



# SRIMANMAHABHARATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.

---

UDYOGAPARVA V.



EDITED BY

**T. R. KRISHNACHARYA & T. R. VYASACHARYA,**

Proprietors, Madhya Vilas Book Depot, Kumbakonam.



PRINTED AT THE

*Javaji Dadaji's "Nirnaya-sagar" Press,*

**BOMBAY.**

---

1907.

(Registered according to the Act XXV of 1867.)

---

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



उद्योगपर्व ५.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२८ पराभवनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

श्रीः ।

# श्रीमन्महाभारतम् ।



उद्योगपर्व ५ ।

( अथ सेनोद्योगपर्व ॥ १ ॥ )

प्रथमोऽध्यायः ॥ १ ॥

विराटसभां प्रविष्टेषु राजसु श्रीकृष्णेन पाण्डववृत्तान्तकथनपूर्वकं धृतराष्ट्रं प्रति दूतप्रेषणनिर्धारणम् ॥ १ ॥

श्रीवेदव्यासाय नमः ।  
नारायणं नमस्कृत्य नरं चैव नरोत्तमम् ।  
देवीं सरस्वतीं चैव ततो जयमुदीरयेत् ॥  
वैशंपायन उवाच ।

कृत्वा विवाहं तु कुरुप्रवीरा-  
स्तदाऽभिमन्योर्मुदिताः सपक्षाः ।

विश्रम्य रात्रावुषसि प्रतीताः  
सभां विराटस्य ततोऽभिजग्मुः ॥

सभा तु सा मत्स्यपतेः समृद्धा  
मणिप्रवेकोत्तमरत्नचित्रा ।

न्यस्तासना माल्यवती सुगन्धा  
तामभ्ययुस्ते नरराजवर्याः ॥

अथासनान्याविशतां पुरस्ता-  
दुभौ विराटद्रुपदौ नरेन्द्रौ ।

वृद्धौ च मान्यौ पृथिवीपतीनां  
पित्रा समं रामजनार्दनौ च ॥

पाञ्चालराजस्य समीपतस्तु  
शिनिप्रवीरः सहरौहिणेयः ।

मत्स्यस्य राज्ञस्तु सुसन्निःकृष्टौ  
जनार्दनश्चैव युधिष्ठिरश्च ॥

सुताश्च सर्वे द्रुपदस्य राज्ञो  
भीमार्जुनौ माद्रवतीसुतौ च ।

प्रद्युम्नसाम्बौ च युधि प्रवीरौ  
विराटपुत्रैश्च सहाभिमन्युः ॥

सर्वे च शूराः पितृभिः समाना  
वीर्येण रूपेण बलेन चैव ।

उपाविशन्द्रौपदेयाः कुमाराः  
सुवर्णचित्रेषु वरासनेषु ॥

तथोपविष्टेषु महारथेषु  
विराजमानाभरणाम्बरेषु ।

रराज सा राजवती समृद्धा  
ग्रहैरिव द्यौर्विमलैरुपेता ॥

ततः कथास्ते समवाययुक्ताः  
कृत्वा विचित्राः पुरुषप्रवीराः ।

तस्थुर्मुहूर्तं परिचिन्तयन्तः  
कृष्णं नृपास्ते समुदीक्षमाणाः ॥

कथान्तमासाद्य च माधवेन  
संघट्टिताः पाण्डवकार्यहेतोः ।

ते राजसिंहाः सहिता ह्यशृण्व-  
न्वाक्यं महार्थं सुमहोदयं च ॥

श्रीकृष्ण उवाच ।  
सर्वैर्भवद्भिर्विदितं यथाऽयं

युधिष्ठिरः सौबलेनाक्षवत्याम् ।

- जितो निकृत्याऽपहृतं च राज्यं  
वनप्रवासै समयः कृतश्च ॥ १०
- शक्तैर्विजेतुं तरसा महीं च  
सत्ये स्थितैः सत्यरथैर्यथावत् ।  
पाण्डोः सुतैस्तद्रतमुग्ररूपं  
वर्षाणि षट् सप्त च चीर्णमग्न्यैः ॥ ११
- त्रयोदशश्वैव सुदुस्तरोऽय-  
मज्ञायमानैर्भवतां समीपे ।  
क्लेशानसह्यान्विधान्सहस्रि-  
र्महात्मभिश्चापि वने निविष्टम् ।  
एतैः परप्रेष्यनियोगयुक्तै-  
रिच्छद्भिराप्तं स्वकुलेन राज्यम् ॥ १२
- एवं गते धर्मसुतस्य राज्ञो  
दुर्योधनस्यापि च यद्वित्तं स्यात् ।  
तच्चिन्तयध्वं कुरुपाण्डवानां  
धर्म्यं च युक्तं च यशस्करं च ॥ १३
- अधर्मयुक्तं न च कामयेत्  
राज्यं सुराणामपि धर्मराजः ।  
धर्मार्थयुक्तं तु महीपतित्वं  
ग्रामेऽपि कस्मिंश्चिदयं बुभूषेत् ॥ १४
- पित्र्यं हि राज्यं विदितं नृपाणां  
यथाऽपकृष्टं धृतराष्ट्रपुत्रैः ।  
मिथ्योपचारेण यथा ह्यनेन  
कृच्छ्रं महत्प्राप्तमसह्यरूपम् ॥ १५
- न चापि पार्थो विजितो रणे तैः  
स्वतेजसा धृतराष्ट्रस्य पुत्रैः ।  
तथाऽपि राजा सहितः सुहृद्भि-  
रभीप्सतेऽनामयमेव तेषाम् ॥ १६
- यत्तु स्वयं पाण्डुसुतैर्विजित्य  
समाहृतं भूमिपतीन्प्रपीड्य ।  
तत्प्रार्थयन्ते पुरुषप्रवीराः  
कुन्तीसुता माद्रवतीसुतौ च ॥ १७
- बलाभियुक्तैर्विविधैरुपायैः  
संप्रार्थिता हन्तुमभिन्नसङ्घैः ।  
राज्यं जिहीर्षद्भिरसद्भिरग्नैः  
सर्वं च तद्वो विदितं यथावत् ॥ १८
- तेषां च लोभं प्रसमीक्ष्य वृद्धं  
धर्मज्ञतां चापि युधिष्ठिरस्य ।  
संबन्धितां चापि समीक्ष्य तेषां  
मतिं कुरुध्वं सहिताः पृथक् ॥ १९
- इमे च सत्येऽभिरताः सदैव  
तं पालयित्वा समयं यथावत् ।  
अतोऽन्यथा तैरुपचर्यमाणा  
हन्युः समेतान्धृतराष्ट्रपुत्रान् ॥ २०
- तैर्विप्रकारं च निशम्य कार्ये  
सुहृज्जनास्तान्परिवारयेयुः ।  
युद्धेन बाधेयुरिमांस्तथैवं  
तैर्बाध्यमाना युधि तांश्च हन्युः ॥ २१
- तथाऽपि नेमेऽल्पतयाऽसमर्था-  
स्तेषां जयायेति भवेन्मतिर्विः ।  
समेत्य सर्वे सहिताः सुहृद्भि-  
स्तेषां विनाशाय यतेयुरेव ॥ २२
- दुर्योधनस्यापि मतं यथाव-  
न्न ज्ञायते किं नु करिष्यतीति ।  
अज्ञायमाने च मते परस्य  
मत्तस्य पारं कथमभ्युपेयः ॥ २३
- तस्मादितो गच्छतु धर्मशीलः  
शुचिः कुलीनः पुरुषोऽग्रमत्तः ।  
दूतः समर्थः प्रशमाय तेषां  
राज्यार्धदानाय युधिष्ठिरस्य ॥ २४
- निशम्य वाक्यं तु जनार्दनस्य  
धर्मार्थयुक्तं मधुरं समं च ।  
समाददे वाक्यमथाग्रजोऽस्य  
संपूज्य वाक्यं तदतीव राजन् ॥ २५

॥ इति श्रीमन्महाभारते उद्योगपर्वणि सेनोद्योगपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

बलरामेण कृष्णमतानुमोदनपूर्वकं स्वस्य दुर्योधने पक्षपाताविष्करणम् ॥ १ ॥

बलदेव उवाच ।

श्रुतं भवद्भिर्गदपूर्वजस्य  
वाक्यं यथा धर्मवदर्थवच्च ।  
अजातशत्रोश्च हितं च युक्तं  
दुर्योधनस्यापि तथैव राज्ञः ॥ १  
अर्थं हि राज्यस्य विसृज्य वीराः  
कुन्तीसुतास्तस्य कृते यतन्ते ।  
प्रदाय चार्धं धृतराष्ट्रपुत्रः  
सुखी सहासाभिरतीव मोदेत् ॥ २  
लब्ध्वा हि राज्यं पुरुषप्रवीराः  
सम्यक्प्रवृत्तेषु परेषु चैव ।  
ध्रुवं प्रशान्ताः सुखमाविशेयु-  
स्तेषां प्रशान्तिश्च हितं प्रजानाम् ॥ ३  
दुर्योधनस्यापि मतं च वेत्तुं  
वक्तुं च वाक्यानि युधिष्ठिरस्य ।  
प्रियं च मे स्याद्यदि तत्र कश्चि-  
द्भजेच्छमार्थं कुरुपाण्डवानाम् ॥ ४  
स भीष्ममामन्त्र्य कुरुप्रवीरं  
वैचित्रवीर्यं च महानुभावम् ।  
द्रोणं सपुत्रं विदुरं कृपं च  
गान्धारराजं च समूतपुत्रम् ॥ ५  
सर्वे च येऽन्ये धृतराष्ट्रपुत्रा  
बलप्रधाना निगमप्रधानाः ।  
स्थिताश्च धर्मेषु यथा स्वकेषु  
लोकप्रवीराः श्रुतशीलवृद्धाः ॥ ६  
एतेषु सवेषु समागतषु  
पौरैषु वृद्धेषु च संगतेषु ।  
ब्रवीतु वाक्यं प्रणिपातयुक्तं  
कुन्तीसुतस्यार्थकरं यथा स्यात् ॥ ७

सर्वास्ववस्थासु च ते न कोप्या  
ग्रस्तो हि सोऽर्थो बलमाश्रितैस्तैः ।  
प्रियाभ्युपेतस्य युधिष्ठिरस्य  
द्यूते प्रसक्तस्य हृतं च राज्यम् ॥ ८  
निवार्यमाणश्च कुरुप्रवीरः  
सर्वैः सुहृद्भिर्हयमप्यतज्ज्ञः ।  
स दीव्यमानः प्रतिदीव्य चैनं  
गान्धारराजस्य सुतं मताक्षम् ॥ ९  
हित्वा हि कर्णं च सुयोधनं च  
समाह्वयदेवितुमाजमीढः ।  
दुरोदरास्तत्र सहस्रशोऽन्य  
युधिष्ठिरो यान्विषहेत जेतुम् ॥ १०  
उत्सृज्य तान्सौबलमेव चायं  
समाह्वयत्तेन जितोऽक्षवत्याम् ।  
स दीव्यमानः प्रतिदेवनेन  
अक्षेषु नित्यं स्वपराञ्जुखेषु ॥ ११  
संरम्भमाणो विजितः प्रसह्य  
तत्रापराधः शकुनेन कश्चित् ।  
तस्मात्प्रणम्यैव वचो ब्रवीतु  
वैचित्रवीर्यं बहुसामयुक्तम् ॥ १२  
तथा हि शक्यो धृतराष्ट्रपुत्रः  
स्वार्थं नियोक्तुं पुरुषेण तेन ।  
अयुद्धमाकाङ्क्षत कौरवाणां  
साम्प्रैव दुर्योधनमाश्वसध्वम् ॥ १३  
साम्ना जितोऽर्थोऽर्थकरो भवेत्  
युद्धेऽनयो भविता नेह सोऽर्थः ॥ १४  
वैशंपायन उवाच ।



एवं ब्रुवत्येव मधुप्रवीरे  
शिनिप्रवीरः सहसोत्पपात

तच्चापि वाक्यं परिनिन्द्य तस्य  
समाददे वाक्यमिदं समन्युः ॥ १५

॥ इति श्रीमन्महाभारते उद्योगपर्वणि सेनोद्योगपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

सात्यकिना बलरामवचनप्रतिक्षेपपूर्वकं दुर्योधननिग्रहनिर्धारणम् ॥ १ ॥

सात्यकिरुवाच ।

यादृशः पुरुषस्यात्मा तादृशं संप्रभाषते ।  
यथारूपोऽन्तरात्मा ते तथारूपं प्रभाषसे ॥ १  
सन्ति वै पुरुषाः शूराः सन्ति कापुरुषास्तथा ।  
उभावेतौ दृढौ पक्षौ दृश्येते पुरुषान्प्रति ॥ २  
एकस्मिन्नेव जायेते कुले क्लीबमहाबलौ ।  
फलाफलवती शाखे यथैकस्मिन्वनस्पतौ ॥ ३  
नाभ्यसूयामि ते वाक्यं ब्रुवतो लाङ्गलध्वज ।  
ये तु शृण्वन्ति ते वाक्यं तानसूयामि माधव ॥ ४  
कथं हि धर्मराजस्य दोषमल्पमपि ब्रुवन् ।  
लभते परिषन्मध्ये व्याहर्तुमकुतोभयः ॥ ५  
समाहूय महात्मानं जितवन्तोऽक्षकोविदाः ।  
अनक्षत्रं यथाऽश्रद्धं तेषु धर्मजयः कुतः । ६  
यदि कुन्तीसुतं गेहे क्रीडन्तं भ्रातृभिः सह ।  
अभिगम्य जयेयुस्ते तत्तेषां धर्मतो भवेत् ॥ ७  
समाहूय तु राजानं क्षत्रधर्मरतं सदा ।  
निकृत्या जितवन्तस्ते किं नु तेषां परं शुभम् ॥ ८  
कथं प्रणिपतेच्चायमिह कृत्वा पणं परम् ।  
वनवासाद्विमुक्तस्तु प्राप्तः पैतामहं पदम् ॥ ९  
यद्ययं परवित्तानि कामयेत युधिष्ठिरः ।  
एवमप्ययमत्यन्तं परान्नाहति याचितुम् ॥ १०  
कथं च धर्मयुक्तास्ते न च राज्यं जिहीर्षवः ।  
निवृत्तवनवासांस्तान्य आहुर्विदिता इति ॥ ११  
अनुनीता हि भीष्मेण द्रोणेन विदुरेण च ।

न व्यवस्यन्ति पाण्डूनां प्रदातुं पैतृकं वसु ॥ १२  
अहं तु ताञ्छितैर्बाणैरनुनीय रणे बलात् ।  
पादयोः पातयिष्यामि कौन्तेयस्य महात्मनः ॥ १३  
अथ ते न व्यवस्यन्ति प्रणिपाताय धीमतः ।  
गमिष्यन्ति सहामात्या यमस्य सदनं प्रति ॥ १४  
न हि ते युयुधानस्य संरब्धस्य युयुत्सतः ।  
वेगं समर्थाः संसोढुं वज्रस्येव महीधराः ॥ १५  
को हि गाण्डीवधन्वानं कश्च चक्रायुधं युधि ।  
मां चापि विषहेत्कुद्रं कश्च भीमं दुरासदम् ॥ १६  
यमौ च दृढधन्वानौ यमकल्पौ महाद्युती ।  
विराटद्रुपदौ वीरौ यमकालोपमद्युती ॥ १७  
को जिजीविषुरासादेद्दृष्टद्युम्नं च पार्षतम् ।  
पञ्चैतान्पाण्डवेषांस्तु द्रौपद्याः कीर्तिवर्धनान् ॥ १८  
समप्रमाणान्पाण्डूनां समवीर्यान्मदोत्कटान् ।  
सौभद्रं च महेष्वासममरैरपि दुःसहम् ॥ १९  
गदप्रद्युम्नसाम्बांश्च कालसूर्यान्लोपमान् ।  
ते वयं धृतराष्ट्रस्य पुत्रं शकुनिना सह ॥ २०  
कर्णं चैव निहत्याजावभिषेक्ष्याम पाण्डवम् ।  
नाधर्मो विद्यते कश्चिच्छत्रून्हत्वाऽऽततायिनः ॥ २१  
अधर्म्यमयशस्यं च शात्रवाणां प्रयाचनम् ।  
हृद्रतस्तस्य यः कामस्तं कुरुध्वमतन्द्रिताः ॥ २२  
धार्तराष्ट्रो ह्ययुद्धेन न राज्यं दातुमिच्छति ।  
अथ पाण्डुसुतो राज्यं लभतां वा युधिष्ठिरः ।  
निहता वा रणे सर्वे स्वप्स्यन्ति वसुधातले ॥ २३

॥ इति श्रीमन्महाभारते उद्योगपर्वणि सेनोद्योगपर्वणि तृतीयोऽध्यायः ॥ ३ ॥

## चतुर्थोऽध्यायः ॥ ४ ॥

द्रुपदेन सात्यकिमतानुमोदनेन राज्ञामाह्वानाय दूतप्रस्थानकथनपूर्वकं स्वपुरोहितस्य धृतराष्ट्रप्रति प्रेषणकथनम् ॥ १ ॥

द्रुपद उवाच ।

एवमेतन्महाबाहो भविष्यति न संशयः ।  
 न हि दुर्योधनो राज्यं मधुरेण प्रदास्यति ॥ १  
 अनुवर्त्स्यति तं चापि धृतराष्ट्रः सुतप्रियः ।  
 भीष्मद्रोणौ च कार्पण्यान्मौर्य्याद्राधेयसौवलौ ॥ २  
 बलदेवस्य वाक्यं तु मम ज्ञाने न युज्यते ।  
 एतद्धि पुरुषेणाग्रे कार्यं सुनयमिच्छता ॥ ३  
 न तु वाच्यो मृदुवचो धार्तराष्ट्रः कथंचन ।  
 न हि मार्दवसाध्योऽसौ पापबुद्धिर्मतो मम ॥ ४  
 गर्दभे मार्दवं कुर्याद्द्रोषु तीक्ष्णं समाचरेत् ।  
 मृदु दुर्योधने वाक्यं यो ब्रूयात्पापचेतसि ॥ ५  
 मृदुं वै मन्यते पापो भाषमाणमशक्तिकम् ।  
 हितमर्थं न जानीयादबुद्धिर्मार्दवे सति ॥ ६  
 एतच्चैव करिष्यामो यत्नश्च क्रियतामिह ।  
 प्रस्थापयाम मित्रेभ्यो बलान्युद्योजयन्तु नः ॥ ७  
 शल्यस्य धृष्टकेतोश्च जयत्सेनस्य वा विभो ।  
 केकयानां च सर्वेषां दूता गच्छन्तु शीघ्रगाः ॥ ८  
 स च दुर्योधनो नूनं प्रेषयिष्यति सर्वशः ।  
 पूर्वाभिपन्नाः सन्तश्च भजन्ते पूर्वचोदनम् ॥ ९  
 तत्त्वरध्वं नरेन्द्राणां पूर्वमेव प्रचोदने  
 महद्धि कार्यं वोढव्यमिति मे वर्तते मतिः ॥ १०  
 शल्यस्य प्रेष्यतां शीघ्रं ये च तस्यानुगा नृपाः ।  
 भगदत्ताय राज्ञे च पूर्वसागरवासिने ॥ ११  
 अमितौजसे तथोग्राय हार्दिक्यायान्धकाय च ।  
 दीर्घप्रज्ञाय शूराय रोचमानाय वा विभो ॥ १२  
 आनीयतां बृहन्तश्च सेनाविन्दुश्च पार्थिवः ।  
 सेनजित्प्रतिविन्ध्यश्च चित्रवर्मा सुवास्तुकः ॥ १३

बाह्लीको मुञ्जकेशश्च चैद्याधिपतिरेव च ।  
 सुपार्श्वश्च सुबाहुश्च पौरवश्च महारथः ॥ १४  
 शकानां पल्लवानां च दरदानां च ये नृपाः ।  
 सुरारिश्च नदीजश्च कर्णवेष्टश्च पार्थिवः ॥ १५  
 नीलश्च वीरधर्मा च भूमिपालश्च वीर्यवान् ।  
 दुर्जयो दन्तवक्रश्च रुक्मी च जनमेजयः ॥ १६  
 आषाढो वायुवेगश्च पूर्वपाली च पार्थिवः ।  
 भूरितेजा देवकश्च एकलव्यः सहात्मजैः ॥ १७  
 कार्ष्णकाश्च राजानः क्षेमधूर्तिश्च वीर्यवान् ।  
 काम्भोजा ऋषिका ये च पश्चिमानूपकाश्च ये ॥ १८  
 जयत्सेनश्च काश्यश्च तथा पञ्चनदा नृपाः ।  
 ऋथपुत्रश्च दुर्धर्षः पार्वतीयाश्च ये नृपाः ॥ १९  
 जानकिश्च सुशर्मा च मणिमान्योतिमत्सकः ।  
 पांशुराष्ट्राधिपश्चैव धृष्टकेतुश्च वीर्यवान् ॥ २०  
 तुण्डश्च दण्डधारश्च बृहत्सेनश्च वीर्यवान् ।  
 अपराजितो निषादश्च श्रेणिमान्वसुमानपि ॥ २१  
 बृहद्बलो महौजाश्च बाहुः परपुरंजयः ।  
 समुद्रसेनो राजा च सह पुत्रेण वीर्यवान् ॥ २२  
 उच्च्रवः क्षेमकश्चैव वाटधानश्च पार्थिवः ।  
 श्रुतायुश्च दृढायुश्च साल्वपुत्रश्च वीर्यवान् ॥ २३  
 कुमारश्च कलिङ्गानामीश्वरो युद्धदुर्मदः ।  
 एतेषां प्रेष्यतां शीघ्रमेतद्धि मम रोचते ॥ २४  
 अयं च ब्राह्मणो विद्वान्मम राजन्पुरोहितः ।  
 प्रेष्यतां धृतराष्ट्राय वाक्यमस्मै प्रदीयताम् ॥ २५  
 यथा दुर्योधनो वाच्यो यथा शान्तनवो नृपः ।  
 धृतराष्ट्रो यथा वाच्यो द्रोणश्च रथिनां वरः ॥ २६

॥ इति श्रीमन्महाभारते उद्योगपर्वणि सेनोद्योगपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

श्रीकृष्णेन द्रुपदवाक्यप्रशंसनपूर्वकं राज्ञां धृतराष्ट्रस्य च दूतपुरोहितप्रेषणं संदिश्य द्वारकांप्रति गमनम् ॥ १ ॥ विराट्द्रु-  
पददूताहूतानां राज्ञामागमनम् ॥ २ ॥ दुर्योधनदूताहूतानां च राज्ञामागमनम् ॥ ३ ॥

वैशंपायन उवाच ।  
द्रुपदेनैवमुक्ते तु वाक्ये वाक्यविदां वरः ।  
वसुदेवसुतस्तत्र वृष्णिसिंहोऽब्रवीदिदम् ॥ १  
उपपन्नमिदं वाक्यं सोमकानां धुरंधरे ।  
अर्थसिद्धिकरं राज्ञः पाण्डवस्यामितौजसः ॥ २  
एतच्च पूर्वं कार्यं नः सुनीतिमभिकाङ्क्षताम् ।  
अन्यथा ह्याचरन्कर्म पुरुषः स्यात्सुबालिशः ॥ ३  
किं तु संबन्धकं तुल्यमस्माकं कुरुपाण्डुषु ।  
यथेष्टं वर्तमानेषु पाण्डवेषु च तेषु च ॥ ४  
ते विवाहार्थमानीता वयं सर्वे तथा भवान् ।  
कृते विवाहे मुदिता गमिष्यामो गृहान्प्रति ॥ ५  
भवान्वृद्धतमो राज्ञां वयसा च श्रुतेन च ।  
शिष्यवत्ते वयं सर्वे भवामेह न संशयः ॥ ६  
भवन्तं धृतराष्ट्रश्च सततं बहु मन्यते ।  
आचार्ययोः सखा चासि द्रोणस्य च कृपस्य च ७  
स भवान्प्रेषयत्वद्य पाण्डवार्थकरं वचः ।  
सर्वेषां निश्चितं तन्नः प्रेषयिष्यति यद्भवान् ॥ ८  
यदि तावच्छभं कुर्यान्नयायेन कुरुपुङ्गवः ।  
न भवेत्कुरुपाण्डूनां सौभ्रात्रेण महान्क्षयः ॥ ९  
अथ दर्पान्वितो मोहान्न कुर्याद्धृतराष्ट्रजः ।  
अन्येषां प्रेषयित्वा च पश्चादस्मान्समाह्वये ॥ १०

॥ इति श्रीमन्महाभारते उद्योगपर्वणि सेनोद्योगपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

द्रुपदेन धृतराष्ट्रंप्रति स्वपुरोहितप्रेषणम् ॥ १ ॥ पुरोहितस्य हास्तिनपुरगमनम् ॥ २ ॥

द्रुपद उवाच ।  
भूतानां प्राणिनः श्रेष्ठाः प्राणिनां बुद्धिजीविनः ।  
बुद्धिमत्सु नराः श्रेष्ठा नरेष्वपि द्विजातयः ॥ १

संबन्धकं तुल्यमिति । पाण्डवेषु कुन्तीद्वारा । कुरुषु दुर्यो-  
धनक्रन्द्यायाः साम्बेनाहरणात् ॥ ४ ॥ निष्ठां नाशम् ॥ ११ ॥  
पञ्चमोऽध्यायः ॥ ५ ॥

ततो दुर्योधनो मन्दः सहामात्यः सबान्धवः ।  
निष्ठामापत्स्यते मूढः क्रुद्धे गाण्डीवधन्वनि ॥ ११  
वैशंपायन उवाच ।  
ततः सत्कृत्य वाष्ण्यं विराटः पृथिवीपतिः ।  
गृहान्प्रस्थापयामास सगणं सहवान्धवम् ॥ १२  
द्वारकां तु गते कृष्णे युधिष्ठिरपुरोगमाः ।  
चक्रुः साङ्गामिकं सर्वं विराटश्च महीपतिः ॥ १३  
ततः संप्रेषयामास विराटः सह बान्धवैः ।  
सर्वेषां भूमिपालानां द्रुपदश्च महीपतिः ॥ १४  
वचनात्कुरुसिंहानां मत्स्यपाञ्चालयोश्च ते ।  
समाजग्मुर्महीपालाः संप्रहृष्टा महाबलाः ॥ १५  
तच्छ्रुत्वा पाण्डुपुत्राणां समागच्छन्महद्वलम् ।  
धृतराष्ट्रसुताश्चापि समानिन्युर्महीपतीन् ॥ १६  
समाकुला मही राजन्कुरुपाण्डवकारणात् ।  
तदा समभवत्कृत्स्ना संप्रयाणे महीक्षिताम् ॥ १७  
संकुला च तदा भूमिश्चतुरङ्गबलान्विता ।  
बलानि तेषां वीराणामागच्छन्ति ततस्ततः ॥ १८  
चालयन्तीव गां देवीं सपर्वतवनामिमाम् ।  
ततः प्रज्ञावयोवृद्धं पाञ्चाल्यः स्वपुरोहितम् ।  
कुरुभ्यः प्रेषयामास युधिष्ठिरमते स्थितः ॥ १९

द्विजेषु वैद्याः श्रेयांसो वैद्येषु कृतबुद्धयः ।  
कृतबुद्धिषु कर्तारः कर्तृषु ब्रह्मवादिनः ॥  
स भवान्कृतबुद्धीनां प्रधान इति मे मतिः ।

वैद्याः विद्यावन्तः सिद्धान्तज्ञाः ॥ २ ॥  
षष्ठोऽध्यायः ॥ ६ ॥

ज्ञेन च विशिष्टोऽसि वयसा च श्रुतेन च । भिद्यमानेषु च खेषु लम्बमाने तथा त्वयि ।  
 ज्ञया सदृशश्चासि शुकेणाङ्गिरसेन च ॥ ३ न तथा ते करिष्यन्ति सेनाकर्म न संशयः ॥ १२  
 वेदितं चापि ते सर्वं यथावृत्तः स कौरवः । एतत्प्रयोजनं चात्र प्राधान्येनोपलभ्यते ।  
 पाण्डवश्च यथावृत्तः कुन्तीपुत्रो युधिष्ठिरः ॥ ४ संगत्या धृतराष्ट्रश्च कुर्याद्धर्म्यं वचस्तव ॥ १३  
 धृतराष्ट्रस्य विदिते वञ्चिताः पाण्डवाः परैः । स भवान्धर्मयुक्तश्च धर्म्यं तेषु समाचरन् ।  
 वेदुरेणानुनीतोऽपि पुत्रमेवानुवर्तते ॥ ५ कृपालुषु परिक्लेशान्पाण्डवीयान्प्रकीर्तयन् ॥ १४  
 अकुनिर्बुद्धिपूर्वं हि कुन्तीपुत्रं समाह्वयत् । बृद्धेषु कुलधर्मं च ब्रुवन्पूर्वैरनुष्ठितम् ।  
 अनक्षत्रं मताक्षः सन्क्षत्रवृत्ते स्थितं शुचिम् ॥ ६ विभेत्स्यति मनांस्वेषामिति मे नात्र संशयः ॥ १५  
 तथा वञ्चयित्वा तु धर्मराजं युधिष्ठिरम् । न च तेभ्यो भयं तेऽस्ति ब्राह्मणो ह्यसि वेदवित् ।  
 कस्यांचिदवस्थायां राज्यं दास्यन्ति वै स्वयम् ७ दूतकर्मणि युक्तश्च स्थविरश्च विशेषतः ॥ १६  
 मवांस्तु धर्मसंयुक्तं धृतराष्ट्रं ब्रुवन्वचः । स भवान्पुष्ययांगन मुहूर्तं जयेन च ।  
 मनांसि तस्य योधानां ध्रुवमावर्तयिष्यति ॥ ८ कौरवेयान्प्रयात्वाशु कौन्तेयस्वार्थसिद्धये ॥ १७  
 वेदुरश्चापि तद्वाक्यं साधयिष्यति तावकम् । वैशंपायन उवाच ।  
 मीष्मद्रोणकृपादीनां भेदं संजनयिष्यति ॥ ९ तथाऽनुाशुष्टः प्रययौ द्रुपदेन महात्मना ।  
 भ्रमात्येषु च भिन्नेषु योधेषु विमुखेषु च । पुरोधो वृत्तसंपन्नो नगरं नागसाह्वयम् ॥ १८  
 मुनरेकत्र करणं तेषां कर्म भविष्यति ॥ १० शिष्यैः परिवृतो विद्वान्नीतिशास्त्रार्थकोविदः ।  
 एतस्मिन्नन्तरे पार्थाः सुखमेकाग्रबुद्धयः । पाण्डवानां हितार्थाय कौरवान्प्रतिजग्मिवान् १९  
 सेनाकर्म करिष्यन्ति द्रव्याणां चैव सञ्चयम् ११

॥ इति श्रीमन्महाभारते उद्योगपर्वणि सेनोद्योगपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

दुर्योधनार्जुनयोः कृष्णदर्शनाय यदृच्छया युगपत् द्वारकागमनम् ॥ १ ॥ अर्जुनेन सारथ्येन वरयित्वा तेन सह युधिष्ठि-  
 रसन्मीपगमनम् ॥ २ ॥ दुर्योधनेन नारायणाह्वयकृष्णकुमारानादाय कृतवर्मणासह स्वपुरगमनम् ॥ ३ ॥

वैशंपायन उवाच ।  
 पुरोहितं ते प्रस्थाप्य नगरं नागसाह्वयम् ।  
 दूतान्प्रस्थापयामासुः पार्थिवेभ्यस्तत्ततः ॥ १  
 प्रस्थाप्य दूतानन्यत्र द्वारकां पुरुषर्षभः ।  
 स्वयं जगाम कौरव्यः कुन्तीपुत्रो धनञ्जयः ॥ २  
 गते द्वारवतीं कृष्णे बलदेवे च माधवे ।  
 सह वृष्ण्यन्धकैः सर्वैर्भोजैश्च शतशस्तदा ॥ ३  
 सर्वमागमयामास पाण्डवानां विचेष्टितम् ।  
 धृतराष्ट्रात्मजो राजा गूढैः प्रणिहितैश्चरैः ॥ ४

स श्रुत्वा माधवं यान्तं सदश्वैरनिलोपमैः ।  
 बलेन नातिमहता द्वारकामभ्ययात्पुरीम् ॥ ५  
 तमेव दिवसं चापि कौन्तेयः पाण्डुनन्दनः ।  
 आनर्तनगरीं रम्यां जगामाशु धनञ्जयः ॥ ६  
 तौ यात्वा पुरुषव्याघ्रौ द्वारकां कुरुनन्दनौ ।  
 सुप्तं ददृशतुः कृष्णं शयानं चाभिजग्मतुः ॥ ७  
 दुर्योधनस्तु प्रथमं वासुदेवमुपाश्रयत् ।  
 उच्छीर्षितश्च कृष्णस्य निषसाद् वरासने ॥ ८  
 ततः किरीटी तस्यानु प्रविवेश महामनाः ।  
 पश्चार्धे तु स कृष्णस्य प्रह्वोऽतिष्ठत्कृताञ्जलिः ॥ ९

प्रतिबुद्धः स वार्ष्णेयो ददर्शाग्रे किरीटिनम् ।  
 सिंहासनगतं पश्चात्परिवृत्य च दृष्टवान् ॥ १०  
 स तयोः स्वागतं कृत्वा यथावत्प्रतिपूज्य तौ ।  
 तदागमनजं हेतुं पप्रच्छ मधुसूदनः ॥ ११  
 ततो दुर्योधनः कृष्णमुवाच प्रहसन्निव  
 विग्रहेऽस्मिन्भवान्साह्यं मम दातुमिहार्हति ॥ १२  
 समं हि भवतः सख्यं मम चैवार्जुनेऽपि च ।  
 तथा संबन्धकं तुल्यमस्माकं त्वयि माधव ॥ १३  
 अहं चाभिगतः पूर्वं त्वामद्य मधुसूदन ।  
 पूर्वं चाभिगतं सन्तो भजन्ते पूर्वसारिणः ॥ १४  
 त्वं च श्रेष्ठतमो लोके सतामद्य जनार्दन ।  
 सततं संमतश्चैव सदृत्तमनुपालय ॥ १५  
 कृष्ण उवाच ।  
 भवानभिगतः पूर्वमत्र मे नास्ति संशयः ।  
 दृष्टस्तु प्रथमं राजन्मया पार्थो धनञ्जयः ॥ १६  
 तव पूर्वाभिगमनात्पूर्वं चाप्यस्य दर्शनात् ।  
 साहाय्यमुभयोरेव करिष्यामि सुयोधन ॥ १७  
 प्रवारणं तु बालानां पूर्वं कार्यमिति श्रुतिः ।  
 तस्मात्प्रवारणं पूर्वमर्हः पार्थो धनञ्जयः ॥ १८  
 मत्संहननतुल्यानां गोपानामर्बुदं महत् ।  
 नारायणा इति ख्याताः सर्वे संग्रामयोधिनः ॥ १९  
 ते वा युधि दुराधर्षा भवन्त्वेकस्य सैनिकाः ।  
 अयुध्यमानः संग्रामे न्यस्तशस्त्रोऽहमेकतः ॥ २०  
 आभ्यामन्यतरं पार्थ यत्ते हृद्यतरं मतम्  
 तद्दृणीतां भवानग्रे प्रवार्यस्त्वं हि धर्मतः ॥ २१  
 'एतद्विदित्वा कौन्तेय विचार्य च पुनः पुनः ।  
 तान्वा वरय साहाय्ये मां साचिव्येऽथवा पुनः'  
 वैशंपायन उवाच ।  
 एवमुक्तस्तु कृष्णेन कुन्तीपुत्रो धनञ्जयः ।  
 अयुध्यमानं संग्रामे वरयामास केशवम् ॥ २३  
 नारायणममित्रघ्नं कामाज्जातमजं नृषु ।  
 सर्वक्षत्रस्य पुरतो देवदानवयोरपि ॥ २४  
 दुर्योधनस्तु तत्सैन्यं सर्वमावरयत्तदा ।

सहस्राणां सहस्रं तु योधानां प्राप्य भारत ॥ २५  
 कृष्णं चापहतं ज्ञात्वा संप्राप परमां मुदम् ।  
 दुर्योधनस्तु तत्सैन्यं सर्वमादाय पार्थिवः ॥ २६  
 ततोऽभ्ययाद्भीमबलो रौहिणेयं महाबलम् ।  
 सर्वं चागमने हेतुं स तस्मै संन्यवेदयत्  
 प्रत्युवाच ततः शौरिर्धार्तराष्ट्रमिदं वचः ॥ २७  
 बलदेव उवाच ।  
 विदितं ते नरव्याघ्र सर्वं भवितुमर्हति ।  
 यन्मयोक्तं विराटस्य पुरा वैवाहिके तदा ॥ २८  
 निगृह्योक्तो हृषीकेशस्त्वदर्थं कुरुनन्दन ।  
 मया संबन्धकं तुल्यमिति राजन्पुनःपुनः ॥ २९  
 न च तद्वाक्यमुक्तं वै केशवं प्रत्यपद्यत ।  
 न चाहमुत्सहे कृष्णं विना स्थातुमपि क्षणम् ॥ ३०  
 नाहं सहायः पार्थस्य नापि दुर्योधनस्य वै  
 इति मे निश्चिता बुद्धिर्वासुदेवमवेक्ष्य ह ॥ ३१  
 जातोऽसि भारते वंशे सर्वपार्थिवपूजिते ।  
 गच्छ युध्यस्व धर्मेण क्षात्रेण पुरुषर्षभ ॥ ३२  
 वैशंपायन उवाच ।  
 इत्येवमुक्तस्तु तदा परिष्वज्य हलायुधम् ।  
 कृष्णं चापि महाबाहुमामभ्य भरतर्षभ ॥ ३३  
 सोऽभ्ययात्कृतवर्माणं धृतराष्ट्रसुतो नृपः ।  
 कृतवर्मा ददौ तस्य सेनामक्षौहिणीं तदा ॥ ३४  
 स तेन सर्वसैन्येन भीमेन कुरुनन्दनः ।  
 वृतः परिययौ हृष्टः सुहृदः संप्रहर्षयन् ॥ ३५  
 ततः पीताम्बरधरो जगत्स्रष्टा जनार्दनः ।  
 गते दुर्योधने कृष्णः किरीटिनमथाब्रवीत् ॥ ३६  
 अयुध्यमानः कां बुद्धिमास्थायार्हं वृतस्त्वया ।  
 अर्जुन उवाच ।  
 भवान्समर्थस्तान्सर्वाग्निहन्तुं नात्र संशयः ।  
 निहन्तुमहमप्येकः समर्थः पुरुषर्षभ ॥ ३७  
 भवांस्तु कीर्तिमाल्लोके तद्यशस्त्वां गमिष्यति ।  
 यशसां चाहमप्यर्थी तस्मादसि मया वृतः ॥ ३८

सारथ्यं तु त्वया कार्यमिति मे मानसं सदा ।  
चिररात्रेप्सितं कामं तद्भवान्कर्तुमर्हति ॥ ३९  
वासुदेव उवाच ।  
उपपन्नामर्दं पार्थ यत्सर्पधसि मया सह

॥ इति श्रीमन्महाभारते उद्योगपर्वणि सेनोद्योगपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

पाण्डवान्प्रत्यागच्छतः शल्यस्य मार्गे भ्रमादुर्योधनसभाप्रवेशः ॥ १ ॥ तद्भृत्यकृतोपचारतुष्टेन तेन पारितोषिकदाने प्रति-  
श्रुते गूढेनसता दुर्योधनेन प्रकटीभूय साहाय्यवरणम् ॥ २ ॥ पाण्डवानुपगम्य दुर्योधनवञ्चनां कथितवता शल्येन युधि-  
ष्ठिराभ्यर्थनया कर्णस्य सारथ्यकरणेन तेजोवधकरणप्रतिज्ञानम् ॥ ३ ॥

वैशंपायन उवाच ।

शल्यः श्रुत्वा तु दूतानां सैन्येन महता वृतः ।  
अभ्ययात्पाण्डवान् राजन्सह पुत्रैर्महारथैः ॥ १  
तस्य सेनानिवेशोऽभूदध्यर्धमिव योजनम् ।  
तथा हि विपुलां सेनां विभर्ति स नरर्षभः ॥ २  
अक्षौहिणीपती राजन्महावीर्यपराक्रमः ।  
विचित्रकवचाः शूरा विचित्रध्वजकार्मुकाः ॥ ३  
विचित्राभरणाः सर्वे विचित्ररथवाहनाः ।  
विचित्रस्रग्धराः सर्वे विचित्राम्बरभूषणाः ॥ ४  
स्वदेशेवेषाभरणा वीराः शतसहस्रशः ।  
तस्य सेनाप्रणेतारो बभ्रुवुः क्षत्रियर्षभाः ॥ ५  
व्यथयन्निव भूतानि कम्पयन्निव मेदिनीम् ।  
शनैर्विश्रामयन्सेनां स ययौ यत्र पाण्डवः ॥ ६  
ततो दुर्योधनः श्रुत्वा महात्मानं महारथम् ।  
उपायान्तमभिद्रुत्य स्वयमानर्चं भारत ॥ ७  
कारयामास पूजार्थं तस्य दुर्योधनः सभाः ।  
रमणीयेषु देशेषु रत्नचित्राः स्वलङ्कृताः ॥ ८  
शिल्पिभिर्विधिविधैश्चैव क्रीडास्तत्र प्रयोजिताः ।  
तत्र माल्यानि मांसानि भक्ष्यं पेयं च सत्कृतम् ९  
कूपाश्च विविधाकारा मनोहर्षविवर्धनाः ।  
वाप्यश्च विविधाकारा औदकानि गृहाणि च १०  
स ताः सभाः समासाद्य पूज्यमानो यथाऽमरः ।  
दुर्योधनस्य सचिवैर्देशे देशे समन्ततः ॥ ११  
आजगाम सभामन्यां देवावसथवर्चसम् ।

उद्यो० २

सारथ्यं ते करिष्यामि कामः संपद्यतां तव ॥४०  
वैशंपायन उवाच ।

एवं प्रमुदितः पार्थः कृष्णेन सहितस्तदा ।  
वृतो दाशार्हप्रवरैः पुनरायाद्युधिष्ठिरम् ॥ ४१

स तत्र विषयैर्युक्तैः कल्याणैरतिमानुषैः ॥ १२  
मेनेऽभ्यधिकमात्मानमवमेने पुरन्दरम् ।  
पप्रच्छ स ततः प्रेष्यान्प्रहृष्टः क्षत्रियर्षभः ॥ १३  
युधिष्ठिरस्य पुरुषाः केऽत्र चक्रुः सभा इमाः ।  
आनीयन्तां सभाकाराः प्रदेयार्हा हि मे मताः ॥  
प्रदेयमेषां दास्यामि कुन्तीपुत्रोऽनुमन्यताम् ।  
'ततः प्रहृष्टं राजानं ज्ञात्वा ते सचिवास्तदा ।'  
दुर्योधनाय तत्सर्वं कथयन्ति स्म विस्मिताः ॥१५  
संप्रहृष्टो यदा शल्यो दिदित्सुरपि जीवितम् ।  
गूढो दुर्योधनस्तत्र दर्शयामास मातुलम् ॥ १६  
तं दृष्ट्वा मद्रराजश्च ज्ञात्वा यत्नं च तस्य तम् ।  
परिष्वज्याब्रवीत्प्रीत इष्टोऽर्थो प्रियतामिति ॥१७  
दुर्योधन उवाच ।  
सत्यवाग्भव कल्याण वरो वै मम दीयताम् ।  
सर्वसेनाप्रणेता वै भवान्भवितुमर्हति ॥ १८  
यथैव पाण्डवास्तुभ्यं तथैव भवतो ह्यहम् ।  
अनुमान्यं च पाल्यं च भक्तं च भज मां विभो १९  
वैशंपायन उवाच ।  
कृतमित्यब्रवीच्छल्यः किमन्यत्क्रियतामिति ।  
कृतमित्येव गान्धारिः प्रत्युवाच पुनःपुनः ॥२०  
शल्य उवाच ।  
गच्छ दुर्योधन पुरं स्वकमेव नरर्षभ ।  
अहं गमिष्ये द्रष्टुं वै युधिष्ठिरमरिंदमम् ॥ २१  
दृष्ट्वा युधिष्ठिरं राजन्क्षिप्रमेष्ये नराधिप ।

अवश्यं चापि द्रष्टव्यः पाण्डवः पुरुषर्षभः ॥ २२  
 दुर्योधन उवाच ।  
 क्षिप्रमागम्यतां राजन्याण्डवं वीक्ष्य पार्थिव ।  
 त्वद्यधीनाः स राजेन्द्र वरदानं सरस्व नः ॥ २३  
 शल्य उवाच ।  
 क्षिप्रमेष्यामि भद्रं ते गच्छस्व स्वपुरं नृप ।  
 'दृष्ट्वा तु पाण्डवात्राजन्न मिथ्या कर्तुमुत्सहे ॥ २४  
 वैशंपायन उवाच ।  
 पर्यष्वजेतामन्योन्यं शल्यदुर्योधनावुभौ ॥ २५  
 स तथा शल्यमाम्बुय पुनरायात्स्वकं पुरम् ।  
 शल्यो जगाम कौन्तेयानाख्यातुं कर्म तस्य तत् २६  
 उपप्लान्यं स गत्वा तु स्कन्धावारं प्रविश्य च ।  
 पाण्डवानथ तान्सर्वाञ्शल्यस्तत्र ददर्श ह ॥ २७  
 चिरात्तु दृष्ट्वा राजानं मातुलं समितिञ्जयम् ।  
 आसनेभ्यः समुत्पेतुः सर्वे सहयुधिष्ठिराः ॥ २८  
 तथा भीमार्जुनौ हृष्टौ स्वस्त्रीयौ च यमावुभौ ।  
 द्रौपदी च सुभद्रा च अभिमन्युश्च भारत ॥ २९  
 समेत्य च महाबाहुं शल्यं पाण्डुसुतस्तदा ।  
 पाद्यमर्घ्यं च गां चैव प्रतिग्राह्य पुरोधसा ॥ ३०  
 कृताञ्जलिरदीनात्मा धर्मात्मा शल्यमब्रवीत् ।  
 स्वागतं तेऽस्तु वै राजन्नेतदासनमास्यताम् ॥ ३१  
 ततो न्यषीदच्छल्यश्च काञ्चने परमासने ।  
 तत्र पाद्यमथार्घ्यं च न्यवेदयत् पाण्डवः ॥ ३२  
 शल्य उवाच ।  
 दुःखस्यैतस्य महतो धार्तराष्ट्रकृतस्य वै ।  
 अवाप्स्यसि फलं राजन्हत्वा शत्रून्परन्तप ॥ ३३  
 विदितं ते महाराज लोकतन्त्रं नराधिप ।  
 तस्मात्लोककृतं किञ्चित्तव तात न विद्यते ॥ ३४  
 वैशंपायन उवाच ।  
 निवेद्य चार्घ्यं विधिवन्मद्राजाय भारत ।  
 कुशलं पाण्डवोऽपृच्छच्छल्यं सर्वमुखावहम् ॥ ३५  
 स तैः परिवृतः सर्वैः पाण्डवैर्धर्मचारिभिः ।  
 आसने चोपविष्टः स शल्यः पार्थमथाब्रवीत् ॥ ३६

शल्य उवाच ।  
 कुशलं राजशार्दूल सर्वत्र कुरुनन्दन ।  
 अरण्यवासादिष्ट्याऽसि विमुक्तो जयतां वर ॥ ३७  
 दुष्करं ते कृतं राजन्निर्जने गहने वने ।  
 भ्रातृभिः सह कौन्तेय कृष्णया चानयाऽनघ ॥ ३८  
 अज्ञातवासं घोरं च वसता दुष्करं कृतम् ।  
 दुःखमेव कुतः सौख्यं राज्यभ्रष्टस्य भारत ॥ ३९  
 सत्ये तपसि दाने च तव बुद्धिर्युधिष्ठिर ।  
 क्षमा दमश्चाहिंसा च सत्यं चैव युधिष्ठिर ॥ ४०  
 अद्भुतश्च पुनर्लोकस्त्वयि राजन्प्रतिष्ठितः ।  
 मृदुर्वदान्यो ब्रह्मण्यो दान्तो धर्मपरायणः ॥ ४१  
 धर्मास्ते विदिता राजन्बहवो लोकसाक्षिकाः ।  
 सर्वं जगदिदं तात विदितं ते परन्तप ॥ ४२  
 मुदितश्च पुनर्लोकस्त्वयि राजन्प्रतिष्ठिते ।  
 दिष्ट्या कृच्छ्रमिदं राजन्पारितं भरतर्षभ ॥ ४३  
 दिष्ट्या पश्यामि राजेन्द्र धर्मात्मानं सहाजुगम् ।  
 निस्तीर्णदुष्करं राजंस्त्वां धर्मनिचयं प्रभो ॥ ४४  
 वैशंपायन उवाच ।  
 ततोऽस्याकथयद्राजा दुर्योधनसमागमम् ।  
 तच्च शुश्रूषितं सर्वं वरदानं च भारत ॥ ४५  
 युधिष्ठिर उवाच ।  
 सुकृतं ते कृतं राजन्प्रहृष्टेनान्तरात्मना ।  
 दुर्योधनस्य यद्वीर त्वया वाचा प्रतिश्रुतम् ॥ ४६  
 एकं त्विच्छामि भद्रं ते क्रियमाणं महीपते ।  
 राजन्नकर्तव्यमपि कर्तुमर्हसि सत्तम ॥ ४७  
 मम त्ववेक्षया वीर शृणु विज्ञापयामि ते ।  
 भवानिह महाराज वासुदेवसमो युधि ॥ ४८  
 कर्णार्जुनाभ्यां संग्रामे द्वैरथे राजसत्तम ।  
 कर्णस्य भवता कार्यं सारथ्यं नात्र संशयः ॥ ४९  
 तत्र पाल्योऽर्जुनो राजन्यदि मत्प्रियमिच्छसि ।  
 तेजोवधश्च ते कार्यः सौतेरसज्जयावहः ।  
 अकर्तव्यमपि ह्येतत्कर्तुमर्हसि मातुल ॥ ५०  
 शल्य उवाच ।

शृणु पाण्डव भद्रं ते यद्ब्रवीषि महात्मनः ।  
 तेजोवधनिमित्तं मां सूतपुत्रस्य सङ्गमे ॥ ५१  
 अहं तस्य भविष्यामि सङ्गामे सारथिर्ध्रुवम् ।  
 वासुदेवेन हि समं नित्यं मां सोऽभिमन्यते ॥ ५२  
 तस्याहं कुरुशार्दूल प्रतीपमहितं वचः ।  
 ध्रुवं संकथयिष्यामि योद्गुकामस्य संयुगे ॥ ५३  
 यथा स हृतदर्पश्च हृततेजाश्च पाण्डव ।  
 भविष्यति सुखं हन्तुं सत्यमेतद्ब्रवीमि ते ॥ ५४  
 एवमेतत्करिष्यामि यथा तात त्वमात्थ माम् ।  
 यच्चान्यदपि शक्यामि तत्करिष्यामि ते प्रियम् ५५

यच्च दुःखं त्वया प्राप्तं द्यूते वै कृष्णया सह ।  
 परुषाणि च वाक्यानि सूतपुत्रकृतानि वै ॥ ५६  
 जटासुरात्परिक्लेशः कीचकाच्च महाद्युते ।  
 द्रौपद्याऽधिगतं सर्वं दमयन्त्या यथाऽशुभम् ॥ ५७  
 सर्वं दुःखमिदं वीर सुखोदकं भविष्यति ।  
 नात्र मन्युस्त्वया कार्यो विधिर्हि बलवत्तरः ॥ ५८  
 दुःखानि हि महात्मानः प्राप्नुवन्ति युधिष्ठिर ।  
 देवैरपि हि दुःखानि प्राप्तानि जगतीपते ॥ ५९  
 इन्द्रेण श्रूयते राजन्सभार्येण महात्मना ।  
 अनुभूतं महदुःखं देवराजेन भारत ॥ ६०

॥ इति श्रीमन्महाभारते उद्योगपर्वणि सेनोद्योगपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

शल्येन इन्द्रस्यापि दुःखानुभवे कथिते युधिष्ठिरपृच्छया तेन विसरेण तत्कथनोपक्रमः ॥ १ ॥ इन्द्रजिघांसाया त्वष्टा सृष्टस्य त्रिशिरसो विश्वरूपस्य तपोभङ्गाय इन्द्रेण अप्सरसां प्रेषणम् ॥ २ ॥ अप्सरोभिस्तस्यावर्षणीयत्वे ज्ञाते इन्द्रेण वज्रपातनात्तस्य हननम् ॥ ३ ॥ हतेपि तस्मिन् जीवतीव दृश्यमाने भयादिन्द्रप्रार्थनया यदच्छया आगतेन तक्षणा तच्छिरश्छेदनम् ॥ ४ ॥ विश्वरूपहननकुपितेन त्वष्टा पुनरिन्द्रवधाय वृत्रस्योत्पादनम् ॥ ५ ॥ वृत्रेणेन्द्रे पराजिते सेन्द्राणां देवानां विष्णुं प्रति गमनम् ॥ ६ ॥

युधिष्ठिर उवाच ।  
 कथमिन्द्रेण राजेन्द्र सभार्येण महात्मना ।  
 दुःखं प्राप्तं परं घोरमेतदिच्छामि वेदितुम् ॥ १  
 शल्य उवाच ।  
 शृणु राजनपुरावृत्तमितिहासं पुरातनम् ।  
 सभार्येण यथा प्राप्तं दुःखमिन्द्रेण भारत ॥ २  
 त्वष्टा प्रजापतिर्ह्यसीद्देवश्रेष्ठो महातपाः ।  
 स पुत्रं वै त्रिशिरसमिन्द्रद्रोहात्किलासृजत् ॥ ३  
 ऐन्द्रं स प्रार्थयत्स्थानं विश्वरूपो महाद्युतिः ।  
 तैस्त्रिभिर्वदनैर्घोरैः सूर्येन्दुज्वलनोपमैः ॥ ४  
 वेदानेकेन सोऽधीते सुरामेकेन चापिबत् ।  
 एकेन च दिशः सर्वाः पिबन्निव निरीक्षते ॥ ५  
 स तपस्वी मृदुर्दान्तो धर्मे तपसि चोद्यतः ।  
 तपस्तस्य महत्तीव्रं सुदुश्चरमरिन्दम ॥ ६  
 तस्य दृष्ट्वा तपोवीर्यं सत्यं चामिततेजसः ।

विषादमगमच्छक्र इन्द्रोऽयं मा भवेदिति ॥ ७  
 कथं सज्जेच्च भोगेषु न च तप्येन्महत्तपः ।  
 विवर्धमानस्त्रिशिराः सर्वं हि भुवनं ग्रसेत् ॥ ८  
 इति संचिन्त्य बहुधा बुद्धिमान्भरतर्षभ ।  
 आज्ञापयत्सोऽप्सरसस्त्वष्टृपुत्रप्रलोभने ॥ ९  
 यथा स सज्जेत्रिशिराः कामभोगेषु वै भृशम् ।  
 क्षिप्रं कुरुत गच्छध्वं प्रलोभयत माचिरम् ॥ १०  
 शृङ्गारवेषाः सुश्रोण्यो हारैर्युक्ता मनोहरैः ।  
 हावभावसमायुक्ताः सर्वाः सौन्दर्यशोभिताः ११  
 प्रलोभयत भद्रं वः शमयध्वं भयं मम ।  
 अस्वस्थं ह्यात्मनात्मानं लक्ष्यामि वराङ्गनाः ॥ १२  
 भयं तन्मे महाघोरं क्षिप्रं नाशयताबलाः ।  
 अप्सरस ऊचुः ।  
 तथा यत्नं करिष्यामः शक्र तस्य प्रलोभने ।  
 यथा नावाप्ससि भयं तस्माद्दलनिषूदन ॥ १३

प्रतीपं प्रसङ्गप्रतिकूलम् । अहितं परिणामविरुद्धम् ॥ ५३ ॥  
 यम् ॥ ५८ ॥ अष्टमोऽध्यायः ॥ ८ ॥

हावाः शृङ्गारवेषाः । भावाः चित्तविकारा हर्षादयस्त्रै-  
 युक्ताः ॥ ११ ॥



निर्दहन्निव चक्षुर्भ्यां योऽसावास्ते तपोनिधिः ।  
 तं प्रलोभयितुं देव गच्छामः सहिता वयम् ॥ १४  
 यतिष्यामो वशे कर्तुं व्यपनेतुं च ते भयम् ।  
 शल्य उवाच ।  
 इन्द्रेण तास्वनुज्ञाता जग्मुस्त्रिशिरसोऽन्तिकम् ।  
 तत्र ता विविधैर्भावैर्लोभयन्त्यो वराङ्गनाः ॥ १५  
 नृत्तं संदर्शयामासुस्तथैवाङ्गेषु सौष्ठवम् ।  
 नाभ्यगच्छत्प्रहर्षं ताः स पश्यन्सुमहातपाः ॥ १६  
 इन्द्रियाणि वशे कृत्वा पूर्णसागरसन्निभः ।  
 तास्तु यत्नं परं कृत्वा पुनः शक्रमुपस्थिताः ॥ १७  
 कृताञ्जलिपुटाः सर्वा देवराजमथाब्रुवन् ।  
 न स शक्यः सुदुर्धर्षो धैर्याञ्चालयितुं प्रभो ॥ १८  
 यत्ने कार्यं महाभाग क्रियतां तदनन्तरम् ।  
 संपूज्याप्सरसः शक्रो विसृज्य च महामतिः ॥ १९  
 चिन्तयामास तस्यैव वधोपायं युधिष्ठिर ।  
 स तूष्णीं चिन्तयन्वीरो देवराजः प्रतापवान् २०  
 विनिश्चितमतिधीमान्वधे त्रिशिरसोऽभवत् ।  
 वज्रमस्य क्षिपाम्यद्य स क्षिप्रं नभविष्यति ॥ २१  
 शत्रुः प्रवृद्धो नोपेक्ष्यो दुर्बलोऽपि बलीयसा ।  
 शास्त्रबुद्ध्या विनिश्चित्य कृत्वा बुद्धिं वधे दृढाम् २२  
 अथ वैश्वानरनिभं घोररूपं भयावहम् ।  
 मुमोच वज्रं संकुद्धः शक्रस्त्रिशिरसं प्रति ॥ २३  
 स पपात हतस्तेन वज्रेण दृढमाहतः ।  
 पर्वतस्येव शिखरं प्रणुन्नं मेदिनीतले ॥ २४  
 तं तु वज्रहतं दृष्ट्वा शयानमचलोपमम् ।  
 न शर्म लेभे देवेन्द्रो दीपितस्तस्य तेजसा ॥ २५  
 हतोऽपि दीप्ततेजाः स जीवन्निव हि दृश्यते ।  
 घातितस्य शिरांस्याजौ जीवन्तीवाद्भुतानि वै २६  
 'शिरांसि तस्याजायन्त त्रीण्येव शकुनास्त्रयः ।  
 तित्तिरिः कलविङ्कथ तथैव च कपिञ्जलः ।  
 विश्वरूपशिरांसेव जायन्ते तानि भारत ॥' २७  
 ततोऽतिभीतगात्रस्तु शक्र आस्ते विचारयन् ।  
 अथाजगाम परशुं स्कन्धेनादाय वर्धकिः ॥ २८  
 तदरण्यं महाराज यत्रास्तेऽसौ निपातितः ।

सौष्ठवं सौन्दर्यम् । प्रहर्षं लब्धभोगोऽस्मीति तोषम् ॥ १६ ॥

स भीतस्तत्र तक्षाणं घटमानं शचीपतिः ॥ २९  
 अपश्यदब्रवीच्चैनं सत्वरं पाकशासनः ।  
 क्षिप्रं छिन्धि शिरांस्यस्य कुरुष्व वचनं मम ॥ ३०  
 तक्षोवाच ।  
 महास्कन्धो भृशं ह्येष परशुर्नभविष्यति ।  
 कर्तुं चाहं न शक्यामि कर्म सद्भिर्विगर्हितम् ३१  
 इन्द्र उवाच ।  
 मा भैस्त्वं शीघ्रमेतद्वै कुरुष्व वचनं मम ।  
 मत्प्रसादाद्धि ते शस्त्रं वज्रकल्पं भविष्यति ॥ ३२  
 तक्षोवाच ।  
 कं भवन्तमहं विद्यां घोरकर्माणमद्य वै ।  
 एतदिच्छाम्यहं श्रोतुं तत्त्वेन कथयस्व मे ॥ ३३  
 इन्द्र उवाच ।  
 अहमिन्द्रो देवराजस्तक्षन्विदितमस्तु ते ।  
 कुरुष्वैतद्यथोक्तं मे तक्षन्माऽत्र विचारय ॥ ३४  
 'मया हि निहतः शेते त्रिशिरास्त्वं च विद्धि वै ।  
 वैशंपायन उवाच ।  
 स प्रह्वः प्राञ्जलिर्भूत्वा इदं वचनमब्रवीत् ॥' ३५  
 क्रूरेण नापत्रपसे कथं शक्रेह कर्मणा ।  
 ऋषिपुत्रमिमं हत्वा ब्रह्महत्याभयं न ते ॥ ३६  
 शक्र उवाच ।  
 पश्चाद्धर्मं चरिष्यामि पावनार्थं सुदुश्चरम् ।  
 शत्रुरेष महावीर्यो वज्रेण निहतो मया ॥ ३७  
 अद्यापि चाहमुद्रियस्तक्षन्नस्माद्धिभेमि वै ।  
 क्षिप्रं छिन्धि शिरांसि त्वं करिष्येऽनुग्रहं तव ॥ ३८  
 शिरः पशोस्ते दास्यन्ति भागं यज्ञेषु मानवाः ।  
 एष तेऽनुग्रहस्तक्षन्क्षिप्रं कुरु मम प्रियम् ॥ ३९  
 शल्य उवाच ।  
 एतच्छ्रुत्वा तु तक्षा स महेंद्रवचनात्तदा ।  
 शिरांस्यथ त्रिशिरसः कुठारेणाच्छिनत्तदा ॥ ४०  
 निकृत्तेषु ततस्तेषु निष्क्रामन्नण्डजास्त्वथ ।  
 कपिञ्जलास्तित्तिराश्च कलविङ्कथ सर्वशः ॥ ४१  
 येन वेदानधीते स पिवते सोममेव च ।  
 तस्माद्ब्रह्माद्भिनिश्चरः क्षिप्रं तस्य कपिञ्जलाः ॥ ४२  
 वर्धकिः तक्षा ॥ २८ ॥ नभविष्यति नङ्घयति ॥ ३१ ॥

येन सर्वा दिशो राजन्पिबन्निव निरीक्षते ।  
 तस्माद्ब्रह्माद्रिनिश्वेरुस्तिचिरास्तस्य पाण्डव ॥ ४३  
 यत्सुरारपं तु तस्यासीद्वक्रं त्रिशिरसस्तदा ।  
 कलविङ्काः समुत्पेतुः श्येनाश्च भरतर्षभ ॥ ४४  
 ततस्तेषु निकृत्तेषु विज्वरो मघवानथ ।  
 'तक्षणे तथा वरं दत्त्वा प्रहृष्टस्त्रिदशेश्वरः ॥' ४५  
 जगाम त्रिदिवं देवस्तक्षाऽपि खगृहान्ययौ ।  
 मेने कृतार्थमात्मानं हत्वा शत्रुं सुरारिहा ॥ ४६  
 'तक्षापि खगृहं गत्वा नैव शंसति कस्यचित् ।  
 अथैनं नाभिजानन्ति वर्षमेकं तथागतम् ॥ ४७  
 अथ संवत्सरे पूर्णे भूताः पशुपतेः प्रभो ।  
 तमाक्रोशन्त मघवान्नः प्रभुर्ब्रह्महा इति ॥ ४८  
 तत इन्द्रो व्रतं घोरमाचरत्पाकशासनः ।  
 तपसा च सुसंयुक्तः सह देवैर्मरुद्गणैः ॥ ४९  
 समुद्रेषु पृथिव्यां च वनस्पतिषु स्त्रीषु च  
 विभज्य ब्रह्महत्यां च तान्वरैरप्ययोजयत् ॥ ५०  
 वरदस्तु वरं दत्त्वा पृथिव्यै सागराय च ।  
 वनस्पतिभ्यः स्त्रीभ्यश्च ब्रह्महत्यां नुनोद ताम् ॥  
 ततस्तु शुद्धो भगवान्देवैर्लोकैश्च पूजितः ।  
 इन्द्रस्थानमुपातिष्ठत्पूज्यमानो महर्षिभिः' ॥ ५२  
 त्वष्टा प्रजापतिः श्रुत्वा शक्रेणाथ हतं सुतम् ।  
 क्रोधसंरक्तनयन इदं वचनमब्रवीत् ॥ ५३  
 त्वष्टोवाच ।  
 तप्यमानं तपो नित्यं क्षान्तं दान्तं जितेन्द्रियम् ।  
 विनाऽपराधेन यतः पुत्रं हिंसितवान्मम ॥ ५४  
 तस्माच्छक्रविनाशाय वृत्रमुत्पादयाम्यहम् ।  
 लोकाः पश्यन्तु मे वीर्यं तपसश्च बलं महत् ।

॥ इति श्रीमन्महाभारते उद्योगपर्वणि सेनोद्योगपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

विष्णवाज्ञया ऋषिभिर्वृत्रस्य आसुधाद्यवध्यत्ववरदानपूर्वकं इन्द्रवृत्रयोः सन्धिकरणम् ॥ १ ॥ कदाचन समुद्रतीरे वृत्रं दृष्टवता इन्द्रेण वृत्रोपरि सवज्रे फेने प्रक्षिप्ते तत्प्रविष्टेन विष्णुना वृत्रहननम् ॥ २ ॥ वृत्रवधजन्यब्रह्महत्यापीडितस्येन्द्रस्य स्वर्गात्प्रवासः ॥ ३ ॥

इन्द्र उवाच ।  
 सर्वे व्याप्तमिदं देवा वृत्रेण जगदव्ययम् ।

उपस्पृश्य आचम्य ॥ ५६ ॥ अपावृत्त्य सुखं संप्रसार्थं ॥ ६० ॥

स च पश्यतु देवेन्द्रो दुरात्मा पापचेतनः ॥ ५५  
 उपस्पृश्य ततः क्रुद्धस्तपस्वी सुमहायशाः ।  
 अग्नौ हुत्वा समुत्पाद्य घोरं वृत्रमुवाच ह ॥ ५६  
 इन्द्रशत्रो विवर्धस्व प्रभावात्तपसो मम ।  
 सोऽवर्धत दिवं स्तब्ध्वा सूर्यवैश्वानरोपमः ॥ ५७  
 किं करोमीति चोवाच कालमूर्य इवोदितः  
 शक्रं जहीति चाप्युक्तो जगाम त्रिदिवं ततः ५८  
 ततो युद्धं समभवद्बृत्रवासवयोर्महतम् ।  
 संकुद्धयोर्महाघोरं प्रसक्तं कुरुसत्तम ॥ ५९  
 ततो जग्राह देवेन्द्रं वृत्रो वीरः शतक्रतुम् ।  
 अपावृत्त्याक्षिपद्ब्रह्मे शक्रं कोपसमन्वितः ॥ ६०  
 ग्रस्ते वृत्रेण शक्रे तु संध्रान्तास्त्रिदिवेश्वराः  
 असृजंस्ते महासत्त्वा जृम्भिकां वृत्रनाशिनीम् ॥ ६१  
 विजृम्भमाणस्य ततो वृत्रस्यास्यादपावृतात् ।  
 स्वान्यङ्गान्यभिसंक्षिप्य निष्क्रान्तो बलनाशनः ॥  
 ततः प्रभृति लोकस्य जृम्भिका प्राणिंसंश्रिता ।  
 जहृषुश्च सुराः सर्वे शक्रं दृष्ट्वा विनिःसृतम् ॥ ६२  
 ततः प्रववृते युद्धं वृत्रवासवयोः पुनः ।  
 संरब्धयोस्तदा घोरं सुचिरं भरतर्षभ ॥ ६४  
 यदा व्यवर्धत रणे वृत्रो बलसमन्वितः ।  
 त्वष्टुस्तेजोबलाविद्धस्तदा शक्रो न्यवर्तत ॥ ६५  
 निवृत्ते च तदा देवा विषादमगमन्परम् ।  
 समेत्य सह शक्रेण त्वष्टुस्तेजोविमोहिताः ॥ ६६  
 अमन्त्रयन्त ते सर्वे मुनिभिः सह भारत ।  
 किं कार्यमिति वै राजन्विचिन्त्य भयमोहिताः ॥  
 जग्मुः सर्वे महात्मानं मनोभिर्विष्णुमव्ययम् ।  
 उपविष्टा मन्दराग्रे सर्वे वृत्रवधेष्ववः ॥ ६८

न ह्यस्य सदृशं किञ्चित्प्रतिघाताय यद्भवेत् ॥ १  
 समर्थो ह्यभवं पूर्वमसमर्थोऽस्मि सांप्रतम् ।

नवमोऽध्यायः ॥ ९ ॥

कथं नु कार्यं भद्रं वो दुर्धर्षः स हि मे मतः ॥२  
तेजस्वी च महात्मा च युद्धे चामितविक्रमः ।  
प्रसेत्रिभुवनं सर्वं सदेवासुरमानुषम् ॥ ३  
तस्माद्विन्श्वयमिमं शृणुध्वं त्रिदिवोकसः ।  
विष्णोः क्षयमुपागम्य समेत्य च महात्मना ॥ ४  
तेन संमन्थ्य वेत्स्यामो वधोपायं दुरात्मनः ।  
शल्य उवाच ।

एवमुक्ते मधवता देवाः सर्षिगणास्तदा ।  
शरण्यं शरणं देवं जग्मुर्विष्णुं महाबलम् ॥ ५  
ऊचुश्च सर्वे देवेशं विष्णुं वृत्रभयादिताः ।  
त्रयो लोकास्त्वया क्रान्तास्त्रिभिर्विक्रमणैः पुरा ६  
अमृतं चाहृतं विष्णो दैत्याश्च निहता रणे ।  
बलिं बद्ध्वा महादैत्यं शक्रो देवाधिपः कृतः ॥ ७  
त्वं प्रभुः सर्वदेवानां त्वया सर्वमिदं ततम् ।  
त्वं हि देवो महादेव सर्वलोकनमस्कृतः ॥ ८  
गतिर्भव त्वं देवानां सेन्द्राणाममरोत्तम ।  
जगद्ब्रह्ममिदं सर्वं वृत्रेणासुरसूदन ॥ ९  
विष्णुरुवाच ।

अवश्यं करणीयं मे भवतां हितमुत्तमम् ।  
तस्मादुपायं वक्ष्यामि यथाऽसौ न भविष्यति ॥ १०  
गच्छध्वं सर्षिगन्धर्वा यत्रासौ विश्वरूपधृक् ।  
साम तस्य प्रयुञ्जध्वं तत एनं विजेष्यथ ॥ ११  
भविष्यति जयो देवाः शक्रस्य मम तेजसा ।  
अदृश्यश्च प्रवेक्ष्यामि वज्रे ह्यस्यायुधोत्तमे ॥ १२  
गच्छध्वमृषिभिः सार्धं गन्धर्वैश्च सुरोत्तमाः ।  
वृत्रस्य सह शक्रेण सन्धिं कुरुत माचिरम् ॥ १३  
शल्य उवाच ।

एवमुक्ते तु देवेन ऋषयस्त्रिदशास्तथा ।  
ययुः समेत्य सहिताः शक्रं कृत्वा पुरःसरम् ॥ १४  
समीपमेत्य च यदा सर्व एव महौजसः ।  
तं तेजसा प्रज्वलितं प्रतपन्तं दिशो दश ॥ १५  
प्रसन्तमिव लोकांस्त्रीन्सूर्याचन्द्रमसौ यथा ।  
ददृशुस्ते ततो वृत्रं शक्रेण सह देवताः ॥ १६

ऋषयोऽथ ततोऽभ्येत्य वृत्रमूचुः प्रियं वचः ।  
व्याप्तं जगदिदं सर्वं तेजसा तव दुर्जय ॥ १७  
न च शक्रोषि निर्जेतुं वासवं बलिनां वर ।  
युध्यतोश्चापि वां कालो व्यतीतः सुमहानिह ॥ १८  
पीड्यन्ते च प्रजाः सर्वाः सदेवासुरमानुषाः ।  
सख्यं भवतु ते वृत्र शक्रेण सह नित्यदा ॥ १९  
अवाप्स्यसि सुखं त्वं च शक्रलोकांश्च शाश्वतान्  
ऋषिवाक्यं निशम्याथ वृत्रः स तु महाबलः ॥ २०  
उवाच तानृषीन्सर्वान्प्रणम्य शिरसाऽसुरः ।  
सर्वे यूयं महाभागा गन्धर्वाश्चैव सर्वशः ॥ २१  
यद्ब्रूथ तच्छ्रुतं सर्वं ममापि शृणुतानघाः ।  
सन्धिः कथं वै भविता मम शक्रस्य चोभयोः ।  
तेजसोर्हि द्वयोर्देवाः सख्यं वै भविता कथम् ॥ २२  
ऋषय ऊचुः ।

सकृतसतां सङ्गतमीप्सितव्यं  
ततः परं भविता भव्यमेव ।  
नातिक्रामेत्सत्पुरुषेण सङ्गतं  
तस्मात्सतां संगतमीप्सितव्यम् ॥ २३  
दृढं सतां सङ्गतं चापि नित्यं  
ब्रूयाच्चार्थं ह्यर्थकृच्छ्रेषु धीरः ।  
महार्थवत्सत्पुरुषेण सङ्गतं  
तस्मात्सन्तं न जिघांसेत धीरः ॥ २४

इन्द्रः सतां संमतश्च निवासश्च महात्मनाम् ।  
सत्यवादी ह्यनिन्द्यश्च धर्मवित्सूक्ष्मनिश्चयः ॥ २५  
तेन ते सह शक्रेण सन्धिर्भवतु नित्यदा ।  
एवं विश्वासमागच्छ मा ते भूहुद्विरन्यथा ॥ २६  
शल्य उवाच ।

महर्षिवचनं श्रुत्वा तानुवाच महाद्युतिः ।  
अवश्यं भगवन्तो मे माननीयास्तपस्विनः ॥ २७  
ब्रवीमि यदहं देवास्तत्सर्वं क्रियते यदि ।  
ततः सर्वं करिष्यामि यदूचुर्मा दिवोकसः ॥ २८  
न शुष्केण न चार्द्रेण नाऽमना न च दारुणा ।  
न शस्त्रेण न चास्त्रेण न दिवा न तथा निशि ॥  
वध्यो भवेयं विप्रेन्द्राः शक्रस्य सह दैवतैः ।

एवं मे रोचते सन्धिः शक्रेण सह नित्यदा ॥ ३०  
 बाढमित्येव ऋषयस्तमूर्चुर्भरतर्षभ ।  
 एवं वृत्ते तु सन्धाने वृत्रः प्रमुदितोऽभवत् ॥ ३१  
 'ततः सन्धि मिथः कृत्वा ऋषयो दीप्ततेजसः ।  
 शक्रस्य सह वृत्रेण पुनर्जगुर्मर्याथागतम् ॥' ३२  
 युक्तः सदाऽभवच्चापि शक्रो हर्षसमन्वितः ।  
 वृत्रस्य वधसंयुक्तानुपायानन्वचिन्तयत् ॥ ३३  
 'अभिसन्धिर्महेन्द्रस्य सन्धिकर्मणि यः कृतः ।  
 ऋषिभिस्त्वीरितं यच्च महेन्द्रस्तदनुस्मरन् ॥' ३४  
 छिद्रान्वेषी समुद्रिग्रः सदा वसति देवराट् ।  
 स कदाचित्समुद्रान्ते समप्रश्यन्महासुरम् ॥ ३५  
 सन्ध्याकाल उपावृत्ते मुहूर्ते चातिदारुणे ।  
 ततः संचिन्त्य भगवान्वरदानं महात्मनः ॥ ३६  
 सन्ध्येयं वर्तते रौद्रा न रात्रिर्दिवसं न च ।  
 वृत्रश्चावश्यवध्योऽयं मम सर्वहरो रिपुः ॥ ३७  
 यदि वृत्रं न हन्म्यद्य वञ्चयित्वा महासुरम् ।  
 महाबलं महाकार्यं न मे श्रेयो भविष्यति ॥ ३८  
 एवं संचिन्त्यत्रेव शक्रो विष्णुमनुस्मरन् ।  
 अथ फेनं तदाऽप्रश्यत् समुद्रे पर्वतोपमम् ॥ ३९  
 नायं शुष्को न चाद्रोऽयं न च शस्त्रमिदं तथा ।  
 एनं क्षेप्यामि वृत्रस्य क्षणादेव नशिष्यति ॥ ४०  
 सवज्रमथ फेनं तं क्षिप्रं वृत्रे निसृष्टवान् ।  
 प्रविश्य फेनं तं विष्णुरथ वृत्रं व्यनाशयत् ॥ ४१  
 निहते तु ततो वृत्रे दिशो वितिमिराऽभवन् ।

प्रववौ च शिवो वायुः प्रजाश्च जहृषुस्तथा ॥ ४२  
 ततो देवाः सगन्धर्वा यक्षरक्षोमहोरगाः ।  
 ऋषयश्च महेन्द्रं तमस्तुवन्विविधैः स्तवैः ॥ ४३  
 नमस्कृतः सर्वभूतैः सर्वभूतान्यसान्वयत् ।  
 हत्वा शत्रुं प्रहृष्टात्मा वासवः सह दैवतैः ॥ ४४  
 विष्णुं त्रिभुवनश्रेष्ठं पूजयामास धर्मवित् ।  
 ततो हते महावीर्ये वृत्रे देवभयङ्करे ॥ ४५  
 अनृतेनाभिभूतोऽभूच्छक्रः परमदुर्मनाः ।  
 त्रैशीर्षयाऽभिभूतश्च स पूर्वं ब्रह्महत्याया ॥ ४६  
 'महादेवस्य भूतैश्च स पुनर्ब्रह्मा इति ।  
 आक्रुष्टो निर्भयैर्भूयो व्रीडितो बलवृत्रहा ॥' ४७  
 सोऽन्तमाश्रित्य लोकानां नष्टसंज्ञो विचेतनः ।  
 न प्राज्ञायत देवेन्द्रस्त्वभिभूतः स्वकर्मभिः ॥ ४८  
 प्रतिच्छन्नोऽवसत्चाप्सु चेष्टमान इवोरगः ।  
 ततः प्रनष्टे देवेन्द्रे ब्रह्महत्या भयार्दिते ॥ ४९  
 भूमिः प्रध्वस्तसंकाशा निर्वृक्षा शुष्ककानना ।  
 विच्छिन्नस्रोतसो नद्यः सरांस्यनुदकानि च ॥ ५०  
 संक्षोभश्चापि सत्वानामनावृष्टिकृतोऽभवत् ।  
 देवाश्चापि भृशं त्रस्तास्तथा सर्वे महर्षयः ॥ ५१  
 अराजकं जगत्सर्वमभिभूतमुपद्रवैः ।  
 ततो भीताऽभवन्देवाः को नो राजा भवेदिति ५२  
 दिवि देवर्षयश्चापि देवराजविनाकृताः ।  
 न स कश्चन देवानां राज्ये वै कुरुते मतिम् ॥ ५३

॥ इति श्रीमन्महाभारते उद्योगपर्वणि सेनोद्योगपर्वणि दशमोऽध्यायः ॥ १० ॥

### एकादशोऽध्यायः ॥ ११ ॥

ऋषिभिर्देवैश्च नहुषस्य वरदानपूर्वकमिन्द्रराज्ये अभिषेचनम् ॥ १ ॥ कदाचन स्वावलोकनेन कलुषितमनसा नहुषेण काम्यमानायै इन्द्राण्ये बृहस्पतिना अभयप्रदानम् ॥ २ ॥

शल्य उवाच ।  
 ऋषयोऽथाब्रुवन्सर्वे देवाश्च त्रिदिवेश्वराः ।  
 अयं वै नहुषः श्रीमान्देवराज्येऽभिषिच्यताम् ॥ १

तेजस्वी च यशस्वी च धार्मिकश्चैव नित्यदा ।  
 ते गत्वा त्वब्रुवन्सर्वे राजा नो भव पार्थिव ॥ २  
 स तानुवाच नहुषो देवानृषिगणांस्तथा ।

पितृभिः सहितान्राजन्परीप्सन्हितमात्मनः ॥ ३  
 दुर्बलोऽहं न मे शक्तिर्भवतां परिपालने ।  
 बलवान्ज्ञायतां कश्चिद्धलं शक्रे हि नित्यदा ॥ ४  
 तमब्रुवन्पुनः सर्वे देवा ऋषिपुरोगमाः ।  
 अस्माकं तपसा युक्तः पाहि राज्यं त्रिविष्टपे ॥ ५  
 परस्परभयं घोरमस्माकं हि न संशयः ।  
 अभिषिच्यस्व राजेन्द्र भव राजा त्रिविष्टपे ॥ ६  
 देवदानवयक्षाणामृषीणां रक्षसां तथा ।  
 पितृगन्धर्वभूतानां चक्षुर्विषयवर्तिनाम् ॥ ७  
 तेज आदास्यसे पश्यन्बलवांश्च भविष्यसि ।  
 धर्मं पुरस्कृत्य सदा सर्वलोकाधिपो भव ॥ ८  
 ब्रह्मर्षींश्चापि देवांश्च गोपायस्व त्रिविष्टपे ।  
 शल्य उवाच ।  
 अभिषिक्तः स राजेन्द्र ततो राजा त्रिविष्टपे ॥ ९  
 धर्मं पुरस्कृत्य तदा सर्वलोकाधिपोऽभवत् ।  
 सुदुर्लभं वरं लब्ध्वा प्राप्य राज्यं त्रिविष्टपे ॥ १०  
 धर्मात्मा सततं भूत्वा कामात्मा समपद्यत ।  
 देवोद्यानेषु सर्वेषु नन्दनोपवनेषु च ॥ ११  
 कैलासे हिमवत्पृष्ठे मन्दरे श्वेतपर्वते ।  
 सह्ये महेन्द्रे मलये समुद्रेषु सरित्सु च ॥ १२  
 अप्सरोभिः परिवृतो देवकन्यासमावृतः ।  
 नहुषो देवराजोऽथ क्रीडन्बहुविधं तदा ॥ १३  
 शृण्वन्दिव्या बहुविधाः कथाः श्रुतिमनोहराः ।  
 वादित्राणि च सर्वाणि गीतं च मधुरस्वनम् ॥ १४

विश्वामसुर्नारदश्च गन्धर्वाप्सरसां गणाः ।  
 ऋतवः षट्च देवेन्द्रं मूर्तिमन्त उपस्थिताः ॥ १५  
 मारुतः सुरभिर्वाति मनोज्ञः सत्वशीतलः ।  
 एवं विक्रीडतस्तस्य नहुषस्य दुरात्मनः ॥ १६  
 संप्राप्ता दर्शनं देवी शक्रस्य महिषी प्रिया ।  
 स तां संदृश्य दुष्टात्मा प्राह सर्वान्सभासदः १७  
 इन्द्रस्य महिषी देवी कस्मान्मां नोपतिष्ठति ।  
 अहमिन्द्रोऽस्मि देवानां लोकानां च तथेश्वरः १८  
 आगच्छतु शची मह्यं क्षिप्रमद्य निवेशनम् ।  
 तच्छ्रुत्वा दुर्मना देवी बृहस्पतिमुवाच ह ॥ १९  
 रक्ष मां नहुषाद्ब्रह्मंस्त्वामस्मि शरणं गता ।  
 सर्वलक्षणसंपन्नां ब्रह्मंस्त्वं मां प्रभाषसे ॥ २०  
 देवराजस्य दयितामत्यन्तं सुखभागिनीम् ।  
 अवैधव्येन युक्तां चाप्येकपत्नीं पतिव्रताम् ॥ २१  
 उक्तवानसि मां पूर्वमृतां तां कुरु वै गिरम् ।  
 नोक्तपूर्वं च भगवन्मृषा ते किञ्चिदीश्वर ॥ २२  
 तस्मादेतद्भवेत्सत्यं त्वयोक्तं द्विजसत्तम ।  
 बृहस्पतिरथोवाच इन्द्राणीं भयमोहिताम् ॥ २३  
 यदुक्तासि मया देवि सत्यं तद्भविता ध्रुवम् ।  
 द्रक्ष्यसे देवराजं तमिन्द्रं शीघ्रमिहागतम् ॥ २४  
 न भेतव्यं च नहुषात्सत्यमेतद्ब्रवीमि ते ।  
 समानयिष्ये शक्रेण नचिराद्भवतीमहम् ॥ २५  
 अथ शुश्राव नहुष इन्द्राणीं शरणं गताम् ।  
 बृहस्पतेरङ्गिरसश्चक्रोध स नृपस्तदा ॥ २६

॥ इति श्रीमन्महाभारते उद्योगपर्वणि सेनोद्योगपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

नहुषप्रसादनाय देवादिभिः प्रार्थितेनापि बृहस्पतिना शच्या अत्याजनम् ॥ १ ॥ बृहस्पत्यनुमत्या समयकरणाय शच्याः नहुषसमीपगमनम् ॥ २ ॥

शल्य उवाच ।  
 क्रुद्धं तु नहुषं दृष्ट्वा देवा ऋषिपुरोगमाः ।  
 अब्रुवन्देवराजानं नहुषं घोरदर्शनम् ॥  
 देवराज जहि क्रोधं त्वयि क्रुद्धे जगद्विभो ।  
 व्रतं सासुरगन्धर्वं सकिंनरमहोरगम् ॥

जहि क्रोधमिमं साधो न कुप्यन्ति भवद्विधाः ।  
 परस्य पत्नी सा देवी प्रसीदस्व सुरेश्वर ॥ ३  
 निवर्तय मनः पापात्परदाराभिर्मर्शनात् ।  
 देवराजोऽसि भद्रं ते प्रजा धर्मेण पालय ॥ ४  
 एवमुक्तो न जग्राह तद्वचः काममोहितः ।

अथ देवानुवाचेदमिन्द्रं प्रति सुराधिपः ॥ ५  
 अहल्या धर्षिता पूर्वमृषिपत्नी यशस्विनी ।  
 जीवतो भर्तुरिन्द्रेण स वः किं न निवारितः ॥ ६  
 बहूनि च नृशंसानि कृतानीन्द्रेण वै पुरा ।  
 वैधर्म्याण्युपधाश्रैव स वः किं न निवारितः ॥ ७  
 उपतिष्ठतु देवी मामेतदस्या हितं परम् ।  
 युष्मार्कं च सदा देवाः शिवमेवं भविष्यति ॥ ८  
 देवा ऊचुः ।  
 इन्द्राणीमानयिष्यामो यथेच्छसि दिवस्पते ।  
 जहि क्रोधमिमं वीर प्रीतो भव सुरेश्वर ॥ ९  
 शल्य उवाच ।

इत्युक्त्वा तं तदा देवा ऋषिभिः सह भारत ।  
 जग्मुर्वृहस्पतिं वक्तुमिन्द्राणीं चाशुभं वचः ॥ १०  
 जानीमः शरणं प्राप्तामिन्द्राणीं तव वेश्मनि ।  
 दत्ताभयां च विप्रेन्द्र त्वया देवर्षिसत्तम ॥ ११  
 ते त्वां देवाः सगन्धर्वा ऋषयश्च महाद्युते ।  
 प्रसादयन्ति चेन्द्राणी नहुषाय प्रदीयताम् ॥ १२  
 इन्द्राद्विशिष्टो नहुषो देवराजो महाद्युतिः ।  
 वृणोत्विमं वरारोहा भर्तृत्वे वरवर्णिनी ॥ १३  
 एवमुक्ते तु सा देवी वाष्पमुत्सृज्य सखनम् ।  
 उवाच रुदती दीना बृहस्पतिमिदं वचः ॥ १४  
 नाहमिच्छामि नहुषं पतिं देवर्षिसत्तम ।  
 शरणागतास्मि ते ब्रह्मंस्त्रायस्व महतो भयात् ॥ १५  
 बृहस्पतिरुवाच ।  
 शरणागतं न त्यजेयमिन्द्राणि मम निश्चयः ।  
 धर्मज्ञां सत्यशीलां च न त्यजेयमनिन्दिते ॥ १६  
 नाकार्यं कर्तुमिच्छामि ब्राह्मणः सन्विशेषतः ।  
 श्रुतधर्मा सत्यशीलो जानन्धर्मानुशासनम् ॥ १७  
 नाहमेतत्करिष्यामि गच्छध्वं वै सुरोत्तमाः ।  
 अस्मिंश्चार्थे पुरा गीतं ब्रह्मणा श्रूयतामिदम् ॥ १८

न तस्य बीजं रोहति रोहकाले

न तस्य वर्षं वर्षति वर्षकाले ।

भीतं प्रपन्नं प्रददाति शत्रवे  
 न स त्रातारं लभते त्राणमिच्छन् ॥ १९  
 मोघमन्नं विन्दति चाप्यचेताः  
 स्वर्गाल्लोकाद्भ्रूयति नष्टचेष्टः ।  
 भीतं प्रपन्नं प्रददाति यो वै  
 न तस्य ह्यन्यं प्रतिगृह्णन्ति देवाः ॥ २०  
 प्रमीयते चास्य प्रजा ह्यकाले  
 सदा विवासं पितरोऽस्य कुर्वते ।  
 भीतं प्रपन्नं प्रददाति शत्रवे  
 सेन्द्रा देवाः प्रहरन्त्यस्य वज्रम् ॥ २१

एतदेवं विजानन्वै न दास्यामि शचीमिमाम् ।  
 इन्द्राणीं विश्रुतां लोके शक्रस्य महिषीं प्रियां २२  
 अस्या हितं भवेद्यच्च मम चापि हितं भवेत् ।  
 क्रियतां तत्सुरश्रेष्ठा नहि दास्याम्यहं शचीम् २३  
 शल्य उवाच ।

अथ देवाः सगन्धर्वा गुरुमाहुरिदं वचः ।  
 कथं सुनीतं नु भवेन्मन्त्रयस्व बृहस्पते ॥ २४  
 बृहस्पतिरुवाच ।  
 नहुषं याचतां देवी किंचित्कालान्तरं शुभा ।  
 इन्द्राणीं हितमेतद्वि तथाऽस्माकं भविष्यति ॥ २५  
 बहुविन्नः सुराः कालः कालः कालं नयिष्यति ।  
 गर्वितो बलवांश्चापि नहुषो वरसंश्रयात् ॥ २६  
 शल्य उवाच ।

ततस्तेन तथोक्ते तु प्रीता देवास्तथाब्रुवन् ।  
 ब्रह्मन्साधिवदमुक्तं ते हितं सर्वं दिवोकसाम् २७  
 एवमेतद्विजश्रेष्ठ देवी चेयं प्रसाद्यताम् ।  
 ततः समस्ता इन्द्राणीं देवाश्चाग्निपुरोगमाः ॥ २८  
 ऊचुर्वचनमव्यग्रा लोकानां हितकाम्यया ।  
 देवा ऊचुः ।

त्वया जगदिदं सर्वं धृतं स्थावरजङ्गमम् ।  
 एकपत्न्यसि सत्या च गच्छस्व नहुषं प्रति ॥ २९

वैधर्म्याणि त्वाश्रधादीनि । उपधाः वृत्रसख्यादीनि छला-  
 नि ॥ ७ ॥ अचेताः दुर्बलचित्तः ॥ २० ॥ कालान्तरं काल-  
 उद्यो ३

वधिम् ॥ २५ ॥ द्वादशोऽध्यायः ॥ १२ ॥

क्षिप्रं त्वामभिकामश्च विनशिष्यति पापकृत् । अभ्यगच्छत सत्रीडा नहुषं घोरदर्शनम् ॥ ३१  
 नहुषो देवि शक्रश्च सुरैश्वर्यमवाप्स्यति ॥ ३० दृष्ट्वा तां नहुषश्चापि वयोरूपसमन्विताम् ।  
 एवं विनिश्चयं कृत्वा इन्द्राणी कार्यसिद्धये । समहृष्यत दुष्टात्मा कामोपहतचेतनः ॥ ३२

॥ इति श्रीमन्महाभारते उद्योगपर्वणि सेनोद्योगपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

शच्या नहुषंप्रति इन्द्रस्यान्वेषणेऽप्यपरिज्ञाने त्वासुपस्थास्य इति समयकरणम् ॥ १ ॥ देवैर्विष्णवाज्ञया इन्द्रस्य ब्रह्महत्या-  
 पनोदनाय अश्वमेधयाजनम् ॥ २ ॥ ध्वस्तपाप्मनोपीन्द्रस्य पुनर्नहुषभयाददर्शने शोचन्त्या शच्या उपश्रुतिदेवीपूजनम् ॥३॥

शल्य उवाच ।

अथ तामब्रवीदृष्ट्वा नहुषो देवराद् तदा ।  
 त्रयाणामपि लोकानामहमिन्द्रः शुचिस्मिते ॥ १  
 भजस्व मां वरारोहे पतित्वे वरवर्णिनि ।  
 एवमुक्ता तु सा देवी नहुषेण पतिव्रता ॥ २  
 प्रावेपत भयोद्विग्ना प्रवाते कदली यथा ।  
 प्रणम्य सा हि ब्रह्माणं शिरसा तु कृताञ्जलिः ॥३  
 देवराजमथोवाच नहुषं घोरदर्शनम् ।  
 कालमिच्छाम्यहं लब्धुं त्वत्तः कंचित्सुरेश्वर ॥ ४  
 न हि विज्ञायते शक्रः किं वा प्राप्तः क वागतः ।  
 तत्त्वमेतत्तु विज्ञाय यदि न ज्ञायते प्रभो ॥ ५  
 ततोऽहं त्वासुपस्थास्ये सत्यमेतद्ब्रवीमि ते ।  
 एवमुक्तः स इन्द्राण्या नहुषः प्रीतिमानभूत् ॥६  
 नहुष उवाच ।

एवं भवतु सुश्रोणि यथा मामिह भाषसे ।  
 ज्ञात्वा चागमनं कार्यं सत्यमेतदनुसरेः ॥ ७  
 नहुषेण विसृष्टा च निश्चक्राम ततः शुभा ।  
 बृहस्पतिनिकेतं च सा जगाम यशस्विनी ॥ ८  
 तस्याः संश्रुत्य च वचो देवाश्चाग्निपुरोगमाः ।  
 चिन्तयामासुरेकाग्राः शक्रार्थं राजसत्तम ॥ ९  
 देवदेवेन सङ्गम्य विष्णुना प्रभविष्णुना ।  
 ऊचुश्चैनं समुद्विग्ना वाक्यं वाक्यविशारदाः ॥१०  
 ब्रह्मवध्याभिभूतो वै शक्रः सुरंगणेश्वरः ।  
 गतिश्च नस्त्वं देवेश पूर्वजो जगतः प्रभुः ॥ ११  
 रक्षार्थं सर्वभूतानां विष्णुत्वमुपजग्मिवान् ।

त्वद्वीर्यनिहते वृत्रे वासवो ब्रह्महत्याया ॥ १२  
 वृतः सुरगणश्रेष्ठ मोक्षं तस्य विनिर्दिश ।  
 तेषां तद्वचनं श्रुत्वा देवानां विष्णुरब्रवीत् ॥१३  
 मामेव यजतां शक्रः पावयिष्यामि वज्रिणम् ।  
 पुण्येन हयमेधेन मामिष्ट्वा पाकशासनः ॥ १४  
 पुनरेष्यति देवानामिन्द्रत्वमकुतोभयः ।  
 स्वकर्मभिश्च नहुषो नाशं यास्यति दुर्मतिः ॥ १५  
 किंचित्कालमिदं देवा मर्षयध्वमतन्द्रिताः ।  
 श्रुत्वा विष्णोः शुभां सत्यां वाणीं ताममृतोपमाम्  
 ततः सर्वे सुरगणाः सोपाध्यायाः सहर्षिभिः ।  
 यत्र शक्रो भयोद्विगस्तं देशमुपचक्रमुः ॥ १७  
 तत्राश्वमेधः सुमहान्महेन्द्रस्य महात्मनः ।  
 ववृते पावनार्थं वै ब्रह्महत्यापहो नृप ॥ १८  
 विभज्य ब्रह्महत्यां तु वृक्षेषु च नदीषु च ।  
 पर्वतेषु पृथिव्यां च स्त्रीषु चैव युधिष्ठिर ॥ १९  
 संविभज्य च भूतेषु विसृज्य च सुरेश्वरः ।  
 विज्वरो धृतपाप्मा च वासवोऽभवदात्मवान् २०  
 अकम्प्यं नहुषं स्थानाद्दृष्ट्वा बलनिषूदनः ।  
 तेजोमं सर्वभूतानां वरदानाच्च दुःसहम् ॥ २१  
 ततः शचीपतिर्देवः पुनरेव व्यनश्यत ।  
 अदृश्यः सर्वभूतानां कालाकाङ्क्षी चचार ह ॥२२  
 प्रनष्टे तु ततः शक्रे शची शोकसमन्विता ।  
 हा शक्रेति तदा देवी विललाप सुदुःखिता ॥२३  
 यदि दत्तं यदि हुतं गुरवस्तोषिता यदि ।  
 एकभर्तृत्वमेवास्तु सत्यं यद्यस्ति वा मयि ॥ २४

पुण्यां चेमामहं दिव्यां प्रवृत्तामुत्तरायणे । पतिव्रतात्वात्सत्येन सोपश्रुतिमथाकरोत् ॥ २६  
 देवीं रात्रिं नमस्यामि सिध्यतां मे मनोरथः ॥२५ यत्रास्ते देवराजोऽसौ तं देशं दर्शयस्व मे ।  
 प्रयता च निशां देवीमुपातिष्ठत तत्र सा । इत्याहोपश्रुतिं देवीं सत्यं सत्येन दृश्यताम् ॥२७  
 ॥ इति श्रीमन्महाभारते उद्योगपर्वणि सेनोद्योगपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

स्तुत्या प्रत्यक्षीभूतया उपश्रुतिदेव्यासह पद्मनालभेदनेन तद्विवरं गतया शच्या तत्रस्थेन्द्रदर्शनम् ॥१॥ तथा इन्द्रं स्तुत्वा नहुषवृत्तान्तकथनम् ॥ २ ॥

शल्य उवाच । षट्पदैरुपगीतानि प्रफुल्लानि सहस्रशः ॥  
 अथैनां रूपिणी साध्वीमुपातिष्ठदुपश्रुतिः । सरसस्तस्य मध्ये तु पद्मिनी महती शुभा  
 तां वयोरूपसंपन्नां दृष्ट्वा देवीमुपस्थिताम् ॥ १ गौरेणोन्नतनालेन पद्मेन महता वृता ॥ १०  
 इन्द्राणी संग्रहृष्टात्मा संपूज्यैनामथाब्रवीत् । पद्मस्य भिच्वा नालं च विवेश सहिता तथा ।  
 इच्छामि त्वामहं ज्ञातुं का त्वं ब्रूहि वरानने ॥ २ विसतन्तुप्रविष्टं च तत्रापश्यच्छतक्रतुम् ॥ ११  
 उपश्रुतिरुवाच । तं दृष्ट्वा च सुसूक्ष्मेण रूपेणावस्थितं प्रभुम् ।  
 उपश्रुतिरहं देवि तवान्तिकमुपागता सूक्ष्मरूपधरा देवी बभूवोपश्रुतिश्च सा ॥ १२  
 दर्शनं चैव संप्राप्ता तव सत्येन भामिनि ॥ ३ इन्द्रं तुष्टाव चेन्द्राणी विश्रुतैः पूर्वकर्मभिः  
 पतिव्रता च युक्ता च यमेन नियमेन च । स्तूयमानस्ततो देवः शचीमाह पुरन्दरः ॥ १३  
 दर्शयिष्यामि ते शक्रं देवं वृत्रनिषूदनम् ॥ ४ किमर्थमसि संप्राप्ता विज्ञातश्च कथं त्वहम्  
 क्षिप्रमन्वेहि भद्रं ते द्रक्ष्यसे सुरसत्तमम् । ततः सा कथयामास नहुषस्य विचेष्टितम् ॥१४॥  
 ततस्तां प्रस्थितां देवीमिन्द्राणी सा समन्वगात् ५ इद्रत्वं त्रिषु लोकेषु प्राप्य वीर्यसमन्वितः  
 देवारण्यान्यतिक्रम्य पर्वतांश्च बहूस्ततः । दर्पाविष्टश्च दुष्टात्मा मामुवाच शतक्रतो ॥ १५  
 हिमवन्तमतिक्रम्य उत्तरं पार्श्वमागमत् ॥ ६ उपतिष्ठेति स क्रूरः कालं च कृतवान्मम ।  
 समुद्रं च समासाद्य बहुयोजनविस्तृतम् । यदि न त्रास्यसि विभो करिष्यति स मां वशे १६  
 आससाद्य महाद्वीपं नानाद्रुमलतावृतम् ॥ ७ एतेन चाहं संप्राप्ता द्रुतं शक्र तवान्तिकम् ।  
 तत्रापश्यत्सरो दिव्यं नानाशकुनिभिर्वृतम् । जहि रौद्रं महाबाहो नहुषं पापनिश्चयम् ॥ १७  
 शतयोजनविस्तीर्णं तावदेवायतं शुभम् ॥ ८ प्रकाशयस्व चात्मानं दैत्यदानवसूदन ।  
 तत्र दिव्यानि पद्मानि पञ्चवर्णानि भारत । तेजः समाप्नुहि विभो देवराज्यं प्रशाधि च ॥१८॥  
 ॥ इति श्रीमन्महाभारते उद्योगपर्वणि सेनोद्योगपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

इन्द्रबोधितशचीवचनात् नहुषेण अगस्त्यादिसप्तर्षीणां स्वशिविकायां वाहकतया योजनम् ॥ १ ॥ शचीप्रार्थनया बृहस्पतिना होमेन संतोष्याग्नेरिन्द्रान्वेषणाय प्रेषणम् ॥२॥ अग्निना बृहस्पतिंप्रति जलवर्जं सर्वत्रान्वेषणेपीन्द्रानधिगमकथनम् ॥३॥

शल्य उवाच । विक्रमस्य न कालोऽयं नहुषो बलवत्तरः ॥ १  
 एवमुक्तः स भगवाञ्शच्या तां पुनरब्रवीत् । विवर्द्धितश्च ऋषिभिर्हव्यकव्यैश्च भामिनि ।  
 आकरोत् आकारितवती ॥ २६ ॥ त्रयोदशोऽध्यायः ॥ १३ ॥ त्रास्यसि पालयिष्यसि ॥ १६ ॥ चतुर्दशोऽध्यायः ॥ १४ ॥



नीतिमत्र विधास्यामि देवि तां कर्तुमर्हसि ॥ २  
 गुह्यं चैतत्त्वया कार्यं नाख्यातव्यं शुभे क्वचित् ।  
 गत्वा नहुषमेकान्ते ब्रवीहि च सुमध्यमे ॥ ३  
 ऋषियानेन दिव्येन मामुपैहि जगत्पते ।  
 एवं तव वशे प्रीता भविष्यामीति तं वद ॥ ४  
 इत्युक्त्वा देवराजेन पत्नी सा कमलेक्षणा ।  
 एवमस्त्वित्यथोक्त्वा तु जगाम नहुषं प्रति ॥ ५  
 नहुषस्तां ततो दृष्ट्वा सस्मितो वाक्यमब्रवीत् ।  
 स्वागतं ते वरारोहे किं करोमि शुचिस्मिते ॥ ६  
 भक्तं मां भज कल्याणि किमिच्छसि मनस्विनि ।  
 तव कल्याणि यत्कार्यं तत्करिष्ये सुमध्यमे ॥ ७  
 न च व्रीडा त्वया कार्या सुश्रोणि मयि विश्वसेः ।  
 सत्येन वै शपे देवि करिष्ये वचनं तव ॥ ८  
 इन्द्राण्युवाच ।

यो मे कृतस्त्वया कालस्तमाकाङ्क्षे जगत्पते ।  
 ततस्त्वमेव भर्ता मे भविष्यसि सुराधिप ॥ ९  
 कार्यं च हृदि मे यत्तद्देवराजावधारय ।  
 वक्ष्यामि यदि मे राजन्प्रियमेतत्करिष्यसि ॥ १०  
 वाक्यं प्रणयसंयुक्तं ततः स्यां वशगा तव ।  
 इन्द्रस्य वाजिनो वाहा हस्तिनोऽथ रथास्तथा ११  
 इच्छाम्यहमथापूर्वं वाहनं ते सुराधिप ।  
 यन्न विष्णोर्न रुद्रस्य न सुराणां न रक्षसाम् ॥ १२  
 वहन्तु त्वां महाभागा ऋषयः सङ्गता विभो ।  
 सर्वे शिविकया राजन्नेतद्धि मम रोचते ॥ १३  
 नासुरेषु न देवेषु तुल्यो भवितुमर्हसि ।  
 सर्वेषां तेज आदत्से स्वेन वीर्येण दर्शनात् ॥ १४  
 न ते प्रमुखतः स्थातुं कश्चिच्छक्नोति वीर्यवान् ।  
 शल्य उवाच ।

एवमुक्तस्तु नहुषः प्राहृष्यत तदा किल ।  
 उवाच वचनं चापि सुरेन्द्रस्तामनिन्दिताम् ॥ १५  
 नहुष उवाच ।  
 अपूर्वं वाहनमिदं त्वयोक्तं वरवर्णिनि ।  
 दृढं मे रुचितं देवि त्वद्वशोऽस्मि वरानने ॥ १६

न ह्यल्पवीर्यो भवति यो वाहान्कुरुते मुनीन् ।  
 अहं तपस्वी बलवान्भूतभव्यभवत्प्रभुः ॥ १७  
 मयि क्रुद्धे जगन्न स्यान्मयि सर्वं प्रतिष्ठितम् ।  
 देवदानवगन्धर्वाः किन्नरोरगराक्षसाः ॥ १८  
 न मे क्रुद्धस्य पर्याप्ताः सर्वे लोकाः शुचिस्मिते ।  
 चक्षुषा यं प्रपश्यामि तस्य तेजो हराम्यहम् ॥ १९  
 'अहमिन्द्रोऽस्मि देवानां लोकानां च महेश्वरः ।  
 मयि हव्यं च कव्यं च लोकाश्चैव सनातनाः ।'  
 तस्मात्ते वचनं देवि करिष्यामि न संशयः ॥ २०  
 सप्तर्षयो मां वक्ष्यन्ति सर्वे ब्रह्मर्षयस्तथा ।  
 पश्य माहात्म्ययोगं मे ऋद्धिं च वरवर्णिनि ॥ २१  
 शल्य उवाच ।

एवमुक्त्वा तु तां देवीं विसृज्य च वराननाम् ।  
 'अथ संचिन्त्य नहुषो बलवीर्येण भारत ॥ २२  
 विसृज्य सुप्रतीकं च नागमैरावतं तथा ।  
 हंसयुक्तं विमानं च हरियुक्तं तथा रथम् ॥ २३  
 स तु दर्पेण महता परिभूय महासुनीन् ।'  
 विमाने योजयित्वा च ऋषीन्नियममास्थितान् २४  
 अब्रह्मण्यो बलोपेतो मत्तो मदबलेन च ।  
 कामवृत्तः स दुष्टात्मा वाहयामास तानृषीन् ॥ २५  
 नहुषेण विसृष्टा च बृहस्पतिमथाब्रवीत् ।  
 समयोऽल्पावशेषो मे नहुषेणेह यः कृतः ॥ २६  
 शक्रं मृगय शीघ्रं त्वं भक्तायाः कुरु मे दयाम् ।  
 वाढमित्येव भगवान्बृहस्पतिरुवाच ताम् ॥ २७  
 न भेतव्यं त्वया देवि नहुषाद्दुष्टचेतसः ।  
 न ह्येष स्थास्यति चिरं गत एष नराधमः ॥ २८  
 अधर्मज्ञो महर्षीणां वाहनाच्च हतः शुभे ।

चाहं करिष्यामि विनाशयास्य दुर्मतेः ॥ २९  
 शक्रं चाधिगमिष्यामि माभैस्त्वं भद्रमस्तु ते ।  
 ततः प्रज्वाल्य विधिवज्जुहाव परमं हविः ॥ ३०  
 बृहस्पतिर्महातेजा देवराजोपलब्धये ।  
 हुत्वाऽग्निं सोब्रवीद्राजञ्छक्र अन्विष्यतामिति ३१  
 तस्माच्च भगवान्देवः स्वयमेव हुताशनः ।

स्त्रीवेषमद्भुतं कृत्वा तत्रैवान्तरधीयत ॥ ३२  
 स दिशः प्रदिशश्चैव पर्वतांश्च वनानि च ।  
 पृथिवीं चान्तरिक्षं च विचिन्त्याथ मनोगतिः ।  
 निमेषान्तरमात्रेण बृहस्पतिमुपागमत् ॥ ३३  
 अग्निरुवाच ।  
 बृहस्पते न पश्यामि देवराजमिह क्वचित् ।  
 आपः शेषाः सदा चापः प्रवेष्टुं नोत्सहाम्यहम् ॥

॥ इति श्रीमन्महाभारते उद्योगपर्वणि सेनोद्योगपर्वणि पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

बृहस्पतिना ब्राह्ममन्त्रसंवर्धितेनाग्निना पद्मनालस्थेन्द्रं दृष्ट्वा बृहस्पतये तन्निवेदनम् ॥ १ ॥ बृहस्पतिना तत्र गत्वा इन्द्रे स्तूयमाने कुबेरादीनां तत्रागमनम् ॥ २ ॥ इन्द्रेण नहुषजये साहाय्यायाग्नेर्भागदानपूर्वकं कुबेरादीनां तत्तद्दिगाधिपत्येऽभिषेचनम् ॥ ३ ॥

बृहस्पतिरुवाच ।  
 त्वमग्ने सर्वदेवानां मुखं त्वमसि हव्यवाद् ।  
 त्वमन्तः सर्वभूतानां गूढश्चरसि साक्षिवत् ॥ १  
 त्वामाहुरेकं कवयस्त्वामाहुस्त्रिविधं पुनः ।  
 त्वया त्यक्तं जगच्चेदं सद्यो नश्येद्धुताशन ॥ २  
 कृत्वा तुभ्यं नमो विप्राः स्वकर्मविजितां गतिम् ।  
 गच्छन्ति सह पत्नीभिः सुतैरपि च शाश्वतीम् ॥ ३  
 त्वमेवाग्ने हव्यवाहस्त्वमेव परमं हविः ।  
 यजन्ति सत्रैस्त्वामेव यज्ञैश्च परमाध्वरैः ॥ ४  
 सृष्ट्वा लोकांस्त्रीनिमान्हव्यवाह  
 प्राप्ते काले पचसि पुनः समिद्धः ।  
 त्वं सर्वस्य भुवनस्य प्रसूति-  
 स्त्वमेवाग्ने भवसि पुनः प्रतिष्ठा ॥ ५  
 त्वामग्ने जलदानाहुर्विद्युतश्च मनीषिणः ।  
 वहन्ति सर्वभूतानि त्वत्तो निष्क्रम्य हेतयः ॥ ६  
 त्वयापो निहिताः सर्वास्त्वयि सर्वमिदं जगत् ।  
 न तेऽस्त्यविदितं किञ्चिन्निषु लोकेषु पावक ॥ ७  
 स्वयोनिं भजते सर्वो विशस्वापोऽविशङ्कितः ।  
 अहं त्वां वर्धयिष्यामि ब्राह्मैर्मन्त्रैः सनातनैः ॥ ८  
 एवं स्तुतो हव्यवाद् स भगवान्कविरुत्तमः ।

हेतयः ज्वालाः ॥ ६ ॥

न मे तत्र गतिर्ब्रह्मन्किमन्यत्करवाणि ते ।  
 तमब्रवीदेवगुरुरपो विश महाद्युते ॥ ३५  
 अग्निरुवाच ।  
 नापः प्रवेष्टुं शक्यामि क्षयो मेऽत्र भविष्यति ।  
 शरणं त्वां प्रपन्नोऽस्मि स्वस्ति तेस्तु महाद्युते ॥ ३६  
 अद्र्योऽग्निरब्रूतः क्षत्रमश्मनो लोहमुत्थितम् ।  
 तेषां सर्वत्रगं तेजः स्वासु योनिषु शाम्यति ॥ ३७

बृहस्पतिमथोवाच प्रीतिमान्वाक्यमुत्तमम् ।  
 दर्शयिष्यामि ते शक्रं सत्यमेतद्ब्रवीमि ते ॥ ९  
 शल्य उवाच ।  
 प्रविश्यापस्ततो वह्निः ससमुद्राः सपल्वलाः ।  
 आससाद् सरस्तच्च गूढो यत्र शतक्रतुः ॥ १०  
 अथ तत्रापि पद्मानि विचिन्वन्भरतर्षभ ।  
 अपश्यत्स तु देवेन्द्रं विसमध्यगतं तदा ॥ ११  
 आगत्य च ततस्तूर्णं तमाचष्ट बृहस्पतेः ।  
 अणुमात्रेण वपुषा पद्मतन्त्वाश्रितं प्रभुम् ॥ १२  
 गत्वा देवर्षिगन्धर्वैः सहितोऽथ बृहस्पतिः ।  
 पुराणैः कर्मभिर्देवं तृष्टाव बलसूदनम् ॥ १३  
 महाऽसुरो हतः शक्र नमुचिर्दारुणस्त्वया ।  
 शम्बरश्च बलश्चैव तथोभौ घोरविक्रमौ ॥ १४  
 शतक्रतो विवर्धस्व सर्वाञ्छत्रून्निषूदय ।  
 उत्तिष्ठ शक्र संपश्य देवर्षींश्च समागतान् ॥ १५  
 महेन्द्र दानवान्हत्वा लोकास्त्रातास्त्वया विभो ।  
 अपां फेनं समासाद्य विष्णुतेजोतिर्वृंहितम् ।  
 त्वया वृत्रो हतः पूर्वं देवराज जगत्पते ॥ १६  
 त्वं सर्वभूतेषु शरण्य ईड्य-  
 स्त्वया समं विद्यते नेह भूतम् ।

त्वया धार्यन्ते सर्वभूतानि शक्र  
त्वं देवानां महिमानं चकर्त्थ ॥ १७

पाहि सर्वांश्च लोकांश्च महेन्द्र बलमाप्नुहि ।  
एवं संस्तूयमानश्च सोऽवर्धत शनैः शनैः ॥ १८  
स्वं चैव वपुरास्थाय बभूव सं बलान्वितः ।  
अब्रवीच्च गुरुं देवो बृहस्पतिमवस्थितम् ॥ १९  
किं कार्यमवशिष्टं वो हतस्त्वाष्ट्रो महासुरः ।  
वृत्रश्च सुमहाकायो यो वै लोकाननाशयत् ॥२०  
बृहस्पतिरुवाच ।

मानुषो नहुषो राजा देवर्षिगणतेजसा ।  
देवराज्यमनुप्राप्तः सर्वान्नो बाधते भृशम् ॥ २१  
इन्द्र उवाच ।  
कथं च नहुषो राज्यं देवानां प्राप दुर्लभम् ।  
तपसा केन वा युक्तः किंवीर्यो वा बृहस्पते ।  
'तत्सर्वं कथय त्वं मे यथेन्द्रत्वमुपेयिवान् ॥ २२  
बृहस्पतिरुवाच ।

त्वयि प्रनष्टे देवेश विश्वं प्रव्यथितं जगत् ।  
परस्परभयोद्दिशं बभूवार्तमराजकम् ॥ २३  
ततो देवैः सगन्धर्वैः सर्षिसङ्घैः सपावकैः ।  
मानुषो नहुषो राजा देवराज्येऽभिषेचितः ॥ २४  
देवा भीताः शक्रमकामयन्त

त्वया त्यक्तं महदैन्द्रं पदं तत् ।  
तदा देवाः पितरोऽथर्षयश्च  
गन्धर्वमुख्याश्च समेत्य सर्वे ॥ २५

गत्वाऽञ्जुवन्नहुषं तत्र शक्र  
त्वं नो राजा भव भुवनस्य गोप्ता ।  
तानब्रवीन्नहुषो नास्मि शक्त  
आप्यायध्वं तपसा तेजसा माम् ॥ २६

एवमुक्तैर्वर्द्धितश्चापि देवै  
राजाऽभवन्नहुषो घोरवीर्यः ।  
त्रैलोक्ये च प्राप्य राज्यं महर्षी-  
न्कृत्वा वाहान्याति लोकान्दुरात्मा ॥२७

तेजोहरं दृष्टिविषं सुघोरं  
मा त्वं पश्येन्नहुषं वै कदाचित्

नहुषस्यान्तरेण अन्तरं भेदः । बुद्धिभेदार्थमित्यर्थः ॥ ३१ ॥

देवाश्च सर्वे नहुषं भृशार्ता  
न पश्यन्ते गूढरूपाश्चरन्तः ॥ २८

शल्य उवाच ।

एवं वदत्यङ्गिरसां वरिष्ठे  
बृहस्पतौ लोकपालः कुबेरः ।  
वैवस्वतश्चैव यमः पुराणो  
द्वेश्च सोमो वरुणश्चाजगाम ॥ २९

ते वै समागम्य महेन्द्रमूचु-  
दिष्ट्या त्वाष्ट्रो निहतश्चैव वृत्रः ।  
दिष्ट्या च त्वां कुशलिनमक्षतं च  
पश्यामो वै निहतारिं च शक्र ॥ ३०

स तान्यथावच्च हि लोकपाला-  
न्समेत्य वै प्रीतमना महेन्द्रः ।  
उवाच चैनान्प्रतिभाष्य शक्रः  
संचोदयिष्यन्नहुषस्यान्तरेण ॥ ३१

राजा देवानां नहुषो घोररूप-  
स्तत्र साह्यं दीयतां मे भवद्भिः ।  
ते चाञ्जुवन्नहुषो घोररूपो  
दृष्टीविषस्तस्य विभीम ईश ॥ ३२

त्वं चेद्राजानं नहुषं पराजये-  
स्ततो वयं भागमर्हाम शक्र ।  
इन्द्रोऽब्रवीद्भवतु भवानपां पति-  
र्यमः कुबेरश्च मयाभिषेकम् ॥ ३३

सप्राप्तुषन्त्वद्य  
रिपुं जयाम तं नहुषं घोरदृष्टिम् ।

ततः शक्रं ज्वलनोऽप्याह भागं  
प्रयच्छ मह्यं तव साह्यं करिष्ये ।

तमाह शक्रो भविताऽग्रे तवापि  
चेन्द्राभ्योर्वै भाग एको महाक्रतौ ॥ ३४

शल्य उवाच ।

एवं संचिन्त्य भगवान्महेन्द्रः पाकशासनः ।  
कुबेरं सर्वयक्षाणां धनानां च प्रभुं तथा ॥ ३५

षोडशोऽध्यायः ॥ १६ ॥

वैवस्वतं पितृणां च वरुणं चाप्यपां तथा ।

आधिपत्यं ददौ शक्रः सत्कृत्य वरदस्तथा ॥३६

॥ इति श्रीमन्महाभारते उद्योगपर्वणि सेनोद्योगपर्वणि षोडशोऽध्यायः ॥ १६ ॥

### सप्तदशोऽध्यायः ॥ १७ ॥

लोकपालैः सह नहुषनिषुदनोपायं मन्त्रयन्तमिन्द्रमेत्य अगस्त्येन नहुषस्य देवराज्यात्परिभ्रंशनिवेदनम् ॥ १ ॥

शल्य उवाच ।

अथ संचिन्तयानस्य देवराजस्य धीमतः ।

नहुषस्य वधोपायं लोकपालैः सदैवतैः ॥ १

तपस्वी तत्र भगवानगस्त्यः प्रत्यदृश्यत ।

सोऽब्रवीदर्च्य देवेन्द्रं दिष्ट्या वै वर्धते भवान् ॥२

विश्वरूपविनाशेन वृत्रासुरवधेन च ।

दिष्ट्याद्य नहुषो भ्रष्टो देवराज्यात्पुरन्दर ॥ ३

दिष्ट्या हतारिं पश्यामि भवन्तं बलसूदन ।

इन्द्र उवाच ।

स्वागतं ते महर्षेऽस्तु प्रीतोऽहं दर्शनात्तव ।

पाद्यमाचमनीयं च गामर्घ्यं च प्रतीच्छ मे ॥ ४

शल्य उवाच ।

पूजितं चोपविष्टं तमासने मुनिसत्तमम् ।

पर्यपृच्छत देवेशः प्रहृष्टो ब्राह्मणर्षभम् ॥ ५

श्रोतुमिच्छामि भगवन्कथ्यमानं द्विजोत्तम ।

परिभ्रष्टः कथं स्वर्गान्नहुषः पापनिश्चयः ॥ ६

अगस्त्य उवाच ।

शृणु शक्र प्रियं वाक्यं यथा राजा दुरात्मवान् ।

स्वर्गाद्भ्रष्टो दुराचारो नहुषो बलदर्पितः ॥ ७

श्रमार्ताश्च वहन्तस्तं नहुषं पापकारिणम् ।

देवर्षयो महाभागास्तथा ब्रह्मर्षयोऽमलाः ॥ ८

पप्रच्छुर्नहुषं देव संशयं जयतां वर ।

य इमे ब्रह्मणा प्रोक्ता मन्त्रा वै प्रोक्षणे गवाम् ॥९

एते प्रमाणं भवत उताहो नेति वासव ।

नहुषो नेति तानाह तमसा मूढचेतनः ॥ १०

ऋषय ऊचुः ।

अधर्मे संप्रवृत्तस्त्वं धर्मं न प्रतिपद्यसे ।

प्रमाणमेतदस्माकं पूर्वं प्रोक्तं महर्षिभिः ॥ ११

अगस्त्य उवाच ।

ततो विवदमानः स मुनिभिः सह वासव ।

अथ मामस्पृशन्मूर्ध्नि पादेनाधर्मपीडितः ॥ १२

तेनाभूद्धततेजाश्च निःश्रीकश्च महीपतिः ।

ततस्तं तमसा विग्रमवोचं भृशपीडितम् ॥ १३

यस्मात्पूर्वैः कृतं राजन्ब्रह्मर्षिभिरनुष्ठितम् ।

अदृष्टं दूषयसि मे यच्च मूर्ध्निस्पृशः पदा ॥ १४

यच्चापि त्वमृषीन्मूढ ब्रह्मकल्पान्दुरासदान् ॥१५

वाहान्कृत्वा वाहयसि तेन स्वर्गाद्धतप्रभः ।

ध्वंस पाप परिभ्रष्टः क्षीणपुण्यो महीतले ॥ १६

दशवर्षसहस्राण्य सर्परूपधरो महान्

विचरिष्यसि पूर्णेषु पुनः स्वर्गमवाप्स्यसि ॥ १७

‘दृष्ट्वा युधिष्ठिरं नाम तव वंशसमुद्भवम् ।

निहतो ब्रह्मशापेन प्रपद्यस्व त्रिविष्टपम् ॥’ १८

एवं भ्रष्टो दुरात्मा स देवराज्यादरिन्दम ।

दिष्ट्या वर्धामहे शक्र हतो ब्रह्मर्षिकण्टकः ॥ १९

त्रिविष्टपं प्रपद्यस्व पाहि लोकाञ्जशीपते ।

जितेन्द्रियो जितामित्रः स्तूयमानो महर्षिभिः २०

शल्य उवाच ।

ततो देवा भृशं तुष्टा महर्षिगणसंबृताः ।

पितरश्चैव यक्षाश्च भुजगा राक्षसास्तथा ॥ २१

गन्धर्वा देवकन्याश्च सर्वे चाप्सरसां गणाः ।

सरांसि सरितः शैलाः सागराश्च विशांपते ॥२२

उपागम्यान्नुवन्सर्वे दिष्ट्या वर्धसि शत्रुहन् ।

हतश्च नहुषः पापो दिष्ट्यागस्त्येन धीमता ।

दिष्ट्या पापसमाचारः कृतः सर्पो महीतले ॥२३

॥ इति श्रीमन्महाभारते उद्योगपर्वणि सेनोद्योगपर्वणि सप्तदशोऽध्यायः ॥ १७ ॥

## अष्टादशोऽध्यायः ॥ १८ ॥

इन्द्रेण पुनर्देवलोकमेत्य त्रैलोक्यराज्यपालनम् ॥ १ ॥ शल्येन इन्द्रवृत्तान्तकथनपूर्वकं युधिष्ठिरादीनाश्वास्य पुनर्दुर्योधन-  
समीपगमनम् ॥ २ ॥

शल्य उवाच ।

ततः शक्रः स्तूयमानो गन्धर्वाप्सरसां गणैः ।  
ऐरावतं समारूढ्य द्विपेन्द्रं लक्षणैर्युतम् ॥ १  
पावकः सुमहातेजा महर्षिश्च बृहस्पतिः ।  
यमश्च वरुणश्चैव कुबेरश्च धनेश्वरः ॥  
सर्वैर्देवैः परिवृतः शक्रो वृत्रनिषूदनः ।  
गन्धर्वैरप्सरोभिश्च यातस्त्रिभुवनं प्रभुः ॥  
स समेत्य महेन्द्राण्या देवराजः शतक्रतुः ।  
मुदा परमया युक्तः पालयामास देवराट् ॥  
ततः स भगवांस्तत्र अङ्गिराः समदृश्यत ।  
अथर्ववेदमन्त्रैश्च देवेन्द्रं समपूजयत् ॥  
ततस्तु भगवानिन्द्रः संहृष्टः समपद्यत ।  
वरं च प्रददौ तस्मै अथर्वाङ्गिरसे तदा ॥  
अथर्वाङ्गिरसं नाम वेदेऽस्मिन्वै भविष्यति ।  
उदाहरणमेतद्वि यज्ञभागं च लप्स्यसे ॥ ७  
एवं संपूज्य भगवानथर्वाङ्गिरसं तदा ।  
व्यसर्जयन्महाराज देवराजः शतक्रतुः ॥ ८  
संपूज्य सर्वास्त्रिदशानुर्षींश्चापि तपोधनान् ।  
इन्द्रः प्रमुदितो राजन्धर्मेणापालयत्प्रजाः ॥ ९  
एवं दुःखमनुप्राप्तमिन्द्रेण सह भार्यया ।  
अज्ञातवासश्च कृतः शत्रूणां वधकाङ्क्षया ॥ १०  
नात्र मन्युस्त्वया कार्यो यत्किष्टोऽसि महावने ।  
द्रौपद्या सह राजेन्द्र आतृभिश्च महात्मभिः ॥११  
एवं त्वमपि राजेन्द्र राज्यं प्राप्स्यसि भारत ।  
वृत्रं हत्वा यथा प्राप्तः शक्रः कौरवमन्दन ॥१२  
दुराचारश्च नहुषो ब्रह्मद्विद् पापचेतनः ।  
अगस्त्यशापाभिहतो विनष्टः शाश्वतीः समाः ॥  
एवं तव दुरात्मानः शत्रवः शत्रुसूदन ।

क्षिप्रं नाशं गमिष्यन्ति कर्णदुर्योधनादयः ॥१४  
ततः सागरपर्यन्तां भोक्ष्यसे मेदिनीमिमाम् ।  
आतृभिः सहितो वीर द्रौपद्या च सहानया ॥१५  
उपाख्यानमिदं शक्रविजयं वेदसंमितम् ।  
राज्ञा व्यूढेष्वनीकेषु श्रोतव्यं जयमिच्छता ॥१६  
तस्मात्संश्रावयामि त्वां विजयं जयतां वर ।  
संस्तूयमाना वर्धन्ते महात्मानो युधिष्ठिर ॥ १७  
क्षत्रियाणामभावोयं युधिं महात्मनाम् ।  
दुर्योधनापराधेन भीमार्जुनबलेन च ॥  
सङ्ग्रामे संक्षयो घोरो भविष्यत्यचिरादिव ॥ १८  
आख्यानमिन्द्रविजयं य इदं नियतः पठेत् ।  
धूतपाप्मा जितस्वर्गः परत्रेह च मोदते ॥ १९  
न चारिजं भयं तस्य नापुत्रो वा भवेन्नरः ।  
नापदं प्राप्नुयात्कांचिद्दीर्घमायुश्च विन्दति ।  
सर्वत्र जयमाप्नोति न कदाचित्पराजयम् ॥ २०  
वैशंपायन उवाच ।  
८ एवमाश्वासितो राजा शल्येन भरतर्षभ ।  
पूजयामास विधिवच्छल्यं धर्मभृतां वरः ॥ २१  
श्रुत्वा तु शल्यवचनं कुन्तीपुत्रो युधिष्ठिरः ।  
प्रत्युवाच महाबाहुर्मद्रराजमिदं वचः ॥ २२  
भवान्कर्णस्य सारथ्यं करिष्यति न संशयः ।  
तत्र तेजोवधः कार्यः कर्णस्यार्जुनसंस्तवैः ॥ २३  
शल्य उवाच ।  
एवमेतत्करिष्यामि यथा मां संग्रभाषसे ।  
यच्चान्यदपि शक्यामि तत्करिष्याम्यहं तव ॥ २४  
वैशंपायन उवाच ।  
ततस्त्वामच्य कौन्तेयाञ्छल्यो मद्राधिपस्तदा ।  
जगाम सबलः श्रीमान्दुर्योधनमरिन्दम ॥ २५

॥ इति श्रीमन्महाभारते उद्योगपर्वणि सेनोद्योगपर्वणि अष्टादशोऽध्यायः ॥ १८ ॥

## एकोनविंशोऽध्यायः ॥ १९ ॥

सात्यकिप्रमुखानां राज्ञां स्वस्वसेनाऽऽनयनपूर्वकं युधिष्ठिरं प्रत्यागमनम् ॥ १ ॥ भगदत्तादीनां राज्ञां दुर्योधनसाहाय्य-  
करणाय आगमनम् ॥ २ ॥

वैशंपायन उवाच ।

युयुधानस्ततो वीरः सात्वतानां महारथः ।  
महता चतुरङ्गेण बलेनागाद्युधिष्ठिरम् ॥ १  
तस्य योधा महावीर्या नानादेशसमागताः ।  
नानाप्रहरणा वीराः शोभयांचक्रिरे बलम् ॥ २  
परश्वथैर्भिण्डपालैः शूलतोमरमुद्गरैः ।  
परिवैर्यष्टिभिः पाशैः करवालैश्च निर्मलैः ॥ ३  
खड्गकामुकनिर्युहैः शरैश्च विविधैरपि ।  
तैलधौतैः प्रकाशश्चिस्तदशोभत वै बलम् ॥ ४  
तस्य मेघप्रकाशस्य सौवर्णैः शोभितस्य च ।  
बभूव रूपं सैन्यस्य मेघस्येव सविद्युतः ॥ ५  
अक्षौहिणी तु सा सेना तदा यौधिष्ठिरं बलम् ।  
प्रविश्यान्तर्दधे राजन्सागरं कुनदी यथा ॥ ६  
तथैवाक्षौहिणीं गृह्य चेदीनामृषभो बली ।  
धृष्टकेतुरुपागच्छत्पाण्डवानमितौजसः ॥ ७  
मागधश्च जयत्सेनो जारासन्धिर्महाबलः ।  
अक्षौहिण्यैव सैन्यस्य धर्मारजमुपागमत् ॥ ८  
तथैव पाण्ड्यो राजेन्द्र सागरानूपवासिभिः ।  
वृतो बहुविवैर्योर्धैर्युधिष्ठिरमुपागमत् ॥ ९  
तस्य सैन्यमतीवासीत्तस्मिन्बलसमागमे ।  
प्रेक्षणीयतरं राजन्मुवेषं बलवत्तदा ॥ १०  
'केकयाश्च नरव्याघ्राः सोदराः पञ्च पार्थिवाः ।  
संहर्षयन्तः कौन्तेयानक्षौहिण्या समागताः ॥' ११  
द्रुपदस्याप्यभूत्सना नानादशसमाग-  
शोभिता पुरुषैः शरैः पुत्रैश्चास्य महारथैः ॥ १२  
तथैव राजा मत्स्यानां विराटो वाहिनीपतिः ।  
पार्वतीयैर्महीपालैः सहितः पाण्डवानयात् ॥ १३  
इतश्चेतश्च पाण्डूनां समाजग्मुर्महात्मनाम् ।  
अक्षौहिण्यस्तु सप्तैव विविधध्वजसङ्कुलाः ॥ १४  
युयुत्समानाः कुरुभिः पाण्डवानसमहर्षयन् ।

तथैव धार्तराष्ट्रस्य हर्षं समभिवर्धयन् ॥ १५  
भगदत्तो महीपालः सेनामक्षौहिणीं ददौ ।  
तस्य चीनैः किरातैश्च काञ्चनैरिव संवृतम् ॥ १६  
बभौ बलमनाधृष्यं कर्णिकारवनं यथा ।  
तथा भूरिश्रवाः शूरः शल्यश्च कुरुनन्दन ॥ १७  
दुर्योधनमुपायातावक्षौहिण्या पृथक्पृथक् ।  
कृतवर्मा च हार्दिक्यो भोजान्धकुक्रुरैः सह ॥ १८  
अक्षौहिण्यैव सेनाया दुर्योधनमुपागमत् ।  
तस्य तैः पुरुषन्याग्रैर्वनमालाधैर्वलम् ॥ १९  
अशोभत यथा मत्तैर्वनं प्रक्रीडितैर्गजैः ।  
जयद्रथमुखाश्चान्ये सिन्धुसौवीरवासिनः ॥ २०  
आजग्मुः पृथिवीपालाः कम्पयन्त इवाचलान् ।  
तेषामक्षौहिणी सेना बहुला विबभौ तदा ॥ २१  
विधूयमानो वातेन बहुरूप इवाम्बुदः ।  
सुदक्षिणश्च काम्भोजो यवनैश्च शकैस्तथा ॥ २२  
उपाजगाम कौरव्यमक्षौहिण्या विशंपते ।  
तस्य सेनासमावायः शलभानामिवावभौ ॥ २३  
स च संप्राप्य कौरव्यं तत्रैवान्तर्दधे तदा ।  
तथा माहिष्मतीवासी नीलो नीलायुधैः सह २४  
महीपालो महावीर्यैर्दक्षिणापथवासिभिः ।  
आवन्त्यौ च महीपालौ महाबलसुसंवृतौ ॥ २५  
पृथगक्षौहिणीभ्यां तावभियातौ सुयोधनम् ।  
ततस्ततस्तु सर्वेषां भूमिपानां महात्मनाम् ॥ २६  
तिस्रोऽन्याः समवर्तन्त वाहिन्यो भरतर्षभ ।  
एवमेकादशावृत्ताः सेना दुर्योधनस्य ताः ॥ २७  
युयुत्समानाः कौन्तेयान्नानाध्वजसमाकुलाः ।  
न हास्तिनपुरे राजन्नवकाशोऽभवत्तदा ॥ २८  
राज्ञां स्वबलमुख्यानां प्राधान्येनापि भारत ।  
ततः पञ्चनदं चैव कृत्स्नं च कुरुजाङ्गलम् ॥ २९  
तथा रोहितकारण्यं मरुभूमिश्च केवला ।

अहिच्छत्रं कालकूटं गङ्गाकूलं च भारत ॥ ३० ॥ बभूव कौरवेयाणां बलेनातीव संवृतः ।  
 बारणं वाटधानं च यामुनश्चैव पर्वतः । तत्र सैन्यं तथा युक्तं ददर्श स पुरोहितः ॥ ३२ ॥  
 एष देशः सुविस्तीर्णः प्रभूतधनधान्यवान् ॥ ३१ ॥ यः स पाञ्चालराजेन प्रेषितः कौरवान्प्रति ॥ ३३ ॥  
 ॥ इति श्रीमन्महाभारते उद्योगपर्वणि सेनोद्योगपर्वणि एकोनविंशोऽध्यायः ॥ १९ ॥

॥ समाप्तमिदं सेनोद्योगपर्व ॥

(अथ सञ्जययानपर्व ॥ २ ॥)

विंशोऽध्यायः ॥ २० ॥

हास्तिनपुरंगतेन द्रुपदपुरोहितेन राज्ञां सभामध्ये द्रुपदवचनकथनम् ॥ १ ॥

वैशंपायन उवाच ।  
 स च कौरव्यमासाद्य द्रुपदस्य पुरोहितः ।  
 सत्कृतो धृतराष्ट्रेण भीष्मेण विदुरेण च ॥ १ ॥  
 सर्वकौशल्यमुक्त्वाऽऽदौ पृष्ट्वा चैवमनामयम् ।  
 सर्वसेनाप्रणेतृणां मध्ये वाक्यमुवाच ह ॥ २ ॥  
 सर्वैर्भवद्भिर्विदितो राजधर्मः सनातनः ।  
 वाक्योपादानहेतोस्तु वक्ष्यामि विदिते सति ॥ ३ ॥  
 धृतराष्ट्रश्च पाण्डुश्च सुतावेकस्य विश्रुतौ ।  
 तयोः समानं द्रविणं पैतृकं नात्र संशयः ॥ ४ ॥  
 धृतराष्ट्रस्य ये पुत्राः प्राप्तं तैः पैतृकं वसु ।  
 पाण्डुपुत्राः कथं नाम न प्राप्ताः पैतृकं वसु ॥ ५ ॥  
 वनं गतैः पाण्डवैर्विदितं वः पुरा यथा ।  
 न प्राप्तं पैतृकं द्रव्यं धृतराष्ट्रेण यद्वृतम् ॥ ६ ॥  
 प्राणान्तिकैरप्युपायैः प्रयतद्भिरनेकशः ।  
 शेषवन्तो न शक्विता नेतुं वै यमसादनम् ॥ ७ ॥  
 पुनश्च वर्धितं राज्यं स्वबलेन महात्मभिः ।  
 छन्ननाऽपहृतं देर्धार्तराष्ट्रैः ससौबलैः ॥ ८ ॥  
 तदप्यनुमतं कर्म यथा युक्तमनेन वै ।  
 वासिताश्व महारण्ये वर्षाणीह त्रयोदश ॥ ९ ॥  
 सभायां क्लेशितैर्वीरैः सहभार्यैस्तथा भृशम् ।  
 अरण्ये विविधाः क्लेशाः संप्राप्तास्तैः सुदारुणाः १० ॥  
 तथा विराटनगरे धोन्धन्तरगतैरिव ।

॥ इति श्रीमन्महाभारते उद्योगपर्वणि सञ्जययानपर्वणि विंशोऽध्यायः ॥ २० ॥

प्राप्तः परमसंक्लेशो यथा पापैर्महात्मभिः ॥ ११ ॥  
 ते सर्वं पृष्टतः कृत्वा तत्पूर्वं कर्म किल्बिषम् ।  
 साम्रैव कुरुभिः सन्धिभिच्छन्ति कुरुपुङ्गवाः ॥ १२ ॥  
 तेषां च वृत्तमाज्ञाय वृत्तं दुर्योधनस्य च ।  
 अनुनेतुमिहार्हन्ति धार्तराष्ट्रं सुहृज्जनाः ॥ १३ ॥  
 न हि ते विग्रहं वीराः कुर्वन्ति कुरुभिः सह ।  
 अविनाशेन लोकस्य काङ्क्षन्ते पाण्डवाः स्वकम् १४ ॥  
 यश्चापि धार्तराष्ट्रस्य हेतुः स्याद्विग्रहं प्रति ।  
 स च हेतुर्न मन्तव्यो बलीयांसस्तथा हि ते ॥ १५ ॥  
 अक्षौहिण्यश्च सप्तैव धर्मपुत्रस्य सङ्गताः ।  
 युयुत्समानाः कुरुभिः प्रतीक्षन्तेऽस्य शासनम् १६ ॥  
 अपरे पुरुषव्याघ्राः सहस्राक्षौहिणीसमाः ।  
 सात्यकिर्भीमसेनश्च यमौ च सुमहाबलौ ॥ १७ ॥  
 एकादशैताः पृतना एकतश्च समागताः ।  
 एकतश्च महाबाहुर्वहुरुपी धनञ्जयः ॥ १८ ॥  
 यथा किरीटी सर्वाभ्यः सेनाभ्यो व्यतिरिच्यते ।  
 एवमेव महाबाहुर्वासुदेवो महाद्युतिः ॥ १९ ॥  
 बहुलत्वं च सेनानां विक्रमं च किरीटिनः ।  
 बुद्धिमत्त्वं च कृष्णस्य बुद्ध्या युध्येत को नरः २० ॥  
 ते भवन्तो यथाधर्मं यथासमयमेव च ।  
 प्रयच्छन्तु प्रदातव्यं मा वः कालोऽत्यगादयम् २१ ॥

एकविंशोऽध्यायः ॥ २१ ॥

भीष्मेण पुरोहितवाक्येऽनुमोदिते कर्णेन तदाक्षेपपूर्वकं सङ्केतकालस्य सशेषतया पुनर्वनवासादिना तत्समापने राज्यदानोक्तिः ॥ १ ॥ भीष्मेण कर्णाधिक्षेपः ॥ २ ॥ धृतराष्ट्रेण पाण्डवान्प्रति स्वेन सञ्जयप्रेषणकथनपूर्वकं पुरोहितस्य प्रतिथापनम् ॥ ३ ॥

वैशंपायन उवाच ।

तस्य तद्वचनं श्रुत्वा प्रज्ञावृद्धो महाद्युतिः ।  
संपूज्यैनं यथाकालं भीष्मो वचनमब्रवीत् ॥ १  
दिष्ट्या कुशलिनः सर्वे सह दामोदरेण ते ।  
दिष्ट्या सहायवन्तश्च दिष्ट्या धर्मे च ते रताः ॥ २  
दिष्ट्या च सन्धिकामास्ते भ्रातरः कुरुनन्दनाः ।  
दिष्ट्या न युद्धमनसः पाण्डवाः सह बान्धवैः ॥ ३  
भवता सत्यमुक्तं तु सर्वमेतन्न संशयः ।  
अतितीक्ष्णं तु ते वाक्यं ब्राह्मण्यादिति मे मतिः ४  
असंशयं क्लेशितास्ते वने चेह च पाण्डवाः ।  
प्राप्ताश्च धर्मतः सर्वे पितुर्धनमसंशयम् ॥ ५  
किरीटी बलवान्पार्थः कृतास्त्रश्च महारथः ।  
को हि पाण्डुसुतं युद्धे विषहेत धनञ्जयम् ॥ ६  
अपि वज्रधरः साक्षात्किमुतान्ये धनुर्भूतः ।  
त्रयाणामपि लोकानां समर्थ इति मे मतिः ॥ ७  
वैशंपायन उवाच ।

भीष्मे ब्रुवति तद्वाक्यं धृष्टमाक्षिष्य मन्युना ।  
दुर्योधनं समालोक्य कर्णो वचनमब्रवीत् ॥ ८  
न तत्राविदितं ब्रह्मल्लोके भूतेन केनचित् ।  
पुनरुक्तेन किं तेन भाषितेन पुनः पुनः ॥ ९  
दुर्योधनार्थे शकुनिर्द्युते निर्जितवान्पुरा ।  
समयेन गतोऽरुण्यं पाण्डुपुत्रो युधिष्ठिरः ॥ १०  
स तं समयमाश्रित्य राज्यं नेच्छति पैतृकम् ।  
बलमाश्रित्य मत्स्यानां पाञ्चालानां च मूर्खवत् ११  
दुर्योधनो भयाद्विद्वन्न दद्यात्पादमन्ततः ।

॥ इति श्रीमन्महाभारते उद्योगपर्वणि सञ्जययानपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

धृतराष्ट्रेण यथाक्रमं दुर्योधनपाण्डवनिन्दाप्रशंसनपूर्वकं पाण्डवान्प्रति सञ्जयप्रेषणम् ॥ १ ॥

धृतराष्ट्र उवाच ।

प्राप्तानाहुः सञ्जय पाण्डुपुत्रा-  
नुपसृष्ट्ये तान्विजानीहि गत्वा ।

धर्मतस्तु महीं कृत्स्नां प्रदद्याच्छत्रवेऽपि च ॥ १२  
यदि काङ्क्षन्ति ते राज्यं पितृपैतामहं पुनः ।  
यथाप्रतिज्ञं कालं तं चरन्तु वनमाश्रिताः ॥ १३  
ततो दुर्योधनस्याङ्गे वर्तन्तामकुतोभयाः ।  
अधार्मिकीं तु मा बुद्धिं मौर्ख्यात्कुर्वन्तु केवलात् १४  
अथ ते धर्ममुत्सृज्य युद्धमिच्छन्ति पाण्डवाः ।  
आसाद्येमान्कुरुश्रेष्ठान्समरिष्यन्ति वचो मम ॥ १५  
भीष्म उवाच ।

किं नु राधेय वाचा ते कर्म तत्समर्तुमर्हसि ।  
एक एव यदा पार्थः षड्भ्राञ्जितवान्युधि ॥ १६  
'विराटनगरे धीरः किं त्वं तत्रैव नागतः' ।  
बहुशो जीयमानस्य कर्म दृष्टं तदैव ते ॥ १७  
न चेदेवं करिष्यामो यद्यं ब्राह्मणोऽब्रवीत् ।  
ध्रुवं युधि हतास्तेन भक्षयिष्याम पांसुकान् ।  
'दुर्योधनः सहामाल्यो विनङ्गयति न संशयः ॥ १८  
वैशंपायन उवाच ।

धृतराष्ट्रस्ततो भीष्ममनुमान्य प्रसाद्य च ।  
अवभर्त्स्य च राधेयमिदं वचनमब्रवीत् ॥ १९  
अस्मद्व्रितं वाक्यमिदं भीष्मः शान्तनवोऽब्रवीत् ।  
पाण्डवानां हितं चैव सर्वस्य जगतस्तथा ॥ २०  
चिन्तयित्वा तु पार्थेभ्यः प्रेषयिष्यामि सञ्जयम् ।  
स भवान्प्रतियात्वद्य पाण्डवानेव माचिरम् ॥ २१  
स तं सत्कृत्य कौरव्यः प्रेषयामास पाण्डवान् ।  
सभामध्ये समाहूय सञ्जयं वाक्यमब्रवीत् ॥ २२

अजातशत्रुं च सभाजयेथा

दिष्ट्या वनाद्ग्राममुपस्थितस्त्वम् ॥ १

दृष्टं धर्षणयुक्तं यथा स्यात्तथा ॥ ८ ॥ एकविंशोऽध्यायः ॥ २१ ॥



सर्वान्वदेः सञ्जय स्वस्तिमन्तः  
 कृच्छ्रं वासमतदर्हा निरुष्य ।  
 तेषां शान्तिर्विद्यतेऽस्मासु शीघ्रं  
 मिथ्यापेतानामुपकारिणां सताम् ॥ २  
 नाहं क्वचित्सञ्जय पाण्डवानां  
 मिथ्यावृत्तिं कांचन जात्वपश्यम् ।  
 सर्वां श्रियं ह्यात्मवीर्येण लब्धां  
 पर्याकार्षुः पाण्डवा मह्यमेव ॥ ३  
 दोषं ह्येषां नाध्यगच्छं परीच्छ-  
 न्मूढमं कंचिद्येन गर्हेय पार्थान् ।  
 धर्मार्थाभ्यां कर्म कुर्वन्ति नित्यं  
 सुखप्रिये नानुरुध्यन्ति कामात् ॥ ४  
 धर्मं शीतं क्षुत्पिपासे तथैव  
 निद्रां तन्द्रीं क्रोधहर्षौ प्रमादम् ।  
 धृत्या चैव प्रज्ञया चाभिभूय  
 धर्मार्थयोगान्प्रयतन्ति पार्थाः ॥ ५  
 त्यजन्ति मित्रेषु धनानि काले  
 न संवासाज्जीर्यति तेषु मैत्री ।  
 यथार्हमानार्थकरा हि पार्था-  
 स्तेषां द्वेषा नास्त्याजमीदृश्य पक्षे ।  
 अन्यत्र पापाद्विषमान्मन्दबुद्धे-  
 र्दुर्योधनात्क्षुद्रतराच्च कर्णात् ॥  
 'पुत्रो मह्यं मृत्युवशं जगाम  
 दुर्योधनः सञ्जय रागबुद्धिः ।'  
 तेषां हीमौ हीनसुखप्रियाणां  
 महात्मनां संजनयतो हि तेजः ॥ ७  
 उत्थानवीर्यः सुखमेधमानो  
 दुर्योधनः सुकृतं मन्यते तत् ।  
 तेषां भागं यच्च मन्येत बालः  
 शक्यं हर्तुं जीवतां पाण्डवानाम् ॥ ८  
 यस्यार्जुनः पदवीं केशवश्च  
 वृकोदरः सात्यकोऽजातशत्रोः ।

माद्रीपुत्रौ सञ्जयाश्चापि यान्ति  
 पुरा युद्धात्साधु तस्य प्रदानम् ॥ ९  
 सह्येवैकः पृथिवीं सव्यसाची  
 गाण्डीवधन्वा प्रणुदेद्रथस्थः ।  
 तथा जिष्णुः केशवोऽप्यप्रधृष्यो  
 लोकत्रयस्याधिपतिर्महात्मा ॥ १०  
 तिष्ठेत कस्तस्य मर्त्यः पुरस्ता-  
 द्यः सर्वलोकेषु वरेण्य एकः ।  
 पर्जन्यघोषान्प्रवपञ्शरौघा-  
 न्पतङ्गसङ्घानिव शीघ्रवेगान् ॥ ११  
 दिशं ह्युदीचीमपि चोत्तरान्कुरून्  
 गाण्डीवधन्वैकरथो जिगाय ।  
 धनं चैषामाहरत्सव्यसाची  
 सेनानुगान्द्रविडांश्चैव चक्रे ॥ १२  
 यश्चैव देवान्खाण्डवे सव्यसाची  
 गाण्डीवधन्वा प्रजिगाय सेन्द्रान् ।  
 उपाहरत्पाण्डवो जातवेदसे  
 यशो मानं वर्धयन्पाण्डवानाम् ॥ १३  
 गदाभृतां नास्ति समोऽत्र भीमा-  
 द्रस्त्यारोहो नास्ति समश्च तस्य ।  
 रथेऽर्जुनादाहुरहीनमेनं  
 बाहोर्वलेनायुतनागवीर्यम् ॥ १४  
 सुशिक्षितः कृतवैरस्तरस्त्री  
 दहेत्क्षुद्रांस्तरसा धार्तराष्ट्रान् ।  
 सदाऽत्यमर्षी न बलात्स शक्यो  
 युद्धे जेतुं वासवेनापि साक्षात् ॥ १५  
 सुतेजसौ बलिनौ शीघ्रहस्तौ  
 सुशिक्षितौ आतरौ फाल्गुनेन ।  
 श्येनौ यथा पक्षिपूगान्रुजन्तौ  
 माद्रीपुत्रौ शेषयेतां न शत्रून् ॥ १६  
 एतद्बलं पूर्णमसाकमेवं  
 यत्सत्यं तान्प्राप्य नास्तीति मन्ये ।

स्वस्तिमन्तो वयमिति सर्वान्वदेः । कृच्छ्रं निरुष्यापि तेषां  
 शान्तिरक्रोधोऽस्मासु विद्यते । मिथ्यापेतानां निष्कपटानाम्  
 ॥ २ ॥ मह्यं पर्याकार्षुः मदर्थं परित आनीतवन्तः ॥ ३ ॥ ध-

र्मार्थाभ्यां धर्मार्थं अर्थार्थं च ॥ ४ ॥ तेजः क्रोधम् ॥ ७ ॥  
 तस्य तस्मै । प्रदानं भागप्रदानम् ॥ ९ ॥ जिष्णुर्जयशीलः ॥ १० ॥  
 जातवेदसे उपाहरत् खाण्डवमिति विपरिणामेनानुषङ्गः ॥ १३ ॥

तेषां मध्ये वर्तमानस्तरस्वी  
 धृष्टद्युम्नः पाण्डवानामिहैकः ॥ १७  
 सहामात्यः सोमकानां प्रवर्हः  
 सन्यक्तात्मा पाण्डवार्थे श्रुतो मे ।  
 अजातशत्रुं प्रसहेत कोऽन्यो  
 येषां स स्यादग्रणीवृष्णिसिंहः ॥ १८  
 सहोषितश्चरितार्थो वयस्थो  
 मात्सेयानामधिपो वै विराटः ।  
 स वै सपुत्रः पाण्डवार्थे च शश्व-  
 द्युधिष्ठिरे भक्त इति श्रुतं मे ॥ १९  
 अवरुद्धा रथिनः केकयेभ्यो  
 महेष्वासा भ्रातरः पञ्च सन्ति ।  
 केकयेभ्यो राज्यमाकाङ्क्षमाणा  
 युद्धार्थिनश्चानुवसन्ति पार्थान् ॥ २०  
 सर्वाश्च वीरान्पृथिवीपतीनां  
 समागतान्पाण्डवार्थे निविष्टान् ।  
 शूरानहं भक्तिमतः शृणोमि  
 प्रीत्या युक्तानसंश्रितान्धर्मराजन् ॥ २१  
 गिर्याश्रया दुर्गनिवासिनश्च  
 योधाः पृथिव्यां कुलजातिशुद्धाः ।  
 भ्लेच्छाश्च नानायुधवीर्यवन्तः  
 समागताः पाण्डवार्थे निविष्टाः ॥ २२  
 पाण्ड्यश्च राजा समितीन्द्रकल्पो  
 योधप्रवीरैर्बहुभिः समेतः ।  
 समागतः पाण्डवार्थे महात्मा  
 लोकप्रवीरोऽप्रतिवीर्यतेजाः ॥ २३  
 अस्त्रं द्रोणादर्जुनाद्रासुदेवा-  
 त्कृपाञ्जीष्माद्येन कृतं शृणोमि ।  
 यं तं कार्ष्णिप्रतिममाहुरेकं  
 स सात्यकिः पाण्डवार्थे निविष्टः ॥ २४  
 उपाश्रिताश्चेदिकरूशकाश्च  
 सर्वोद्योगैर्भूमिपालाः समेताः ।

तेषां मध्ये सूर्यमिवातपन्तं  
 श्रिया वृतं चेदिपतिं ज्वलन्तम् ॥ २५  
 अस्तम्भनीयं युधि मन्यमान्यो  
 ज्यां कर्षतां श्रेष्ठतमं पृथिव्याम् ।  
 सर्वोत्साहं क्षत्रियाणां निहृत्य  
 प्रसह्य कृष्णस्तरसा संमर्दं ॥ २६  
 यशोमानौ वर्धयन्पाण्डवानां  
 पुराऽभिनच्छिशुपालं समीक्ष्य ।  
 यस्य सर्वे वर्धयन्ति स मानं  
 करुशराजप्रमुखा नरेन्द्राः ॥ २७  
 तमसह्यं केशवं तत्र मत्वा  
 सुग्रीवयुक्तेन रथेन कृष्णम् ।  
 संग्राद्रवंशेदिपतिं विहाय  
 सिंहं दृष्ट्वा क्षुद्रमृगा इवान्ये ॥ २८  
 यस्तं प्रतीपस्तरसा प्रत्युदीया-  
 दाशंसमानो द्वैरथे वासुदेवम् ।  
 सोऽशेत कृष्णेन हतः परासु-  
 वर्तितेनेवोन्मथितः कर्णिकारः ॥ २९  
 पराक्रमं मे यदवेदयन्त  
 तेषामर्थे सञ्जय केशवस्य ।  
 अनुस्मरंस्तस्य कर्माणि विष्णो-  
 र्गावल्गणे नाधिगच्छामि शान्तिम् ॥३०  
 न जातु ताञ्छत्रुरन्यः सहेत  
 येषां स स्यादग्रणीवृष्णिसिंहः ।  
 प्रवेपते मे हृदयं भयेन  
 श्रुत्वा कृष्णावेकरथे समेतौ ॥ ३१  
 न चेद्रच्छेत्सङ्गरं मन्दबुद्धि-  
 स्ताभ्यां लभेच्छर्म तदा सुतो मे ।  
 नो चेत्कुरुन्सञ्जय निर्दहेता-  
 मिन्द्राविष्णू दैत्यसेनां यथैव ॥ ३२  
 मतो हि मे शक्रसमो धनञ्जयः  
 सनातनो वृष्णिवीरश्च विष्णुः ।

धर्मरामो हीनिषेवस्तरस्वी  
 कुन्तीपुत्रः पाण्डवोऽजातशत्रुः ॥ ३३  
 दुर्योधनेन निकृतो मनस्वी  
 नो चेत्कुद्धः प्रदहेद्द्वारराष्ट्रान् ।  
 नाहं तथा ह्यर्जुनाद्वासुदेवा-  
 ङ्गीमाद्वाऽहं यमयोर्वा विभेमि ॥ ३४  
 यथा राज्ञः क्रोधदीप्तस्य सूत  
 मन्योरहं भीततरः सदैव ।  
 महातपा ब्रह्मचर्येण युक्तः  
 सङ्कल्पोऽयं मानसस्तस्य सिद्ध्येत् ॥ ३५  
 तस्य क्रोधं सञ्जयाहं समीक्ष्य  
 स्थाने जानन्भृशमस्म्यद्य भीतः ।  
 स गच्छ शीघ्रं प्रहितो रथेन  
 पाञ्चालराजस्य चमूनिवेशनम् ॥ ३६  
 अजातशत्रुं कुशलं स पृच्छेः  
 पुनः पुनः प्रीतियुक्तं वदेस्त्वम् ।  
 ॥ इति श्रीमन्महाभारते उद्योगपर्वणि सञ्जययानपर्वणि द्वाविंशोऽध्यायः ॥ २२ ॥

जनार्दनं चापि समेत्य तात  
 महामात्रं वीर्यवतामुदारम् ॥ ३७  
 अनामयं मद्रचनेन पृच्छे-  
 र्धृतराष्ट्रः पाण्डवैः शान्तिभीप्सुः  
 न तस्य किञ्चिद्वचनं न कुर्यात्  
 कुन्तीपुत्रो वासुदेवस्य सूत ॥ ३८  
 प्रियश्चैषामात्मसमश्च कृणो  
 विद्वांश्चैषां कर्मणि नित्ययुक्तः ।  
 समानीतान्पाण्डवान्सञ्जयांश्च  
 जनार्दनं युयुधानं विराटम् ॥ ३९  
 अनामयं मद्रचनेन पृच्छेः  
 सर्वास्तथा द्रौपदेयांश्च पञ्च ।  
 यद्यत्तत्र प्राप्तकालं परेभ्य-  
 स्त्वं मन्येथा भारतानां हितं च ।  
 तद्भाषेथाः सञ्जय राजमध्ये  
 न मूर्च्छयेद्यन्न च ॥ ४०

### त्रयोविंशोऽध्यायः ॥ २३ ॥

सञ्जयेनोपप्लव्यं गत्वा पाण्डवान्प्रति धृतराष्ट्रकृतकुशलप्रश्नकथनम् ॥ १ ॥ युधिष्ठिरेण सञ्जयं प्रति धृतराष्ट्रादीनां कुश-  
 लादिप्रश्नः ॥ २ ॥

वैशंपायन उवाच ।  
 राज्ञस्तु वचनं श्रुत्वा धृतराष्ट्रस्य सञ्जयः ।  
 उपप्लव्यं यथौ द्रष्टुं पाण्डवानमितौजसः ॥ १  
 स तु राजानमासाद्य कुन्तीपुत्रं युधिष्ठिरम् ।  
 अभिवाद्य ततः पूर्वं सूतपुत्रोऽभ्यभाषत ॥ २  
 गावल्गणिः सञ्जयः सूतसूनु-  
 रजातशत्रुमवदत्प्रतीतः ।  
 दिष्ट्या राजंस्त्वामरोगं प्रपश्ये  
 सहायवन्तं च महेन्द्रकल्पम् ॥ ३  
 अनामयं पृच्छति त्वाम्बिकेयो  
 वृद्धो राजा धृतराष्ट्रो मनीषी ।

काञ्चन्द्रामः कुशला पाण्डवाग्र्यो  
 धनञ्जयस्तौ च माद्रीतनूजौ ॥ ४  
 कच्चित्कृष्णा द्रौपदी राजपुत्री  
 सत्यव्रता वीरपत्नी सुपुत्रा ।  
 मनस्विनी यत्र च वाञ्छसि त्व-  
 मिष्टान्कामान्भारत स्वस्तिकामः ॥ ५  
 युधिष्ठिर उवाच ।  
 गावल्गणे सञ्जय स्वागतं ते  
 प्रीतात्माऽहं त्वाऽभिनन्दामि सूत ।  
 अनामयं प्रतिजाने तवाहं  
 सहानुजैः कुशली चास्मि विद्वन् ॥ ६

निकृतो वञ्चितः । मनस्वी जितमनाः ॥ ३४ ॥ स्थाने जानन्  
 युक्तं पश्यन् ॥ ३६ ॥ महामात्रं महाभागम् ॥ ३७ ॥ शान्तिमी-

प्लुरस्तीति वदेत्स्वयाहारः ॥ ३८ ॥ मूर्च्छयेत् वर्धयेत् । क्रोध-  
 मिति शेषः ॥ ४० ॥ द्वाविंशोऽध्यायः ॥ २२ ॥

चिरादिदं कुशलं भारतस्य  
 श्रुत्वा राज्ञः कुरुवृद्धस्य सूत ।  
 मन्ये साक्षाद्दृष्टमहं नरेन्द्रं  
 दृष्ट्वैव त्वां सञ्जय प्रीतियोगात् ॥ ७  
 पितामहो नः स्थविरो मनस्वी  
 महाप्राज्ञः सर्वधर्मोपपन्नः ।  
 सकौरव्यः कुशली तात भीष्मो  
 यथापूर्वं वृत्तिरस्त्यस्य कश्चित् ॥  
 कच्चिद्राजा धृतराष्ट्रः सपुत्रो  
 वैचित्रवीर्यः कुशली महात्मा ।  
 महाराजो बाह्लिकः प्रातिपेयः  
 कच्चिद्विद्वान्कुशली सूतपुत्र ॥ ९  
 स सोमदत्तः कुशली तात कच्चि-  
 द्भूरिश्रवाः सत्यसन्धः शलश्च ।  
 द्रोणः सपुत्रश्च कृपश्च विप्रो  
 महेष्वासाः कच्चिदेतेऽप्यरोगाः ॥ १०  
 सर्वे कुरुभ्यः स्पृहयन्ति सञ्जय  
 धनुर्धरा ये पृथिव्यां प्रधानाः ।  
 महाप्रज्ञाः सर्वशास्त्रावदाता  
 धनुर्धृतां मुख्यतमाः पृथिव्याम् ॥ ११  
 कच्चिन्मानं तात लभन्त एते  
 धनुर्धृतः कच्चिदेतेऽप्यरोगाः ।  
 येषां राष्ट्रे निवसति दर्शनीयो  
 महेष्वासः शीलवान्द्रोणपुत्रः ॥ १२  
 वैश्यापुत्रः कुशली तात कच्चित्  
 महाप्राज्ञो राजपुत्रो युयुत्सुः ।  
 कर्णो मानी कुशली तात कच्चित्  
 सुयोधनो यस्य मन्दो विधेयः ॥ १३  
 स्त्रियो वृद्धा भारतानां जनन्यो  
 महादास्यो दासभार्याश्च सूत ।  
 वध्वः पुत्रा भागिनेया भगिन्यो  
 दौहित्रा वा कच्चिदप्यव्यलीकाः ॥ १४

कच्चिद्राजा ब्राह्मणानां यथावत्  
 प्रवर्तते पूर्ववत्तात वृत्तिम् ।  
 कच्चिदायान्मामकान्धार्तराष्ट्रो  
 द्विजातीनां सञ्जय नोपहन्ति ॥ १५  
 कच्चिद्राजा धृतराष्ट्रः सपुत्र  
 उपेक्षते ब्राह्मणातिक्रमान्चै ।  
 स्वर्गस्य कच्चिन्न तथा वर्त्मभूता-  
 मुपेक्षते तेषु सदैव वृत्तिम् ॥ १६  
 एतज्ज्योतिश्चोत्तमं जीवलोके  
 शुक्लं प्रजानां विहितं विधात्रा ।  
 ते चेदोषं न नियच्छन्ति मन्दाः  
 कृत्स्नो नाशो भविता कौरवाणाम् ॥ १७  
 कच्चिद्राजा धृतराष्ट्रः सपुत्रो  
 बुभूषते वृत्तिममात्यवर्गे ।  
 कच्चिन्न भेदेन जिजीविषन्ति  
 सुहृद्गूपा दुर्हृदश्चैकमत्यात् ॥ १८  
 कच्चिन्न पापं कथयन्ति तात  
 ते पाण्डवानां कुरवः सर्व एव ।  
 द्रोणः सपुत्रश्च कृपश्च वीरो  
 नासासु पापानि वदन्ति कच्चित् ॥ १९  
 कच्चिद्राज्ये धृतराष्ट्रं सपुत्रं  
 समेत्याहुः कुरवः सर्व एव ।  
 कच्चिद्दृष्ट्वा दस्युसङ्घान्समेता-  
 न्स्सरन्ति पार्थस्य युधां प्रणेतुः ॥ २०  
 मौर्वीभुजाग्रप्रहितान्स तात  
 दोधूयमानेन धनुर्धरेण ।  
 गाण्डीवनुन्नास्तनयित्त्वधोषा-  
 नजिह्वगान्कच्चिदनुस्सरन्ति ॥ २१  
 न चापश्यं कंचिदहं पृथिव्यां  
 योधं समं वाऽधिकमर्जुनेन ।

कुरुभ्यः स्पृहयन्ति कच्चिदित्यनुपङ्गः ॥ ११ ॥ अव्यलीकाः निष्क-  
 पटाः ॥ १४ ॥ वृत्तिं जीविकां दातुमिति शेषः । दायान्मद्दान् ग्रामा-  
 दीन् ॥ १५ ॥ एतद्ब्राह्मणानां वृत्तेः पालनं ज्योतिः परलोकप्रकाशकं

जीवलोके इह शुक्लं यशस्करम् । दोषं लोभं ब्राह्मणवृत्त्युपघातेन  
 न नियच्छन्ति ॥ १७ ॥ बुभूषते प्रापयितुमिच्छति ॥ १८ ॥ मौ-  
 र्याः भुजः कौटिल्यं तस्य अग्रमिवाग्रं शरसंधानदेशः ततः प्र-

यस्यैकषष्टिर्निशितास्तीक्ष्णधाराः  
 सुवाससः समंतो हस्तवापः ॥ २२  
 गदापाणभीमसनस्तरस्त्री  
 प्रवपयञ्छत्रुसङ्घाननीके ।  
 नागः प्रभिन्न इव नङ्गलेषु  
 चक्रम्यते कच्चिदेनं सरन्ति ॥ २३  
 माद्रीपुत्रः सहदेवः कलिङ्गान्  
 समागतानजयदन्तकूरे ।  
 वामेनास्यन्दक्षिणेनैव यो वै  
 महाबलं कच्चिदेनं सरन्ति ॥ २४  
 पुरा जेतुं नकुलः प्रेषितोऽयं  
 शिबीस्त्रिगर्तान्सञ्जय पश्यतस्ते ।

दिशं प्रतीचीं वशमानयन्मे  
 माद्रीसुतं कच्चिदेनं सरन्ति ॥ २५  
 पराभवो द्वैतवने य आसी-  
 दुर्मन्त्रिते घोषयात्रागतानाम् ।  
 यत्र मन्दाञ्छत्रुवशं प्रयाता-  
 नमोचयञ्जीमसेनो जयश्च ॥ २६  
 अहं पश्चादर्जुनमभ्यरक्षं  
 माद्रीपुत्रौ भीमसेनोऽप्यरक्षत् ।  
 गाण्डीवधन्वा शत्रुसङ्घानुदस्य  
 स्वस्त्यागमत्कच्चिदेनं सरन्ति ॥ २७  
 न कर्मणा साधुनैकेन नूनं  
 सुखं शक्यं वै भवतीह सञ्जय ।  
 सर्वात्मना परिजेतुं वयं चे-  
 न् न शक्नुमो धृतराष्ट्रस्य पुत्रम् ॥ २८

॥ इति श्रीमन्महाभारते उद्योगपर्वणि सञ्जययानपर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

सञ्जयेन युधिष्ठिरप्रश्नानामुत्तरदानपूर्वकं धृतराष्ट्रसन्देशश्रवणविधानम् ॥ १ ॥

सञ्जय उवाच ।  
 यथाऽऽस्थ मे पाण्डव तत्तथैव  
 कुरून्कुरुश्रेष्ठ जनं च पृच्छसि ।  
 अनामयास्तात मनस्विनस्ते  
 कुरुश्रेष्ठान्पृच्छसि पार्थ यांस्त्वम् ॥ १  
 सन्त्येव वृद्धाः साधवो धार्तराष्ट्रे  
 सन्त्येव पापाः पाण्डव तस्य विद्धि ।  
 दद्याद्रिपुभ्योऽपि हि धार्तराष्ट्रः  
 कुतो दायांल्लोपयेद्ब्राह्मणानाम् ॥  
 यद्युष्मासु वर्ततेऽसावधर्म्य-  
 मद्गुणेषु दुग्धवत्तन्न साधु ।  
 मित्रघ्नक् स्याद्धृतराष्ट्रस्य पुत्रो  
 युष्मान्द्विषन्साधुवृत्तानसाधुः ॥ ३

स चापि जानाति भृशं च तप्यते  
 शोचत्यन्तः स्थविरोऽजातशत्रो ।  
 शृणोति हि ब्राह्मणानां समेत्य  
 मित्रद्रोहः पातकेभ्यो गरीयान् ॥ ४  
 सरन्ति तुभ्यं नरदेव सङ्गमे  
 सुद्रे च जिष्णोश्च युधां प्रणेतुः ।  
 ससुद्धुष्टे दुन्दुभिःशङ्खशब्दे  
 गदापाणिं भीमसेनं सरन्ति ॥ ५  
 माद्रीसुतौ चापि तथाऽऽजिमध्ये  
 सर्वा दिशः संपतन्तौ सरन्ति ।  
 सेनां वर्षन्तौ शरवर्षैरजस्रं  
 महारथौ समरे दुष्प्रकम्पौ ॥ ६

हितान् प्रेषितान् ॥ २१ ॥ सुवाससः सुपुङ्गाः । हस्तवापो हस्त-  
 क्षेपः । एकषष्टिर्वाणा अस्य एकेन यत्नेन प्रक्षेप्या इत्यर्थः ॥ २२ ॥  
 नङ्गलेषु सत्तृणेषु स्थलेषु ॥ २३ ॥ दन्तकूरे संग्रामे ॥ २४ ॥

जयः अर्जुनः ॥ २६ ॥ त्रयोविंशोऽध्यायः ॥ २३ ॥  
 गरीयानिति शृणोति चेति संबन्धः ॥ ४ ॥ तुभ्यं त्वाम्  
 ॥ ५ ॥

न त्वेव मन्ये पुरुषस्य राज-  
 न्ननागतं ज्ञायते यद्भविष्यम् ।  
 त्वं चेत्तथा सर्वधर्मोपपन्नः  
 प्राप्तः क्लेशं पाण्डव कृच्छ्ररूपम् ।  
 त्वमेवैतत्कृच्छ्रगतश्च भूयः  
 समीकुर्याः प्रज्ञयाऽजातशत्रो ॥ ७  
 न कामार्थं सन्त्यजेयुर्हि धर्मं  
 पाण्डोः सुताः सर्व एवेन्द्रकल्पाः ।

त्वमेवैतत्प्रज्ञयाऽजातशत्रो  
 समीकुर्या येन शर्माप्नुयुस्ते ॥  
 धार्तराष्ट्राः पाण्डवाः सृञ्जयाश्च  
 ये चाप्यन्ये सन्निविष्टा नरेन्द्राः ।  
 यन्मां ब्रवीद्धृतराष्ट्रो निशाया-  
 मजातशत्रो वचनं पिता ते ॥ ९  
 सहामात्यः सहपुत्रश्च राजन्  
 समेत्य तां वाचमिमां निबोध ॥ १०

॥ इति श्रीमन्महाभारते उद्योगपर्वणि सञ्जययानपर्वणि चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

सञ्जयेन युद्धनिन्दापूर्वकं पाण्डवैः शमस्वीकारस्य भीष्मधृतराष्ट्राद्यभिमतत्वकथनम् ॥ १ ॥

युधिष्ठिर उवाच ।

समागताः पाण्डवाः सृञ्जयाश्च  
 जनार्दनो युयुधानो विराटः ।  
 यत्ते वाक्यं धृतराष्ट्रानुशिष्टं  
 गावल्गणे ब्रूहि तत्सूतपुत्र ॥  
 संजय उवाच ।  
 अजातशत्रुं च वृकोदरं च  
 धनञ्जयं माद्रवतीसुतौ च ।  
 आमन्त्रये वासुदेवं च शौरिं  
 युयुधानं चेकितानं विराट्म् ॥  
 पञ्चालानामधिपं चैव वृद्धं  
 धृष्टद्युम्नं पार्षतं याज्ञसेनिम् ।  
 सर्वे वाचं शृणुतेमां मदीयां  
 वक्ष्यामि यां भूतिमिच्छन्कुरूपाम् ॥  
 शमं राजा धृतराष्ट्रोऽभिनन्द-  
 न्नयोजयत्त्वरमाणो रथं मे ।  
 सभ्रातृपुत्रस्वजनस्य राज्ञ-  
 स्तद्रोचतां पाण्डवानां शमोऽस्तु ॥ ४ ॥

सर्वैर्धर्मैः समुपेतास्तु पार्थाः  
 संस्थानेन मार्दवेनार्जवेन ।  
 जाताः कुले ह्यनृशंसा वदान्या  
 हीनिषेवाः कर्मणां निश्चयज्ञाः ॥ ५  
 न युज्यते कर्म युष्मासु हीनं  
 सत्त्वं हि वस्तादृशं भीमसेनाः ।  
 उद्भासते ह्यञ्जनविन्दुवत्त-  
 च्छुभ्रे वस्त्रे यद्भवेत्किल्बिषं वः ॥ ६  
 सर्वक्षयो दृश्यते यत्र कृत्स्नः  
 पापोदयो भावसंस्थः कुरूणाम् ।  
 कस्तत्र कुर्याज्जातु कर्म प्रजानन्  
 पराजयो यत्र समो जयश्च ॥ ७  
 ते वै धन्या यैः कृतं ज्ञातिकार्यं  
 ते वै पुत्राः सुहृदो बान्धवाश्च ।  
 उपकृष्टं जीवितं सन्त्यजेयु-  
 र्यतः कुरूणां नियतो वै भवः स्यात् ॥ ८  
 ते चेत्कुरूननुशिष्याथ पार्था  
 निर्गीय सर्वान्द्विषतो निगृह्य ।

अनागतं अज्ञातं अदृष्टमित्यर्थः ॥ ७ ॥ चतुर्विंशो-  
 ऽध्यायः ॥ २४ ॥

रथमयोजयत् । इह आगन्तुम् । राज्ञः तत् वचनं पाण्डवानां रो-  
 चतां ततश्च शमोऽस्तु ॥४॥ संस्थानेनाकारेण । मार्दवेन कृपया ।  
 उद्यो० ५

आर्जवेन अकौटिल्येन । अनृशंसाः अनुयाः । हीनिषेवाः लज्जापरा-  
 यणाः ॥ ५ ॥ हीनं हिंस्रं सत्त्वं बुद्धिसत्त्वं साधुत्वं वा । भीमसेनाः  
 भीषणसैन्याः ॥ ६ ॥ यत्र सङ्ग्रामे भावसंस्थः स इति शेषः ॥ ७ ॥  
 ज्ञातीनां दुय्योधनादीनां कार्ये घोषयात्रायां गन्धर्वेभ्यो मोचनादिकं

समं वस्तुजीवितं मृत्युना स्या-  
 द्यजीवध्वं ज्ञातिवधेन साधु ॥ ९  
 को ह्येव युष्मान्सह केशवेन  
 सचेकितानान्पार्षतबाहुगुप्तान् ।  
 ससात्यकीन्विषहेतुं प्रजेतुं  
 लब्ध्वाऽपि देवान्सचिवान्सहेन्द्रान् ॥१०  
 कौ वा कुरून्द्रोणभीष्माभिगुप्ता-  
 नश्वत्थाम्ना शल्यकृपादिभिश्च ।  
 रणे विजेतुं विषहेत राजन्  
 राधेयगुप्तान्सह भूमिपालैः ॥ ११  
 महद्बलं धार्तराष्ट्रस्य राज्ञः  
 कौ वै शक्तो हन्तुमक्षीयमाणः ।

॥ इति श्रीमन्महाभारते उद्योगपर्वणि सञ्जययानपर्वणि पञ्चविंशोऽध्यायः ॥ २५ ॥

### षड्विंशोऽध्यायः ॥ २६ ॥

युधिष्ठिरेण स्वपर्ययोः शुभाशुभाभिसन्धिकथनपूर्वकं स्वस्याजयत्वमभिधाय इन्द्रप्रस्थे राज्यदाने शान्तिकथनम् ॥ १ ॥

युधिष्ठिर उवाच ।

कां नु वाचं सञ्जय मे शृणोषि  
 युद्धैषिणीं येन युद्धाद्भिषेपि ।  
 अयुद्धं वै तात युद्धाद्दरीयः  
 कस्तलब्ध्वा जातु युद्धेयं सूत ॥ १  
 अकुर्वतश्चेत्पुरुषस्य सञ्जय  
 सिद्धयेत्सङ्कल्पो मनसा यं यमिच्छेत् ।  
 न कर्म कुर्याद्विदितं ममैत-  
 दन्यत्र युद्धाद्बहु यल्लवीयः ॥ २  
 कुतो युद्धं जातु नरोऽवगच्छे-  
 त्को देवशप्तो हि वृणीत युद्धम् ।  
 सुखैषिणः कर्म कुर्वन्ति पार्था  
 धर्मादहीनं यच्च लोकस्य पथ्यम् ॥ ३

धर्मोदयं सुखमाशंसमानाः  
 कृच्छ्रोपायं तत्त्वतः कर्म दुःखम् ।  
 सुखं प्रेप्सुर्विजिघांसुश्च दुःखं  
 कर्मरभेद्यच्च धर्मानपेतम् ॥ ४  
 क इन्द्रियाणां प्रीतिवशानुगानां  
 कर्माभिज्ञः स्वशरीरं दुनोति ।  
 यया प्रयुक्तो न करोति दुःखं  
 तृष्णां त्यजेत्सर्वधर्मादपेताम् ॥ ५  
 यथेध्यमानस्य समिद्धतेजसो  
 भूयो बलं वर्धते पावकस्य ।  
 कामार्थलाभेन तथैव भूयो  
 न तृप्यते सर्पिषेवाग्निरिद्धः ।

उपकृष्टं निन्दितम् ॥ ८ ॥ निर्णयि निश्चयं कृत्वा । निगृह्य हृत्वेत्यर्थः ॥ ९ ॥ निःश्रेयसं निश्चयम् ॥ १२ ॥ निर्धर्मार्थं धर्मार्थयोर्विरुद्धं कर्म कथं कुर्युः । प्रणतः अस्मीति शेषः ॥ १३ ॥ साधनार्थं सं-

धिकार्यस्य सिद्ध्यर्थं ब्रवीमि नतु युष्मान् भीषयामीत्यर्थः ॥ १५ ॥ पञ्चविंशोऽध्यायः ॥ २५ ॥ अहीनं अनपगतम् ॥ ३ ॥ उक्तमर्थं प्रकृते योजयति

संपश्येमं भोगचयं महान्तं  
 सहास्माभिर्धृतराष्ट्रस्य राज्ञः ॥ ६  
 नाश्रेयानीश्वरो विप्रहाणां  
 नाश्रेयान्वै गीतशब्दं शृणोति ।  
 नाश्रेयान्वै सेवते माल्यगन्धा-  
 न्न चाप्यश्रेयाननुलेपनानि ॥  
 नाश्रेयान्वै प्रावारानसंविवस्ते  
 कथं त्वस्मान्संप्रणुदेत्कुरुभ्यः ॥ ७  
 अत्रैव स्यादबुधस्यैव कामः ।  
 प्रायः शरीरे हृदयं दुनोति ॥ ८  
 स्वयं राजा विषमस्यः परेषु  
 सामर्थ्यमन्विच्छति तन्न साधु ।  
 यथाऽऽत्मनः पश्यति वृत्तमेव  
 तथा परेषामपि सोऽभ्युपैति ॥ ९  
 आसन्नमग्निं तु निदाघकाले  
 गम्भीरकक्षे गहने विसृज्य ।  
 यथा विवृद्धं वायुवशेन शोचे-  
 त्क्षेमं सुसुष्ठुः शिशिरव्यपाये ॥ १०  
 प्राप्तैश्वर्यो धृतराष्ट्रोऽद्य राजा  
 लालप्यते सञ्जय कस्य हेतोः ।  
 प्रगृह्य दुर्बुद्धिमनार्जवे रतं  
 पुत्रं मन्दं मूढममन्त्रिणं तु ॥ ११  
 अनाप्तवच्चाप्तमस्य वाचः  
 सुयोधनो विदुरस्यावमत्य ।

सुतस्य राजा धृतराष्ट्रः प्रियैषी  
 संबुध्यमानो विशतेऽधर्ममेव ॥ १२  
 मेधाविनं हर्षकामं कुरूणां  
 बहुश्रुतं वागिमनं शीलवन्तम् ।  
 स तं राजा धृतराष्ट्रः कुरुभ्यो  
 न सस्मार विदुरं पुत्रकाम्यात् ॥ १३  
 मानघ्नस्यासौ मानकामस्य चेषोः  
 संरम्भिणश्चार्यधर्मातिगस्य ।  
 दुर्भाषिणो मन्युवशानुगस्य  
 कामात्मनो दौर्हृदैर्भावितस्य ॥ १४  
 अनेयस्याश्रेयसो दीर्घमन्यो-  
 मित्रद्रुहः सञ्जय पापबुद्धेः ।  
 सुतस्य राजा धृतराष्ट्रः प्रियैषी  
 प्रपश्यमानः प्राजहाद्धर्मकामौ ॥ १५  
 तदैव मे सञ्जय दीव्यतोऽभू-  
 न्मतिः कुरूणामागतः स्यादभावः ।  
 काव्यां वाचं विदुरो भाषमाणो  
 न विन्दते यद्घातैराष्ट्रात्प्रशंसाम् ॥ १६  
 क्षत्तुर्यदा नान्ववर्तन्त  
 कृच्छ्रं कुरून्सूत तदाऽभ्याजगाम ।  
 यावत्प्रज्ञामन्ववर्तन्त तस्य  
 तावत्तेषां राष्ट्रवृद्धिर्बभूव ॥ १७  
 तदर्थलुब्धस्य निबोध मेऽद्य  
 ये मन्त्रिणो धार्तराष्ट्रस्य सूत ।

संपश्येति । अस्माभिरित्यत्र धार्तराष्ट्रान् अन्तर्भाव्याह । पञ्चाधि-  
 केन पुत्रशतेन सह धृतराष्ट्रस्य भोगं महान्तं पश्य । अथापि कृत्स्नं  
 स्वस्यैव भवत्विति बुद्ध्याऽस्मान् राज्यादूरीकृत्य ततो भोगात् तृप्तिं  
 न लभत इति भावः ॥ ६ ॥ पितृव्यनिन्दादोषाद्गीतः पुनराह ना-  
 श्रेयानिति । यः पुण्यवत्तरः स विप्रहाणामीश्वरो भवति परैः स-  
 ह विरोधं कृत्वा स्तोत्रकर्म करोति । अन्यस्तु तेनैव नश्यति । अतः  
 स पुण्यवत्तर एव । अस्मद्दोषात्तु वयं वने दुःखमनुभवामो नतु  
 परापराधेनेति भावः । प्रावारान् दिव्यवासांसि संविवस्ते परिधत्ते ।  
 अन्यथा अश्रेयांश्चेदाजा तर्हि अस्मान् कुरुभ्यः कथं संप्रणुदेत्  
 दूरीकुर्यात् । शत्रूणां राज्याञ्छानं हि पुण्यवतामेव कर्म नाश्रेयसा-  
 मिति भावः ॥ ७ ॥ अत्रेति यद्यप्येवं तथापि अन्तर्दाहकरोऽयं कामः  
 अबुधस्य दुर्बोधनादेरेव उचितो न बुधस्यास्मदादेरित्यर्थः । शरी-  
 रे शरीरमध्ये स्थितं हृदयं दुनोति खेदयति ॥ ८ ॥ अबुधत्वमे-

वाह स्वयमिति । विषमस्थः संकटस्थः सन् परेषु कर्णादिषु  
 आत्मनो वृत्तं अशक्यं तथा परेषां कर्णादीनामपि स  
 दुर्बोधोऽभ्युपैति ॥ ९ ॥ गम्भीरकक्षे बहुतृणे गहने वने । क्षेमं  
 शोचेत् मम सुखं नास्तीति शोकं कुर्यात् । सुसुष्ठुः तस्माद्गहादां-  
 त्मानं मोचयितुमिच्छुः । शिशिरव्यपाये वसन्ते । तत्रापि निदाघ-  
 काले दाहकाले मन्व्याहे ॥ १० ॥ लालप्यते दीनवद्भाषते ।  
 मन्दं अभाग्यम् ॥ ११ ॥ विदुरस्य वाचोऽवमत्य सुतस्य  
 प्रियैषी अधर्ममेव संविशते आश्रयते ॥ १२ ॥ कुरुभ्यः कुरूणां  
 हितार्थम् । न सस्मार नादतवान् । पुत्रकाम्यात् पुत्रलोभात् ॥ १३ ॥  
 असौ राजा सुतस्य प्रियैषी धर्मकामौ प्राजहात् ल्यकवानिति  
 द्वयोः संबन्धः । ईर्ष्याः परोत्कर्षासहिष्णोः । संरम्भिणः क्रोधिनः  
 मन्युवशानुगस्य दैन्यभाजां कर्णादीनामनुगस्य । दौर्हृदैः पापैः  
 भावितस्य पूजितस्य ॥ १४ ॥ अनेयस्य अशिक्षणीयस्य । अश्रेय-



दुःशासनः शकुनिः सूतपुत्रो  
गावल्गणे पश्य संमोहमस्य ॥ १८  
सोऽहं न पश्यामि परीक्षमाणः  
कथं स्वस्ति स्यात्कुरुसृञ्जयानाम् ।  
आत्तैश्वर्यो धृतराष्ट्रः परेभ्यः  
प्रव्राजिते विदुरे दीर्घदृष्टौ ॥ १९  
आशंसते वै धृतराष्ट्रः सपुत्रो  
महाराज्यमसपत्नं पृथिव्याम् ।  
तस्मिञ्शमः केवलं नोपलभ्यः  
सर्वं स्वकं मद्रते मन्यतेऽर्थम् ॥ २०  
यत्तत्कर्णो मन्यते पारणीयं  
युद्धे गृहीतायुधमर्जुनं वै ।  
आसंश्च युद्धानि पुरा महान्ति  
कथं कर्णो नाभवद्वीप एषाम् ॥ २१  
कर्णश्च जानाति सुयोधनश्च  
द्रोणश्च जानाति पितामहश्च ।  
अन्ये च ये कुरवस्तत्र सन्ति  
यथाऽर्जुनान्नास्त्यपरो धनुर्धरः ॥ २२  
जानन्त्येतत्कुरवः सर्व एव  
ये चाप्यन्ये भूमिपालाः समेताः ।  
दुर्योधने राज्यमिहाभवद्यथा  
अरिन्दमे फाल्गुनेऽविद्यमाने ॥ २३  
तेनानुबन्धं मन्यते धार्तराष्ट्रः  
शक्यं हर्तुं पाण्डवानां ममत्वम् ।

॥ इति श्रीमन्महाभारते उद्योगपर्वणि सञ्जययानपर्वणि षड्विंशोऽध्यायः ॥ २६ ॥

### ससर्विंशोऽध्यायः ॥ २७ ॥

सञ्जयेन युधिष्ठिरप्रति युद्धे दोषोद्भावनपूर्वकं परैर्भागाप्रदानेपि शमाश्रयणस्यैव ज्यायस्त्वकथनम् ॥ १ ॥

सञ्जय उवाच ।

धर्मनित्या पाण्डव ते विचेष्टा  
लोके श्रुता दृश्यते चापि पार्थ ।

सः अभाष्यस्य प्रपश्यमानः पश्यन्नपि ॥ १५ ॥ तस्मिन् लुब्धे  
शमः न उपलभ्यः यः मद्रते मम वनंप्रति गमने सति सर्वं  
स्वकमेवार्थं मन्यते इति योज्यम् ॥ २० ॥ पारणीयं जेतुं  
शक्यम् । युद्धानि गोप्रहदौ आसन् । द्वीपो द्वीपवत् युद्धप्रवाहेण उ-  
ह्यमानस्याश्रयः ॥ २१ ॥ अनुबन्धं बध्नातीति बन्धो राज्यादिः  
तमनुसृत्य वर्तमानं पाण्डवानां समत्वं धार्तराष्ट्रो हर्तुं शक्यं

किरीटिना तालमात्रायुधेन  
तद्वेदिना संयुगं तत्र गत्वा ॥ २४  
गाण्डीवविष्कारितशब्दमात्रं  
श्रुत्वैव ते धार्तराष्ट्रा म्रियन्ते ।  
कुद्धं न चेदीक्षते भीमसेनं  
सुयोधनो मन्यते सिद्धमर्थम् ॥ २५  
इन्द्रोऽप्येतन्नोत्सहेत्तात हर्तु-  
मैश्वर्यं नो जीवति भीमसेने ।  
धनञ्जये नकुले चैव सूत  
तथा वीरे सहदेवेऽसहिष्णौ ॥ २६  
सचेदेतां प्रतिपद्येत बुद्धिं  
वृद्धो राजा सह पुत्रेण सूत ।  
एवं रणे पाण्डवकोपदग्धा  
न नश्येयुः सञ्जय धार्तराष्ट्राः ॥ २७  
जानासि त्वं क्लेशमस्मासु वृत्तं  
त्वां पूजयन्सञ्जयाहं क्षमेयम् ।  
यच्चास्माकं कौरवैर्भूतपूर्वं  
या नो वृत्तिर्धार्तराष्ट्रे तदाऽऽसीत् ॥ २८  
अद्यापि सा तन्न तथैव वर्ततां  
शान्तिं गमिष्यामि यथा त्वमात्थ ।  
इन्द्रप्रस्थे भवतु ममैव राज्यं  
सुयोधनो यच्छतु भारताग्र्यः ॥ २९

महाश्रावं जीवितं चाप्यनित्यं

संपश्य त्वं पाण्डव मा व्यनीनशः ॥ १

मन्यते । किंकृत्वा । तेन किरीटिना सह तत्र राज्ये निमित्ते सति  
संयुगं संग्रामं गत्वा प्राप्य । तालो हस्तचतुष्टयं तद्वेदिना धनु-  
र्विद्यावेदिना ॥ २४ ॥ एतां बुद्धिं राज्यस्य अप्रदाने नाशोऽ-  
स्तीत्येवंरूपाम् ॥ २७ ॥ भूतपूर्वं भीमबन्धनजतुग्रहदाहादि ॥ २८ ॥  
षड्विंशोऽध्यायः ॥ २६ ॥

महान् श्रावः श्रवणं यस्य महाकीर्तीत्यर्थः । मा व्यनीनशः

नचेद्भागं कुरवोऽन्यत्र युद्धा-  
 त्रयच्छरस्तुभ्यमजातशत्रो ।  
 मैक्षचर्यामन्धकवृष्णिराज्ये  
 श्रेयो मन्ये न तु युद्धेन राज्यम् ॥ २  
 अल्पकालं जीवितं यन्मनुष्ये  
 महास्त्रावं नित्यदुःखं चलं च ।  
 भूयश्च तद्यशसो नानुरुपं  
 तस्मात्पापं पाण्डव मा कृथास्त्वम् ॥ ३  
 कामा मनुष्यं प्रसजन्त एते  
 धर्मस्य ये विघ्नमूलं नरेन्द्र ।  
 पूर्वं नरस्तान्मतिमान्प्रणिघ्नन्  
 लोके प्रशंसां लभतेऽनवद्याम् ॥ ४  
 निबन्धनी ह्यर्थतृष्णेह पार्थ  
 तामिच्छतां बाध्यते धर्म एव ।  
 धर्मं तु यः प्रवृणीते स बुद्धः  
 कामे गृध्रो हीयतेऽर्थानुरोधात् ॥ ५  
 धर्मं कृत्वा कर्मणां तात मुख्यं  
 महाप्रतापः सवितेव भाति ।  
 हीनो हि धर्मेण महीमपीमां  
 लब्ध्वा नरः सीदति पापबुद्धिः ॥ ६  
 वेदोऽधीतश्चरितं ब्रह्मचर्यं  
 यज्ञैरिष्टं ब्राह्मणेभ्यश्च दत्तम् ।  
 परं स्थानं मन्यमानेन भूय  
 आत्मा दत्तो वर्षपूर्णं सुखेभ्यः ॥ ७  
 सुखप्रिये सेवमानोऽतिवेलं  
 योगाभ्यासे यो न करोति कर्म ।  
 वित्तक्षये हीनसुखोऽतिवेलं  
 दुःखं शेते कामवेगप्रणुनः ॥ ८

एवं पुनर्ब्रह्मचर्याऽप्रसक्तो  
 हित्वा धर्मं यः प्रकरोत्यधर्मम् ।  
 अश्रद्धत्परलोकाय मूढो  
 हित्वा देहं तप्यते प्रेत्य मन्दः ॥ ९  
 न कर्मणां विप्रणाशोऽस्त्यमुत्र  
 पुण्यानां वाऽप्यथवा पापकानाम् ।  
 पूर्वं कर्तुर्गच्छति पुण्यपापं  
 पश्चात्त्वेनमनुयात्येव कर्ता ॥ १०  
 न्यायोपेतं ब्राह्मणेभ्योऽथ दत्तं  
 श्रद्धापूर्तं गन्धरसोपपन्नम् ।  
 अन्वाहार्येषूत्तमदक्षिणेषु  
 तथारूपं कर्म विख्यायते ते ॥ ११  
 इह क्षेत्रे क्रियते पार्थ कार्यं  
 न वै किञ्चित्क्रियते प्रेत्य कार्यम् ।  
 कृतं त्वया पारलोक्यं च कर्म  
 पुण्यं महत्सद्भिरतिप्रशस्तम् ॥ १२  
 जहाति मृत्युं च जरां भयं च  
 न क्षुत्पिपासे मनसोऽप्रियाणि ।  
 न कर्तव्यं विद्यते तत्र किञ्चि-  
 दन्यत्र वै चेन्द्रियप्रीणनाद्धि ॥ १३  
 एवंरूपं कर्मफलं नरेन्द्र  
 मातापित्रोर्हृदयस्त्राप्रियेण ।  
 त्यज क्रोधं पाण्डव हर्षजं च  
 लोकाबुभौ मा प्रहासीश्चिराय ॥ १४  
 अन्तं गत्वा कर्मणां या प्रशंसा  
 सत्यं दमं चार्जवमानृशंस्यम् ।  
 अश्वमेधं राजसूयं तथेष्ट्रा  
 पापस्यान्तं कर्मणो मा पुनर्गाः ॥ १५

क्रोधेन धार्तराष्ट्रान् मा नाशय ॥ १ ॥ प्रसजन्ते स्पृशन्ति ॥४॥  
 यद्धः स्पृहावान् ॥ ५ ॥ कर्मणां अर्थकामाद्यर्थानां मध्ये ॥ ६ ॥  
 परं स्थानं परलोके मन्यमानेन मानयता । वर्षपूर्णं वर्षगणम् ।  
 तत्रत्यसुखेभ्यस्तदर्थं त्वया आत्मापि दत्तः ॥ ७ ॥ सुखप्रिये  
 भोगान् पुत्रादींश्च सेवमानः । योगाभ्यासे वित्तवृत्तिनिरोधम-  
 भ्यसितुं कर्म आसनप्राणायामादिकं न करोति ॥ ८ ॥ धर्मं च

यज्ञादिरूपं हित्वा यः अधर्ममेव प्रकरोति संचिनोति ॥ ९ ॥  
 कृतं कर्म भोगं विना आत्मज्ञानं विना वा न नश्यतीत्यर्थः ॥१०॥  
 अन्वाहार्येष्वित्यनेन श्रौतमिष्ट्यादिकं लक्ष्यते । तत्रहि अन्वा-  
 हायौ दक्षिणात्वेन दीयते ॥११॥ कार्यं धर्मः । प्रेत्य मृत्वा ॥१२॥  
 परलोके कर्म नास्तीत्याह जहातीति ॥ १३ ॥ अत्र कर्म कुर्वन्  
 कामवशादमुत्र फलं न प्रार्थयेत्यर्थः । कर्मजं फलं त्यक्त्वा

तच्चेदेवं द्वेषरूपेण पार्थाः  
 करिष्यध्वं कर्म पापं चिराय ।  
 निवसध्वं वर्षपूगान्वनेषु  
 दुःखं वासं पाण्डवा धर्म एव ॥ १६  
 प्रत्रज्यया यातयित्वा पुरस्ता-  
 दात्माधीनं यद्गलं ते तदाऽसीत् ।  
 नित्यं च वश्याः सचिवास्तवेमे  
 जनार्दनो युयुधाश्च वीरः ॥ १७  
 मत्स्यो राजा रुक्मरथः सपुत्रः  
 प्रहारिभिः सहपुत्रैर्विराटः ।  
 राजानस्ते ये विजिताः पुरस्ता-  
 च्चामेव ते संश्रयेयुः समस्ताः ॥ १८  
 महासहायः प्रतपन्बलस्थः  
 पुरस्कृतो वासुदेवार्जुनाभ्याम् ।  
 वरान्हनिष्यन्दिषतो रङ्गमध्ये  
 व्यनेष्यथा धार्तराष्ट्रस्य दर्पम् ॥ १९  
 बलं कस्माद्दर्शयित्वा परस्य  
 निजान्कस्मात्कर्शयित्वा सहायान् ।  
 निरुष्य कस्माद्दर्शपूगान्वनेषु  
 युयुत्ससे पाण्डव हीनकाले ॥ २०  
 अप्राज्ञो वा पाण्डव युद्धमानो-  
 ऽधर्मज्ञो वा भूतिमथोऽभ्युपैति ।  
 प्रज्ञावान्वा बुद्ध्यमानोऽपि धर्म-  
 संस्तम्भाद्वा सोऽपि भूतेरपैति ॥ २१

नाधर्मे ते धीयते पार्थ बुद्धि-  
 नं संरम्भात्कर्म चकर्थ पापम् ।  
 आत्थ किं तत्कारणं यस्य हेतोः  
 प्रज्ञाविरुद्धं कर्म चिकीर्षसीदम् ॥ २२  
 अव्याधिजं कटुकं शीर्षरोगि  
 यशोमुषं पापफलोदयं वा ।  
 सतां पेयं यन्न पिबन्त्यसन्तो  
 मन्युं महाराज पिब प्रशाम्य ॥ २३  
 पापानुबन्धं को जु तं कामयेत  
 क्षमैव ते ज्यायसी नोत भोगाः  
 यत्र भीष्मः शान्तनवो हतः स्या-  
 द्यत्र द्रोणः सहपुत्रो हतः स्यात् ॥ २४  
 कृपः शल्यः सौमदत्तिर्विकर्णो  
 विविंशतिः कर्णदुर्योधनौ च ।  
 एतान्हत्वा कीदृशं तत्सुखं स्या-  
 द्यद्विन्देथास्तदनुब्रूहि पार्थ ॥ २५  
 लब्ध्वाऽपीमां पृथिवीं सागरान्तां  
 जरामृत्यू नैव हि त्वं प्रजह्याः ।  
 प्रियाप्रिये सुखदुःखे च राज-  
 न्नैवं विद्वान्नैव युद्धं कुरु त्वम् ॥ २६  
 अमात्यानां यदि कामस्य हेतो-  
 रेवं युक्तं कर्म चिकीर्षसि त्वम्  
 अपक्रमेः स्वं प्रदायैव तेषां  
 मागास्त्वं वै देवयानात्पथोऽद्य ॥ २७

॥ इति श्रीमन्महाभारते उद्योगपर्वणि सञ्जययानपर्वणि सप्तविंशोऽध्यायः ॥ २७ ॥

परेण वैराग्येण संपन्नो मोक्षार्थं योगाभ्यासमेव कुरुष्व किं  
 राज्येन बन्धुनाश्लभ्येनेत्यर्थः ॥ १४ ॥ तच्चेदिति । भो पार्थाः  
 भो पाण्डवाः तत्पापं कर्म गोत्रवधरूपं द्वेषरूपेण चिराय प्रागेव  
 चेत्करिष्यध्वं तर्हि यद्वने वर्षपूगान् दुःखं वासं निवसध्वं तद्धर्म  
 एवेति यत्तत्पदाभ्याहारेण योज्यम् । राज्यार्थं सर्वलोकनाशमि-  
 च्छतां भवतां दुर्योधनेन यो वनवासः कारितः स धर्म एवे-  
 त्यर्थः ॥ १६ ॥ पुरस्तात् प्रव्रजनकाले एव यत् यतः पुरस्तादपि  
 एतद्गलं आत्माधीनमेवासीत् । ज्ञातिवधेनापि राज्यसुखमावश्यकं

चेत्तर्हि पूर्वमेव सहायसत्त्वात्कृतो न युद्धं कृतमिति एतदादि-  
 श्लोकचतुष्टयार्थः ॥ १७ ॥ हीनकाले गते काले इत्यर्थः ॥ २० ॥  
 सर्वथापि युद्धं न कर्तव्यं जयपराजययोरव्यवस्थितत्वादित्याह  
 अप्राज्ञ इति । भूतेरपैति दैवादिति शेषः ॥ २१ ॥ अव्या-  
 धिजं कटुकं पितादिकं विनाप्यरोचकम् । यशोमुषं यशोहरम् ।  
 पेयं गिलनीयम् । मन्युं क्रोधम् । प्रशाम्य शान्तो भव ॥ २३ ॥  
 देवयानात्पथोऽर्चिंरादिमार्गादपुनरावृत्तिफलत् गोत्रद्रोहेण मागा  
 इत्यर्थः ॥ २७ ॥ सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

युधिष्ठिरेण सञ्जयंप्रति धर्माधर्मनिर्णयस्य इतरासाधारणतया स्वस्य धर्मरहस्यज्ञश्रीकृष्णवचनानुयायित्वकथनम् ॥ १ ॥

युधिष्ठिर उवाच ।

असंशयं सञ्जय सत्यमेत-  
 द्धर्मो वरः कर्मणां यच्चमात्थ ।  
 ज्ञात्वा तु मां सञ्जय गर्हयेस्त्वं  
 यदि धर्मं यद्यधर्मं चरामि ॥ १  
 यत्राधर्मो धर्मरूपाणि धत्ते  
 धर्मः कृत्स्नो दृश्यतेऽधर्मरूपः ।  
 विभ्रद्भर्मो धर्मरूपं तथा च  
 विद्वांसस्तं संप्रपश्यन्ति बुद्ध्या ॥ २  
 एवं तथैवापदि लिङ्गमेत-  
 द्धर्माधर्मौ नित्यवृत्ती भजेताम् ।  
 आद्यं लिङ्गं यस्य तस्य प्रमाण-  
 मापद्धर्मं सञ्जय तं निबोध ॥ ३

लुसायां तु प्रकृतौ येन कर्म  
 निष्पादयेत्तपरीप्सेद्विहीनः ।  
 प्रकृतिस्थश्चापिदि वर्तमान  
 उभौ गर्ह्यौ भवतः सञ्जयैतौ ॥ १  
 अविनाशमिच्छतां ब्राह्मणानां  
 प्रायश्चित्तं विहितं यद्विधात्रा ।  
 संपश्येथाः कर्मसु वर्तमानान्  
 विकर्मस्थान्सञ्जय गर्हयेस्त्वम् ॥ ५  
 मनीषिणां सत्त्वविच्छेदनाय  
 विधीयते सत्सु वृत्तिः सदैव ।  
 अब्राह्मणाः सन्ति तु ये न वैद्याः  
 सर्वोत्सङ्गं साधु मन्येत तेभ्यः ॥ ६  
 तदध्वानः पितरो ये च पूर्वै  
 पितामहा ये च तेभ्यः परेऽन्ये ।

धर्माधर्मपरीक्षायां त्रैविध्यमाह यत्रेति । यत्र पुरुषे दम्भा-  
 दिमति अधर्मः अभिचारार्थं मन्त्रजपादिः धर्म इत्येवान्ये  
 जानन्ति । तथा प्रच्छन्नयोगिनि दत्तात्रेयादौ धर्मो रागद्वेषा-  
 दिशून्यतारूपो योगधर्मोऽपि उन्मत्तवदाचरणदधर्मरूप इव  
 दृश्यते । यत्र वसिष्ठदौ धर्मः धर्मरूप एव । यद्यपि चाण्डालादौ  
 अधर्मोऽप्यधर्मरूप एवास्ति तथापि तस्यानुपादेयत्वात्त्रयमेव  
 विचार्यम् । एतच्च त्वयापि विदुषा मथि विचार्यमित्याशयः ॥२॥  
 आपत्कालवशाद्दधर्मोऽधर्मोऽपि जायत इत्याह एवमिति ।  
 एतदेवंरूपं लोकप्रत्यक्षं लिङ्गं ब्राह्मणस्य स्वाध्यायप्रवचनादि ।  
 क्षत्रियस्य शौर्यादि । वैश्यस्य कृष्यादि । तत्तथैव यथोक्तमेव ।  
 तथापि नित्यवृत्ती नित्यं वर्तेते तौ नित्यवृत्ती धर्माधर्मौ तल्लिङ्गं  
 भजेताम् । अयं भावः । क्षत्रलिङ्गं ब्राह्मणवैश्ययोरापदि धर्मः  
 अनापद्यधर्मः । तथा चैकस्यैव लिङ्गस्य वर्णान्तरे अवस्था-  
 भेदाद्धर्मत्वमधर्मत्वं च नित्यमिति । तत्रापि विशेषमाह आद्य-  
 मिति । आद्यं ब्राह्मणलिङ्गं याजनादि यस्यास्ति ब्राह्मणस्य  
 तस्यैव तत् प्रमाणं अव्यभिचारि । आपद्यपि क्षत्रियेण याज-  
 नाध्यापनादिकं न कर्तव्यमित्यर्थः । एवंविधं तं आपद्धर्मं  
 शास्त्रान्निबोध बुध्यस्व ॥ ३ ॥ प्रकृतिः जीविकाहेतुभूतं धनम् ।  
 तच्च क्षत्रियस्य भूमिशस्त्रादिकम् । वैश्यस्य धनपश्वादिकम् ।  
 तस्मिन्सर्वात्मना नष्टे सति येन कर्म संध्योपासनादिकं निष्पा-  
 दयेत् तत् भिक्षाटनादिकमपि परीप्सेत्कर्तुमिच्छेत् । अन्यथा  
 जीविकाया अभावात्कर्मलोपः प्राणनाशश्च स्यादतोऽखन्तापदि  
 तावान् विप्रधर्माऽपीतरैरनुष्ठेय एव । प्रकृतिस्थश्चेति । आपदि  
 आपद्धर्मं प्रकृतिस्थोऽपि यद्यापद्धर्ममनुसरेत्स लोभाद्गर्ह्यः ।

आपत्स्थोऽपि यदि प्राकृतं धर्ममनुसरेत्स जीवनलोपान् कुटुम्ब-  
 हिंसया च गर्ह्य इत्यर्थः । यो न कर्मेति क. ड. पाठः ॥ ४ ॥  
 यत् यस्माद्धेतोः । विधात्रा अविनाशं ब्राह्मण्यविनाशाभावमि-  
 च्छतां ब्राह्मणानां आपहुत्तीर्णानां प्रायश्चित्तं विहितम् । तस्मा-  
 द्देतोरपदि अन्यस्यान्यधर्माश्रयणं प्रसक्तमेवेति ज्ञायते । अत-  
 एव एकचक्रायामस्माभिः कृतं भिक्षाटनं नानुचितमित्यर्थः ।  
 एवमनापदि कर्मसु वर्तमानान् आपदि च विकर्मस्थान् संप-  
 श्येथाः सम्यगेवेदमिति पश्येथाः । अन्यथा तु आपदि कर्म-  
 स्थान् आत्मपरहिंसान् अनापदि विकर्मस्थांश्चातिलुब्धान्  
 विहर्गयेस्त्वम् । आपद्येतान्कर्मसु इति क. ड. पाठः ॥ ५ ॥ किंच  
 मनीषिणां मनसः निग्रहं नाशं कर्तुमिच्छताम् । ईष गतिर्हिंसा-  
 दर्शनेष्वित्यस्य रूपम् । सत्त्वविच्छेदनाय सत्त्वस्य बुद्धिसत्त्वस्य चि-  
 दात्मना सह एकलोलीभूतस्य विच्छेदनाय मुञ्जेषीकान्यायेन पृथक्-  
 रणाय सत्सु सतां गृहेषु वृत्तिर्जीविका शास्त्रे विधीयते । वेदानिमं  
 लोकमसु च परित्यज्यात्मनात्मानमन्विच्छेदिति श्रुत्यात्मानवेषणाय  
 सर्वसंन्यासपूर्वकं भिक्षार्थविधानात् । न ब्राह्मी वृत्तिः कस्यापि  
 निन्द्या । येतु अब्राह्मणा अपि वैद्याः विद्यानिष्ठाः न भवन्ति तेषां  
 भिक्षार्च्यस्याविधानात् तेभ्यः तेषामर्थं सर्वोत्सङ्गं सर्वेषामुत्सङ्गं  
 समीपं स्वधर्मसंयोगं आपदनापदोश्चित्तं साधु मन्येत । सर्वोच्छेद-  
 मिति क. ड. पाठे तेभ्यस्तेषामर्थं भिक्षाद्यटनं सर्वधर्मोच्छेदाय  
 मन्येतेत्यर्थः ॥ ६ ॥ तदध्वान इति । पित्रादयः यज्ञैषिणो ये  
 ते सर्वे तदध्वानः स एव मयोक्तोऽच्चा मार्गो येषां ते तदध्वानोऽभूवन् । हि प्रसिद्धम् । ये च कर्म न कुर्युः संन्यासिन इत्यर्थः ।

यज्ञैषिणो ये च हि कर्म कुर्यु-  
 नान्यं ततो नास्तिकोऽस्मीति मन्ये ॥ ७  
 यत्किंचनेदं वित्तमस्यां पृथिव्यां  
 यद्देवानां त्रिदशानां परं यत् ।  
 प्राजापत्यं त्रिदिवं ब्रह्मलोकं  
 नाधर्मतः सञ्जय कामयेयम् ॥ ८  
 धर्मेश्वरः कुशलो नीतिमांश्वा-  
 प्युपासिता ब्राह्मणानां मनीषी ।  
 नानाविधांश्चैव महाबलांश्च  
 राजन्यभोजाननुशास्ति कृष्णः ॥ ९  
 यदि ह्यहं विसृजन्साम गर्हो  
 नियुध्यमानो यदि जह्यां स्वधर्मम् ।  
 महायशाः केशवस्तद्भवीतु  
 ऋतूभयोरर्थकामः ॥ १०

॥ इति श्रीमन्महाभारते उद्योगपर्वणि सञ्जययानपर्वणि अष्टाविंशोऽध्यायः ॥ २८ ॥

### एकोनत्रिंशोऽध्यायः ॥ २९ ॥

श्रीकृष्णेन स्वस्य कुरुपाण्डवेषु तुल्यवृत्तित्वकथनपूर्वकं कर्मणामवश्यानुष्ठेयत्वसमर्थनम् ॥ १ ॥ तथा सञ्जयप्रति दुर्यो-  
 धनादिकृतानयस्मारणपूर्वकं स्वस्य सन्ध्यर्थं तत्रागमनकथनम् ॥ २ ॥ तथा पाण्डवानां शमाशंमान्यतरपक्षानुसारि-  
 त्वकथनपूर्वकं धृतराष्ट्रप्रति यथाभिलषितकरणकथनचोदनम् ॥ ३ ॥

वासुदेव उवाच ।

अविनाशं सञ्जय पाण्डवाना-  
 मिच्छाम्यहं भूतिमेषां प्रियं च ।  
 तथा राज्ञो धृतराष्ट्रस्य सूत  
 समाशंसे बहुपुत्रस्य वृद्धिम् ॥  
 कामो हि मे सञ्जय नित्यमेव  
 नान्यद्भूयां तान्प्रति शाम्यतेति ।  
 राज्ञश्च हि प्रियमेतच्छृणोमि  
 मन्ये चैतत्पाण्डवानां समक्षम् ॥ २

ते सर्वे तद्वचनः । अहमपि आस्तिकोऽस्मीति ततोऽन्यं अध्वानं  
 न मन्ये ॥ ७ ॥ धर्मेश्वरः धर्मफलस्य दाता ॥ ९ ॥ कृष्णप्र-  
 णीताः कृष्णेनैव नीतिपथं नीताः ॥ १२ ॥ अष्टाविंशोऽध्यायः ॥ २८ ॥  
 शाम्यतेति वचनादन्यत्तान्प्रति न ब्रूयाम् । पाण्डवानां

सुदुष्करस्तत्र शमो हि नूनं  
 प्रदर्शितः सञ्जय पाण्डवेन ।  
 यस्मिन्गृद्धो धृतराष्ट्रः सपुत्रः  
 कसादेषां कलहो नावमूर्च्छेत् ॥ ३  
 न त्वं धर्मं विचरं सञ्जयेह  
 मत्तश्च जानासि युधिष्ठिराच्च ।  
 अथो कसात्सञ्जय पाण्डवस्य  
 उत्साहिनः पूरयतः स्वकर्म ॥ ४

समक्षं राज्ञो युधिष्ठिराच्च एतदेव शृणोमि । अहं च एतन्मन्ये  
 मानयामि ॥ २ ॥ तत्र राज्ये निमित्ते । गृद्धः लिप्सावान् । एवं  
 सति एषां कौरवाणां कसाद्धेतोः कलहः नावमूर्च्छेत् ॥ ३ ॥  
 विचरं विचलितम् । पूरयतः पालयतः ॥ ४ ॥

यथाख्यातमावसतः कुटुम्बे  
 पुरा कसात्साधुविलोपमात्थ ।  
 अस्मिन्विधौ वर्तमाने यथाव-  
 दुच्चावचा मतयो ब्राह्मणानाम् ॥ ५  
 कर्मणाऽऽहुः सिद्धिमेके परत्र  
 हित्वा कर्म विद्यया सिद्धिमेके ।  
 नाभुञ्जानो भक्ष्यभोज्यस्य तृप्ये-  
 द्विद्वानपीह विहितं ब्राह्मणानाम् ॥ ६  
 या वै विद्याः साधयन्तीह कर्म  
 तासां फलं विद्यते नेतरासाम् ।  
 तत्रेह वै दृष्टफलं तु कर्म  
 पीत्वोदकं शाम्यति तृणयाऽऽर्तः ॥ ७  
 सोऽयं विधिर्विहितः कर्मणैव  
 संवर्तते सञ्जय तत्र कर्म ।  
 तत्र योऽन्यत्कर्मणः साधु मन्ये-  
 न्मोघं तस्यालपितं दुर्वलस्य ॥ ८  
 कर्मणाऽमी भान्ति देवाः परत्र  
 कर्मणैवेह प्लवते मातरिश्वा ।  
 अहोरात्रे विदधत्कर्मणैव  
 अतन्द्रितो नित्यमुदेति सूर्यः ॥ ९  
 मासार्धमासानथ नक्षत्रयोगा-  
 नतन्द्रितश्चन्द्रमाश्चाभ्युपैति ।  
 अतन्द्रितो दहते जातवेदाः  
 समिद्ध्यमानः कर्म कुर्वन्प्रजाभ्यः ॥ १०  
 अतन्द्रिता भारमिमं महान्तं  
 विभर्ति देवी पृथिवी बलेन ।  
 अतन्द्रिताः शीघ्रमपो वहन्ति  
 सन्तर्पयन्त्यः सर्वभूतानि नद्यः ॥ ११  
 अतन्द्रितो वर्षति भूरितेजाः  
 सन्नादयन्नन्तरिक्षं दिशश्च ।

अतन्द्रितो ब्रह्मचर्यं चचार  
 श्रेष्ठत्वमिच्छन्बलभिदेवतानाम् ॥ १२  
 हित्वा सुखं मनसश्च प्रियाणि  
 तेन शक्रः कर्मणा श्रेष्ठ्यमाप ।  
 सत्यं धर्मं पालयन्नप्रमत्तो  
 दमं तितिक्षां समतां प्रियं च ॥ १३  
 एतानि सर्वाण्युपसेवमानो  
 यो देवराज्यं मधवान्प्राप मुख्यम् ।  
 बृहस्पतिर्ब्रह्मचर्यं चचार  
 समाहितः संशितात्मा यथावत् ॥ १४  
 हित्वा सुखं प्रतिरुध्येन्द्रियाणि  
 तेन देवानामगमद्रौरवं सः ।  
 तथा नक्षत्राणि कर्मणाऽमुत्र भान्ति  
 रुद्रादित्या वसवोऽथापि विश्वे ॥ १५  
 यमो राजा वैश्रवणः कुबेरो  
 गन्धर्वयक्षाप्सरसश्च सूत ।  
 ब्रह्मविद्यां ब्रह्मचर्यं क्रियां च  
 निषेवमाणा ऋषयोऽमुत्र भान्ति ॥ १६  
 जानन्निमं सर्वलोकस्य धर्मं  
 विप्रेन्द्राणां क्षत्रियाणां विशां च ।  
 स कसात्त्वं जानतां ज्ञानवान्सन्  
 व्यायच्छसे सञ्जय कौरवार्थे ॥ १७  
 आम्नायेषु नित्यसंयोगमस्य  
 तथाऽश्वमेधे राजसूये च विद्धि ।  
 संयुज्यते धनुषा वर्मणा च  
 हस्त्यश्वाद्यै रथशस्त्रैश्च भूयः ॥ १८  
 ते चेदिमे कौरवाणामुपाय-  
 मवगच्छेयुरवधेनैव पार्थाः ।  
 धर्मत्राणं पुण्यमेषां कृतं स्या-  
 दार्थे वृत्ते भीमसेनं निगृह्य ॥ १९

यथाख्यातं प्रसिद्धिमनतिक्रम्य आवसतः अधितिष्ठतः साधु-  
 विलोपं धर्मलोपं युधिष्ठिरे कसाद्देतोः आत्थ उक्तवान् त्वम् ।  
 अस्मिन्विधौ ॥ ५ ॥ व्यायच्छसे निग्रहं करोषि ॥ १७ ॥  
 विद्या धर्मः शौर्यं च युधिष्ठिरे पुष्कलमस्तीति नायमन्येन  
 उच्यते ॥ ६ ॥

शिक्षणीयो जेतुं वा शक्य इत्यर्थः ॥ १८ ॥ कौरवाणां  
 अवधेन उपायम् । राज्यप्राप्ताविति शेषः । एषां एतैः ।  
 भीमसेनं आर्यं वृत्ते अहिंसायां निगृह्य पुण्यमेव कृतं  
 स्यात् ॥ १९ ॥

ते चेत्पित्र्ये कर्मणि वर्तमाना  
 आपद्येरन्दिष्टवशेन मृत्युम् ।  
 यथाशक्त्यापूरयन्तः स्वकर्म  
 तदप्येषां निधनं स्यात्प्रशस्तम् ॥ २०  
 उताहो त्वं मन्यसे शाम्यमेव  
 राज्ञां युद्धे वर्तते धर्मतन्त्रम् ।  
 अयुद्धे वा वर्तते धर्मतन्त्रं  
 तथैव ते वाचमिमां शृणोमि ॥ २१  
 चातुर्वर्ण्यस्य प्रथमं संविभाग-  
 मवेक्ष्य त्वं सञ्जय स्वं च कर्म ।  
 निशम्याथो पाण्डवानां च कर्म  
 प्रशंस वा निन्द वा या मतिस्ते ॥ २२  
 अधीयीत ब्राह्मणो वै यजेत  
 दद्यादीयात्तीर्थमुख्यानि चैव ।  
 अध्यापयेद्याजयेच्चापि याज्यान्  
 प्रतिग्रहान्वा विहितान्प्रतीच्छेत् ॥ २३  
 'अधीयीत क्षत्रियोऽथो यजेत  
 दद्याद्धनं न तु याचेत किञ्चित् ।  
 न याजयेन्न तु चाध्यापयीत  
 एवं स्मृतः क्षत्रधर्मः पुराणः ॥' २४  
 तथा राजन्यो रक्षणं वै प्रजानां  
 कृत्वा धर्मेणाप्रमत्तोऽथ दत्त्वा ।  
 यज्ञैरिष्ट्वा सर्ववेदानधीत्य  
 दारान्कृत्वा पुण्यकृदावसेदृहान् ॥ २५  
 स धर्मात्मा धर्ममधीत्य पुण्यं  
 यदृच्छया व्रजति ब्रह्मलोकम् ।  
 वैश्योऽधीत्य कृषिगोरक्षपण्यै-  
 विचं चिन्वन्पालयन्नप्रमत्तः ॥ २६

प्रियं कुर्वन्ब्राह्मणक्षत्रियाणां  
 धर्मशीलः पुण्यकृदावसेदृहान् ।  
 परिचर्या वन्दनं ब्राह्मणानां  
 नाधीयीत प्रतिषिद्धोऽस्य यज्ञः ।  
 नित्योत्थितो भूतयेऽतन्द्रितः स्या-  
 देवं स्मृतः शूद्रधर्मः पुराणः ॥ २७  
 एतान् राजा पालयन्नप्रमत्तो  
 नियोजयन्सर्ववर्णान्स्वधर्मे ।  
 अकामात्मा समवृत्तिः प्रजासु  
 नाधार्मिकाननुरुध्येत कामात् ॥ २८  
 श्रेयांस्तस्माद्यदि विद्येत कश्चि-  
 दभिज्ञातः सर्वधर्मोपपन्नः ।  
 स तं द्रष्टुमनुशिष्यन्प्रजानां  
 न चैतद्बुध्येदिति तस्मिन्नसाधुः ॥ २९  
 यदा गृध्येत्परभूतौ नृशंसो  
 विधिप्रकोपाद्ब्रह्ममाददानः ।  
 ततो राज्ञामभवद्युद्धमेत-  
 तत्र जातं वर्म शस्त्रं धनुश्च ।  
 इन्द्रेणैतद्दस्युवधाय कर्म  
 उत्पादितं वर्म शस्त्रं धनुश्च ॥ ३०  
 तत्र पुण्यं दस्युवधेन लभ्यते  
 सोऽयं दोषः कुरुभिस्तीव्ररूपः ।  
 अधर्मज्ञैर्धर्ममनुध्यमानैः  
 प्रादुर्भूतः सञ्जय साधु तन्न ॥ ३१  
 तत्र राजा धृतराष्ट्रः सपुत्रो  
 धर्म्यं हरेत्पाण्डवानामकस्मात् ।  
 नावेक्षन्ते राजधर्मं पुराणं  
 तदन्वयाः कुरवः सर्व एव ॥ ३२

शाम्यमेव शमः कार्यएवेति मन्यसे तर्हि धर्मतन्त्रं धर्मानुष्ठानं  
 युद्धपक्षेऽस्ति उत अयुद्धपक्षे । तयोर्मध्ये यदेव वक्ष्यति तथैव  
 ते वाचं शृणोमि करिष्यामीत्यर्थः ॥ २१ ॥ सः क्षत्रियः ।  
 अधीत्य प्राप्य ॥ २६ ॥ तस्मात् राज्ञः श्रेयान् प्रशस्ततरः  
 अभिज्ञातः ज्ञानतः धर्मतश्च यदि कश्चिदस्ति स तं युधिष्ठिरं प्रजानां  
 कर्मणि षष्ठी । प्रजाः द्रष्टुं राज्यं प्राप्तमित्यर्थः । अनुशिष्यन् अनु-  
 शासितुमिच्छन् एतन्मदुक्तं धर्मजातं युधिष्ठिरेऽस्तीति बुध्येत् ।

नच तस्मिन्नसाधुः युधिष्ठिरेऽसाधुरधर्मो न चास्तीत्यपि बुध्येत्  
 ॥ २९ ॥ परभूतौ परैश्वर्ये नृशंसश्चोरकल्पो राजा विधि-  
 प्रकोपात् दैवप्रातिकृत्यात् गृध्येत् । ततो हेतोः राज्ञां परस्परं  
 युद्धं समभवत् । कर्म युद्धम् । वर्म कवचम् । शस्त्रं खड्गादि  
 धनुश्चेति ॥ ३० ॥ कुरुभिर्निमित्तभूतैरयं दोषः वञ्चनांरूपः  
 प्रादुर्भूतः ॥ ३१ ॥ धर्म्यं धर्मादागतं पितृयं राज्यम् । तदन्वया-  
 स्तदनुसारिणः ॥ ३२ ॥

स्तेनो हरेद्यत्र धनं हृदष्टः  
 प्रसह्य वा यत्र हरेत दृष्टः ।  
 उभौ गह्वौ भवतः सञ्जयैतौ  
 किं वै पृथक्कं धृतराष्ट्रस्य पुत्रे ॥ ३३  
 सोऽयं लोभान्मन्यते धर्ममेतं  
 यमिच्छति क्रोधवशानुगामी ।  
 भागः पुनः पाण्डवानां निविष्ट-  
 स्तं नः कस्मादाददीरनपरे वै ॥ ३४  
 अस्मिन्पदे युध्यतां नो बधोऽपि  
 श्लाघ्यः पित्र्यं परराज्याद्विशिष्टम् ।  
 एतान्धर्मान्कौरवाणां पुराणा-  
 नाचक्षीथाः सञ्जय राजमध्ये ॥ ३५  
 एते मदान्मृत्युवशाभिपन्नाः  
 समानीता धार्तराष्ट्रेण मूढाः ।  
 इदं पुनः कर्म पापीय एव  
 सभामध्ये पश्य वृत्तं कुरूणाम् ॥ ३६  
 प्रियां भार्यां द्रौपदीं पाण्डवानां  
 यशस्विनीं शीलवृत्तोपपन्नाम् ।  
 यदुपैक्षन्त कुरवो भीष्ममुख्याः  
 कामानुगेनोपरुद्धां व्रजन्तीम् ॥ ३७  
 तां चेत्तदा ते सकुमारवृद्धा  
 अवारयिष्यन्कुरवः समेताः ।  
 मम प्रियं धृतराष्ट्रोऽकरिष्यत्  
 पुत्राणां च कृतमस्याभविष्यत् ॥ ३८  
 दुःशासनः प्रातिलोभ्यान्निनाय  
 सभामध्ये श्वशुराणां च कृष्णाम् ।  
 सा तत्र नीता करुणं व्यपेक्ष्य  
 नान्यं क्षत्तुर्नाथमवाप किञ्चित् ॥ ३९  
 कार्पण्यादेव सहितास्तत्र भूपा  
 नाशक्नुवन्प्रतिवक्तुं सभायाम् ।

एकः क्षत्ता धर्म्यमर्थं बुवाणो  
 धर्मबुद्ध्या प्रत्युवाचाल्पबुद्धिम् ॥ ४०  
 अबुद्ध्वा त्वं धर्ममेतं सभाया-  
 मथेच्छसे पाण्डवस्योपदेष्टुम् ।  
 कृष्णा त्वेत्कर्म चकार शुद्धं  
 सुदुष्करं तत्र सभां समेत्य ॥ ४१  
 येन कृच्छ्रात्पाण्डवानुज्जहार  
 तथाऽऽत्मानं नौरिव सागरौघात् ।  
 यत्राब्रवीत्सूतपुत्रः सभायां  
 कृष्णां स्थितां श्वशुराणां समीपे ॥ ४२  
 न ते गतिर्विद्यते याज्ञसेनि  
 प्रपद्येथा धार्तराष्ट्रस्य वेरम् ।  
 पराजितास्ते पतयो न सन्ति  
 पतिं चान्यं भामिनि त्वं वृणीष्व ॥ ४३  
 यो बीभत्सोर्हृदये प्रोत आसी-  
 दस्थि छिन्दन्मर्मघाती सुघोरः ।  
 कर्णाच्छरो वाङ्मयस्तिग्मतेजाः  
 प्रतिष्ठितो हृदये फाल्गुनस्य ॥ ४४  
 कृष्णाजिनानि परिधित्समानान्  
 दुःशासनः कटुकान्यभ्यभाषत्  
 एते सर्वे षण्डतिला विनष्टाः  
 क्षयं गता नरकं दीर्घकालम् ॥ ४५  
 गान्धारराजः शकुनिर्निकृत्या  
 यदब्रवीद्द्यूतकाले स पार्थम् ।  
 पराजितो नकुलः किं तवास्ति  
 कृष्णया त्वं दीव्य वै याज्ञसेन्या  
 जानासि त्वं सञ्जय सर्वमेतत्  
 द्यूते वाक्यं गर्हमेवं यथोक्तम् ॥ ४६  
 स्वयं त्वहं प्रार्थये तत्र गन्तुं  
 समाधातुं कार्यमेतद्विपन्नम् ।

पृथक्कं स्तेनादन्यत्वम् ॥ ३३ ॥ एतं छलेन राज्यापहारम् ।  
 निविष्टः वनवासादूर्ध्वं राज्यं प्राह्यमिति कौरवेषु न्यासरूपेण  
 स्थितः तं भागं नः अस्माकं परे कस्मात् आददीरन् गृहीतवन्तः  
 ॥ ३४ ॥ पदे पदनीये अवश्यग्राह्ये भागे निमित्ते ॥ ३५ ॥

कामानुगेन रजसा । उपरुद्धां गृहकर्मतो निरुद्धाम् ॥ ३७ ॥ प्रा-  
 तिलोभ्यात् अक्रमेण ॥ ३९ ॥ कार्पण्यात् दैन्यात् ॥ ४० ॥  
 पाण्डवस्य धर्मं उपदेष्टुं इच्छसे ॥ ४१ ॥ विपन्नं नष्टं समाधातुं  
 समीकर्तुम् ॥ ४७ ॥



‘जानासि त्वं धार्तराष्ट्रस्य मोहं  
दुरात्मनः पापवशानुगस्य ॥’ ४७  
अहापयित्वा यदि पाण्डवार्थं  
शमं कुरूणामपि चेच्छक्यम् ।  
पुण्यं च मे स्याच्चरितं महोदयं  
सुच्येरंश्च कुरवो मृत्युपाशात् ॥ ४८  
अपि मे वाचं भाषमाणस्य काव्यां  
धर्मारामामर्थवतीमहिंसां ।  
अवेशेरन्धार्तराष्ट्राः समक्षं  
मां च प्राप्तं कुरवः पूजयेयुः ॥ ४९  
अतोऽन्यथा रथिना फाल्गुनेन  
भीमेन चैवाहवदंशितेन ।  
बलोत्सिक्तान्धार्तराष्ट्रांश्च विद्धि  
प्रदह्यमानान्कर्मणा स्वेन पापान् ॥ ५०  
पराजितान्पाण्डवेयांस्तु वाचो  
रौद्रा रूक्षा भाषते धार्तराष्ट्रः ।  
गदाहस्तो भीमसेनोऽप्रमत्तो  
दुर्योधनं स्मारयिता हि काले ॥ ५१  
सुर्योधनो मन्युमयो महाद्रुमः  
स्कन्धः कर्णः शकुनिस्तस्य शाखाः ।  
दुःशासनः पुष्पफले समृद्धे  
मूलं राजा धृतराष्ट्रोऽमनीषी ॥ ५२

युधिष्ठिरो धर्ममयो महाद्रुमः  
स्कन्धोऽर्जुनो भीमसेनोऽस्य शाखाः ।  
माद्रीपुत्रौ पुष्पफले समृद्धे  
मूलं त्वहं ब्रह्म च ब्राह्मणाश्च ॥ ५३  
‘वनं राजा धृतराष्ट्रः सपुत्रः  
सिंहा वने सञ्जय पाण्डवेयाः ।  
सिंहाभिगुप्तं न वनं विनश्येत्  
सिंहो न नश्येत् वनाभिगुप्तः ॥ ५४  
निर्वनो वध्यते सिंहो निःसिंहं वध्यते वनम् ।  
तस्मात्सिंहो वनं रक्षेद्वनं सिंहं च पालयेत् ॥’ ५५  
वनं राजा धृतराष्ट्रः वने व्याघ्राश्च पाण्डवाः ।  
मा वनं छिन्धि सव्याघ्रं व्याघ्रा नेशुर्वनं विना ॥  
निर्वनो वध्यते व्याघ्रो निर्व्याघ्रं छिद्यते वनम् ।  
तस्माद्व्याघ्रो वनं रक्षेद्वनं व्याघ्रं च पालयेत् ॥ ५७  
लताधर्मा धार्तराष्ट्राः सालाः सञ्जय पाण्डवाः ।  
न लता वर्धते जातु महाद्रुममनाश्रिता ॥ ५८  
स्थिताः शुश्रूषितुं पार्थाः स्थिता योद्धुमरिन्दमाः ।  
यत्कृत्यं धृतराष्ट्रस्य तत्करोतु नराधिपः ॥ ५९  
स्थिताः शमे महात्मानः पाण्डवा धर्मचारिणः ।  
योधाः समर्थास्तद्विद्वन्नाचक्षीथा यथातथम् ६०

॥ इति श्रीमन्महाभारते उद्योगपर्वणि सञ्जययानपर्वणि एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

सञ्जयेन गमनाय युधिष्ठिराद्यामन्नणम् ॥ १ ॥ युधिष्ठिरेण सञ्जयप्रति आभीष्मं आखञ्जकुब्जं सर्वेषु यथायोग्यं  
वन्दनादिपूर्वकं स्वस्य कुशलनिवेदनचोदनम् ॥ २ ॥ तथा दुर्योधनप्रति सन्धिप्रिग्रहान्यतरपक्षस्वीकरणाभ्यनञ्जानकथनचो-  
दनम् ॥ ३ ॥

सञ्जय उवाच ।

आमन्त्रये त्वां नरदेवदेव

गच्छाम्यहं पाण्डव स्वस्ति तेऽस्तु ।

कञ्चिन्न वाचा वृजिनं हि किञ्चि-

दुच्चारितं मे मनसोऽभिषङ्गात् ॥ १

जनार्दनं भीमसेनार्जुनौ च

माद्रीसुतौ सात्यकिं चेकितानम् ।

आमन्त्रय गच्छामि शिवं सुखं वः

सौम्येन मां पश्यत चक्षुषा नृपाः

उवाच ।

शक्यं शक्तश्चेत्साम् ॥ ४८ ॥ काव्यां शौक्रीम् ॥ ४९ ॥ रौद्राः  
मर्मच्छिदः । रूक्षाः निःश्लेहाः । भाषते शूतावसानेऽभाषत ॥ ५१ ॥

प्र वेदः ॥ ५३ ॥ एकोनत्रिंशोऽध्यायः ॥ २९ ॥  
अभिषङ्गात् आवेशात् ॥ १ ॥

अनुज्ञातः सञ्जय स्वस्ति गच्छ  
 न नः स्मरस्यप्रियं जातु विद्वन् ।  
 विद्वश्च त्वां ते च वयं च सर्वे  
 शुद्धात्मानं मध्यगतं सभास्थम् ॥  
 आप्तो दूतः सञ्जय सुप्रियोऽसि  
 कल्याणवाक् शीलवांस्तृप्तिमांश्च ।  
 न मुद्येस्त्वं सञ्जय जातु मत्या  
 न च क्रुद्धयेरुच्यमानोऽपि तत्त्वम् ॥  
 न मर्मगां जातु वक्ताऽसि रूक्षां  
 नोपश्रुतिं कटुकां नोत शुष्काम् ।  
 धर्मारामामर्थवतीमहिंसा-  
 मेतां वाचं तव जानीम सूत ॥  
 त्वमेव नः प्रियतमोऽसि दूत  
 इहागच्छेद्विदुरो वा द्वितीयः ।  
 अभीक्ष्णदृष्टोऽसि पुरातनस्त्वं  
 धनञ्जयस्यात्मसमः सखाऽसि ॥  
 इतो गत्वा सञ्जय क्षिप्रमेव  
 उपातिष्ठेथा ब्राह्मणान्ये तदर्हाः ।  
 विशुद्धवीर्याश्वरणोपपन्नाः  
 कुले जाताः सर्वधर्मोपपन्नाः ॥ ७  
 स्वाध्यायिनो ब्राह्मणा भिक्षवश्च  
 तपस्विनो ये च नित्या वनेषु ।  
 अभिवाद्य तान्मद्वचनेन वृद्धां-  
 स्तथैव तान्कुशलं तात पृच्छेः ॥  
 पुरोहितं धृतराष्ट्रस्य राज्ञ-  
 स्तथाचार्यान्त्विजो ये च तस्य ।  
 तांश्चैवत्वं सहितान्वै यथावत्  
 सङ्गच्छेथाः कुशलेनैव सूत ॥  
 अश्रोत्रिया ये च वसन्ति वृद्धा  
 मनस्विनः शीलबलोपपन्नाः ।

आशंसन्तोऽस्माकमनुस्मरन्तो  
 यथाशक्ति धर्ममात्रां चरन्तः ॥ १०  
 श्लाघस्व मां कुशलिनं स तेभ्यो  
 ह्यनामयं तात पृच्छेर्जघन्यम् ।  
 ये जीवन्ति व्यवहारेण राष्ट्रे  
 पशूंश्च ये पालयन्तो वसन्ति ।  
 'कृषीवला विभ्रति ये च लोकं  
 तेषां सर्वेषां कुशलं स पृच्छेः ॥' ११  
 आचार्य इष्टो नयगो विधेयो  
 वेदानभीप्सन्ब्रह्मचर्यं चचार ।  
 योऽस्त्रं चतुष्पात्पुनरेव चक्रे  
 द्रोणः प्रसन्नोऽभिवाद्यस्त्वयासौ ॥ १२  
 अधीतविद्यश्चरणोपपन्नो  
 योऽस्त्रं चतुष्पात्पुनरेव चक्रे ।  
 गन्धर्वपुत्रप्रतिमं तरस्विनं  
 तमश्चत्थामानं कुशलं स पृच्छेः ॥ १३  
 शारद्वतस्यावसथं स गत्वा  
 महारथस्यात्मविदां वरस्य ।  
 त्वं मामभीक्ष्णं परिकीर्तयन्वै  
 कृपस्य पादौ सञ्जय पाणिना स्पृशेः १४  
 यस्मिन्शौर्यमानुशंसं तपश्च  
 प्रज्ञा शीलं श्रुतरूपे धृतिश्च ।  
 पादौ गृहीत्वा कुरुसत्तमस्य  
 भीष्मस्य मां तत्र निवेदयेथाः ॥ १५  
 प्रज्ञाचक्षुर्यः प्रणेता कुरूणां  
 बहुश्रुतो वृद्धसेवी मनीषी ।  
 तस्मै राज्ञे स्थविरायाभिवाद्य  
 आचक्षीथाः सञ्जय मामरोगम् ॥ १६  
 ज्येष्ठः पुत्रो धृतराष्ट्रस्य मन्दो  
 मूर्खः शठः सञ्जय पापशीलः ।

उपश्रुतिं वार्ताम् । रूक्षां मर्मगाम् । कटुकां नीरसाम् ॥ ५ ॥  
 चरणं ब्रह्मचर्येणाध्ययनम् ॥ ७ ॥ अश्रोत्रियाः अत्रैवर्णिकाः  
 शूद्रादयः । धर्ममात्रां धर्मलेशं चरन्तः ॥ १० ॥ श्लाघस्व स्तुहि ।  
 जघन्यं पश्चात्तेभ्यस्तेषां अनामयं पृच्छेः । व्यवहारेण वाणिज्या-

दिना पालयन्तः स्थानाधिकारिणः ॥ ११ ॥ चतुष्पात्  
 मन्त्र उपचारः प्रयोगः संहारश्चेति चत्वारः पादा अस्त्येति  
 अन्नम् ॥ १२ ॥ गन्धर्वेति सौन्दर्यं संगीतं च तस्मिन् द्यो-  
 तितम् ॥ १३ ॥

यस्यापवादः पृथिवीं याति सर्वा  
 सुयोधनं कुशलं तात पृच्छेः ॥ १७  
 भ्राता कनीयानपि तस्य मन्द-  
 स्तथाशीलः सञ्जय सोपि शश्वत् ।  
 महेष्वासः शूरतमः कुरूणां  
 दुःशासनः कुशलं तात वाच्यः ॥ १८  
 यस्य कामो वर्तते नित्यमेव  
 नान्यः शमाद्भारतानामिति स्म ।  
 स बाह्लिकानामृषभो मनीषी  
 पुनर्यथा माऽभिवदेत्प्रसन्नः ॥ १९  
 'भूरिश्रवास्तात निपातयोधी  
 महेष्वासो रथिनामुत्तमोऽभ्यः ।  
 गत्वा स्म तं मद्रचनेन ब्रूयाः  
 शल्यं तथा मद्रचनात्प्रतीतः ॥ २०  
 महेष्वासो रथिनामुत्तमोऽभ्यः  
 समः शलो रक्षिता पृष्ठमस्य ।  
 हीनिषेवो देविता यो मताक्षः  
 सत्यव्रतः पुरुमित्रो जयश्च ।  
 ये प्रस्थानं तत्र मे नाभ्यनन्दं-  
 स्तेषां सर्वेषां कुशलं तात पृच्छेः ॥' २१  
 गुणैरनेकैः प्रवरैश्च युक्तो  
 विज्ञानवान्नेव च निष्ठुरो यः ।  
 स्नेहादमर्षं सहते सदैव  
 स सोमदत्तः पूजनीयो मतो मे ॥ २२  
 अर्हत्तमः कुरुषु सौमदत्तिः  
 स नो भ्राता संजय मत्सखा च ।  
 महेष्वासो रथिनामुत्तमोऽर्हः  
 सहामात्यः कुशलं तस्य पृच्छेः ॥ २३  
 ये चैवान्ये कुरुमुख्या युवानः  
 पुत्राः पौत्रा भ्रातरश्चैव ये नः ।  
 यंयमेषां मन्यसे येन योग्यं  
 तत्तत्प्रोच्यानामभयं सूत वाच्याः ॥ २४

ये राजानः पाण्डवायोधनाय  
 समानीता धार्तराष्ट्रेण केचित् ।  
 वशातयः साल्वकाः केकयाश्च  
 तथाम्बष्ठा ये त्रिगर्ताश्च मुख्याः ॥ २५  
 प्राच्योदीच्या दाक्षिण्यात्याश्च शूरा-  
 स्तथा प्रतीच्याः पार्वतीयाश्च सर्वे ।  
 अनृशंसाः शीलवृत्तोपपन्ना-  
 स्तेषां सर्वेषां कुशलं सूत पृच्छेः ॥ २६  
 हस्त्यारोहा रथिनः सादिनश्च  
 पदातयश्चार्यसङ्घा महान्तः ।  
 आख्याय मां कुशलिनं स्म नित्य-  
 मनामयं परिपृच्छेः समग्रान् ॥ २७  
 तथा राज्ञो ह्यर्थयुक्तानमात्यान्  
 दौवारिकान्ये च सेनां नयन्ति ।  
 आयव्ययं ये गणयन्ति नित्य-  
 मर्थाश्च ये महतश्चिन्तयन्ति ॥ २८  
 वृन्दारक कुरुमध्यष्वमूढ  
 महाप्रज्ञं सर्वधर्मोपपन्नम् ।  
 न तस्य युद्धं रोचते वै कदाचि-  
 द्वैश्यापुत्रं कुशलं तात पृच्छेः ॥ २९  
 निकर्तने देवने योऽद्वितीय-  
 श्छन्नोपधः साधुदेवी मताक्षः ।  
 यो दुर्जयो देवरथेन सङ्घो  
 स चित्रसेनः कुशलं तात वाच्यः ॥ ३०  
 गान्धारराजः शकुनिः पार्वतीयो  
 निकर्तने योऽद्वितीयोऽक्षदेवी ।  
 मानं कुर्वन्धार्तराष्ट्रस्य सूत  
 मिथ्याबुद्धेः कुशलं तात पृच्छेः ॥ ३१  
 यः पाण्डवानेकरथेन वीरः  
 समुत्सहत्यप्रधृष्यान्विजेतुम् ।  
 यो मुह्यतां मोहयिताऽद्वितीयो  
 वैकर्तनः कुशलं तस्य पृच्छेः ॥ ३२

स एव भक्तः स गुरुः स भर्ता  
 स वै पिता स च माता सुहृच्च ।  
 अगाधबुद्धिर्विदुरो दीर्घदर्शी  
 स नो मन्त्री कुशलं तं स पृच्छेः ॥ ३३  
 वृद्धाः स्त्रियो याश्च गुणोपपन्ना  
 ज्ञायन्ते नः सञ्जय मातरस्ताः ।  
 ताभिः सर्वाभिः सहिताभिः समेत्य  
 स्त्रीभिः सवृद्धाभिरभिवादं वदेथाः ॥३४  
 कञ्चित्पुत्रा जीवपुत्राः सुसम्य-  
 ग्वर्तन्ते वो वृत्तिमनुशंसरूपाः ।  
 इति स्लोका सञ्जय ब्रूहि पथा-  
 दजातशत्रुः कुशली सपुत्रः ॥ ३५  
 राज्ञो भार्याः सञ्जय वेत्थ तत्र  
 तासां सर्वासां कुशलं तात पृच्छेः  
 सुसंगुप्ताः सुरभयोऽनवद्याः  
 कञ्चिद्गृहानावसथाप्रमत्ताः ॥ ३६  
 कञ्चिद्दृत्तिं श्वशुरेषु भद्राः  
 कल्याणीं वर्तध्वमनुशंसरूपाम् ।  
 यथा च वः स्युः पतयोऽनुकूला-  
 स्तथा वृत्तिमात्मनः स्थापयध्वम् ॥ ३७  
 या नः स्तुषाः सञ्जय वेत्थ तत्र  
 प्राप्ताः कुलेभ्यश्च गुणोपपन्नाः ।  
 प्रजावत्यो ब्रूहि समेत्य ताश्च  
 युधिष्ठिरो वोऽभ्यवदत्प्रसन्नः ॥ ३८  
 कन्याः स्वजेथाः सद्नेषु सञ्जय  
 अनामयं मद्रचनेन पृष्ट्वा ।  
 कल्याणा वः सन्तु पतयोऽनुकूला  
 यूयं पतीनां भवतानुकूलाः ॥ ३९  
 अलङ्कृता वस्त्रवत्यः सुगन्धा  
 अवीभत्साः सुखिता भोगवत्यः ।  
 लघु यासां दर्शनं वाक्क लघ्वी  
 वेशस्त्रियः कुशलं तात पृच्छेः ॥ ४०

दास्यः स्युर्या ये च दासाः कुरूणां  
 तदाश्रया बहवः कुब्जखञ्जाः ।  
 आख्याय मां कुशलिनं स तेभ्यो-  
 ऽप्यनामयं परिपृच्छेर्जघन्यम् ॥ ४१  
 कञ्चिद्दृत्तिं वर्तते वै पुराणीं  
 कञ्चिद्भोगान्धार्तराष्ट्रो ददाति ।  
 अङ्गहीनान्कृपणान्वामनान्वा  
 यानानुशंसाद्धारतराष्ट्रो विभर्ति ॥ ४२  
 अन्धाश्च सर्वे बधिरास्तथैव  
 हस्ताजीवा बहवो येऽत्र सन्ति ।  
 आख्याय मां कुशलिनं स तेभ्यो-  
 ऽप्यनामयं परिपृच्छेर्जघन्यम् ॥ ४३  
 मा भैष्ट दुःखेन कुजीवितेन  
 नूनं कृतं परलोकेषु पापम् ।  
 निगृह्य शत्रून्सुहृदोऽनुगृह्य  
 वासोभिरन्नेन च वो भरिष्ये ॥ ४४  
 'न चाप्येतच्छक्यमेकेन वक्तुं  
 नानादेशा बहवो जातिसङ्घाः ।  
 विप्रोषितो बालवद्द्रष्टुमिच्छ-  
 न्नमस्येऽहं सञ्जय भैमसेनान् ।  
 ते मे यथा वाचमिमां यथोक्तां  
 त्वयोच्यमानां शृणुयुस्तथा कुरु ॥' ४५  
 सन्त्येव मे ब्राह्मणेभ्यः कृतानि  
 भावीन्यथो नो बत वर्तयन्ति ।  
 तान्पश्यामि युक्तरूपांस्तथैव  
 तामेव सिद्धिं श्रावयेथा नृपं तम् ॥ ४६  
 ये चानाथा दुर्वलाः सर्वकाल-  
 मात्मन्येव प्रयतन्तेऽथ मूढाः ।  
 तांश्चापि त्वं कृपणान्सर्वथैव  
 ह्यसद्वाक्यात्कुशलं तात पृच्छेः ॥ ४७  
 ये चाप्यन्ये संश्रिता धार्तराष्ट्रा-  
 न्नानादिग्भ्योऽभ्यागताः सूतपुत्र ।

लघु शीघ्रहारिः । वेशस्त्रियो वेद्याः ॥ ४० ॥ शत्रून् धार्तराष्ट्रान्  
 निगृह्य वः गुप्मान् भरिष्ये पोषयिष्ये इति ब्रूया इति शेषः  
 ॥४४॥ मे मया कृतानि वत्सरदेयानि नो वर्तयन्ति न चालयन्ति ।

त्वदीया अधिकारिणः तान्यहं यथा यथावत्पश्यामि तथैव तां  
 सिद्धिं त्वद्वत्तं सम्यक् परिपालयामीति दूतद्वारा मां श्रावयेथा  
 इति तं नृपं दुर्वोधनं ब्रूहीति शेषः ॥४६॥ आत्मन्येव प्रयतन्ते

दृष्ट्वा तांश्चैवार्हतश्चापि सर्वा-  
 न्संपृच्छेथाः कुशलं चाव्ययं च ॥ ४८  
 एवं सर्वानागताभ्यागतांश्च  
 राज्ञो दूतान्सर्वदिग्भ्योभ्युपेतान्  
 पृष्ट्वा सर्वान्कुशलं तांश्च सूत  
 पश्चादहं कुशली तेषु वाच्यः ॥ ४९  
 न हीदृशाः सन्त्यपरे पृथिव्यां  
 ये योधका धार्तराष्ट्रेण लब्धाः ।  
 धर्मस्तु नित्यो मम धर्म एव  
 महाबलः शत्रुनिवर्हणाय ॥ ५०

इदं पुनर्वचनं धार्तराष्ट्रं  
 सुयोधनं सञ्जय श्रावयेथाः ।  
 यस्ते शरीरे हृदयं दुनोति  
 कामः कुरुनसपत्नोऽनुशिष्याम् ॥ ५१  
 न विद्यते युक्तिरेतस्य काचि-  
 न्नैवं विधास्यामि यथा प्रियं ते ।  
 ददस्व वा शक्रपुरीं ममैव  
 युध्यस्व वा भारतमुख्यवीर ॥ ५२

॥ इति श्रीमन्महाभारते उद्योगपर्वणि सञ्जययानपर्वणि त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

युधिष्ठिरेण सञ्जयप्रति धृतराष्ट्रभीष्मयोरभिवादनपूर्वकं सन्धिकरणविज्ञापननिवेदनचोदनम् ॥ १ ॥ तथा दुर्योधनप्रति तत्कृतानयोपेक्षणकथनपूर्वकं ग्रामपञ्चकदानेन सन्धिकरणसन्देशः ॥ २ ॥

युधिष्ठिर उवाच ।  
 उत सन्तमसन्तं वा बालं वृद्धं च सञ्जय ।  
 उताबलं बलीयांसं धाता प्रकुरुते वशे ॥ १  
 उत बालाय पाण्डित्यं पण्डितायोत बालताम् ।  
 ददाति सर्वमीशानः पुरस्ताच्छुक्रमुच्चरन् ॥ २  
 बलं जिज्ञासमानस्य आचक्षीथा यथातथम् ।  
 अथ मन्त्रं मन्त्रयित्वा याथातथ्येन हृष्टवत् ॥ ३  
 गावल्गणे कुरुन्गत्वा धृतराष्ट्रं महाबलम् ।  
 अभिवाद्योपसंगृह्य ततः पृच्छेरेनामयम् ॥ ४  
 ब्रूयाश्चैनं त्वमासीनं कुरुभिः परिवारितम् ।  
 तवैव राजन्वीर्येण सुखं जीवन्ति पाण्डवाः ॥ ५  
 तव प्रसादाद्बालास्ते प्राप्ता राज्यमरिन्दम ।  
 राज्ये तान्स्थापयित्वाऽग्रे नोपेक्षस्व विनश्यतः ६  
 सर्वमन्येतेदेकस्य नालं सञ्जय कस्यचित् ।  
 तात संहत्य जीवामो द्विषतां मा वशं गमः ॥ ७

तथा भीष्मं शान्तनवं भारतानां पितामहम् ।  
 शिरसाऽभिवदेथास्त्वं मम नाम प्रकीर्तयन् ॥ ८  
 अभिवाद्य च वक्तव्यस्ततोऽस्माकं पितामहः ।  
 भवता शन्तनोर्वंशो निमग्नः पुनरुद्धृतः ॥ ९  
 स त्वं कुरु तथा तात स्वमतेन पितामह ।  
 यथा जीवन्ति ते पौत्राः प्रीतिमन्तः परस्परम् १०  
 तथैव विदुरं ब्रूयाः कुरूणां मन्त्रधारिणम् ।  
 अयुद्धं सौम्य भाषस्व हितकामो युधिष्ठिरे ॥ ११  
 अथ दुर्योधनं ब्रूया राजपुत्रममर्षणम् ।  
 मध्ये कुरूणामासीनमनुनीय पुनःपुनः ॥ १२  
 अपापां यदुपैक्षस्त्वं कृष्णामेतां सभागताम् ।  
 तद्दुःखमतितीक्ष्णाम मा वधीष्म कुरुनिति ॥ १३  
 एवं पूर्वापरान्क्लेशानतितिक्षन्त पाण्डवाः ।  
 बलीयांसोऽपि सन्तो यत्तत्सर्वं कुरवो विदुः ॥ १४  
 यन्नः भव्राजयेः सौम्य अजिनैः प्रतिवासितान् ।

न तु कर्तुं शक्नुवन्ति ॥ ४७ ॥ नित्यः अविनाशिफलः ॥ ५० ॥  
 युक्तिः संभावना एतस्यार्थस्य न विद्यते । शक्रपुरीं इन्द्रप्रस्थम्  
 ॥ ५२ ॥ त्रिंशोऽध्यायः ॥ ३० ॥

सन्तं साधुम् । असन्तं दुष्टम् । धाता ईश्वरः ॥ १ ॥ शुक्रं

बीजभूतं प्राचीनं कर्म उच्चरन् उद्दीपयन् ॥ २ ॥ सर्वं ब्रह्मा-  
 ण्डम् । संहत्य एकीभूय ॥ ७ ॥ अतितिक्षाम क्षान्तवन्तो वयम् ।  
 तत्र हेतुः सा वधीष्मेति ॥ १३ ॥

तदुःखमतितीक्ष्णाम मा वधीष्म कुरुनिति ॥ १५  
 यत्कुन्तीं समतिक्रम्य कृष्णां केशेष्वधर्षयत् ।  
 दुःशासनस्तेऽनुमते तच्चास्माभिरुपेक्षितम् ॥ १६  
 अथोचितं स्वकं भागं लभेमहि परन्तप ।  
 निवर्तय परद्रव्याद्बुद्धिं गृद्धां नरर्षभ ॥ १७  
 शान्तिरेवं भवेद्राजन्प्रीतिश्चैव परस्परम् ।  
 राज्यैकदेशमपि नः प्रयच्छ शममिच्छताम् ॥ १८  
 अविस्थलं वृकस्थलं माकन्दीं वारणावतम् ।  
 अवसानं भवत्त्र किंचिदेकं च पञ्चमम् ॥ १९

॥ इति श्रीमन्महाभारते उद्योगपर्वणि सञ्जययानपर्वणि एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

पाण्डवानुज्ञातेन सञ्जयेन रात्रौ धृतराष्ट्रमुपगम्य अभिवादनपूर्वकं युधिष्ठिरकृतकुशलप्रश्नादिकथनम् ॥ १ ॥ तथा धृतराष्ट्रं विगर्ह्य युधिष्ठिरवचनस्य श्वःकथनकथनपूर्वकं स्वभवनगमनम् ॥ २ ॥

वैशंपायन उवाच ।

‘धर्मराजस्य वचनं श्रुत्वा पार्थो धनञ्जयः ।  
 उवाच सञ्जयं तत्र वासुदेवस्य शृण्वतः ॥ १  
 पितामहं शान्तनवं धृतराष्ट्रं च सञ्जय ।  
 द्रोणं सपुत्रं शल्यं च महाराजं च बालिकम् ॥ २  
 विकर्णं सोमदत्तं च शकुनिं चैव सौबलम् ।  
 विविंशतिं चित्रसेनं जयत्सेनं च सञ्जय ।  
 भगदत्तं तथा चैव शूरं रणकृतां वरम् ॥ ३  
 ये चाप्यन्ये कुरवस्तत्र सन्ति  
 राजानश्चेद्भूमिपालाः समेताः ।  
 युयुत्सवः सैन्धवाः पार्थिवाश्च  
 समानीता धार्तराष्ट्रेण सूत ॥ ४  
 यथान्यार्यं कुशलं वन्दनं च  
 समागमे मद्बचनेन वाच्याः ।  
 ततो ब्रूयाः सञ्जय राजमध्ये  
 दुर्योधनं पापकृतां प्रधानम् ॥ ५  
 एवं प्रतिष्ठाप्य धनञ्जयस्तं  
 ततोऽर्धवद्भर्मवच्चापि पार्थः ।

उवाच वाक्यं स्वजनप्रहर्षं

वित्रासनं धृतराष्ट्रात्मजानाम् ॥ ६  
 अर्जुनेन समादिष्टस्तथेत्युक्त्वा तु सञ्जयः ।  
 पार्थानामत्रयामास केशवं च यशस्विनम् ॥ ७  
 अनुज्ञातः पाण्डवेन प्रययौ सञ्जयस्तदा ।  
 शासनं धृतराष्ट्रस्य सर्वं कृत्वा महात्मनः ॥ ८  
 ‘तदा तु सञ्जयः क्षिप्रमेकाहेन परन्तपः ।  
 याति स्र हास्तिनपुरं निशाकाले परन्तप ॥ ९  
 संप्राप्य हास्तिनपुरं शीघ्रमश्वैर्महाजवैः ।  
 अन्तःपुरं समास्थाय द्वाःस्थं वचनमब्रवीत् ॥ १०  
 आचक्ष्व धृतराष्ट्राय द्वाःस्थं मां समुपागतम् ।  
 सकाशात्पाण्डुपुत्राणां सञ्जयं माचिरं कृथाः ॥ ११  
 जागर्ति चेदभिवदेस्त्वं हि द्वाःस्थ  
 प्रविशेयं विदितो भूमिपस्य ।  
 निवेद्यमत्रात्ययिकं हि मेऽस्ति  
 द्वाःस्थोऽथ श्रुत्वा नृपतिं जगाद ॥ १२  
 द्वाःस्थ उवाच ।

गृद्धां लुब्धाम् ॥ १७ ॥ अवसानं वसतिस्थानम् ॥ १९ ॥

एकत्रिंशोऽध्यायः ॥ ३१ ॥

उद्यो० ७

अनुज्ञातः गच्छेत्युक्तः ॥ ८ ॥ आत्ययिकं आवश्यकम् ॥ १२ ॥

सञ्जयोऽयं भूमिपते नमस्ते  
 दिदक्षया द्वारमुपागतस्ते ।  
 प्राप्तो दूतः पाण्डवानां सकाशात्  
 प्रशाधि राजन्किमयं करोतु ॥ १३

धृतराष्ट्र उवाच ।  
 आचक्ष्व मां कुशलिनं कल्पमस्यै  
 प्रवेश्यतां स्वागतं सञ्जयाय ।  
 न चाहमेतस्य भवाम्यकल्पः  
 स मे कस्माद्धारि तिष्ठेच्च सक्तः ॥ १४

वैशंपायन उवाच ।  
 ततः प्रविश्यानुमते नृपस्य  
 महद्रेरुम प्राज्ञशूरार्यगुप्तम् ।  
 सिंहासनस्थं पार्थिवमाससाद  
 वैचित्रवीर्यं प्राञ्जलिः सूतपुत्रः ॥ १५

संजय उवाच ।  
 सञ्जयोऽहं भूमिपते नमस्ते  
 प्राप्तोऽस्मि गत्वा नरदेव पाण्डवान् ।  
 अभिवाद्य त्वां पाण्डुपुत्रो मनस्वी  
 युधिष्ठिरः कुशलं चान्वपृच्छत् ॥ १६

स ते पुत्रान्पृच्छति प्रीयमाणः  
 कञ्चित्पुत्रैः प्रीयसे नमृमिथश्च ।  
 तथा सुहृद्भिः सच्चिवैश्च राजन्  
 ये चापि त्वामुपजीवन्ति तैश्च ॥ १७

धृतराष्ट्र उवाच ।  
 अभिनन्द्य त्वां तात वदामि सञ्जय  
 अजातशत्रुं च सुखेन पार्थम् ।  
 कञ्चित्स राजा कुशली सपुत्रः  
 सहामात्यः सानुजः कौरवाणाम् ॥ १८

सञ्जय उवाच ।

सहामात्यः कुशली पाण्डुपुत्रो  
 बुभूषते यच्च तेऽग्रे त्मनोऽभूत् ।  
 निर्णिक्तधर्मार्थकरो मनस्वी  
 बहुश्रुतो दृष्टिमाञ्शीलवांश्च ॥ १९

परो धर्मः पाण्डवस्यानृशंस्यं  
 धर्मः परो वित्तचयान्मतोऽस्य ।  
 सुखप्रियेऽधर्महीनेऽनपार्थे  
 नु रुध्यते भारत तस्य बुद्धिः ॥ २०

परप्रयुक्तः पुरुषो विचेष्टते  
 सूत्रप्रोता दारुमयीव योषा ।  
 इमं दृष्ट्वा नियमं पाण्डवस्य  
 मन्ये परं कर्म दैवं मनुष्यात् ॥ २१

इमं च दृष्ट्वा तव कर्म दोषं  
 पापोदर्कं घोरमवर्णरूपम् ।  
 यावत्परः कामयतेऽतिवेलं  
 तावन्नरोऽयं लभते प्रशंसाम् ॥ २२

अजातशत्रुस्तु विहाय पापं  
 जीर्णां त्वचं सर्प इवासमर्थाम् ।  
 विरोचते ह्यार्यवृत्तेन वीरो  
 युधिष्ठिरस्त्वयि पापं विसृज्य ॥ २३

हन्तात्मनः कर्म निबोध राजन्  
 धर्मार्थयुक्तादार्यवृत्तादपेतम् ।  
 उपक्रोशं चेह गतोऽसि राजन्  
 भूयश्च पापं प्रसजेदमुत्र ॥ २४

स त्वमर्थं संशयितं विना तै-  
 राशंससे पुत्रवशानुगोऽस्य ।

कल्पं दृढम् । अकल्पः दर्शने असमर्थः । सक्तः निरुद्धः ॥ १४ ॥  
 प्राज्ञाः शूराः आर्याः साधवश्च तैर्गुप्तम् ॥ १५ ॥ नमृभिः  
 पुत्रस्य पुत्रैः ॥ १७ ॥ अजातशत्रुं सुखेन अभिनन्द्य त्वां प्रति  
 वदामि ॥ १८ ॥ ते तव अग्रे यत् त्मनः आत्मनः राज्यधनादिकं  
 अभूत् तत् बुभूषते प्राप्नुमिच्छति । निर्णिक्तौ दोषमलहीनौ  
 धर्मार्थौ करोतीति स तथा । मनस्वी उदारः । दृष्टिमान्  
 कान्तदर्शी ॥ १९ ॥ परो मुख्यः । आनृशंस्यं दया ततः  
 रोपऽसुख्यः वित्तचयान् जात इति शेषः । वित्तसाध्यः यज्ञदा-

नादिः । किञ्च तस्य बुद्धिः अनपार्थे न अपार्थे निष्प्रयोजने  
 सप्रयोजने सुखप्रिये । संधिरार्थः । नु निश्चितं । रुध्यते अनु-  
 रुध्यते । अन्नादिजं देहपुष्टिसुखं पुत्रादि प्रियं च स परोपकारा-  
 र्थमेवानुरुध्यते न कामकारेणेत्यर्थः ॥ २० ॥ परेण ईश्वरेण  
 प्रयुक्तः । नियमं निग्रहं मनुष्यात् मनुष्यकारात् दैवं ऐश्वरं कर्म  
 परं श्रेष्ठं मन्ये ॥ २१ ॥ अवर्णरूपं अवर्णीयरूपं अवाच्यमि-  
 त्यर्थः । यावत्परः उत्कृष्टः शत्रुः कामयते तिष्ठत्वयं कञ्चित्काल-  
 म्मितीच्छति तावदपरो नरः प्रशंसां लभते ॥ २२ ॥ तैर्विना

अधर्मशब्दश्च महान्पृथिव्यां  
 नेदं कर्म त्वत्समं भारताग्र्य ॥ २५  
 हीनप्रज्ञो दौष्कुलेयो नृशंसो  
 दीर्घं वैरी क्षत्रविद्यास्वधीरः ।  
 एवंधर्मानापदः संश्रयेयु-  
 र्हीनवीर्यो यश्च भवेदशिष्टः ॥ २६  
 कुले जातो बलवान्यो यशस्वी  
 बहुश्रुतः सुखजीवी यतात्मा ।  
 धर्माधर्मौ ग्रथितौ यो विभर्ति  
 स ह्यस्य दिष्टस्य वशादुपैति ॥ २७  
 कथं हि मन्त्राग्र्यधरो मनीषी  
 धर्मार्थयोरापदि संप्रणेता ।  
 एवमुक्तः सर्वमत्रैरहीनो  
 नरो नृशंसं कर्म कुर्यादमूढः ॥ २८  
 तव ह्यमी मन्त्रविदः समेत्य  
 समासते कर्मसु नित्ययुक्ताः ।  
 तेषामयं बलवान्निश्चयश्च  
 कुरुक्षये नियमेनोदपादि ॥ २९  
 अकालिकं कुरवो नाभविष्यन्  
 पापेन चेत्पापमजातशत्रुः ।

इच्छेज्जातु त्वयि पापं विसृज्य  
 निन्दा चेयं तव लोकेऽभविष्यत् ॥ ३०  
 किमन्यत्र विषयादीश्वराणां  
 यत्र पार्थः परलोकं स द्रष्टुम् ।  
 अत्यक्रामत्स तथा संमतः स्वा-  
 न्न संशयो नास्ति मनुष्यकारः ॥ ३१  
 एतान्गुणान्कर्मकृतानवेक्ष्य  
 भावाभावौ वर्तमानावनित्यौ ।  
 बलिर्हि राजा पारमविन्दमानो  
 नान्यत्कालात्कारणं तत्र मेने ॥ ३२  
 चक्षुःश्रोत्रे नासिका त्वक् च जिह्वा  
 ज्ञानस्यैतान्यायतनानि जन्तोः ।  
 तानि प्रीतान्येव तृष्णाक्षयान्ते  
 तान्यव्यथो दुःखहीनः प्रणुद्यात् ॥ ३३  
 नत्वेव मन्ये पुरुषस्य कर्म  
 संवर्तते सुप्रयुक्तं यथावत् ।  
 मातुः पितुः कर्मणाभिप्रसूतः  
 संवर्धते विधिवद्भोजनेन ॥ ३४  
 प्रियाप्रिये सुखदुःखे च राज-  
 च्छिन्दाप्रशंसे च भजन्त एव ।

एकाकिना संशयितं दुर्लभमपि आशंससे प्राप्तुम् । अस्य तव महान् पृथिव्यां अधर्मशब्दोऽकीर्तिर्भवेत् । त्वत्समं तव युक्तम् ॥ २५ ॥ एवंधर्मान् ईदृशधर्मयुक्तान् पुरुषान् ॥ २६ ॥ सहि स एव दिष्टस्य वशात् भाग्यवशात् अस्य कुलेजातत्वादिगुणजातस्य । कर्मणि षष्ठी । इदं गुणषट्कमुपैति प्राप्नोति । त्वं तु कुले जातोपि केवलं अनृतोपजीवित्वात् गुणान्तरहीनोऽस्तीति भावः ॥ २७ ॥ मन्त्र एव अग्र्यः श्रेष्ठो येषां ते मन्त्राग्र्याः भीष्मादयः तेषां धरो धर्ता । तैरेवं उक्तीर्या द्यूतं मा कुर्वित्युक्तः कथं नृशंसं कर्म पाण्डवप्रराजनं कुर्यान्न कथमपीत्यर्थः ॥ २८ ॥ अमी कर्णादयः । तेषां कुरुक्षये कुरुक्षयनिमित्तं अयं राज्यं न देयमिति निश्चयः नियमेन उदपादि उत्पन्नः ॥ २९ ॥ अकालिकं अकस्मादेव कुरवो नाभविष्यन् नष्टाः स्युः । तव पापेन कर्मणा प्रेरितोऽजातशत्रुः त्वयि पापं इच्छेत् । नन्वेवं तर्हि तस्य गोत्रवधदोषः स्यादित्याशङ्क्याह त्वयीति । खनाशहेतुं अधर्मं कुर्वति त्वयि चोरे इव पापं विसृज्य राजा निष्पापोऽनित्यश्च स्यादित्यर्थः ॥ ३० ॥ ईश्वराणां देवानां विषयादन्यत्र किम् । सर्वं देवाधीनमित्यर्थः । यत्र यतः

पार्थोऽर्जुनः परलोकं द्रष्टुं अत्यक्रामत् । इमं लोकं सशरीर एव त्यक्तवान् । स तादृशः नारदादिवदुभयलोकसंचारयोग्यत्वेन साधूनां संमतोऽपि यदि तथा वनवासेन क्लेशसहः स्यात् तदा मनुष्यकारो नास्तीत्यस्मिन्नर्थे संशयो न ॥ ३१ ॥ एतानिति । एतान् शौर्यादीन् गुणान् कर्मकृतान्कर्मानुसारेण वृद्धिहासयुक्तान् अवेक्ष्य अतएव भावाभावौ ऐश्वर्यनैश्वर्ये अनित्यौ आगमापायिनौ च अवेक्ष्य बलिराजा पूर्वपूर्वकर्मकारणपारं अन्तं अविन्दमानः सन् कालात् ईश्वरादन्यत्कारणं अभ्युदयादिहेतुरन्यत्किञ्चिन्नास्तीति मेने ॥ ३२ ॥ अतः सर्वस्य देवायत्तत्वात् तृष्णाक्षयेणैव इन्द्रियप्रीतिः संपादनीया नतु नानायत्नसाध्यतत्तद्विषयसमर्पणेत्याह चक्षुरिति । ननु स्वस्वविषयालाभे तेषां कथं प्रीतिः स्यादित्याशङ्क्य तानि निरोध्यान्त्येवेत्याह तानीति । अव्यथः लाभालाभादौ वैषम्यहीनः प्रणुद्यात् स्वस्वगोचरेभ्यो निवर्तयेत् ॥ ३३ ॥ एतद्वृषयति नश्चिति । एवं प्राप्ते सति अन्ये आहुः । तदेवाह पुरुषस्येति । संवर्तते सम्यक् फलवत् वर्तते । तदेवाह मातुरिति । कर्मोभावे जन्मदृष्टी न स्यातामित्यर्थः ॥ ३४ ॥



परस्त्वेनं गर्हयतेऽपराधे  
 प्रशंसते साधुवृत्तं तमेव ॥ ३५  
 स त्वां गर्हे भारतानां विरोधा-  
 दन्तो नूनं भविताऽयं प्रजानाम्  
 नोचेदिदं तव कर्मापराधात्  
 कुरून्दहेत्कृष्णवर्त्मैव कक्षम् ॥ ३६  
 त्वमेवैको जातु पुत्रस्य राजन्  
 वशं गत्वा सर्वलोके नेरन्द्र ।  
 कामात्मनः श्लाघनो द्यूतकाले  
 नागाः शमं पश्य विपाकमस्य ॥ ३७  
 अनाप्तानां सङ्ग्रहाच्चं नरेन्द्र  
 तथाऽऽप्तानां निग्रहाच्चैव राजन् ।

भूमिं स्फीतां दुर्बलत्वादनन्ता-  
 मशक्तस्त्वं रक्षितुं कौरवेय ॥ ३८  
 अनुज्ञातो रथवेगावधूतः  
 श्रान्तोऽभिपद्ये शयनं नृसिंह ।  
 प्रातः श्रोतारः कुरवः सभाया-  
 मजातशत्रोर्वचनं समेताः ॥ ३९  
 धृतराष्ट्र उवाच ।  
 अनुज्ञातोऽस्यावसथं परेहि  
 प्रपद्यस्व शयनं सूतपुत्र ।  
 प्रातः श्रोतारः कुरवः सभाया-  
 मजातशत्रोर्वचनं त्वयोक्तम् ॥ ४०

॥ इति श्रीमन्महाभारते उद्योगपर्वणि सञ्जययानपर्वणि द्वात्रिंशोऽध्यायः ॥ ३२ ॥

समाप्तं चेदं सञ्जययानपर्व ॥

( अतः परं प्रजागरपर्व ॥ ३ ॥ )

त्रयस्त्रिंशोऽध्यायः ॥ ३३ ॥

धृतराष्ट्रेण राज्ञो विदुरानयनम् ॥ १ ॥ चिन्तया प्रजागरंगतेन धृतराष्ट्रेण दुर्धनोऽसुखोपायप्रश्ने विदुरेण नीतिकथन-  
 पूर्वकं पाण्डवेभ्यो राज्यदानस्य तदुपायत्वकथनम् ॥ २ ॥

वैशंपायन उवाच ।  
 द्वाःस्थं प्राह महाप्राज्ञो धृतराष्ट्रो महीपतिः ।  
 विदुरं द्रष्टुमिच्छामि तमिहानय मा चिरम् ॥ १  
 ग्रहितो धृतराष्ट्रेण दूतः क्षत्तारमब्रवीत् ।  
 ईश्वरस्त्वां महाराजो महाप्राज्ञ दिदृक्षति ॥ २  
 एवमुक्तस्तु विदुरः प्राप्य राजनिवेशनम् ।  
 अब्रवीद्धृतराष्ट्राय द्वाःस्थं मां प्रतिवेदय ॥ ३  
 द्वाःस्थ उवाच ।

विदुरोऽयमनुप्राप्तो राजेन्द्र तव शासनात् ।  
 द्रष्टुमिच्छति ते पादौ किं करोतु प्रशाधि माम् ॥ ४  
 धृतराष्ट्र उवाच ।  
 प्रवेशय महाप्राज्ञं विदुरं दीर्घदर्शिनम् ।  
 अहं हि विदुरस्यास्य नाकल्पो जातु दर्शने ॥ ५  
 द्वाःस्थ उवाच ।  
 प्रविशान्तःपुरं क्षत्तर्महाराजस्य धीमतः ।  
 न हि ते दर्शनेऽकल्पो जातु राजाऽब्रवीद्धि माम् ॥ ६

किंच नोचेदिति । इदं मया उच्यमानं कर्म पाण्डवेभ्यो  
 राज्यांशप्रदानात्मकं तव नोचेत् संमतमिति शेषः । तर्हि  
 तवापराधात् कृष्णवर्त्माभिः कर्षं यथा दहति एवं कृष्ण-  
 वर्त्मा कृष्ण एव मार्ग इव सुखप्रापको यस्य स कृष्णव-  
 र्त्माऽर्जुनः कुरून् दहेदित्यावृत्त्या योज्यम् ॥ ३६ ॥ श्लाघनः  
 आत्मानं कृतार्थं मन्वानः । नागाः न गतवानसि ॥ ३७ ॥

अनाप्तानां कर्णादीनाम् । आप्तानां विदुरादीनाम् । निग्रहात्  
 दूरीकरणात् ॥ ३८ ॥ अवधूतस्तिरस्कृतः । अतएव श्रान्तः ।  
 प्रपद्ये प्राप्नुयाम् ॥ ३९ ॥ आवसथं गृहम् । परेहि गच्छ ।  
 प्रपद्यस्व सेवस्व ॥ ४० ॥ द्वात्रिंशोऽध्यायः ॥ ३२ ॥  
 अकल्पो न कितु कल्पः समर्थ एव । सर्वदा विदुरसंदर्शनं  
 मम अप्रत्याख्येयमित्यर्थः ॥ ५ ॥

वैशंपायन उवाच ।

ततः प्रविश्य विदुरो धृतराष्ट्रनिवेशनम् ।  
अब्रवीत्प्राञ्जलिर्वाक्यं चिन्तयानं नराधिपम् ॥७  
विदुरोऽहं महाप्राज्ञं संप्राप्तस्तव शासनात् ।  
यदि किञ्चन कर्तव्यमयमस्मि प्रशाधि माम् ॥८  
धृतराष्ट्र उवाच ।

सञ्जयो विदुर प्राप्नो गर्हयित्वा च मां गतः ।  
अजातशत्रोः श्वो वाक्यं सभामध्ये स वक्ष्यति ९  
तस्याद्य कुरुवीरस्य न विज्ञातं वचो मया ।  
तन्मे दहति गात्राणि तदकार्षीत्प्रजागरम् ॥ १०  
जाप्रतो दह्यमानस्य श्रेयो यदनुपश्यसि ।  
तद्ब्रूहि त्वं हि नस्तात धर्मार्थकुशलो ह्यसि ॥११

यतः प्राप्तः सञ्जयः पाण्डवेभ्यो  
न मे यथावन्मनसः प्रशान्तिः ।

सर्वेन्द्रियाण्यप्रकृतिं गतानि  
किं वक्ष्यतीत्येव मेऽद्य प्रचिन्ता ॥ १२  
'तन्मे ब्रूहि विदुर त्वं यथाव-  
न्मनीषितं सर्वमजातशत्रोः ।

यथा च नस्तात भवेच्च  
प्रजाश्च सर्वाः सुखिता भवेयुः ॥' १३

विदुर उवाच ।

अभियुक्तं बलवता दुर्बलं हीनसाधनम् ।  
हृत्स्वं कामिनं चोरमाविशन्ति प्रजागराः ॥ १४  
कञ्चिदेतैर्महादोषैर्न स्पृष्टोऽसि नराधिप ।  
कञ्चिच्च परवित्तेषु गृह्यन्न परितप्यसे ॥ १५

धृतराष्ट्र उवाच ।

श्रोतुमिच्छामि ते धर्म्यं परं नैश्रेयसं वचः ।

प्रजागरं निद्राया अभावम् ॥ १० ॥ यतः यदा प्राप्तः सञ्जय-  
स्तदारभ्येत्यर्थः । प्रचिन्ता प्रकृष्टा चिन्ता ॥ १२ ॥ अभियुक्त-  
मित्यर्थोपात्त एकः त्रयोऽन्ये च प्रजागरावेशभाजनानि ॥ १४ ॥  
गृह्यन् लिप्सवान् ॥ १५ ॥ प्रेष्यः प्रकृष्येण एषणीयः प्रार्थ्यं  
इति यावत् । ते त्वया प्रेषितो वनमिति शेषः ॥ १७ ॥ विपरीतः  
राजलक्षणहीनः सर्वेषां द्वेष्यः । भागधेये राज्यांशे । अर्चिषां  
नेत्ररश्मीनां प्रक्षयात् । न संमतस्त्वं धर्मात्मापि सन्निति उपहासः  
॥ १८ ॥ आनृशंस्यात् क्रूरत्वाभावात् । अनुक्रोशात् दयालुत्वात् ।  
तितिक्षते युधिष्ठिर इति शेषः ॥ १९ ॥ एतेष्विति । एतेषामधीनो

अस्मिन् राजर्षिर्वंशे हि त्वमेकः प्राज्ञसंमतः ॥ १६  
विदुर उवाच ।

राजा लक्षणसंपन्नस्त्रैलोक्यस्याधिपो भवेत् ।  
प्रेष्यस्ते प्रेषितश्चैव धृतराष्ट्र युधिष्ठिरः ॥ १७  
विपरीततरश्च त्वं भागधेये न संमतः ।  
अर्चिषां प्रक्षयाच्चैव धर्मात्मा धर्मकोविदः ॥ १८  
आनृशंस्यादनुक्रोशाद्धर्मात्सत्यात्पराक्रमात् ।  
गुरुत्वाच्चयि संप्रेक्ष्य बहून्केशांस्तितिक्षते ॥ १९  
दुर्योधने सौबले च कर्णे दुःशासने तथा ।  
एतेष्वैश्वर्यमाधाय कथं त्वं भूतिमिच्छसि ॥ २०  
आत्मज्ञानं समारम्भस्तितिक्षा धर्मनित्यता ।  
यमर्थान्नापकर्षन्ति स वै पण्डित उच्यते ॥ २१

'एकस्माद्दृक्षाद्यज्ञपात्राणि राज-  
न्सुक्क द्रोणी पेटनीपीडने च ।

एतस्माद्राजन्ब्रुवतो मे निबोध  
एकस्माद्गै जायतेऽसच्च सच्च ॥ २२  
निषेवते प्रशस्तानि निन्दितानि न सेवते ।

अनास्तिकः श्रद्धान एतत्पण्डितलक्षणम् ॥ २३  
क्रोधो हर्षश्च दर्पश्च हीः स्तम्भो मान्यमानिता ।  
यमर्थान्नापकर्षन्ति स वै पण्डित उच्यते ॥ २४  
यस्य कृत्यं न जानन्ति मन्त्रं वा मन्त्रितं परे ।  
कृतमेवास्य जानन्ति स वै पण्डित उच्यते ॥ २५  
यस्य कृत्यं न विघ्नन्ति शीतमुष्णं भयं रतिः ।  
समृद्धिरसमृद्धिर्वा स वै पण्डित उच्यते ॥ २६  
यस्य संसारिणी प्रज्ञा धर्मार्थावनुवर्तते ।  
कामादर्थं वृणीते यः स वै पण्डित उच्यते ॥ २७  
यथाशक्ति चिकीर्षन्ति यथाशक्ति च कुर्वते ।

भूत्वेत्यर्थः ॥ २० ॥ एतेषु पाण्डित्यं नास्तीति वक्तुं पण्डितलक्ष-  
णान्याह आत्मज्ञानमित्यादिना । आत्मज्ञानं शास्त्रीयापेक्षम् ।  
समारम्भः शक्त्यपेक्षः । तितिक्षा वैराग्यपेक्षा । धर्मनित्यता  
श्रद्धापेक्षा । एतानि अयथाभूतानि मूढान् पुरुषार्थात् भ्रंशयन्ति  
नतु पण्डितानित्यर्थः ॥ २१ ॥ अनास्तिकः परलोकाद्यस्तीति जानन् ।  
श्रद्धानः श्रद्धा गुरुवेदवैक्यादिषु फलावश्यंभावनिश्चयस्तद्धान्  
॥ २३ ॥ दर्पः परावज्ञानम् । स्तम्भः असन्नतिः । मान्यमानिता मान्यं  
मानार्हं आत्मानं मन्यत इति मान्यमानी तस्य भावस्तदा  
॥ २४ ॥ संसारिणी स्वभावतोऽनवस्थितापि कामाद् ऐहिक-

न किंचिदवमन्यन्ते नराः पण्डितबुद्धयः ॥ २८  
 क्षिप्रं विजानाति चिरं शृणोति  
 विज्ञाय चार्थं भजते न कामात् ।  
 नासंपृष्टो व्युपयुक्ते परार्थे  
 तत्प्रज्ञानं प्रथमं पण्डितस्य ॥ २९  
 नाप्राप्यमभिवाञ्छन्ति नष्टं नेच्छन्ति शोचितुम् ।  
 आपत्सु च न मुह्यन्ति नराः पण्डितबुद्धयः ॥ ३०  
 निश्चित्य यः प्रक्रमते नान्तर्वसति कर्मणः ।  
 अवन्ध्यकालो वश्यात्मा स वै पण्डित उच्यते ३१  
 आर्यकर्मणि रज्यन्ते भूतिकर्माणि कुर्वते ।  
 हितं च नाभ्यसूयन्ति पण्डिता भरतर्षभ ॥ ३२  
 न हृष्यत्यात्मसंमाने नावमानेन तप्यते ।  
 गाङ्गो हृद इवाक्षोभ्यो यः स पण्डित उच्यते ॥ ३३  
 तत्त्वज्ञः सर्वभूतानां योगज्ञः सर्वकर्मणाम् ।  
 उपायज्ञो मनुष्याणां नरः पण्डित उच्यते ॥ ३४  
 प्रवृत्तवाक् चित्रकथ ऊहवान्प्रतिभानवान् ।  
 आशु ग्रन्थस्य वक्ता च यः स पण्डित उच्यते ३५  
 श्रुतं प्रज्ञानुगं यस्य प्रज्ञा चैव श्रुतानुगा ।  
 असंभिन्नार्थमर्यादः पण्डिताख्यां लभेत सः ३६  
 'अर्थं महान्तमासाद्य विद्यामैश्वर्यमेव च ।  
 विचरत्यसमुन्नद्धो यः स पण्डित उच्यते ॥' ३७  
 अश्रुतश्च समुन्नद्धो दरिद्रश्च महामनाः ।  
 अर्थाश्चाकर्मणा प्रेप्सुर्मूढ इत्युच्यते बुधैः ॥ ३८  
 स्वमर्थं यः परित्यज्य परार्थमनुतिष्ठति ।  
 मिथ्या चरति मित्रार्थे यश्च मूढः स उच्यते ॥ ३९

सुखात् उभयलोकसुखावहं धर्ममर्थं वृणीते स पण्डितः । कामो धर्मार्थापेक्षया निरुद्ध इत्यर्थः । कामादिति । यस्तु कामं त्यक्त्वा अर्थं वृणीते सः अर्थार्थी मोक्षादेव सर्वं अर्थं विन्दति ज्ञानफले मोक्षे कृत्स्नस्यार्थस्यान्तर्भावात् स जनकादितुल्यः अतः पण्डित उच्यते ॥ २७ ॥ चिरं शृणोति ज्ञानदाकार्य असंपृष्टः यथावद-पृष्टः । व्युपयुक्ते वागव्ययं करोति । परार्थे विषये प्रज्ञानं विहम ॥ २९ ॥ निश्चित्य स्वयत्नसाध्यत्वम् । कर्मणः अन्तर्मध्ये न वसति नोपरमते किंतु समापयत्येव । अवन्ध्यकालः सर्वदा सप्रयोजनमेव कर्माचरन् ॥ ३१ ॥ आर्याः शिष्टाः तद्योग्यकर्मणि । भूतिरैश्वर्यं तत्प्राप्त्यर्थं कर्मणि ॥ ३२ ॥ योगो रचनाप्रकारः । उपायस्तदर्थसामग्री । मनुष्याणां मध्ये स नरः

अकामान्कामयति यः कामयानान्परित्यजेत् ।  
 बलवन्तं च यो द्वेष्टि तमाहुर्मूढचेतसम् ॥ ४०  
 अभित्रं कुरुते मित्रं मित्रं द्वेष्टि हिनस्ति च ।  
 कर्म चारभते दुष्टं तमाहुर्मूढचेतसम् ॥ ४१  
 संसारयति कृत्यानि सर्वत्र विचिकित्सते ।  
 चिरं करोति क्षिप्रार्थे स मूढो भरतर्षभ ॥ ४२  
 श्राद्धं पितृभ्यो न ददाति दैवतानि न चार्चति ।  
 सुहृन्मित्रं न लभते तमाहुर्मूढचेतसम् ॥ ४३  
 अनाहूतः प्रविशति अपृष्टो बहु भाषते ।  
 अविश्वस्ते विश्वसिति मूढचेता नराधमः ॥ ४४  
 परं क्षिपति दोषेण वर्तमानः स्वयं तथा ।  
 यश्च क्रुध्यत्यनीशानः स च मूढतमो नरः ॥ ४५  
 आत्मनो बलमाज्ञाय धर्मार्थपरिवर्जितम् ।  
 अलभ्यमिच्छन्नैष्कर्म्यान्मूढबुद्धिरिहोच्यते ॥ ४६  
 अशिष्यं शास्ति यो राजन्यश्च शिष्यं न शास्ति च ।  
 कदर्यं भजते यश्च तमाहुर्मूढचेतसम् ॥ ४७  
 एकः संपन्नमश्नाति वस्ते वासश्च शोभनम् ।  
 योऽसंविभज्य भृत्येभ्यः को नृशंसतरस्ततः ॥ ४८  
 एकः पापानि कुरुते फलं भुङ्क्ते महाजनः ।  
 भोक्तारो विप्रमुच्यन्ते कर्ता दोषेण लिप्यते ॥ ४९  
 एकं हन्यान्न वा हन्यादिपुर्मुक्तो धनुष्मता ।  
 बुद्धिर्बुद्धिमतोत्सृष्टा हन्याद्राष्ट्रं सराजकम् ॥ ५०  
 एकया द्वे विनिश्चित्य त्रींश्रुतुर्भिवशे कुरु ।  
 पञ्च जित्वा विदित्वा षट् सप्त हित्वा सुखी भव ॥  
 एकं विषरसो हन्ति शस्त्रेणैकश्च वध्यते ।

पण्डितः ॥ ३४ ॥ प्रवृत्तवाक् अकुण्ठितवचनः । चित्रकथो लोककथाभिन्नः । ऊहस्तर्कः । प्रतिभानं तत्कालस्मूर्तिः ॥ ३५ ॥ प्रज्ञानुगं बुद्धिवश्यम् । श्रुतानुगा शास्त्रानुसारिणी ॥ ३६ ॥ महामनाः अधिकेच्छावान् । अकर्मणा हीनकर्मणा वृतादिनेत्यर्थः ॥ ३८ ॥ संसारयति भृत्यादिद्वारा प्रवर्तयति ॥ ४२ ॥ नैष्कर्म्यात् अत्यन्तः ॥ ४६ ॥ कदर्यं अदातारम् ॥ ४७ ॥ एकया बुद्ध्या । द्वे कार्याकार्ये विनिश्चित्य सम्यगवधार्यं । त्रीन् मित्रोदासीनशत्रून् । चतुर्भिः सामदानभेददण्डैः । मित्रं सास्त्रैव दानभेदाभ्यामुदासीनम् सर्वैः शत्रून् वशीकुरु । पञ्च इन्द्रियाणि जित्वा । षड्विदित्वा संधिविग्रहादीन् ज्ञात्वा । सप्त हित्वा-स्त्रियोऽक्षा मृगया पानं वाक्पारुष्यं च पञ्चमम् । महच्च

सराष्ट्रं सप्रजं हन्ति राजानं मन्त्रविप्लवः ॥ ५२  
 एकः स्वादु न भुञ्जीत एकश्चार्थान्न चिन्तयेत् ।  
 एको न गच्छेदध्वानं नैकः सुप्तेषु जागृयात् ५३  
 एकमेवाद्वितीयं तद्यद्राजन्नावबुध्यसे ।  
 सत्यं स्वर्गस्य सोपानं पारावारस्य नौरिव ॥ ५४  
 एकः क्षमावतां दोषो द्वितीयो नोपपद्यते ।  
 यदेनं क्षमया युक्तमशक्तं मन्यते जनः ॥ ५५  
 सोऽस्य दोषो न मन्तव्यः क्षमा हि परमं बलम् ।  
 क्षमा गुणो ह्यशक्तानां शक्तानां भूषणं क्षमा ५६  
 क्षमा वशीकृतिलोके क्षमया किं न साध्यते ।  
 शान्तिखड्गः करे यस्य किं करिष्यति दुर्जनः ५७  
 अतृणे पतितो वह्निः स्वयमेवोपशाम्यति ।  
 अक्षमावान्परं दोषैरात्मानं चैव योजयेत् ॥ ५८  
 एको धर्मः परं श्रेयः क्षमैका शान्तिरुत्तमा ।  
 विद्यैका परमा तृप्तिरहिंसैका सुखावहा ॥ ५९  
 द्वाविमौ ब्रह्मते भूमिः सर्पो बिलशयानिव ।  
 राजानं चाविरोद्धारं ब्राह्मणं चाप्रवासिनम् ॥ ६०  
 द्वे कर्मणी नरः कुर्वन्नसिँल्लोके विरोचते ।  
 अब्रुवन्परुषं किंचिदसतोऽनर्चयंस्तथा ॥ ६१  
 द्वाविमौ पुरुषव्याघ्र परप्रत्ययकारिणौ ।  
 स्त्रियः कामितकामिन्यो मूर्खाः पूजितपूजकाः ६२  
 द्वाविमौ कण्टकौ तीक्ष्णौ शरीरपरिशोषिणौ ।  
 यश्चाधनः कामयते यश्च कुप्यत्यनीश्वरः ॥ ६३  
 द्वावेव न विराजेते विपरीतेन कर्मणा ।  
 गृहस्थश्च निरारम्भः कार्यवांश्चैव भिक्षुकः ॥ ६४  
 द्वाविमौ पुरुषौ राजन्स्वर्गस्योपरि तिष्ठतः ।  
 प्रभुश्च क्षमया युक्तो दरिद्रश्च प्रदानवान् ॥ ६५  
 न्यायागतस्य द्रव्यस्य बोद्धव्यौ द्वावतिक्रमौ ।  
 अपात्रे प्रतिपत्तिश्च पात्रे चाप्रतिपादनम् ॥ ६६

द्वावम्भसि निवेष्टव्यौ गले बध्वा दृढां शिलाम् ।  
 धनवन्तमदातारं दरिद्रं चातपस्विनम् ॥ ६७  
 द्वाविमौ पुरुषव्याघ्र सूर्यमण्डलभेदिनौ ।  
 परित्राड्योगयुक्तश्च रणे चाभिमुखो हतः ॥ ६८  
 त्रयो न्याया मनुष्याणां श्रूयन्ते भरतर्षभ ।  
 कनीयान्मध्यमः श्रेष्ठ इति वेदविदो विदुः ॥ ६९  
 त्रिविधाः पुरुषा राजन्नुत्तमाधममध्यमाः ।  
 नियोजयेद्यथावत्तांस्त्रिविधेष्वेव कर्मसु ॥ ७०  
 त्रय एवाधना राजन्भार्या दासस्तथा सुतः ।  
 यत्ते समधिगच्छन्ति यस्यैते तस्य तद्गनम् ॥ ७१  
 हरणं च परस्वानां परदारभिमर्शनम् ।  
 सुहृदश्च परित्यागस्त्रयो दोषाः क्षयावहाः ॥ ७२  
 त्रिविधं नरकस्येदं द्वारं नाशनमात्मनः ।  
 कामः क्रोधस्तथा लोभस्तस्मादेतत्रयं त्यजेत् ॥ ७३  
 वरप्रदानं राज्यं च पुत्रजन्यं च भारत ।  
 शत्रोश्च मोक्षणं कृच्छ्रात्रीणि चैकं च तत्समम् ॥ ७४  
 भक्तं च भजमानं च तवासीति च वादिनम् ।  
 त्रीनेताञ्छरणं प्राप्तान्विषमेषुपि न सन्त्यजेत् ॥ ७५

चत्वारि राज्ञा तु महाबलेन  
 वर्ज्यान्याहुः पण्डितस्तानि विद्यात् ।  
 अल्पप्रज्ञैः सह मन्त्रं न कुर्या-  
 न्न दीर्घसूत्रैरलसैश्वरणैश्च ॥ ७६  
 चत्वारि ते तात गृहे वसन्तु  
 श्रियाऽभिजुष्टस्य गृहस्थधर्मे ।  
 वृद्धो ज्ञातिरवसन्नः कुलीनः  
 सखा दरिद्रो भगिनी चानपत्या ॥ ७७  
 चत्वार्याह महाराज साद्यस्कानि बृहस्पतिः ।  
 पृच्छते त्रिदशेन्द्राय तानीमानि निबोध मे ॥ ७८  
 देवतानां च सङ्कल्पमनुभावं च धीमताम् ।

दण्डपाह्व्यमर्थदूषणमेव चेति सप्त हेयानि त्यक्त्वा सुखी  
 भव ॥ ५१ ॥ सत्यं यथार्थभाषणम् । पारावारस्य समुद्रस्य  
 ॥ ५४ ॥ युद्धं कनीयान् । भेददाने मध्यमः । साम उत्तमः  
 ॥ ६९ ॥ त्वयिसति त्वत्पुत्रोऽधनोऽतस्त्वमेव पाण्डवानां राज्यं  
 दातुं प्रसुरसीत्यर्थः ॥ ७१ ॥ शरणं गृहम् । विषमेपि संकटेपि  
 ॥ ७५ ॥ दीर्घसूत्रैः क्षिप्रसाध्ये कार्ये चिरं कुर्वद्भिः । अलसैः

करिष्यामीति कालगमकैः । चारणैः स्तावकैः । अरणैरितिच्छेदो  
 वा । रणविरोधिभिर्वृत्ताद्यासकैरित्यर्थः ॥ ७६ ॥ वृद्धः कुलध-  
 र्मानुपदिशति । कुलीनः शिष्यत् आचारं ग्राहयति । सखा हितं  
 वदति । भगिनी धनं रक्षति ॥ ७७ ॥ साद्यस्कानि सद्यःफलानि  
 ॥ ७८ ॥ देवताः स्वर्गभाजः । स्वर्गपदार्थश्च-यत्र दुःखेन संभिन्नं  
 न च ग्रस्तमनन्तरम् । अभिलाषोपनीतं च तत्सुखं स्वःपदास्पदम्

विनयं कृतविद्यानां विनाशं पापकर्मणाम् ॥७९  
 चत्वारि कर्माण्यभयंकराणि  
 भयं प्रयच्छन्त्यथकाकृतानि ।  
 मानाग्निहोत्रमुत मानमौनं  
 मानेनाधीतमुत मानयज्ञः ॥ ८०  
 पञ्चाग्रयो मनुष्येण परिचर्याः प्रयत्नतः ।  
 पिता माताधिरात्मा च गुरुश्च भरतर्षभ ॥ ८१  
 पञ्चैव पूजयँल्लोके यशः प्राप्नोति केवलम् ।  
 देवान्पितृन्मनुष्यांश्च भिक्षूनतिथिपञ्चमान् ॥८२  
 पञ्च त्वाऽनुगमिष्यन्ति यत्र यत्र गमिष्यसि ।  
 मित्राण्यमित्रा मध्यस्था उपजीव्योपजीविनः ८३  
 पञ्चेन्द्रियस्य मर्त्यस्य छिद्रं चेदेकमिन्द्रियम् ।  
 ततोऽस्य स्रवति प्रज्ञा दृतेः पात्रादिवोदकम् ॥८४  
 षड्दोषाः पुरुषेणेह हातव्या भूमिमिच्छता ।  
 निद्रा तन्द्री भयं क्रोध आलस्यं दीर्घसूत्रता ॥८५  
 षडिमान्पुरुषो जह्याद्भिन्नां नावमिवार्णवे ।  
 अग्रवक्त्रारमाचार्यमनधीयानमृत्विजम् ॥ ८६  
 अरक्षितारं राजानं भार्या चाप्रियवादिनीम् ।  
 ग्रामकामं च गोपालं वनकामं च नापितम् ॥८७  
 षडेव तु गुणाः पुंसा न हातव्याः कदाचन ।  
 सत्यं दानमनालस्यमनसूया क्षमा धृतिः ॥ ८८  
 अर्थागमो नित्यमरोगिता च  
 प्रिया च भार्या प्रियवादिनी च ।  
 वश्यश्च पुत्रोऽर्थकरी च विद्या  
 षड्जीवलोकस्य सुखानि राजन् ॥ ८९  
 षण्णामात्मनि नित्यानामैश्वर्यं योऽधिगच्छति ।  
 न स पापैः कुतोऽनर्थैर्युज्यते विजितेन्द्रियः ॥९०  
 षडिमे षट्सु जीवन्ति सप्तमो नोपलभ्यते ।

इत्येवंरूपः । अतस्ते सत्यसंकल्पाः । धीमतामगस्त्यादीनामनुभावं समुद्रपानादिप्रभावम् । तेषां देवतुल्या इत्यर्थः । विनयोपि गुरुप्रसादकरत्वेन सद्यःफलः । विनाशहेतुः कर्मापि चैर्यादिकं तच्च त्वय्येवास्ति । तव सर्वं कर्म मानार्थमेवेति भावः । पापकर्मणां विनाशनं विनाशयितुः सद्यःफलम् ॥ ७९ ॥ पितृन् अग्निष्वात्तादीन् गोत्रप्रवर्तकानृषींश्च । मनुष्यान् मित्रादीन् ॥ ८२ ॥ त्वा त्वाम् । उपजीव्याः गुरवः । इह लोके साधिता-मित्रादयः । इह परलोके जन्मान्तरे वा

चोराः प्रमत्ते जीवन्ति व्याधितेषु चिकित्सकाः ॥  
 प्रमदाः कामयानेषु यजमानेषु याजकाः ।  
 राजा विवदमानेषु नित्यं मूर्खेषु पण्डिताः ॥ ९२  
 षडिमानि विनश्यन्ति मुहूर्तमनवेक्षणात् ।  
 गावः सेवा कृषिभार्या विद्या वृषलसङ्गतिः ॥९३  
 षडेते ह्यवमन्यन्ते नित्यं पूर्वोपकारिणम् ।  
 आचार्यं शिक्षिताः शिष्याः कृतदाराश्च मातरं ९४  
 नारीं विगतकामास्तु कृतार्थाश्च प्रयोजकम् ।  
 नावं निस्तीर्णकान्तारा नातुराश्च चिकित्सकं ९५  
 आरोग्यमानृष्यमविप्रवासः  
 सद्भिर्मुष्यैः सह संप्रयोगः ।  
 स्वप्रत्यया वृत्तिरभीतवासः  
 षट् जीवलोकस्य सुखानि राजन् ॥ ९६  
 णी नसन्तुष्टः क्रोधनो नित्यशङ्कितः ।  
 परभाग्योपजीवी च षडेते नित्यदुःखिताः ॥ ९७  
 सप्त दोषाः सदा राज्ञा हातव्या व्यसनोदयाः ।  
 प्रायशो यैर्विनश्यन्ति कृतमूला अपीश्वराः ॥९८  
 स्त्रियोऽक्षा मृगया पानं वाक्पारुष्यं च पञ्चमम् ।  
 महच्च दण्डपारुष्यमर्थदूषणमेव च ॥ ९९  
 अष्टौ पूर्वनिमित्तानि नरस्य विनशिष्यतः ।  
 ब्राह्मणान्प्रथमं द्वेष्टि ब्राह्मणैश्च विरुध्यते ॥ १००  
 ब्राह्मणस्वानि चादत्ते ब्राह्मणांश्च जिघांसति ।  
 रमते निन्दया चैषां प्रशंसां नाभिनन्दति १०१  
 नैनान्सरति कृत्येषु याचितश्चाभ्यसूयति ।  
 एतान्दोषान्नरः प्राज्ञो बुद्ध्या बुध्वा विसर्जयेत् ॥  
 अष्टाविमानि हर्षस्य नवनीतानि भारत ।  
 वर्तमानानि दृश्यन्ते तान्येव स्वसुखान्यपि १०३  
 समागमश्च सखिभिर्महांश्चैव धनागमः ।

खं खं कार्यं कुर्वन्तीत्यर्थः ॥ ८३ ॥ दृतेश्वर्ममयाज्जलपात्रात् ॥ ८४ ॥ गोपालस्य ग्रामे वासे वनवाससाध्यस्य गोरक्षणस्याभावः । नापितस्य वने वासे ग्रामे तत्कार्याभाव इति भावः ॥ ८८ ॥ षण्णामिति । आत्मनि चित्ते नित्यानां षण्णाम्—कामक्रोधौ शोकमोहौ मदमानौ च षट्पदीत्युक्तानाम् । ऐश्वर्यं वशित्वम् ॥ ९० ॥ नातुराः अरोगाः ॥ ९५ ॥ स्वप्रत्यया स्वनिश्चयपूर्विका वृत्तिर्वर्तनं ननु गतानुगतिकेत्यर्थः ॥ ९६ ॥ मनसानिष्टं चिन्तयति । विरुध्यते कर्मणा ॥ १०० ॥

पुत्रेण च परिष्वङ्गः सन्निपातश्च मैथुने ॥ १०४  
 समये च प्रियालापः स्वयूथ्येषु समुन्नतिः ।  
 अभिप्रेतस्य लाभश्च पूजा च जनसंसदि ॥ १०५  
 अष्टौ गुणाः पुरुषं दीपयन्ति  
 प्रज्ञा च कौल्यं च दमः श्रुतं च ।  
 पराक्रमश्चावहुभाषिता च  
 दानं यथाशक्ति कृतज्ञता च ॥ १०६  
 नवद्वारमिदं वेदम त्रिस्थूणं पञ्चसाक्षिकम् ।  
 क्षेत्रज्ञाधिष्ठितं विद्वान्यो वेद स परः कविः १०७  
 दश धर्मं न जानन्ति धृतराष्ट्र निबोध तान् ।  
 मत्तः प्रमत्त उन्मत्तः श्रान्तः क्रुद्धो बुभुक्षितः ॥  
 त्वरमाणश्च लुब्धश्च भीतः कामी च ते दश ।  
 तस्मादेतेषु भावेषु न प्रसज्येत पण्डितः ॥ १०९  
 अत्रैवोदाहरन्तीममितिहासं पुरातनम् ।  
 पुत्रार्थमसुरेन्द्रेण गीतं चैव सुधन्वना ॥ ११०  
 यः काममन्यु प्रजहाति राजा  
 पात्रे प्रतिष्ठापयते धनं च ।  
 विशेषविच्छ्रुतवान्क्षिप्रकारी  
 तं सर्वलोकः कुरुते प्रमाणम् ॥ १११  
 जानाति विश्वासयितुं मनुष्यान्  
 विज्ञातदोषेषु दधाति दण्डम् ।  
 जानाति मात्रां च तथा क्षमां च  
 तं तादृशं श्रीर्जुषते समग्रा ॥ ११२  
 सुदुर्बलं नावजानाति कंचि-  
 युक्तो रिपुं सेवते बुद्धिपूर्वम् ।  
 न विग्रहं रोचयते बलस्यैः  
 काले च यो विक्रमते स धीरः ॥ ११३  
 प्राप्यापदं न व्यथते कदाचि-  
 दुद्योगमन्विच्छति चाप्रमत्तः ।

दुःखं च काले सहते महात्मा  
 धुरन्धरस्तस्य जिताः सपत्नाः ॥ ११४  
 अनर्थकं विप्रवासं गृहेभ्यः  
 पापैः सन्धिं परदारामिमर्शम् ।  
 दम्भं सैन्यं पैशुनं मद्यपानं  
 न सेवते यः स सुखी सदैव ॥ ११५  
 न संरम्भेणारभते त्रिवर्ग-  
 माकारितः शंसति तच्चमेव ।  
 न मित्रार्थे रोचयते विवादं  
 नापूजितः कुप्यति चाप्यमूढः ॥ ११६  
 न योऽभ्यसूयत्यनुकम्पते च  
 न दुर्बलः प्रातिभावं करोति ।  
 नात्याह किंचित्क्षमते विवादं  
 सर्वत्र तादृग्लभते प्रशंसाम् ॥ ११७  
 यो नोद्धतं कुरुते जातु वेषं  
 न पौरुषेणापि विकृत्यतेऽन्यान् ।  
 न मूर्च्छितः कडुकान्याह किंचि-  
 त्प्रियं सदा तं कुरुते जनो हि ॥ ११८  
 न वैरमुदीपयति प्रशान्तं  
 न दर्पमारोहति शान्तिमेति ।  
 न दुर्गतोऽस्मीति करोत्यकार्यं  
 तमार्यशीलं परमाहुरार्याः ॥ ११९  
 न स्वे सुखे वै कुरुते ग्रहर्षं  
 नान्यस्य दुःखे भवति ग्रहष्टः ।  
 दत्त्वा न पश्चात्कुरुतेऽनुतापं  
 स कथ्यते सत्पुरुषार्यशीलः ॥ १२०  
 देशाचारान्समयाज्जातिधर्मान्  
 बुभूषते यः स परावरज्ञः ।  
 स यत्र तत्राभिगतः सदैव  
 महाजनस्याधिपत्यं करोति ॥ १२१

सन्निपातः समरतं ( रत्नगर्भः ) ॥ १०४ ॥ त्रिस्थूणं वातपि-  
 त्तश्लेष्माणः स्थूणा यस्य । पञ्च साक्षिवदुदासीनाः शब्दादयो  
 ग्राह्या यस्मिन् । क्षेत्रज्ञाधिष्ठितं जीवाधिष्ठितम् ॥ १०७ ॥ मत्तो  
 मद्यादिना । प्रमत्तो विषयान्तरासक्तयाऽनवहितः । उन्मत्तो  
 घातुदोषात् ॥ १०८ ॥ मात्रां अपराधानुसारेण दण्डप्रमाणम् ।  
 ब्राह्मणादौ अपराधस्य क्षमां च जानाति ॥ ११२ ॥ युक्तः  
 उद्यो ० ८

छिद्रप्रेक्षणेऽवहितः ॥ ११३ ॥ धुरन्धरः कार्यभारसहः ॥ ११४ ॥  
 संरम्भेण क्रोधेन । न च स्त्रियोऽर्थे यतते विवादं इति क. पाठः ।  
 न मित्रार्थे रोचयते इति ख. पाठः । मित्रार्थे अल्पार्थे इति  
 रत्नगर्भः ॥ ११६ ॥ प्रातिभावं प्रतिकूलो भावः चित्ताभि-  
 प्रायः तस्य भावः प्रातिभावं विरोधम् । अत्याह अतिक्रम्य  
 ब्रवीति ॥ ११७ ॥

दम्भं मोहं मत्सरं पापकृत्यं  
 राजद्विष्टं पैशुनं पूगवैरम् ।  
 मत्तोन्मत्तैर्दुर्जनैश्चापि वादं  
 यः प्रज्ञावान्वर्जयेत्स प्रधानः ॥ १२२  
 दमं शौचं दैविकं मङ्गलानि  
 प्रायश्चित्तान्निविधाँल्लोकवादान् ।  
 एतानि यः कुरुते नैत्यकानि  
 तस्योत्थानं देवता राधयन्ति ॥ १२३  
 समैर्विवाहं कुरुते न  
 समैः सख्यं व्यवहारं कथां च ।  
 गुणैर्विशिष्टांश्च पुरो दधाति  
 विपश्चित्तस्तस्य नयाः सुनीताः ॥ १२४  
 मितं भुङ्क्ते संविभज्याश्रितेभ्यो  
 मितं स्वपित्यमितं कर्म कृत्वा ।  
 ददात्यमित्रेष्वपि याचितः सं-  
 स्तमात्मवन्तं प्रजहत्यनर्थाः ॥ १२५  
 चिकीर्षितं विप्रकृतं च यस्य  
 नान्ये जनाः कर्म जानन्ति किञ्चित् ।

॥ इति श्रीमन्महाभारते उद्योगपर्वणि प्रजागरपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

धृतराष्ट्रेण दुर्योधनादिश्रेयस्साधनप्रश्ने विदुरेण नीतिकथनपूर्वकं युधिष्ठिराय राज्यदानस्य तत्साधनत्वकथनम् ॥ १ ॥

धृतराष्ट्र उवाच ।  
 जाग्रतो दह्यमानस्य यत्कार्यमनुपश्यसि ।  
 तद्ब्रूहि त्वं हि नस्तात धर्मार्थकुशलः शुचिः ॥ १  
 तस्माद्यथावद्विदुर प्रशाधि  
 प्रज्ञापूर्वं सर्वमजातशत्रोः ।  
 यन्मन्यसे पथ्यमदीनसत्त्व  
 श्रेयस्करं ब्रूहि तद्वै कुरूणाम् ॥ २  
 पापाशङ्की पापमेवानुपश्यन्  
 पृच्छामि त्वां व्याकुलेनात्मनाहम् ।

दम्भं परवञ्चनेच्छया धर्मानुष्ठानम् ॥ १२२ ॥ जात्य अभिजातः  
 उत्तमे आकरे जातः ॥ १२७ ॥ आत्मना अपत्रपते परै-  
 रज्ञातेऽपि स्वव्यलीके स्वयमेव लज्जते ॥ १२८ ॥ त्रयस्त्रिंशो-  
 ऽध्यायः ॥ ३३ ॥

मन्त्रे गुप्ते सम्यगनुष्ठिते च  
 नालपोऽप्यस्य च्यवते कश्चिदर्थः ॥ १२६  
 यः सर्वभूतप्रशमे निविष्टः  
 सत्यो मृदुर्मानकृच्छ्रद्वभवाः ।  
 अतीव स ज्ञायते ज्ञातिमध्ये  
 महामणिर्जात्य इव प्रसन्नः ॥ १२७  
 य आत्मनाऽपत्रपते भृशं नरः  
 स सर्वलोकस्य गुरुर्भवत्युत ।  
 अनन्ततेजाः सुमनाः समाहितः  
 स तेजसा सूर्य इवावभासते ॥ १२८  
 वने जाताः शापदग्धस्य राज्ञः  
 पाण्डोः पुत्राः पञ्च पञ्चेन्द्रकल्पाः ।  
 त्वयैव बाला वर्धिताः शिक्षिताश्च  
 तवादेशं पालयन्त्याम्बिकेय ॥ १२९  
 प्रदायैषामुचितं तातराज्यं  
 सुखी पुत्रैः सहितो मोदमानः ।  
 न देवानां नापि च मानुषाणां  
 भविष्यसि त्वं गर्हणीयो नरेन्द्र ॥ १३०

कवे तन्मे ब्रूहि तत्त्वं यथाव-  
 न्मनीषितं सर्वमजातशत्रोः ॥ ३  
 विदुर उवाच ।  
 शुभं वा यदि वा पापं द्वेष्यं वा यदि वा प्रियम् ।  
 नापृष्टः कस्यचिद्ब्रूयाद्यः स नेच्छेत्पराभवम् ॥ ४  
 तस्माद्रक्षयामि ते राजन्हितं यत्स्यात्कुरून्प्रति ।  
 वचः श्रेयस्करं धर्म्यं ब्रुवतस्तन्निबोध मे ॥ ५  
 मिथ्योपेतानि कर्माणि सिद्ध्येयुर्यानि भारत ।  
 अनुपायप्रयुक्तानि मा स्स तेषु मनः कृथाः ॥ ६

दह्यमानस्य चिन्ताग्निनेति शेषः ॥ १ ॥ अजातशत्रोः  
 पथ्यं कुरूणां च श्रेयस्करम् ॥ २ ॥ पापाशङ्की भाविदुःखादु-  
 द्विजन् । पापं स्वकृतं पूर्वापराधं पश्यन् ॥ ३ ॥ मिथ्योपेतानि  
 कपटद्यूतादीनि । अनुपायैः असदुपायैः प्रयुक्तानि दुःखफला-

तथैव योगविहितं यत्तु कर्म न सिध्यति ।  
 उपाययुक्तं मेधावी न तत्र ग्लपयेन्मनः ॥ ७  
 अनुबन्धानवेक्षेत सानुबन्धेषु कर्मसु ।  
 संप्रधार्य च कुर्वीत सहसा न समाचरेत् ॥ ८  
 अनुबन्धं च संप्रेक्ष्य विपाकं चैव कर्मणाम् ।  
 उत्थानमात्मन धीरः कुर्वीत वा न वा ॥ ९  
 यः प्रमाणं न जानाति स्थाने वृद्धौ तथा क्षये ।  
 कोशे जनपदे दण्डे न स राज्येऽवतिष्ठते ॥ १०  
 यस्त्वेतानि प्रमाणानि यथोक्तान्यनुपश्यति ।  
 युक्तो धर्मार्थयोर्ज्ञाने स राज्यमधिगच्छति ॥ ११  
 न राज्यं प्राप्तमित्येव वर्तितव्यमसांप्रतम् ।  
 श्रियं ह्यविनयो हन्ति जरा रूपमिवोत्तमम् ॥ १२  
 भक्ष्योत्तमप्रतिच्छन्नं मत्स्यो बडिशमायसम् ।  
 अन्नाभिलाषी ग्रसते नानुबन्धमवेक्षते ॥ १३  
 यच्छक्यं ग्रसितुं ग्रस्यं ग्रस्तं परिणमेच्च यत् ।  
 हितं च परिणामे यत्तदाद्यं भूतिमिच्छता ॥ १४  
 वनस्पतेरपकानि फलानि प्रचिनोति यः ।  
 स नामोति रसं तेभ्यो बीजं चास्य विनश्यति ॥ १५  
 यस्तु पक्कमुपादत्ते काले परिणतं फलम् ।  
 फलाद्रसं स लभते बीजाच्चैव फलं पुनः ॥ १६  
 यथा मधु समादत्ते रक्षन्पुष्पाणि षट्पदः ।  
 तद्वदर्थान्मनुष्येभ्य आदद्यादविहिंसया ॥ १७  
 पुष्पं पुष्पं विचिन्वीत मूलच्छेदं न कारयेत् ।  
 मालाकार इवारामे न यथाङ्गारकारकः ॥ १८  
 किं नु मे स्यादिदं कृत्वा किं नु मे स्यादकुर्वतः ।  
 इति कर्माणि सञ्चिन्त्य कुर्याद्वा पुरुषो न वा ॥ १९  
 अनारभ्या भवन्त्यर्थाः केचिन्नित्यं तथाऽगताः ।  
 कृतः पुरुषकारोऽहि भवेद्येषु निरर्थकः ॥ २०

नीत्यर्थः ॥ ६ ॥ अनुबन्धान् प्रयोजनानि ॥ ८ ॥ असांप्रतं  
 अयुक्तं यथा स्यात्तथा न वर्तितव्यम् ॥ १२ ॥ मुखे मिष्टमन्ते  
 मृत्युदं कर्म न कर्तव्यमित्यर्थः । अनुबन्धे पश्चाद्बन्धनम् ॥ १३ ॥  
 आद्यं भक्षणीयम् ॥ १४ ॥ अङ्गारकारको हि मूलत उल्कृत्य  
 काष्ठं दहति । अङ्गार इङ्गालः ॥ १८ ॥ अनारभ्याः प्रबलैः  
 सह वैरादयः । अगताः कदाचिदप्यप्राप्ताः ॥ २० ॥ लघुमू-  
 लान् अल्पोपायान् ॥ २३ ॥ सुपुष्पितः वाचा चक्षुषा  
 चानुग्रहं दर्शयन्नपि अफलः स्यात् । शूलं न धनेन वर्धयेत् ।

‘अनर्थे चैव निरतमर्थे चैव पराञ्छुखम् ।  
 न तं भर्तारमिच्छन्ति षण्ढं पतिमिव स्त्रियः ॥’ २१  
 प्रसादो निष्फलो यस्य क्रोधश्चापि निरर्थकः ।  
 न तं भर्तारमिच्छन्ति षण्ढं पतिमिव स्त्रियः ॥ २२  
 कांश्चिदर्थान्नरः प्राज्ञो लघुमूलान्महाफलान् ।  
 क्षिप्रमारभते कर्तुं न दीर्घयति तादृशान् ॥ २३  
 ऋजु पश्यति यः सर्वं चक्षुषा नु पिवन्निव ।  
 आसीनमपि तूष्णीकमनुरज्यन्ति तं प्रजाः ॥ २४  
 सुपुष्पितः स्यादफलः फलितः स्यादुरारुहः ।  
 अपक्वः पक्वसङ्काशो न तु शीर्येत कर्हिचित् ॥ २५  
 चक्षुषा मनसा वाचा कर्मणा च चतुर्विधम् ।  
 प्रसादयति यो लोकं तं लोकोऽनुप्रसीदति ॥ २६  
 यस्मात्प्रस्यन्ति भूतानि मृगव्याधान्मृगा इव ।  
 सागरान्तामपि महीं लब्ध्वा स परिहीयते ॥ २७  
 पितृपैतामहं राज्यं प्राप्यापि स्वेन कर्मणा ।  
 वायुरभ्रमिवासाद्य अंशयत्यनये स्थितः ॥ २८  
 धर्ममाचरतो राज्ञः सद्भिश्चरितमादितः ।  
 वसुधा वसुसंपूर्णा वर्धते भूतिवर्धनी ॥ २९  
 अथ संत्यजतो धर्ममधर्मं चानुतिष्ठतः ।  
 प्रतिसंवेष्टते भूमिरशौ चर्माहितं यथा ॥ ३०  
 य एव यत्नः क्रियते परराष्ट्रविमर्दने ।  
 स एव यत्नः कर्तव्यः स्वराष्ट्रपरिपालने । ३१  
 धर्मेण राज्यं विन्देत् धर्मेण परिपालयेत् ।  
 धर्ममूलां श्रियं प्राप्य न जहाति न हीयते ॥ ३२  
 अप्युन्मत्तात्प्रलपतो बालाच्च परिजल्पतः ।  
 सर्वतः सारमादद्यादश्मभ्य इव काञ्चनम् ॥ ३३  
 सुव्याहृतानि महतां सुकृतानि ततस्ततः ।  
 सञ्चिन्वन्धीर आसीत् शिलाहारी शिलं यथा ३४

सफलोपि सन् दुरारुहः शूलवश्यो न भवेत् । अपक्व इति ।  
 अन्तर्बलहीनोऽपि बलवतां बहिः प्रकाशयेदेवेत्यर्थः ॥ २५ ॥  
 कर्मणा दानेन । लोकं शूलवर्गम् ॥ २६ ॥ आदितः आदिका-  
 लात् सद्भिराचरितं धर्ममाचरत इत्यन्वयः ॥ २९ ॥ प्रतिसंवे-  
 ष्टते संकुचति । बहुफलं न प्रयच्छतीत्यर्थः ॥ ३० ॥ न  
 जहाति श्रियम् ॥ ३२ ॥ सुव्याहृतानि पाण्डित्यवचनानि  
 सुकृतानि तदुपदिष्टकर्माणि । शिलं कृष्णशाद्यर्जनम् ॥ ३४ ॥



गन्धेन गावः पश्यन्ति वेदैः पश्यन्ति ब्राह्मणाः ।  
 चारैः पश्यन्ति राजानश्चक्षुर्भ्यामितरेजनाः ॥३५  
 भूयांसं लभते क्लेशं या गौर्भवति दुर्दुहा ।  
 अथ या सुदुघा राजन्नैव तां वितुदन्त्यपि ॥३६  
 यदतप्तं प्रणमति न तत्सन्तापमर्हति ।  
 यच्च स्वयं नतं दारु न तत्सनामयेद्बुधः ॥ ३७  
 एतयोपमया धीरः सन्नमेत बलीयसे ।  
 इन्द्राय स प्रणमते नमते यो बलीयसे ॥ ३८  
 पर्जन्यनाथाः पशवो राजानो मन्त्रिवान्धवाः ।  
 पतयो बान्धवाः स्त्रीणां ब्राह्मणा वेदवान्धवाः ॥  
 सत्येन रक्ष्यते धर्मो विद्या योगेन रक्ष्यते ।  
 मृजया रक्ष्यते रूपं कुलं वृत्तेन रक्ष्यते ॥ ४०  
 मानेन रक्ष्यते धान्यमश्वान्क्षेदनुक्रमात् ।  
 अभीक्ष्णदर्शनाद्भावः स्त्रियो रक्ष्याः कुचेलतः ॥४१  
 न कुलं वृत्तहीनस्य प्रमाणमिति मे मतिः ।  
 अन्तेष्वपि हि जातानां वृत्तमेव विशिष्यते ॥४२  
 य ईर्षुः परवितेषु रूपे वीर्यं कुलान्वये ।  
 सुखसौभाग्यसत्कारे तस्य व्याधिरनन्तकः ॥ ४३  
 अकार्यकरणाद्गीतः कार्याणां च विवर्जनात् ।  
 अकाले मन्त्रभेदाच्च येन माद्येन्न तत्पिबेत् ॥ ४४  
 विद्यामदो धनमदस्तृतीयोऽभिजनो मदः ।  
 मदा एतेऽवलिप्तानामेत एव सतां दमाः ॥ ४५  
 असन्तोऽभ्यर्थिताः सद्भिः क्वचित्कार्ये कदाचन ।  
 मन्यन्ते सन्तमात्मानमसन्तमपि विश्रुतम् ॥ ४६  
 गतिरात्मवतां सन्तः सन्त एव सतां गतिः ।  
 असतां च गतिः सन्तो न त्वसन्तः सतां गतिः ४७  
 जिता सभा वस्त्रवता मिष्टाशा गोमता जिता ।  
 अध्वा जितो यानवता सर्वं शीलवता जितम् ४८  
 शीलं प्रधानं पुरुषे तद्यस्येह प्रणश्यति ।  
 न तस्य जीवितेनार्थो न धनेन न बन्धुभिः ४९

योगेन अभ्यासेन । मृजया उद्धतेनेन ॥ ४० ॥ अनुक्रमः  
 व्यायामशिक्षादिः । मानं द्रोणादि ॥ ४१ ॥ प्रमाणं धर्मस्य कारणम्  
 ॥ ४२ ॥ अकाले इष्टसिद्धेः प्राक् भीतः स्यात् । येन माद्येत्  
 लोभादिना तन्न पिबेत् नाश्रयेत् ॥ ४४ ॥ अभिजनः सहायः  
 ॥ ४५ ॥ संपन्नं मिष्टम् ॥ ५१ ॥ शीलाभावे सत्सु अवमानो

आढ्यानां मांसपरमं मध्यानां गोरसोत्तरम् ।  
 तैलोत्तरं दरिद्राणां भोजनं भरतर्षभ ॥ ५०  
 संपन्नतरमेवान्नं दरिद्रा भुञ्जते सदा ।  
 क्षुत्खादुतां जनयति सा चाढ्येषु सुदुर्लभा ॥ ५१  
 प्रायेण श्रीमतां लोके भोक्तुं शक्तिर्न विद्यते ।  
 जीर्यन्त्यपि हि काष्ठानि दरिद्राणां महीपते ॥ ५२  
 अवृत्तिर्भयमन्त्यानां मध्यानां मरणान्द्रयम् ।  
 उत्तमानां तु मर्त्यानामवमानात्परं भयम् ॥ ५३  
 ऐश्वर्यमदपापिष्ठा मदाः पानमदादयः ।  
 ऐश्वर्यमदमत्तो हि नो पतिस्त्वाऽवबुध्यते ॥ ५४  
 इन्द्रियैरिन्द्रियाथेषु वर्तमानैरनिग्रहैः ।  
 तैर्यं ताप्यते लोको नक्षत्राणि ग्रहैरिव ॥ ५५  
 यो जितः पञ्चवर्गेण सहजेनात्मकार्षिणा ।  
 आपदस्तस्य वर्धन्ते शुक्लपक्ष इवोडुराद् ॥ ५६  
 अविजित्य य आत्मानममात्यान्विजिगीषते ।  
 अमित्रान्वा जितामात्यः सोऽवशः परिहीयते ५७  
 आत्मानमेव प्रथमं द्वेष्यरूपेण योजयेत् ।  
 ततोऽमात्यानमित्रांश्च न मोघं विजिगीषते ॥ ५८  
 वश्येन्द्रियं जितामात्यं धृतदण्डं विकारिषु ।  
 परीक्ष्यकारिणं धीरमत्यन्तं श्रीर्निषेवते ॥ ५९  
 रथः शरीरं पुरुषस्य राज-  
 नात्मा नियन्तेन्द्रियाण्यस्य चाश्वाः ।  
 तैरप्रमत्तः कुशली सदश्वै-  
 दान्तैः सुखं याति रथीव धीरः ॥ ६०  
 एतान्यनिगृहीतानि व्यापादयितुमप्यलम् ।  
 अविधेया इवादान्ताः सरथं सारथिं हयम् ॥ ६१  
 अनर्थमर्थतः पश्यन्नर्थं चैवाप्यनर्थतः ।  
 इन्द्रियैरजितैर्बालः सुदुःखं मन्यते सुखम् ॥ ६२  
 यः परित्यज्य स्यादिन्द्रियवशानुगः ।  
 श्रीप्राणधनदारेभ्यः क्षिप्रं स परिहीयते ॥ ६३

महान् क्लेश इत्याह अवृत्तीति ॥ ५३ ॥ ऐश्वर्यमदः पापिष्ठो  
 निन्दिततमो येभ्यस्ते पानमदादयो मदाः ॥ ५४ ॥ इन्द्रिया-  
 थेषु शब्दादिषु । ग्रहैः सूर्यादिभिः ॥ ५५ ॥ पञ्चवर्गैः श्रोत्रा-  
 दिगणः ॥ ५६ ॥ आत्मानं मनः ॥ ५८ ॥ व्यापादयितुं  
 नाशयितुम् । अविधेयाः अवशाः ॥ ६१ ॥ अर्थतोऽर्थहेतोः ।

अर्थानामीश्वरो यः स्यादिन्द्रियाणामनीश्वरः ।  
 इन्द्रियाणामनैश्वर्यादैश्वर्याद्भ्रश्यते हि सः ॥ ६४  
 आत्मनात्मानमन्विच्छेन्मनोबुद्धीन्द्रियैर्यतैः ।  
 आत्मा हेवात्मनो बन्धुरात्मैव रिपुरात्मनः ॥ ६५  
 बन्धुरात्मात्मनस्तस्य येनैवात्मात्मना जितः ।  
 स एव नियतो बन्धुः स एव नियतो रिपुः ॥ ६६  
 क्षुद्राक्षेणेव जालेन झषावपिहिताबुरू ।  
 कामश्च राजन्क्रोधश्च तौ प्रज्ञानं विलुम्पतः ॥ ६७  
 समवेक्ष्येह धर्मार्थौ संभारान्योऽधिगच्छति ।  
 स वै संभृतसंभारः सततं सुखमेधते ॥ ६८  
 यः पञ्चाभ्यन्तराञ्छत्रूनवित्य मनोमयान् ।  
 जिगीषति रिपूनन्यान्निपवोऽभिभवन्ति तम् ॥ ६९  
 दृश्यन्ते हि महात्मानो बध्यमानाः स्वकर्मभिः ।  
 इन्द्रियाणामनीश्वत्वाद्राजानो राज्यविभ्रमैः ॥ ७०  
 असंत्यागात्पापकृतामपापां-  
 स्तुल्यो दण्डः स्पृशते मिश्रभावात् ।  
 शुष्केणार्द्रं दहते मिश्रभावा-  
 त्स्मात्पापैः सह सन्धिं न कुर्यात् ॥ ७१  
 निजानुत्पततः शत्रून्पञ्च पञ्चप्रयोजनान् ।  
 यो मोहान्न निगृह्णाति तमापद्रुसते नरम् ॥ ७२  
 अनसूयार्जवं शौचं सन्तोषः प्रियवादिता ।  
 दमः सत्यमनायासो न भवन्ति दुरात्मनाम् ॥ ७३  
 आत्मज्ञानमनायासस्तितिक्षा धर्मनित्यता ।  
 वाक्त्रैव गुप्ता दानं च नैतान्यन्येषु भारता ॥ ७४  
 आक्रोशपरिवादाभ्यां विहिंसन्त्यबुधा बुधान् ।  
 वक्ता पापमुपादत्ते क्षममाणो विमुच्यते ॥ ७५

॥ इति श्रीमन्महाभारते उद्योगपर्वणि प्रजागरपर्वणि चतुर्विंशोऽध्यायः ॥ ३४ ॥

हिंसा बलमसाधूनां राज्ञां दण्डविधिवर्बलम् ।  
 शुश्रूषा तु बलं स्त्रीणां क्षमा गुणवतां बलम् ॥ ७६  
 वाक्संयमो हि नृपते सुदुष्करतमो मतः ।  
 अर्थवच्च विचित्रं च न शक्यं बहु भाषितुम् ॥ ७७  
 अभ्यावहति कल्याणं विविधं वाक् सुभाषिता ।  
 सैव दुर्भाषिता राजन्ननर्थायोपपद्यते ॥ ७८  
 रोहते सायकैर्विद्धं वनं परशुना हतम् ।  
 वाचा दुरुक्तं वीभत्सं न संरोहति वाक्क्षतम् ७९  
 कर्णिनालीकनाराचाभिर्हरन्ति शरीरतः ।  
 वाक्छशल्यस्तु न निर्हर्तुं शक्यो हृदिशयो हि सः ॥  
 वाक्सायका वदनाभिप्पतन्ति  
 यैराहतः शोचति राज्यहानि ।  
 परस्य नामर्मसु ते पतन्ति  
 तान्पण्डितो नावसृजेत्परेभ्यः ॥ ८१  
 यस्मै देवाः प्रयच्छन्ति पुरुषाय पराभवम् ।  
 बुद्धिं तस्यापकर्षन्ति सोऽवाचीनानि पश्यति ८२  
 बुद्धौ कलुषभूतायां विनाशे प्रत्युपस्थिते ।  
 अनयो नयसङ्काशो हृदयान्नापसर्पति ॥ ८३  
 सेयं बुद्धिः परीता ते पुत्राणां भरतर्षभ ।  
 पाण्डवानां विरोधेन न चैनानवबुध्यसे ॥ ८४  
 राजा लक्षणसपन्नस्त्रैलोक्यस्या ॥ ५ यो भवेत्  
 शिष्यस्ते शासिता सोऽस्तु धृतराष्ट्र युधिष्ठिरः ॥ ८५  
 अतीव सर्वान्पुत्रांस्ते भागधेयपुरस्कृतः ।  
 तेजसा प्रज्ञया चैव युक्तो धर्माथतत्त्ववित् ॥ ८६  
 अनुक्रोशादानृशंस्याद्योऽसौ धर्मभृतां वरः ।  
 गौरवाच्च राजेन्द्र बहून्केशांस्तितिक्षति ॥ ८७

अनर्थतः अन्यायतः ॥ ६२ ॥ क्षुद्राक्षेण सूक्ष्मछिद्रेण प्रज्ञानं तौ  
 नाशयतः । जालमिव महामीनावित्यर्थः ॥ ६७ ॥ समवेक्ष्य अनु-  
 रूथ्य । संभारान् जयसाधनानि ॥ ६८ ॥ राजानो रावणादयः ।  
 राज्यविभ्रमैः ऐश्वर्यविलासैः । स्वकर्मभिः सीताहरणादिभिः ॥ ७० ॥  
 पञ्च इन्द्रियाणि पञ्चप्रयोजनानि शब्दश्रवणादीनि येषां तान् ।  
 उत्पततः उत्पथेन गच्छतः ॥ ७२ ॥ अनायासः अचाञ्चल्यम्  
 ॥ ७३ ॥ तितिक्षा द्रुन्द्वसहनशीलता । वाक्गुप्ता असंबद्धप्रला-  
 पाद्रक्षिता । अन्त्येषु नीचेषु ॥ ७४ ॥ आक्रोशो रूक्षभाषणम् ।

परिवादो निन्दा ॥ ७५ ॥ वाक्संयमो नियतं वचनम् ।  
 विचित्रं चमत्कारयुक्तम् ॥ ७७ ॥ वीभत्सं निन्दितं यतो न  
 संरोहति ॥ ७९ ॥ कर्णा कर्णाकृतिफलको बाणः । नालीकः  
 नलिकया प्रक्षेप्यो बाणः । निर्हरन्ति निःसारयन्ति ॥ ८० ॥  
 नामर्मसु किंतु मर्मस्वेव ॥ ८१ ॥ अवाचीनानि नीचकर्माणि  
 ॥ ८२ ॥ शिष्यस्ते लदाज्ञाकारी । शासिता पृथिव्याः ॥ ८५ ॥  
 भागधेये राज्ञोऽपि पुरस्कृतः ॥ ८६ ॥ अनुक्रोशात् दयालुत्वात्  
 आनृशंस्यात् अक्रौर्यात् ॥ ८७ ॥ चतुर्विंशोऽध्यायः ॥ ३४ ॥

## पञ्चत्रिंशोऽध्यायः ॥ ३५ ॥

विदुरेण धृतराष्ट्रं प्रति सुधन्वविरोचनसंवादादिकथनपूर्वकं पाण्डवेषु पुत्रतौल्येन वृत्तिविधानम् ॥ १ ॥

धृतराष्ट्र उवाच ।

बृहि भूयो महाबुद्धे धर्मार्थसहितं वचः ।

शृण्वतो नास्ति मे तृप्तिर्विचित्राणीह भाषसे ॥ १

विदुर उवाच ।

सर्वतीर्थेषु वा स्नानं सर्वभूतेषु चार्जवम् ।

उभे त्वेते समे स्यातामार्जवं वा विशिष्यते ॥ २

आर्जवं प्रतिपद्यस्व पुत्रेषु सततं विभो ।

इह कीर्तिं परां प्राप्य प्रेत्य स्वर्गमवाप्स्यसि ॥ ३

यावत्कीर्तिर्मनुष्यस्य पुण्या लोके प्रगीयते ।

तावत्स पुरुषव्याघ्र स्वर्गलोके महीयते ॥ ४

अत्राप्युदाहरन्तीममितिहासं पुरातनम् ।

विरोचनस्य संवादं केशिन्यर्थे सुधन्वना ॥ ५

स्वयंवरे स्थिता कन्या केशिनी नाम नामतः ।

रूपेणाप्रतिमा राजन्विशिष्टपतिकाम्यया ॥ ६

विरोचनोऽथ दैतेयस्तदा तत्राजगाम ह ।

प्राप्तुमिच्छंस्ततस्तत्र दैत्येन्द्रं ग्राह केशिनी ॥ ७

केशिन्युवाच ।

किं ब्राह्मणाः स्वच्छ्रेयांसो दितिजाः स्वद्विरोचन

अथ केन स पर्यङ्कं सुधन्वा नाधिरोहति ॥ ८

विरोचन उवाच ।

प्राजापत्यास्तु वै श्रेष्ठा वयं केशिनि सत्तमाः ।

अस्माकं खल्विमे लोकाः के देवाः के द्विजातयः

केशिन्युवाच ।

इहैवावां प्रतीक्षाव उपस्थाने विरोचन ।

सुधन्वा प्रातरागन्ता पश्येयं वां समागतौ ॥ १०

विरोचन उवाच ।

तथा भद्रे करिष्यामि यथा त्वं भीरु भाषसे ।

सुधन्वानं च मां चैव प्रातर्द्रष्टासि सङ्गतौ ॥ ११

विदुर उवाच ।

अतीतायां च शर्वर्यामुदिते सूर्यमण्डले ।

अथाजगाम तं देशं सुधन्वा राजसत्तम ।

विरोचनो यत्र विभो केशिन्या सहितः स्थितः ॥

सुधन्वा च समागच्छत्प्राह्लादिं केशिनीं तथा ।

समागतं द्विजं दृष्ट्वा केशिनी भरतर्षभ ।

प्रत्युत्थायासनं तस्मै पाद्यमर्घ्यं ददौ पुनः ॥ १३

इति होवाच वचनं विरोचनमनुत्तमम् ।

आस्व तल्पे हि सौवर्णे प्राह्लादे ब्राह्मणस्त्वहम् ॥

अन्वालभे हिरण्यं प्राह्लादे ते वरासनम् ।

एकत्वष्टुपसंपन्नो नत्वासेऽहं त्वया सह ॥ १५

विरोचन उवाच ।

तवाहते तु फलकं कूर्चं वाप्यथवा वृसी ।

सुधन्वन्न त्वमहोऽसि मया सह समासनम् ॥ १६

सुधन्वोवाच ।

पितापुत्रौ सहासीतां द्वौ विप्रौ क्षत्रियावपि ।

वृद्धौ वैश्यौ च शूद्रौ च न त्वन्यावितरेतरम् १७

पिता हि ते समासीनमुपासीतैव मामधः ।

बालः सुखैधितो गेहे न त्वं किञ्चन बुध्यसे १८

विरोचन उवाच ।

हिरण्यं च गवाश्वं च यद्विद्वत्तमसुरेषु नः ।

सुधन्वन्विपणे तेन प्रश्रं पृच्छाव ये विदुः ॥ १९

सुधन्वोवाच ।

हिरण्यं च गवाश्वं च तवैवास्तु विरोचन ।

प्राणयोस्तु पणं कृत्वा प्रश्रं पृच्छाव ये विदुः २०

विरोचन उवाच ।

आवां कुत्र गमिष्यावः प्राणयोर्विपणे कृते ।

न तु देवेष्वहं स्थाता न मनुष्येषु कर्हिचित् ॥ २१

आर्जवं अवैषम्यम् ॥ २ ॥ इहस्थाने उपस्थाने मासुपस्था-  
तुम् । वां दैत्यब्राह्मणौ अहं पश्येयम् ॥ १० ॥ समागच्छत्  
उभयोः संसुखं अगच्छत् ॥ १३ ॥ विरोचनेन सौवर्णे पीठे मया  
सह उपवेद्यतामिति प्रार्थितः सुधन्वा उवाच ॥ १४ ॥ अ-

न्वालभे स्पृशाम्येव ॥ १५ ॥ फलकं काष्ठपीठं । कूर्चं । वृसी वतित-  
दर्भमयं पीठं वा । तव अहंते योग्यं भवति ॥ १६ ॥ उपासीत  
सेवते । अधः स्थित्वेति शेषः ॥ १८ ॥ प्रश्रं आवयोः कः श्रेष्ठ  
इति प्रश्नम् । ये विदुस्तान् पृच्छाव ॥ १९ ॥

सुधन्वोवाच ।  
 पितरं ते गमिष्यावः प्राणयोर्विपणो कृते ।  
 पुत्रस्यापि स हेतोर्हिं प्रह्लादो नानृतं वदेत् ॥ २२  
 विदुर उवाच ।  
 एवं कृतपणौ क्रुद्धौ तत्राभिजग्मतुस्तदा ।  
 विरोचनसुधन्वानौ प्रह्लादो यत्र तिष्ठति ॥ २३  
 प्रह्लाद उवाच ।  
 इमौ तौ संप्रदृश्येते याभ्यां न चरितं सह ।  
 आशीविषाविष क्रुद्धावेकमार्गाविहागतौ ॥ २४  
 किं वै सहैवं चरथो न पुरा चरथः सह ।  
 विरोचनैतत्पृच्छामि किं ते सख्यं सुधन्वना ॥ २५  
 विरोचन उवाच ।  
 न मे सुधन्वना सख्यं प्राणयोर्विपणावहे ।  
 प्रह्लाद तत्त्वं पृच्छामि मा प्रश्नमनृतं वदेः ॥ २६  
 प्रह्लाद उवाच ।  
 उदकं मधुपर्कं चाप्यानयन्तु सुधन्वने ।  
 ब्रह्मन्नभ्यर्चनीयोऽसि श्वेता गौः पीवरी कृता ॥ २७  
 सुधन्वोवाच ।  
 उदकं मधुपर्कं च प्रश्नवाचापिर्तं मम ।  
 प्रह्लाद त्वं तु मे तथ्यं प्रश्नं प्रब्रूहि पृच्छतः ।  
 किं ब्राह्मणाः खिच्छ्रेयांस उताहो खिद्विरोचनः  
 प्रह्लाद उवाच ।  
 'न कल्माषो न कपिलो न कृष्णो न च लोहितः।  
 अणीयान्धुरधारायाः को धर्मं वक्तुमर्हति ॥ २९  
 अभिवाद्यो भवान्ब्रह्मन्साक्ष्ये चैव नियोजितः ॥'  
 पुत्र एको मम ब्रह्मंस्त्वं च साक्षादिहास्थितः ।  
 तयोर्विवदतोः प्रश्नं कथमस्माद्विधो वदेत् ॥ ३०  
 सुधन्वोवाच ।  
 'यदेतत्त्वं न वक्ष्यसि यदि वापि विवक्ष्यसि ।  
 प्रह्लाद प्रश्नमतुलं मूर्धा ते विफल्यति ॥ ३१  
 विदुर उवाच ।  
 आदित्येन सहायान्तं प्रह्लादो हंसमब्रवीत् ।

धृतराष्ट्र महाप्राज्ञ सर्वज्ञं सर्वदर्शिनम् ॥ ३२  
 प्रह्लाद उवाच ।  
 पुत्रो वाऽन्यो भवेद्ब्रह्मन्साक्ष्ये चापि भवेत्स्थितः।  
 तयोर्विवदतोर्हंस कथं धर्मः प्रवर्तते ॥ ३३  
 हंस उवाच ।'  
 गां प्रदद्यादौरसाय यद्वान्यत्स्यात्प्रियं धनम् ।  
 द्वयोर्विवदतो राजन्प्रश्नं सत्यं यथा वदेत् ॥ ३४  
 प्रह्लाद उवाच ।  
 अथ यो नैव प्रब्रूयात्सत्यं वा यदि वाऽनृतम् ।  
 हंस तत्त्वं च पृच्छामि कियदेनः करोति सः ॥ ३५  
 'हंस उवाच ।  
 पृष्ठो धर्मं न विब्रूयाद्गोर्कर्णशिथिलं चरन् ।  
 धर्माद्भ्रूयति राजंस्तु नास्य लोकोऽस्ति न प्रजाः ॥  
 धर्म एतान्संरुजति यथा नद्यस्तु कूलजान् ।  
 ये धर्ममनुपश्यन्तस्तूष्णीं ध्यायन्त आसते ॥ ३७  
 श्रेष्ठोऽर्थं तु हरेत्तत्र भवेत्पादश्च कर्तारि ।  
 पादस्तेषु सभासत्सु यत्र निन्द्यो न निन्द्यते ॥ ३८  
 अनेना भवति श्रेष्ठो मुच्यन्तेऽपि सभासदः ।  
 कर्तारमेनो गच्छेद्वा निन्द्यो यत्र हि निन्द्यते ॥ ३९  
 प्रह्लाद उवाच ।  
 मोहाद्वा चैव कामाद्वा मिथ्यावादं यदि ब्रुवन् ।  
 धृतराष्ट्र तत्त्वं पृच्छामि दुर्विवक्ता तु किं वसेत् ॥ ४०  
 हंस उवाच ।'  
 यां रात्रिमधिविन्ना स्त्री यां चैवाक्षपराजितः ।  
 यां च भारामितप्ताज्ञो दुर्विवक्ता तु तां वसेत् ४१  
 नगरे प्रतिरुद्धः सन्वहिर्द्वारे बुभुक्षितः ।  
 अमित्रान्भूयसः पश्यन्दुर्विवक्ता तु तां वसेत् ॥ ४२  
 यां च रात्रिमभिद्रुग्धो यां च मित्रे प्रियेऽनृते ।  
 सर्वस्वेन च हीनो यो दुर्विवक्ता तु तां वसेत् ॥ ४३  
 पञ्च पञ्चनृते हन्ति दश हन्ति गवानृते ।  
 शतमश्वानृते हन्ति सहस्रं पुरुषानृते ॥ ४४

सह न चरितं वैरात् ॥ २४ ॥ पीवरी पुष्टा । कृता मधुपर्काय  
 उपकल्पिता ॥ २७ ॥ नियोजितः अहमिति शेषः ॥ ३० ॥  
 पगच्छेदिति ड.पाठः ॥ ३९ ॥ किं वसेत् कथं वसेत् ॥ ४० ॥

अधिविन्ना कृतसपत्नीका स्त्री तां रात्रिं वसेत्तद्दुःखं प्राप्नुयात्  
 ॥ ४१ ॥ पञ्च-पूर्वजान् पञ्चनृते अजादिपशुर्हिसार्यमनृते  
 उक्ते सति हन्ति नाशयति परलोकात् च्यावयति ।

हन्ति जातानजातांश्च हिरण्यार्थेऽनृतं वदन् ।  
 सर्वं भूम्यनृते हन्ति मा स भूम्यनृतं वदेः ॥४५॥  
 प्रह्लाद उवाच ।  
 मत्तः श्रेयानङ्गिरा वै सुधन्वा त्वद्विरोचन ।  
 मातास्य श्रेयसी मातुस्तस्मात्त्वं तेन वै जितः ४६  
 विरोचन सुधन्वाऽयं प्राणानामीश्वरस्तव ।  
 सुधन्वन्पुनरिच्छामि त्वया दत्तं विरोचनम् ॥४७॥  
 सुधन्वोवाच ।  
 यद्भर्ममवृणीथास्त्वं न कामादनृतं वदीः ।  
 पुनर्ददामि ते पुत्रं तस्मात्प्रह्लाद दुर्लभम् ॥ ४८  
 एष प्रह्लाद पुत्रस्ते मया दत्तो विरोचनः ।  
 पादप्रक्षालनं कुर्यात्कुमार्याः सन्निधौ ममा ॥ ४९  
 विदुर उवाच ।  
 तस्माद्राजेन्द्र भूम्यर्थे नानृतं वक्तुमर्हसि ।  
 मा गमः ससुतामात्यो नाशं पुत्रार्थमब्रुवन् ॥५०॥  
 न देवा यष्टिमादाय रक्षन्ति पशुपालवत् ।  
 यं तु रक्षितुमिच्छन्ति बुद्ध्या संयोजयन्ति तम् ५१  
 यथायथा हि पुरुषः कल्याणे कुरुते मनः ।  
 तथातथाऽस्य सर्वार्थाः सिद्ध्यन्ते नात्र संशयः ॥  
 नैनं छन्दांसि वृजिनात्तारयन्ति  
 मायाविनं मायया वर्तमानम् ।  
 नीडं शकुन्ता इव जातपक्षा-  
 ष्छन्दांस्येनं प्रजहत्यन्तकाले ॥ ५३  
 मद्यपानं कलहं पूगवैरं  
 भार्यापत्योरन्तरं ज्ञातिभेदम् ।

राजद्विष्टं स्त्रीपुंसयोर्विवादं  
 वज्यान्याहुर्यश्च पन्थाः प्रदुष्टः ॥ ५४  
 सामुद्रिकं वणिजं चोरपूर्वं  
 शलाकधूर्तं च चिकित्सकं च ।  
 अरिं च मित्रं च कुशीलवं च  
 नैतान्साक्ष्ये त्वधिकुर्वीत सप्त ॥ ५५  
 मानाग्निहोत्रमुत् मानमौनं  
 मानेनाधीतमुत् मानयज्ञः ।  
 एतानि चत्वार्यभयङ्कराणि  
 भयं प्रयच्छन्त्ययथाकृतानि ॥ ५६  
 अगारदाही गरदः कुण्डाशी सोमविक्रयी ।  
 पर्वकारश्च सूची च मित्रध्रुक्पारदारिकः ॥ ५७  
 ध्रूणहा गुरुतल्पी च यश्च स्यात्पानपो द्विजः ।  
 अतितीक्ष्णश्च कारुश्च नास्तिको वेदनिन्दकः ५८  
 सुवप्रग्रहणो ब्राह्म्यः कीनाशश्चात्मवानपि ।  
 रक्षेत्युक्तश्च यो हिंसात्सर्वे ब्रह्महभिः समाः ॥ ५९  
 तृणोल्कया ज्ञायते जातरूपं  
 वृत्तेन भद्रो व्यवहारेण साधुः ।  
 शूरो भयेष्वर्थकृच्छ्रेषु धीरः  
 कृच्छ्रेष्वापत्सु सुहृदश्चारयश्च ॥ ६०  
 जरा रूपं हरति हि धैर्यमाशा  
 मृत्युः प्राणान्धर्मचर्यामसूया ।  
 क्रोधः श्रियं शीलमनार्यसेवा  
 हियं कामः सर्वमेवाभिमानः ॥ ६१

एवमुत्तरत्र ॥ ४४ ॥ अङ्गिराः सुधन्वनः पिता । त्वत्  
 त्वत्तः ॥ ४६ ॥ पादप्रक्षालनं हरिद्रया पादधावनम् ।  
 कुमार्याः केशिन्याः । विवाहे दंपत्योः परस्परं हरिद्रया पादधा-  
 वनं कुर्वन्तीति प्रसिद्धम् । अयैव भार्या केशिनी भवत्वित्यर्थः  
 ॥ ४९ ॥ अनुवन्सत्यमिति शेषः ॥ ५० ॥ छन्दांसि वेदाः  
 ॥ ५३ ॥ अन्तरं वियोगम् । विवादं वैरप्रवर्तनम् ॥ ५४ ॥  
 सामुद्रिकं हस्तेखादिपरीक्षकम् । वणिजं चोरपूर्वं पूर्वं चोरः  
 पश्चाद्गणिकभूतः तं कूटतुलावन्तं वा । शलाकधूर्तं शलाकया  
 पाशादिना वा शकुनादिकमुक्ता योऽन्यान् वञ्चयति तम् ।  
 अरिं विपरीतसाक्ष्यभयात् । मित्रं परीक्षकाणामविश्वासात् ।  
 कुशीलवं कुतिसतं शीलं वाति अनुसरतीति तम् । नर्वकीदासं  
 विटोन्मत्तादिकं वा ॥ ५९ ॥ सत्कर्मद्वारापि तस्य साधुत्वं न

मन्तव्यमित्याह मानेति । मानः लोकेषु उत्कर्षः तदर्थान्यग्निहो-  
 त्रादीनि भयदानोत्पत्तयः । मौनं ध्यानम् ॥ ५६ ॥ कुण्डाशी भग-  
 भक्षः । जीवति भर्तरे जाराज्जातः कुण्डस्तदन्नाशी । सोमविक्रयी  
 प्रसिद्धः । पर्वकारः शरकृत आयुधमात्रकर्तृत्वर्थः । सूची सूचको  
 नक्षत्रादीनां परदोषाणां च । ज्यौतिषिकः पिशुनो वा ॥ ५७ ॥  
 कारुः अशुचिः । नास्तिकः परलोकादिद्वेषी ॥ ५८ ॥ सुवप्रग्रहणो  
 ग्रामपुरोहितः । ब्राह्म्यः अतीतोपनयनकालः पतितसावित्रीको वा ।  
 कीनाशः कर्षकः । आत्मवानसमर्थोपि यो रक्षेत्युक्तो हिंसात्  
 ॥ ५९ ॥ तृणोल्कया तृणज्वालाया जातरूपं रूपवद्ब्रह्म ज्ञायतेऽन्ध-  
 कारे सति । भद्रो वृषः धर्म इतियावत् । वृत्तेन शीलेन सोस्ति  
 नास्तीति ज्ञायते । व्यवहारेण अहिंसादिप्रधानेन । कृच्छ्रेषु  
 दुर्भिक्षादिसंकटेषु ॥ ६० ॥

न क्रोधिनोऽर्थो न नृशंसस्य मित्रं  
 क्रूरस्य न स्त्री सुखिनो न विद्या ।  
 न कामिनो ह्रीरलसस्य न श्रीः  
 सर्वं तु न स्यादनवस्थितस्य ॥ ६२  
 श्रीर्मङ्गलात्प्रभवति प्रागल्भ्यात्संप्रवर्धते ।  
 दाक्ष्यात्तु कुरुते मूलं संयमात्प्रतितिष्ठति ॥ ६३  
 अष्टौ गुणाः पुरुषं दीपयन्ति  
 प्रज्ञा च कौल्यं च दमः श्रुतं च ।  
 पराक्रमश्चावहुभाषिता च  
 दानं यथाशक्ति कृतज्ञता च ॥ ६४  
 एतान्गुणास्तात महानुभावा-  
 नेको गुणः संश्रयते प्रसह्य ।  
 राजा यदा सत्कुरुते मनुष्यं  
 सर्वान्गुणानेष गुणोतिभाति ॥ ६५  
 अष्टौ नृपेमानि मनुष्यलोके  
 स्वर्गस्य लोकस्य निदर्शनानि ।  
 चत्वार्येषामन्ववेतानि सद्भि-  
 श्चत्वारि चैषामनुयान्ति सन्तः ॥ ६६  
 यज्ञो दानमध्ययनं तपश्च  
 चत्वार्येतान्यन्ववेतानि सद्भिः ।  
 दमः सत्यमार्जवमानृशंसं  
 चत्वार्येतान्यनुयान्ति सन्तः ॥ ६७  
 इज्याध्ययनदानानि तपः सत्यं क्षमा घृणा ।  
 अलोभ इति मार्गोऽयं धर्मस्याष्टविधः स्मृतः ॥ ६८  
 तत्र पूर्वचतुर्वर्गो दम्भार्थमपि सेव्यते ।  
 उत्तरश्च चतुर्वर्गो नामहात्मसु तिष्ठति ॥ ६९  
 न सा सभा यत्र न सन्ति वृद्धा  
 न ते वृद्धा ये न वदन्ति धर्मम् ।

नासौ धर्मो यत्र न सत्यमस्ति  
 न तत्सत्यं यच्छलेनानुविद्धम् ॥ ७०  
 सत्यं रूपं श्रुतं विद्या कौल्यं शीलं बलं धनम् ।  
 शौर्यं च चित्रभाष्यं च दशमे स्वर्गयोनयः ॥ ७१  
 पापं कुर्वन्पापकीर्तिः पापमेवाश्रुते फलम् ।  
 पुण्यं कुर्वन्पुण्यकीर्तिः पुण्यमत्यन्तमश्रुते ॥ ७२  
 तस्मात्पापं न कुर्वीत पुरुषः शंसितव्रतः ।  
 पापं प्रज्ञां नाशयति क्रियमाणं पुनःपुनः ॥ ७३  
 नष्टप्रज्ञः पापमेव नित्यमारभते नरः ।  
 पुण्यं प्रज्ञां वर्धयति क्रियमाणं पुनःपुनः ॥ ७४  
 वृद्धप्रज्ञः पुण्यमेव नित्यमारभते नरः ।  
 पुण्यं कुर्वन्पुण्यकीर्तिः पुण्यं स्थानं स गच्छति ।  
 तस्मात्पुण्यं निषेवेत पुरुषः सुसमाहितः ॥ ७५  
 असूयको दन्दशूको निष्ठुरो वैरकृच्छः ।  
 स कृच्छ्रं महदाप्नोति नचिरात्पापमाचरन् ॥ ७६  
 अनसूयुः कृतप्रज्ञः शोभनान्याचरन्सदा ।  
 नकृच्छ्रं महदाप्नोति सर्वत्र च विरोचते ॥ ७७  
 प्रज्ञामेवागमयति यः प्राज्ञेभ्यः स पण्डितः ।  
 प्राज्ञो ह्यवाप्य धर्मार्थो शक्नोति सुखमेधितुम् ॥ ७८  
 दिवसेनैव तत्कुर्याद्येन रात्रौ सुखं वसेत् ।  
 अष्टमासेन तत्कुर्याद्येन वर्षाः सुखं वसेत् ॥ ७९  
 पूर्वं वयसि तत्कुर्याद्येन वृद्धः सुखं वसेत् ।  
 यावज्जीवं तु तत्कुर्याद्येन प्रेत्य सुखं वसेत् ॥ ८०  
 जीर्णमन्नं प्रशंसन्ति भार्या च गतयौवनाम् ।  
 शूरं विजितसङ्ग्रामं गतपारं तपस्विनम् ॥ ८१  
 धनेनाधर्मलब्धेन यच्छिद्रमपिधीयते ।  
 असंवृतं तद्भवति ततोऽन्यदवदीर्यते ॥ ८२  
 गुरुरात्मवतां शास्ता शास्ता राजा दुरात्मनाम् ।  
 अन्तः प्रच्छन्नपापानां शास्ता वैवस्वतो यमः ८३

श्रीरिति । दाक्ष्यं शीघ्रकारित्वम् ॥ ६३ ॥ एष गुणो राजस-  
 त्कारः ॥ ६५ ॥ इमानि वक्ष्यमाणानि । अन्ववेतानि नित्यसंब-  
 दानि । अनुयान्ति यत्नेन भजन्ति ॥ ६६ ॥ रूपं विनयमुद्रा-  
 श्रुतं अध्ययनम् । विद्या देवताद्युपासनम् । चित्रभाष्यं युक्ति-  
 युक्तं वचनम् ॥ ७१ ॥ दन्दशूको मर्मच्छेत्ता । निष्ठुरः अप्रिय-  
 वाक् । नचिरात् शीघ्रम् ॥ ७६ ॥ नकृच्छ्रं सुखम् ॥ ७७ ॥

आगमयति आनयति ॥ ७८ ॥ वर्षा इत्यत्यन्तसंयोगे द्वितीया  
 ॥ ७९ ॥ गतपारं प्राप्ततत्त्वम् ॥ ८१ ॥ परिपाकसुखं कर्म  
 त्वत्पुत्रा न कुर्वन्ति अन्यायेन च सुखं लिप्सन्ति तत्तु विपरीत-  
 मेवेत्याह धनेनेति ॥ ८२ ॥ आत्मवतां जितचित्तानाम् ।  
 प्रच्छन्नपापो दुर्योधनः ॥ ८३ ॥ पञ्चत्रिंशोऽध्यायः ॥ ३५ ॥

ऋषीणां च नदीनां च कुलानां च महात्मनाम् । बुद्धिश्रेष्ठानि कर्माणि बाहुमध्यानि भारत ।  
 प्रभवो नाधिगन्तव्यः स्त्रीणां दुश्चरितस्य च ॥ ८४ तानि जङ्गाजघन्यानि भारप्रत्यवराणि च ॥ ८५  
 द्विजातिपूजाभिरतो दाता ज्ञातिषु चार्जवी । दुर्योधनेऽथ शकुनौ मूढे दुःशासने तथा  
 क्षत्रियः शीलभागाजंथिरं पालयते महीम् ॥ ८५ कर्णे चैश्वर्यमाधाय कथं त्वं भूतिमिच्छसि ॥ ८८  
 सुवर्णपुष्पां पृथिवीं चिन्वन्ति पुरुषास्त्रयः । सर्वैर्गुणैरुपेतास्तु पाण्डवा भरतर्षभ ।  
 शूरश्च कृतविद्यश्च यश्च जानाति सेवितुम् ॥ ८६ पितृवच्चयि वर्तन्ते तेषु वर्तस्व पुत्रवत् ॥ ८९

॥ इति श्रीमन्महाभारते उद्योगपर्वणि प्रजागरपर्वणि पञ्चत्रिंशोऽध्यायः ॥ ३५ ॥

### षट्त्रिंशोऽध्यायः ॥ ३६ ॥

विदुरेण धृतराष्ट्रं प्रति आत्रेयेण साध्यान्प्रत्युपदिष्टनीतिकथनम् ॥ १ ॥ तथा महाकुललक्षणाभिधानपूर्वकं पाण्डवैः सह सन्धिकरणविधानम् ॥ २ ॥

विदुर उवाच ।

अत्रैवोदाहरन्तीममितिहासं पुरातनम् ।  
 आत्रेयस्य च संवादं साध्यानां चेति नः श्रुतम् ।  
 चरन्तं हंसरूपेण महर्षिं संशितव्रतम् ।  
 साध्या देवा महाप्राज्ञं पर्यपृच्छन्त वै पुरा ॥ २  
 साध्या ऊचुः ।

साध्या देवा वयमेते महर्षे

दृष्ट्वा भवन्तं न शकुमोऽनुमातुम् ।

श्रुतेन धीरो बुद्धिमांस्त्वं मतो नः

काव्यां वाचं वक्तुमर्हस्युदाराम् ॥ ३

हंस उवाच ।

एतत्कार्यममराः संश्रुतं मे

धृतिः शमः सत्यधर्मानुवृत्तिः ।

ग्रन्थि विनीय हृदयस्य सर्वं

प्रियाप्रिये चात्मसमं नयीत् ॥ ४

आकुश्यमानो नाक्रोशेन्मन्युरेव तितिक्षतः ।

आक्रोष्टारं निर्दहति सुकृतं चास्य विन्दति ॥ ५

नाक्रोशी स्थान्नावमानी परस्य

मित्रद्रोही नोत नीचोपसेवी ।

न चाभिमानी न च हीनवृत्तो

रूक्षां वाचं रुशतीं वर्जयीत ॥ ६

मर्माण्यस्थीनि हृदयं तथासू-

रूक्षा वाचो निर्दहन्तीह पुंसाम् ।

तस्माद्वाचमुशतीं रूक्षरूपां

धर्मारामो नित्यशो वर्जयीत ॥ ७

अरुन्तुदं परुषं रूक्षवाचं

वाक्कण्ठकैर्वितुदन्तं मनुष्यान् ।

विद्यादलक्ष्मीकतमं जनानां

मुखे निबद्धां निर्कृतिं वै वहन्तम् ॥ ८

परश्चेदेनमभिविद्ध्येत बाणै-

र्भृशं सुतीक्ष्णैरनलार्कदीप्तैः ।

विरिच्यमानोऽप्यतिरिच्यमानो

विद्यात्कविः सुकृतं मे दधाति ॥ ९

यदि सन्तं सेवति यद्यसन्तं

तपस्विनं यदि वा स्तेनमेव ।

वासो यथा रङ्गवशं प्रयाति

तथा स तेषां वशमभ्युपैति ॥ १०

अतिवादं न प्रवदेन्न वादये-

द्यो नाहतः प्रतिहन्यान्न घातयेत् ।

हंसरूपेण परिव्राजकरूपेण ॥ २ ॥ अनुमातुं लिङ्गेन ज्ञातुम् । काव्यां विद्वलक्षणाभिधायिनीम् ॥ ३ ॥ मे मया संश्रुतम् । गुरुभ्य इति शेषः । तदेवाह धृतिरिति ॥ ४ ॥ नाक्रोशेत् न शपेत् । यतस्तिक्षितो मन्युः क्रोध एव आक्रोष्टारं

दहति ॥ ५ ॥ निर्कृतिं अलक्ष्मीं मृत्युं वा ॥ ८ ॥ बाणैः वाग्बाणैः विरिच्यमानः तनूक्रियमाणः । दधाति पुष्पाति ॥ ९ ॥ रङ्गस्य नीलादेवशं नीलतादिकम् ॥ १० ॥ अतिप्रोक्तोपि न वदेत् वादयेद्वा । अनाहतो नैव प्रतिहन्यात् । आहतोपि पापकं

हन्तुं च यो नेच्छति पापकं वै  
 तस्मै देवाः स्पृहयन्त्यागताय ॥ ११  
 अव्याहृतं व्याहृताच्छ्रेय आहुः  
 सत्यं वदेद्ब्रह्माहृतं तद्वितीयम् ।  
 प्रियं वदेद्ब्रह्माहृतं तच्चृतीयं  
 धर्म्यं वदेद्ब्रह्माहृतं तच्चतुर्थम् ॥ १२  
 यादृशैः सन्निविशते यादृशांश्रोपसेवते ।  
 यादृगिच्छेच्च भवितुं तादृग्भवति पूरुषः ॥ १३  
 यतो यतो निवर्तते ततस्ततो विमुच्यते ।  
 निवर्तनाद्धि सर्वतो न वेत्ति दुःखमण्वपि ॥ १४  
 न जीयते चानुजिगीषतेऽन्या-  
 न्न वैरकृचाप्रतिघातकश्च ।  
 निन्दाप्रशंसासु समस्वभावो  
 न शोचते हृष्यति नैव चायम् ॥ १५  
 भावमिच्छति सर्वस्य नाभावे कुरुते मनः ।  
 सत्यवादी मृदुर्दान्तो यः स उत्तमपूरुषः ॥ १६  
 नानर्थकं सान्त्वयति प्रतिज्ञाय ददाति च ।  
 रन्ध्रं परस्य जानाति यः स मध्यमपूरुषः ॥ १७  
 दुःशासनस्तूपहतोऽभिशस्तो  
 नावर्तते मनुयुवशात्कृतघ्नः ।  
 न कस्यचिन्मित्रमथो दुरात्मा  
 कलाश्रैता अधमस्येह पुंसः ॥ १८  
 न श्रद्धाति कल्याणं परेभ्योऽप्यात्मशङ्कितः ।  
 निराकरोति मित्राणि यो वै सोऽधमपूरुषः ॥ १९  
 उत्तमानेव सेवेत प्राप्तकाले तु मध्यमान् ।  
 अधमांस्तु न सेवेत य इच्छेद्भूतिमात्मनः ॥ २०  
 प्राप्नोति वै वित्तमसद्भलेन  
 नित्योत्थानात्प्रज्ञया पौरुषेण ।

हन्तारं यदि हन्तुं नेच्छेत् स देवानामपि प्रेष्ठो भवतीत्यर्थः ॥११॥ अव्याहृतं मौनम् । ततोपि श्रेयः सत्यवचनम् । सत्यमपि प्रियं चेत् ततोऽपि श्रेयः । तदपि धर्मादनपेतं चेत् श्रेष्ठतममित्यर्थः ॥ १२ ॥ अस्यामवस्थायां पुरुषस्य न किंचिदुःखादिकमस्तीत्याह न जीयते चेति ॥१५॥ भावं कल्याणम् । अभावे अकल्याणे ॥१६॥ अनर्थकं मिथ्या न सांत्वयति ॥ १७ ॥ दुःशासनः दुष्टं शासनं यस्य । एताः कलाः चित्तस्य वृत्तयः अधमस्यैव ॥१८॥

न त्वेव सम्यग्लभते प्रशंसां  
 न वृत्तमाप्नोति महाकुलानाम् ॥ २१  
 धृतराष्ट्र उवाच ।  
 महाकुलेभ्यः स्पृहयन्ति देवा  
 धर्मार्थनित्याश्च बहुश्रुताश्च ।  
 पृच्छामि त्वां विदुर प्रश्नमेतं  
 भवन्ति वै कानि महाकुलानि ॥ २२  
 विदुर उवाच ।  
 तपो दमो ब्रह्मविवं तितिक्षा  
 इज्या विवाहाः सान्त्वनं चान्नदानम् ।  
 अष्टावेते नित्यमेवं भवन्ति  
 सतां गुणास्तानि महाकुलानि ॥ २३  
 येषां न वृत्तं व्यथते न योनि-  
 श्चित्तप्रसादेन चरन्ति धर्मम् ।  
 ये कीर्तिमिच्छन्ति कुले विशिष्टां  
 त्यक्तानृतास्तानि महाकुलानि ॥ २४  
 अनिज्यया कुविवाहैर्वेदस्योत्सादनेन च ।  
 कुलान्यकुलतां यान्ति धर्मस्यातिक्रमेण च ॥ २५  
 देवद्रव्यविनाशेन ब्रह्मस्वहरणेन च ।  
 कुलान्यकुलतां यान्ति ब्राह्मणातिक्रमेण च ॥ २६  
 ब्राह्मणानां परिभवात्परिवादाच्च भारत ।  
 कुलान्यकुलतां यान्ति न्यासापहरणेन च ॥ २७  
 कुलानि समुपेतानि गोभिः पुरुषतोऽर्थतः ।  
 कुलसंख्यां न गच्छन्ति यानि हीनानि वृत्ततः ॥ २८  
 वृत्ततस्त्वविहीनानि कुलान्यल्पधनान्यपि ।  
 कुलसंख्यां च गच्छन्ति कर्षन्ति च महद्यशः ॥ २९  
 वृत्तं यत्नेन संरक्षेद्विद्विमेति च याति च ।  
 अक्षीणो वित्ततः क्षीणो वृत्ततस्तु हतो हतः ॥ ३०

परेभ्यः गुरुभ्यः । आत्मन्येव शङ्कितः विश्वासहीनः ॥ १९ ॥ तपः कृच्छ्रचान्द्रायणादि । दम इन्द्रियजयः । तानि महाकुलानि विद्धि ॥ २३ ॥ न व्यथते न चलति । योनिः मित्रादयोपि ॥ २४ ॥ गोभिर्वाग्भिर्बिद्ययेत्यर्थः । पुरुषतः सत्पुरुषैः अर्थतः धनैश्च कुलानि कुलसंख्यां कुलेषु गणनां समुपेतानि भवन्ति ॥ २८ ॥ वृत्ततः धर्मेण । कर्षन्ति आहरन्ति ॥ २९ ॥



गोभिः पशुभिरश्वैश्च कृष्या च सुसमृद्धया ।  
 कुलानि न प्ररोहन्ति यानि हीनानि वृत्ततः ॥३१  
 मा नः कुले वैरकृत्कश्चिदस्तु  
 राजा बद्धो मा परस्वापहारी ।  
 मित्रद्रोही नैकृतिकोऽनृती वा  
 पूर्वाशी वा पितृदेवातिथिभ्यः ॥ ३२  
 यश्च नो ब्राह्मणान्हन्याद्यश्च नो ब्राह्मणान् द्विषेत् ।  
 न नः स समितिं गच्छेद्यश्च नो निर्वपेत्कृषिम् ३३  
 तृणानि भूमिरुदकं वाक्कतुर्थी च सूनृता ।  
 सतामेतानि गेहेषु नोच्छिद्यन्ते कदाचन ॥ ३४  
 श्रद्धया परया राजन्नुपनीतानि सत्कृतिम् ।  
 प्रवृत्तानि महाप्राज्ञ धर्मिणां पुण्यकर्मिणाम् ॥३५  
 सूक्ष्मोऽपि भारं नृपते स्यन्दनो वै  
 शक्तो वोढुं न तथाऽन्ये महीजाः ।  
 एवं युक्ता भारसहा भवन्ति  
 महाकुलीना न तथान्ये मनुष्याः ॥ ३६  
 न तन्मित्रं यस्य कोपाद्धिभेति  
 यद्वा मित्रं शङ्कितेनोपचर्यम् ।  
 यस्मिन्मित्रे पितरीवाश्वसीत  
 तद्वै मित्रं सङ्गतानीतराणि ॥ ३७  
 यः कश्चिदप्यसंबद्धो मित्रभावेन वर्तते ।  
 स एव बन्धुस्तन्मित्रं सा गतिस्तत्परायणम् ॥ ३८  
 चलचित्तस्य वै पुं वृद्धाननुपसंवतः  
 पारिप्लवमतेर्नित्यमध्रुवो मित्रसङ्ग्रहः ॥ ३९  
 चलचित्तमनात्मानमिन्द्रियाणां वशानुगम् ।  
 अर्थाः समभिवर्तते हंसाः शुष्कं सरो यथा ॥४०  
 अकस्मादेव कुप्यन्ति प्रसीदन्त्यनिमित्ततः ।  
 शीलमेतदसाधूनामभ्रं पारिप्लवं यथा ॥ ४१  
 सत्कृताश्च कृतार्थाश्च मित्राणां न भवन्ति ये ।

गोभिर्विद्याभिः ॥ ३१ ॥ नैकृतिकः कपटी । वैरकृदादयः कुलघ्ना  
 इत्यर्थः ॥ ३२ ॥ निर्वपेत् कुर्यात् ॥ ३३ ॥ सत्कृतिं सत्कारं कर्तुं  
 प्रवृत्तानि तृणादीनि ॥ ३५ ॥ स्यन्दनः रथयोग्यो वृक्षः । युक्ताः  
 स्यन्दनवदविकलाः ॥ ३६ ॥ सङ्गतानि संबन्धमात्राणि ॥ ३७ ॥  
 बन्धुः संबन्धी । मित्रं उपकारकृत् ॥ ३८ ॥ पारिप्लवमतेः  
 भ्रान्तस्य ॥ ३९ ॥ अभ्रं मेघः ॥ ४१ ॥ मित्राणां हितायेति

तान्मृतानपि ऋव्यादाः कृतघ्नान्नोपभुञ्जते ॥ ४२  
 अर्थयेदेव मित्राणि सति वाऽसति वा धने ।  
 नानर्थयन्प्रजानाति मित्राणां सारफल्गुताम् ॥४३  
 सन्तापाद्भश्यते रूपं सन्तापाद्भश्यते बलम् ।  
 सन्तापाद्भश्यते ज्ञानं सन्तापाद्वाधिमृच्छति ॥४४  
 अनवाप्यं च शोकेन शरीरं चोपतप्यते ।  
 अमित्राश्च ग्रह्णन्ति मा स्म शोके मनः कृथाः ४५  
 पुनर्नरो म्रियते जायते च  
 पुनर्नरो हीयते वर्धते च ।  
 पुनर्नरो याचति याच्यते च  
 पुनर्नरः शोचति शोच्यते च । ४६  
 सुखं च दुःखं च भवाभवौ च  
 लाभालाभौ मरणं जीवितं च ।  
 पर्यायशः सर्वमेते स्पृशन्ति  
 तस्माद्धीरो न च हृष्येन्न शोचेत् ॥ ४७  
 चलानि हीमानि षडिन्द्रियाणि  
 तेषां यद्यद्वर्धते यत्रयत्र ।  
 ततस्ततः स्रवते बुद्धिरस्य  
 छिद्रोदकुम्भादिव नित्यमम्भः ॥ ४८

धृतराष्ट्र उवाच ।  
 तनुरुद्धः शिखी राजा मिथ्योपचरितो मया ।  
 मन्दानां मम पुत्राणां युद्धेनान्तं करिष्यति ॥४९  
 नित्योद्विग्नमिदं सर्वं नित्योद्विग्नमिदं मनः ।  
 यत्तत्पदमनुद्विग्नं तन्मे वद महामते ॥ ५०  
 विदुर उवाच ।  
 नान्यत्र विद्यातपसो नान्यत्रेन्द्रियनिग्रहात् ।  
 नान्यत्र लोभसन्त्यागाच्छान्तिं पश्यामि तेऽनघ ॥  
 बुद्ध्या भयं प्रणुदति तपसा विन्दते महत् ।  
 गुरुशुश्रूषया ज्ञानं शान्तिं योगेन विन्दति ॥५२

शेषः ॥ ४२ ॥ अनर्थयन्प्रार्थनाशून्यः ॥ ४३ ॥ अनवाप्यं न  
 प्राप्यम् । शोकेन शोकमात्रेण । इष्टमिति शेषः ॥ ४५ ॥ सर्वं  
 पुरुषम् ॥ ४७ ॥ तनुः शरीरमभिव्यक्तिस्यानं काष्ठं तत्र रुद्धोऽन-  
 भिव्यक्तः शिखी अग्निस्तथायं राजा धर्मेण रुद्धः । तनुना सूक्ष्मेण  
 धर्मेण वा रुद्धः ॥ ४९ ॥ विन्दते महत्सद्गुरुशास्त्रादिकं लभते ।  
 ततो गुरुशुश्रूषया ज्ञानं ग्रन्थजम् । योगेन सर्वचित्तवृत्तिनिरोधेन

अनाश्रिता दानपुण्यं वेदपुण्यमनाश्रिताः ।  
 रागद्वेषविनिर्मुक्ता विचरन्तीह मोक्षिणः ॥ ५३  
 स्वधीतस्य सुयुद्धस्य सकृत्तस्य च कर्मणः ।  
 तपसश्च सुतप्तस्य तस्यान्ते सुखमेधते ॥ ५४  
 स्वास्तीर्णानि शयनानि प्रपन्ना  
 न वै भिन्ना जातु निद्रां लभन्ते ।  
 न स्त्रीषु राजन्रतिमाप्नुवन्ति  
 न मागधैः स्तूयमाना न सूतैः ॥ ५५  
 न वै भिन्ना जातु चरन्ति धर्मं  
 न वै सुखं प्राप्नुवन्तीह भिन्नाः ।  
 न वै भिन्ना गौरवं प्राप्नुवन्ति  
 न वै भिन्नाः प्रशमं रोचयन्ति ॥ ५६  
 न वै तेषां स्वदते पथ्यमुक्तं  
 योगक्षेमं कल्पते नैव तेषाम् ।  
 भिन्नानां वै मनुजेन्द्र परायणं  
 न विद्यते किञ्चिदन्यद्विनाशात् ॥ ५७  
 संपन्नं गोषु संभाव्यं संभाव्यं ब्राह्मणे तपः ।  
 संभाव्यं चापलं स्त्रीषु संभाव्यं ज्ञातितो भयं ॥ ५८  
 तन्तवोऽप्यायता नित्यं तनवो बहुलाः समाः ।  
 बहून्बहुत्वादायासान्सहन्तीत्युपमा सताम् ॥ ५९  
 धूमायन्ते व्यपेतानि ज्वलन्ति सहितानि च ।  
 धृतराष्ट्रोल्मुकानीव ज्ञातयो भरतर्षभ ॥ ६०  
 ब्राह्मणेषु च ये शूराः स्त्रीषु ज्ञातिषु गोषु च ।  
 वृन्तादिव फलं पक्कं धृतराष्ट्र पतन्ति ते ॥ ६१  
 महानप्येकजो वृक्षो बलवान्मुप्रतिष्ठितः ।  
 प्रसह्य एव वातेन सस्कन्धो मर्दितुं क्षणात् ॥ ६२  
 अथ ये सहिता वृक्षाः सङ्घशः सुप्रतिष्ठिताः ।  
 ते हि शीघ्रतमान्वातान्सहन्तेन्योन्यसंश्रयात् ॥ ६३

एवं मनुष्यमप्येकं गुणैरपि समन्वितम्  
 शक्यं द्विषन्तो मन्यन्ते वायुर्दुमभिवैकजम् ॥ ६४  
 अन्योन्यसमुपष्टम्भादन्योन्यापाश्रयेण च ।  
 ज्ञातयः संप्रवर्धन्ते सरसीवोत्पलान्युत ॥ ६५  
 अवध्या ब्राह्मणा गावो ज्ञातयः शिशवः स्त्रियः ।  
 येषां चान्नानि भुञ्जीत ये च स्युः शरणागताः ।  
 महत्यप्यपराधेऽपि तेषां दण्डो विसर्जनम् ॥ ६६  
 न मनुष्ये गुणः कश्चिद्राजन्सधनतामृते ।  
 अनातुरत्वाद्भद्रं ते मृतकल्पा हि रोगिणः ॥ ६७  
 अव्याधिजं कटुकं शीर्षरोगि  
 पापानुबन्धं परुषं तीक्ष्णमुष्णम् ।  
 सतां पेयं यन्न पिबन्त्यसन्तो  
 मन्युं महाराज पिब प्रशाम्य ॥ ६८  
 रोगार्दिता न फलान्याद्रियन्ते  
 न वै लभन्ते विषयेषु तत्त्वम् ।  
 दुःखोपेता रोगिणो नित्यमेव  
 न बुध्यन्ते धनभोगान्नसौख्यम् ॥ ६९  
 पुरा ह्युक्तं नाकरोस्त्वं वचो मे  
 द्यूते जितां द्रौपदीं प्रेक्ष्य राजन् ।  
 दुर्योधनं वारयेत्यक्षवत्यां  
 कितवत्वं पण्डिता वर्जयन्ति ॥ ७०  
 न तद्वलं यन्मृदुना विरुध्यते  
 सूक्ष्मो धर्मस्तरसा सेवितव्यः ।  
 प्रध्वंसिनी कूरसमाहिता श्री-  
 मृदुप्रौढा गच्छति पुत्रपौत्रान् ॥ ७१  
 धार्तराष्ट्राः पाण्डवान्पालयन्तु  
 पाण्डोः सुतास्तव पुत्रांश्च पान्तु ।  
 एकारिभिन्नाः कुरवो ह्येककार्या  
 जीवन्तु राजन्मुखिनः समृद्धाः ॥ ७२

शान्तिम् ॥ ५२ ॥ दानपुण्यं दानजं पुण्यं । वेदपुण्यं वेदोक्त-  
 यागाद्यनुष्ठानजं पुण्यं तत्तत्फलमित्यर्थः ॥ ५३ ॥ तस्यान्ते  
 स्वधीतादीनां कर्मणामन्ते ॥ ५४ ॥ योगः अलब्धलाभः ।  
 क्षेमं लब्धपरिपालनम् । तदुभयम् ॥ ५७ ॥ संपन्नं क्षीरादि-  
 संपत्तिः ॥ ५८ ॥ एकजः एकाकी । प्रसह्यः शक्यः ॥ ६२ ॥  
 सधनतां ऋते विना । अनातुरत्वात् ऋते च ॥ ६७ ॥ प्रशाम्य

शान्तिं क्षमां प्राप्नुहि ॥ ६८ ॥ फलानि पुत्रपश्वादीनि ।  
 तत्त्वमिष्टानिष्टविवेकं पित्तोपहृतरसनत्वात् । एवं सर्वत्र ।  
 भोगः रुयादिसङ्घः । धनादिजं सुखं लब्धमपि न बुध्यन्ते ।  
 अतः संतापं जागरादिद्वारा रोगोत्पादकं त्यजेत्यर्थः ॥ ६९ ॥  
 कितवलं द्यूतप्रियत्वम् ॥ ७० ॥

मेढीभूतः कौरवाणां त्वमद्य  
त्वय्याधीनं कुरुकुलमाजमीढ ।  
पार्थीन्बालान्वनवासप्रतप्ता-  
न्गोपायस्व स्वं यशस्तात रक्षन् ॥ ७३

॥ इति श्रीमन्महाभारते उद्योगपर्वणि प्रजागरपर्वणि षट्त्रिंशोऽध्यायः ॥ ३६ ॥

सन्धत्स्व त्वं कौरव पाण्डुपुत्रै-  
र्मा तेऽन्तरं रिपवः प्रार्थयन्तु ।  
सत्ये स्थितास्ते नरदेव सर्वे  
दुर्योधनं स्थापय त्वं नरेन्द्र ॥ ७४

### सप्तत्रिंशोऽध्यायः ॥ ३७ ॥

धृतराष्ट्रेण अल्पायुष्ट्वकारणप्रश्ने विदुरेण तदभिधाय नीतिकथनपूर्वकं कुरुपाण्डवसन्धिकरणविधानम् ॥ १ ॥

विदुर उवाच ।

सप्तदशेमान्राजेन्द्र मनुः स्वायंभुवोऽब्रवीत् ।  
वैचित्रवीर्यं पुरुषानाकाशं मुष्टिभिर्घ्नतः ॥ १  
तानेवेन्द्रस्य च धनुरनाम्यं नमतो ब्रवीत् ।  
अथो मरीचिनः पादानग्राह्यान्गुह्यतस्तथा ॥ २  
यश्चाशिष्यं शास्ति वै यश्च तुष्ये-  
द्यश्चातिवेलं भजते द्विषन्तम् ।  
स्त्रियश्च यो रक्षति भद्रमश्रुते  
यश्चायाच्यं याचते कथ्यते वा ॥ ३  
यश्चाभिजातः प्रकरोत्यकार्यं  
यश्चाबलो बलिना नित्यवैरी ।  
अश्रद्धधानाय च यो ब्रवीति  
यश्चाकाम्यं कामयते नरेन्द्र ।  
वध्वाऽवहासं श्वशुरो मन्यते यो  
वध्वाऽवसन्नभयो मानकामः ।  
परक्षेत्रे निर्वपति यश्च बीजं  
स्त्रियं च यः परिवदतेऽतिवेलम् ॥ ५  
यश्चापि लब्ध्वा न सरामीति वादी  
दत्त्वा च यः कथ्यति याच्यमानः ।

यश्चासतः सान्त्वमुपानयीत  
एतान्नयन्ति निरयं पाशहस्ताः ॥ ६  
यस्मिन्यथा वर्तते यो मनुष्य-  
स्तस्मिस्तथा वर्तितव्यं स धर्मः ।  
मायाचारो मायया वर्तितव्यः  
साध्वाचारः साधुना प्रत्युपेयः ॥ ७  
जरा रूपं हरति हि धैर्यमाशा  
मृत्युः प्राणान्धर्मचर्यामसूया ।  
कामो ह्रियं वृत्तमनार्यसेवा  
क्रोधः श्रियं सर्वमेवाभिमानः ॥ ८

धृतराष्ट्र उवाच ।

शतायुरुक्तः पुरुषः सर्ववेदेषु वै यदा ।  
नामोत्यथ च तत्सर्वमायुः केनेह हेतुना ॥ ९  
विदुर उवाच ।  
अतिमानोऽतिवादश्च तथाऽत्यागो नराधिप ।  
क्रोधश्चात्मविधित्सा च मित्रद्रोहश्च तानि षट् ॥ १०  
एत एवासयस्तीक्ष्णाः कृन्तन्त्यायूंषि देहिनाम् ।  
एतानि मानवान्घ्नन्ति न मृत्युर्भद्रमस्तु ते ॥ ११

मेढीभूतः खलस्तम्भीभूतः स्वयं निर्व्यापारोपि परितः संचरमा-  
णानां बलीवर्दानामिव पुत्राणां यथेष्टप्रचारनिरोधकः ॥ ७३ ॥  
अन्तरं भेदम् । स्थापय युद्धान्निवर्तयस्व ॥ ७४ ॥ षट्त्रिंशो-  
ऽध्यायः ॥ ३६ ॥

नमतः नामयतः । मरीचिनः मरीचिमतः सूर्यचन्द्रादेः । ब्री-  
ह्यादित्वान्मत्वर्थीय इनिः । पादान् रदमीन् ॥ २ ॥ अशिष्यं शा-  
सनानर्हम् । तुष्येत् अल्पलाभेनेति शेषः । भद्रमश्रुत इति ।  
शत्रुसेवया स्त्रीरक्षया च यो भद्रमश्रुते तौ द्वौ मूर्खौवित्यर्थः ।

नो रक्षतीति ड. पाठः ॥ ३ ॥ अभिजातः कुलीनः ॥ ४ ॥  
श्वशुरः सन् यो वध्वा पुत्रभार्यया सह अवहासं परिहासं  
तत्पित्रादिभिरिव मन्यते स एकादशः । वध्वा लुषया भूतया  
अवसन्नभयो नष्टभयः वधूपित्रादिभिरापदि त्रातोपि तत्रैव मानं  
कामयते यः स द्वादशो मूर्खः । वध्वावासामिति ड. पाठः  
॥ ५ ॥ अत्यागः अतिशयितमागोऽपराधः । आत्मविधित्सेति  
पोषणार्थस्य धाञः सनि रूपम् । आत्मपोषणेच्छा शिश्रोदरपरा-  
यणतेत्यर्थः ॥ १० ॥ असयः खङ्गाः । भद्रमस्तु ते एतेषां षण्णं

विश्वस्तस्यैति यो दारान्यश्चापि गुरुतल्पगः ।  
 वृषलीपतिद्विजो यश्च पानपथैव भारत ॥ १२  
 आदेशकृद्दृत्तिहन्ता द्विजानां प्रेषकश्च यः ।  
 शरणागतहा चैव सर्वे ब्रह्महणः समाः ।  
 एतैः समेत्य कर्तव्यं प्रायश्चित्तमिति श्रुतिः ॥ १३  
 गृहीतवाक्यो नयविद्वदान्यः  
 शेषान्नमोक्ता ह्यविहिंसकश्च ।  
 नानर्थकृत्याकुलितः कृतज्ञः  
 सत्यो मृदुः स्वर्गमुपैति विद्वान् ॥ १४  
 सुलभाः पुरुषा राजन्सततं प्रियवादिनः ।  
 अप्रियस्य तु पथ्यस्य वक्ता श्रोता च दुर्लभः ॥ १५  
 यो हि धर्मं समाश्रित्य हित्वा भर्तुः प्रियाप्रिये ।  
 अप्रियाण्याह पथ्यानि तेन राजा सहायवान् ॥ १६  
 त्यजेत्कुलार्थं पुरुषं ग्रामस्यार्थं कुलं त्यजेत् ।  
 ग्रामं जनपदस्यार्थं आत्मार्थं पृथिवीं त्यजेत् ॥ १७  
 आपदर्थं धनं रक्षेदारान् रक्षेद्धनैरपि ।  
 आत्मानं सततं रक्षेदारैरपि धनैरपि ॥ १८  
 द्यूतमेतत्पुरा कल्पे दृष्टं वैरकरं नृणाम् ।  
 तस्माद्द्यूतं न सेवेत हास्यार्थमपि बुद्धिमान् ॥ १९  
 उक्तं मया द्यूतकालेऽपि राज-  
 न्रेदं युक्तं वचनं प्रातिपेय ।  
 तदौषधं पथ्यमिवातुरस्य  
 न रोचते तव वैचित्रवीर्यं ॥ २०  
 काकैरिमांश्चित्रबर्हान्मयूरान्  
 पराजयेथाः पाण्डवान्  
 हित्वा सिंहान्क्रोष्टुकान्गृहमानः  
 प्राप्ते काले शोचिता त्वं नरेन्द्र ॥ २१  
 यस्तात न कुध्यति सर्वकालं  
 भृत्यस्य भक्तस्य हिते रतस्य ।  
 तस्मिन्भृत्या भर्तुरि विश्वसन्ति  
 न चैनमापत्सु परित्यजन्ति ॥ २२

न भृत्यानां वृत्तिसंरोधनेन  
 राज्यं धनं सञ्जिघृक्षेदपूर्वम् ।  
 त्यजन्ति ह्येनं वञ्चिता वै विरुद्धाः  
 स्निग्धा ह्यमात्याः परिहीनभोगाः ॥ २३  
 कृत्यानि पूर्वं परिसङ्ख्याय सर्वा-  
 ण्यायव्यये चानुरूपां च वृत्तिम् ।  
 सङ्कृतीयादनुरूपान्सहायान्  
 सहायसाध्यानि हि दुष्कराणि ॥ २४  
 अभिप्रायं यो विदित्वा तु भर्तुः  
 सर्वाणि कार्याणि करोत्यतन्द्री ।  
 वक्ता हितानामनुरक्त आर्यः  
 शक्तिज्ञ आत्मेव हि सोऽनुकम्प्यः ॥ २५  
 वाक्यं तु यो नाद्रियतेऽनुशिष्टः  
 प्रत्याह यश्चापि नियुज्यमानः ।  
 प्रज्ञाभिमानी प्रतिकूलवादी  
 त्याज्यः स तादृक् त्वरथैव भृत्यः ॥ २६  
 अस्तब्धमङ्गीबमदीर्घसूत्रं  
 सानुक्रोशं श्लक्ष्णमहार्यमन्यैः ।  
 अरोगजातीयमुदारवाक्यं  
 दूतं वदन्त्यष्टगुणोपपन्नम् ॥ २७  
 न विश्वासाज्जातु परस्य गेहे  
 गच्छेन्नश्चेतयानो विकाले ।  
 न चत्वरे निशि तिष्ठेन्निगूढो  
 न राजकाम्यां योषितं प्रार्थयेत् ॥ २८  
 न निह्वं मन्त्रगतस्य गच्छे-  
 त्संसृष्टमन्त्रस्य कुसङ्गतस्य ।  
 न च ब्रूयान्नाश्वसिमि त्वयीति  
 सकारणं व्यपदेशं तु कुर्यात् ॥ २९  
 घृणी राजा पुंश्रली राजभृत्यः  
 पुत्रो भ्राता विधवा बालपुत्रा ।

त्यागेन तव पुत्राः शतायुषो भवन्स्वित्यर्थः ॥ ११ ॥ वृषली  
 शूद्रा । द्विजस्यैवर्णिकः । पानपथः मद्यपः ॥ १२ ॥ आदेशकृत्  
 ग्रामणीः । प्रेषकः द्विजान् दास्ये नियोजयन् । समेत्य संसृज्य  
 ॥ १३ ॥ परिसङ्ख्याय साध्यासाध्यनिश्चयं कृत्वा । तथा वृत्ति

भृत्यजीविकां आयव्ययानुरूपां कृत्वेत्यर्थः ॥ २४ ॥ अदीर्घसूत्रं  
 क्षिप्रकारिणम् ॥ २७ ॥ किंतु मम किञ्चित्कार्यमस्तीति । तथा  
 व्यपदेशं व्याजं कृत्वा तादृशान्मन्त्रादपसरेदेवेत्यर्थः ॥ २९ ॥  
 एते व्यवहारे धनदानादौ वर्जनीयाः द्रव्यनाशमयात । एतेभ्यो

सेनाजीवी चोद्धृतभूतिरेव व्यवहारेषु वर्जनीयाः स्युरेते ॥ ३०	उत्पाद्य पुत्राननृणाश्च कृत्वा वृत्तिं च तेभ्योऽनुविधाय कांचित् । स्थाने कुमारीः प्रतिपाद्य सर्वा अष्टौ गुणाः पुरुषं दीपयन्ति प्रज्ञा च कौल्यं च श्रुतं दमश्च । परक्रमश्चावहुभाषिता च दानं यथाशक्ति कृतज्ञता च ॥ ३१	३०	अरण्यसंस्थोऽथ मुनिर्बुभूषेत् ॥ ३९
एतान्गुणास्तात महानुभावा- नेको गुणः संश्रयते प्रसह्य । राजा यदा सत्कुरुते मनुष्यं सर्वान्गुणानेष गुणो विभर्ति ॥ ३२	हितं यत्सर्वभूतानामात्मनश्च सुखावहम् । तत्कुर्यादीश्वरो ह्येतन्मूलं सर्वार्थसिद्धये ॥ ४०	३१	वृद्धिः प्रभावस्तेजश्च सत्वमुत्थानमेव च । व्यवसायश्च यस्य स्यात्तस्यावृत्तिभयं कुतः ॥ ४१
गुणा दश स्नानशीलं भजन्ते बलं रूपं स्वरवर्णप्रशुद्धिः । स्पर्शश्च गन्धश्च विशुद्धता च श्रीः सौकुमार्यं प्रवराश्च नार्यः ॥ ३३	पद्म्य दोषान्पाण्डवैर्विग्रहे त्वं यत्र व्यथेयुरपि देवाः सशक्राः । पुत्रैर्वैरं नित्यमुद्विग्नवासो यशःप्रणाशो द्विपतश्च हर्षः ॥ ४२	३२	भीष्मस्य कोपस्तव चैवेन्द्रकल्प द्रोणस्य राज्ञश्च युधिष्ठिरस्य । उत्सादयेल्लोकमिमं प्रवृद्धः श्वेतो ग्रहस्तिर्यगिवापतन्खे ॥ ४३
गुणाश्च षण्णितभुक्तं भजन्ते आरोग्यमायुश्च बलं सुखं च । अनाविलं चास्य भवत्यपत्यं न चैनमाधून इति क्षिपन्ति ॥ ३४	तव पुत्रशतं चैव कर्णः पञ्च च पाण्डवाः पृथिवीमनुशासेयुरखिलां सागराम्बराम् ॥ ४४	३३	धार्तराष्ट्रा वनं राजन्व्याघ्राः पाण्डुसुता मताः । मा वनं छिन्धि सव्याघ्रं मा व्याघ्रा नीनशन्वनात् न स्याद्वनमृते व्याघ्रान्व्याघ्रा न स्युर्कृते वनम् । वनं हि रक्षयते व्याघ्रैर्व्याघ्रान्क्षति काननम् ४६
अकर्मशीलं च महाशनं च लोकद्विष्टं बहुमायं नृशंसम् । अदेशकालज्ञममिष्टवेष- मेतान्गृहे न प्रतिवासयेत् ॥ ३५	न तथेच्छन्ति कल्याणान्परेषां वेदितुं गुणान् । यथैषां ज्ञातुमिच्छन्ति नैर्गुण्यं पापचेतसः ॥ ४७	३४	अर्थसिद्धिं परामिच्छन्धर्ममेवादितश्चरेत् । नहि धर्मादपैत्यर्थः स्वर्गलोकादिवाप्तम् ॥ ४८
कदर्यमाक्रोशकमश्रुतं च वनौकसं धूर्तममान्यमानिनम् । निष्चरिणं कृतवैरं कृतघ्न- मेतान्भृशार्तोपि न जातु याचेत् ॥ ३६	यस्यात्मा विरतः पापात्कल्याणे च निवेशितः । तेन सर्वमिदं बुद्धं प्रकृतिर्विकृतिश्च या ॥ ४९	३५	यो धर्ममर्थं कामं च यथाकालं निषेवते । धर्मार्थकामसंयोगं सोऽमुत्रेह च विन्दति ॥ ५०
संक्लिष्टकर्माणमतिप्रमादं नित्यानृतं चादृढभक्तिकं च । विसृष्टरागं पटुमानिनं चा- प्येतान्न सेवेत नराधमान्षट् ॥ ३७	स श्रियो भाजनं राजन्यश्चापत्सु न मुह्यति ॥ ५१	३६	स श्रियो भाजनं राजन्यश्चापत्सु न मुह्यति ॥ ५१
सहायवन्धना ह्यर्थाः सहायाश्चार्थवन्धनाः अन्योन्यवन्धनावेतौ विनान्योन्यं न सिद्ध्यतः ३८	आततायिनम् ॥ ३७ ॥ अवृत्तिर्जाविकाया अभावः ॥ ४१ ॥ श्वेतो ग्रहः धूमकेतुः ॥ ४३ ॥	३७	

न प्राह्यं च । अधमर्णो वृणी लज्जावांश्चेदितिर्वन्धनेन याच्यमानः  
प्राणानेव जह्यात् ॥ ३० ॥ मितभुक्तं मितभोजिनम् । आयूनो  
बहुभोजी ॥ ३४ ॥ कदर्यं अदातारम् ॥ ३६ ॥ संक्लिष्टकर्माणं

बलं पञ्चविधं नित्यं पुरुषाणां निबोध मे ।  
 यत्तु बाहुबलं नाम प्रथमं बलमुच्यते ॥ ५२  
 अमात्यलाभो भद्रं ते द्वितीयं बलमुच्यते ।  
 तृतीयं धनलाभं तु बलमाहुर्मनीषिणः ॥ ५३  
 यत्त्वस्य सहजं राजन्पितृपैतामहं बलम् ।  
 अभिजातबलं नाम तच्चतुर्थं बलं स्मृतम् ॥ ५४  
 येन त्वेतानि सर्वाणि सङ्गृहीतानि भारत ।  
 यद्बलानां बलं श्रेष्ठं तत्प्रज्ञाबलमुच्यते ॥ ५५  
 महते योऽपकाराय नरस्य प्रभवेन्नरः ।  
 तेन वैरं समासज्य दूरस्थोऽस्सीति नाश्वसेत् ॥ ५६  
 स्त्रीषु राजसु सर्पेषु स्वाध्यायप्रभुशत्रुषु ।  
 भोगेष्वायुषि विश्वासं कः प्राज्ञः कर्तुमर्हति ॥ ५७  
 प्रज्ञाशरेणाभिहतस्य जन्तो-  
 च्छिकित्सकाः सन्ति न चौषधानि ।  
 न होममन्त्रा न च मङ्गलानि  
 नार्थवर्णा नाप्यगदाः सुसिद्धाः ॥ ५८  
 ॥ इति श्रीमन्महाभारते उद्योगपर्वणि प्रजागरपर्वणि सप्तत्रिंशोऽध्यायः ॥ ३७ ॥

सर्पश्चाग्निश्च सिंहश्च कुलपुत्रश्च भारत  
 नावज्ञेया मनुष्येण सर्वे ह्येतेऽतितेजसः ॥ ५९  
 अग्निस्तेजो महद्भोके गूढस्तिष्ठति दारुषु ।  
 तदारु यावन्नोदीप्यते परैः ॥ ६०  
 स एव खलु दारुभ्यो यदा निर्मथ्य दीप्यते ।  
 तदारु च वनं चान्यन्निर्दहत्याशु तेजसा ॥ ६१  
 एवमेव कुले जाताः पावकौपमतेजसः ।  
 क्षमावन्तो निराकाराः काष्ठेऽग्निरिव शेरते ॥ ६२  
 लताधमा त्वं सपुत्रः सालाः पाण्डुसुता मताः ।  
 न लता वर्धते जातु महाद्भुममनाश्रिता ॥ ६३  
 वनं राजंस्तव पुत्रोऽम्बिकेय  
 सिंहान्वने पाण्डवांस्तात विद्धि ।  
 सिंहैर्विहीनं हि वनं विनश्येत्  
 सिंहा विनश्येयुर्कृते वनेन ॥ ६४  
 ॥ इति श्रीमन्महाभारते उद्योगपर्वणि प्रजागरपर्वणि सप्तत्रिंशोऽध्यायः ॥ ३७ ॥

### अष्टत्रिंशोऽध्यायः ॥ ३८ ॥

विदुरेण घृतराष्ट्रं प्रति नीतिकथनपूर्वकं पाण्डवेभ्यो राज्याप्रदाने दुर्योधनस्य राज्यभ्रंशकथनम् ॥ १ ॥

विदुर उवाच ।  
 ऊर्ध्वं प्राणा ह्युत्क्रामन्ति यूनः स्थविर आयति ।  
 प्रत्युत्थानाभिवादाभ्यां पुनस्तान्प्रतिपद्यते ॥ १  
 पीठं दत्त्वा साधवेऽभ्यागताय  
 आनीयापः परिनिर्णिज्य पादौ ।  
 सुखं पृष्ट्वा प्रतिवेद्यात्मसंस्थां  
 ततो दद्यादन्नमवेक्ष्य धीरः ॥ २  
 यस्योदकं मधुपर्कं च गां च  
 न मन्त्रवित्प्रतिगृह्णाति गेहे ।  
 लोभाद्भयादथ कार्पण्यतो वा  
 तस्यानर्थं जीवितमाहुरार्याः ॥ ३

चिकित्सकः शल्यकर्तावकीर्णी  
 स्तेनः क्रूरो मद्यपो भ्रूणहा च ।  
 सेनाजीवी श्रुतिविक्रायकश्च  
 भृशं प्रियोऽप्यतिथिनोदकाहः ॥ ४  
 अविक्रेयं लवणं पक्कमन्नं  
 दधि क्षीरं मधु तैलं घृतं च ।  
 तिला मांसं फलमूलानि शाकं  
 रक्तं वासः सर्वगन्धा गुडाश्च ॥ ५  
 अरोषणो यः समलोष्टाश्मकाश्चनः  
 प्रहीणशोको गतसन्धिविग्रहः ।

अभिजातबलं कुलबलम् ॥ ५४ ॥ कुलपुत्रो ज्ञातिः ॥ ५९ ॥  
 कुले जाताः पाण्डवाः ॥ ६२ ॥ सालाः महावृक्षाः ॥ ६३ ॥  
 सप्तत्रिंशोऽध्यायः ॥ ३७ ॥

आयति आगच्छति ॥ १ ॥ निर्णिज्य प्रक्षाल्य । आत्म-  
 संस्थां स्वस्थितिम् ॥ २ ॥ अवकीर्णी नष्टजहाचर्यः । नोदकाहं  
 उदकमात्रानर्होऽपि अतिथिः भृशं प्रियः ॥ ४ ॥

निन्दाप्रशंसापरतः । प्रयाप्रिये  
 त्यजन्नुदासीनवदेष भिक्षुकः ॥  
 नीवारमूलेज्जुदशाकवृत्तिः  
 सुसंयतात्माश्रिकार्येषु चोद्यः ।  
 वने वसन्नतिथिष्वप्रमत्तो  
 धुरन्धरः पुण्यकृदेष तापसः ॥ ७  
 अपकृत्य बुद्धिमतो दूरस्थोऽस्मीति नाश्वसेत् ।  
 दीर्घौ बुद्धिमतो बाहू याभ्यां हिंसति हिंसितः ॥८  
 न विश्वसेदविश्वस्ते विश्वस्ते नातिविश्वसेत् ।  
 विश्वासाद्भयमुत्पन्नं मूलान्यपि निकृन्तति ॥ ९  
 अनीर्षुर्गुप्तदारश्च संविभागी प्रियंवदः ।  
 श्लक्ष्णो मधुरवाक्स्त्रीणां न चासां वशगो भवेत् ॥  
 पूजनीया महाभागाः पुण्याश्च गृहदीप्तयः ।  
 स्त्रियः श्रियो गृहस्योक्तास्तस्माद्द्रक्ष्या विशेषतः ११  
 पितुरन्तःपुरं दद्यान्मातुर्दद्यान्महानसम् ।  
 गोषु चात्मसमं दद्यात्स्वयमेव कृषिं व्रजेत् ।  
 भृत्यैर्वाणिज्यचारं च पुत्रैः सेवेत च द्विजान् १२  
 अज्ञोऽग्निर्ब्रह्मतः क्षत्रमश्मनो लोहमुत्थितम् ।  
 तेषां सर्वत्रगं तेजः स्वासु योनिषु शाम्यति ॥१३  
 नित्यं सन्तः कुले जाताः पावकोपमतेजसः ।  
 क्षमावन्तो निराकाराः काष्ठेऽग्निरिव शेरते ॥१४  
 यस्य मन्त्रं न जानन्ति बाह्याश्चाभ्यन्तराश्च ये ।  
 स राजा सर्वतश्चक्षुश्चिरमैश्वर्यमश्नुते ॥ १५  
 करिष्यन्न प्रभाषेत कृतान्येव तु दर्शयेत् ।  
 धर्मकामार्थकार्याणि तथा मन्त्रो न भिद्यते ॥१६  
 गिरिपृष्ठमुपारुह्य प्रासादं वा रहोगतः ।  
 अरण्ये निःशलाके वा तत्र मन्त्रोऽभिधीयते ॥१७  
 नासुहृत्परमं मन्त्रं भारताहति वेदितुम् ।  
 अपण्डितो वापि सुहृत्पण्डितो वाप्यनात्मवान् ॥  
 नापरीक्ष्य महीपालः कुर्यात्सचिवमात्मनः ।  
 अमात्ये ह्यर्थलिप्सा च मन्त्ररक्षणमेव च ॥ १९  
 कृतानि सर्वकार्याणि यस्य पारिषदा विदुः ।

धर्मे चार्थे च कामे च स राजा राजसत्तमः ।  
 गूढमन्त्रस्य नृपतेस्तस्य सिद्धिरसंशयम् ॥ २०  
 अप्रशस्तानि कार्याणि यो मोहादनुतिष्ठति ।  
 स तेषां विपरिश्रंशाद्भ्रश्यते जीवितादपि ॥ २१  
 कर्मणां तु प्रशस्तानामनुष्ठानं सुखावहम् ।  
 तेषामेवाननुष्ठानं पश्चात्तापकरं मतम् ॥ २२  
 अनधीत्य यथा वेदान्न विप्रः श्राद्धमर्हति ।  
 एवमश्रुतषाङ्गुण्यो न मन्त्रं श्रोतुमर्हति ॥ २३  
 स्थानवृद्धिक्षयज्ञस्य षाङ्गुण्यविदितात्मनः ।  
 अनवज्ञातशीलस्य स्वाधीना पृथिवी नृप ॥ २४  
 अमोघक्रोधहर्षस्य स्वयं कृत्वान्ववेक्षणः ।  
 आत्मप्रत्ययकोशस्य वसुदैव वसुन्धरा ॥ २५  
 नाममात्रेण तुष्येत छत्रेण च महीपतिः ।  
 भृत्येभ्यो विसृजेदर्थान्नैकः सर्वहरो भवेत् ॥ २६  
 ब्राह्मणं ब्राह्मणो वेद भर्ता वेद स्त्रियं तथा ।  
 अमात्यं नृपतिर्वेद राजा राजानमेव च ॥ २७  
 न शत्रुर्वशमापन्नो मोक्तव्यो वध्यतां गतः ।  
 न्यग्भूत्वा पर्युपासीत वध्यं हन्याद्बले सति ॥२८  
 अहताद्धि भयं तस्माज्जायते नचिरादिव ॥ २९  
 दैवतेषु प्रयत्नेन राजसु ब्राह्मणेषु च ।  
 नियन्तव्यः सदा क्रोधो वृद्धबालातुरेषु च ॥ ३०  
 निरर्थं कलहं प्राज्ञो वर्जयेन्मूढसेवितम् ।  
 कीर्तिं च लभते लोके न चानर्थेन युज्यते ॥३१  
 प्रसादो निष्फलो यस्य क्रोधश्चापि निरर्थकः ।  
 न तं भर्तारमिच्छन्ति षण्ढं पतिमिव स्त्रियः ॥ ३२  
 न बुद्धिर्धनलाभाय न जाड्यमसमृद्धये ।  
 लोकपर्यायवृत्तान्तं प्राज्ञो जानाति नेतरः ॥ ३३  
 विद्याशीलवयोवृद्धान्बुद्धिवृद्धांश्च भारत ।  
 धनाभिजातवृद्धांश्च नित्यं मूढोऽवमन्यते ॥ ३४  
 अनार्यवृत्तमप्राज्ञमसूयकमधार्मिकम् ।  
 अनर्थाः क्षिप्रमायान्ति वाग्दुष्टं क्रोधनं तथा ३५  
 अविसंवादनं दानं समयस्याव्यतिक्रमः ।

सर्वतश्चक्षुश्चरैः परमन्त्रं जानन् ॥ १५ ॥ निःशलाके रहसि ॥१७॥ पारिषदाः सभासदः ॥२०॥ षाङ्गुण्यं षण्णां संघिविग्रह-  
 यानासनद्वैधीभावसमाश्रयाणां समूहः न श्रुतो येन सः ॥ २३ ॥

आत्मनैव प्रत्ययो ज्ञानं यस्य स्वयमेव ज्ञातकोशस्य ॥ २५ ॥  
 नाममात्रेणैव राजा भवेत् । भोगांसु भृत्यैः समानानेव  
 भुञ्जीत ॥ २६ ॥

आवर्तयन्ति भूतानि सम्यक्प्रणिहिता च वाक् ॥  
 अविसंवादको दक्षः कृतज्ञो मतिमानृजुः ।  
 अपि संक्षीणकोशोऽपि लभते परिवारणम् ॥३७  
 धृतिः शमो दमः शौचं कारुण्यं वागनिष्ठुरा ।  
 मित्राणां चानभिद्रोहः सप्तैताः समिधः श्रियः ३८  
 असंविभागी दुष्टात्मा कृतघ्नो निरपत्रपः ।  
 तादृङ्गराधिपो लोके वर्जनीयो नराधिप ॥ ३९  
 न च रात्रौ सुखं शेते ससर्प इव वेश्मनि ।  
 यः कोपयति निर्दोषं सदोषोऽभ्यन्तरं जनम् ४०  
 येषु दुष्टेषु दोषः स्याद्योगक्षेमस्य भारत ।  
 सदा प्रसादनं तेषां देवतानामिवाचरेत् ॥ ४१

येऽर्थाः स्त्रीषु समायुक्ताः प्रमत्तपतितेषु च ।  
 ये चानार्थे समासक्ताः सर्वे ते संशयं गताः ४२  
 यत्र स्त्री चत्र कितवो बालो यत्रानुशासिता ।  
 मज्जन्ति तेऽवशा राजन्नघामश्मप्लवा इव ॥ ४३  
 प्रयोजनेषु ये सक्ता न विशेषेषु भारत ।  
 तानहं पण्डितान्मन्ये विशेषा हि प्रसङ्गिनः ॥४४  
 यं प्रशंसन्ति कितवा यं प्रशंसन्ति चारणाः ।  
 यं प्रशंसन्ति बन्धक्यो न स जीवति मानवः ४५  
 हित्वा तान्परमेष्वासान्पाण्डवानमितौजसः ।  
 आहितं भारतैश्वर्यं त्वया दुर्योधने महत् ॥ ४६  
 तं द्रक्ष्यसि परिभ्रष्टं तस्माच्चमचिरादिव ।  
 ऐश्वर्यमदसंमूढं बलिं लोकत्रयादिव ॥ ४७

॥ इति श्रीमन्महाभारते उद्योगपर्वणि प्रजागरपर्वणि अष्टत्रिंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

विदुरेण धृतराष्ट्रप्रति ज्ञातिसंग्रहे गुणवर्णनपूर्वकं पुनः कुरुपाण्डवेषु साम्येन वर्तनविधानम् ॥ १ ॥

धृतराष्ट्र उवाच ।

अनीश्वरोऽयं पुरुषो भवाभवे  
 सूत्रप्रोता दारुमयीव योषा ।  
 धात्रा तु दिष्टस्य वशे कृतोऽयं  
 तस्माद्बद्ध त्वं श्रवणे धृतोऽहम् ॥ १

विदुर उवाच ।

अप्राप्तकालं वचनं बृहस्पतिरपि ब्रुवन् ।  
 लभते बुद्ध्यवज्ञानमवमानं च भारत ॥ २  
 प्रियो भवति दानेन प्रियवादेन चापरः ।  
 मन्त्रमूलबलेनान्यो यः प्रियः प्रिय एव सः ॥३  
 द्वेष्यो न साधुर्भवति न मेधावी न पण्डितः ।  
 प्रिये शुभानि कार्याणि द्वेष्ये पापानि चैव ह ॥ ४  
 उक्तं मया जातमात्रेऽपि राजन्  
 दुर्योधनं त्यज पुत्रं त्वमेकम् ।

तस्य त्यागात्पुत्रशतस्य वृद्धि-

रस्यात्यागात्पुत्रशतस्य नाशः ॥ ५  
 न वृद्धिर्बहुमन्तव्या या वृद्धिः क्षयमावहेत् ।  
 क्षयोऽपि बहुमन्तव्यो यः क्षयो वृद्धिमावहेत् ॥ ६  
 न स क्षयो महाराज यः क्षयो वृद्धिमावहेत् ।  
 क्षयः स त्विह मन्तव्यो यं लब्ध्वा बहु नाशयेत् ७  
 समृद्धा गुणतः केचिद्भवन्ति धनतोऽपरे ।  
 धनवृद्धान्गुणैर्हीनान्धृतराष्ट्र विवर्जय ॥ ८  
 धृतराष्ट्र उवाच ।  
 सर्वं त्वमायतीयुक्तं भाषसे प्राज्ञसंमतम् ।  
 न चोत्सहे सुतं त्यक्तुं यतो धर्मस्ततो जयः ॥ ९  
 विदुर उवाच ।  
 अतीव गुणसंपन्नो न जातु विनयान्वितः ।  
 सुसूक्ष्ममपि भूतानामुपमर्दमुपेक्षते ॥ १०

आवर्तयन्ति शत्रून्पि स्त्रीयान्कुर्वन्ति । प्रणिहिता प्रयुक्ता  
 ॥ ३६ ॥ परिवारणं परिवारान् भृत्यमित्रादीन् ॥ ३७ ॥ समिधः  
 उद्दीपिकाः ॥ ३८ ॥ असंविभागी पोष्येभ्योऽदत्त्वा स्वयं भुञ्जानः  
 ॥ ३९ ॥ ये भृत्याः विशेषा आधिक्यानि । प्रसङ्गिनः प्रसङ्गः

संघर्षस्तत्कारिणः ॥ ४४ ॥ अष्टत्रिंशोऽध्यायः ॥ ३८ ॥

भवाभवे ऐश्वर्यानिश्वर्ये । दिष्टस्य दैवस्य । वदैव नतु मां  
 दूषयेति भावः । धृतः धृतिमान् ॥ १ ॥ बुद्ध्यवज्ञानं अवज्ञात-  
 बुद्धित्वम् ॥ २ ॥ आयतीयुक्तं उदकं हितम् ॥ ९ ॥



परापवादनिरताः परदुःखोदयेषु च ।  
 परस्परविरोधे च यतन्ते सततोत्थिताः ॥ ११  
 सदोषं दर्शनं येषां संवासे सुमहद्भयम् ।  
 अर्थादाने महान्दोषः प्रदाने च महद्भयम् ॥१२  
 ये वै भेदनशीलास्तु सकामा निस्त्रपाः शठाः ।  
 ये पापा इति विख्याताः संवासे परिगर्हिताः ॥१३  
 युक्ताश्चान्यर्महादोषैर्ये नरास्तान्निवर्जयेत् ।  
 निवर्तमाने सौहार्दे प्रीतिर्नीचे प्रणश्यति ॥ १४  
 या चैव फलनिवृत्तिः सौहृदे चैव यत्सुखम् ।  
 यतते चापवादाय यत्नमारभते क्षये ॥ १५  
 अल्पेऽप्यपकृते मोहान्न शान्तिमधिगच्छति ।  
 तादृशैः सङ्गतं नीचैर्नृशंसैरकृतात्मभिः ।  
 निशाम्य निपुणं बुद्ध्या विद्वान्दूराद्विवर्जयेत् ॥१६  
 यो ज्ञातिमनुगृह्णाति दरिद्रं दीनमातुरम् ।  
 स पुत्रपशुभिर्वृद्धिं श्रेयश्चानन्त्यमश्नुते ॥ १७  
 ज्ञातयो वर्धनीयास्तैर्य इच्छन्त्यात्मनः शुभम् ॥१८  
 कुलवृद्धिं च राजेन्द्र तस्मात्साधु समाचर ।  
 श्रेयसा योक्ष्यते राजन्कुर्वाणो ज्ञातिसत्क्रियां १९  
 विगुणा ह्यपि संरक्ष्या ज्ञातयो भरतर्षभ ।  
 किंपुनर्गुणवन्तस्ते तत्प्रसादाभिकाङ्क्षिणः ॥ २०  
 प्रसादं कुरु वीराणां पाण्डवानां विशांपते ।  
 दीयतां ग्रामकाः केचित्तेषां वृथर्थमीश्वर ॥ २१  
 एवं लोके यशः प्राप्तं भविष्यति नराधिप ।  
 वृद्धेन हि त्वया कार्यं पुत्राणां तात शासनम् ॥२२  
 मया चापि हितं वाच्यं विद्धि मां त्वद्वितैषिणम् ।  
 ज्ञातिभिर्विग्रहस्तात न कर्तव्यः शुभार्थिना ।  
 सुखानि सह भोज्यानि ज्ञातिभिर्भरतर्षभ ॥ २३  
 संभोजनं संकथनं संप्रीतिश्च परस्परम् ।

ज्ञातिभिः सह कार्याणि न विरोधः कदाचन २४  
 ज्ञातयस्तारयन्तीह ज्ञातयो मञ्जयन्ति च ।  
 सुवृत्तास्तारयन्तीह दुर्वृत्ता मञ्जयन्ति च ॥ २५  
 सुवृत्तो भव राजेन्द्र पाण्डवान्प्रति मानद ।  
 अधर्षणीयः शत्रूणां तैर्वृतस्त्वं भविष्यसि ॥ २६  
 श्रीमन्तं ज्ञातिमासाद्य यो ज्ञातिरवसीदति ।  
 दिग्धहस्तं मृग इव स एनस्तस्य विन्दति ॥ २७  
 पश्चादपि नरश्रेष्ठ तव तापो भविष्यति ।  
 तान्वाहतामनुतान्वापि श्रुत्वा तदनुचिन्तय ॥२८  
 येन खट्वां समारूढः परितप्येत कर्मणा ।  
 आदावेव न तत्कुर्यादध्रुवे जीविते सति ॥ २९  
 न कश्चिन्नापनयते पुमानन्यत्र भार्गवात् ।  
 शेषसंप्रतिपत्तिस्तु बुद्धिमत्स्वेव तिष्ठति ॥ ३०  
 दुर्योधनेन यद्येतत्पापं तेषु पुरा कृतम् ।  
 त्वया तत्कुलवृद्धेन प्रत्यानेयं नरेश्वर ॥ ३१  
 तांस्त्वं पदे प्रतिष्ठाप्य लोके विगतकल्मषः ।  
 भविष्यसि नरश्रेष्ठ पूजनीयो मनीषिणाम् ॥ ३२  
 सुव्याहृतानि धीराणां फलतः परिचिन्त्य यः ।  
 अध्यवस्यति कार्येषु चिरं यशसि तिष्ठति ॥ ३३  
 असम्यगुपयुक्तं हि ज्ञानं सुकुशलैरपि ।  
 उपलभ्यं चाविदितं विदितं चाननुष्ठितम् ॥ ३४  
 पापोदयफलं विद्वान्यो नारभति वर्धते ॥ ३५  
 यस्तु पूर्वकृतं पापमविमृश्यानुवर्तते ।  
 अगाधपङ्के दुर्मेधा विषमे विनिपात्यते ॥ ३६  
 मन्त्रभेदस्य षट् प्राज्ञो द्वाराणीमानि लक्षयेत् ।  
 अर्थसन्ततिकामश्च रक्षेदेतानि नित्यशः ॥ ३७  
 मदं स्वप्नमविज्ञानमाकारं चात्मसंभवम् ।  
 दुष्टामात्येषु विश्रम्भं दूताच्चाकुशलादपि ॥ ३८

फलनिवृत्तिः सुखं च प्रणश्यति । आरभते नीच इति शेषः  
 ॥ १५ ॥ सङ्गतं संबन्धम् । निशाम्य विचार्य ॥ १६ ॥ दिग्ध-  
 हस्तं विषाक्तवाणहस्तम् । स श्रीमान् एनस्तस्य ज्ञातिरवसादजं  
 पापं विन्दति । मृगवधजं पापं व्याध इत्यर्थः ॥ २७ ॥ खट्वां  
 समारूढश्चिन्तागारं प्रविष्टः ॥ २९ ॥ भार्गवात् शुक्रादन्यत्र  
 नीतिशास्त्रकर्तारं शुक्रं विहाय अन्यः कश्चिदपि न अपनयते  
 इति न अपितु सर्वोऽप्यपनयते अनीतिं करोति । अंतः यत्  
 अतीतं तत् अतीतमेव । शेषस्य तत्कालोचितस्य अर्थस्य

प्रतिपत्तिः विचारः कर्तव्य इत्यर्थः ॥ ३० ॥ प्रत्यानेयं  
 प्रतिकर्तव्यम् ॥ ३१ ॥ अध्यवस्यति निश्चयं करोति ॥ ३३ ॥  
 सुकुशलैरप्युपयुक्तं उपदिष्टं तत् ज्ञानं असम्यगेव । यतः  
 उपलभ्यं ज्ञेयं तेन अविदितं न ज्ञातं । ज्ञातं वा तत् नानुष्ठितम् ।  
 मदुक्तं त्वयि निष्फलमेवेति भावः ॥ ३४ ॥ पापोदयफलं  
 पापहेतुभूतप्रयोजनकं कर्म यो नारभते स वर्धते ॥ ३५ ॥  
 पापमेवानुवर्तते सततं करोति । पङ्के नरके ॥ ३६ ॥  
 अविज्ञानं परकीयगुप्तचारादेरज्ञानम् । आत्मसंभवं आकारं

द्वाराण्येतानि यो ज्ञात्वा संवृणोति सदा नृप ।  
 त्रिवर्गाचरणे युक्तः स शत्रूनधितिष्ठति ॥ ३९  
 नवै श्रुतमविज्ञाय वृद्धाननुपसेव्य वा  
 धर्माथौ वेदितुं शक्यौ बृहस्पतिसमैर ४०  
 नष्टं समुद्रे पतितं नष्टं वाक्यमशृण्वति  
 अनात्मनि श्रुतं नष्टं नष्टं हुतमनधिकम् ॥ ४१  
 मत्या परीक्ष्य मेधावी बुद्ध्या संपाद्य चासकृत् ।  
 श्रुत्वा दृष्ट्वाथ विज्ञाय प्राज्ञैर्मैत्रीं समाचरेत् ॥४२  
 अकीर्तिं विनयो हन्ति हन्त्यनर्थं पराक्रमः ।  
 हन्ति नित्यं क्षमा क्रोधमाचरो हन्त्यलक्षणम् ४३  
 परिच्छेदेन क्षेत्रेण वेश्मना परिचर्यया  
 परीक्षेत कुलं राजन्भोजनाच्छादनेन च ॥ ४४  
 उपस्थितस्य कामस्य प्रतिवादो न विद्यते ।  
 अपि निर्मुक्तदेहस्य कामरक्तस्य किं पुनः ॥ ४५  
 प्राज्ञोपसेविनं वैद्यं धार्मिकं प्रियदर्शनम् ।  
 मित्रवन्तं सुवाक्यं च सुहृदं परिपालयेत् ॥ ४६  
 दुष्कुलीनः कुलीनो वा मर्यादां यो न लङ्घयेत्  
 धर्मापेक्षी मृदुर्हीमान्स कुलीनशताद्वरः ॥ ४७  
 ययोश्चित्तेन वा चित्तं निभृतं निभृतेन वा  
 समेति प्रज्ञया प्रज्ञा तयोर्मैत्री न जीर्यति ॥ ४८  
 दुर्बुद्धिमकृतप्रज्ञं छन्नं कूपं तृणैरिव ।  
 विवर्जयेत् मेधावी तस्मिन्मैत्री प्रणश्यति ॥ ४९  
 अवलिमेषु मूर्खेषु रौद्रसाहसिकेषु च ।  
 तथैवापेतधर्मेषु न मैत्रीमाचरेद्बुधः ॥ ५०  
 कृतज्ञं धार्मिकं सत्यमक्षुद्रं दृढभक्तिकम् ।  
 जितेन्द्रियं स्थितं स्थित्यां मित्रमित्यभिवाञ्छति ५१  
 इन्द्रियाणामनुत्सर्गो मृत्युनापि विशिष्यते ।  
 अत्यर्थं पुनरुत्सर्गः सादयेद्दैवतानपि ॥ ५२

मार्दवं सर्वभूतानामनसूया क्षमा धृतिः ।  
 आयुष्याणि बुधाः प्राहुर्मित्राणां चाविमानना ॥  
 अपनीतं सुनीतेन योऽर्थं प्रत्यानिनीषते ।  
 मतिमास्थाय सुदृढां तदकापुरुषव्रतम् ॥ ५४  
 आयत्यां प्रतिकारज्ञस्तदात्वे दृढनिश्चयः ।  
 अतीते कार्यशेषज्ञो नरोऽर्थेन ग्रहीयते ॥ ५५  
 कर्मणा मनसा वाचा यदभीक्ष्णं निषेवते ।  
 तदेवापहरत्येनं तस्मात्कल्याणमाचरेत् ॥ ५६  
 मङ्गलालम्भनं योगः श्रुतमुत्थानमार्जवम् ।  
 भूतिमेतानि कुर्वन्ति सतां चाभीक्ष्णदर्शनम् ५७  
 अनिर्वेदः श्रियो मूलं लाभस्य च शुभस्य च ।  
 महान्भवत्यनिर्विण्णः सुखं चानन्त्यमश्नुते ॥ ५८  
 नातः श्रीमत्तरं किंचिदन्यत्पथ्यतमं मतम् ।  
 प्रभविष्णोर्यथा तात क्षमा सर्वत्र सर्वदा ॥ ५९  
 क्षमदशक्तः सर्वस्य शक्तिमान्धर्मकारणात् ।  
 अर्थानर्थौ समौ यस्य तस्य नित्यं क्षमा हिता ॥६०  
 यत्सुखं सेवमानोऽपि धर्मार्थाभ्यां न हीयते ।  
 कामं तदुपसेवेत न भूद्व्रतमाचरेत् ॥ ६१  
 दुःखातेषु प्रमत्तेषु नास्तिकेष्वलसेषु च ।  
 न श्रीर्वसत्यदान्तेषु ये चोत्साहविवर्जिताः ॥६२  
 आर्जवेन नरं युक्तमार्जवात्सव्यपत्रपम् ।  
 अशक्तं मन्यमानास्तु धर्षयन्ति कुबुद्धयः ॥ ६३  
 अत्यार्यमतिदातारमतिशूरमतिव्रतम् ।  
 प्रज्ञाभिमानिनं चैव श्रीर्भयान्नोपसर्पति ॥ ६४  
 न चातिगुणवत्स्वेषा नात्यन्तं निर्गुणेषु च ।  
 नैषा गुणान्कामयते नैर्गुण्यान्नानुरज्यते ।  
 उन्मत्ता गौरिवान्धा श्रीः कचिदेवावतिष्ठते ॥६५  
 अग्निहोत्रफला वेदाः शीलवृत्तफलं श्रुतम् ।  
 रतिपुत्रफला नारी दत्तशुक्तफलं धनम् ॥ ६६

नेत्रवक्रविकारादिकम् ॥ ३८ ॥ मन्त्रभेदस्य द्वाराणि संवृणोति  
 पिदधाति ॥ ३९ ॥ श्रुतं शास्त्रम् ॥ ४० ॥ परिच्छेदः  
 भोग्यवस्तुसामग्री । क्षेत्रेण जन्मस्थानेन । कुप्रासवासिषु  
 प्रायेण विवेकाभावात् । परिचर्यया आचारेण ॥ ४४ ॥ वैद्यं  
 विद्यावन्तम् ॥ ४६ ॥ इन्द्रियाणां उत्सर्गो विषयेषु प्रवृत्तिः ।  
 अनुत्सर्गो विषयेभ्यो निवृत्तिः । सा मृत्युतुल्या दुरनुष्ठेयैत्यर्थः

॥ ५२ ॥ आयुष्याणि आयुष्कराणि ॥५३॥ अपनीतं नाशितम्  
 ॥ ५४ ॥ आयत्यां आगामिनि काले दुःखस्य प्रतिकारज्ञः  
 तदात्वे वर्तमाने दृढनिश्चयः ॥ ५५ ॥ मङ्गलानां दधिदूजावा-  
 दीनां आलम्भनं स्पर्शः । योगः सहायसंपत् । उत्थानं उद्यमः  
 ॥ ५७ ॥ अनिर्वेदः उद्योगात् अनुपरमः ॥ ५८ ॥ भूद्व्रतं  
 आहारादौ अतिनिर्वन्धम् ॥ ६१ ॥ अदान्तेषु लिप्साहीनेषु

अधर्मोपाजितैरः : करोत्यौर्ध्वदेहिकम् ।  
 न स तस्य फलं प्रेत्य भुङ्क्तेऽर्थस्य दुरागमात् ॥६७  
 कान्तारे वनदुर्गेषु कृच्छ्रास्वापत्सु संभ्रमे ।  
 उद्यतेषु च शस्त्रेषु नास्ति सत्ववतां भयम् ॥ ६८  
 उत्थानं संयमो दाक्ष्यमप्रमादो धृतिः स्मृतिः ।  
 समीक्ष्य च समारम्भो विद्धि मूलं भवस्य तु ॥६९  
 तपो बलं तापसानां ब्रह्म ब्रह्मविदां बलम् ।  
 हिंसा बलमसाधूनां क्षमा गुणवतां बलम् ॥७०  
 अष्टौ तान्यव्रतघ्नानि आपो मूलं फलं पयः ।  
 हविर्ब्राह्मणकाम्या च गुरोर्वचनमौषधम् ॥ ७१  
 न तत्परस्य सन्दध्यात्प्रतिकूलं यदात्मनः ।  
 सङ्गहेणैव धर्मः स्यात्कामादन्यः प्रवर्तते ॥ ७२  
 अक्रोधेन जयेत्क्रोधमसाधुं साधुना जयेत् ।  
 जयेत्कर्दर्यं दानेन जयेत्सत्येन चानृतम् ॥ ७३  
 स्त्रीधूर्तकेऽलसे भीरौ चण्डे पुरुषमानिनि ।  
 चोरे कृतघ्ने विश्वासो न कार्यो न च नास्तिके ७४  
 अभिवादनशीलस्य नित्यं वृद्धोपसेविनः ।  
 चत्वारि संप्रवर्धन्ते कीर्तिरायुर्यशो बलम् ॥ ७५  
 अतिक्लेशेन येऽर्थाः स्युर्धर्मस्यातिक्रमेण वा ।  
 अरेर्वा प्रणिपातेन मा स तेषु मनः कृथाः ॥७६

॥ इति श्रीमन्महाभारते उद्योगपर्वणि प्रजागरपर्वणि एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

विदुरेण धृतराष्ट्रं प्रति तत्तद्गर्णधर्माणां तैस्त्रैरवश्यानुष्ठेयत्वकथनपूर्वकं युधिष्ठिरस्य राज्यं प्रदाय क्षात्रधर्मे नियोजनचोद-  
 नम् ॥ १ ॥

विदुर उवाच ।

योऽभ्यर्चितः सद्भिरसज्जमानः

करोत्यर्थं शक्तिमहापयित्वा ।

क्षिप्रं यशस्तं समुपैति सन्त-

मलं प्रसन्ना हि सुखाय सन्तः १

॥ ६२ ॥ और्ध्वदेहिकं परलोकसाधनं यज्ञदानादि ॥ ६७ ॥  
 संयमः इन्द्रियाणां निग्रहः । भवस्य ऐश्वर्यस्य ॥ ६९ ॥  
 ब्राह्मणकाम्या ब्राह्मणस्य इच्छा तदज्ञयेत्यर्थः ॥ ७१ ॥  
 संदध्यात् कुर्यात् ॥ ७२ ॥ साधुना कर्मणा ॥ ७३ ॥ स्त्रीधूर्तके  
 स्त्रियां धूर्ते चेत्येकवद्भावः ॥ ७४ ॥ बाह्वीकाः पञ्चानां ।

अविद्यः पुरुषः शोच्यः शोच्यं मैथुनमप्रजम्  
 निराहाराः प्रजाः शोच्याः शोच्यं राष्ट्रमराजकं ७७  
 अध्वा जरा देहवतां पर्वतानां जलं जरा ।  
 असंभोगो जरा स्त्रीणां वाक्छल्यं मनसो जरा ७८  
 अनाम्नायमला वेदा ब्राह्मणस्याव्रतं मलम् ।  
 मलं पृथग्व्या बाह्वीकाः पुरुषस्यानृतं मलम् ॥७९  
 कौतूहलमला साध्वी विप्रवासमलाः स्त्रियः ॥८०  
 सुवर्णस्य मलं रूप्यं रूप्यस्यापि मलं त्रपु ।  
 ज्ञेयं त्रपुमलं सीसं सीसस्यापि मलं मलम् ॥८१  
 न स्वप्नेन जयेन्निद्रां न कामेन जयेत्स्त्रियः ।  
 नेन्धनेन जयेदग्निं न पानेन सुरां जयेत् ॥ ८२  
 यस्य दानजितं मित्रं शत्रवो युधि निर्जिताः ।  
 अन्नपानजिता दाराः सफलं तस्य जीवितम् ॥८३  
 सहस्रिणोऽपि जीवन्ति जीवन्ति शतिनस्तथा ।  
 धृतराष्ट्रं विमुञ्चेच्छां न कथञ्चिन्न जीव्यते ॥८४  
 यत्पृथिन्यां व्रीहियवं हिरण्यं पशवः स्त्रियः ।  
 नालमेकस्य तत्सर्वमिति पश्यन्न मुह्यति ॥ ८५  
 राजन्भूयो ब्रवीमि त्वां पुत्रेषु सममाचर ।  
 समता यदि ते राजन्स्वेषु पाण्डुसुतेषु वा ॥८६

महान्तमप्यथमथमयुक्त

यः सन्त्यजत्यनपाकृष्ट एव ।

सुखं सुदुःखान्यवमुच्य शेते

जीर्णां त्वचं सर्प इवावमुच्य ॥

अनृते च समुत्कर्षो राजगामि च ।

सिन्धुषष्ठानां नदीनां यत्र संगमः बाह्वीका नाम ते देशाः ॥७९॥  
 विप्रवासः प्रवासः ॥ ८० ॥ स्वप्नेन जयनेन ॥ ८२ ॥ यदि ते  
 स्वेषु पुत्रेषु पाण्डवेषु च समतास्ति तर्हि सर्वेषु सममेवाचर  
 ॥ ८६ ॥ एकोनचत्वारिंशोऽध्यायः ॥ ३९ ॥

प्रसन्नाः सन्तः साधवः सुखाय अलं सुखं दातुं पर्याप्ताः

गुरोश्चालीकनिर्वन्धः समानि ब्रह्महत्यया ॥ ३  
 असूयैकपदं मृत्युरतिवादः श्रियो वधः ।  
 अशुश्रूषा त्वरा श्लाघा विद्यायाः शत्रवस्त्रयः ॥ ४  
 आलस्यं मदमोहौ च चापलं गोष्ठिरेव च ।  
 सत्त्वता चाभिमानित्वं तथा त्यागित्वमेव च ॥ ५  
 एते वै सप्त दोषाः स्युः सदा विद्यार्थिनां मताः ।  
 सुखार्थिनः कुतो विद्या नास्ति विद्यार्थिनः सुखं ।  
 सुखार्थी वा त्यजेद्विद्यां विद्यार्थी वा त्यजेत्सुखम्  
 नाग्निस्तृप्यति काष्ठानां नापगानां महोदधिः ।  
 नान्तकः सर्वभूतानां न पुंसां वामलोचना ॥ ७  
 आशा धृतिं हन्ति समृद्धिमन्तकः  
 क्रोधः श्रियं हन्ति यशः कदर्यता ।  
 अपालनं हन्ति पशंश्च राज-  
 नेकः क्रुद्धो ब्राह्मणो हन्ति राष्ट्रम् ॥ ८  
 अजाश्च कांस्यं रजतं च नित्यं  
 मध्वाकर्षः शकुनिः श्रोत्रियश्च ।  
 वृद्धो ज्ञातिरवसन्नः कुलीन  
 एतानि ते सन्तु गृहे सदैव ॥ ९  
 अजोक्षा चन्दनं वीणा आदर्शो मधुसर्पिषी ।  
 विषमौदुम्बरं शङ्खः स्वर्णनाभोऽथ रोचना ॥ १०  
 गृहे स्थापयितव्यानि धन्यानि मनुरब्रवीत् ।  
 देवब्राह्मणपूजार्थमतिथीनां च भारत ॥ ११  
 इदं च त्वां सर्वपरं ब्रवीमि  
 पुण्यं पदं तात महाविशिष्टम् ।  
 न जातु कामान्न भयान्न लोभा-  
 द्भ्रमं जहाज्जीविष्यापि हेतोः ॥ १२  
 नित्यो धर्मः सुखदुःखे त्वनित्ये  
 जीवो नित्यो धातुरस्य त्वनित्यः ।  
 त्यक्त्वाऽनित्यं प्रतितिष्ठस्व नित्ये  
 संतुष्य सन्तोषपरा हि सन्तः ॥ १३

महावलान्पश्य महानुभावान्  
 प्रशास्य भूमिं धनधान्यपूर्णां ।  
 राज्यानि हित्वा विपुलांश्च भोगान्  
 गतान्नेन्द्रान्वशमन्तकस्य ॥ १४  
 मृतं पुत्रं दुःखपुष्टं मनुष्या  
 उत्क्षिप्य राजन्स्वगृहान्निर्हरन्ति ।  
 तं मुक्तकेशाः करुणं रुदन्ति  
 चितामध्ये काष्ठमिव क्षिपन्ति ॥ १५  
 अन्यो धनं प्रेतगतस्य भुङ्क्ते  
 वयांसि चाग्निश्च शरीरधातून् ।  
 द्वाभ्यामयं सह गच्छत्यमुत्र  
 पुण्येन पापेन च वेद्ध्यमानः ॥ १६  
 उत्सृज्य विनिवर्तन्ते ज्ञातयः सुहृदः सुताः ।  
 अपुष्पानफलान्वृक्षान्यथा तात पतत्रिणः ॥ १७  
 अशौ प्रास्तं तु पुरुषं कर्मान्वेति स्वयं कृतम् ।  
 तस्मात्तु पुरुषो यत्नाद्भ्रमं सञ्चिनुयाच्छनैः ॥ १८  
 अस्माल्लोकादूर्ध्वममुष्य चाधो  
 महत्तमस्तिष्ठति ह्यन्धकारम् ।  
 महासाहनामान्द्रयाणा  
 बुद्ध्यस्व मा त्वां प्रलभेत राजन् ॥ १९  
 इदं वचः शक्यसि चेद्यथाव-  
 न्निशम्य सर्वं प्रतिपतुमेव ।  
 यशः परं प्राप्स्यसि जीवलोके  
 भयं नचापुत्र नचेह तेऽस्ति ॥ २०  
 आत्मा नदी भारत पुण्यतीर्था  
 सत्योदया धृतिकूला दयोर्मिः ।  
 तस्यां स्नातः पूयते पुण्यकर्मा  
 पुण्यो ह्यात्मा नित्यमलोभ एव ॥ २१  
 कामक्रोधग्राहवतीं पञ्चेन्द्रियजलां नदीम् ।  
 नावं धृतिमयीं कृत्वा जन्मदुर्गाणि संतर ॥ २२

॥ १ ॥ एकपदं सर्वात्मना ॥ ४ ॥ मदमोहौ एकीकृत्य सप्त  
 ॥ ५ ॥ आकर्षः विधादीनाम् ॥ ९ ॥ अजेन सहितः उक्षा अ-  
 जोक्षा । औदुम्बरं ताम्रमयं पात्रजातम् । विषं लोहमिति स-  
 र्वज्ञः । स्वर्णनाभः शालग्रामः । दक्षिणावर्तः शङ्खः ॥ १० ॥ धन्यानि

मङ्गलावहानि ॥ ११ ॥ महाविशिष्टं महेन उत्सवेन अविशिष्टं  
 समानं माङ्गलिकमित्यर्थः ॥ १२ ॥ अस्माल्लोकादूर्ध्वं स्वर्गं ।  
 अमुष्य अमुष्मात् स्वर्गात् । प्रलभेत स्पृशेत् ॥ १९ ॥ प्रतिपत्तुं  
 ज्ञातुं शक्यसि चेदिति संबन्धः ॥ २० ॥ पुण्यमपि किं नित्य-

प्रज्ञावृद्धं धर्मवृद्धं स्वबन्धुं  
 विद्यावृद्धं वयसा चापि वृद्धम् ।  
 कार्याकार्ये पूजयित्वा प्रसाद्य  
 यः संपृच्छेन्न स मुह्येत्कदाचित् ॥ २३  
 धृत्या शिक्षोदरं रक्षेत्पाणिपादं च चक्षुषा ।  
 चक्षुःश्रोत्रे च मनसा मनो वाचं च कर्मणा २४  
 नित्योदकी नित्ययज्ञोपवीती  
 नित्यस्वाध्यायी पतितान्नवर्जी ।  
 सत्यं ब्रुवन्गुरवे कर्म कुर्व-  
 न्न ब्राह्मणश्च्यवते ब्रह्मलोकात् ॥ २५  
 अधीत्य वेदान्परिसंस्तीर्य चाग्नी-  
 निष्ठा यज्ञैः पालयित्वा प्रजाश्च ।  
 गोब्राह्मणार्थं शस्त्रपूतान्तरात्मा  
 हतः सङ्ग्रामे क्षत्रियः स्वर्गमेति ॥ २६  
 वैश्योऽधीत्य ब्राह्मणान्क्षत्रियांश्च  
 धनैः काले संविभज्याश्रितांश्च ।

त्रेतापूतं धूममाघ्राय पुण्यं  
 प्रेत्य स्वर्गे दिव्यसुखानि भुङ्क्ते ॥ २७  
 ब्रह्म क्षत्रं वैश्यवर्णं च शूद्रः  
 क्रमेणैतान्यायतः पूजयानः ।  
 तुष्टेष्वेतेष्वव्यथो दग्धपाप-  
 स्यक्त्वा देहं स्वर्गसुखानि भुङ्क्ते ॥ २८  
 चातुर्वर्ण्यस्यैष धर्मस्तवोक्तो  
 हेतुं चानुब्रुवतो मे निबोध ।  
 क्षात्राद्दर्माद्धीयते पाण्डुपुत्र-  
 स्तं त्वं राजनराजधर्मे नियुङ्क्त ॥ २९  
 धृतराष्ट्र उवाच ।  
 एवमेतद्यथा त्वं मामनुशाससि नित्यदा ।  
 ममापि च मतिः सौम्य भवत्येवं यथात्थ माम् ३०  
 सा तु बुद्धिः कृताप्येवं पाण्डवान्प्रति मे सदा ।  
 दुर्योधनं समासाद्य पुनर्विपारवर्तते ॥ ३१  
 न दिष्टमभ्यतिक्रान्तुं शक्यं भूतेन केनचित् ।  
 दिष्टमेव ध्रुवं मन्ये पौरुषं तु निरर्थकम् ॥ ३२

॥ इति श्रीमन्महाभारते उद्योगपर्वणि प्रजागरपर्वणि चत्वारिंशोऽध्यायः ॥ ४० ॥

॥ समाप्तमिदं प्रजागरपर्व ॥

( अथ सनत्सुजातपर्व ॥ ४ ॥ )

एकचत्वारिंशोऽध्यायः ॥ ४१ ॥

धृतराष्ट्रेण पुनर्धर्मरहस्यकथनं चोदितेन विदुरेण स्वस्य शूद्रयोनिजातत्वेन तत्कथनानौचित्यकथनम् ॥ १ ॥ तथा स्मरण-  
 मात्रसंनिहितं सनत्सुजातप्रति धृतराष्ट्राय तत्त्वोपदेशप्रार्थना ॥ २ ॥

धृतराष्ट्र उवाच ।  
 अनुक्तं यदि ते किञ्चिद्वाचा विदुर विद्यते ।  
 तन्मे शुश्रूषतो ब्रूहि विचित्राणि हि भाषसे ॥ १  
 विदुर उवाच ।  
 धृतराष्ट्र कुमारो वै यः पुराणः सनातनः ।  
 सनत्सुजातः प्रोवाच मृत्युर्नास्तीति भारत ॥ २

स ते गुह्यान्प्रकाशांश्च सर्वान्हृदयसंश्रयान् ।  
 प्रवक्ष्यति महाराज सर्वबुद्धिमतां वरः ॥ ३  
 धृतराष्ट्र उवाच ।  
 किं त्वं न वेद तद्भूयो यन्मे ब्रूयात्सनातनः ।  
 त्वमेव विदुर ब्रूहि प्रज्ञाशेषोऽस्ति चेत्तव ॥ ४  
 विदुर उवाच ।

मलोभएव । वैराग्यान्न परं पुण्यमित्यर्थः । २९ ॥ मनो वाचं च वि-  
 द्येति ड. पाठः ॥ २४ ॥ नित्योदकी नित्यं यथाकालं स्नानाचम-  
 नपरः ॥ २५ ॥ चत्वारिंशोऽध्यायः ॥ ४० ॥

सनत्कुमारः प्रोवाचेति क. पाठः ॥ २ ॥ तमहं नाभिजानामि,  
 त्वत्तो वै सनातनमिति क. पाठः ॥ ४ ॥

शूद्रयोनावहं जातो नातोऽन्यद्वक्तुमुत्सहे ।  
 कुमारस्य तु याबुद्धिर्वेद तां शाश्वतीमहम् ॥ ५  
 ब्राह्मीं हि योनिमापन्नः सगुह्यमपि यो वदेत् ।  
 न तेन गर्ह्यो देवानां तस्मादेतद्ब्रवीमि ते ॥ ६  
 धृतराष्ट्र उवाच ।  
 ब्रवीहि विदुर त्वं मे पुराणं तं सनातनम् ।  
 कथमेतेन देहेन स्यादिहैव समागमः ॥ ७  
 वैशंपायन उवाच ।  
 चिन्तयामास विदुरस्तमृषिं शंसितव्रतम् ।

॥ इति श्रीमन्महाभारते उद्योगपर्वणि सनत्सुजातपर्वणि एकचत्वारिंशोऽध्यायः ॥ ४१ ॥

### द्विचत्वारिंशोऽध्यायः ॥ ४२ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

शंपायन उवाच ।

ततो राजा धृतराष्ट्रो मनीषी  
 संपूज्य वाक्यं विदुरेरितं तत् ।  
 सनत्सुजातं रहिते महात्मा  
 पप्रच्छ बुद्धिं परमां बुभूषन् ॥ १  
 धृतराष्ट्र उवाच ।  
 सनत्सुजात यदिमं शृणोमि  
 न मृत्युरस्तीति तवोपदेशम् ।  
 देवासुरा ह्याचरन्ब्रह्मचर्य-  
 ममृत्यवे तत्कतरञ्च सत्यम् ॥ २  
 सनत्सुजात उवाच ।  
 अमृत्युं कर्मणा केचिन्मृत्युर्नास्तीति चापरे ।  
 शृणु मे ब्रुवतो राजन्यथैतन्मा विशङ्किथाः ॥ ३  
 उभे सत्ये क्षत्रियाद्य प्रवृत्ते  
 मोहो मृत्युः संमतोऽयं कवीनाम् ।  
 प्रमादं वै मृत्युमहं ब्रवीमि  
 तथाऽप्रमादममृतत्वं ब्रवीमि ॥ ४  
 प्रमादाद्द्वै असुराः पराभव-  
 न्नप्रमादाद्ब्रह्मभूताः सुराश्च ।

नैव मृत्युर्व्याघ्र इवात्ति जन्तू-  
 न्न ह्यस्य रूपमुपलभ्यते हि ॥ ५  
 यमं त्वेके मृत्युमतोऽन्यमाहु-  
 रात्मावासममृतं ब्रह्मचर्यम् ।  
 पितृलोके राज्यमनुशास्ति देवः  
 शिवः शिवानामशिवोऽशिवानाम् ॥ ६  
 अस्यादेशान्निःसरते नराणां  
 क्रोधः प्रमादो लोभरूपश्च मृत्युः ।  
 अहं गतेनैव चरन्विमार्गा-  
 न्न चात्मनो योगमुपैति कश्चित् ॥ ७  
 ते मोहितास्तद्वशे वर्तमाना  
 इतः प्रेतास्तत्र पुनः पतन्ति ।  
 ततस्तान्देवा अनुविपुवन्ते  
 अतो मृत्युर्मरणादभ्युपैति ॥ ८  
 कर्मोदये कर्मफलानुरागा-  
 स्तत्रानु ते यान्ति न तरन्ति मृत्युम् ।  
 सदर्थयोगानवगमात्समन्ता-  
 त्प्रवर्तते भोगयोगेन देही ॥

विषहेरन् बाधेरन् । अमर्षः असहिष्णुता । उद्भव उत्कृष्टैश्वर्ये  
 उद्यो० ११

॥ १२ ॥ एकचत्वारिंशोऽध्यायः ॥ ४१ ॥

- तद्वै महामोहनमिन्द्रियाणां  
मिथ्यार्थयोगस्य गतिर्हि नित्या ।  
मिथ्यार्थयोगाभिहतान्तरात्मा  
स्मरन्नुपास्ते विषयान्समन्तात् ॥ १०
- अभिध्या वै प्रथमं हन्ति लोकान्  
कामक्रोधावनुगृह्याशु पश्चात् ।  
एते बालान्मृत्यवे प्रापयन्ति  
धीरास्तु धैर्येण तरन्ति मृत्युम् ॥ ११
- सोऽभिध्यायन्नृत्पतिष्णान्निहन्त्या-  
दनादरेणाप्रतिबुध्यमानः ।  
नैनं मृत्युर्मृत्युरिवात्ति भूत्वा  
एवं विद्वान्यो विनिहन्ति कामान् ॥ १२
- कामानुसारी पुरुषः कामाननु विनश्यति ।  
कामान्वयुदस्य धुनुते यत्किञ्चित्पुरुषो रजः ॥ १३
- तमोप्रकाशो भूतानां नरकोऽयं प्रदृश्यते ।  
मुह्यन्त इव धावन्ति गच्छन्तः श्वभ्रमुन्मुखाः ॥ १४
- अमूढवृत्तेः पुरुषस्येह कुर्या-  
त्किं वै मृत्युस्तार्ण इवास्य व्याघ्रः ।  
अमन्यमानः क्षत्रिय किञ्चिदन्य-  
न्नाधीयते तार्ण इवास्य सर्पः ॥ १५
- क्रोधाह्लोभान्मोहभयान्तरात्मा  
स वै मृत्युस्त्वच्छरीरे य एषः ।  
एवं मृत्युं जायमानं विदित्वा  
ज्ञाने तिष्ठन्न विभेतीह मृत्योः ।  
विनश्यते विषये तस्य मृत्यु-  
र्मृत्योर्यथा विषयं प्राप्य मर्त्यः ॥ १६
- धृतराष्ट्र उवाच ।  
यानेवाहुरिज्यया साधुलोकान्  
द्विजातीनां पुण्यतमान्सनातनात् ।  
तेषां परार्थं कथयन्तीह वेदा  
एतद्विद्वान्नैति कथं नु कर्म ॥ १७
- सनत्सुजात उवाच ।  
एवं ह्यविद्वानुपयाति तत्र  
तत्रार्थजातं च वदन्ति वेदाः ।
- सवेह आयाति परं परात्मा  
प्रयाति मार्गेण निहत्य मार्गान् ॥ १८
- धृतराष्ट्र उवाच ।  
कोऽसौ नियुङ्क्ते तमजं पुराणं  
स चेदिदं सर्वमनुक्रमेण ।  
किं वास्य कार्यमथवा सुखं च  
तन्मे विद्वन्ब्रूहि सर्वं यथावत् ॥ १९
- सनत्सुजात उवाच ।  
दोषो महानत्र विभेदयोगे  
ह्यनादियोगेन भवन्ति नित्याः ।  
तथास्य नाधिक्यमपैति किञ्चि-  
दनादियोगेन भवन्ति पुंसः ॥ २०
- य एतद्वा भगवान्स नित्यो  
विकारयोगेन करोति विश्वम् ।  
तथाच तच्छक्तिरिति स्म मन्यते  
तथार्थयोगेन भवन्ति वेदाः ॥ २१
- धृतराष्ट्र उवाच ।  
यस्माद्धर्मान्नाचरन्तीह केचि-  
त्तथा धर्मान्केचिदिहाचरन्ति ।  
धर्मः पापेन प्रतिहन्यते स्वि-  
दुताहो धर्मः प्रतिहन्ति पापम् ॥ २२
- सनत्सुजात उवाच ।  
तस्मिन्स्थितौ वाप्युभयं हि नित्यं  
ज्ञानेन विद्वान्प्रतिहन्ति सिद्धम् ।  
तथान्यथा पुण्यमुपैति देही  
तथागतं पापमुपैति सिद्धम् ॥ २३
- गत्तोभयं कर्मणा युज्यते स्थिरं  
शुभस्य पापस्य स चापि कर्मणा ।  
धर्मेण पापं प्रणुदतीह विद्वान्  
धर्मो बलीयानिति तत्र विद्धि ॥ २४
- धृतराष्ट्र उवाच ।  
यानिहाहुः स्वस्य धर्मस्य लोका-  
न्दिजातीनां पुण्यकृतां सनातनान् ।  
तेषां क्रमान्कथय ततोऽपि चान्या-  
न्नैतद्विद्वन्वेतुमिच्छामि कर्म ॥ २५

सनत्सुजात उवाच ।  
 येषां व्रतेऽथ विस्पर्धा बले बलवतामिव ।  
 ते ब्राह्मणा इतः प्रेत्य स्वर्गे यान्ति प्रकाशताम् २६  
 येषां धर्मे च विस्पर्धा तेषां तज्ज्ञानसाधनम् ।  
 ते ब्राह्मणा इतो मुक्ताः स्वर्गं यान्ति त्रिविष्टपम्  
 तस्य सम्यक्समाचारमाहुर्वेदविदो जनाः ।  
 नैनं मन्येत भूयिष्ठं ब्राह्मणभ्यन्तरं जनम् ॥२८  
 यत्र मन्येत भूयिष्ठं वावृषीव तृणोदकम् ।  
 अन्नं पानं ब्राह्मणस्य तज्जीवेन्नानुसंज्वरेत् ॥ २९  
 यत्राकथयमानस्य प्रयच्छत्यशिवं भयम् ।  
 अतिरिक्तमिवाकुर्वन्स श्रेयान्नेतरो जनः ॥ ३०  
 यो वा कथयमानस्य ह्यात्मानं नानुसंज्वरेत् ।  
 ब्रह्मस्वं नोपभुञ्जीत तदन्नं संमतं सताम् ।  
 कुशवल्कलचेलाद्यं ब्रह्मस्वं योगिनो विदुः ॥ ३१  
 यथा स्वं वान्तमश्नाति श्वा वै नित्यमभूतये ।  
 एवं ते वान्तमश्नन्ति स्ववीर्यस्योपसेवनात् ॥ ३२  
 नित्यमज्ञातचर्या मे इति मन्येत ब्राह्मणः ।  
 ज्ञातीनां तु वसन्मध्ये नैवं विन्देत किञ्चन ॥३३  
 कोद्येवमन्तरात्मानं ब्राह्मणो हन्तुमर्हति ।  
 निलिङ्गमचलं शुद्धं सर्वद्वन्द्वविवर्जितम् ॥ ३४  
 योऽन्यथा सन्तमात्मानमन्यथा प्रपिपद्यते ।

किं तेन न कृतं पापं चोरेणात्मापहारिणा ॥३५  
 अश्रान्तः स्यादनादाता संमतो निरुपद्रवः ।  
 शिष्टो न शिष्टवत्स स्याद्ब्राह्मणो ब्रह्मवित्कविः ॥  
 अनाढ्या मानुषे चित्ते आढ्या दैवे तथा ऋतौ ।  
 ते दुर्धर्षा दुष्प्रकम्प्यास्तान्विद्याद्ब्रह्मणस्तनुम् ॥३७  
 सर्वान्स्विष्टकृतो देवान्विद्याद्य इह कश्चन ।  
 न स मानो ब्राह्मणस्य तस्मिन्प्रयतते स्वयम् ॥३८  
 यमप्रयतमानं तु मानयन्ति समाहिताः ।  
 न मान्यमानो मन्येत नावमानेऽतिसंज्वरेत् ॥३९  
 लोकः स्वभाववृत्तिर्हि निमेषोन्मेषवत्सदा ।  
 विद्वांसो मानयन्तीह इति मन्येत मानितः ॥४०  
 अधर्मनिपुणा मूढा लोके मायाविशारदाः ।  
 न मान्यं मानयिष्यन्ति एवं मन्येत मानितः ४१  
 न वै मानं च मौनं च सहितौ वसतः सदा ।  
 अयं हि लोको मानस्य असौ मौनस्य तद्विदुः ४२  
 श्रीर्हि मानार्थसंवासा सा चापि परिपन्थिनी ।  
 ब्राह्मी सुदुर्लभा श्रीर्हि प्रज्ञाहीनेन क्षत्रिय ॥ ४३  
 द्वाराणि तस्येह वदन्ति सन्तो  
 बहुप्रकाराणि दुराधराणि ।  
 सत्यार्जवे ह्रीर्दमशौचविद्या  
 षण्मानमोहप्रतिबन्धनानि ॥ ४४

॥ इति श्रीमन्महाभारते उद्योगपर्वणि सनत्सुजातपर्वणि द्विचत्वारिंशोऽध्यायः ॥ ४३ ॥

### त्रिचत्वारिंशोऽध्यायः ॥ ४३ ॥

सनत्सुजातेन धृतराष्ट्रप्रति तस्त्रोपदेशः ॥ १ ॥

धृतराष्ट्र उवाच ।

कस्यैष मौनः कतरशु मौनं  
 प्रब्रूहि विद्वन्निह मौनभावम् ।  
 मौनेन विद्वानुत याति मौनं  
 कथं मुने मौनमिहाचरन्ति ॥

सनत्सुजात उवाच ।

यतो न वेदा मनसा सहैन-  
 मनुप्रविशन्ति ततोऽथ मौनम्

यत्रोत्थितो वेदशब्दस्तथायं

स तन्मयत्वेन विभाति राजन् ॥ २

धृतराष्ट्र उवाच ।

ऋचो यजूषि यो वेदः सामवेदं च वेद यः ।  
 पापानि कुर्वन्पापेन लिप्यते किं न लिप्यते ॥ ३  
 सनत्सुजात उवाच ।

नैनं सामान्यृचो वापि न यजूष्यविचक्षणम् ।  
 त्रायन्ते कर्मणः पापान्न ते मिथ्या ब्रवीम्यहम् ४



न च्छन्दांसि वृजिनात्तारयन्ति  
 मायाविनं मायया वर्तमानम् ।  
 नीडं शकुन्ता इव जातपक्षा-  
 श्छन्दांस्तेन प्रजहत्यन्तकाले ॥ ५  
 धृतराष्ट्र उवाच ।  
 न चेद्रेदा वेदविदं त्रातुं शक्ता विचक्षण ।  
 अथ कस्मात्प्रलापोऽयं ब्राह्मणानां सनातनः ॥६  
 सनत्सुजात उवाच ।  
 तस्यैव नामादिविशेषरूपै-  
 रिदं जगद्भाति महानुभाव ।  
 निर्दिश्य सम्यक्प्रवदन्ति वेदा-  
 स्तद्विश्वैरूप्यमुदाहरन्ति ॥ ७  
 तदर्थमुक्तं तप एतदिज्या  
 ताभ्यामसौ पुण्यमुपैति विद्वान् ।  
 पुण्येन पापं विनिहत्य पश्चा-  
 त्संजायते ज्ञानविदीपितात्मा ॥ ८  
 ज्ञानेन चात्मानमुपैति विद्वा-  
 नथान्यथा वर्गफलानुकाङ्क्षी ।  
 अस्मिन्कृतं तत्परिगृह्य सर्व-  
 ममुत्र भुङ्क्ते पुनरेति मार्गम् ॥ ९  
 अस्मिँल्लोके तपस्तप्तं फलमन्यत्र भुज्यते ।  
 ब्राह्मणानामिमे लोका वृद्धे तपसि संयताः ॥१०  
 'ब्राह्मणानां तपः स्वृद्धमन्येषां तावदेव तत् ।  
 एतत्समृद्धमप्यृद्धं तपो भवति केवलम् ॥' ११-  
 धृतराष्ट्र उवाच ।  
 कथं समृद्धमप्यृद्धं तपो भवति केवलम् ।  
 सनत्सुजात तद्ब्रूहि यथा विद्याम तद्वयम् ॥ १२  
 सनत्सुजात उवाच ।  
 निष्कल्मषं तपस्त्वेतत्केवलं परिचक्षते ।  
 एतत्समृद्धमप्यृद्धं तपो भवति केवलम् ॥ १३  
 तपोमूलमिदं सर्वं यन्मां पृच्छसि क्षत्रिय ।  
 तपसा वेदविद्वांसः परं त्वमृतमाप्नुयुः ॥ १४  
 धृतराष्ट्र उवाच ।  
 कल्मषं तपसो ब्रूहि श्रुतं निष्कल्मषं तपः ।  
 सनत्सुजात येनेदं विद्यां गुह्यं सनातनम् ॥ १५

सनत्सुजात उवाच ।  
 क्रोधादयो द्वादश यस्य दोषा-  
 स्तथा नृशंसानि दश त्रि राजन् ।  
 धर्मादयो द्वादशैते पितृणां  
 शास्त्रे गुणा ये विदिता द्विजानाम् ॥१६  
 क्रोधः कामो लोभमोहौ विधित्सा-  
 ऽकृपाऽसूये मानशोकौ स्पृहा च ।  
 ईर्ष्या जुगुप्सा च मनुष्यदोषा  
 वर्ज्याः सदा द्वादशैते नराणाम् ॥ १७  
 एकैकमेते राजेन्द्र मनुष्यान्पर्युपासते ।  
 लिप्समानोन्तरं तेषां मृगाणामिव लुब्धकः ॥१८  
 विकत्थनः स्पृहयालुर्मनस्वी  
 विभ्रत्कोपं चपलो रोषणश्च ।  
 एतान्पापाः षण्णराः पापधर्मान्  
 प्रकुर्वते नो त्रसन्तः सुदुर्गे ॥ १९  
 संभोगसंविद्विषमोऽतिमानी  
 दत्तानुतापी कृपणो बलीयान् ।  
 वर्गप्रशंसी वनितासु द्वेषा  
 एते परे सप्त नृशंसवर्गाः ॥ २०  
 धर्मश्च सत्यं च दमस्तपश्च  
 अमात्सर्यं ह्रीस्तितिक्षानसूया ।  
 यज्ञश्च दानं च धृतिः श्रुतं च  
 व्रतानि वै द्वादश ब्राह्मणस्य ॥ २१  
 यस्त्वेतेभ्यः प्रभवेद्द्वादशभ्यः  
 - सर्वामपीमां पृथिवीं स शिष्यात् ।  
 त्रिभिर्द्वाभ्यामेकतो वार्थितो य-  
 स्तस्य स्वमस्तीति स वेदितव्यः ॥ २२  
 दमस्त्यागोऽप्रमादश्च एतेष्वमृतमाहितम् ।  
 तानि सत्यमुखान्याहुर्ब्राह्मणा ये मनीषिणः ॥२३  
 दमोऽष्टादशदोषः स्यात्प्रातिकूल्यं कृते भवेत् ।  
 अनृतं चाभ्यसूया च कामार्थौ च तथा स्पृहा ॥  
 क्रोधः शोकस्तथा तृष्णा लोभः पैशुन्यमेव च ।  
 मत्सरश्च विहिंसा च परितापस्तथाऽरतिः ॥ २५  
 अपसारश्चातिवादस्तथा संभावनात्मनि ।  
 एतैर्विमुक्तो दोषैर्यः स दान्तः सद्भिरुच्यते ॥२६

मदोऽष्टादशदोषः स्यात्त्यागो भवति षड्विधः ।  
 विपर्ययाः स्मृता एते मददोषा उदाहृताः ।  
 दोषा दमस्य ये प्रोक्तास्तान्दोषान्परिवर्जयेत् ॥२७  
 श्रेयांस्तु षड्विधस्यागस्तृतीयो दुष्करो भवेत् ।  
 तेन दुःखं तरत्येव भिन्नं तस्मिञ्जितं कृते ॥ २८  
 श्रेयांस्तु षड्विधस्यागः श्रियं प्राप्य न हृष्यति ।  
 इष्टापूर्ते द्वितीयं स्यान्नित्यवैराग्ययोगतः ॥ २९  
 कामत्यागश्च राजेन्द्र स तृतीय इति स्मृतः ॥  
 अप्यवाच्यं वदन्त्येते स तृतीयो गुणः स्मृतः ॥३०  
 ल्यक्तैर्द्रव्यैर्यद्भवति नोपयुक्तैश्च कामतः ।  
 न च द्रव्यैस्तद्भवति नोपयुक्तैश्च कामतः ॥ ३१  
 न च कर्मस्वसिद्धेषु दुःखं ते न च न ग्लपेत् ।  
 सर्वैरेव गुणैर्युक्तो द्रव्यवानपि यो भवेत् ॥ ३२  
 अप्रिये च समुत्पन्ने व्यथां जातु न गच्छति ।  
 इष्टान्पुत्रांश्च दारांश्च न याचेत कदाचन ॥ ३३  
 याचमानाय प्रदेयं तच्छुभं भवेत् ।  
 अप्रमादी भवेदेतैः स चाप्यष्टगुणो भवेत् ॥ ३४  
 सत्यं ध्यानं समाधानं चोद्यं वैराग्यमेव च ।  
 अस्तेयं ब्रह्मचर्यं च तथाऽसंग्रहमेव च ॥ ३५  
 एवं दोषा मदस्योक्तास्तान्दोषान्परिवर्जयेत् ।  
 तथा त्यागोऽप्रमादश्च स चाप्यष्टगुणो मतः ॥३६  
 अष्टौ दोषाः प्रमादस्य तान्दोषान्परिवर्जयेत् ।  
 इन्द्रियेभ्यश्च पञ्चभ्यो मनसश्चैव भारत ।  
 अतीतानागतेभ्यश्च मुक्त्युपेतः सुखी भवेत् ॥३७  
 सत्यात्मा भव राजेन्द्र सत्ये लोकाः प्रतिष्ठिताः ।  
 तांस्तु सत्यमुखानाहुः सत्ये ह्यमृतमाहितम् ॥३८  
 निवृत्तेनैव दोषेण तपो व्रतमिहाचरेत् ।  
 एतद्भातृकृतं वृत्तं सत्यमेव सतां व्रतम् ॥ ३९  
 दोषैरेतैर्वियुक्तस्तु गुणैरेतैः समन्वितः ।  
 एतत्समृद्धमत्यर्थं तपो भवति केवलम् ॥ ४०  
 यन्मां पृच्छसि राजेन्द्र संक्षेपात्प्रब्रवीमि ते ।  
 एतत्पापहरं पुण्यं जन्ममृत्युजरापहम् ॥ ४१  
 धृतराष्ट्र उवाच ।  
 आख्यानपञ्चमैर्वेदैर्भूयिष्ठं कथ्यते जनः ।  
 तथा चान्ये चतुर्वेदास्त्रिवेदाश्च तथा परे ॥ ४२

द्विवेदाश्चैकवेदाश्चाप्यनृचश्च तथा परे ।  
 तेषां तु कतरः स स्याद्यमहं वेद वै द्विजम् ॥ ४३  
 सनत्सुजात उवाच ।  
 एकस्य वेदस्याज्ञानाद्देदास्ते बहवः कृताः ।  
 सत्यस्यैकस्य राजेन्द्र सत्ये कश्चिदवस्थितः ॥ ४४  
 एवं वेदमविज्ञाय प्राज्ञोऽहमिति मन्यते ।  
 दानमध्ययनं यज्ञो लोभादेतत्प्रवर्तते ॥ ४५  
 सत्यात्प्रच्यवमानानां सङ्कल्पो वितथो भवेत् ।  
 ततो यज्ञः प्रतायेत सत्यस्यानवधारणात् ॥ ४६  
 मनसान्यस्य भवति वाचान्यस्याथ कर्मणा ।  
 सङ्कल्पसिद्धः पुरुषः सङ्कल्पानधितिष्ठति ॥ ४७  
 अनैभृत्येन चैतस्य दीक्षितव्रतमाचरेत् ।  
 नामैतद्भातुनिर्वृत्तं सत्यमेव सतां परम् ॥ ४८  
 ज्ञानं वै नाम प्रत्यक्षं परोक्षं जायते तपः ।  
 विद्याद्बहु पठन्तं तु द्विजं वै बहुपाठिनम् ॥ ४९  
 तस्मात्क्षत्रिय मा मंस्था जल्पितेनैव वै द्विजम् ।  
 य एव सत्यान्नापैति स ज्ञेयो ब्राह्मणस्त्वया ॥५०  
 छन्दांसि नाम क्षत्रिय तान्यथर्वा  
 पुरा जगौ महर्षिसङ्घ एषः ।  
 छन्दोविदस्ते य उत नाधीतवेदा  
 न वेदवेद्यस्य विदुर्हि तत्त्वम् ॥ ५१  
 छन्दांसि नाम द्विपदां वरिष्ठ  
 स्वच्छन्दयोगेन भवन्ति तत्र ।  
 छन्दोविदस्ते न च तानधीत्य  
 गता न वेदस्य न वेद्यमार्याः ॥ ५२  
 न वेदानां वेदिता कश्चिदस्ति  
 कश्चिच्चेतान्बुद्ध्यते वापि राजन् ।  
 यो वेद वेदान्न स वेद वेद्यं  
 सत्ये स्थितो यस्तु स वेद वेद्यम् ॥ ५३  
 न वेदानां वेदिता कश्चिदस्ति  
 वेद्येन वेदं न विदुर्न वेद्यम् ।  
 यो वेद वेदं स च वेद वेद्यं  
 यो वेद वेद्यं न स वेद सत्यम् ॥ ५४  
 यो वेद वेदान्स च वेद वेद्यं  
 न तं विदुर्वेदविदो न वेदाः ।

तथापि वेदेन विदन्ति वेदं  
ये ब्राह्मणा वेदविदो भवन्ति ॥ ५५  
धामांशभागस्य तथा हि वेदा  
यथा च शाखा हि महीरुहस्य ।  
संवेदने चैव यथामनन्ति  
तस्मिन् हि सत्ये परमात्मनोऽर्थे ॥ ५६  
अभिजानामि ब्राह्मणं व्याख्यातारं विचक्षणम् ।  
यश्छिन्नविचिकित्सः स व्याचष्टे सर्वसंशयान् ॥  
नास्य पर्येषणं गच्छेत्प्राचीनं नोत दक्षिणम् ।  
नार्वीचीनं कुतस्तिर्यङ्गादिशन्तु कथञ्चन ॥ ५८  
तस्य पर्येषणं गच्छेत्प्रत्यर्थेषु कथञ्चन ।  
अविचिन्वन्नमिं वेदे तपः पश्यति तं प्रभुम् ॥ ५९  
तूष्णींभूत उपासीत न चेष्टेन्मनसापि च ।  
उपावर्तस्व तद्ब्रह्म अन्तरात्मनि विश्रुतम् ॥ ६०  
मौनान्न स मुनिर्भवति नारण्यवसनान्मुनिः ।  
स्वलक्षणं तु यो वेद स मुनिः श्रेष्ठ उच्यते ॥ ६१  
सर्वार्थानां व्याकरणाद्वैयाकरण उच्यते ।  
तन्मूलतो व्याकरणं व्याकरोतीति तत्तथा ॥ ६२  
प्रत्यक्षदर्शी लोकानां सर्वदर्शी भवेन्नरः ।  
सत्ये वै ब्राह्मणस्तिष्ठंस्तद्विद्वान्सर्वविद्भवेत् ॥ ६३  
धर्मादिषु स्थितोऽप्येवं क्षत्रिय ब्रह्म पश्यति ।  
वेदानां चानुपूर्व्येण एतद्बुद्ध्या ब्रवीमि ते ॥ ६४

॥ इति श्रीमन्महाभारते उद्योगपर्वणि सनत्सुजातपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

धृतराष्ट्र उवाच ।

सनत्सुजात यामिमां परां त्वं  
ब्राह्मीं वाचं वदसे विश्वरूपाम् ।  
परां हि कामेन सुदुर्लभां कथां  
प्रब्रूहि मे वाक्यमिदं कुमार ॥

सनत्सुजात उवाच ।

नैतद्ब्रह्म त्वरमाणेन लभ्यं  
यन्मां पृच्छन्नतिहृष्यस्यतीव ।  
बुद्धौ विलीने मनसि प्रचिन्त्य  
विद्या हि सा ब्रह्मचर्येण लभ्या ॥

धृतराष्ट्र उवाच ।

अत्यन्तविद्यामिति यत्सनातनीं  
ब्रवीषि त्वं ब्रह्मचर्येण सिद्धाम् ।  
अनारभ्यां वसतीह कार्यकाले  
कथं ब्राह्मण्यममृतत्वं लभेत ॥

सनत्सुजात उवाच ।

अव्यक्तविद्यामभिधास्ये गुराणीं  
बुद्ध्या च तेषां ब्रह्मचर्येण सिद्धाम्

यां प्राप्यैनं मर्त्यलोकं त्यजन्ति

या वै विद्या गुरुवृद्धेषु नित्या ॥

धृतराष्ट्र उवाच ।

ब्रह्मचर्येण या विद्या शक्या वेदितुमञ्जसा  
तत्कथं ब्रह्मचर्यं स्यादेतद्ब्रह्मन्ब्रवीहि मे ॥

सनत्सुजात उवाच ।

आचार्ययोनिमिह ये प्रविश्य

भूत्वा गर्भे ब्रह्मचर्यं चरन्ति ।

ते शास्त्रकारा भवन्ति

प्रहाय देहं परमं यान्ति योगम् ॥ ६

असिँल्लोके वै जयन्तीह कामा-

न्ब्राह्मीं स्थितिं ह्यनुतितिक्षमाणाः ।

त आत्मानं निर्हरन्तीह देहा-

न्मुञ्जादिषीकामिव सत्वसंस्थाः ॥ ७

शरीरमेतौ कुरुतः पिता माता च भारत ।

आचार्यशास्ता या जातिः सा पुण्या साऽजराऽमरा

यः प्रावृणोत्यवितथेन वर्णा-

नृतं कुर्वन्नमृतं संप्रयच्छन् ।

- तं मन्येत पितरं मातरं च  
तस्मै न द्रुहेत्कतमस्य जानन् ॥ ९
- गुरुं शिष्यो नित्यमभिवादयति  
स्वाध्यायमिच्छेच्छुचिरप्रमत्तः ।
- मानं न कुर्यान्नादधीत रोष-  
मेष प्रथमो ब्रह्मचर्यस्य पादः १०
- शिष्यवृत्तिक्रमेणैव विद्यामाप्नोति यः शुचिः ।  
ब्रह्मचर्यव्रतस्यास्य प्रथमः पाद उच्यते ॥ ११
- आचार्यस्य प्रियं कुर्यात्प्राणैरपि धनैरपि ।  
कर्मणा मनसा वाचा द्वितीयः पाद उच्यते १२
- समा गुरौ यथा वृत्तिर्गुरुपत्न्यां तथा चरेत् ।  
तत्पुत्रे च तथा कुर्वन्द्भितीयः पाद उच्यते ॥१३
- आचार्येणात्मकृतं विजानन्  
ज्ञात्वा चार्थं भावितोऽस्मीत्यनेन ।  
यन्मन्यते तं प्रति हृष्टबुद्धिः  
स वै तृतीयो ब्रह्मचर्यस्य पादः ॥ १४
- नाचार्यस्थानपाकृत्य प्रवासं  
प्राज्ञः कुर्वति नैतदहं करोमि ।  
इतीव मन्येत न भाषयेत्  
स वै चतुर्थो ब्रह्मचर्यस्य पादः ॥ १५
- कालेन पादं लभते तथार्थं  
ततश्च पादं गुरुयोगतश्च ।  
उत्साहयोगेन च पादमृच्छे-  
च्छास्त्रेण पादं च ततोऽभियाति ॥ १६
- धर्मादयो द्वादश यस्य रूप-  
मन्यानि चाङ्गानि तथा बलं च ।  
आचार्ययोगे फलतीति चाहु-  
र्ब्रह्मार्थयोगेन च ब्रह्मचर्यम् ॥ १७
- एवं प्रवृत्तो यदुपालभेत वै  
धनमाचार्याय तदनुप्रयच्छेत् ।  
स तां वृत्तिं बहुगुणामेवमेति  
गुरोः पुत्रे भवति च वृत्तिरेषा ॥ १८
- एवं वसन्सर्वतो वर्धतीह  
बहून्पुत्रांलुभते च प्रतिष्ठाम् ।  
वर्षन्ति चास्मै प्रदिशो दिशश्च  
वसत्यस्मिन्ब्रह्मचर्ये जनाश्च ॥ १९
- एतेन ब्रह्मचर्येण देवा देवत्वमाप्नुवन् ।  
ऋषयश्च महाभागा ब्रह्मलोकं मनीषिणः ॥ २०
- गन्धर्वाणामनेनैव रूपमप्सरसामभूत् ।  
एतेन ब्रह्मचर्येण सूर्योऽप्यहाय जायते ॥ २१
- आकाङ्क्षार्थस्य संयोगाद्रसभेदार्थिनामिव ।  
एवं हेते समाज्ञाय तादृग्भावं गता इमे ॥ २२
- य आश्रयेत्पावयेच्चापि राज-  
न्सर्वं शरीरं तपसा तप्यमानः ।  
एतेन वै बाल्यमभ्येति विद्वान्  
मृत्युं तथा स जयत्यन्तकाले ॥ २३
- अन्तवतः क्षत्रिय ते जयन्ति  
लोकाञ्जनाः कर्मणा निर्मलेन ।  
ब्रह्मैव विद्वांस्तेन चाभ्येति सर्वं  
नान्यः पन्था अयनाय विद्यते ॥ २४
- धृतराष्ट्र उवाच ।  
आभाति शुक्लमिव लोहितमि-  
वाथो कृष्णमथाञ्जनं काद्रवं वा ।  
सद्ब्रह्मणः पश्यति योऽत्र विद्वा-  
न्कथं रूपं तदमृतमक्षरं पदम् ॥ २५
- सनत्सुजात उवाच ।  
आभाति शुक्लमिव लोहितमि-  
वाथो कृष्णमायसमर्कवर्णम् ।  
न पृथिव्यां तिष्ठति नान्तरिक्षे  
नैतत्समुद्रे सलिलं विभर्ति ॥ २६
- न तारकासु न च विद्युदाश्रितं  
न चाग्नेषु दृश्यते रूपमस्य ।  
न चापि वायौ न च देवतासु  
नैतच्चन्द्रे दृश्यते नोत सूर्ये ॥ २७
- नैवर्षुं तन्न यजुषु नाप्यथर्वसु  
न दृश्यते वै विमलेषु सामसु ।

रथन्तरे बार्हद्वथे वापि राज- न्महाव्रते नैव दृश्येद्भुवं तत् ॥ २८	अनामयं तन्महदुद्यतं यशो वाचो विकारं कवयो वदन्ति । यस्मिञ्जगत्सर्वमिदं प्रतिष्ठितं ये तद्विदुरमृतास्ते भवन्ति ॥ ३१
अपारणीयं तमसः परस्ता- त्तदन्तकोऽप्येति विनाशकाले । अणीयो रूपं क्षुरधारया समं महच्च रूपं तद्वै पर्वतेभ्यः ॥ २९	'तदेतदहा संस्थितं भाति सर्वं तदात्मवित्पश्यति ज्ञानयोगात् । तस्मिञ्जगत्सर्वमिदं प्रतिष्ठितं ये तद्विदुरमृतास्ते भवन्ति ॥' ३२
सा प्रतिष्ठा तदमृतं लोकास्तद्ब्रह्म तद्यशः । भूतानि जज्ञिरे तस्मात्प्रलयं यान्ति तत्र हि ॥३०	
॥ इति श्रीमन्महाभारते उद्योगपर्वणि सनत्सुजातपर्वणि चतुश्चत्वारिंशोऽध्यायः ॥ ४४ ॥	

### पञ्चचत्वारिंशोऽध्यायः ॥ ४५ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

सनत्सुजात उवाच । शोकः क्रोधश्च लोभश्च कामो मानः परासुता । ईर्ष्या मोहो विवित्सा च कृपाऽसूया जुगुप्सुता ॥१ द्वादशैते महादोषा मनुष्यप्राणनाशनाः । एकैकमेते राजेन्द्र मनुष्यान्पर्युपासते । यैराविष्टो नरः पापं भूढसंज्ञो व्यवस्यति ॥ २ स्पृहयालुरुग्रः परुषो वा वदान्यः क्रोधं विभ्रन्मनसा वै विकत्थी । नृशंसधर्माः षडिमे जना वै ग्राप्याप्यर्थं नोत सभाजयन्ते ॥ ३ संभोगसंविद्धिषमोऽतिमानी दत्त्वा विकत्थी कृपणो दुर्बलश्च । बहुप्रशंसी वनिताद्विद् सदैव समैवोक्ताः पापशीला नृशंसाः ॥ ४ धर्मश्च सत्यं च तपो दमश्च अमात्सर्यं हीस्तितिक्षानसूया । दानं श्रुतं चैव धृतिः क्षमा च महाव्रता द्वादश ब्राह्मणस्य ॥ ५ यो नैतेभ्यः प्रच्यवेद्वादशभ्यः सर्वामपीमां पृथिवीं स शिष्यात् । त्रिभिर्द्वाभ्यामेकतो वार्थितो यो नास्य स्वमस्तीति च वेदितव्यम् ॥ ६	दमस्त्यागोऽथाग्रमाद इत्येतेष्वमृत एतानि ब्रह्मसुख्यानां ब्राह्मणानां मनीषिणाम् ७ सद्वाऽसद्वा परीवादो ब्राह्मणस्य न शस्यते । नरकप्रतिष्ठास्ते स्युर्य एवं कुरुते जनाः ॥ ८ मदोऽष्टादशदोषः स स्यात्पुरा योऽप्रकीर्तितः । लोकद्वेष्यं प्रातिकूल्यमभ्यसूया मृषावचः ॥ ९ कामक्रोधौ पारतन्त्र्यं परिवादोऽथ पैशुनम् । अर्थहानिर्विवादश्च मात्सर्यं प्राणिपीडनम् ॥ १० ईर्ष्या मोदोऽतिवादश्च संज्ञानाशोऽभ्यसूयिता । तस्मात्प्राज्ञो न माद्येत सदा ह्येतद्विगर्हितम् ॥११ सौहृदे वै षड्गुणा वेदितव्याः प्रिये हृष्यन्त्यप्रिये च व्यथन्ते । स्यादात्मनः सुचिरं याचते यो ददात्ययाच्यमपि देयं खलु स्यात् । इष्टान्पुत्रान्विभवान्स्वांश्च दारा- नभ्यर्थितश्चार्हति शुद्धभावः ॥ १२ त्यक्तद्रव्यः संवसेन्नेह कामा- द्भङ्गे कर्मस्वाशिषं बाधते च ॥ १३ द्रव्यवान्गुणवानेवं त्यागी भवति सात्त्विकः । पञ्चभूतानि पञ्चभ्यो निवर्तयति तादृशः ॥ १४ एतत्समृद्धमप्यृद्धं तपो भवति केवलम् । सत्वात्प्रच्यवमानानां सङ्कल्पेन समाहृतम् ॥१५
-----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------	------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------

यतो यज्ञाः प्रवर्धन्ते सत्यस्यैवावरोधनात् ।  
 मनसान्यस्य भवति वाचान्यस्याथ कर्मणा ॥१६  
 सङ्कल्पसिद्धं पुरुषमसङ्कल्पोऽधितिष्ठति ।  
 ब्राह्मणस्य विशेषेण किञ्चान्यदपि मे शृणु ॥ १७  
 अध्यापयेन्महदेतद्यशस्यं  
 वाचो विकाराः कवयो वदन्ति ।  
 अस्मिन्योगे सर्वमिदं प्रतिष्ठितं  
 ये तद्विदुरमृतास्ते भवन्ति ॥ १८  
 ॥ इति श्रीमन्महाभारते उद्योगपर्वणि सनत्सुजातपर्वणि पञ्चचत्वारिंशोऽध्यायः ॥ ४५ ॥

न कर्मणा सुकृतेनैव राजन्  
 सत्यं जयेज्जुहुयाद्वा यजेद्वा ।  
 नैतेन बालोऽमृत्युमभ्येति राजन्  
 रतिं चासौ न लभत्यन्तकाले ॥ १९  
 तूष्णीमेक उपासीत चेष्टेत मनसापि न ।  
 तथा संस्तुतिनिन्दाभ्यां प्रीतिरोषौ विवर्जयेत् ॥ २०  
 अत्रैव तिष्ठन्क्षत्रिय ब्रह्माविशति पश्यति ।  
 वेदेषु चानुपूर्व्येण एतद्विद्वन्ब्रवीमि ते ॥ २१

### षट्चत्वारिंशोऽध्यायः ॥ ४६ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

सनत्सुजात उवाच ।  
 यत्तच्छुक्रं महज्ज्योतिर्दीप्यमानं महद्यशः ।  
 तद्वै देवा उपासते तस्मात्सूर्यो विराजते ।  
 योगिनस्तं प्रपश्यन्ति भगवन्तं सनातनम् ॥ १  
 शुक्राद्ब्रह्म प्रभवति ब्रह्म शुक्रेण वर्धते ।  
 तच्छुक्रं ज्योतिषां मध्येऽतस्रं तपति तापनम् ।  
 योगिनस्तं प्रपश्यन्ति भगवन्तं सनातनम् ॥ २  
 आपोऽथाद्ध्यः सलिलस्य मध्ये  
 उभौ देवौ शिश्रियातेऽन्तरिक्षे ।  
 अतन्द्रितः सवितुर्विबस्वा-  
 सुभौ बिभर्ति पृथिवीं दिवं च ॥  
 योगिनस्तं प्रपश्यन्ति भगवन्तं सनातनम् ॥ ३  
 उभौ च देवौ पृथिवीं दिवं च  
 दिशः शुक्रो भुवनं बिभर्ति ।  
 तस्माद्दिशः सरितश्च स्रवन्ति  
 तस्मात्समुद्रा विहिता महान्ताः ॥  
 योगिनस्तं प्रपश्यन्ति भगवन्तं सनातनम् ॥ ४  
 चक्रे रथस्य तिष्ठन्तोऽध्रुवस्याव्ययकर्मणः ।  
 केतुमन्तं वहन्त्यश्वास्तं दिव्यमजरं दिवि ।  
 योगिनस्तं प्रपश्यन्ति भगवन्तं सनातनम् ॥ ५  
 न सादृश्ये तिष्ठति रूपमस्य  
 न चक्षुषा पश्यति कश्चिदेनम् ।

उद्यो० १२

मनीषयाथो मनसा हृदा च  
 य एनं विदुरमृतास्ते भवन्ति ॥  
 योगिनस्तं प्रपश्यन्ति भगवन्तं सनातनम् ॥ ६  
 द्वादशपूर्णां सरितं पिबन्तो देवरक्षिताम् ।  
 मध्वीक्षन्तश्च ते तस्याः संचरन्तीह घोराम् ।  
 योगिनस्तं प्रपश्यन्ति भगवन्तं सनातनम् ॥ ७  
 तदर्धमासं पिबति संचितं भ्रमरो मधु ।  
 ईशानः सर्वभूतेषु हविर्भूतमकल्पयत् ।  
 योगिनस्तं प्रपश्यन्ति भगवन्तं सनातनम् ॥ ८  
 हिरण्यपर्णमश्वत्थमभिपद्य ह्यपक्षकाः ।  
 ते तत्र पक्षिणो भूत्वा प्रपतन्ति यथादिशम् ।  
 योगिनस्तं प्रपश्यन्ति भगवन्तं सनातनम् ॥ ९  
 पूर्णात्पूर्णान्युद्धरन्ति पूर्णात्पूर्णानि चक्रिरे ।  
 हरन्ति पूर्णात्पूर्णानि पूर्णमेवावशिष्यते ।  
 योगिनस्तं प्रपश्यन्ति भगवन्तं सनातनम् ॥ १०  
 तस्माद्वै वायुरायातस्तासिंश्च प्रयतः सदा ।  
 तस्माद्गिश्च सोमश्च तसिंश्च प्राण आततः ॥ ११  
 सर्वमेव ततो विद्यात्तत्तद्भक्तुं न शक्नुमः ।  
 योगिनस्तं प्रपश्यन्ति भगवन्तं सनातनम् ॥ १२  
 अपानं गिरति प्राणः प्राणं गिरति चन्द्रमाः ।  
 आदित्यो गिरते चन्द्रमादित्यं गिरते परः ।  
 योगिनस्तं प्रपश्यन्ति भगवन्तं सनातनम् ॥ १३

एकं पादं नोत्क्षिपति सलिलाद्भ्रंस उच्चरन् ।  
तं चेत्सन्ततमूर्ध्वाय न मृत्युर्नामृतं भवेत् ।  
योगिनस्तं प्रपश्यन्ति भगवन्तं सनातनम् ॥ १४

अङ्गुष्ठमात्रः पुरुषोऽन्तरात्मा  
लिङ्गस्य योगेन स याति नित्यम् ।  
तमीशमीड्यमनुकल्पमाद्यं  
पश्यन्ति मूढा न विराजमानम् ॥

योगिनस्तं प्रपश्यन्ति भगवन्तं सनातनम् ॥ १५

असाधना वापि ससाधना वा  
समानमेतद्दृश्यते मानुषेषु ।

समानमेतदमृतस्येतरस्य  
मुक्तास्तत्र मध्व उत्सं समापुः ॥

योगिनस्तं प्रपश्यन्ति भगवन्तं सनातनम् ॥ १६

उभौ लोकौ विद्यया व्याप्य याति  
तदा हुतं चाहुतमग्निहोत्रम् ।  
मा ते ब्राह्मी लघुतामादधीत  
प्रज्ञानं स्यान्नाम धीरा लभन्ते ॥

योगिनस्तं प्रपश्यन्ति भगवन्तं सनातनम् ॥ १७

एवंरूपो महात्मा स पावकं पुरुषो गिरन् ।

यो वै तं पुरुषं वेद तस्येहार्थो न रिष्यते ।

योगिनस्तं प्रपश्यन्ति भगवन्तं सनातनम् ॥ १८

यः सहस्रं सहस्राणां पक्षान्संतत्य संपतेत् ।

मध्यमे मध्य आगच्छेदपिचेत्स्थान्मनोजवः ।

योगिनस्तं प्रपश्यन्ति भगवन्तं सनातनम् ॥ १९

न दर्शने तिष्ठति रूपमस्य  
पश्यन्ति चैनं सुविशुद्धसत्त्वाः ।

हितो मनीषी मनसा न तप्यते

ये प्रत्रज्युरमृतास्ते भवन्ति ॥

योगिनस्तं प्रपश्यन्ति भगवन्तं सनातनम् ॥ २०

गृहन्ति सर्पा इव गह्वराणि  
स्वशिक्षया खेन वृत्तेन मर्त्याः ।

तेषु प्रमुह्यन्ति जना विमूढा

यथाध्वानं मोहयन्ते भयाय ॥

योगिनस्तं प्रपश्यन्ति भगवन्तं सनातनम् ॥ २१

॥ इति श्रीमन्महाभारते उद्योगपर्वणि सनत्सुजातपर्वणि षट्चत्वारिंशोऽध्यायः ॥ ४६ ॥

नाहं सदाऽसत्कृतः स्यां न मृत्यु-  
र्न चामृत्युरमृतं मे कुतः स्यात् ।

सत्यानृते सत्यसमानबन्धे  
सतश्च योनिरसतश्चैक एव ॥

योगिनस्तं प्रपश्यन्ति भगवन्तं सनातनम् ॥ २२

न साधुना नोत असाधुना वा-  
ऽसमानमेतद्दृश्यते मानुषेषु ।

समानमेतदमृतस्य विद्या-  
देवं युक्तो मधु तद्वै परीप्सेत् ॥

योगिनस्तं प्रपश्यन्ति भगवन्तं सनातनम् ॥ २३

नास्यातिवादा हृदयं तापयन्ति  
नानधीतं नाहुतमग्निहोत्रम् ।

मनो ब्राह्मी लघुतामादधीत

प्रज्ञां चासौ नाम धीरा लभन्ते ॥

योगिनस्तं प्रपश्यन्ति भगवन्तं सनातनम् ॥ २४

एवं यः सर्वभूतेषु आत्मानमनुपश्यति ।

अन्यत्रान्यत्र युक्तेषु किं स शोचेत्ततः परम् ॥ २५

यथोदपाने महति सर्वतः संप्रुतोदके ।

एवं सर्वेषु वेदेषु आत्मानमनुजानतः ॥ २६

अङ्गुष्ठमात्रः पुरुषो महात्मा  
न दृश्यतेऽसौ हृदि संनिविष्टः ।

अजश्चरो दिवारात्रमतन्द्रितश्च

स तं मत्वा कविरास्ते प्रसन्नः ॥ २७

अहमेव स्मृतो माता पिता पुत्रोऽस्म्यहं पुनः ।

आत्माहमपि सर्वस्य यच्च नास्ति यदस्ति च ॥ २८

पितामहोऽस्मि त्वविरः पिता पुत्रश्च भारत ।

ममैव यूयमात्मस्था न मे यूयं न वो ह्यहम् ॥ २९

आत्मैव स्थानं मम जन्म चात्मा

ओतप्रोतोऽहमजरप्रतिष्ठः ।

अजश्चरो दिवारात्रमतन्द्रितोऽहं

मां विज्ञाय कविरास्ते प्रसन्नः ॥ ३०

अणोरणीयान्मुमनाः सर्वभूतेषु जाग्रति ।

पितरं सर्वभूतेषु पुष्करे निहितं विदुः ॥ ३१

॥ समाप्तमिदं सनत्सुजातपर्वं ॥

## (अथ यानसंधिपर्व ॥ ५ ॥)

## सप्तचत्वारिंशोऽध्यायः ॥ ४७ ॥

पाण्डवचनशुश्रूषया धृतराष्ट्रादीनां सभाप्रवेशः ॥ १ ॥ सञ्जयेन धृतराष्ट्राय पाण्डवान्प्रति तत्सन्देशकथनम् ॥ २ ॥ श्रीकृष्णवाक्यकथनं चोदितेन सञ्जयेन स्वस्य कृष्णार्जुनान्तःपुरप्रवेशकथनपूर्वकं तत्कथनम् ॥ ३ ॥

वैशंपायन उवाच ।

एवं सनत्सुजातेन विदुरेण च धीमता ।  
सार्धं कथयतो राज्ञः सा व्यतीयाय शर्वरी ॥ १  
तस्यां रजन्यां व्युष्टायां राजानः सर्व एव ते ।  
सभामाविविशुर्हृष्टाः सूतस्योपदिदृक्षया ॥ २  
शुश्रूषमाणाः पार्थानां वाचो धर्मार्थसंहिताः ।  
धृतराष्ट्रमुखाः सर्वे ययू राजन्सभां शुभाम् ॥ ३  
सुधावदातां विस्तीर्णां कनकाजिरभूषिताम् ।  
चन्द्रग्रभां सुरचिरां सिक्तां चन्दनवारिणा ॥ ४  
रुचिरैरासनैः स्तीर्णां काञ्चनैर्दारवैरपि ।  
अश्मसारमयैर्दान्तैः स्वास्तीर्णैः सोत्तरच्छदैः ॥ ५  
भीष्मो द्रोणः कृपः शल्यः कृतवर्मा जयद्रथः ।  
अश्वत्थामा विकर्णश्च सोमदत्तश्च बाह्लिकः ॥ ६  
विदुरश्च महाप्राज्ञो युयुत्सुश्च महारथः ।  
सर्वे च सहिताः शूराः पार्थिवा भरतर्षभ ।  
धृतराष्ट्रं पुरस्कृत्य विविशुस्तां सभां शुभाम् ॥ ७  
दुःशासनश्चित्रसेनः शकुनिश्चापि सौबलः ।  
दुर्मुखो दुःसहः कर्ण उलूकोऽथ विविशतिः ॥ ८  
कुरुराजं पुरस्कृत्य दुर्योधनममर्षणम् ।  
विविशुस्तां सभां राजन्सुराः शक्रसदो यथा ॥ ९  
आविशद्भिस्तदा राजञ्शूरैः परिघवाहुभिः ।  
शुशुभे सा सभा राजन्सिंहैरिव गिरेर्गुहा ॥ १०  
ते प्रविश्य मुहेष्वासाः सभां सर्वे महौजसः ।  
आसनानि विचित्राणि भेजिरे सूर्यवर्चसः ॥ ११  
आसनस्थेषु सर्वेषु तेषु राजसु भारत ।  
द्वाःस्थो निवेदयामास सूतपुत्रमुपस्थितम् ॥ १२  
अयं सरथ आयाति योऽयासीत्पाण्डवान्प्रति ।  
दूतो नस्तूर्णमायाति सैन्धवैः साधुवाहिभिः ॥ १३  
उपेयाय स तु क्षिप्रं रथात्प्रस्कन्द्य कुण्डली ।

प्रविवेश सभां पूर्णां महीपालैर्महात्मभिः ॥ १४  
सञ्जय उवाच ।

प्राप्तोऽसि पाण्डवान्गत्वा तं विजानीत कौरवाः ।  
यथावयः कुरुन्सर्वान्प्रतिनन्दन्ति पाण्डवाः ॥ १५  
अभिवादयन्ति वृद्धांश्च वयस्यांश्च वयस्ववत् ।  
पुनश्चाभ्यवदन्पार्थाः प्रतिपूज्य यथावयः ॥ १६  
यथाहं धृतराष्ट्रेण शिष्टः पूर्वमितो गतः ।  
अत्रवं पाण्डवान्गत्वा नात्र किञ्चन हापितम् १७  
‘धृतराष्ट्र उवाच ।

पृच्छामि त्वां सञ्जय राजमध्ये

यदब्रवीद्वाक्यमदीनसत्वः ।

जनार्दनस्तात युधां प्रणेता

दुरात्मनां जीवितच्छिन्महात्मा ॥ १८

सञ्जय उवाच ।

आगुल्फेभ्योऽभिसंवीतः प्रयतोऽहं कृताञ्जलिः ।  
शुद्धान्तं प्राविशं राजन्नाख्यातो नरसिंहयोः १९  
न चाभिमन्युर्न यमौ तं देशमभिजग्मतुः ।  
यत्र कृष्णौ च कृष्णा च सत्यभामा च भामिनी ॥  
उभौ मध्वासवक्षीवौ वरचन्दनरूपितौ ।  
स्रग्विणौ वरवस्त्राङ्गौ वराभरणभूषितौ ॥ २१  
नैकरत्नविचित्रं च काञ्चनं च वरासनम् ।  
नानास्तरणसंस्तीर्णं यत्रासाते नरर्षभौ ॥ २२  
सत्याङ्गमुपधानं तु कृत्वा शैते जनार्दनः ।  
अर्जुनाङ्गतौ पादौ केशवस्योपलक्ष्ये ।  
अर्जुनस्य च कृष्णायाः शुभायाश्चाङ्गावुभौ ॥ २३  
काञ्चनं पादपीठं तु पार्थो वै प्रादिशन्मुदा ।  
दासीभ्यामाहूतं मह्यं स्पृष्ट्वा भूमावुपाविशम् २४  
ऊर्ध्वरेखाङ्कितौ पादौ पार्थस्य शुभलक्षणौ ।  
पादपीठादपहतौ धारयेतां वरस्त्रियौ ॥ २५



न नूनं कल्मषं किञ्चिन्मम कर्मसु विद्यते ।  
 स्त्रीरत्नाभ्यां समेतौ यन्मिथो मामभ्यभाषताम् ॥  
 विस्मयो मे महानासीदासं मे बहुसङ्गतम् ।  
 हृष्टानि चैव रोमाणि दृष्ट्वा तौ सहिताबुभौ ॥२७  
 श्यामौ बृहन्तौ तरुणौ नागाविव समुच्छ्रितौ ।  
 एकशय्यागतौ दृष्ट्वा भयं मे महदाविशत् ॥ २८  
 ततोऽभ्यचिन्तयं तत्र दृष्ट्वा तौ पुरुषर्षभौ ।  
 सङ्कल्पो धर्मराजस्य नानवाप्योऽस्ति कश्चन ।  
 निदेशगाविमौ यस्य नरनारायणाबुभौ ॥ २९  
 सत्कृतश्चान्नपानाभ्यामाच्छन्नो लब्धसत्क्रियः ।  
 अञ्जलिं मूर्ध्नि सन्धाय सन्देशं चाभ्यचोदयम्  
 धनुर्धरोचितेनाथ पाणिनैकं सलक्षणम् ।  
 पादमानायत्पार्थः केशवस्य यशस्विनः ॥ ३१  
 इन्द्रकेतुरिवोत्थाय दिव्याभरणभूषितः ।  
 इन्द्रवीर्योपमः कृष्णः संविष्टो माऽभ्यभाषत ॥३२  
 स वाचं वदतां श्रेष्ठ आददे वचनक्षमाम् ।  
 दीपनीं धार्तराष्ट्राणां मृदुपूर्वां सुदारुणाम् ॥ ३३  
 बहिश्चरस्य प्राणस्य प्रियस्य प्रियकारिणः ।

मतिमान्मतिमास्थाय केशवः सन्दधे वचः ॥३४  
 वचनं वचनज्ञस्य शिक्षाक्षरसमन्वितम् ।  
 मनःप्रहादनं श्रेष्ठं पश्चाद्दृढयतापनम् ॥ ३५  
 श्रीभगवानुवाच ।  
 सञ्जयैतद्वचो ब्रूयाः प्राप्य क्षत्रियसंसदम् ।  
 शृण्वतः कुरुवृद्धस्य आचार्यस्य च धीमतः ॥३६  
 अर्थास्त्यजत पार्थेषु सुखमामृत कामजम् ।  
 प्रियं प्रियेभ्यश्चरत राजा हि त्वरते जये ॥ ३७  
 यजध्वं विविधैर्यज्ञैर्दक्षिणाश्च प्रयच्छत ।  
 पुत्रैर्दारैश्च मोदध्वमागतं वो महद्भयम् ॥ ३८  
 ऋणं प्रवृद्धमिव मे हृदयान्नापसर्पति ।  
 गोविन्देति यदाक्रन्दत्कृष्णा मां दूरवासिनम् ३९  
 तेजोमयं दुरार्धर्षं विभ्रता गाण्डिवं धनुः ।  
 मद्द्वितीयेन पार्थेन वैरं वः प्रत्युपस्थितम् ॥ ४०  
 कृष्णस्यैतद्वचः श्रुत्वा महन्मे भयमाविशत् ।  
 तव पुत्रस्य लोभं च वर्धमानं प्रपश्यतः ॥ ४१  
 सोमेन्द्रसदृशौ वीरौ तौ मन्दो नावबुध्यते ।  
 भीष्मद्रोणाश्रयाच्चैव कर्णस्य च विकत्थनात् ४२

॥ इति श्रीमन्महाभारते उद्योगपर्वणि यानसन्धिपर्वणि सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

सञ्जयेन धृतराष्ट्रं प्रति श्रीकृष्णमहिमादिप्रतिपादकानामर्जुनवचसां विस्तरेण कथनम् ॥ १ ॥

धृतराष्ट्र उवाच ।  
 पृच्छामि तां सञ्जय राजमध्ये,  
 किमब्रवीद्वाक्यमदीनसत्तः ।  
 धनञ्जयस्तात युधां प्रणेता  
 दुरात्मनां जीवितच्छिन्महात्मा ॥ १  
 सञ्जय उवाच ।  
 दुर्योधनो वाचमिमां शृणोतु  
 यदब्रवीदर्जुनो योत्स्यमानः ।  
 ष्टरस्यानुमतं महात्मा  
 धनञ्जयः शृण्वतः केशवस्य ॥ २  
 अवित्रस्तो बाहुवीर्यं विजान-  
 न्नुपहरे वासुदेवस्य धीरः ।

अवोचन्मां योत्स्यमानः किरीटी  
 मध्ये ब्रूया धार्तराष्ट्रं कुरुणाम् ॥ ३  
 संशृण्वतस्तस्य दुर्भाषिणो वै  
 दुरात्मनः सूतपुत्रस्य सूत ।  
 यो योद्धुमाशंसति मां सदैव  
 मन्दप्रज्ञः कालपक्वोऽतिमूढः ॥ ४  
 ये वै राजानः पाण्डवायोधनाय  
 समानीताः शृण्वतां चापि तेषाम् ।  
 यथा समग्रं वचनं मयोक्तं  
 सहामार्त्यं श्रावयेथा नृपं तत् ॥ ५  
 यथा नूनं देवराजस्य देवाः  
 शुश्रूषन्ते वज्रहस्तस्य सर्वे ।

तथाऽश्रुष्वन्पाण्डवाः सञ्जयाश्च  
किरीटिना वाचमुक्तां समर्थाम् ॥ ६  
इत्यब्रवीदर्जुनो योत्स्यमानो  
गाण्डीवधन्वा लोहितपद्मनेत्रः ।  
न चेद्राज्यं मुञ्चति धार्तराष्ट्रो  
युधिष्ठिरस्याजमीढस्य राज्ञः ॥ ७  
अस्ति नूनं कर्म कृतं पुरस्ता-  
दनिर्विष्टं पापकं धार्तराष्ट्रैः ।  
येषां युद्धं भीमसेनार्जुनाभ्यां  
तथाश्विभ्यां वासुदेवेन चैव ॥ ८  
शैनेयेन ध्रुवमात्तायुधेन  
धृष्टद्युम्नेनाथ शिखण्डिना च ।  
युधिष्ठिरेणेन्द्रकल्पेन चैव  
योऽपध्यानाभिर्देहेन्द्रां दिवं च ॥ ९  
तैश्चेद्योद्धुं मन्यते धार्तराष्ट्रो  
निर्वृत्तोऽर्थः सकलः पाण्डवानाम् ।  
मा तत्कार्षीः पाण्डवस्यार्थहेतो-  
रुपैहि युद्धं यदि मन्यसे त्वम् ॥ १०  
यां तां वने दुःखशय्यामवात्सी-  
त्प्रव्राजितः पाण्डवो धर्मचारी ।  
आप्नोतु तां दुःखतरामनर्था-  
मन्त्यां शय्यां धार्तराष्ट्रः परासुः ॥ ११  
ह्रिया ज्ञानेन तपसा दमेन  
शौर्येणाथो धर्मगुप्त्या धनेन ।  
अन्यायवृत्तिः कुरु पाण्डवे या-  
नध्यातिष्ठद्धार्तराष्ट्रो दुरात्मा ॥ १२  
मायोपधं प्रणिधानार्जवाभ्यां  
तपोदमाभ्यां धर्मगुप्त्या बलेन ।  
सत्यं ब्रुवन्प्रतिपन्नो नृपो न-  
स्तितिक्षमाणः क्लिश्यमानोऽतिबेलम् ॥ १३

यदा ज्येष्ठः पाण्डवः संशितात्मा  
क्रोधं यत्तं वर्षपूगान्सुघोरम् ।  
अवस्रष्टा कुरुषूद्धृत्तचेता-  
स्तदा युद्धं धार्तराष्ट्रोऽन्वतप्यत् ॥ १४  
कृष्णवर्त्मव ज्वलितः समिद्धो  
यथा दहेत्कक्षमग्निनिदाघे ।  
एवं दग्धा धार्तराष्ट्रस्य सेनां  
युधिष्ठिरः क्रोधदीप्तोन्ववेक्ष्य ॥ १५  
यदा द्रष्टा भीमसेनं रथस्थं  
गदाहस्तं क्रोधविषं वमन्तम् ।  
अमर्षणं पाण्डवं भीमवेगं  
तदा युद्धं धार्तराष्ट्रोऽन्वतप्यत् ॥ १६  
सेनाग्रगं दंशितं भीमसेनं  
सुलक्षणं वीरहणं परेषाम् ।  
घ्नन्तं चमूमन्तकसन्निकाशं  
तदा सर्ता वचनस्यातिमानी ॥ १७  
यदा द्रष्टा भीमसेनेन नागा-  
न्निपातितान्गिरिकूटप्रकाशान् ।  
कुम्भैरिवासृग्वमतो भिन्नकुम्भा-  
स्तदा युद्धं धार्तराष्ट्रोऽन्वतप्यत् ॥ १८  
महासिंहो गा इव संप्रविश्य  
गदापाणिर्धार्तराष्ट्रानुपेत्य ।  
यदा भीमो भीमरूपो निहन्ता  
तदा युद्धं धार्तराष्ट्रोऽन्वतप्यत् ॥ १९  
महाभये वीतभयः कृतात्स्रः  
समागमे शत्रुबलावमर्दी ।  
सकृद्रथेनाप्रतिमान्शौधा-  
न्यदातिसङ्घान्गदयाभिनिघ्नन् ॥ २०  
सैन्याननेकांस्तरसा विगृह्ण-  
न्यदा छेत्ता धार्तराष्ट्रस्य सैन्यम् ।

कर्म पापम् । अनिर्विष्टं अनुपमुक्तम् । अश्विभ्यां अश्विपु-  
त्राभ्याम् ॥ ८ ॥ अपध्यानात् अपकारचिन्तनमात्रात् । गां पृथ्वीम्  
॥ ९ ॥ त्वं एतावत्कुर्वित्याह ह्रियेति । यान् लोकान् अन्याय-  
वृत्तिर्धार्तराष्ट्रोऽप्यतिष्ठत् तान् हीप्रभृतिभिर्गुणैरुपलक्षिते पाण्डवे  
अनुरक्तान् कुरु ॥ १२ ॥ मायया रूपदेन उपधीयन्ते

उपस्थाप्यन्ते इति मायोपधच्छलवादः तम् । प्रतिपन्नः प्राप्तः ।  
प्रणिधानादिरुपेतः सत्यं ब्रुवन्श नः नृपः अतिबेलं क्लिश्य-  
मानोपि तितिक्षमाण एवास्ते इति शेषः ॥ १३ ॥ क्रोधं  
अवस्रष्टा उत्स्रक्ष्यति । अन्वतप्यत् शोचिष्यति । आषो  
लकारव्यत्ययः ॥ १४ ॥ कृष्णवर्त्मा दाहेन कृष्णीकृतभूभाग

छिन्दन्वनं परशुनेव शूर-  
 स्तदा युद्धं धार्तराष्ट्रोऽन्वतप्यत् ॥ २१  
 तृणप्रायं ज्वलनेनेव दग्धं  
 ग्रामं यथा धार्तराष्ट्रान्समीक्ष्य ।  
 पक्कं सस्यं वैद्युतेनेव दग्धं  
 परासिक्तं विपुलं स्वं बलौघम् ॥ २२  
 हतप्रवीरं विमुखं भयार्तिं  
 पराङ्मुखं प्रायशोऽनष्टयोधम् ।  
 शस्त्रार्चिषा भीमसेनेन दग्धं  
 तदा युद्धं धार्तराष्ट्रोऽन्वतप्यत् ॥ २३  
 उपासङ्गानाचरेदक्षिणेन  
 वराङ्गानां नकुलधित्रयोधी ।  
 यदा रथाग्र्यो रथिनः प्रचेता  
 तदा युद्धं धार्तराष्ट्रोऽन्वतप्यत् ॥ २४  
 सुखोचितो दुःखशय्यां वनेषु  
 दीर्घं कालं नकुलो यामशेत ।  
 आशीविषः कुद्ध इवोद्धमन्विषं  
 तदा युद्धं धार्तराष्ट्रोऽन्वतप्यत् ॥ २५  
 त्यक्तात्मानः पार्थिवायोधनाय  
 समादिष्टा धर्मराजेन सूत ।  
 रथैः शुभ्रैः सैन्यमभिद्रवन्तो  
 दृष्ट्वा पश्चात्तप्यते धार्तराष्ट्रः ॥ २६  
 शिशून्कृतास्त्रानशिशुप्रकाशान्  
 यदा द्रष्टा कौरवः पञ्च शूरान् ।  
 त्यक्त्वा प्राणान्कौरवानाद्रवन्त-  
 स्तदा युद्धं धार्तराष्ट्रोऽन्वतप्यत् ॥ २७  
 यथा शक्रो दानवनाशनार्थं  
 सुवर्णतारं रथमुत्तमा-  
 दान्तैर्युक्तं सहदेवोऽधिरूढः  
 शिरांसि राज्ञां क्षेप्यते मार्गणौघैः ॥ २८

महाभये संप्रवृत्ते रथस्थं  
 विवर्तमानं समरे कृतास्त्रम् ।  
 सर्वा दिशः संपतन्तं समीक्ष्य  
 तदा युद्धं धार्तराष्ट्रोऽन्वतप्यत् ॥ २९  
 ह्रीनिषेवो निपुणः सत्यवादी  
 महाबलः सर्वधर्मोपपन्नः ।  
 गान्धारिमारुहस्तुमुले क्षिप्रकारी  
 क्षेप्ता जनान्सहदेवस्तरस्वी ॥ ३०  
 यदा द्रष्टा द्रौपदेयान्महेषून्  
 शूरान्कृतास्त्रान्त्रयुद्धकोविदान् ।  
 आशीविषान्वोरविषानिवायत-  
 स्तदा युद्धं धार्तराष्ट्रोऽन्वतप्यत् ॥ ३१  
 यदाभिमन्युः परवीरघाती  
 शरैः परान्मेष इवाभिवर्षन् ।  
 विगाहिता कृष्णसमः कृतास्त्र-  
 स्तदा युद्धं धार्तराष्ट्रोऽन्वतप्यत् ॥ ३२  
 यदा द्रष्टा बालमबालवीर्यं  
 द्विषच्चमूं मृत्युमिवोत्पतन्तम् ।  
 सौभद्रमिन्द्रप्रतिभं कृतास्त्रं  
 तदा युद्धं धार्तराष्ट्रोऽन्वतप्यत् ॥ ३३  
 प्रभद्रकाः शीघ्रतरा युवानो  
 विशारदाः सिंहसमानवीर्याः ।  
 यदा क्षेप्तारो धार्तराष्ट्रान्सैन्या-  
 स्तदा युद्धं धार्तराष्ट्रोऽन्वतप्यत् ॥ ३४  
 वृद्धौ विराटद्रुपदौ महारथौ  
 पृथक्कमूभ्यामभिवर्तमानौ ।  
 यदा द्रष्टारौ धार्तराष्ट्रान्सैन्या-  
 स्तदा युद्धं धार्तराष्ट्रोऽन्वतप्यत् ॥ ३५  
 यदा कृतास्त्रो द्रुपदः प्रचिन्वन्  
 शिरांसि यूनां समरे रथस्थः ।

इति प्राञ्चः । दग्धा धक्षयति ॥ १५ ॥ तृणप्रायं तृणग्रहमयं  
 ग्रामम् । परासिक्तं दूरे निरस्तम् ॥ २२ ॥ वराङ्गानां शिर-  
 साम् । उपासङ्गान् उच्चयान् । दक्षिणेन कुशलेन अनायासेनेति  
 यावत् । आचरेत् कुर्यात् । रथिनः योधान् । प्रचेता कूटीक-

रियति ॥ २४ ॥ दुःखशय्यां अशोतेत्युत्तरं तां यदा स्मरिष्य-  
 तीति शेषः ॥ २५ ॥ सुवर्णस्य तारो दीर्घतन्तुः तम् । अति-  
 वेगादलातचक्रवत्सुवर्णरेखातुल्यमित्यर्थः ॥ २८ ॥ आयतः  
 आगच्छतः ॥ ३१ ॥ क्षेप्तारः क्षेप्यन्ति ॥ ३४ ॥

क्रुद्धः शरैरुच्छेत्स्यति चापमुक्तै-  
 स्तदा युद्धं धार्तराष्ट्रोऽन्वतप्यत् ॥ ३६  
 यदा विराटः परवीरघाती  
 रथान्तरे शत्रुचमूं प्रवेष्टा ।  
 मत्स्यैः सार्धमनृशंसरूपै-  
 स्तदा युद्धं धार्तराष्ट्रोऽन्वतप्यत् ॥ ३७  
 ज्येष्ठं मात्स्यमनृशंसार्धरूपं  
 विराटपुत्रं रथिनं पुरस्तात् ।  
 यदा द्रष्टा दंशितं पाण्डवार्थे  
 तदा युद्धं धार्तराष्ट्रोऽन्वतप्यत् ॥ ३८  
 रणे हते कौरवाणां प्रवीरे  
 शिखाण्डिना शन्तनोर्वै तनूजे ।  
 न जातु नः शत्रवो धारयेयु-  
 रसंशयं सत्यमेतद्भवीमि ॥ ३९  
 यदा शिखण्डी रथिनः प्रचिन्वन्  
 भीष्मं रथेनाभियाता वरूथी ।  
 दिव्यैर्हयैरवमृद्रन् रथौघां-  
 स्तदा युद्धं धार्तराष्ट्रोऽन्वतप्यत् ॥ ४०  
 यदा द्रष्टा सृञ्जयानामनीके  
 धृष्टद्युम्नं प्रमुखे रोचमानम् ।  
 अह्नं यस्मै गुह्यमुवाच धीमा-  
 न्द्रोणस्तदा तप्यति धार्तराष्ट्रः ॥ ४१  
 यदा स सेनापतिरप्रमेयः  
 परामृद्रन्निषुभिर्धार्तराष्ट्रान् ।  
 द्रोणं रणे शत्रुसहोभियाता  
 तदा युद्धं धार्तराष्ट्रोऽन्वतप्यत् ॥ ४२  
 ह्रीमान्मनीषी बलवान्मनः  
 स लक्ष्मीवान्सोमकानां प्रबर्हः ।  
 न जातु तं शत्रवोऽन्ये सहेर-  
 न्येषां स स्यादग्रणीर्वृष्णिसिंहः ॥ ४३  
 इदं च ब्रूया मा वृणीष्वेति लोके  
 युद्धेऽद्वितीयं सचिवं रथस्थम् ।

शिनेर्नेत्तारं प्रवृणीम सात्यकिं  
 महाबलं वीतभयं कृतास्त्रम् ॥ ४४  
 महोरस्को दीर्घबाहुः प्रमाथी  
 युद्धेऽद्वितीयः परमास्त्रवेदी ।  
 शिनेर्नेत्ता तालमात्रायुधोऽयं  
 महारथो वीतभयः कृतास्त्रः ॥ ४५  
 यदा शिनीनामधिपो मयोक्तः  
 शरैः परान्मेघ इव प्रवर्षन् ।  
 प्रच्छादयिष्यत्यरिहा योधमुख्यां-  
 स्तदा युद्धं धार्तराष्ट्रोऽन्वतप्यत् ॥ ४६  
 यदा धृतिं कुरुते योत्स्यमानः  
 स दीर्घबाहुर्दृढधन्वा महात्मा ।  
 सिंहस्यैव गन्धमाघ्राय गावः  
 संचेष्टन्ते शत्रवोऽस्माद्रणाग्रे ॥ ४७  
 स दीर्घबाहुर्दृढधन्वा महात्मा  
 भिन्धाद्रिरीन्संहरेत्सर्वलोकान् ।  
 अस्त्रे कृती निपुणः क्षिप्रहस्तो  
 दिवि स्थितः सूर्य इवाभिभाति ॥ ४८  
 चित्रः सूक्ष्मः सुकृतो यादवस्य  
 अस्त्रे योगो वृष्णिसिंहस्य भूयान् ।  
 यथाविधं योगमाहुः प्रशस्तं  
 सर्वैर्गुणैः सात्यकिरुपेतः ॥ ४९  
 हिरण्मयं श्वेतहयैश्चतुर्भि-  
 र्यदा युक्तं स्यन्दनं माधवस्य ।  
 द्रष्टा युद्धं सात्यकेर्धार्तराष्ट्र-  
 स्तदा तप्यत्यकृतात्मा स मन्दः ॥ ५०  
 यदा रथं हेममणिप्रकाशं  
 श्वेताश्वयुक्तं वानरकेतुमुग्रम् ।  
 दृष्ट्वा ममाप्यास्थितं केशवेन  
 तदा तप्यत्यकृतात्मा स मन्दः ॥ ५१  
 यदा मौर्व्यास्तलनिष्पेषमुग्रं  
 महाशब्दं वज्रनिष्पेषतुल्यम् ।

धारयेयुः जीवेयुः ॥ ३९ ॥ वरूथी रथगुप्तिमान् ॥ ४० ॥  
 स वृष्णिसिंहः कृष्णः येषामग्रणीः स्यात् तेभ्योऽन्ये तं न सहेरन्  
 ॥ ४३ ॥ राज्यं च मा वृणीष्व मा प्रार्थयस्व इति ब्रूयाः । दुर्व्यो-

धनं प्रतीत्यर्थात् । यतः वयं युद्धेऽद्वितीयं सहायं सात्यकिं प्रवृ-  
 णीम वृतवन्तः ॥ ४४ ॥ वृष्णिसिंहस्य कृष्णस्य यथाविधं  
 यादकूपकारं योगमाहुः तैः सर्वैर्गुणैः सात्यकिरुपेतः ॥ ४९ ॥

विधूयमानस्य महारणे मया  
 स गाण्डिवस्य श्रोष्यति मन्दबुद्धिः ॥५२  
 तदा मूढो धृतराष्ट्रस्य पुत्र-  
 स्तप्ता युद्धे दुर्मतिर्दुःसहायः । -  
 दृष्ट्वा सैन्यं बाणवर्षान्धकारे  
 प्रभज्यन्तं गोकुलवद्रणाग्रे ॥ ५३  
 बलाहकादुच्चरतः सुभीमा-  
 न्विद्युत्स्फुलिङ्गानिव धोररूपान् ।  
 सहस्रघ्नान्द्विपतां सङ्गेषु  
 अस्थिच्छिदो मर्मभिदः सुपुङ्गवान् ॥ ५४  
 यदा द्रष्टा ज्यामुखाद्बाणसङ्घान्  
 गाण्डीवमुक्तानापततः शिताग्रान् ।  
 हयान्गजान्वर्मिणश्चाददानां-  
 स्तदा युद्धं धार्तराष्ट्रोऽन्वतप्यत् ॥ ५५  
 यदा मन्दः परवाणान्विसुक्ता-  
 न्ममेषुभिर्हियमाणान्प्रतीपम् ।  
 तिर्यग्बिध्य च्छिद्यमानान्पृषत्कै-  
 स्तदा युद्धं धार्तराष्ट्रोऽन्वतप्यत् ॥ ५६  
 यदा विपाठा मद्भुजविप्रमुक्ता  
 द्विजाः फलानीव महीरुहाग्रात् ।  
 प्रचेतार उत्तमाङ्गानि यूनां  
 तदा युद्धं धार्तराष्ट्रोऽन्वतप्यत् ॥ ५७  
 यदा द्रष्टा पततः स्यन्दनेभ्यो  
 महागजेभ्योऽश्वगतान्सुयोधनान् ।  
 शरैर्हृतान्पातितां  
 तदा युद्धं धार्तराष्ट्रोऽन्वतप्यत् ॥ ५८  
 असंप्राप्तानस्त्रपथं परस्य  
 यदा द्रष्टा नश्यतो धार्तराष्ट्रान् ।  
 अकुर्वतः कर्म युद्धे समन्ता-  
 तदा युद्धं धार्तराष्ट्रोऽन्वतप्यत् ॥ ५९

पदातिसङ्घान्थसङ्घान्समन्ता-  
 व्यात्ताननः काल इवाततेषुः ।  
 प्रणोत्स्यामि ज्वलितैर्बाणवर्षैः  
 शत्रूंस्तदा तप्यति मन्दबुद्धिः ॥ ६०  
 सर्वा दिशः संपतता रथेन  
 रजोध्वस्तं गाण्डिवेन प्रकृत्तम् ।  
 यदा द्रष्टा खवलं संप्रमूढं  
 तदा पश्चात्तप्यति मन्दबुद्धिः ॥ ६१  
 कान्दिग्भूतं छिन्नगात्रं विसंज्ञं  
 दुर्योधनो द्रक्ष्यति सर्वसैन्यम् ।  
 हताश्ववीराभ्यनरेन्द्रनागं  
 पिपासितं श्रान्तपत्रं भयार्तम् ॥ ६२  
 आर्तस्वरं हन्यमानं हतं च  
 विकीर्णकेशास्थिकपालसङ्घम् ।  
 प्रजापतेः कर्म यथार्थनिष्ठितं  
 तदा दृष्ट्वा तप्यति मन्दबुद्धिः ॥ ६३  
 यदा रथे गाण्डिवं वासुदेवं  
 दिव्यं शङ्खं पाञ्चजन्यं हयांश्च ।  
 तूणावक्ष्ययौ देवदत्तं च मां च  
 दृष्ट्वा युद्धे धार्तराष्ट्रोऽन्वतप्यत् ॥ ६४  
 उद्वर्तयन्दस्युसङ्घान्समेतान्  
 प्रवर्तयन्युगमन्यद्युगान्ते ।  
 यदा धक्ष्याम्यग्निवत्कौरवेयां-  
 स्तदा तप्ता धृतराष्ट्रः सपुत्रः ॥ ६५  
 सभ्राता वै सहसैन्यः सभृत्यो  
 अष्टैश्वर्यः क्रोधवशोऽल्पचेताः ।  
 दर्पस्यान्ते निहतो वेपमानः  
 पश्चान्मन्दस्तप्यति धार्तराष्ट्रः ॥ ६६  
 पूर्वाह्णे मां कृतजप्यं कदाचि-  
 द्विप्रः प्रोवाचोदकान्ते मनोज्ञम् ।

आददानान् असमानान् ॥ ५५ ॥ प्रचेतारः राशीकरिष्यन्ति ॥ ५७ ॥ अत्रपथं असंप्राप्तान् । अत्रं दृष्ट्वैव नश्यत इत्यर्थः ॥ ५९ ॥ प्रणोत्स्यामि दूरीकरिष्यामि ॥ ६० ॥ कान्दिग्भूतं भयेन पलायितम् । श्रान्तपत्रं श्रान्तवाहनम् ॥ ६२ ॥ यथा

वाजपेये प्रजापतिदेवत्याः सप्तदश पशवो विशस्यन्ते तद्ब्रह्म-  
 ह्वनामिहापि विशसनं कृतम् ॥ ६३ ॥ देवदत्तं अर्जुनस्य  
 शङ्खम् ॥ ६४ ॥ उदकान्ते संघ्यावःदनाचमनान्ते ॥ ६७ ॥

कर्तव्यं ते दुष्करं कर्म पार्थ  
 योद्धव्यं ते शत्रुभिः सव्यसाचिन् ॥ ६७  
 इन्द्रो वा ते हरिवान्वज्रहस्तः  
 पुरस्ताद्यातु समरेऽरीन्विनिघ्नन् ।  
 सुग्रीवयुक्तेन रथेन वा ते  
 पश्चात्कृष्णो रक्षतु वासुदेवः ॥ ६८  
 वज्रे चाहं वज्रहस्तान्महेन्द्रा-  
 दस्मिन्युद्धे वासुदेवं सहायम् ।  
 स मे लब्धो दस्युवधाय कृष्णो  
 मन्ये चैतद्विहितं दैवतैर्मे ॥ ६९  
 अयुद्धमानो मनसापि यस्य  
 जयं कृष्णः पुरुषस्याभिनन्देत् ।  
 एवं सर्वान्स व्यतीयादमित्रान्  
 सेन्द्रान्देवान्मानुषे नास्ति चिन्ता ॥ ७०  
 स बाहुभ्यां सागरमुत्तितीर्षे-  
 न्महोदधिं सलिलस्याप्रमेयम् ।  
 तेजस्विनं कृष्णमत्यन्तशूरं  
 युद्धेन यो वासुदेवं जिगीषेत् ॥ ७१  
 गिरिं य इच्छेत् तलेन भेतुं  
 शिलोच्चयं श्वेतमतिप्रमाणम् ।  
 तस्यैव पाणिः सनखो विशीर्ये-  
 न्ना चापि किञ्चित्स गिरेस्तु कुर्यात् ॥ ७२  
 अग्निं समिद्धं शमयेद्भुजाभ्यां  
 चन्द्रं च सूर्यं च निवारयेत् ।  
 हरेद्देवानाममृतं प्रसह्य  
 युद्धेन यो वासुदेवं जिगीषेत् ॥ ७३  
 यो रुक्मिणीमेकरथेन भोजा-  
 नुत्साद्य राज्ञः समरे प्रसह्य ।  
 उवाह भार्या यशसा ज्वलन्तीं  
 यस्यां जज्ञे रौक्मिणोयो महात्मा ॥ ७४  
 अयं गान्धारांस्तरसा संप्रमथ्य  
 जित्वा पुत्रान्नग्रजितः समग्रान् ।

वद्धं मुमोच विनदन्तं प्रसह्य  
 सुदर्शनं वै देवतानां ललामम् ॥ ७५  
 अयं क्वाटे निजघान पाण्ड्यं  
 तथा कलिङ्गान्दन्तवक्रं ममर्द ।  
 अनेन दग्धा वर्षपूगान्विनाथा  
 वाराणसी नगरी संवभूव ॥ ७६  
 अयं स युद्धे मन्यतेऽन्यैरजेयं  
 तमेकलव्यं नाम निषादराजम् ।  
 वेगेनैव शैलमभिहृत्य जम्भः  
 शेते स कृष्णेन हतः परासुः ॥ ७७  
 तथोग्रसेनस्य सुतं सुदुष्टं  
 वृष्ण्यन्धकानां मध्यगतं सभास्यम् ।  
 अपातयद्बलदेवद्वितीयो  
 हत्वा ददौ चोग्रसेनाय राज्यम् ॥ ७८  
 अयं सौभं योधयामास स्वथं  
 विभीषणं मायया साल्वराजम् ।  
 सौभद्वारि प्रत्यगृह्णाच्छतर्षीं  
 दोर्भ्यां क एनं विषहेत मर्त्यः ॥ ७९  
 प्राग्ज्योतिषं नाम वभूव दुर्गं  
 पुरं घोरमसुराणामसह्यम् ।  
 महाबलो नरकस्तत्र भौमो  
 जहारादित्या मणिकुण्डले शुभे ॥ ८०  
 न तं देवाः सह शक्रेण शेकुः  
 समागता युधि मृत्योरभीताः ।  
 दृष्ट्वा च तं विक्रमं केशवस्य  
 बलं तथैवास्त्रमवारणीयम् ॥ ८१  
 जानन्तोऽस्य प्रकृतिं केशवस्य  
 न्ययोजयन्दस्युवधाय कृष्णम् ।  
 स तत्कर्म प्रतिशुश्राव दुष्कर-  
 मैश्वर्यवान्सिद्धिषु वासुदेवः ॥ ८२  
 निर्मोचने षट्सहस्राणि हत्वा  
 संच्छिद्य पाशान्सहसा क्षुरान्तान् ।

सागरं सगरैर्वर्धितम् । सलिलस्य महोदधिं जलसमुद्रम्  
 ॥ ७१ ॥ सुदर्शनं नाम राजानम् । ललामं ललामभूतः कृष्णः  
 ॥ ७५ ॥ क्वाटे नगरभेदे ॥ ७६ ॥ अयं सुयोधनः । यथा  
 उच्यते ॥ १३

जम्भो दैत्यः शैलं वेगेन अभिहृत्य हतः शेते तद्वत् ॥ ७७ ॥  
 भौमो भूमिपुत्रः ॥ ८० ॥ निर्मोचने नगरे । क्षुरान्तान् तीक्ष्ण-

सुरं हत्वा विनिहत्यौघरक्षो  
 निर्मोचनं चापि जगाम वीरः ॥ ८३  
 तत्रैव तेनास्य बभूव युद्धं  
 महाबलेनातिबलस्य विष्णोः ।  
 शेते स कृष्णेन हतः परासु-  
 र्वातेनेव मथितः कर्णिकारः ॥ ८४  
 आहत्य कृष्णो मणिकुण्डले ते  
 हत्वा च भौमं नरकं सुरं च ।  
 श्रिया वृतो यशसा चैव विद्वा-  
 न्प्रत्याजगामाप्रतिमप्रभावः ॥ ८५  
 असौ वराण्यददंस्तत्र देवा  
 दृष्ट्वा भीमं कर्म कृतं रणे तत् ।  
 श्रमश्च ते युध्यमानस्य न स्या-  
 दाकाशे चाप्सु च ते क्रमः स्यात् ॥ ८६  
 शस्त्राणि गात्रे न च ते क्रमेर-  
 न्नित्येव कृष्णश्च ततः कृतार्थः ।  
 एवंरूपे वासुदेवेऽग्रमेये  
 महाबले गुणसंपत्सदैव ॥ ८७  
 तमसह्यं विष्णुमनन्तवीर्य-  
 माशंसते धार्तराष्ट्रो विजेतुम् ।  
 सदा ह्येनं तर्कयते दुरात्मा  
 तच्चाप्ययं सहतेऽस्मान्समीक्ष्य ॥ ८८  
 पर्यागतं मम कृष्णस्य चैव  
 यो मन्यते कलहं संप्रसह्य ।  
 शक्यं हर्तुं पाण्डवानां ममत्वं  
 तद्वेदिता संयुगं तत्र गत्वा ॥ ८९  
 नमस्कृत्वा शान्तनवाय राज्ञे  
 द्रोणायाथो सहपुत्राय चैव ।  
 शारद्वतायाप्रतिद्वन्द्विने च  
 योत्स्याम्यहं राज्यमभीप्समानः ॥ ९०  
 धर्मेणाप्तं निधनं तस्य मन्ये  
 यो योत्स्यते पाण्डवैर्धर्मचारी ।

मिथ्या ग्लहे निर्जिता वै नृशंसैः  
 संवत्सरान्वै द्वादश राजपुत्राः ॥ ९१  
 वासः कृच्छ्रो विहितश्चाप्यरण्ये  
 दीर्घं कालं चैकमज्ञातवर्षम् ।  
 ते हि कस्माज्जीवतां पाण्डवानां  
 नन्दिष्यन्ते धार्तराष्ट्राः पदस्थाः ॥ ९२  
 ते चेदस्मान्युध्यमानाञ्जयेयु-  
 देवैर्महेन्द्रप्रमुखैः सहायैः ।  
 धर्माद्धर्मश्चरितो गरीयां-  
 स्ततो ध्रुवं नास्ति कृतं च साधु ॥ ९३  
 न चेदिदं पौरुषं कर्मबद्धं  
 न चेदस्मान्मन्यतेऽसौ विशिष्टान् ।  
 आशंसेऽहं वासुदेवद्वितीयो  
 दुर्योधनं सानुबन्धं निहन्तुम् ॥ ९४  
 न चेदिदं कर्म नरेन्द्र वन्ध्यं  
 न चेद्भवेत्सुकृतं निष्फलं वा ।  
 इदं च तच्चाभिसमीक्ष्य नूनं  
 पराजयो धार्तराष्ट्रस्य साधुः ॥ ९५  
 प्रत्यक्षं वः कुरवो यद्वीरिभि  
 युद्ध्यमाना धार्तराष्ट्रा न सन्ति ।  
 अन्यत्र युद्धात्कुरवो यदि स्यु-  
 र्न युद्धे वै शेष इहास्ति कश्चित् ॥ ९६  
 हत्वा त्वहं धार्तराष्ट्रान्सकर्णा-  
 त्राज्यं कुरूणामवजेता समग्रम् ।  
 यद्वः कार्यं तत्कुरुध्वं यथास्व-  
 मिष्टान्दारानात्मभोगान्मजध्वम् ॥ ९७  
 अप्येवं नो ब्राह्मणाः सन्ति वृद्धा  
 बहुश्रुताः शीलवन्तः कुलीनाः ।  
 सांवत्सरा ज्योतिषि चाभियुक्ता  
 नक्षत्रयोगेषु च निश्चयज्ञाः ॥ ९८  
 उच्चावचं दैवयुक्तं रहस्यं  
 दिव्याः प्रश्ना मृगचक्रा सुहूर्ताः ।

धारान् लोहमयानिलर्थः ॥ ८३ ॥ साधु कृतं सत्कर्म नास्ति ।  
 निष्फलत्वात् वृथैव धर्म इत्यर्थः ॥ ९३ ॥ कर्मबद्धं न मन्यते  
 चेदित्सांकृष्य योज्यम् ॥ ९४ ॥ इदं राज्यस्याप्रदानं इदानीं-

तनम् । तच्च राज्यात् निःसारणं तदानीं तनं अभिसमीक्ष्य  
 आलोच्य । पापवशात्पराजय एव तस्येत्यर्थः ॥ ९५ ॥  
 मृगचक्रा मृगसमूहाः ॥ ९९ ॥

क्षयं महान्तं कुरुसृञ्जयाना  
 निवेदयन्ते पाण्डवानां जयं च ॥ ९९  
 यथा हि नो मन्यतेऽजातशत्रुः  
 संसिद्धार्थो द्विषतां निग्रहाय ।  
 जनार्दनश्चाप्यपरोक्षविद्यो  
 न संशयं पश्यति वृष्णसिंहः ॥ १००  
 अहं तथैनं खलु भाविरूपं  
 पश्यामि बुद्ध्या स्वयमप्रमत्तः ।  
 दृष्टिश्च मे न व्यथते पुराणी  
 संयुध्यमाना धार्तराष्ट्रा न सन्ति ॥१०१  
 अनालब्धं जृम्भति गाण्डिवं धनु-  
 रनाहता कम्पति मे धनुर्ज्या ।  
 बाणाश्च मे तूणमुखाद्विसृत्य  
 मुहुर्मुहुर्गन्तुमुशन्ति चैव ॥ १०२  
 खड्गः कोशान्निःसरति प्रसन्नो  
 हित्वेव जीर्णामुरगस्त्वचं स्वाम् ।  
 ध्वजे वाचो रौद्ररूपा भवन्ति  
 कदा रथो योक्ष्यते ते किरीटिन् ॥१०३  
 गोमायुसङ्घाश्च नदन्ति रात्रौ  
 रक्षांस्यथो निष्पतन्त्यन्तरिक्षात् ।  
 मृगाः शृगालाः शितिकण्ठाश्च काका  
 गृध्रा वकाश्चैव तरक्षवश्च ॥ १०४

सुवर्णपत्राश्च पतन्ति पश्चा-  
 द्दृष्ट्वा रथं श्वेतहयप्रयुक्तम् ।  
 अहं ह्येकः पार्थिवान्सर्वयोधान्  
 शरान्वर्षन्मृत्युलोकं नयेयम् ॥ १०५  
 समाददानः पृथगस्त्रमार्गा-  
 न्यथाग्निरिद्धो गहनं निदाघे ।  
 स्थूणाकर्णं पाशुपतं महास्त्रं  
 ब्राह्मं चास्त्रं यच्च शत्रोऽप्यदान्मे ॥१०६  
 वधे धृतो वेगवतः प्रमुञ्च-  
 न्नाहं प्रजाः किञ्चिदिहावशिष्ये ।  
 शान्तिं लप्से परमो ह्येष भावः  
 स्थिरो मम ब्रूहि गावल्गणे तान् ॥१०७  
 ये वैजय्याः समरे मृत लब्ध्वा  
 देवानपीन्द्रप्रमुखान्समेतान् ।  
 तैर्मन्यते कलहं संप्रसह्य  
 स धार्तराष्ट्रः पश्यत मोहमस्य ॥ १०८  
 वृद्धो भीष्मः शान्तनवः कृपश्च  
 द्रोणः सपुत्रो विदुरश्च धीमान् ।  
 एते सर्वे यद्वदन्ते तदस्तु  
 आयुष्मन्तः कुरवः सन्तु सर्वे ॥ १०९

॥ इति श्रीमन्महाभारते उद्योगपर्वणि यानसन्धिवर्षणि अष्टचत्वारिंशोऽध्यायः ॥ ४८ ॥

### एकोनपञ्चाशोऽध्यायः ॥ ४९ ॥

भीष्मेण दुर्योधनप्रति कृष्णार्जुनयोः नरनारायणतादात्म्यकथनपूर्वकं तद्विरोधे कुरूणां विनाशकथनम् ॥ १ ॥ तथा समौद्घाटनपूर्वकं कर्णगर्हणम् ॥ २ ॥ धृतराष्ट्रेण भीष्मद्रोणवचनानादरणे सर्वकुरूणां स्वजीवितनैराश्याधिगमः ॥ ३ ॥

वैशंपायन उवाच ।  
 समवेतेषु सर्वेषु तेषु राजसु भारत ।  
 दुर्योधनमिदं वाक्यं भीष्मः शान्तनवोऽब्रवीत् १  
 बृहस्पतिश्चोशना च ब्रह्माणं पर्युपस्थितौ ।  
 मरुतश्च सहेन्द्रेण वसवश्चाग्निना सह ॥ २

आदित्याश्चैव साध्याश्च ये च सप्तर्षयो दिवि ।  
 विश्वावसुश्च गन्धर्वः शुभाश्चाप्सरसां गणाः ॥ ३  
 नमस्कृत्योपजग्मुस्ते लोकवृद्धं पितामहम् ।  
 परिवार्य च विश्वेशं पर्यासत दिवौकसः ॥ ४  
 तेषां मनश्च तेजश्चाप्याददानादिवौजसा ।

विजयः कर्म येषां ते वैजय्याः । देवानपि लब्ध्वा

एवेत्यर्थः ॥ १०८ ॥ अष्टचत्वारिंशोऽध्यायः ॥ ४८ ॥



- पूर्वदेवौ व्यतिक्रान्तौ नरनारायणावृषी ॥ ५ एष नारायणः कृष्णः फाल्गुनश्च नरः स्मृतः ।  
बृहस्पतिस्तु पप्रच्छ ब्रह्माणं काविमाविति । नारायणो नरश्चैव सत्त्वमेकं द्विधा कृतम् ॥ २०  
भवन्तं नोपतिष्ठेते तौ नः शंसं पितामह ॥ ६ एतौ हि कर्मणा लोकानश्नुवातेऽक्षयान्ध्रुवान् ।  
ब्रह्मोवाच । तत्रतत्रैव जायेते युद्धकाले पुनःपुनः ॥ २१  
यावेतौ पृथिवीं द्यां च भासयन्तौ तपस्विनौ । तस्मात्कर्मैव कर्तव्यमिति होवाच नारदः ।  
ज्वलन्तौ रोचमानौ च व्याप्यातीतौ महाबलौ ७ एतद्वि सर्वमाचष्ट वृष्णिचक्रस्य वेदवित् ॥ २२  
नरनारायणावेतौ लोकालोकं समास्थितौ । शङ्खचक्रगदाहस्तं यदा द्रक्ष्यसि केशवम् ।  
ऊर्जितौ स्वेन तपसा महासत्त्वपराक्रमौ ॥ ८ पर्याददानं चास्त्राणि भीमधन्वानमर्जुनम् ॥ २३  
एतौ हि कर्मणा लोकं नन्दयामासतुर्ध्रुवम् । सनातनौ महात्मानौ कृष्णावेकर्षे स्थितौ ।  
द्विधाभूतौ महाप्राज्ञौ विद्धि ब्रह्मन्परन्तपौ । दुर्योधन तदा तात स्मर्तासि वचनं मम ॥ २४  
असुराणां विनाशाय देवगन्धर्वपूजितौ ॥ ९ नोचेदयमभावः स्यात्कुरूणां प्रत्युपस्थितः ।  
वैशंपायन उवाच । अर्थाच्च तात धर्माच्च तव बुद्धिरुपप्लुता ॥ २५  
जगाम शक्रस्तच्छ्रुत्वा यत्र तौ तेपतुस्तपः । न चेद्ब्रह्मीष्यसे वाक्यं श्रोतासि सुबहून्हतान् ।  
सार्धं देवगणैः सर्वैर्बृहस्पतिपुरोगमैः ॥ १० तवैव हि मतं सर्वे कुरवः पर्युपासते ॥ २६  
तदा देवासुरे युद्धे भये जाते दिवोकसाम् । त्रयाणामेव च मतं तत्त्वमेकोऽनुमन्यसे ।  
अयाचत महात्मानौ नरनारायणौ वरम् ॥ ११ रामेण चैव शप्तस्य कर्णस्य भरतर्षभ ॥ २७  
तावब्रूतां वृष्णीष्वेति तदा भरतसत्तम । दुर्जातेः स्रुतपुत्रस्य शकुनेः सौबलस्य च ।  
अथैतावब्रवीच्छक्रः साह्यं नः क्रियतामिति ॥ १२ तथा क्षुद्रस्य पापस्य भ्रातुर्दुःशासनस्य च ॥ २८  
ततस्तौ शक्रमब्रूतां करिष्यावो यदिच्छसि । कर्ण उवाच ।  
ताभ्यां च सहितः शक्रो विजिग्ये दैत्यदानवान् ॥ नैवमायुष्मता वाच्यं यन्मामात्थ पितामह ।  
नर इन्द्रस्य संग्रामे हत्वा शत्रून्परन्तपः । क्षत्रधर्मे स्थितो ह्यसि स्वधर्मादनपेयिवान् ॥ २९  
पौलोमान्कालखज्जांश्च सहस्राणि शतानि च ॥ १४ किञ्चान्यनमयि दुर्वृत्तं येन मां परिगर्हसे ।  
एष भ्रान्ते रथे तिष्ठन्भलेनापाहरच्छिरः । न हि मे वृजिनं किञ्चिद्द्वार्तराष्ट्रा विदुः क्वचित् ॥ ३०  
जम्भस्य ग्रसमानस्य तदा हर्जुन आहवे ॥ १५ नाचरं वृजिनं किञ्चिद्द्वार्तराष्ट्रस्य नित्यशः ।  
एष पारे समुद्रस्य हिरण्यपुरमारुजत् । अहं हि पाण्डवान्सर्वान्हनिष्यामि रणे स्थितान् ॥ ३१  
हत्वा षष्टिं सहस्राणि निवातकवचात्रणे ॥ १६ प्राग्विरुद्धैः शमं सद्भिः कथं वा क्रियते पुनः ।  
एष देवान्सहेन्द्रेण जित्वा परपुरञ्जयः । राज्ञो हि धृतराष्ट्रस्य सर्वं कार्यं प्रियं मया ।  
अतर्पयन्महाबाहुरर्जुनो जातवेदसम् ॥ १७ तथा दुर्योधनस्यापि स हि राज्ये समाहितः ॥ ३२  
नारायणस्तथैवात्र भूयसोऽन्याञ्जघान ह । वैशंपायन उवाच ।  
एवमेतौ महावीर्यौ तौ पश्यत समागतौ ॥ १८ कर्णस्य तु वचः श्रुत्वा भीष्मः शान्तनवः पुनः ।  
वासुदेवार्जुनौ वीरौ समवेतौ महारथौ । धृतराष्ट्रं महाराजमाभाष्येदं वचोऽब्रवीत् ॥ ३३  
नरनारायणौ देवौ पूर्वदेवाविति श्रुतिः ॥ १९ यदयं कथ्यते नित्यं हन्ताहं पाण्डवानिति ।  
अजेयौ मानुषे लोके सेन्द्रैरपि सुरासुरैः । नायं कलापि संपूर्णा पाण्डवानां महात्मनाम् ॥ ३४  
अनयो योयमागन्ता पुत्राणां ते दुरात्मनाम् ।

तदस्य कर्म जानीहि सूतपुत्रस्य दुर्मतेः ॥ ३५  
 एतमाश्रित्य पुत्रस्ते मन्दबुद्धिः सुयोधनः ।  
 अवामन्यत तान्वीरान्देवपुत्रानरिन्दमान् ॥ ३६  
 किञ्चाप्येतेन तत्कर्म कृतपूर्वं सुदुष्करम् ।  
 तैर्यथा पाण्डवैः सर्वैरेकैकेन कृतं पुरा ॥ ३७  
 दृष्ट्वा विराटनगरे भ्रातरं निहतं प्रियम् ।  
 धनञ्जयेन विक्रम्य किमनेन तदा कृतम् ॥ ३८  
 'सर्वे ह्यस्त्रविदः शूराः सर्वे प्राप्ता महद्यशः ।  
 अपि सर्वामरैश्वर्यं त्यजेयुर्न पुनर्जयम् ॥' ३९  
 सहितान्दिह कुरून्सर्वानभियातो धनञ्जयः ।  
 प्रमथ्य चाच्छिनद्वासः किमयं प्रोषितस्तदा ॥ ४०  
 गन्धर्वैर्घोषयात्रायां ह्रियते यत्सुतस्तव ।  
 क्व तदा सूतपुत्रोऽभूद्य इदानीं वृषायते ॥ ४१  
 ननु तत्रापि भीमेन पार्थेन च महात्मना ।  
 यमाभ्यामेव संगम्य गन्धर्वास्ते पराजिताः ॥ ४२

॥ इति श्रीमन्महाभारते उद्योगपर्वणि यानसन्धिपर्वणि एकोनपञ्चाशोऽध्यायः ॥ ४९ ॥

### पञ्चाशोऽध्यायः ॥ ५० ॥

धृतराष्ट्रेण पाण्डवानां किमुपजीवनेन रणोद्योग इति पृष्टस्य सञ्जयस्य पाण्डवप्रभावानुस्मरणेन मूर्च्छा ॥ १ ॥ लब्धसंज्ञेन सञ्जयेन पाण्डवानां कृष्णानुगृहीतस्वसामर्थ्येन-राज्ञां साहाय्येन च समरोद्यम इति कथनम् ॥ २ ॥

धृतराष्ट्र उवाच ।  
 किमसौ पाण्डवो राजा धर्मपुत्रोऽभ्यभाषत ।  
 श्रुत्वेह बहुलाः सेनाः प्रीत्यर्थं नः समागताः ॥ १  
 किमसौ चेष्टते सूत योत्स्यमानो युधिष्ठिरः ।  
 के वास्य भ्रातृपुत्राणां पश्यन्त्याज्ञेत्सवो मुखम् ॥ २  
 के स्विदेनं वारयन्ति युद्धाच्छाम्येति वा पुनः ।  
 निकृत्या कोपितं मन्दैर्धर्मज्ञं धर्मचारिणम् ॥ ३  
 सञ्जय उवाच ।  
 राज्ञो मुखमुदीक्षन्ते पाञ्चालाः पाण्डवैः सह ।  
 युधिष्ठिरस्य भद्रं ते स सर्वाननुशास्ति च ॥ ४  
 पृथग्भूताः पाण्डवानां पाञ्चालानां रथव्रजाः ।  
 आयान्तमभिनन्दन्ति कुन्तीपुत्रं युधिष्ठिरम् ॥ ५

वृषायते कर्णो भवति ॥ ४१ ॥

एतान्यस्य मृषोक्तानि बहूनि भरतर्षभ  
 विकत्थनस्य भद्रं ते सदा धर्मार्थलोपिनः ॥ ४३  
 शंपायन उवाच ।  
 भीष्मस्य तु वचः श्रुत्वा भारद्वाजो महामनाः ।  
 धृतराष्ट्रमुवाचेदं राजमध्येऽभिपूजयन् ॥ ४४  
 यदाह भरतश्रेष्ठो भीष्मस्तत्क्रियतां नृप ।  
 न काममवलित्तानां वचनं कर्तुमर्हसि ॥ ४५  
 पुरा युद्धात्साधु मन्ये पाण्डवैः सह सङ्गतम् ।  
 यद्वाक्यमर्जुनेनोक्तं सञ्जयेन निवेदितम् ॥ ४६  
 सर्वं तदभिजानामि करिष्यति च पाण्डवः ।  
 न ह्यस्य त्रिषु लोकेषु सदृशोऽस्ति धनुर्धरः ॥ ४७  
 शंपायन उवाच  
 अनादृत्य तु तद्वाक्यमर्थवद्गोणभीष्मयोः ।  
 ततः स सञ्जयं राजा पर्यपृच्छत पाण्डवान् ॥ ४८  
 तदैव कुरवः सर्वे निराशा जीवितेऽभवन् ।  
 भीष्मद्रोणौ यदा राजा न सम्यगनुभाषते ॥ ४९

नभः सूर्यमिवोद्यन्तं कौन्तेयं दीप्ततेजसम् ।  
 पाञ्चालाः प्रतिनन्दन्ति तेजोराशिमिवोदितम् ॥ ६  
 आगोपालाविपालाश्च नन्दमाना युधिष्ठिरम् ।  
 पाञ्चालाः केकया मत्स्याः प्रतिनन्दति पाण्डवम् ७  
 ब्राह्मण्यो राजपुत्र्यश्च विशां दुहितरश्च याः ।  
 क्रीडन्त्योभिसमायान्ति पार्थं सन्नद्धमीक्षितुम् ॥ ८  
 धृतराष्ट्र उवाच ।  
 सञ्जयाचक्ष्व येनास्मान्पाण्डवा अभ्ययुञ्जत ।  
 धृष्टद्युम्नस्य सैन्येन सोमकानां बलेन च ॥ ९  
 वैशंपायन उवाच ।  
 गावल्गणिस्तु तत्पृष्टः सभायां कुरुसंसदि ।  
 निःश्वस्य सुभृशं दीर्घं मुहुः सञ्चिन्तयन्निव ॥ १०

ऊनपञ्चाशोऽध्यायः ॥ ४९ ॥

तत्रानिमित्ततो दैवात्सूतं कश्मलमाविशत् ।  
 तदाचक्षे विदुरः सभायां राजसंसदि ॥ ११  
 सञ्जयोऽयं महाराज मूर्च्छितः पतितो भुवि  
 वाचं न सृजते कांचिद्वीनप्रज्ञोऽल्पचेतनः ॥ १२  
 धृतराष्ट्र उवाच ।  
 अपश्यत्सञ्जयो नूनं कुन्तीपुत्रान्महारथान् ।  
 तैरस्य पुरुषव्याघ्रैर्भृशमुद्वेजितं मनः ॥ १३  
 वेशंपायन उवाच ।  
 सञ्जयश्चेतनां लब्ध्वा प्रत्याश्वस्येदमब्रवीत्  
 धृतराष्ट्रं महाराज सभायां कुरुसंसदि ॥ १४  
 सञ्जय उवाच ।  
 दृष्टवानस्मि राजेन्द्र कुन्तीपुत्रान्महारथान् ।  
 मत्स्यराजगृहावासनिरोधेनावकर्शितान् ॥ १५  
 शृणु वैर्हि महाराज पाण्डवा अभ्ययुञ्जत ।  
 धृष्टद्युम्नेन वीरेण युद्धे वस्तेऽभ्ययुञ्जत ॥ १६  
 यो नैव रोषान्न भयान्न लोभान्नार्थकारणात् ।  
 न हेतुवादाद्दर्मात्मा सत्यं जह्यात्कदाचन ॥ १७  
 यः प्रमाणं महाराज धर्मं धर्मभृतां वरः ।  
 अजातशत्रुणा तेन पाण्डवा अभ्ययुञ्जत ॥ १८  
 यस्य बाहुबले तुल्यः पृथिव्यां नास्ति कश्चन ।  
 यो वै सर्वान्महीपालान्वशे चक्रे धनुर्धरः ।  
 यः काशीनङ्गमगधान्कलिङ्गांश्च युधाजयत् ॥ १९  
 तेन वो भीमसेनेन पाण्डवा अभ्ययुञ्जत ।  
 यस्य वीर्येण सहसा चत्वारो भुवि पाण्डवाः ॥ २०  
 निःसृत्य जतुगेहाद्रै हिडिम्बात्पुरुषादकात् ।  
 यश्चैषामभवद्वीपः कुन्तीपुत्रो वृकोदरः ॥ २१  
 याज्ञसेनीमथो यत्र सिन्धुराजोपकृष्टवान्  
 तत्रैषामभवद्वीपः कुन्तीपुत्रो वृकोदरः ॥ २२  
 यश्च तान्सङ्गतान्सर्वान्पाण्डवान्वारणावते ।  
 दह्यतो मोचयामास तेन वस्तेऽभ्ययुञ्जत ॥ २३  
 कृष्णायां चरता प्रीतिं येन क्रोधवशा हताः ।  
 प्रविश्य विषमं घोरं पर्वतं गन्धमादनम् ॥ २४  
 यस्य नागायुतैर्वीर्यं भुजयोः सारमर्षितम् ।  
 तेन वो भीमसेनेन पाण्डवा अभ्ययुञ्जत ॥ २५

कृष्णद्वितीयो विक्रम्य तुष्ट्यर्थं जातवेदसः ।  
 अजयद्यः पुरा वीरो युध्यमानं पुरन्दरम् ॥ २६  
 यः स साक्षान्महादेवं गिरिशं शलपाणिनम्  
 तोषयामास युद्धेन देवदेवमुमापतिम् ॥ २७  
 यश्च सर्वान्वशे चक्रे लोकपालान्धनुर्धरः ।  
 तेन वो विजयेनाजौ पाण्डवा अभ्ययुञ्जत ॥ २८  
 यः प्रतीचीं दिशं चक्रे वशे म्लेच्छगणायुताम् ।  
 स तत्र नकुलोयोद्धा चित्रयोधी व्यवस्थितः ॥ २९  
 तेन वो दर्शनीयेन वीरेणातिधनुर्भृता ।  
 माद्रीपुत्रेण कौरव्य पाण्डवा अभ्ययुञ्जत ॥ ३०  
 यः काशीनङ्गमगधान्कलिङ्गांश्च युधाजयत् ।  
 तेन वः सहदेवेन पाण्डवा अभ्ययुञ्जत ॥ ३१  
 यस्य वीर्येण सदृशाश्चत्वारो भुवि मानवाः ।  
 अश्वत्थामा धृष्टकेतू स्वमी प्रद्युम्न एव च ॥ ३२  
 तेन वः सहदेवेन युद्धं राजन्महात्ययम् ।  
 यवीयसा नृवीरेण माद्रीनन्दिकरेण च ॥ ३३  
 तपश्चचार या घोरं काशिकन्या पुरा सती ।  
 भीष्मस्य वधमिच्छन्ती प्रेत्यापि भरतर्षभ ॥ ३४  
 पाञ्चालस्य सुता जज्ञे देवाच्च स पुनः पुमान्  
 स्त्रीपुंसोः पुरुषव्याघ्र यः सवेद गुणागुणान् ॥ ३५  
 यः कलिङ्गान्समापेदे पाञ्चाल्यो युद्धदुर्मदः ।  
 शिखण्डिना वः कुरवः कृतास्त्रेणाभ्ययुञ्जत ॥ ३६  
 यं यक्षः पुरुषं चक्रे भीष्मस्य निधनेच्छया ।  
 महेष्वासेन रौद्रेण पाण्डवा अभ्ययुञ्जत ॥ ३७  
 महेष्वासा राजपुत्रा भ्रातरः पञ्च केकयाः  
 आमुक्तकवचाः शूरास्तैश्च वस्तेऽभ्ययुञ्जत ॥ ३८  
 यो दीर्घबाहुः क्षिप्रास्त्रो धृतिमान्सत्यविक्रमः  
 तेन वो वृष्णिवीरेण युयुधानेन सङ्गरः ॥ ३९  
 य आसीच्छरणं काले पाण्डवानां महात्मनाम् ।  
 रणे तेन विराटेन भविता वः समागमः ॥ ४०  
 यः स काशिपती राजा वाराणस्यां महारथः ।  
 स तेषामभवद्योद्धा तेन वस्तेऽभ्ययुञ्जत ॥ ४१  
 शिशुभिर्दुर्जयैः सङ्घे द्रौपदेयैर्महात्मभिः ।  
 आशीविषसमस्पर्शैः पाण्डवा अभ्ययुञ्जत ॥ ४२

यः कृष्णसदृशो वीर्यं युधिष्ठिरसमो दमे ।  
 तेनाभिमन्युना सङ्घो पाण्डवा अभ्ययुञ्जत ॥४३  
 यश्चैवाप्रतिमो वीर्यं धृष्टकेतुर्महायशाः ।  
 दुःसहः समरे क्रुद्धः शैशुपालिर्महारथः ॥ ४४  
 तेन वश्वेदिराजेन पाण्डवा अभ्ययुञ्जत ।  
 अक्षौहिण्या परिवृतः पाण्डवान्योभिसंश्रितः ४५  
 यः संश्रयः पाण्डवानां देवानामिव वासवः ।  
 तेन वो वासुदेवेन पाण्डवा अभ्ययुञ्जत ॥ ४६

यथा चेदिपतेर्भ्राता शरभो भरतर्षभ ।  
 करकर्षेण सहितस्ताभ्यां वस्तेऽभ्ययुञ्जत ॥ ४७  
 जारासन्धिः सहदेवो जयत्सेनश्च तावुभौ ।  
 युद्धे प्रतिरथे वीरौ पाण्डवार्थं व्यवस्थितौ ॥ ४८  
 द्रुपदश्च महातेजा बलेन महता वृतः ।  
 त्यक्तात्मा पाण्डवार्थाय योत्स्यमानो व्यवस्थितः ॥  
 एते चान्ये च बहवः प्राच्योदीच्या महीक्षितः ।  
 शतशो यानुपाश्रित्य धर्मराजो व्यवस्थितः ॥५०

॥ इति श्रीमन्महाभारते उद्योगपर्वणि यानसन्धिपर्वणि पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

धृतराष्ट्रस्य सञ्जयाग्रे भीमसेनप्रतापानुस्मरणेन परिशोचनम् ॥ १ ॥

धृतराष्ट्र उवाच ।  
 सर्व एते महोत्साहा ये त्वया परिकीर्तिताः ।  
 एकतस्त्वेव ते सर्वे समेता भीम एकतः ॥ १  
 भीमसेनाद्धि मे भूयो भयं सञ्जायते महत् ।  
 क्रुद्धादमर्षणात्तात व्याघ्रादिव महारुरोः ॥ २  
 जागर्मि रात्रयः सर्वा दीर्घमुष्णं च निःश्वसन् ।  
 भीतो वृकोदरात्तात सिंहात्पशुरिवापरः ॥ ३  
 न हि तस्य महाबाहोः शक्रप्रतिमतेजसः ।  
 सैन्येऽस्मिन्प्रतिपश्यामि य एनं विषहेद्युधि ॥ ४  
 अमर्षणश्च कौन्तेयो दृढवैरश्च पाण्डवः ।  
 अनर्महासी सोन्मादस्तिर्यक्प्रेक्षी महास्वनः ॥ ५  
 महावेगो महोत्साहो महाबाहुर्महाबलः ।  
 मन्दानां मम पुत्राणां युद्धेनान्तं करिष्यति ॥ ६  
 उरुग्राहगृहीतानां गदां विभ्रद्द्रुकोदरः ।  
 कुरूणामृषभो युद्धे दण्डपाणिरिवान्तकः ॥ ७  
 अष्टाश्रिमायसीं घोरां गदां काञ्चनभूषणाम् ।  
 मनसाहं प्रपश्यामि ब्रह्मदण्डमिवोद्यतम् ॥ ८  
 यथा मृगाणां यूथेषु सिंहो जातबलश्चरेत् ।  
 मामकेषु तथा भीमो बलेषु विचरिष्यति ॥ ९

सर्वेषां मम पुत्राणां स एकः क्रूरविक्रमः ।  
 बद्धाशी विप्रतीपश्च बाल्येपि रभसः सदा ॥ १०  
 उद्वेपते मे हृदयं ये मे दुर्योधनादयः ।  
 बाल्येऽपि तेन युद्धन्तो वारणेनेव मर्दिताः ॥ ११  
 तस्य वीर्येण संक्लिष्टा नित्यमेव सुता मम ।  
 स एव हेतुर्भेदस्य भीमो भीमपराक्रमः ॥ १२  
 प्रसमानमनीकानि नरवारणवाजिनाम्  
 पश्यामीवाग्रतो भीमं क्रोधमूर्च्छितमाहवे ॥ १३  
 अस्त्रे द्रोणार्जुनसमं वायुवेगसमं जवे ।  
 महेश्वरसमं क्रोधे क्रो हन्याद्भीममाहवे ॥ १४  
 सञ्जयाचक्ष्व मे शूरं भीमसेनममर्षणम् ।  
 अतिलाभं तु मन्येऽहं यत्तेन रिपुघातिना ।  
 तदैव न हताः सर्वे पुत्रा मम मनस्विना ॥ १५  
 येन भीमबला यक्षा राक्षसाश्च पुरा हताः ।  
 कथं तस्य रणे वेगं मानुषः प्रसहिष्यति ॥ १६  
 न स जातु वशो तस्यौ मम बाल्येऽपि सञ्जय ।  
 किं पुनर्मम दुष्पुत्रैः क्लिष्टः संप्रति पाण्डवः ॥ १७  
 निष्ठुरो रोषणोऽत्यर्थं भज्येतापि न संनमेत् ।

संहतभ्रूः कथं शाम्येद्द्रुकोदरः ॥ १८

करकर्षेण करकर्षसेनेन भ्रात्रा ॥ ४७ ॥ पञ्चाशोऽध्यायः  
 ॥ ५० ॥

उरुग्राहः महानिर्वन्धस्तेन गृहीतानां वशीकृतानाम् ॥ ७ ॥  
 रभसः वेगवान् ॥ १० ॥

शूरस्तथाऽप्रतिबलो गौरस्ताल इवोन्नतः ।  
 प्रमाणतो भीमसेनः प्रादेशेनाधिकोऽर्जुनात् ॥ १९  
 ज्वेन वाजिनोऽत्येति बलेनात्येति कुञ्जरान् ।  
 अव्यक्तजल्पी मध्वक्षो मध्यमः पाण्डवो बली २०  
 इति बाल्ये श्रुतः पूर्वं मया व्यासमुखात्पुरा ।  
 रूपतो वीर्यतश्चैव याथातथ्येन पाण्डवः ॥ २१  
 आयसेन स दण्डेन रथान्नागान्नरान्हयान् ।  
 हनिष्यति रणे क्रुद्धो रौद्रः क्रूरपराक्रमः ॥ २२  
 अमर्षी नित्यसंरब्धो भीमः प्रहरतां वरः ।  
 मया तात प्रतीपानि कुर्वन्पूर्वं विमानितः ॥ २३  
 निष्कर्णामायसीं स्थूलां सुपार्श्वीं काञ्चनीं गदाम् ।  
 शतघ्नीं शतनिर्हादां कथं शक्ष्यन्ति मे सुताः ॥ २४  
 अपारमप्लवागाधं समुद्रं शरवेधनम् ।  
 भीमसेनमयं दुर्गं तात मन्दास्तितीर्षवः ॥ २५  
 क्रोशतो मे न शृण्वन्ति बालाः पण्डितमानिनः ।  
 विषमं न हि मन्यन्ते प्रपातं मधुदर्शिनः ॥ २६  
 संयुगे ये गमिष्यन्ति नररूपेण मृत्युना ।  
 नित्यतं चोदिता धात्रा सिंहेनेव महामृगाः ॥ २७  
 शैक्यां तात चतुष्किष्कुं षडश्रिममितौजसम् ।  
 प्रहितां दुःखसंस्पर्शां कथं शक्ष्यन्ति मे सुताः ॥ २८  
 गदां भ्रामयतस्तस्य भिन्दतो हस्तिमस्तकान् ।  
 सृक्किणी लेलिहानस्य बाष्पमुत्सृजतो मुहुः ॥ २९  
 उद्दिश्य नागान्पततः कुर्वतो भैरवात्रवान् ।  
 प्रतीपं पततो मत्तान्कुञ्जरान्प्रति गर्जतः ॥ ३०  
 विगाह्य रथमार्गेषु वरानुद्दिश्य निघ्नतः ।  
 अग्नेः प्रज्वलितस्येव अपि मुच्येत मे प्रजा ॥ ३१  
 वीथीं कुर्वन्महाबाहुर्द्रावियन्म वाहिनीम् ।  
 नृत्यन्निव गदापाणिर्युगान्तं दर्शयिष्यति ॥ ३२  
 प्रभिन्न इव मातङ्गः प्रभञ्जनपुष्पितान्द्रुमान् ।  
 प्रवेक्ष्यति रणे सेनां पुत्राणां मे वृकोदरः ॥ ३३  
 कुर्वन्स्थान्विपुरुषान्विसारथिहयध्वजान् ।  
 आरुजन्पुरुषव्याघ्रो रथिनः सादिनस्तथा ॥ ३४

गङ्गावेग इवानूपांस्तीरजान्विविधान्द्रुमान् ।  
 प्रभङ्ग्यति रणे सेनां पुत्राणां मम सञ्जय ॥ ३५  
 वधं नूनं गमिष्यन्ति भीमसेनभयार्दिताः ।  
 मम पुत्राश्च भृत्याश्च राजानश्चैव सञ्जय ॥ ३६  
 येन राजा महावीर्यः प्रविश्यान्तःपुरं पुरा ।  
 वासुदेवसहायेन जरासन्धो निपातितः ॥ ३७  
 कृत्स्नेयं पृथिवी देवी जरासन्धेन धीमता ।  
 मागधेन्द्रेण बलिना वशे कृत्वा प्रतापिता ॥ ३८  
 भीष्मप्रतापात्कुरवो नयेनान्धकवृष्णयः ।  
 यन्न तस्य वशे जग्मुः केवलं दैवमेव तत् ॥ ३९  
 स गत्वा पाण्डुपुत्रेण तरसा बाहुशालिना ।  
 अनायुधेन वीरेण निहतः किं ततोऽधिकम् ॥ ४०  
 दीर्घकालसमासक्तं विशमाशीविषो यथा ।  
 स मोक्ष्यति रणे तेजः पुत्रेषु मम सञ्जय ॥ ४१  
 महेन्द्र इव वज्रेण दानवान्देवसत्तमः ।  
 भीमसेनो गदापाणिः सूदयिष्यति मे सुतान् ॥ ४२  
 अविषह्यमनावार्यं तीव्रवेगपराक्रमम् ।  
 पश्यामीवातिताग्राक्षमापतन्तं वृकोदरम् ॥ ४३  
 अगदस्याप्यधनुषो विरथस्य विवर्मणः ।  
 बाहुभ्यां युध्यमानस्य कस्तिष्ठेदग्रतः पुमान् ॥ ४४  
 भीष्मो द्रोणश्च विप्रोऽयं कृपः शारद्वतस्तथा ।  
 जानन्त्येते यथैवाहं वीर्यज्ञस्तस्य धीमतः ॥ ४५  
 आर्यव्रतं तु जानन्तः सङ्गरान्तं विधित्सवः ।  
 सेनामुखेषु स्थास्यन्ति मामकानां नरर्षभाः ॥ ४६  
 बलीयः सर्वतो दिष्टं पुरुषस्य विशेषतः ।  
 पश्यन्नपि जयं तेषां न नियच्छामि यत्सुतान् ॥ ४७  
 ते पुराणं महेष्वासा मार्गमैन्द्रं समास्थिताः ।  
 त्यक्ष्यन्ति तुमुले प्राणान्क्षन्तः पार्थिवं यशः ४८  
 मामकास्तात तथैषां पाण्डवा अपि ।  
 पौत्रा भीष्मस्य शिष्याश्च द्रोणस्य च कृपस्य च ४९  
 ये त्वसदाश्रयं किञ्चिद्दत्तमिष्टं च सञ्जय ।  
 तस्यापचितिमार्यत्वात्कर्तारः स्वविराह्ययः ॥ ५०

आददानस्य शस्त्रं हि क्षत्रधर्मं परीप्सतः ।  
 निधनं क्षत्रियस्याजौ वरमेवाहुरुत्तमम् ॥ ५१  
 स वै शोचामि सर्वान्वै ये युयुत्सन्ति पाण्डवैः ।  
 विकुष्टं विदुरेणादौ तदेतद्भयमागतम् ॥ ५२  
 न तु मन्ये विधाताय ज्ञानं दुःखस्य सञ्जय ।  
 भवत्यतिबलं ह्येतज्ज्ञानस्याप्युपघातकम् ॥ ५३  
 ऋषयो ह्यपि निर्मुक्ताः पश्यन्तो लोकसङ्ग्रहान् ।  
 सुखैर्भवन्ति सुखिनस्तथा दुःखेन दुःखिताः ॥ ५४  
 किं पुनर्मोहमासक्तस्तत्र तत्र सहस्रधा ।  
 पुत्रेषु राज्यदारेषु पौत्रेष्वपि च बन्धुषु ॥ ५५  
 संशये तु महत्यस्मिन्किं नु मे क्षमस्युत्तरम् ।  
 विनाशं ह्येव पश्यामि कुरूणामनुचिन्तयन् ॥ ५६

द्यूतप्रमुखमाभाति कुरूणां व्यसनं महत् ।  
 मन्देनैश्वर्यकामेन लोभात्पापमिदं कृतम् ॥ ५७  
 मन्ये पर्यायधर्मोऽयं कालस्यात्यन्तगामिनः ।  
 चक्रेप्रधिरिवासक्तो नास्य शक्यं पलायितुम् ॥ ५८  
 किं नु कुर्यां कथं कुर्यां क नु गच्छामि सञ्जय ।  
 एते नश्यन्ति कुरवो मन्दाः कालवशं गताः ॥ ५९  
 अवशोऽहं तदा तात पुत्राणां निहते शते ।  
 श्रोष्यामि निनदं स्त्रीणां कथं मां मरणं स्पृशेत् ६०  
 यथा निदाघे ज्वलनः समिद्धो  
 देहेत्कक्षं वायुना चोद्यमानः ।  
 गदाहस्तः पाण्डवो वै तथैव  
 हन्ता मदीयान्सहितोऽर्जुनेन ॥ ६१

॥ इति श्रीमन्महामारते उद्योगपर्वणि यानसन्धिपर्वणि एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

धृतराष्ट्रेण अर्जुनप्रतापातुवर्णनपूर्वकं परिशोचनम् ॥ १ ॥

धृतराष्ट्र उवाच ।  
 यस्य वै नानृता वाचः कदाचिदनुशुश्रुम् ।  
 त्रैलोक्यमपि तस्य स्याद्योद्धा यस्य धनञ्जयः ॥ १  
 तस्यैव च न पश्यामि युधि गाण्डीवधन्वनः ।  
 अनिशं चिन्तयानोऽपि यः प्रतीयाद्रथेन तम् ॥ २  
 अस्यतः कर्णिनालीकान्मार्गणानहृदयच्छिदः ।  
 प्रत्येता न समः कश्चिद्युधि गाण्डीवधन्वनः ॥ ३  
 द्रोणकर्णौ प्रतीयातां यदि वीरौ नरर्षभौ ।  
 कृतास्त्रौ बलिनां श्रेष्ठौ समरेष्वपराजितौ ॥ ४  
 महान्स्यात्संशयो लोके न त्वस्ति विजयो मम ।  
 घृणी कर्णः प्रमादी च आचार्यः स्थविरो गुरुः ॥ ५  
 समर्थो बलवान्पार्थो दृढधन्वा जितक्लमः ।  
 भवेत्सुतमुलं युद्धं सर्वशोऽप्यपराजयः ॥ ६  
 सर्वे ह्यस्त्रविदः शूराः सर्वे प्राप्ता महद्यशः ।  
 अपि सर्वामरैश्वर्यं त्यजेयुर्न पुनर्जयम् ॥ ७

वधे नूनं भवेच्छान्तिस्तयोर्वा फाल्गुनस्य च ।  
 न तु हन्तार्जुनस्यास्ति जेता चास्य न विद्यते ॥ ८  
 मन्युस्तस्य कथं शाम्येन्मन्दान्प्रति य उत्थितः ।  
 अन्येऽप्यस्त्राणि जानन्ति जीयन्ते च जयन्ति च ।  
 एकान्तविजयस्त्वेव श्रूयते फाल्गुनस्य ह ॥ ९  
 त्रयस्त्रिंशत्समाहूय खाण्डवेऽग्निमर्तर्पयत् ।  
 जिगाय च सुरान्सर्वान्नास्य विद्यः पराजयम् १०  
 यस्य यन्ता हृषीकेशः शीलवृत्तसमो युधि ।  
 ध्रुवस्तस्य जयस्तात यथेन्द्रस्य जयस्तथा ॥ ११  
 कृष्णावेकरथे यत्तावधिज्यं गाण्डिवं धनुः ।  
 युगपत्रीणि तेजांसि समेतान्यनुशुश्रुम् ॥ १२  
 नैवास्ति नो धनुस्तादृङ्ग योद्धा न च सारथिः ।  
 तच्च मन्दा न जानन्ति दुर्योधनवशानुगाः ॥ १३  
 शेषयेदशनिर्दीप्तो विपतन्मूर्ध्नि सञ्जय ।  
 न तु शेषं शरास्तात कुर्युरस्ताः किरीटिना ॥ १४

पर्यायधर्मः विपरीतधर्मः । प्रधिर्नेमिः । अस्य कालवशात् ।  
 तृतीयार्थे षष्ठी ॥ ५८ ॥ एकपञ्चाशत्तमोऽध्यायः ॥ ५१ ॥  
 उद्यो० १४

प्रमादी अन्ते विद्यां न स्मरिष्यतीति भावः ॥ ५ ॥ अस्ताः  
 क्षिप्ताः ॥ १४ ॥ द्विपञ्चाशोऽध्यायः ॥ ५२ ॥

अपि चासन्ननिवाभाति निम्नन्निव धनञ्जयः ।  
 उद्धरन्निव कायेभ्यः शिरांसि शरवृष्टिभिः ॥१५  
 अपि बाणमयं तेजः प्रदीप्तमिव सर्वतः ।  
 गाण्डीवोत्थं दहेताजौ पुत्राणां मम वाहिनी ॥१६  
 अपि सा रथघोषेण भयार्ता सन्वसाचिनः ।  
 वित्रस्ता बहुधा सेना भारती प्रतिभाति मे ॥१७  
 यथा कक्षं महानग्निः प्रदहेत्सर्वतश्चरन् ।  
 महाचिंरनिलोद्धूतसद्बद्धक्षयति मामकान् ॥ १८

यदोद्धमन्निशितान्बाणसङ्घा-  
 स्तानाततायी समरे किरीटी ।  
 सृष्टोऽन्तकः सर्वहरो विधात्रा  
 यथा भवेत्तद्बदपारणीयः ॥ १९  
 यदा ह्यभीक्षणं सुबुद्धन्प्रकारान्  
 श्रोतास्मि तानावसथे कुरूणाम् ।  
 तेषां समन्ताच्च तथा रणाग्रे  
 क्षयः किलायं भरतानुपैति ॥ २०

॥ इति श्रीमन्महाभारते उद्योगपर्वणि यानसन्धिपर्वणि द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

धृतराष्ट्रेण कुरुन्प्रति पाण्डवानां बलवत्सहायसंपन्नत्वादिगुणसमृद्धिकथनपूर्वकं शान्त्यर्थं स्वेन प्रयतनाभिधानम् ॥ १ ॥

धृतराष्ट्र उवाच ।  
 यथैव पाण्डवाः सर्वे पराक्रान्ता जिगीषवः ।  
 तथैवाभिसरास्तेषां त्यक्तात्मानो जये धृताः ॥१  
 त्वमेव हि पराक्रान्तानाचक्षीथाः परान्मम ।  
 पाञ्चालान्केकयान्मत्स्यान्मागधान्वत्सभूमिपान्  
 यश्च सेन्द्रानिर्माँल्लोकानिच्छन्कुर्याद्वशे बली ।  
 स स्रष्टा जगतः कृष्णः पाण्डवानां जये धृतः ॥३  
 समस्तामर्जुनाद्विद्यां सात्यकिः क्षिप्रमाप्तवान् ।  
 शैनेयः समरे स्थाता बीजवत्प्रवपञ्शरान् ॥ ४  
 धृष्टद्युम्नश्च पाञ्चाल्यः क्रूरकर्मा महारथः ।  
 मामकेषु रणं कर्ता बलेषु परमास्त्रवित् ॥ ५  
 युधिष्ठिरस्य च क्रोधादर्जुनस्य च विक्रमात् ।  
 यमाभ्यां भीमसेनाच्च भयं मे तात जायते ॥ ६  
 अमानुषं मनुष्येन्द्रैर्जालं विततमन्तरा ।  
 न मे सैन्यास्तरिष्यन्ति ततः क्रोशाभि सञ्जय ७  
 दर्शनीयो मनस्वी च लक्ष्मीवान्ब्रह्मवर्चसी ।  
 मेधावी सुकृतप्रज्ञो धर्मात्मा पाण्डुनन्दनः ॥ ८

मित्रामात्यैः सुसंपन्नः संपन्नो युद्धयोजकैः ।  
 भ्रातृभिः श्वशुरैर्वीरैरुपपन्नो महारथैः ॥ ९  
 धृत्या च पुरुषव्याघ्रो नैभृत्येन च पाण्डवः ।  
 अनृशंसो वदान्यश्च ह्रीमान्सत्यपराक्रमः ॥ १०  
 बहुश्रुतः कृतात्मा च वृद्धसेवी जितेन्द्रियः ।  
 तं सर्वगुणसंपन्नं समिद्धमिव पावकम् ॥ ११  
 तपन्तमभि को मन्दः पतिष्यति पतङ्गवत् ।  
 पाण्डवाग्निमनावार्यं मुमूर्षुर्नष्टचेतनः ॥ १२  
 तनुरुच्चः शिखी राजा मिथ्योपचरितो मया ।  
 मन्दानां मम पुत्राणां युद्धेनान्तं करिष्यति ॥१३  
 तैर्युद्धं साधु मन्ये कुरवस्तन्निबोधत ।  
 युद्धे विनाशः कृत्स्नस्य कुलस्य भविता ध्रुवम् ॥१४  
 एषा मे परमा बुद्धिर्यया शाम्यति मे मनः ।  
 यदि त्वयुद्धमिष्टं वो वयं शान्त्यै यतामहे ॥ १५  
 न तु नः किञ्चिमानानामुपेक्षेत युधिष्ठिरः ।  
 जुगुप्सति ह्यधर्मेण मामेवोद्दिश्य कारणम् ॥ १६

॥ इति श्रीमन्महाभारते उद्योगपर्वणि यानसन्धिपर्वणि त्रिपञ्चाशोऽध्यायः ॥ ५३ ॥

## चतुःपञ्चाशोऽध्यायः ॥ ५४ ॥

सञ्जयेन पाण्डवेषु जयसाधनसामग्रीमभिधाय तेषु धार्तराष्ट्रकृतापकारानुसारणपूर्वकं धृतराष्ट्रगर्हणम् ॥ १ ॥

सञ्जय उवाच ।

एवमेतन्महाराज यथावदसि भारत ।  
 युद्धे विनाशः क्षत्रस्य गाण्डीवेन प्रदृश्यते ॥ १  
 इदं तु नाभिजानामि तव धीरस्य नित्यशः ।  
 यत्पुत्रवशमागच्छेस्तच्चञ्जः सव्यसाचिनः ॥ २  
 नैष कालो महाराज तव शश्वत्कृतागसः ।  
 त्वया ह्येवादितः पार्था निकृता भरतर्षभ ॥ ३  
 पिता श्रेष्ठः सुहृद्यश्च सम्यक्प्रणिहितात्मवान् ।  
 आस्थेयं हि हितं तेन न द्रोण्धा गुरुरुच्यते ॥ ४  
 इदं जितमिदं लब्धमिति श्रुत्वा पराजितान् ।  
 द्यूतकाले महाराज स्मयसे स्म कुमारवत् ॥ ५  
 परुषाण्युच्यमानांश्च पुरा पार्थानुपेक्षसे ।  
 कृत्स्नं राज्यं जयन्तीति प्रपातं नानुपश्यसि ॥ ६  
 पित्र्यं राज्यं महाराज कुरवस्ते सजाङ्गलाः ।  
 अथ वीरैर्जितामुर्वीमखिलां प्रत्यपद्यथाः ॥ ७  
 बाहुवीर्यार्जिता भूमिस्तव पार्थैर्निवेदिता ।  
 मयेदं कृतमित्येव मन्यसे राजसत्तम ॥ ८  
 प्रस्तान्गन्धर्वराजेन मज्जतो ह्यप्लवेऽम्भसि ।  
 आनिनाय पुनः पार्थः पुत्रांस्ते राजसत्तम ॥ ९  
 कुमारवच्च स्मयसे द्यूते विनिकृतेषु यत् ।  
 पाण्डवेषु वने राजन्प्रव्रजत्सु पुनःपुनः ॥ १०  
 प्रवर्षतः शरव्रातानर्जुनस्य शितान्वहून् ।  
 अप्यर्णवा विशुष्येयुः किं पुनर्मस्योनयः ॥ ११

अस्यतां फाल्गुनः श्रेष्ठो गाण्डीवं धनुषां वरम् ।  
 केशवः सर्वभूतानामायुधानां सुदर्शनम् ।  
 वानरो रोचमानश्च केतुः केतुमतां वरः ॥ १२  
 एवमेतानि स रथो वहते सह यो रणे ।  
 क्षपयिष्यति नो राजन्कालचक्रमिवोद्यतम् ॥ १३  
 तस्याद्य वसुधा राजन्निखिला भरतर्षभ ।  
 यस्य भीमार्जुनौ योधौ स राजा राजसत्तम ॥ १४  
 तथा भीमहतप्रायां मज्जन्तीं तव वाहिनीम् ।  
 दुर्योधनमुखा दृष्ट्वा क्षयं यास्यन्ति कौरवाः ॥ १५  
 न भीमार्जुनयोर्भीता लप्स्यन्ते विजयं विभो ।  
 तव पुत्रा महाराज राजानश्चानुसारिणः ॥ १६  
 मत्स्यास्त्वामद्य नार्चन्ति पञ्चालाश्च सकेकयाः ।  
 साल्वेयाः शूरसेनाश्च सर्वे त्वामवज्जानते ॥ १७  
 पार्थ ह्येते गताः सर्वे वीर्यज्ञास्तस्य धीमतः ।  
 भक्त्या ह्यस्य विरुध्यन्ते तव पुत्रैः सदैव ते ॥ १८  
 अनर्हानेव तु वधे धर्मयुक्तान्विकर्मणा ।  
 योऽक्लेशयत्पाण्डुपुत्रान्यो विद्वेष्यधुनापि वै ॥ १९  
 सर्वोपार्थैर्नियन्तव्यः सानुगः पापपूरुषः ।  
 तव पुत्रो महाराज नानुशोचितुमर्हसि ॥ २०  
 अपरोक्षं महाराज साक्षाच्चैनं ब्रवीम्यहम् ।  
 द्यूतकाले मया चोक्तं विदुरेण च धीमता ॥ २१  
 यदिदं ते विलपितं पाण्डवान्प्रति भारत ।  
 अनीशेनैव राजेन्द्र सर्वमेतन्निरर्थकम् ॥ २२

॥ इति श्रीमन्महाभारते उद्योगपर्वणि यानसन्धिपर्वणि चतुःपञ्चाशोऽध्यायः ॥ ५४ ॥

## पञ्चपञ्चाशोऽध्यायः ॥ ५५ ॥

दुर्योधनेन धृतराष्ट्रप्रति कृष्णादिभिः कुरुसमुच्छेदप्रतिज्ञापूर्वकपाण्डवसमाधासनश्रवणचकिताय स्वसै भीष्मादिभिरभय-  
 प्रदानकथनम् ॥ १ ॥ तथा स्वपरपक्षयोः बलाबलनिरूपणपूर्वकं धृतराष्ट्रप्रति समाधासनम् ॥ २ ॥

दुर्योधन उवाच ।

न भेतव्यं महाराज न शोच्या भवता वयम् ।

समर्थाः स्म पराङ्केतुं बलिनः समरे विभो ॥ १  
 वने प्रव्राजितान्पार्थान्यदायान्मधुसूदनः ।

एष कालः एषा कलनाबुद्धिस्तव नैव स्थासति ॥ ३ ॥

चतुःपञ्चाशोऽध्यायः ॥ ५४ ॥



महता बलचक्रेण परराष्ट्रावमर्दिना ॥ २  
केकया घृष्टकेतुश्च घृष्टघ्नश्च पार्षतः ।  
राजानश्चान्वयुः पार्थान्ब्रह्मवोऽन्येऽनुयायिनः ॥३  
इन्द्रप्रस्थस्य चादूरात्समाजग्मुर्महारथाः ।  
व्यग्रहयंश्च संगम्य भवन्तं कुरुभिः सह ॥ ४  
ते युधिष्ठिरमासीनमजिनैः प्रतिवासितम् ।  
कृष्णप्रधानाः संहत्य पर्युपासन्त भारत ॥ ५  
प्रत्यादानं च राज्यस्य कार्यमूचुर्नराधिपाः ।  
भवतः सानुबन्धस्य समुच्छेदं चिकीर्षवः ॥ ६  
श्रुत्वा चैवं मयोक्तास्तु भीष्मद्रोणकृपास्तदा ।  
ज्ञातिक्षयभयाद्राजन्भीतेन भरतर्षभ ॥ ७  
ततः स्थास्यन्ति समये पाण्डवा इति मे मतिः ।  
समुच्छेदं हि नः कृत्स्नं वासुदेवश्चिकीर्षति ॥ ८  
ऋते च विदुरात्सर्वे यूयं वध्या मता मम ।  
धृतराष्ट्रस्तु धर्मज्ञो न वध्यः कुरुसत्तमः ॥ ९  
समुच्छेदं च कृत्स्नं नः कृत्वा तात जनार्दनः ।  
एकराज्यं कुरूणां स चिकीर्षति युधिष्ठिरे ॥ १०  
तत्र किं प्राप्तकालं नः प्रणिपातः पलायनम् ।  
प्राणान्वा संपरित्यज्य प्रतियुध्यामहे परान् ॥११  
प्रतियुद्धे तु नियतः स्यादस्माकं पराजयः ।  
युधिष्ठिरस्य सर्वे हि पार्थिवा वशवर्तिनः ॥ १२  
विरक्तराष्ट्राश्च वयं मित्राणि कुपितानि नः ।  
धिकृताः पार्थिवैः सर्वैः स्वजनेन च सर्वशः ॥१३  
प्रणिपाते न दोषोस्ति सन्धिर्नः शाश्वतीः समाः ।  
पितरं त्वेव शोचामि प्रज्ञानेत्रं जनाधिपम् ॥१४  
मत्कृते दुःखमापन्नं क्लेशं प्राप्तमनन्तकम् ।  
कृतं हि तव पुत्रैश्च परेषामवरोधनम् ।  
मत्प्रियार्थं पुरैवैतद्विदितं ते नरोत्तम ॥ १५  
ते राज्ञो धृतराष्ट्रस्य सामात्यस्य महारथाः ।  
वैरं प्रतिकरिष्यन्ति कुलोच्छेदेन पाण्डवाः ॥ १६  
ततो द्रोणोऽब्रवीद्भीष्मः कृपो द्रौणिश्च भारत ।  
मत्वा मां महतीं चिन्तामास्थितं व्यथितेन्द्रियं १७

अभिद्रुग्धाः परे चेन्नो न भेतव्यं परन्तप ।  
असमर्थाः परे जेतुमस्मान्युधि समास्थितान् ॥१८  
एकैकशः समर्थाः स्यो विजेतुं सर्वपार्थिवान् ।  
आगच्छन्तु विनेष्यामो दर्पमेषां शितैः शरैः ॥ १९  
पुरैकेन हि भीष्मेण विजिताः सर्वपार्थिवाः ।  
मृते पितर्यतिक्रुद्धो रथेनैकेन भारत ॥ २०  
जघान सुबहूस्तेषां संरब्धः कुरुसत्तमः ।  
ततस्ते शरणं जग्मुर्देवव्रतमिमं भयात् ॥ २१  
स भीष्मः सुसमर्थोऽयमस्माभिः सहितो रणे ।  
परान्विजेतुं तस्मात्ते व्येतु भीर्भरतर्षभ ॥ २२  
इत्येषां निश्चयो ह्यासीत्तत्कालेऽमिततेजसाम् ।  
पुरा परेषां पृथिवी कृत्स्नासीद्वशवर्तिनी ॥ २३  
अस्मान्पुनरमी नाद्य समर्था जेतुमाहवे ।  
छिन्नपक्षाः परे ह्यद्य वीर्यहीनाश्च पाण्डवाः ॥२४  
अस्मत्संस्था च पृथिवी वर्तते भरतर्षभ ।  
एकार्थाः सुखदुःखेषु समानीताश्च पार्थिवाः ॥२५  
अप्यग्निं प्रविशेषुस्ते समुद्रं वा परन्तप ।  
मदर्थं पार्थिवाः सर्वे तद्विद्धि कुरुसत्तम ॥ २६  
उन्मत्तमिव चापि त्वां ग्रहसन्तीह दुःखितम् ।  
विलपन्तं बहुविधं भीतं परविकत्थने ॥ २७  
एषां ह्येकैकशो राज्ञां समर्थं पाण्डवान्प्रति ।  
आत्मानं मन्यते सर्वो व्येतु ते भयमागतम् ॥२८  
जेतुं समग्रां सेनां मे वासवोऽपि न शक्नुयात् ।  
हन्तुमक्षय्यरूपेयं ब्रह्मणोऽपि स्वयंभुवः ॥ २९  
युधिष्ठिरः पुरं हित्वा पञ्चग्रामान्स याचते ।  
भीतो हि मामकात्सैन्यात्प्रभावाच्चैव मे विभो ॥३०  
समर्थं मन्यसे यच्च कुन्तीपुत्रं वृकोदरम् ।  
तन्मिथ्या न हि मे कृत्स्नं प्रभावं वेत्सि भारत ॥३१  
मत्समो हि गदायुद्धे पृथिव्यां नास्ति कश्चन ।  
नासीत्कश्चिदतिक्रान्तो भविता न च कश्चन ३२  
युक्तो दुःखोषितश्चाहं विद्यापारगतस्तथा ।  
तस्मान्न भीमान्ब्रह्मभ्यो भयं मे विद्यते क्वचित् ३३

दुर्योधनसमो नास्ति गदायामिति निश्चयः ।  
 सङ्कर्षणस्य भवने यत्तदैनमुपावसम् ॥ ३४  
 युद्धे सङ्कर्षणसमो बलेनाभ्यधिको भुवि ।  
 गदाप्रहारं भीमो मे न जातु विषहेद्युधि ॥ ३५  
 एकं प्रहारं यं दद्यां भीमाय रुषितो नृप ।  
 स एवैनं नयेद्भोरः क्षिप्रं वैवस्वतक्षयम् ॥ ३६  
 इच्छेयं च गदाहस्तं राजन्द्रष्टुं वृकोदरम् ।  
 सुचिरं प्रार्थितो ह्येष मम नित्यं मनोरथः ॥ ३७  
 गदया निहतो ह्यजौ मया पार्थो वृकोदरः ।  
 विशीर्णगात्रः पृथिवीं परासुः प्रपतिष्यति ॥ ३८  
 गदाप्रहाराभिहतो हिमवानपि पर्वतः ।  
 सकृन्मया विदीर्येत गिरिः शतसहस्रधा ॥ ३९  
 स चाप्येतद्विजानाति वासुदेवार्जुनौ तथा ।  
 दुर्योधनसमो नास्ति गदायामिति निश्चयः ॥ ४०  
 तत्ते वृकोदरमयं भयं व्येतु महाहवे ।  
 व्यपनेष्याम्यहं ह्येनं मा राजन्विमना भव ॥ ४१  
 तस्मिन्मया हते क्षिप्रमर्जुनं बहवो रथाः ।  
 तुल्यरूपा विशिष्टाश्च क्षेप्यन्ति भरतर्षभ ॥ ४२  
 भीष्मो द्रोणः कृपो द्रौणिः कर्णो भूरिश्रवास्तथा ।  
 प्राग्ज्योतिषाधिपः शल्यः सिन्धुराजो जयद्रथः  
 एकैक एषां शक्तस्तु हन्तुं भारत पाण्डवान् ।  
 समेतास्तु क्षणेनैताक्षेप्यन्ति यमसादनम् ॥ ४४  
 समग्रां पार्थिवी सेना पार्थमेकं धनञ्जयम् ।  
 कस्मादशक्ता निर्जेतुमिति हेतुर्न विद्यते ॥ ४५  
 शरत्रातैस्तु भीष्मेण शतशो निचितोऽवशः ।  
 द्रोणद्रौणिकृपैश्चैव गन्ता पार्थो यमक्षयम् ॥ ४६  
 पितामहोऽपि गाङ्गेयः शान्तनोरधि भारत ।  
 ब्रह्मर्षिसदृशो जज्ञे देवैरपि सुदुःसहः ॥ ४७  
 न हन्ता विद्यते चापि राजन्भीष्मस्य कश्चन ।  
 पित्रा ह्युक्तः प्रसन्नेन नाकामस्त्वं मरिष्यसि ॥ ४८  
 ब्रह्मर्षेश्च भरद्वाजाद्रोणो द्रोण्यामजायत ।  
 द्रोणाज्जज्ञे महाराज द्रौणिश्च परमास्त्रवित् ॥ ४९  
 कृपश्चाचार्यसुर्योयं महर्षेर्गौतमादपि ।

शरस्तम्बोद्भवः श्रीमानवध्य इति मे मतिः ॥ ५०  
 अयोनिजास्त्रयो ह्येते पिता माता च मातुलः ।  
 अश्वत्थाम्नो महाराज स च शूरः स्थितो मम ५१  
 सर्व एते महाराज देवकल्पा महारथाः ।  
 शक्रस्यापि व्यथां कुर्युः संयुगे भरतर्षभ ॥ ५२  
 नैतेषामर्जुनः शक्त एकैकं प्रतिवीक्षितुम् ।  
 सहितास्तु नरव्याघ्रा हनिष्यन्ति धनञ्जयम् ॥ ५३  
 भीष्मद्रोणकृपाणां च तुल्यः कर्णो मतो मम ।  
 अनुज्ञातश्च रामेण मत्समोऽसीति भारत ॥ ५४  
 कुण्डले रुचिरे चास्तां कर्णस्य सहजे शुभे ।  
 ते शच्यर्थं महेन्द्रेण याचितः स परन्तपः ॥ ५५  
 अमोघया महाराज शक्त्या परमभीमया ।  
 तस्य शक्तयोपगूढस्य कस्माज्जीवेद्भनञ्जयः ॥ ५६  
 विजयो मे भुवं राजन्फलं पाणाविवाहितम् ।  
 अभिव्यक्तः परेषां च कृत्स्नो भुवि पराजयः ॥ ५७  
 अह्ना ह्येकेन भीष्मोयं प्रयुतं हन्ति भारत ।  
 तत्समाश्च महेष्वासा द्रोणद्रौणिकृपा अपि ॥ ५८  
 संशप्तकानां वृन्दानि क्षत्रियाणां परन्तप ।  
 अर्जुनं वयमस्मान्वा निहन्यात्कपिकेतनः ॥ ५९  
 तांश्चालमिति मन्यन्ते सव्यसाचिवधे धृताः ।  
 पार्थिवाः स भवांस्तेभ्यो ह्यकस्माद्यथते कथम् ॥ ६०  
 भीमसेने च निहते कोऽन्यो युध्येत भारत ।  
 परेषां तन्ममाचक्ष्व यदि वेत्थ परन्तप ॥ ६१  
 पञ्च ते भ्रातरः सर्वे धृष्टद्युम्नोऽथ सात्यकिः ।  
 परेषां सप्त ये राजन्योधाः सारं बलं मतम् ॥ ६२  
 अस्माकं तु विशिष्टा ये भीष्मद्रोणकृपादयः ।  
 द्रौणिर्विकर्तनः कर्णः सोमदत्तोथ बाह्लिकः ॥ ६३  
 प्राग्ज्योतिषाधिपः शल्य आवन्त्यो च जयद्रथः ।  
 दुःशासनो दुर्मखश्च दुःसहश्च विशांपते ॥ ६४  
 श्रुतायुश्चित्रसेनश्च पुरुमित्रो विविंशतिः ।  
 शलो भूरिश्रवाश्चैव विकर्णश्च तवात्मजः ॥ ६५  
 अक्षौहिण्यो हि मे राजन्दशैका च समाहृताः ।  
 न्यूना परेषां सप्तैव कस्मान्मे स्यात्पराजयः ॥ ६६  
 बलं त्रिगुणतो हीनं योर्ध्वं प्राह बृहस्पतिः ।

परेभ्यस्त्रिगुणा चेयं मम राजन्ननीकिनी ॥ ६७  
 गुणहीनं परेषां च बहु पश्यामि भारत ।  
 गुणोदयं बहुगुणमात्मनश्च विशांपते ॥ ६८  
 एतत्सर्वं समाज्ञाय बलाग्र्यं मम भारत ।

न्यूनतां पाण्डवानां च न मोहं गन्तुमर्हसि ॥६९  
 इत्युक्त्वा सञ्जयं भूयः पर्यपृच्छत भारत ।  
 विवित्सुः प्राप्तकालानि ज्ञात्वा परपुरञ्जयः ॥७०

॥ इति श्रीमन्महाभारते उद्योगपर्वणि यानसन्धिपर्वणि पञ्चपञ्चाशत्तशोऽध्यायः ॥ ५५ ॥

### षट्पञ्चाशोऽध्यायः ॥ ५६ ॥

सञ्जयेन पाण्डवभावं बुभुक्षुं दुर्योधनं प्रति तेषां युद्धोत्कण्ठाकथनपूर्वकं तद्रथाश्ववर्णनम् ॥ १ ॥

दुर्योधन उवाच ।  
 अक्षौहिणीः सप्त लब्ध्वा राजभिः सह सञ्जय ।  
 किंस्त्रिदृच्छति कौन्तेयो युद्धप्रेप्सुर्युधिष्ठिरः ॥ १  
 सञ्जय उवाच ।  
 अतीव मुदितो राजन्युद्धप्रेप्सुर्युधिष्ठिरः ।  
 भीमसेनार्जुनौ चोभौ यमावपि न विभ्यतः ॥ २  
 रथं तु दिव्यं कौन्तेयः सर्वा विभ्राजयन्दिशः ।  
 मन्त्रं जिज्ञासमानः सन्वीभत्सुः समयोजयत् ॥ ३  
 तमपश्याम सन्नद्धं मेघं विद्युद्युतं यथा ।  
 समन्तात्समभिध्याय हृष्यमाणोऽभ्यभाषत ।  
 पूर्वरूपमिदं पश्य वयं जेष्याम सञ्जय ॥ ४  
 वीभत्सुर्मां यथोवाच तथाऽवैभ्यहमप्युत ॥ ५  
 दुर्योधन उवाच ।  
 प्रशंसस्यभिनन्दंस्तान्पार्थानक्षपराजितान् ।  
 अर्जुनस्य रथे ब्रूहि कथमश्वाः कथं ध्वजाः ॥ ६  
 सञ्जय उवाच ।  
 भौमनः सह शक्रेण बहुचित्रं विशांपते ।  
 रूपाणि कल्पयामास त्वष्टा धाता सदा विभो ॥ ७  
 ध्वजे हि तस्मिन् रूपाणि चक्रुस्ते देवमायया ।  
 महाधनानि दिव्यानि महान्ति च लघूनि च ॥ ८  
 भीमसेनानुरोधाय हनूमान्मारुतात्मजः ।  
 आत्मप्रतिकृतिं तस्मिन् ध्वज आरोपयिष्यति ॥ ९

सर्वा दिशो योजनमात्रमन्तरं  
 सतिर्यगूर्ध्वं च रुरोध वै ध्वजः ।  
 न संसञ्जेत्तरुभिः संवृतोऽपि  
 तथा हि माया विहिता भौमनेन ॥ १०  
 यथाऽऽकाशे शक्रधनुः प्रकाशते  
 न चैकवर्णं न च वेद्मि किं नु तत् ।  
 तथा ध्वजो विहितो भौमनेन  
 बह्वाकारं दृश्यते रूपमस्य ॥ ११  
 यथाऽग्निधूमो दिवमेति रुद्ध्वा  
 वर्णान्विभ्रत्तैजसांश्चित्ररूपान् ।  
 तथा ध्वजो विहितो भौमनेन  
 न चेद्भारो भविता नोत रोधः ॥ १२  
 श्वेतास्तस्मिन्वातवेगाः सदश्वा  
 दिव्या युक्ताश्चित्ररथेन दत्ताः ।  
 भ्रुव्यन्तरिक्षे दिवि वा नरेन्द्र  
 येषां गतिर्हीयते नात्र सर्वा ।  
 शतं यत्तत्पूर्यते नित्यकालं  
 हतंहतं दत्तवरं पुरस्तात् ॥ १३  
 तथा राज्ञो दन्तवर्णा बृहन्तो  
 रथे युक्ता भान्ति तद्दीर्यतुल्याः ।  
 ऋक्षप्रख्या भीमसेनस्य वाहा  
 रथे वायोस्तुल्यवेगा बभूवुः ॥ १४

विवित्सुः विज्ञातुमिच्छुः । प्राप्तकालानि कर्माणि ॥ ७० ॥  
 पञ्चपञ्चाशत्तमोऽध्यायः ॥ ५५ ॥

मन्त्रं अन्नप्रयोजकं जिज्ञासमानः परीक्षितुमिच्छन् ॥ ३ ॥  
 भौमनो विश्वकर्मा । धाता प्रजापतिः ॥ ७ ॥ ते त्वष्टृशक्रधा-

तारः रूपाणि चक्रुः ॥ ८ ॥ रुरोध स्वतेजसेति शेषः ॥ १० ॥  
 भारो रथे रोधः द्वारादौ द्रयमपि न भवेत् ॥ १२ ॥ यत्तत्  
 अश्वानां शतं हतंहतं पुनःपुनः कतिपयाश्वहननेपि भावात्  
 शतं पूर्यते । यतः पुरस्ताद्दत्तवरम् ॥ १३ ॥

कल्माषाङ्गास्तित्तिरिचित्रपृष्ठा  
 भ्रात्रा दत्ताः प्रीयता फाल्गुनेन ।  
 भ्रातुर्वीरस्य स्वैस्तुरङ्गैर्विशिष्टा  
 मुदा युक्ताः सहदेवं वहन्ति ॥ १५  
 माद्रीपुत्रं नकुलं लाजमीढं  
 महेन्द्रदत्ता हरयो वाजिसुख्याः ।

समा वायोर्वलवन्तस्तरस्त्रिनो  
 वहन्ति वीरं वृत्रशत्रुं यथेन्द्रम् ॥ १६  
 तुल्याश्चैर्भिव्यसा विक्रमेण  
 महाजवाश्चित्ररूपाः सदश्वाः ।  
 सौभद्रादीन्द्रौपदेयान्कुमारान्  
 वहन्त्यश्वा देवदत्ता बृहन्तः ॥ १७

॥ इति श्रीमन्महाभारते उद्योगपर्वणि यानसन्धिपर्वणि षट्पञ्चाशोऽध्यायः ॥ ५६ ॥

### सप्तपञ्चाशोऽध्यायः ॥ ५७ ॥

पृष्टेन सञ्जयेन धृतराष्ट्रं प्रति पाण्डवसहायानां राज्ञां नामनिर्देशपूर्वकं तैः कुरुसेनागतानां स्वस्ववध्यतया विभजनकथनम् ॥ १ ॥ दुर्योधनेन सञ्जयवचनश्रवणेन क्रोशन्तं धृतराष्ट्रमाक्षिप्य स्वपक्षीयाणां प्रतापप्रशंसनम् ॥ २ ॥ पुनस्सञ्जयेन धृष्टद्युम्नवचोवचनपूर्वकं युद्धनिषेधनम् ॥ ३ ॥

धृतराष्ट्र उवाच ।  
 कांस्तत्र सञ्जयापश्यः प्रीत्यर्थेन समागतान् ।  
 ये योत्स्यन्ते पाण्डवार्थे पुत्रस्य मम वाहिनीम् ॥ १  
 सञ्जय उवाच ।  
 मुख्यमन्धकवृष्णीनामपश्यं कृष्णमागतम् ।  
 चेकितानं च तत्रैव युयुधानं च सात्यकिम् ॥ २  
 पृथगक्षौहिणीभ्यां तु पाण्डवानभिसंश्रितौ ।  
 महारथौ समाख्याताबुभौ पुरुषमानिनौ ॥ ३  
 अक्षौहिण्याऽथ पाञ्चाल्यो दशभिस्तनयैर्वृतः ।  
 सत्यजित्प्रमुखैर्वीरैर्धृष्टद्युम्नपुरोगमैः ॥ ४  
 द्रुपदो वर्धयन्मानं शिखण्डिपरिपालितः ।  
 उपायात्सर्वसैन्यानां प्रतिच्छाद्य तदा वपुः ॥ ५  
 विराटः सह पुत्राभ्यां शङ्खेनैवोत्तरेण च ।  
 सूर्यदत्तादिभिर्वीरैर्मदिराक्षपुरोगमैः ॥ ६  
 सहितः पृथिवीपालो भ्रातृभिस्तनयैस्तथा ।  
 अक्षौहिण्यैव सैन्यानां वृतः पार्थ समाश्रितः ॥ ७  
 जारासन्धिर्मागधश्च धृष्टकेतुश्च चेदिराट् ।  
 पृथक्पृथगनुप्राप्तौ पृथगक्षौहिणीवृतौ ॥ ८  
 केकया भ्रातरः पञ्च सर्वे लोहितकध्वजाः ।  
 अक्षौहिणीपरिवृताः पाण्डवानभिसंश्रिताः ॥ ९

एतानेतावतस्तत्र तानपश्यं समागतान् ।  
 ये पाण्डवार्थे योत्स्यन्ति धार्तराष्ट्रस्य वाहिनीम् १०  
 यो वेद मानुषं व्यूहं दैवं गान्धर्वमासुरम् ।  
 स तत्र सेनाप्रमुखे धृष्टद्युम्नो महारथः ॥ ११  
 भीष्मः शान्तनवो राजन्भागः कृत्तः शिखण्डिनः  
 तं विराटोऽनुसंयाता सार्धं मत्स्यैः प्रहारिभिः १२  
 ज्येष्ठस्य पाण्डुपुत्रस्य भागो मद्राधिपो बली ।  
 तौ तु तत्राब्रुवन्केचिद्विषमौ नो मताविति ॥ १३  
 दुर्योधनः सहसुतः सार्धं भ्रातृशतेन च ।  
 प्राच्याश्च दाक्षिणात्याश्च भीमसेनस्य भागतः १४  
 अर्जुनस्य तु भागेन कर्णो वैकर्तनो मतः ।  
 अश्वत्थामा विकर्णश्च सैन्धवश्च जयद्रथः ॥ १५  
 अशक्याश्चैव ये केचित्पृथिव्यां शूरमानिनः ।  
 सर्वास्तानर्जुनः पार्थः कल्पयामास भागतः ॥ १६  
 महेष्वासा राजपुत्रा भ्रातरः पञ्च केकयाः ।  
 केकयानेव भागेन कृत्वा योत्स्यन्ति संयुगे ॥ १७  
 तेषामेव कृतो भागो मालवाः साल्वकास्तथा ।  
 त्रिगर्तीनां च वै मुख्यौ यौ तौ संशप्तकाविति १८  
 दुर्योधनसुताः सर्वे तथा दुःशासनस्य च ।  
 सौभद्रेण कृतो भागो राजा चैव बृहद्बलः ॥ १९

द्रौपदेया महेष्वासाः सुवर्णविकृतध्वजाः ।  
 धृष्टद्युम्नगुखा द्रोणमभियासन्ति भारत ॥ २०  
 चेकितानः सोमदत्तं द्वैरथे योद्धुमिच्छति ।  
 भोजं तु कृतवर्माणं युयुधानो युयुत्सति ॥ २१  
 सहदेवस्तु माद्रेयः शूरः संक्रन्दनो युधि ।  
 स्वमंशं कल्पयामास श्यालं ते सुबलात्मजम् २२  
 उल्लूकं चैव कैतव्यं ये च सारस्वता गणाः ।  
 नकुलः कल्पयामास भागं माद्रवतीसुतः ॥ २३  
 ये चान्ये पार्थिवा राजन्प्रत्युद्यासन्ति सङ्गरे ।  
 समाह्वानेन तांश्चापि पाण्डुपुत्रा अकल्पयन् ॥ २४  
 एवमेषामनीकानि श्रविभक्तानि भागशः ।  
 यत्ते कार्यं सपुत्रस्य क्रियतां तदकालिकम् ॥ २५  
 धृतराष्ट्र उवाच ।  
 न सन्ति सर्वे पुत्रा मे मूढा दुर्धूतदेविनः ।  
 येषां युद्धं बलवता भीमेन रणमूर्धनि ॥ २६  
 राजानः पार्थिवाः सर्वे प्रोक्षिताः कालधर्मणा ।  
 गाण्डीवार्धिं प्रवेक्ष्यन्ति पतङ्गा इव पावकम् ॥ २७  
 विदुतां वाहिनीं मन्ये कृतवैरैर्महात्मभिः ।  
 तां रणे केऽनुयासन्ति प्रभयां पाण्डवैर्युधि ॥ २८  
 सर्वे ह्यतिरथाः शूराः कीर्तिमन्तः प्रतापिनः ।  
 सूर्यपावकयोस्तुल्यास्तेजसा समित्तिजयाः ॥ २९  
 येषां युधिष्ठिरो नेता गोप्ता च मधुसूदनः ।  
 योधौ च पाण्डवौ वीरौ सव्यसाचिवृकोदरौ ३०  
 नकुलः सहदेवश्च धृष्टद्युम्नश्च पार्षतः ।  
 सात्यकिर्दुपदश्चैव धृष्टकेतुश्च सानुजः ॥ ३१  
 उत्तमौजाश्च पाञ्चाल्यो युधामन्युश्च दुर्जयः ।  
 शिखण्डी क्षत्रदेवश्च तथा वैराटिरुत्तरः ॥ ३२  
 काशयश्चेदयश्चैव मत्स्याः सर्वे च सृञ्जयाः ।  
 विराटपुत्रो बभ्रुश्च पाञ्चालश्च प्रभद्रकाः ॥ ३३  
 येषामिन्द्रोऽप्यकामानां न हरेत्पृथिवीमिमाम् ।  
 वीराणां रणधीराणां ये भिन्द्युः पर्वतानपि ॥ ३४  
 तान्सर्वगुणसंपन्नानमनुष्यप्रतापिनः ।  
 क्रोशतो मम दुष्पुत्रो योद्धुमिच्छति सञ्जय ॥ ३५

दुर्योधन उवाच ।  
 उभौ स्व एकजातीयौ तथोभौ भूमिगोचरौ ।  
 अथ कसात्पाण्डवानामेकतो मन्यसे जयम् ॥ ३६  
 पितामहं च द्रोणं च कृपं कर्णं च दुर्जयम् ।  
 जयद्रथं सोमदत्तमश्वत्थामानमेव च ॥ ३७  
 सुतेजसो महेष्वासानिन्द्रोऽपि सहितोऽमरैः ।  
 अशक्तः समरे जेतुं किं पुनस्तात पाण्डवाः ॥ ३८  
 सर्वे च पृथिवीपाला मदर्थे तात पाण्डवान् ।  
 आर्याः शस्त्रभृतः शूराः समर्थाः प्रतिवाधितुं ॥ ३९  
 न मामकान्पाण्डवास्ते समर्थाः प्रतिवीक्षितुम् ॥  
 पराक्रान्तो ह्यहं पाण्डून्सपुत्रान्योद्धुमाहवे ॥ ४०  
 मत्प्रियं पार्थिवाः सर्वे ये चिकीर्षन्ति भारत ।  
 ते तानावारयिष्यन्ति ऐणेयानिव तन्तुना ॥ ४१  
 महता रथवंशेन शरजालैश्च मामकैः ।  
 अभिद्रुता भविष्यन्ति पाञ्चालाः पाण्डवैः सह ४२  
 धृतराष्ट्र उवाच ।  
 उन्मत्त इव मे पुत्रो विलपत्येष सञ्जय ।  
 न हि शक्तो रणे जेतुं धर्मराजं युधिष्ठिरम् ॥ ४३  
 जानाति हि यथा भीष्मः पाण्डवानां यशस्विनाम् ।  
 बलवत्तां सपुत्राणां धर्मज्ञानां महात्मनाम् ॥ ४४  
 यतो नारोचयदयं विग्रहं तैर्महात्मभिः ।  
 किं तु सञ्जय मे ब्रूहि पुनस्तेषां विचेष्टितम् ॥ ४५  
 कस्तांस्तरस्विनो भूयः सन्दीपयति पाण्डवान् ।  
 अर्चिष्मतो महेष्वासान्हविषा पावकानिव ॥ ४६  
 सञ्जय उवाच ।  
 धृष्टद्युम्नः सदैवैतान्सन्दीपयति भारत ।  
 युद्धध्वमिति मामैष्ट युद्धाद्भरतसत्तमाः ॥ ४७  
 ये केचित्पार्थिवास्तत्र धार्तराष्ट्रेण संवृताः ।  
 युद्धे समागमिष्यन्ति तुमुले शस्त्रसङ्कुले ॥ ४८  
 तान्सर्वानाहवे कुद्धान्सानुबन्धान्समागतान् ।  
 अहमेकः समादास्ये तिमिर्मत्स्यानिवोदकात् ॥ ४९  
 भीष्मं द्रोणं कृपं कर्णं द्रौणिं शल्यं सुयोधनम् ।  
 एतांश्चापि निरोत्स्यामि वेलेव मकरालयम् ॥ ५०

तथा ब्रुवन्तं धर्मात्मा प्राह राजा युधिष्ठिरः ।  
 तव धैर्यं च वीर्यं च पाञ्चालाः पाण्डवैः सह ॥५१  
 सर्वे समधिखुटाः स सङ्ग्रामान्नः समुद्धर ।  
 जानामि त्वां महाबाहो क्षत्रधर्मे व्यवस्थितम् ॥५२  
 समर्थमेकं पर्याप्तं कौरवाणां विनिग्रहे ।  
 पुरस्तादुपयातानां कौरवाणां युयुत्सताम् ॥ ५३  
 भवता यद्विधातव्यं तन्नः श्रेयः परंतप ।  
 सङ्ग्रामादुपयातानां भग्नानां शरणैषिणाम् ॥ ५४  
 पौरुषं दर्शयन्शूरो यस्तिष्ठेदग्रतः पुमान् ।  
 क्रीणीयात्तं सहस्रेण इति नीतिमतां मतम् ॥५५  
 स त्वं शूरश्च वीरश्च विक्रान्तश्च नरर्षभ ।  
 भयार्तानां परित्राता संयुगेषु न संशयः ॥ ५६  
 एवं ब्रुवति कौन्तेये धर्मात्मनि युधिष्ठिरे ।  
 धृष्टद्युम्न उवाचेदं मां वचो गतसाध्वसम् ।

सर्वाञ्जनपदान्सूत योधा दुर्योधनस्य ये ॥ ५७  
 सबाह्लिकान्कुरून्ब्रूयाः प्रातिपेयाञ्शरद्वतः ।  
 सूतपुत्रं तथा द्रोणं सहपुत्रं जयद्रथम् ॥ ५८  
 दुःशासनं विकर्णं च तथा दुर्योधनं नृपम् ।  
 भीष्मं च ब्रूहि गत्वा त्वमाशु गच्छ च माचिरम् ५९  
 युधिष्ठिरः साधुनैवाभ्युपेयो  
 मा वोऽवधीदर्जुनो देवगुप्तः ।  
 राज्यं दद्धं धर्मराजस्य तूर्णं  
 याचध्वं वै पाण्डवं लोकवीरम् ॥ ६०  
 नैतादृशो हि यो योऽस्ति पृथिव्यामिह कश्चन ।  
 यथाविधः सव्यसाची पाण्डवः सत्यविक्रमः ॥६१  
 देवैर्हि संभृतो दिव्यो रथो गाण्डीवधन्वनः ।  
 न स जेयो मनुष्येण मा स कृद्धं मनो युधि ॥ ६२

॥ इति श्रीमन्महाभारते उद्योगपर्वणि यानसन्धिपर्वणि सप्तपञ्चाशत्तमोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

धृतराष्ट्रेण युद्धस्य भीष्माद्यनभिमत्त्वाभिधाने दुर्योधनेन भीष्माद्यनपेक्षणेन कर्णदुःशासनसहायेन स्वेनैव पाण्डवहनन-  
 प्रतिज्ञा ॥ १ ॥ पुनर्धृतराष्ट्रेण दुर्योधनगर्हणम् ॥ २ ॥

धृतराष्ट्र उवाच ।  
 क्षत्रतेजा ब्रह्मचारी कौमारादपि पाण्डवः ।  
 तेन संयुगमेष्यन्ति मन्दा विलपतौ मम ॥ १  
 दुर्योधन निवर्तस्व युद्धाद्भरतसत्तम ।  
 न हि युद्धं प्रशंसन्ति सर्वावस्थमरिन्दम ॥ २  
 अलमर्थं पृथिव्यास्ते सहामाल्यस्य जीवितुम् ।  
 प्रयच्छ पाण्डुपुत्राणां यथोचितमरिन्दम ॥ ३  
 एतद्वि कुरवः सर्वे मन्यन्ते धर्मसंहितम् ।  
 यत्त्वं प्रशान्ति मन्येथाः पाण्डुपुत्रैर्महात्मभिः ॥४  
 अङ्गैर्मां समवेक्षस्व पुत्र स्वाभेव वाहिनीम् ।  
 जात एष तथाभावस्त्वं तु मोहान्न बुद्ध्यसे ॥ ५  
 न त्वहं युद्धमिच्छामि नैतदिच्छति बाह्लिकः ।  
 न च भीष्मो न च द्रोणो नाश्वत्थामा न सञ्जयः ६  
 न सोमदत्तो न शलो न कृपो युद्धमिच्छति ।

सत्यव्रतः पुरुमित्रो जयो भूरिश्रवास्तथा ॥ ७  
 येषु संप्रतितिष्ठेयुः कुरवः पीडिताः परैः ।  
 ते युद्धं नाभिनन्दन्ति तत्तुभ्यं तात रोचताम् ॥८  
 न त्वं करोषि कामेन कर्णः कारयिता तव ।  
 दुःशासनश्च पापात्मा शकुनिश्चापि सौबलः ॥९  
 दुर्योधन उवाच ।  
 नाहं भवति न द्रोणे नाश्वत्थाम्नि न सञ्जये ।  
 न भीष्मे न च काम्भोजे न कृपे न च बाह्लिके १०  
 सत्यव्रते पुरुमित्रे भूरिश्रवसि वा पुनः ।  
 अन्येषु वा तावकेषु भारं कृत्वा समाह्वयम् ॥११  
 अहं च तात कर्णश्च रणयज्ञं वितत्य वै ।  
 युधिष्ठिरं पशुं कृत्वा दीक्षितौ भरतर्षभ ॥ १२  
 रथो वेदी स्रुवः खड्गो गदा स्रुक् क्वचोऽजिनम् ।

शरद्वतः आयुष्मतः विरुद्धलक्षणया गतायुष इत्यर्थः ॥ ५८ ॥ दद्धं  
 न्यो १५

ददत ॥६०॥ कृद्धं कुरुष्वम् ॥६२॥ सप्तपञ्चाशत्तमोऽध्यायः ॥५७॥

चातुर्होत्रं च धुर्या मे शरा दर्भा हविर्यशः ॥१३  
 आत्मयज्ञेन नृपते इष्ट्वा वैवस्वतं रणे ।  
 विजित्य च समेष्यावो हतामित्रौ श्रिया वृतौ १४  
 अहं च तात कर्णश्च भ्राता दुःशासनश्च मे ।  
 एते वयं हनिष्यामः पाण्डवान्समरे त्रयः ॥ १५  
 अहं हि पाण्डवान्हत्वा प्रशास्ता पृथिवीमिमाम् ।  
 मां वा हत्वा पाण्डुपुत्रा भोक्ताः पृथिवीमिमां १६  
 त्यक्तं मे जीवितं राज्यं धनं सर्वं च पार्थिव ।  
 न जातु पाण्डवैः सार्धं वसेयमहमच्युत ॥ १७  
 यावद्वि सूच्यास्तीक्ष्णाया विध्येदग्रेण मारिष ।  
 तावदप्यपरित्याज्यं भूमेर्नः पाण्डवान्प्रति ॥ १८  
 धृतराष्ट्र उवाच ।  
 सर्वान्वस्तात शोचामि त्यक्तो दुर्योधनो मया ।  
 ये मन्दमनुयास्यध्वं यान्तं वैवस्वतक्षयम् ॥ १९  
 रुरूणामिव यूथेषु व्याघ्राः प्रहरतां वराः ।  
 वरान्वरान्हनिष्यन्ति समेता युधि पाण्डवाः २०  
 प्रतीपमिव मे भाति युयुधानेन भारती ।  
 व्यस्ता सीमन्तिनी ग्रस्ता प्रमृष्टा दीर्घबाहुना ॥२१

॥ इति श्रीमन्महाभारते उद्योगपर्वणि यानसन्धिपर्वणि अष्टपञ्चाशत्तमोऽध्यायः ॥ ५८ ॥

### एकोनषष्टितमोऽध्यायः ॥ ५९ ॥

पुनः पृष्टेन सञ्जयेन धृतराष्ट्रं प्रति अर्जुनवाक्यकथनम् ॥ १ ॥

धृतराष्ट्र उवाच ।  
 ब्रूहि सञ्जय यच्छेषं वासुदेवादनन्तरम् ।  
 यदर्जुन उवाच त्वां परं कौतूहलं हि मे ॥ १  
 सञ्जय उवाच ।  
 वासुदेववचः श्रुत्वा कुन्तीपुत्रो धनञ्जयः ।  
 उवाच काले दुर्धर्षो वासुदेवस्य शृण्वतः ॥ २  
 पितामहं शान्तनवं धृतराष्ट्रं च सञ्जय ।  
 द्रोणं कृपं च शल्यं च महाराजं च बाह्लिकम् ॥३  
 द्रौणिं च सौमदन्तिं च शकुनिं चापि सौबलम् ।  
 दुःशासनं शलं चैव पुरुमित्रं विविंशतिम् ॥ ४

चातुर्होत्रं चतुर्णां होतॄणां ऋत्विजां समाहारः ॥१३॥ भारती

संपूर्णं पूरयन्भूयो धनं पार्थस्य माधवः ।  
 शैनेयः समरे स्थाता बीजवत्प्रवपञ्शरान् ॥ २२  
 सेनामुखे प्रयुद्धानां भीमसेनो भविष्यति ।  
 तं सर्वे संश्रयिष्यन्ति प्राकारमकुतोभयम् ॥ २३  
 यदा द्रक्ष्यसि भीमेन कुञ्जरान्विनिपातितान् ।  
 विशीर्णदन्तान्गिर्याभान्भिन्नकुम्भान्सशोणितान्  
 तानभिप्रेक्ष्य सङ्गमे विशीर्णानिव पर्वतान् ।  
 भीतो भीमस्य संस्पर्शात्सर्तासि वचनस्य मे ॥२५  
 निर्दग्धं भीमसेनेन सैन्यं रथहयद्विपम् ।  
 गतिमग्रेरिव प्रेक्ष्य सर्तासि वचनस्य मे ॥ २६  
 महद्वो भयमागामि न चेच्छाम्यथ पाण्डवैः ।  
 गदया भीमसेनेन हताः शममुपैष्यथ ॥ २७  
 महावनमिव च्छिन्नं यदा द्रक्ष्यसि पातितम् ।  
 बलं कुरूणां भीमेन तदा सर्तासि मे वचः ॥२८  
 वैशंपायन उवाच ।  
 एतावदुक्त्वा राजा तु सर्वास्तान्पृथिवीपतीन् ।  
 अनुभाष्य महाराज पुनः प्रपञ्च सञ्जयम् ॥ २९

विकर्णं चित्रसेनं च जयत्सेनं च पार्थिवम् ।  
 विन्दानुविन्दावावन्त्यौ दुर्मुखं चापि पौरवम् ॥५  
 सैन्धवं दुस्सहं चैव भूरिश्रवसमेव च ।  
 भगदत्तं च राजानं जलसन्धं च पौरवम् ॥ ६  
 ये चाप्यन्ये पार्थिवास्तत्र योद्धुं  
 समागताः कौरवाणां प्रियार्थम् ।  
 समूर्षवः पाण्डवाश्चैव प्रदीप्ते  
 समानीता धार्तराष्ट्रेण सूत ॥ ७  
 यथान्यायं कुशलं वन्दनं च  
 समागता मद्रचनेन वाच्याः ॥ ८

अष्टपञ्चाशोऽध्यायः ॥ ५८ ॥

इदं ब्रूयाः सञ्जय राजमध्ये  
 दुर्योधनं पापकृतां प्रधानम् ।  
 अमर्षणं दुर्मतिं राजपुत्रं  
 पापात्मानं धार्तराष्ट्रं सुबुद्धम् ।  
 सर्वं ममैतद्वचनं समग्रं  
 सहामात्यं सञ्जय श्रावयेथाः ॥ ९  
 एवं परिष्वज्य धनञ्जयो मां  
 ततोऽर्थवद्गर्भवच्चापि वाक्यम् ।  
 प्रोवाचेदं वासुदेवं समीक्ष्य  
 पार्थो धीमाँल्लोहितान्तायताक्षः ॥ १०  
 यथाश्रुतं ते वदतो महात्मनो  
 यदुग्रवीरस्य वचः समाहितम् ।

॥ इति श्रीमन्महाभारते उद्योगपर्वणि यानसन्धिपर्वणि एकोनषष्टितमोऽध्यायः ॥ ५९ ॥

### षष्टितमोऽध्यायः ॥ ६० ॥

धृतराष्ट्रेण दुर्योधनं प्रति स्वपरपक्षयोः बलाबलविमर्शनेन पाण्डवेषु पुत्रप्रेम्णा धर्मादिदेवानां साहाय्यकरणाभिधानपूर्वकं स्वस्य शमाभिरोचनवचनम् ॥ १ ॥

वैशंपायन उवाच ।  
 सञ्जयस्य वचः श्रुत्वा प्रज्ञाचक्षुर्जनेश्वरः ।  
 ततः सङ्घातुमारभे तद्वचो गुणदोषतः ॥ १  
 प्रसङ्गाय च सौक्ष्म्येण गुणदोषान्विचक्षणः ।  
 यथावन्मतितत्त्वेन जयकामः सुतान्प्रति ॥ २  
 बलाबलं विनिश्चित्य याथातथ्येन बुद्धिमान् ।  
 'यदा तु मेने भूयिष्ठं तद्वचो गुणदोषतः ॥ ३  
 पुनरेव कुरूणां च पाण्डवानां च बुद्धिमान् ।'  
 शक्तिं सङ्घातुमारभे तदा वै मनुजाधिपः ॥ ४  
 देवमानुषयोः शक्त्या तेजसा चैव पाण्डवान् ।  
 कुरूशक्त्याऽल्पतरया दुर्योधनमथान्नवीत् ॥ ५  
 दुर्योधनेयं चिन्ता मे शश्वन्न व्युपशाम्यति ।  
 सत्यं ह्येतदहं मन्ये प्रत्यक्षं नानुमानतः ॥ ६

आत्मजेषु परं स्नेहं सर्वभूतानि कुर्वते ।  
 प्रियाणि चैषां कुर्वन्ति यथाशक्ति हितानि च ७  
 एवमेवोपकर्तव्यां प्रायशो लक्षयामहे ।  
 इच्छन्ति बहुलं सन्तः प्रतिकर्तुं महत्प्रियम् ॥ ८  
 अग्निः साचिव्यकर्ता स्यात्पाण्डवे तत्कृतं सारम् ।  
 अर्जुनस्यापि भीमेऽस्मिन्कुरूपाण्डुसमागमे ॥ ९  
 जातिगृह्याऽभिपन्नाश्च पाण्डवानामनेकशः ।  
 धर्मादयः समेष्यन्ति समाहृता दिवौकसः ॥ १०  
 भीष्मद्रोणकृपादीनां भयादशनसन्निभम् ।  
 रिरक्षिषन्तः संरम्भं गमिष्यन्तीति मे मतिः ॥ ११  
 ते देवैः सहिताः पार्था न शक्याः प्रतिवीक्षितुम् ।  
 मानुषेण नरव्याघ्रा वीर्यवन्तोऽस्त्रपारगाः ॥ १२  
 दुरासदं यस्य दिव्यं गाण्डीवं धनुरुत्तमम् ।

शक्त्या परिच्छिद्येति शेषः ॥ ५ ॥ भीमे भयंकरे ॥ ९ ॥  
 जातिगृह्या जन्मग्रहणाद्धेतोः युधिष्ठिरादीनां पितरो धर्मादयोपि

तेषां सहायाः सन्ति ॥ १० ॥ षष्टितमोऽध्यायः ॥ ६० ॥



वारुणौ चाक्षयौ दिव्यौ शरपूणौ महेषुधी ॥ १३  
 वानरश्च ध्वजे दिव्यो निःसङ्गो धूमवद्भतिः ।  
 रथश्च चतुरन्तायां यस्य नास्ति समः क्षितौ ॥ १४  
 महामेघनिभश्चापि निर्घोषः श्रूयते जनैः ।  
 महाशानिसमः शब्दः शात्रवाणां भयंकरः ॥ १५  
 यं चातिमानुषं वीर्यं कृत्स्नो लोको व्यवस्यति ।  
 देवानामपि जेतारं यं विदुः पार्थिवा रणे ॥ १६  
 शतानि पञ्च चैवेषून्यो गृह्णन्वैव दृश्यते ।  
 निमेषान्तरमात्रेण मुञ्चन्दूरं च पातयन् ॥ १७  
 यमाह भीष्मो द्रोणश्च कृपो द्रौणिस्तथैव च ।  
 मद्रराजस्तथा शल्यो मध्यस्था ये च मानवाः ॥ १८

॥ इति श्रीमन्महाभारते उद्योगपर्वणि यानसन्धिपर्वणि षष्ठितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

दुर्योधनेन सहेतुकं पाण्डवानां देवैः साहाय्यकरणपक्षप्रतिक्षेपः ॥ १ ॥ तथा जलस्तम्भनादिस्वसामर्थ्याभिधान-  
 पूर्वकं स्वेन पाण्डवपराजयकरणाभिधानम् ॥ २ ॥

वैशंपायन उवाच ।  
 पितुरेतद्वचः श्रुत्वा धार्तराष्ट्रोऽत्यमर्षणः ।  
 आधाय विपुलं क्रोधं पुनरेवेदमब्रवीत् ॥ १  
 अशक्या देवसचिवाः पार्थाः स्युरिति यद्भवान् ।  
 मन्यते तद्भयं व्येतु भवतो राजसत्तम ॥ २  
 अकामद्वेषसंयोगालोभद्रोहाच्च भारत ।  
 उपेक्षया च भावानां देवा देवत्वमाप्नुवन् ॥ ३  
 इति द्वैपायनो व्यासो नारदश्च महातपाः ।  
 जामदग्न्यश्च रामो नः कथामकथयत्पुरा ॥ ४  
 नैव मानुषवद्देवाः प्रवर्तन्ते कदाचन ।  
 कामात्क्रोधात्तथा लोभाद्द्वेषाच्च भरतर्षभ ॥ ५  
 यदा ह्यग्निश्च वायुश्च धर्म इन्द्रोऽश्विनावपि ।  
 कामयोगात्प्रवर्तेरन्न पार्था दुःखमाप्नुयुः ॥ ६  
 तस्मान्न भवता चिन्ता कार्यैषा स्यात्कथंचन ।  
 दैवेष्वपेक्षका ह्येते शश्वद्भावेषु भारत ॥ ७

अथ चेत्कामसंयोगाद्द्वेषो लोभश्च लक्ष्यते ।  
 देवेषु दैवप्रामाण्यान्नैषां तद्विक्रमिष्यति ॥ ८  
 मयाऽभिमन्त्रतः शश्वज्जातवेदाः प्रशाम्यति ।  
 दिग्धक्षुः सकलाल्लोकान्परिक्षिप्य समन्ततः ॥ ९  
 यद्वा परमकं तेजो येन युक्ता दिवोकसः ।  
 ममाप्यनुपमं भूयो देवेभ्यो विद्धि भारत ॥ १०  
 विदीर्यमाणां वसुधां गिरीणां शिखराणि च ।  
 लोकस्य पश्यतो राजन्स्थापयाम्यभिमन्त्रणात् ॥ ११  
 चेतनाचेतनस्यास्य जङ्गमस्थावरस्य च ।  
 विनाशाय समुत्पन्नमहं घोरं महास्वनम् ॥ १२  
 अश्मवर्षं च वायुं च शमयामीह नित्यशः ।  
 जगतः पश्यतोऽभीक्ष्णं भूतानामनुकम्पया ॥ १३  
 स्तम्भितास्वप्सु गच्छन्ति मया रथपदातयः ।  
 देवासुराणां भावानामहमेकः प्रवर्तिता ॥ १४  
 अक्षौहिणीभिर्यान्देशान्यामि कार्येण केनचित् ।

अकामेति कामद्वेषयोरसंयोगात् । लोभद्रोहात् लोभे द्रोहकर-  
 णात् लोभत्यागादित्यर्थः ॥ ३ ॥ एते देवाः दैवेषु भावेषु

शमदमादिषु शश्वदपेक्षका अपेक्षमाणाः नत्वासुरेषु कामक्रोधा-  
 दिषु ॥ ७ ॥ कामादिमता कृतमपि निष्फलं भविष्यतीत्यर्थः ॥ ८ ॥

तत्रापि मे प्रवर्तन्ते यत्र यत्राभिकामये ॥ १५  
 भयानकानि विषये व्यालादीनि न सन्ति मे ।  
 मन्त्रगुप्तानि भूतानि न हिंसन्ति भयंकराः ॥ १६  
 निकामवर्षीं पर्जन्यो राजन्विषयवासिनाम् ।  
 धर्मिष्ठाश्च प्रजाः सर्वा इतयश्च न सन्ति मे ॥ १७  
 अश्विनावथ वायव्यी मरुद्भिः सह वृत्रहा ।  
 धर्मश्चैव मया द्विष्टान्नोत्सहन्तेऽभिरक्षितुम् ॥ १८  
 यदि ह्येते समर्थाः स्युर्मद्विषस्त्रातुमज्जसा ।  
 न स त्रयोदश समाः पार्था दुःखमवाप्नुयुः ॥ १९  
 नैव देवा न गन्धर्वा नासुरा न च राक्षसाः ।  
 शक्तास्त्रातुं मया द्विष्टं सत्यमेतद्भवीमि ते ॥ २०  
 यदभिध्याम्यहं शश्वच्छुभं वा यदि वाऽशुभम् ।  
 नैतद्विषन्नपूर्वं मे मित्रेष्वरिषु चोभयोः ॥ २१  
 भविष्यतीदमिति वा यद्भवीमि परन्तप ।

नान्यथा भूतपूर्वं च सत्यवागिति मां विदुः ॥ २२  
 लोकसाक्षिकमेतन्मे माहात्म्यं दिक्षु विश्रुतम् ।  
 आश्वासनार्थं भवतः प्रोक्तं न श्लाघया नृप ॥ २३  
 न ह्यहं श्लाघनो राजन्भूतपूर्वः कदाचन ।  
 असदाचरितं ह्येतद्यदात्मानं प्रशंसति ॥ २४  
 पाण्डवांश्चैव मत्स्यांश्च पाञ्चालान्केकयैः सह ।  
 सात्यकिं वासुदेवं च श्रोतासि विजितान्मया ॥ २५  
 सरितः सागरं प्राप्य यथा नश्यन्ति सर्वशः ।  
 तथैव ते विनङ्गयन्ति मामासाद्य सहान्वयाः २६  
 परा बुद्धिः परं तेजो वीर्यं च परमं मम ।  
 परा विद्या परो योगो मम तेभ्यो विशिष्यते ॥ २७  
 पितामहश्च द्रोणश्च कृपः शल्यः शलस्तथा ।  
 अस्त्रेषु यत्प्रजानन्ति सर्वं तन्मयि विद्यते ॥ २८  
 इत्युक्ते सञ्जयं भूयः पर्यपृच्छत भारत ।  
 ज्ञात्वा युयुत्सोः कार्याणि प्राप्तकालमरिन्दमः २९

॥ इति श्रीमन्महाभारते उद्योगपर्वणि यानसन्धिपर्वणि एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

कर्णेन धृतराष्ट्रमनादत्य पाण्डवहननप्रतिज्ञानम् ॥ १ ॥ तथा भीष्माधिक्षिप्तेन तेन युद्धे भीष्मशमनावधि शस्त्रन्यासं प्रतिज्ञाय स्वभवनगमनम् ॥ २ ॥ भीष्मेण प्रत्यहं अयुतयोधवधप्रतिज्ञा ॥ ३ ॥

वैशंपायन उवाच ।

तथा तु पृच्छन्तमतीव पार्थ  
 वैचित्रवीर्यं तमचिन्तयित्वा ।  
 उवाच कर्णो धृतराष्ट्रपुत्रं  
 प्रहर्षयन्संसदि कौरवाणाम् ॥ १  
 मिथ्या प्रतिज्ञाय मया यद्वं  
 रामात्कृतं ब्रह्ममयं पुरस्तात् ।  
 विज्ञाय तेनासि तदैवमुक्त-  
 स्ते नान्तकाले प्रतिभास्यतीति ॥ २  
 महापराधे ह्यपि यन्न तेन  
 महर्षिणाऽहं गुरुणा च शप्तः ।

शक्तः प्रदग्धुं ह्यपि तिग्मतेजाः  
 ससागरामप्यवनिं महर्षिः ॥ ३  
 प्रसादितं ह्यस्य मया मनोऽभू-  
 च्छुश्रूषया स्वेन च पौरुषेण ।  
 तदस्ति चास्त्रं मम सावशेषं  
 तस्मात्समर्थोऽसि ममैष भारः ॥ ४  
 निमेषमात्रात्तमृषेः प्रसाद-  
 मवाप्य पाञ्चालकरुशमत्स्यान् ।  
 निहत्य पार्थान्सह पुत्रपौत्रै-  
 लोऽकानहं शस्त्रजितान्प्रपत्स्ये ॥ ५  
 पितामहस्तिष्ठतु ते समीपे  
 द्रोणश्च सर्वे च नरेन्द्रगुरुयाः ।

अभिध्यामि चिन्तयामि ॥ २१ ॥ एकषष्टितमोऽध्यायः ॥ ६१ ॥  
 तथेति पार्थं पृच्छन्तं वैचित्रवीर्यं अचिन्तयित्वेति संबन्धः  
 ॥ १ ॥ सावशेषं मम आयुरस्ति । अतोऽन्तकालस्यानुपस्थितत्वा-

त्तद्वं ममास्तीति अहं समर्थोऽसि अर्जुनं जेतुमित्यर्थः ॥ ४ ॥  
 प्रपत्स्ये प्रापयिष्ये ॥ ५ ॥

ऋषिप्रसादेन बलेन गत्वा  
पार्थान्हनिष्यामि ममैष भारः ॥ ६

एवं ब्रुवन्तं तमुवाच भीष्मः  
किं कथ्यसे कालपरीतबुद्धे ।

न कर्ण जानासि यथा प्रधाने  
हते हताः स्युर्धृतराष्ट्रपुत्राः ॥ ७

यत्खाण्डवं दाहयता कृतं हि  
कृष्णद्वितीयेन धनञ्जयेन ।

श्रुत्वैव तत्कर्म नियन्तुमात्मा  
युक्तस्त्वया वै सहवान्धवेन ॥ ८

यां चापि शक्तिं त्रिदशाधिपस्ते  
ददौ महात्मा भगवान्महेन्द्रः ।

भस्मीकृतां तां समरे विशीर्णां  
चक्राहतां द्रक्ष्यसि केशवेन ॥ ९

यस्ते शरः सर्पमुखो विभाति  
सदाऽप्यमाल्यैर्महितः प्रयत्नात् ।

स पाण्डुपुत्राभिहतः शरौघैः  
सह त्वया यास्यति कर्ण नाशम् ॥ १०

बाणस्य भौमस्य च कर्णं हन्ता  
किरीटिनं रक्षति वासुदेवः ।

यस्त्वादृशानां च वरीयसां च  
हन्ता रिपूणां तुमुले प्रगाढे ॥ ११

कर्ण उवाच ।  
असंशयं वृष्णिपतिर्यथोक्त-

स्तथा च भूयांश्च ततो महात्मा ।  
अहं यदुक्तः परुषं तु किंचि-

त्पितामहस्तस्य फलं शृणोतु ॥ १२

॥ इति श्रीमन्महाभारते उद्योगपर्वणि यानसन्धिपर्वणि द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

दुर्योधनेन भीष्माभिमतपाण्डवजयपक्षप्रतिक्षेपः ॥ १ ॥ तथा भीष्मादिनैरपेक्ष्येण कर्णदुःशशासनसङ्गतेन आत्मनैव पाण्डवनिधनप्रतिज्ञा ॥ २ ॥ विदुरेण दमप्रशंसनम् ॥ ३ ॥

दुर्योधन-उवाच ।  
सदृशानां मनुष्येषु सर्वेषां तुल्यजन्मनाम् ।

प्रधाने त्वयि हते सति सर्वे हताः स्युरत आत्मानं गोपायेत्यु-  
पहासः ॥ ७ ॥ ब्रह्मब्रुवाणः ब्राह्मणोऽहमिति वदन् ॥ १७ ॥

न्यस्यामि शस्त्राणि न जातु सङ्घे  
पितामहो द्रक्ष्यति मां सभायाम् ।  
त्वयि प्रशान्ते तु मम प्रभावं  
द्रक्ष्यन्ति सर्वे भुवि भूमिपालाः ॥ १३

वैशंपायन उवाच ।

इत्येवमुक्त्वा स महाधनुष्मान्  
हित्वा समां स्वं भवनं जगाम ।  
भीष्मस्तु दुर्योधनमेव राजन्  
मध्ये कुरूणां ग्रहसन्नुवाच ॥ १४

सत्यप्रतिज्ञः किल सूतपुत्र-  
स्तथा स भारं विषहेत कस्मात् ।  
व्यूहं प्रतिव्यूह्य शिरांसि भिच्वा  
लोकक्षयं पश्यत भीमसेनात् ॥ १५

आवन्त्यकालिङ्गजयद्रथेषु  
चेदिध्वजे तिष्ठति बाह्निके च ।  
अहं हनिष्यामि सदा परेषां  
सहस्रशथायुतशश्च योधान् ॥ १६

यदैव रामे भगवत्यनिन्द्ये  
ब्रह्मब्रुवाणः कृतवांस्तदस्त्रम् ।  
तदैव धर्मश्च तपश्च नष्टं  
वैकर्तनस्याधमपूरुषस्य ॥ १७

वैशंपायन उवाच ।

तथोक्तवाक्ये नृपतीन्द्र भीष्मे  
निक्षिप्य शस्त्राणि गते च कर्णे ।  
वैचित्रवीर्यस्य सुतोऽल्पबुद्धि-  
दुर्योधनः शान्तनवं बभाषे ॥ १८

द्विषष्टितमोऽध्यायः ॥ ६२ ॥

कथमेकान्ततस्तेषां पार्थानां मन्यसे जयम् ॥ १  
वर्यं च तेऽपि तुल्या वै वीर्येण च पराक्रमैः ।

द्विषष्टितमोऽध्यायः ॥ ६२ ॥

समेन वयसा चैव प्रातिभेन श्रुतेन च ॥ २  
 अस्त्रेण योधयुग्या च शीघ्रत्वे कौशले तथा ।  
 सर्वे स्र समजातीयाः सर्वे मानुषयोनयः ॥ ३  
 पितामह विजानीषे पार्थेषु विजयं कथम् ।  
 नाहं भवति न द्रोणे न कृपे न च बाह्निके ॥ ४  
 अन्येषु च नरेन्द्रेषु पराक्रम्य समारभे ।  
 अहं वैकर्तनः कर्णो भ्राता दुःशासनश्च मे ॥ ५  
 पाण्डवान्समरे पञ्च हनिष्यामः शितैः शरैः ।  
 ततो राजन्महायज्ञैर्विविधैर्भूरिदक्षिणैः ॥ ६  
 ब्राह्मणांस्तर्पयिष्यामि गोभिरश्वैर्धनेन च ।  
 यदा परिकरिष्यन्ति ऐषेयानिव तन्तुना ।  
 अतरित्रानिव जले बाहुभिर्मामका रणे ॥ ७  
 पश्यन्तस्ते परांस्तत्र रथनागसमाकुलान् ।  
 तदा दर्पविमोक्षयन्ति पाण्डवाः स च केशवः ॥ ८  
 'सुखान्यवाप्य सहिताः कृत्वा कर्म सुदुस्तरम् ।  
 विस्रब्धास्तु भविष्यामः प्राप्ते काले गतज्वराः ९  
 वैशंपायन उवाच ।  
 अथाब्रवीन्महाराजो धृतराष्ट्रः सुदुर्मनाः ।  
 विदुरं विदुषां श्रेष्ठं सर्वपार्थिवसंनिधौ ॥ १०  
 धृतराष्ट्र उवाच ।  
 मोहितो मृत्युपाशेन कालस्य वशमागतः ।  
 तात कर्णेन सहितः पुत्रो दुर्योधनो मम ॥ ११  
 विदुर उवाच ।  
 इह निःश्रेयसं प्राहुर्बुद्ध्वा निश्चितदर्शिनः ।  
 ब्राह्मणस्य विशेषेण दमो धर्मः सनातनः ॥ १२  
 तस्य दानं क्षमा सिद्धिर्यथावदुपपद्यते ।  
 दमो दानं तपो ज्ञानमधीतं चानुवर्तते ॥ १३  
 दमस्तेजो वर्धयति पवित्रं दम उत्तमम् ।

विपाप्मा बृद्धतेजास्तु पुरुषो विन्दते महत् ॥ १४  
 कव्याद्य इव भूतानामदान्तेभ्यः सदा भयम् ।  
 येषां च प्रतिषेधार्थं क्षत्रं सृष्टं स्वयंभुवा ॥ १५  
 आश्रमेषु चतुर्ष्वर्हुदममेवोत्तमं व्रतम् ।  
 तस्य लिङ्गं प्रवक्ष्यामि येषां समुद्यो दमः ॥ १६  
 क्षमा धृतिरहिंसा च समता सत्यमार्जवम् ।  
 इन्द्रियाभिजयो धैर्यं मार्दवं हीरचापलम् ॥ १७  
 अकार्षण्यमसंरम्भः सन्तोषः श्रद्धधानता ।  
 एतानि यस्य राजेन्द्र स दान्तः पुरुषः स्मृतः ॥ १८  
 कामो लोभश्च दर्पश्च मन्युर्निद्रा विकत्थनम् ।  
 मान ईर्ष्या च शोकश्च नैतद्दान्तो निषेवते ।  
 अजिह्वमशठं शुद्धमेतद्दान्तस्य लक्षणम् ॥ १९  
 अलोलुपस्तथाऽल्पेप्सुः कामानामविचिन्तिता ।  
 समुद्रकल्पः पुरुषः स दान्तः परिकीर्तितः ॥ २०  
 सुवृत्तः शीलसंपन्नः प्रसन्नात्माऽत्मविद्वुधः ।  
 प्राप्येह लोके संमानं सुगतिं प्रेत्य गच्छति ॥ २१  
 अभयं यस्य भूतेभ्यः सर्वेषामभयं यतः ।  
 स वै परिणतप्रज्ञः प्रख्यातो मनुजोत्तमः ॥ २२  
 सर्वभूतहितो मैत्रस्तस्मान्नोद्विजते जनः ।  
 समुद्र इव गम्भीरः प्रज्ञातृप्तः प्रशाम्यति ॥ २३  
 कर्मणाऽऽचरितं पूर्वं सद्भिराचरितं च यत् ।  
 तदेवास्थाय मोदन्ते दान्ताः शमपरायणाः ॥ २४  
 नैष्कर्म्यं वा समास्थाय ज्ञानतृप्तो जितेन्द्रियः ।  
 कालाकाङ्क्षी चरँल्लोके ब्रह्मभूयाय कल्पते ॥ २५  
 शकुनीनामिवाकाशे पदं नैवोपलभ्यते ।  
 एवं प्रज्ञानतृप्तस्य मुनेर्वर्त्म न दृश्यते ॥ २६  
 उत्सृज्यैव गृहान्यस्तु मोक्षमेवाभिमन्यते ।  
 लोकास्तेजोमयास्तस्य कल्पन्ते शाश्वता दिवि २७

॥ इति श्रीमन्महाभारते उद्योगपर्वणि यानसन्धिपर्वणि त्रिषष्ठितमोऽध्यायः ॥ ६३ ॥

प्रातिभेन समयस्फूर्त्या ॥ २ ॥ योधयुग्या शूरसमृद्ध्या ॥ ३ ॥  
 तरित्रा नौरक्षकाः कर्णधारद्वयः तद्रहितान् तद्वत् मामकास्तान्

रणे बाहुभ्यां परिहरिष्यन्ति ॥ ७ ॥ समुद्यः उदयहेतुः  
 ॥ १६ ॥ त्रिषष्ठितमोऽध्यायः ॥ ६३ ॥

## चतुःषष्टितमोऽध्यायः ॥ ६४ ॥

विदुरेण शकुनिदृष्टान्तेन ज्ञातिभिर्विरोधस्यानर्थहेतुत्वकथनम् ॥ १ ॥ तथा किरातदृष्टान्तप्रदर्शनेन अत्याशया अनर्थ-  
हेतुताकथनम् ॥ २ ॥ तथा युद्धे जयपराजयोरव्यवस्थितत्वाभिधानम् ॥ ३ ॥

विदुर उवाच ।

शकुनीनामिहार्थाय पाशं भूमावयोजयत् ।  
कश्चिच्छाकुनिकस्तात पूर्वेषामिति शुश्रुम ॥ १  
तस्मिंस्तौ शकुनौ बद्धौ युगपत्सहचारिणौ ।  
तावुपादाय तं पाशं जग्मतुः खचरावुभौ ॥ २  
तौ विहायसमाक्रान्तौ दृष्ट्वा शाकुनिकस्तदा ।  
अन्वधावदनिर्विण्णो येन येन स्म गच्छतः ॥ ३  
तथा तमनुधावन्तमृगयुं शकुनार्थिनम् ।  
आश्रमस्थो मुनिः कश्चिद्दर्शयि कृताह्निकः ॥ ४  
तावन्तरिक्षगौ शीघ्रमनुयान्तं महीचरम् ।  
श्लोकेनानेन क्रौरव्य पप्रच्छ स मुनिस्तदा ॥ ५  
विचित्रमिदमाश्चर्यं मृगहन्प्रतिभाति मे ।  
पुत्रमानौ हि खचरौ पदातिरनुधावसि ॥ ६  
शाकुनिक उवाच ।  
पाशमेकमुभावेतौ सहितौ हरतो मम ।  
यत्र वै विवदिष्येते तत्र मे वशमेष्यतः ॥ ७  
विदुर उवाच ।  
तौ विवादमनुप्राप्तौ शकुनौ मृत्युसन्धितौ ।  
विगृह्य च सुदुर्बुद्धी पृथिव्यां संनिपेततुः ॥ ८  
तौ युध्यमानौ संरब्धौ मृत्युपाशवशानुगौ ।  
उपसृत्य प्रमत्तौ तौ जग्राह मृगहा तदा ॥ ९  
एवं ये ज्ञातयोऽर्थेषु मिथो गच्छन्ति विग्रहम् ।  
ते मृत्युवशमायान्ति शकुनाविव विग्रहात् ॥ १०  
संभोजनं संकथनं संप्रश्नोऽथ समागमः ।  
एतानि ज्ञातिकार्याणि न विरोधः कदाचन ॥ ११  
ये स्म काले सुमनसः सर्वे बृद्धानुपासते ।  
सिंहगुप्तमिवारण्यमप्रधृष्या भवन्ति ते ॥ १२

येऽर्थं सन्ततमासाद्य दीना इव समासते ।  
श्रियं ते संप्रयच्छन्ति द्विषद्भ्यो भरतर्षभ ॥ १३  
धूमायन्ते व्यपेतानि ज्वलन्ति सहितानि च ।  
धृतराष्ट्रोऽसुकानीव ज्ञातयो भरतर्षभ ॥ १४  
इदमन्यत्प्रवक्ष्यामि यथा दृष्टं गिरौ मया ।  
श्रुत्वा तदपि क्रौरव्य यथा श्रेयस्तथा कुरु ॥ १५  
वयं किरातैः सहिता गच्छामो गिरिमुत्तरम् ।  
ब्राह्मणैर्देवकल्पैश्च विद्याजम्भकवार्तिकैः ॥ १६  
कुञ्जभूतं गिरिं सर्वमभितो गन्धमादनम् ।  
दीप्यमानौषधिगणं सिद्धगन्धर्वसेवितम् ॥ १७  
तत्रापश्याम वै सर्वे मधु पीतकमाक्षिकम् ।  
मरुप्रपाते विषमे निविष्टं कुम्भसंमितम् ॥ १८  
आशीविषै रक्ष्यमाणं कुबेरदयितं भृशम् ।  
यत्प्राप्य पुरुषो मर्त्योऽप्यमरत्वं नियच्छति ॥ १९  
अचक्षुर्लभते चक्षुर्वृद्धो भवति वै युवा ।  
इति ते कथयन्तिस्व ब्राह्मणा जम्भसाधकाः ॥ २०  
ततः किरातास्तदृष्ट्वा प्रार्थयन्तो महीपते ।  
विनेशुर्विषभै तस्मिन्ससर्पे गिरिगह्वरे ॥ २१  
तथैव तव पुत्रोऽयं पृथिवीमेक इच्छति ।  
मधु पश्यति संमोहात्प्रपातं नानुपश्यति ॥ २२  
दुर्योधनो योद्धुमनाः समरे सव्यसाचिना ।  
न च पश्यामि तेजोस्य विक्रमं वा तथाविधम् ॥ २३  
एकेन रथमास्थाय पृथिवी येन निर्जिता ।  
भीष्मद्रोणप्रभृतयः सन्नस्ताः साधुयायिनः ॥ २४  
विराटनगरे भग्नाः किं तत्र तव दृश्यताम् ।  
प्रतीक्षमाणो यो वीरः क्षमते वीक्षितं तव ॥ २५  
द्रुपदो मत्स्यराजश्च सङ्कुद्वश्च धनञ्जयः ।  
न शेषयेयुः समरे वायुयुक्ता इवाग्रयः ॥ २६

विद्याजम्भकवार्तिकः । विद्या मन्त्रयन्त्रादिरूपा । जम्भक औ-

परिद्वृतम् ॥ १७ ॥ चतुःषष्टितमोऽध्यायः ॥ ६४ ॥

अङ्गे कुरुष्व राजानं धृतराष्ट्र युधिष्ठिरम् ।

युध्यतोर्हि द्वयोर्युद्धे नैकान्तेन भवेज्जयः ॥ २७

॥ इति श्रीमन्महाभारते उद्योगपर्वणि यानसन्धिपर्वणि चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः ॥ ६५ ॥

धृतराष्ट्रेण दुर्योधनंप्रति अर्जुनस्य श्रीकृष्णपरमप्रेमास्पदतया दुर्जयत्वाभिधानपूर्वकं पाण्डवैः सह सन्धिविधानम् ॥ १ ॥

धृतराष्ट्र उवाच ।

दुर्योधन विजानीहि यत्त्वां वक्ष्यामि पुत्रक ।  
उत्पथं मन्यसे मार्गमनभिन्न इवाध्वगः ॥ १  
पञ्चानां पाण्डुपुत्राणां यत्तेजः प्रजिहीर्षसि ।  
पञ्चानामिव भूतानां महतां लोकधारिणाम् ॥ २  
युधिष्ठिरं हि कौन्तेयं परं धर्ममिहास्थितम् ।  
परां गतिमसंप्रेत्य न त्वं जेतुमिहार्हसि ॥ ३  
भीमसेनं च कौन्तेयं यस्य नास्ति समो बले ।  
रणान्तकं तर्जयसे महावातमिव द्रुमः ॥ ४  
सर्वशस्त्रभृतां श्रेष्ठं मेरुं शिखरिणामिव ।  
युधि गाण्डीवधन्वानं को नु युध्येत बुद्धिमान् ५  
धृष्टद्युम्नश्च पाञ्चाल्यः कमिवाद्य न शातयेत् ।  
शत्रुमध्ये शरान्मुञ्चन्देवराडशनीमिव ॥ ६  
सात्वकिश्चापि दुर्धर्षः संमतोऽन्धकवृष्णिषु ।  
ध्वंसयिष्यति ते सेनां पाण्डवेयहिते रतः ॥ ७  
यः पुनः प्रतिमानेन त्रीलोकानतिरिच्यते ।  
तं कृष्णं पुण्डरीकाक्षं को नु युध्येत बुद्धिमान् ८

एकतो ह्यस्य दाराश्च ज्ञातयश्च सवान्धवाः ।  
आत्मा च पृथिवी चैयमेकतश्च धनञ्जयः ॥ ९  
वासुदेवोऽपि दुर्धर्षो यतात्मा यत्र पाण्डवः ।  
अविषह्यं पृथिव्यापि तद्वलं यत्र केशवः ॥ १०  
तिष्ठ तात सतां वाक्ये सुहृदामर्थवादिनाम् ।  
बुद्धं शान्तनवं भीष्मं तितिक्षस्व पितामहम् ॥ ११  
मां च ब्रुवाणं शुश्रूष कुरुणामर्थदर्शिनम् ।  
द्रोणं कृपं विकर्णं च महाराजं च बाह्लिकम् ॥ १२  
एते ह्यपि यथैवाहं मन्तुमर्हसि तांस्तथा ।  
सर्वे धर्मविदो ह्येते तुल्यस्नेहाश्च भारत ॥ १३  
यत्तद्विराटनगरे सह भ्रातृभिरग्रतः ।  
उत्सृज्य गाः सुसन्नस्तं बलं ते समशीर्यत ॥ १४  
यच्चैव नगरे तस्मिञ्श्रूयते महदद्भुतम् ।  
एकस्य च बहूनां च पर्याप्तं तन्निदर्शनम् ॥ १५  
अर्जुनस्तत्तथाकार्षीत्किं पुनः सर्व एव ते ।  
स भ्रातृनभिजानीहि वृत्त्या तं प्रतिपादया ॥ १६

॥ इति श्रीमन्महाभारते उद्योगपर्वणि यानसन्धिपर्वणि पञ्चषष्टितमोऽध्यायः ॥ ६५ ॥

### षट्षष्टितमोऽध्यायः ॥ ६६ ॥

दुर्योधनेन धृतराष्ट्रवचनानभिनन्दने राज्ञां निर्गमनम् ॥ १ ॥ धृतराष्ट्रेण स्वपरसेनयोः सारासारकथनचोदितेन सञ्जयेन व्यासगान्धारीसन्निधौ कथनकथनम् ॥ २ ॥ श्रीव्यासेन सञ्जयंप्रति धृतराष्ट्रप्रश्नस्योत्तरदानाभ्यनुज्ञानम् ॥ ३ ॥

वैशंपायन उवाच ।

दुर्योधने धार्तराष्ट्रे तद्वचो नाभिनन्दति ।  
तूष्णींभूतेषु सर्वेषु समुत्तस्थुर्नरर्षभाः ॥ १

उत्थितेषु महाराज पृथिव्यां सर्वराजसु ।  
रहिते सञ्जयं राजा परिप्रभुं प्रचक्रमे ॥ २  
आशंसुमानो विजयं तेषां पुत्रवशानुगः ।

उत्पथं अमार्गमेव मार्गं मन्यसे ॥ १ ॥ न शातयेत् न छिन्धात् ॥ ६ ॥ प्रतिमानेन तुल्यत्वेन ॥ ८ ॥ भीष्मं तिति-

क्षस्व तद्वाक्यं गृह्णेत्यर्थः ॥ ११ ॥ वृत्त्या राज्यार्षदानेन । प्रतिपादय संभावय ॥ १६ ॥ पञ्चषष्टितमोऽध्यायः ॥ ६५ ॥

आत्मनश्च परेषां च पाण्डवानां च निश्चयम् ॥३  
धृतराष्ट्र उवाच ।

गावल्गणे ब्रूहि नः सारफल्गु  
स्वसेनायां यावदिहास्ति किञ्चित् ।  
त्वं पाण्डवानां निपुणं वेत्थ सर्वं  
किमेषां ज्यायः किमु तेषां कनीयः ॥ ४

त्वमेतयोः सारवित्सर्वदर्शी  
धर्मार्थयोर्निपुणो निश्चयज्ञः ।

स मे पृष्टः सञ्जय ब्रूहि सर्वं  
युध्यमानाः कतरेऽस्मिन्न सन्ति ॥ ५

सञ्जय उवाच ।

न त्वां ब्रूयां रहिते जातु किञ्चि-  
दसूया हि त्वां प्रविशेत राजन् ।

आनयस्व पितरं महाव्रतं  
गान्धारीं च महिषीमाजमीढ ॥ ६

तौ तेऽसूयां विनयेतां नरेन्द्र  
धर्मज्ञौ तौ निपुणौ निश्चयज्ञौ ।

तयोस्तु त्वां सन्निधौ तद्द्वयेयं  
कृत्स्नं मतं केशवपार्थयोर्यत् ॥ ७

वैशंपायन उवाच ।

इत्युक्तेन च गान्धारी व्यासश्चात्राजगामह ।  
आनीतौ विदुरेणेह सभां शीघ्रं प्रवेशितौ ॥ ८

ततस्तन्मतमाज्ञाय सञ्जयस्यात्मजस्य च ।  
अभ्युपेत्य महाप्राज्ञः कृष्णद्वैपायनोऽब्रवीत् ॥ ९

व्यास उवाच ।

संपृच्छते धृतराष्ट्राय सञ्जय  
आचक्ष्व सर्वं यावदेषोऽनुयुञ्जे ।

सर्वं यावद्वेत्थ तस्मिन् यथाव-  
द्याथातथ्यं वासुदेवोऽर्जुने च ॥ १०

॥ इति श्रीमन्महाभारते उद्योगपर्वणि यानसन्धिपर्वणि षट्षष्टितमोऽध्यायः ॥ ६६ ॥

### सप्तषष्टितमोऽध्यायः ॥ ६७ ॥

सञ्जयेन धृतराष्ट्रं प्रति सारभूतात्सर्वस्वादपि श्रीकृष्णस्य सारतरत्वकथनम् ॥ १ ॥

सञ्जय उवाच ।

अर्जुनो वासुदेवश्च धन्विनौ परमार्थितौ ।  
कामादन्यत्र संभूतौ सर्वभावाय संमितौ ॥ १

व्यामान्तरं समास्थाय यथामुक्तं मनस्विनः ।  
चक्रं तद्वासुदेवस्य मायया वर्तते विभो ॥ २

सापह्वं कौरवेषु पाण्डवानां सुसंमतम् ।  
सारासारबलं ज्ञातुं तेजःपुञ्जावभासितम् ॥ ३

नरकं शम्बरं चैव कंसं चैद्यं च माधवः ।  
जितवान्धोरसङ्काशान्क्रीडन्निव महाबलः ॥ ४

पृथिवीं चान्तरिक्षं च द्यां चैव पुरुषोत्तमः ।  
मनसैव विशिष्टात्मा नयत्यात्मवशं वशी ॥ ५

भूयो भूयो हि यद्राजन्पृच्छसे पाण्डवान्प्रति ।  
सारासारबलं ज्ञातुं तत्समासेन मे शृणु ॥ ६

एकतो वा जगत्कृत्स्नमेकतो वा जनार्दनः ।  
सारतो जगतः कृत्स्नादतिरिक्तो जनार्दनः ॥ ७

भस्म कुर्याज्जगदिदं मनसैव जनार्दनः ।  
न तु कृत्स्नं जगच्छक्तं किञ्चित्कर्तुं जनार्दने ॥ ८

यतः सत्यं यतो धर्मो यतो हीराजवं यतः ।  
ततो भवति गोविन्दो यतः कृष्णस्ततो जयः ॥ ९

पृथिवीं चान्तरिक्षं च दिवं च पुरुषोत्तमः ।  
विचेष्टयति भूतात्मा क्रीडन्निव जनार्दनः ॥ १०

स कृत्वा पाण्डवान्सत्रं लोकं संमोहयन्निव ।

परेषां तदस्थानाम् ॥ ३ ॥ युध्यमाना न सन्ति उदासीना  
इत्यर्थः ॥ ५ ॥ पितरं व्यासम् ॥ ६ ॥ षट्षष्टितमोऽध्यायः ॥ ६६ ॥

व्यामान्तरं प्रसारितयोर्हेस्तयोर्गोवांस्त्वस्तारः पद्महस्तमितः  
तावत् अन्तरं मध्यप्रमाणं यस्य तद्व्यामान्तरम् । यथामुक्तं यथा

यथारूपं यावत्प्रमाणं चिन्तितं तावत्प्रमाणं भूत्वा यत् मुक्तं भ-  
वति । मायया दुर्लक्ष्यरूपेणेत्यर्थः ॥ २ ॥ सापह्वं ससंहारम् । अत  
एव पाण्डवानां सुसंमतम् ॥ ३ ॥ सत्रं व्याजम् । सत्रमाच्छादने यज्ञे  
सदादाने च कैतवे इति विश्वः ॥ ११ ॥ ईशान्निपि ईशानोपि । कीनाशः

अधर्मनिरतान्मूढान्द्रुमिच्छति ते सुतान् ॥ ११  
 कालचक्रं जगच्चक्रं युगचक्रं च केशवः ।  
 आत्मयोगेन भगवान्परिवर्तयतेऽनिशम् ॥ १२  
 कालस्य च हि मृत्योश्च जङ्गमस्थावरस्य च ।  
 ईष्टे हि भगवानेकः सत्यमेतद्भवीमि ते ॥ १३

ईशन्नपि महायोगी सर्वस्य जगतो हरिः ।  
 कर्माप्यारभते कर्तुं कीनाश इव दुर्बलः ॥ १४  
 तेन वञ्चयते लोकान्मायायोगेन केशवः ।  
 ये तमेव प्रपद्यन्ते न ते मुह्यन्ति मानवाः ॥ १५

॥ इति श्रीमन्महाभारते उद्योगपर्वणि यानसन्धिपर्वणि सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः ॥ ६८ ॥

भगवद्वेदनसाधनं पृष्टेन सञ्जयेन धृतराष्ट्रप्रति तत्कथनम् ॥ १ ॥ श्रीव्यासेन धृतराष्ट्रप्रति सञ्जयाङ्गवद्वेद-  
 नाभ्यनुज्ञा ॥ २ ॥

धृतराष्ट्र उवाच ।  
 कथं त्वं माधवं वेत्थ सर्वलोकमहेश्वरम् ।  
 कथमेनं न वेदाहं तन्ममाचक्ष्व सञ्जय ॥ १  
 सञ्जय उवाच ।  
 शृणु राजन्न ते विद्या मम विद्या न हीयते ।  
 विद्याहीनस्तमोध्वस्तो नाभिजानाति केशवम् २  
 विद्यया तात जानामि त्रियुगं मधुसूदनम् ।  
 कर्तारमकृतं देवं भूतानां प्रभवाप्ययम् ॥ ३  
 धृतराष्ट्र उवाच ।  
 गावल्गणेऽत्र का भक्तिर्या ते नित्या जनार्दने ।  
 यया त्वमभिजानासि त्रियुगं मधुसूदनम् ॥ ४  
 सञ्जय उवाच ।  
 मायां न सेवे भद्रं ते न वृथाधर्ममाचरे ।  
 शुद्धभावं गतो भक्त्या शास्त्राद्वेत्ति जनार्दनम् ॥ ५  
 धृतराष्ट्र उवाच ।  
 दुर्योधन हृषीकेशं प्रपद्यस्व जनार्दनम् ।  
 आप्तो नः सञ्जयस्तात शरणं गच्छ केशवम् ॥ ६  
 दुर्योधन उवाच ।  
 भगवान्देवकीपुत्रो लोकांश्चेन्निहनिष्यति ।  
 प्रवदन्नजुने सख्यं नाहं गच्छेऽद्य केशवम् ॥ ७  
 धृतराष्ट्र उवाच ।

अवाग्गान्धारि पुत्रस्ते गच्छत्येष सुदुर्मतिः ।  
 ईर्षुर्दुरात्मा मानी च श्रेयसां वचनातिगः ॥ ८  
 गान्धार्युवाच ।  
 ऐश्वर्यकाम दुष्टात्मन्वृद्धानां शासनातिग ।  
 ऐश्वर्यजीविते हित्वा पितरं मां च वालिश ॥ ९  
 वर्धयन्दुर्हृदां प्रीतिं मां च शोकेन वर्धयन् ।  
 निहतो भीमसेनेन स्रतासि वचनं पितुः ॥ १०  
 व्यास उवाच ।  
 प्रियोऽसि राजन्कृष्णस्य धृतराष्ट्र निबोध मे ।  
 यस्य ते सञ्जयो दूतो यस्त्वां श्रेयसि योक्ष्यते ॥ ११  
 जानात्येष हृषीकेशं पुराणं यच्च वै परम् ।  
 शुश्रूषमाणमैकाग्र्यं मोक्ष्यते महतो भयात् ॥ १२  
 वैचित्रवीर्यं पुरुषाः क्रोधहर्षसमावृताः ।  
 सिता बहुविधैः पाशैर्ये न तुष्टाः स्वकैर्धनैः ॥ १३  
 यमस्य वशमायान्ति काममूढाः पुनःपुनः ।  
 अन्धनेत्रा यथैवान्धा नीयमानाः स्वकर्मभिः ॥ १४  
 एष एकाग्र्यः पन्था येन यान्ति मनीषिणः ।  
 तं दृष्ट्वा मृत्युमत्येति महास्तत्र न सज्जति ॥ १५  
 धृतराष्ट्र उवाच ।  
 अङ्ग सञ्जय मे शंस पन्थानमकुतोभयम् ।  
 येन गत्वा हृषीकेशं प्राप्नुयां सिद्धिसुप्तमाम् ॥ १६

कर्षकः ॥ १४ ॥ सप्तषष्ठितमोऽध्यायः ॥ ६७ ॥

भक्तिः आराध्यत्वेन ज्ञानं तच्च कीदृशम् ॥ ४ ॥ वृथाधर्मं भगव-  
 दर्पणं विना न चरामि । शुद्धभावं मनसः कामक्रोधादिराहित्येन

नैर्मल्यम् ॥ ५ ॥ ऐकाग्र्यं शुश्रूषमाणं सेवमानं त्वां मोक्ष्यते मोच-  
 यिष्यति ॥ १२ ॥ सिताः बद्धाः । पाशैः कामादिभिः ॥ १३ ॥  
 अन्धनेत्रा अन्धश्चासौ नेता च तेन ॥ १४ ॥



सञ्जय उवाच ।

नाकृतात्मा कृतात्मानं जातु विधाञ्जनार्दनम् ।  
आत्मनस्तु क्रियोपायो नान्यत्रेन्द्रियनिग्रहात् १७  
इन्द्रियाणामुदीर्णानां कामत्यागोऽप्रमादतः ।  
अप्रमादोऽविहिंसा च ज्ञानयोनिरसंशयम् ॥ १८  
इन्द्रियाणां यमे यत्तो भव राजन्नतन्द्रितः ।

॥ इति श्रीमन्महाभारते उद्योगपर्वणि यानसन्धिपर्वणि अष्टषष्टितमोऽध्यायः ॥ ६८ ॥

### एकोनसप्ततितमोऽध्यायः ॥ ६९ ॥

सञ्जयेन धृतराष्ट्रं प्रति वासुदेवादिभगवन्नामनिर्वचनम् ॥ १ ॥ तथा सन्ध्यर्थं श्रीकृष्णागमनकथनम् ॥ २ ॥

धृतराष्ट्र उवाच ।

भूयो मे पुण्डरीकाक्षं सञ्जयाचक्ष्व पृच्छतः ।  
नामकर्मार्थविज्ञात प्राप्नुयां पुरुषोत्तमम् ॥ १  
सञ्जय उवाच ।  
श्रुतं मे वासुदेवस्य नामनिर्वचनं शुभम् ।  
यावत्तत्राभिजानेऽहमग्रमेयो हि केशवः ॥ २  
वसनात्सर्वभूतानां वसुत्वाद्देवयोनितः ।  
वासुदेवस्ततो वेद्यो बृहत्त्वाद्विष्णुरुच्यते ॥ ३  
मौनाद्भ्यानाञ्च योगाच्च विद्धि भारत माधवम् ।  
सर्वतत्त्वलयाच्चैव मधुहा मधुसूदनः ॥ ४  
कृषिर्भूवाचकः शब्दो गन्धनिर्वृतिवाचकः ।  
विष्णुस्तद्वावयोगाच्च कृष्णो भवति सात्वतः ॥ ५

आत्मनः स्वस्य इन्द्रियनिग्रहादन्यत्र इन्द्रियनिग्रहविना क्रिया यागादिरूपा उपायः प्राप्नुयायो नास्ति ॥ १७ ॥ योगात् चित्तवृत्तिनिरोधात् । वशी ईश्वरः । तत्त्वे स्वयाथाल्प्ये विषये । प्रसीदति ज्ञानदानेन अनुग्रहात् ॥ २१ ॥ अष्टषष्टितमोऽध्यायः ॥ ६८ ॥

यावदभिजाने तावत् । वदामीति शेषः । वस्तुतस्तु सः अप्रमेयः ॥ २ ॥ वसत्यस्मिन् भुवनमिति वासुः दीर्घच्छान्दसः । स चासौ देवश्च वासुदेवः । बृहत्त्वाद्वापकत्वात् वेवेष्टि व्याप्नोति सर्वमिति विष्णुः । वृषत्वादिष्णुरुच्यते इति खं. पाठः । वृषत्वात् अभीष्टसेचकत्वात् इति रत्नगर्भः ॥ ३ ॥ मौनं मुनेः कर्म मननं । मौनं च ध्यानं च ताभ्यां विषयतया युक्तो माधवः । सर्वतत्त्वानि पृथिव्याद्यो विषयाः । तेच सुखसाधनतया मधुशब्देनोक्ताः । तेषां लयात् संहर्तृत्वात् मधुहा मधुसूदनश्चेति नामद्वयम् ॥ ४ ॥ कृषिरिति शब्दो भूवाचकः कृष्यते सस्यार्थमिति व्युत्पत्त्या । भूमिलोकस्थप्राणिसुखस्य यो भाव उत्पादनं तत्कर्तृत्वात्कृष्णो भवति ॥ ५ ॥ पुण्डरीकं हृदयकमलं धाम वासस्थानं तत्र

बुद्धिश्च ते मा च्यवतु नियच्छैनां यतस्ततः ॥ १९  
एतज्ज्ञानं विदुर्विप्रा ध्रुवमिन्द्रियधारणम् ।  
एतज्ज्ञानं च पन्थाश्च येन यान्ति मनीषिणः २०  
अप्राप्यः केशवो राजन्निन्द्रियैरजितैर्भुभिः ।  
आगमाधिगमाद्योगाद्गृही तत्त्वे प्रसीदति ॥ २१

पुण्डरीकं परं धाम नित्यमक्षयमव्ययम् ।  
तद्भावात्पुण्डरीकाक्षो दस्युत्रासाञ्जनार्दनः ॥ ६  
यतः सत्त्वं न च्यवते यच्च सत्वान्न हीयते ।  
सात्वतः सात्वतस्तस्मादार्षभाद्दृषभेक्षणः ॥ ७  
न जायते जनित्राऽयमजस्तस्मादनीकजित् ।  
देवानां स्वप्रकाशत्वाद्दामाद्दामोदरो विशुः ॥ ८  
हर्षात्सुखात्सुखैश्वर्याद्दृषीकेशत्वमश्रुते ।  
बाहुभ्यां रोदसी विभ्रन्महाबाहुरिति स्मृतः ॥ ९  
अधो न क्षीयते जातु यस्मात्सत्सादधोक्षजः ।  
नराणामयनाच्चापि ततो नारायणः स्मृतः ॥ १०  
पूरणात्सदनाच्चापि ततोऽसौ पुरुषोत्तमः ।  
असतश्च सतश्चैव सर्वस्य प्रभवाप्ययात् ।

सन्नपि अक्षो न क्षीयते हन्यते वेति पुण्डरीकाक्षः । तथाच श्रुतिर्नास्य जरयैतज्जीर्यति न वधेनास्य हन्यत इति हृत्पद्म । दोः वैर्जरानाशादिभिः परमात्मनोऽस्पृष्टत्वमाह । दस्युत्रासात् जनं दस्युजनं अर्दयति पीडयतीति जनार्दन इत्यर्थः ॥ ६ ॥ सत्त्वं बलं । आर्षं वेदस्तेन भातीत्यार्षम औपनिषदः पुरुषः । उपनिषद्वेद्यत्वाद्योगात् वृषभेक्षणः । तथाचार्यं योगः वृषं धर्मं भासयतीति वृषभो वेदस्तेन ईक्षणं चक्षुरिव ज्ञापकं यस्य सः वृषभेक्षण इति ॥ ७ ॥ जनित्रा पित्रा न जायत इत्यजः । अनीकजित्सेनाजित् कृष्णः । देवानां स्वप्रकाशत्वात् । ऋगतावित्यस्मादुत्पूर्वात् अप् । उत् उत्कर्षेण ऋच्छति प्रकाशत इति उदरः । दमोः स्यास्तीति दामः दामश्चासावुदरश्चेति दामोदरः ॥ ८ ॥ हर्षात् हृषिः सुखात्कं सुखैश्वर्यादीशः । महीति च्छान्दसं रोदस्योर्नाम । महौ बाहोर्भ्यस्य स तथा । ईकारकारश्छान्दसः ॥ ९ ॥ जातु शब्दार्थे जकारः ॥ १० ॥ पुरयतीति पुरुः । सीदन्त्यस्मिन्निति स तस्मात्पुरुषः स चासावुत्तमश्च पुरुषोत्तमः । असतः कारणस्य

सर्वस्य च सदा ज्ञानात्सर्वमेतं प्रचक्षते ॥ ११  
सत्ये प्रतिष्ठितः कृष्णः सत्यमत्र प्रतिष्ठितम् ।  
सत्यात्सत्यं तु गोविन्दस्तस्मात्सत्योपि नामतः ॥ १२  
विष्णुर्विक्रमणाद्देवो जयनाञ्जिष्णुरुच्यते ।

शाश्वतत्वादनन्तश्च गोविन्दो वेदनाद्भवाम् ॥ १३  
अतत्त्वं कुरुते तत्त्वं तेन मोहयते प्रजाः ॥ १४  
एवंविधो धर्मनित्यो भगवान्मधुसूदनः ।  
आगन्ता हि महाबाहुरानृशंस्यार्थमच्युतः ॥ १५

॥ इति श्रीमन्महाभारते उद्योगपर्वणि यानसन्धिपर्वणि ऊनससतितमोऽध्यायः ॥ ६९ ॥

### ससतितमोऽध्यायः ॥ ७० ॥

श्रीकृष्णागमनश्रवणहृष्टेन धृतराष्ट्रेण चक्षुष्मत्प्रशंसनपूर्वकं श्रीकृष्णगुणानुवर्णनम् ॥ १ ॥

धृतराष्ट्र उवाच ।

चक्षुष्मतां वै स्पृहयामि सञ्जय  
द्रक्ष्यन्ति ये वासुदेवं समीपे ।  
विभ्राजमानं वपुषा परेण  
प्रकाशयन्तं प्रदिशो दिशश्च ॥ १  
ईरयन्तं भारतीं भारताना-  
मभ्यर्चनीयां शङ्करीं सृञ्जयानाम् ।  
बुभूषद्भिर्गर्हणीयामनिन्द्यां  
परास्मनामग्रहणीयरूपाम् ॥ २  
समुद्यन्तं सात्वतमेकवीरं  
प्रणेतारमृषभं यादवानाम् ।  
निहन्तारं क्षोभणं शात्रवाणां  
मुञ्चन्तं च द्विषतां वै यशांसि ॥ ३  
द्रष्टारो हि कुरवस्तं समेता  
महात्मानं शत्रुहणं वरेण्यम् ।

ब्रुवन्तं वाचमनृशंसरूपां  
वृष्णिश्रेष्ठं मोहयन्तं मदीयान् ॥ ४  
ऋषिं सनातनतमं विपश्चितं  
वाचःसमुद्रं कलशं यतीनाम् ।  
अरिष्टनेमिं गरुडं सुपर्णं  
हरिं प्रजानां भुवनस्य धाम ॥ ५  
सहस्रशीर्षं पुरुषं पुराण-  
मनादिमध्यान्तमनन्तकीर्तिम् ।  
शुक्रस्य धातारमजं च नित्यं  
परं परेषां शरणं प्रपद्ये ॥ ६  
त्रैलोक्यनिर्माणकरं जनित्रं  
देवासुराणामथ नागरक्षसाम् ।  
नराधिपानां विदुषां प्रधान-  
मिन्द्रानुजं तं शरणं प्रपद्ये ॥ ७

॥ इति श्रीमन्महाभारते उद्योगपर्वणि यानसन्धिपर्वणि ससतितमोऽध्यायः ॥ ७० ॥

### ॥ समाप्तं च यानसन्धिपर्व ॥

सतः कार्यस्य प्रभवाप्ययात् उत्पत्तिप्रलयस्थानत्वात् सर्व-  
शब्दस्तत्रभवाप्ययहेतावुपचारात्प्रवर्तते ॥ ११ ॥ सत्ये धर्मे  
॥ १२ ॥ विशेषेण क्रमणात् व्यापनान् । एवं जयतीति जिष्णुः  
शाश्वतत्वात् शश्वद्भवत्वात् । गवामिन्द्रियाणां वेदनात् प्रकाशात्  
गोविन्दः ॥ १३ ॥ धर्मे नित्यं सन्निधानात् धर्मनित्यः । आगन्ता

आगमिष्यति । आनृशंस्यमर्हिसा कुरुषाण्डवयोः तदर्थम् ॥ १५ ॥  
ऊनससतितमोऽध्यायः ॥ ६९ ॥

चक्षुष्मतां भाग्याय स्पृहयामि ॥ १ ॥ अरिष्टः अहिंसितः  
नेमिः पादो यस्य सः अरिष्टनेमिः ॥ ५ ॥ निर्माणं रचना ।  
जनित्रं जनयितारम् ॥ ७ ॥ ससतितमोऽध्यायः ॥ ७० ॥

## ( अथ भगवद्गीतापर्व ॥ ६ ॥ )

## एकसप्ततितमोऽध्यायः ॥ ७१ ॥

युधिष्ठिरेण श्रीकृष्णंप्रति सन्ध्यर्थं हास्तिनपुरगमनप्रार्थनासूचकवचनोपन्यासः ॥ १ ॥ श्रीकृष्णेन तत्र स्वस्य गमन-  
कथनम् ॥ २ ॥

‘जनमेजय उवाच ।  
प्रयाते सञ्जये साधौ कौरवान्प्रति वै तदा ।  
किं चक्रुः पाण्डवास्तत्र मम पूर्वपितामहाः ॥ १  
एतत्सर्वं द्विजश्रेष्ठ विस्तरं मम सत्तम ।  
कथयस्व प्रयत्नेन श्रोतुमिच्छामि पण्डित ॥ २  
वैशंपायन उवाच ।  
सञ्जये प्रतियाते तु धर्मराजो युधिष्ठिरः ।  
अर्जुनं भीमसेनं च माद्रीपुत्रौ च भारत ॥ ३  
विराटं द्रुपदं चैव केकयानां महारथान् ।  
अब्रवीदुपसङ्गम्य शङ्खचक्रगदाधरम् ।  
अभियाचामहे गत्वा प्रयातुं कुरुसंसदम् ॥ ४  
यथा भीष्मेण द्रोणेन ब्राह्मीकेन च धीमता ।  
अन्यैश्च कुरुभिः सार्धं न युध्येमहि संयुगे ॥ ५  
एष नः प्रथमः कल्प एतन्निश्रेय उत्तमम् ।  
एवमुक्ताः सुमनसस्तेऽभिजग्मुर्जनार्दनम् ॥ ६  
पाण्डवैः सह राजानो मरुत्वन्त इवामराः ।  
तदा च दुःसहाः सर्वे सदस्यास्ते नरर्षभाः ॥ ७  
जनार्दनं समासाद्य कुन्तीपुत्रो युधिष्ठिरः ।  
अब्रवीत्परवीरञ्च दाशार्हं पाण्डुनन्दनः ॥ ८  
अयं स कालः संप्राप्तो मित्राणां मित्रवत्सल ।  
न च त्वदन्यं पश्यामि यो न आपत्सु तारयेत् ९  
त्वां हि माधवमाश्रित्य निर्भया मोघदर्पितम् ।  
धार्तराष्ट्रं सहामात्यं स्वयं समनुयुङ्क्षमहे ॥ १०  
यथा हि सर्वास्वापत्सु पासि वृष्णीनरिन्दम ।  
तथा ते पाण्डवा रक्षयाः पाह्वसान्महतो भयात् ११  
श्रीभगवानुवाच ।

अयमस्मि महाबाहो ब्रूहि यत्ते विवक्षितम् ।  
करिष्यामि हि तत्सर्वं यत्त्वं वक्ष्यसि भारता ॥ १२  
युधिष्ठिर उवाच ।  
श्रुतं ते धृतराष्ट्रस्य सपुत्रस्य चिकीर्षितम् ।  
एतद्धि सकलं कृष्ण सञ्जयो मां यदब्रवीत् ॥ १३  
‘मृदुपूर्वं सामभिश्चं समसुग्रं च माधव ।  
न कृतं न्यायमास्थाय गर्हिताश्च ततो वयम् ॥ १४  
तन्मतं धृतराष्ट्रस्य सोऽस्यात्मा विवृतान्तरः ।  
यथोक्तं दूत आचष्टे वध्यः स्यादन्यथा ब्रुवन् १५  
अप्रदानेन राज्यस्य शान्तिमस्मासु मार्गति ।  
लुब्धः पापेन मनसा चरन्नसममात्मनः ॥ १६  
यत्तद्वादशवर्षाणि वनेषु ह्युषिता वयम् ।  
छद्मना शरदं चैकां धृतराष्ट्रस्य शासनात् ॥ १७  
स्थाता नः समये तस्मिन्धृतराष्ट्र इति प्रभो ।  
नाहास्य समयं कृष्ण तद्धि नो ब्राह्मणा विदुः ॥  
गृद्धो राजा धृतराष्ट्रः स्वधर्मं नानुपश्यति ।  
वश्यत्वात्पुत्रगृद्धित्वान्मन्दस्थान्वेति शासनं १९  
सुयोधनमते तिष्ठन् राजाऽस्मासु जनार्दन ।  
मिथ्याचरति लुब्धः संश्ररन् हि प्रियमात्मनः २०  
इतो दुःखतरं किं नु यदहं मातरं ततः ।  
संविधातुं न शक्नोमि मित्राणां वा जनार्दन २१  
काशिभिश्चेदिपाञ्चालैर्मत्स्यैश्च मधुसूदन ।  
भवता चैव नाथेन पञ्च ग्रामा वृता मया ॥ २२  
अविस्थलं वृकस्थलं माकन्दी वारणावतम् ।  
अवसानं च गोविन्द कंचिदेवात्र पञ्चम् ॥ २३  
पञ्च नस्तात दीयन्तां ग्रामा वा नगराणि वा ।

अनुयुङ्क्षमहे प्रार्थयामहे ॥ १० ॥ विवृतान्तरः प्रकाशित-  
भावः ॥ १५ ॥ छद्मना अज्ञातचर्याया ॥ १७ ॥ स्थाता  
स्थास्यति । नः अस्माकम् । तस्मिन् चतुर्दशे वर्षे स्वं राज्यं गृह्णी-  
तेत्यस्मिन् । न अहास्य न त्यक्तवन्तो वयम् ॥ १८ ॥ मातरं

संविधातुं सम्यक् पोषयितुम् । मित्राणां कर्मणिषष्टी ॥ २१ ॥  
अवसीयते संस्थीयतेऽस्मिन्नित्यवसानम् यावज्जीवकं वास-  
स्थानम् ॥ २३ ॥ नः अस्माकं कृते भरताः भरतवंश्या भीष्मादयः

वसेम सहिता येषु मा च नो भरता नशन् ॥२४  
 न च तानपि दुष्टात्मा धार्तराष्ट्रोऽनुमन्यते ।  
 स्वाम्यमात्मनि मत्वाऽसावतो दुःखतरं नु किं २५  
 कुले जातस्य वृद्धस्य परवित्तेषु गृह्यतः ।  
 लोभः प्रज्ञानमाहन्ति प्रज्ञा हन्ति हता ह्रियं २६  
 ह्रीर्हता बाधते धर्मं धर्मो हन्ति हतः श्रियम् ।  
 श्रीर्हता पुरुषं हन्ति पुरुषस्याधनं वधः ॥ २७  
 अधनाद्धि निवर्तन्ते ज्ञातयः सुहृदो द्विजाः ।  
 अपुष्पादफलाद्दृक्षाद्यथा कृष्ण पतत्रिणः ॥ २८  
 एतच्च मरणं तात उन्मत्तपतितादिव ।  
 ज्ञातयो विनिवर्तन्ते प्रेतसत्त्वादिवासवः ॥ २९  
 नातः पापीयसीं कांचिदवस्थां शम्भरोऽब्रवीत् ।  
 यत्र नैवाऽद्य न प्रातर्भोजनं प्रतिदृश्यते ॥ ३०  
 धनमाहुः परं धर्मं धने सर्वं प्रतिष्ठितम् ।  
 जीवन्ति धनिनो लोके मृता ये त्वधना नराः ॥  
 ये धनादपकर्षन्ति नरं स्वबलमास्थिताः ।  
 ते धर्ममर्थं कामं च प्रमथन्ति नरं च तम् ॥३२  
 एतामवस्थां प्राप्यैके मरणं वत्रिरे जनाः ।  
 ग्रामायैके वनायैके नाशायैके प्रवव्रजुः ॥ ३३  
 उन्मादमेके पुण्यन्ति यान्त्यन्ये द्विषतां वशम् ।  
 दास्यमेके च गच्छन्ति परेषामर्थहेतुना ॥ ३४  
 आपदेवास्य मरणात्पुरुषस्य गरीयसी ।  
 श्रियो विनाशस्तद्ध्यस्य निमित्तं धर्मकामयोः ३५  
 यदस्य धर्म्यं मरणं शाश्वतं लोकवर्त्मवत् ।  
 समन्तात्सर्वभूतानां न तदत्येति कश्चन ॥ ३६  
 न तथा बाध्यते कृष्ण प्रकृत्या निर्धनो जनः ।  
 यथा भद्रां श्रियं प्राप्य तथा हीनः सुखैधितः ॥  
 स तदाऽऽत्मापराधेन संप्राप्तो व्यसनं महत् ।  
 सेन्द्रान्गर्हयते देवान्नात्मानं च कथंचन ॥ ३८  
 न चास्य सर्वशास्त्राणि प्रभवन्ति निवर्हणे ।  
 सोऽभिक्रुध्यति मृत्यानां सुहृदश्चाभ्यसूयति ३९  
 तत्तदा मन्युरेवैति स भूयः संप्रमुह्यति ।

मानशनं मानदयन्तु ॥ २४ ॥ द्विजाः अधिनः ॥ २८ ॥ प्रेत-  
 सत्त्वात् प्रगतबुद्धेर्नृतादित्यर्थः ॥ २९ ॥ धर्मं धर्मकारणम् । सर्वं  
 यज्ञदानादि ॥ ३१ ॥ आपत्यदार्यमाह श्रियो विनाश इति ।

स मोहवशमापन्नः क्रूरं कर्म निषेवते ॥ ४०  
 पापकर्मतया चैव सङ्करं तेन पुष्यति ।  
 सङ्करो नरकायैव सा काष्ठा पापकर्मणाम् ॥ ४१  
 न चेत्प्रबुध्यते कृष्ण नरकायैव गच्छति ।  
 तस्य प्रबोधः प्रज्ञैव प्रज्ञाचक्षुस्तरिष्यति ॥ ४२  
 प्रज्ञालाभे हि पुरुषः शास्त्राप्येवान्ववेक्षते ।  
 शास्त्रनिष्ठः पुनर्धर्मं तस्य हीरङ्गमुत्तमम् ॥ ४३  
 हीमान्हि पापं प्रद्वेष्टि तस्य श्रीरभिवर्धते ।  
 श्रीमान्स यावद्भवति तावद्भवति पुरुषः ॥ ४४  
 धर्मनित्यः प्रशान्तात्मा कार्ययोगवहः सदा ।  
 नाधर्मं कुरुते बुद्धिं न च पापे प्रवर्तते ॥ ४५  
 अहीको वा विमूढो वा नैव स्त्री न पुनः पुमान् ।  
 नास्याधिकारो धर्मोऽस्ति यथा शूद्रस्तथैव सः ४६  
 हीमानवति देवांश्च पितृनात्मानमेव च ।  
 तेनामृतत्वं व्रजति सा काष्ठा पुण्यकर्मणाम् ४७  
 तदिदं मयि ते दृष्टं प्रत्यक्षं मधुसूदन ।  
 यथा राज्यात्परिभ्रष्टो वसामि वसतीरिमाः ४८  
 ते वयं न श्रियं हातुमलं न्यायेन केनचित् ।  
 अत्र नो यतमानानां वधश्चेदपि साधु तत् ॥४९  
 तत्र नः प्रथमः कल्पो यद्वयं ते च माधव ।  
 प्रशान्ताः समभूताश्च श्रियं तामश्नुवीमहि ॥ ५०  
 तत्रैषा परमा काष्ठा रौद्रकर्मक्षयोदया ।  
 यद्वयं कौरवान्हत्वा तानि राष्ट्राण्यवासुमः ॥५१  
 ये पुनः स्युरसंबद्धा अनार्याः कृष्ण शत्रवः ।  
 तेषामप्यवधः कार्यः किंपुनर्ये स्युरीदृशाः ॥ ५२  
 ज्ञातयश्चैव भूयिष्ठाः सहाया गुरवश्च नः ।  
 तेषां वधोऽतिपापीयान्किं नु युद्धेऽस्ति शोभनम्  
 पापः क्षत्रियधर्मोऽयं वयं च क्षत्रवन्धवः ।  
 स नः स्वधर्मोऽधर्मो वा वृत्तिरन्या विगर्हिता ५४  
 शूद्रः करोति शुश्रूषां वैश्या वै पण्यजीविकाः ।  
 वयं वधेन जीवामः कपालं ब्राह्मणैर्वृतम् ॥ ५५  
 क्षत्रियः क्षत्रियं हन्ति मत्स्यो मत्स्येन जीवति ।

तद्धि श्रीर्हि ॥ ३५ ॥ तत्तदा सर्वदेख्यर्थः ॥ ४० ॥ इदं  
 हीमत्त्वं । ते त्वया ॥ ४८ ॥ कपालं मिक्षापात्रम् ॥ ५५ ॥

श्वा श्वानं हन्ति दाशार्हं पश्य धर्मो यथागतः ५६  
 युद्धे कृष्ण कलिर्नित्यं प्राणाः सीदन्ति संयुगे ।  
 बलं तु नीतिमाधाय युध्ये जयपराजयौ ॥ ५७  
 नात्मच्छन्देन भूतानां जीवितं मरणं तथा ।  
 नाप्यकाले सुखं प्राप्यं दुःखं वाऽपि यदूत्तम ५८  
 एको ह्यपि बहून्हन्ति घ्नन्त्येकं बहवोऽप्युत ।  
 शूरं कापुरुषो हन्ति अयशस्वी यशस्विनम् ॥ ५९  
 जयो नैवोभयोर्दृष्टो नोभयोश्च पराजयः ।  
 तथैवापचयो दृष्टो व्यपयाने क्षयव्ययौ ॥ ६०  
 सर्वथा वृजिनं युद्धं को घ्नन्न प्रतिहन्यते ।  
 हतस्य च हृषीकेश समौ जयपराजयौ ॥ ६१  
 पराजयश्च मरणान्मन्ये नैव विशिष्यते ।  
 यस्य स्याद्विजयः कृष्ण तस्याप्यपचयो ध्रुवम् ६२  
 अन्ततो दयितं घ्नन्ति केचिदप्यपरे जनाः ।  
 तस्याङ्गबलहीनस्य पुत्रान्भ्रातृनपश्यतः ॥ ६३  
 निर्वेदो जीविते कृष्ण सर्वतश्चोपजायते ।  
 ये हेव धीरा ह्रीमन्त आर्याः करुणवेदिनः ॥ ६४  
 त एव युद्धे हन्यन्ते यधीयान्मुच्यते जनः ।  
 हत्वाऽप्यनुशयो नित्यं परानपि जनार्दन ॥ ६५  
 अनुबद्धश्च पापोऽत्र शेषश्चाप्यवशिष्यते ।  
 शेषो हि बलमासाद्य न शेषमनुशेषेत् ॥ ६६  
 सर्वोच्छेदे च यतते वैरस्यान्तविधित्सया ।  
 जयो वैरं प्रसृजति दुःखमास्ते पराजितः ॥ ६७  
 सुखं प्रशान्तः स्वपिति हिला जयपराजयौ ।  
 जातवैरश्च पुरुषो दुःखं स्वपिति नित्यदा ॥ ६८  
 अनिर्वृत्तेन मनसा ससर्प इवै वैरमनि ।  
 उत्सादयति यः सर्वं यशसा स विमुच्यते ॥ ६९  
 अकीर्तिं सर्वभूतेषु शाश्वतीं स नियच्छति ।  
 न हि वैराणि शाम्यन्ति दीर्घकालधृतान्यपि ७०

नीतिमेव बलं कृत्वा सुध्ये योत्स्ये । जयपराजयौ तु आत्मच्छ-  
 न्देन स्वेच्छया न भवतः । तथा तद्धतं भूतानां जीवितं मरणं च  
 ईवेच्छया न स्तः ॥ ५७ ॥ ५८ ॥ अनुशयः पश्चात्तापः ॥ ६५ ॥  
 शेषः शत्रोः । शेषं स्वस्य ॥ ६६ ॥ अनिर्वृत्तेन अस्वस्थेन ॥ ६९ ॥  
 अतइति । यतः अन्तरं छिद्रं नित्यं अपरिहार्यं अतो हेतोः  
 अन्ततोऽन्यथा स्वस्य शत्रोर्वा नाशं विना शान्तिर्नास्ति ॥ ७२ ॥  
 अयं दोषः नाशाख्यः ॥ ७३ ॥ इद्धा प्रदीप्ता ॥ ७४ ॥

आख्यातारश्च विद्यन्ते पुमांश्चेद्विद्यते कुले ।  
 न चापि वैरं वैरेण केशव व्युपशाम्यति ॥ ७१  
 हविषाऽग्निर्यथा कृष्ण भूय एवाभिवर्धते ।  
 अतोऽन्यथा नास्ति शान्तिर्नित्यमन्तरमन्ततः ७२  
 अन्तरं लिप्समानानामयं दोषो निरन्तरः ।  
 पौरुषे यो हि बलवानाधिर्हृदयबाधनः ।  
 तस्य त्यागेन वा शान्तिर्मरणेनापि वा भवेत् ७३  
 अथवा मूलघातेन द्विषतां मधुसूदन ।  
 फलनिर्वृत्तिरिद्धा स्यात्तन्नृशंसतरं भवेत् ॥ ७४  
 या तु त्यागेन शान्तिः स्यात्तद्वते वध एव सः ।  
 संशयाच्च समुच्छेदाद्विषतामात्मनस्तथा ॥ ७५  
 न च त्यक्तुं तदिच्छामो न चेच्छामः कुलक्षयम् ।  
 अत्र या प्रणिपातेन शान्तिः सैव गरीयसी ॥ ७६  
 सर्वथा यतमानानामयुद्धमभिकाङ्क्षताम् ।  
 सान्त्वे प्रतिहते युद्धं प्रसिद्धं नापराक्रमः ॥ ७७  
 प्रतिघातेन सान्त्वस्य दारुणं संग्रवर्तते ।  
 तच्छुनामिव संपाते पण्डितैरुपलक्षितम् ॥ ७८  
 लाङ्गूलचालनं क्ष्वेडा प्रतिवाचो विवर्तनम् ।  
 दन्तदर्शनमारावस्ततो युद्धं प्रवर्तते ॥ ७९  
 तत्र यो बलवान्कृष्ण जित्वा सोत्ति तदामिषम् ।  
 एवमेव मनुष्येषु विशेषो नास्ति कश्चन ॥ ८०  
 सर्वथा लैतदुचितं दुर्बलेषु बलीयसाम् ।  
 अनादरो विरोधश्च प्रणिपाती हि दुर्बलः ॥ ८१  
 पिता राजा च बृद्धश्च सर्वथा मानमर्हति ।  
 तस्मान्मान्यश्च पूज्यश्च धृतराष्ट्रो जनार्दन ॥ ८२  
 पुत्रस्नेहश्च बलवान्धृतराष्ट्रस्य माधव ।  
 स पुत्रवशमापन्नः प्रणिपातं प्रहास्यति ॥ ८३  
 तत्र किं मन्यसे कृष्ण प्राप्तकालमनन्तरम् ।  
 कथमर्थाच्च धर्माच्च नै हीयेमहि माधव ॥ ८४

त्यागेन राज्यस्येति शेषः । तद्वते राज्यं विना । द्विषतां संशयात् ।  
 किं शत्रवश्छिद्रे प्रहरिष्यन्ति उत उपेक्षां करिष्यन्तीत्येवंरूपात् ।  
 आत्मनः भ्रष्टश्रीकस्य सद्यः समुच्छेदात् नाशं संभवात् । अतो  
 राज्यत्यागो न युक्त इति भावः ॥ ७५ ॥ दारुणं युद्धम् तच्छु-  
 नामिव निन्यमित्यर्थः ॥ ७८ ॥ क्ष्वेडा ध्वनिकौटिल्यम् ।  
 विवर्तनं भ्रूमौ लुण्ठनम् । दन्तदर्शनं मुखस्य व्यादानेन ॥ ७९ ॥  
 प्रहास्यति न स्वीकरिष्यति ॥ ८३ ॥

इदंशोऽत्यर्थकृच्छ्रेऽस्मिन्कमन्यं मधुसूदन ।  
 उपसंप्रष्टुमर्हामि त्वामृते पुरुषोत्तम ॥ ८५  
 प्रियश्च प्रियकामश्च गतिज्ञः सर्वकर्मणाम् ।  
 हो हि कृष्णास्ति नस्त्वाहवसर्वनिश्चयवित्सुहृत् ॥  
 वैशंपायन उवाच ।  
 एवमुक्तः प्रत्युवाच धर्मराजं जनार्दनः ।  
 उभयोरेव वामर्थे यास्यामि कुरुसंसदम् ॥ ८७  
 शमं तत्र लभेयं चेद्युष्मदर्थमहापयन् ।  
 पुण्यं मे सुमहद्राजंश्चरितं स्यान्महाफलम् ॥ ८८  
 मोचयेयं मृत्युपाशात्संरब्धान्कुरुसृञ्जयान् ।  
 पाण्डवान्धारतराष्ट्रांश्च सर्वां च पृथिवीमिमाम् ८९  
 युधिष्ठिर उवाच ।  
 न ममैतन्मतं कृष्ण यत्त्वं यायाः कुरुन्प्रति ।  
 सुयोधनः सूक्तमपि न करिष्यति ते वचः ॥ ९०  
 समेतं पार्थिवं क्षत्रं दुर्योधनवशानुगम् ।  
 तेषां मध्यावतरणं तव कृष्ण न रोचये ॥ ९१  
 न हि नः प्रीणयेद्द्रव्यं न देवलं कुतः सुखम् ।  
 न च सर्वामरैश्चर्यं तव द्रोहेण माधव ॥ ९२  
 श्रीभगवानुवाच ।  
 जानाम्येतां महाराज धार्तराष्ट्रस्य पापताम् ।

॥ इति श्रीमन्महाभारते उद्योगपर्वणि भगवद्दानपर्वणि एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

श्रीकृष्णेन युधिष्ठिरंप्रति युद्धपक्षस्थिरीकरणपूर्वकं लोकसंशयनिरासाय शमार्थं प्रयतनकथनम् ॥ १ ॥

श्रीभगवानुवाच ।  
 सञ्जयस्य श्रुतं वाक्यं भवतश्च श्रुतं मया ।  
 सर्वं जानाम्यभिप्रायं तेषां च भवतश्च यः ॥ १  
 तव धर्माश्रिता बुद्धिस्तेषां वैराश्रया मतिः ।  
 यदयुद्धेन लभ्येत तत्ते बहुमतं भवेत् ॥ २  
 न चैवं नैष्ठिकं कर्म क्षत्रियस्य विशांपते ।  
 आहुराश्रमिणः सर्वे न भैक्षं क्षत्रियश्चरेत् ॥ ३

तथा वदेति शेषः ॥ ९९ ॥ एकसप्ततितमोऽध्यायः ॥ ७१ ॥  
 नैष्ठिकं कर्म यावज्जीवं ब्रह्मचर्यं पारिव्राज्यं च । विहितमिति  
 शेषः ॥ ३ ॥ कार्पण्यं ग्रामपक्षकं देहीति दीनवचनम् ॥ ४ ॥

उद्यो० १७

अवाच्यास्तु भविष्यामः सर्वलोके महीक्षितां ९३  
 न चापि मम पर्याप्ताः सहिताः सर्वपार्थिवाः ।  
 क्रुद्धस्य संयुगे स्थातुं सिंहस्येवतरे मृगाः ॥ ९४  
 अथ चेत्ते प्रवर्तेरन्मयि किंचिदसांप्रतम् ।  
 निर्दहेयं कुरुन्सर्वानिति मे धीयते मतिः ॥ ९५  
 न जातु गमनं पार्थ भवेत्तत्र निरर्थकम् ।  
 अर्थप्राप्तिः कदाचित्स्यादन्ततो वाप्यवाच्यता ९६  
 'एवमुक्तः प्रत्युवाच धर्मराजो जनार्दनम् ।  
 भ्रातृणां समवेतानां सकाशे पुरुषोत्तमम्' ॥ ९७  
 युधिष्ठिर उवाच ।  
 यत्तुभ्यं रोचते कृष्ण स्वस्ति प्राप्नुहि कौरवान् ।  
 कृतार्थं स्वस्तिमन्तं त्वां द्रक्ष्यामि पुनरागतम् ॥ ९८  
 विष्वक्सेन कुरुन्गत्वा भरताञ्जमयन्प्रभो ।  
 यथा सर्वे सुमनसः सह स्याम सुचेतसः ॥ ९९  
 भ्राता चासि सखा चासि बीभत्सोर्मम च प्रियः ।  
 सौहृदेनाविशङ्कोऽसि स्वस्ति प्राप्नुहि भूतये १००  
 अस्मान्वेत्थ परान्वेत्थ वेत्थार्थान्वेत्थ भाषितुम् ।  
 यद्यदसद्भितं कृष्ण तत्तद्वाच्यः सुयोधनः ॥ १०१  
 यद्यद्भर्मेण संयुक्तमुपपद्येद्भितं वचः ।  
 तत्तत्केशव भाषेथाः सान्त्वं वा यदि वेतरत् १०२

जयो वधो वा सङ्ग्रामे धात्राऽऽदिष्टः सनातनः ।  
 स्वधर्मः क्षत्रियस्यैष कार्पण्यं न प्रशस्यते ॥ ४  
 न हि कार्पण्यमास्थाय शक्या वृत्तिर्युधिष्ठिर ।  
 विक्रमस्य महाबाहो जहि शत्रून्परन्तप ॥ ५  
 अतिगृद्धाः कृतस्नेहा दीर्घकालं सहोषिताः ।  
 कृतमित्राः कृतबला धार्तराष्ट्राः परन्तप ॥ ६  
 न पर्यायोऽस्ति यत्साम्यं त्वयि कुर्युर्विशांपते ।

वृत्तिः जीविका कर्तुमिति शेषः ॥ ५ ॥ अतिगृद्धाः अत्यन्त-  
 लुब्धाः ॥ ६ ॥ पर्याय उपायः । यथेन बलवत्तां स्वस्येति

बलवत्तां हि मन्यन्ते भीष्मद्रोणकृपादिभिः ॥ ७  
यावच्च मार्दवेनैताज्जाजुपचरिष्यसि ।  
तावदेते हरिष्यन्ति तव राज्यमरिन्दम ॥ ८  
नानुक्रोशान्न कार्पण्यान्न च धर्मार्थकारणात् ।  
अलं कर्तुं धार्तराष्ट्रास्तव काममरिन्दम ॥ ९  
एतदेव निमित्तं ते धार्तराष्ट्रो यथा त्वयि ।  
नान्वतप्यत कोपेन तव कृत्वाऽपि दुष्करम् १०  
पितामहस्य द्रोणस्य विदुरस्य च धीमतः ।  
ब्राह्मणानां च साधूनां राज्ञश्च नगरस्य च ॥ ११  
पश्यतां कुरुमुख्यानां सर्वेषामेव तत्त्वतः ।  
दानशीलं मृदुं दान्तं धर्मशीलमनुव्रतम् ॥ १२  
यत्त्वामुपधिना राजन्धूते वञ्चितवांस्तदा ।  
न चापत्रपते तेन नृशंसः खेन कर्मणा ॥ १३  
तथाशीलसमाचरे राजन्मा प्रणयं कृथाः ।  
वध्यास्ते सर्वलोकस्य किं पुनस्तव भारत ॥ १४  
वारिभस्त्वप्रतिरूपाभिरतुदत्त्वां सहानुजम् ।  
श्लाघमानः प्रहृष्टः सन्भ्रातृभिः सह भाषते १५  
एतावत्पाण्डवानां हि नास्ति किञ्चिदिह स्वकम् ।  
नामधेयं च गोत्रं च तदप्येषां न शिष्यते ॥ १६  
कालेन महता चैषां भविष्यति पराभवः ।  
प्रकृतिं ते भजिष्यन्ति नष्टप्रकृतयो मयि ॥ १७  
दुःशासनेन पापेन तदा द्यूते प्रवर्तिते ।  
अनाथवत्तदा देवी द्रौपदी सुदुरात्मना ॥ १८  
आकृष्य केशे रुदती सभायां राजसंसदि ।  
भीष्मद्रोणप्रमुखतो गौरिति व्याहृता मुहुः ॥ १९  
भवता वारिताः सर्वे भ्रातरो भीमविक्रमाः ।  
धर्मपाशनिबद्धाश्च न किञ्चित्प्रतिपेदिरे ॥ २०  
एताश्चान्याश्च परुषा वाचः स समुदीरयन् ।  
श्लाघते ज्ञातिमध्ये स त्वयि प्रव्रजिते वनम् २१  
ये तत्रासन्समानीतास्ते दृष्ट्वा त्वामनागसम् ।  
अश्रुकण्ठा रुदन्तश्च सभायामासते सदा ॥ २२

न चैनमभ्यनन्दंस्ते राजानो ब्राह्मणैः सह ।  
सर्वे दुर्योधनं तत्र निन्दन्ति स सभासदः ॥ २३  
कुलीनस्य च या निन्दा वधो वाऽमित्रकर्शन ।  
महागुणो वधो राजन्न तु निन्दा कुर्जीविका २४  
तदैव निहतो राजन्यदैव निरपत्रपः ।  
निन्दितश्च महाराज पृथिव्यां सर्वराजभिः ॥ २५  
ईषत्करो वधस्तस्य यस्य चारित्र्यमीदृशम् ।  
प्रस्कन्देन प्रतिस्तब्धश्छिन्नमूल इव द्रुमः ॥ २६  
वध्यः सर्प इवानार्थः सर्वलोकस्य दुर्मतिः ।  
जद्येनं त्वममित्रघ्न मा राजन्विचिकित्सिथाः २७  
सर्वथा त्वत्क्षमं चैतद्रोचते च ममानघ ।  
यत्त्वं पितरि भीष्मे च प्रणिपातं समाचरेः ॥ २८  
अहं तु सर्वलोकस्य गत्वा छेत्स्यामि संशयम् ।  
येषामस्ति द्विधाभावो राजन्दुर्योधनं प्रति ॥ २९  
मध्ये राज्ञामहं तत्र प्रातिपौरुषिकान्गुणान् ।  
तव सङ्कीर्तयिष्यामि ये च तस्य व्यतिक्रमाः ३०  
ब्रुवतस्तत्र मे वाक्यं धर्मार्थसहितं हितम् ।  
निशम्य पार्थिवाः सर्वे नानाजनपदेश्वराः ॥ ३१  
त्वयि संप्रतिपत्स्यन्ते धर्मात्मा सत्यवागिति ।  
तस्मिंश्चाधिगमिष्यन्ति यथा लोभादवर्तत ॥ ३२  
गर्हयिष्यामि चैवैनं पौरजानपदेश्वपि ।  
वृद्धबालानुपादाय चातुर्वर्ण्यं समागते ॥ ३३  
शमं वै याचमानस्त्वं नाधर्मं तत्र लप्स्यसे ।  
कुरुन्विगर्हयिष्यन्ति धृतराष्ट्रं च पार्थिवाः ॥ ३४  
तस्मिंल्लोकपरित्यक्ते किं कार्यमवशिष्यते ।  
हते दुर्योधने राजन्यदन्यत्क्रियतामिति ॥ ३५  
यात्वा चाहं कुरुन्सर्वान्युष्मदर्धमहापयन् ।  
यतिष्ये प्रशमं कर्तुं लक्षयिष्ये च चेष्टितम् ॥ ३६  
कौरवाणां प्रवृत्तिं च गत्वा युद्धाधिकारिकाम् ।  
निशम्य विनिवर्तिष्ये जयाय तव भारत ॥ ३७  
सर्वथा युद्धमेवाहमाशंसामि परैः सह ।

शेषः ॥ ७ ॥ अनुक्रोशात् भवत्सु कृपातः । कार्पण्यात् स्वस्य  
दैन्यात् । अलं कर्तुं पूर्णं कर्तुं न समर्थाः ॥ ९ ॥ निमित्तं अशमे  
कनरणम् ॥ १० ॥ प्रकृतिं पञ्चताम् । मयि मत्समीपे नष्टा प्रकृतिः  
शौर्यादिरूपः स्वभावो येषाम् ॥ १७ ॥ गौरिव सर्वभोज्येत्युपहासो

गौरौरिति ॥ १९ ॥ प्रस्कन्देन चक्राकारया वेदिकया ॥ २६ ॥  
द्विधाभावः अयं साधुरसाधुवैति संशयः ॥ २९ ॥ प्रातिपौरु-  
षिकान् सर्वपुरुषसाधारणान् ॥ ३० ॥ हते निन्यतया नष्टप्राये  
॥ ३५ ॥ यात्वा गत्वा ॥ ३६ ॥ निशम्य आलोच्य ॥ ३७ ॥

निमित्तानि हि सर्वाणि तथा प्रादुर्भवन्ति मे ३८  
 मृगाः शकुन्ताश्च वदन्ति घोरं  
 हस्त्यश्चमुख्येषु निशामुखेषु ।  
 घोराणि रूपाणि तथैव चाग्नि-  
 वर्णान्वहून्पुष्यति घोररूपान् ॥ ३९  
 मनुष्यलोकक्षयकृत्सुघोरो  
 नो चेदनुप्राप्त इहान्तकः स्यात् ।  
 शस्त्राणि यत्रं क्वचात्रथांश्च  
 नागान्हयांश्च प्रतिपादयित्वा ॥ ४०

योधाश्च सर्वे कृतनिश्चयास्ते  
 भवन्तु हस्त्यश्वरथेषु यत्ताः ।  
 साङ्गामिकं ते यदुपार्जनीयं  
 सर्वं समग्रं कुरु तन्नरेन्द्र ॥ ४१  
 दुर्योधनो न ह्यलमद्य दातुं  
 जीवंस्तवैतन्नृपते कथंचित् ।  
 यत्ते पुरस्तादभवत्समृद्धं  
 द्यूते हतं पाण्डवमुख्य राज्यम् ॥ ४२

॥ इति श्रीमन्महाभारते उद्योगपर्वणि भगवद्दानपर्वणि द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

भीमसेनेन श्रीकृष्णंप्रति दुर्योधनस्य दुराराध्यत्वकथनपूर्वकं यथाकथंचित् शमस्यावश्यकर्तव्यत्वकथनम् ॥ १ ॥

भीम उवाच ।  
 यथायथैव शान्तिः स्यात्कुरूणां मधुसूदन ।  
 तथातथैव भाषेथा मा स युद्धेन भीषये ॥ १  
 अमर्षी जातसंरम्भः श्रेयोद्वेषी महामनाः ।  
 नोग्रं दुर्योधनो वाच्यः साभ्रैवैनं समाचरे ॥ २  
 प्रकृत्या पापसत्त्वश्च तुल्यचेतास्तु दस्युभिः ।  
 ऐश्वर्यमदमत्तश्च कृतवैरश्च पाण्डवैः ॥ ३  
 अदीर्घदर्शी निष्ठूरी क्षेप्ता क्रूरपराक्रमः ।  
 दीर्घमन्युरनेयश्च पापात्मा निकृतिप्रियः ॥ ४  
 प्रियेतापि न भज्येत नैव जह्यात्स्वकं मतम् ।  
 तादृशेन शमः कृष्ण मन्ये परमदुष्करः ॥ ५  
 सुहृदामप्यवाचीनस्त्यक्तधर्मा प्रियानृतः ।  
 प्रतिहन्त्येव सुहृदां वाचश्चैव मनांसि च ॥ ६  
 स मन्युवशमापन्नः स्वभावं दुष्टमास्थितः ।  
 स्वभावात्पापमभ्येति तृणैश्छन्न इवोरगः ॥ ७  
 दुर्योधनो हि यत्सेनः सर्वथा विदितस्तव ।  
 यच्छीलो यत्स्वभावश्च यद्बलो यत्पराक्रमः ॥ ८  
 पुरा प्रसन्नाः कुरवः सहपुत्रास्तथा वयम् ।

इन्द्रज्येष्ठा इवाभूम मोदमानाः सबान्धवाः ॥ ९  
 दुर्योधनस्य क्रोधेन भरता मधुसूदन ।  
 धक्ष्यन्ते शिशिरापाये वनानीव हुताशनैः ॥ १०  
 अष्टादशमे राजानः प्रख्याता मधुसूदन ।  
 ये समुच्चिञ्चिदुर्जातीन्सुहृदश्च सबान्धवान् ॥ ११  
 असुराणां समृद्धानां ज्वलतामिव तेजसा ।  
 पर्यायकाले धर्मस्य प्राप्ते कलिरजायत ॥ १२  
 हैहयानामुदावर्तो नीपानां जनमेजयः ।  
 बहुलस्तालजङ्गानां कृमीणामुद्धतो वसुः ॥ १३  
 अजविन्दुः सुवीराणां सुराष्ट्राणां र्षद्विकः ।  
 अर्कजश्च बलीहानां चीनानां धौतमूलकः ॥ १४  
 हयग्रीवो विदेहानां वरयुश्च महौजसाम् ।  
 बाहुः सुन्दरवंशानां दीप्ताक्षणां पुरूवाः ॥ १५  
 सहजश्चेदिमत्स्यानां प्रवीराणां वृषध्वजः ।  
 धारणश्चन्द्रवत्सनां मुकुटानां विगाहनः ॥ १६  
 शमश्च नन्दिवेगानामित्येते कुलपांसनाः ।  
 युगान्ते कृष्ण संभूताः कुलेषु पुरुषाधमाः ॥ १७  
 अप्ययं नः कुरूणां स्याद्युगान्ते कालसंभृतः ।

तर्हि एतन्न स्यादिति शेषः । प्रतिपादयित्वा सञ्जीकृत्य ॥ ४० ॥  
 द्विसप्ततितमोऽध्यायः ॥ ७२ ॥

निष्ठूरी निष्ठुरवाक् । क्षेप्ता निन्दकः । अनेयः शिक्षयितुम-

योग्यः ॥ ४ ॥ अवाचीनो विपरीतः ॥ ६ ॥ पर्यायकाले  
 धर्मान्तकाले ॥ १२ ॥



दुर्योधनः कुलाङ्गारो जघन्यः पापपूरुषः ॥ १८  
तस्मान्मृदु शनैर्भूया धर्मार्थसहितं हितम् ।  
कामानुबद्धं बहुलं नोग्रमुग्रपराक्रमम् ॥ १९  
अपि दुर्योधनं कृष्ण सर्वे वयमधश्चराः ।  
नीचैर्भूत्वाऽनुयास्यामो मा स नो भरता नशन् ॥  
अप्युदासीनवृत्तिः स्याद्यथा नः कुरुभिः सह ।

वासुदेव तथा कार्यं न कुरुननयः स्पृशेत् ॥ २१  
वाच्यः पितामहो वृद्धो ये च कृष्ण सभासदः ।  
भ्रातृणामस्तु सौभ्रात्रं धार्तराष्ट्रः प्रशाम्यताम् २२  
अहमेतद्भ्रवीम्येवं राजा चैव प्रशंसति ।  
अर्जुनो नैव युद्धार्थी भूयसी हि दयाऽर्जुने ॥ २३

॥ इति श्रीमन्महाभारते उद्योगपर्वणि भगवद्गीतापर्वणि त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

श्रीकृष्णेन भीमप्रति तद्यतिज्ञानुस्मरणपूर्वकं युद्धप्रोत्साहनम् ॥ १ ॥

वैशंपायन उवाच ।

एतच्छ्रुत्वा महाबाहुः केशवः प्रहसन्निव ।  
अभूत्पूर्वं भीमस्य मार्दवोपहितं वचः ॥ १  
गिरिरिव लघुत्वं तच्छीतत्वमिव पावके ।  
मत्वा रामानुजः शौरिः शार्ङ्गधन्वा वृकोदरम् ॥ २  
सन्तेजयंस्तदा वाग्भिर्भार्तारिश्वेव पावकम् ।  
उवाच भीममासीनं कृपयाऽभिरिपुतम् ॥ ३  
श्रीभगवानुवाच ।  
त्वमन्यदा भीमसेन युद्धमेव प्रशंससि ।  
वधाभिनन्दिनः क्रूरान्धार्तराष्ट्रान्मिमर्दिषुः ॥ ४  
न च स्वपिषि जागर्षिं न्युञ्जः शेषे परन्तप ।  
घोरामशान्तां रुशतीं सदा वाचं प्रभाषसे ॥ ५  
निःश्वसन्नधिवत्तेन सन्तप्तः स्वेन मन्युना ।  
अप्रशान्तमना भीम सधूम इव पावकः ॥ ६  
एकान्ते निःश्वसन्नशेषे भारते इव दुर्बलः ।  
अपि त्वां केचिदुन्मत्तं मन्यन्तेऽतद्विदो जनाः ७  
आरुज्य वृक्षान्निर्भूलान्गजः परिरुजन्निव ।  
निघ्नन्पद्भिः क्षितिं भीम निघ्नन्परिधावसि ॥ ८  
नास्मिञ्जने न रमसे रहः क्षिपसि पाण्डव ।  
नान्यं निशि दिवा चापि कदाचिदभिनन्दसि ९

कामानुबद्धं बहुलं बाहुल्येन तस्य चित्तानुसारि ॥ १९ ॥

त्रिसप्ततितमोऽध्यायः ॥ ७३ ॥

अग्निवत् अग्निवत् ॥ ६ ॥ आरुज्य भङ्गुक्त्वा ॥ ८ ॥ अस्मि-  
न्वने । जनेन ब्राह्मणसमूहेन । क्षिपसि नयसि कालमिति शेषः ॥ ९ ॥

अकसात्सयमानश्च रहस्यास्से रुदन्निव ।  
जान्त्रोर्मूर्धानमाधाय चिरमास्से प्रमीलितः ॥ १०  
भ्रुकुटिं च पुनः कुर्वन्नोष्ठौ च विदशन्निव ।  
अभीक्ष्णं दृश्यसे भीम सर्वं तन्मन्युकारितम् ॥ ११  
यथा पुरस्तात्सविता दृश्यते शुक्रमुच्चरन् ।  
यथा च पश्चान्निर्मुक्तो ध्रुवं पर्येति रश्मिवाक् ॥ १२  
तथा सत्यं ब्रवीम्येतन्नास्ति तस्य व्यतिक्रमः ।  
हन्ताहं गदयाभ्येत्य दुर्योधनममर्षणम् ॥ १३  
इति स मध्ये भ्रातृणां सत्येनालभसे गदाम् ।  
तस्य ते प्रशमे बुद्धिर्धियतेऽद्य परन्तप ॥ १४  
अहो युद्धाभिकाङ्क्षाणां युद्धकाल उपस्थिते ।  
चेतांसि विप्रतीपानि यत्त्वां भीर्भीम विन्दति १५  
अहो पार्थ निमित्तानि विपरीतानि पश्यसि ।  
स्वप्नान्ते जागरान्ते च तस्मात्प्रशममिच्छसि ॥ १६  
अहो नाशंससे किञ्चित्पुंस्त्वं क्लीब इवात्मनि ।  
कश्मलेनाभिपन्नोऽसि तेन ते विकृतं मनः ॥ १७  
उद्वेपते ते हृदयं मनस्ते प्रतिसीदति ।  
ऊरुस्तम्भगृहीतोऽसि तस्मात्प्रशममिच्छसि ॥ १८  
अनित्यं किल मर्त्यस्य पार्थ चित्तं चलाचलम् ।  
वातवेगप्रचलिता अष्टौला शालमलेरिव ॥ १९

शुक्रं तेजः । निर्मुक्तोऽस्तं गतः । ध्रुवं निश्चयं पुनः पर्येति मेरुं  
पुनःपुनः प्रदक्षिणीकरोति ॥ १२ ॥ अष्टौला फलान्तर्ग्रन्थिः ।  
सा च शालमलेः केवलं तूलमयी भवति ॥ १९ ॥ चतुःसप्त-  
तितमोऽध्यायः ॥ ७४ ॥

तवैषा विकृता बुद्धिर्गवां वागिव मानुषी ।  
मनांसि पाण्डुपुत्राणां मज्जयत्यपुत्रानिव ॥ २०  
इदं मे महदाश्चर्यं पर्वतस्येव सर्पणम् ।  
यदीदृशं प्रभाषेथा भीमसेनासमं वचः ॥ २१

॥ इति श्रीमन्महाभारते उद्योगपर्वणि भगवद्दानपर्वणि चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः ॥ ७५ ॥

भीमेन कृष्णंप्रति स्वसामर्थ्यकथनपूर्वकं स्वस्य शमकामनायाः कृपामूलकत्वकथनम् ॥ १ ॥

वैशंपायन उवाच ।  
तथोक्तो वासुदेवेन नित्यमन्युरमर्षणः ।  
सदश्रवत्समाधावद्भभाषे तदनन्तरम् ॥ १  
भीमसेन उवाच ।  
अन्यथा मां चिकीर्षन्तमन्यथा मन्यसेऽच्युत ।  
प्रणीतभावमत्यर्थं युधि सत्यपराक्रमम् ॥ २  
वेत्सि दाशार्हं सत्यं मे दीर्घकालं सहोषितः ।  
उत वा मां न जानासि प्लवन्हद् इवाप्लवे ॥ ३  
तस्मादनभिरूपाभिर्वाग्भिर्मां त्वं समञ्छसि ।  
कथं हि भीमसेनं मां जानन्कश्चन माधव ॥ ४  
ब्रूयादप्रतिरूपाणि यथा मां वक्तुमर्हसि ।  
तस्मादिदं प्रवक्ष्यामि वचनं वृष्णिनन्दन ॥ ५  
आत्मनः पौरुषं चैव बलं च न समं परैः ।  
सर्वथाऽनार्यकर्मैतत्प्रशंसा स्वयमात्मनः ॥ ६  
अतिवादापविद्धस्तु वक्ष्यामि बलमात्मनः ।  
पश्यमे रोदसी कृष्ण ययोरासन्निभाः प्रजाः ॥ ७  
अचलै चाप्रतिष्ठे चाप्यनन्ते सर्वमातरौ ।  
यदीमे सहसा क्रुद्धे समेयातां शिले इव ॥ ८  
अहमेते निगृह्णीयां बाहुभ्यां सचराचरे ।  
पश्यैतदन्तरं बाहोर्महापरिघयोरिव ॥ ९

स दृष्ट्वा स्वानि कर्माणि कुले जन्म च भारत ।  
उत्तिष्ठस्व विषादं मा कृथा वीर स्थिरो भव ॥ २०  
न चैतदनु रूपं ते यत्ते ग्लानिररिन्दम ।  
यदोजसा न लभते क्षत्रियो न तदश्नुते ॥ २३

य एतत्प्राप्य मुच्येत न तं पश्यामि पूरुषम् ।  
हिमवांश्च समुद्रश्च वज्री वा बलभित्स्वयम् ॥ १०  
मयाभिपन्नं त्रायेरन्बलमास्थाय न त्रयः ।  
युद्धार्हान्क्षत्रियान्सर्वान्पाण्डवेष्व्वाततायिनः ॥ ११  
अधः पादतलेनैतानधिष्ठास्यामि भूतले ।  
न हि त्वं नाभिजानासि मम विक्रममच्युत ॥ १२  
यथा मया विनिर्जित्य राजानो वशगाः कृताः ।  
अथ चेन्मां न जानासि सूर्यस्येवोद्यतः प्रभाम् ॥ १३  
विगाढे युधि संबाधे वेत्स्यसे मां जनादृन ।  
परुषैराक्षिपसि किं व्रणं सूच्येव चानघ ॥ १४  
यथामति ब्रवीम्येतद्विद्धि मामधिकं ततः ।  
द्रष्टासि युधि संबाधे प्रवृत्ते वैशसेऽहनि ॥ १५  
मया प्रणुन्नान्मातङ्गात्रयिनः सादिनस्तथा ।  
तथा नरानभिक्रुद्धं निम्नन्तं क्षत्रियर्षभान् ॥ १६  
द्रष्टा मां त्वं च लोकश्च विकर्षन्तं वरान्वरान् ।  
न मे सीदन्ति गात्राणि न ममोद्वेपते मनः ॥ १७  
सर्वलोकादभिक्रुद्धान्न भयं विद्यते मम ।  
किं तु सौहृदमेवैतत्कृपया मधुसूदन ।  
सर्वास्तितिक्षे संकेशान्मा स्म नो भरता नशन् ॥ १८

॥ इति श्रीमन्महाभारते उद्योगपर्वणि भगवद्दानपर्वणि पञ्चसप्ततितमोऽध्यायः ॥ ७५ ॥

## षट्सप्ततितमोऽध्यायः ॥ ७६ ॥

श्रीकृष्णेन भीमप्रति स्वस्य तन्महिमाभिज्ञत्वमभिधाय तत्प्रशंसनपूर्वकं स्वोक्तेः तेजस्सन्दीपनार्थत्वकथनम् ॥ १ ॥

श्रीभगवानुवाच ।  
 भावं जिज्ञासमानोऽहं प्रणयादिदमब्रुवम् ।  
 न चाक्षेपात्न पाण्डित्यान् क्रोधान्न विवक्षया १  
 वेदाहं तव माहात्म्यमुत ते वेद यद्ब्रूलम् ।  
 उत ते वेद कर्माणि न त्वां परिभवाम्यहम् ॥ २  
 यथा चात्मनि कल्याणं संभावयसि पाण्डव ।  
 सहस्रगुणमप्येतत्त्वयि संभावयाम्यहम् ॥ ३  
 यादृशे च कुले जन्म सर्वराजाभिपूजिते ।  
 बन्धुभिश्च सुहृद्भिश्च भीम त्वमसि तादृशः ॥ ४  
 जिज्ञासन्तो हि धर्मस्य सन्दिग्धस्य वृकोदर ।  
 पर्यायं नाध्यवस्यन्ति देवमानुषयोर्जनाः ॥ ५  
 स एव हेतुर्भूत्वा हि पुरुषस्यार्थसिद्धिषु ।  
 विनाशेऽपि स एवास्व सन्दिग्धं कर्म पौरुषम् ६  
 अन्यथा परिदृष्टानि कविभिर्दोषदर्शिभिः ।  
 अन्यथा परिवर्तन्ते वेगा इव नभस्वतः ॥ ७  
 सुमन्त्रितं सुनीतं च न्यायतश्चोपपादितम् ।  
 कृतं मानुष्यकं कर्म दैवेनापि विरुद्ध्यते ॥ ८  
 दैवमप्यकृतं कर्म पौरुषेण विहन्यते ।  
 शीतशुष्णं तथा वर्षं क्षुत्पिपासे च भारत ॥ ९  
 यदन्यदिष्टभावस्य पुरुषस्य स्वयं कृतम् ।  
 तस्मादनुपरोधश्च विद्यते तत्र लक्षणम् ॥ १०

लोकस्य नान्यतो वृत्तिः पाण्डवान्यत्र कर्मणः ।  
 एवंबुद्धिः प्रवर्तेत फलं स्यादुभयान्वये ॥ ११  
 य एवं कृतबुद्धिः स कर्मस्वेव प्रवर्तते ।  
 नासिद्धौ व्यथते तस्य न सिद्धौ हर्षमश्नुते ॥ १२  
 तत्रेयमनुमात्रा मे भीमसेन विवक्षिता ।  
 नैकान्तसिद्धिर्वक्तव्या शत्रुभिः सह संयुगे ॥ १३  
 नातिग्रहीणरश्मिः स्यात्तथा भावविपर्यये ।  
 विषादमच्छेद् ग्लानिं वाप्येतमर्थं ब्रवीमि ते ॥ १४  
 श्वोभूते घृतराष्ट्रस्य समीपं प्राप्य पाण्डव ॥  
 यतिष्ये प्रशमं कर्तुं युष्मदर्थमहापयन् ॥ १५  
 शमं चेत्ते करिष्यन्ति ततोऽनन्तं यशो मम ।  
 भवतां च कृतः कामस्तेषां च श्रेय उच्चमम् ॥ १६  
 ते चेदभिनिवेश्यन्ते नाभ्युपैष्यन्ति मे वचः ।  
 कुरवो युद्धमेवात्र घोरं कर्म भविष्यति ॥ १७  
 अस्मिन्युद्धे भीमसेन त्वयि भारः समाहितः ।  
 धूर्जुनेन धार्या स्याद्वोढव्य इतरो जनः ॥ १८  
 अहं हि यन्ता बीभत्सोर्भविता संयुगे सति ।  
 धनञ्जयस्यैष कामो न हि युद्धं न कामये ॥ १९  
 तस्मादाशङ्कमानोऽहं वृकोदर मतिं तव ।  
 गदतः क्लीबया वाचा तेजस्ते समदीदिपम् ॥ २०

॥ इति श्रीमन्महाभारते उद्योगपर्वणि भगवद्गीतापर्वणि षट्सप्ततितमोऽध्यायः ॥ ७६ ॥

## सप्तसप्ततितमोऽध्यायः ॥ ७७ ॥

अर्जुनेन सन्धिविग्रहपक्षौ प्रस्तुत्य श्रीकृष्णप्रति यथारुचि अन्यतरपक्षनिर्धारणकरणप्रार्थना ॥ १ ॥

अर्जुन उवाच ।  
 उक्तं युधिष्ठिरेणैव यावद्वाच्यं जनार्दन ।

भावमिति । विवक्षया त्वया स्वरूपं वक्तव्यमितीच्छया । प्रागेव  
 तस्य ज्ञातत्वात् ॥ १ ॥ देवमानुषयोर्धर्मस्य पर्यायमिति संबन्धः ॥ ५ ॥  
 परिदृष्टानि कर्तव्यत्वेन निश्चितानि कार्याणि ॥ ७ ॥ दिष्टः फलभो-  
 गाय आज्ञतः भावः सत्ता यस्य तत् दिष्टभावं प्रारब्धकर्म ।  
 पञ्चम्यर्थे षष्ठी । प्रारब्धादन्यदित्यर्थः । पुरुषस्य पुरुषेण संचितं  
 यत्स्वयंकृतं कर्म तस्मादनुपरोधो जन्मान्तरे निरोधो नास्ति । तत्र  
 ज्ञानेन प्रायश्चित्तेन वा संचितपापानां नाशे लक्षणं ज्ञापकं श्रुति-

तव वाक्यं तु मे श्रुत्वा प्रतिभाति परन्तप ॥ १  
 नैव प्रशममत्र त्वं मन्यसे सुकरं प्रभो ।

स्मृतिजातं विद्यते ॥ १० ॥ कर्मणोऽन्यत्र पौरुषविना अन्यत  
 एकस्माद्देवादेव वृत्तिर्जीविका नास्ति । एवंबुद्धिः ईदृक्ज्ञानवांसन्  
 प्रवर्तेत पुरुषकारं कुर्यात् । तथा सति उभयान्वये दैवपौरुषयोः  
 संबन्धे फलं भवति नान्यतरत इत्यर्थः ॥ ११ ॥ अनुमात्राऽवधारणं  
 निश्चय इत्यर्थः ॥ १२ ॥ ग्रहीणरश्मिः निष्प्रभः । भावः प्रारब्धं  
 कर्म । अच्छेत् प्राणुयात् ॥ १४ ॥ ते कुरव इति संबन्धः  
 ॥ १७ ॥ षट्सप्ततितमोऽध्यायः ॥ ७६ ॥

लोभाद्वा धृतराष्ट्रस्य दैन्याद्वा समुपस्थितात् ॥ २  
 अफलं मन्यसे वाऽपि पुरुषस्य पराक्रमम् ।  
 न चान्तरेण कर्माणि पौरुषेण बलोदयः ॥ ३  
 तदिदं भाषितं वाक्यं तथाचन तथैव तत् ।  
 न चैतदेवं द्रष्टव्यमसाध्यमपि किंचन ॥ ४  
 किं चैतन्मन्यसे कृच्छ्रमस्माकमवसादकम् ।  
 कुर्वन्ति तेषां कर्माणि येषां नास्ति फलोदयः ॥ ५  
 संपाद्यमानं सम्यक् स्यात्कर्म सफलं प्रभो ।  
 स तथा कृष्ण वर्तस्व यथा शर्म भवेत्परैः ॥ ६  
 पाण्डवानां कुरूणां च भवान्नः प्रथमः सुहृत् ।  
 सुराणामसुराणां च यथा वीर प्रजापतिः ॥ ७  
 कुरूणां पाण्डवानां च प्रतिपत्स्व निरामयम् ।  
 अस्मद्विदमनुष्ठानं मन्ये तव न दुष्करम् ॥ ८  
 एवं च कार्यतामेति कार्यं तव जनार्दन ।  
 गमनादेवमेव त्वं करिष्यसि जनार्दन ॥ ९  
 चिकीर्षितमथान्यत्ते तस्मिन्वीर दुरात्मनि ।  
 भविष्यति च तत्सर्वं यथा तव चिकीर्षितम् ॥ १०  
 शर्म तैः सह वा नोऽस्तु तव वा यच्चिकीर्षितम् ।  
 विचार्यमाणो यः कामस्त्व कृष्ण स नो गुरुः ११

न स नार्हति दुष्टात्मा वधं ससुतवान्धवः ।  
 येन धर्मसुते दृष्टा न सा श्रीरुपमर्षिता ॥ १२  
 यच्चाप्यपश्यतोपायं धर्मिष्ठं मधुमूदन ।  
 उपायेन नृशंसेन हता दुर्घृतदेविना ॥ १३  
 कथं हि पुरुषो जातः क्षत्रियेषु धनुर्धरः ।  
 समाहूतो निवर्तेत प्राणत्यागेऽप्युपस्थिते ॥ १४  
 अधर्मेण जितान्दृष्ट्वा वने प्रवृजितांस्तथा ।  
 बध्यतां मम वाष्पेय निर्गतोऽसौ सुयोधनः ॥ १५  
 न चैतद्दुहुतं कृष्ण मित्रार्थे यच्चिकीर्षसि ।  
 क्रिया कथंच मुख्या स्यान्मृदुना चेतरेण वा १६  
 अथवा मन्यसे ज्यायान्वधस्तेषामनन्तरम् ।  
 तदेव क्रियतामाशु न विचार्यमतस्त्वया ॥ १७  
 जानासि हि यथैतेन द्रौपदी पापबुद्धिना ।  
 परिक्रिष्टा सभामध्ये तच्च तस्योपमर्षितम् ॥ १८  
 स नाम सम्यग्वर्तेत पाण्डवेष्विति माधव ।  
 न मे सञ्जायते बुद्धिर्वीजमुत्तमिषोषरे ॥ १९  
 तस्माद्यन्मन्यसे युक्तं पाण्डवानां हितं च यत् ।  
 तथाऽऽशु कुरु वाष्पेय यन्नः कार्यमनन्तरम् ॥ २०

॥ इति श्रीमन्महाभारते उद्योगपर्वणि भगवद्दानपर्वणि सप्तसप्ततितमोऽध्यायः ॥ ७७ ॥

### अष्टसप्ततितमोऽध्यायः ॥ ७८ ॥

श्रीकृष्णेन अर्जुनंप्रति दण्डार्हे सुयोधने शमकरणस्य दुःशकत्वाभिधानपूर्वकं युधिष्ठिरगौरवेण स्वस्य तदर्थं प्रयतन-  
 कथनम् ॥ १ ॥

श्रीभगवानुवाच ।  
 एवमेतन्महाबाहो यथा वदसि पाण्डव ।  
 पाण्डवानां कुरूणां च प्रतिपत्स्ये निरामयम् ।  
 सर्वं त्विदं ममायत्तं बीभत्सो कर्मणोर्द्वेषोः ॥ १  
 क्षेत्रं हि रसवच्छुद्धं कर्मणैवोपपादितम् ।  
 ऋते वर्षान्न कौन्तेय जातु निवर्तयेत्फलम् ॥ २

दैन्याद्वा अस्मदीयात् ॥ २ ॥ नहि युद्धं न कामये इति  
 यत्त्वया भाषितं तथाचन तथापिच चनशब्दोऽप्यर्थे । यद्यपि  
 ममैतदनिष्टं तथापि त्वया यद्भाषितं तत्तथैव भविष्यतीत्यर्थः ।  
 परंतु शमोपि तव नासाध्योऽस्तीत्याह नचेति ॥ ४ ॥ निरामयं  
 कुशलम् ॥ ८ ॥ कार्यतां औचित्यम् । कार्यं कर्म ॥ ९ ॥

तत्र वै पौरुषं वृयुरासेकं यत्र कारितम् ।  
 तत्र चापि ध्रुवं पश्येच्छोषणं दैवकारितम् ॥ ३  
 तदिदं निश्चितं बुद्ध्या पूर्वैरपि महात्मभिः ।  
 दैवे च मानुषे चैव संयुक्तं लोककारणम् ॥ ४  
 अहं हि तत्करिष्यामि परं पुरुषकारतः ।  
 दैवं तु न मया शक्यं कर्म कर्तुं कथंचन ॥ ५

समाहूतो घूतार्थम् ॥ १४ ॥ निर्गतः निश्चयेन प्राप्तः ॥ १५ ॥  
 कथंच कथमपि । मुख्या फलवती । मृदुना साम्ना । इतरेण युद्धेन  
 ॥ १६ ॥ सप्तसप्ततितमोऽध्यायः ॥ ७७ ॥

द्वयोः कर्मणोः शमयुद्धयोर्मध्ये इदं अनामयम् ॥ ११ ॥ संयुक्तं  
 आहितम् । लोककारणं लोकहितसाधनम् ॥ ४ ॥

स हि धर्मं च लोकं च त्यक्त्वा चरति दुर्मतिः ।  
 न हि सन्तप्यते तेन तथारूपेण कर्मणा ॥ ६  
 तथापि बुद्धिं पापिष्ठां वर्धयन्त्यस्य मन्त्रिणः ।  
 शकुनिः सूतपुत्रश्च भ्राता दुःशासनस्तथा ॥ ७  
 स हि त्यागेन राज्यस्य न शमं समुपैष्यति ।  
 अन्तरेण वधं पार्थ सानुबन्धः सुयोधनः ॥ ८  
 न चापि प्रणिपातेन त्यक्तुमिच्छति धर्मराट् ।  
 याच्यमानश्च राज्यं स न प्रदास्यति दुर्मतिः ॥ ९  
 न तु मन्ये स तद्वाच्यो यद्युधिष्ठिरशासनम् ।  
 उक्तं प्रयोजनं यत्तु धर्मराजेन भारत ॥ १०  
 तथा पापस्तु तत्सर्वं न करिष्यति कौरवः ।  
 तस्मिंश्चाक्रियमाणेऽसौ लोके वध्यो भविष्यति ॥ ११  
 मम चापि स वध्यो हि जगतश्चापि भारत ।  
 तेन कौमारके यूयं सर्वे विप्रकृताः सदा ॥ १२  
 विप्रलुप्तं च वो राज्यं नृशंसेन दुरात्मना ।  
 न चोपशाम्यते पापः श्रियं दृष्ट्वा युधिष्ठिरे ॥ १३

॥ इति श्रीमन्महाभारते उद्योगपर्वणि भगवद्गीतापर्वणि अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

नकुलेन श्रीकृष्णप्रति स्वस्य शमे अभिसन्धिप्रदर्शनपूर्वकं सन्धिकरणस्य तेन सुशक्तत्वाभिधानम् ॥ १ ॥

नकुल उवाच ।  
 उक्तं बहुविधं वाक्यं धर्मराजेन माधव ।  
 धर्मज्ञेन वदान्येन श्रुतं चैव हि तत्त्वया ॥ १  
 मतमाज्ञाय राज्ञश्च भीमसेनेन माधव ।  
 संशमो बाहुवीर्यं च ख्यापितं माधवात्मनः ॥ २  
 तथैव फाल्गुनेनापि यदुक्तं तत्त्वया श्रुतम् ।  
 आत्मनश्च मतं वीर कथितं भवताऽसकृत् ॥ ३  
 सर्वमेतदतिक्रम्य श्रुत्वा परमतं भवान् ।  
 यत्प्राप्तकालं मन्येथास्तत्कुर्याः पुरुषोत्तम ॥ ४  
 तस्मिंस्तस्मिन्निमित्ते हि मतं भवति केशव ।  
 प्राप्तकालं मनुष्येण क्षमं कार्यमरिन्दम ॥ ५

दिव्यं विधानं भूसारापहारार्थं स्वर्गाद्देवानामवतरणम् ॥ १७ ॥  
 आशंसे संभावयामि ॥ १८ ॥ भीष्मेण एतच्छर्मं याच्यमानोपि  
 सः हितं कथं नोक्तः अपितु उक्तः । संवत्सरगते गतसंवत्सरे

असकृच्चाप्यहं तेन तत्कृते पार्थ भेदितः ।  
 न मया तद्गृहीतं च पापं तस्य चिकीर्षितम् ॥ १४  
 जानासि हि महाबाहो त्वमप्यस्य परं मतम् ।  
 प्रियं चिकीर्षमाणं च धर्मराजस्य मामपि ॥ १५  
 संजानंस्तस्य चात्मानं मम चैव परं मतम् ।  
 अजानन्नैव मां कस्मादर्जुनाद्याभिः शङ्कसे ॥ १६  
 यच्चापि परमं दिव्यं तच्चाप्यनुगतं त्वया ।  
 विधानं विहितं पार्थ कथं शर्म भवेत्परैः ॥ १७  
 यत्तु वाचा मया शक्यं कर्मणा वाऽपि पाण्डव ।  
 करिष्ये तदहं पार्थ न त्वाशंसे शमं परैः ॥ १८  
 कथं गोहरणे ह्युक्तो नैतच्छर्मं तथा हितम् ।  
 याच्यमानो हि भीष्मेण संवत्सरगतेऽध्वनि ॥ १९  
 तदैव ते पराभूता यदा सङ्कल्पितास्त्वया ।  
 लवशः क्षणश्चापि न च तुष्टः सुयोधनः ॥ २०  
 सर्वथा तु मया कार्यं धर्मराजस्य शासनम् ।  
 विभाव्यं तस्य भूयश्च कर्म पापं दुरात्मनः ॥ २१

अन्यथा चिन्तितो ह्यर्थः पुनर्भवति सोऽन्यथा ।  
 अनित्यमतयो लोके नराः पुरुषसत्तम ॥ ६  
 अन्यथाबुद्धयो ह्यासन्नस्मासु वनवासिषु ।  
 अदृश्येष्वन्यथा कृष्ण दृश्येषु पुनरन्यथा ॥ ७  
 अस्माकमपि वाष्पेय वने विचरतां तदा ।  
 न तथा प्रणयो राज्ये यथा संप्रति वर्तते ॥ ८  
 निवृत्तवनवासान्नः श्रुत्वा वीर समागताः ।  
 अक्षौहिण्यो हि सप्तेमास्त्वत्प्रसादाज्जनार्दन ॥ ९  
 इमान्हि पुरुषव्याघ्रानचिन्त्यबलपौरुषान् ।  
 आत्तशस्त्रात्रणे दृष्ट्वा न व्यथेदिह कः पुमान् ॥ १०  
 स भवान्कुरुमध्ये तं सान्त्वपूर्वं भयोत्तरम् ।

॥ १९ ॥ संकल्पिताः वध्यत्वेन निश्चिताः ॥ २० ॥ विभाव्यं  
 विचारणीयम् ॥ २१ ॥ अष्टसप्ततितमोऽध्यायः ॥ ७८ ॥

ब्रूयाद्वाक्यं यथा मन्दो न व्यथेत सुयोधनः ॥११  
 युधिष्ठिरं भीमसेनं वीभत्सुं चापराजितम् ।  
 सहदेवं च मां चैव त्वां च रामं च केशव ॥१२  
 सात्यकिं च महावीर्यं विराटं च सहात्मजम् ।  
 द्रुपदं च सहामात्यं धृष्टद्युम्नं च माधव ॥ १३  
 काशिराजं च विक्रान्तं धृष्टकेतुं च चेदिपम् ।  
 मांसशोणितभृन्मर्त्यः प्रतियुध्येत को युधि ॥१४

स भवान्गमनादेव साधयिष्यत्यसंशयम् ।  
 इष्टमर्थं महाबाहो धर्मराजस्य केवलम् ॥ १५  
 विदुरश्चैव भीष्मश्च द्रोणश्च सहवाहिकः ।  
 श्रेयः समर्था विज्ञातुमुच्यमानास्त्वयाऽनघ १६  
 ते चैनमनुनेष्यन्ति धृतराष्ट्रं जनाधिपम् ।  
 तं च पापसमाचारं सहामात्यं सुयोधनम् ॥१७  
 श्रोता चार्थस्य विदुरस्त्वं च वक्ता जनार्दन ।  
 कामिवार्थं निवर्तन्तं स्थापयेतां न वर्त्मनि ॥१८

॥ इति श्रीमन्महाभारते उद्योगपर्वणि भगवद्धानपर्वणि एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

सहदेवेन श्रीकृष्णंप्रति कुरूणां शमाभिसन्धावपि युद्धपक्षस्यैव स्थापनकथनम् ॥ १ ॥ सात्यकिना सहदेवपक्षानुमोदने योधानां हर्षात्सिंहनादः ॥ २ ॥

सहदेव उवाच ।  
 यदेतत्कथितं राज्ञा धर्म एष सनातनः ।  
 यथा च युद्धमेव स्यात्तथा कार्यमरिन्दम ॥ १  
 यदि प्रशममिच्छेयुः कुरवः पाण्डवैः सह ।  
 तथापि युद्धं दाशार्हं योजयेथाः सहैव तैः ॥ २  
 कथं नु दृष्ट्वा पाञ्चालीं तथा कृष्ण सभागताम् ।  
 अवधेन प्रशाम्येत मम मन्युः सुयोधने ॥ ३  
 यदि भीमार्जुनौ कृष्ण धर्मराजश्च धार्मिकः ।  
 धर्ममुत्सृज्य तेनाहं योद्धुमिच्छामि संयुगे ॥ ४  
 बृहि मद्रचनं कृष्ण सुयोधनमपण्डितम् ।  
 कृच्छ्रे वने वा वस्तव्यं पुरे वा नागसाह्वये ॥ ५

सात्यकिरुवाच ।  
 सत्यमाह महाबाहो सहदेवो महामतिः ।  
 दुर्योधनवधे शान्तिस्तस्य कोपस्य मे भवेत् ॥ ६  
 न जानासि यथा दृष्ट्वा चीराजिनधरान्वने ।  
 तवापि मन्युरुद्धतो दुःखितान्त्रेक्ष्य पाण्डवान् ॥७  
 तस्मान्माद्रीसुतः शूरो यदाह रणकर्कशः ।  
 वचनं सर्वयोधानां तन्मतं पुरुषोत्तम ॥ ८  
 वैशंपायन उवाच ।  
 एवं वदति वाक्यं तु युयुधाने महामतौ ।  
 सुभीमः सिंहनादोऽभूद्योधानां तत्र सर्वशः ॥९  
 सर्वे हि सर्वशो वीरास्तद्वचः प्रत्यपूजयन् ।  
 साधुसाध्विति शैनेयं हर्षयन्तो युयुत्सवः ॥१०

॥ इति श्रीमन्महाभारते उद्योगपर्वणि भगवद्धानपर्वणि अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

श्रीकृष्णेन द्यूतसभायां स्वानुभूतदुःसहदुःखमभिनिवेद्य रुदन्तीं द्रौपदींप्रति सुयोधनादिनिधनप्रतिज्ञानपूर्वकं समा-  
 श्वासनम् ॥ १ ॥

वैशंपायन उवाच ।  
 राजस्तु वचनं श्रुत्वा धर्मार्थसहितं हितम् ।

कृष्णा दाशार्हमासीनमब्रवीच्छोककर्षिता ॥ १  
 सुता द्रुपदराजस्य स्वसितायतमूर्धजा ।

अर्थं प्रयोजनम् । निवर्तन्तं अत्रयन्तम् ॥ १८ ॥ ऊनाशी-  
 तितमोऽध्यायः ॥ ७९ ॥

यदि यद्यपि भीमादयो धार्मिकाः स्युः तथापि अहं धर्ममुत्सृज्य  
 तेन सह योद्धुमिच्छामि ॥ ४ ॥ अशीतितमोऽध्यायः ॥ ८० ॥

संपूज्य सहदेवं च सात्यकिं च महारथम् ॥ २  
 भीमसेनं च संशान्तं दृष्ट्वा परमदुर्गताः ।  
 अश्रुपूर्णेक्षणा वाक्यमुवाचेदं मनस्विनी ॥ ३  
 विदितं ते महाबाहो धर्मज्ञ मधुसूदन ।  
 यथा निकृतिमास्थाय भ्रंशिताः पाण्डवाः सुखात्  
 धृतराष्ट्रस्य पुत्रेण सामात्येन जनार्दन ।  
 यथा च सञ्जयो राज्ञा मन्त्रं रहसि श्रावितः ॥५  
 युधिष्ठिरस्य दाशार्हं तच्चापि विदितं तव ।  
 यथोक्तः सञ्जयश्चैव तच्च सर्वं श्रुतं त्वया ॥ ६  
 पञ्च नस्तात दीयन्तां ग्रामा इति महाद्युते ।  
 अविस्थलं वृकस्थलं माकन्दीं वारणावतम् ॥ ७  
 अवसानं महाबाहो कंचिदेकं च पञ्चमम् ।  
 इति दुर्योधनो वाच्यः सुहृदश्चास्य केशव ॥ ८  
 न चापि ह्यकरोद्वाक्यं श्रुत्वा कृष्ण सुयोधनः ।  
 युधिष्ठिरस्य दाशार्हं श्रीमतः सन्धिभिच्छतः ॥ ९  
 अग्रदानेन राज्यस्य यदि कृष्ण सुयोधनः ।  
 सन्धिभिच्छेन्न कर्तव्यं तत्र गत्वा कथंचन ॥१०  
 शक्यन्ति हि महाबाहो पाण्डवाः सञ्जयैः सह ।  
 धार्तराष्ट्रबलं धोरं कुद्धं प्रतिसमासितुम् ॥ ११  
 न हि साम्ना न दानेन शक्योऽर्थस्तेषु कश्चन ।  
 तस्मात्तेषु न कर्तव्या कृपा ते मधुसूदन ॥ १२  
 साम्ना दानेन वा कृष्ण ये न शाम्यन्ति शत्रवः ।  
 योक्तव्यस्तेषु दण्डः स्याज्जीवितं परिरक्षता ॥१३  
 तस्मात्तेषु महादण्डः क्षेप्तव्यः क्षिप्रमच्युत ।  
 त्वया चैव महाबाहो पाण्डवैः सह सञ्जयैः ॥१४  
 एतत्समर्थं पार्थानां तव चैव यशस्करम् ।  
 क्रियमाणं भवेत्कृष्ण क्षत्रस्य च सुखावहम् ॥१५  
 क्षत्रियेण हि हन्तव्यः क्षत्रियो लोभमास्थितः ।  
 अक्षत्रियो वा दाशार्हं स्वधर्ममनुतिष्ठता ॥ १६  
 अन्यत्र ब्राह्मणात्तात सर्वपापेष्ववस्थितात् ।  
 गुरुहिं सर्ववर्णानां ब्राह्मणः प्रसृताग्रभुक् ॥ १७  
 यथाऽवध्ये वध्यमाने भवेद्दोषो जनार्दन ।

स वध्यस्यावधे दृष्ट इति धर्मविदो विदुः ॥ १८  
 यथा त्वां न स्पृशेदेष दोषः कृष्ण तथा कुरु ।  
 पाण्डवैः सह दाशार्हैः सञ्जयैश्च ससैनिकैः ॥१९  
 पुनरुक्तं च वक्ष्यामि विश्रम्भेण जनार्दन ।  
 का तु सीमन्तिनी मादृक् पृथिव्यामस्ति केशव ॥  
 सुता द्रुपदराजस्य वेदिमध्यात्समुत्थिता ।  
 धृष्टद्युम्नस्य भगिनी तव कृष्ण प्रिया सखी ॥२१  
 आजमीढकुलं प्राप्ता स्नुषा पाण्डोर्महात्मनः ।  
 महिषी पाण्डुपुत्राणां पञ्चेन्द्रसमवर्चसाम् ॥ २२  
 सुता मे पञ्चभिर्वीरैः पञ्च जाता महारथाः ।  
 अभिमन्युर्यथा कृष्ण तथा ते तव धर्मतः ॥२३  
 साऽहं केशग्रहं प्राप्ता परिक्रिष्टा सभां गता ।  
 पश्यतां पाण्डुपुत्राणां त्वयि जीवति केशव ॥२४  
 जीवत्सु पाण्डुपुत्रेषु पञ्चालेष्वथ वृष्णिषु ।  
 दासीभूताऽस्मि पापानां सभामध्ये व्यवस्थिता ॥  
 निरमर्षेष्वचेष्टेषु प्रेक्ष्यमाणेषु पाण्डुषु ।  
 पाहि मामिति गोविन्द मनसा चिन्तितोसि मे ॥  
 यत्र मां भगवान्राजा श्वशुरो वाक्यमब्रवीत् ।  
 वरं वृष्णीष्व पाञ्चालिवराहोऽसि मता मम ॥२७  
 अदासाः पाण्डवाः सन्तु सरथाः सायुधा इति ।  
 मयोक्ते यत्र निर्मुक्ता वनवासाय केशव ॥ २८  
 एवंविधानां दुःखानामभिज्ञोऽसि जनार्दन ।  
 त्रायस्व पुण्डरीकाक्ष सभर्तृज्ञातिवान्धवान् ॥२९  
 नन्वहं कृष्ण भीष्मस्य धृतराष्ट्रस्य चोभयोः ।  
 स्नुषा भवामि धर्मेण साऽहं दासीकृता बलात् ३०  
 धिक्पार्थस्य धनुष्मत्तां भीमसेनस्य धिग्वलम् ।  
 यत्र दुर्योधनः कृष्ण मुहूर्तमपि जीवति ॥ ३१  
 यदि तेऽहमनुग्राह्या यदि तेऽस्ति कृपा मयि ।  
 धार्तराष्ट्रेषु वै कोपः सर्वः कृष्ण विधीयताम् ३२  
 वैशंपायन उवाच ।  
 इत्युक्त्वा मृदुसंहारं वृजिनाग्रं सुदर्शनम् ।  
 सुनीलमसितापाङ्गी सर्वगन्धादिवासितम् ॥ ३३

प्रतिसमासितुं प्रतिपक्षतया स्थातुम् ॥ ११ ॥ समर्थं  
 युक्तम् ॥ १५ ॥ प्रसृतं प्रदत्तं च तदर्थं च तस्य भोक्ता

प्रसृताग्रभुक् ॥ १७ ॥ मृदुसंहारं वेणीरूपेण समाहृतमपि  
 मृदुम् । वृजिनाग्रं कुटिलाग्रं केशवत्सूक्ष्माणं वा । वृजिनः

सर्वलक्षणसंपन्नं महाभुजगवर्चसम् ।  
 केशपक्षं वरारोहा गृह्य वामेन पाणिना ॥ ३४  
 पद्माक्षी पुण्डरीकाक्षमुपेत्य गजगामिनी ।  
 अश्रुपूर्णेक्षणा कृष्णा कृष्णं वचनमब्रवीत् ॥ ३५  
 अयं ते पुण्डरीकाक्ष दुःशासनकरोद्धतः ।  
 स्मर्तव्यः सर्वकार्येषु परेषां सन्धिमिच्छताम् ॥ ३६  
 यदि भीमार्जुनौ कृष्ण कृष्णौ सन्धिकामुकौ ।  
 पिता मे योत्स्यते वृद्धः सह पुत्रैर्महारथैः ॥ ३७  
 पञ्च चैव महावीर्याः पुत्रा मे मधुसूदन ।  
 अभिमन्युं पुरस्कृत्य योत्स्यन्ते कुरुभिः सह ॥ ३८  
 दुःशासनभुजं श्यामं संलिङ्गं पांसुकुण्ठितम् ।  
 यद्यहं तु न पश्यामि का शान्तिर्हृदयस्य मे ॥ ३९  
 त्रयोदश हि वर्षाणि प्रतीक्षन्त्या गतानि मे ।  
 विधाय हृदये मन्युं प्रदीप्तमिव पावकम् ॥ ४०  
 विदीर्यते मे हृदयं भीमवाक्शल्यपीडितम् ।  
 योऽयमद्य महाबाहुर्धर्ममेवानुपश्यति ॥ ४१

॥ इति श्रीमन्महाभारते उद्योगपर्वणि भगवद्वाचनपर्वणि एकाशीतितमोऽध्यायः ॥ ८१ ॥

### द्वशीतितमोऽध्यायः ॥ ८२ ॥

युधिष्ठिरादिभिरनुगम्यमानेन श्रीकृष्णेन रथमधिरुद्धं सालकिना सह हास्तिनपुरं प्रति प्रस्थानम् ॥ १ ॥

अर्जुन उवाच ।  
 कुरूणामद्य सर्वेषां भवान्सुहृदनुत्तमः ।  
 संबन्धी दयितो नित्यमुभयोः पक्षयोरपि ॥ १  
 पाण्डवैर्धार्तराष्ट्राणां प्रतिपाद्यमनामयम् ।  
 समर्थः प्रशमं चैव कर्तुमर्हसि केशव ॥ २  
 त्वमितः पुण्डरीकाक्ष सुयोधनममर्षणम् ।  
 शान्त्यर्थं भ्रातरं ब्रूया यत्तद्वाच्यमभिप्रहन् ॥ ३  
 त्वया धर्मार्थयुक्तं चेदुक्तं शिवमनामयम् ।  
 हितं नादास्यते बालो दिष्टस्य वशमेष्यति ॥ ४  
 श्रीभगवानुवाच ।  
 धर्म्यमसाद्धितं चैव कुरूणां यदनामयम् ।

कुटिलेऽन्यवदिति विश्वः । सुदर्शनं रमणीयम् ॥ ३३ ॥ रोत्स्यन्ति रोदिव्यन्ति ॥ ४५ ॥ एकाशीतितमोऽध्यायः ॥ ८१ ॥

इत्युक्त्वा वाष्परुद्धेन कण्ठेनायतलोचना ।  
 रुरोद कृष्णा सोत्कम्पं सखरं वाष्पगद्गदम् ॥ ४२  
 स्तनौ पीनायतश्रोणी सहितावभिवर्षती ।  
 द्रवीभूतमिवात्युष्णं मुञ्चन्ती वारि नेत्रजम् ॥ ४३  
 तामुवाच महाबाहुः केशवः परिसान्त्वयन् ।  
 अचिराद्द्रक्ष्यसे कृष्णे रुदतीर्भरतस्त्रियः ॥ ४४  
 एवं ता भीरु रोत्स्यन्ति निहतज्ञातिवान्धवाः ।  
 हतमित्रा हतबला येषां कुद्वाऽसि भामिनी ४५  
 अहं च तत्करिष्यामि भीमार्जुनयमैः सह ।  
 युधिष्ठिरनियोगेन दैवाच्च विधिनिर्मितात् ॥ ४६  
 धार्तराष्ट्राः कालपक्वा न चेच्छृण्वन्ति मे वचः ।  
 शेष्यन्ते निहता भूमौ श्वसृगालादनीकृताः ॥ ४७  
 चलेद्धि हिमवाञ्छैलो मेदिनी शतधा भवेत् ।  
 द्यौः पतेच्च सनक्षत्रा न मे मोघं वचो भवेत् ४८  
 'शुष्येत्तोयनिधिः कृष्णे न मे मोघं वचो भवेत् ।'  
 सत्यं ते प्रतिजानामि कृष्णे वाष्पो निगृह्यताम् ।  
 हतामित्राञ्श्रिया युक्तानचिराद्द्रक्ष्यसे पतीन् ॥

एष यास्यामि राजानं धृतराष्ट्रमभीप्सया ॥ ५  
 वैशंपायन उवाच ।  
 ततो व्यपेते तमसि सूर्ये विमल उद्गते ।  
 मैत्रे मुहूर्ते संग्राप्ते मृद्वर्चिषि दिवाकरे ॥ ६  
 कौमुदे मासि रेवत्यां शरदन्ते हिमागमे ।  
 स्फीतसस्यसुखे काले कल्यः सत्ववतां वरः ॥ ७  
 मङ्गल्याः पुण्यनिर्घोषा वाचः शृण्वंश्च सूनृताः ।  
 ब्राह्मणानां प्रतीतानामृषीणामिव वासवः ॥ ८  
 कृत्वा पौर्वाह्निकं कृत्यं स्नातः शुचिरलङ्कृतः ।  
 उपतस्थे विवस्वन्तं पावकं च जनार्दनः ॥ ९  
 ऋषभं पृष्ठ आलभ्य ब्राह्मणानभिवाद्य च ।

प्रतिपाद्यं संपाद्यम् । अनामयं कुशलम् ॥ २ ॥ अभीप्सया प्राप्नुमिच्छया ॥ ५ ॥ कौमुदे कार्तिके ॥ ७ ॥



अग्निं प्रदक्षिणं कृत्वा पश्यन्कल्याणमग्रतः ॥ १० ॥  
 तत्प्रतिज्ञाय वचनं पाण्डवस्य जनार्दनः ।  
 शिनेर्नम्रारमासीनमभ्यभाषत सात्यकिम् ॥ ११ ॥  
 रथ आरोप्यतां शङ्खश्चक्रं च गदया सह ।  
 उपासङ्गाश्च शक्त्यश्च सर्वप्रहरणानि च ॥ १२ ॥  
 दुर्योधनश्च दुष्टात्मा कर्णश्च सहसौवलः ।  
 न च शत्रुरवज्ञेयो दुर्बलोऽपि वलीयसा ॥ १३ ॥  
 ततस्तन्मतमाज्ञाय केशवस्य पुरःसराः ।  
 प्रसन्नुर्योजयिष्यन्तो रथं चक्रगदाभृतः ॥ १४ ॥  
 तं दीप्तमिव कालाग्निमाकाशगमिवाशुगम् ।  
 सूर्यचन्द्रग्रकाशाभ्यां चक्राभ्यां समलङ्कृतम् ॥ १५ ॥  
 अर्धचन्द्रैश्च चन्द्रैश्च मत्स्यैः समृगपक्षिभिः ।  
 पुष्पैश्च विविधैश्चित्रं मणिरत्नैश्च सर्वशः ॥ १६ ॥  
 तरुणादित्यसङ्काशं बृहन्तं चारुदर्शनम् ।  
 मणिहेमविचित्राङ्गं सुध्वजं सुपताकिनम् ॥ १७ ॥  
 सूपस्करमनाधृष्यं वैयाग्रपरिवारणम् ।  
 यशोघ्नं प्रत्यमित्राणां यदूनां नन्दिवर्धनम् ॥ १८ ॥  
 वाजिभिः शैब्यसुग्रीवमेघपुष्पबलाहकैः ।  
 स्यातैः संपादयामासुः संपन्नैः सर्वसंपदा ॥ १९ ॥  
 महिमानं तु कृष्णस्य भूय एवाभिवर्धयन् ।  
 सुघोषः पतगेन्द्रेण ध्वजेन युयुजे रथः ॥ २० ॥  
 तं मेरुशिखरप्रख्यं मेघदुन्दुभिनिखनम् ।  
 आरूरोह रथं शौरिर्विमानमिव कामगम् ॥ २१ ॥  
 ततः सात्यकिमारोप्य प्रययौ पुरुषोत्तमः ।  
 पृथिवीं चान्तरिक्षं च रथघोषेण नादयन् ॥ २२ ॥  
 व्यपोढाभ्रस्ततः कालः क्षणेन समपद्यत ।  
 शिवश्चानुववौ वायुः प्रशान्तमभवद्रजः ॥ २३ ॥

प्रदक्षिणानुलोमाश्च मङ्गल्या मृगपक्षिणः ।  
 प्रयाणे वासुदेवस्य बभूवुरनुयायिनः ॥ २४ ॥  
 मङ्गल्यार्थप्रदैः शब्दैरन्ववर्तन्त सर्वशः ।  
 सारसाः शतपत्राश्च हंसाश्च मधुसूदनम् ॥ २५ ॥  
 मन्त्राहुतिमहाहोमैर्हूयमानश्च पावकः ।  
 प्रदक्षिणशिखो भूला विधूमः समपद्यत ॥ २६ ॥  
 वसिष्ठो वामदेवश्च भूरिद्युम्नो गयः क्रथः ।  
 शुक्रनारदवाल्मीका मरुत्तः कुशिको भृगुः ॥ २७ ॥  
 देवब्रह्मर्षयश्चैव कृष्णं यदुमुखावहम् ।  
 प्रदक्षिणमवर्तन्त सहिता वासवानुजम् ॥ २८ ॥  
 एवमेतैर्महाभागैर्महार्षिगणसाधुभिः ।  
 पूजितः प्रययौ कृष्णः कुरूणां सदनं प्रति ॥ २९ ॥  
 देवताभ्यो नमस्कृत्य ब्राह्मणान्स्वस्ति वाच्य च ।  
 प्रययौ पुण्डरीकाक्षः सात्यकेन सहाच्युतः ॥ ३० ॥  
 तं प्रयान्तमनुप्रायात्कुन्तीपुत्रो युधिष्ठिरः ।  
 भीमसेनार्जुनौ चोभौ माद्रीपुत्रौ च पाण्डवौ ॥ ३१ ॥  
 चेकितानश्च विक्रान्तो धृष्टकेतुश्च चेदिपः ।  
 द्रुपदः काशिराजश्च शिखण्डी च महारथः ॥ ३२ ॥  
 धृष्टद्युम्नः सपुत्रश्च विराटः केकयैः सह ।  
 संसाधनार्थं प्रययुः क्षत्रियाः क्षत्रियर्षभम् ॥ ३३ ॥  
 ततोऽनुव्रज्य गोविन्दं धर्मराजो युधिष्ठिरः ।  
 राज्ञां सकाशे द्युतिमानुवाचेदं वचस्तदा ॥ ३४ ॥  
 यो वै न कामान्न भयान्न लोभान्नार्थकारणात् ।  
 अन्यायमनुवर्तेत स्थिरबुद्धिरलोलुपः ॥ ३५ ॥  
 धर्मज्ञो धृतिमान्प्राज्ञः सर्वभूतेषु केशवः ।  
 ईश्वरः सर्वभूतानां देवदेवः सनातनः ॥ ३६ ॥  
 तं सर्वगुणसंपन्नं श्रीवत्सकृतलक्षणम् ।  
 संरिष्वज्य कौन्तेयः सन्देष्टुमुपचक्रमे ॥ ३७ ॥

॥ इति श्रीमन्महाभारते उद्योगपर्वणि भगवद्गीतापर्वणि ब्रह्मसंहितामोऽध्यायः ॥ ८२ ॥

प्रतिज्ञाय अनुसृष्ट्य ॥ ११ ॥ आकाशगः सूर्यः ॥ १५ ॥  
 सूपस्करं शोभनैरुपकरणैरुपेतम् । नन्दिवर्धनं आनन्दवर्धनम्

॥ १८ ॥ संपादयामासुः सञ्जीकृतवन्तः ॥ १९ ॥ संसाधनार्थं  
 कार्यनिष्पत्त्यर्थम् ॥ ३३ ॥ ब्रह्मसंहितामोऽध्यायः ॥ ८२ ॥

## त्र्यशीतितमोऽध्यायः ॥ ८३ ॥

युधिष्ठिरेण श्रीकृष्णे पृथांप्रति कुशलप्रश्नपूर्वकस्वामिवादनिवेदनसमाश्वासनप्रार्थना ॥ १ ॥ श्रीकृष्णस्य मध्येमार्गे  
जामदग्न्यादिमहर्षिसमागमः ॥ २ ॥ महर्षिभिः श्रीकृष्णे धृतराष्ट्रादिभिः सह तत्संवादादश्रुषया तत्र स्वागमननिवेदनम् ॥३॥

युधिष्ठिर उवाच ।

या सा बाल्यात्प्रभृत्यस्नानपर्यवर्धयतावला ।  
उपवासतपःशीला सदा स्वस्त्ययने रता ॥ १  
देवतातिथिपूजासु गुरुशुश्रूषणे रता ।  
वत्सला प्रियपुत्रा च माताऽस्माकं जनार्दन ॥२  
सुयोधनभयाद्या नो त्रायतामित्रकर्शन ।  
महतो मृत्युसंवाधाहुस्तरात्रौरिवार्षणात् ॥ ३  
अस्मत्कृते च सततं यया दुःखानि माधव ।  
अनुभूतान्यदुःखार्हा तां स पृच्छेरनामयम् ॥ ४  
भृशमाश्वासयेथैनां पुत्रशोकपरिप्लुताम् ।  
अभिवाद्य स्वजेथास्त्वं पाण्डवान्परिकीर्तयन् ॥ ५  
ऊढात्प्रभृति दुःखानि श्वशुराणामरिन्दम ।  
निराकाराऽतदर्हा च पश्यन्ती दुःखमश्रुते ॥ ६  
अपि जातु स कालः स्यात्कृष्ण दुःखविपर्ययः ।  
यदहं मातरं किंष्टां सुखं दद्यामरिन्दम ॥ ७  
प्रव्रजन्तोऽनुधावन्तीं कृपणां पुत्रगृद्धिनीम् ।  
रुदतीमपहायैनामगच्छाम वयं वनम् ॥ ८  
सा नूनं म्रियते दुःखैः सा चेज्जीवति केशव ।  
तथा पुत्राधिभिर्गाढमार्तामर्चय सत्कृत ॥ ९  
अभिवाद्याऽथ सा कृष्ण त्वया मद्रचनाद्विभो ।  
धृतराष्ट्रश्च कौरव्यो राजानश्च वयोधिकाः ॥ १०  
भीष्मं द्रोणं कृपं चैव महाराजं च ब्राह्मिकम् ।  
द्रौणिं च सोमदत्तं च सर्वाश्च भरतान्पृथक् ॥११  
'यथावयो यथास्थानं प्रपद्यस्व जनार्दन ।'  
विदुरं च महाप्राज्ञं कुरूणां मन्त्रधारिणम् ।  
अगाधबुद्धिं मर्मज्ञं स्वजेथा मधुसूदन ॥ १२  
वैशंपायन उवाच ।  
इत्युक्त्वा केशवं तत्र राजमध्ये युधिष्ठिरः ।  
अनुज्ञातो निववृते कृष्णं कृत्वा प्रदक्षिणम् ॥१३  
व्रजन्नेव तु वीभत्सुः सखायं पुरुषर्षभम् ।

अब्रवीत्परवीरघ्नं दाशार्हमपराजितम् ॥ १४  
यदस्माकं विभो वृत्तं पुरा वै मन्त्रनिश्चये ।  
अर्धराज्यस्य गोविन्द विदितं सर्वराजसु ॥ १५  
तच्चेद्दद्यादसङ्गेन सत्कृत्यानवमत्य च ।  
प्रियं मे स्यान्महाबाहो मुच्येरन्महतो भयात् १६  
अतश्चेदन्यथाकर्ता धार्तराष्ट्रोऽनुपायवित् ।  
अन्तं नूनं करिष्यामि क्षत्रियाणां जनार्दन ॥१७  
वैशंपायन उवाच ।  
एवमुक्ते पाण्डवेन समहृष्यद्द्रुकोदरः ।  
मुहुर्मुहुः क्रोधवशात्प्रावेपत च पाण्डवः ॥ १८  
वेपमानश्च कौन्तेयः प्राक्रोशन्महतो खान् ।  
धनञ्जयवचः श्रुत्वा हर्षोत्सिक्तमना भृशम् ॥१९  
तस्य तं निनदं श्रुत्वा संप्रावेपन्त धन्विनः ।  
वाहनानि च सर्वाणि शक्रन्मूत्रे प्रसुप्तुवुः ॥ २०  
इत्युक्त्वा केशवं तत्र तथा चोक्त्वा विनिश्चयम् ।  
अनुज्ञातो निववृते परिष्वज्य जनार्दनम् ॥ २१  
तेषु राजसु सर्वेषु निवृत्तेषु जनार्दनः ।  
तूर्णमभ्यगमद्बृष्टः शैब्यसुग्रीववाहनः ॥ २२  
ते हया वासुदेवस्य दारुकेण प्रचोदिताः ।  
पन्थानमाचेसुरिव ग्रसमाना इवाम्बरम् ॥ २३  
अथापश्यन्महाबाहुर्ऋषीन्ध्वनि केशवः ।  
ब्राह्मया श्रिया दीप्यमानान्स्थितानुभयतः पथि ॥  
सोऽवतीर्य रथाचूर्णमभिवाद्य जनार्दनः ।  
यथावृत्तानृषीन्सर्वान्भ्यभाषत पूजयन् ॥ २५  
कच्चिल्लोकेषु कुशलं कच्चिद्धर्मः खनुष्ठितः ।  
ब्राह्मणानां त्रयो वर्णाः कच्चित्तिष्ठन्ति शासने ।  
'पितृदेवातिथिभ्यश्च कच्चित्पूजा खनुष्ठिता ॥'२६  
तेभ्यः प्रयुज्य तां पूजां प्रोवाच मधुसूदनः ।  
भगवन्तः क्व संसिद्धाः कोऽवधिर्भवतामिह ॥२७  
किं वा कार्यं भगवतामहं किं करवाणि वः ।  
केनार्थेनोपसंप्राप्ता भगवन्तो महीतलम् ॥ २८

ऊढात् विवाहात् । श्वशुराणां गृहे इति शेषः ॥ ६ ॥

‘एवमुक्ताः केशवेन मुनयः शंसितव्रताः ।  
 नारदग्रमुखाः सर्वे प्रत्यनन्दन्त केशवम् ॥ २९  
 अधश्शिराः सर्पमाली महर्षिःस हि देवलः ।  
 अर्वावसुः सुजानुश्च मैत्रेयः शुनको बली ॥ ३०  
 वको दाल्भ्यः स्थूलशिराः कृष्णद्वैपायनस्तथा ।  
 आपोदधौम्यो धौम्यश्च आणिमाण्डव्यकौशिकौ  
 दामोष्णीषस्त्रिषवणः पर्णादो घटजानुकः ।  
 मौञ्जायनो वायुभक्षः पाराशर्योऽथ शालिकः ३२  
 शीलवानशनिर्धाता शून्यपालोऽकृतव्रणः ।  
 श्वेतकेतुः कहोलश्च रामश्चैव महातपाः ॥’ ३३  
 तमब्रवीज्जामदम्य उपेत्य मधुसूदनम् ।  
 परिष्वज्य च गोविन्दं सुरासुरपतेः सखा ॥ ३४  
 देवर्षयः पुण्यकृतो ब्राह्मणाश्च बहुश्रुताः ।  
 राजर्षयश्च दाशार्ह मानयन्ति तपस्विनः ॥ ३५  
 दैवासुरस्य द्रष्टारः पुराणस्य महामते ।  
 समेतं पार्थिवं क्षत्रं दिदृक्षन्तश्च सर्वतः ।  
 सभासदश्च राजानस्त्वां च सत्यं जनार्दनम् ३६

॥ इति श्रीमन्महाभारते उद्योगपर्वणि भगवद्गीतापर्वणि त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

श्रीकृष्णप्रयाणे कुरुपराजयसूचकदुर्निमित्तसमुत्पत्तिः ॥ १ ॥ श्रीकृष्णस्य शुभशकुनसमुदयः ॥ २ ॥ मार्गे तत्रतत्र विप्रगणाद्यभ्यर्चितस्य कृष्णस्य सायाह्ने वृकस्थलाभिगमनम् ॥ ३ ॥ तत्रत्यद्विजव्रजपूजितस्य कृष्णस्य तद्गृहगमनागमनपूर्वकं तान्भोजयित्वा तद्गजन्त्यां वृकस्थले सुखसंवासः ॥ ४ ॥

जनमेजय उवाच ।  
 कथं प्रयातो दाशार्हो महात्मा मधुसूदनः ।  
 कानि वा व्रजतस्तस्य निमित्तानि महौजसः ॥ १  
 वैशंपायन उवाच ।  
 तस्य प्रयाणे यान्यासन्निमित्तानि महात्मनः ।  
 तानि मे शृणु सर्वाणि दैवान्यौत्पातिकानि च २  
 अनभ्रेऽशनिनिर्घोषः सविद्युत्समजायत ।  
 अन्वगेव च पर्जन्यः प्रावर्षद्विघने भृशम् ॥ ३  
 प्रत्यगूहुर्भहानद्यः प्राञ्जुखाः सिन्धुसप्तमाः ।

विपरिता दिशः सर्वा न प्राज्ञायत किंचन ॥ ४  
 प्राञ्ज्वलन्नग्रयो राजन्पृथिवी समकम्पत ।  
 उदपानाश्च कुम्भाश्च प्रासिञ्चशतशो जलम् ॥ ५  
 तमःसंवृतमप्यासीत्सर्वं जगदिदं तथा ।  
 न दिशो नादिशो राजन्प्रज्ञायन्तेस्य रेणुना ॥ ६  
 प्रादुरासीन्महाञ्छब्दः खेशरीरमदृश्यत ।  
 सर्वेषु राजन्देशेषु तदद्भुतमिवाभवत् ॥ ७  
 ग्रामभ्राद्वास्तिनपुरं वातो दक्षिणपश्चिमः ।  
 आरुजन्गणशो वृक्षान्परुषोऽशनिनिःस्वनः ॥ ८

पुराणस्य दैवासुरस्य देवासुरसमुदायस्य ॥ ३६ ॥ त्र्यशीति-  
 तमोऽध्यायः ॥ ८३ ॥

दैवानि शकुनानि । औत्पातिकानि अशकुनानि ॥ २ ॥  
 खेशरीरं छायापुरुषशरीरम् ॥ ७ ॥

यत्रयत्र च वार्षोद्यो वर्तते पथि भारत ।  
 तत्रतत्र सुखो वायुः सर्वं चासीत्प्रदक्षिणम् ॥ ९  
 वर्षं पुष्पवर्षं च कमलानि च भूरिशः ।  
 समश्च पन्था निर्दुःखो व्यपेतकुशकण्टकः ॥ १०  
 संस्तुतो ब्राह्मणैर्गीर्भिस्तत्रतत्र सहस्रशः ।  
 अर्च्यते मधुपकैश्च वसुभिश्च वसुप्रदः ॥ ११  
 तं किरन्ति महात्मानं वन्यैः पुष्पैः सुगन्धिभिः ।  
 स्त्रियः पथि समागम्य सर्वभूतहिते रतम् ॥ १२  
 स शालिभवनं रम्यं सर्वसस्यसमाचितम् ।  
 सुखं परमधर्मिष्ठमभ्यगाद्भरतर्षभ ॥ १३  
 पश्यन्बहुपशून्ग्रामान्रम्यान्हृदयतोषणान् ।  
 पुराणि च व्यतिकामत्राष्ट्राणि विविधानि च १४  
 नित्यं हृष्टाः सुमनसो भारतैरभिरक्षिताः ।  
 नोद्विशाः परचक्राणां व्यसनानामकोविदाः ॥ १५  
 उपप्लाव्यादथागम्य जनाः पुरनिवासिनः ।  
 पथ्यतिष्ठन्त सहिता विष्वक्सेनदिदृक्ष्या ॥ १६  
 ते तु सर्वे समायान्तमग्निमिद्वमिव प्रभुम् ।  
 अर्चयामासुरर्चाहं देशातिथिसुपस्थितम् ॥ १७  
 वृकस्थलं समासाद्य केशवः परवीरहा ।

प्रकीर्णरश्मावादित्ये व्योम्नि वै लोहितायति ॥ १८  
 'ततो ह्यनुचरान्सर्वानुवाच मधुसूदनः ।  
 युधिष्ठिरस्य कार्यार्थमिह वत्स्यामहे वयम् ॥ १९  
 तस्य तन्मतमाज्ञाय चक्रुरावसथं नराः ।  
 क्षणेन चान्नपानानि रसवन्ति समार्जयन् ॥ २०  
 अवतीर्य रथाचूर्णं कृत्वा शौचं यथाविधि ।  
 रथमोचनमादिश्य सन्ध्यामुपविवेश ह ॥ २१  
 दारुकोऽपि हयान्मुक्त्वा परिचर्य च शास्त्रतः ।  
 मुमोच सर्वं योक्तादि मुक्त्वा चैतानवासृजत् ॥ २२  
 तस्मिन्प्राप्ते प्रधानास्तु य आसन्ब्राह्मणा नृप ।  
 आर्याः कुलीना ह्रीमन्तो ब्राह्मीं वृत्तिमनुष्ठिताः ।  
 तेऽभिगम्य महात्मानं हृषीकेशमरिन्दमम् ।  
 पूजां चक्रुर्यथान्यायमाशीर्मङ्गलसंयुताम् ॥ २४  
 ते पूजयित्वा दाशार्हं सर्वलोकेषु पूजितम् ।  
 न्यवेदयन्त वेश्मानि गुणवन्ति महात्मने ॥ २५  
 तान्प्रभुः कृतमित्युक्त्वा सत्कृत्य च यथार्हतः ।  
 अभ्येत्य चैषां वेश्मानि पुनरायात्सहैव तैः ॥ २६  
 सुमृष्टं भोजयित्वा च ब्राह्मणांस्तत्र केशवः ।  
 भुक्त्वा च सह तैः सर्वैरवसत्तां क्षपां सुखम् ॥ २७

॥ इति श्रीमन्महाभारते उद्योगपर्वणि भगवद्दानपर्वणि चतुरशीतितमोऽध्यायः ॥ ८४ ॥

### पञ्चाशीतितमोऽध्यायः ॥ ८५ ॥

दूतैः श्रीकृष्णागमनं ज्ञातवतो धृतराष्ट्रस्याज्ञया दुर्योधनेन पथि तदाराधनाय तत्रतत्र सभानिर्मापणम् ॥ १ ॥  
 श्रीकृष्णेन तदनवलोकनेनैव गमनम् ॥ २ ॥

वैशंपायन उवाच ।  
 तदा दूतैः समाज्ञाय आयान्तं मधुसूदनम् ।  
 धृतराष्ट्रोऽब्रवीद्भीष्ममर्चयित्वा महाभुजम् ॥ १  
 द्रोणं च सञ्जयं चैव विदुरं च महामतिम् ।  
 दुर्योधनं सहांमात्यं हृष्टरोमाऽब्रवीदिदम् ॥ २  
 अद्भुतं महदाश्चर्यं श्रूयते कुरुनन्दन ।  
 स्त्रियो बालाश्च वृद्धाश्च कथयन्ति गृहेगृहे ॥ ३  
 सत्कृत्याचक्षते चान्ये तथैवान्ये समागताः ।

पृथग्वादाश्च वर्तन्ते चत्वरेषु सभासु च ॥ ४  
 उपायास्यति दाशार्हः पाण्डवार्थं पराक्रमी ।  
 स नो मान्यश्च पूज्यश्च सर्वथा मधुसूदनः ॥ ५  
 तस्मिन्दि यात्रा लोकस्य भूतानामीश्वरोऽहि सः ।  
 तस्मिन्धृतिश्च वीर्यं च प्रज्ञा चौजश्च माधवे ॥ ६  
 स मान्यतां नरश्रेष्ठः स हि धर्मः सनातनः ।  
 पूजितो हि सुखाय स्यादसुखः स्यादपूजितः ॥ ७  
 स चेतुष्यति दाशार्ह उपचारैररिन्दमः ।

भवन्ति अस्मिन्निति भवनं क्षेत्रम् ॥ १३ ॥ उपप्लाव्यात् ग्रामात्

॥ १६ ॥ चतुरशीतितमोऽध्यायः ॥ ८४ ॥

कृष्णात्सर्वानभिप्रायान्प्राप्स्यामः सर्वराजसु ॥ ८  
 तस्य पूजार्थमद्यैव संविधत्स्व परन्तप ।  
 सभाः पथि विधीयन्तां सर्वकामसमन्विताः ॥९  
 यथा प्रीतिर्महाबाहो त्वयि जायेत तस्य वै ।  
 तथा कुरुष्व गान्धारे कथं वा भीष्म मन्यसे ॥१०  
 वैशंपायन उवाच ।  
 ततो भीष्मादयः सर्वे धृतराष्ट्रं जनाधिपम् ।  
 ऊचुः परममित्येवं पूजयन्तोऽस्य तद्वचः ॥ ११  
 तेषामनुमत्तं ज्ञात्वा राजा दुर्योधनस्तदा ।  
 सभावास्तूनि रम्याणि प्रदेष्टुमुपचक्रमे ॥ १२  
 ततो देशेषु देशेषु रमणीयेषु भागशः ।

सर्वरत्नसमाकीर्णाः सभाश्चकुरनेकशः ॥ १ः  
 आसनानि विचित्राणि युतानि विविधैर्गुणैः ।  
 स्त्रियो गन्धानलङ्कारान्स्फुम्भाणि वसनानि च १४  
 गुणवन्त्यन्नपानानि भोज्यानि विविधानि च  
 माल्यानि च सुगन्धीनि तानि राजा ददौ ततः।  
 विशेषतश्च वासार्थं सभां प्राप्ते वृकस्थले ।  
 विदधे कौरवो राजा बहुरत्नां मनोरमाम् ॥ १६  
 एतद्विधाय वै सर्वं देवार्हमतिमानुषम् ।  
 आचख्यौ धृतराष्ट्राय राजा दुर्योधनस्तदा ॥१७  
 ताः सभाः केशवः सर्वा रत्नानि विविधानि च  
 असमीक्ष्यैव दाशार्हं उपायात्कुरुसन्न तत् ॥ १८

॥ इति श्रीमन्महाभारते उद्योगपर्वणि भगवद्गीतापर्वणि पञ्चाशीतितमोऽध्यायः ॥ ८५ ॥

### षडशीतितमोऽध्यायः ॥ ८६ ॥

श्रीकृष्णागमनश्रवणहृद्येन धृतराष्ट्रेण विदुरपुरतः समेष्यते तस्मै रथगजादिवितरणप्रतिज्ञा ॥ १ ॥

धृतराष्ट्र उवाच ।  
 उपप्लान्यादिह क्षत्तरुपायातो जनार्दनः ।  
 वृकस्थले निवसति स च प्रातरिहैष्यति ॥ १  
 आहुकानामधिपतिः पुरोगः सर्वसात्वताम् ।  
 महामना महावीर्यो महासत्वो जनार्दनः ॥ २  
 स्फीतस्य वृष्णिराष्ट्रस्य भर्ता गोप्ता च माधवः ।  
 त्रयाणामपि लोकानां भगवान्प्रपितामहः ॥ ३  
 वृष्ण्यन्धकाः सुमनसो यस्य प्रज्ञामुपासते ।  
 आदित्या वसवो रुद्रा यथा बुद्धिं बृहस्पतेः ॥ ४  
 तस्मै पूजां प्रयोक्ष्यामि दाशार्हाय महात्मने ।  
 प्रत्यक्षं तव धर्मज्ञं तां मे कथयतः शृणु ॥ ५  
 एकवर्णैः सुकृष्णैर्बाह्विजातैर्हयोत्तमैः ।  
 चतुर्थक्तात्रथांस्तस्मै रौक्मान्दास्यामि षोडश ॥ ६  
 नित्यप्रभिन्नान्मातङ्गानीषादन्तान्प्रहारिणः ।  
 अष्टानुचरमेकैकमष्टौ दास्यामि कौरव ॥ ७  
 दासीनामप्रजातानां शुभानां रुक्मवर्चसाम् ।

शतमसै प्रदास्यामि दासानामपि तावताम् ॥ ८  
 आविकं च सुखस्पर्शं पार्वतीयैरुपाहृतम् ।  
 तदप्यसै प्रदास्यामि सहस्राणि दशाष्ट च ॥ ९  
 अजिनानां सहस्राणि चीनदेशोद्भवानि च ।  
 तान्यप्यसै प्रदास्यामि यावदर्हति केशवः ॥ १०  
 दिवा रात्रौ च भाल्येषु सुतेजा विमलो मणिः ।  
 तमप्यसै प्रदास्यामि तमर्हति हि केशवः ॥ ११  
 एकेनाभिपतत्यह्ना योजनानि चतुर्दश ।  
 यानमश्वतरीयुक्तं दास्ये तस्मै तदप्यहम् ॥ १२  
 यावन्ति बाहनान्यस्य यावन्तः पुरुषाश्च ते ।  
 ततोष्टगुणमप्यसै भोज्यं दास्याम्यहं सदा ॥१३  
 मम पुत्राश्च पौत्राश्च सर्वे दुर्योधनादृते ।  
 प्रत्युद्यास्यन्ति दाशार्हं रथैर्मृष्टैः खलङ्कताः ॥१४  
 खलङ्कताश्च कल्याण्यः पादैरेव सहस्रशः ।  
 वारमुख्या महाभागं प्रत्युद्यास्यन्ति केशवम् ॥१५  
 नगरादपि याः काश्चिद्भिष्यन्ति जनार्दनम् ।

अभिप्रायान् मनोरथान् ॥ ८ ॥ पञ्चाशीतितमोऽध्यायः  
 ॥ ८५ ॥

प्रपितामहः पितामहस्य ब्रह्मणोपि पिता ॥ ३ ॥ ईषा लङ्गल-  
 दण्डस्तत्सदृशदन्तान् । अष्टौ अनुचराः यस्य गजस्य ॥ ७ ॥

द्रष्टुं कन्याश्च कल्याण्यस्ताश्च यास्यन्त्यनावृताः १६  
सखीपुरुषबालं च नगरं मधुसूदनम् ।  
उदीक्षतां महात्मानं भानुमन्तमिव प्रजाः ॥ १७  
महाध्वजपताकाश्च क्रियन्तां सर्वतो दिशः ।  
जलावसिक्तो विरजाः पन्थास्तस्येति चान्वशात् ॥  
दुःशासनस्य च गृहं दुर्योधनगृहाद्वरम् ।

तद्य क्रियतां क्षिप्रं सुसंमृष्टमलङ्कृतम् ॥ १९  
एतद्धि रुचिराकारैः प्रासादैरुपशोभितम् ।  
शिवं च रमणीयं च सर्वर्तुं सुमहाधनम् ॥ २०  
सर्वमस्मिन्गृहे रत्नं मम दुर्योधनस्य च ।  
यद्यदर्हति वार्ष्णेयस्तत्तदेयमसंशयम् ॥ २१

॥ इति श्रीमन्महाभारते उद्योगपर्वणि भगवद्दानपर्वणि षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

विदुरेण घृतराष्ट्रं प्रति कृष्णाय दानप्रतिज्ञायाः मृषात्वकथनम् ॥ १ ॥ तथा सामाद्युपायैः कृष्णस्य दुर्वंशत्वकथनपूर्वकं तदुक्तिसत्कारविधानम् ॥ २ ॥

विदुर उवाच ।

राजन्वहुमतश्चासि त्रैलोक्यस्यापि सत्तमः ।  
संभावितश्च लोकस्य संमतश्चासि भारत ॥ १  
यच्चमेवंगते ब्रूयाः पश्चिमे वयसि स्थितः ।  
शास्त्राद्वा सुप्रतर्काद्वा सुस्थिरः स्थविरो ह्यसि ॥ २  
लेखा शशिनिभाः सूर्ये महोर्मिरिव सागरे ।  
धर्मस्त्वयि तथा राजन्निति व्यवसिताः प्रजाः ॥ ३  
सदैव भावितो लोको गुणौघैस्तव पार्थिव ।  
गुणानां रक्षणे नित्यं प्रयतस्व सबान्धवः ॥ ४  
आर्जवं प्रतिपद्यस्व मा बाल्याद्बहु नीनशः ।  
राजन्पुत्रांश्च पौत्रांश्च सुहृदश्चैव सुप्रियान् ॥ ५  
यच्चं दित्ससि कृष्णाय राजन्नतिथये बहु ।  
एतदन्यच्च दाशार्हः पृथिवीमपि चार्हति ॥ ६  
न तु त्वं धर्ममुद्दिश्य तस्य वा प्रियकारणात् ।  
एतदित्ससि कृष्णाय सत्येनात्मानमालभे ॥ ७  
मायैषा सत्यमेवैतच्छब्दैर्दूरिदक्षिणा ।  
जानामि त्वन्मतं राजन्गृहं बाह्येन कर्मणा ॥ ८  
पञ्च पञ्चैव लिप्स्यन्ति ग्रामकान्पाण्डवा नृप ।

न च दित्ससि तेभ्यस्तांस्तच्छमं न करिष्यसि ॥ ९  
अर्थेन तु महाबाहुं वार्ष्णेयं त्वं जिहीर्षसि ।  
अनेन चाप्युपायेन पाण्डवेभ्यो विभेत्स्यसि ॥ १०  
न च वित्तेन शक्योऽसौ नोद्यमेन न गर्हया ।  
अन्यो धनञ्जयात्कर्तुमेतत्तच्चं ब्रवीमि ते ॥ ११  
वेदं कृष्णस्य माहात्म्यं वेदास्य दृढभक्तिताम् ।  
अत्याज्यमस्य जानामि प्राणैस्तुल्यं धनञ्जयम् ॥ १२  
अन्यत्कुम्भादपां पूर्णादन्यत्पादावसेचनात् ।  
अन्यत्कुशलसंप्रश्नान्नैवेक्ष्यति जनार्दनः ॥ १३  
यत्त्वस्य प्रियमातिथ्यं मानार्हस्य महात्मनः ।  
तदस्मै क्रियतां राजन्मानार्होऽसौ जनार्दनः ॥ १४  
आशंसमानः कल्याणं कुरुनभ्येति केशवः ।  
येनैव राजन्नर्थेन तदेवास्मा उपाकुरु ॥ १५  
शममिच्छति दाशार्हस्तव दुर्योधनस्य च ।  
पाण्डवानां च राजेन्द्र तदस्य वचनं कुरु ॥ १६  
पिताऽसि राजन्पुत्रास्ते वृद्धस्त्वं शिशवः परे ।  
वर्तस्व पितृवत्तेषु वर्तन्ते ते हि पुत्रवत् ॥ १७

॥ इति श्रीमन्महाभारते उद्योगपर्वणि भगवद्दानपर्वणि सप्ताशीतितमोऽध्यायः ॥ ८७ ॥

सर्वे तु सर्वे ऋतवो युगपदस्मिन्सन्तीति तथा ॥ २० ॥ षडशी-  
तितमोऽध्यायः ॥ ८६ ॥

भावितः हृष्टः ॥ ४ ॥ मा नीनशः मा नाशं प्राप्नुहि ॥ ५ ॥  
माया इन्द्रजालम् । छद्म वञ्चनम् ॥ ८ ॥ विभेत्स्यसि शल्यवत्पृथक्-  
उद्यो० १९

रिष्यसि ॥ १० ॥ वेद वेद्मि ॥ १२ ॥ नैवेक्ष्यति नैवाङ्गीकरि-  
ष्यति ॥ १३ ॥ उपाकुरु अर्पय ॥ १५ ॥ सप्ताशीतितमोऽ-  
ध्यायः ॥ ८७ ॥

## अष्टाशीतितमोऽध्यायः ॥ ८८ ॥

दुर्योधनेन श्रीकृष्णस्य विदुरोदीरितभेदागोचरताङ्गीकरणम् ॥ १ ॥ तथा हेतूपन्यासपूर्वकं कृष्णस्योपायनदाननि-  
षेधनम् ॥ २ ॥ भीष्मेण कृष्णस्य दुरवज्ञेयत्वकथनपूर्वकं तदुक्तस्य कर्तव्यत्वकथनम् ॥ ३ ॥ दुर्योधनेन स्वस्य कृष्णबन्ध-  
नाध्यवसायकथने धृतराष्ट्रेण तद्ग्रहणम् ॥ ३ ॥ भीष्मेण दुर्योधनोपालम्भपूर्वकं सभातो निर्गमनम् ॥ ५ ॥

दुर्योधन उवाच ।

यदाह विदुरः कृष्णे सर्वं तत्सत्यमच्युते ।  
अनुरक्तो ह्यसंहार्यः पार्थान्प्रति जनार्दनः ॥ १  
यत्तत्सत्कारसंयुक्तं देयं वसु जनार्दने ।  
अनेकरूपं राजेन्द्र न तदेयं कदाचन ॥ २  
देशः कालस्तथाऽयुक्तो न हि नार्हति केशवः ।  
मंस्यत्वधोक्षजो राजन्भयादर्चति मामिति ॥ ३  
अवमानश्च यत्र स्यात्क्षत्रियस्य विशांपते ।  
न तत्कुर्याद्दुधः कार्यमिति मे निश्चिता मतिः ४  
स हि पूज्यतमो लोके कृष्णः पृथुललोचनः ।  
त्रयाणामपि लोकानां विदितं मम सर्वथा ॥ ५  
न तु तस्मै प्रदेयं स्यात्तथा कार्यगतिः प्रभो ।  
विग्रहः समुपारब्धो न हि शाम्यत्यविग्रहात् ॥ ६  
वैशंपायन उवाच ।  
तस्य तद्वचनं श्रुत्वा भीष्मः कुरुपितामहः ।  
वैचित्रवीर्यं राजानमिदं वचनमब्रवीत् ॥ ७  
सत्कृतोऽसत्कृतो वाऽपि न क्रुध्येत जनार्दनः ।  
'नावमंस्यत्ववज्ञातृनवज्ञातोऽपि केशवः ।'  
नालमेनमवज्ञातुं नावज्ञेयो हि केशवः ॥ ८  
यत्तु कार्यं महाबाहो मनसा कार्यतां गतम् ।  
सर्वोपायैर्न तच्छक्यं केनचित्कर्तुमन्यथा ॥ ९  
स यद्भयान्महाबाहुस्तत्कार्यमविशङ्कया ।  
वासुदेवेन तीर्थेन क्षिप्रं संशाम्य पाण्डवैः ॥ १०  
धर्म्यमर्थ्यं च धर्मात्मा ध्रुवं वक्ता जनार्दनः ।  
तस्मिन्वाच्याः प्रिया वाचो भवता बान्धवैः सह ॥  
दुर्योधन उवाच ।

॥ इति श्रीमन्महाभारते उद्योगपर्वणि भगवद्गीतापर्वणि अष्टाशीतितमोऽध्यायः ॥ ८८ ॥

न पर्याप्तोऽस्मि यद्राजञ्चिश्चयं निष्केवलामहम् ।  
तैः सहेमामुपाश्रीयां यावज्जीवं पितामह ॥ १२  
इदं तु सुमहत्कार्यं शृणु मे यत्समर्थितम् ।  
परायणं पाण्डवानां नियच्छामि जनार्दनम् ॥ १३  
तस्मिन्बद्धे भविष्यन्ति वृष्णयः पृथिवी तथा ।  
पाण्डवाश्च विधेया मे स च प्रातरिहैष्यति ॥ १४  
अत्रोपायान्यथा सम्यङ् बुद्ध्येत जनार्दनः ।  
न चापायो भवेत्कश्चित्क्षत्रवान्प्रब्रवीतु मे ॥ १५  
वैशंपायन उवाच ।  
तस्य तद्वचनं श्रुत्वा घोरं कृष्णेऽभिसंहितम् ।  
धृतराष्ट्रः सहामात्यो व्यथितो विमनाभवत् १६  
ततो दुर्योधनमिदं धृतराष्ट्रोऽब्रवीद्वचः ।  
मैवं वोचः प्रजापाल नैष धर्मः सनातनः ॥ १७  
दूतश्च हि हृषीकेशः संवन्धी च प्रियश्च नः ।  
अपापः कौरवेयेषु स कथं बन्धमर्हति ॥ १८  
भीष्म उवाच ।  
परीतस्तव पुत्रोऽयं धृतराष्ट्र सुमन्दधीः ।  
वृणोत्यनर्थं नैवार्थं याच्यमानः सुहृज्जनैः ॥ १९  
इममुत्पथि वर्तन्तं पापं पापानुबन्धनम् ।  
वाक्यानि सुहृदां हित्वा त्वमप्यस्यानुवर्तसे ॥ २०  
कृष्णमक्लिष्टकर्माणमासाद्यार्यं सुदुर्मतिः ।  
तव पुत्रः सहामात्यः क्षणेन न भविष्यति ॥ २१  
पापस्यास्य नृशंसस्य त्यक्तधर्मस्य दुर्मतेः ।  
नोत्सहेऽनर्थसंयुक्ताः श्रोतुं वाचः कथंचन ॥ २२  
इत्युक्त्वा भरतश्रेष्ठो वृद्धः परममन्युमान् ।  
उत्थाय तस्मात्प्रातिष्ठद्भीष्मः सत्यपराक्रमः ॥ २३

असंहार्यः हर्तुमशक्यः ॥ १ ॥ देश इति । यद्यपि केश-  
वोऽर्चामर्हत्येव तथापि अर्चायां देशः कालश्चायुक्त इत्यर्थः ।  
तदेवाह मंस्यतीति ॥ ३ ॥ कार्यगतिः कर्तव्यरीतिः । अविग्रहात्  
आतिथ्यमात्रेण ॥ ६ ॥ नालं न पर्याप्तोऽस्मि ॥ ८ ॥ तीर्थेन

अवतरणवर्त्मना । संशाम्य शान्तो भव ॥ १० ॥ नोपाश्रीया-  
मित्यन्वयः । निष्केवलां कृत्वा ॥ १२ ॥ अष्टाशीतित-  
मोऽध्यायः ॥ ८८ ॥

## एकोनवतितमोऽध्यायः ॥ ८९ ॥

प्रातः कृताह्निकस्य श्रीकृष्णस्य वृकस्थलात्कुरुपुरमुपेत्य धृतराष्ट्रभवनप्रवेशः ॥ १ ॥ तथा धृतराष्ट्रपूजां स्वीकृत्य विदुरसदन-  
गमनम् ॥ २ ॥

वंशंपायन उवाच ।

प्रातरुत्थाय कृष्णस्तु कृतवान्सर्वमाह्निकम् ।  
ब्राह्मणैरभ्यनुज्ञातः प्रययौ नगरं प्रति ॥ १  
तं प्रयान्तं महाबाहुमनुज्ञाप्य महाबलम् ।  
पर्यवर्तन्त ते सर्वे वृकस्थलनिवासिनः ॥ २  
'प्रददौ पुण्डरीकाक्षो रत्नानि च धनानि च ।  
तान्प्रस्थाप्य महाबाहुरुपायात्कुरुसंसदम् ॥' ३  
धार्तराष्ट्रास्तमायान्तं प्रत्युज्जग्मुः खलङ्कृताः ।  
दुर्योधनादृते सर्वे भीष्मद्रोणकृपादयः ॥ ४  
पौराश्च बहुला राजन्हृषीकेशं दिदृक्षुवः ।  
यानैर्बहुविधैरन्ये पद्भिरेव तथाऽपरे ॥ ५  
स वै पथि समागम्य भीष्मेणाक्लिष्टकर्मणा ।  
द्रोणेन धार्तराष्ट्रैश्च तैर्वृतो नगरं ययौ ॥ ६  
कृष्णसंमाननार्थं च नगरं समलङ्कृतम् ।  
बभूव राजमार्गश्च बहुरत्नसमाचितः ॥ ७  
न च कश्चिद्बृहे राजंस्तदाऽऽसीद्भरतर्षभ ।  
न स्त्री न वृद्धो न शिशुर्वासुदेवदिदृक्षया ॥ ८  
राजमार्गे नरास्तास्मिन्संस्तुवन्त्यवनिं गताः ।  
तस्मिन्काले महाराज हृषीकेशप्रवेशेन ॥ ९  
आवृतानि वरस्त्रीभिर्गृहाणि सुमहान्त्यपि ।  
प्रचलन्तीव भारेण दृश्यन्तेस्स महीतले ॥ १०  
तथा च गतिमन्तस्ते वासुदेवस्य वाजिनः ।  
प्रनष्टगतयोऽभूवन्राजमार्गे नरैर्वृते ॥ ११  
स गृहं धृतराष्ट्रस्य प्राविशच्छत्रुर्कशनः ।  
पाण्डुरैः पुण्डरीकाक्षः प्रासादैरुपशोभितम् ॥ १२  
तिस्रः कक्ष्या व्यतिक्रम्य केशवो राजवेश्मनः ।  
वैचित्रवीर्यं राजानमभ्यगच्छदरिन्दमः ॥ १३  
अभ्यागच्छति दाशार्हे प्रज्ञाचक्षुर्नराधिपः ।

सहैव द्रोणभीष्माभ्यामुदतिष्ठन्महायशाः ॥ १४  
कृपश्च सोमदत्तश्च महाराजश्च बाह्निकः ।  
आसनेभ्योऽचलन्सर्वे पूजयन्तो जनार्दनम् ॥ १५  
ततो राजानमासाद्य धृतराष्ट्रं यशस्विनम् ।  
सभीष्मं पूजयामास वाष्ण्यो वाग्भिरञ्जसा ॥ १६  
तेषु धर्मानुपूर्वीं तां प्रयुज्य मधुमूदनः ।  
यथावयः समीयाय राजभिः सह माधवः ॥ १७  
अथ द्रोणं सवाह्निकं सपुत्रं च यशस्विनम् ।  
कृपं च सोमदत्तं च समीयाय जनार्दनः ॥ १८  
तत्रासीदूर्जितं मृष्टं काञ्चनं महदासनम् ।  
शासनाद्धृतराष्ट्रस्य तत्रोपाविशदच्युतः ॥ १९  
अथ गां मधुपर्कं चाप्युदकं च जनार्दने ।  
उपजहुर्यथान्यायं धृतराष्ट्रपुरोहिताः ॥ २०  
कृतातिथ्यस्तु गोविन्दः सर्वाङ्परिहसन्कुरुन् ।  
आस्ते साङ्गन्धिकं कुर्वन्कुरुभिः परिवारितः ॥ २१  
सोऽर्चितो धृतराष्ट्रेण पूजितश्च महायशाः ।  
राजानं समनुज्ञाप्य निरक्रामदरिन्दमः ॥ २२  
तैः समेत्य यथान्यायं कुरुभिः कुरुसंसदि ।  
विदुरावसथं रम्यमुपातिष्ठत माधवः ॥ २३  
विदुरः सर्वकल्याणैरभिमगम्य जनार्दनम् ।  
अर्चयामास दाशार्हे सर्वकामैरुपस्थितम् ॥ २४  
कृतातिथ्यं तु गोविन्दं विदुरः सर्वधर्मवित् ।  
कुशलं पाण्डुपुत्राणामपृच्छन्मधुमूदनम् ॥ २५  
प्रीयमाणस्य सुहृदो विदुरो बुद्धिसत्तमः ।  
धर्मार्थनित्यस्य सतो गतरोषस्य धीमतः ॥ २६  
तस्य सर्वं सविस्तारं पाण्डवानां विचेष्टितम् ।  
क्षत्रुराचष्ट दाशार्हे सर्वं प्रत्यक्षदर्शिवान् ॥ २७

॥ इति श्रीमन्महाभारते उद्योगपर्वणि भगवद्दानपर्वणि एकोनवतितमोऽध्यायः ॥ ८९ ॥

पूजितः स्तुतः ॥ २२ ॥ विदुरः पाण्डवानां विचेष्टितं  
तस्य तं कृष्णं प्रति अपृच्छदित्यनुकृष्यान्वयः । षष्ठ्यो द्विती-

यार्थे ॥ २६ ॥ एकोनवतितमोऽध्यायः ॥ ८९ ॥



## नवतितमोऽध्यायः ॥ ९० ॥

श्रीकृष्णस्य कुन्तीसमीपगमनम् ॥ १ ॥ कृष्णेन प्रत्येकं नामनिर्देशपूर्वकं युधिष्ठिरादिकुशलमापृच्छ्य स्वानुभूतदुःखा-  
नुस्मरणेन शोचन्त्याः कुन्त्याः समाश्रासनम् ॥ २ ॥ तथा कुन्तीमामन्व्य दुर्योधनगृहगमनम् ॥ ३ ॥

वेशं पायन उवाच ।

अथोपगम्य त्रिदुरमपराङ्गे जनार्दनः ।  
पितृष्वसारां स पृथामभ्यगच्छदरिन्दमः ॥ १  
सा दृष्ट्वा कृष्णमायान्तं प्रसन्नादित्यवर्चसम् ।  
कण्ठे गृहीत्वा प्राक्रोशत्स्मरन्ती तनयान्पृथा ॥ २  
तेषां सन्ववतां मध्ये गोविन्दं सहचारिणम् ।  
चिरस्य दृष्ट्वा वाष्पेयं त्राष्पमाहारयत्पृथा ॥ ३  
साऽब्रवीत्कृष्णमासीनं कृतातिथ्यं युधां पतिम् ।  
बाष्पगद्गदपूर्णं मुखेन परिशुष्यता ॥ ४  
एते बाल्यात्प्रभृत्येव गुरुशुश्रूषणे रताः ।  
परस्परस्य सुहृदः संमताः समचेतसः ।  
निकृत्वा भ्रंशिता राज्याज्जनार्हा निर्जनं गताः ५  
विनीतक्रोधहर्षाश्च ब्रह्मण्याः सत्यवादिनः ।  
त्यक्त्वा प्रियमुखे पार्था रुदतीमपहाय माम् ॥ ६  
अहार्षुश्च वनं यान्तः समूलं हृदयं मम ।  
अतदर्हा महात्मानः कथं केशव पाण्डवाः ॥ ७  
रूपमहावने तात सिंहव्याघ्रगजाकुले ।  
बाला विहीनाः पित्रा ते मया सततलालिताः ८  
अपश्यन्तश्च पितरौ कथमुपमहावने ।  
शङ्खदुन्दुभिनिर्घोषैर्मृदङ्गवैष्णुनिस्वनैः ॥ ९  
पाण्डवाः समबोधन्त बाल्यात्प्रभृति केशव ।  
ये स्म वारणशब्देन हयानां हेपितेन च ॥ १०  
रथनेमिनिनादैश्च व्यवबोधन्त तदा गृहे ।  
शङ्खभेरीनिनादेन वेणुवीणानुनादिना ॥ ११  
पुण्याहधोपमिश्रेण पूज्यमाना द्विजातिभिः ।  
वस्त्रै रत्नैरलङ्कारैः पूजयन्तो द्विजन्मनः ॥ १२  
गीर्भिसङ्गलयुक्ताभिर्ब्राह्मणानां महात्मनाम् ।  
अचित्तरर्चनाहंश्च स्तुवद्भिरभिनन्दिताः ॥ १३  
प्रासादाग्रेष्वबोधन्त राङ्गवाजिनशायिनः ।  
कूरं च निन्दं श्रुत्वा श्वापदानां महावने ॥ १४

प्रियं राज्यादि । सुखं भोगोत्थ आह्लादः ॥ ६ ॥

न स्मोपयान्ति निद्रां ते नतदर्हा जनार्दन ।  
भेरीमृदङ्गनिन्दैः शङ्खवैष्णवनिस्वनैः ॥ १५  
स्त्रीणां गीतनिनादैश्च मधुरैर्मधुसूदन ।  
वन्दिमागधमृतैश्च स्तुवद्भिर्योधिताः कथम् ॥ १६  
महावनेष्वबोधन्त श्वापदानां स्तेन च ।  
हीमान्सत्यवृत्तिर्दान्तो भूतानामनुकम्पिता ॥ १७  
कामद्वेषौ वशे कृत्वा सतां वर्तमानुवर्तते ।  
अम्बरीपस्य मान्धातुर्ययातेर्नेहुपस्य च ॥ १८  
भरतस्य दिलीपस्य शिवेरीशैनरस्य च ।  
राजर्षीणां पुराणानां धुरं धत्ते दुरुद्धहाम् ॥ १९  
शीलवृत्तोपसंपन्नो धर्मज्ञः सत्यसङ्गरः ।  
राजा सर्वगुणोपेतस्त्रैलोक्यस्यापि यो भवेत् ॥ २०  
अजातशत्रुर्धर्मात्मा शुद्धजाम्बूनदप्रभः ।  
श्रेष्ठः कुरुषु सर्वेषु धर्मतः श्रुतवृत्ततः ।  
प्रियदर्शो दीर्घभुजः कथं कृष्ण युधिष्ठिरः ॥ २१  
यः स नागायुतप्राणो वातरंहा महाबलः ।  
सामर्षः पाण्डवो नित्यं प्रियो भ्रातुः प्रियंकरः ॥  
कीचकस्य तु सञ्जातेर्यो हन्ता मधुसूदन ।  
शूरः क्रोधवशानां च हिडिम्बस्य वकस्य च ॥ २२  
पराक्रमे शक्रसमो मातरिश्वसमो बले ।  
महेश्वरसमः क्रोधे भीमः प्रहरतां वरः ॥ २४  
क्रोधं बलममर्षं च यो निधाय परंतपः ।  
जितात्मा पाण्डवोऽमर्षी भ्रातुस्तिष्ठति शासने २५  
तेजोराशिं महात्मानं वरिष्ठमभितौजसम् ।  
भीमं प्रदर्शनेनापि भीमसेनं जनार्दन ॥ २६  
तं ममाचक्ष्व वाष्पेय कथमद्य वृकोदरः ।  
आस्ते परिषवाहुः स मध्यमः पाण्डवो बली २७  
अर्जुनेनार्जुनो यः स कृष्ण बाहुसहस्रिणा ।  
द्विबाहुः स्पर्धते नित्यमतीतेनापि केशव ॥ २८  
क्षिपत्येकेन वेगेन पञ्चवाणशतानि यः ।

प्रियो दर्शो दर्शनं यस्य ॥ २१ ॥

इष्वस्त्रे सदृशो राज्ञः कार्तवीर्यस्य पाण्डवः ॥ २९  
 तेजसाऽऽदित्यसदृशो महर्षिसदृशो दमे ।  
 क्षमया पृथिवीतुल्यो महेन्द्रसमविक्रमः ॥ ३०  
 आधिराज्यं महद्दीप्तं प्रथितं मधुसूदन ।  
 आहतं येन वीर्येण कुरूणां सर्वराजसु ॥ ३१  
 यस्य बाहुबलं सर्वे पाण्डवाः पर्युपासते ।  
 स सर्वरथिनां श्रेष्ठः पाण्डवः सत्यविक्रमः ॥ ३२  
 यं गत्वाऽभिमुखः सङ्घेन जीवन्कश्चिदाव्रजेत् ।  
 यो जेता सर्वभूतानामजेयो जिष्णुरच्युत ॥ ३३  
 योऽपाश्रयः पाण्डवानां देवानामिव वासवः ।  
 स ते भ्राता सखा चैव कथमद्य धनञ्जयः ॥ ३४  
 दयावान्सर्वभूतेषु ह्रीनिपेवो महास्त्रवित् ।  
 मृदुश्च सुकुमारश्च धार्मिकश्च प्रियश्च मे ॥ ३५  
 सहदेवो महेष्वासः शूरः समितिशोभनः ।  
 भ्रातृणां कृष्ण शुश्रूषुर्धर्मार्थकुशलो युवा ॥ ३६  
 सदैव सहदेवस्य भ्रातरो मधुसूदन ।  
 वृत्तं कल्याणवृत्तस्य पूजयन्ति महात्मनः ॥ ३७  
 ज्येष्ठोपचायिनं वीरं सहदेवं युधां पतिम् ।  
 शुश्रूषुं मम वाष्ण्ये माद्रीपुत्रं प्रचक्ष्व मे ॥ ३८  
 सुकुमारो युवा शूरो दर्शनीयश्च पाण्डवः ।  
 भ्रातृणां चैव सर्वेषां प्रियः प्राणो बहिश्चरः ॥ ३९  
 चित्रयोधी च नकुलो महेष्वासो महाबलः ।  
 कच्चित्स कुशली कृष्ण वत्सो मम सुखैधितः ४०  
 सुखोचितमदुःखार्हं सुकुमारं महारथम् ।  
 अपि जातु महाबाहो पश्येयं नकुलं पुनः ॥ ४१  
 पक्ष्मसंपातजे काले नकुलेन विनाकृता ।  
 न लभामि धृतिं वीर साऽद्य जीवामि पश्य माम्  
 सर्वैः पुत्रैः प्रियतरा द्रौपदी मे जनार्दन ।  
 कुलीना रूपसंपन्ना सर्वैः समुदिता गुणैः ॥ ४३  
 पुत्रलोकात्पतिलोकं वृष्वाना सत्यवादिनी ।  
 प्रियान्पुत्रान्परित्यज्य पाण्डवानुर्दुह्यते ॥ ४४  
 महाभिजनसंपन्ना सर्वकामैः सपूजिता ।

ईश्वरी सर्वकल्याणी द्रौपदी कथमच्युत ॥ ४५  
 पतिभिः पञ्चभिः शूरैरधिकल्पैः प्रहारिभिः ।  
 उपपन्ना महेष्वासैर्द्रौपदी दुःखभागिनी ॥ ४६  
 चतुर्दशमिदं वर्षं यन्नापश्यमरिन्दम ।  
 पुत्रादिभिः परिद्यूनां द्रौपदीं सत्यवादिनीम् ॥ ४७  
 न नूनं कर्मभिः पुण्यैरश्रुते पुरुषः सुखम् ।  
 द्रौपदी चेत्तथावृत्ता नाश्रुते सुखमन्ययम् ॥ ४८  
 न प्रियो मम कृष्णाया वीभत्सुर्न युधिष्ठिरः ।  
 भीमसेनो यमौ वापि यदपश्यं सभागताम् ॥ ४९  
 न मे दुःखतरं किञ्चिद्भूतपूर्वं ततोऽधिकम् ।  
 स्त्रीधर्मिणीं द्रौपदीं यच्छृणुराणां समीपगाम् ५०  
 आनायितामनार्येण क्रोधलोभानुवर्तिना ।  
 सर्वे प्रैक्षन्त कुरव एकवस्त्रां सभागताम् ॥ ५१  
 तत्रैव धृतराष्ट्रश्च महाराजश्च बाह्लिकः ।  
 कृपश्च सोमदत्तश्च निर्विण्णाः कुरवस्तथा ॥ ५२  
 तस्यां संसदि सर्वेषां क्षत्तारं पूजयाम्यहम् ।  
 वृत्तेन हि भवत्यार्यो न धनेन न विद्यया ॥ ५३  
 तस्य कृष्ण महाबुद्धेर्गम्भीरस्य महात्मनः ।  
 क्षत्तुः शीलमलङ्कारो लोकान्विष्टभ्य तिष्ठति ॥ ५४  
 वैशंपायन उवाच ।  
 सा शोकार्ता च हृष्टा च दृष्ट्वा गोविन्दमागतम् ।  
 नानाविधानि दुःखानि सर्वाण्येवान्वकीर्तयत् ५५  
 पूर्वैराचरितं यत्तत्कुराजभिररिन्दम ।  
 अक्षयूतं मृगवधः कच्चिदेपां सुखावहम् ॥ ५६  
 तन्मां दहति यत्कृष्णा सभायां कुरुसन्निधौ ।  
 धार्तराष्ट्रैः परिक्रिष्टा यथा न कुशलं तथा ॥ ५७  
 निर्वासनं च नगरात्प्रव्रज्या च परन्तप ।  
 नानाविधानां दुःखानामावासोऽस्मि जनार्दन ५८  
 अज्ञातचर्या बालानामवरोधश्च माधव ।  
 न मे क्लेशतमं तत्स्यात्पुत्रैः सह परन्तप ॥ ५९  
 दुर्योधनेन निकृता वर्षमद्य चतुर्दशम् ।  
 दुःखादपि सुखं नः स्याद्यदि पुण्यफलक्षयः ॥ ६०

तथावृत्ता पुण्यशीला ॥ ४८ ॥ अवरोधः राज्याप्रदानरूपो  
 वृत्तिनिरोधः ॥ ५९ ॥ यदि सुखं पुण्यक्षयरूपं अर्थादुःखं

पापक्षयरूपं तर्हि दुःखात्पापक्षयहेतोस्तत्सुखं नः अस्माकं स्यात् ।  
 तथा च न वर्यं दुःखाद्भयं प्राप्तम् इत्यर्थः ॥ ६० ॥

न मे विशेषो जात्वासीद्द्वारप्राप्तेषु पाण्डवैः ।  
 तेन मत्वेन कृष्ण त्वां हतामित्रं श्रिया वृतम् ।  
 अस्माद्धिमुक्तं सङ्गामात्पश्येयं पाण्डवैः सह ॥ ६१ ॥  
 नैव शक्याः पराजेतुं सर्वे ह्येषां तथाविधम् ।  
 पितरं त्वेव गर्हेयं नात्मानं न सुयोधनम् ॥ ६२ ॥  
 येनाहं कुन्तिभोजाय धनं वृत्तैरिवापिता ।  
 बालां मामार्यकस्तुभ्यं क्रीडन्तीं कन्दुहस्तिकां ॥ ६३ ॥  
 अदातु कुन्तिभोजाय सखा सख्ये महात्मने ।  
 साऽहं पित्रा च निकृता श्वशुरैश्च परन्तप ।  
 अत्यन्तदुःखिता कृष्ण किं जीवितफलं मम ॥ ६४ ॥  
 यन्मां वागब्रवीन्नक्तं मृतके सव्यसाचिनः ।  
 पुत्रस्ते पृथिवीं जेता यशश्चास्य दिवं स्पृशेत् ॥ ६५ ॥  
 हत्वा कुरुन्महाजन्ये राज्यं प्राप्य धनञ्जयः ।  
 भ्रातृभिः सह कौन्तेयस्त्रीन्मेधानाहरिष्यति ॥ ६६ ॥  
 नाहं तामभ्यमूयामि नमो धर्माय वेधसे ।  
 कृष्णाय महते नित्यं धर्मो धारयति प्रजाः ॥ ६७ ॥  
 धर्मश्चेदस्ति वाष्पेयं यथा वागभ्यभाषत ।  
 त्वं चापि तत्तथा कृष्ण सर्वं संपादयिष्यसि ॥ ६८ ॥  
 न मां माधव वैधव्यं नार्थनाशो न वैरिता ।  
 तथा शोकाय दहति यथा पुत्रैर्विना भवः ॥ ६९ ॥  
 याऽहं गाण्डीवधन्वानं सर्वशस्त्रभृतां वरम् ।  
 धनञ्जयं न पश्यामि का शान्तिर्हृदयस्य मे ।  
 इतश्चतुर्दशं वर्षं यन्नापश्यं युधिष्ठिरम् ॥ ७० ॥  
 धनञ्जयं च गोविन्द यमो तं च वृकोदरम् ।  
 जीवनाशं प्रनष्टानां श्राद्धं कुर्वन्ति मानवाः ७१ ॥  
 अर्थतस्ते मम मृतास्तेषां चाहं जनार्दन ।  
 ब्रूया माधव राजानं धर्मात्मानं युधिष्ठिरम् ॥ ७२ ॥  
 भूयांस्ते हीयते धर्मो मा पुत्रक वृथा कृथाः ।  
 पराश्रया वासुदेव या जीवति धिगस्तु ताम् ७३ ॥  
 वृत्तेः कार्पण्यलब्धाया अप्रतिष्ठैव ज्यायसी ।  
 अथो धनञ्जयं ब्रूया नित्योद्युक्तं वृकोदरम् ॥ ७४ ॥  
 यदर्थं क्षत्रिया मृते तस्य कालोऽयमागतः ।

अस्मात् भाविनः कुरुपाण्डवसंप्रामात् ॥ ६१ ॥ सर्वं वृत्तम् ।  
 एषां पाण्डवानां तथाविधं अविषमम् ॥ ६२ ॥ वृत्तैर्वदान्यत्वेन  
 द्यातां धनं यथा अङ्गेशेनार्थते तद्वत् येनाहमपिता । वृत्तोऽस्तीते

अस्मिन्नेदागते काले मिथ्या चातिक्रमिष्यति ७५  
 लोकसंभाविताः संतः सुनृशंसं करिष्यथ ।  
 नृशंसेन च वो युक्तांस्त्यजेयं शाश्वतीः समाः ७६  
 काले हि समनुप्राप्ते त्यक्तव्यमपि जीवनम् ।  
 माद्रीपुत्रौ च व्यक्तव्यौ क्षत्रधर्मरतौ सदा ॥ ७७ ॥  
 विक्रमेणार्जितान्भोगान्बृणीतं जीवितादपि ।  
 विक्रमाधिगता ह्यर्थाः क्षत्रधर्मेण जीवतः ॥ ७८ ॥  
 मनो मनुष्यस्य सदा प्रीणन्ति पुरुषोत्तम ।  
 गत्वा ब्रूहि महाबाहो सर्वशस्त्रभृतां वरम् ॥ ७९ ॥  
 अर्जुनं पाण्डवं वीरं द्रौपद्याः पदवीं चर ।  
 विदितौ हि तवात्यन्तं कुद्रौ तौ तु यथान्तकौ ॥  
 भीमार्जुनौ नयेतां हि देवानपि परां गतिम् ।  
 तयोश्चैतदवज्ञानं यत्सा कृष्णा सभां गता ॥ ८१ ॥  
 दुःशासनश्च कर्णश्च परुषाण्यभ्यभाषताम् ।  
 दुर्योधनो भीमसेनमभ्यगच्छन्मनस्विनम् ॥ ८२ ॥  
 पश्यतां कुरुसुख्यानां तस्य द्रक्ष्यति यत्फलम् ।  
 न हि वैरं समासाद्य प्रशाम्यति वृकोदरः ॥ ८३ ॥  
 सुचिरादपि भीमस्य न हि वैरं प्रशाम्यति ।  
 यावदन्तं न नयति शात्रवाञ्छत्रुकार्शनः ॥ ८४ ॥  
 न दुःखं राज्यहरणं न च द्यूते पराजयः ।  
 प्रव्राजन्तं तु पुत्राणां न मे तद्दुःखकारणम् ॥ ८५ ॥  
 यत्तु सा बृहती श्यामा एकवस्त्रा सभां गता ।  
 अदृष्टोत्परुषा वाचः किं नु दुःखतरं ततः ॥ ८६ ॥  
 स्त्रीधर्मिणी वरारोहा क्षत्रधर्मरता सदा ।  
 नाभ्यगच्छत्तदा नाथं कृष्णा नाथवती सती ॥ ८७ ॥  
 यस्या मम सपुत्रायास्त्वं नाथो मधुसूदन ।  
 रामश्च बलिनां श्रेष्ठः प्रद्युम्नश्च महारथः ॥ ८८ ॥  
 साऽहमेवंविधं दुःखं सहेयं पुरुषोत्तम ।  
 भीमे जीवति दुर्धर्षे विजये चापलायिनि ॥ ८९ ॥  
 वैशंपायन उवाच ।  
 तत आश्वासयामास पुत्राधिभिरभिप्लुताम् ।  
 पितृष्वसारं शोचन्तीं शौरिः पार्थसखः पृथाम् ॥

दृढे ख्याते इति विश्वः । आर्थिकः पितामहः । तुभ्यं तव ॥ ६३ ॥  
 महाजन्ये महायुद्धे । मेधान् अश्वमेधान् ॥ ६६ ॥ अतिक्रमिष्यति  
 अयुद्धेनेत्यर्थः ॥ ७५ ॥

ासुदेव उवाच ।  
 हा नु सीमन्तिनी त्वाद्दलोकेष्वस्ति पितृष्वसः ।  
 ग्रस्य राज्ञो दुहिता आजमीढकुलं गता ॥ ९१  
 महाकुलीना भवती हृदाद्भ्रदमिवागता ।  
 ईश्वरी सर्वकल्याणी भर्त्रा परमपूजिता ॥ ९२  
 वीरमूर्वीरपत्नी त्वं सर्वैः समुदिता गुणैः ।  
 मुखदुःखे महाप्राज्ञे त्वाद्दशी सोढुमर्हति ॥ ९३  
 नेद्रातन्द्रे क्रोधहर्षौ क्षुत्पिपासे हिमातपौ ।  
 इतानि पार्था निर्जित्य नित्यं वीरसुखे रताः ॥ ९४  
 यत्तग्राम्यसुखाः पार्था नित्यं वीरसुखप्रियाः ।  
 न तु स्वल्पेन तुष्येयुर्महोत्साहा महाबलाः ॥ ९५  
 अन्तं धीरा निषेवन्ते मध्यं ग्राम्यसुखप्रियाः ।  
 उत्तमांश्च परिक्लेशान्भोगांश्चातीव मानुषान् ॥ ९६  
 अन्तेषु रेभिरे धीरा न ते मध्येषु रेभिरे ।  
 अन्तप्राप्तिं सुखं प्राहुर्दुःखमन्तरमन्तयोः ॥ ९७  
 अभिवादयन्ति भवतीं पाण्डवाः सह कृष्णया ।  
 आत्मानं ते कुशलिनं निवेद्याहुरनामयम् ॥ ९८  
 अरोगान्सर्वसिद्धार्थान्निष्प्रं द्रक्ष्यसि पाण्डवान् ।

॥ इति श्रीमन्महाभारते उद्योगपर्वणि भगवद्धानपर्वणि नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

दुर्योधनेन स्वगृहमागतस्य श्रीकृष्णस्य पूजापूर्वकं भोजनायामन्नणम् ॥ १ ॥ दुर्योधनेन श्रीकृष्णं प्रति स्वीयान्नपानाद्य-  
 नादरणकारणप्रक्षे कृष्णेन तत्कथनपूर्वकं विदुरगृहगमनम् ॥ २ ॥ विदुरेण सादरमन्नपानादिना श्रीकृष्णाराधनम् ॥ ३ ॥

वैशंपायन उवाच ।  
 पृथामामञ्च गोविन्दः कृत्वा चाभिप्रदक्षिणम् ।  
 दुर्योधनगृहं शौरिरभ्यगच्छदरिन्दमः ॥ १  
 लक्ष्म्या परमया युक्तं पुरन्दरगृहोपमम् ।  
 विचित्रैरासनैर्युक्तं प्रविवेश जनार्दनः ॥ २  
 तस्य कक्ष्या व्यतिक्रम्य तिस्रो द्वाःस्यैरवारितः ।  
 ततोऽभ्रघनसङ्काशं गिरिकूटमिवोच्छ्रितम् ॥ ३  
 श्रिया ज्वलन्तं प्रासादमारुरोह महायशाः ।  
 तत्र राजसहस्रैश्च कुरुभिश्चाभिसंवृतम् ॥ ४  
 धार्तराष्ट्रं महाबाहुं ददर्शासीनमासने ।

अतिकृत्या अच्छलेन ॥ १०२ ॥

ईश्वरान्सर्वलोकस्य हतामित्राञ्छ्रिया वृतान् ॥ ९९  
 एवमाश्वासिता कुन्ती प्रत्युवाच जनार्दनम् ।  
 पुत्राधिभिरभिध्वस्ता निगृह्यावुद्विजं तमः ॥ १००  
 कुन्त्युवाच ।  
 यद्यत्तेषां महाबाहो पथ्यं स्यान्मधुमूदन ।  
 यथायथा त्वं मन्येथाः कुर्याः कृष्ण तथातथा ॥ १०१  
 अविलोपेन धर्मस्य अनिकृत्या परन्तप ।  
 प्रभावज्ञाऽस्मि ते कृष्ण सत्यस्याभिजनस्य च ॥ १०२  
 व्यवस्थायां च मित्रेषु बुद्धिविक्रमयोस्तथा ।  
 त्वमेव नः कुले धर्मस्त्वं सत्यं त्वं तपो महत् ॥ १०३  
 त्वं त्राता त्वं महद्ब्रह्म त्वयि सर्वं प्रतिष्ठितम् ।  
 यथैवात्थ तथैवैतत्त्वयि सत्यं भविष्यति ॥ १०४  
 'कुरूणां पाण्डवानां च लोकानां चापराजित ।  
 सर्वस्यैतस्य वाष्णोय गतिस्त्वमसि माधव ।  
 प्रभावो बुद्धिर्वीर्यं च तादृशं तव केशवा' ॥ १०५  
 वैशंपायन उवाच ।  
 तामामञ्च्य च गोविन्दः कृत्वा चाभिप्रदक्षिणम् ।  
 प्रातिष्ठत महाबाहुर्दुर्योधनगृहान्प्राति ॥ १०६

दुःशासनं च कर्णं च शकुनिं चापि सौवलम् ॥ ५  
 दुर्योधनसमीपे तानासनस्थान्ददर्श सः ।  
 अभ्यागच्छति दाशार्हे धार्तराष्ट्रो महायशाः ॥ ६  
 उदतिष्ठत्सहामात्यः पूजयन्मधुमूदनम् ।  
 समेत्य धार्तराष्ट्रेण सहामात्येन केशवः ॥ ७  
 राजभिस्तत्र वाष्णोयः समागच्छद्यथावयः ।  
 तत्र जाम्बूनदमयं पर्यङ्कं सुपरिष्कृतम् ॥ ८  
 विविधास्तरणास्तीर्णमभ्युपाविशदच्युतः ।  
 तस्मिन्गां मधुपर्कं चाप्युदकं च जनार्दने ॥ ९  
 निवेदयामास तदा गृहान्नाज्यं च कौरवः ।

नवतितमोऽध्यायः ॥ ९० ॥

'आमनं सर्वतोभद्रं सर्वरत्नविभूषितम् ॥ १०  
 कृष्णार्थमेव संभिद्धं धार्तराष्ट्रस्य शासनात् ।'  
 तत्र गोविन्दमासीनं प्रसन्नादित्यवर्चसम् ॥ ११  
 उपामाश्रुचक्रिरे सर्वे कुरवो राजभिः सह ।  
 ततो दुर्योधनो राजा वार्ष्णेयं जयतां वरम् ॥ १२  
 न्यमन्त्रयद्भोजनेन नाभ्यनन्दच्च केशवः ।  
 ततो दुर्योधनः कृष्णमब्रवीत्कुरुसंसदि ॥ १३  
 मृदुपूर्वं शठोदकं कर्णमाभाष्य कौरवः ।  
 कस्मादन्नानि पापानि वासांसि शयनानि च १४  
 न्वदर्थमुपनीतानि नाग्रहीस्त्वं जनार्दन ।  
 उभयोश्च ददत्साह्यमुभयोश्च हिते रतः ॥ १५  
 मन्वन्धी दयितश्चासि धृतराष्ट्रस्य माधव ।  
 न्वं हि गोविन्द धर्मार्थौ वेत्थ तत्त्वेन सर्वशः ।  
 तत्र कारणमिच्छामि श्रोतुं चक्रगदाधर ॥ १६  
 वैशंपायन उवाच ।  
 स एवमुक्तो गोविन्दः प्रत्युवाच महामनाः ।  
 उद्यन्मेषम्रनः काले प्रगृह्य विपुलं भुजम् ॥ १७  
 अलघुकृतमग्रस्तमनिरस्तमसंकुलम् ।  
 राजीवनेत्रो राजानं हेतुमद्वाक्यमुत्तमम् ॥ १८  
 कृतार्था भुञ्जते दूताः पूजां गृह्णन्ति चैव ह ।  
 कृतार्थं मां सहामात्यं समर्चिष्यसि भारत ॥ १९  
 एवमुक्तः प्रत्युवाच धार्तराष्ट्रो जनार्दनम् ।  
 न युक्तं भवताऽस्मासु प्रतिपत्तुमसांप्रतम् ॥ २०  
 कृतार्थं वाऽकृतार्थं वा त्वां वयं मधुसूदन ।  
 यतामहे पूजयितुं दाशार्हं न च शक्नुमः ॥ २१  
 न च तत्कारणं विद्मो यस्मान्नो मधुसूदन ।  
 पूजां कृतां प्रीयमाणो नामंस्थाः पुरुषोत्तम ॥ २२  
 वैरं नो नास्ति भवता गोविन्द न च विग्रहः ।  
 स भवान्प्रसमीक्ष्यैतन्नेदृशं वक्तुमर्हति ॥ २३  
 वैशंपायन उवाच ।  
 एवमुक्तः प्रत्युवाच धार्तराष्ट्रं जनार्दनः ।  
 अभिवीक्ष्य सहामात्यं दाशार्हः प्रहसन्निव ॥ २४

नाहं कामान्न संरम्भान्न द्वेषान्नार्थकारणात् ।  
 न हेतुवादाहोभाद्रा धर्मं जह्यां कथंचन ॥ २५  
 संप्रीतिभोज्यान्यन्नानि आपद्भोज्यानि वा पुनः ।  
 न च संप्रीयसे राजन्न चैवापद्रता वयम् ॥ २६  
 'द्विपदन्नं न भोक्तव्यं द्विषन्तं नैव भोजयेत् ।  
 पाण्डवान्द्विपसे राजन्मम प्राणा हि पाण्डवाः ॥'  
 अकस्माद्विपसे राजञ्जन्मप्रभृति पाण्डवान् ।  
 प्रियानुवर्तिनो भ्रातृन्सर्वैः समुदितान्गुणैः ॥ २८  
 अकस्माच्चैव पार्थानां द्वेषणं नोपपद्यते ।  
 धर्मे स्थिताः पाण्डवेयाः कस्तान्किं वक्तुमर्हति २९  
 यस्तान्द्वेष्टि स मां द्वेष्टि यस्ताननु समामनु ।  
 ऐकात्म्यं मां गतं विद्धि पाण्डवैर्धर्मचारिभिः ॥ ३०  
 कामक्रोधानुवर्ती हि यो मोहाद्विरुरुत्सति ।  
 गुणवन्तं च यो द्वेष्टि तमाहुः पुरुषाधमम् ॥ ३१  
 यः कल्याणगुणाञ्ज्ञातीन्मोहाहोभादिदृक्षते ।  
 सोजितात्माऽजितक्रोधो न चिरं तिष्ठति श्रिया ३२  
 अथ यो गुणसंपन्नान्हृदयस्याप्रियानपि ।  
 प्रियेण कुरुते वश्यांश्चिरं यशसि तिष्ठति ॥ ३३  
 सर्वमेतन्न भोक्तव्यमन्नं दुष्टाभिसंहितम् ।  
 क्षत्रुरेकस्य भोक्तव्यमिति मे धीयते मतिः ॥ ३४  
 एवमुक्त्वा महाबाहुर्दुर्योधनममर्षणम् ।  
 निश्चक्राम ततः शुभ्राद्धार्तराष्ट्रनिवेशनात् ॥ ३५  
 निर्याय च महाबाहुर्वासुदेवो महामनाः ।  
 निवेशाय यथौ वेश्म विदुरस्य महात्मनः ॥ ३६  
 तमभ्यगच्छद्द्वौणश्च कृपो भीष्मोऽथ वाहिकः ।  
 कुरवश्च महाबाहुं विदुरस्य गृहे स्थितम् ॥ ३७  
 त ऊचुर्मार्धवं वीरं कुरवो मधुसूदनम् ।  
 निवेदयामो वार्ष्णेय सरत्नांस्ते गृहान्वयम् ॥ ३८  
 तानुवाच महातेजाः कौरवान्मधुसूदनः ।  
 सर्वे भवन्तो गच्छन्तु सर्वा मेऽपचितिः कृता ॥ ३९  
 वैशंपायन उवाच ।  
 यातेषु कुरुषु क्षत्ता दाशार्हमपराजितम् ।

शठोदकं शाक्यपथवसानम् । आभाष्य संवोधनेनेन्मुखी-  
 कृत्य ॥ १४ ॥ प्रगृह्य उद्यम्य ॥ १७ ॥ संरम्भात् क्रोधात् ।

हेतुवादात् कपटात् ॥ २५ ॥ विरुरुत्सति विरोधं कर्तुंमि-  
 च्छति ॥ ३१ ॥

अभ्यर्चयामास तदा सर्वकामैः प्रयत्नवान् ॥ ४०  
 ततः क्षत्ताऽन्नपानानि शुचीनि गुणवन्ति च ।  
 उपाहरदनेकानि केशवाय महात्मने ॥ ४१  
 तैत्तर्पयित्वा प्रथमं ब्राह्मणान्मधुसूदनः ।  
 वेदविद्भ्यो ददौ कृष्णः परमद्रविणान्यपि ॥ ४२  
 'शुक्तवत्सु द्विजाग्र्येषु निषण्णेषु वरासने ।  
 शुचिः सुप्रयतो भूत्वा विदुरोऽन्नमुपाहरत् ॥ ४३  
 श्रद्धया परया युक्त इदं वचनमब्रवीत् ।

संवृतैस्तुष्य गोविन्द एतन्नः परमं धनम् ।  
 अन्यथा हि विशेषेण कस्त्वामर्चितुमर्हति ॥ ४४  
 वैशंपायन उवाच ।'  
 ततोऽनुयायिभिः सार्धं मरुद्भिरिव वासवः ।  
 विदुरान्नानि बुभुजे शुचीनि गुणवन्ति च ॥ ४५  
 तं शुक्तवन्तं विविधाः सुशब्दाः मृतमागधाः ।  
 अभितुष्टुवुरासीनं दाशार्हमपराजितम् ॥ ४६

॥ इति श्रीमन्महाभारते उद्योगपर्वणि भगवद्वाचनपर्वणि एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

रात्रौ विदुरेण श्रीकृष्णंप्रति भीष्मादिसमाश्रयणेन गर्वितस्य दुर्योधनस्य दौशशील्याभिलषनपूर्वकं तस्मिन् सामवचनस्य  
 नेष्फल्यकथनम् ॥ १ ॥ तथा दुष्टभूयिष्ठसभाप्रवेशस्य स्वानभिमत्त्वकथनम् ॥ २ ॥

वैशंपायन उवाच ।  
 तं शुक्तवन्तमाश्वस्तं निशायां विदुरोऽब्रवीत् ।  
 नेदं सम्यगव्यवसितं केशवागमनं तव ॥ १  
 अर्थधर्मातिगो मन्दः संरम्भी च जनार्दन ।  
 मानघ्नो मानकामश्च वृद्धानां शासनातिगः ॥ २  
 धर्मशास्त्रातिगो मूढो दुरात्मा प्रग्रहं गतः ।  
 अनेयः श्रेयसां मन्दो धार्तराष्ट्रो जनार्दन ॥ ३  
 कामात्मा प्राज्ञमानी च मित्रशुकसर्वशङ्किता ।  
 अकर्ता चाकृतज्ञश्च त्यक्तधर्मा प्रियानृतः ॥ ४  
 मूढश्चाकृतबुद्धिश्च इन्द्रियाणामनीश्वरः ।  
 कामानुसारी कृत्येषु सर्वेष्वकृतनिश्चयः ॥ ५  
 एतैश्चान्यैश्च बहुभिर्दोषैरेव समन्वितः ।  
 त्वयोच्यमानः श्रेयोऽपि संरम्भान्न ग्रहीष्यति ॥ ६  
 भीष्मे द्रोणे कृपे कर्णे द्रोणपुत्रे जयद्रथे ।  
 भूयसीं वर्तते वृत्तिं न शमे कुरुते मनः ॥ ७  
 निश्चितं धार्तराष्ट्राणां सकर्णानां जनार्दन ।  
 भीष्मद्रोणमुखान्पार्था न शक्ताः प्रतिवीक्षितुम् ८

सेनासमुदयं कृत्वा पार्थिवं मधुसूदन ।  
 कृतार्थं मन्यते बाल आत्मानमचिक्क्षणः ॥ ९  
 एकः कर्णः पराञ्जेतुं समर्थ इति निश्चितम् ।  
 धार्तराष्ट्रस्य दुर्बुद्धेः स शर्म नोपयास्यति ॥ १०  
 संविच्च धार्तराष्ट्राणां सर्वेषामेव केशव ।  
 शमे प्रयतमानस्य तव सौभ्रात्रकाङ्क्षिणः ॥ ११  
 न पाण्डवानामस्माभिः प्रतिदेयं यथोचितम् ।  
 इति व्यवसितास्तेषु वचनं स्यान्निरर्थकम् ॥ १२  
 यत्र सूक्तं दुरुक्तं च समं स्यान्मधुसूदन ।  
 न तत्र प्रलपेत्प्राज्ञो बधिरेष्विव गायनः ॥ १३  
 अविजानत्सु मूढेषु निर्मर्यादेषु माधव ।  
 तत्त्वं वाक्यं ब्रुवन्निन्द्यश्चण्डालेषु द्विजो यथा ॥ १४  
 सोऽयं बलस्थो मूढश्च न करिष्यति ते वचः ।  
 तस्मिन्निरर्थकं वाक्यमुक्तं संपत्स्यते तव ॥ १५  
 तेषां समुपविष्टानां सर्वेषां पापचेतसाम् ।  
 तव मध्यावतरणं मम कृष्ण न रोचते ॥ १६  
 दुर्बुद्धीनामशिष्टानां बहूनां दुष्टचेतसाम् ।

संवृतैः राजानहेतया गोपितैः ॥ ४४ ॥ एकनवतितमो-  
 ऽध्यायः ॥ ९१ ॥

प्रग्रहं निर्वन्धं अत्यन्ताभिनिवेशमित्यर्थः । अनेयः अप्रापणीयः ।  
 श्रेयसां श्रेयांसि ॥ ३ ॥ सर्वशङ्किता सर्वत्र विश्वासहीनः ॥ ४ ॥  
 उद्यो० २०

वृत्तिं जीविकाम् । एते युद्धेन मह्यं राज्यं दास्यन्तीत्याशयेत्यर्थः  
 ॥ ७ ॥ पार्थिवं पृथ्वीसंबन्धिनम् ॥ ९ ॥ प्रतिदेयं पराङ्मुखदेयं ।  
 व्यवसिताः निश्चिताः ॥ १२ ॥

प्रतीपं वचनं मध्ये तव कृष्ण न रोचते ॥ १७  
 अनुपासितवृद्धत्वाच्छ्रियो दर्पाच्च मोहितः ।  
 वयोदर्पादमर्पाच्च न ते श्रेयो ग्रहीष्यति ॥ १८  
 बलं बलवदप्यस्य यदि वक्ष्यसि माधव ।  
 न्वयस्य महती शङ्का न करिष्यति ते वचः ॥ १९  
 नेदमद्य युधा शक्यमिन्द्रेणापि सहामरैः ।  
 इति व्यवसिताः सर्वे धार्तराष्ट्रा जनार्दन ॥ २०  
 तेष्वेवमुपपन्नेषु कामक्रोधानुवर्तिषु ।  
 समर्थमपि ते वाक्यमसमर्थं भविष्यति ॥ २१  
 मध्ये तिष्ठन्हस्त्यनीकस्य मन्दो  
 रथाश्वयुक्तस्य बलस्य मूढः ।  
 दुर्योधनो मन्यते वीतभीतिः  
 कृत्स्ना मयेयं पृथिवी जितेति ॥ २२  
 आशंसते वै धृतराष्ट्रस्य पुत्रो  
 महाराज्यमसपत्नं पृथिव्याम् ।  
 तस्मिञ्शमः केवलो नोपलभ्यो  
 बद्धं सन्तं मन्यते लब्धमर्थम् ॥ २३  
 पर्यस्तेयं पृथिवी कालपक्वा  
 दुर्योधनार्थे पाण्डवान्योद्धुकामाः ।

समागताः सर्वयोधाः पृथिव्यां  
 राजानश्च क्षितिपालैः समेताः ॥ २४  
 सर्वे चैते कृतवैराः पुरस्ता-  
 त्वया राजानो हृतसाराश्च कृष्ण ।  
 तत्रोद्वेगात्संश्रिता धार्तराष्ट्रा-  
 न्मुसंहताः सह कर्णेन वीराः ॥ २५  
 त्यक्तात्मानः सह दुर्योधनेन  
 हृष्टा योद्धुं पाण्डवान्सर्वयोधाः ।  
 'मृत्युर्जयो वेति कृतैकभावाः  
 कामात्मानो मन्युवशाविनीताः ।'  
 तेषां मध्ये प्रविशेशा यदि त्वं  
 न तन्मतं मम दाशार्हवीर ॥ २६  
 तेषां समुपविष्टानां बहूनां दुष्टचेतसाम् ।  
 कथं मध्यं प्रपद्येथाः शत्रूणां शत्रुकर्षणम् ॥ २७  
 सर्वथा त्वं महाबाहो देवैरपि दुरुत्सहः ।  
 प्रभावं पौरुषं बुद्धिं जानामि तव शत्रुहन् ॥ २८  
 या मे प्रीतिः पाण्डवेषु भूयः सा त्वयि माधव ।  
 प्रेम्णा च बहुमानाच्च सौहृदाच्च ब्रवीम्यहम् ॥ २९  
 या मे प्रीतिः पुष्कराक्ष त्वदर्शनसमुद्भवा ।  
 सा किमाख्यायते तुभ्यमन्तरात्माऽसि देहिनां ॥

॥ इति श्रीमन्महाभारते उद्योगपर्वणि भगवद्गीतापर्वणि द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

श्रीकृष्णेन विदुरवचनानुमोदनपूर्वकं स्वागमनस्य लोकपरिवादपरिहारार्थत्वकथनम् ॥ १ ॥

'वैशंपायन उवाच ।  
 विदुरस्य वचः श्रुत्वा प्रश्रितं पुरुषोत्तमः ।  
 इदं होवाच वचनं मधुरं मधुसूदनः ॥' १  
 श्रीभगवानुवाच ।  
 यथा ब्रूयान्महाप्राज्ञो यथा ब्रूयाद्विचक्षणः ।  
 यथा वाच्यस्त्वद्विधेन भवता मद्विधः सुहृत् ॥ २  
 धर्मार्थयुक्तं तथ्यं च यथा त्वय्युपपद्यते ।  
 तथा वचनमुक्तोऽस्मि त्वयैतत्पितृमातृवत् ॥ ३  
 सत्यं प्राप्तं च युक्तं वाऽप्येवमेव यथाऽऽत्थ माम्  
 ते त्वत्तः ॥ १८ ॥ बद्धं स्थिरं ॥ २३ ॥ द्विनवतितमोऽध्यायः ॥ ९३ ॥

शृणुष्वागमने हेतुं विदुरावहितो मम ॥ ४  
 दौरात्म्यं धार्तराष्ट्रस्य क्षत्रियाणां च वैरिताम् ।  
 सर्वमेतदहं जानन्क्षत्तः प्राप्तोऽद्य कौरवान् ॥ ५  
 पर्यस्तां पृथिवीं सर्वां साश्वां सरथकुञ्जराम् ।  
 यो मोचयेन्मृत्युपाशात्प्राप्तुयाद्धर्ममुत्तमम् ॥ ६  
 धर्मकार्यं यतञ्शक्त्या नो चेत्प्राप्नोति मानवः ।  
 प्राप्तो भवति तत्पुण्यमत्र मे नास्ति संशयः ॥ ७  
 मनसा चिन्तयन्पापं कर्मणा नातिरोचयन् ।  
 न प्राप्नोति फलं तस्येत्येवं धर्मविदो विदुः ॥ ८

पर्यस्तां अन्यथाभूताम् ॥ ६ ॥ यतन् यतमानः ॥ ७ ॥

सोऽहं यतिष्ये प्रशमं क्षत्तः कर्तुममायया ।  
 कुरूणां सञ्जयानां च सङ्ग्रामे विनशिष्यताम् ॥९  
 सेयमापन्महाघोरा कुरूष्वेव समुत्थिता ।  
 कर्णदुर्योधनकृता सर्वे ह्येते तदन्वयाः ॥ १०  
 व्यसने क्लिश्यमानं हि यो मित्रं नाभिपद्यते ।  
 अनुनीय यथाशक्ति तं नृशंसं विदुर्बुधाः ॥ ११  
 ओकशग्रहणान्मित्रमकार्यात्संनिवर्तयन् ।  
 अवाच्यः कस्यचिद्भवति कृतयत्नो यथावलम् १२  
 तत्समर्थं शुभं वाक्यं धर्मार्थसहितं हितम् ।  
 धार्तराष्ट्रः सहामात्यो ग्रहीतुं विदुरार्हति ॥ १३  
 हितं हि धार्तराष्ट्राणां पाण्डवानां तथैव च ।  
 पृथिव्यां क्षत्रियाणां च यतिष्येऽहममायया ॥१४  
 हिते प्रयतमानं मां शङ्केदुर्योधनो यदि ।  
 हृदयस्य च मे प्रीतिरानुष्यं च भविष्यति ॥ १५  
 ज्ञातीनां हि मिथो भेदे यन्मित्रं नाभिपद्यते ।  
 सर्वयत्नेन माध्यस्थ्यं न तन्मित्रं विदुर्बुधाः ॥१६  
 न मां त्र्युरधर्मिष्ठा मूढा ह्यसुहृदस्तथा ।  
 शक्तो नावारयत्कृष्णः संरब्धान्कुरुपाण्डवान् १७

उभयोः साधयन्नर्थमहमागत इत्युत ।  
 तत्र यत्नमहं कृत्वा गच्छेयं नृष्ववाच्यताम् ॥१८  
 मम धर्मार्थयुक्तं हि श्रुत्वा वाक्यमनामयम् ।  
 न चेदादास्यते वालो दिष्टस्य वशमेष्यति ॥ १९  
 अहापयन्पाण्डवार्थं यथाव-  
 च्छमं कुरूणां यदि चाचरेयम् ।  
 पुण्यं च मे स्याच्चरितं महात्म-  
 न्मुच्येरंश्च कुरवो मृत्युपाशात् ॥ २०  
 अपि वाचं भाषमाणस्य कान्यां  
 धर्मारामार्थवतीमहिंसात् ।  
 अवैक्षेरन्धार्तराष्ट्राः शमार्थं  
 मां च प्राप्तं कुरवः पूजयेयुः ॥ २१  
 न चापि मम पर्याप्ताः सहिताः सर्वपार्थिवाः ।  
 कुद्भस्य प्रमुखे स्थातुं सिंहस्येवेतरे मृगाः ॥ २२  
 वैशंपायन उवाच ।  
 इत्येवमुक्त्वा वचनं वृष्णीनामृषभस्तदा ।  
 शयने सुखसंस्पर्शं शिष्ये यदुसुखावहः ॥ २३

॥ इति श्रीमन्महाभारते उद्योगपर्वणि भगवद्गीतपर्वणि त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

प्रभाते संध्यामुपतिष्ठमानं श्रीकृष्णमभ्येत्य शकुनिदुर्योधनाभ्यां सभागमनाय प्रार्थनम् ॥ १ ॥ श्रीकृष्णस्य विदुरेण सह सभाप्रवेशः ॥ २ ॥ अन्तरिक्षगतेषु नारदादिषु श्रीकृष्णाज्ञया भीष्मेण आसनादिना सत्कृत्येषु कृष्णादीनां यथोचितमासनेषूपवेशनम् ॥ ३ ॥

वैशंपायन उवाच ।  
 तथा कथयतोरेव तयोर्बुद्धिमतोस्तदा ।  
 शिवा नक्षत्रसंपन्ना सा व्यतीयाय शर्वरी ॥ १  
 धर्मार्थकामयुक्ताश्च विचित्रार्थपदाक्षराः ।  
 शृण्वतो विविधा वाचो विदुरस्य महात्मनः ॥ २  
 कथाभिरनुरूपाभी रक्तस्यामिततेजसः ।  
 अकामस्यैव कृष्णस्य सा व्यतीयाय शर्वरी ॥ ३  
 ततस्तु स्वरसंपन्ना बहवः सूतमागधाः ।  
 शङ्खदुन्दुभिनिर्घोषैः केशवं प्रत्यबोधयन् ॥ ४

तत उत्थाय दाशार्हकृपमः सर्वसात्वताम् ।  
 सर्वमावश्यकं चक्रे प्रातः कार्यं जनार्दनः ॥ ५  
 कृतोदकानुजप्यः स हुताग्निः समलङ्कृतः ।  
 ततश्चादित्यमुद्यन्तमुपातिष्ठत माधवः ॥ ६  
 अथ दुर्योधनः कृष्णं शकुनिश्चापि सौवलः ।  
 सन्ध्यां तिष्ठन्तमभ्येत्य दाशार्हमपराजितम् ॥ ७  
 आचक्षेतां तु कृष्णस्य धृतराष्ट्रं सभागतम् ।  
 कुरुंश्च भीष्मप्रमुखान्नाज्ञः सर्वाश्च पार्थिवान् ॥८  
 त्वामर्थयन्ते गोविन्द दिवि शक्रमिवामराः ।

हितं कर्तुमिति शेषः ॥ १३ ॥ त्रिनवतितमोऽध्यायः ॥ ९३ ॥

तिष्ठन्तं उपार्थानम् ॥ ७ ॥



तावभ्यनन्दद्गोविन्दः सान्ना परमवलगुना ॥ ९  
 ततो विमल आदित्ये ब्राह्मणेभ्यो जनार्दनः ।  
 ददौ हिरण्यं वासांसि गाश्चाश्वान्च परन्तपः ॥ १०  
 विसृष्टवन्तं रत्नानि दाशार्हमपराजितम् ।  
 तिष्ठन्तमुपसङ्गम्य ववन्दे सारथिस्तदा ॥ ११  
 'तस्मै रथवरो युक्तः शुशुभे लोकविश्रुतः ।  
 वाजिभिः शैब्यसुग्रीवमेघपुष्पबलाहकैः ॥ १२  
 शैब्यस्तु शुकपत्राभः सुग्रीवः किंशुकप्रभः ।  
 मेघपुष्पो मेघवर्णः पाण्डरस्तु बलाहकः ॥ १३  
 दक्षिणं चावहच्छैब्यः सुग्रीवः सव्यतोऽवहत् ।  
 पृष्ठबाहौ रथस्यास्तां मेघपुष्पबलाहकौ ॥ १४  
 विश्वकर्मकृताऽऽपीडा रत्नजालविभूषिता ।  
 आश्रिता वै रथे तस्मिन्ध्वजयष्टिरशोभत ॥ १५  
 वैनतेयः स्थितस्तस्यां प्रभाकरमिव स्पृशन् ।  
 तस्य सत्ववतः केतौ भुजगारिरशोभत ॥ १६  
 तस्य कीर्तिमतस्तेन भास्वरेण विराजता ।  
 शुशुभे स्यन्दनश्रेष्ठः पतगेन्द्रेण केतुना ॥ १७  
 रश्मिजालैः पताकाभिः सौवर्णेन च केतुना ।  
 बभूव स रथश्रेष्ठः कालसूर्य इवोदितः ॥ १८  
 पक्षिध्वजवितानैश्च रुक्मजालकृताङ्गणैः ।  
 दण्डमार्गविभागैश्च सुकृतैर्विश्वकर्मणा ॥ १९  
 प्रवालमणिशोभैश्च मुक्तवैडूर्यशोभनैः ।  
 किङ्किणीशतसङ्घैश्च बालजालकृतान्तरैः ॥ २०  
 कार्तस्वरमयीभिश्च पद्मिनीभिरलङ्कृतः ।  
 शुशुभे स्यन्दनश्रेष्ठस्तापनीयैश्च पादपैः ॥ २१  
 व्याघ्रसिंहवराहैश्च गोभिश्च मृगपक्षिभिः ।  
 ताराभिर्भास्करैश्चापि वारणैश्च हिरण्मयैः ॥ २२  
 बज्राङ्कुशविमानैश्च कूवरावृत्तसन्धिषु ।  
 समुच्छ्रितमहानाभिः स्तनयिन्नुमहास्वनः ॥ २३  
 ततो रथेन शुभ्रेण महता किङ्किणीकिना ।  
 हयोत्तमयुजा शीघ्रमुपातिष्ठत दारुकः ॥ २४  
 तमुपस्थितमाज्ञाय रथं दिव्यं महामनाः ।  
 महाभ्रघननिर्घोषं सर्वरत्नविभूषितम् ॥ २५

अग्निं प्रदक्षिणं कृत्वा ब्राह्मणांश्च जनार्दनः ।  
 कौस्तुभं मणिमावध्य श्रिया परमया ज्वलन् ॥ २६  
 कुरुभिः संवृतः कृष्णो वृष्णिभिश्चाभिरक्षितः ।  
 आतिष्ठत रथं शौरिः सर्वयादवनन्दनः ॥ २७  
 अन्वारुरोह दाशार्हं विदुरः सर्वधर्मवित् ।  
 सर्वप्राणभृतां श्रेष्ठं सर्वबुद्धिमतां वरम् ॥ २८  
 ततो दुर्योधनः कृष्णं शकुनिश्चापि सौबलः ।  
 द्वितीयेन रथेनैनमन्वयातां परन्तपम् ॥ २९  
 सात्यकिः कृतवर्मा च वृष्णीनां चापरे रथाः ।  
 पृष्ठतोऽनुययुः कृष्णं गजैरश्वैश्च रथैरपि ॥ ३०  
 तेषां हेमपरिष्कारैर्युक्ताः परमवाजिभिः ।  
 गच्छतां घोषिणश्चित्ररथा राजन्विरेजिरे ॥ ३१  
 संमृष्टसंसिक्तरजः प्रतिपेदे महापथम् ।  
 राजर्षिचरितं काले कृष्णो धीमाञ्छ्रिया ज्वलन् ॥  
 ततः प्रयाते दाशार्हं प्रावाद्यन्तैकपुष्कराः ।  
 शङ्खाश्च दध्मिरे तत्र वाद्यान्यन्यानि यानि च ३३  
 प्रवीराः सर्वलोकस्य युवानः सिंहविक्रमाः ।  
 परिवार्य रथं शौरैरगच्छन्त परन्तपाः ॥ ३४  
 ततोऽन्ये बहुसाहस्रा विचित्राद्भुतवाससः ।  
 असिप्रासायुधधराः कृष्णस्यासन्पुरःसराः ॥ ३५  
 गजाः पञ्चशतास्तत्र रथाश्चासन्सहस्रशः ।  
 प्रयान्तमन्वयुर्वीरं दाशार्हमपराजितम् ॥ ३६  
 पुरं कुरूणां संवृत्तं द्रष्टुकामं जनार्दनम् ।  
 सवालवृद्धं सस्त्रीकं रथ्यागतमरिन्दम ॥ ३७  
 वेदिकामाश्रिताभिश्च समाक्रान्तान्यनेकशः ।  
 प्रचलन्तीव भारेण योषिर्द्धिर्भवनान्युत ॥ ३८  
 स पूज्यमानः कुरुभिः संश्रुण्वन्मधुराः कथाः ।  
 यथार्हं प्रतिसत्कुर्वन्प्रेक्षमाणः शनैर्ययौ ॥ ३९  
 ततः सर्वां समासाद्य केशवस्यानुयायिनः ।  
 सशङ्खैर्वेणुनिर्घोषैर्दिशः सर्वा व्यनादयन् ॥ ४०  
 ततः सा समितिः सर्वा राज्ञाममिततेजसाम् ।  
 संप्राकम्पत हर्षेण कृष्णागमनकाङ्क्षया ॥ ४१  
 ततोऽभ्याशगते कृष्णे समहृष्यन्नराधिपाः ।

श्रुत्वा तं रथनिर्घोषं पर्जन्यनिनदोपमम् ॥ ४२  
 आसाद्य तु सभाद्वारमृषभः सर्वसात्वताम् ।  
 अथतीर्थं रथाच्छौरिः कैलासशिखरोपमात् ॥ ४३  
 नवमेघप्रतीकाशां ज्वलन्तीमिव तेजसा ।  
 महेन्द्रसदनप्रख्यां प्रविवेश सभां ततः ॥ ४४  
 पाणौ गृहीत्वा विदुरं सात्यकिं च महायशाः ।  
 ज्योतींष्यादित्यवद्राजन्कुरन्प्राच्छादयच्छ्रिया ४५  
 अग्रतो वासुदेवस्य कर्णदुर्योधनावुभौ ।  
 वृष्णयः कृतवर्मा चाप्यासन्कृष्णस्य पृष्ठतः ॥ ४६  
 धृतराष्ट्रं पुरस्कृत्य भीष्मद्रोणादयस्ततः ।  
 आसनेभ्योऽचलन्सर्वे पूजयन्तो जनार्दनम् ॥ ४७  
 अभ्यागच्छति दाशार्हं प्रज्ञाचक्षुर्नरेश्वर ।  
 सहैव द्रोणभीष्माभ्यामुदतिष्ठन्महायशाः ॥ ४८  
 उत्तिष्ठति महाराजे धृतराष्ट्रे जनेश्वरे ।  
 तानि राजसहस्राणि समुत्तस्थुः समन्ततः ॥ ४९  
 आसनं सर्वतोभद्रं जाम्बूनदपरिष्कृतम् ।  
 कृष्णार्थं कल्पितं तत्र धृतराष्ट्रस्य शासनात् ॥ ५०  
 स्मयमानस्तु राजानं भीष्मद्रोणौ च माधवः ।  
 अभ्यभाषत धर्मात्मा राज्ञश्चान्यान्यथावयः ५१  
 तत्र केशवमानर्चुः सम्यगभ्यागतं सभाम् ।  
 राजानः पार्थिवाः सर्वे कुरवश्च जनार्दनम् ॥ ५२  
 तत्र तिष्ठन्स दाशार्हो राजमध्ये परन्तपः ।  
 अपश्यदन्तरिक्षस्थानृषीन्परपुरञ्जयः ।  
 ततस्तानभिस्प्रेक्ष्य नारदप्रमुखानृषीन् ॥ ५३  
 अभ्यभाषत दाशार्हो भीष्मं शान्तनवं शनैः ।

पार्थिवीं समितिं द्रष्टुमृषयोऽभ्यागता नृप ॥ ५४  
 निमञ्च्यन्तामासनैश्च सत्कारेण च भूयसा ।  
 नैतेष्वनुपविष्टेषु शक्यं केनचिदासितुम् ॥ ५५  
 पूजा प्रयुज्यतामाशु मुनीनां भावितात्मनाम् ।  
 वैशम्पायन उवाच ।  
 ऋषीञ्शान्तनवो दृष्ट्वा सभाद्वारमुपस्थितान् ॥ ५६  
 त्वरमाणस्ततो भृत्यानासनानीत्यचोदयत् ।  
 आसनान्यथ मृष्टानि महान्ति विपुलानि च ॥ ५७  
 मणिकाञ्चनचित्राणि समाजहुस्ततस्ततः ।  
 तेषु तत्रोपविष्टेषु गृहीताध्येषु भारत ॥ ५८  
 निषसादासने कृष्णो राजानश्च यथासनम् ।  
 दुःशासनः सात्यकये ददावासनमुत्तमम् ॥ ५९  
 विविंशतिर्ददौ पीठं काञ्चनं कृतवर्मणे ।  
 अविदूरे तु कृष्णस्य कर्णदुर्योधनावुभौ ॥ ६०  
 एकासने महात्मानौ निषीदतुरमर्षणौ ।  
 गान्धारराजः शकुनिर्गान्धारैरभिरक्षितः ॥ ६१  
 निषसादासने राजा सहपुत्रो विशांपते ।  
 विदुरो मणिपीठे तु शुक्लस्पर्श्याजिनोत्तरे ॥ ६२  
 संस्पृशन्नासनं शौरैर्महामतिरुपाविशत् ।  
 चिरस्य दृष्ट्वा दाशार्हं राजानः सर्व एव ते ॥ ६३  
 अमृतस्येव नातृप्यन्प्रेक्षमाणा जनार्दनम् ।  
 अतसीपुष्पसङ्काशः पीतवासा जनार्दनः ॥ ६४  
 व्यभ्राजत सभामध्ये हेम्नीवोपहितो मणिः ॥ ६५  
 ततस्तूर्ण्णीं सर्वमासीद्दोविन्दगतमानसम् ।  
 न तत्र कश्चित्किञ्चिद्वा व्याजहार पुमान्क्वचित् ६६

॥ इति श्रीमन्महाभारते उद्योगपर्वणि भगवद्दानपर्वणि चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

श्रीकृष्णेन धृतराष्ट्रं प्रति सन्ध्यर्थं स्वस्यागमनकथनम् ॥ १ ॥ सन्धिविग्रहपक्षयोः गुणदोषवर्णनपूर्वकं पाण्डवविज्ञापन-  
 निवेदनम् ॥ २ ॥ तथा हितसुपदिश्य अन्ते यथारुचि करणभिधानम् ॥ ३ ॥

वैशंपायन उवाच ।

तेष्वासीनेषु सर्वेषु तूर्ण्णींभूतेषु राजसु ।

जीमूत इव धर्मान्ते सर्वां संश्रावयन्सभाम् ।

धृतराष्ट्रमभिप्रेक्ष्य समभाषत माधवः ॥ २

कुरूणां पाण्डवानां च शमः स्यादिति भारत ।  
 अग्रणाशेन वीराणामेतद्याचितुमागतः ॥ ३  
 राजन्नान्यत्प्रवक्तव्यं तव नैःश्रेयसं वचः ।  
 विदितं ह्येव ते सर्वं वेदितव्यमरिन्दम ॥ ४  
 इदं ह्यद्य कुलं श्रेष्ठं सर्वराजसु पार्थिव ।  
 श्रुतवृत्तोपसंपन्नं सर्वैः समुदितं गुणैः ॥ ५  
 कृपानुकम्पा कारुण्यमानुशंस्यं च भारत ।  
 तथाजवं क्षमा सत्यं कुरुष्वेतद्विशिष्यते ॥ ६  
 तस्मिन्नेवंविधे राजन्कुले महति तिष्ठति ।  
 त्वन्निमित्तं विशेषेण नेह युक्तमसांप्रतम् ॥ ७  
 त्वं हि धारयिता श्रेष्ठः कुरूणां कुरुसत्तम ।  
 मिथ्याप्रचरतां तात बाह्येष्वाम्यन्तरेषु च ॥ ८  
 ते पुत्रास्तव कौरव्य दुर्योधनपुरोगमाः ।  
 धर्माथौ पृष्ठतः कृत्वा प्रचरन्ति नृशंसवत् ॥ ९  
 अशिष्टा गतमर्यादा लोभेन हतचेतसः ।  
 स्वेषु वन्द्युषु मुख्येषु तद्वेत्थ पुरुषर्षभ ॥ १०  
 सेयमापन्महाघोरा कुरुष्वेव समुत्थिता ।  
 उपेक्ष्यमाणा कौरव्य पृथिवीं घातयिष्यति ॥ ११  
 शक्या चेयं शमयितुं त्वं चेदिच्छसि भारत ।  
 न दुष्करो ह्यत्र शमो मतो मे भरतर्षभ ॥ १२  
 त्वय्यधीनः शमो राजन्मयि चैव विशांपते ।  
 पुत्रान्स्थापय कौरव्य स्थापयिष्याम्यहं परान् ॥ १३  
 आज्ञा तव हि राजेन्द्र कार्या पुत्रैः सहान्वयैः ।  
 हितं बलवदप्येषां तिष्ठतां तव शासने ॥ १४  
 तव चैव हितं राजन्पाण्डवानामथो हितम् ।  
 शमे प्रयतमानस्य तव शासनकाङ्क्षिणः ॥ १५  
 स्वयं निष्फलमालक्ष्य संविधत्स्व विशांपते ।  
 सहायभूता भरतास्तवैव स्युर्जनेश्वर ॥ १६  
 धर्मार्थयोस्तिष्ठ राजन्पाण्डवैरभिरक्षितः ।  
 न हि शक्यास्तथाभूता यत्नादपि नराधिप ॥ १७  
 न हि त्वां पाण्डवैर्जेतुं रक्ष्यमाणं महात्मभिः ।

इन्द्रोपि देवैः सहितः प्रसहेत कुतो नृपाः ॥ १८  
 यत्र भीष्मश्च द्रोणश्च कृपः कर्णो विविशतिः ।  
 अश्वत्थामा विकर्णश्च सोमदत्तोऽथ बाह्लिकः ॥ १९  
 सैन्धवश्च कलिङ्गश्च काम्भोजश्च सुदक्षिणः ।  
 युधिष्ठिरो भीमसेनः सव्यसाची यमौ तथा ॥ २०  
 सात्यकिश्च महातेजा युयुत्सुश्च महारथः ।  
 को नु तान्विपरीतात्मा युद्धयेत भरतर्षभ ॥ २१  
 लोकस्येश्वरतां भूयः शत्रुभिश्चाप्यधृष्यताम् ।  
 प्राप्स्यसि त्वममित्रघ्न सहितः कुरुपाण्डवैः ॥ २२  
 तस्य ते पृथिवीपालास्त्वत्समाः पृथिवीपते ।  
 श्रेयांसश्चैव राजानः सन्धास्यन्ते परन्तप ॥ २३  
 स त्वं पुत्रैश्च पौत्रैश्च पितृभिर्भ्रातृभिस्तथा ।  
 सुहृद्भिः सर्वतो गुप्तः सुखं शक्यसि जीवितुं ॥ २४  
 एतानेव पुरोधाय सत्कृत्य च यथा पुरा ।  
 अखिलां भोक्ष्यसे सर्वां पृथिवीं पृथिवीपते ॥ २५  
 एतैर्हि सहितः सर्वैः पाण्डवैः स्वैश्च भारत ।  
 अन्यान्विजेष्यसे शत्रूनेषु स्वार्थस्तवाखिलः ॥ २६  
 तैरेवोपाजितां भूमिं भोक्ष्यसे च परन्तप ।  
 यदि संपत्स्यसे पुत्रैः सहामाल्यैर्नराधिप ॥ २७  
 संयुगे वै महाराज दृश्यते सुमहान्क्षयः ।  
 क्षये चोभयतो राजन्कं धर्ममनुपश्यसि ॥ २८  
 पाण्डवैर्निहतैः सङ्घे पुत्रैर्वापि महाबलैः ।  
 यद्विन्देथाः सुखं राजंस्तद्ब्रूहि भरतर्षभ ॥ २९  
 शूराश्च हि कृतास्त्राश्च सर्वे युद्धाभिकाङ्क्षिणः ।  
 पाण्डवास्तावकाश्चैव तात्रक्ष महतो भयात् ॥ ३०  
 न पश्येम कुरून्सर्वान्पाण्डवांश्चैव संयुगे ।  
 क्षीणानुभयतः शूरात्रथिनो रथिभिर्हतात् ॥ ३१  
 समवेताः पृथिव्यां हि राजानो राजसत्तम ।  
 अमर्षवशमापन्ना नाशयेयुरिमाः प्रजाः ॥ ३२  
 त्राहि राजन्निमं लोकं न नश्येयुरिमाः प्रजाः ।  
 त्वयि प्रकृतिमापन्ने शेषः स्यात्कुरूनन्दन ॥ ३३  
 शुक्ला वदान्या ह्रीमन्त आर्याः पुण्याभिजातयः ॥

आगतः अहमिति शेषः ॥ ३ ॥ कृपा परस्य सुखार्थं यत्नः ।  
 अनुकम्पा परदुःखदर्शने त्रासः । कारुण्यं परदुःखग्रहणार्थं यत्नः ।  
 आनुशंस्यं परदुःखाप्रदानम् ॥ ६ ॥ बाह्येषु यत्नादिषु । आभ्य-  
 न्तरेषु जनुग्रहादिषु ॥ ८ ॥ कुरुष्वेव भवत्स्वेव नतु पाण्डवेषु

॥ ११ ॥ एषामपि एषामेव ॥ १४ ॥ शासनकाङ्क्षिणः पुत्रान्  
 शासितुमिच्छतस्तव ॥ १५ ॥ निष्फलं वैरम् । संविधत्स्व शमं कुरु  
 ॥ १६ ॥ पाण्डवैः सह संधास्यन्ते सन्धिं करिष्यन्ति ॥ २३ ॥  
 अखिलां निष्कण्टकाम् ॥ २५ ॥ प्रकृतिं सत्त्वगुणम् ॥ ३३ ॥

अन्योन्यसचिवा राजंस्तान्पाहि महतो भयात् ३४  
 शिवेनेमे भूमिपालाः समागम्य परस्परम् ।  
 सह भुक्त्वा च पीत्वा च प्रतियान्तु यथागृहम् ३५  
 सुवाससः स्रग्विणश्च सत्कृता भरतर्षभ ।  
 अमर्षं च निराकृत्य वैराणि च परन्तप ॥ ३६  
 हार्दं यत्पाण्डवेष्वासीत्प्राप्तेऽस्मिन्नायुषः क्षये ।  
 तदेव ते भवत्वद्य सन्धस्त्र भरतर्षभ ॥ ३७  
 बाला विहीनाः पित्रा ते त्वयैव परिवर्धिताः ।  
 तान्पालय यथान्यायं पुत्रांश्च भरतर्षभ ॥ ३८  
 भवतैव हि रक्ष्यास्ते व्यसनेषु विशेषतः ।  
 मा ते धर्मस्तथैवार्थो नश्येत् भरतर्षभ ॥ ३९  
 आहुस्त्वां पाण्डवा राजन्नभिवाद्य प्रसाद्य च ।  
 भवतः शासनाहुःखमनुभूतं सहानुगैः ॥ ४०  
 द्वादशेमानि वर्षाणि वने निर्व्युषितानि नः ।  
 त्रयोदशं तथाऽज्ञातैः सजने परिवत्सरम् ॥ ४१  
 स्थाता नः समये तस्मिन्पिपेति कृतनिश्चयाः ।  
 नाहास्य समयं तात तच्च नो ब्राह्मणा विदुः ४२  
 तस्मिन्नः समये तिष्ठ स्थितानां भरतर्षभ ।  
 नित्यं संक्लेशिता राजन्स्वराज्यांशं लभेमहि ।  
 त्वं धर्ममर्थं संजानन्सम्यङ्स्त्रातुमर्हसि ॥ ४३  
 गुरुत्वं भवति प्रेक्ष्य बहून्क्लेशांस्तितिक्षमहे ।  
 स भवान्मातृपितृवदस्मासु प्रतिपद्यताम् ॥ ४४  
 गुरोर्गरीयसी वृत्तिर्या च शिष्यस्य भारत ।  
 वर्तामहे त्वयि च तां त्वं च वर्तस्व नस्तथा ॥ ४५  
 पित्रा स्थापयितव्या हि वयमुत्पथमास्थिताः ।  
 संस्थापय यथिष्वस्मांस्तिष्ठ धर्मे सुवर्त्मनि ॥ ४६  
 आहुश्चेमां परिषदं पुत्रास्ते भरतर्षभ ।  
 धर्मज्ञेषु सभासत्सु नेह युक्तमसांप्रतम् ॥ ४७  
 यत्र धर्मो ह्यधर्मेण सत्यं यत्रानृतेन च ।  
 हन्यते प्रेक्षमाणानां हतास्तत्र सभासदः ॥ ४८  
 विद्वो धर्मो ह्यधर्मेण सभां यत्र प्रपद्यते ।

नचास्य शल्यं कृन्तन्ति विद्रास्तत्र सभासदः ४९  
 धर्म एतानारुजति यथा नद्यनुकूलजान् ॥ ५०  
 ये धर्ममनुपश्यन्तस्तूर्णां ध्यायन्त आसते ।  
 ते सत्यमाहुर्धर्म्यं च न्यार्यं च भरतर्षभ ॥ ५१  
 शक्यं किमन्यद्रक्तुं ते दानादन्यज्जनेश्वर ।  
 ब्रुवन्तु ते महीपालाः सभायां ये समासते ॥ ५२  
 धर्मार्थौ संप्रधार्यैव यदि सत्यं ब्रवीम्यहम् ।  
 प्रमुञ्चेमान्मृत्युपाशात्क्षत्रियाण्यपुरुषर्षभ ॥ ५३  
 प्रशाम्य भरतश्रेष्ठ मा मन्युवशमन्वगाः ।  
 पित्र्यं तेभ्यः प्रदायांशं पाण्डवेभ्यो यथोचितम् ।  
 ततः सपुत्रः सिद्धार्थो सुङ्ग भोगान्परन्तप ॥ ५४  
 अजातशत्रुं जानीषे स्थितं धर्मे सतां सदा ।  
 सपुत्रे त्वयि वृत्तिं च वर्तते यां नराधिप ॥ ५५  
 दाहितश्च निरस्तश्च त्वामेवोपाश्रितः पुनः ।  
 इन्द्रप्रस्थं त्वयैवासौ सपुत्रेण विवासितः ॥ ५६  
 स तत्र विवसन्सर्वान्वशमानीय पार्थिवान् ।  
 त्वन्मुखानकरोद्राजन्न च त्वामत्यवर्तत ॥ ५७  
 तस्यैवं वर्तमानस्य सौवलेन जिहीर्षता ।  
 राष्ट्रानि धनधान्यं च प्रयुक्तः परमोपधिः ॥ ५८  
 स तामवस्थां संप्राप्य कृष्णां प्रेक्ष्य सभां गताम् ।  
 क्षत्रधर्मादमेयात्मा नाकम्पत युधिष्ठिरः ॥ ५९  
 अहं तु तव तेषां च श्रेय इच्छामि भारत ।  
 धर्मादर्थात्सुखाच्चैव मा राजन्वीनशः प्रजाः ॥ ६०  
 अनर्थमर्थं मन्वानोऽप्यर्थं चानर्थमात्मनः ।  
 लोभेऽतिप्रसृतान्पुत्रान्निगृह्णीष्व विशांपते ॥ ६१  
 स्थिताः शुश्रूषितुं पार्थाः स्थिता योद्धुमरिन्दमाः ।  
 यत्ते पथ्यतमं राजंस्तस्मिंस्तिष्ठ परन्तप ॥ ६२  
 वैशंपायन उवाच ।  
 तद्वाक्यं पार्थिवाः सर्वे हृदयैः समपूजयन् ।  
 न तत्र कश्चिद्रक्तुं हि वाचं प्राक्रामदग्रतः ॥ ६३

॥ इति श्रीमन्महाभारते उद्योगपर्वणि भगवद्दानपर्वणि पञ्चनवतितमोऽध्यायः ॥ ९५ ॥

## षष्ठ्यवतितमोऽध्यायः ॥ ९६ ॥

जामदग्नयेन दम्भोद्भवोपाख्यानमाख्याय कृष्णार्जुनयोः नरनारायणस्वरूपताभिधानम् ॥ १ ॥

वैशंपायन उवाच ।  
 तस्मिन्नाभिहिते वाक्ये केशवेन महात्मना ।  
 स्तिमिता हृष्टरोमाण आसन्सर्वे सभासदः ॥ १  
 कस्मिन्दुत्तरमेतेषां ब्रह्मसुत्सहते पुमान् ।  
 इति सर्वे मनोभिस्ते चिन्तयन्ति स पार्थिवाः ॥ २  
 तथा तेषु च सर्वेषु तूर्णांभूतेषु राजसु ।  
 जामदग्न्य इदं वाक्यमब्रवीत्कुरुसंसदि ॥ ३  
 इमां मे सोपमां वाचं शृणु सत्यामशङ्कितः ।  
 तां श्रुत्वा श्रेय आदत्स्व यदि साध्विति मन्यसे ४  
 राजा दम्भोद्भवो नाम सार्वभौमः पुराऽभवत् ।  
 अखिलां बुभुजे सर्वां पृथिवीमिति नः श्रुतम् ॥ ५  
 स स नित्यं निशापाये प्रातरुत्थाय वीर्यवान् ।  
 ब्राह्मणान्क्षत्रियान्वैश्यान्पृच्छन्नास्ते महारथः ॥ ६  
 अस्ति कश्चिद्विशिष्टो वा मद्विधो वा भवेद्युधि ।  
 शूद्रो वैश्यः क्षत्रियो वा ब्राह्मणो वाऽपि शस्त्रभृत्  
 इति बुवन्नन्वचरत्स राजा पृथिवीमिमाम् ।  
 दर्पेण महता मत्तः कश्चिदन्यमचिन्तयन् ॥ ८  
 तं च वैद्या अकृपणा ब्राह्मणाः सर्वतोऽभयाः ।  
 प्रत्यषेधन्त राजानं श्लाघमानं पुनः पुनः ॥ ९  
 निषिध्यमानोऽप्यसकृत्पृच्छत्येव स वै द्विजान् ।  
 अतिमानं श्रिया मत्तं तमूचुर्ब्राह्मणास्तदा ॥ १०  
 तपस्विनो महात्मानो वेदप्रत्ययदर्शिनः ।  
 उदीर्यमाणं राजानं क्रोधदीप्ता द्विजातयः ॥ ११  
 अनेकजयिनौ सङ्घे यौ वै पुरुषसत्तमौ ।  
 तयोस्त्वं न समो राजन्भवितासि कदाचन ॥ १२  
 एवमुक्तः स राजा तु पुनः पप्रच्छ तान्द्विजान् ।  
 क्व तौ वीरौ क्वजन्मानौ किं कर्माणौ च कौ च तौ  
 ब्राह्मणा ऊचुः ।  
 नरो नारायणश्चैव तापसाविति नः श्रुतम् ।  
 आयातौ मानुषे लोके ताभ्यां युद्धयस्व पार्थिव ॥  
 श्रूयते तौ महात्मानौ नरनारायणाबुभौ ।  
 तपो धोरमनिर्देश्यं तप्येते गन्धमादने ॥ १५

स राजा महतीं सेनां योजयित्वा षडङ्गिनीम् ।  
 अमृष्यमाणः संप्रायाद्यत्र तावपराजितौ ॥ १६  
 स गत्वा विषमं धोरं पर्वतं गन्धमादनम् ।  
 मार्गमाणोऽन्वगच्छत्तौ तापसौ वनमाश्रितौ ॥ १७  
 तौ दृष्ट्वा क्षुत्पिपासाभ्यां कृशौ धमनिसन्तौ ॥  
 शीतवातातपैश्चैव कश्चितौ पुरुषोत्तमौ ॥ १८  
 अभिगम्योपसङ्गुह्य पर्यपृच्छदनामयम् ।  
 तमर्चित्वा मूलफलैरासनेनोदकेन च ॥ १९  
 न्यमन्त्रयेतां राजानं किं कार्यं क्रियतामिति ।  
 ततस्तामानुपूर्वीं स पुनरेवान्वकीर्तयत् ॥ २०  
 बाहुभ्यां मे जिता भूमिर्निहताः सर्वशत्रवः ।  
 भवद्भ्यां युद्धमाकाङ्क्षन्नुपयातोऽस्मि पर्वतम् ॥ २१  
 आतिथ्यं दीयतामेतत्काङ्क्षितं मे चिरं प्रति ।  
 नरनारायणावूचतुः ।  
 अपेतक्रोधलोभोऽयमाश्रमो राजसत्तम ॥ २२  
 न ह्यस्मिन्नाश्रमे युद्धं कुतः शस्त्रं कुतोऽनृजुः ।  
 अन्यत्र युद्धमाकाङ्क्ष बहवः क्षत्रियाः क्षितौ ॥ २३  
 राम उवाच ।  
 उच्यमानस्तथाऽपि स भूय एवाभ्यभाषत ।  
 पुनः पुनः क्षाम्यमाणः सान्त्वयमानश्च भारत २४  
 दम्भोद्भवो युद्धमिच्छन्नाह्वयत्येव तापसौ ।  
 ततो नरस्त्विषीकाणां मुष्टिमादाय भारत ॥ २५  
 अब्रवीदेहि युद्धयस्व युद्धकासुक क्षत्रिय ।  
 सर्वशस्त्राणि चादत्स्व योजयस्व च वाहिनीम् २६  
 अहं हि ते विनेष्यामि युद्धश्रद्धामितः परम् ।  
 'यदाह्वयसि दर्पेण ब्राह्मणप्रमुखाञ्जनान् ॥' २७  
 दम्भोद्भव उवाच ।  
 यद्येतदस्ममस्मासु युक्तं तापस मन्यसे ।  
 एतेनापि त्वया योत्से युद्धार्थी ह्यहमागतः ॥ २८  
 राम उवाच ।  
 इत्युक्त्वा शरवर्षेण सर्वतः समवाकिरत् ।  
 दम्भोद्भवस्तापसं तं जिघांसुः सहसैनिकः ॥ २९

तस्य तानस्यतो घोरानिघ्नपरतनुच्छिदः ।  
 कदर्थीकृत्य स मुनिरिषीकाभिः समार्षयत् ॥३०  
 ततोऽस्यै ग्रासृजद्वोरमैपीकमपराजितः ।  
 अस्त्रमप्रतिसन्धेयं तदद्भुतमिवाभवत् ॥ ३१  
 तेषामक्षीणि कर्णाश्च नासिकाश्चैव मायया ।  
 निमित्तवेधी स मुनिरिषीकाभिः समार्षयत् ॥३२  
 स दृष्ट्वा श्वेतमाकाशमिषीकाभिः समाचितम् ।  
 पादयोर्न्यपतद्राजा स्वस्ति मेस्त्विति चाब्रवीत् ३३  
 तमब्रवीन्नरो राजञ्शरण्यः शरणैपिणाम् ।  
 ब्रह्मण्यो भव धर्मात्मा मा च सैवं पुनः कृथाः ३४  
 नैतादृक्पुरुषो राजन्क्षत्रधर्ममनुसरन् ।  
 मनसा नृपशार्दूल भवेत्परपुरञ्जयः ॥ ३५  
 मा च दर्पसमाविष्टः क्षेप्सीः कांश्चित्कथंचन ।  
 अल्पीयांसं विशिष्टं वा तत्ते राजन्समाहितम् ॥३६  
 कृतप्रज्ञो वीतलोभो निरहङ्कार आत्मवान् ।  
 दान्तः क्षान्तो मृदुः सौम्य प्रजाः पालय पार्थिव ॥  
 मास भूयः क्षिपेः कंचिदविदित्वा बलाबलम् ।  
 अनुज्ञातः स्वस्ति गच्छ मैवं भूयः समाचरेः ।  
 कुशलं ब्राह्मणान्पृच्छेरावयोर्वचनाद्भृशम् ॥ ३८  
 ततो राजा तयोः पादावभिवाद्य महात्मनोः ।  
 प्रत्याजगाम स्वपुरं धर्मं चैवाचरद्भृशम् ॥ ३९  
 सुमहच्चापि तत्कर्म यन्नरेण कृतं पुरा ।  
 ततो गुणैः सुबहुभिः श्रेष्ठो नारायणोऽभवत् ४०  
 तस्माद्यावद्भुःश्रेष्ठे गाण्डीवेऽस्त्रं न युज्यते ।

तावच्चं मानमुत्सृज्य गच्छ राजन्धनञ्जयम् ॥ ४१  
 काकुदीकं शुक्रं नाकमक्षिसन्तर्जनं तथा ।  
 सन्तानं नर्तकं घोरमास्वमोदकमष्टमम् ॥ ४२  
 एतैर्विद्धाः सर्वे एव मरणं यान्ति मानवाः ।  
 उन्मत्ताश्च विचेष्टन्ते नष्टसंज्ञा विचेतसः ॥ ४३  
 'स्वपन्ति च पुत्रन्ते च च्छर्दयन्ति च मानवाः ।  
 मूत्रयन्ते च सततं रुदन्ति च हसन्ति च ॥' ४४  
 कामक्रोधौ लोभमोहौ मदमानौ तथैव च ।  
 मात्सर्याहङ्कृती चैव क्रमादेत उदाहृताः ॥ ४५  
 निर्माता सर्वलोकानामीश्वरः सर्वकर्मवित् ।  
 यस्य नारायणो बन्धुरर्जुनो दुःसहो युधि ॥ ४६  
 कस्तमुत्सहते जेतुं त्रिषु लोकेषु भारत ।  
 वीरं कपिध्वजं जिष्णुं यस्य नास्ति समो युधि ॥४७  
 असङ्ख्येया गुणाः पार्थे तद्विशिष्टो जनार्दनः ।  
 त्वमेव भूयो जानासि कुन्तीपुत्रं धनञ्जयम् ॥ ४८  
 नरनारायणौ यौ तौ तावेवार्जुनकेशवौ ।  
 विजानीहि महाराज प्रवीरौ पुरुषोत्तमौ ॥ ४९  
 यद्येतदेवं जानासि न च मामभिश्ङ्कसे ।  
 आर्यां मतिं समास्थाय शाम्य भारत पाण्डवैः ५०  
 अथ चेन्मन्यसे श्रेयो न मे भेदो भवेदिति ।  
 प्रशाम्य भरतश्रेष्ठ मा च युद्धे मनः कृथाः ॥ ५१  
 भवतां च कुरुश्रेष्ठ कुलं बहुमतं भुवि ।  
 तत्तथैवास्तु भद्रं ते स्वार्थमेवोपचिन्तय ॥ ५२

॥ इति श्रीमन्महाभारते उद्योगपर्वणि भगवद्दानपर्वणि षण्णवतितमोऽध्यायः ॥ ९६ ॥

### सप्तनवतितमोऽध्यायः ॥ ९७ ॥

कण्वेन सुयोधनस्य बलाबलेपविलोपनाय मातलिवरान्वेषणकथाकथनारम्भः ॥ १ ॥ मातलिना गुणकेशीनामकस्वकन्याया  
 अनुगुणवरान्वेषणाय नागलोकंप्रति प्रस्थानम् ॥ २ ॥

वैशंपायन उवाच ।

जामदग्न्यवचः श्रुत्वा कण्वोऽपि भगवानृषिः ।  
 दुर्योधनमिदं वाक्यमब्रवीत्कुरुसंसदि ॥ १

काकुदीकमिलादयोऽष्टावन्नजातयः ॥ ४२ ॥ अयं श्लोको  
 बहुषु कोशेषु न दृश्यते ह्य. पुस्तके एव दृश्यते ॥ ४५ ॥  
 उद्यो० २१

कण्व उवाच ।

अक्षयश्चान्ययश्चैव ब्रह्मा लोकपितामहः ।  
 तथैव भगवन्तौ तौ नरनारायणावृषी ॥ २

षण्णवतितमोऽध्यायः ॥ ९६ ॥

आदित्यानां हि सर्वेषां विष्णुरेकः सनातनः ।  
 अत्रयश्चाव्ययश्चैव शाश्वतः प्रभुरीश्वरः ॥ ३  
 निमित्तमरणाश्वान्ये चन्द्रमूर्यां मही जलम् ।  
 वायुरग्निस्तथाऽऽकाशं ग्रहास्तारागणास्तथा ॥ ४  
 ते च क्षयान्ते जगतो हित्वा लोकत्रयं सदा ।  
 क्षयं गच्छन्ति वै सर्वे सृज्यन्ते च पुनः पुनः ॥ ५  
 मुहूर्तमरणास्त्वन्ये मानुषा मृगपक्षिणः ।  
 तैर्यग्योन्याश्च ये चान्ये जीवलोकचरास्तथा ॥ ६  
 भूयिष्ठेन तु राजानः श्रियं भुक्त्वाऽऽयुषः क्षये ।  
 तरुणाः प्रतिपद्यन्ते भोक्तुं सुकृतदुष्कृते ॥ ७  
 स भवान्धर्मपुत्रेण शमं कर्तुमिहाहति ।  
 पाण्डवाः कुरवश्चैव पालयन्तु वसुन्धराम् ॥ ८  
 बलवानहमित्येव न मन्तव्यं सुयोधन ।  
 बलवन्तो बलिभ्यो हि दृश्यन्ते पुरुषर्षभ ॥ ९  
 न बलं बलिनां मध्ये बलं भवति कौरव ।  
 बलवन्तो हि ते सर्वे पाण्डवा देवविक्रमाः ॥ १०  
 अत्राप्युदाहरन्तीममितिहासं पुरातनम् ।  
 मातलेर्दातुकामस्य कन्यां मृगयतो वरम् ॥ ११  
 मतस्त्रिलोकराजस्य मातलिर्नाम सारथिः ।  
 तस्यैकैव कुले कन्या रूपतो लोकविश्रुता ॥ १२

॥ इति श्रीमन्महाभारते उद्योगपर्वणि भगवद्गीतापर्वणि सप्तमवतितमोऽध्यायः ॥ ९७ ॥

### अष्टमवतितमोऽध्यायः ॥ ९८ ॥

पातालं गच्छतो मातलेः वरुणं गच्छता नारदेन यदृच्छया पथि समागमः ॥ १ ॥ वरुणेन सत्कृतयोस्तयोस्तमापृच्छय  
 पातालं प्रति निवर्तनम् ॥ २ ॥ नारदेन मातलिंप्रति वरुणलोके तत्तद्वस्तुविशेषान्प्रदर्शय तद्गुणवर्णनम् ॥ ३ ॥

कण्व उवाच ।  
 मातलिस्तु ब्रजन्मार्गे नारदेन महर्षिणा ।  
 वरुणं गच्छता द्रष्टुं समागच्छद्यदृच्छया ॥ १  
 नारदोऽथाब्रवीदेनं क भवान्गन्तुमुद्यतः ।  
 स्वेन वा मृत कार्येण शासनाद्वा शतक्रतोः ॥ २  
 मातलिर्नारदेनैवं संपृष्टः पथि गच्छता ।  
 यथावत्सर्वमाचष्ट स्वकार्यं नारदं प्रति ॥ ३

तरुणाः अर्षीति शेषः । युद्धेन मरणं प्राप्नुवन्तीत्यर्थः ॥ ७ ॥  
 बलं सैन्यम् । बलिनां स्वाभाविकबलवतां बलं सामर्थ्यं न भवति

गुणकेशीति विख्याता नाम्ना सा देवरूपिणी ।  
 श्रिया च वपुषा चैव स्त्रियोऽन्याः साऽतिरिच्यते १३  
 तस्याः प्रदानसमयं मातलिः सह भार्यया ।  
 ज्ञात्वा विममृशे राजंस्तत्परः परिचिन्तयन् ॥ १४  
 धिक्खल्वलघुशीलानामुच्छ्रितानां यशस्विनाम् ।  
 नराणां मृदुसत्वानां कुले कन्याप्ररोहणम् ॥ १५  
 मातुः कुलं पितृकुलं यत्र चैव प्रदीयते ।  
 कुलत्रयं संशयितं कुरुते कन्यका सताम् ॥ १६  
 देवमानुषलोकौ द्वौ मानुषेणैव चक्षुषा ।  
 अवगाहैव विचितौ न च मे रोचते वरः ॥ १७  
 कण्व उवाच ।  
 न देवान्नैव दितिजान्न गन्धर्वान्न मानुषान् ।  
 अरोचयद्वरकृते तथैव बहुलानृषीन् ॥ १८  
 भार्यया तु स संमन्य सह रात्रौ सुधर्मया ।  
 मातलिर्नागलोकाय चकार गमने मतिम् ॥ १९  
 न मे देवमनुष्येषु गुणकेश्याः समो वरः ।  
 रूपतो दृश्यते कश्चिन्नागेषु भविता ध्रुवम् ॥ २०  
 इत्यामन्य सुधर्मा स कृत्वा चाभिप्रदक्षिणम् ।  
 कन्यां शिरस्युपाघ्राय प्रविवेश महीतलम् ॥ २१

तमुवाचाथ स मुनिर्गच्छावः सहिताविति ।  
 सलिलेशदिदृक्षार्थमहमप्युद्यतो दिवः ॥ ४  
 अहं ते सर्वमाख्यास्ये दर्शयन्वसुधातलम् ।  
 दृष्ट्वा तत्र वरं कंचिद्रोचयिष्याव मातले ॥ ५  
 अवगाह्य तु तौ भूमिमुभौ मातलिनारदौ ।  
 ददृशते महात्मानौ लोकपालमपां पतिम् ॥ ६  
 तत्र देवर्षिसदृशीं पूजां स प्राप नारदः ।

॥ १० ॥ मातलेरितिहासमिति संबन्धः ॥ ११ ॥ उच्छ्रितानां  
 महत्तया ख्यातानाम् ॥ १५ ॥ सप्तमवतितमोऽध्यायः ॥ ९७ ॥

महेन्द्रसदृशीं चैव मातलिः प्रत्यपद्यत ॥	७	अनुभावप्रयुक्तानि सुरैरवजितानि ह ॥	१६
तावुभौ प्रीतमनसौ कार्यवन्तौ निवेद्य ह ।		अत्र राक्षसजात्यश्च दैत्यजात्यश्च मातले ।	
वरुणेनाभ्यनुज्ञातौ नागलोकं विचेरतुः ॥	८	दिव्यप्रहरणाश्चासन्पूर्वदैवतनिर्मिताः ॥	१७
नारदः सर्वभूतानामन्तर्भूमिनिवासिनाम् ।		अग्निरेष महाचिन्माञ्जागतिं वारुणे हृदे ।	
जानंश्चकार व्याख्यानं यन्तुः सर्वमशेषतः ॥ ९		वैष्णवं चक्रमाविद्धं विधुमेन हविष्मता ॥	१८
नारद उवाच ।		एष गाण्डीमयश्चापो लोकसंहारसंभृतः ।	
दृष्टस्ते वरुणः मृत पुत्रपौत्रसमावृतः ।		रक्ष्यते दैवतैर्नित्यं यतस्तद्गाण्डिवं धनुः ॥	१९
पश्योदकपतेः स्थानं सर्वतोभद्रमृद्धिमत् ॥ १०		एष क्रुत्ये समुत्पन्ने तत्तद्धारयते बलम् ।	
एष पुत्रो महाप्रज्ञो वरुणस्येह गोपतेः ।		सहस्रशतसङ्घेन प्राणेन सततं ध्रुवः ॥	२०
एष वै शीलवृत्तेन शौचेन च विशिष्यते ॥ ११		अशास्यानपि शास्त्येष रक्षोवन्धुषु राजसु ।	
एषोऽस्य पुत्रोऽभिमतः पुष्करः पुष्करेक्षणः ।		सृष्टः प्रथमतश्चण्डो ब्रह्मणा ब्रह्मवादिना ॥	२१
रूपवान्दर्शनीयश्च सोमपुत्र्या वृतः पतिः ॥ १२		एतच्छस्त्रं नरेन्द्राणां महचक्रेण भासितम् ।	
ज्योत्स्नाकालीति यामाहुर्द्वितीयां रूपतः श्रियम् ।		पुत्राः सलिलराजस्य धारयन्ति महोदयम् ॥	२२
अदित्याश्चैव यः पुत्रो ज्येष्ठः श्रेष्ठः कृतः स्मृतः ॥ १३		एतत्सलिलराजस्य छत्रं छत्रगृहे स्थितम् ।	
भवनं पश्य वारुण्यं यदेतत्सर्वकाञ्चनम् ।		सर्वतः सलिलं शीतं जीमूत इव वर्षति ॥	२३
यत्प्राप्य सुरतां प्राप्ताः सुराः सुरपतेः सखे ॥ १४		एतच्छत्रात्परिभ्रष्टं सलिलं सोमनिर्मलम् ।	
एतानि हृतराज्यानां दैतेयानां स मातले ।		तमसा मूर्च्छितं भाति येन नाछति दर्शनम् ॥	२४
दीप्यमानानि दृश्यन्ते सर्वप्रहरणान्युत ॥ १५		बहून्यद्भुतरूपाणि द्रष्टव्यानीह मातले ।	
अक्षयाणि किलैतानि विवर्तन्ते स मातले ।		तव कार्योपरोधस्तु तस्माद्गच्छाव मा चिरम् २५	

॥ इति श्रीमन्महाभारते उद्योगपर्वणि भगवद्दानपर्वणि अष्टनवतितमोऽध्यायः ॥ ९८ ॥

### जनशततमोऽध्यायः ॥ ९९ ॥

नारदेन मातलिं पातालं नीत्वा तत्रत्यवस्तुविशेषान्प्रदर्श्य तद्गुणनिरूपणम् ॥ १ ॥ मातलिना तत्र वरानभिरोचनवचनपूर्वकमन्यत्र यात्राकीर्तनम् ॥ २ ॥

नारद उवाच ।

एतत्तु नागलोकस्य नाभिस्थाने स्थितं पुरम् ।  
पातालमिति विख्यातं दैत्यदानवसेवितम् ॥ १  
इदमद्भिः समं प्राप्ता ये केचिद्भुवि जङ्गमाः ।

यन्तुः यन्तारं मातलिंप्रति ॥ ९ ॥ गोपतेः वारिपतेः ॥ ११ ॥  
कृतः तन्नामकः ॥ १३ ॥ वारुण्यं वारुण्याः सुरायाः इदं वारुण्यं  
सुरा विद्यते येषां ते सुराः ॥ १४ ॥ विवर्तते प्रक्षिप्तान्यपि पुनःपुनः  
प्रहर्तुर्हस्तमायान्ति ॥ १६ ॥ जाल्यः जातीयाः ॥ १७ ॥ हवि-  
ष्मताऽग्निना आविद्धं रुद्धं विष्णुचक्रजमप्यत्र भयं नास्तीत्यर्थः  
॥ १८ ॥ गाण्डी स्वहाख्यः पशुविशेषः तस्य विकारो गाण्डीमयः  
गाण्डीमयलादेव तत् गाण्डीवं नाम धनुरभूत् । गाण्डी वज्रप्रन्थि-

प्रविशन्तो महानादं नदन्ति भयपीडिताः ॥ २  
अत्रासुरोऽग्निः सततं दीप्यते वारिभोजनः ।  
व्यापारेण धृतात्मानं निवद्धं समबुध्यत ॥ ३  
अत्रामृतं सुरैः पीत्वा निहितं निहतारिभिः ।

स्तनमय इत्यन्ये ॥ १९ ॥ रक्षोवन्धुषु रक्षस्तुत्येषु ॥ २१ ॥  
एतच्छस्त्रं धनुः । चक्रेण चक्रादपि ॥ २२ ॥ येन यस्मात्कारणात्  
मूर्च्छितं अभिमूतं आवृतमितीयावत्नाछति न प्राप्नोति जन इति  
शेषः ॥ २४ ॥ अष्टनवतितमोऽध्यायः ॥ ९८ ॥

अद्भिः समं प्राप्ताः जलवेगेनानीताः ॥ २ ॥ व्यापारेण  
जगदनुग्रहरूपेण तदर्थमितीयावत् । निवद्धं मर्यादायां स्थापितं  
॥ ३ ॥



अतः सोमस्य हानिश्च वृद्धिश्चैव प्रदृश्यते ॥ ४  
 अत्रादित्यो ह्यशिराः काले पर्वणि पर्वणि ।  
 उच्चिष्टति सुवर्णाख्यो वाग्भिरापूरयञ्जगत् ॥ ५  
 यस्मादलं समस्तास्ताः पतन्ति जलमूर्तयः ।  
 तस्मात्पातालमित्येव ख्यायते पुरमुत्तमम् ॥ ६  
 ऐरावणोऽस्मात्सलिलं गृहीत्वा जगतो हितः ।  
 मेघेष्वामुञ्चते शीतं यन्महेन्द्रः प्रवर्षति ॥ ७  
 ऐरावतो नागराजो वामनः कुमुदोऽञ्जनः ।  
 प्रमृताः सुप्रतीकस्य वंशे वारणसत्तमाः ॥ ८  
 अत्र नानाविधाकारास्तिमयो नैकरूपिणः ।  
 अप्सु सोमप्रभां पीत्वा वसन्ति जलचारिणः ॥ ९  
 अत्र मूर्यांशुभिर्भिन्नाः पातालतलमाश्रिताः ।  
 मृता हि दिवसे मृत पुनर्जायन्ति वै निशि ॥ १०  
 उदयन्नित्यशश्चात्र चन्द्रमा रश्मिवाहुभिः ।  
 अमृतं स्पृश्य संस्पर्शात्संजीवयति देहिनः ॥ ११  
 अत्र तेऽधर्मनिरता बद्धाः कालेन पीडिताः ।  
 दैतेया निवसन्ति स्र वासवेन हृतश्रियः ॥ १२

\* ॥ इति श्रीमन्महाभारते उद्योगपर्वणि भगवद्गीतापर्वणि ऊनशततमोऽध्यायः ॥ ९९ ॥

### शततमोऽध्यायः ॥ १०० ॥

नारदेन दैत्यदानवायतनं हिरण्यपुरमुपेत्य मातलिंप्रति तत्र वरान्वेषणचोदनम् ॥ १ ॥ मातलिना दैत्यदानवानां देवकुलनित्यविरोधितया परपक्षानुबन्धानभिरुचिवचनम् ॥ २ ॥

नारद उवाच ।  
 हिरण्यपुरमित्येतत्ख्यातं पुरवरं महत् ।  
 दैत्यानां दानवानां च मायाशतविचारिणाम् ॥ १  
 अनल्पेन प्रयत्नेन निर्मितं विश्वकर्मणा ।  
 मयेन मनसा सृष्टं पातालतलमाश्रितम् ॥ २  
 अत्र मायासहस्राणि विकुर्वाणा महौजसः ।  
 दानवा निवसन्ति स्र शूरा दत्तवराः पुरा ॥ ३  
 नैते शक्रेण नान्येन यमेन वरुणेन वा ।  
 शक्यन्ते वशमानेतुं तथैव धनदेन च ॥ ४  
 असुराः कालखञ्जाश्च तथा विष्णुपदोद्भवाः ।

अत्र भूतपतिर्नाम सर्वभूतमहेश्वरः ।  
 भूतये सर्वभूतानामचरत्प उच्चमम् ॥ १३  
 अत्र गोव्रतिनो विप्राः स्वाध्यायान्नायकशिताः ।  
 त्यक्तप्राणा जितस्वर्गा निवसन्ति महर्षयः ॥ १४  
 यत्रतत्रशयो नित्यं येनकेनचिदाशितः ।  
 येनकेनचिदाच्छन्नः स गोव्रत इहोच्यते ॥ १५  
 पश्य यद्यत्र ते कश्चिद्रोचते गुणतो वरः ।  
 वरयिष्यामि तं गत्वा यत्नमास्थाय मातले ॥ १६  
 अण्डमेतज्जले न्यस्तं दीप्यमानमिव श्रिया ।  
 आप्रजानां निसर्गाद्वै नोद्भिद्यति न सर्पति ॥ १७  
 नास्य जातिं निसर्गं वा कथ्यमानं शृणोमि वै ।  
 पितरं मातरं चापि नास्य जानाति कश्चन ॥ १८  
 अतः किल महानधिरन्तकाले समुत्थितः ।  
 धक्ष्यते मातले सर्वं त्रैलोक्यं सचराचरम् ॥ १९  
 मातलिस्त्वब्रवीच्छ्रुत्वा नारदस्याथ भाषितम् ।  
 न मेऽत्र रोचते कश्चिदन्यतो व्रज माचिरम् ॥ २०

आदित्योऽदितेः पुत्रो विष्णुर्हृद्यग्रीवरूपी ॥ ५ ॥ स्वाध्यायान्नायो वेदप्रभः ॥ १४ ॥ आप्रजानां निसर्गात् प्रजोत्पत्तिमारभ्य ॥ १७ ॥

जातिं जन्म । निसर्गं स्वभावम् ॥ १८ ॥ ऊनशततमोऽध्यायः ॥ ९९ ॥

अर्कस्फटिकशुभ्राणि वज्रसारोड्बलानि च ॥१०  
 पार्थिवानीव चाभान्ति पद्मरागमयानि च ।  
 शैलानीव च दृश्यन्ते दारवाणीव चाप्युत ॥ ११  
 मूर्यरूपाणि चाभान्ति दीप्ताग्निसदृशानि च ।  
 मणिजालविचित्राणि प्रांशूनि निविडानि च १२  
 नैतानि शक्यं निर्देष्टुं रूपतो द्रव्यतस्तथा ।  
 गुणतश्चैव सिद्धानि प्रमाणगुणवन्ति च ॥ १३  
 आक्रीडान्पश्य दैत्यानां तथैव शयनान्युत ।  
 रत्नवन्ति महार्हाणि भाजनान्यासनानि च ॥१४  
 जलदाभांस्तथा शैलांस्तोयप्रस्रवणानि च ।

कामपुष्पफलांश्चापि पादपान्कामचारिणः ॥ १५  
 मातले कश्चिदत्रापि रुचिरस्ते वरो भवेत् ।  
 अथवाऽन्यां दिशं भूमेर्गच्छाव यदि मन्यसे ॥१६  
 मातलिस्तत्रवीदेनं भापमाणं तथाविधम् ।  
 देवर्षे नैव मे कार्यं विप्रियं त्रिदिवांकमाम् ॥१७  
 नित्यानुपक्तवैरा हि भ्रातरो देवदानवाः ।  
 परपक्षेण संवन्धं रोचयिष्याम्यहं कथम् ॥ १८  
 अन्यत्र साधु गच्छाव द्रष्टुं नार्हामि दानवान् ।  
 जानामि तव चात्मानं हिंसात्मकमनं तथा ॥१९

॥ इति श्रीमन्महाभारते उद्योगपर्वणि भगवद्दानपर्वणि शततमोऽध्यायः ॥ १०० ॥

### एकाधिकशततमोऽध्यायः ॥ १०१ ॥

नारदेन मातलिं सुपर्णलोकमुपनीय सुपर्णवंश्यानां पक्षिणां नामनिर्देशपूर्वकं गुणानुकीर्तनम् ॥ १ ॥ तत्र वरानभि-  
 रोचने देशान्तरनयनवचनम् ॥ २ ॥

नारद उवाच ।  
 अयं लोकः सुपर्णानां पक्षिणां पद्मगाशिनाम् ।  
 विक्रमे गमने भारे नैषामस्ति परिश्रमः ॥ १  
 वैनतेयसुतैः सृत पङ्क्तिस्ततमिदं कुलम् ।  
 सुमुखेन सुनाम्ना च सुनेत्रेण सुवर्चसा ॥ २  
 सुरुचा पक्षिराजेन सुवलेन च मातले ।  
 वर्धितानि प्रसृत्या वै विनताकुलकर्तृभिः ॥ ३  
 पक्षिराजाभिजात्यानां सहस्राणि शतानि च ।  
 कश्यपस्य ततो वंशे जातैर्भूतिविवर्धनैः ॥ ४  
 सर्वे ह्येते श्रिया युक्ताः सर्वे श्रीवत्सलक्षणाः ।  
 सर्वे श्रियमभीप्सन्तो धारयन्ति बलान्युत ॥ ५  
 कर्मणा क्षत्रियाश्चैते निर्घृणा भोगिभोजिनः ।  
 ज्ञातिसङ्ख्यकर्तृत्वाद्ब्राह्मण्यं न लभन्ति वै ॥ ६  
 नामानि चैषां वक्ष्यामि यथाप्राधान्यतः शृणु ।  
 मातले श्लाघ्यमेतद्वि कुलं विष्णुपरिग्रहम् ॥ ७  
 दैवतं विष्णुरेतेषां विष्णुरेव परायणम् ।

हृदि चैषां सदा विष्णुर्विष्णुरेव सदा गतिः ॥८  
 सुवर्णचूडो नागाशी दारुणश्चण्डतुण्डकः ।  
 अनिलश्चानलश्चैव विशालाक्षोऽथ कुण्डली ॥ ९  
 पङ्कजिद्वज्रविष्कम्भो वैनतेयोऽथ वामनः ।  
 वातवेगो दिशाचक्षुर्निमेषोऽनिमिपस्तथा ॥ १०  
 त्रिरावः समरावश्च वाल्मीकिर्दीपकस्तथा ।  
 दैत्यद्वीपः सरिद्वीपः सारसः पद्मकेतनः ॥ ११  
 सुमुखश्चित्रकेतुश्च चित्रवर्हस्तथाऽनघः ।  
 भेषहत्कुमुदो दक्षः सर्पान्तः सोमभोजनः ॥ १२  
 गुरुभारः कपोतश्च मूर्यनेत्रश्चिरान्तकः ।  
 विष्णुधर्मा कुमारश्च परिवर्हो हरिस्तथा ॥ १३  
 सुस्वरो मधुपर्कश्च हेमवर्णस्तथैव च ।  
 मालयो मातरिश्वा च निशाकरदिवाकरौ ॥ १४  
 एते प्रदेशमात्रेण मयोक्ता गरुडात्मजाः ।  
 प्राधान्यतस्ते यशसा कीर्तिताः प्राणिनश्च ये ॥१५

शैलानि शिलामयानि ॥ ११ ॥ आक्रीडान् क्रीडास्थानानि  
 ॥ १४ ॥ हिंसात्मकमनं हिंसाप्रधानानां दैत्यानां कर्मनं अपेक्षणी-  
 यम् । जानामि तु तवात्मानमिच्छसे कलहानिति इति क. पाठः

॥ १९ ॥ शततमोऽध्यायः ॥ १०० ॥

प्रसूता प्रकृष्टगत्या जवेन वृद्धिमन्तीत्यर्थः ॥ ३ ॥ एकाधि-  
 कशततमोऽध्यायः ॥ १०१ ॥

यद्यत्र न रुचिः काचिदेहि गच्छाव मातले । तं नयिष्यामि देशं त्वां वरं यत्रोपलप्स्यसे ॥ १६

॥ इति श्रीमन्महाभारते उद्योगपर्वणि भगवद्गीतापर्वणि एकाधिकशततमोऽध्यायः ॥ १०१ ॥

### अधिकशततमोऽध्यायः ॥ १०२ ॥

नारदेन मातलिं रसातलमुपनीय तत्र वास्तव्यसुरभिसन्ततिगुणस्तवनम् ॥ १ ॥

नारद उवाच ।

इदं रसातलं नाम सप्तमं पृथिवीतलम् ।  
यत्रास्ते सुरभिर्माता गवाममृतसंभवा ॥ १  
क्षरन्ती सततं क्षीरं पृथिवीसारसंभवम् ।  
पण्णां रसानां सारेण रसमेकमनुत्तमम् ॥ २  
अमृतेनाभितृप्तस्य सारमुद्गिरतः पुरा ।  
पितामहस्य वदनादुदतिष्ठदनिन्दिता ॥ ३  
यस्याः क्षीरस्य धाराया निपतन्त्या महीतले ।  
हृदः कृतः क्षीरनिधिः पवित्रं परमुच्यते ॥ ४  
पुष्पितस्येव फेनेन पर्यन्तमनुवेष्टितम् ।  
पिवन्तो निवसन्त्यत्र फेनपा मुनिसत्तमाः ॥ ५  
फेनपा नाम ते ख्याताः फेनाहाराश्च मातले ।  
उग्रे तपसि वर्तन्ते येषां विभ्यति देवताः ॥ ६  
अस्याश्चतस्रो धेन्वोऽन्या दिक्षु सर्वासु मातले ।  
निवसन्ति दिशां पाल्यो धारयन्त्यो दिशःस्रताः ७  
पूर्वा दिशं धारयते सुरूपा नाम सौरभी ।

दक्षिणां हंसिका नाम धारयत्यपरां दिशम् ॥ ८  
पश्चिमा वारुणी दिक्च धार्यते वै सुभद्रया ।  
महानुभावया नित्यं मातले विश्वरूपया ॥ ९  
सर्वकामदुघा नाम धेनुर्धारयते दिशम् ।  
उत्तरां मातले धर्म्यां तथैलविलसंश्रिताम् ॥ १०  
आसां तु पयसा मिश्रं पयो निर्मथ्य सागरे ।  
मन्थानं मन्दरं कृत्वा देवैरसुरसंहितैः ॥ ११  
उद्धृता वारुणी लक्ष्मीरमृतं चापि मातले ।  
उच्चैःश्रवाश्चाश्वराजो मणिरत्नं च कौस्तुभम् ॥ १२  
सुधाहारेषु च सुधां स्वधाभोजिषु च स्वधाम् ।  
अमृतं चामृताशेषु सुरभी क्षरते पयः ॥ १३  
अत्र गाथा पुरा गीता रसातलनिवासिभिः ।  
पौराणी श्रूयते लोके गीयते या मनीषिभिः ॥ १४  
न नागलोके न स्वर्गे न विमाने त्रिविष्टपे ।  
परिवासः सुखस्ताडकू रसातलतले यथा ॥ १५

॥ इति श्रीमन्महाभारते उद्योगपर्वणि भगवद्गीतापर्वणि अधिकशततमोऽध्यायः ॥ १०२ ॥

### अधिकशततमोऽध्यायः ॥ १०३ ॥

नारदेन मातलिं भोगवतीं नीत्वा वरान्वेषणचोदनम् ॥ १ ॥ तत्र सुमुखं नाम कंचन भुजगराजमभिरोचमानेन  
मातलिना नारदंप्रति तस्य जन्मकर्मादिप्रश्नः ॥ २ ॥ नारदेन तस्य आर्थकनाम्नो भोनिनः पौत्रत्वे कीर्तिते मातलिना  
नारदंप्रति तद्भटनाभ्यर्थना ॥ ३ ॥

नारद उवाच ।

इयं भोगवती नाम पुरी वासुकिपालिता ।  
यादृशी देवराजस्य पुरी वर्याऽमरावती ॥ १  
एष शेषः स्थितो नागो येनेयं धार्यते सदा ।  
तपसा लोकमुख्येन प्रभावसहिता मही ॥ २

श्वेताचलनिभाकारो दिव्याभरणभूषितः ।  
सहस्रं धारयन्मूर्ध्ना ज्वालाजिह्वो महाबलः ॥ ३  
इह नानाविधाकारा नानाविधविभूषणाः ।  
सुरसायाः सुता नागा निवसन्ति गतव्यथाः ॥ ४  
मणिस्वस्तिकचक्राङ्काः कमण्डलुकलक्षणाः ।

असुरसंहितैः असुरसंहितैः ॥ ११ ॥ परिवासः निवासः ।

सुखः सुखकरः ॥ १५ ॥ अधिकशततमोऽध्यायः ॥ १०२ ॥

सहस्रसंख्या बलिनः सर्वे रौद्राः स्वभावतः ॥ ५  
 सहस्रशिरसः केचित्केचित्पञ्चशताननाः ।  
 शतशीर्पास्तथा केचित्केचित्रिशिरसोऽपि च ॥ ६  
 द्विपञ्चशिरसः केचित्केचित्सप्तमुखास्तथा ।  
 महाभोगा महाकायाः पर्वताभोगभोगिनः ॥ ७  
 बहूनीह सहस्राणि प्रयुतान्यर्बुदानि च ।  
 नागानामेकवंशानां यथाश्रेष्ठं तु मे शृणु ॥ ८  
 वासुकिस्तक्षकश्चैव कर्कोटकधनञ्जयौ ।  
 कालीयो नहुषश्चैव कम्बलाश्वतराबुभौ ॥ ९  
 बाह्यकुण्डो मणिर्नागस्तथैवापूरणः खगः ।  
 वामनश्चैलपत्रश्च कुकुरः कुकुणस्तथा ॥ १०  
 आर्यको नन्दकश्चैव तथा कलशपोतकौ ।  
 कैलासकः पिञ्जरको नागश्चैरावतस्तथा ॥ ११  
 मुमनोमुखो दधिमुखः शङ्खो नन्दोपनन्दकौ ।  
 आप्तः कोटरकश्चैव शिखी निष्टूरिकस्तथा ॥ १२  
 तित्तिरिर्हस्तिभद्रश्च कुमुदो माल्यपिण्डकः ।  
 द्वौ पद्मौ पुण्डरीकश्च पुष्पो मुद्गरपर्णकः ॥ १३  
 करवीरः पीठरकः संवृत्तो वृत्त एव च ।  
 पिण्डारो विल्वपत्रश्च मूषिकादः शिरीषकः ॥ १४  
 दिलीपः शङ्खशीर्षश्च ज्योतिष्कोऽथापराजितः ।  
 कौरव्यो धृतराष्ट्रश्च कुहुरः कृशकस्तथा ॥ १५  
 विरजा धारणश्चैव सुबाहुर्मुखरो जयः ।  
 बधिरान्धौ विशुण्डिश्च विरसः सुरसस्तथा ॥ १६  
 एते चान्ये च बहवः कश्यपस्यात्मजाः स्मृताः ।

मातले पश्य यद्यत्र कश्चित् रोचते वरः ॥ १७  
 कण्व उवाच ।  
 मातलिस्त्वेकमव्यग्रः सततं संनिरीक्ष्य वै ।  
 पप्रच्छ नारदं तत्र प्रीतिमानिव चाभवत् ॥ १८  
 मातलिरुवाच ।  
 स्थितो य एष पुरतः कौरव्यस्यार्यकस्य तु ।  
 द्युतिमानदर्शनीयश्च कस्यैप कुलनन्दनः ॥ १९  
 कः पिता जननी चास्य कतमस्यैप भोगिनः ।  
 वंशस्य कस्यैप महान्केतुभूत इव स्थितः ॥ २०  
 प्रणिधानेन धैर्येण रूपेण वयसा च मे ।  
 मनः प्रविष्टो देवर्षे गुणकेश्याः पतिर्वरः ॥ २१  
 कण्व उवाच ।  
 मातलिं प्रीतमनसं दृष्ट्वा सुमुखदर्शनात् ।  
 निवेदयामास तदा माहात्म्यं जन्म कर्म च ॥ २२  
 नारद उवाच ।  
 ऐरावतकुले जातः सुमुखो नाम नागराद् ।  
 आर्यकस्य मतः पौत्रो दौहित्रो वामनस्य च ॥ २३  
 एतस्य हि पिता नागश्चिकुरो नाम मातले ।  
 नचिराद्वैनतेयेन पञ्चत्वमुपपादितः ॥ २४  
 ततोऽब्रवीत्प्रीतमना मातलिर्नारदं वचः ।  
 एष मे रुचितस्तात जामाता भुजगोत्तमः ॥ २५  
 क्रियतामत्र यत्नो वै प्रीतिमानस्म्यनेन वै ।  
 अस्मै नागाय वै दातुं प्रियां दुहितरं मुने ॥ २६

॥ इति श्रीमन्महाभारते उद्योगपर्वणि भगवद्धानपर्वणि त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

नारदेन आर्यकंप्रति पौत्रार्थं मातलिकन्यापरिग्रहचोदनम् ॥ १ ॥ आर्यकेण नारदंप्रति सुमुखजनकं भक्षितवता  
 वैनतेयेन मासान्तरे सुमुखभक्षणप्रतिज्ञानिवेदनम् ॥ २ ॥ मातलिना तादर्थ्यात्सुमुखरिक्षया सुमुखनारदाभ्यां सह  
 शक्रसमीपगमनम् ॥ ३ ॥ नारदेन मातलिकार्यं विज्ञापितेन विष्णुना सुमुखाय अमृतवितरणाज्ञापनेपि इन्द्रेण अमृता-  
 प्रदानेनैव दीर्घायुर्दानम् ॥ ४ ॥ मातलिना सुमुखाय स्वकन्यां प्रदाय विवाहनिर्वर्तनम् ॥ ५ ॥

कण्व उवाच ।

मातलेर्वचनं श्रुत्वा नारदो मुनिसत्तमः ।  
 अब्रवीद्देवराजं तमार्यकं कुरुनन्दन ॥

१ मृतोऽयं मातलिर्नाम शक्रस्य दयितः सुहृत् ।  
 शुचिः शीलगुणोपेतस्तेजस्वी वीर्यवान्वली ॥ २  
 शक्रस्यार्यं सखा चैव मन्त्री सारथिरेव च ।

अल्पान्तरप्रभावश्च वासवेन रणे रणे ॥	३	तेन हर्षः प्रनष्टो मे सुपर्णवचनेन वै ॥	१७
अयं हरिसहस्रेण युक्तं जैत्रं रथोत्तमम् ।		कण्व उवाच ।	
देवासुरेषु युद्धेषु मनसैव नियच्छति ॥	४	मातलिस्त्वब्रवीदेनं बुद्धिरत्र कृता मया ।	
अनेन विजितानश्चैर्दोर्भ्यां जयति वासवः ।		जामातृभावेन वृतः सुमुखस्त्व पुत्रजः ॥	१८
अनेन बलभित्पूर्वं प्रहृते प्रहरत्युत ॥	५	सोऽयं मया च सहितो नारदेन च पन्नगः ।	
अस्य कन्या वरारोहा रूपेणासदृशी भुवि ।		त्रिलोकेशं सुरपतिं गत्वा पश्यतु वासवम् ॥१९	
सत्यशीलगुणोपेता गुणकेशीति विश्रुता ॥	६	शेषेणैवास्य कार्येण प्रज्ञास्याम्यहमायुषः ।	
तस्यास्य यत्नाच्चरतस्त्रैलोक्यममरद्युते ।		सुपर्णस्य विघाते च प्रयतिष्यामि सत्तम ॥ २०	
सुमुखो भवतः पौत्रो रोचते दुहितुः पतिः ॥	७	सुमुखश्च मया सार्धं देवेशमभिगच्छतु ।	
यदि ते रोचते सम्यग्भुजगोत्तम मा चिरम् ।		कार्यसंसाधनार्थाय स्वस्ति तेऽस्तु भुजङ्गम ॥२१	
क्रियतामार्यक क्षिप्रं बुद्धिः कन्यापरिग्रहे ॥	८	‘कण्व उवाच ।	
यथा विष्णुकुले लक्ष्मीर्यथा स्वाहा विभावसोः ।		आर्यकेणाभ्यनुज्ञाता गम्यतामिति भारत ।’	
कुले तव तथैवास्तु गुणकेशी सुमध्यमा ॥	९	ततस्ते सुमुखं गृह्य सर्व एव महौजसः ।	
पौत्रस्यार्थं भवांस्तस्माद्गुणकेशीं प्रतीच्छतु ।		ददृशुः शक्रमासीनं देवराजं महाद्युतिम् ॥ २२	
सदृशीं प्रतिरूपस्य वासवस्य शचीमिव ॥	१०	सङ्गत्या तत्र भगवान्विष्णुरासीच्चतुर्भुजः ।	
पितृहीनमपि ह्येनं गुणतो वरयामहे ।		ततस्तत्सर्वमाचख्यौ नारदो मातलिं प्रति ॥२३	
बहुमानाच्च भवतस्तथैवैरावतस्य च ॥	११	वैशंपायन उवाच ।	
सुमुखस्य गुणैश्चैव शीलशौचदमादिभिः ।		ततः पुरन्दरं विष्णुरुवाच भुवनेश्वरम् ।	
अभिगम्य स्वयं कन्यामयं दातुं समुद्यतः ।		अमृतं दीयतामस्मै क्रियताममरैः समः ॥ २४	
मातलिस्तस्य संमानं कर्तुमर्हो भवानपि ॥	१२	मातलिर्नारदश्चैव सुमुखश्चैव वासव ।	
कण्व उवाच ।		लभन्तां भवतः कामात्काममेतं यथेप्सितम् ॥२५	
स तु दीनः प्रहृष्टश्च प्राह नारदमार्यकः ।		पुरन्दरोऽथ संचिन्त्य वैनतेयपराक्रमम् ।	
त्रियमाणे तथा पौत्रे पुत्रे च निधनं गते ॥	१३	विष्णुमेवाब्रवीदेनं भवानेव ददात्विति ॥ २६	
आर्यक उवाच ।		विष्णुरुवाच ।	
मन्ये नैतद्बहुमतं महर्षे वचनं तव ।		ईशस्त्वं सर्वलोकानां चराणामचराश्च ये ।	
सखा शक्रस्य संयुक्तः कस्यायं नेप्सितो भवेत् ।		त्वया दत्तमदत्तं कः कर्तुमुत्सहते विभो ॥ २७	
कारणस्य तु दौर्बल्याच्चिन्तयामि महायुने ॥१४		प्रादाच्छक्रस्ततस्तस्मै पन्नगायायुरुत्तमम् ।	
अस्य देहकरस्तात मम पुत्रो महाद्युते ।		न त्वेनममृतप्राशं चकार बलवृत्रहा ॥ २८	
भक्षितो वैनतेयेन दुःखार्तास्तेन वै वयम् ॥ १५		लब्ध्वा वरं तु सुमुखः सुमुखः संवभूव ह ।	
पुनरेव च तेनोक्तं वैनतेयेन गच्छता ।		कृतदारो यथाकामं जगाम च गृहान्प्रति ॥ २९	
मासेनान्येन सुमुखं भक्षयिष्य इति प्रभो ॥ १६		नारदस्त्वार्यकश्चैव कृतकार्यौ मुदा युतौ ।	
ध्रुवं तथा तद्भविता जानीमस्तस्य निश्चयम् ।		अभिजग्मतुरभ्यर्च्य देवराजं महाद्युतिम् ॥ ३०	

॥ इति श्रीमन्महाभारते उद्योगपर्वणि भगवद्धानपर्वणि चतुरधिकशततमोऽध्यायः ॥ १०४ ॥

## पञ्चाधिकशततमोऽध्यायः ॥ १०५ ॥

सुमुखाय आयुर्दानश्रवणकुपितेन गरुडेन इन्द्रोपेन्द्रावभ्येत्य दर्पोक्तिः ॥ १ ॥ उपेन्द्रेण ताक्ष्यदर्पविमोक्षणाय तदंसे  
स्वदक्षबाहुविक्षेपे तद्ग्रहनाक्षमेण तेन तत्क्षमापनम् ॥ २ ॥ कण्वेन सुयोधनंप्रति गरुडनिदर्शनप्रदर्शनपूर्वकं गर्वपरिहारणं  
पाण्डवैः सह शमविधानम् ॥ ३ ॥ दुर्योधनेन ऊरुताडनपूर्वकं कण्वोपहासे तेन तं प्रति तव ऊरावेव मृत्युर्भविष्यतीति  
शापदानम् ॥ ४ ॥

कण्व उवाच ।

गरुडस्तत्र शुश्राव यथावृत्तं महाबलः ।  
आयुःप्रदानं शक्रेण कृतं नागस्य भारत ॥ १  
पक्षवातेन महता रुद्धा त्रिभुवनं खगः ।  
सुपर्णः परमकुद्धो वासवं समुपाद्रवत् ॥ २  
गरुड उवाच ।  
भगवन्किमवज्ञानाद्भृत्तिः प्रतिहता मम ।  
कामकारवरं दत्त्वा पुनश्चलितवानसि ॥ ३  
निसर्गात्सर्वभूतानां सर्वभूतेश्वरेण मे ।  
आहारो विहितो धात्रा किमर्थं वार्यते त्वया ॥ ४  
वृत्तश्रैष महानागः स्थापितः समयश्च मे ।  
अनेन च मया देव भर्तव्यः प्रसवो महान् ॥ ५  
एतस्मिस्तु तथाभूते नान्यं हिंसितुमुत्सहे ।  
ऋडसे कामकारेण देवराज यथेच्छकम् ॥ ६  
सोऽहं प्राणान्विमोक्षयामि तथा परिजनो मम ।  
ये च भृत्या मम गृहे प्रीतिमान्भव वासव ॥ ७  
'कण्व उवाच ।  
श्रुत्वा सुपर्णवचनं सुमुखो दुर्मुखस्तदा ।  
त्यक्त्वा रूपं विवर्णस्तु सर्परूपधरोऽभवत् ।  
गत्वा विष्णुसमीपं तु पादपीठं समाश्लिषत् ॥ ८  
इन्द्र उवाच ।  
न मत्कृतं वैनतेय न मां क्रोद्धुं त्वमर्हसि ।  
दत्ताभयः स सुमुखो विष्णुना प्रभविष्णुना ।  
श्रुत्वा पुरन्दरेणोक्तमुवाच विनतासुतः ॥ ९  
एतच्चैवाहमर्हामि भूयश्च बलवृत्रहन् ।  
त्रैलोक्यस्येश्वरो योऽहं परभृत्यत्वमागतः ॥ १०  
त्वयि तिष्ठति देवेश न विष्णुः कारणं मम ।  
त्रैलोक्यराजराज्यं हि त्वयि वासव शाश्वतम् ११  
ममापि दक्षस्य सुता जननी कश्यपः पिता ।  
अहमप्युत्सहे लोकान्समन्ताद्बोडुमोजसा ॥ १२

असह्यं सर्वभूतानां ममापि विपुलं बलम् ।  
मयाऽपि सुमहत्कर्म कृतं दैतेयविग्रहे ॥ १३  
श्रुतश्रीः श्रुतसेनश्च विवस्वात्रोचनामुखः ।  
प्रस्रुतः कालकाक्षश्च मयाऽपि दितिजा हताः १४  
यत्तु ध्वजस्थानगतो यत्नात्परिचराम्यहम् ।  
वहामि चैवानुजं ते तेन मामवमन्यसे ॥ १५  
कोऽन्यो भारसहो ह्यस्ति कोऽन्योस्ति बलवत्तरः ।  
मया योऽहं विशिष्टः सन्वहामीमं सवान्धवं ॥ १६  
अवज्ञाय तु यत्तेऽहं भोजनाद्वपरोपितः ।  
तेन मे गौरवं नष्टं त्वत्तश्चास्माच्च वासव ॥ १७  
अदित्यां य इमे जाता बलविक्रमशालिनः ।  
त्वमेषां किल सर्वेषां बलेन बलवत्तरः ॥ १८  
सोऽहं पक्षैकदेशेन वहामि त्वां गतक्लमः ।  
विमृश त्वं शनैस्तात कोऽन्वत्र बलवानिति १९  
कण्व उवाच ।  
स तस्य वचनं श्रुत्वा खगस्योदकदारुणम् ।  
अक्षोभ्यं क्षोभयंस्ताक्ष्यमुवाच रथचक्रभृत् ॥ २०  
गरुत्मन्मन्यसेत्मानं बलवन्तं सुदुर्बलम् ।  
अलमसत्समक्षं ते स्तोतुमात्मानमण्डज ॥ २१  
त्रैलोक्यमपि मे कृत्स्नमशक्तं देहधारणे ।  
अहमेवात्मनात्मानं वहामि त्वां च धारये ॥ २२  
'न त्वं वहसि मां दोर्भ्यां मोघं तव विकत्थनम्'  
इमं तावन्ममैकं त्वं बाहुं सव्येतरं वह ।  
यद्येनं धारयस्येकं सफलं ते विकत्थितम् ॥ २३  
इत्युक्त्वा भगवांस्तस्य स्कन्धे बाहुं समासजत् ।  
'आरोपितं समुद्रोद्धुं भारं तं नाशकद्वलात्'  
निपपात स भारार्तो विह्वलो नष्टचेतनः ॥ २४  
यावान्हि भारः कृत्स्नायाः पृथिव्याः पर्वतैः सह ।  
एकस्या देहशाखायास्तावद्भारममन्यत ॥ २५  
न त्वेनं पीडयामास बलेन बलवत्तरः ।

ततो हि जीवितं तस्य न व्यनीनशदच्युतः॥२६  
 व्यात्तास्यः स्रस्तकायश्च विचेता विह्वलः खगः ।  
 मुमोच पत्राणि तदा गुरुभारप्रपीडितः ॥ २७  
 स विष्णुं शिरसा पक्षी प्रणम्य विनतासुतः ।  
 विचेता विह्वलो दीनः किञ्चिद्वचनमब्रवीत् ॥२८  
 भगवँलोकसारस्य सदृशेन वपुष्मता ।  
 भुजेन स्वैरमुक्तेन निष्पिष्टोऽस्मि महीतले ॥ २९  
 क्षन्तुमर्हसि मे देव विह्वलस्याल्पचेतसः ।  
 बलदाहविदग्धस्य पक्षिणो ध्वजवासिनः ॥ ३०  
 न हि ज्ञातं बलं देव मया ते परमं विभो ।  
 तेन मन्याम्यहं वीर्यमात्मनो न समं परैः ॥३१  
 कण्व उवाच ।  
 ततश्चक्रे स भगवान्प्रसादं वै गरुत्मतः ।  
 मैवं भूय इति स्नेहात्तदा चैनमुवाच ह ॥ ३२  
 पादाङ्गुष्ठेन चिक्षेप सुमुखं गरुडोरसि ।  
 ततः प्रभृति राजेन्द्र सहस्रपेण वर्तते ॥ ३३  
 एवं विष्णुबलाक्रान्तो गर्वनाशमुपागतः ।  
 गरुडो बलवात्राजन्वैनतेयो महायशाः ॥ ३४  
 कण्व उवाच ।

तथा त्वमपि गान्धारे यावत्पाण्डुसुतात्रणे ।  
 नासादयसि तान्वीरांस्तावज्जीवसि पुत्रक ॥ ३५  
 भीमः प्रहरतां श्रेष्ठो वायुपुत्रो महाबलः ।  
 धनञ्जयश्चेन्द्रसुतो न हन्यातां तु कं रणे ॥ ३६  
 विष्णुर्वायुश्च शक्रश्च धर्मस्तौ चाश्विनावुभौ ।  
 एते देवास्त्वया केन हेतुना वीक्षितुं क्षमाः॥३७  
 तदलं ते विरोधेन शमं गच्छ नृपात्मज ।  
 वासुदेवेन तीर्थेन कुलं रक्षितुमर्हसि ॥ ३८  
 प्रत्यक्षदर्शी सर्वस्य नारदोऽयं महातपाः ।  
 माहात्म्यस्य तदा विष्णोः सोऽयं चक्रगदाधरः॥  
 वैशंपायन उवाच ।  
 दुर्योधनस्तु तच्छ्रुत्वा निश्चसन्भृकुटीमुखः ।  
 राधेयमभिसंप्रेक्ष्य जहास स्वनवत्तदा ॥ ४०  
 कदर्थीकृत्य तद्वाक्यमृषेः कण्वस्य दुर्मतिः ।  
 ऊरुं गजकराकारं ताडयन्निदमब्रवीत् ॥ ४१  
 यथैवेश्वरसृष्टोऽस्मि यद्भ्रावि या च मे गतिः ।  
 तथा महर्षे वर्तामि किं प्रलापः करिष्यति ॥४२  
 'ततः कण्वोऽब्रवीत्कुद्धो दुर्योधनमपण्डितम् ।  
 यस्मादूरं ताडयसि ऊरौ मृत्युर्भविष्यति ॥' ४३

॥ इति श्रीमन्महाभारते उद्योगपर्वणि भगवद्गीतापर्वणि पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

निर्वन्धस्थानर्थहेतुतायां निदर्शनप्रदर्शनाय दुर्योधनप्रति नारदेन गालवोपाख्यानकथनारम्भः ॥ १ ॥ विश्वामित्रेण गुरुदक्षिणानिषेधनेऽपि निर्वन्धकारिणं गालवंप्रति एकतश्श्यामकर्णश्चेताश्वशताष्टकानयननियोगः ॥ २ ॥

जनमेजय उवाच ।  
 अनर्थे जातनिर्वन्धं परार्थे लोभमोहितम् ।  
 अनार्यकेष्वभिरतं मरणे कृतनिश्चयम् ॥ १  
 ज्ञातीनां दुःखकर्तारं बन्धूनां शोकवर्धनम् ।  
 सुहृदां क्लेशदातारं द्विषतां हर्षवर्धनम् ॥ २  
 कथं नैनं विमार्गस्थं वारयन्तीह बान्धवाः ।  
 सौहृदाद्वा सुहृत्स्निग्धो भगवान्वा पितामहः ॥ ३  
 वैशंपायन उवाच ।  
 उक्तं भगवता वाक्यमुक्तं भीष्मेण यत्क्षमम् ।

उक्तं बहुविधं चैव नारदेनापि तच्छृणु ॥ ४  
 नारद उवाच ।  
 दुर्लभो वै सुहृच्छ्रोता दुर्लभश्च हितः सुहृत् ।  
 तिष्ठते हि सुहृद्यत्र न बन्धुस्तत्र तिष्ठते ॥ ५  
 श्रोतव्यमपि पश्यापि सुहृदां कुरुनन्दन ।  
 न कर्तव्यश्च निर्वन्धो निर्वन्धो हि सुदारुणः ॥ ६  
 अत्राप्युदाहरन्तीममितिहासं पुरातनम् ।  
 यथा निर्वन्धतः प्राप्तो गालवेन पराजयः ॥ ७  
 विश्वामित्रं तपस्यन्तं धर्मो जिज्ञासया पुरा ।

परार्थं परस्वनिमित्तम् ॥ १ ॥ सुहृत् प्रत्युपकारमनपेक्ष्य उपकर्ता ॥ ५ ॥ श्रोतव्यं श्रोतुं युक्तम् । निर्वन्धः सत्यपि बलव-

द्वाधके तत्रैवाग्रहः ॥ ६ ॥

अभ्यगच्छत्स्वयं भूत्वा वसिष्ठो भगवानृषिः ॥ ८  
 सप्तर्षीणामन्यतमं वेषमास्थाय भारत ।  
 वसुधुः क्षुधितो राजन्नाश्रमं कौशिकस्य तु ॥ ९  
 विश्वामित्रोऽथ संभ्रान्तः श्रपयामास वै चरुम् ।  
 परमान्नस्य यत्नेन न च तं प्रत्यपालयत् ॥ १०  
 अन्नं तेन यदा भुक्तमन्यैर्दत्तं तपस्विभिः ।  
 अथ गृह्णान्नमत्युष्णं विश्वामित्रोऽप्युपागमत् ॥ ११  
 भुक्तं मे तिष्ठ तावच्चमित्युक्त्वा भगवान्ययौ ।  
 विश्वामित्रस्ततो राजन्स्थित एव महाद्युतिः ॥ १२  
 भक्तं प्रगृह्य मूर्ध्ना वै बाहुभ्यां संशितव्रतः ।  
 स्थितः स्थाणुरिवाभ्याशे निश्चेष्टो मारुताशनः ॥ १३  
 तस्य शुश्रूषणे यत्नमकरोद्गालवो मुनिः ।  
 गौरवाद्बहुमानाच्च हार्देन प्रियकाम्यया ॥ १४  
 अथ वर्षशते पूर्णे धर्मः पुनरुपागमत् ।  
 वासिष्ठं वेषमास्थाय कौशिकं भोजनेप्सया ॥ १५  
 स दृष्ट्वा शिरसा भक्तं प्रियमाणं महर्षिणा ।  
 तिष्ठता वायुभक्षेण विश्वामित्रेण धीमता ॥ १६  
 प्रतिगृह्य ततो धर्मस्तथैवोष्णं तथा नवम् ।  
 भुक्त्वा प्रीतोऽसि विप्रर्षे तमुक्त्वा स मुनिर्गतः ॥ १७  
 क्षत्रभावादपगतो ब्राह्मणत्वमुपागतः ।

धर्मस्य वचनात्प्रीतो विश्वामित्रस्तथाऽभवत् ॥ ८  
 विश्वामित्रस्तु शिष्यस्य गालवस्य तपस्विनः ।  
 शुश्रूषया च भक्त्या च प्रीतिमानित्युवाच ह ॥ ९  
 अनुज्ञातो मया वत्स यथेष्टं गच्छ गवालव ।  
 इत्युक्तः प्रत्युवाचेदं गालवो मुनिसत्तमम् ॥ १०  
 प्रीतो मधुरया वाचा विश्वामित्रं महाद्युतिम् ।  
 दक्षिणाः काः प्रयच्छामि भवते गुरुकर्मणि ॥ ११  
 दक्षिणाभिरुपेतं हि कर्म सिद्ध्यति मानद ।  
 दक्षिणानां हि दाता वै अपवर्गेण युज्यते ॥ १२  
 स्वर्गे ऋतुफलं तद्धि दक्षिणा शान्तिरुच्यते ।  
 किमाहरामि गुर्वर्थं ब्रवीतु भगवानिति ॥ १३  
 स जानानस्तु भगवान्निखन्नं शुश्रूषणेन वै ।  
 विश्वामित्रस्तमसकृद्गच्छ गच्छेत्यचोदयत् ॥ १४  
 असकृद्गच्छगच्छेति विश्वामित्रेण भाषितः ।  
 किं ददानीति बहुशो गालवः प्रत्यभाषत ॥ १५  
 निर्वन्धतस्तु बहुशो गालवस्य तपस्विनः ।  
 किञ्चिदागतसंरम्भो विश्वामित्रोऽब्रवीदिदम् ॥ १६  
 एकतःश्यामकर्णानां हयानां चन्द्रवर्चसाम् ।  
 अष्टौ शतानि मे देहि गच्छ गालव मा चिरम् ॥ १७

॥ इति श्रीमन्महाभारते उद्योगपर्वणि भगवद्दानपर्वणि षडधिकशततमोऽध्यायः ॥ १०६ ॥

### सप्ताधिकशततमोऽध्यायः ॥ १०७ ॥

विश्वामित्रोऽक्षरक्षणाश्राधिगमोपायापरिज्ञानेन शोचता गालवेन स्वार्थलाभाय श्रीविष्णुपासनम् ॥ १ ॥ सुहृदा गरुडेन गालवमुपगम्य स्वेन तस्याभिमतदेशप्रापणकथनम् ॥ २ ॥

नारद उवाच ।

एवमुक्तस्तदा तेन विश्वामित्रेण धीमता ।  
 नास्ते न शेते नाहारं कुरुते गालवस्तदा ॥ १  
 त्वगस्थिभूतो हरिणश्चिन्ताशोकपरायणः ।  
 शोचमानोऽतिमात्रं स दह्यमानश्च मन्युना ।

न प्रत्यपालयत् अन्नसिद्धिपर्यन्तं न प्रतीक्षितवान् ॥ १० ॥ तेन वसिष्ठेन । उपागमत् वसिष्ठसमीपम् ॥ ११ ॥ मूर्ध्ना बाहुभ्यां च परिगृह्य । अभ्याशे समीपे आश्रमस्य ॥ १३ ॥ गौरवात् गुरुत्वात् । बहुमानात् लोकपूज्यत्वात् । हार्देन प्रीत्या ॥ १४ ॥ शुश्रूषया सेवया । भक्त्या आराध्यत्वज्ञानेन ॥ १९ ॥ गुरुकर्मणि

गालवो दुःखितो दुःखाद्विललाप सुयोधन ॥ २  
 कुतः पुष्टानि मित्राणि कुतोऽर्थ्याः सञ्चयः कुतः ।  
 हयानां चन्द्रशुभ्राणां शतान्यष्टौ कुतो मम ॥ ३  
 कुतो मे भोजने श्रद्धा सुखश्रद्धा कुतश्च मे ।  
 श्रद्धा मे जीवितस्यापि छिन्ना किं जीवितेन मे ४

ब्रह्मचर्यव्रतसमाप्तौ सत्याम् ॥ २१ ॥ अपवर्गेण फलप्राप्त्या ॥ २२ ॥ ऋतुफलं दक्षिणाप्रद एव प्राप्नोति । शान्तिः सर्वोपद्रव-  
 हारिणी ॥ २३ ॥ श्यामो हरितः । एकतः बहिःप्रदेशे एव  
 श्यामाः कर्णा येषां एकतःश्यामकर्णानाम् ॥ २७ ॥ षडधिक-  
 शततमोऽध्यायः ॥ १०६ ॥



अहं पारे समुद्रस्य पृथिव्या वा परं परात् ।  
 गत्वाऽऽत्मानं विमुञ्चामि किं फलं जीवितेन मे ५  
 अधनस्वाकृतार्थस्य त्यक्तस्य विविधैः फलैः ।  
 ऋणं धारयमाणस्य कुतः सुखमनीहया ॥ ६  
 सुहृदां हि धनं भुक्त्वा कृत्वा प्रणयमीप्सितम् ।  
 प्रतिकर्तुमशक्तस्य जीवितान्मरणं वरम् ॥ ७  
 प्रतिश्रुत्य करिष्येति कर्तव्यं तदकुर्वतः ।  
 मिथ्यावचनदग्धस्य इष्टापूर्तं प्रणश्यति ॥ ८  
 न रूपमनृतस्यास्ति नानृतस्यास्ति सन्ततिः ।  
 नानृतस्याधिपत्यं च कुत एव गतिः शुभा ॥ ९  
 कुतः कृतघ्नस्य यशः कुतः स्थानं कुतः सुखम् ।  
 अश्रद्धेयः कृतघ्नो हि कृतघ्ने नास्ति निष्कृतिः १०  
 न जीवत्यधनः पापः कुतः पापस्य तन्त्रणम् ।  
 पापो ध्रुवमवाप्नोति विनाशं नाशयन्कृतम् ॥ ११  
 सोऽहं पापः कृतघ्नश्च कृपणश्चानृतोऽपि च ।  
 गुरोर्यः कृतकार्यः संस्तकरोमि न भाषितम् १२

सोऽहं प्राणान्विमोक्षयामि कृत्वा यत्नमनुत्तमम् ।  
 अर्थिता न मया काचित्कृतपूर्वा दिवौकसाम् १३  
 मानयन्ति च मां सर्वे त्रिदशा यज्ञसंस्तरे ।  
 अहं तु विबुधश्रेष्ठं देवं त्रिभुवनेश्वरम् ।  
 विष्णुं गच्छाम्यहं कृष्णं गतिं गतिमतां वरम् १४  
 भोगा यस्मात्प्रतिष्ठन्ते व्याप्य सर्वान्सुरासुरान् ।  
 प्रणतो द्रष्टुमिच्छामि कृष्णं योगिनमव्ययम् ॥ १५  
 एवमुक्ते सखा तस्य गरुडो विनतात्मजः ।  
 दर्शयामास तं ग्राह संहृष्टः प्रियकाम्यया ॥ १६  
 सहृद्भवान्मम मतः सुहृदां च मतः सुहृत् ।  
 ईप्सितेनाभिलाषेण योक्तव्यो विभवे सति ॥ १७  
 विभवश्चास्ति मे विप्र वासवावरजो द्विज ।  
 पूर्वमुक्तस्त्वदर्थं च कृतः कामश्च तेन मे ॥ १८  
 स भवानेतु गच्छाव नयिष्ये त्वां यथासुखम् ।  
 देशं पारं पृथिव्या वा गच्छ गालव माचिरम् १९

॥ इति श्रीमन्महाभारते उद्योगपर्वणि भगवद्गीतापर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

गालवं प्रति गरुडेन स्वेन तस्य पूर्वादिदिक्प्रापणकथनपूर्वकं पूर्वदिग्गुणवर्णनम् ॥ १ ॥

सुपर्ण उवाच ।  
 अनुशिष्टोऽस्मि देवेन गालव ज्ञानयोनिना ।  
 ब्रूहि कामं तु कां यामि द्रष्टुं प्रथमतो दिशम् ॥ १  
 पूर्वा वा दक्षिणां वाहमथवा पश्चिमां दिशम् ।  
 उत्तरां वा द्विजश्रेष्ठ कुतो गच्छामि गालव ॥ २  
 यस्यामुदयते पूर्वं सर्वलोकप्रभावनः ।  
 सविता यत्र सन्ध्यायां साध्यानां वर्तते तपः ३  
 यस्यां पूर्वं मतिर्जाता यया व्याप्तमिदं जगत् ।  
 चक्षुषी यत्र धर्मस्य यत्र चैव प्रतिष्ठितः ॥ ४  
 कृतं यतो हुतं हव्यं सर्पते सर्वतोदिशम् ।

एतद्वारं द्विजश्रेष्ठ दिवसस्य तथाऽध्वनः ॥ ५  
 अत्र पूर्वं प्रसूता वै दाक्षायण्यः प्रजाः स्त्रियः ।  
 यस्यां दिशि प्रवृद्धाश्च कश्यपस्यात्मसंभवाः ॥ ६  
 अदोमूला सुराणां श्रीर्यत्र शक्रोऽभ्यषिच्यत ।  
 सुरराज्येन विप्रर्षे देवैश्चात्र तपश्चितम् ॥ ७  
 एतस्मात्कारणाद्ब्रह्मन्पूर्वेल्लेषा दिगुच्यते ।  
 यस्मात्पूर्वतरे काले पूर्वमेवावृतासुरैः ॥ ८  
 अत एव च सर्वेषां पूर्वामाशां प्रचक्षते ।  
 पूर्वं सर्वाणि कार्याणि दैवानि सुखमीप्सता ॥ ९  
 अत्र वेदाञ्जगौ पूर्वं भगवाँल्लोकभावनः ।

परं परात् दृष्टादपि दूरम् । आत्मानं देहम् ॥ ५ ॥ अनीहया  
 धनुद्यमेन ॥ ६ ॥ ईप्सितं दास्यामीति विश्वासमुत्पाद्य ॥ ७ ॥  
 करिष्येतीति संघिरार्षः ॥ ८ ॥ अनृतस्य सत्यहीनस्य ॥ ९ ॥  
 तन्त्रणं कुटुम्बधारणम् ॥ ११ ॥ अत्राहमितिपदस्य द्विरावृत्तिः

वैकुण्ठेऽप्यददोषः ॥ १४ ॥ सप्ताधिकशततमोऽध्यायः ॥ १०७ ॥  
 मतिर्बुद्धिः जाता प्राप्ता । चक्षुषी आज्यभागाख्ये अग्नीषोमदै-  
 वत्ये । धर्मस्य यज्ञस्य ॥ ४ ॥ दाक्षायण्यः अदित्यादयः । प्रजाः लो-  
 कान् ॥ ६ ॥ पूर्वं पूर्वसंस्थानि । सुखमीप्सता सुखाद्यर्थिना ॥ ९ ॥

प्रत्रैवोक्ता सवित्रासीत्सावित्री ब्रह्मवादिषु ॥ १०  
 अत्र दत्तानि सूर्येण यजूषि द्विजसत्तम ।  
 अत्र लब्धवरः सोमः सुरैः ऋतुषु पीयते ॥ ११  
 अत्र तृप्ता हुतवहाः स्वां योनिमुपभुञ्जते ।  
 अत्र पातालमाश्रित्य वरुणः श्रियमाप च ॥ १२  
 अत्र पूर्वं वसिष्ठस्य पौराणस्य द्विजर्षभ ।  
 मृतिश्चैव प्रतिष्ठा च निधनं च प्रकाशते ॥ १३  
 ओङ्कारस्यात्र जायन्ते सृतयो दशतीर्दश ।  
 पिवन्ति मुनयो यत्र हविर्धूमं स धूमपाः ॥ १४

प्रोक्षिता यत्र बहवो वराहाद्या मृगा वने ।  
 शक्रेण यज्ञभागार्थं देवतेषु प्रकल्पिताः ॥ १५  
 अत्राहिताः कृतघ्नाश्च मानुषाश्चामुराश्च ये ।  
 उदयंस्तान्हि सर्वान्वै क्रोधाद्दन्ति विभावसुः १६  
 एतद्वारं त्रिलोकस्य स्वर्गस्य च मुखस्य च ।  
 एष पूर्वं दिशां भागो विशावोऽत्र यदीच्छसि १७  
 प्रियं कार्यं हि मे तस्य यस्यासि वचने स्थितः ।  
 ब्रूहि गालव यास्यामि शृणु चाप्यपरां दिशम् १८

॥ इति श्रीमन्महाभारते उद्योगपर्वणि भगवद्दानपर्वणि अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

गरुडेन गालवंप्रति दक्षिणदिग्गुणवर्णनम् ॥ १ ॥

मुपर्ण उवाच ।  
 इयं विवस्वता पूर्वं श्रौतेन विधिना किल ।  
 गुरवे दक्षिणा दत्ता दक्षिणेत्युच्यते च दिक् ॥ १  
 अत्र लोकत्रयस्यास्य पितृपक्षः प्रतिष्ठितः ।  
 अत्रोष्मपाणां देवानां निवासः श्रूयते द्विज ॥ २  
 अत्र विश्वे सदा देवाः पितृभिः सार्धमासते ।  
 इज्यमानाः स लोकेषु संप्राप्तास्तुल्यभागताम् ॥ ३  
 एतद्वितीयं देवस्य द्वारमाचक्षते द्विज ।  
 चुटिशो लवशश्चापि गण्यते कालनिश्चयः ॥ ४  
 अत्र देवर्षयो नित्यं पितृलोकर्षयस्तथा ।  
 तथा राजर्षयः सर्वे निवसन्ति गतव्यथाः ॥ ५  
 अत्र धर्मश्च सत्यं च कर्म चात्र निगद्यते ।  
 गतिरेषा द्विजश्रेष्ठ कर्मणामवसायिनाम् ॥ ६  
 एषा दिक्सा द्विजश्रेष्ठ यां सर्वः प्रतिपद्यते ।  
 वृता त्वनवबोधेन सुखं तेन न गम्यते ॥ ७

यजूषि दत्तानि याज्ञवल्क्यायेति शेषः ॥ ११ ॥ स्वां योनिं  
 सोमाज्यपयआदिरूपं जलम् ॥ १२ ॥ पूर्वं मित्रावरुणयोर्धृञ्जकाले ।  
 पौराणस्य पुराणस्य स्वार्थं तद्धितः । निधनं निमिशापात्  
 ॥ १३ ॥ दशशतीशब्दस्य पृषोदरादिशकारलोपेन दशतीशब्दः  
 सहस्रवाची । दशतीरित्यत्र बालन्दसीति पूर्वसवर्णः । सृतयो मार्गाः  
 ॥ १४ ॥ तान् हन्ति तेषामायुरल्पीकरोतीत्यर्थः ॥ १६ ॥  
 अष्टाधिकशततमोऽध्यायः ॥ १०८ ॥

नैर्ऋतानां सहस्राणि बहून्यत्र द्विजर्षभ ।  
 सृष्टानि प्रतिकूलानि द्रष्टव्यान्यकृतात्मभिः ॥ ८  
 अत्र मन्दरकुञ्जेषु विप्रर्षिसदनेषु च ।  
 गायन्ति गाथा गन्धर्वाश्चित्तुद्विहरा द्विज ॥ ९  
 अत्र सामानि गाथाभिः श्रुत्वा गीतानि रैवतः ।  
 गतदारो गतामात्यो गतराज्यो वनं गतः ॥ १०  
 अत्र सावर्णिना चैव यवक्रीतात्मजेन च ।  
 मर्यादा स्थापिता ब्रह्मण्यां सूर्यो नातिवर्तते ॥ ११  
 अत्र राक्षसराजेन पौलस्त्येन महात्मना ।  
 रावणेन तपः कृत्वा सुरेभ्योऽमरता वृता ॥ १२  
 अत्र वृत्तेन वृत्रोऽपि शक्रशत्रुत्वमेयिवान् ।  
 अत्र सर्वासवः प्राप्ताः पुनर्गच्छन्ति पञ्चधा ॥ १३  
 अत्र दुष्कृतकर्माणो नराः पच्यन्ति गालव ।  
 अत्र वैतरणी नाम नदी वैतरणैर्वृता ॥ १४  
 अत्र गत्वा सुखस्यान्तं दुःखस्यान्तं प्रपद्यते ।

ऊष्मपाणां उष्णान्नभोजिनाम् ॥ २ ॥ विश्वे त्रयोदशमितो  
 गणः ॥ ३ ॥ द्वितीयं देवस्य धर्मस्य द्वारम् ॥ ४ ॥ सावर्णिना म-  
 नुना । मर्यादा सूर्यरथस्य ॥ ११ ॥ सर्वासवः सर्वेषां प्राणा अत्र  
 प्राप्ताः सन्तः पुनः पञ्चधा गच्छन्ति देहं प्राप्नुवन्ति ।  
 प्राणापानादिभेदेनेत्यर्थः ॥ १३ ॥ वैतरणैः वैतरणीनदीसंज्ञकन  
 रकाहैः ॥ १४ ॥ सुखस्यान्तं नरकम् । दुःखस्यान्तं स्वर्गसुखम्

अत्रावृत्तो दिनकरः सुरसं क्षरते पयः ॥ १५  
 काष्ठां चासाद्य वासिष्ठीं हिमसुत्सृजते पुनः ।  
 अत्राहं गालव पुरा क्षुधाऽऽर्तः परिचिन्तयन् १६  
 लब्धवान्युध्यमानौ द्वौ वृहन्तौ गजकच्छपौ ।  
 अत्र चक्रधनुर्नाम मूर्त्याज्जातो महानृपिः ॥ १७  
 त्रिदुर्यं कपिलं देवं येनार्ताः सगरात्मजाः ।  
 अत्र सिद्धाः शिवा नाम ब्राह्मणा वेदपारगाः १८

अधीत्य सकलान्वेदाँल्लेभिरे मोक्षमक्षयम् ।  
 अत्र भोगवती नाम पुरी वासुकिपालिता ॥ १९  
 तक्षकेण च नागेन तथैवैरावतेन च ।  
 अत्र निर्याणकालेऽपि तमः संप्राप्यते महत् २०  
 अमेघं भास्करेणापि स्वयं वा कृष्णवर्त्मना ।  
 एष तस्यापि ते मार्गः परिचारस्य गालव ।  
 ब्रूहि मे यदि गन्तव्यं प्रतीचीं शृणु चापराम् २१

॥ इति श्रीमन्महाभारते उद्योगपर्वणि भगवद्गीतापर्वणि नवाधिकशततमोऽध्यायः ॥ १०९ ॥

### दशाधिकशततमोऽध्यायः ॥ ११० ॥

गरुडेन गालवंप्रति पश्चिमदिग्गुणवर्णनम् ॥ १ ॥

सुपर्ण उवाच ।  
 इयं दिग्दयिता राज्ञो वरुणस्य तु गोपतेः ।  
 सदा सलिलराजस्य प्रतिष्ठा चादिरेव च ॥ १  
 अत्र पश्चादहः सूर्यो विसर्जयति गाः स्वयम् ।  
 पश्चिमेत्यभिविख्याता दिगियं द्विजसत्तम ॥ २  
 यादसामत्र राज्येन सलिलस्य च गुप्तये ।  
 कश्यपो भगवान्देवो वरुणं स्नाभ्यपेचयत् ॥ ३  
 अत्र पीत्वा समस्तान्वै वरुणस्य रसांस्तु षट् ।  
 जायते तरुणः सोमः शुक्रस्यादौ तमिस्रहा ॥ ४  
 अत्र पश्चात्कृता दैत्या वायुना संयतास्तदा ।  
 निश्चसन्तो महावातैरर्दिताः सुषुपुर्द्विज ॥ ५  
 अत्र सूर्यं प्रणयिनं प्रतिगृह्णाति पर्वतः ।  
 अस्तो नाम यतः सन्ध्या पश्चिमा प्रतिसर्पति ॥ ६  
 अतो रात्रिश्च निद्रा च निर्गता दिवसक्षये ।  
 जायते जीवलोकस्य हर्तुमर्धमिवायुषः ॥ ७  
 अत्र देवीं दितिं सुप्तमात्मप्रसवधारिणीम् ।  
 विगर्भामकरोच्छक्रो यत्र जातो मरुद्गणः ॥ ८

अत्र मूलं हिमवतो मन्दरं याति शाश्वतम् ।  
 अपि वर्षसहस्रेण न चास्यान्तोऽधिगम्यते ॥ ९  
 अत्र काञ्चनशैलस्य काञ्चनाम्बुरुहस्य च ।  
 उदधेस्तीरमासाद्य सुरभिः क्षरते पयः ॥ १०  
 अत्र मध्ये समुद्रस्य कवन्धः प्रतिदृश्यते ।  
 स्वर्भानोः सूर्यकल्पस्य सोमसूर्यौ जिघांसतः ॥ ११  
 सुवर्णशिरसोऽप्यत्र हरिरोम्णः प्रगायतः ।  
 अदृश्यस्याप्रमेयस्य श्रूयते विपुलो ध्वनिः ॥ १२  
 अत्र ध्वजवती नाम कुमारी हरिमेधसः ।  
 आकाशे तिष्ठतिष्ठेति तस्यौ सूर्यस्य शासनात् ॥ १३  
 अत्र वायुस्तथा वह्निरापः खं चापि गालव ।  
 आदिकं चैव नैशं च दुःखं स्पर्शं विमुञ्चति ॥ १४  
 अतः प्रभृति सूर्यस्य तिर्यगावर्तते गतिः ।  
 अत्र ज्योतीषि सर्वाणि विशन्त्यादित्यमण्डलम् १५  
 अष्टाविंशतिरात्रं च चङ्गम्य सह भानुना ।  
 निष्पतन्ति पुनः सूर्यात्सोमसंयोगयोगतः ॥ १६

आवृत्तः कर्कायनगतः । तदाहि वृष्टिर्भवति ॥ १५ ॥ वासिष्ठीं  
 काष्ठां उदीचीं वसिष्ठोपलक्षितसप्तभिर्भिरधिष्ठिताम् ॥ १६ ॥  
 निर्याणकाले मरणकाले । तमः आन्वयम् ॥ २० ॥ तस्य ते  
 तव परिचारस्य अन्वेषणस्य ॥ २१ ॥ नवाधिकशततमोऽ  
 ध्यायः ॥ १०९ ॥

गोपतेः दिक्पालस्य ॥ १ ॥ अहः पश्चाद्भागो गाः रश्मीन्  
 विसर्जयति । अतएव पश्चिमा ॥ २ ॥ पश्चात्कृताः वेगेन पृष्ठतः

कृताः ॥ ५ ॥ मन्दरं समुद्रे मग्नम् । एतेन हिमवन्मूलस्य समुद्रज-  
 लस्य चाप्रमेयत्वमुक्तम् ॥ ९ ॥ काञ्चनमयानि अम्बुरुहाणि यत्र  
 तस्य उदधेः समुद्रतुल्यस्य सरसः ॥ १० ॥ सुवर्णशिरसो मुनेः ।  
 हरिरोम्णः अपलितस्य नित्यतरुणस्येत्यर्थः ॥ १२ ॥ हरिमे-  
 धसो मुनेः कुमारी । तिष्ठतिष्ठेति सूर्यस्य शासनात् ॥ १३ ॥  
 वाय्वादयोऽत्र दुःखदं शीतोष्णस्पर्शं विमुञ्चन्ति । सदा सुखसं-  
 स्पर्शा एवेत्यर्थः ॥ १४ ॥ सोमसंयोगयोगतः सोमसंयोगसद-

अत्र नित्यं स्रवन्तीनां प्रभवः सागरोदयः ।

अत्र लोकत्रयस्यापस्तिष्ठन्ति वरुणालये ॥ १७

अत्र पन्नगराजस्याप्यनन्तस्य निवेशनम् ।

अनादिनिधनस्यात्र विष्णोः स्थानमनुत्तमम् १८

॥ इति श्रीमन्महाभारते उद्योगपर्वणि भगवद्वाचनपर्वणि दशाधिकशततमोऽध्यायः ॥ ११० ॥

### एकादशाधिकशततमोऽध्यायः ॥ १११ ॥

गरुडेन गालवंप्रति उत्तरदिगनुवर्णनपूर्वकं अभिमतदिगभिगमनाय स्वपृष्ठाधिरोहणविधानम् ॥ १ ॥

मुपर्ण उवाच ।

यस्मादुत्तार्यते पापाद्यस्त्रिभ्रयसोऽश्रुते ।

अस्मादुत्तारणवलादुत्तरेत्युच्यते द्विज ॥ १

उत्तरस्य हिरण्यस्य परिवापस्य गालव ।

मार्गः पश्चिमपूर्वाभ्यां दिग्भ्यां वै मध्यमः स्मृतः २

अस्यां दिशि वरिष्ठायामुत्तरायां द्विजर्षभ ।

नासौम्यो नाविधेयात्मा नाधर्मो वसते जनः ३

अत्र नारायणः कृष्णो जिष्णुश्चैव नरोत्तमः ।

वदर्यामाश्रमपदे तथा ब्रह्मा च शाश्वतः ॥ ४

अत्र वै हिमवत्पृष्ठे नित्यमास्ते महेश्वरः ।

‘प्रकृत्या पुरुषः सार्धं युगान्ताग्निसमग्रभः ॥ ५

न स दृश्यो मुनिगणैस्तथा देवैः सवासवैः ।

गन्धर्वयक्षसिद्धैर्वा नरनारायणादृते ॥ ६

अत्र विष्णुः सहस्राक्षः सहस्रचरणोऽव्ययः ।

सहस्रशिरसः श्रीमानेकः पश्यति मायया ॥ ७

अत्र राज्येन विप्राणां चन्द्रमाश्चाभ्यषिच्यत ।

अत्र गङ्गां महादेवः पतन्तीं गगनाच्च्युताम् ॥ ८

प्रतिगृह्य ददौ लोके मानुषे ब्रह्मवित्तम ।

अत्र देव्या तपस्तप्तं महेश्वरपरीप्सया ॥ ९

अत्र कामश्च रोषश्च शैलश्रोमा च संवभुः ।

अत्र राक्षसयक्षाणां गन्धर्वाणां च गालव ॥ १०

शायोगात् ॥ १६ ॥ स्रवन्तीनां नदीनाम् । सागरस्य उदयः पूर्ति-  
र्थेन तादृशः प्रभवः ॥ १७ ॥ दिग्द्वारेण संक्षेपप्रकारेण ॥ २० ॥  
दशाधिकशततमोऽध्यायः ॥ ११० ॥

यस्मादिति । उत्तरेण पथा गतानां हि पापनाशः स्वर्गप्रा-  
प्तिश्च भवतीति योगादुत्तरा उक्तुष्टतरा इयं दिगित्यर्थः ॥ १ ॥  
परिवापस्य स्थानस्य । दिग्भ्यामुपलक्षितः ॥ २ ॥ अविधेयात्मा

अत्रानलसखस्यापि पवनस्य निवेशनम् ।

महर्षेः कश्यपस्यात्र मारीचस्य निवेशनम् ॥ १९

एष ते पश्चिमो मार्गो दिग्द्वारेण प्रकीर्तितः ।

बृहि गालव गच्छावो बुद्धिः का द्विजसत्तम २०

आधिपत्येन कैलासे धनदोऽप्यभिषेचितः ।

अत्र चैत्ररथं रम्यमत्र वैखानसाश्रमः ॥ ११

अत्र मन्दाकिनी चैव मन्दरश्च द्विजर्षभ ।

अत्र सौगन्धिकवनं नैर्ऋतैरभिरक्ष्यते ॥ १२

शाद्वलं कदलीस्कन्धमत्र सन्तानका नगाः ।

अत्र संयमनित्यानां सिद्धानां स्वैरचारिणाम् ॥ १३

विमानान्यनुरूपाणि कामभोग्यानि गालव ।

अत्र ते ऋषयः सप्त देवी चारुन्धती तथा ॥ १४

अत्र तिष्ठति वै रात्रिन्दिवाप्यत्रावतिष्ठते ।

अत्र यज्ञं समासाद्य ध्रुवं स्थाता पितामहः ॥ १५

ज्योतीषि चन्द्रमूर्धौ च परिवर्तन्ति नित्यशः ।

अत्र गङ्गामहाद्वारं रक्षन्ति द्विजसत्तम ॥ १६

धामा नाम महात्मानो मुनयः सत्यवादिनः ।

न तेषां ज्ञायते मूर्तिर्नाकृतिर्न तपश्चितम् ॥ १७

परिवर्तसहस्राणि कामभोग्यानि गालव ।

यथायथा प्रविशति तस्मात्परतरं नरः ॥ १८

तथातथा द्विजश्रेष्ठ प्रविलीयति गालव ।

नैतत्केनचिदन्येन गतपूर्वं द्विजर्षभ ॥ १९

ऋते नारायणं देवं नरं वा जिष्णुमव्ययम् ।

अत्र कैलासमित्युक्तं स्थानमैलविलस्य तत् ॥ २०

अत्र विद्युत्प्रभा नाम जज्ञिरेऽप्सरसो दश ।

अजितचित्तः ॥ ३ ॥ प्रकृत्या पुरुषस्तार्धे इत्यारभ्य एकः  
पश्यति मायया इतिपर्यन्तं सार्धश्लोकद्वयं दाक्षिणात्येषु बहुषु  
कोशेषु न दृश्यते । झ.पुस्तकएव वर्तते । प्रकृत्या उभया ॥ ५ ॥  
सहस्रशिरसइत्यकारन्तः शब्दः ॥ ७ ॥ मूर्तिः पिण्डः । आकृतिः  
संस्थानविशेषः ॥ १७ ॥ परिवर्तसहस्राणि चतुर्युगसहस्राणि ।  
तस्मात् हिमस्थानात् ॥ १८ ॥ प्रविलीयति हिमेन नश्यति  
॥ १९ ॥ ऐलविलस्य कुबेरस्य ॥ २० ॥

अत्र विष्णुपदं नाम क्रमता विष्णुना कृतम् ॥ २१  
त्रिलोकविक्रमे ब्रह्मशुचरां दिशमाश्रितम् ।  
अत्र राज्ञा मरुत्तेन यज्ञेनेष्टं द्विजोत्तम ॥ २२  
उशीरवीजे विप्रर्षे यत्र जाम्बूनदं सरः ।  
जीमूतस्यात्र विप्रर्षेरुपतस्थे महात्मनः ॥ २३  
साक्षाद्भैरवतः पुण्यो विमलः कनकाकरः ।  
ब्राह्मणेषु च यत्कृत्स्नं खन्तं कृत्वा धनं महत् ॥ २४  
वत्रे धनं महर्षिः स जैमूतं तद्वनं ततः ।

अत्र नित्यं दिशांपालाः सायंप्रातर्द्विजर्षभ ॥ २५  
कस्य कार्यं किमिति वै परिक्रोशन्ति गालव ।  
एवमेवा द्विजश्रेष्ठ गुणैरन्यैर्दिगुचरा ॥ २६  
उत्तरोति परिख्याता सर्वकर्मसु चोचरा ।  
एता विस्तरशस्तात तव सङ्कीर्तिता दिशः ॥ २७  
चतस्रः क्रमयोगेन कामाशां गन्तुमिच्छसि ।  
उद्यतोऽहं द्विजश्रेष्ठ तव दर्शयितुं दिशः ।  
पृथिवीं चाखिलां ब्रह्मन्तस्मादारोह मां द्विज ॥ २८

॥ इति श्रीमन्महाभारते उद्योगपर्वणि भगवद्गीतापर्वणि एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

गरुडवेगमसहमानेन गालवेन गुरुदक्षिणानर्पणेनैव स्वप्राणविमोक्षणशङ्कया परिशोचनम् ॥ १ ॥ गरुडेन गालवंप्रति प्रागेवाभिमतानिवेदनेन अर्काशलाभिलपनपूर्वकं रूपभाचले विश्रम्य पुनर्निवर्तनकीर्तनम् ॥ २ ॥

गालव उवाच ।  
गरुत्मन्भुजगेन्द्रारे सुपर्ण विनतात्मज ।  
नय मां तार्क्ष्य पूर्वेण यत्र धर्मस्य चक्षुषी ॥ १  
पूर्वमेतां दिशं गच्छ या पूर्वं परिकीर्तिता ।  
देवतानां हि सान्निध्यमत्र कीर्तितवानसि ॥ २  
अत्र सत्यं च धर्मश्च त्वया सम्यक्प्रकीर्तितः ।  
इच्छेयं तु समागन्तुं समस्तैर्देवतैरहम् ।  
भूयश्च तान्सुरान्द्रष्टुमिच्छेयमरुणानुज ॥ ३  
नारद उवाच ।  
तमाह विनतामूनुरारोहस्वेति वै द्विजम् ।  
आरुरोहाथ स मुनिर्गरुडं गालवस्तदा ॥ ४  
गालव उवाच ।  
क्रममाणस्य ते रूपं दृश्यते पन्नगाशन ।  
भास्करस्येव पूर्वाह्णे सहस्रांशोर्विष्वतः ॥ ५  
पक्षवातप्रणुन्नानां वृक्षाणामनुगामिनाम् ।  
प्रस्थितानामिव समं पश्यामीह गतिं खग ॥ ६  
ससागरवनामुर्वीं सशैलवनकाननाम् ।  
आकर्षन्निव चाभासि पक्षवातेन खेचर ॥ ७

समीननागनक्रं च खमिवारोप्यते जलम् ।  
वायुना चैव महता पक्षवातेन चानिशम् ॥ ८  
तुल्यरूपाननान्मत्स्यांस्तथा तिमितिमिङ्गिलान् ।  
नागाश्चनरवक्रांश्च पश्याम्युन्मथितानिव ॥ ९  
महार्णवस्य च रवैः श्रोत्रे मे बधिरे कृते ।  
न शृणोमि न पश्यामि नात्मनो वेद्मि कारणम् १०  
शनैः स तु भवान्यातु ब्रह्मवध्यामनुस्सरन् ।  
न दृश्यते रविस्तात न दिशो न च खं खग ॥ ११  
तम एव तु पश्यामि शरीरं ते न लक्ष्ये ।  
मणी व जात्यौ पश्यामि चक्षुषी तेऽहमण्डज ॥ १२  
शरीरं तु न पश्यामि तव चैवात्मनश्च ह ।  
पदेपदे तु पश्यामि शरीरादग्निमुत्थितम् ॥ १३  
स मे निर्वाप्य सहसा चक्षुषी शाम्यते पुनः ।  
तन्निश्च महावेगं गमने विनतात्मज ॥ १४  
न मे प्रयोजनं किञ्चिद्गमने पन्नगाशन ।  
संनिवर्त महाभाग न वेगं विषहामि ते ॥ १५  
गुरवे संश्रुतानीह शतान्यष्टौ हि वाजिनाम् ।  
एकतःश्यामकर्णानां शुभ्राणां चन्द्रवर्चसाम् ॥ १६

उशीरवीजे स्थाने ॥ २३ ॥ कनकाकरः जीमूतस्य उप समीपे तस्थे प्रकाशं गतः । प्रकाशनस्थेयाख्ययोश्चेति तद् ॥ २४ ॥ वत्रे ब्राह्मणभ्यः । मन्नामकमेतदस्त्विति ॥ २५ ॥ उत्तरा उत्क-

ष्टतरा ॥ २६ ॥ एकादशाधिकशततमोऽध्यायः ॥ १११ ॥

मणी वेति इवार्थे वशब्दः ॥ १२ ॥ निर्वाप्य मन्दीकृत्य ॥ १४ ॥ संनिवर्त निवर्तस्व ॥ १५ ॥

तेषां चैवापवर्गाय मार्गं पश्यामि नाण्डज ।  
 ततोऽयं जीवितत्यागे दृष्टो मार्गो मयाऽऽत्मनः १७  
 नैव मेऽस्ति धनं किञ्चिन्न धनेनान्वितः सुहृत् ।  
 न चार्थेनापि महता शक्यमेतद्वपोहितम् ॥ १८  
 नारद उवाच ।  
 एवं बहु च दीनं च बुवाणं गालवं तदा ।  
 प्रत्युवाच व्रजन्नेव प्रहसन्विनतात्मजः ॥ १९

नातिप्रज्ञोऽसि विप्रर्षे योत्मानं त्यक्तुमिच्छसि ।  
 न चापि कृत्रिमः कालः कालो हि परमेश्वरः २०  
 किमहं पूर्वमेवेह भवता नाभिचोदितः ।  
 उपायोऽत्र महानस्ति येनैतदुपपद्यते ॥ २१  
 तदेष ऋषभो नाम पर्वतः सागरान्तिके ।  
 अत्र विश्रम्य भुक्त्वा च निवर्तिष्याव गालव २२

॥ इति श्रीमन्महाभारते उद्योगपर्वणि भगवद्दानपर्वणि द्वादशाधिकशततमोऽध्यायः ॥ ११२ ॥

### त्रयोदशाधिकशततमोऽध्यायः ॥ ११३ ॥

ऋषभगिरिशृङ्गमुपगतयोः गरुडगालवयोः तत्र शाण्डिलीनामकब्राह्मणीदर्शनम् ॥ १ ॥ तद्वत्तान्मुपभुज्य विश्रमाय  
 तत्र शयनम् ॥ २ ॥ सुप्तोत्थितं शिथिलपक्षबन्धं ताक्षर्यमभिवीक्ष्य गालवेन तंप्रति तत्कारणप्रश्नः ॥ ३ ॥ सुपर्णेन  
 ब्राह्मण्याः विष्णवाद्यन्यतमसमीपप्रापणानुचिन्तनस्य स्वानर्थप्राप्तिकारणत्वकथनपूर्वकं तांप्रति क्षमापनम् ॥ ४ ॥ तत्प्रसादा-  
 धिगतपक्षबलेन सुपर्णेन सह गच्छतो गालवस्य मध्येमार्गं यदृच्छोपागतेन विश्वामित्रेण पुनरश्चानयनचोदनम् ॥ ५ ॥

नारद उवाच ।  
 ऋषभस्य ततः शृङ्गं निपत्य द्विजपक्षिणौ ।  
 शाण्डिलीं ब्राह्मणीं तत्र ददृशाते तपोन्विताम् १  
 अभिवाद्य सुपर्णस्तु गालवश्चाभिपूज्य ताम् ।  
 तथा च स्वागतेनोक्तौ विष्टरे सन्निधीदतुः ॥ २  
 सिद्धमन्नं तथा दत्तं बलिमत्रोपवृंहितम् ।  
 भुक्त्वा तृप्ताबुभौ भूमौ सुप्तौ तावनुमोहितौ ॥ ३  
 मुहूर्तात्प्रतिबुद्धस्तु सुपर्णो गमनेप्सया ।  
 'तां दृष्ट्वा चारुसर्वाङ्गीं तापसीं ब्रह्मचारिणीम् ॥ ४  
 ग्रहीतुं हि मनश्चक्रे रूपात्साक्षादिव श्रियम् ।'  
 अथ भ्रष्टतनूजाङ्गमात्मानं ददृशे खगः ॥ ५  
 मांसपिण्डोपमोऽभूत्स मुखपादान्वितः खगः ।  
 गालवस्तं तथा दृष्ट्वा विमनाः पर्यपृच्छत ॥ ६  
 किमिदं भवता प्राप्तमिहागमनजं फलम् ।  
 वासोऽयमिह कालं तु कियन्तं नौ भविष्यति ॥ ७  
 किं नु ते मनसा ध्यातमशुभं धर्मदूषणम् ।  
 न ह्ययं भवतः स्वल्पो व्यभिचारो भविष्यति ॥ ८  
 सुपर्णोऽथान्नवीद्विप्रं प्रध्यातं वै मया द्विज ।  
 इमां सिद्धामितो नेतुं तत्र यत्र प्रजापतिः ॥ ९

यत्र देवो महादेवो यत्र विष्णुः सनातनः ।  
 यत्र धर्मश्च यज्ञश्च तत्रेयं निवसेदिति ॥ १०  
 सोऽहं भगवतीं याचे प्रणतः प्रियकाम्यया ।  
 मयैतन्नाम प्रध्यातं मनसा शोचता किल ॥ ११  
 तदेवं बहुमानात्ते मयेहानीप्सितं कृतम् ।  
 सुकृतं दुष्कृतं वा त्वं माहात्म्यात्क्षन्तुमर्हसि ॥ १२  
 सा तौ तदाऽन्नवीच्छा पतगेन्द्रद्विजर्षभा ।  
 न भेतव्यं सुपर्णोऽसि सुपर्णं त्यज संभ्रमम् ॥ १३  
 निन्दितास्मि त्वया वत्स न च निन्दां क्षमाम्यहम् ।  
 लोकेभ्यः सपदि भ्रष्टेद्यो मां निन्देत पापकृत् १४  
 हीनयाऽलक्षणैः सर्वैस्तथाऽनिन्दितया मया ।  
 आचारं प्रतिगृह्णन्त्या सिद्धिः प्राप्तेयमुत्तमा ॥ १५  
 आचारः फलते धर्ममाचारः फलते धनम् ।  
 आचाराच्छ्रयमाप्नोति आचारो हन्त्यलक्षणम् १६  
 तदायुष्मन्खगपते यथेष्टं गम्यतामितः ।  
 न च ते गर्हणीयाऽहं गर्हितव्याः स्त्रियः क्वचित् १७  
 'यदि त्वमात्मनो ह्यर्थे मां चैवादातुमिच्छसि ।  
 तदेव नष्टदेहस्तु स्या वै त्वं पन्नगाशन ॥ १८  
 तस्यैव हि प्रसादेन देवदेवस्य चिन्तनात् ।

योत्मानं संधिरार्षः । कृत्रिमः स्वेच्छासंपाद्यः । कालो मृत्युः  
 ॥ २० ॥ द्वादशाधिकशततमोऽध्यायः ॥ ११२ ॥

भ्रष्टतनूजं छिन्नपक्षमङ्गं यस्य ते भ्रष्टतनूजाङ्गम् ॥ ५ ॥ व्य-  
 भिचारो धर्मातिक्रमः ॥ ८ ॥ शोचता कथमियमत्र वसतीति ॥ ११ ॥

त्वं तु साङ्गस्तु सञ्जातः पुनरेव भविष्यसि ॥' १९  
भवितासि यथापूर्वं बलवीर्यसमन्वितः ।  
नारद उवाच ।

बभूवतुस्ततस्तस्य पक्षौ द्रविणवत्तरौ ॥ २०  
अनुज्ञातस्तु शाण्डिल्या यथागतमुपागमत् ।  
नैव चासादयामास तथारूपांस्तुरङ्गमान् ॥ २१  
विश्वामित्रोऽथ तं दृष्ट्वा गालवं चाध्वनि स्थितः ।  
उवाच वदतां श्रेष्ठो वैनतेयस्य सन्निधौ ॥ २२

॥ इति श्रीमन्महाभारते उद्योगपर्वणि भगवद्गीतापर्वणि त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

गालवानुगतेन गरुडेन ययातिगत्वा गालववृत्तान्तकथनपूर्वकं धनयाचनम् ॥ १ ॥

नारद उवाच ।  
अथाह गालवं दीनं सुपर्णः पततां वरः ।  
निर्मितं वह्निना भूमौ वायुना शोधितं तथा ।  
यस्माद्द्विरण्मयं सर्वं हिरण्यं तेन चोच्यते ॥ १  
धत्ते धारयते चेदमेतस्मात्कारणाद्गनम् ।  
तदेतन्निषु लोकेषु धनं तिष्ठति शाश्वतम् ॥ २  
नित्यं प्रोष्ठपदाभ्यां च शुके धनपतौ तथा ।  
मनुष्येभ्यः समादत्ते शुक्रश्चिर्त्तार्जितं धनम् ॥ ३  
अजैकपादहिर्वुद्ध्यौ रक्ष्येते धनदेन च ।  
एवं न शक्यते लब्धुमलब्धव्यं द्विजर्षभ ।  
ऋते च धनमश्वानां नावाप्तिर्विद्यते तव ॥ ४  
स त्वं याचात्र राजानं कंचिद्राजर्षिवंशजम् ।  
अपीड्य राजा पौरान्हि यो नौ कुर्यात्कृतार्थिनौ ॥ ५  
अस्ति सोमान्ववाये मे जातः कश्चिन्नृपः सखा ।  
अभिगच्छावहे तं वै तस्यास्ति विभवो भुवि ॥ ६  
ययातिर्नाम राजर्षिर्नाहुषः सत्यविक्रमः ।  
स दास्यति मया चोक्तो भवता चार्थितः स्वयम् ॥ ७  
विभवश्चास्य सुमहानासीद्गनपतेरिव ।

द्रविणवत्तरौ बलवत्तरौ ॥ २० ॥ अपवर्गस्य फलप्राप्तेः ॥ २३ ॥  
निशाम्यतां विचार्यताम् ॥ २४ ॥ त्रयोदशाधिकशततमो-  
ऽध्यायः ॥ ११३ ॥

द्विवैहिः वह्निशब्दघटकवर्णलोपादिना हिशब्दस्य निष्पन्न-  
त्वात् । एवं रमणीयशब्दनिष्पन्नशब्दवाच्यो वायुः क्रमेण  
तान्यां जातत्वाच्छोधितत्वाच्च हिरण्यमित्युच्यते । यस्माच्च सर्वं

यस्त्वया स्वयमेवार्थः प्रतिज्ञातो मम द्विज ।  
तस्य कालोऽपवर्गस्य यथा वा मन्यते भवान् ॥ २३  
प्रतीक्षिष्याम्यहं कालमेतावन्तं तथा परम् ।  
यथा संसिध्यते विप्र स मार्गस्तु निशाम्यताम् ॥ २४  
सुपर्णोऽथाब्रवीदीनं गालवं भृशदुःखितम् ।  
प्रत्यक्षं खल्विदानीं मे विश्वामित्रो यदुक्तवान् ॥ २५  
तदागच्छ द्विजश्रेष्ठ मन्त्रयिष्याव गालव ।  
नादत्त्वा गुरवे शक्यं कृत्स्नमर्थं त्वयाऽऽसितुम् ॥ २६

एवं गुरुधनं विद्वन्दानेनैव विशोधय ॥ ८  
तथा तौ कथयन्तौ च चिन्तयन्तौ च यत्क्षमम् ।  
प्रतिष्ठाने नरपतिं ययातिं प्रत्युपस्थितौ ॥ ९  
प्रतिगृह्य च सत्कारैरर्घ्यपाद्यादिकं वरम् ।  
पृष्टश्चागमने हेतुमुवाच विनतासुतः ॥ १०  
अयं मे नाहुष सखा गालवस्तपसो निधिः ।  
विश्वामित्रस्य शिष्योऽभूद्र्षाण्ययुतशो नृप ॥ ११  
सोऽयं तेनाभ्यनुज्ञात उपकारेऽप्यया द्विजः ।  
तमाह भगवान्किं ते ददानि गुरुदक्षिणाम् ॥ १२  
असकृत्तेन चोक्तेन किंचिदागतमन्युना ।  
अयमुक्तः प्रयच्छेति जानता विभवं लघु ॥ १३  
एकतःश्यामकर्णानां शुभ्राणां शुद्धजन्मनाम् ।  
अष्टौ शतानि मे देहि हयानां चन्द्रवर्चसाम् ॥ १४  
गुर्वर्थो दीयतामेष यदि गालव मन्यसे ।  
इत्येवमाह सक्रोधो विश्वामित्रस्तपोधनः ॥ १५  
सोऽयं शोकेन महता तप्यमानो द्विजर्षभः ।  
अशक्तः प्रतिकर्तुं तद्भवन्तं शरणं गतः ॥ १६  
प्रतिगृह्य नरव्याघ्र त्वत्तो भिक्षां गतव्यथः ।

जगत् हिरण्यं हिरण्यप्रधानकं तेन च हिरण्यमित्युच्यते  
इत्यर्थः । हिरण्यस्य हितत्वाद्गमणीयत्वाच्च जगत्पतिप्राधान्यम्  
॥ १ ॥ धत्ते पुष्पाति । धारयते जीवयति ॥ २ ॥ प्रोष्ठपदाभ्याम् ।  
तस्मिन्नक्षत्रद्वये शुके शुक्रवासरे तद्योगे सति धनपतौ कुबेरस्य  
वृद्धार्थम् ॥ ३ ॥ याच याचस्व ॥ ५ ॥ विशोधय परिहर ॥ ८ ॥  
चतुर्दशाधिकशततमोऽध्यायः ॥ ११४ ॥

कृत्वाऽऽपवर्गं गुरवे चरिष्यति महत्तपः ॥ १७  
तपसः संविभागेन भवन्तमपि योक्ष्यते ।  
स्वेन राजर्षितपसा पूर्णं त्वां पूरयिष्यति ॥ १८  
यावन्ति रोमाणि हये भवन्तीह नरेश्वर ।

॥ इति श्रीमन्महाभारते उद्योगपर्वणि भगवद्दानपर्वणि चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

इयधितवित्तेन ययातिना धनप्रतिनिधितया माधवीनामकस्वकन्यकासमर्पणम् ॥ १ ॥ गरुडेन समधिगतनुरगाधि-  
तमोपायं गालवमापृच्छथ स्वगृहगमनम् ॥ २ ॥ गालवेन सह कन्यया हर्यश्वनामकनृपसमीपमुपेत्य शुल्कार्पणेन कन्या-  
कलत्रीकरणकथनम् ॥ ३ ॥

नारद उवाच ।

एवमुक्तः सुपर्णेन तथ्यं वचनमुत्तमम् ।  
विमृश्यावहितो राजा निश्चित्य च पुनः पुनः ॥१  
यष्टा क्रतुसहस्राणां दाता दानपतिः प्रभुः ।  
ययातिः सर्वकाशीश इदं वचनमब्रवीत् ॥ २  
दृष्ट्वा प्रियसखं ताक्षर्यं गालवं च द्विजर्षभम् ।  
निदर्शनं च तपसो भिक्षां श्लाघ्यां च कीर्तिताम् ३  
अतीत्य च नृपानन्यानादित्यकुलसंभवान् ।  
मत्सकाशमनुप्राप्तावेतां बुद्धिमवेक्ष्य च ॥ ४  
अद्य मे सफलं जन्म तारितं चाद्य मे कुलम् ।  
अद्यायं तारितो देशो मम ताक्षर्यं त्वयाऽनघ ॥ ५  
वक्तुमिच्छामि तु सखे यथा जानासि मां पुरा ।  
न तथा वित्तवानसि क्षीणं वित्तं च मे सखे ॥ ६  
न च शक्तोऽसि ते कर्तुं मोघमागमनं खग ।  
न चाशामस्य विपर्षेर्वित्थीकर्तुमुत्सहे ॥ ७  
पुत्रीं दास्यामि यत्कार्यमियं संपादयिष्यति ।  
अभिगम्य हताशो हि निवृत्तो दहते कुलम् ॥ ८  
नातः परं वैनतेय किञ्चित्पापिष्टमुच्यते ।  
यथाज्ञानाशनं लोके देहि नास्तीति वा वचः ॥ ९  
हताशो ह्यकृतार्थः संहतः संभावितो नरः ।  
हिनस्ति तस्य पुत्रांश्च पौत्रांश्चाकुर्वतो हितम् ॥१०  
तस्माच्चतुर्णां वंशानां स्थापयित्री सुता मम ।  
'माधवी नाम ताक्षर्येयं सर्वधर्मप्रदायिनी ॥' ११

इयं सुरसुतप्रख्या सर्वधर्मोपचायिनी ।  
सदा देवमनुष्याणामसुराणां च गालव ।  
काङ्क्षिता रूपतो बाला सुता मे प्रतिगृह्यताम् ॥१२  
अस्याः शुल्कं प्रदास्यन्ति नृपा राज्यमपि ध्रुवम् ।  
किं पुनः श्यामकर्णानां हयानां द्वे चतुःशते ॥ १३  
स भवान्प्रतिगृह्णातु ममैतां माधवीं सुताम् ।  
अहं दौहित्रवान्स्यां वै वर एष मम प्रभो ॥ १४  
'स तस्य वचनं श्रुत्वा ब्राह्मणः संसितव्रतः ।'  
प्रतिगृह्य च तां कन्यां गालवः सह पक्षिणा ।  
पुनर्द्रक्ष्याव इत्युक्त्वा प्रतस्थे सह कन्यया ॥१५  
उपलब्धमिदं द्वारमश्वानामिति चाण्डजः ।  
उक्त्वा गालवमापृच्छथ जगाम भवनं स्वकम् ॥१६  
गते पतगराजे तु गालवः सह कन्यया ।  
चिन्तयानः क्षमंदाने राजानं शुल्कतोऽगमत् ॥१७  
सोऽगच्छन्मनसेक्ष्वाकुं हर्यश्वं राजसत्तमम् ।  
अयोध्यायां महावीर्यं चतुरङ्गलान्वितम् ॥ १८  
कोशधान्यबलोपेतं प्रियपौरं द्विजप्रियम् ।  
प्रजाभिकामं शाम्यन्तं कुर्वाणं तप उत्तमम् ॥१९  
तमुपागम्य विप्रः स हर्यश्वं गालवोऽब्रवीत् ।  
कन्येयं मम राजेन्द्र प्रसवैः कुलवर्धिनी ॥ २०  
इयं शुल्केन भार्यार्थं हर्यश्वं प्रतिगृह्यताम् ।  
शुल्कं ते कीर्तयिष्यामि तच्छ्रुत्वा संप्रधार्यताम् २१

॥ इति श्रीमन्महाभारते उद्योगपर्वणि भगवद्दानपर्वणि पञ्चदशाधिकशततमोऽध्यायः ॥ ११५ ॥



## षोडशधिकशततमोऽध्यायः ॥ ११६ ॥

हर्यश्चपृष्टेन गालवेन तं प्रति शुल्कनिवेदनम् ॥ १ ॥ हर्यश्चेन गालवंप्रति स्वस्याश्वशतद्वयवत्तया वरदाने सति एका-  
पत्नोत्पादनेन पुनः कन्याविसर्जनोक्तिः ॥ २ ॥ माधव्या गालवंप्रति स्वस्य प्रसूत्यन्ते प्रसूत्यन्ते पुनः पुनः कन्यात्वसं-  
पादकविप्रवरप्रासिकथनम् ॥ ३ ॥ हर्यश्चेन शुक्लदानेन तस्यां वसुमनोनामकपुत्रोत्पादनम् ॥ ४ ॥ हर्यश्चेन कालान्तरे  
समागताय गालवाय पुनर्माधवीप्रत्यर्पणम् ॥ ५ ॥ गालवेन कामतः पुनः कन्यात्वमुपगतया तया सह दिवोदाससमी-  
पगमनम् ॥ ६ ॥

नारद उवाच ।

हर्यश्चस्त्वब्रवीद्राजा विचिन्त्य बहुधा ततः ।  
दीर्घमुष्णं च निश्चस्य प्रजाहेतोर्नृपोत्तमः ॥ १  
उन्नतेपृन्नता षट्सु मूक्षमा मूक्षमेषु पञ्चसु ।  
गम्भीरा त्रिषु चाङ्गेषु इयं रक्ता च पञ्चसु ॥ २  
'श्रोण्यां ललाटमूरु च घ्राणं चेति षडुन्नतम् ।  
मूक्षमाण्यङ्गुलिपर्वाणि केशरोमनखत्वचः ॥ ३  
स्वरः सत्त्वं च नाभिश्च त्रिगम्भीरं प्रचक्षते ।  
पाणिपादतले रक्ते नेत्रान्तौ च नखानि च ॥ ४  
पञ्चदीर्घं चतुर्ह्रस्वं पञ्चमूक्षमं षडुन्नतम् ।  
सप्तसक्तं त्रिविस्तीर्णं त्रिगम्भीरं प्रशस्यते ॥ ५

पञ्चैव दीर्घा हनुलोचनानि

बाहूरुनासाश्च सुखप्रदानि ।

ह्रस्वानि चत्वारि च लिङ्गपृष्ठे

ग्रीवा च जङ्घे च हितप्रदानि ॥ ६

मूक्षमाणि पञ्च दशनाङ्गुलिपर्वकेशा

स्वक्वैव वै कररुहाश्च न दुःखितानाम् ।

वक्षोऽथ कक्षो नखनासिकास्यु-

रंसत्रिकं चेति षडुन्नतानि ॥ ७

नेत्रान्तपादकरताल्वधरोष्ठजिह्वा

रक्ता नखाश्च खलु सर्वसुखावहानि ॥ ८

बहुदेवासुरालोका बहुगन्धर्वदर्शना ।

बहुलक्षणसंपन्ना बहुकल्याणधारिणी ॥ ९

समर्थेयं जनयितुं चक्रवर्तिनमात्मजम् ।

ब्रूहि शुल्कं द्विजश्रेष्ठ समीक्ष्य विभवं मम ॥ १०

गालव उवाच ।

एकतःश्यामकर्णानां शतान्यष्टौ प्रयच्छ मे ।

बहुभिर्देवैरशुरैश्च आलोकयितुं योग्या बहुदेवासुरालोका ।  
गन्धर्वाणां दर्शनं शास्त्रं गीतादिविद्या यस्यां सा तथा ॥ ९ ॥

हयानां चन्द्रशुभ्राणां देशजानां वपुष्मताम् ॥ ११  
ततस्तव भवित्रीयं पुत्राणां जननी शुभा ।  
अरणीव हुताशानां योनिरायतलोचना ॥ १२  
नारद उवाच ।

एतच्छ्रुत्वा वचो राजा हर्यश्चः काममोहितः ।  
उवाच गालवं दीनो राजर्षिर्ऋषिसत्तमम् ॥ १३  
द्वे मे शते संनिहिते हयानां यद्विधास्तव ।

एष्टव्याः शतशस्त्वन्ये चरन्ति मम वाजिनः ॥ १४

सोऽहमेकमपत्यं वै जनयिष्यामि गालव ।

अस्यामेतं भवान्कामं संपादयतु मे वरम् ॥ १५

एतच्छ्रुत्वा तु सा कन्या गालवं वाक्यमब्रवीत् ।

मम दत्तो वरः कश्चित्केनचिद्ब्रह्मवादिना ॥ १६

प्रसूत्यन्ते प्रसूत्यन्ते कन्यैव त्वं भविष्यसि ।

स त्वं ददस्व मां राज्ञे प्रतिगृह्य हयोत्तमान् ॥ १७

नृपेभ्यो हि चतुर्भ्यस्ते पूर्णान्यष्टौ शतानि वै ।

भविष्यन्ति तथा पुत्रा मम चत्वार एव च ॥ १८

क्रियतामुपसंहारो गुर्वर्थं द्विजसत्तम ।

एषा तावन्मम प्रज्ञा यथा वा मन्यसे द्विज ॥ १९

एवमुक्तस्तु स मुनिः कन्यया गालवस्तदा ।

हर्यश्चं पृथिवीपालमिदं वचनमब्रवीत् ॥ २०

इयं कन्या नरश्रेष्ठ हर्यश्च प्रतिगृह्यताम् ।

चतुर्भागेन शुल्कस्य जनयस्वैकमात्मजम् ॥ २१

नारद उवाच ।

प्रतिगृह्य स तां कन्यां गालवं प्रतिनन्द्य च ।

समये देशकाले च लब्धवान्सुतमीप्सितम् ॥ २२

ततो वसुमना नाम वसुभ्यो वसुमत्तरः ।

वसुप्रख्यो नरपतिः स बभूव वसुप्रदः ॥ २३

षोडशधिकशततमोऽध्यायः ॥ ११६ ॥

अथ काले पुनर्धीमान्गालवः प्रत्युपस्थितः ।  
 उपसङ्गम्य चोवाच हर्षश्वं प्रीतमानसम् ॥ २४  
 जातो नृप सुतस्तेऽयं बालो भास्करसंनिभः ।  
 कालो गन्तुं नरश्रेष्ठ शुल्कार्थमपरं नृपम् ॥ २५  
 नारद उवाच ।  
 हर्षश्वः सत्यवचने स्थितः स्थित्वा च पौरुषे ।

दुर्लभत्वाद्वयानां च प्रददौ माधवीं पुनः ॥ २६  
 माधवी च पुनर्दीप्तां परित्यज्यनृपश्रियम् ।  
 कुमारी कामतो भूत्वा गालवं पृष्टतोऽन्वगात् ॥ २७  
 त्वय्येव तावत्तिष्ठन्तु हया इत्युक्तवान्द्विजः ।  
 प्रययौ कन्यया सार्धं दिवोदासं प्रजेश्वरम् ॥ २८

॥ इति श्रीमन्महाभारते उद्योगपर्वणि भगवद्दानपर्वणि षोडशाधिकशततमोऽध्यायः ॥ ११६ ॥

### ससदशाधिकशततमोऽध्यायः ॥ ११७ ॥

गालवेन दिवोदासंप्रति स्वागमनकारणकथनम् ॥ १ ॥ तेन स्वस्याप्यश्वशतद्वयवत्त्वेन एकपुत्रोत्पादनकथनम् ॥ २ ॥  
 तथा शुल्कदानेन तस्यां प्रतर्दनाख्यसुतमुत्पाद्य कालान्तरागताय गालवाय माधवीप्रत्यर्पणम् ॥ ३ ॥

गालव उवाच ।  
 महावीर्यो महीपालः काशीनामीश्वरः प्रभुः ।  
 दिवोदास इति ख्यातो भैमसेनिर्नराधिपः ॥ १  
 तत्र गच्छावहे भद्रे शनैरागच्छ मा शुचः ।  
 धार्मिकः संयमे युक्तः सत्ये चैव जनेश्वरः ॥ २  
 नारद उवाच ।  
 तमुपागम्य स मुनिन्यायतस्तेन सत्कृतः ।  
 गालवः प्रसवस्यार्थं तं नृपं प्रत्यचोदयत् ॥ ३  
 दिवोदास उवाच ।  
 श्रुतमेतन्मया पूर्वं किमुक्त्वा विस्तरं द्विज ।  
 काङ्क्षितो हि मयैषोऽर्थः श्रुत्वैव द्विजसत्तम ॥ ४  
 एतच्च मे बहुमतं यदुत्सृज्य नराधिपान् ।  
 मामेवमुपयातोऽसि भावि चैतदसंशयम् ॥ ५  
 स एव विभवोऽस्माकमश्चानामपि गालव ।  
 अहमप्येकमेवास्यां जनयिष्यामि पार्थिवम् ॥ ६  
 नारद उवाच ।  
 तथेत्युक्त्वा द्विजश्रेष्ठः प्रादात्कन्यां महीपतेः ।  
 विधिपूर्वां च तां राजा कन्यां प्रतिगृहीतवान् ७  
 रेमे स तस्यां राजर्षिः प्रभावत्यां यथा रविः ।  
 स्वाहायां च यथा वह्निर्यथा शाच्यां च वासवः ८  
 यथा चन्द्रश्च रोहिण्यां यथा धूमोर्णया यमः ।  
 वरुणश्च यथा गौर्यां यथा चर्ध्यां धनेश्वरः ॥ ९

यथा नारायणो लक्ष्म्यां जाह्नव्यां च यथोदधिः ।  
 यथा रुद्रश्च रुद्राण्यां यथा वेद्यां पितामहः ॥ १०  
 अदृश्यन्त्यां च वासिष्ठो वसिष्ठश्चाक्षमालया ।  
 च्यवनश्च सुकन्यायां पुलस्त्यः सन्ध्यया यथा ११  
 अगस्त्यश्चापि वैदर्भ्यां सावित्र्यां सत्यवान्यथा ।  
 यथा भृगुः पुलोमायामदित्यां कश्यपो यथा १२  
 रेणुकायां यथार्चीको हैमवत्यां च कौशिकः ।  
 वृहस्पतिश्च तारायां शुक्रश्च शतपर्वणा ॥ १३  
 यथा भूम्यां भूमिपतिरुर्वश्यां च पुरुरवाः ।  
 ऋचीकः सत्यवत्यां च सरस्वत्यां यथा मनुः १४  
 शकुन्तलायां दुष्यन्तो घृत्यां धर्मश्च शाश्वतः ।  
 दमयन्त्यां नलश्चैव सत्यवत्यां च नारदः ॥ १५  
 जरत्कारुर्जरत्कार्वां पुलस्त्यश्च प्रतीच्यया ।  
 मेनकायां यथोर्णायुस्तुम्बुरुश्चैव रम्भया ॥ १६  
 वासुकिः शतशीर्षायां कुमार्यां च धनञ्जयः ।  
 वैदेह्यां च यथा रामो रुक्मिण्यां च जनार्दनः १७  
 तथा तु रममाणस्य दिवोदासस्य भूपतेः ।  
 माधवीं जनयामास पुत्रमेकं प्रतर्दनम् ॥ १८  
 अथाजगाम भगवान्दिवोदासं स गालवः ।  
 समये समनुप्राप्ते वचनं चेदमब्रवीत् ॥ १९  
 निर्यातयतु मे कन्यां भवांस्तिष्ठन्तु वाजिनः ।  
 यावदन्यत्र गच्छामि शुल्कार्थं पृथिवीपते ॥ २०

नारद उवाच ।

दिवोदासोऽथ धर्मात्मा समये गालवस्य ताम् ।

॥ इति श्रीमन्महाभारते उद्योगपर्वणि भगवद्गीतापर्वणि सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

गालवेन पुनः कन्यात्वमुपगतया माधव्या सह उशीनरनृपं गत्वा स्वागमनकारणकथनम् ॥ १ ॥ तेनाप्यश्वशतद्वयदानेन माधव्यां शिविनामकतनयोत्पादनम् ॥ २ ॥ कालान्तरे उशीनरान्माधवीमादाय गच्छतो गालवस्य मध्येसारीं गरुडेन समागमः ॥ ३ ॥

नारद उवाच ।

तथैव तां श्रियं त्यक्त्वा कन्या भूत्वा यशस्विनी ।

माधवी गालवं विप्रमभ्ययात्सत्यसङ्गरा ॥ १

गालवो विमृशन्नेव स्वकार्यगतमानसः ।

जगाम भोजनगरं द्रष्टुमौशीनरं नृपम् ॥ २

तमुवाचाथ गत्वा स नृपतिं सत्यविक्रमम् ।

इयं कन्या सुतौ द्वौ ते जनयिष्यति पार्थिवौ ॥ ३

अस्यां भवानवाप्तार्थो भविता प्रेत्य चेह च ।

सोमार्कप्रतिसङ्काशौ जनयित्वा सुतौ नृप ॥ ४

शुल्कं तु सर्वधर्मज्ञ ह्यानां चन्द्रवर्चसाम् ।

एकतःश्यामकर्णानां देयं मङ्गं चतुःशतम् ॥ ५

गुर्वर्थोऽयं समारम्भो न हयैः कृत्यमस्ति मे ।

यदि शक्यं महाराज क्रियतामविचारितम् ॥ ६

अनपत्योऽसि राजर्षे पुत्रौ जनय पार्थिव ।

पितृन्पुत्रप्लवेन त्वमात्मानं चैव तारय ॥ ७

न पुत्रफलभोक्ता हि राजर्षे पात्यते दिवः ।

न याति नरकं धोरं यत्र गच्छन्त्यनात्मजाः ॥ ८

एतच्चान्यच्च विविधं श्रुत्वा गालवभाषितम् ।

उशीनरः प्रतिवचो ददौ तस्य नराधिपः ॥ ९

श्रुतवानस्मि ते वाक्यं यथा वदसि गालव ।

विधिस्तु बलवान्ब्रह्मन्प्रवणं हि मनो मम ॥ १०

शते द्वे तु ममाश्वानामीदृशानां द्विजोत्तम ।

इतरेषां सहस्राणि सुवहूनि चरन्ति मे ॥ ११

अहमप्येकमेवास्यां जनयिष्यामि गालव ।

पुत्रवद्भिर्गतं मार्गं गमिष्यामि परैरहम् ॥ १२

मूल्येनापि समं कुर्यां तवाहं द्विजसत्तम ।

पौरजानपदार्थं तु ममार्थो नात्मभोगतः ॥ १३

कामतो हि धनं राजा पारक्यं यः प्रयच्छति ।

न स धर्मेण धर्मात्मन्युज्यते यशसा न च ॥ १४

सोऽहं प्रतिग्रहीष्यामि ददात्वेतां भवान्मम ।

कुमारीं देवगर्भाभामेकपुत्रभवाय मे ॥ १५

तथा तु बहुधा कन्यामुक्तवन्तं नराधिपम् ।

उशीनरं द्विजश्रेष्ठो गालवः प्रत्यपूजयत् ॥ १६

उशीनरं प्रतिग्राह्य गालवः प्रययौ वनम् ।

रेमे स तां समासाद्य कृतपुण्य इव श्रियम् ॥ १७

कन्दरेषु च शैलानां नदीनां निर्झरेषु च ।

उद्यानेषु विचित्रेषु वनेषूपवनेषु च ॥ १८

हर्म्येषु रमणीयेषु प्रासादशिखरेषु च ।

वातायनविमानेषु तथा गर्भगृहेषु च ॥ १९

ततोऽस्य समये यज्ञे पुत्रो बालरविप्रभः ।

शिविर्नाम्नाभिविख्यातो यः स पार्थिवसत्तमः २०

उपस्थाय स तं विप्रो गालवः प्रतिगृह्य च ।

कन्यां प्रयातस्तां राजन्दष्टवान्विनतात्मजम् ॥ २१

॥ इति श्रीमन्महाभारते उद्योगपर्वणि भगवद्गीतापर्वणि अष्टादशाधिकशततमोऽध्यायः ॥ ११८ ॥

## एकोनविंशत्यधिकशततमोऽध्यायः ॥ ११९ ॥

गालवेन गरुडेप्रत्यश्वानां शतद्वयन्यूनताकथनम् ॥ १ ॥ गरुडेन तस्य दुर्लभत्वकथनपूर्वकं तत्प्रतिनिधितया माध-  
व्याएव दानकथनम् ॥ २ ॥ विश्वामित्रेण गालवदत्तायां माधव्यां अष्टकाख्यपुत्रमुत्पाद्य तस्याः पुनर्गालवे प्रत्यर्पणम् ॥३॥  
गालवेन पुनर्ययातये माधवीप्रत्यर्पणम् ॥ ४ ॥

नारद उवाच ।

गालवं वैनतेयोऽथ प्रहसन्निदमब्रवीत् ।  
दिष्ट्या कृतार्थं पश्यामि भवन्तमिह वै द्विजाः । १  
गालवस्तु वचः श्रुत्वा वैनतेयेन भाषितम् ।  
चतुर्भागावशिष्टं तदाचख्यौ कार्यमस्य हि ॥ २  
सुपर्णस्त्वब्रवीदेनं गालवं वदतां वरः ।  
प्रयत्नस्ते न कर्तव्यो नैष संपत्स्यते तव ॥ ३  
पुरा हि कान्यकुब्जे वै गाधेः सत्यवतीं सुताम् ।  
भार्यार्थं वरयत्कन्यामृचीकस्तेन भाषितः ॥ ४  
एकतःश्यामकर्णानां हयानां चन्द्रवर्चसाम् ।  
भगवन्दीयतां मह्यं सहस्रमिति गालव ॥ ५  
ऋचीकस्तु तथेत्युक्त्वा वरुणस्यालयं गतः ।  
अश्वतीर्थे हयैर्लब्ध्वा दत्तवान्पार्थिवाय वै ॥ ६  
इष्ट्वा ते पुण्डरीकेण दत्ता राज्ञा द्विजातिषु ।  
तेभ्यो द्वे द्वे शते क्रीत्वा प्राप्ते तैः पार्थिवैस्तदा ७  
अपराण्यपि चत्वारि शतानि द्विजसत्तम ।  
नीयमानानि संतारे हृतान्यासन्नितस्ततः ॥ ८  
एवं न शक्यमप्राप्यं प्राप्तुं गालव कर्हिचित् ।  
इमामश्वशताभ्यां वै द्वाभ्यां तस्मै निवेदय ॥ ९  
विश्वामित्राय धर्मात्मन्यङ्गिरश्वशतैः सह ।  
ततोऽसि गतसंमोहः कृतकृत्यो द्विजोत्तम ॥१०  
गालवस्तं तथेत्युक्त्वा सुपर्णसहितस्ततः ।  
आदायाश्चांश्च कन्यां च विश्वामित्रमुपागमत् ११  
अश्वानां काङ्क्षितार्थानां षडिमानि शतानि वै ।  
शतद्वयेन कन्येयं भवता प्रतिगृह्यताम् ॥ १२

अस्यां राजर्षिभिः पुत्रा जाता वै धामिकास्त्रयः ।  
चतुर्थं जनयत्वेकं भवानपि नरोत्तमम् ॥ १३  
पूर्णान्येवं शतान्यष्टौ तुरगाणां भवन्तु ते ।  
भवतो ह्यनृणो भूत्वा तपः कुर्या यथासुखम् ॥१४  
विश्वामित्रस्तु तं दृष्ट्वा गालवं सह पक्षिणा ।  
कन्यां च तां वरारोहामिदमित्यब्रवीद्वचः ॥ १५  
किमियं पूर्वमेवह न दत्ता मम गालव ।  
पुत्रा ममैव चत्वारो भवेयुः कुलभावनाः ॥ १६  
प्रतिगृह्णामि ते कन्यामेकपुत्रफलाय वै ।  
अश्वाश्चाश्रममासाद्य चरन्तु मम सर्वशः ॥ १७  
नारद उवाच ।

स तथा रममाणोऽथ विश्वामित्रो महाद्युतिः ।  
आत्मजं जनयामास माधवीपुत्रमष्टकम् ॥ १८  
जातमात्रं सुतं तं च विश्वामित्रो महामुनिः ।  
संयोज्यार्थैस्तथा धर्मैरश्वैस्तैः समयोजयत् ॥ १९  
अथाष्टकः पुरं प्रायात्तदा सोमपुरप्रभम् ।  
निर्यात्य कन्यां शिष्याय कौशिकोपि वनं ययौ २०  
गालवोपि सुपर्णेन सह निर्यात्य दक्षिणाम् ।  
मनसाऽतिप्रतीतेन कन्यामिदमुवाच ह ॥ २१  
जातो दानपतिः पुत्रस्त्वया शूरस्तथाऽपरः ।  
सत्यधर्मरतश्चान्यो यज्वा चापि तथाऽपरः ॥२२  
तदागच्छ वरारोहे तारितस्ते पिता सुतैः ।  
चत्वारश्चैव राजानस्तथा चाहं सुमध्यमे ॥ २३  
नारद उवाच ।  
गालवस्त्वभ्यनुज्ञाय सुपर्णं पद्मगाशनम् ।  
पितुर्निर्यात्य तां कन्यां प्रययौ वनमेव ह ॥२४

॥ इति श्रीमन्महाभारते उद्योगपर्वणि भगवद्दानपर्वणि एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

ययातिना माधव्याः गङ्गायमुनासङ्गमदेशे स्वयंवरोद्घोषणेन यक्षगन्धर्वादीनां तत्रागमनम् ॥ १ ॥ माधव्या तु सर्ववरानतिक्रम्य वनमध्ये तपश्चरणम् ॥ २ ॥ कालान्तरे स्वर्गं गतस्य ययातेः बहुवर्षसहस्रावसाने सदसि देवर्ष्याद्यव-माननेन सद्यस्तेजोहानिः ॥ ३ ॥

नारद उवाच ।

स तु राजा पुनस्तस्याः कर्तुकामः स्वयंवरम् ।  
 उपगम्याश्रमपदं गङ्गायामुनसङ्गमे ॥ १  
 गृहीतमाल्यदामां तां रथमारोप्य माधवीम् ।  
 पूर्यदुश्च भगिनीमाश्रमे पर्यधावताम् ॥ २  
 नागयक्षमनुष्याणां गन्धर्वमृगपक्षिणाम् ।  
 शैलद्रुमवनौकानामासीत्तत्र समागमः ॥ ३  
 नानापुरुषदेश्यानामीश्वरैश्च समाकुलम् ।  
 ऋषिभिर्ब्रह्मकल्पैश्च समन्तादावृतं वनम् ॥ ४  
 निर्दिश्यमानेषु तु सा वरेषु वरवर्णिनी ।  
 वरानुत्क्रम्य सर्वास्तान्वरं वृतवती वनम् ॥ ५  
 अवतीर्य रथात्कन्या नमस्कृत्य च बन्धुषु ।  
 उपगम्य वनं पुण्यं तपस्तेपे ययातिजा ॥ ६  
 उपवासैश्च विविधैर्दीक्षाभिर्नियमैस्तथा ।  
 आत्मनो लघुतां कृत्वा बभूव मृगचारिणी ॥ ७  
 वैदूर्याङ्कुरकल्पानि मृदूनि हरितानि च ।  
 चरन्ती श्लक्ष्णशष्पाणि तिक्तानि मधुराणि च ॥ ८  
 स्रवन्तीनां च पुण्यानां सुरसानि शुचीनि च ।  
 पिबन्ती वारिस्रुल्यानि शीतानि विमलानि च ॥ ९  
 वनेषु मृगराजेषु व्याघ्रविप्रोषितेषु च ।  
 दावाग्निविप्रयुक्तेषु शून्येषु गहनेषु च ॥ १०  
 चरन्ती हरिणैः सार्धं मृगीव वनचारिणी ।  
 चचार विपुलं धर्मं ब्रह्मचर्येण संवृतम् ॥ ११

ययातिरपि पूर्वेषां राज्ञां वृत्तमनुष्ठितः ।  
 बहुवर्षसहस्रायुर्युज्ये कालधर्मणा ॥ १२  
 पूर्यदुश्च द्वौ वंशे वर्धमानौ नरोत्तमौ ।  
 ताभ्यां प्रतिष्ठितो लोके परलोके च नाहुषः ॥ १३  
 महीपते नरपतिर्ययातिः स्वर्गमास्थितः ।  
 महर्षिकल्पो नृपतिः स्वर्गाद्यफलभुग्विभुः ॥ १४  
 बहुवर्षसहस्राख्ये काले बहुगुणे गते ।  
 राजर्षिषु निषण्णेषु महीयःसु महर्षिषु ॥ १५  
 अवमेने नरान्सर्वान्देवानृषिगणांस्तथा ।  
 ययातिर्मूढविज्ञानो विस्मयाविष्टचेतनः ॥ १६  
 ततस्तं बुबुधे देवः शक्रो बलनिषूदनः ।  
 ते च राजर्षयः सर्वे धिग्धिगित्येवमब्रुवन् ॥ १७  
 विचारश्च समुत्पन्नो निरीक्ष्य नहुषात्मजम् ।  
 कोऽन्वयं कस्य वा राज्ञः कथं वा स्वर्गमागतः ॥ १८  
 कर्मणा केनसिद्धोऽयं क वाऽनेन तपश्चितम् ।  
 कथं वा ज्ञायते स्वर्गे केन वा ज्ञायतेऽप्युत ॥ १९  
 एवं विचारयन्तस्ते राजानं स्वर्गवासिनः ।  
 दृष्ट्वा पप्रच्छुरन्योन्यं ययातिं नृपतिं प्रति ॥ २०  
 विमानपालाः शतशः स्वर्गद्वाराभिरक्षिणः ।  
 पृष्ट्वा आसनपालाश्च न जानीमेल्यथाऽब्रुवन् ॥ २१  
 सर्वे ते ह्यावृतज्ञाना नाभ्यजानन्त तं नृपम् ।  
 स मुहूर्तादथ नृपो हतौजाश्चाभवत्तदा ॥ २२

॥ इति श्रीमन्महाभारते उद्योगपर्वणि भगवद्गीतापर्वणि विंशत्यधिकशततमोऽध्यायः ॥ १२० ॥

स तु राजा आश्रमपदमुपगम्य कर्तुकामः अभूदिति शेषः ॥ १ ॥ पर्यधावतां वरान्वेषणयेत्यर्थः ॥ २ ॥ वनं वनवासम् ॥ ५ ॥ व्याघ्राणां विप्रोषितं पर्यटनं येषु ॥ १० ॥ कालध-

सिणा मृत्युना ॥ १२ ॥ नाहुषः ययातिः ॥ १३ ॥ विंशत्य-  
 दिकशततमोऽध्यायः ॥ १२० ॥

एकविंशत्यधिकशततमोऽध्यायः ॥ १२१ ॥

ययातिप्रति इन्द्रदूतेन पतेत्युक्तिः ॥ १ ॥ ययातेः सत्सु पतेयमिति स्वप्रार्थितेन्द्रवरेण नैमिषे यजतां स्वदौहित्राणां मध्ये  
मुवंप्रति पतनम् ॥ २ ॥ ययातिना तैः प्रदिस्वितसुकृतफलप्रतिग्रहानभिरोचनम् ॥ ३ ॥ तत्रागतया माधव्या तेषां तदौहि-  
स्तामभिधाय ययातये तेभ्यः सुकृतफलप्रदापनपूर्वकं स्वसुकृतफलार्थदानम् ॥४॥ गालवेन स्वतपोष्टमांशफलदानम् ॥ ५ ॥

नारद उवाच ।

अथ प्रचलितः स्थानादासनाच्च परिच्युतः ।  
ऋम्पितेनेव मनसा धर्षितः शोकवद्दिना ॥ १  
म्लानस्रग्भ्रष्टविज्ञानः प्रभ्रष्टमुकुटाङ्गदः ।  
विघूर्णन्सस्तसर्वाङ्गः प्रभ्रष्टाभरणाम्बरः ॥ २  
अदृश्यमानस्तान्पश्यन्नपश्यंश्च पुनःपुनः ।  
शून्यः शून्येन मनसा प्रपतिष्यन्महीतलम् ॥ ३  
किं मया मनसा ध्यातमशुभं धर्मदूषणम् ।  
येनाहं चलितः स्थानादिति राजा व्यचिन्तयत् ॥४  
ते तु तत्रैव राजानः सिद्धाश्चाप्सरसस्तथा ।  
अपश्यन्त निरालम्बं तं ययातिं परिच्युतम् ॥५  
अथैत्य पुरुषः कश्चित्क्षीणपुण्यनिपातकः ।  
ययातिमब्रवीद्राजन्देवराजस्य शासनात् ॥ ६  
अतीव मदमत्तस्त्वं न कंचिन्नावमन्यसे ।  
मानेन भ्रष्टः स्वर्गस्ते नार्हस्त्वं पार्थिवात्मज ॥७  
न च प्रज्ञायसे गच्छ पतस्वेति तमब्रवीत् ।  
पतेयं सत्स्विति वचस्त्रिरुक्त्वा नहुषात्मजः ॥ ८  
पतिष्यंश्चिन्तयामास गतिं गतिमतां वरः ।  
एतस्मिन्नेव काले तु नैमिषे पार्थिवर्षभान् ॥ ९  
चतुरोऽपश्यत नृपस्तेषां मध्ये पपात ह ।  
प्रतर्दनो वसुमनाः शिविरौशीनरोऽष्टकः ॥ १०  
वाजपेयेन यज्ञेन तर्पयन्ति सुरेश्वरम् ।  
तेषामध्वरजं धूमं स्वर्गद्वारमुपस्थितम् ॥ ११  
ययातिरुपजिघ्रन्वै निपपात महीं प्रति ।  
भूमौ स्वर्गे च संबद्धां नदीं धूममयीमिव ।  
गङ्गां गामिव गच्छन्तीमालम्ब्य जगतीपतिः १२  
श्रीमत्स्ववभृथाय्येषु चतुर्षु प्रतिबन्धुषु ।  
मध्ये निपतितो राजा लोकपालोपमेषु सः ॥ १३  
चतुर्षु हुतकल्पेषु राजसिंहमहाग्निषु ।

पपात मध्ये राजर्षिर्ययातिः पुण्यसङ्गथे ॥ १४  
तमाहुः पार्थिवाः सर्वे दीप्यमानमिव श्रिया ।  
को भवान्कस्य वा वन्धुर्देशस्य नगरस्य वा ॥ १५  
यक्षो वाऽप्यथवा देवो गन्धर्वो राक्षसोऽपि वा ।  
न हि मानुषरूपोसि कोवार्थः काङ्क्ष्यते तया ॥१६  
ययातिरुवाच ।  
ययातिरस्मि राजर्षिः क्षीणपुण्यश्च्युतो दिवः ।  
पतेयं सत्स्विति ध्यायन्भवत्सु पतितस्ततः ॥ १७  
राजान ऊचुः ।  
सत्यमेतद्भवतु ते काङ्क्षितं पुरुषर्षभ ।  
सर्वेषां नः ऋतुफलं धर्मश्च प्रतिगृह्यताम् ॥ १८  
ययातिरुवाच ।  
नाहं प्रतिग्रहधनो ब्राह्मणः क्षत्रियोऽह्वहम् ।  
न च मे प्रवणा बुद्धिः परपुण्यविनाशने ॥ १९  
नारद उवाच ।  
एतस्मिन्नेव काले तु मृगचर्याक्रमागताम् ।  
माधवीं प्रेक्ष्य राजानस्तेऽभिवाद्येदमब्रुवन् ॥ २०  
किमागमनकृत्यं ते किं कुर्मः शासनं तव ।  
आज्ञाप्या हि वयं सर्वे तव पुत्रास्तपोधने ॥ २१  
नारद उवाच ।  
तेषां तद्भाषितं श्रुत्वा माधवी परया मुदा ।  
पितरं समुपागच्छद्ययातिं सा ववन्द च ॥ २२  
स्पृष्ट्वा मूर्धनि तान्पुत्रांस्तापसी वाक्यमब्रवीत् ।  
दौहित्रास्तव राजेन्द्र मम पुत्रा न ते पराः ॥२३  
इमे त्वां तारयिष्यन्ति दिष्टमेतत्पुरातनम् ।  
अहं ते दुहिता राजन्माधवी मृगचारिणी ॥ २४  
मयाऽप्युपचितो धर्मस्ततोऽर्धं प्रतिगृह्यताम् ।  
यस्माद्राजन्नराः सर्वे अपत्यफलभागिनः ॥ २५  
तस्मादिच्छन्ति दौहित्रान्यथा त्वं वसुधाधिप ।

नारद उवाच ।  
 ततस्ते पार्थिवः सर्वे शिरसा जननीं तदा ॥ २६  
 अभिवाद्य नमस्कृत्य मातामहमथाब्रुवन् ।  
 उच्चैरनुपमैः स्त्रिर्धैः स्वरैरापूर्य मेदिनीम् ।  
 मातामहं नृपतयस्तारयन्तो दिवश्च्युतम् ॥ २७  
 'राजान ऊचुः ।

राजधर्मगुणोपेताः सत्यधर्मगुणान्विताः ।  
 दौहित्रास्ते वयं राजन्दिवमारोह पार्थिव ॥ २८  
 नारद उवाच ।'  
 अथाकस्मादुपगतो गालवोऽप्याह पार्थिवम् ।  
 तपसो मेऽष्टभागेन स्वर्गमारोहतां भवान् ॥ २९

॥ इति श्रीमन्महाभारते उद्योगपर्वणि भगवद्गीतापर्वणि एकविंशत्यधिकशततमोऽध्यायः ॥ १२१ ॥

### द्वाविंशत्यधिकशततमोऽध्यायः ॥ १२२ ॥

स्वदौहित्रादिदत्तपुण्यफलप्रभावेण पुनर्ययातेः स्वर्गगमनम् ॥ १ ॥

नारद उवाच ।  
 प्रत्यभिज्ञातमात्रोऽथ सद्भिस्तैर्नरपुङ्गवः ।  
 समारोहो नृपतिरस्पृशन्मुधातलम् ।  
 ययातिर्दिव्यसंस्थानो बभूव विगतज्वरः ॥ १  
 दिव्यमाल्याम्बरधरो दिव्याभरणभूषितः ।  
 दिव्यगन्धगुणोपेतो न पृथ्वीमस्पृशत्पदा ॥ २  
 ततो वसुमनाः पूर्वमुच्चैरुच्चारयन्वचः ॥  
 ख्यातो दानपतिर्लोके व्याजहार नृपं तदा ॥ ३  
 प्राप्तवानसि यल्लोके सर्ववर्णेष्वर्हया ।  
 तदप्यथ च दास्यामि तेन संयुज्यतां भवान् ४  
 यत्फलं दानशीलस्य क्षमाशीलस्य यत्फलम् ।  
 यच्च मे फलमाधाने तेन संयुज्यतां भवान् ॥ ५  
 ततः प्रतर्दनोऽप्याह वाक्यं क्षत्रियपुङ्गवः ।  
 यथा धर्मरतिर्नित्यं नित्यं युद्धपरायणः ॥ ६  
 प्राप्तवानसि यल्लोके क्षत्रवंशोद्भवं यशः ।  
 वीरशब्दफलं चैव तेन संयुज्यतां भवान् ।  
 यथा धर्मे रतिर्नित्यं तेन सत्येन खं व्रज ॥ ७  
 शिविरौशीनरो धीमानुवाच मधुरां गिरम् ।  
 यथा बालेषु नारीषु वैवाह्येषु तथैव च ॥ ८  
 सङ्गेषु निपातेषु तथा तद्व्यसनेषु च ।  
 अनृतं नोक्तपूर्वं मे तेन सत्येन खं व्रज ॥ ९

यथा प्राणांश्च राज्यं च राजन्कामसुखानि च ।  
 त्यजेयं न पुनः सत्यं तेन सत्येन खं व्रज ॥ १०  
 यथा सत्येन मे धर्मो यथा सत्येन पावकः ।  
 प्रीतः शतक्रतुश्चैव तेन सत्येन खं व्रज ॥ ११  
 अष्टकस्त्वथ राजर्षिः कौशिको माधवीसुतः ।  
 अनेकशतयज्वानं नाहुषं ग्राह धर्मवित् ॥ १२  
 शतशः पुण्डरीका मे गोसवाश्चरिताः प्रभो ।  
 क्रतवो वाजपेयाश्च तेषां फलमवाप्नुहि ॥ १३  
 न मे रत्नानि न धनं न तथाऽन्ये परिच्छदाः ।  
 क्रतुष्वनुपयुक्तानि तेन सत्येन खं व्रज ॥ १४  
 नारद उवाच ।  
 यथायथा हि जल्पन्ति दौहित्रास्तं नराधिपम् ।  
 तथतथा वसुमतीं त्यक्त्वा राजा दिवं ययौ ॥ १५  
 एवं सर्वे समस्तैस्ते राजानः सुकृतैस्तदा ।  
 ययातिं स्वर्गतो अष्टं तारयामासुरञ्जसा ॥ १६  
 दौहित्राः स्वेन धर्मेण यज्ञदानकृतेन वै ।  
 चतुर्षु राजवंशेषु संभूताः कुलवर्धनाः ।  
 मातामहं महाप्राज्ञं दिवमारोपयन्त ते ॥ १७  
 राजान ऊचुः ।  
 राजधर्मगुणोपेताः सर्वधर्मगुणान्विताः ।  
 दौहित्रास्ते वयं राजन्दिवमारोह पार्थिव ॥ १८

॥ इति श्रीमन्महाभारते उद्योगपर्वणि भगवद्गीतापर्वणि द्वाविंशत्यधिकशततमोऽध्यायः ॥ १२२ ॥

अष्टभागेन अष्टमांशेन ॥ २९ ॥ एकविंशत्यधिकशततमोऽध्यायः ॥  
 प्रत्यभिज्ञातेति ॥ १ ॥ आधाने अग्राधानोपलक्षिते श्रौत-

धर्मे ॥ ५ ॥ आपत्सु संकटेषु । व्यसनेषु द्यूतादिषु । खं स्वर्गम्  
 ॥ ९ ॥ द्वाविंशत्यधिकशततमोऽध्यायः ॥ १२२ ॥

## त्रयोविंशत्यधिकशततमोऽध्यायः ॥ १२३ ॥

स्वर्गे ययातिप्रशानुरोधेन पितामहेन तत्पतनकारणकथनम् ॥ १ ॥ नारदेन ययात्युपाख्यानोपसंहारपूर्वकं दुर्योधनप्रति गालवययातिदृष्टान्तप्रदर्शनेन निर्वन्धाभिमानत्यागपूर्वकं पाण्डवैः सन्धिकरणविधानम् ॥ २ ॥

नारद उवाच ।

सद्भिरारोपितः स्वर्गं पार्थिवैर्भूरिदक्षिणैः ।  
अभ्यनुज्ञाय दौहित्रान्ययातिर्दिवमास्थितः ॥ १  
अभिवृष्टश्च वर्षेण नानापुण्यसुगन्धिना ।  
परिष्वक्तश्च पुण्येन वायुना पुण्यगन्धिना ॥ २  
अचलं स्थानमासाद्य दौहित्रफलनिर्जितम् ।  
कर्मभिः स्वैरुपचितो जज्वाल परया श्रिया ॥ ३  
उपगीतोपनृत्तश्च गन्धर्वाप्सरसां गणैः ।  
प्रीत्या प्रतिगृहीतश्च स्वर्गे दुन्दुभिनिःस्वनैः ॥ ४  
अभिष्टुतश्च विविधैर्देवराजर्षिचारणैः ।  
अर्चितश्चोत्तमार्घेण दैवतैरभिनन्दितः ॥ ५  
प्राप्तः स्वर्गफलं चैव तमुवाच पितामहः ।  
निर्वृतं शान्तमनसं वचोभिस्तर्पयन्निव ॥ ६  
चतुष्पादस्त्वया धर्मश्रितो लोक्येन कर्मणा ।  
अक्षयस्तव लोकोऽयं कीर्तिंश्चैवाक्षया दिवि ॥ ७  
पुनस्त्वयैव राजर्षे स्वकृतेन विधातितम् ।  
आवृत्तं तमसा चेतः सर्वेषां स्वर्गवासिनाम् ॥ ८  
येन त्वां नाभिजानन्ति ततोऽज्ञातोऽसि पातितः ।  
प्रीत्यैव चासि दौहित्रैस्तारितस्त्वमिहागतः ॥ ९  
स्थानं च प्रतिपन्नोऽसि कर्मणा स्वेन निर्जितम् ।  
अचलं शाश्वतं पुण्यमुत्तमं ध्रुवमव्ययम् ॥ १०  
ययातिरुवाच ।  
भगवन्संशयो मेऽस्ति कश्चित्तं छेत्तुमर्हसि ।  
न ह्यन्यमहमर्हामि प्रष्टुं लोकपितामह ॥ ११  
बहुवर्षसहस्रान्तं प्रजापालनवर्धितम् ।  
अनेकक्रतुदानौघैरार्जितं मे महत्फलम् ॥ १२  
कथं तदल्पकालेन क्षीणं येनास्मि पातितः ।  
भगवन्वेत्थ लोकांश्च शाश्वतान्मम निर्मितान् ।  
कथं नु मम तत्सर्वं विप्रनष्टं महाद्युते ॥ १३

पितामह उवाच ।

बहुवर्षसहस्रान्तं प्रजापालनवर्धितम् ।  
अनेकक्रतुदानौघैर्यत्त्वयोपार्जितं फलम् ॥ १४  
तदनेनैव दोषेण क्षीणं येनास्मि पातितः ।  
अभिमानेन राजेन्द्र धिक्कृतः स्वर्गवासिभिः ॥ १५  
नायं मानेन राजर्षे न बलेन न हिंसया ।  
न शास्त्रेण न मायाभिलोक्यो भवति शाश्वतः ॥ १६  
नावमान्यास्त्वया राजन्नधमोत्कृष्टमध्यमाः ।  
न हि मानप्रदग्धानां कश्चिदस्ति शमः कश्चित् ॥ १७  
पतनारोहणमिदं कथयिष्यन्ति ये नराः ।  
विषमाण्ययि ते प्राप्तास्तरिष्यन्ति न संशयः ॥ १८  
नारद उवाच ।  
एष दोषोऽभिमानेन पुरा प्राप्तो ययातिना ।  
निर्वन्धताऽतिमात्रं च गालवेन महीपते ॥ १९  
श्रोतव्यं हितकामानां सुहृदां हितमिच्छताम् ।  
न कर्तव्यो हि निर्वन्धो निर्वन्धो हि क्षयोदयः ॥ २०  
तस्मात्त्वमपि गान्धारे मानं क्रोधं च वर्जय ।  
सन्धत्स्व पाण्डवैर्वीरं संरम्भं त्यज पार्थिव ॥ २१  
स भवान्सुहृदां पथ्यं वचो गृह्णातु माऽनृतम् ।  
समर्थैर्विग्रहं कृत्वा विषमस्यो भविष्यसि ॥ २२  
ददाति यत्पार्थिव यत्करोति  
यद्वा तपस्तप्यति यज्जुहोति ।  
न तस्य नाशोऽस्ति न चापकर्षो  
नान्यस्तदश्नाति स एव कर्ता ॥ २३  
इदं महारुयानमनुत्तमं हितं  
बहुश्रुतानां गतरोषरागिणाम् ।  
समीक्ष्य लोके बहुधा प्रधारितं  
त्रिवर्गदृष्टिः पृथिवीमुपाश्रुते ॥ २४

स्वकृतेन सम्यक्संपादितेन कर्मणा । मया समोऽन्यो नास्तीति वाक्प्रयोगेण । तमसा क्रोधेन ॥ ८ ॥ प्रधारितं

निश्चितम् ॥ २४ ॥ त्रयोविंशत्यधिकशततमोऽध्यायः ॥ १२३ ॥



‘एतत्पुण्यतमं राजन्ययातेश्वरितं महत् ।

यच्छ्रुत्वा श्रावयित्वा च स्वर्गं यान्तीह मानवाः’ २५

॥ इति श्रीमन्महाभारते उद्योगपर्वणि भगवद्गीतापर्वणि त्रयोविंशत्यधिकशततमोऽध्यायः ॥ १२३ ॥

### चतुर्विंशत्यधिकशततमोऽध्यायः ॥ १२४ ॥

दृतराष्ट्रेण श्रीकृष्णं प्रति दुर्योधनानुनयप्रार्थना ॥ १ ॥ श्रीकृष्णेन दुर्योधनानुनयः ॥ २ ॥

धृतराष्ट्र उवाच ।

भगवन्नवमेवैतद्यथा वदसि नारद ।

इच्छामि चाहमप्येवं न त्वीशो भगवन्नहम् ॥ १

वैशंपायन उवाच ।

एवमुक्त्वा ततः कृष्णमभ्यभाषत कौरवः ।

स्वर्गं लोक्यं च मामात्थ धर्म्यं न्याय्यं च केशव ॥ २

न त्वहं स्ववशस्तात क्रियमाणं न मे प्रियम् ।

‘न मंस्यन्ते दुरात्मानः पुत्रा मम जनार्दन ॥’ ३

अङ्ग दुर्योधनं कृष्ण मन्दं शास्त्रातिगं मम ।

अनुनेतुं महाबाहो यतस्व पुरुषोत्तम ॥ ४

न शृणोति महाबाहो वचनं साधु भाषितम् ।

गान्धार्याश्च हृषीकेश विदुरस्य च धीमतः ।

अन्येषां चैव सुहृदां भीष्मादीनां हितैषिणाम् ॥ ५

स त्वं पापमतिं क्रूरं पापचित्तमचेतनम् ।

अनुशाधि दुरात्मानं स्वयं दुर्योधनं नृपम् ॥ ६

सुहृत्कार्यं तु सुमहत्कृतं ते स्थाज्जनार्दन ॥ ७

वैशंपायन उवाच ।

ततोऽभ्यावृत्य वार्ष्णेयो दुर्योधनममर्षणम् ।

अब्रवीन्मधुरां वाचं सर्वधर्मार्थतत्त्ववित् ॥ ८

दुर्योधन निबोधेदं मद्राक्यं कुरुसत्तम ।

शर्मार्थं ते विशेषेण सानुवन्धस्य भारत ॥ ९

महाप्रज्ञकुले जातः साध्वेतत्कर्तुमर्हसि ।

श्रुतवृत्तोपसंपन्नः सर्वैः समुदितो गुणैः ॥ १०

दौष्कुलेया दुरात्मानो नृशंसा निरपन्नपाः ।

त एतदीदृशं कुर्युर्यथा त्वं तात मन्यसे ॥ ११

धर्मार्थयुक्ता लोकेऽस्मिन्प्रवृत्तिर्लक्ष्यते सताम् ।

असतां विपरीता तु लक्ष्यते भरतर्षभ ।

विपरीता त्वियं वृत्तिरसकृद्लक्ष्यते त्वयि ॥ १२

अधर्मश्चानुबन्धोऽत्र घोरः प्राणहरो महान् ।

अनिष्टश्चानिमित्तश्च न च शक्यश्च भारत ॥ १३

तमनर्थं परिहरन्नात्मश्रेयः करिष्यसि ।

भ्रातृणामथ भृत्यानां मित्राणां च परन्तप ॥ १४

अधर्म्यादयशस्याच्च कर्मणस्त्वं प्रमोक्ष्यसे ॥ १५

प्राज्ञैः शूरैर्महोत्साहैरात्मवद्भिर्वहुश्रुतैः ।

सन्धत्स्व पुरुषव्याघ्र पाण्डवैर्भरतर्षभ ।

तद्धितं च प्रियं चैव धृतराष्ट्रस्य धीमतः ॥ १६

पितामहस्य द्रोणस्य विदुरस्य महामतेः ।

कृपस्य सोमदत्तस्य वाहीकस्य च धीमतः ॥ १७

अश्वत्थाम्नो विकर्णस्य सञ्जयस्य विविंशतेः ।

ज्ञातीनां चैव भूयिष्ठं मित्राणां च परन्तप ॥ १८

शमे शर्म भवेत्तात सर्वस्य जगतस्तथा ।

हीमानसि कुले जातः श्रुतवानानृशंस्यवान् ।

तिष्ठ तात पितुः शास्त्रे मातुश्च भरतर्षभ ॥ १९

एतच्छ्रेयो हि मन्यन्ते पिता यच्छास्ति भारत ।

उक्तमापद्रतः पूर्वं पितुः स्मरसि शासनम् ॥ २०

रोचते ते पितुस्तात पाण्डवैः सह सङ्गमः ।

सामात्यस्य कुरुश्रेष्ठ तत्तुभ्यं तात रोचताम् ॥ २१

श्रुत्वा यः सुहृदां शास्त्रं मर्त्यो न प्रतिपद्यते ।

विपाकान्ते दहत्येनं किपाकमिव भक्षितम् ॥ २२

यस्तु निःश्रेयसं वाक्यं मोहान्न प्रतिपद्यते ।

स दीर्घमूत्रो हीनार्थः पश्चात्तापेन युज्यते ॥ २३

यस्तु निःश्रेयसं श्रुत्वा प्राक्तदेवाभिपद्यते ।

आत्मनो मतमुत्सृज्य स लोके सुखमेधते ॥ २४

योऽर्थकामस्य वचनं प्रातिकूल्यान्न मृष्यते ।

शृणोति प्रतिकूलानि द्विषतां वशमेति सः ॥ २५

सतां मतमतिक्रम्य योऽसतां वर्तते मते ।

शोचन्ते व्यसने तस्य सुहृदो नचिरादिव ॥ २६  
 मुख्यानमात्यानुत्सृज्य यो निहीनान्निपेवते ।  
 स धीरामापदं प्राप्य नोत्तारमधिगच्छति ॥ २७  
 योऽसत्सेवी वृथाचारो न श्रोता सुहृदांसताम् ।  
 परान्वृणीते स्वान्द्वेष्टितं गौस्त्यजति भारत ॥ २८  
 स त्वं विरुद्ध तैर्वीरैरन्येभ्यस्त्राणमिच्छसि ।  
 अशिष्टेभ्योऽसमर्थेभ्यो मूढेभ्यो भरतर्षभ ॥ २९  
 को हि शक्रसमाञ्जातीनतिक्रम्य महारथान् ।  
 अन्येभ्यस्त्राणमाशंसेत्त्वदन्यो भुवि मानवः ॥ ३०  
 जन्मप्रभृति कौन्तेया नित्यं विनिकृतास्त्वया ।  
 न च ते जातु कुप्यन्ति धर्मात्मानो हि पाण्डवाः ॥ ३१  
 मिथ्योपचरितास्तात जन्मप्रभृति वान्धवाः ।  
 त्वयि सम्यञ्जहावाहो प्रतिपन्ना यशस्विनः ३२  
 त्वयाऽपि प्रतिपत्तव्यं तथैव भरतर्षभ ।  
 खेषु बन्धुषु मुख्येषु मा मनुयुवशमन्वगाः ॥ ३३  
 त्रिवर्गयुक्तः प्राज्ञानामारम्भो भरतर्षभ ।  
 धर्मार्थावनुरुद्धन्ते त्रिवर्गासंभवे नराः ॥ ३४  
 पृथक् विनिविष्टानां धर्मं धीरोऽनुरुध्यते ।  
 मध्यमोऽर्थं कलिं बालः काममेवानुरुद्धते ॥ ३५  
 इन्द्रियैः प्राकृतो लोभाद्धर्मं विप्रजहाति यः ।  
 कामार्थावनुपायेन लिप्समानो विनश्यति ॥ ३६  
 कामार्थो लिप्समानस्तु धर्ममेवादितश्चरेत् ।  
 न हि धर्मादपैत्यर्थः कामो वाऽपि कदाचन ॥ ३७  
 उपायं धर्ममेवाहुस्त्रिवर्गस्य विशांपते ।  
 लिप्समानो हि तेनाशु कक्षेऽग्निरिव वर्धते ॥ ३८  
 स त्वं तातानुपायेन लिप्ससे भरतर्षभ ।  
 आधिराज्यं महद्दीप्तं प्रथितं सर्वराजसु ॥ ३९  
 आत्मानं तक्षति ह्येष वनं परशुना यथा ।  
 यः सम्यग्वर्तमानेषु मिथ्या राजन्प्रवर्तते ।  
 न तस्य हि मतिं लिन्धाद्यस्य नेच्छेत्पराभवम् ४०  
 अविच्छिन्नमतेरस्य कल्याणे धीयते मतिः ।  
 आत्मवान्नावमन्येत त्रिषु लोकेषु भारत ॥ ४१

अप्यन्यं प्राकृतं कञ्चित्किमु तान्पाण्डवर्षभान् ।  
 अमर्षवशमापन्नो न किञ्चिद्दुह्यते जनः ॥ ४२  
 छिद्यते ह्याततं सर्वं प्रमाणं पश्य भारत ।  
 श्रेयस्ते दुर्जनात्तात पाण्डवैः सह सङ्गतम् ॥ ४३  
 तैर्हि संप्रीयमाणस्त्वं सर्वान्कामानवाप्स्यसि ।  
 पाण्डवैर्निर्मितां भूमिं भुञ्जानो राजसत्तम ॥ ४४  
 पाण्डवान्पृष्टतः कृत्वा त्राणमाशंससेऽन्यतः ।  
 दुःशासने दुर्विषहे कर्णे चापि ससौवले ॥ ४५  
 एतेष्वैश्वर्यमाधाय भूतिमिच्छसि भारत ।  
 न चैते तव पर्याप्ता ज्ञाने धर्मार्थयोस्तथा ॥ ४६  
 विक्रमे चाप्यपर्याप्ताः पाण्डवान्प्रति भारत ।  
 न हीमे सर्वराजानः पर्याप्ताः सहितास्त्वया ॥ ४७  
 कुद्भस्य भीमसेनस्य प्रेक्षितुं मुखमाहवे ।  
 इदं संनिहितं तात समग्रं पार्थिवं बलम् ॥ ४८  
 अयं भीष्मस्तथा द्रोणः कर्णश्चायं तथा कृपः ।  
 भूरिश्रवाः सौमदत्तेश्चत्थामा जयद्रथः ॥ ४९  
 अशक्ताः सर्व एवैते प्रतियोद्धुं धनञ्जयम् ।  
 अजेयो ह्यर्जुनः सङ्क्षेपे सर्वैरपि सुरासुरैः ।  
 मानुषैरपि गन्धर्वैर्मा युद्धे चेत आधिथाः ॥ ५०  
 दृश्यतां वा पुमान्कश्चित्समग्रे पार्थिवे बले ।  
 योऽर्जुनं समरे प्राप्य स्वस्तिमानात्रजेद्गृहान् ५१  
 किं ते जनक्षयेणेह कृतेन भरतर्षभ ।  
 यस्मिञ्जिते जितं ते स्यात्पुमानेकः स दृश्यतां ५२  
 यः सदेवान्सगन्धर्वान्सयक्षासुरपन्नगान् ।  
 अजयत्खाण्डवप्रस्थे कस्तं युद्धेयत मानवः ॥ ५३  
 तथा विराटनगरे श्रूयते महदद्भुतम् ।  
 एकस्य च बहूनां च पर्याप्तं तन्निदर्शनम् ॥ ५४  
 युद्धे येन महादेवः साक्षात्सन्तोषितः शिवः ।  
 तमजेयमनाधृष्यं विजेतुं जिष्णुमच्युतम् ।  
 आशंससीह समरे वीरमर्जुनमूर्जितम् ॥ ५५  
 मद्द्वितीयं पुनः पार्थ कः प्रार्थयितुमर्हति ।  
 युद्धे प्रतीपमायान्तमपि साक्षात्पुरन्दरः ॥ ५६

गौः भूमिः ॥ २८ ॥ उपचरिताः प्रचरिताः ॥ ३२ ॥ अर्थं कलिं  
 कलहहेतुम् ॥ ३५ ॥ अनुपायेन हीनोपायेन ॥ ३६ ॥ निर्मितां

वशीकरणेनोत्पादिताम् ॥ ४४ ॥ यस्मिन्नर्जुने जिते सति ते तव जितं  
 जयः स्यात् ॥ ५२ ॥ चतुर्विंशत्यधिकशततमोऽध्यायः ॥ १२४ ॥

वाहुभ्यामुद्रहेद्भूमिं दहेत्कुद्ध इमाः प्रजाः ।  
 पातयेन्निदिवादेवान्योऽर्जुनं समरे जयेत् ॥ ५७  
 पश्य पुत्रांस्तथा भ्रातृञ्ज्ञातीन्संबन्धिनस्तथा ।  
 त्वत्कृते न विनश्येयुरिमं भरतसत्तमाः ॥ ५८  
 अस्तु शेषं कौरवाणां मा पराभूदिदं कुलम् ।  
 कुलघ्न इति नोच्येथा नष्टकीर्तिनराधिप ॥ ५९

॥ इति श्रीमन्महाभारते उद्योगपर्वणि भगवद्गीतापर्वणि चतुर्विंशत्यधिकशततमोऽध्यायः ॥ १२४ ॥

### पञ्चविंशत्यधिकशततमोऽध्यायः ॥ १२५ ॥

भीष्मद्रोणाभ्यां दुर्योधनंप्रति श्रीकृष्णवचनादरणविधानम् ॥ १ ॥ तथा धृतराष्ट्रेणापि दुर्योधनंप्रति श्रीकृष्णवाक्यप्र-  
 त्याख्याने अनर्थप्राप्तिकथनम् ॥ २ ॥

वैशंपायन उवाच ।  
 ततः शान्तनवो भीष्मो दुर्योधनममर्षणम् ।  
 केशवस्य वचः श्रुत्वा प्रोवाच भरतर्षभ ॥ १  
 कृष्णेन वाक्यमुक्तोऽसि सुहृदां शममिच्छता ।  
 अन्वपद्यस्व तत्तात मा मन्युवशमन्वगाः ॥ २  
 अकृत्वा वचनं तात केशवस्य महात्मनः ।  
 श्रेयो न जातु न सुखं न कल्याणमवाप्स्यसि ॥ ३  
 धर्म्यमर्थ्यं महाबाहुराह त्वां तात केशवः ।  
 तदर्थमभिपद्यस्व मा राजन्वीनशः प्रजाः ॥ ४  
 ज्वलितां त्वमिमां लक्ष्मीं भारतीं सर्वराजसु ।  
 जीवतो धृतराष्ट्रस्य दौरात्म्याद्भ्रंशयिष्यसि ॥ ५  
 आत्मानं च सहामात्यं सपुत्रभ्रातृवान्धवम् ।  
 अहमित्यनया बुद्ध्या जीविताद्भ्रंशयिष्यसि ॥ ६  
 अतिक्रामन्केशवस्य तथ्यं वचनमर्थवत् ।  
 पितुश्च भारतश्रेष्ठ विदुरस्य च धीमतः ॥ ७  
 मा कुलघ्नः कुपूरुषो दुर्मतिः कापथं गमः ।  
 मातरं पितरं चैव मा मर्जीः शोकसागरे ॥ ८  
 अथ द्रोणोऽब्रवीत्तत्र दुर्योधनमिदं वचः ।  
 अमर्षवशमापन्नं निःश्वसन्तं पुनःपुनः ॥ ९  
 धर्मार्थयुक्तं वचनमाह त्वां तात केशवः ।  
 तथा भीष्मः शान्तनवस्तज्जुषस्व नराधिप ॥ १०  
 प्राज्ञौ मेधाविनौ दान्तावर्थकामौ बहुश्रुतौ ।  
 आहतुस्त्वां हितं वाक्यं तज्जुषस्व नराधिप ॥ ११

अनुतिष्ठ महाप्राज्ञ कृष्णभीष्मौ यदूचतुः ।  
 माधवं बुद्धिमोहेन माऽवमंस्थाः परन्तप ॥ १२  
 ये त्वां प्रोत्साहयन्त्येते नैते कृत्याय कर्हिचित् ।  
 वैरं परेषां ग्रीवायां प्रतिमोक्षयन्ति संयुगे ॥ १३  
 मा जीघनः प्रजाः सर्वाः पुत्रानभ्रातृस्तथैव च ।  
 वासुदेवार्जुनौ यत्र विद्ध्यजेयानलं हि तान् ॥ १४  
 एतच्चैव मतं सत्यं सुहृदोः कृष्णभीष्मयोः ।  
 यदि नादास्यसे तात पश्चात्तप्यसि भारत ॥ १५  
 यथोक्तं जामदग्न्येन भूयानेष ततोऽर्जुनः ।  
 कृष्णो हि देवकीपुत्रो देवैरपि सुदुःसहः ।  
 किं ते सुखप्रियेणेह प्रोक्तेन भरतर्षभ ॥ १६  
 एतत्ते सर्वमाख्यातं यथेच्छसि तथा कुरु ।  
 न हि त्वासुत्सहे वक्तुं भूयो भरतसत्तम ॥ १७  
 वैशंपायन उवाच ।  
 तस्मिन्वाक्यान्तरे वाक्यं क्षत्ताऽपि विदुरोऽब्रवीत् ।  
 दुर्योधनमभिग्रेक्ष्य धार्तराष्ट्रममर्षणम् ॥ १८  
 दुर्योधन न शोचामि त्वामहं भरतर्षभ ।  
 इमौ तु वृद्धौ शोचामि गान्धारीं पितरं च ते ॥ १९  
 यावनाथौ चरिष्येते त्वया नाथेन दुर्हृदा ।  
 हतमित्रौ हतामात्यौ लूनपक्षाविवाण्डजौ ॥ २०  
 भिक्षुकौ विचरिष्येते शोचन्तौ पृथिवीमिमाम् ।  
 कुलघ्नमीदृशं पापं जनयित्वा कुपूरुषम् ॥ २१  
 अथ दुर्योधनं राजा धृतराष्ट्रोऽभ्यभाषत ।

आसीनं भ्रातृभिः सार्धं राजभिः परिवारितम् २२ चर स्वस्त्ययनं कृत्स्नं भरतानामनामयम् ॥ २५  
 दुर्योधन नित्रोधेदं शौरिणोक्तं महात्मना । वासुदेवेन तीर्थेन तात गच्छस्व संशमम् ।  
 आदत्स्व शिवमत्यन्तं योगक्षेमवद्व्ययम् ॥ २३ कालप्राप्तमिदं मन्ये मा त्वं दुर्योधनातिगाः ॥ २६  
 अनेन हि सहायेन कृष्णेनाह्निष्टकर्मणा । शमं चेद्याचमानं त्वं प्रत्याख्याससि केशवम् ।  
 इष्टान्सर्वानभिप्रायान्प्राप्स्यामः सर्वराजसु ॥ २४ त्वदर्थमभिजल्पन्तं न तवास्त्यपराभवः ॥ २७  
 सुसंहतः केशवेन तात गच्छ युधिष्ठिरम् ।

॥ इति श्रीमन्महाभारते उद्योगपर्वणि भगवद्धानपर्वणि पञ्चविंशत्यधिकशततमोऽध्यायः ॥ १२५ ॥

### षड्विंशत्यधिकशततमोऽध्यायः ॥ १२६ ॥

पुनर्भीष्मद्रोणाभ्यां दुर्योधनंप्रति परेषां युद्धसंनहात्पूर्वमेव तैःसह शमविधानम् ॥ १ ॥

वैशंपायन उवाच ।  
 धृतराष्ट्रवचः श्रुत्वा भीष्मद्रोणौ समव्यथौ ।  
 दुर्योधनमिदं वाक्यमूचतुः शासनातिगम् ॥ १  
 यावत्कृष्णावसन्नद्रौ यावत्तिष्ठति गाण्डिवम् ।  
 यावद्द्रौम्यो न मेधाश्रौ जुहोतीह द्विषद्भलम् ॥ २  
 यावन्न प्रेक्षते क्रुद्धः सेनां तव युधिष्ठिरः ।  
 हीनिषेवो महेष्वासस्तावच्छाम्यतु वैशसम् ॥ ३  
 यावन्न दृश्यते पार्थः स्वेऽप्यनीके व्यवस्थितः ।  
 भीमसेनो महेष्वासस्तावच्छाम्यतु वैशसम् ॥ ४  
 यावन्न चरते मार्गान्पृतनामभिधर्षयन् ।  
 भीमसेनो गदापाणिस्तावत्संशाम्य पाण्डवैः ॥ ५  
 यावन्न शातयत्याजौ शिरांसि गजयोधिनाम् ।  
 गद्या वीरघातिन्या फलानीव वनस्पतेः ।  
 कालेन परिपक्वानि तावच्छाम्यतु वैशसम् ॥ ६  
 नकुलः सहदेवश्च धृष्टद्युम्नश्च पार्षतः ॥  
 विराटश्च शिखण्डी च शैशुपालश्च दंशिताः ॥ ७  
 यावन्न प्रविशन्त्येते नका इव महार्णवम् ।  
 कृतास्त्राः क्षिप्रमस्यन्तस्तावच्छाम्यतु वैशसम् ॥ ८  
 यावन्न सुकुमारेषु शरीरेषु महीक्षिताम् ।

गार्ध्रपत्राः पतन्त्युग्रास्तावच्छाम्यतु वैशसम् ॥ ९  
 चन्दनागुरुदिग्धेषु हारनिष्कधरेषु च ।  
 नोरस्सु यावद्योधानां महेष्वासैर्महेषवः ॥ १०  
 कृतास्त्रैः क्षिप्रमस्यद्भिर्दूरपातिभिरायसाः ।  
 अभिलक्ष्यैर्निपाल्यन्ते तावच्छाम्यतु वैशसम् ॥ ११  
 अमिवादयमानं त्वां शिरसा राजकुञ्जरः ।  
 पाणिभ्यां प्रतिगृह्णातु धर्मराजो युधिष्ठिरः ॥ १२  
 ध्वजाङ्कुशपाताकाङ्कं दक्षिणं ते सुदक्षिणः ।  
 स्कन्धे निक्षिपतां वाहुं शान्तये भरतर्षभ ॥ १३  
 रत्नौषधिसमेतेन रत्नाङ्गुलितलेन च ।  
 उपविष्टस्य पृष्ठं ते पाणिना परिमार्जतु ॥ १४  
 शालस्कन्धो महाबहुस्त्वां स्वजानो वृकोदरः ।  
 साम्नाऽभिवदतां चापि शान्तये भरतर्षभ ॥ १५  
 अर्जुनेन यमाभ्यां च त्रिभिस्रैरभिवादितः ।  
 मूर्ध्नि तान्समुपाग्राय प्रेम्णाऽभिवद पार्थिव ॥ १६  
 दृष्ट्वा त्वां पाण्डवैर्वैर्भ्रातृभिः सह संगतम् ।  
 यावदानन्दजाश्रुणि प्रन्मुञ्चन्तु नराधिपाः ॥ १७  
 घुष्यतां राजधानीषु सर्वसंपन्महीक्षिताम् ।  
 पृथिवी भ्रातृभावेन भुज्यतां विज्वरो भव ॥ १८

॥ इति श्रीमन्महाभारते उद्योगपर्वणि भगवद्धानपर्वणि षड्विंशत्यधिकशततमोऽध्यायः ॥ १२६ ॥

सुसंहतः सुष्टु एकीभूतः ॥ २५ ॥ तीर्थेन उपायेन ॥ २६ ॥  
 अपराभवो जयः ॥ २७ ॥ पञ्चविंशत्यधिकशततमो-  
 ऽध्यायः ॥ १२५ ॥

मेधाश्रौ संप्रामात्रौ । मेधो यज्ञः ॥ २ ॥ वैशसं वैरम् ॥ ३ ॥  
 षड्विंशत्यधिकशततमोऽध्यायः ॥ १२६ ॥

### सप्तविंशत्यधिकशततमोऽध्यायः ॥ १२७ ॥

दुर्योधनेन श्रीकृष्णप्रति स्वस्मिन्नपराधलेशोऽपि नास्तीति कथनम् ॥ १ ॥ भीष्मादिरक्षितस्य स्वस्याजयत्वकथन-  
पूर्वकं युद्धे निधनसंभवेऽपि पाण्डवेभ्यः सूच्यग्रपरिमितभूमेरप्यप्रदानवचनम् ॥ २ ॥

वैशंपायन उवाच ।

श्रुत्वा दुर्योधनो वाक्यमप्रियं कुरुसंसदि ।  
प्रत्युवाच महाबाहुं वासुदेवं यशस्विनम् ॥ १  
प्रसमीक्ष्य भवानेतद्रक्तुमर्हति केशव ।  
मामेव हि विशेषेण विभाष्य परिगर्हसे ॥ २  
भक्तिवादेन पार्थानामकस्मान्मधुमूदन ।  
भवान्गर्हयते नित्यं किं समीक्ष्य बलाबलम् ॥ ३  
भवान्क्षत्ता च राजा वाऽप्याचार्यो वा पितामहः ।  
मामेव परिगर्हन्ते नान्यं कंचन पाण्डवम् ॥ ४  
न चाहं लक्ष्ये कंचिद्वाभिचारमिहात्मनः ।  
अथ सर्वे भवन्तो मां विद्विषन्ति सराजकाः ॥ ५  
न चाहं कंचिदत्यर्थमपराधमरिन्दम ।  
विचिन्तयन्प्रपश्यामि सुसूक्ष्ममपि केशव ॥ ६  
प्रियाभ्युपगते द्यूते पाण्डवा मधुमूदन ।  
जिताः शकुनिना राज्यं तत्र किं मम दुष्कृतम् ॥ ७  
यत्पुनर्द्रविणं किंचित्तत्राजीयन्त पाण्डवाः ।  
तेभ्य एवाभ्यनुज्ञातं तत्तदा मधुमूदन ॥ ८  
अपराधो न चास्माकं यत्ते ह्यक्षैः पराजिताः ।  
अजेया जयतां श्रेष्ठ पार्थाः प्रत्राजिता वनम् ॥ ९  
केन वाऽप्यपवादेन विरुद्ध्यन्त्यरिभिः सह ।  
अशक्ताः पाण्डवाः कृष्ण प्रहृष्टाः प्रत्यमित्रवत् ॥ १०  
किमस्माभिः कृतं तेषां कस्मिन्वा पुनरागसि ।  
धार्तराष्ट्राञ्जिघांसन्ति पाण्डवाः सृज्यैः सह ॥ ११  
न चापि वयमुग्रेण कर्मणा वचनेन वा ।  
प्रभ्रष्टाः प्रणमामेह भयादपि शतक्रतुम् ॥ १२  
न च तं कृष्ण पश्यामि क्षत्रधर्ममनुष्ठितम् ।  
उत्सहेत युधा जेतुं यो नः शत्रुनिवर्हण ॥ १३

न हि भीष्मकृपद्रोणाः सकर्णा मधुमूदन ।  
देवैरपि युधा जेतुं शक्याः किमुत पाण्डवैः ॥ १४  
स्वधर्ममनुपश्यन्तो यदि माधव संयुगे ।  
अस्त्रेण निधनं काले प्राप्स्यामः स्वर्ग्यमेव तत् ॥ १५  
मुख्यश्चैवैष नो धर्मः क्षत्रियाणां जनार्दन ।  
यच्छयीमहि सङ्ग्रामे शरतल्पगता वयम् ॥ १६  
ते वयं वीरशयनं प्राप्स्यामो यदि संयुगे ।  
अप्रणम्यैव शत्रूणां न नस्तप्यन्ति माधव ॥ १७  
कश्च जातु कुले जातः क्षत्रधर्मेण वर्तयन् ।  
भयाद्भृत्तिं समीक्ष्यैवं प्रणमेदिह कर्हिचित् ॥ १८  
उद्यच्छेदेव न नमेदुद्यमो हेव पौरुषम् ।  
अप्यपर्वणि भज्येत न नमेदिह कर्हिचित् ॥ १९  
इति मातङ्गवचनं परीप्सन्ति हितेप्सवः ।  
धर्माय चैव प्रणमेद्ब्राह्मणेभ्यश्च मद्विधः ॥ २०  
अचिन्तयन्कंचिदन्यं यावज्जीवं तथा चरेत् ।  
एष धर्मः क्षत्रियाणां मतमेतच्च मे सदा ॥ २१  
राज्यांश्चाभ्यनुज्ञातो यो मे पित्रा पुराऽभवत् ।  
न स लभ्यः पुनर्जातु मयि जीवति केशव ॥ २२  
यावच्च राजा श्रियते धृतराष्ट्रो जनार्दन ।  
न्यस्तशस्त्रा वयं ते वाऽप्युपजीवाम माधव ।  
अप्रदेयं पुरा दत्तं राज्यं परवतो मम ॥ २३  
अज्ञानाद्वा भयाद्वाऽपि मयि बाले जनार्दन ।  
न तदद्य पुनर्लभ्यं पाण्डवैर्वृष्णिनन्दन ॥ २४  
श्रियमाणे महाबाहौ मयि संप्रति केशव ।  
यावद्वि तीक्ष्णया सूच्या विच्छेदेदग्रेण केशव ।  
तावदप्यपरित्याज्यं भूमेर्नः पाण्डवान्प्रति ॥ २५

॥ इति श्रीमन्महाभारते उद्योगपर्वणि भगवद्गीतापर्वणि सप्तविंशत्यधिकशततमोऽध्यायः ॥ १२७ ॥

## अष्टाविंशत्यधिकशततमोऽध्यायः ॥ १२८ ॥

श्रीकृष्णेन दुर्योधनप्रति सगर्हणं पाण्डवेषु तत्कृतापनयानुस्मारणम् ॥ १ ॥ दुर्योधनस्य पाण्डवैरसन्धाने कौरवैर्व-  
न्धनपूर्वकं पाण्डवेभ्यः स्वसमर्पणप्रतिपादकदुःशासनवचनश्रवणजकोपान् सभातो निर्गमनम् ॥ २ ॥ कृष्णेन धृतराष्ट्रप्रति  
कुलस्यार्थं दुर्योधनपरित्याराविधानम् ॥ ३ ॥ तथा सदृष्टान्तप्रदर्शनं दुर्योधनस्य बन्धनपूर्वकं पाण्डवेभ्यः समर्पणविधानम् ॥ ४ ॥

वैशंपायन उवाच ।

ततः प्रहस्य दाशार्हः क्रोधपर्याकुलेक्षणः ।  
दुर्योधनमिदं वाक्यमब्रवीत्कुरुसंसदि ॥ १  
लप्स्यसे वीरशयनं काममेतदवाप्स्यसि ।  
स्थिरो भव सहामाल्यो विमर्दो भविता महान् ॥ २  
यच्चैतन्मन्यसे मूढ न मे कश्चिद्व्यतिक्रमः ।  
पाण्डवेष्विति तत्सर्वं निबोध त्वं नराधिप ॥ ३  
श्रिया संतप्यमानेन पाण्डवानां महात्मनाम् ।  
त्वया दुर्मन्त्रितं द्यूतं सौवलेन च भारत ॥ ४  
कथं च ज्ञातयस्तात श्रेयांसः साधुसंमताः ।  
तथाऽन्याय्यमुपस्थातुं जिह्वेनाजिह्वचारिणः ॥ ५  
अक्षद्यूतं महाप्रज्ञं सतां मतिविनाशनम् ।  
असतां तत्र जायन्ते भेदाश्च व्यसनानि च ॥ ६  
तदिदं व्यसनं घोरं त्वया द्यूतमुखं कृतम् ।  
असमीक्ष्य सदाचारान्सार्धं पापानुबन्धनैः ॥ ७  
कश्चान्यो भ्रातृभार्या वै विप्रकर्तुं तथार्हति ।  
आनीय च सभां व्यक्तं यथोक्ता द्रौपदी त्वया ॥ ८  
कुलीना शीलसंपन्ना प्राणेभ्योऽपि गरीयसी ।  
महिषी पाण्डुपुत्राणां तथा विनिकृता त्वया ॥ ९  
जानन्ति कुरवः सर्वे यथोक्ताः कुरुसंसदि ।  
दुःशासनेन कौन्तेयाः प्रव्रजन्तः परन्तपाः ॥ १०  
सम्यग्वृत्तेष्वलुब्धेषु सततं धर्मचारिषु ।  
श्लेषु बन्धुषु कः साधुश्वरेदेवमसांप्रतम् ॥ ११  
नृशंसानामनार्याणां तथा परुषभाषणम् ।  
कर्णदुःशासनाभ्यां च त्वया च बहुशः कृतम् ॥ १२  
सह मात्रा प्रदग्धुं तान्वालकान्वारणावते ।  
आस्थितः परमो यत्नो न समृद्धश्च तत्तव ॥ १३  
ऊषुश्च सुचिरं कालं प्रच्छन्नाः पाण्डवास्तदा ।  
मात्रा सहैकचक्रायां ब्राह्मणस्य निवेशने ॥ १४

विषेण सर्पवन्धैश्च यतिताः पाण्डवास्त्वया ।  
सर्वोपायैर्विनाशाय न समृद्धं च तत्तव ॥ १५  
एवंबुद्धिः पाण्डवेषु मिथ्यावृत्तिः सदा भवान् ।  
कथं ते नापराधोऽस्ति पाण्डवेषु महात्मसु ॥ १६  
'एवंबुत्तः कथं राज्ये स्थातुमर्हसि पापकृत् ।  
स राज्यञ्च सुखाच्चैव हास्यसे कुलपांसन ॥' १७  
यच्चैभ्यो याचमानेभ्यः पित्र्यमंशं न दित्ससि ।  
तच्च पाप प्रदाताऽसि भ्रष्टैश्चर्यो निपातितः ॥ १८  
कृत्वा बहून्यकार्याणि पाण्डवेषु नृशंसवत् ।  
मिथ्यावृत्तिरनार्यः सन्नद्य विप्रतिपद्यसे ॥ १९  
मातापितृभ्यां भीष्मेण द्रोणेन विदुरेण च ।  
शाम्येति मुहुरुक्तोसि न च शाम्यसि पार्थिव ॥ २०  
शमे हि सुमहौल्लाभस्तव पार्थस्य चोभयोः ।  
न च रोचयसे राजन्किमन्यद्द्विलाषवात् ॥ २१  
न शर्म प्राप्स्यसे राजन्नुत्क्रम्य सुहृदां वचः ।  
अधर्म्यमयशस्यं च क्रियते पार्थिव त्वया ॥ २२  
वैशंपायन उवाच ।  
एवं ब्रुवति दाशार्हं दुर्योधनममर्षणम् ।  
दुःशासन इदं वाक्यमब्रवीत्कुरुसंसदि ॥ २३  
न चेत्सन्धास्यसे राजन्स्वेन कामेन पाण्डवैः ।  
बद्धा किल त्वां दास्यन्ति कुन्तीपुत्राय कौरवाः ॥  
वैकर्तनं त्वां च मां च त्रीनेतान्मनुजर्षभ ।  
पाण्डवेभ्यः प्रदास्यन्ति भीष्मो द्रोणः पिता च ते ॥  
भ्रातुरेतद्वचः श्रुत्वा धार्तराष्ट्रः सुयोधनः ।  
कुद्धः प्रातिष्ठतोत्थाय महानाग इव श्वसन् ॥ २६  
विदुरं धृतराष्ट्रं च महाराजं च बाह्लिकम् ।  
कृपं च सोमदत्तं च भीष्मं द्रोणं जनार्दनम् ॥ २७  
सर्वानेताननाहत्य दुर्मतिर्निरपत्रपः ।  
अशिष्टवदमर्यादो मानी मान्यावमानिता ॥ २८

तं प्रस्थितमभिप्रेक्ष्य आतरो मनुजर्षभम् ।  
 अनुजग्मुः सहामात्या राजानश्चापि सर्वशः ॥२९  
 सभायामुत्थितं क्रुद्धं प्रस्थितं भ्रातृभिः सह ।  
 दुर्योधनमभिप्रेक्ष्य भीष्मः शान्तनवोऽब्रवीत् ॥३०  
 धर्मार्थावभिसन्त्यज्य संरम्भं योऽनुमन्यते ।  
 हसन्ति व्यसने तस्य दुर्हृदो नचिरादिव ॥ ३१  
 दुरात्मा राजपुत्रोऽयं धार्तराष्ट्रोऽनुपायवित् ।  
 मिथ्याभिमानी राज्यस्य क्रोधलोभवशानुगः ॥३२  
 कालपक्वमिदं मन्ये सर्वं क्षत्रं जनार्दन ।  
 सर्वे ह्यनुसृता मोहात्पाथिवाः सह मन्त्रिभिः ॥ ३३  
 भीष्मस्याथ वचः श्रुत्वा दाशार्हः पुष्करेक्षणः ।  
 भीष्मद्रोणमुखान्सर्वानभ्यभाषत वीर्यवान् ॥ ३४  
 सर्वेषां कुरुवृद्धानां महानयमतिक्रमः ।  
 प्रसह्य मन्दमैश्वर्ये न नियच्छन्ति यन्नृपम् ॥ ३५  
 तत्र कार्यमहं मन्ये कालप्राप्तमरिन्दमाः ।  
 क्रियमाणे भवेच्छ्रेयस्तत्सर्वं शृणुतानघाः ॥ ३६  
 प्रत्यक्षमेतद्भवतां यद्द्रक्ष्यामि हितं वचः ।  
 भवतामानुकूल्येन यदि रोचेत भारताः ॥ ३७  
 पुत्रो वै भोजराजस्य दुराचारो ह्यनात्मवान् ।  
 जीवतः पितुरैश्वर्यं हृत्वा मृत्युवशं गतः ॥ ३८  
 उग्रसेनसुतः कंसः परित्यक्तः स वान्धवैः ।  
 ज्ञातीनां हितकामेन मया शस्तो महामृधे ॥ ३९  
 आहुकः पुनरस्माभिर्ज्ञातिभिश्चापि सत्कृतः ।  
 उग्रसेनः कृतो राजा भोजराजन्यवर्धनः ॥ ४०

कंसमेकं परित्यज्य कुलार्थे सर्वयादवाः ।  
 संभूय सुखमेधन्ते भारतान्धकवृष्णयः ॥ ४१  
 अपि चाप्यवदद्राजन्परमेष्ठी प्रजापतिः ।  
 व्यूढे देवासुरे युद्धेऽभ्युद्यतेष्वायुधेषु च ॥ ४२  
 द्वैधीभूतेषु लोकेषु विनश्यत्सु च भारत ।  
 अब्रवीत्तु तदा देवो भगवाँल्लोकभावनः ॥ ४३  
 पराभविष्यन्त्यसुरा दैतेया दानवैः सह ।  
 आदित्या वसवो रुद्रा भविष्यन्ति दिवौकसः ॥४४  
 देवासुरमनुष्याश्च गन्धर्वोरगराक्षसाः ।  
 अस्मिन्युद्धे सुसंक्रुद्धा हनिष्यन्ति परस्परम् ॥ ४५  
 'वर्तमानं जगत्सर्वं सुहूर्तान्न भविष्यति ।'  
 इति मत्वाऽब्रवीद्धर्म परमेष्ठी प्रजापतिः ।  
 वरुणाय प्रयच्छैतान्वद्ध्वा दैतेयदानवान् ॥ ४६  
 एवमुक्तस्ततो धर्मो नियोगात्परमेष्ठिनः ।  
 वरुणाय ददौ सर्वान्वद्ध्वा दैतेयदानवान् ॥ ४७  
 तान्वद्ध्वा धर्मपाशैश्च स्वैश्च पाशैर्जलेश्वरः ।  
 वरुणः सागरे यत्तो नित्यं रक्षति दानवान् ॥ ४८  
 तथा दुर्योधनं कर्णं शकुनिं चापि सौबलम् ।  
 वद्ध्वा दुःशासनं चापि पाण्डवेभ्यः प्रयच्छत ॥४९  
 त्यजेत्कुलार्थे पुरुषं ग्रामस्यार्थे कुलं त्यजेत् ।  
 ग्रामं जनपदस्यार्थे आत्मार्थे पृथिवीं त्यजेत् ॥५०  
 राजन्दुर्योधनं वद्ध्वा ततः संशाम्य पाण्डवैः ।  
 त्वत्कृते न विनश्येयुः क्षत्रियाः क्षत्रियर्षभ ॥५१

॥ इति श्रीमन्महाभारते उद्योगपर्वणि भगवद्गीतापर्वणि अष्टाविंशत्यधिकशततमोऽध्यायः ॥ १२८ ॥

### एकोनत्रिंशदधिकशततमोऽध्यायः ॥ १२९ ॥

विदुरेण धृतराष्ट्राज्ञया गान्धार्याः सभां प्रत्यानयन्म् ॥ १ ॥ गान्धार्या दुर्योधनं पुनः सभामानाच्य तंप्रति नीतिकथ-  
 नपूर्वकं पाण्डवैः सह शमविधानम् ॥ २ ॥

वैशंपायन उवाच ।

कृष्णस्य तु वचः श्रुत्वा धृतराष्ट्रो जनेश्वरः ।  
 विदुरं सर्वधर्मज्ञं त्वरमाणोऽभ्यभाषत ॥ १  
 गच्छ तात महाप्राज्ञ गान्धार्यां दीर्घदशिनीम् ।  
 आनयेह तया सार्धमनुनेष्यामि दुर्मतिम् ॥ २

यदि सा न दुरात्मानं शमयेदुष्टचेतसम् ।  
 अपि कृष्णस्य सुहृदस्तिष्ठेम वचने वयम् ॥ ३  
 अपि लोभाभिभूतस्य पन्थानमनुदर्शयेत् ।  
 दुर्बुद्धेर्दुःसाहायस्य शमार्थं भुवती वचः ॥ ४  
 अपि नो व्यसनं घोरं दुर्योधनकृतं महत् ।

शमयेच्चिररात्राय योगक्षेमवदव्ययम् ॥ ५  
 राज्ञस्तु वचनं श्रुत्वा विदुरो दीर्घदर्शिनीम् ।  
 आनयामास गान्धारीं धृतराष्ट्रस्य शासनात् ॥ ६  
 धृतराष्ट्र उवाच ।  
 एष गान्धारि पुत्रस्ते दुरात्मा शासनातिगः ।  
 ऐश्वर्यलोभादैश्वर्यं जीवितं च प्रहास्यति ॥ ७  
 अशिष्टवदमर्यादः पापैः सह दुरात्मवान् ।  
 सभाया निर्गतो मूढो व्यतिक्रम्य सुहृद्वचः ॥ ८  
 वैशंपायन उवाच ।  
 सा भर्तृवचनं श्रुत्वा राजपुत्री यशस्विनी ।  
 अन्विच्छन्ती महच्छ्रेयो गान्धारी वाक्यमब्रवीत् ९  
 आनायय सुतं क्षिप्रं राज्यकामुकमातुरम् ।  
 नहि राज्यमशिष्टेन शक्यं धर्मार्थलोपिना ।  
 आत्मुमाप्तं तथाऽपीदमविनीतेन सर्वथा ॥ १०  
 त्वं ह्येवात्र भृशं गह्वीं धृतराष्ट्र सुतप्रियः ।  
 यो जानन्पापतामस्य तत्प्रज्ञामनुवर्तसे ॥ ११  
 स एष काममन्युभ्यां प्रलब्धो लोभमास्थितः ।  
 अशक्योऽद्य त्वया राजन्विनिवर्तयितुं बलात् १२  
 राष्ट्रप्रदाने मूढस्य बालिशस्य दुरात्मनः ।  
 दुःसहायस्य लुब्धस्य धृतराष्ट्रोऽश्रुते फलम् ॥ १३  
 कथं हि स्वजने भेदमुपेक्षेत महीपतिः ।  
 भिन्नं हि स्वजनेन त्वां प्रहरिष्यन्ति शत्रवः ॥ १४  
 या हि शक्या महाराज साम्रा भेदेन वा पुनः ।  
 निस्तर्तुमापदः खेषु दण्डं कस्तत्र पातयेत् ॥ १५  
 वैशंपायन उवाच ।  
 शासनाद्धृतराष्ट्रस्य दुर्योधनममर्षणम् ।  
 मातुश्च वचनात्क्षत्ता सभां प्रावेशयत्पुनः ॥ १६  
 स मातुर्वचनाकाङ्क्षी प्रविवेश पुनः सभाम् ।  
 अभिताप्रेक्षणः क्रोधान्निश्वसन्निव पन्नगः ॥ १७  
 तं प्रविष्टमभिप्रेक्ष्य पुत्रमुत्पथमास्थितम् ।  
 विगर्हमाणा गान्धारी शमार्थं वाक्यमब्रवीत् ॥ १८  
 दुर्योधन निबोधेदं वचनं मम पुत्रक ।  
 हितं ते सानुबन्धस्य तथाऽऽस्यत्यां सुखोदयम् ॥ १९  
 दुर्योधन यदाह त्वां पिता भरतसत्तम ।

भीष्मो द्रोणः क्रुपः क्षत्तासुहृदां कुरु तद्वचः ॥ २०  
 भीष्मस्य तु पितुश्चैव मम चापचितिः कृता ॥  
 भवेद्द्रोणसुखानां च सुहृदां शाम्यता तया ॥ २१  
 न हि राज्यं महाप्राज्ञ खेन कामेन शक्यते ।  
 अवाप्तुं रक्षितुं वाऽपि भोक्तुं भरतसत्तम ॥ २२  
 न ह्यवश्येन्द्रियो राज्यमश्रीयादीर्घमन्तरम् ।  
 विजितात्मा तु मेधावी स राज्यमभिपालयेत् ॥ २३  
 कामक्रोधौ हि पुरुषमर्थेभ्यो व्यपकर्षतः ।  
 तौ तु शत्रू विनिर्जित्य राजा विजयते महीम् ॥ २४  
 लोकेश्वर प्रभुत्वं हि महदेतदुरात्मभिः ।  
 राज्यं नामेप्सितं स्थानं न शक्यमभिरक्षितुम् ॥ २५  
 इन्द्रियाणि महत्प्रेप्सुर्नियच्छेदधर्मयोः ।  
 इन्द्रियैर्नियतैर्बुद्धिर्वर्धतेऽग्निरिवेन्धनैः ॥ २६  
 अविधेयानि हीमानि व्यापादयितुमप्यलम् ।  
 अविधेया इवादान्ता हयाः पथि कुसारथिम् ॥ २७  
 अविजित्य य आत्मानममात्यान्विजिगीषते ।  
 अमित्रान्वाऽजितामात्यः सोऽवशः परिहीयते २८  
 आत्मानमेव प्रथमं द्वेष्यरूपेण योजयेत् ।  
 ततोऽमात्यानमित्रांश्च न मोघं विजिगीषते ॥ २९  
 वश्येन्द्रियं जितामात्यं धृतदण्डं विकारिषु ।  
 परीक्ष्यकारिणं धीरमत्यर्थं श्रीर्निषेवते ॥ ३०  
 क्षुद्राक्षणेव जालेन झषावपिहितानुभौ ।  
 कामक्रोधौ शरीरस्थौ प्रज्ञानं तौ विलुम्पतः ॥ ३१  
 याभ्यां हि देवाः स्वर्गातुः स्वर्गस्य पिदधुर्मुखम् ।  
 विभ्यतोऽनुपरागस्य कामक्रोधौ स वर्धितौ ॥ ३२  
 कामं क्रोधं च लोभं च दम्भं दर्पं च भूमिपः ।  
 सम्यग्विजेतुं यो वेद स महीमभिजायते ॥ ३३  
 सततं निग्रहे युक्त इन्द्रियाणां भवेन्नृपः ।  
 ईप्सन्नर्थं च धर्मं च द्विपतां च पराभवम् ॥ ३४  
 कामाभिभूतः क्रोधाद्वा यो मिथ्या प्रतिपद्यते ।  
 खेषु चान्येषु वा तस्य न सहाया भवन्त्युत ॥ ३५  
 एकीभूतैर्महाप्राज्ञैः शूरैरनिवर्हणैः ।  
 पाण्डवैः पृथिवीं तात भोक्ष्यसे सहितः सुखी ॥ ३६

आयत्यां परिणामे ॥ १९ ॥ अपचितिः पूजा ॥ २१ ॥ दीर्घमन्तरं  
 चिरकालम् ॥ २३ ॥ महद्वाज्यं । महद्वाज्यविशालयोरिति विश्वः ॥ २६ ॥

क्षुद्राक्षेण सूक्ष्मच्छिद्रेण ॥ ३१ ॥ याभ्यां पिदधुः तौ कामक्रो-  
 धावित्यव्याहारेण योजना ॥ ३२ ॥ अभिजायते शास्ति ॥ ३३ ॥



यथा भीष्मः शान्तनवो द्रोणश्चापि महारथः ।  
 आहतस्तात तत्सत्यमजेयौ कृष्णपाण्डवौ ॥ ३७  
 प्रपद्यस्व महाबाहुं कृष्णमक्रिष्टकारिणम् ।  
 प्रसन्नो हि सुखाय स्यादुभयोरेव केशवः ॥ ३८  
 सुहृदामर्थकामानां यो न तिष्ठति शासने ।  
 प्राज्ञानां कृतविद्यानां स नरः शत्रुनन्दनः ॥ ३९  
 न युद्धे तात कल्याणं न धर्मार्थौ कुतः सुखम् ।  
 न चापि विजयो नित्यं मा युद्धे चेत आधिथाः ४०  
 भीष्मेण हि महाप्राज्ञ पित्रा ते बाह्लिकेन च ।  
 दत्तोऽशः पाण्डुपुत्राणां भेदाद्भीतैररिन्दम ॥ ४१  
 तस्य चैतत्प्रदानस्य फलमद्यानुपश्यसि ।  
 यद्भुङ्क्ते पृथिवीं कृत्स्नां शूरैर्निहतकण्टकाम् ॥ ४२  
 प्रयच्छ पाण्डुपुत्राणां यथोचितमरिन्दम ।  
 यदीच्छसि सहामात्यो भोक्तुमर्थं प्रदीयताम् ॥ ४३  
 अलमर्थं पृथिव्यास्ते सहामात्यस्य जीवितुम् ।  
 सुहृदां वचने तिष्ठन्यशः प्राप्स्यसि भारत ॥ ४४  
 श्रीमद्भिरात्मवद्विस्तैर्वुद्धिमद्भिर्जितेन्द्रियैः ।  
 पाण्डवैर्विग्रहस्तात भ्रंशयेन्महतः सुखात् ॥ ४५

॥ इति श्रीमन्महाभारते उद्योगपर्वणि भगवद्दानपर्वणि एकोनत्रिंशदधिकशततमोऽध्यायः ॥ १२९ ॥

### त्रिंशदधिकशततमोऽध्यायः ॥ १३० ॥

मातृवाक्यमनादृत्य निर्गतेन दुर्योधनेन कर्णादिभिः सहालोच्य कृष्णबन्धननिर्धारणम् ॥ १ ॥ इङ्गितज्ञेन सात्यकिना कृष्णादिषु तन्निवेदनम् ॥ २ ॥ धृतराष्ट्रेण पुनर्दुर्योधनमानान्य कृष्णस्य दुर्ग्रहत्वनिरूपणम् ॥ ३ ॥ विदुरेण संगृह्य कृष्ण-चरित्रनिरूपणपूर्वकं दुर्योधनगर्हणम् ॥ ४ ॥

वैशंपायन उवाच ।  
 तत्तु वाक्यमनादृत्य सोऽर्थवन्मातृभाषितम् ।  
 पुनः प्रतस्थे संरम्भात्सकाशमकृतात्मनाम् ॥ १  
 ततः सभाया निर्गम्य मन्त्रयामास कौरवः ।  
 सौबलेन मताक्षेण राज्ञा शकुनिना सह ॥ २  
 'दुर्योधनं धार्तराष्ट्रं कर्णं दुःशासनोऽब्रवीत् ।  
 नोचेत्सन्धास्यसे राजन्स्वेन कामेन पाण्डवैः ।  
 वद्ध्वं त्वां प्रदास्यन्ति पाण्डुपुत्राय भारत ॥ ३  
 वैकर्तनं त्वां च मां च त्रीनेतान्भरतर्षभ ।

निगृह्य सुहृदां मन्युं शाधि राज्यं यथोचितम् ।  
 स्वमंशं पाण्डुपुत्रेभ्यः प्रदाय भरतर्षभ ॥ ४६  
 अलमङ्ग निकारोऽयं त्रयोदशसमाः कृतः ।  
 शमयैनं महाप्राज्ञ कामक्रोधसमेधितम् ॥ ४७  
 न चैष शक्तः पार्थानां यस्त्वदर्थमभीप्सति ।  
 मृतपुत्रो दृढक्रोधो भ्राता दुःशासनश्च ते ॥ ४८  
 भीष्मे द्रोणे कृपे कर्णे भीमसेने धनञ्जये ।  
 धृष्टद्युम्ने च संकुद्धे न स्युः सर्वाः प्रजा ध्रुवम् ॥ ४९  
 अमर्षवशमापन्नो मा कुरूंस्तात जीघनः ।  
 एषा हि पृथिवी कृत्स्ना मा गमचत्वकृते वधम् ॥ ५०  
 यच्च त्वं मन्यसे मूढ भीष्मद्रोणकृपादयः ।  
 योत्स्यन्ते सर्वशक्त्येति नैतदद्योपपद्यते ॥ ५१  
 समं हि राज्यं प्रीतिश्च स्थानं हि विदितात्मनाम् ।  
 पाण्डवेष्वथ युष्मासु धर्मस्त्वभ्यधिकस्ततः ॥ ५२  
 राजपिण्डभयादेते यदि हास्यन्ति जीवितम् ।  
 न हि शक्यन्ति राजानं युधिष्ठिरमुदीक्षितम् ॥ ५३  
 न लोभादर्थसंपत्तिर्नराणामिह दृश्यते ।  
 तदलं तात लोभेन प्रशाम्य भरतर्षभ ॥ ५४

पाण्डवेभ्यः प्रदास्यन्ति भीष्मद्रोणौ पिता च ते ॥ ४  
 दुःशासनस्य तद्वाक्यं निशम्य भरतर्षभ ।  
 दुर्योधनो धार्तराष्ट्रो निश्चस्य प्रहसन्निव ॥ ५  
 एकान्तमुपसृत्येह मन्त्रं पुनरमन्त्रयत् ।  
 सौबलेन मताक्षेण राज्ञा शकुनिना सह ॥ ६  
 दुर्योधनस्य कर्णस्य शकुनेः सौबलस्य च ।  
 दुःशासनचतुर्थानामिदमासीद्विचेष्टितम् ॥ ७  
 पुराऽयमस्मान्गृह्णाति क्षिप्रकारी जनार्दनः ।  
 सहितो धृतराष्ट्रेण राज्ञा शान्तनवेन च ॥ ८

वयमेव हृषीकेशं निगृह्णीम वलादिव ।  
 प्रसह्य पुरुषव्याघ्रमिन्द्रो वैरोचनि यथा ॥ ९  
 श्रुत्वा गृहीतं वार्ष्णेयं पाण्डवा हतचेतसः ।  
 निरुत्साहा भविष्यन्ति भग्नदंष्ट्रा इवोरगाः ॥१०  
 अयं ह्येषां महाबाहुः सर्वेषां शर्म वर्म च ।  
 अस्मिन्गृहीते वरदे ऋषभे सर्वसात्वताम् ।  
 निरुद्यमा भविष्यन्ति पाण्डवाः सोमकैः सह ११  
 तस्माद्द्वयमिहैवैकं केशवं क्षिप्रकारिणम् ।  
 क्रोशतो धृतराष्ट्रस्य वद्ध्वा योत्स्यामहे रिपून् ॥१२  
 वैशंपायन उवाच ।  
 तेषां पापमभिप्रायं पापानां दुष्टचेतसाम् ।  
 इङ्गितज्ञः कविः क्षिप्रमन्वबुद्धयत सात्यकिः ॥१३  
 तदर्थमभिनिष्क्रम्य हार्दिकेन सहास्थितः ।  
 अब्रवीत्कृतवर्माणं क्षिप्रं योजय वाहिनीम् ॥ १४  
 व्यूढानीकः सभाद्वारमुपतिष्ठस्व दंशितः ।  
 यावदाख्याम्यहं चैतत्कृष्णायाक्लिष्टकारिणे ॥१५  
 स प्रविश्य सभां वीरः सिंहो गिरिगुहामिव ।  
 आचष्ट तमभिप्रायं केशवाय महात्मने ॥ १६  
 धृतराष्ट्रं ततश्चैव विदुरं चान्वभाषत ।  
 तेषामेतमभिप्रायमाचक्षे स्वयन्निव ॥ १७  
 धर्मादर्थाच्च कामाच्च कर्म साधुविगर्हितम् ।  
 मन्दाः कर्तुमिहेच्छन्ति न चावाप्यं कथंचन १८  
 पुरा विकुर्वते मूढाः पापात्मानः समागताः ।  
 धर्षिताः काममन्युभ्यां क्रोधलोभवशानुगाः १९  
 इमं हि पुण्डरीकाक्षं जिघृक्षन्त्यल्पचेतसः ।  
 पटेनाग्निं प्रज्वलितं यथा बाला यथा जडाः २०  
 सात्यकेस्तद्वचः श्रुत्वा विदुरो दीर्घदर्शिवान् ।  
 धृतराष्ट्रं महाबाहुमब्रवीत्कुरुसंसदि ॥ २१  
 राजन्परीतकालास्ते पुत्राः सर्वे परन्तप ।  
 अशक्यमयशस्यं च कर्तुं कर्म समुद्यताः ॥ २२  
 इमं हि पुण्डरीकाक्षमभिभूय प्रसह्य च ।  
 निग्रहीतुं किलेच्छन्ति सहिता वासवानुजम् ॥२३  
 इमं पुरुषशार्दूलमप्रदृष्यं दुरासदम् ।

आसाद्य नभविष्यन्ति पतङ्गा इव पावकम् ॥२४  
 अयमिच्छन्ति तान्सर्वान्युध्यमानाञ्जनार्दनः ।  
 सिंहो नागानिव क्रुद्धो गमयेद्यमसादनम् ॥ २५  
 न त्वयं निन्दितं कर्म कुर्यात्पापं कथंचन ।  
 न च धर्मादपक्रामेदच्युतः पुरुषोत्तमः ॥ २६  
 यथा वाराणसी दग्धा साक्षा सरथकुञ्जरा ।  
 सानुबन्धस्तु कृष्णेन कार्शानामृषभो हतः ॥ २७  
 तथा नागपुरं दग्ध्वा शङ्खचक्रगदाधरः ।  
 स्वयं कालेश्वरो भूत्वा नाशयिष्यति कौरवान् २८  
 पारिजातहरं ह्येनमेकं यदुसुखावहम् ।  
 नाभ्यवर्तत संरन्ध्रो वृत्रहा वसुभिः सह ॥ २९  
 प्राप्य निर्मोचने पाशान्पद्मसहस्रांस्तरस्विनः ।  
 हतास्ते वासुदेवेन ह्युपसङ्गम्य कौरवान् ॥ ३०  
 द्वारमासाद्य सौभस्य विधूय गदया गिरिम् ।  
 द्युमत्सेनः सहामात्यः कृष्णेन विनिपातितः ३१  
 शेषवच्चात्कुरूणां तु धर्मापेक्षी तथाऽच्युतः ।  
 क्षमते पुण्डरीकाक्षः शक्तः सन्पापकर्मणाम् ३२  
 एते हि यदि गोविन्दमिच्छन्ति सह राजभिः ।  
 अद्यैवातिथयः सर्वे भविष्यन्ति यमस्य ते ॥ ३३  
 यथा वायोस्तृणाग्राणि वशं यान्ति बलीयसः ।  
 तथा चक्रभृतः सर्वे वशमेष्यन्ति कौरवाः ॥ ३४  
 वैशंपायन उवाच ।  
 विदुरेणैवमुक्ते तु केशवो वाक्यमब्रवीत् ।  
 धृतराष्ट्रमभिप्रेक्ष्य सुहृदां शृण्वतां मिथः ॥ ३५  
 राजन्नेते यदि क्रुद्धा मां निगृह्णीयुरोजसा ।  
 एते वा मामहं वैनाननुजानीहि पार्थिव ॥ ३६  
 एतान्हि सर्वान्संरन्धाभ्रियन्तुमहमुत्सहे ।  
 न त्वहं निन्दितं कर्म कुर्यां पापं कथंचन ॥ ३७  
 पाण्डवार्ये हि लुभ्यन्तः स्वार्थान्हास्यन्ति ते सुताः ।  
 एते चेदेवमिच्छन्ति कृतकार्यो युधिष्ठिरः ॥ ३८  
 अद्यैव ह्यहमेनांश्च ये चैनाननु भारत ।  
 निगृह्य राजन्पार्थेभ्यो दद्यां किं दुष्कृतं भवेत् ३९  
 एष मे निश्चयो राजन्यद्येपोऽस्य विनिश्चयः ।  
 नर्दन्तु सहिताः शङ्खाः पणवानकनिस्त्रिनैः ॥ ४०

अनायासेन पार्थानां वर्ततां च शिवं महत् ।  
 निगृह्य राजन्यार्थेभ्यो दद्यां चेत्सुकृतं भवेत् ॥ ४१  
 इदं तु न प्रवर्तेयं निन्दितं कर्म भारत ।  
 सन्निधौ ते महाराज क्रोधजं पापबुद्धिजम् ॥ ४२  
 एष दुर्योधनो राजन्यथेच्छति तथाऽस्तु तत् ।  
 अहं तु सर्वास्तनयाननुजानामि ते नृप ॥ ४३  
 एतच्छ्रुत्वा तु विदुरं धृतराष्ट्रोऽभ्यभाषत ।  
 क्षिप्रमानय तं पापं राज्यलुब्धं सुयोधनम् ॥ ४४  
 सहमित्रं सहामात्यं ससोदर्यं सहानुगम् ।  
 शकुन्यां यदि पन्थानमवतारयितुं पुनः ॥ ४५  
 ततो दुर्योधनं क्षत्ता पुनः प्रावेशयत्सभाम् ।  
 अकामं भ्रातृभिः सार्धं राजभिः परिवारितम् ॥ ४६  
 अथ दुर्योधनं राजा धृतराष्ट्रोऽभ्यभाषत ।  
 कर्णदुःशासनाभ्यां च राजभिश्चापि संवृतम् ॥ ४७  
 नृशंस पापभूयिष्ठ क्षुद्रकर्मसहायवान् ।  
 पापैः सहायैः संहत्य पापं कर्म चिकीर्षसि ॥ ४८  
 अशक्यमयशस्यं च सद्भिश्चापि विगर्हितम् ।  
 यथा त्वाद्दशको मूढो व्यवसेत्कुलपांसनः ॥ ४९  
 त्वमिमं पुण्डरीकाक्षमग्रशृष्यं दुरासदम् ।  
 पापैः सहायैः संहत्य निग्रहीतुं किलेच्छसि ॥ ५०  
 यो न शक्यो बलात्कर्तुं देवैरपि सवासवैः ।  
 तं त्वं प्रार्थयसे मन्द बालश्चन्द्रमसं यथा ॥ ५१  
 देवैर्मनुष्यैर्गन्धर्वैरसुरैररुणैश्च यः ।  
 न सोढुं समरे शक्यस्तं न बुध्यसि केशवम् ॥ ५२  
 दुर्ग्राह्यः पाणिना वायुर्दुस्पर्शः पाणिना शशी ।  
 दुर्धरा पृथिवी मूर्ध्ना दुर्ग्राह्यः केशवो बलात् ॥ ५३  
 इत्युक्ते धृतराष्ट्रेण क्षत्ताऽपि विदुरोऽब्रवीत् ।  
 दुर्योधनमभिप्रेक्ष्य धार्तराष्ट्रममर्षणम् ॥ ५४

दुर्योधन निबोधेदं वचनं मम सांप्रतम् ।  
 सौभद्वारे वानरेन्द्रो द्विविदो नाम नामतः ।  
 शिलावर्षेण महता छादयामास केशवम् ॥ ५५  
 ग्रहीतुकामो विक्रम्य सर्वयत्नेन माधवम् ।  
 ग्रहीतुं नाशकञ्चैनं तं त्वं प्रार्थयसे बलात् ॥ ५६  
 प्राग्ज्योतिषगतं शौरिं नरकः सह दानवैः ।  
 ग्रहीतुं नाशकञ्च तं त्वं प्रार्थयसे बलात् ॥ ५७  
 अनेकयुगवर्षायुर्निहत्य नरकं मृधे ।  
 नीत्वा कन्यासहस्राणि उपयेमे यथाविधि ॥ ५८  
 निर्मोचने षट्सहस्राः पार्श्वैर्बद्धा महासुराः ।  
 ग्रहीतुं नाशकञ्चैनं तं त्वं प्रार्थयसे बलात् ॥ ५९  
 अनेन हि हता बाल्ये पूतना शिशुना तदा ।  
 गोवर्धनो धारितश्च गवार्थे भरतर्षभ ॥ ६०  
 अरिष्टो धेनुकश्चैव चापूरश्च महाबलः ।  
 अश्वराजश्च निहतः कंसश्चारिष्टमाचरन् ॥ ६१  
 जरासन्धश्च वक्रश्च शिशुपालश्च वीर्यवान् ।  
 बाणश्च निहतः सङ्ख्ये राजानश्च निषूदिताः ॥ ६२  
 वरुणो निर्जितो राजा पावकश्चामितौजसा ।  
 पारिजातं च हरता जितः साक्षाच्छचीपतिः ॥ ६३  
 एकार्णवे च स्वपता निहतौ मधुकैटभौ ।  
 जन्मान्तरमुपागम्य हयग्रीवस्तथा हतः ॥ ६४  
 अयं कर्ता न क्रियते कारणं चापि पौरुषे ।  
 यद्यदिच्छेदयं शौरिस्तत्तत्कुर्यादयत्नतः ॥ ६५  
 तं न बुध्यसि गोविन्दं घोरविक्रममच्युतम् ।  
 आशीविषमिव कुड्ढं तेजोराशिमनिन्दितम् ॥ ६६  
 प्रधर्षयन्महाबाहुं कृष्णमक्लिष्टकारिणम् ।  
 पतङ्गोऽग्निमिवासाद्य सामात्यो नभविष्यसि ॥ ६७

॥ इति श्रीमन्महाभारते उद्योगपर्वणि भगवद्गीतापर्वणि त्रिंशदधिकशततमोऽध्यायः ॥ १३० ॥

### एकत्रिंशदधिकशततमोऽध्यायः ॥ १३१ ॥

श्रीकृष्णेन सभायां विश्वरूपप्रदर्शनम् ॥ १ ॥ कृष्णप्रसादाल्लवचक्षुषा धृतराष्ट्रेण कृष्णं दृष्टवता चक्षुषा इतरेषामदि-  
दक्षया कृष्णवरात्पुनः स्वचक्षुषोरन्तर्धानाधिगमः ॥ २ ॥ कृष्णेन तद्रूपोपसंहारपूर्वकं पूर्वरूपं स्वीकृत्य रथाधिरोहणेन  
कृन्तीसमीपगमनम् ॥ ३ ॥

वैशंपायन उवाच ।

विदुरेणैवमुक्तस्तु केशवः शत्रुपूगहा ।  
दुर्योधनं धार्तराष्ट्रमभ्यभाषत वीर्यवान् ॥ १  
एकोऽहमिति यन्मोहान्मन्यसे मां सुयोधन ।  
परिभूय सुदुर्बुद्धे ग्रहीतुं मां चिकीर्षसि ॥ २  
इहैव पाण्डवाः सर्वे तथैवान्धकवृष्णयः ।  
इहादित्याश्च रुद्राश्च वसवश्च महर्षिभिः ॥ ३  
एवमुक्त्वा जहासोच्चैः केशवः परवीरहा ।  
तस्य संस्रयतः शौरेर्विद्युद्रूपा महात्मनः ।  
'युगपच्च विनिष्पेतुः साक्षात्सर्वास्तु देवताः ॥' ४  
अङ्गुष्ठमात्रास्त्रिदश बभूवुः पावकार्चिषः ।  
तस्य ब्रह्मा ललाटस्थो रुद्रो वक्षसि चाभवत् ॥५  
लोकपाला भुजेष्वासन्नगिरास्यादजायत ।  
आदित्याश्चैव साध्याश्च वसवोऽथाश्विनावपि ॥६  
मरुतश्च सहेन्द्रेण विश्वेदेवास्तथैव च ।  
बभूवुश्चैव यक्षाश्च गन्धर्वोरगराक्षसाः ॥ ७  
प्रादुरास्तां तथा दोर्भ्यां सङ्कर्षणधनञ्जयौ ।  
दक्षिणेऽथार्जुनो धन्वी हली रामश्च सव्यतः ॥८  
भीमो युधिष्ठिरश्चैव माद्रीपुत्रौ च पृष्ठतः ।  
अन्धका वृष्णयश्चैव प्रद्युम्नप्रमुखास्ततः ॥ ९  
अग्रे बभूवुः कृष्णस्य समुद्यतमहायुधाः ।  
शङ्खचक्रगदाशक्तिशार्ङ्गलाङ्गलनन्दकाः ॥ १०  
अदृश्यन्तोद्यतान्येव सर्वप्रहरणानि च ।  
नानाबाहुषु कृष्णस्य दीप्यमानानि सर्वशः ॥ ११  
नेत्राभ्यां नासिकाभ्यां च श्रोत्राभ्यां च समन्ततः  
प्रादुरासन्महारौद्राः सधूमाः पावकार्चिषः ॥१२  
रोमकूपेषु च तथा सूर्यस्यैव मरीचयः ।  
'सहस्रचरणः श्रीमाञ्शतबाहुः सहस्रदक् ॥ १३  
तस्य वै नागलोकश्च गुल्फाद्यो ददृशे तदा ।  
चन्द्रसूर्यौ तथा नेत्रे ग्रहा वै सर्वतः स्थिताः ॥ १४

ऊर्ध्वलोकाश्च सर्वेऽपि कुक्षौ तस्य व्यवस्थिताः ।  
सरितः सागराश्चैव स्वेदस्तस्य महात्मनः ॥ १५  
अस्थीनि पर्वताः सर्वे वृक्षा रोमाणि तस्य हि ।  
निमेषणं रात्र्यहनी जिह्वायां शारदा तथा ॥' १६  
तं दृष्ट्वा घोरमात्मानं केशवस्य महात्मनः ।  
न्यमीलयन्त नेत्राणि राजानस्त्रस्तचेतसः ॥ १७  
ऋते द्रोणं च भीष्मं च विदुरं च महामतिम् ।  
संजयं धृतराष्ट्रं च ऋषींश्चैव तपोधनान् ॥ १८  
प्रादात्तेषां स भगवान्दिव्यं चक्षुर्जनार्दनः ॥ १९  
'धृतराष्ट्राय प्रददौ भगवान्दिव्यचक्षुषी ।  
ददर्श परमं रूपं धृतराष्ट्रोऽम्बिकासुतः ॥ २०  
ततो देवाः सगन्धर्वाः किन्नराश्च महोरगाः ।  
ऋषयश्च महाभागा लोकपालैः समन्विताः ।  
प्रणम्य शिरसा देवं तुष्टुवुः प्राञ्जलिस्थिताः ॥ २१  
क्रोधं प्रभो संहर संहर स्वं  
रूपं च यद्दर्शितमात्मसंस्थम् ।  
यावत्त्वमे देवगणैः समेता  
लोकाः समस्ता भुवि नाशमीयुः ॥ २२  
त्वं च कर्ता विकर्ता च त्वमेव परिरक्षसे ।  
त्वया व्याप्तमिदं सर्वं जगत्स्थावरजङ्गमम् ॥ २३  
कियन्मात्रा महीपालाः किंवीर्याः किंपराक्रमाः ।  
तेषामर्थे महाबाहो दिव्यं रूपं प्रदर्शिवान् ।  
एवमुच्चारिता वाचः सह देवैर्विभुं तदा ॥' २४  
तद्दृष्ट्वा महदार्ष्यं माधवस्य सभातले ।  
देवदुन्दुभयो नेदुः पुष्पवर्षं पपात च ॥ २५  
धृतराष्ट्र उवाच ।  
त्वमेव पुण्डरीकाक्ष सर्वस्य जगतो हितः ।  
तस्मान्मे यादवश्रेष्ठ प्रसादं कर्तुमर्हसि ॥ २६  
भगवन्मम नेत्राभ्यामन्तर्धानं वृणे पुनः ।  
भवन्तं दृष्टवानसि नान्यं द्रष्टुमिहोत्सहे ॥ २७

ततोऽब्रवीन्महाबाहुर्धृतराष्ट्रं जनार्दनः ।  
 अदृश्यमाने नेत्रे द्वे भवेतां कुरुनन्दन ॥ २८  
 तत्राद्भुतं महाराज धृतराष्ट्रश्च चक्षुषी ।  
 लब्धवान्वासुदेवाच्च विश्वरूपदिदृक्षया ॥ २९  
 लब्धचक्षुषमासीनं धृतराष्ट्रं नराधिपाः ।  
 विस्मिता ऋषिभिः सार्धं तुष्टुवुर्मधुसूदनम् ॥ ३०  
 चचाल च मही कृत्स्ना सागरश्चापि चुक्षुभे ।  
 विस्मयं परमं जग्मुः पार्थिवा भरतर्षभ ॥ ३१  
 ततः स पुरुषव्याघ्रः सञ्जहार वपुः स्वकम् ।  
 तां दिव्यामद्भुतां चित्रामृद्धिमत्तामरिन्दमः ॥ ३२  
 ततः सात्यकिमादाय पाणौ विदुरमेव च ।  
 ऋषिभित्तैरनुज्ञातो निर्धयौ मधुसूदनः ॥ ३३  
 ऋषयोऽन्तर्हिता जग्मुस्ततस्ते नारदादयः ।  
 तस्मिन्कोलाहले वृत्ते तदद्भुतमिवाभवत् ॥ ३४  
 तं प्रस्थितमभिप्रेक्ष्य कौरवाः सह राजभिः ।  
 अनुजग्मुर्नरव्याघ्रं देवा इव शतक्रतुम् ॥ ३५  
 अचिन्तयन्नमेयात्मा सर्वं तद्राजमण्डलम् ।  
 निश्चक्राम ततः शौरिः सधूम इव पावकः ॥ ३६  
 ततो रथेन शुभ्रेण महता किङ्किणीकिना ।  
 हेमजालविचित्रेण लघुना मेघनादिना ॥ ३७  
 मूपस्करेण शुभ्रेण वैयाघ्रेण वरूथिना ।  
 शैब्यसुग्रीवयुक्तेन प्रत्यदृश्यत दारुकः ॥ ३८  
 तथैव रथमास्थाय कृतवर्मा महारथः ।  
 वृष्णीनां संमतो वीरो हार्दिक्यः समदृश्यत ३९

॥ इति श्रीमन्महाभारते उद्योगपर्वणि भगवद्गीतापर्वणि एकत्रिंशदधिकशततमोऽध्यायः ॥ १३१ ॥

### द्वात्रिंशदधिकशततमोऽध्यायः ॥ १३२ ॥

कृष्णेन कुन्तीप्रति सप्रणामं सभावृत्तान्तकथनम् ॥ १ ॥ कुन्त्या कृष्णचोदनया तस्मिन् युधिष्ठिराय संदेशप्रेषणम् ॥ २ ॥

वैशंपायन उवाच ।  
 प्रविश्याथ गृहं तस्याश्चरणावभिवाद्य च ।  
 आचख्यौ तत्समासेन यद्भुक्तं कुरुसंसदि ॥ १  
 वासुदेव उवाच ।

अदृश्यमाने दर्शनशक्तिरहिते ॥ २८ ॥ वरूथिना रथयु-  
 सिमता ॥ ३८ ॥ मन्दो दुर्बोधः ॥ ४६ ॥

उपस्थितरथं शौरिं प्रयास्यन्तमरिन्दमम् ।  
 धृतराष्ट्रो महाराजः पुनरेवाभ्यभाषत ॥ ४०  
 यावद्भूलं मे पुत्रेषु पश्यतस्ते जनार्दन ।  
 प्रत्यक्षं ते न ते किञ्चित्परोक्षं शत्रुकर्शन ॥ ४१  
 कुरूणां शममिच्छन्तं यतमानं च केशव ।  
 विदित्वैतामवस्थां मे नातिशङ्कितुमर्हसि ॥ ४२  
 न मे पापोऽस्त्यभिप्रायः पाण्डवान्प्रति केशव ।  
 ज्ञातमेव हितं वाक्यं यन्मयोक्तः सुयोधनः ॥ ४३  
 जानन्ति कुरवः सर्वे राजानश्चैव पार्थिवाः ।  
 शमे प्रयतमानं मां सर्वयत्नेन माधव ॥ ४४  
 वैशंपायन उवाच ।  
 ततोऽब्रवीन्महाबाहुर्धृतराष्ट्रं जनार्दनः ।  
 द्रोणं पितामहं भीष्मं क्षत्तारं बाल्हिकं कृपम् ४५  
 प्रत्यक्षमेतद्भवतां यद्भुक्तं कुरुसंसदि ।  
 यथा चाशिष्टवन्मन्दो रोषादद्य समुत्थितः ॥ ४६  
 वदत्यनीशमात्मानं धृतराष्ट्रो महीपतिः ।  
 आपृच्छे भवतः सर्वाङ्गमिष्यामि युधिष्ठिरम् ॥ ४७  
 आमन्त्र्य प्रस्थितं शौरिं रथस्थं पुरुषर्षभ ।  
 अनुजग्मुर्मेहेष्वासाः प्रवीरा भरतर्षभाः ॥ ४८  
 भीष्मो द्रोणः कृपः क्षत्ता धृतराष्ट्रोऽथ बाल्हिकः ।  
 अश्वत्थामा विकर्णश्च युयुत्सुश्च महारथः ॥ ४९  
 ततो रथेन शुभ्रेण महता किङ्किणीकिना ।  
 कुरूणां पश्यतां द्रष्टुं स्वसारं स पितुर्ययौ ॥ ५०

उक्तं बहुविधं वाक्यं ग्रहणीयं सहेतुकम् ।  
 ऋषिभिश्चैव च मया न चासौ तद्गृहीतवान् ॥ २  
 कालपक्वमिदं सर्वं सुयोधनवशानुगम् ।  
 'सर्वक्षत्रं क्षणेनैव दह्यते पार्थवद्विना ।'

एकत्रिंशदधिकशततमोऽध्यायः ॥ १३१ ॥

आपृच्छे भवतीं शीघ्रं प्रयास्ये पाण्डवान्प्रति ॥ ३  
 किं वाच्याः पाण्डवेयास्तै भवत्या वचनान्मया ।  
 तद्ब्रूहि त्वं महाप्रज्ञे शुश्रूषे वचनं तव ॥ ४  
 कुन्त्युवाच ।  
 ब्रूयाः केशव राजानं धर्मात्मानं युधिष्ठिरम् ।  
 भूयांस्ते हीयते धर्मो मा पुत्रक वृथा कृथाः ॥५  
 श्रोत्रियस्येव ते राजन्मन्दकस्याविपश्चितः ।  
 अनुवाकहता बुद्धिर्धर्ममेवैकमीक्षते ॥ ६  
 अज्ञावेक्षस्व धर्मं त्वं यथा सृष्टः स्वयंभुवा ।  
 बाहुभ्यां क्षत्रियाः सृष्टा बाहुवीर्योपजीविनः ॥ ७  
 क्रूराय कर्मणे नित्यं प्रजानां परिपालने ।  
 शृणु चात्रोपमामेकां या वृद्धेभ्यः श्रुता मया ॥ ८  
 मुचुकुन्दस्य राजर्षेरददत्पृथिवीमिमाम् ।  
 पुरा वैश्रवणः प्रीतो न चासौ तद्ब्रूहीतवान् ॥ ९  
 बाहुवीर्यार्जितं राज्यमश्रीयामिति कामये ।  
 ततो वैश्रवणः प्रीतो विस्मितः समपद्यत ॥ १०  
 मुचुकुन्दस्ततो राजा सोऽन्वशासद्वसुन्धराम् ।  
 बाहुवीर्यार्जितां सम्यक् क्षत्रधर्ममनुव्रततः ॥ ११  
 यं हि धर्मं चरन्तीह प्रजा राज्ञा सुरक्षिताः ।  
 चतुर्थं तस्य धर्मस्य राजा विन्देत भारत ॥ १२  
 राजा चरति चेद्धर्मं देवत्वायैव कल्पते ।  
 स चेद्धर्मं चरति नरकायैव गच्छति ॥ १३  
 दण्डनीतिः स्वधर्मेण चातुर्वर्ण्यं नियच्छति ।  
 प्रयुक्ता स्वामिना सम्यग्धर्मेभ्यो नियच्छति ॥ १४  
 दण्डनीत्यां यदा राजा सम्यक्कारुण्येन वर्तते ।  
 तदा कृतयुगं नाम कालः श्रेष्ठः प्रवर्तते ॥ १५  
 कालो वा कारणं राज्ञो राजा वा कालकारणम् ।  
 इति ते संशयो मा भूद्राजा कालस्य कारणम् ॥ १६  
 राजा कृतयुगस्यत्रा त्रेताया द्वापरस्य च ।  
 युगस्य च चतुर्थस्य राजा भवति कारणम् ॥ १७

कृतस्य करणाद्राजा स्वर्गमत्यन्तमश्नुते ।  
 त्रेतायाः करणाद्राजा स्वर्गं नात्यन्तमश्नुते ॥ १८  
 प्रवर्तनाद्वापरस्य यथाभागमुपाश्नुते ।  
 कलेः प्रवर्तनाद्राजा पापमत्यन्तमश्नुते ॥ १९  
 ततो वसति दुष्कर्मा नरके शाश्वतीः समाः ।  
 राजदोषेण हि जगत्स्पृश्यते जगतः स च ॥ २०  
 राजधर्मानवेक्षस्व पितृपैतामहोचितान् ।  
 नैतद्राजपिबृत्तं हि यत्र त्वं स्यातुमिच्छसि ॥ २१  
 न हि वैकुण्ठसंसृष्ट आनृशंस्ये व्यवस्थितः ।  
 प्रजापालनसंभूतं फलं किञ्चन लब्धवान् ॥ २२  
 न ह्येतामाशिशं पाण्डुर्न चाहं न पितामहः ।  
 प्रयुक्तवन्तः पूर्वं ते यया चरन्ति मेघया ॥ २३  
 यज्ञो दानं तपः शौर्यं प्रज्ञा सन्तानमेव च ।  
 माहात्म्यं बलमोजश्च नित्यमाशंसितं मया ॥ २४  
 नित्यं स्वाहा स्वधा नित्यं दद्युर्मानुषदेवताः ।  
 दीर्घमायुर्धनं पुत्रान्सम्यगाराधिताः शुभाः ॥ २५  
 पुत्रेष्वशासते नित्यं पितरो दैवतानि च ।  
 दानमध्ययनं यज्ञः प्रजानां परिपालनम् ॥ २६  
 एतद्धर्ममधर्मं वा जन्मनैवाभ्यजायथाः ।  
 ते तु वैद्याः कुले जाता अवृत्त्या तात पीडिताः ॥ २७  
 यत्र दानपतिं शूरं क्षुधिताः पृथिवीचराः ।  
 प्राप्य तुष्टाः प्रतिष्ठन्ते धर्मः कोऽभ्यधिकस्ततः २८  
 दानेनान्यं बलेनान्यं तथा सन्नृतयाऽपरम् ।  
 सर्वतः प्रतिगृह्णीयाद्राज्यं प्राप्येह धार्मिकः ॥ २९  
 ब्राह्मणः प्रचरेद्भैक्षं क्षत्रियः परिपालयेत् ।  
 वैश्यो धनार्जनं कुर्याच्छूद्रः परिचरेच्च तान् ॥ ३०  
 भैक्षं विप्रतिषिद्धं ते कृषिनैवोपपद्यते ।  
 क्षत्रियोऽसि क्षतात्राता बाहुवीर्योपजीविता ॥ ३१  
 पित्र्यमंशं महाबाहो निमग्नं पुनरुद्धर ।  
 साम्ना भेदेन दानेन दण्डेनाथ नयेन वा ॥ ३२

भूयान् पृथ्वीपालनजो धर्मः ॥ ५ ॥ श्रोत्रियस्य वेदाध्या-  
 यिनः । मन्दकस्य अर्थज्ञानशून्यस्य । अनुवाकेन अत्यन्तं  
 वैशिक्षरावृत्त्या हता नष्टा ॥ ६ ॥ जगतः दोषेण सच राजा  
 स्पृश्यते ॥ २० ॥ फलं न लब्धवान् असीति शेषः ॥ २२ ॥  
 नित्यमिति । मानुषाश्च देवताश्च सम्यगाराधिताः सत्यः इह  
 उद्योग २६

लोके आयुरादीनि परलोकसाधनानि स्वधादीनि सत्कर्माणि च  
 दद्युः ॥ २५ ॥ एतत् मद्राज्यं धर्मं धर्ममुक्तं अधर्मं वा  
 जन्मनैव स्वभावत एव अभ्यजायथाः अभिजानीषे । हे कृष्ण ते  
 तु पाण्डवास्तु वैद्याः विद्यावन्तः ॥ २७ ॥ राज्य राजत्वं क्षत्रि-  
 यत्वमित्यर्थः ॥ २९ ॥ द्वात्रिंशदधिकशततमोऽध्यायः ॥ १३२ ॥

इतो दुःखतरं किं नु यदहं दीनवान्धवा । युध्यस्व राजधर्मेण मा निमज्जीः पितामहान् ।  
 परपिण्डमुदीक्षे वै त्वां मृत्वा मित्रनन्दन ॥ ३३ ॥ मागमः क्षीणपुण्यस्त्वं सानुजः पापिकां गतिं ॥ ३४ ॥  
 ॥ इति श्रीमन्महाभारते उद्योगपर्वणि भगवद्गीतापर्वणि द्वात्रिंशदधिकशततमोऽध्यायः ॥ १३२ ॥

### त्रयस्त्रिंशदधिकशततमोऽध्यायः ॥ १३३ ॥

कुन्त्या युधिष्ठिरवोधनाय कृष्णाप्रति विदुलोपाख्यानकथनम् ॥ १ ॥

कुन्त्युवाच ।  
 अत्राप्युदाहरन्तीममितिहासं पुरातनम् ।  
 विदुलायाश्च संवादं पुत्रस्य च परन्तप ॥ १ ॥  
 ततः श्रेयश्च भूयश्च यथावद्वक्तुमर्हसि ।  
 यशस्विनी मन्युमती कुले जाता विभावरी ॥ २ ॥  
 क्षत्रधर्मरता दान्ता विदुला दीर्घदर्शिनी ।  
 विश्रुता राजसंसत्सु श्रुतवाक्या बहुश्रुता ॥ ३ ॥  
 विदुला नाम राजन्या जगर्हे पुत्रमौरसम् ।  
 निजितं सिन्धुराजेन शयानं दीनचेतसम् ॥ ४ ॥  
 विदुलोवाच ।  
 अनन्दन मया जात द्विपतां हर्षवर्धन ।  
 न मया त्वं न पित्रा च जातः काभ्यागतोह्यसि ॥ ५ ॥  
 निर्मन्युश्चाप्यसङ्ख्येयः पुरुषः क्लीवसाधनः ।  
 यावज्जीवं निराशोऽसि कल्याणाय धुरं वह ॥ ६ ॥  
 माऽऽत्मानमवमन्यस्व मैनमल्पेन वीभरः ।  
 मनः कृत्वा सुकल्याणं मा भैस्त्वं प्रतिसंहर ॥ ७ ॥  
 उत्तिष्ठ हे कापुरुष मा शेष्वैवं पराजितः ।  
 अमित्रान्नन्दयन्सर्वाभिर्मानो बन्धुशोकदः ॥ ८ ॥  
 सुपूरा वै कुनदिका सुपूरो मुषिकाञ्जलिः ।  
 सुसंतोषः कापुरुषः स्वल्पकेनैव तुष्यति ॥ ९ ॥  
 अप्यहेरारुजन्दं ग्रामाश्वेव निधनं व्रज ।

मन्युमती दैन्यवती । विभावरी कुपिता । विभावरी रजन्यां च वक्रयोपितीति विश्वः ॥ २ ॥ अनन्दन कुपुत्र । कुत्सार्थेऽत्र नञ् ॥ ५ ॥ क्लीवं निर्वायं साधनं बाह्यादिकं यस्य स तथा ॥ ६ ॥ मा वीभरः मा पालय । प्रतिसंहर भयमिति शेषः ॥ ७ ॥ पराक्रमेः पराक्रमं कुरु ॥ १० ॥ विवदन् शत्रुजयार्थं अनेकान् पक्षानुद्रावयन्वा तृष्णीभूतोऽरेऽश्छिद्रं पश्येः । यथा व्योम्नि अपरिशङ्कितः शत्रोराधिक्याद्भयमपश्यन् श्येनस्तद्वत् ॥ ११ ॥ विश्रूयस्व ख्यातो भव । सामभेदौ जघन्यमध्यमौ । दानमधमो नीच उपायः । दण्डस्तूतमः । तत्राद्यत्रयकर्ता

अपि वा संशयं प्राप्य जीवितेऽपि पराक्रमेः ॥ १० ॥  
 अप्यरेः श्येनवच्छिद्रं पश्येस्त्वं विपरिक्रमन् ।  
 विवदन्वाऽथवा तृष्णीं व्योम्नीवापरिशङ्कितः ॥ ११ ॥  
 त्वमेवं प्रेतवच्छेपे कस्माद्ब्रह्महतो यथा ।  
 उत्तिष्ठ हे कापुरुष मा स्वाप्सीः शत्रुनिजितः ॥ १२ ॥  
 माऽस्तं गमस्त्वं कृपणो विश्रूयस्व स्वकर्मणा ।  
 मा मध्ये मा जघन्ये त्वं माऽधो भूस्तिष्ठ गर्जितः ॥ १३ ॥  
 अलातं तिन्दुकस्येव मुहूर्तमपि हि ज्वल ।  
 मा तुपाग्निरिवानर्चिर्धूमायस्व जिजीविषुः ॥ १४ ॥  
 मुहूर्तं ज्वलितं श्रेयो न च धूमायितं चिरम् ।  
 मा ह स कस्यचिद्देहे जनी राज्ञः खरीमृदुः ॥ १५ ॥  
 कृत्वा मानुष्यकं कर्म सत्त्वाऽऽर्जि यावदुत्तमम् ।  
 धर्मस्यानृष्यमाप्नोति न चात्मानं विगर्हते ॥ १६ ॥  
 अलब्ध्वा यदि वा लब्ध्वा नानुशोचति पण्डितः ।  
 आनन्तर्यं चारभते न प्राणानां धनायते ॥ १७ ॥  
 उद्भावयस्व वीर्यं वा तां वा गच्छ ध्रुवां गतिम् ।  
 धर्मं पुत्राग्रतः कृत्वा किनिमित्तं हि जीवसि ॥ १८ ॥  
 इष्टापूर्तं हि ते क्लीव कीर्तिश्च सकला हता ।  
 विच्छिन्नं भोगमूलं ते किनिमित्तं हि जीवसि ॥ १९ ॥  
 शत्रुनिमज्जता ग्राह्यो जङ्घायां प्रपतिष्यता ।  
 विपरिच्छिन्नमूलोऽपि न विषीदेत्कथंचन ॥ २० ॥

माभूः किंतु गजितो दण्डयितैव भवेत्यर्थः । ऊर्जित इति वा पाठः ॥ १३ ॥ कस्यचिद्ग्राहो गेहे खरी गर्दभीव मृदुः अकिञ्चित्करः जायत इति जनिः पुत्रो माभूत् ॥ १५ ॥ आर्जि संप्रामम् ॥ १६ ॥ प्राणानां प्राणाः बलं तत्साध्यानां कार्याणाम् । आनन्तर्यं अविच्छेदेन कार्यधारामारभते । न धनायते धनं आत्मनो नेच्छति । तृष्णां त्यजतीत्यर्थः ॥ १७ ॥ ध्रुवां गतिं मरणम् । अग्रत इत्युपहासः । पृष्ठतः कृत्वेत्यर्थः ॥ १८ ॥ निमज्जता प्रपतिष्यता च शत्रुजङ्घायां ग्राह्यः । तेनैव सह निमज्जेत्पतेद्वेत्यर्थः । न विषीदेत् निरुद्यमो न भवेत् ॥ २० ॥

उद्यम्य धुरमुत्कर्षेदाजनेयकृतं सरन् ।  
 कुरु सत्त्वं च मानं च विद्धि पौरुषमात्मनः ॥२१  
 उद्गावय कुलं मयं त्वत्कृते स्वयमेव हि ।  
 यस्य वृत्तं न जल्पन्ति मानवा महदद्भुतम् ॥२२  
 राशिवर्धनमात्रं स नैव स्त्री न पुनः पुमान् ।  
 दाने तपसि सत्ये च यस्य नोच्चरितं यशः ॥२३  
 विद्यायामर्थलाभे वा मातुरुच्चार एव सः ।  
 श्रुतेन तपसा वाऽपि श्रिया वा विक्रमेण वा ॥२४  
 जनान्योऽभिभवत्यन्यान्कर्मणा हि स वै पुमान् ।  
 न त्वेव जाल्मीं कापालीं वृत्तिमेपितुमर्हसि ॥२५  
 नृशंस्यामयशस्यां च दुःखां कापुरुषोचिताम् ।  
 यमेनमभिनन्देयुरमित्राः पुरुषं कृशम् ॥ २६  
 लोकस्य समवज्ञातं निहीनासनवाससम् ।  
 अहोलाभकरं हीनमल्पजीवनमल्पकम् ॥ २७  
 नदृशं वन्धुमासाद्य बान्धवः सुखमेधते ।  
 अवृत्त्यैव विपत्स्यामो वयं राष्ट्रात्प्रवासिताः ॥ २८  
 सर्वकामरसैर्हीनाः स्थानभ्रष्टा अकिंचनाः ।  
 अवल्युकारिणं सत्सु कुलवंशस्य नाशनम् ॥ २९  
 कलिं पुत्रप्रवादेन सञ्जय त्वामजीजनम् ।  
 निरमर्षं निरुत्साहं निर्वीर्यमरिनन्दनम् ॥ ३०  
 मा स सीमन्तिनी काचिज्जनेयेत्पुत्रमीदृशम् ।  
 मा धूमाय ज्वलात्यन्तमाक्रम्य जहि शात्रवान् ३१  
 ज्वल मूर्धन्यमित्राणां सुहूर्तमपि वा क्षणम् ।  
 एतावानेव पुरुषो यदमर्षी यदक्षमी ॥ ३२  
 क्षमावान्निरमर्षश्च नैव स्त्री न पुनः पुमान् ।  
 संतोषो वै श्रियं हन्ति तथाऽनुक्रोश एव च ॥ ३३

॥ इति श्रीमन्महाभारते उद्योगपर्वणि भगवद्दानपर्वणि त्रयस्त्रिंशदधिकशततमोऽध्यायः ॥ १३३ ॥

### चतुस्त्रिंशदधिकशततमोऽध्यायः ॥ १३४ ॥

कुन्त्या विदुलोपाख्यानकथनम् ॥ १ ॥

विदुलोवाच ।

अथैतस्यामवस्थायां पौरुषं हातुमिच्छसि ।

आजनेयाः जाल्यश्राः तेषां कृतं कर्म युद्धेऽनवसादरुषं ॥ २१ ॥  
 त्वन्कृते मममिति संबन्धः ॥ २२ ॥ राशिवर्धनः संख्यापूर्वको  
 ननु प्रयोजनान्तरार्हः ॥ २३ ॥ मातुः उच्चारो विष्टा ॥ २४ ॥  
 यं एनं अमित्रा अभिनन्देयुः तं वन्धुं बान्धवः आसाद्य न

अनुत्थानभये चोभे निरीहो नाश्रुते महन् ।  
 एभ्यो निकृतिपापेभ्यः प्रमुञ्चान्मानमान्मना ३४  
 आयसं हृदयं कृत्वा मृगयस्व पुनः स्वकम् ।  
 परं विपहते यस्मात्तस्मान्पुरुष उच्यते ॥ ३५  
 तमाहुर्व्यर्थनामानं स्त्रीवद्य इह जीवति ।  
 शूरस्याजितसत्वस्य सिंहविक्रान्तचारिणः ॥ ३६  
 दिष्टभावं गतस्यापि विषये मोदते प्रजा ।  
 य आत्मनः प्रियसुखे हित्वा मृगयते श्रियम् ॥ ३७  
 अमात्यानामथो हर्षमादधात्यचिरेण सः ॥ ३८  
 पुत्र उवाच ।  
 किं नु ते मामपश्यन्त्याः पृथिव्या अपि सर्वया ।  
 किमाभरणकृत्यं ते किं भोगैर्जीवितेन वा ॥ ३९  
 मातोवाच ।  
 'परैर्विहन्यमानस्य जीवितेनापि किं फलम् ।'  
 निर्मन्युकानां ये लोका द्विषन्तस्तानवाप्नुयुः ।  
 ये त्वादृतात्मनां लोकाः सुहृदस्तान्त्रजन्तु नः ॥४०  
 भृत्यैर्विहीयमानानां परपिण्डोपजीविनाम् ।  
 कृपणानामसत्वानां मा वृत्तिमनुवर्तिथाः ॥ ४१  
 अनु त्वां तात जीवन्तु ब्राह्मणाः सुहृदस्तथा ।  
 पर्जन्यमिव भूतानि देवा इव शतक्रतुम् ॥ ४२  
 यमाजीवन्ति पुरुषं सर्वभूतानि संजय ।  
 पकं द्रुममिवासाद्य तस्य जीवितमर्थवत् ॥ ४३  
 यस्य शूरस्य विक्रान्तैरेधन्ते बान्धवाः सुखम् ।  
 त्रिदशा इव शक्रस्य साधु तस्येह जीवितम् ॥ ४४  
 स्ववाहुचलमाश्रित्य योहि जीवति मानवः ।  
 स लोकैलभते कीर्तिं परत्र च शुभां गतिम् ॥ ४५

निहीनसेवितं मार्गं गमिष्यस्यचिरादिव ॥ १

यो हि तेजो यथाशक्ति न दर्शयति विक्रमात् ।

सुखमेधते इति तृतीयश्लोकेन संबन्धः ॥ २६ ॥ अहोलाभ-  
 करं अल्पेऽपि लाभे अहो लाभो जात इति विस्मयं कुर्वाणम्  
 ॥ २७ ॥ दिष्टभावं मरणम् ॥ ३० ॥ त्रयस्त्रिंशदधिकशततमो-  
 ऽध्यायः ॥ १३३ ॥



क्षत्रियो जीविताकाङ्क्षी स्तेन इत्येव तं विदुः ॥२  
 अर्थवन्त्युपपन्नानि वाक्यानि गुणवन्ति च ।  
 नैव संप्राप्नुवन्ति त्वां सुमूर्धुमिव भेषजम् ॥ ३  
 सन्ति वै सिन्धुराजस्य सन्तुष्टा न तथा जनाः ।  
 दौर्वल्यादासते मूढा व्यसनौघप्रतीक्षिणः ॥ ४  
 सहायोपचिन्ति कृत्वा व्यवसाय्य ततस्ततः ।  
 अनुदुष्येयुरपरे पश्यन्तस्तव पौरुषम् ॥ ५  
 तैः कृत्वा सह संघातं गिरिदुर्गालयं चर ।  
 काले व्यसनमाकाङ्क्षन्नेवायमजरामरः ॥ ६  
 सञ्जयो नामतश्च त्वं न च पश्यामि तत्त्वयि ।  
 अन्वर्थनामा भव मे पुत्र मा व्यर्थनामकः ॥ ७  
 सम्यग्दृष्टिर्महाप्राज्ञो बालं त्वां ब्राह्मणोऽब्रवीत् ।  
 अयं प्राप्य महत्कृच्छ्रं पुनर्वृद्धिं गमिष्यति ॥ ८  
 तस्य सरन्ती वचनमाशसे विजयं तव ।  
 तस्मात्तात ब्रवीमि त्वां वक्ष्यामि च पुनःपुनः ॥ ९  
 यस्य ह्यर्थाभिनिर्वृत्तौ भवन्त्याप्यायिताः परे ।  
 तस्यार्थसिद्धिर्नियता नयेष्वर्थानुसारिणः ॥ १०  
 समृद्धिरसमृद्धिर्वा पूर्वेषां मम सञ्जय ।  
 एवं विद्वान्युद्धमना भव मा प्रत्युपाहरः ॥ ११  
 नातः पापीयसीं कांचिदवस्थां शम्बरोऽब्रवीत् ।  
 यत्र नैवाद्य न प्रातर्भोजनं प्रतिदृश्यते ॥ १२  
 पतिपुत्रवधादेतत्परमं दुःखमब्रवीत् ।  
 दारिद्र्यमिति यत्प्रोक्तं पर्यायमरणं हि तत् ॥ १३  
 अहं महाकुले जाता हृदाद्भदमिवागता ।  
 ईश्वरी सर्वकल्याणी भर्त्रा परमपूजिता ॥ १४  
 महार्हमाल्याभरणां सुमृष्टाम्बरवाससम् ।  
 पुरा हृष्टः सुहृद्गो मामपश्यत्सुहृद्गताम् ॥ १५  
 यदा मां चैव भार्या च द्रष्टासि भृशदुर्बलाम् ।  
 न तदा जीवितेनार्थो भविता तव सञ्जय ॥ १६

पूर्वेषां मम च युद्धे समृद्धिरसमृद्धिर्वाऽवश्यंभाविनीत्येव  
 विद्वान् युद्धमना भव लाभालाभौ समौ कृत्वा युष्यस्वेति भावः ।  
 माप्रत्युपाहरः प्रत्युपहारं युद्धोपसंहारं माकार्षीरित्यर्थः ॥ ११ ॥  
 कृत्यं कर्तव्यं पराक्रमम् ॥ १८ ॥ श्रोतारः पराज्ञायाः ॥ २० ॥  
 शक्याः जेतुमिति शेषः ॥ २२ ॥ निर्विण्णात्मा विरक्तचित्तः ।  
 यतो हनमना नष्टसंकल्पः । विश्रुतिं ख्यातिम् ॥ २३ ॥  
 ग्रहं सोमपात्रम् । प्रग्रहमिति पाठे नियमनं नियन्तृत्वमित्यर्थः

दासकर्मकरान्भृत्यानाचार्यत्विक्पुरोहितान् ।  
 अवृत्त्याऽस्मान्प्रजहतो दृष्ट्वा किं जीवितेन ते ॥ १७  
 यदि कृत्यं न पश्यामि तवाद्याहं यथा पुरा ।  
 श्लाघनीयं यशस्यं च का शान्तिर्हृदयस्य मे ॥ १८  
 नेति चेद्ब्राह्मणं व्रूयां दीर्येत हृदयं मम ।  
 न ह्यहं न च मे भर्ता नेति ब्राह्मणमुक्तवान् ॥ १९  
 वयमाश्रयणीयाः स्म न श्रोतारः परस्य च ।  
 अन्यमासाद्य जीवन्ती परित्यक्ष्यामि जीवितम् ॥ २०  
 अपारे भव नः पारमप्लवे भव नः प्लवः ।  
 कुरुष्व स्थानमस्थाने मृतान्सञ्जीवयस्व नः ॥ २१  
 सर्वे ते शत्रवः शक्या न चेज्जीवितुमर्हसि ।  
 अथ चेदीदृशीं वृत्तिं क्लीबामभ्युपपद्यसे ॥ २२  
 निर्विण्णात्मा हतमना मुञ्चैतां पापजीविकाम् ।  
 एकशत्रुवधेनैव शूरो गच्छति विश्रुतिम् ॥ २३  
 इन्द्रो वृत्रवधेनैव महेन्द्रः समपद्यत ।  
 माहेन्द्रं च ग्रहं लेभे लोकानां चेश्वरोऽभवत् ॥ २४  
 नाम विश्राव्य वै सङ्घे शत्रूनाहूय दंशितान् ।  
 सेनाग्रं चापि विद्राव्य हत्वा वा पुरुषं वरम् ॥ २५  
 यदैव लभते वीरः सुयुद्धेन महद्यशः ।  
 तदैव प्रव्यथन्तेऽस्य शत्रवो विनमन्ति च ॥ २६  
 त्यक्त्वात्मानं रणे दक्षं शूरं कापुरुषा जनाः ।  
 अवशास्तर्पयन्ति स्म सर्वकामसमृद्धिभिः ॥ २७  
 राज्यं चाप्युग्रविभ्रंशं संशयो जीवितस्य वा ।  
 न लब्धस्य हि शत्रोर्वै शेषं कुर्वन्ति साधवः ॥ २८  
 स्वर्गद्वारोपमं राज्यमथवाप्यमृतोपमम् ।  
 रुद्धमेकायनं मत्वा पतोल्मुक इवारिषु ॥ २९  
 जहि शत्रूत्रणे राजन्स्वधर्ममनुपालय ।  
 मा त्वा दशं सुकृपणं शत्रूणां भयवर्धनम् ॥ ३०  
 असदीयैश्च शोचद्भिर्नदद्भिश्च परैर्वृतम् ।

॥ २४ ॥ कापुरुषाः जनाः रणे आत्मानं देहं त्यक्त्वा रणे दक्षं  
 शूरं समृद्धिभिस्तर्पयन्तिस्मेति संबन्धः ॥ २७ ॥ उग्रविभ्रंशं  
 महाप्रपातम् । जीवितस्य संशयो मरणम् । लब्धस्य जितस्य ।  
 शेषं पुनः खलपेन विभवेनावस्थापनम् ॥ २८ ॥ रुद्धं प्रस्तं मत्वा  
 एकायनं स्वर्गराज्ययोर्मध्ये एकं मार्गं पत गच्छ ॥ २९ ॥ शत्रूणां  
 भयवर्धनं भयच्छेदनम् । अनुप्रत्वात् सुकृपणं दीनं त्वा त्वां  
 मा दशं माद्राक्षम् ॥ ३० ॥

अपि तां नानुपश्येयं दीनादीनमिवास्थितम् ॥ ३१  
 हृष्य सौवीरकन्याभिः श्लाघस्वार्थैर्यथा पुरा ।  
 मा च सैन्धवकन्यानामवसन्नो वशं गमः ॥ ३२  
 युवा रूपेण संपन्नो विद्ययाभिजनेन च ।  
 यच्चादृशो विकुर्वीत यशस्वी लोकविश्रुतः ॥ ३३  
 अधुर्यवच्च वोढव्ये मन्ये मरणमेव तत् ।  
 यदि त्वामनुपश्यामि परस्य प्रियवादिनम् ॥ ३४  
 पृष्ठतोऽनुव्रजन्तं वा का शान्तिर्हृदयस्य मे ।  
 नास्मिञ्जातु कुले जातो गच्छेद्योन्यस्य पृष्ठतः ॥ ३५  
 न त्वं परस्यानुचरस्तात जीवितुमर्हसि ।  
 अहं हि क्षत्रहृदयं वेद यत्परिशाश्वतम् ॥ ३६

पूर्वैः पूर्वतरैः प्रोक्तं परैः परतरैरपि ।  
 शाश्वतं चाव्ययं चैव प्रजापतिविनिर्मितम् ॥ ३७  
 यो वै कश्चिदिहाजातः क्षत्रियः क्षत्रधर्मवित् ।  
 भयाद्भृत्तिसमीक्षो वा न नमेदिह कस्यचित् ॥ ३८  
 उद्यच्छेदेव न नमेदुद्यमो ह्येव पौरुषम् ।  
 अप्यपर्वणि भज्येत न नमेतेह कस्यचित् ॥ ३९  
 मातङ्गो मत्त इव च परीयान्त्स महामनाः ।  
 ब्राह्मणेभ्यो नमेन्नित्यं धर्मायैव च सञ्जय ॥ ४०  
 नियच्छन्नितरान्वर्णान्विनिघ्नन्सर्वदुकृतः ।  
 ससहायोऽसहायो वा यावज्जीवं तथा भवेत् ॥ ४१

॥ इति श्रीमन्महाभारते उद्योगपर्वणि भगवद्वाचनपर्वणि चतुर्त्रिंशदधिकशततमोऽध्यायः ॥ १३४ ॥

### पञ्चत्रिंशदधिकशततमोऽध्यायः ॥ १३५ ॥

कन्या विदुलोपाख्यानकथनम् ॥ १ ॥

पुत्र उवाच ।  
 कृष्णायसस्येव च ते संहत्य हृदयं कृतम् ।  
 मम मातस्त्वकरुणे वीरप्रज्ञे ह्यमर्षणे ॥ १  
 अहो क्षत्रसमाचारो यत्र मामितरं यथा ।  
 नियोजयसि युद्धाय परमातेव मां तथा ॥ २  
 ईदृशं वचनं ब्रूयाद्भवती पुत्रमेकजम् ।  
 किं नु ते मामपश्यन्त्याः पृथिव्या अपि सर्वया ॥ ३  
 किमाभरणकृत्येन किं भोगैर्जीवितेन वा ।  
 मयि वा सङ्गरहते प्रियपुत्रे विशेषतः ॥ ४  
 मातोवाच ।  
 सर्वावस्था हि विदुषां तात धर्मार्थकारणात् ।

तावेवाभिसमीक्ष्याहं सञ्जय त्वामचूचुदम् ॥ ५  
 स समीक्ष्य क्रमोपेतो मुख्यः कालोऽयमागतः ।  
 अस्मिंश्चेदागते काले कार्यं न प्रतिपद्यसे ॥ ६  
 असंभावितरूपस्त्वमानुशंस्यं करिष्यसि ।  
 तं त्वामयशसा स्पृष्टं न ब्रूयां यदि सञ्जय ॥ ७  
 खरीवात्सल्यमाहुस्तन्निःसामर्थ्यमहेतुकम् ।  
 सद्भिर्विगर्हितं मार्गं त्यज मूर्खनिषेवितम् ॥ ८  
 अविद्या वै महत्यस्ति यामिमां संश्रिताः प्रजाः ।  
 तव स्याद्यदि सद्भृत्तं तेन मे त्वं प्रियो भवेः ॥ ९  
 धर्मार्थगुणयुक्तेन नेतरेण कथञ्चन ।  
 दैवमानुषयुक्तेन सद्भिराचरितेन च ॥ १०

हृष्य हर्षं प्राप्नुहि । सौवीरकन्याभिः स्वदारैः । माचेति । सैन्धव-  
 कन्यानां शत्रुदेशजकन्यानाम् ॥ ३२ ॥ विकुर्वीत अपसरणं  
 कुर्वीत ॥ ३३ ॥ अधुर्यवत् अदान्तवृषभवत् । तत् विकारकरणम्  
 ॥ ३४ ॥ वेद वेदि । परिशाश्वतं सर्वथैवैकरूपम् । अक्षीणमि-  
 त्यर्थः ॥ ३६ ॥ अव्ययं अपक्षयहीनं क्षत्रहृदयं प्रोक्तमिति  
 पूर्वैर्ण संबन्धः ॥ ३७ ॥ आजातः सम्यग्जातः कुले जात  
 इत्यर्थः । अ आजातः स भयात्कस्यचिन्न नमेत् । वृत्तिसमीक्षो  
 वृत्तिं समीक्षमाणो वा न नमेत् ॥ ३८ ॥ परीयात् पर्यटनं कुर्यात्  
 ॥ ४० ॥ दुकृतः पापिष्ठान् ॥ ४१ ॥ चतुर्त्रिंशदधिकशततमो-  
 ऽध्यायः ॥ १३४ ॥

कृष्णायसस्य लोहस्य । संहत्य पिण्डीकृत्य ॥ १ ॥ एकजं  
 अब्रानुकम् ॥ ३ ॥ सर्वावस्था गार्हस्थ्यदिरूपा । तावेव  
 धर्मार्थविवे । अचूचुदं प्रेरितवत्यस्मि ॥ ५ ॥ समीक्ष्य क्रमो-  
 पेतः द्रष्टुं योग्येन पराक्रमेण युक्तः । अस्मिन्काले चेत् कार्यं  
 कर्तव्यं युद्धं न प्रतिपद्यसे ॥ ६ ॥ आनुशंस्यं शत्रुषु स्वदेहे  
 वा दयां करिष्यसि तर्हि त्वं असंभावितरूपस्तिरस्कृतरूपो भवि-  
 ष्यसीति संबन्धः ॥ ७ ॥ खरीति । उभयलोकानुपयुक्तेषु पुत्रे  
 वृथा वात्सल्यं खरी करोति तद्ब्रह्ममपि स्थामित्वर्थः ॥ ८ ॥  
 धर्मार्थेति । त्वया भाव्यमिति शेषः ॥ १० ॥

यो ह्येवमविर्नीतेन रमते पुत्रनमृणा ।  
 अनुत्थानवता चापि दुर्विनीतेन दुर्धिया ॥ ११  
 रमते यस्तु पुत्रेण मोघं तस्य प्रजाफलम् ।  
 अकुर्वन्तो हि कर्माणि कुर्वन्तो निन्दितानि च ॥ १२  
 सुखं नैवेह नामुत्र लभन्ते पुरुषाधमाः ।  
 युद्धाय क्षत्रियः सृष्टः सञ्जयेह जयाय च ।  
 'ऋणाय कर्मणे नित्यं प्रजानां परिपालने ॥' १३  
 जयन्वा वध्यमानो वा प्राप्नोतीन्द्रसलोकताम् ।  
 न शक्रभवेन पुण्ये दिवि तद्विद्यते सुखम् ।  
 यदमित्त्रान्शे कृत्वा क्षत्रियः सुखमेधते ॥ १४  
 मन्युना दह्यमानेह पुरुषेण मनस्विना ।  
 निकृतेनेह बहुशः शत्रून्प्रति जिगीषया ॥ १५  
 आत्मानं वा परित्यज्य शत्रुं वा विनिपात्य च ।  
 प्राप्यते नेह शान्तिर्हि नित्यमेव तु सञ्जय ।  
 अतोन्येन प्रकारेण शान्तिरस्य कुतो भवेत् ॥ १६  
 इह प्राज्ञो हि पुरुषः स्वल्पमप्रियमिच्छति ।  
 यस्य स्वल्पं प्रियं लोके ध्रुवं तस्वालपमप्रियम् १७  
 प्रियाभावाच्च पुरुषो नैव प्राप्नोति शोभनम् ।  
 ध्रुवं चाभावमभ्येति गत्वा गङ्गेव सागरम् ॥ १८  
 पुत्र उवाच ।  
 नेयं मतिस्त्वया वाच्या मातः पुत्रे विशेषतः ।  
 कारुण्यमेव पश्य त्वं भूत्वेह जडमूकवत् ॥ १९  
 मातोवाच ।  
 अतो मे भूयसी नन्दिर्यदेवमनुपश्यसि ।  
 चोद्यं मां चोदयस्येतद्भृशं वै चोदयामि ते ॥ २०  
 अथ त्वां पूजयिष्यामि हत्वा वै सर्वसैन्धवान् ।  
 अहं पश्यामि विजयं कृच्छ्रभाविनमेव ते ॥ २१  
 पुत्र उवाच ।  
 अक्रोशस्यासहायस्य कुतः सिद्धिर्जयो मम ।  
 इत्यवस्थां विदित्वैतामात्मनात्मनि दारुणाम् २२

प्रस्थातव्यमेवेति शेषः ॥ १५ ॥ स्वल्पमैश्वर्यं अप्रियमनिष्टं इच्छति  
 मन्यते प्राज्ञः । यस्य तु अल्पमेवैश्वर्यं प्रियं तस्य ध्रुवं निश्चितं तदे-  
 वात्पुं प्रियत्वेन गृहीतं अप्रियमनर्थकरं स्यात् । तेन राज्ञाऽल्प-  
 संतुष्टेन न भवितव्यमित्यर्थः ॥ १७ ॥ अभावं नाशम् ॥ १८ ॥  
 पश्य हिनयेनेति शेषः ॥ १९ ॥ अतो वचनात् मे मम भूयसी  
 नन्दिः नमृष्टिः भवितेति शेषः । यत् एवं कारुण्यं देहे कृपां अनु-  
 पश्यति हितत्वेन । एवंसत्यपि त्वमेव चोद्यं पूर्वपक्षं चोदयति

राज्याद्भावो निवृत्तो मे त्रिदिवादिव दुष्कृतः ।  
 ईदृशं भवती कंचिदुपायमनुपश्यति ॥ २३  
 तन्मे परिणतप्रज्ञे सम्यक्प्रवृहि पृच्छते ।  
 करिष्यामि हि तत्सर्वं यथावदनुशासनम् ॥ २४  
 मातोवाच ।  
 पुत्र नात्मावमन्तव्यः पूर्वाभिरसमृद्धिभिः ।  
 अभूत्वा हि भवन्त्यर्था भूत्वा नश्यन्ति चापरे ।  
 अमर्षेणैव चाप्यर्था नारब्धव्याः सुवाल्लिशैः ॥ २५  
 सर्वेषां कर्मणां तात फले नित्यमनित्यता ।  
 अनित्यमिति जानन्तो न भवन्ति भवन्ति च २६  
 अथ ये नैव कुर्वन्ति नैव जातु भवन्ति ते ।  
 ऐकगुण्यमनीहायामभावः कर्मणां फलम् ॥ २७  
 अथ द्वैगुण्यमीहायां फलं भवति वा नवा ।  
 यस्य प्रागेव विदिता सर्वार्थानामनित्यता ॥ २८  
 नुदेद्वृद्धिसमृद्धी स प्रतिकूले नृपात्मज ।  
 उत्थातव्यं जागृतव्यं योक्तव्यं भूतिकर्मसु ॥ २९  
 भविष्यतीत्येव मनः कृत्वा सततमव्यथैः ।  
 मङ्गलानि पुरस्कृत्य ब्राह्मणांश्चैश्वरैः सह ॥ ३०  
 प्राज्ञस्य नृपतेराशु वृद्धिर्भवति पुत्रक ।  
 अभिवर्तति लक्ष्मीस्तं प्राचीमिव दिवाकरः ॥ ३१  
 निदर्शनान्युपायांश्च बहून्युद्धर्षणानि च ।  
 अनुदर्शितरूपोऽसि पश्यामि कुरु पौरुषम् ॥ ३२  
 पुरुषार्थमभिप्रेतं समाहर्तुमिहाहसि ।  
 कुद्धान्नुब्धान्परिक्षीणानवल्लिप्तान्विमानितान् ॥  
 स्पर्धिनश्चैव ये केचित्तान्युक्त उपधारय ।  
 एतेन त्वं प्रकारेण महतो भेत्स्यसे गणान् ।  
 महावेग इवोद्धूतो मातरिश्वा वलाहकान् ॥ ३४  
 तेषामग्रप्रदार्थी स्याः कल्पोत्थार्थी प्रियंवदः ।  
 ते त्वां प्रियं करिष्यन्ति पुरोध्यास्यन्ति च ध्रुवम् ३५

प्रेरयसि कारुण्यं कुर्विति । अथापि वज्रहृदयाहं ते तुभ्यं चोदयामि  
 ॥ २० ॥ सैन्धवान् हत्वा कृच्छ्रेण भाविनं ते तव विजयं यदा  
 पश्यामि द्रश्यामि अथ त्वां पूजयिष्यामीति योजना ॥ २१ ॥  
 एतां अवस्थां दारुणामात्मनि आत्मना स्वयं विदित्वा । मे मम  
 भावश्चित्तं राज्यानिवृत्त इत्युत्तरेण संबन्धः ॥ २२ ॥ वृद्धिः  
 पीडा । वृधु हिंसायामित्यस्य रूपम् । समृद्धिरैश्वर्यम् । आत्मनः  
 पीडां परस्यैश्च च नुदेदित्यर्थः ॥ २९ ॥ तेषां कुद्धादीनां

यदैव शत्रुर्जानीयात्सपत्नं त्यक्तजीवितम् । धनवन्तं हि मित्राणि भजन्ते चाश्रयन्ति च ॥ ३८  
 तदैवास्मादुद्विजेत सर्पाद्वैश्मगतादिव ॥ ३६ स्वखलितार्थं पुनस्तानि मन्यजन्ति च वान्धवाः ।  
 तं विदित्वा पराक्रान्तं वशे न कुरुते यदि । नह्यस्मिन्नाश्रयन्ते च जुगुप्सन्ते च तादृशम् ॥ ३९  
 निर्वादैर्निर्वेदेनमन्ततस्तद्भविष्यति ॥ ३७ शत्रुं कृत्वा यः सहायं विश्वासमुपगच्छति ।  
 निर्वादादास्पदं लब्धा धनवृद्धिर्भविष्यति । स न संभाव्यमेवैनद्यद्राज्यं प्राप्नुयादिति ॥ ४०

॥ इति श्रीमन्महाभारते उद्योगपर्वणि भगवद्दानपर्वणि पञ्चत्रिंशदधिकशततमोऽध्यायः ॥ १३५ ॥

### षट्त्रिंशदधिकशततमोऽध्यायः ॥ १३६ ॥

विदुलोपाख्यानोपसंहारः ॥ १ ॥ विदुलोपालयानश्रवणफलकथनम् ॥ २ ॥

मातोवाच ।

नैव राज्ञा दरः कार्यो जातु कस्यांचिदापदि ।  
 अथ चेदापि दीर्णः स्यान्नैव वर्तेत दीर्णवत् ॥ १  
 दीर्णं हि दृष्ट्वा राजानं सर्वमेवानुदीर्यते ।  
 राष्ट्रं बलममात्याश्च पृथक्कुर्वन्ति ते मतीः ॥ २  
 शत्रूनेके प्रपद्यन्ते प्रजहत्यपरे पुनः ।  
 अन्ये तु प्रजिहीर्षन्ति ये पुरस्ताद्विमानिताः ॥ ३  
 य एवात्यन्तसुहृदस्त एनं पर्युपासते ।  
 अशक्तयः स्वस्तिकामा बद्धवत्सा इला इव ॥ ४  
 शोचन्तमनुशोचन्ति पतितानिव वान्धवान् ।  
 अपि ते पूजिताः पूर्वमपि ते सुहृदो मताः ॥ ५  
 ये राष्ट्रमभिमन्यन्ते राज्ञो व्यसनमीयुषः ।  
 मा दीदरस्त्वं सुहृदो मा त्वां दीर्णं प्रहासिषुः ॥ ६  
 प्रभावं पौरुषं बुद्धिं जिज्ञासन्त्या मया तव ।  
 विदधत्या समाश्वासमुक्तं तेजोविद्वद्वये ॥ ७  
 यदेतत्संविजानासि यदि सम्यग्प्रवीम्यहम् ।  
 कृत्वा सौम्यमिवात्मानं जयायोत्तिष्ठ सञ्जय ॥ ८

अग्रप्रदायी । भक्तं वेतने च सर्वेभ्यः प्रथमं देयम् । नचेत्सद्यः  
 कृपितास्ते लजेयुरित्यर्थः ॥ ३५ ॥ त्यक्तजीवितं युद्धे जीवि-  
 तनिराकाङ्क्षम् ॥ ३६ ॥ एवं निर्वादैः परिनिष्ठितैर्द्वैर्निर्वेदेत्  
 परिनिष्ठां प्रापयेत् । साम्ना दानेन वा तं पर्यवस्थापयेदित्यर्थः ।  
 अन्ततः फलतः तत् शत्रोर्वशीकरणं भविष्यति ॥ ३७ ॥  
 तत्रोपायमाह निर्वादादिति । एवं परिनिष्ठिततया आस्यदं स्थानं  
 प्राप्तं चेत् शत्रुणांऽनुपद्रुतस्य धनवृद्ध्यादिकं सर्वं सेत्स्यतीत्यर्थः  
 ॥ ३८ ॥ पञ्चत्रिंशदधिकशततमोऽध्यायः ॥ १३५ ॥

दरो भयम् ॥ १ ॥ इला धेनवः ॥ ४ ॥ शतार्हा अनिव-

अस्ति नः क्रोशनिचयो महानविदितस्तव ।  
 तमहं वेद नान्यस्तमुपसंपादयामि ते ॥ ९  
 सन्ति नैकशता भूयः सुहृदस्तव सञ्जय ।  
 सुखदुःखसहा वीर संग्रामादनिवर्तिनः ॥ १०  
 तादृशा हि सहाया वै पुरुषस्य बुभूषतः ।  
 इष्टं जिहीयते किञ्चित्सचिवाः शत्रुकर्शन ॥ ११  
 तस्यास्त्वीदृशकं वाक्यं श्रुत्वापि स्वल्पचेतसः ।  
 तमस्त्वपागमत्तस्य मुचित्रार्थपदाक्षरम् ॥ १२  
 पुत्र उवाच ।  
 उदके नौरियं धार्या वक्तव्यं प्रवणे मया ।  
 यस्य मे भवती नेत्री भविष्यद्भूतिदर्शिनी ॥ १३  
 अहं हि वचनं त्वत्तः शुश्रूपुरपरापरम् ।  
 किञ्चित्किञ्चित्प्रतिवदंस्तूष्णीमासं मुहुर्मुहुः ॥ १४  
 अतृप्यन्नमृतस्येव कृच्छ्राल्लब्धस्य वान्धवात् ।  
 उद्यच्छाम्येष शत्रूणां नियमार्थं जयाय च ॥ १५  
 कुन्त्युवाच ।  
 सदश्व इव स क्षिप्तः प्रणुन्नो वाक्यसायकैः ।

तिन इति क. ख. पाठः । शतार्हाः शतवेदनयोग्या इति रत्नगर्भः  
 ॥ १० ॥ स्वल्पचेतसोपि तस्य तमोपागमदिति संबन्धः ॥ १२ ॥  
 उदके भूरियं धार्या मर्तव्यं प्रवणे मया इति झ. पाठः ।  
 तत्रायमर्थः । उदके मज्जन्तीव भूः पित्र्यं राज्यं । ( धूरिति  
 पाठेपि स एवार्थः ) इयं मया धार्या मग्नं राज्यं वा उद्धर्तव्यम् ।  
 प्रवणे प्रपाते वा युद्धाख्ये वा मर्तव्यं नतु एवमेव निर्व्यापारेण  
 स्थेयम् । नेत्री शिक्षयित्री । उदके मयुं वयस्मिन्सक्तव्यं प्रवणे  
 मया इति ड. पाठः ॥ १३ ॥ अपरापरं उत्तरोत्तरम् ।  
 प्रतिवदन् प्रतिकूलं वदन् ॥ १४ ॥ वान्धवात् बन्धुतः ।

तच्चकार तथा सर्वं यथावदनुशासनम् ॥ १६ विद्याशरं तपःशरं दानशरं तपस्विनम् ।  
 इदमुद्धर्षणं भीमं तेजोवर्धनमुत्तमम् । ब्राह्म्या श्रिया दीप्यमानं साधुवादे च संमतम् २०  
 राजानं श्रावयेन्मन्त्री सीदन्तं शत्रुपीडितम् ॥ १७ अर्चिष्मन्तं बलोपेतं महाभागं महारथम् ।  
 जयो नामेतिहासोऽयं श्रोतव्यो विजिगीषुणा । धृतिमन्तमनाधृष्यं जेतारमपराजितम् ॥ २१  
 महीं विजयते क्षिप्रं श्रुत्वा शत्रूंश्च मर्दति ॥ १८ नियन्तारमसाधूनां गोप्तारं धर्मचारिणाम् ।  
 इदं पुंसवनं चैव वीराजननमेव च । ईदृशं क्षत्रिया सूते वीरं सत्यपराक्रमम् ॥ २२  
 अभीक्ष्णं गर्भिणी श्रुत्वा ध्रुवं वीरं प्रजायते ॥ १९

॥ इति श्रीमन्महाभारते उद्योगपर्वणि भगवद्गीतापर्वणि षट्त्रिंशदधिकशततमोऽध्यायः ॥ १३६ ॥

### सप्तत्रिंशदधिकशततमोऽध्यायः ॥ १३७ ॥

कुन्त्या श्रीकृष्णे अर्जुनादीन्प्रति वक्तव्यसंदेशकथनम् ॥ १ ॥ श्रीकृष्णस्य स्वरथमारोपितेन कर्णेन सह संभाषणपूर्वकमुप-  
 झाव्यं प्रत्यागमनम् ॥ २ ॥

कुन्त्युवाच ।  
 अर्जुनं केशव ब्रूयास्त्वयि जाते स मूतके ।  
 उपोपविष्टा नारीभिराश्रमे परिवारिता ॥ १  
 अथान्तरिक्षे वागासीद्विव्यरूपा मनोरमा ।  
 सहस्राक्षसमः कुन्ति भविष्यत्येष ते सुतः ॥ २  
 एष जेष्यति सङ्ग्रामे कुरून्सर्वान्समागतान् ।  
 भीमसेनद्वितीयश्च लोकमुद्धर्तयिष्यति ॥ ३  
 पुत्रस्ते पृथिवीं जेता यशश्चास्य दिवं स्पृशेत् ।  
 हत्वा कुरुंश्च सङ्ग्रामे वासुदेवसहायवान् ॥ ४  
 पित्र्यमंशं प्रनष्टं च पुनरप्युद्धरिष्यति ।  
 भ्रातृभिः सहितः श्रीमांस्त्रीन्मेधानाहरिष्यति ॥ ५  
 स सत्यसन्धो वीभत्सुः सव्यसाची यथाच्युत ।  
 तथा त्वमेव जानासि बलवन्तं दुरासदम् ॥ ६  
 तथा तदस्तु दाशार्हं यथा वागभ्यभाषत ।  
 धर्मश्चेदस्ति वार्ष्णेय तथा सत्यं भविष्यति ॥ ७  
 त्वं चापि तत्तथा कृष्ण सर्वं संपादयिष्यसि ।  
 नाहं तदभ्यमूयामि यथा वागभ्यभाषत ॥ ८  
 नमो धर्माय महते धर्मो धारयति प्रजाः ।  
 एतद्धनञ्जयो वाच्यो नित्योद्युक्तो वृकोदरः ॥ ९

यदर्थं क्षत्रिया सूते तस्य कालोऽयमागतः ।  
 न हि वैरं समासाद्य सीदन्ति पुरुषर्षभाः ॥ १०  
 विदिता ते सदा बुद्धिर्भीमस्य न स शाम्यति ।  
 यावदन्तं न कुरुते शत्रूणां शत्रुकर्शनः ॥ ११  
 तावदेव महाबाहुर्निशासु न सुखं लभेत् ।  
 सर्वधर्मविशेषज्ञां स्त्रुपां पाण्डोर्महात्मनः ।  
 ब्रूया माधव कल्याणीं कृष्ण कृष्णां यशस्विनीम् ॥ १२  
 युक्तमेतन्महाभागे कुले जाते यशस्विनि ।  
 यन्मे पुत्रेषु सर्वेषु यथावचमवर्तिथाः ॥ १३  
 माद्रीपुत्रौ च वक्तव्यौ क्षत्रधर्मरतावुभौ ।  
 विक्रमेणार्जितान्भोगान्बृणीतं जीवितादपि ॥ १४  
 विक्रमाधिगता ह्यर्थाः क्षत्रधर्मेण जीवतः ।  
 मनो मनुष्यस्य सदा ग्रीणन्ति पुरुषोत्तम ॥ १५  
 यच्च वः प्रेक्षमाणानां सर्वधर्मोपचायिनाम् ।  
 पाञ्चाली परुषाण्युक्ता को नु तत्क्षन्तुमर्हति ॥ १६  
 न राज्यहरणं दुःखं द्यूते चापि पराजयः ।  
 प्रत्राजनं सुतानां वा न मे तद्दुःखकारणम् ॥ १७  
 यत्र सा बृहती श्यामा सभायां रुदती तदा ।  
 अश्रौषीत्परुषा वाचस्तन्मे दुःखतरं महत् ॥ १८

उद्यच्छामि उद्यमं करोमि । नियमार्थं निग्रहार्थम् ॥ १५ ॥  
 पुंसवनं पुत्रप्रसवकरम् ॥ १९ ॥ षट्त्रिंशदधिकशततमो-  
 ऽध्यायः ॥ १३६ ॥

उद्धर्तयिष्यति आकुलीकरिष्यति । लोकं शत्रुजनम् ॥ ३ ॥  
 मेधान् अश्वमेधान् ॥ ५ ॥ धर्मोपचायिनां धर्मवर्धनशीलानाम्  
 ॥ १६ ॥

ह्रीधर्मिणी वरारोहा क्षत्रधर्मरता सदा ।  
 नाध्यगच्छत्तदा नार्थं कृष्णा नाथवती सती ॥ १९  
 तं वै ब्रूहि महाबाहो सर्वशस्त्रभृतां वरम् ।  
 अर्जुनं पुरुषव्याघ्रं द्रौपद्याः पदवीं चर ॥ २०  
 विदितं हि तवात्यन्तं कुद्राविव यमान्तकौ ।  
 भीमार्जुनौ नयेतां हि देवानपि परां गतिम् ॥ २१  
 तयोश्चैतदवज्ञानं यत्सा कृष्णा सभागता ।  
 दुःशासनश्च यद्भीमं कटुकान्यभ्यभाषत ॥ २२  
 पश्यतां कुरुवीराणां तच्च संस्मारयेः पुनः ।  
 पाण्डवान्कुशलं पृच्छेः सपुत्रान्कृष्णया सह ॥ २३  
 मां वै कुशलिनीं ब्रूयास्तेषु भूयो जनार्दन ।  
 अरिष्टं गच्छ पन्थानं पुत्रान्मे प्रतिपालय ॥ २४  
 वैशंपायन उवाच ।  
 अभिवाद्याथ तां कृष्णः कृत्वा चापि प्रदक्षिणम् ।  
 निश्चक्राम महाबाहुः सिंहखेलगतिस्ततः ॥ २५

ततो विसर्जयामास भीष्मादीन्कुरुपुङ्गवान् ।  
 आरोप्याथ रथे कर्णं प्रायात्सात्यकिना सह ॥ २६  
 ततः प्रयाते दाशार्हे कुरवः सङ्गता मिथः ।  
 जजल्पुर्महदाश्चर्यं केशवे परमाद्भुतम् ॥ २७  
 प्रमूढा पृथिवी सर्वा मृत्युपाशवशीकृता ।  
 दुर्योधनस्य वालिश्यान्नैतदस्तीति चाब्रुवन् ॥ २८  
 ततो निर्याय नगरात्प्रययौ पुरुषोत्तमः ।  
 मन्त्रयामास च तदा कर्णेन मुचिरं सह ॥ २९  
 विसर्जयित्वा राधेयं सर्वथादवनन्दनः ।  
 ततो जवेन महता तूर्णमश्वानचोदयत् ॥ ३०  
 ते पिवन्त इवाकाशं दारुकेण प्रचोदिताः ।  
 हया जग्मुर्महावेगा मनोमारुतरंहसः ॥ ३१  
 ते व्यतीत्य महाध्वानं क्षिप्रं श्येना इवाशुगाः ।  
 उच्चैर्जग्मुरुपप्लाव्यं शार्ङ्गधन्वानमावहन् ॥ ३२

॥ इति श्रीमन्महाभारते उद्योगपर्वणि भगवद्दानपर्वणि सप्तत्रिंशदधिकशततमोऽध्यायः ॥ १३७ ॥

### अष्टत्रिंशदधिकशततमोऽध्यायः ॥ १३८ ॥

भीष्मद्रोणाभ्यां कुन्तीवाक्यं श्रुत्वा समीपस्थं दुर्योधनं प्रति पाण्डवानां कुन्तीनिदेशानतिलङ्घित्वकथनपूर्वकं पाण्डवैः सह सन्धिविधानम् ॥ १ ॥

वैशंपायन उवाच ।  
 कुन्त्यास्तु वचनं श्रुत्वा भीष्मद्रोणौ महारथौ ।  
 दुर्योधनमिदं वाक्यमूचतुः शासनातिगम् ॥ १  
 श्रुतं ते पुरुषव्याघ्र कुन्त्याः कृष्णस्य संनिधौ ।  
 वाक्यमर्थवदत्युग्रमुक्तं धर्म्यमनुत्तमम् ॥ २  
 तत्करिष्यन्ति कौन्तेया वासुदेवस्य संमतम् ।  
 न हि ते जातु शाम्येरन्नृते राज्येन कौरव ॥ ३  
 क्लेशिता हि त्वया पार्था धर्मपाशसितास्तदा ।  
 सभायां द्रौपदी चैव तैश्च तन्मर्षितं तव ॥ ४  
 कृतास्त्रं हार्जुनं प्राप्य भीमं च कृतनिश्चयम् ।  
 गाण्डीवं चेषुधी चैव रथं च ध्वजमेव च ॥ ५  
 नकुलं सहदेवं च बलवीर्यसमन्वितौ ।

सहायं वासुदेवं च न क्षंस्यति युधिष्ठिरः ॥ ६  
 प्रत्यक्षं ते महाबाहो यथा पार्थेन धीमता ।  
 विराटनगरे पूर्वं सर्वे स्म युधि निर्जिताः ॥ ७  
 दानवा घोरकर्माणो निवातकवचा युधि ।  
 रौद्रमस्त्रं समादाय दग्धा वानरकेतुना ॥ ८  
 कर्णप्रभृतयश्चमे त्वं चापि कवची रथी ।  
 मोक्षितो घोषयात्रायां पर्याप्तं तन्निदर्शनम् ॥ ९  
 प्रशाम्य भरतश्रेष्ठ भ्रातृभिः सह पाण्डवैः ।  
 रक्षेमां पृथिवीं सर्वां मृत्योर्दृष्टान्तरं गताम् ॥ १०  
 ज्येष्ठो भ्राता धर्मशीलो वत्सलः श्लक्ष्णवाक्कविः ।  
 तं गच्छ पुरुषव्याघ्रं व्यपनीयेह किल्बिषम् ॥ ११  
 दृष्टश्चेत्त्वं पाण्डवेन व्यपनीतशरासनः ।

पदवीं चर मार्गमनुसर ॥ २० ॥ नैतदस्ति । राष्ट्रमिति शेषः  
 ॥ २८ ॥ निर्याय निर्गेल्य ॥ २९ ॥ उपप्लाव्यं विराटनगरम्

॥ ३२ ॥ सप्तत्रिंशदधिकशततमोऽध्यायः ॥ १३७ ॥  
 प्रशाम्य प्रशमं कुरु ॥ १० ॥

प्रशान्तभ्रुकुटिः श्रीमान्कृता शान्तिःकुलस्य नः ॥  
 तमभ्येत्य सहामात्यः परिष्वज्य नृपात्मजम् ।  
 अभिवादय राजानं यथापूर्वमरिन्दम् ॥ १३  
 अभिवादयमानं त्वां पाणिभ्यां भीमपूर्वजः ।  
 प्रतिगृह्णातु सौहार्दात्कुन्तीपुत्रो युधिष्ठिरः ॥ १४  
 सिंहस्कन्धोरुवाहुस्त्वां वृत्तायतमहाभुजः ।  
 परिष्वजतु वाहुभ्यां भीमः प्रहरतां वरः ॥ १५  
 कम्बुग्रीवो गुडाकेशस्ततस्त्वां पुष्करेक्षणः ।  
 अभिवादयतां पार्थः कुन्तीपुत्रो धनञ्जयः ॥ १६  
 आश्विनयो नरव्याघ्रौ रूपेणाप्रतिमौ भुवि ।  
 तौ च त्वां गुरुवत्प्रेम्णा पूजया प्रत्युदीयताम् १७  
 सुञ्चन्त्वानन्दजाश्रूणि दाशार्हप्रमुखा नृपाः ।  
 संगच्छ भ्रातृभिः सार्धं मानं संत्यज्य पार्थिव १८  
 प्रशाधि पृथिवीं कृत्स्नां ततस्त्वं भ्रातृभिः सह ।  
 समालिङ्ग्य च हर्षेण नृपा यान्तु परस्परम् ॥ १९  
 अलं युद्धेन राजेन्द्र सुहृदां शृणु वारणम् ।

॥ इति श्रीमन्महाभारते उद्योगपर्वणि भगवद्गीतापर्वणि अष्टत्रिंशदधिकशततमोऽध्यायः ॥ १३८ ॥

### एकोनचत्वारिंशदधिकशततमोऽध्यायः ॥ १३९ ॥

दुर्योधनेन स्वमतानभिनन्दने भीष्मद्रोणाभ्यां पार्थेनसह युद्धकरणे परिशोचनम् ॥ १ ॥ द्रोणेन दुर्योधनप्रति पाण्डवानां साधनसमृद्धिमत्तया दुर्जयत्वाभिधानपूर्वकं पुनःशमविधानम् ॥ २ ॥

वैशंपायन उवाच ।  
 एवमुक्तस्तु विमनास्तिर्यग्दृष्टिरधोमुखः ।  
 संहत्य च भ्रुवोर्मध्यं न किञ्चिद्वाजहार ह ॥ १  
 तं वै विमनसं दृष्ट्वा संप्रेक्ष्यान्योन्यमन्तिकात् ।  
 पुनरेवोत्तरं वाक्यमुक्तवन्तौ नरर्षभौ ॥ २  
 भीष्म उवाच ।  
 शुश्रूषुमनमूर्यं च ब्रह्मण्यं सत्यवादिनम् ।  
 प्रतियोत्सामहे पार्थमतो दुःखतरं तु किम् ॥ ३  
 द्रोण उवाच ।  
 अश्वत्थाम्नि यथा पुत्रे भूयो मम धनञ्जये ।

वारणं प्रतिषेधम् ॥ २० ॥ दीप्तां दिशमिति दिग्दाहाख्य उत्पात उक्तः ॥ २४ ॥ शुष्मिणः बलिनः । अपसव्यं विपरीतम् ॥ २७ ॥ अष्टत्रिंशदधिकशततमोऽध्यायः ॥ १३८ ॥

ध्रुवं विनाशो युद्धे हि क्षत्रियाणां प्रदृश्यते ॥२०  
 ज्योतींषि प्रतिकूलानि दारुणा मृगपक्षिणः ।  
 उत्पाता विविधा वीर दृश्यन्ते क्षत्रनाशनाः २१  
 विशेषत इहास्माकं निमित्तानि विनाशने ।  
 उल्काभिर्हिं प्रदीप्ताभिर्वाध्यते घृतना तव ॥ २२  
 वाहनान्यग्रहृष्टानि रुदन्तीव विशांपते ।  
 गृध्रास्ते पर्युपासन्ते सैन्यानि च समन्ततः ॥२३  
 नगरं न यथापूर्वं तथा राजनिवेशनम् ।  
 शिवाश्चाशिवनिर्घोषा दीप्तां सेवन्ति वै दिशां ॥२४  
 कुरु वाक्यं पितुर्मातुरस्माकं च हितैषिणाम् ।  
 त्वय्यायत्तो महाबाहो शमो व्यायाम एव च २५  
 न चेत्कारिष्यसि वचः सुहृदामरिर्कशन ।  
 तप्यसे वाहिनीं दृष्ट्वा पार्थिवाणप्रपीडिताम् ॥२६  
 भीमस्य च महानादं नदतः शुष्मिणो रणे ।  
 श्रुत्वा स्मर्तासि मे वाक्यं गाण्डीवस्य च निःस्वनम् ।  
 यद्येतदपसव्यं ते वचो मम भविष्यति ॥ २७

बहुमानः परो राजन्सन्नतिश्च कपिध्वजे ॥ ४  
 तं चेत्पुत्रात्प्रियतमं प्रतियोत्स्ये धनञ्जयम् ।  
 क्षात्रं धर्ममनुष्ठाय धिगस्तु क्षत्रजीविकाम् ॥ ५  
 यस्य लोके समो नास्ति कश्चिदन्यो धनुर्धरः ।  
 मत्प्रसादात्स वीमत्सुः श्रेयानन्यैर्धनुर्धरैः ॥ ६  
 मित्रधुग्दुष्टभावश्च नास्तिकोऽथानृजुः शठः ।  
 न सत्सु लभते पूजां यज्ञे मूर्ख इवागतः ॥ ७  
 वार्यमाणोऽपि पापेभ्यः पापात्मा पापमिच्छति ।  
 चोद्यमानोऽपि पापेन शुभात्मा शुभमिच्छति ॥ ८  
 मिथ्योपचरिता ह्येते वर्तमाना ह्यनुप्रिये ।

एते पाण्डवास्तवया मिथ्योपचरिता अपि अनु पश्चात्प्रिये वर्तमाना हि प्रसिद्धम् । तव तु दोषाः द्वेषादयः । अहितत्वाय

अहितत्वाय कल्पन्ते दोषा भरतसत्तम ॥ ९  
 त्वमुक्तः कुरुवृद्धेन मया च विदुरेण च ।  
 वासुदेवेन च तथा श्रेयो नैवाभिमन्यसे ॥ १०  
 अस्ति मे बलमित्येव सहसा त्वं तितीर्षसि ।  
 सग्राहनक्रमकरं गङ्गावेगमिवोष्णगे ॥ ११  
 वाससैव यथा हि त्वं प्रावृष्वानोऽभिमन्यसे ।  
 स्रजं त्यक्तामिव प्राप्य लोभाद्यौधिष्ठिरीं श्रियम् १२  
 द्रौपदीसहितं पार्थ सायुधैर्भ्रातृभिर्वृतम् ।  
 वनस्थमपि राज्यस्थः पाण्डवं को विजेष्यति ॥ १३  
 निदेशे यस्य राजानः सर्वे तिष्ठन्ति किङ्कराः ।  
 तमैलविलमासाद्य धर्मराजो व्यराजत ॥ १४  
 कुबेरसदनं प्राप्य ततो रत्नान्यवाप्य च ।  
 स्फीतमाक्रम्य ते राष्ट्रं राज्यमिच्छन्ति पाण्डवाः १५  
 दत्तं हुतमधीतं च ब्राह्मणास्तर्पिता धनैः ।

आवयोर्गतमायुश्च कृतकृत्यौ च विद्धि नौ ॥ १६  
 त्वं तु हित्वा सुखं राज्यं मित्राणि च धनानि च ।  
 विग्रहं पाण्डवैः कृत्वा महद्भयसनमाप्स्यसि ॥ १७  
 द्रौपदी यस्य चाशास्ते विजयं सत्यवादिनी ।  
 तपोघोरव्रता देवी कथं जेष्यसि पाण्डवम् ॥ १८  
 मन्त्री जनार्दनो यस्य भ्राता यस्य धनञ्जयः ।  
 सर्वशस्त्रभृतां श्रेष्ठः कथं जेष्यसि पाण्डवम् ॥ १९  
 सहाया ब्राह्मणा यस्य धृतिमन्तो जितेन्द्रियाः ।  
 तमुग्रतपसं वीरं कथं जेष्यसि पाण्डवम् ॥ २०  
 पुनरुक्तं च वक्ष्यामि यत्कार्यं भूतिमिच्छता ।  
 सुहृदा मज्जमानेषु सुहृत्सु व्यसनार्णवे ॥ २१  
 अलं युद्धेन तैर्वीरैः शाम्य त्वं कुरुवृद्धये ।  
 मा गमः समुतामात्यः समित्रश्च यमक्षयम् ॥ २२

॥ इति श्रीमन्महाभारते उद्योगपर्वणि भगवद्दानपर्वणि एकोनचत्वारिंशदधिकशततमोऽध्यायः ॥ १३९ ॥

### चत्वारिंशदधिकशततमोऽध्यायः ॥ १४० ॥

कृष्णेन कर्णः किमुक्त इति जनमेजयप्रश्नः ॥ १ ॥ कृष्णेन कर्णप्रति तस्य कुन्तीसुतत्वरूपरहस्यकथनपूर्वकं पाण्डवपक्षवेश-  
 चोदना ॥ २ ॥

जनमेजय उवाच ।  
 राजपुत्रैः परिवृतस्तथा भृत्यैश्च सत्तम ।  
 उपारोप्य रथे कर्णं निर्यातो मधुसूदनः ॥ १  
 किमब्रवीद्रथोपस्थे राधेयं परवीरहा ।  
 कानि सान्त्वानि गोविन्दः सूतपुत्रे प्रयुक्तवान् २  
 उद्यन्मेघस्वनः काले यत्कृष्णः कर्णमब्रवीत् ।  
 मृदु वा यदि वा तीक्ष्णं तन्ममाचक्ष्व सर्वशः ॥ ३  
 वैशंपायन उवाच ।  
 आनुपूर्व्येण वाक्यानि तीक्ष्णानि च मृदूनि च ।  
 प्रियाणि धर्मयुक्तानि सत्यानि च हितानि च ॥ ४  
 हृदयग्रहणीयानि राधेयं मधुसूदनः ।

यान्यब्रवीदमेयात्मा तानि मे शृणु भारत ॥ ५  
 वासुदेव उवाच ।  
 उपासितास्ते राधेय ब्राह्मणा वेदपारगाः ।  
 तत्त्वार्थं परिपृष्टाश्च नियतेनानमूयया ॥ ६  
 त्वमेव कर्ण जानासि वेदवादान्सनातनान् ।  
 त्वमेव धर्मशास्त्रेषु मूक्ष्मेषु परिनिष्ठितः ॥ ७  
 कानीनश्च सहोदश्च कन्यायां यश्च जायते ।  
 वोढारं पितरं तस्य ग्राहुः शास्त्रविदो जनाः ॥ ८  
 सोऽसि कर्ण तथाजातः पाण्डोः पुत्रोऽसि धर्मतः ।  
 निश्चयाद्धर्मशास्त्राणामेहि राजा भविष्यसि ॥ ९  
 पितृपक्षे च ते पार्था मातृपक्षे च वृष्णयः ।

वैरमावाय कल्पन्ते ॥ ९ ॥ उष्णे उष्णातिगमे वर्षाकाले ॥ ११ ॥  
 वासुदेवो यथा हि त्वां प्रवृष्वानो न मन्यते इति ख. ङ पाठः ।  
 वासमेव यथाहि त्वं इति घ. ट. पाठः । वासवेयं यथा इति  
 क. पाठः ॥ १२ ॥ ऐलविलं कुबेरम् । आसाद्य रणे प्राप्य ॥ १४ ॥  
 एकोनचत्वारिंशदधिकशततमोऽध्यायः ॥ १३९ ॥

यश्च यस्तु कन्यायां जायते स द्विविधः कानीनः सहोदश्च ।  
 सहोदः विवाहाद्पूर्वं जातः । अन्यो विवाहात्प्राग्जातः । तन्मातृवो-  
 ढारं तस्य पितरं ग्राहुः ॥ ८ ॥ चत्वारिंशदधिकशततमोऽध्यायः  
 ॥ १४० ॥



द्रौ पक्षावभिजानीहि त्वमेतौ पुरुषर्षभ ॥ १०  
 मया सार्धमितो यातमद्य त्वां तात पाण्डवाः ।  
 अभिजानन्तु कौन्तेयं पूर्वजातं युधिष्ठिरात् ॥११  
 पादौ तव ग्रहीष्यन्ति भ्रातरः पञ्च पाण्डवाः ।  
 द्रौपदेयास्तथा पञ्च सौभद्रश्चापराजितः ॥ १२  
 राजानो राजपुत्राश्च पाण्डवार्थे समागताः ।  
 पादौ तव ग्रहीष्यन्ति सर्वे चान्धकवृष्णयः ॥१३  
 हिरण्मयांश्च ते कुम्भात्राजतान्पार्थिवांस्तथा ।  
 ओषध्यः सर्ववीजानि सर्वरत्नानि वीरुधः ॥ १४  
 राजन्या राजकन्याश्चाप्यानयन्त्वाभिषेचनम् ।  
 षष्ठे त्वां च तथा काले द्रौपद्युपगमिष्यति ॥१५  
 अग्निं जुहोतु वै धौम्यः संशितात्मा द्विजोत्तमः ।  
 अद्य त्वामभिषिञ्चन्तु चातुर्वेद्या द्विजातयः ॥१६  
 पुरोहितः पाण्डवानां ब्रह्मकर्मण्यवस्थितः ।  
 तथैव भ्रातरः पञ्च पाण्डवाः पुरुषर्षभाः ॥ १७  
 द्रौपदेयास्तथा पञ्च पाञ्चालाश्चेदयस्तथा ।  
 अहं च त्वाऽभिषेक्ष्यामि राजानं पृथिवीपतिम् ॥  
 युवराजोऽस्तु ते राजा धर्मपुत्रो युधिष्ठिरः ।  
 गृहीत्वा व्यजनं श्वेतं धर्मात्मा संशितव्रतः ॥१९  
 उपान्वारोहतु रथं कुन्तीपुत्रो युधिष्ठिरः ।

॥ इति श्रीमन्महाभारते उद्योगपर्वणि भगवद्गीतापर्वणि चत्वारिंशदधिकशततमोऽध्यायः ॥ १४० ॥

### एकचत्वारिंशदधिकशततमोऽध्यायः ॥ १४१ ॥

कर्णेन कृष्णप्रति स्वस्य पाण्डवपक्षप्रवेशे सयुक्तिकं प्रतिबन्धकरूपणपूर्वकं स्वरहस्यगोपनप्रार्थनादि ॥ १ ॥

कर्ण उवाच ।  
 असंशयं सौहृदान्मे प्रणयाच्चाथ केशव ।  
 सरुयेन चैव वाष्णेय श्रेयस्कामतयैव च ॥ १  
 सर्वं चैवाभिजानामि पाण्डोः पुत्रोऽस्मि धर्मतः ।  
 निश्चयाद्धर्मशास्त्राणां यथा त्वं कृष्ण मन्यसे ॥२  
 कन्या गर्भं समाधत्त भास्करान्मां जनार्दन ।  
 आदित्यवचनाच्चैव जातं मां सा व्यसर्जयत् ॥ ३  
 सोस्मि कृष्ण तथाजातः पाण्डोः पुत्रोऽस्मि धर्मतः ।  
 कुन्त्या त्वहमपाकीर्णो यथा न कुशलं तथा ॥ ४

यथा न कुलजस्तथेति क. पाठः ॥ ४ ॥

छत्रं च ते महाश्वेतं भीमसेनो महाबलः ॥ २०  
 अभिषिक्तस्य कौन्तेयो धारयिष्यति मूर्धनि ।  
 किङ्किणीशतनिर्घोषं वैद्याघ्रपरिवारणम् ॥ २१  
 रथं श्वेतहयैर्युक्तमर्जुनो वाहयिष्यति ।  
 अभिमन्युश्च ते नित्यं प्रत्यासन्नो भविष्यति ॥२२  
 नकुलः सहदेवश्च द्रौपदेयाश्च पञ्च ये ।  
 पञ्चालाश्चानुयास्यन्ति शिखण्डी च महारथः २३  
 अहं च त्वाऽनुयास्यामि सर्वे चान्धकवृष्णयः ।  
 दाशार्हाः परिवारास्ते दाशार्णाश्च विशांपते ॥२४  
 सुहृद् राज्यं महाबाहो भ्रातृभिः सह पाण्डवैः ।  
 जर्षहोमैश्च संयुक्तो मङ्गलैश्च पृथग्विधैः ॥ २५  
 पुरोगमाश्च ते सन्तु द्रविडाः सहकुन्तलैः ।  
 आन्ध्रास्तालचराश्चैव चूचुपा वेणुपास्तथा ॥ २६  
 स्तुवन्तु त्वां च बहुभिः स्तुतिभिः सूतमागधाः ।  
 विजयं वसुषेणस्य घोषयन्तु च पाण्डवाः ॥ २७  
 स त्वं परिवृतः पार्थैर्नक्षत्रैरिव चन्द्रमाः ।  
 प्रशाधि राज्यं कौन्तेय कुन्तीं च प्रतिनन्दय २८  
 मित्राणि ते ग्रह्यन्तु व्यथन्तु रिपवस्तथा ।  
 सौभ्रात्रं चैव तेऽद्यास्तु भ्रातृभिः सह पाण्डवैः २९

सूतो हि मामधिरथो दृष्ट्वैवाभ्यानयद्गृहान् ।  
 राधायाश्चैव मां प्रादात्सौहार्दान्मधुसूदन ॥ ५  
 मत्स्रोहाच्चैव राधायां सद्यः क्षीरमवातरत् ।  
 सा मे मूत्रं पुरीषं च प्रतिजग्राह माधव ॥ ६  
 तस्याः पिण्डव्यपनयं कुर्यादस्मद्विधः कथम् ।  
 धर्मविद्धर्मशास्त्राणां श्रवणे सततं रतः ॥ ७  
 तथा मामभिजानाति सूतश्चाधिरथः सुतम् ।  
 पितरं चाभिजानामि तमहं सौहृदात्सदा ॥ ८  
 स हि मे जातकर्मादि कारयामास माधव ।  
 शास्त्रदृष्टेन विधिना पुत्रप्रीत्या जनार्दन ॥ ९

नाम वै वसुषेणेति कारयामास वै द्विजैः ।  
 भार्याश्रोढा मम प्राप्ते यौवने तत्परिग्रहात् ॥१०  
 तामु पुत्राश्च पौत्राश्च मम जाता जनार्दन ।  
 तामु मे हृदयं कृष्ण संजातं कामवन्धनम् ॥११  
 न पृथिव्या सकलया न सुवर्णस्य राशिभिः ।  
 हर्षाद्भयाद्वा गोविन्द मिथ्या कर्तुं तदुत्सहे ॥१२  
 धृतराष्ट्रकुले कृष्ण दुर्योधनसमाश्रयात् ।  
 मया त्रयोदशसमा भुक्तं राज्यमकण्टकम् ॥१३  
 इष्टं च बहुभिर्यज्ञैः सहस्रतैर्मयाऽसकृत ।  
 आवाहाश्च विवाहाश्च सहस्रतैर्मया कृताः ॥१४  
 मां च कृष्ण समासाद्य कृतः शस्त्रसमुद्यमः ।  
 दुर्योधनेन वार्ष्णेय विग्रहश्चापि पाण्डवैः ॥१५  
 तस्माद्रणे द्वैरथे मां प्रत्युद्यातारमच्युत ।  
 वृतवान्परमं कृष्ण प्रतीपं सव्यसाचिनः ॥१६  
 वधाद्बन्धाद्भयाद्वापि लोभाद्वापि जनार्दन ।  
 अनृतं नोत्सहे कर्तुं धार्तराष्ट्रस्य धीमतः ॥१७  
 यदि ह्यद्य न गच्छेयं द्वैरथं सव्यसाचिना ।  
 अकीर्तिः स्याद्दृषीकेश मम पार्थस्य चोभयोः ॥१८  
 असंशयं हितार्थाय ब्रूयास्त्वं मधुसूदन ।  
 सर्वं च पाण्डवाः कुर्युस्त्वद्विशित्वान्न संशयः ॥१९  
 मन्त्रस्य नियमं कुर्यास्त्वमत्र मधुसूदन ।  
 एतदत्र हितं मन्ये सर्वं यादवनन्दन ॥ २०  
 यदि जानाति मां राजा धर्मात्मा संयतेन्द्रियः ।  
 कुन्त्याः प्रथमजं पुत्रं न स राज्यं ग्रहीष्यति ॥ २१  
 प्राप्य चापि महद्राज्यं तदहं मधुसूदन ।  
 स्फीतं दुर्योधनायैव संप्रदद्यामरिन्दम ॥ २२  
 स एव राजा धर्मात्मा शाश्वतोऽस्तु युधिष्ठिरः ।  
 नेता यस्य हृषीकेशो योद्धा यस्य धनञ्जयः ॥ २३  
 पृथिवी तस्य राष्ट्रं च यस्य भीमो महारथः ।  
 नकुलः सहदेवश्च द्रौपदेयाश्च माधव ॥ २४  
 धृष्टद्युम्नश्च पाञ्चल्यः सात्यकिश्च महारथः ।  
 उत्तमौजा युधामन्युः सत्यधर्मा च सौमकिः ॥२५  
 चैवश्च चेकितानश्च शिखण्डी चापराजितः ।  
 इन्द्रगोपकवर्णाश्च केकया भ्रातरस्तथा ।

इन्द्रायुधसवर्णश्च कुन्तिभोजो महामनाः ॥ २६  
 मातुलो भीमसेनस्य ज्येनजिच्च महारथः ।  
 शङ्खः पुत्रो विराटस्य निधिस्त्वं च जनार्दन ॥२७  
 महानयं कृष्ण कृतः क्षत्रस्य समुदानयः ।  
 राज्यं प्राप्तमिदं दीप्तं प्रथितं सर्वराजसु ॥ २८  
 धार्तराष्ट्रस्य वार्ष्णेय शस्त्रयज्ञो भविष्यति ।  
 अस्य यज्ञस्य वेत्ता त्वं भविष्यसि जनार्दन ॥२९  
 आध्वर्यवं च ते कृष्ण क्रतावस्मिन्भविष्यति ।  
 होता चैवात्र वीभत्सुः सन्नद्धः स कपिध्वजः ॥३०  
 गाण्डीवं सुक् तथा चाज्यं वीर्यं पुंसां भविष्यति ।  
 ऐद्रं पाशुपतं ब्राह्मं स्थूणाकर्णं च माधव ।  
 मन्त्रास्त्र भविष्यन्ति प्रयुक्ताः सव्यसाचिना ३१  
 अनुयातश्च पितरमधिको वा पराक्रमे ।  
 गीतं स्तोत्रं स सौमद्रः सम्यक् तत्र भविष्यति ३२  
 उद्गातात्र पुनर्भीमः प्रस्तोता सुमहाबलः ।  
 विनदन्स नरव्याघ्रो नागानीकान्तकृद्रेण ॥ ३३  
 स चैव तत्र धर्मात्मा शश्वद्राजा युधिष्ठिरः ।  
 जपैर्होमैश्च संयुक्तो ब्रह्मत्वं कारयिष्यति ॥ ३४  
 शङ्खशब्दाः समुरजा भेर्यश्च मधुसूदन ।  
 उत्कृष्टः सिंहनादश्च सुब्रह्मण्यो भविष्यति ॥ ३५  
 नकुलः सहदेवश्च माद्रीपुत्रौ यशस्विनौ ।  
 शामित्रं तौ महावीर्यौ सम्यक् तत्र भविष्यतः ।  
 'तौ मैत्रावरुणाग्नीत्रौ महावीर्यौ भविष्यतः ॥' ३६  
 कल्माषदण्डा गोविन्द विमला रथपङ्कयः ।  
 यूपाः समुपकल्पन्तामस्मिन्यज्ञे जनार्दन ॥ ३७  
 कर्णिनालीकनाराचा वत्सदन्तोपवृंहणाः ।  
 तोमराः सोमकलशाः पवित्राणि धनूंषि च ॥३८  
 असयोऽत्र कपालानि पुरोडाशाः शिरांसि च ।  
 हविस्तु रुधिरं कृष्ण तस्मिन्यज्ञे भविष्यति ॥ ३९  
 इध्माः परिधयश्चैव शक्तयो विमला गदाः ।  
 सदस्या द्रोणशिष्याश्च कृपस्य च शरद्वतः ॥ ४०  
 इषवोऽत्र परिस्तोमा मुक्ता गाण्डीवधन्वना ।  
 महारथप्रयुक्ताश्च द्रोणद्रौणिप्रचोदिताः ॥ ४१

आवाहाः कुलधर्माः ॥ १४ ॥ मां च । मित्रमिति शेषः  
 ॥ १५ ॥ ब्रूयास्त्वं पाण्डवान्प्रतीति शेषः ॥ १९ ॥ नियमं गो-

पनम् ॥ २० ॥ समुदानयः समुदायीकरणम् ॥ २८ ॥ परि-  
 स्तोमाः सोमचमसादयः ॥ ४१ ॥

प्रतिप्रास्थानिकं कर्म सात्यकिस्तु करिष्यति ।  
 दीक्षितो धार्तराष्ट्रोऽत्र पत्नी चास्य महाचमूः ॥४२  
 घटोत्कचोऽत्र शामित्रं करिष्यति महाबलः ।  
 अतिरात्रे महाबाहो वितते यज्ञकर्मणि ॥ ४३  
 दक्षिणा त्वस्य यज्ञस्य धृष्टद्युम्नः प्रतापवान् ।  
 वैतानिके कर्ममुखे जातो यत्कृष्ण पावकात् ॥४४  
 यदनुवमहं कृष्ण कटुकानि स पाण्डवान् ।  
 प्रियार्थं धार्तराष्ट्रस्य तेन तप्ये ह्यकर्मणा ॥ ४५  
 यदा द्रक्ष्यसि मां कृष्ण निहतं सव्यसाचिना ।  
 पुनश्चित्स्तदा चास्य यज्ञस्याथ भविष्यति ॥४६  
 दुःशासनस्य रुधिरं यदा पास्यति पाण्डवः ।  
 आनर्दं नर्दतः सम्यक् तदा मूयं भविष्यति ॥४७  
 यदा द्रोणं च भीष्मं च पाञ्चाल्यौ पातयिष्यतः ।  
 तदा यज्ञावसानं तद्भविष्यति जनार्दन ॥ ४८  
 दुर्योधनं यदा हन्ता भीमसेनो महाबलः ।  
 तदा समाप्स्यते यज्ञो धार्तराष्ट्रस्य माधव ॥ ४९

सुपाश्व प्रसुपाश्वैव धृतराष्ट्रस्य सङ्गताः ।  
 हतेश्वरा नष्टपुत्रा हतनाथाश्च केशव ॥ ५०  
 रुदन्यः सहगान्धार्या श्वगृध्रकुरराकुले ।  
 स यज्ञेऽस्मिन्नवभृथो भविष्यति जनार्दन ॥ ५१  
 विद्यावृद्धा वयोवृद्धाः क्षत्रियाः क्षत्रियर्षभ ।  
 वृथा मृत्युं न कुर्वीरंस्त्वत्कृते मधुमूदन ॥ ५२  
 शस्त्रेण निधनं गच्छेत्समृद्धं क्षत्रमण्डलम् ।  
 करुक्षेत्रे पुण्यतमे त्रैलोक्यस्यापि केशव ॥ ५३  
 तदत्र पुण्डरीकाक्ष विधत्स्व यदभीप्सितम् ।  
 यथा कात्स्वर्येण वाष्पेय क्षत्रं स्वर्गमवाप्नुयात् ॥५४  
 यावत्स्थास्यन्ति गिरयः सरितश्च जनार्दन ।  
 तावत्कीर्तिर्भवः शब्दः शाश्वतोयं भविष्यति ॥५५  
 ब्राह्मणाः कथयिष्यन्ति महाभारतमाहवम् ।  
 समागमेषु वाष्पेय क्षत्रियाणां यशोधनम् ॥ ५६  
 समुपानय कौन्तेय युद्धाय मम केशव ।  
 मन्त्रसंवरणं कुर्वन्नित्यमेव परन्तप ॥ ५७

॥ इति श्रीमन्महाभारते उद्योगपर्वणि भगवद्गीतापर्वणि एकचत्वारिंशदधिकशततमोऽध्यायः ॥ १४१ ॥

### द्विचत्वारिंशदधिकशततमोऽध्यायः ॥ १४२ ॥

कृष्णेन कर्णप्रति पाण्डवजयनिर्धारणकथनपूर्वकं भीष्मादिषु युद्धसन्नाहसंदेशकथनचोदना ॥ १ ॥

वैशंपायन उवाच ।  
 कर्णस्य वचनं श्रुत्वा केशवः परवीरहा ।  
 उवाच प्रहसन्वाक्यं स्मितपूर्वमिदं यथा ॥ १  
 श्रीभगवानुवाच ।  
 अपि त्वां न लभेत्कर्ण राज्यलम्भोपपादनम् ।  
 मया दत्तां हि पृथिवीं न प्रशासितुमिच्छसि ॥२  
 ध्रुवो जयः पाण्डवानामितीदं  
 न संशयः कश्चन विद्यतेऽत्र ।  
 जयध्वजो दृश्यते पाण्डवस्य  
 समुच्छ्रितो वानरराज उग्रः ॥ ३

दिव्या माया विहिता भौमनेन  
 समुच्छ्रिता इन्द्रकेतुप्रकाशाः ।  
 दिव्यानि भूतानि जयावहानि  
 दृश्यन्ति चैवात्र भयानकानि ॥ ४  
 न सङ्गते शैलवनस्पतिभ्य  
 ऊर्ध्वं तिर्यग्योजनमात्ररूपः ।  
 श्रीमान्ध्वजः कर्ण धनञ्जयस्य  
 समुच्छ्रितः पावकतुल्यरूपः ॥ ५  
 यदा द्रक्ष्यसि सङ्ग्रामे श्वेताश्वं कृष्णसारथिम् ।  
 ऐन्द्रमस्त्रं विकुर्वाणमुभे चाप्यग्निमारुते ॥ ६

प्रतिप्रस्थाताऽध्वर्योस्तव द्वितीयः तस्य कर्म प्रतिप्रास्थानिकम् ॥४२  
 अतिरात्रे कृतौ । श्लेषेण निर्शथिके । घटोत्कचः रात्रिचरत्वात्  
 शामित्रं करिष्यति ॥ ४३ ॥ पुनश्चितिर्यज्ञानन्तरं चयनारम्भो  
 यज्ञविशेषपूजः ॥ ४६ ॥ आनर्दं महालाटं नर्दतः । पाण्डवः

पूर्वपदम् । सूयं सोमामिषवः । सुला भविष्यतीति क. पाठः  
 ॥४७॥ यज्ञावसानं यज्ञस्य मध्येमध्ये विरम्यावस्थानम् ॥४८॥  
 एकचत्वारिंशदधिकशततमोऽध्यायः ॥ १४१ ॥

श्रीयज्ञेन विश्वकर्मा ॥ ५ ॥

गाण्डीवस्य च निर्घोषं विस्फूर्जितमिवाशनेः ।  
 न तदा भविता त्रेता न कृतं द्वापरं न च ॥ ७  
 यदा द्रक्ष्यसि सङ्ग्रामे कुन्तीपुत्रं युधिष्ठिरम् ।  
 जपहोमसमायुक्तं स्वां रक्षन्तं महाचमूम् ॥ ८  
 आदित्यमिव दुर्धर्षं तपन्तं शत्रुवाहिनीम् ।  
 न तदा भविता त्रेता न कृतं द्वापरं न च ॥ ९  
 यदा द्रक्ष्यसि सङ्ग्रामे भीमसेनं महाबलम् ।  
 दुःशासनस्य रुधिरं पीत्वा नृत्यन्तमाहवे ॥ १०  
 प्रभिन्नमिव मातङ्गं प्रतिद्विरदघातिनम् ।  
 न तदा भविता त्रेता न कृतं द्वापरं न च ॥ ११  
 यदा द्रक्ष्यसि सङ्ग्रामे द्रोणं शान्तनवं कृपम् ।  
 सुयोधनंच राजानं सैन्धवं च जयद्रथम् ॥ १२  
 युद्धायापततस्तूर्णं वारितान्सव्यसाचिना ।  
 न तदा भविता त्रेता न कृतं द्वापरं न च ॥ १३

यदा द्रक्ष्यसि सङ्ग्रामे माद्रीपुत्रौ महाबलौ ।  
 वाहिनीं धार्तराष्ट्राणां क्षोभयन्तौ गजात्रिवा ॥ १४  
 विगाढे शस्त्रसंपाते परवीरथारुजौ ।  
 न तदा भविता त्रेता न कृतं द्वापरं न च ॥ १५  
 ब्रूयाः कर्ण इतो गत्वा द्रोणं शान्तनवं कृपम् ।  
 सौम्योऽयं वर्तते मासः सुप्रापयवसेन्धनः ॥ १६  
 सर्वौषधिवनस्फीतः फलवानल्पमक्षिकः ।  
 निष्पङ्को रसवत्तोयो नात्युष्णशिशिरः सुखः ॥ १७  
 सप्तमात्रापि दिवसादमावास्या भविष्यति ।  
 सङ्ग्रामो युज्यतां तस्यां तामाहुः शक्रदेवताम् ॥ १८  
 तथा राज्ञो वदेः सर्वान्ये युद्धायाभ्युपागताः ।  
 यद्वो मनीषितं तद्वै सर्वं संपादयाम्यहम् ॥ १९  
 राजानो राजपुत्राश्च दुर्योधनवशानुगाः ।  
 प्राप्य शस्त्रेण निधनं प्राप्स्यन्ति गतिमुत्तमाम् २०

॥ इति श्रीमन्महाभारते उद्योगपर्वणि भगवद्धानपर्वणि द्विचत्वारिंशदधिकशततमोऽध्यायः ॥ १४२ ॥

### त्रिचत्वारिंशदधिकशततमोऽध्यायः ॥ १४३ ॥

कर्णेन कृष्णप्रति पृथिवीविनाशे शकुनिदुःशासनयोः स्वस्यच मूलत्वकथनम् ॥ १ ॥ तथा पार्थधार्तराष्ट्राणां जयपराजय-  
 सूचकनिमित्तोपवर्णनपूर्वकं कृष्णमालिङ्ग्य प्रतिनिवर्तनम् ॥ २ ॥ सात्यकिनासह कृष्णस्य उपप्लवागमनम् ॥ ३ ॥

वैशंपायन उवाच ।  
 केशवस्य तु तद्वाक्यं कर्णः श्रुत्वा हितं शुभम् ।  
 अब्रवीदभिसंपूज्य कृष्णं तं मधुसूदनम् ॥ १  
 जानन्मां किं महाबाहो संमोहयितुमिच्छसि ।  
 योयं पृथिव्याः कातरुर्धेन विनाशः समुपस्थितः ॥ २  
 निमित्तं तत्र शकुनिरहं दुःशासनस्तथा ।  
 दुर्योधनश्च नृपतिर्धृतराष्ट्रसुतोऽभवत् ॥ ३  
 असंशयमिदं कृष्ण महद्युद्धमुपस्थितम् ।  
 पाण्डवानां कुरूणां च घोरं रुधिरकर्दमम् ॥ ४  
 राजानो राजपुत्राश्च दुर्योधनवशानुगाः ।  
 रणे शस्त्राग्निना दग्धाः प्राप्स्यन्ति यमसादनम् ॥ ५  
 स्वप्ना हि बहवो घोरा दृश्यन्ते मधुसूदन ।  
 निमित्तानि च घोरानि तथोत्पाताः सुदारुणाः ॥ ६  
 पराजयं धार्तराष्ट्रे विजयं च युधिष्ठिरे ।

शंसन्त इव वाष्ण्येय विविधा रोमहर्षणाः ॥ ७  
 प्राजापत्यं हि नक्षत्रं ग्रहस्तीक्ष्णो महाद्युतिः ।  
 शनैश्चरः पीडयति पीडयन्प्राणिनोऽधिकम् ॥ ८  
 कृत्वा चाङ्गारको वक्रं ज्येष्ठार्यां मधुसूदन ।  
 अनुराधां प्रार्थयते मैत्रं संगमयन्निव ॥ ९  
 नूनं महद्भयं कृष्ण कुरूणां समुपस्थितम् ।  
 विशेषेण हि वाष्ण्येय चित्रां पीडयते ग्रहः ॥ १०  
 सोमस्य लक्ष्म व्यावृत्तं राहुरर्कमुपैति च ।  
 दिवश्चोल्काः पतन्त्येताः सनिर्घाताः सकंपनाः ॥ ११  
 निष्ठनन्ति च मातङ्गा मुञ्चन्त्यश्रूणि वाजिनः ।  
 पानीयं यवसं चापि नाभिनन्दन्ति माधव ॥ १२  
 प्रादुर्भूतेषु चैतेषु भयमाहुररुपस्थितम् ।  
 निमित्तेषु महाबाहो दारुणं प्राणिनाशनम् ॥ १३  
 अल्पे भुक्ते पुरीषं च प्रभूतमिह दृश्यते ।

संप्रामः संप्रामसाधनकलापः । युज्यतां एकीभूयावतिष्ठताम् ॥ १८ ॥

द्विचत्वारिंशदधिकशततमोऽध्यायः ॥ १४२ ॥

राजिनां वारणानां च मनुष्याणां च केशव ॥ १४  
 धार्तराष्ट्रस्य सैन्येषु सर्वेषु मधुसूदन ।  
 मराभवस्य तद्विद्ममिति प्राहुर्मनीषिणः ॥ १५  
 मह्यं वाहनं कृष्ण पाण्डवानां प्रचक्षते ।  
 दक्षिणा मृगाश्चैव तत्तेषां जयलक्षणम् ॥ १६  
 श्रपसन्व्या मृगाः सर्वे धार्तराष्ट्रस्य केशव ।  
 शचश्चाप्यशरीरिण्यस्तत्पराभवलक्षणम् ॥ १७  
 मयूराः पुण्यशकुना हंससारसचातकाः ।  
 जीवर्द्धीवकसङ्घाश्चाप्यनुगच्छन्ति पाण्डवान् ॥ १८  
 गृध्राः कङ्का वकाः श्येना यातुधानास्तथा वृकाः ।  
 मक्षिकाणां च सङ्घाता अनुधावन्ति कौरवान् १९  
 धार्तराष्ट्रस्य सैन्येषु भेरीणां नास्ति निःस्वनः ।  
 अनाहताः पाण्डवानां नदन्ति पटहाः किल ॥ २०  
 उदपानाश्च नर्दन्ति यथा गोवृषभास्तथा ।  
 धार्तराष्ट्रस्य सैन्येषु तत्पराभवलक्षणम् ॥ २१  
 मांसशोणितवर्षं च वृष्टं देवेन माधव ।  
 तथा गन्धर्वनगरं भानुमत्समुपस्थितम् ॥ २२  
 सप्राकारं सपरिखं सवग्रं चारुतोरणम् ।  
 कृष्णश्च परिघस्तत्र भानुमावृत्य तिष्ठति ॥ २३  
 उदयास्तमने सन्ध्ये वेदयन्ती महद्भयम् ।  
 शिवा च वाशते घोरं तत्पराभवलक्षणम् ॥ २४  
 एकपक्षाक्षिचरणाः पक्षिणो मधुसूदन ।  
 उत्सृजन्ति महद्घोरं तत्पराभवलक्षणम् ॥ २५  
 कृष्णग्रीवाश्च शकुना रक्तपादा भयानकाः ।  
 सन्ध्यामभिमुख्वा यान्ति तत्पराभवलक्षणम् ॥ २६  
 ब्राह्मणान्प्रथमं द्रष्टुं गुरुंश्च मधुसूदन ।  
 भृत्यान्भक्तिमतश्चापि तत्पराभवलक्षणम् ॥ २७  
 पूर्वा दिग्लोहिताकारा शस्त्रवर्णा च दक्षिणा ।  
 आमपात्रप्रतीकाशा पश्चिमा मधुसूदन ।  
 उत्तरा शङ्खवर्णाभा दिशां वर्णा उदाहृताः ॥ २८  
 प्रदीप्ताश्च दिशः सर्वा धार्तराष्ट्रस्य माधव ।  
 महद्भयं वेदयन्ति तस्मिन्नुत्पातदर्शने ॥ २९

उदपानाः कूपादयो जलाशयाः ॥ २१ ॥ गन्धर्वनगरं  
 सप्राकारम् । परिघः परिवेषः । तत्राकाशे गन्धर्वनगरोपयैव  
 । २३ ॥ शिवा शृगालः वाशते शब्दं करोति ॥ २४ ॥

सहस्रपादं प्रासादं स्वप्नान्ते स युधिष्ठिरः ।  
 अधिरोहन्मया दृष्टः सह भ्रातृभिरच्युत ॥ ३०  
 श्वेतोष्णीपाश्च दृश्यन्ते सर्वे वै शुकुवाससः ।  
 आसनानि च शुभ्राणि सर्वेषामुपलक्षये ॥ ३१  
 तव चापि मया कृष्ण स्वप्नान्ते रुधिराविला ।  
 आत्रेण पृथिवी दृष्टा परिक्षिप्ता जनार्दन ॥ ३२  
 अस्थिसञ्चयमारूढश्चाभितौजा युधिष्ठिरः ।  
 सुवर्णपात्र्यां संहृष्टो भुक्तवान्धृतपायसम् ॥ ३३  
 युधिष्ठिरो मया दृष्टो ग्रसमानो वसुन्धराम् ।  
 त्वया दत्तामिमां व्यक्तं भोक्ष्यते वसुन्धराम् ३४  
 उच्चं पर्वतमारूढो भीमकर्मा वृकोदरः ।  
 गदापाणिर्नरव्याघ्रो प्रसन्नैव महीमिमाम् ॥ ३५  
 क्षपयिष्यति नः सर्वान्सुव्यक्तं महारणे ।  
 विदितं मे हृषीकेश यतो धर्मस्ततो जयः ॥ ३६  
 पाण्डुरं गजमारूढो गाण्डीवी स धनञ्जयः ।  
 त्वया सार्धं हृषीकेश श्रिया परमया ज्वलन् ३७  
 यूयं सर्वे वधिष्यध्वं तत्र मे नास्ति संशयः ।  
 पार्थिवान्समरे कृष्ण दुर्योधनपुरोगमान् ॥ ३८  
 नकुलः सहदेवश्च सात्यकिश्च महारथः ।  
 शुकुकेयूरकण्ठत्राः शुकुमाल्याम्बरावृताः ॥ ३९  
 अधिरूढा नरव्याघ्रा नरवाहनमुत्तमम् ।  
 त्रय एते मया दृष्टाः पाण्डुरच्छत्रवाससः ॥ ४०  
 श्वेतोष्णीपाश्च दृश्यन्ते त्रय एते जनार्दन ।  
 धार्तराष्ट्रेषु सैन्येषु तान्विजानीहि केशव ॥ ४१  
 अश्वत्थामा कृपश्चैव कृतवर्मा च सात्वतः ।  
 रक्तोष्णीपाश्च दृश्यन्ते सर्वे माधव पार्थिवाः ४२  
 उद्ग्रप्रयुक्तमारूढौ भीष्मद्रोणौ महारथौ ।  
 मया सार्धं महाबाहो धार्तराष्ट्रेण वा विभो ॥ ४३  
 अगस्त्यशास्तां च दिशं प्रयाताः स जनार्दन ।  
 अचिरेणैव कालेन प्राप्स्यामो यमसादनम् ॥ ४४  
 अहं चान्ये च राजानो यच्च तत्क्षत्रमण्डलम् ।  
 गाण्डिवाग्निं प्रवेक्ष्याम इति मे नास्ति संशयः ४५

सहस्रपादं सहस्रस्तम्भम् ॥ ३० ॥ तव पृथिवीति संबन्धः ।  
 लच्छरीरमित्यर्थः । परिक्षिप्ता परिवेष्टिता ॥ ३२ ॥

कृष्ण उवाच ।  
 उपस्थितविनाशेयं नूनमद्य वसुंधरा ।  
 यथा हि मे वचः कर्णं नोपैति हृदयं तव ॥ ४६  
 सर्वेषां तात भूतानां विनाशे प्रत्युपस्थिते ।  
 अनयो नयसङ्काशो हृदयान्नापसर्पति ॥ ४७  
 कर्णं उवाच ।  
 अपि त्वां कृष्ण पर्यामो जीवन्तोऽस्मान्महाराणात् ।  
 सयुक्तीर्णा महाबाहो वीरक्षत्रविनाशनात् ॥ ४८  
 अथवा सङ्गमः कृष्ण स्वर्गे नो भविता भ्रुवम् ।

तत्रेदानीं समेष्यामः पुनः सार्धं त्वयानव ॥ ४९  
 वैशंपायन उवाच ।  
 इत्युक्त्वा माधवं कर्णः परिष्वज्य च पीडितम् ।  
 विसर्जितः केशवेन रथोपस्थादवातरत् ॥ ५०  
 ततः स्वरधमास्थाय जाम्बूनदविभूषितम् ।  
 महात्मा वै निववृते राधेयो दीनमानसः ॥ ५१  
 ततः शीघ्रतरं प्रायात्केशवः सहसात्यकिः ।  
 पुनरुच्चारयन्वार्णां याहिं याहीति सारथिम् ॥ ५२

॥ इति श्रीमन्महाभारते उद्योगपर्वणि भगवद्दानपर्वणि त्रिचत्वारिंशदधिकशततमोऽध्यायः ॥ १४३ ॥

### चतुश्चत्वारिंशदधिकशततमोऽध्यायः ॥ १४४ ॥

विदुरेण कुन्तीसमीपे युद्धे बहुवीरविनाशानुचिन्तनेन शोचनम् ॥ १ ॥ कर्णपराक्रमभीतया कुन्त्या पाण्डवान्प्रति तन्मनःप्रसादनेच्छया गङ्गातीरे कर्णसमीपगमनम् ॥ २ ॥

वैशंपायन उवाच ।  
 असिद्धानुनये कृष्णे कुरुभ्यः पाण्डवान्गते ।  
 अभिगम्य पृथां क्षत्ता शनैः शोचन्निवात्रवीत् १  
 जानासि मे जीवपुत्रि भावं नित्यमविग्रहे ।  
 क्रोशतो नच गृह्णीते वचनं मे सुयोधनः ॥ २  
 उपपन्नो ह्यसौ राजा चेदिपाञ्चालकेकयैः ।  
 भीमार्जुनाभ्यां कृष्णेन युयुधानयमैरपि ॥ ३  
 उपप्लाव्ये निविष्टोऽपि धर्ममेव युधिष्ठिरः ।  
 काङ्क्षते ज्ञातिसौहार्दाद्बलवान्दुर्बलो यथा ॥ ४  
 राजा तु धृतराष्ट्रोऽयं वयोवृद्धो न शाम्यति ।  
 मत्तः पुत्रमदेनैव विधर्मे पथि वर्तते ॥ ५  
 जयद्रथस्य कर्णस्य तथा दुःशासनस्य च ।  
 सौवलस्य च दुर्बुद्ध्या मिथो भेदः प्रपत्स्यते ॥ ६  
 अधर्मेण हि धर्मिष्ठं ह्रियते राज्यमीदृशम् ।  
 येषां तेषामयं धर्मः सानुबन्धो भविष्यति ॥ ७  
 क्रियमाणे बलाद्धर्मे कुरुभिः को न संज्वरेत् ।  
 असाग्ना केशवे याते सयुद्योक्ष्यन्ति पाण्डवाः ॥ ८

ततः कुरूणामनयो भविता वीरनाशनः ।  
 चिन्तयन्न लभे निद्रामहःसु च निशासु च ॥ ९  
 श्रुत्वा तु कुन्ती तद्वाक्यमर्थकामेन भाषितम् ।  
 सा निःश्वसन्ती दुःखार्ता मनसा विममर्श ह ॥ १०  
 धिगस्त्वर्थं यत्कृतेयं सुमहाञ्जातिसंक्षयः ।  
 वर्त्यते सुहृदां चैव युद्धेऽस्मिन्ने परामवः ॥ ११  
 पाण्डवाश्चेदिपञ्चाला यादवाश्च समागताः ।  
 भारतैः सह योत्स्यन्ति किं नु दुःखमतःपरम् ॥ १२  
 पश्ये दोषं भ्रुवं युद्धे तथाऽयुद्धे परामवम् ।  
 अधनस्य मृतं श्रेयो न हि ज्ञातिक्षयो जयः ।  
 इति मे चिन्तयन्त्या वै हृदि दुःखं प्रवर्तते ॥ १३  
 पितामहः शान्तनव आचार्यश्च युधां पतिः ।  
 कर्णश्च धार्तराष्ट्रार्थं वर्धयन्ति मयं मम ॥ १४  
 नाचार्यः कामवाञ्छिष्यैर्द्रोणो युद्धयेत जातुचित् ।  
 पाण्डवेषु कथं हार्दं कुर्यान्न च पितामहः ॥ १५  
 अयं त्वेको वृथादृष्टिर्धार्तराष्ट्रस्य दुर्मतेः ।  
 मोहानुवर्ती सततं पापो द्वेष्टि च पाण्डवान् ॥ १६

तव हृदयं कर्तुं मम वचो नोपैति नाङ्गीकरोति ॥ ४६ ॥  
 त्रिचत्वारिंशदधिकशततमोऽध्यायः ॥ १४३ ॥

बलाद्धर्मे पाखण्डिनां पारदार्यं उभयसंतोषकरमिति द्वयोरपि  
 ज्यो २ /

धर्मेहेतुरिति बलात्कल्पना शास्त्रबहिर्भूता तद्द्रव्यमपीत्यर्थः ॥ ८ ॥  
 अर्थकामेन हितकामेन ॥ १० ॥ पश्ये पश्यामि । आर्षमात्मने-  
 पदम् ॥ १३ ॥

महत्स्यनर्थे निर्वन्धी बलवांश्च विशेषतः ।  
 कर्णः सदा पाण्डवानां तन्मे दहति संग्रति ॥ १७  
 आशंसे त्वद्य कर्णस्य मनोऽहं पाण्डवान्प्रति ।  
 प्रसादयितुमासाद्य दर्शयन्ती यथातथम् ॥ १८  
 तोषितो भगवान्यत्र दुर्वासा मे वरं ददौ ।  
 आह्वानं मन्त्रसंयुक्तं वसन्त्याः पितृवेश्मनि ॥ १९  
 साहमन्तःपुरे राज्ञः कुन्तिभोजपुरस्कृता ।  
 चिन्तयन्ती बहुविधं हृदयेन विदूयता ॥ २०  
 बलावलं च मन्त्राणां ब्राह्मणस्य च वाग्बलम् ।  
 स्त्रीभावाद्बालभावाच्च चिन्तयन्ती पुनः पुनः ॥ २१  
 धात्र्या विस्रब्धया गुप्ता सखीजनवृता तदा ।  
 दोषं परिहरन्ती च पितुश्चारिच्यरक्षिणी ॥ २२  
 कथं नु सुकृतं मे स्यान्नापराधवती कथम् ।  
 भवेयमिति संचिन्त्य ब्राह्मणं तं नमस्य च ॥ २३  
 कौतूहलात्तु तं लब्ध्वा बालिश्यादाचरं तदा ।

कन्या सती देवमर्कमासादयमहं ततः ॥ २४  
 योऽसौ कानीनगर्भो मे पुत्रवत्परिरक्षितः ।  
 कसान्न कुर्याद्भ्रूचनं पथ्यं भ्रातृहितं तथा ॥ २५  
 इति कुन्ती विनिश्चित्य कार्यनिश्चयमुत्तमम् ।  
 कार्यार्थमभिनिश्चित्य ययौ भागीरथीं प्रति ॥ २६  
 आत्मजस्य ततस्तस्य घृणिनः सत्यसङ्गिनः ।  
 गङ्गातीरे पृथापश्यञ्जपस्थानमनुत्तमम् ॥ २७  
 प्राञ्चुखस्योर्ध्वबाहोः सा पर्यतिष्ठत पृष्ठतः ।  
 जप्यावसानं कार्यार्थं प्रतीक्षन्ती तपस्विनी ॥ २८  
 अतिष्ठत्सूर्यतापार्ता कर्णस्योत्तरवाससि ।  
 कौरव्यपत्नी वाष्णीयी पद्ममालेव शुष्यती ॥ २९  
 आपृष्ठतापाञ्जफ्वा स परिवृच्य यतव्रतः ।  
 दृष्ट्वा कुन्तीमुपातिष्ठदभिवाद्य कृताञ्जलिः ॥ ३०  
 यथान्यायं महातेजा मानी धर्मभृतां वरः ।  
 उत्सयन्प्रणतः प्राह कुन्तीं वैकर्तनो वृषः ॥ ३१

॥ इति श्रीमन्महाभारते उद्योगपर्वणि भगवद्गीतापर्वणि चतुश्चत्वारिंशदधिकशततमोऽध्यायः ॥ १४४ ॥

### पञ्चचत्वारिंशदधिकशततमोऽध्यायः ॥ १४५ ॥

कुन्त्या कर्णप्रति तस्य सूर्यास्त्वस्मिन् जननकथनपूर्वकं पाण्डवैः सह संगमचोदना ॥ १ ॥

कर्ण उवाच ।  
 राधेयोऽहमाधिरथिः कर्णस्त्वामभिवादये ।  
 प्राप्ता किमर्थं भवती ब्रूहि किं करवाणि ते ॥ १  
 कुन्त्युवाच ।  
 कौन्तेयस्त्वं न राधेयो न तवाधिरथः पिता ।  
 नासि मृतकुले जातः कर्ण तद्विद्धि मे वचः ॥ २  
 कानीनस्त्वं मया जातः पूर्वजः कुक्षिणा धृतः ।  
 कुन्तिराजस्य भवने पार्थस्त्वमसि पुत्रक ॥ ३  
 प्रकाशकर्मा तपनो योऽयं देवो विरोचनः ।  
 अजीजनत्त्वां मय्येष कर्ण शस्त्रभृतां वरम् ॥ ४  
 कुण्डली चद्रकवचो देवगर्भः श्रिया वृतः ।  
 जातस्त्वमसि दुर्धर्ष मया पुत्र पितुर्गृहे ॥ ५

आचरं तेन मन्त्रेण देवतावाहनाख्यं कार्यं कृतवती ॥ २४ ॥  
 उत्तरवाससि उत्तरीयवन्नच्छायायाम् ॥ २९ ॥ आपृष्ठतापादप-  
 राह्वपर्यन्तमित्यर्थः ॥ ३० ॥ चतुश्चत्वारिंशदधिकशततमोऽ-

स त्वं भ्रातृनसंबुद्धय मोहाद्यदुपसेवसे ।  
 धार्तराष्ट्रान्न तद्युक्तं त्वयि पुत्र विशेषतः ॥ ६  
 एतद्गर्भफलं पुत्र नराणां धर्मनिश्चये ।  
 यत्तुष्यन्त्यस्य पितरो माता चाप्येकदर्शिनी ॥ ७  
 अर्जुनेनाजितां पूर्वं हतां लोभादसाधुभिः ।  
 आच्छिद्य धार्तराष्ट्रेभ्यो भुङ्क्ते यौधिष्ठिरीं श्रियम् ८  
 अद्य पश्यन्तु कुरवः कर्णार्जुनसमागमम् ।  
 सौभ्रात्रेण समालक्ष्य संनमन्तामसाधवः ॥ ९  
 कर्णार्जुनौ वै भवतां यथा रामजनार्दनौ ।  
 असाध्यं किं नु लोके स्याद्युवयोः संहितात्मनोः ॥  
 कर्ण शोभिष्यसे नूनं पञ्चभिर्भ्रातृभिर्वृतः ।  
 देवैः परिवृतो ब्रह्मा वेद्यामिव महाध्वरे ॥ ११

ध्यायः ॥ १४४ ॥

एकं पुत्रमेव स्नेहेन पश्यन्ती एकदर्शिनी ॥ ७ ॥ पञ्चचत्वारिं-  
 शदधिकशततमोऽध्यायः ॥ १४५ ॥

प्रपन्नो गुणैः सर्वैर्ज्येष्ठः श्रेष्ठेषु वन्द्युषु । मृतपुत्रेति मा शब्दः पार्थस्त्वमसि वीर्यवान् १२

॥ इति श्रीमन्महाभारते उद्योगपर्वणि भगवद्दानपर्वणि पञ्चचत्वारिंशदधिकशततमोऽध्यायः ॥ १४५ ॥

### षट्चत्वारिंशदधिकशततमोऽध्यायः ॥ १४६ ॥

सूर्येण कर्णप्रति कुन्तीवचनस्वीकरणविधानम् ॥ १ ॥ कर्णेन कुन्तीप्रति सोपालम्भं दुर्योधनपरित्यागस्य सयुक्तिकर्मनौ-  
चेत्यकथनपूर्वकं अर्जुनवर्जं पाण्डवासंहरणप्रतिज्ञानम् ॥ २ ॥

वंशपायन उवाच ।

ततः सूर्यान्निश्चरितां कर्णः शुश्राव भारतीम् ।  
दुरत्ययां प्रणयिनीं पितृवद्भास्करेरिताम् ॥ १  
सूर्य उवाच ।

सत्यमाह पृथा वाक्यं कर्णं मातृवचः कुरु ।  
श्रेयस्ते स्यान्नरव्याघ्र सर्वमाचरतस्तथा ॥ २  
वंशपायन उवाच ।

एवमुक्तस्य मात्रा च स्वयं पित्रा च भानुना ।  
चचाल नैव कर्णस्य मतिः सत्यधृतेस्तदा ॥ ३  
कर्ण उवाच ।

न चैतच्छ्रद्धे वाक्यं क्षत्रिये भापितं त्वया ।  
धर्मद्वारं ममैतत्स्यान्नियोगकरणं तव ॥ ४  
अकरोन्मयि यत्पापं भवती सुमहात्ययम् ।

अपाकीर्णोऽस्मि यन्मातस्तद्यशःकीर्तिनाशनम् ॥ ५  
अहं चेत्क्षत्रियो जातो न प्राप्तः क्षत्रसत्क्रियाम् ।  
त्वत्कृते किं नु पापीयः शत्रुः कुर्यान्ममाहितम् ६

क्रियाकाले त्वनुक्रोशमकृत्वा त्वमिमं मम ।  
हीनसंस्कारसमयमद्य मां समचूचुदः ॥ ७  
न वै मम हितं पूर्वं मातृवच्चेष्टितं त्वया ।

सा मां संबोधयस्यद्य केवलतामहितैषिणी ॥ ८  
कृष्णेन सहितात्को वै न व्यथेत धनंजयात् ।  
कोद्य भीतं न मां विद्यात्पार्थानां समितिं गतम् ९

अभ्राता विदितः पूर्वं युद्धकाले प्रकाशितः ।

पाण्डवान्यदि गच्छामि किं मां क्षत्रं वदिष्यति १०  
सर्वकामैः संविभक्तः पूजितश्च यथासुखम् ।  
अहं वै धार्तराष्ट्राणां कुर्यां तदफलं कथम् ॥ ११

उपनह्य परैर्वै ये मां नित्यमुपासते ।  
नमस्कुर्वन्ति च सदा वसवो वासवं यथा ॥ १२  
मम प्राणेन ये शत्रूञ्शक्ताः प्रतिसमासितुम् ।

मन्यन्ते ते कथं तेषामहं छिन्द्यां मनोरथम् ॥ १३  
मया ध्रुवेन संग्रामं तितीर्षन्ति दुरत्ययम् ।  
अपारे पारकामा ये त्यजेयं तानहं कथम् ॥ १४

अयं हि कालः संग्रामो धार्तराष्ट्रोपजीविनाम् ।  
निर्वेष्टव्यं मया तत्र प्राणानपरिरक्षता ॥ १५  
कृतार्थाः सुभृता ये हि कृत्यकाले ह्युपस्थिते ।

अनवेक्ष्य कृतं पापा विदुर्वन्त्यनवस्थिताः ॥ १६  
राजकिल्बिषिणां तेषां भर्तृपिण्डापहारिणाम् ।  
नैवायं न परो लोको विद्यते पापकर्मणाम् ॥ १७

धृतराष्ट्रस्य पुत्राणामर्थे योत्स्यामि ते सुतैः ।  
बलं च शक्तिं चास्थाय न वै त्वय्यनुतं वदे ॥ १८  
आनुशंस्यमथो वृत्तं रक्षन्सत्पुरुषोचितम् ।

अतोऽर्थकरमप्येतन्न करोम्यद्य ते वचः ॥ १९  
न च तेऽयं समारम्भो मयि मोघो भविष्यति ।  
वध्यान्विषह्वान्संग्रामे न हनिष्यामि ते सुतान् २०

युधिष्ठिरं च भीमं च यमौ चैवार्जुनादृते ।  
अर्जुनेन समं युद्धमपि यौधिष्ठिरे बले ॥ २१

न श्रद्धे कर्तव्यत्वेन न मन्ये । धर्मद्वारं विपरीतलक्षणया  
धर्मापगमद्वारम् । तव नियोगकरणं त्वदाज्ञसार्थानुष्ठानम् ॥ ४ ॥  
सुमहात्ययं सुमहान् अत्ययो जातिभ्रंशाख्यो विनाशो यस्मात् ।  
अपाकीर्णस्यक्तः ॥ ५ ॥ त्वत्कृते त्वत्सुखार्थं कानीनो गर्भः  
प्रकटो माभूदिति हेतोरहं क्षत्रसत्क्रियां चेन्न प्राप्तस्तर्हि त्व-  
दन्यः कः शत्रुः किं ममाहितं पापीय इति इतोपि पापतरं

कुर्यान्न कोऽपीत्यर्थः ॥ ६ ॥ क्रियाकाले क्षत्रियोचितसंस्कार-  
काले । अनुक्रोशं दयाम् । समचूचुदः स्वकार्यार्थं प्रेरितवत्यसि  
॥ ७ ॥ उपनह्य बन्धा ॥ १२ ॥ प्रतिसमासितुं जेतुम् ॥ १३ ॥  
निर्वेष्टव्यं आनुष्यं कर्तव्यम् ॥ १५ ॥ विषह्वान् हन्तुं शक्यान-  
पीत्यर्थः ॥ २० ॥ षट्चत्वारिंशदधिकशततमोऽध्यायः  
॥ १४६ ॥



अर्जुनं हि निहत्याजौ संप्राप्तं स्यात्फलं मया ।  
यशसा चापि युज्येयं निहतः सन्व्यसाचिना ॥ २२  
न ते जातु नशिष्यन्ति पुत्राः पञ्च यशस्विनि ।  
निरर्जुनाः सकर्णा वा सार्जुना वा हते मयि २३  
इति कर्णवचः श्रुत्वा कुन्ती दुःखात्प्रवेपती ।  
उवाच पुत्रमाश्लिष्य कर्णं धैर्यादकम्पनम् ॥ २४

एवं वै भान्व्यमेतेन क्षयं यास्यन्ति कौरवाः ।  
यथा त्वं भापसे कर्णं दैवं तु बलवत्तरम् ॥ २५  
त्वया चतुर्णां भ्रातृणामभयं शत्रुकर्शन ।  
दत्तं तत्प्रतिजानीहि सङ्गरप्रतिमोचनम् ॥ २६  
अनामयं स्वस्ति चेति पृथाथो कर्णमब्रवीत् ।  
तां कर्णोऽभ्यवदत्प्रतीतस्ततस्तौ जग्मतुः पृथक् २७

॥ इति श्रीमन्महाभारते उद्योगपर्वणि भगवद्गीतापर्वणि षट्चत्वारिंशदधिकशततमोऽध्यायः ॥ १४६ ॥

### सप्तचत्वारिंशदधिकशततमोऽध्यायः ॥ १४७ ॥

कृष्णेन पाण्डवान्प्रति संक्षेपेण हास्तिनगरवृत्तान्तकथनम् ॥ १ ॥ पाण्डवैः कृष्णं प्रति विस्तरेण भीष्मादिवचनकथनप्रा-  
र्थना ॥ २ ॥ कृष्णेन शमविधायकभीष्मवचनानुवादः ॥ ३ ॥

वैशंपायन उवाच ।

आगम्य हास्तिनपुरादुपप्लान्व्यमरिन्दमः ।  
पाण्डवानां यथावृत्तं केशवः सर्वमुक्तवान् ॥ १  
संभाष्य सुचिरं कालं मन्त्रयित्वा पुनः पुनः ।  
स्वमेव भवनं शौरिविश्रमार्थं जगाम ह ॥ २  
विसृज्य सर्वान्नृपतीन्विराटप्रमुखांस्तदा ।  
पाण्डवा भ्रातरः पञ्च भानावस्तंगते सति ॥ ३  
सन्ध्यामुपास्य ध्यायन्तस्तमेव गतमानसाः ।  
आनाय्य कृष्णं दाशार्हं पुनर्मन्त्रमन्त्रयन् ॥ ४  
युधिष्ठिर उवाच ।

त्वया नागपुरं गत्वा सभायां धृतराष्ट्रजः ।  
किमुक्तः पुण्डरीकाक्ष तन्नः शंसितुमर्हसि ॥ ५  
वासुदेव उवाच ।  
मया नागपुरं गत्वा सभायां धृतराष्ट्रजः ।  
तथ्यं पथ्यं हितं चोक्तो न च गृह्णाति दुर्मतिः ६  
युधिष्ठिर उवाच ।

तस्मिन्नपथमापन्ने कुरुवृद्धः पितामहः ।  
किमुक्तवान्हृषीकेश दुर्योधनममर्षणम् ॥ ७  
आचार्यो वा महाभाग भारद्वाजः किमब्रवीत् ।  
पितरौ धृतराष्ट्रस्तं गान्धारी वा किमब्रवीत् ॥ ८  
पिता यवीयानस्माकं क्षत्ता धर्मविदां वरः ।  
पुत्रशोकाभिसन्तप्तः किमाह धृतराष्ट्रजम् ॥ ९

किंच सर्वे नृपतयः सभायां ये समासते ।  
उक्तवन्तो यथातत्त्वं तद्गृहि त्वं जनार्दन ॥ १०  
उक्तवान्हि भवान्सर्वं वचनं कुरुमुख्ययोः ।  
धार्तराष्ट्रस्य तेषां हि वचनं कुरुसंसदि ॥ ११  
कामलोभाभिभूतस्य मन्दस्य प्राज्ञमानिनः ।  
अप्रियं हृदये मखं तन्न तिष्ठति केशव ॥ १२  
तेषां वाक्यानि गोविन्द श्रोतुमिच्छाम्यहं विभो ।  
यथा च नाभिपद्येत कालस्तात तथा कुरु ।  
भवान्हि नो गतिः कृष्ण भवान्नाथो भवान्गुरुः ॥  
वासुदेव उवाच ।

शृणु राजन्यथा वाक्यमुक्तो राजा सुयोधनः ।  
मध्ये कुरूणां राजेन्द्र सभायां तन्निबोध मे ॥ १४  
मया विश्राविते वाक्ये जहास धृतराष्ट्रजः ।  
अथ भीष्मः सुसंकुद्ध इदं वचनमब्रवीत् ॥ १५  
दुर्योधन निबोधेदं कुलार्थं यद्ब्रवीमि ते ।  
तच्छ्रुत्वा राजशार्दूल स्वकुलस्य हितं कुरु ॥ १६  
मम तात पिता राजञ्शन्तनुर्लोकविश्रुतः ।  
तस्याहमेक एवासं पुत्रः पुत्रवतां वरः ॥ १७  
तस्य बुद्धिः समुत्पन्ना द्वितीयः स्यात्कथं सुतः ।  
एकपुत्रमपुत्रं वै प्रवदन्ति मनीषिणः ॥ १८  
न चोच्छेदं कुलं यायाद्विस्तीर्येच्च कथं यशः ।  
तस्याहमीप्सितं बुद्ध्या कालीं मातरमावहम् ॥ १९

नाभिपद्येत नातिक्रमेत ॥ १३ ॥ कालीं सत्यवतीम् ॥ १९ ॥

प्रतिज्ञां दुष्करां कृत्वा पितुरर्थं कुलस्य च ।  
 अराजा चोर्ध्वरेताश्च यथा सुविदितं तव ।  
 प्रतीतो निवसाम्येष प्रतिज्ञामनुपालयन् ॥ २०  
 तस्यां जज्ञे महाबाहुः श्रीमान्कुरुकुलोद्ग्रहः ।  
 विचित्रवीर्यो धर्मात्मा कनीयान्मम पार्थिव २१  
 स्वर्गतेऽहं पितरि तं स्वराज्ये सन्त्यवेशयम् ।  
 विचित्रवीर्यं राजानं भृत्यो भूत्वा ह्यधश्चरः ॥ २२  
 तस्याहं सदृशान्दारान्राजेन्द्र समुपाहरम् ।  
 जित्वा पार्थिवसङ्घातमपि ते बहुशः श्रुतम् ॥ २३  
 ततो रामेण समरे द्वन्द्वयुद्धमुपागमम् ।  
 स हि रामभयादेभिर्नागैर्विप्रवासितः ॥ २४  
 दारेष्वप्यतिसक्तश्च यक्षमाणं समपद्यत ।  
 यदा त्वराजके राष्ट्रे न ववर्ष सुरेश्वरः ।  
 तदाभ्यधावन्मामेव प्रजाः क्षुद्भयपीडिताः ॥ २५  
 प्रजा ऊचुः ।  
 उपक्षीणाः प्रजाः सर्वा राजा भव भवाय नः ।  
 ईतीः प्रणुद भद्रं ते शन्तनोः कुलवर्धन ॥ २६  
 पीड्यन्ते ते प्रजाः सर्वा व्याधिभिर्भृशदारुणैः ।  
 अल्पावशिष्टा गाङ्गेय ताः परित्रातुमर्हसि ॥ २७  
 व्याधीन्प्रणुद्य वीर त्वं प्रजा धर्मेण पालय ।  
 त्वयि जीवति मा राष्ट्रं विनाशमुपगच्छतु ॥ २८  
 भीष्म उवाच ।  
 प्रजानां क्रोशतीनां वै नैवाक्षुभ्यत मे मनः ।  
 प्रतिज्ञां रक्षमाणस्य सदृच्छं स्मरतस्तथा ।  
 ततः पौरा महाराज माता काली च मे शुभा ॥ २९  
 भृत्याः पुरोहिताचार्या ब्राह्मणाश्च बहुश्रुताः ।  
 मामृचुर्भृशसंतप्ता भव राजेति सन्ततम् ॥ ३०  
 ॥ इति श्रीमन्महाभारते उद्योगपर्वणि भगवद्वाचनपर्वणि सप्तचत्वारिंशदधिकशततमोऽध्यायः ॥ १४७ ॥

प्रतीपरक्षितं राष्ट्रं त्वां प्राप्य विनशिष्यति ।  
 स त्वमस्सद्वितार्थं वै राजा भव महामते ॥ ३१  
 इत्युक्तः प्राञ्जलिर्भूत्वा दुःस्वितो भृशमातुरः ।  
 तेभ्यो न्यवेदयं तत्र प्रतिज्ञां पितृगौरवान् ॥ ३२  
 ऊर्ध्वरेता ह्यराजा च कुलस्वार्थं पुनः पुनः ।  
 विशेषतस्त्वदर्थं च धुरि मा मां नियोजय ॥ ३३  
 ततोऽहं प्राञ्जलिर्भूत्वा मातरं संप्रसादयम् ।  
 नाम्ब शन्तनुना जातः कौरवं वंशमुद्ग्रहन् ॥ ३४  
 प्रतिज्ञां वितथां कुर्यामिति राजन्पुनः पुनः ।  
 विशेषतस्त्वदर्थं च प्रतिज्ञां कृतवानहम् ॥ ३५  
 अहं प्रेष्यश्च दासश्च तवाद्य सुतवत्सले ।  
 एवं तामनुनीयाहं मातरं जनसन्निधौ ॥ ३६  
 अयाचं भ्रातृदारेषु तदा व्यासं महासुनिम् ।  
 सह मात्रा महाराज प्रसाद्य तमृषिं तदा ॥ ३७  
 अपत्यार्थं महाराज प्रसादं कृतवांश्च सः ।  
 त्रीन्स पुत्रानजनयत्तदा भरतसत्तम ॥ ३८  
 अन्धः करणहीनत्वान्न वै राजा पिता तव ।  
 राजा तु पाण्डुरभवन्महात्मा लोकविश्रुतः ॥ ३९  
 स राजा तस्य ते पुत्राः पितुर्दायाद्यहारिणः ।  
 मा तात कलहं कार्षी राज्यस्वार्थं प्रदीयताम् ४०  
 मयि जीवति राज्यं कः संप्रशासेत्पुमानिह ।  
 मावमंस्था वचो मयं शममिच्छामि वः सदा ४१  
 न विशेषोऽस्ति मे पुत्र त्वयि तेषु च पार्थिव ।  
 मतमेतत्पितुस्तुभ्यं गान्धार्या विदुरस्य च ॥ ४२  
 श्रोतव्यं खलु वृद्धानां नाभिःशङ्कीर्वचो मम ।  
 नाशयिष्यसि मा सर्वमात्मानं पृथिवीं तथा ४३  
 ॥ इति श्रीमन्महाभारते उद्योगपर्वणि भगवद्वाचनपर्वणि सप्तचत्वारिंशदधिकशततमोऽध्यायः ॥ १४७ ॥

### अष्टचत्वारिंशदधिकशततमोऽध्यायः ॥ १४८ ॥

कृष्णेन पाण्डवान्प्रति द्रोणवाक्यानुवादः ॥ १ ॥ तथा भीष्मंप्रत्युक्तविदुरवचनानुवादः ॥ २ ॥ तथा गान्धारीवचना-  
 नुवादः ॥ ३ ॥

वासुदेव उवाच ।  
 भीष्मेणोक्ते ततो द्रोणो दुर्योधनमभाषत ।

प्रतीतः बुधः ॥ २० ॥ विप्रवासितः द्वरेस्थापितः ॥ २४ ॥

मध्ये नृपाणां भद्रं ते वचनं वचनक्षमः ॥ १  
 प्रातीपः शन्तनुस्तात कुलस्वार्थं यथा स्थितः ।

सप्तचत्वारिंशदधिकशततमोऽध्यायः ॥ १४७ ॥

यथा देवव्रतो भीष्मः कुलस्यार्थे स्थितोऽभवत् २  
 तथा पाण्डुर्नरपतिः सत्यसन्धो जितेन्द्रियः ।  
 राजा कुरूणां धर्मात्मा सुव्रतः सुसमाहितः ॥ ३  
 ज्येष्ठाय राज्यमददद्भृतराष्ट्राय धीमते ।  
 यवीयसे तथा क्षत्रे कुरूणां वंशवर्धनः ॥ ४  
 ततः सिंहासने राजन्स्थापयित्वैनमच्युतम् ।  
 वनं जगाम कौरव्यो भार्याभ्यां सहितो नृपः ॥ ५  
 नीचैः स्थित्वा तु विदुर उपास्ते स्म विनीतवत् ।  
 प्रेष्यवत्पुरुषव्याघ्रो बालव्यजनसुत्क्षिपन् ॥ ६  
 ततः सर्वाः प्रजास्तात धृतराष्ट्रं जनेश्वरम् ।  
 अन्वपद्यन्त विधिवद्यथा पाण्डुं जनाधिपम् ॥ ७  
 विमृज्य धृतराष्ट्राय राज्यं स विदुराय च ।  
 चचार पृथिवीं पाण्डुः सर्वां परपुरञ्जयः ॥ ८  
 कोशसंवनने दाने भृत्यानां चान्वेक्षणे ।  
 भरणे चैव सर्वस्य विदुरः सत्यसङ्गरः ॥ ९  
 सन्धिविग्रहसंयुक्तो राज्ञां संवाहनक्रियाः ।  
 अवैक्षत महातेजा भीष्मः परपुरञ्जयः ॥ १०  
 सिंहासनस्थो नृपतिर्धृतराष्ट्रो महाबलः ।  
 अन्वाख्यमानः सततं विदुरेण महात्मना ॥ ११  
 कथं तस्य कुले जातः कुलभेदं व्यवस्यसि ।  
 संभूय आतृभिः सार्धं शुङ्ग भोगाञ्जनाधिप १२  
 ब्रवीम्यहं न कार्पण्यान्नार्थहेतोः कथञ्चन ।  
 भीष्मेण दत्तमिच्छामि न त्वया राजसत्तम ॥ १३  
 नाहं त्वत्तोऽभिकाङ्क्षिष्ये वृत्त्युपायं जनाधिप ।  
 यतो भीष्मस्ततो द्रोणो यद्भीष्मस्त्वाह तत्कुरु १४  
 दीयतां पाण्डुपुत्रेभ्यो राज्यार्धमरिकर्षन ।  
 सममाचार्यकं तात तव तेषां च मे सदा ॥ १५  
 अश्वत्थामा यथा मह्यं तथा श्वेतहयो मम ।  
 बहुना किं प्रलापेन यतो धर्मस्ततो जयः ॥ १६  
 वासुदेव उवाच ।  
 एवमुक्ते महाराज द्रोणेनामिततेजसा ।  
 व्याजहार ततो वाक्यं विदुरः सत्यसङ्गरः ।  
 पितुर्वदनमन्वीक्ष्य परिवृत्त्य च धर्मवित् ॥ १७

यथा ज्येष्ठाय ददत् तथा क्षत्रे विदुरायपि न्यासभूतमदद-  
 दिति भावः ॥ ४ ॥ संवननमत्नीयताकरणम् ॥ ९ ॥ पितुर्भी-

विदुर उवाच ।  
 देवव्रत निवोधेदं वचनं मम भापतः ।  
 प्रनष्टः कौरवो वंशस्त्वयायं पुनरुद्धतः ॥ १८  
 तन्मे विलपमानस्य वचनं समुपेक्षसे ।  
 कोयं दुर्योधनो नाम कुलेऽस्मिन्कुलपांसनः ॥ १९  
 यस्य लोभाभिभूतस्य मतिं समनुवर्तसे ।  
 अनार्थस्याकृतज्ञस्य लोभेन हृतचेतसः ।  
 अतिक्रामति यः शास्त्रं पितुर्धर्मार्थदर्शिनः ॥ २०  
 एते नश्यन्ति कुरवो दुर्योधनकृतेन वै ।  
 यथा ते न प्रणश्येयुर्महाराज तथा कुरु ॥ २१  
 मां चैव धृतराष्ट्रं च पूर्वमेव महामते ।  
 चित्रकार इवालेख्यं कृत्वा स्थापितवानसि ॥ २२  
 प्रजापतिः प्रजाः सृष्ट्वा यथा संहरते तथा ।  
 नोपेक्षस्व महाबाहो पश्यमानः कुलक्षयम् ॥ २३  
 अथ तेऽद्य मतिर्नष्टा विनाशे प्रत्युपस्थिते ।  
 वनं गच्छ मया सार्धं धृतराष्ट्रेण चैव ह ॥ २४  
 वद्ध्वा वा निकृतिप्रज्ञं धार्तराष्ट्रं सुदुर्मतिम् ।  
 शाधीदं राज्यमद्याशु पाण्डवैरभिरक्षितम् ॥ २५  
 प्रसीद राजशार्दूल विनाशो दृश्यते महान् ।  
 पाण्डवानां कुरूणां च राज्ञाममिततेजसाम् ॥ २६  
 वासुदेव उवाच ।  
 विररामैवमुक्त्वा तु विदुरो दीनमानसः ।  
 प्रध्यायमानः स तदा निःश्वसंश्च पुनः पुनः २७  
 ततोऽस्य राज्ञः सुबलस्य पुत्री  
 धर्मार्थयुक्तं कुलनाशभीता ।  
 दुर्योधनं पापमतिं नृशंसं  
 राज्ञां समक्षं सुतमाह कोपात् ॥ २८  
 ये पार्थिवा राजसभां प्रविष्टा  
 ब्रह्मर्षयो ये च सभासदोऽन्ये ।  
 भृष्वन्तु वक्ष्यामि तवापराधं  
 पापस्य सामात्यपरिच्छदस्य ॥ २९  
 राज्यं कुरूणामनुरूपभोज्यं  
 क्रमागतो नः कुलधर्म एषः ।

ष्यस्य ॥ १७ ॥ शास्त्रं आह्वानम् ॥ २० ॥ अष्टचत्वारिंशदधिक-  
 शततमोऽध्यायः ॥ १४८ ॥

त्वं पापबुद्धेऽतिनृशंसकर्मन्  
 राज्यं कुरूणामनयाद्विहंसि ॥ ३०  
 राज्ये स्थितो धृतराष्ट्रो मनीषी  
 तस्यानुजो विदुरो दीर्घदर्शी ।  
 एतावतिक्रम्य कथं नृपत्वं  
 दुर्योधन प्रार्थयसेऽद्य मोहात् ॥ ३१  
 राजा च क्षत्ता च महानुभावो  
 भीष्मे स्थिते परवन्तौ भवेताम् ।  
 अयं तु धर्मज्ञतया महात्मा  
 न राज्यकामो नृवरो नदीजः ॥ ३२  
 राज्यं तु पाण्डोरिदमप्रधृष्यं  
 तस्याद्य पुत्राः प्रभवन्ति नान्ये ।  
 राज्यं तदेतन्निखिलं पाण्डवानां  
 पैतामहं पुत्रपौत्रानुगामि ॥ ३३

यद्वै ऋते कुरुमुख्यो महात्मा  
 देवव्रतः सत्यसन्धो मनीषी ।  
 सर्वं तदस्माभिरहत्य कार्यं  
 राज्यं स्वधर्मान्परिपालयद्भिः ॥ ३४  
 अनुज्ञया चाथ महाव्रतस्य  
 न्यायान्नृपोऽयं विदुरस्तथैव ।  
 कार्यं भवेत्तत्सुहृद्भिर्नियोज्यं  
 धर्मं पुरस्कृत्य सुदीर्घकालम् ॥ ३५  
 न्यायागतं राज्यमिदं कुरूणां  
 युधिष्ठिरः शास्तु वै धर्मपुत्रः ।  
 प्रचोदितो धृतराष्ट्रेण राज्ञा  
 पुरस्कृतः शान्तनवेन चैव ॥ ३६

॥ इति श्रीमन्महाभारते उद्योगपर्वणि भगवद्दानपर्वणि अष्टचत्वारिंशदधिकशततमोऽध्यायः ॥ १४८ ॥

### एकोनपञ्चाशदधिकशततमोऽध्यायः ॥ १४९ ॥

कृष्णेन पाण्डवान्प्रति धृतराष्ट्रेण दुर्योधनं प्रत्युक्तवचनानुवादः ॥ १ ॥

वासुदेव उवाच ।  
 एवमुक्ते तु गान्धार्या धृतराष्ट्रो जनेश्वरः ।  
 दुर्योधनमुवाचेदं राजमध्ये जनाधिप ॥ १  
 दुर्योधन निबोधेदं यत्त्वां वक्ष्यामि पुत्रक ।  
 तथा तत्कुरु भद्रं ते यद्यस्ति पितृगौरवम् । २  
 सोमः प्रजापतिः पूर्वं कुरूणां वंशवर्धनः ।  
 सोमाद्भवूष षष्ठोऽयं ययातिर्नहुषात्मजः ॥ ३  
 तस्य पुत्रा बभूवुर्हि पञ्च राजर्षिसत्तमाः ।  
 तेषां यदुर्महातेजा ज्येष्ठः समभवत्प्रभुः ॥ ४  
 पूरुथवीयांश्च ततो योऽस्माकं वंशवर्धनः ।  
 शर्मिष्ठया संप्रसूतो दुहित्वा वृषपर्वणः ॥ ५  
 यदुश्च भरतश्रेष्ठ देवयान्याः सुतोऽभवत् ।  
 दौहित्रस्तात शुक्रस्य काव्यस्यामिततेजसः ॥ ६  
 यादवानां कुलकरो बलवान्वीर्यसंततः ।  
 अवमेने स तु क्षत्रं दर्पपूर्णः सुमन्दधीः ॥ ७  
 न चातिष्ठत्पितुः शास्त्रे बलदर्पविमोहितः ।

अवमेने च पितरं भ्रातृंश्चाप्यपराजितः ॥ ८  
 पृथिव्यां चतुरन्तायां यदुरेवाभवद्बली ।  
 वशे कृत्वा स नृपतीन्वयसन्नागसाह्वये ॥ ९  
 तं पिता परमकुद्धो ययातिर्नहुषात्मजः ।  
 शशाप पुत्रं गान्धारे राज्याच्चापि व्यरोपयत् १०  
 ये चैनमन्ववर्तन्त भ्रातरो बलदर्पिताः ।  
 शशाप तानपि कुद्धो ययातिस्तनयानथ ॥ ११  
 यवीयांसं ततः पूरुं पुत्रं स्ववशवर्तिनम् ।  
 राज्ये निवेशयामास विधेयं नृपसत्तमः ॥ १२  
 एवं ज्येष्ठोऽप्यथोत्सिक्तो न राज्यमभिजायते ।  
 यवीयांसोपि जायन्ते राज्यं वृद्धोपसेवया ॥ १३  
 तथैव सर्वधर्मज्ञः पितुर्मम पितामहः ।  
 प्रतीपः पृथिवीपालस्त्रिषु लोकेषु विश्रुतः ॥ १४  
 तस्य पार्थिवसिंहस्य राज्यं धर्मेण शासतः ।  
 त्रयः प्रजज्ञिरे पुत्रा देवकल्पा यशस्विनः ॥ १५  
 देवापिरभवच्छ्रेष्ठो ब्राह्मीकस्तदनन्तरम् ।

तृतीयः शन्तनुस्तात धृतिमान्मे पितामहः ॥१६  
 देवापिस्तु महातेजास्त्वग्दोषी राजसत्तमः ।  
 धार्मिकः सत्यवादी च पितुः शुश्रूषणे रतः ॥१७  
 पौरजानपदानां च संमतः साधुसत्कृतः ।  
 सर्वेषां बालवृद्धानां देवापिर्हृदयङ्गमः ॥ १८  
 वदान्यः सत्यसन्धश्च सर्वभूतहिते रतः ।  
 वर्तमानः पितुः शास्त्रे ब्राह्मणानां तथैव च ॥१९  
 बाह्मीकस्य प्रियो भ्राता शन्तनोश्च महात्मनः ।  
 सौभ्रात्रं च परं तेषां सहितानां महात्मनाम् २०  
 अथ कालस्य पर्याये वृद्धो नृपतिसत्तमः ।  
 संभारानभिषेकार्थं कारयामास शास्त्रतः ॥ २१  
 कारयामास सर्वाणि मङ्गलार्थानि वै विशुः ।  
 तं ब्राह्मणाश्च वृद्धाश्च पौरजानपदैः सह ॥ २२  
 सर्वे निवारयामासुर्देवापेरभिषेचनम् ।  
 स तच्छ्रुत्वा तु नृपतिरभिषेकनिवारणम् ।  
 अश्रुकण्ठोऽभवद्राजा पर्यशोचत चात्मजम् ॥२३  
 एवं वदान्यो धर्मज्ञः सत्यसन्धश्च सोऽभवत् ।  
 प्रियः प्रजानामपि संस्त्वग्दोषेण प्रदूषितः ॥२४  
 हीनाङ्गं पृथिवीपालं नाभिनन्दन्ति देवताः ।  
 इति कृत्वा नृपश्रेष्ठं प्रत्यषेधन्दिर्जर्षभाः ॥ २५  
 ततः प्रव्यथिताङ्गोऽसौ पुत्रशोकसमन्वितः ।  
 ममार तं मृतं दृष्ट्वा देवापिः संश्रितो वनम् ॥ २६  
 बाह्मीको मातुलकुलं त्यक्त्वा राज्यं समाश्रितः ।  
 पितृभ्रातृन्परित्यज्य प्राप्तवान्परमर्धिमत् ॥ २७  
 बाह्मीकेन त्वनुज्ञातः शन्तनुलोकाविश्रुतः ।  
 पितर्युपरते राजन्राजा राज्यमकारयत् ॥ २८

तथैवाहं मतिमता परिचिन्त्येह पाण्डुना ।  
 ज्येष्ठः प्रभ्रंशितो राज्याद्धीनाङ्ग इति भारत ॥२९  
 पाण्डुस्तु राज्यं संप्राप्तः कनीयानपि सन्नृपः ।  
 विनाशे तस्य पुत्राणामिदं राज्यमरिन्दम ॥ ३०  
 मय्यभागिनि राज्याय कथं त्वं राज्यमिच्छसि ।  
 अराजपुत्रो ह्यस्वामी परस्वं हर्तुमिच्छसि ॥ ३१  
 युधिष्ठिरो राजपुत्रो महात्मा  
 न्यायागतं राज्यमिदं च तस्य ।  
 स कौरवस्यास्य कुलस्य भर्ता  
 प्रशासिता चैव महानुभावः ॥ ३२  
 स सत्यसन्धः स तथाऽप्रमत्तः  
 शास्त्रे स्थितो बन्धुजनस्य साधुः ।  
 प्रियः प्रजानां सुहृदानुकम्पी  
 जितेन्द्रियः साधुजनस्य भर्ता ॥ ३३  
 क्षमा तितिक्षा दम आर्जवं च  
 सत्यव्रतत्वं श्रुतमप्रमादः ।  
 भूतानुकम्पा ह्यनुशासनं च  
 युधिष्ठिरे राजगुणाः समस्ताः ॥ ३४  
 अराजपुत्रस्त्वमनार्यवृत्तो  
 लुब्धः सदा बन्धुषु पापबुद्धिः ।  
 क्रमागतं राज्यमिदं परेषां  
 हर्तुं कथं शक्यसि दुर्विनीत ॥ ३५  
 प्रयच्छ राज्यार्धमपेतमोहः  
 सवाहनं त्वं सपरिच्छदं च ।  
 ततोऽवशेषं तव जीवितस्य  
 सहानुजस्यैव भवेन्नरेन्द्र ॥ ३६

॥ इति श्रीमन्महाभारते उद्योगपर्वणि भगवद्गीतापर्वणि एकोनपञ्चाशदधिकशततमोऽध्यायः ॥ १४९ ॥

### पञ्चाशदधिकशततमोऽध्यायः ॥ १५० ॥

कृष्णेन पाण्डवान्प्रति भीष्मादिवचनमवधूय समुत्थितेन दुर्योधनेन चोदितानां राज्ञां भीष्मं पुरस्कृत्य सेनाभिः सह  
 कुरुक्षेत्रप्रस्थानकथनम् ॥ १ ॥ तथा स्वेन सामादित्रयप्रयोगेऽप्यवशीभूते दुर्योधने दण्डस्यैव प्रयोक्तव्यत्वकथनम् ॥ २ ॥

भगवानुवाच ।

एवमुक्ते तु भीष्मेण द्रोणेन विदुरेण च ।

गान्धार्या धृतराष्ट्रेण न वै मन्दोऽन्वबुद्ध्यत ॥ १

अवधूयोत्थितो मन्दः क्रोधसंरक्तलोचनः ।

अन्वद्रवन्त तं पश्चाद्राजानस्त्यक्तजीविताः ॥ २

आज्ञापयच्च राज्ञस्तान्पार्थिवान्नृचेतसः ।

प्रयात वै कुरुक्षेत्रं पुष्योऽद्येति पुनः पुनः ॥ ३  
 ततस्ते पृथिवीपालाः प्रययुः सहसैनिकाः ।  
 भीष्मं सेनापतिं कृत्वा संहृष्टाः कालचोदिताः ४  
 अक्षौहिण्यो दशैका च कौरवाणां समागताः ।  
 तासां प्रमुखतो भीष्मस्तालकेतुर्व्यरोचत ॥ ५  
 यदत्र युक्तं प्राप्तं च तद्विधत्स्व विशांपते ।  
 उक्तं भीष्मेण यद्वाक्यं द्रोणेन विदुरेण च ॥ ६  
 गान्धार्या धृतराष्ट्रेण समक्षं मम भारत ।  
 एतत्ते कथितं राजन्यद्वृत्तं कुरुसंसदि ॥ ७  
 साम चादौ प्रयुक्तं मे राजनसौ भ्रात्रमिच्छता ।  
 अभेदायास्य वंशस्य प्रजानां च विद्वद्वये ॥ ८  
 पुनर्भेदश्च मे युक्तो यदा साम न गृह्यते ।  
 कर्मानुकीर्तनं चैव देवमानुषसंहितम् ॥ ९  
 यदा नाद्रियते वाक्यं सामपूर्वं सुयोधनः ।  
 तदा मया समानीय भेदिताः सर्वपाथिवाः ॥ १०  
 अद्भुतानि च घोराणि दारुणानि च भारत ।  
 अमानुषाणि कर्माणि दर्शितानि मया विभो ११  
 निर्भर्त्सयित्वा राज्ञस्तांस्तृणीकृत्य सुयोधनम् ।

राधेयं भीषयित्वा च सौवलं च पुनः पुनः ॥ १२  
 द्यूततो धार्तराष्ट्राणां निन्दां कृत्वा तथा पुनः ।  
 भेदयित्वा नृपान्सर्वान्वाग्भिर्मन्त्रेण चासकृन् १३  
 पुनः सामाभिसंयुक्तं संप्रदानमथाद्युवम् ।  
 अभेदात्कुरुवंशस्य कार्ययोगात्तथैव च ॥ १४  
 ते शूरा धृतराष्ट्रस्य भीष्मस्य विदुरस्य च ।  
 तिष्ठेयुः पाण्डवाः सर्वे हित्वा मानमधश्चराः ॥ १५  
 प्रयच्छन्तु च ते राज्यमनीशास्ते भवन्तु च ।  
 यथाह राजा गाङ्गेयो विदुरश्च हितं तव ॥ १६  
 सर्वे भवतु ते राज्यं पञ्च ग्रामान्विसर्जय ।  
 अवश्यं भरणीया हि पितुस्ते राजसत्तम ॥ १७  
 एवमुक्तोऽपि दुष्टात्मा नैव भागं व्यमुञ्चत ।  
 दण्डं चतुर्थं पश्यामि तेषु पापेषु नान्यथा ॥ १८  
 निर्याताश्च विनाशाय कुरुक्षेत्रं नराधिपाः ।  
 एतत्ते कथितं राजन्यद्वृत्तं कुरुसंसदि ॥ १९  
 न ते राज्यं प्रयच्छन्ति विना युद्धेन पाण्डव ।  
 विनाशहेतवः सर्वे प्रत्युपस्थितमृत्यवः ॥ २०

॥ इति श्रीमन्महाभारते उद्योगपर्वणि भगवद्धानपर्वणि पञ्चाशदधिकशततमोऽध्यायः ॥ १५० ॥

॥ समाप्तं च भगवद्धानपर्व ॥

## ( अथ सैन्यनिर्याणपर्व ॥ ७ ॥ )

एकपञ्चाशदधिकशततमोऽध्यायः ॥ १५१ ॥

युधिष्ठिरेण आतृन्प्रति कस्यचित्सेनापतित्वकल्पने स्वस्वाभिप्रायनिवेदनचोदना ॥ १ ॥ तैः स्वस्वाभिप्रायनिवेदनानन्तरं  
 युधिष्ठिरेण श्रीकृष्णांप्रति तदभिप्रायनिवेदनप्रार्थना ॥ २ ॥ श्रीकृष्णेन धृष्टद्युम्नस्य सेनापतित्वेन वरणस्य स्वाभिमतत्वकथने  
 राज्ञां हर्षात्समुद्रोपः ॥ ३ ॥ युधिष्ठिरादीनां सर्वेषां कुरुक्षेत्रप्रवेशः ॥ ४ ॥

वंशपायन उवाच ।

जनार्दनवचः श्रुत्वा धर्मराजो युधिष्ठिरः ।  
 भ्रातृनुवाच धर्मात्मा समक्षं केशवस्य ह ॥ १  
 श्रुतं भवद्भिर्यद्वृत्तं सभायां कुरुसंसदि ।  
 केशवस्यापि यद्वाक्यं तत्सर्वमवधारितम् ॥ २  
 तस्मात्सेनाविभागं मे कुरुध्वं नरसत्तमाः ।  
 अक्षौहिण्यश्च समैताः समेता विजयाय वै ॥ ३

तासां ये पतयः सप्त विख्यातास्तान्निबोधत ।  
 द्रुपदश्च विराटश्च धृष्टद्युम्नशिखण्डिनौ ॥ ४  
 सात्यकिश्चेकितानश्च भीमसेनश्च वीरवान् ।  
 एते सेनाप्रणेतारो वीराः सर्वे तनुत्यजः ॥ ५  
 सर्वे वेदविदः शूराः सर्वे सुचरितव्रताः ।  
 ह्रीमन्तो नीतिमन्तश्च सर्वे युद्धविशारदाः ॥ ६  
 इष्वस्त्रकुशलाः सर्वे तथा सर्वासुरयोधिनः ।

समानामपि यो नेता सेनानां प्रविभागवित् ॥७  
 यः सहेत रणे भीष्मं शराचिःपावकोपमम् ।  
 तं तावत्सहदेवात्र प्रवृह्नि कुरुनन्दन ।  
 स्वमतं पुरुषव्याघ्र को नः सेनापतिः क्षमः ॥ ८  
 सहदेव उवाच ।  
 संयुक्त एकदुःखश्च वीर्यवांश्च महीपतिः ।  
 यं समाश्रित्य धर्मज्ञं स्वमंशमनुयुञ्जमहे ॥ ९  
 मत्स्यो विराटो बलवान्कृतास्त्रो युद्धदुर्मदः ।  
 प्रसहिष्यति मङ्गामे भीष्मं तांश्च महारथान् ॥१०  
 वंशंपायन उवाच ।  
 तथोक्ते सहदेवेन वाक्ये वाक्यविशारदः ।  
 नकुलोऽनन्तरं तस्मादिदं वचनमाददे ॥ ११  
 वयसा शास्त्रतो धैर्यात्कुलेनाभिजनेन च ।  
 हीमान्वलान्वितः श्रीमान्सर्वशास्त्रविशारदः ॥१२  
 वेद चास्त्रं भारद्वाजादुर्धर्षः सत्यसङ्गरः ।  
 यो नित्यं स्पर्धते द्रोणं भीष्मं चैव महाबलम् १३  
 श्लाघ्यः पार्थिववंशस्य प्रमुखे वाहिनीपतिः ।  
 पुत्रपौत्रैः परिवृतः शतशास्त्र इव द्रुमः ॥ १४  
 यस्तताप तपो घोरं सदारः पृथिवीपतिः ।  
 रोपाद्रोणविनाशाय वीरः समितिशोभनः ॥ १५  
 पितेवास्मान्समाधत्ते यः सदा पार्थिवर्षभः ।  
 श्वशुरो द्रुपदोऽस्माकं सेनाग्रं स प्रकर्षतु ॥ १६  
 स द्रोणभीष्मावायातां सहेदिति मतिर्मम ।  
 स हि दिव्यास्त्रविद्राजा सखा चाङ्गिरसो नृपः ॥  
 मार्रीसुताभ्यामुक्ते तु स्वमते कुरुनन्दनः ।  
 वासविर्वासवसमः सव्यसाच्यब्रवीद्वचः ॥ १८  
 योयं तपःप्रभावेन ऋषिसन्तोषणेन च ।  
 दिव्यः पुरुष उत्पन्नो ज्वालावर्णो महाभुजः ॥ १९  
 धनुष्मान्कवची खड्गी रथमारुह्य दंशितः ।  
 दिव्यैर्हयवरैर्युक्तमग्निकुण्डात्समुत्थितः ॥ २०  
 गर्जन्निव महामेघो रथघोषेण वीर्यवान् ।  
 सिंहसंहननो वीरः सिंहतुल्यपराक्रमः ॥ २१  
 सिंहोरस्कः सिंहभुजः सिंहवक्षा महाबलः ।

सिंहप्रगर्जनो वीरः सिंहस्कन्धो महाद्युतिः ॥ २२  
 सुभ्रुः सुदंष्ट्रः सुहनुः सुबाहुः सुमुखोऽकृशः ।  
 सुजत्रुः सुविशालाक्षः सुपादः सुप्रतिष्ठितः ॥ २३  
 अभेद्यः सर्वशस्त्राणां प्रभिन्न इव वारणः ।  
 जज्ञे द्रोणविनाशाय सत्यवादी जितेन्द्रियः ॥ २४  
 धृष्टद्युम्नमहं मन्ये सहेद्भीष्मस्य सायकान् ।  
 वज्राशनिसमस्पर्शान्दीप्तास्यानुरगानिव ॥ २५  
 यमदूतसमान्वेगे निपाते पावकोपमान् ।  
 रामेणाजौ विपहितान्वज्रनिष्पेपदारुणान् ॥ २६  
 पुरुषं तं न पश्यामि यः सहेत महाव्रतम् ।  
 धृष्टद्युम्नमृते राजन्निति मे धीयते मतिः ॥ २७  
 क्षिप्रहस्तश्चित्रयोर्धी मतः सेनापतिर्मम ।  
 अभेद्यकवचः श्रीमान्मातङ्ग इव यूथपः ॥ २८  
 'अर्जुनेनैवमुक्ते तु भीमो वाक्यं समाददे ।'  
 वधार्थं यः समुत्पन्नः शिखण्डी द्रुपदात्मजः ।  
 वदन्ति सिद्धा राजेन्द्र ऋषयश्च समागताः ॥ २९  
 यस्य सङ्ग्राममध्ये तु दिव्यमस्त्रं प्रकुर्वतः ।  
 रूपं द्रक्ष्यन्ति पुरुषा रामस्त्रेव महात्मनः ॥ ३०  
 न तं युद्धे प्रपश्यामि यो भिन्द्यात्तु शिखण्डिनम् ।  
 शस्त्रेण समरे राजन्सन्नद्धं स्वन्दने स्थितम् ॥ ३१  
 द्वैरथे समरे नान्यो भीष्मं हन्यान्महाव्रतम् ।  
 शिखण्डिनमृते वीरं स मे सेनापतिर्मतः ॥ ३२  
 युधिष्ठिर उवाच ।  
 सर्वस्य जगतस्तात सारासारं बलाबलम् ।  
 सर्वं जानाति धर्मात्मा मतमेषां च केशवः ॥ ३३  
 यमाह कृष्णो दाशार्हः सोऽस्तु सेनापतिर्मम ।  
 कृतास्त्रोप्यकृतास्त्रो वा वृद्धो वा यदि वा युवा ॥ ३४  
 एष नो विजये मूलमेष तात विपर्यये ।  
 अत्र प्राणाश्च राज्यं च भावाभावौ सुखासुखे ॥ ३५  
 एष धाता विधाता च सिद्धिरत्र प्रतिष्ठिता ।  
 यमाह कृष्णो दाशार्हः सोऽस्तु नो वाहिनीपतिः ३६  
 ब्रवीतु वदतां श्रेष्ठो निशा समभिवर्तते ।  
 ततः सेनापतिं कृत्वा कृष्णस्य वशवर्तिनः ॥ ३७

रात्रेः शेषे व्यतिक्रान्ते प्रयास्यामो रणाजिरम् ।  
 अधिवासितशस्त्राश्च कृतकौतुकमङ्गलाः ॥ ३८  
 वैशंपायन उवाच ।  
 तस्य तद्वचनं श्रुत्वा धर्मराजस्य धीमतः ।  
 अत्रवीत्पुण्डरीकाक्षो धनञ्जयमवेक्ष्य ह ॥ ३९  
 ममाप्येते महाराज भवद्भिर्य उदाहृताः ।  
 नेतारस्तव सेनाया मता विक्रान्तयोधिनः ॥ ४०  
 सर्व एव समर्था हि तव शत्रुं प्रवाधितुम् ।  
 इन्द्रस्यापि भयं ह्येते जनयेयुर्महाहवे ॥ ४१  
 किं पुनर्धार्तराष्ट्राणां लुब्धानां पापचेतसाम् ।  
 मयापि हि महाबाहो त्वत्प्रियार्थं महाहवे ॥ ४२  
 कृतो यत्नो महांस्त्रत्र शमः स्यादिति भारत ।  
 धर्मस्य गतमानृष्यं न स्र वाच्या विवक्षताम् ॥ ४३  
 कृतार्थं मन्यते बाल आत्मानमविचक्षणः ।  
 धार्तराष्ट्रो बलस्थं च पश्यत्यात्मानमातुरः ॥ ४४  
 युज्यतां वाहिनी साधु वधसाध्या हि मे मताः ।  
 न धार्तराष्ट्रः शक्ष्यन्ति स्थातुं दृष्ट्वा धनञ्जयम् ४५  
 भीमसेनं च सङ्कुट्टं यमौ चापि यमोपमौ ।  
 युयुधानं द्वितीयं च धृष्टद्युम्नममर्षणम् ॥ ४६  
 अभिमन्युं द्रौपदेयान्विराटद्रुपदावपि ।  
 अक्षौहिणीपतींश्चान्यानरेन्द्रानभीमविक्रमान् ॥ ४७  
 सारवद्वलमस्माकं दुष्प्रधर्षं दुरासदम् ।  
 धार्तराष्ट्रबलं सङ्घे हनिष्यति न संशयः ॥ ४८  
 धृष्टद्युम्नमहं मन्ये सेनापतिमरिन्दम ।  
 वैशंपायन उवाच ।  
 एवमुक्ते तु कृष्णेन संप्राहृष्यन्नरोत्तमाः ॥ ४९  
 तेषां प्रहृष्टमनसां नादः समभवन्महान् ।  
 योग इत्यथ सैन्यानां त्वरतां संप्रधावताम् ॥ ५०  
 हयवारणशब्दाश्च नेमिघोषाश्च सर्वतः ।  
 शङ्खदुन्दुभिघोषाश्च तुमुलाः सर्वतोऽभवन् ॥ ५१  
 तदुग्रं सागरनिभं क्षुब्धं बलसमागमम् ।  
 रथपत्तिगजोदग्रं महोर्मिभिरिवाकुलम् ॥ ५२

धावतामाहयानानां तनुत्राणि च वध्नताम् ।  
 प्रयास्यतां पाण्डवानां समन्यानां समन्ततः ॥ ५३  
 गङ्गेव पूर्णा दुर्धर्षा समदृश्यत वाहिनी ।  
 अग्रानीकं भीमसेनो मार्द्रापुत्रौ च दंशिता ॥ ५४  
 सौभद्रो द्रौपदेयाश्च धृष्टद्युम्नश्च पापतः ।  
 प्रभद्रकाश्च पञ्चाला भीमसेनमुत्वा ययुः ॥ ५५  
 ततः शब्दः समभवन्ममुद्रस्येव पर्वणि ।  
 हृष्टानां संप्रयातानां घोषो दिवमिवास्पृशन् ॥ ५६  
 प्रहृष्टा दंशिता घोधाः परानीकविदारणाः ।  
 तेषां मध्ये ययौ राजा कुन्तीपुत्रो युधिष्ठिरः ॥ ५७  
 शकटापणवेशाश्च यानयुग्यं च सर्वशः ।  
 कौशं यन्त्रायुधं चैव ये च वैद्याश्चिकित्मकाः ॥ ५८  
 फल्गु यच्च बलं किञ्चिद्यच्चापि कृशदुर्बलम् ।  
 तत्सङ्घं ययौ राजा ये चापि परिचारकाः ॥ ५९  
 उपप्लाव्ये तु पाञ्चाली द्रौपदी सत्यवादिनी ।  
 सह स्त्रीभिर्निवृत्ते दासीदाससमावृता ॥ ६०  
 कृत्वा मूलप्रतीकारं गुल्मैः स्थावरजङ्गमैः ।  
 स्कन्धावारेण महता प्रययुः पाण्डुनन्दनाः ॥ ६१  
 ददतो गां हिरण्यं च ब्राह्मणैरभिसंवृताः ।  
 स्तूयमाना ययु राजन्धर्मोपि विभूषितैः ॥ ६२  
 केकया धृष्टकेतुश्च पुत्रः काश्यपस्य चाभिभूः ।  
 श्रेणिमान्वसुदानश्च शिशुण्डी चापराजितः ॥ ६३  
 हृष्टास्तुष्टाः कवचिनः सशस्त्राः समलङ्कृताः ।  
 राजानमन्वयुः सर्वे परिवार्य युधिष्ठिरम् ॥ ६४  
 जघनार्थे विराटश्च याज्ञसेनिश्च सौमकिः ।  
 सुधर्मा कुन्तिभोजश्च धृष्टद्युम्नस्य चात्मजाः ॥ ६५  
 रथायुतानि चत्वारि हयाः पञ्चगुणास्तथा ।  
 पत्तिसैन्यं दशगुणं गजानामयुतानि षट् ॥ ६६  
 अनाधृष्टिश्चेकितानो धृष्टकेतुश्च सात्यकिः ।  
 परिवार्य ययुः सर्वे वासुदेवधनञ्जयौ ॥ ६७  
 आसाद्य तु कुरुक्षेत्रं व्यूढानीकाः प्रहारिणः ।  
 पाण्डवाः समदृश्यन्त नर्दन्तो वृषभा इव ॥ ६८

शस्त्राणामधिवासनं गन्धाद्यैः पूजनम् ॥ ३८ ॥ अस्माकं बलं कर्तुं ॥ ४८ ॥ योगो युद्धाय सजीभवन् ॥ ५० ॥ शकटा अनांसि । आपणो वणिग्वीथ्युपलक्षितं विक्रेयद्रव्यम् ॥ ५८ ॥

मूलप्रतीकारं घनदाररक्षाम् । गुल्मैः स्थावरैः प्राकाररूपैः । जंगमैः परितः स्थानेस्थाने शरसंघैः । स्कन्धावारेण सैन्येन ॥ ६१ ॥ जघनार्थे पश्चिमाथे ॥ ६५ ॥



तेऽवगाह्य कुरुक्षेत्रं शङ्खान्दध्मुररिन्दमाः ।  
तथैव दध्मतुः शङ्खं वासुदेवधनञ्जयौ ॥ ६९  
पाञ्चजन्यस्य निर्घोषं विस्फूर्जितमिवाशनैः ।

निशम्य सर्वसैन्यानि समहृष्यन्त सर्वशः ॥ ७०  
शङ्खदुन्दुभिसंहृष्टः सिंहनादस्तरखिनाम् ।  
पृथिवीं चान्तरिक्षं च सागरांश्चान्वनादयत् ॥ ७१

॥ इति श्रीमन्महाभारते उद्योगपर्वणि सैन्यनिर्याणपर्वणि एकपञ्चाशदधिकशततमोऽध्यायः ॥ १५१ ॥

### द्विपञ्चाशदधिकशततमोऽध्यायः ॥ १५२ ॥

युधिष्ठिरेण कुरुक्षेत्रे समुचितदेशे सेनानां निवेशनम् ॥ १ ॥ घृष्टद्युम्नादिभिः सर्वेषां पृथक्पृथक्शिविरनिर्माणम् ॥ २ ॥

वैशंपायन उवाच ।  
ततो देशे समे स्निग्धे प्रभूतयवसेन्धने ।  
निवेशयामास तदा सेनां राजा युधिष्ठिरः ॥ १  
परिहृत्य श्मशानानि देवतायतनानि च ।  
आश्रमांश्च महर्षीणां तीर्थान्यायतनानि च ॥ २  
मधुरानूपरे देशे शुचौ पुण्ये महामतिः ।  
निवेशं कारयामास कुन्तीपुत्रो युधिष्ठिरः ॥ ३  
ततश्च पुनरुत्थाय सुखी विश्रान्तवाहनः ।  
प्रययौ पृथिवीपालैर्वृतः शतसहस्रशः ॥ ४  
विद्राव्य शतशो गुल्मान्धार्तराष्ट्रस्य सैनिकान् ।  
पर्यक्रामत्समन्ताच्च पार्थेन सह केशवः ॥ ५  
शिविरं मापयामास घृष्टद्युम्नश्च पार्षतः ।  
सात्यकिश्च रथोदारो युयुधानश्च वीर्यवान् ॥ ६  
आसाद्य सरितं पुण्यां कुरुक्षेत्रे हिरण्वतीम् ।  
सूपतीर्थां शुचिजलां शर्करापङ्कवर्जिताम् ॥ ७  
खानयामास परिखां केशवस्तत्र भारत ।  
गुप्त्यर्थमपि चादिश्य बलं तत्र न्यवेशयत् ॥ ८  
विधिर्यः शिविरस्थासीत्पाण्डवानां महात्मनाम् ।  
तद्विधानि नरेन्द्राणां कारयामास केशवः ॥ ९

प्रभूततरकाष्ठानि दुरार्धपतराणि च ।  
भक्ष्यभोज्यान्नपानानि शतशोऽथ सहस्रशः ॥ १०  
शिविराणि महार्हाणि राज्ञां तत्र पृथक्पृथक् ।  
विमानानीव राजेन्द्र निविष्टानि महीतले ॥ ११  
तत्रासञ्जिल्लिपनः प्राज्ञाः शतशो दत्तवेतनाः ।  
सर्वोपकरणैर्युक्ता वैद्याः शास्त्रविशारदाः ॥ १२  
ज्याधनुर्वर्मशस्त्राणां तथैव मधुसर्पिणोः ।  
ससर्जरसपांसूनां राशयः पर्वतोपमाः ॥ १३  
बहूदकं सुयवसं तुषाङ्गारसमन्वितम् ।  
शिविरे शिविरे राजा सञ्चकार युधिष्ठिरः ॥ १४  
महायन्त्राणि नाराचास्तोमराणि परश्वधाः ।  
धनूंषि कवचादीनि ऋष्टयस्तनूणसंयुताः ॥ १५  
गजाः कण्टकसन्नाहा लोहवर्मोत्तरच्छदाः ।  
दृश्यन्ते तत्र गिर्याभाः सहस्रशतयोधिनः ॥ १६  
निविष्टान्पाण्डवांस्तत्र ज्ञात्वा मित्राणि भारत ।  
अभिसत्सुर्यथादेशं सबलाः सहवाहनाः ॥ १७  
चरितब्रह्मचर्यास्ते सोमपा भूरिदक्षिणाः ।  
जयाय पाण्डुपुत्राणां समाजग्मुर्महीक्षितः ॥ १८

॥ इति श्रीमन्महाभारते उद्योगपर्वणि सैन्यनिर्याणपर्वणि द्विपञ्चाशदधिकशततमोऽध्यायः ॥ १५२ ॥

समहृष्यन्त रोमाञ्छितानि ॥ ७० ॥ एकपञ्चाशदधिकशततमोऽध्यायः ॥ १५१ ॥

गुल्मान् सैनिकसङ्घान् ॥ ५ ॥ सूपतीर्थां शोभनोपकण्ठाम् ॥ ७ ॥ तद्विधानि शिविराणि ॥ ९ ॥ कण्टकसन्नाहाः येषां

स्पर्शमात्रादपि गजान्तराणां कण्टकवेधो भवति तादृशाः सन्नाहाः कवचानि । कण्टकैः कवचैः सन्नहनं येषामिति प्राञ्चः ॥ १६ ॥ अभिसत्सुरभ्याजग्मुः ॥ १७ ॥ द्विपञ्चाशदधिकशततमोऽध्यायः ॥ १५२ ॥

## त्रिपञ्चाशदधिकशततमोऽध्यायः ॥ १५३ ॥

कर्णादीन्प्रति दुर्योधनेन सांक्रामिकसामग्रीसंपादनचोदनम् ॥१॥ तच्चोदनया राज्ञां सेनाभिः सह कुरुक्षेत्रप्रस्थानम् ॥२॥

जनमेजय उवाच ।  
 युधिष्ठिरं सहानीकमुपायान्तं युयुत्सया ।  
 सन्निविष्टं कुरुक्षेत्रे वासुदेवेन पालितम् ॥ १  
 विराटद्रुपदाभ्यां च सपुत्राभ्यां समन्वितम् ।  
 केकर्यैष्टुष्णिभिश्चैव पार्थिवैः शतशो वृतम् ॥ २  
 महेन्द्रमिव चादित्यैरभिगुप्तं महारथैः ।  
 श्रुत्वा दुर्योधनो राजा किं कार्यं प्रत्यपद्यत ॥ ३  
 एतदिच्छाम्यहं श्रोतुं विस्तरेण महामते ।  
 संभ्रमे तुमुले तस्मिन्निदासीत्कुरुजाङ्गले ॥ ४  
 व्यथयेयुरिमे देवान्सेन्द्रानपि समागमे ।  
 पाण्डवा वासुदेवश्च विराटद्रुपदौ तथा ॥ ५  
 धृष्टद्युम्नश्च पाञ्चाल्यः शिखण्डी च महारथः ।  
 युधामन्युश्च विक्रान्तो देवैरपि दुरासदः ॥ ६  
 एतदिच्छाम्यहं श्रोतुं विस्तरेण तपोधन ।  
 कुरूणां पाण्डवानां च यद्यदासीद्विचेष्टितम् ॥ ७  
 वैशंपायन उवाच ।  
 प्रतिघाते तु दाशार्हे राजा दुर्योधनस्तदा ।  
 कर्णं दुःशासनं चैव शकुनिं चाब्रवीदिदम् ॥ ८  
 अकृतेनैव कार्येण गतः पार्थानधोक्षजः ।  
 स एनान्मन्युनाविष्टो ध्रुवं धक्ष्यत्यसंशयम् ॥ ९  
 इष्टो हि वासुदेवस्य पाण्डवैर्मम विग्रहः ।  
 भीमसेनार्जुनौ चैव दाशार्हस्य मते स्थितौ ॥ १०  
 अजातशत्रुरत्यर्थं भीमसेनवशानुगः ।  
 निकृतश्च मया पूर्वं सह सर्वैः सहोदरैः ॥ ११  
 विराटद्रुपदौ चैव कृतवैरौ मया सह ।  
 तौ च सेनाप्रणेतारौ वासुदेववशानुगौ ॥ १२  
 भविता विग्रहः सोयं तुमुलो लोमहर्षणः ।  
 तस्मात्साङ्गामिकं सर्वं कारयध्वमतन्द्रिताः ॥ १३  
 शिविराणि कुरुक्षेत्रे क्रियन्तां वसुधाधिपाः ।

स्वपर्याप्तावकाशानि दुरादेयानि शत्रुभिः ॥ १४  
 आसन्नजलकोष्ठानि शतशोथ सहस्रशः ।  
 अच्छेद्याहारमार्गाणि बन्धोच्छ्रयचितानि च ॥१५  
 विविधायुधपूर्णानि पताकाध्वजवन्ति च ।  
 समाश्च तेषां पन्थानः क्रियन्तां नगराद्ग्रहिः ॥१६  
 प्रयाणं घृष्यतामद्य श्वोभूत इति माचिरम् ।  
 वैशंपायन उवाच ।  
 ते तथेति प्रतिज्ञाय श्वोभूते चक्रिरे तथा ॥ १७  
 हृष्टरूपा महात्मानो निवासाय महीक्षिताम् ।  
 ततस्ते पार्थिवाः सर्वे तच्छ्रुत्वा राजशासनम् १८  
 आसनेभ्यो महार्हेभ्य उदतिष्ठन्नमर्षिताः ।  
 वाहून्परिघसङ्काशान्संस्पृशन्तः शनैः शनैः ॥१९  
 काञ्चनाङ्गददीप्तांश्च चन्दनागरुभूषितान् ।  
 उष्णीषाणि नियच्छन्तः पुण्डरीकनिभैः करैः ।  
 अन्तरीयोत्तरीयाणि भूषणानि च सर्वशः ॥ २०  
 ते रथान्स्थिनः श्रेष्ठा हयांश्च हयकोविदाः ।  
 सज्जयन्ति स्र नागांश्च नागशिक्षास्वनुष्ठिताः ॥२१  
 अथ वर्माणि चित्राणि काञ्चनानि बहुनि च ।  
 विविधानि च शस्त्राणि चक्रुः सर्वाणि सर्वशः ॥२२  
 पदातयश्च पुरुषाः शस्त्राणि विविधानि च ।  
 उपाजहुः शरीरेषु हेमचित्राण्यनेकशः ॥ २३  
 तदुत्सव इवोदग्रं संप्रहृष्टरनावृतम् ।  
 नगरं धार्तराष्ट्रस्य भारतासीत्समाकुलम् ॥ २४  
 जनौघसलिलावर्तो रथनागाश्चमीनवान् ।  
 शङ्खदुन्दुभिनिर्घोषः कोशसञ्चयरत्नवान् ॥ २५  
 चित्राभरणवर्माभिः शस्त्रनिर्मलफेनवान् ।  
 प्रासादमालाद्रिवृतो रथ्यापणमहाह्रदः ॥ २६  
 योधचन्द्रोदयोद्भूतः कुरुराजमहार्णवः ।  
 व्यदृश्यत तदा राजश्चन्द्रोदय इवोदधिः ॥ २७

॥ इति श्रीमन्महाभारते उद्योगपर्वणि सैन्यनिर्याणपर्वणि त्रिपञ्चाशदधिकशततमोऽध्यायः ॥ १५३ ॥

आसन्नजलाः कोष्ठाः कक्ष्या येषु तानि तथा । अच्छेद्याः  
 शत्रुभिरनिर्वाय आहार आहरणं वस्तूनां मार्गाश्च येषु तानि

अच्छेद्याहारमार्गाणि ॥१५॥ अन्तरीयं परिधानीयम् । उत्तरीयं  
 प्रावरणवस्त्रम् ॥२०॥ त्रिपञ्चाशदधिकशततमोऽध्यायः ॥१५३॥

### चतुःपञ्चाशदधिकशततमोऽध्यायः ॥ १५४ ॥

गुरुत्रयभयात् कर्तव्यसौख्यमुपगतेन युधिष्ठिरेण कर्तव्यनिर्धारणप्रार्थना ॥ १ ॥ कृष्णेन युद्धकरणनिर्धारणम् ॥ २ ॥  
पुनर्युधिष्ठिरस्य शङ्कायां अर्जुनेन कुन्तीविदुरवचनानुस्मरणेन तत्परिहरणम् ॥ ३ ॥

वैशंपायन उवाच ।

वासुदेवस्य तद्वाक्यमनुस्मृत्य युधिष्ठिरः ।  
पुनः पप्रच्छ वाष्पेयं कथं मन्दोऽऽब्रवीदिदम् ॥ १  
अस्मिन्नभ्यागते काले किंच नः क्षममच्युत ।  
कथं च वर्तमाना वै स्वधर्मान्न च्यवेमहि ॥ २  
दुर्योधनस्य कर्णस्य शकुनेः सौवलस्य च ।  
वासुदेव मतज्ञोऽसि मम सभ्रातृकस्य च ॥ ३  
विदुरस्यापि तद्वाक्यं श्रुतं भीष्मस्य चोभयोः ।  
कुन्त्याश्च विपुलप्रज्ञ प्रज्ञा कात्स्न्येन ते श्रुता ॥ ४  
सर्वमेतदतिक्रम्य विचार्य च पुनः पुनः ।  
क्षमं यन्नो महाबाहो तद्ब्रवीद्विचारयन् ॥ ५  
श्रुत्वैतद्दर्मराजस्य धर्मार्थसहितं वचः ।  
मेघदुन्दुभिनिर्घोषः कृष्णो वाक्यमथाब्रवीत् ॥ ६  
उक्तवानसि यद्वाक्यं धर्मार्थसहितं हितम् ।  
न तु तन्निर्कृतिप्रज्ञे कौरव्ये प्रतितिष्ठति ॥ ७  
न च भीष्मस्य दुर्मेधाः शृणोति विदुरस्य वा ।  
मम वा भाषितं किञ्चित्सर्वमेवातिवर्तते ॥ ८  
नैष कामयते धर्मं नैष कामयते यशः ।  
जितं स मन्यते सर्वं दुरात्मा कर्णमाश्रितः ॥ ९  
बन्धमाज्ञापयामास मम चापि सुयोधनः ।  
न च तं लब्धवान्कामं दुरात्मा पापनिश्चयः १०  
न च भीष्मो न च द्रोणो युक्तं तत्राहतुर्वचः ।  
सर्वे तमनुवर्तन्ते ऋते विदुरमच्युत ॥ ११  
शकुनिः सौवलश्चैव कर्णदुःशासनावपि ।  
त्वय्ययुक्तान्यभाषन्त मूढा मूढममर्षणम् ॥ १२  
किंच तेन मयोक्तेन यान्यभाषत कौरवः ।  
संक्षेपेण दुरात्मासौ न युक्तं त्वयि वर्तते ॥ १३

पार्थिवेषु न सर्वेषु य इमे तव सैनिकाः ।  
यत्पापं यन्न कल्याणं सर्वं तस्मिन्प्रतिष्ठितम् १४  
न चापि वयमत्यर्थं परित्यागेन कर्हिचित् ।  
कौरवैः शममिच्छामस्तत्र युद्धमनन्तरम् ॥ १५  
वैशंपायन उवाच ।  
तच्छ्रुत्वा पार्थिवाः सर्वे वासुदेवस्य भाषितम् ।  
अब्रुवन्तो मुखं राज्ञः समुदैक्षन्त भारत ॥ १६  
युधिष्ठिरस्त्वभिप्रायमभिलक्ष्य महीक्षिताम् ।  
योगमाज्ञापयामास भीमार्जुनयमैः सह ॥ १७  
ततः किलकिलाभूतमनीकं पाण्डवस्य ह ।  
आज्ञापिते तदा योगे समहृष्यन्त सैनिकाः ॥ १८  
अवध्यानां वधं पश्यन्धर्मराजो युधिष्ठिरः ।  
निश्चसन्भीमसेनं च विजयं चेदमब्रवीत् ॥ १९  
यदर्थं वनवासश्च प्राप्तं दुःखं च यन्मया ।  
सोयमस्मानुपैत्येव परोऽनर्थः प्रयत्नतः ॥ २०  
यस्मिन्न्यत्नः कृतोऽस्माभिः स नो हीनः प्रयत्नतः ।  
अकृते तु प्रयत्नेऽस्मानुपावृत्तः कलिर्महान् ॥ २१  
कथं ह्यवध्यैः सङ्ग्रामः कार्यः सह भविष्यति ।  
कथं हत्वा गुरून्वृद्धान्विजयो नो भविष्यति ॥ २२  
वैशंपायन उवाच ।  
तच्छ्रुत्वा धर्मराजस्य सव्यसाची परन्तपः ।  
यदुक्तं वासुदेवेन श्रावयामास तद्वचः ॥ २३  
उक्तवान्देवकीपुत्रः कुन्त्याश्च विदुरस्य च ।  
वचनं तत्त्वया राजन्निखिलेनावधारितम् ॥ २४  
न च तौ वक्ष्यतोऽधर्ममिति मे नैष्टिकी मतिः ।  
नापि युक्तं च कौन्तेय निवर्तितुमयुध्यतः ॥ २५  
तच्छ्रुत्वा वासुदेवोऽपि सव्यसाचिवचस्तदा ।  
सयमानोऽब्रवीद्वाक्यं पार्थमेवमिति ब्रुवन् ॥ २६

युक्तं सम्यक् ॥ १३ ॥ न कल्याणं अकल्याणं पापं अ-  
कल्याणं च त्वदीयेष्वविद्यमानं सर्वं तस्मिन् दुर्योधने प्रतिष्ठितम्  
॥ १४ ॥ परित्यागेन राज्यस्योपेक्षया शमं नैच्छामः ॥ १५ ॥ योगं

युद्धोयोगम् ॥ १७ ॥ यदर्थं यन्निवृत्त्यर्थम् । अनर्थः कुलक्षयः ।  
प्रयत्नतो बलात् ॥ २० ॥ अयुध्यतस्व निवर्तितुमपि न युक्तम्  
॥ २५ ॥ चतुःपञ्चाशदधिकशततमोऽध्यायः ॥ १५४ ॥

तस्ते धृतसंकल्पा युद्धाय सह सैनिकाः । पाण्डवेया महाराज तां रात्रिं सुखमावसन् ॥ २७

॥ इति श्रीमन्महाभारते उद्योगपर्वणि सैन्यनिर्याणपर्वणि चतुःपञ्चाशदधिकशततमोऽध्यायः ॥ १५४ ॥

पञ्चपञ्चाशदधिकशततमोऽध्यायः ॥ १५५ ॥

दुर्योधनेन स्वसेनानां अग्रमध्यमपाश्चात्यभेदेन त्रेधा विभजनम् ॥ १ ॥ तासां सांग्रामिकोपकरणसमृद्धिवर्णनम् ॥ २ ॥ दुर्योधनेन कृपादीनामेकादशानां पृथक्पृथगर्क्षाहिण्यधिपतित्वेऽभिषेचनम् ॥ ३ ॥

वंशपायन उवाच ।  
व्युष्टायां वै रजन्यां हि राजा दुर्योधनस्ततः ।  
व्यभजत्तान्यनीकानि दश चैकं च भारत ॥ १  
नरहस्तिरथाश्चानां सारं मध्यं च फल्गु च ।  
सर्वेष्वेतेष्वनीकेषु सन्दिदेश नराधिपः ॥ २  
सानुकर्षाः सतूणीराः सवरूथाः सतोमराः ।  
मोपासङ्गाः सशक्तीकाः सनिपङ्गाः सहर्ष्यः ॥ ३  
सध्वजाः सपताकाश्च सशरासनतोमराः ।  
रज्जुभिश्च विचित्राभिः सपाशाः सपरिच्छदाः ॥ ४  
सकचग्रहविक्षेपाः सतैलगुडवालुकाः ।  
साशीविषघटाः सर्वे ससर्जरसपांसवः ॥ ५  
सघण्टफलकाः सर्वे सायोगुडजलोपलाः ।  
सशालभिन्दिपालाश्च समधृच्छिष्टमुद्गराः ॥ ६  
सकाण्डदण्डकाः सर्वे ससीरविपतोमराः ।  
सशूर्पपिटकाः सर्वे सदात्राङ्कुशतोमराः ॥ ७

सकीलकवचाः सर्वे वाशीवृक्षादनान्विताः ।  
व्याघ्रचर्मपरीवारा द्वीपिचर्मावृताश्च ते ॥ ८  
सहर्ष्यः सशृङ्गाश्च सप्रासविविधायुधाः ।  
सकुठाराः सकुदालाः सतैलक्षौमसर्षिपः ॥ ९  
रुक्मजालप्रतिच्छन्ना नानामणिविभूषिताः ।  
चित्रानीकाः सुवपुषो ज्वलिता इव पावकाः ॥ १०  
तथा कवचिनः शूराः शस्त्रेषु कृतनिश्चयाः ।  
कुलीना हययोनिज्ञाः सारथ्ये विनिवेशिताः ॥ ११  
वद्धारिष्ठा वद्धकक्षा वद्धध्वजपताकिनः ।  
वद्धाभरणनिर्गूहा वद्धचर्मासिपट्टिशाः ॥ १२  
चतुर्युजो रथाः सर्वे सर्वे चोत्तमत्राजिनः ।  
सप्रासक्रष्टिकाः सर्वे सर्वे शतशरासनाः ॥ १३  
धुर्ययोर्हययोरेकस्तथान्यौ पाष्णिसारथी ।  
तौ चापि रथिनां श्रेष्ठौ रथी च हयवित्थथा ॥ १४  
नगराणीव गुप्तानि दुराधर्षाणि शत्रुभिः ।

व्युष्टायां व्यतीतायाम् ॥ १ ॥ सारं पुरोगामि । मध्यं मध्यमम् । फल्गु पाश्चात्यम् ॥ २ ॥ अनुकर्षः युद्धविमर्दं यस्यकस्यचिद्रथावयवस्य नष्टस्य प्रतिसमाधानार्थं यद्रथस्याधोदारु वध्यते तत् । अनुकर्षो रथाधःस्थदारुणीति मेदिनी । तूणीरो रथवाहो वाणकोशः । महान् निषङ्ग इति यावत् । उपासङ्गाः हयगजवाह्यास्तूणाः । निषङ्गः पत्तिवाह्यः सएव ॥ ३ ॥ कचग्रहविक्षेपः कचेषु गृहीला येन शत्रुर्विक्षिप्यते तादृशः । तैलादयः प्रतप्ताः शत्रूणामुपरि क्षिप्यन्ते । साशीविषघटाः ससर्पाः कुम्भाः । सर्जरसो रालद्रव्यसमयुद्धीपकम् ॥ ५ ॥ सघण्टानि फलकानि शस्त्राग्राणि येषां ते सघण्टफलकाः । अयांसि खड्गपट्टिशच्छुरिकार्दानि । गुडजलं तप्तम् । उपला यन्त्रक्षेप्या गोलाः । शालते कथ्यते शब्दं करोतीति शालः स चासौ भिन्दिपालो गोफलकः । मधृच्छिष्टं मयनं तदपि द्रवीकृत्य गुडजलवत्प्रक्षेप्यम् । मुद्गरः मुशालतुल्यो दण्डः ॥ ६ ॥ काण्डं वाणफलकं तद्युक्तो दण्डः काण्डदण्डः कण्टकदण्ड इत्यावत् । सीरं लाङ्गलम् । विषं

प्रसिद्धं तेन युक्तास्तोमरा विपतोमराः । शूराणि नमगुडादिप्रक्षेपार्थानि । पिटकास्तदाश्रया सञ्ज्याः अन्नरोधनार्था वा । दात्रं परञ्चप्रभृति । अङ्कुशतोमराः वदरीकण्टकतुल्यलोहकण्टकोपेनास्तोमराः ॥ ७ ॥ कीलकवचवान् हि परेषु मुष्टियुद्धे जेतुमशक्यः । वाशी काष्ठप्रच्छन्नं शस्त्रम् । वृक्षादनाः लोहकण्टककीलादीन्युपकरणानि । व्याघ्रचर्मणा द्वीपां चित्रत्रयाप्रस्तम्भमणा च परिवृता रथा एव ॥ ८ ॥ तैलक्षौमानि तैलाक्तवस्त्रविशेषा येषां भस्म प्रहारस्थले दीयते । सर्षिपुंशुं पुरातनं तदर्थमेव ॥ ९ ॥ चित्रानीकाः चित्राणि सैन्यानि ॥ १० ॥ विनिवेशिता येषु रथेष्विति शेषः ॥ ११ ॥ वद्धानि अरिष्ठानि अशुभहराणि यन्त्रोपधादीनि येषु ते वद्धारिष्ठाः । वद्धकक्षाः वद्धाः कक्षाः स्पर्धापदानि तुरगादिशिरसि घण्टामालामौक्तिकगुच्छादीनि । वद्धानि विरुदानि येषु । वद्धानि आभरणानि क्षुद्रघण्टिकार्दानि निर्गूहाः शिखराणि च येषु ॥ १२ ॥ चतुर्युज इत्येतद्याचष्टे धुर्ययोरिति । धुर्ययो धूःसन्निहितयोः । पाष्णिसारथी चकरक्षौ ॥ १४ ॥

आमन्थसहस्राणि हेममालीनि सर्वशः ॥ १५	एवं व्यूढान्यनीकानि कौरवेयेण धीमता ।
यथा रथास्तथा नागा वद्रकक्षाः खलङ्कताः ।	अक्षौहिण्यो दशैका च सङ्ख्याताः सप्त चैव ह ॥ २६
वभूवुः सप्तपुरुषा रत्नवन्त इवाद्रयः ॥ १६	अक्षौहिण्यस्तु सप्तैव पाण्डवानामभूद्बलम् ।
द्वावङ्कुशधरौ तत्र द्वावुत्तमधनुर्धरौ ।	अक्षौहिण्यो दशैका च कौरवाणामभूद्बलम् ॥ २७
द्वौ वरासिधरौ राजन्नेकः शक्तिपिनाकधृत् ॥ १७	नराणां पञ्चपञ्चाशदेपा पत्तिर्विधीयते ।
गजैर्मत्तैः समाकीर्णैः सर्वमायुधकोशकैः ।	सेनासुखं च तिस्रस्ता गुल्म इत्यभिशब्दितम् ॥ २८
तद्भ्रूव वलं राजन्कारव्यस्य महात्मनः ॥ १८	त्रयो गुल्मा गणस्त्वासीद्गणास्त्वयुतशोऽभवन् ।
आमुक्तकवचैर्युक्तैः सपताकैः खलङ्कतैः ।	दुर्योधनस्य सेनासु योत्समानाः प्रहारिणः ॥ २९
सादिभिश्वोपपन्नास्तु तथा चायुतशो हयाः ॥ १९	तत्र दुर्योधनो राजा शूरान्बुद्धिमतो नरान् ।
असङ्गाहाः सुसंपन्ना हेमभाण्डपरिच्छदाः ।	प्रसमीक्ष्य महाबाहुश्चक्रे सेनापतींस्तदा ॥ ३०
अनेकशतसाहस्राः सर्वे सादिवशे स्थिताः ॥ २०	पृथगक्षौहिणीनां च प्रणेत्ब्रह्मसत्तमान् ।
नानारूपविकाराश्च नानाकवचशस्त्रिणः ।	विधिवत्पूर्वमानीय पार्थिवानभ्यपेचयत् ॥ ३१
पदातिनो नरास्तत्र वभूवुर्हेममालिनः ॥ २१	कृपं द्रोणं च शल्यं च सैन्धवं च जयद्रथम् ।
रथस्यासन्दश गजा गजस्य दश वाजिनः ।	सुदक्षिणं च काम्भोजं कृतवर्माणमेव च ॥ ३२
नरा दश हयस्यासन्पादरक्षाः समन्ततः ॥ २२	द्रोणपुत्रं च कर्णं च भूरिश्रवसमेव च ।
रथस्य नागाः पञ्चाशन्नागस्यासञ्शतं हयाः ।	शकुनिं सौवलं चैव बाह्लीकं च महाबलम् ॥ ३३
हयस्य पुरुषाः सप्त भिन्नसन्धानकारिणः ॥ २३	दिवसे दिवसे तेषां प्रतिवेले च भारत ।
सेना पञ्चशतं नागा रथास्तावन्त एव च ।	चक्रे स विविधाः पूजाः प्रत्यक्षं च पुनः पुनः ॥ ३४
दशसेना च पृतना पृतना दश वाहिनी ॥ २४	तथा विनियताः सर्वे ये च तेषां पदानुगाः ।
सेना च वाहिनी चैव पृतना ध्वजिनी चमूः ।	वभूवुः सैनिका राज्ञां प्रियं राज्ञश्चिकीर्षवः ॥ ३५
अक्षौहिणीति पर्यायैरिन्रुक्ता च वरूथिनी ॥ २५	

॥ इति श्रीमन्महाभारते उद्योगपर्वणि सैन्यनिर्याणपर्वणि पञ्चपञ्चाशदधिकशततमोऽध्यायः ॥ १५५ ॥

### षट्पञ्चाशदधिकशततमोऽध्यायः ॥ १५६ ॥

दुर्योधनेन भीष्मं प्रति सैन्यापत्यस्वीकारप्रार्थना ॥ १ ॥ भीष्मेण समयप्रतिज्ञाकरणपूर्वकं सैन्यापत्याङ्गीकारः ॥ २ ॥  
दुर्योधनेन भीष्मस्य सैन्यापत्येऽभिपेचनपूर्वकं सेनाभिः सह कुरुक्षेत्रगमनम् ॥ ३ ॥

वैशंपायन उवाच ।  
ततः शान्तनवं भीष्मं प्राञ्जलिर्धृतराष्ट्रजः ।  
सह सर्वैर्मेहीपालैरिदं वचनमब्रवीत् ॥ १  
ऋते सेनाप्रणेतारं पृतना सुमहत्यपि ।

दीर्यते युद्धमासाद्य पिपीलिकपुटं यथा ॥ २  
नहि जातु द्वयोर्वुद्धिः समा भवति कर्हिचित् ।  
शौर्यं च बलनेट्टाणां स्पर्धते च परस्परम् ॥ ३  
श्रूयते च महाप्राज्ञ हैहयानमितौजसः ।

पिनाकः त्रिशूलम् ॥ १७ ॥ संग्राहः हेयणपूर्वक्रमप्रपादाभ्यामु-  
त्कृतं तद्रहिताः । यतः सुसंपन्नाः सम्यक्शिक्षिताः ॥ २० ॥  
एकस्य रथस्य यथोक्तविभागेन दश गजाः शतं अश्वः सहस्रं  
पदातयश्च परिवार इत्यर्थः ॥ २२ ॥ पञ्चान्तरमाह रथस्येति । एकस्य  
रथस्य पञ्चाशद्गजा पञ्चसहस्रं अश्वः पञ्चत्रिंशत्सहस्रं पदातयः

परिवार इत्यर्थः ॥ २३ ॥ पृतनायां तु पञ्चसहस्रं नागास्तावन्तो  
रथाः पञ्चविंशत्सहस्रं नराः पञ्चदशसहस्रं अश्वः । वाहिन्यां  
पञ्चाशत्सहस्रं नागास्तावन्तो रथाः सार्धलक्षद्वयं नराः सार्धलक्षं  
अश्व इति ज्ञेयम् ॥ २४ ॥ पञ्चपञ्चाशदधिकशततमोऽध्यायः  
॥ १५५ ॥

अभ्ययुर्ब्राह्मणाः सर्वे समुच्छ्रितकुशध्वजाः ॥ ४  
 तानभ्ययुस्तदा वैश्याः शूद्राश्चैव पितामह ।  
 एकतस्तु त्रयो वर्णा एकतः क्षत्रियर्षभाः ॥ ५  
 ते स युद्धे प्रभज्यन्ते त्रयो वर्णाः पुनः पुनः ।  
 क्षत्रियाश्च जयन्त्येव बहुलं चैकतो बलम् ॥ ६  
 ततस्ते क्षत्रियानेव पप्रच्छुर्द्विजसत्तमाः ।  
 तेभ्यः शशंसुर्धर्मज्ञा याथातथ्यं पितामह ॥ ७  
 वयमेकस्य शृणुमो महाबुद्धिमतो रणे ।  
 भवन्तस्तु पृथक्सर्वे स्वबुद्धिवशवर्तिनः ॥ ८  
 ततस्ते ब्राह्मणाश्चकुरेकं सेनापतिं द्विजम् ।  
 नये सुकुशलं शूरमजयन्क्षत्रियांस्ततः ॥ ९  
 एवं ये कुशलं शूरं हितेप्सितमकल्मषम् ।  
 सेनापतिं प्रकुर्वन्ति ते जयन्ति रणे रिपून् ॥ १०  
 भवानुशनसा तुल्यो हितैषी च सदा मम ।  
 असंहार्यः स्थितो धर्मे स नः सेनापतिर्भव ॥ ११  
 रश्मीवतामिवादित्यो वीरुधामिव चन्द्रमाः ।  
 कुबेर इव यक्षाणां देवानामिव वासवः ॥ १२  
 पर्वतानां यथा मेरुः सुपर्णः पक्षिणां यथा ।  
 कुमार इव देवानां वसूनामिव हव्यवाद् ॥ १३  
 भवता हि वयं गुप्ताः शक्रेणो व दिवोकसः ।  
 अनाश्रुष्या भविष्यामस्त्रिदशानामपि ध्रुवम् ॥ १४  
 प्रयातु नो भवानग्रे देवानामिव पावकिः ।  
 वयं त्वामनुयास्यामः सौरभेया इवर्षभम् ॥ १५  
 भीष्म उवाच ।  
 एवमेतन्महाबाहो यथा वदसि भारत ।  
 यथैव हि भवन्तो मे तथैव मम पाण्डवाः ॥ १६  
 अपि चैव मया श्रेयो वाच्यं तेषां नराधिप ।  
 संयोद्धव्यं तवार्थाय यथा मे समयः कृतः ॥ १७  
 न तु पश्यामि योद्धारमात्मनः सदृशं भुवि ।  
 ऋते तस्मान्नरव्याघ्रात्कुन्तीपुत्राद्धनञ्जयात् ॥ १८  
 स हि वेद महाबुद्धिर्दिव्यान्यस्त्राप्यनेकशः ।  
 न तु मां विवृतो युद्धे जातु युध्येत पाण्डवः ॥ १९

पावकिः कार्तिकेयः ॥ १५ ॥ विवृतो विसृष्टो भूलेख्यः  
 ॥ १९ ॥ निर्मनुष्यं निर्जनम् ॥ २० ॥ सदा प्रत्यहम् ॥ २१ ॥  
 उद्योग ३०

अहं स च क्षणेनैव निर्मनुष्यमिदं जगत् ।  
 कुर्यावास्त्रवलेनैव ससुरासुरराक्षसम् ॥ २०  
 न त्वेवोत्सादनीया मे पाण्डोः पुत्रा जनाधिप ।  
 तस्माद्योधान्हनिष्यामि प्रयोगेणायुतं सदा ॥ २१  
 एवमेपां करिष्यामि निधनं कुरुनन्दन ।  
 न चेत्ते मां हनिष्यन्ति पूर्वमेव समागमे ॥ २२  
 सेनापतिस्त्वहं राजन्समयेनापरेण ते ।  
 भविष्यामि यथाकामं तन्मे श्रोतुमिहाहंसि ॥ २३  
 कर्णो वा युध्यतां पूर्वमहं वा पृथिवीपते ।  
 स्पर्धते हि सदात्यर्थं मृतपुत्रो मया रणे ॥ २४  
 कर्ण उवाच ।  
 नाहं जीवति गाङ्गेये राजन्योत्से कथंचन ।  
 हते भीष्मे तु योत्स्यामि सह गण्डीवधन्वना ॥ २५  
 वैशंपायन उवाच ।  
 ततः सेनापतिं चक्रे विधिवद्भूरिदक्षिणम् ।  
 धृतराष्ट्रात्मजो भीष्मं सोऽभिषिक्तो व्यरोचत ॥ २६  
 ततो भेरीश्च शङ्खाश्च शतशोऽथ सहस्रशः ।  
 वादयामासुरव्यग्रा वादका राजशामनात् ॥ २७  
 सिंहनादाश्च त्रिविधा वाहनानां च निःस्वनाः २८  
 निर्घाताः पृथिवीकम्पा गजवृंहितनिःस्वनाः ।  
 आसंश्च सर्वयोधानां पातयन्तो मनांस्युत ॥ २९  
 वाचश्चाप्यशरीरिण्यो दिवश्चोल्काः प्रपदिरे ।  
 प्रादुरासीदनग्रे च वर्षं रुधिरकर्दमम् ।  
 शिवाश्च भयवेदिन्यो नेदुर्दामितरा भृशम् ॥ ३०  
 सैनापत्ये यदा राजा गाङ्गेयमभिषिक्तवान् ।  
 तदैतान्युग्ररूपाणि बभूवुः शतशो नृप ॥ ३१  
 ततः सेनापतिं कृत्वा भीष्मं परबलार्दनम् ।  
 वाचयित्वा द्विजश्रेष्ठान्गोभिर्निष्कैश्च भूरिशः ॥ ३२  
 वर्धमानो जयाशीर्भिर्निर्येयो सैनिकैर्वृतः ।  
 आपगेयं पुरस्कृत्य भ्रातृभिः सहितस्तदा ॥ ३३  
 स्कन्धावारेण महता कुरुक्षेत्रं जगाम ह ॥ ३४

पातयन्तः मूर्च्छितानि कुर्वन्तः ॥ २९ ॥ पट्पञ्चाशदधिकशत-  
 तमोऽध्यायः ॥ १५६ ॥

परिक्रम्य कुरुक्षेत्रं कर्णेन सह कौरवः ।

मधुरानूपरे देशे प्रभूतयवसेन्धने ।

शिविरं मापयामास समे देशे जनाधिप ॥ ३५

यथैव हास्तिनपुरं तद्वच्छिविरमाचभौ ॥ ३६

॥ इति श्रीमन्महाभारते उद्योगपर्वणि सैन्यनिर्याणपर्वणि षट्पञ्चाशदधिकशततमोऽध्यायः ॥ १५६ ॥

### सप्तपञ्चाशदधिकशततमोऽध्यायः ॥ १५७ ॥

युधिष्ठिरेण श्रीकृष्णानुमत्या द्रुपदादीनां सप्तानां पृथगक्षौहिण्याधिपत्येऽभिषेचनपूर्वकं धृष्टद्युम्नस्य सर्वसैन्याधिपत्येऽभिषेचनम् ॥ १ ॥ बलरामस्य अक्रूरादिभिः सह पाण्डवदिदक्षया कुरुक्षेत्रागमनम् ॥ २ ॥ युधिष्ठिरादिपूजितस्य तस्य बन्धुनिधनावलोकनासहिष्णुतया तीर्थनिषेवणार्थं गमनम् ॥ ३ ॥

जनमेजय उवाच ।

आपगेयं महात्मानं भीष्मं शस्त्रभृतां वरम् ।

पितामहं भारतानां ध्वजं सर्वमहीक्षिताम् ॥ १

बृहस्पतिसमं बुद्ध्या क्षमया पृथिवीसमम् ।

समुद्रमिव गाम्भीर्ये हिमवन्तमिव स्थिरम् ॥ २

प्रजापतिमिवौदार्ये तेजसा भास्करोपमम् ।

महेन्द्रमिव शत्रूणां ध्वंसनं शरवृष्टिभिः ॥ ३

रणयज्ञे प्रवितते सुभीमे लोमहर्षणे ।

दीक्षितं चिररात्राय श्रुत्वा तत्र युधिष्ठिरः ॥ ४

किमब्रवीन्महाबाहुः सर्वशस्त्रभृतां वरः ।

भीमसेनार्जुनौ वापि कृष्णो वा प्रत्यभाषत ॥ ५

वैशंपायन उवाच ।

आपद्धमर्थिकुशलो महाबुद्धिर्युधिष्ठिरः ।

सर्वान्भ्रातृन्समानीय वासुदेवं च शाश्वतम् ॥ ६

उवाच वदतां श्रेष्ठः सान्त्वपूर्वमिदं वचः ।

पर्याक्रामत सैन्यानि यत्तास्तिष्ठत दंशिताः ॥ ७

पितामहेन वो युद्धं पूर्वमेव भविष्यति ।

तस्मात्सप्तसु सेनासु प्रणेतृन्मम पश्यत ॥ ८

कृष्ण उवाच ।

यथार्हति भवान्वक्तुमस्मिन्काले ह्युपस्थिते ।

तथेदमर्थवद्वाक्यमुक्तं ते भरतर्षभ ॥ ९

रोचते मे महाबाहो क्रियतां यदनन्तरम् ।

नायकास्तव सेनायां क्रियन्तामिह सप्त वै ॥ १०

वैशंपायन उवाच ।

ततो द्रुपदमानाय्य विराटं शिनिपुङ्गवम् ।

धृष्टद्युम्नं च पाञ्चाल्यं धृष्टकेतुं च पार्थिव ।

शिखण्डिनं च पाञ्चाल्यं सहदेवं च मागधम् ११

एतान्सप्त महाभागान्वीरान्युद्धाभिकाङ्क्षिणः ।

सेनाप्रणेतृन्विधिवदभ्यषिञ्चद्युधिष्ठिरः ॥ १२

सर्वसेनापतिं चात्र धृष्टद्युम्नं चकार ह ।

द्रोणान्तहेतोरुत्पन्नो य इद्धाज्जातवेदसः ॥ १३

सर्वेषामेव तेषां तु समस्तानां महात्मनाम् ।

सेनापतिपतिं चक्रे गुडाकेशं धनञ्जयम् ॥ १४

अर्जुनस्यापि नेता च संयन्ता चैव वाजिनाम् ।

सङ्कर्षणानुजः श्रीमान्महाबुद्धिर्जनार्दनः ॥ १५

तद्दृष्टोपस्थितं युद्धं समासन्नं महात्ययम् ।

प्राविशद्भवनं राज्ञः पाण्डवानां हलायुधः ॥ १६

सहाकूरप्रभृतिभिर्गदसाम्बोद्धवादिभिः ।

रौक्मिणेयाहुकसुतैश्चारुदेष्णपुरोगमैः ॥ १७

वृष्णिमुखैरधिगतैर्युगैरिव बलोत्कटैः ।

अभिगुप्तो महाबाहुर्मखद्भिरिव वासवः ॥ १८

नीलकौशेयवसनः कैलासशिखरोपमः ।

सिंहखेलगतिः श्रीमान्मदरक्तान्तलोचनः ॥ १९

तं दृष्ट्वा धर्मराजश्च केशवश्च महाद्युतिः ।

उदतिष्ठत्ततः पार्थो भीमकर्मा वृकोदरः ॥ २०

गाण्डीवधन्वा ये चान्ये राजानस्तत्र केचन ।

पूजयाञ्चकिरे ते वै समायान्तं हलायुधम् ॥ २१

ततस्तं पाण्डवो राजा करे पस्पर्श पाणिना ।

वासुदेवपुरोगास्तं सर्व एवाभ्यवादयन् ॥ २२

विराटद्रुपदौ वृद्धावभिवाद्य हलायुधः ।

पुधिष्ठिरेण सहित उपाविशदरिन्दमः ॥ २३ ॥  
 ततस्तेषूपविष्टेषु पार्थिवेषु समन्ततः ।  
 वासुदेवमभिप्रेक्ष्य रौहिणेयोऽभ्यभाषत ॥ २४ ॥  
 भवितार्यं महारौद्रो दारुणः पुरुषक्षयः ।  
 दिष्टमेतद्भुवं मन्ये न शक्यमतिवर्तितुम् ॥ २५ ॥  
 तस्माद्युद्धात्समुत्तीर्णानपि वः ससुहृज्जनान् ।  
 अरोगानक्षतैर्देहैर्द्रष्टासीति मतिर्मम ॥ २६ ॥  
 समेतं पार्थिवं क्षत्रं कालपक्वमसंशयम् ।  
 विमर्दश्च महान्भावी मांसशोणितकर्दमः ॥ २७ ॥  
 उक्तो मया वासुदेवः पुनः पुनरुपह्वरे ।  
 संवन्धिषु समां वृत्तिं वर्तस्व मधुसूदन ॥ २८ ॥  
 पाण्डवा हि यथासाकं तथा दुर्योधनो नृपः ।  
 तस्यापि क्रियतां साह्यं स पर्येति पुनःपुनः ॥ २९ ॥

तच्च मे नाकरोद्वाक्यं त्वदर्थं मधुसूदनः ।  
 निर्विष्टः सर्वभावेन धनञ्जयमवेक्ष्य ह ॥ ३० ॥  
 ध्रुवो जयः पाण्डवानामिति मे निश्चिता मतिः ।  
 तथा ह्यभिनवेशोऽयं वासुदेवस्य भारत ॥ ३१ ॥  
 न चाहमुत्सहे कृष्णमृते लोकमुदीक्षितुम् ।  
 ततोऽहमनुवर्तामि केशवस्य चिकीर्षितम् ॥ ३२ ॥  
 उभौ शिष्यौ हि मे वीरौ गदायुद्धविशारदौ ।  
 तुल्यस्नेहोऽस्म्यतो भीमे तथा दुर्योधने नृपे ॥ ३३ ॥  
 तस्माद्यास्यामि तीर्थानि सरस्वत्या निषेवितुम् ।  
 न हि शक्यामि कौरव्यान्नश्यमानानवेक्षितुम् ॥ ३४ ॥  
 वैशंपायन उवाच ।  
 एवमुक्त्वा महाबाहुरनुज्ञातश्च पाण्डवैः ।  
 तीर्थयात्रां ययौ रामो निवर्त्य मधुसूदनम् ॥ ३५ ॥

॥ इति श्रीमन्महाभारते उद्योगपर्वणि सैन्यनिर्याणपर्वणि सप्तपञ्चाशदधिकशततमोऽध्यायः ॥ १५७ ॥

### अष्टपञ्चाशदधिकशततमोऽध्यायः ॥ १५८ ॥

श्रीकृष्णश्चालस्य रुक्मिणः पाण्डवानुपेत्य अर्जुनं प्रति तस्य भयविकल्पपूर्वकं दर्पात्स्वेन साहाय्यकरणोक्तिः ॥ १ ॥ अर्जुनेन तस्य प्रत्याख्यानम् ॥ २ ॥ दुर्योधनमेव तथाभाषिणस्तस्य तेनापि प्रत्याख्यानम् ॥ ३ ॥

वैशंपायन उवाच ।  
 एतस्मिन्नेव काले तु भीष्मकस्य महात्मनः ।  
 हिरण्यरोम्णो नृपतेः साक्षादिन्द्रसखस्य वै ॥ १ ॥  
 आकृतीनामधिपतिर्भोजस्यातियशस्विनः ।  
 दाक्षिणात्यपतेः पुत्रो दिक्षु रुक्मीति विश्रुतः ॥ २ ॥  
 यः किंपुरुषसिंहस्य गन्धमादनवासिनः ।  
 कृत्स्नं शिष्यो धनुर्वेदं चतुष्पादमवाप्तवान् ॥ ३ ॥  
 यो माहेन्द्रं धनुर्लेभे तुल्यं गाण्डीवतेजसा ।  
 शार्ङ्गं च महाबाहुः संमितं दिव्यलक्षणम् ॥ ४ ॥  
 त्रीण्येवैतानि दिव्यानि धनुषि दिविचारिणाम् ।  
 वारुणं गाण्डीवं तत्र माहेन्द्रं विजयं धनुः ।  
 शार्ङ्गं तु वैष्णवं प्राहुर्दिव्यं तेजोमयं धनुः ॥ ५ ॥  
 धारयामास तत्कृष्णः परसेनाभयावहम् ।  
 गाण्डीवं पावकाष्ठेभ्ये खाण्डवे पाकशासनिः ॥ ६ ॥

द्रुमाहुक्मी महातेजा विजयं प्रत्यपद्यत ।  
 संछिद्य मौरवान्पाशान्निहत्य मुरमोजसा ॥ ७ ॥  
 निर्जित्य नरकं भौममाहृत्य मणिकुण्डले ।  
 षोडश स्त्रीसहस्राणि रत्नानि विविधानि च ॥ ८ ॥  
 प्रतिपेदे हृषीकेशः शार्ङ्गं च धनुरुत्तमम् ।  
 रुक्मी तु विजयं लब्ध्वा धनुर्मैघनिभस्वनम् ॥ ९ ॥  
 विभीषयन्निव जगत्पाण्डवानभ्यवर्तत ।  
 नामृष्यत पुरा योऽसौ स्वबाहुबलगर्वितः ॥ १० ॥  
 रुक्मिण्या हरणं वीरो वासुदेवेन धीमता ।  
 कृत्वा प्रतिज्ञां नाहत्वा निवर्तिष्ये जनार्दनम् ॥ ११ ॥  
 ततोऽन्वधावद्रार्ण्यं सर्वशस्त्रभृतां वरः ।  
 सेनया चतुरङ्गिण्या महत्या दूरपातया ॥ १२ ॥  
 विचित्रायुधवर्मिण्या गङ्गयेव प्रवृद्धया ।  
 स समासाद्य वार्ष्णेयं योगानामीश्वरं प्रभुम् ॥ १३ ॥

रौहिणेयो बलरामः ॥ २४ ॥ उपह्वरे एकान्ते ॥ २८ ॥  
 सप्तपञ्चाशदधिकशततमोऽध्यायः ॥ १५७ ॥

साक्षात्पुत्र इति संबन्धः ॥ १ ॥ आकृतीनां संकल्पानाम् । सत्य-  
 संकल्प इत्यर्थः ॥ २ ॥ मौरवान् आन्वतन्तिमयान् । यैरिदानीं



व्यंसितो व्रीडितो राजन्नाजगाम स कुण्डिनम् ।  
 यत्रैव ऋष्येण रणे निर्जितः परवीरहा ॥ १४  
 तत्र भोजकटं नाम कृतं नगरशुत्तमम् ।  
 सैन्येन महता तेन प्रभूतगजवाजिना ॥ १५  
 पुरं तद्भुवि विख्यातं नाम्ना भोजकटं नृप ।  
 स भोजराजः सैन्येन महता परिवारितः ॥ १६  
 अश्वौहिण्या महावीर्यः पाण्डवान्निक्षप्रभागम् ।  
 ततः स कवची धन्वी तली खड्गी शरासनी ॥ १७  
 रथेनादित्यवर्णेन प्रविवेश महाचभूमम् ।  
 विदिनः पाण्डवेयानां वासुदेवप्रियेप्सया ॥ १८  
 युधिष्ठिरस्तु तं राजा प्रत्युद्गम्याभ्यपूजयत् ।  
 स पूजितः पाण्डुपुरत्रैथान्यायं सुसंस्तुतः ॥ १९  
 प्रतिगृह्य तु तान्सर्वांन्विश्रान्तः सहसैनिकः ।  
 उवाच मध्ये वीराणां कुन्तीपुत्रं धनञ्जयम् ॥ २०  
 सहायोस्मि स्थितो युद्धे यदि भीतोसि पाण्डव ।  
 करिष्यामि रणे साह्यमसह्यं तव शत्रुभिः ॥ २१  
 न हि मे विक्रमे तुल्यः पुमानस्तीह कश्चन ।  
 हनिष्यामि रणे भागं यन्मे दास्यसि पाण्डव ॥ २२  
 अपि द्रोणकृपौ वीरौ भीष्मकर्णावथो पुनः ।  
 अथवा सर्व एवैते तिष्ठन्तु वसुधाधिपाः ॥ २३  
 निहत्य समरे शत्रूंस्तव दास्यामि मेदिनीम् ।  
 इत्युक्तो धर्मराजस्य केशवस्य च संनिधौ ॥ २४  
 शृण्वतां पार्थिवेन्द्राणामन्येषां चैव सर्वशः ।  
 वासुदेवमभिप्रेक्ष्य धर्मराजं च पाण्डवम् ।  
 उवाच धीमान्कौन्तेयः प्रहस्य सखिपूर्वकम् ॥ २५  
 युध्यमानस्य मे वीर गन्धर्वैः सुमहाबलैः ।  
 सहायो घोषयात्रायां कस्तदासीत्सखा मम ॥ २६  
 तथा प्रतिभये तस्मिन्देवदानवसंकुले ।

खाण्डवे युध्यमानस्य कः सहायस्तदाभवत् ॥ २७  
 निवातकवचैर्युद्धे कालकेयैश्च दानवैः ।  
 तत्र मे युध्यमानस्य कः सहायस्तदाभवत् ॥ २८  
 तथा विराटनगरे कुरुभिः सह सङ्गरे ।  
 युध्यतो बहुभिस्तत्र कः सहायोऽभवन्मम ॥ २९  
 उपजीव्य रणे रुद्रं शक्रं वैश्रवणं यमम् ।  
 वरुणं पावकं चैव कृपं द्रोणं च माधवम् ॥ ३०  
 धारयन्गाण्डिवं दिव्यं धनुस्तेजोमयं दृढम् ।  
 अक्षय्यशरसंयुक्तो दिव्यास्त्रपरिवृंहितः ॥ ३१  
 कौरवाणां कुले जातः पाण्डोः पुत्रो विशेषतः ।  
 द्रोणं व्यपदिशञ्छिष्यो वासुदेवसहायवान् ॥ ३२  
 कथमस्मद्विधो ब्रूयान्नीतोऽस्मीति यशोहरम् ।  
 वचनं नरशार्दूल वज्रायुधसमस्वनम् ॥ ३३  
 नास्मि भीतो महाबाहो सहायार्थश्च नास्ति मे ।  
 यथाकामं यथायोगं गच्छ वात्रैव तिष्ठ वा ॥ ३४  
 वैशंपायन उवाच ।  
 तच्छ्रुत्वा वचनं तस्य विजयस्य च धीमतः ।  
 विनिवर्त्य ततो रुक्मी सेनां सागरसंनिभाम् ।  
 दुर्योधनमुपागच्छत्तथैव भरतर्षभ ॥ ३५  
 तथैव चाभिगम्यैनमुवाच वसुधाधिपः ।  
 प्रत्याख्यातश्च तेनापि स तदा शूरमानिना ॥ ३६  
 द्वावेव तु महाराज तस्माद्युद्धादपेयतुः ।  
 रौहिणेयश्च वार्ष्णेयो रुक्मी च वसुधाधिप ॥ ३७  
 गते रामे तीर्थयात्रां भीष्मकस्य सुते तथा ।  
 उपाविशन्पाण्डवेया मन्त्राय पुनरेव च ॥ ३८  
 समितिर्धर्मराजस्य सा पार्थिवसमाकुला ।  
 शुशुभे तारकैश्चित्रा द्यौश्चन्द्रेणैव भारत ॥ ३९

॥ इति श्रीमन्महाभारते उद्योगपर्वणि सैन्यनिर्याणपर्वणि अष्टपञ्चाशदधिकशततमोऽध्यायः ॥ १५८ ॥

शार्ङ्गे धनुषि ज्या क्रियते ॥ ७ ॥ उपजीव्य आराध्य । रणे युद्धनिमित्तम् ॥ ३० ॥ द्रोणं अयं मम गुरुरिति व्यपदिशन्

कथयन् ॥ ३२ ॥ अष्टपञ्चाशदधिकशततमोऽध्यायः ॥ १५८ ॥

**एकोनषष्ट्यधिकशततमोऽध्यायः ॥ १५९ ॥**

धृतराष्ट्रेण सञ्जयंप्रति कुरुपाण्डवसेनयोर्वृत्तवृत्तान्तकथनचोदना ॥ १ ॥ संजयेन धृतराष्ट्रं प्रति पुरुषस्याकर्तृत्वकथनपूर्वकं स्वेन वक्ष्यमाणबन्धुनिधनश्रवणेन शोकानधिगमोपदेशः ॥ २ ॥

जनमेजय उवाच ।  
 तथा व्यूढेष्वनीकेषु कुरुक्षेत्रे द्विजर्षभ ।  
 किमकुर्वंश्च कुरवः कालेनाभिप्रचोदिताः ॥ १  
 वैशंपायन उवाच ।  
 तथा व्यूढेष्वनीकेषु यत्तेषु भरतर्षभ ।  
 धृतराष्ट्रो महाराज सञ्जयं वाक्यमब्रवीत् ॥ २  
 एहि सञ्जय सर्वं मे आचक्ष्वानवशेषतः ।  
 सेनानिवेशे यद्दृत्तं कुरुपाण्डवसेनयोः ॥ ३  
 दिष्टमेव परं मन्ये पौरुषं चाप्यनर्थकम् ।  
 यदहं बुद्धमानोऽपि युद्धदोषान्क्षयोदयान् ॥ ४  
 तथापि निकृतिप्रज्ञं पुत्रं दुर्युतदेविनम् ।  
 न शक्नोमि नियन्तुं वा कर्तुं वा हितमात्मनः ५  
 भवत्येव हि मे सूत बुद्धिदोषानुदर्शिनी ।  
 दुर्योधनं समासाद्य पुनः सा परिवर्तते ॥ ६  
 एवं गते वै यद्भावि तद्भविष्यति सञ्जय ।  
 क्षत्रधर्मः किल रणे तनुत्यागो हि पूजितः ॥ ७  
 सञ्जय उवाच ।  
 त्वद्युक्तोऽयमनुप्रश्नो महाराज यथेच्छसि ।

न तु दुर्योधने दोषमिममाधातुमर्हसि ॥ ८  
 शृणुष्वानवशेषेण वदतो मम पार्थिव ।  
 य आत्मनो दुश्चरितादशुभं प्राप्नुयान्नरः ।  
 न स कालं न वा देवानेनसा गन्तुमर्हति ॥ ९  
 महाराज मनुष्येषु निन्द्यं यः सर्वमाचरेत् ।  
 स वध्यः सर्वलोकस्य निन्दितानि समाचरन् ॥ १०  
 निकारा मनुजश्रेष्ठ पाण्डवैस्त्वत्प्रतीक्षया ।  
 अनुभूताः सहामात्यैर्निकृतैरधिदेवने ॥ ११  
 हयानां च गजानां च राज्ञां चामिततेजसाम् ।  
 वैशंसं समरे वृत्तं यत्तन्मे शृणु सर्वशः ॥ १२  
 स्थिरो भूत्वा महाप्राज्ञ सर्वलोकक्षयोदयम् ।  
 यथाभूतं महायुद्धे श्रुत्वा मा विमना भव ॥ १३  
 न ह्येव कर्ता पुरुषः कर्मणोः शुभपापयोः ।  
 अस्वतन्त्रो हि पुरुषः कार्यते दारुयन्वत् ॥ १४  
 केचिदीश्वरनिर्दिष्टाः केचिदेव यदृच्छया ।  
 पूर्वकर्मभिरप्यन्ये त्रैधमेतत्प्रदृश्यते ।  
 तस्मादनर्थमापन्नः स्थिरो भूत्वा निशामय ॥ १५

॥ इति श्रीमन्महाभारते उद्योगपर्वणि सैन्यनिर्याणपर्वणि एकोनषष्ट्यधिकशततमोऽध्यायः ॥ १५९ ॥

॥ समाप्तं च सैन्यनिर्याणपर्वं ॥

**(अथ उलूकदूतागमनपर्वं ॥ ८ ॥)**

**षष्ट्यधिकशततमोऽध्यायः ॥ १६० ॥**

दुर्योधनेन पृथक्पृथग्युधिष्ठिरादीन्प्रति वक्तव्यसन्देशकथनपूर्वकमुलूकस्य पाण्डवान्प्रति दूत्येन प्रेषणम् ॥ १ ॥

सञ्जय उवाच ।  
 हिरण्वत्यां निविष्टेषु पाण्डवेषु महात्मसु ।

न्यविशन्त महाराज कौरवेया यथाविधि ॥ १  
 तत्र दुर्योधनो राजा निवेश्य बलमोजसा ।

क्षयस्यैव उदयो येभ्यस्तान् क्षयोदयान् ॥ ४ ॥ निकृति-  
 प्रज्ञं कपटविषयैव प्रज्ञा न धर्मविषया यस्य तम् ॥ ५ ॥ एनसा  
 दोषेण देवान्कालं वा गन्तुं उपलब्धुं नार्हति । न स कालं न वा देवं

बहुमेतदिहाहंतीति पाठेप्ययमेवार्थः ॥ ९ ॥ निकाराः तित्  
 स्काराः ॥ ११ ॥ जनषष्ट्यधिकशततमोऽध्यायः ॥ १५९ ॥

संमानयित्वा नृपतीन्व्यस्य गुल्मास्तथैव च ॥ २  
 आरक्षस्य विधिं कृत्वा योधानां तत्र भारत ।  
 कर्णं दुःशासनं चैव शकुनिं चापि सौवलम् ॥ ३  
 आनाय्य नृपतिस्तत्र मन्त्रयामास भारत ।  
 तत्र दुर्योधनो राजा कर्णेन सह भारत ॥ ४  
 सौवलेन च राजेन्द्र मन्त्रयित्वा नरर्षभ ।  
 आहूयोपद्वरे राजञ्जुलकमिदमब्रवीत् ॥ ५  
 उल्लूक गच्छ कैतव्य पाण्डवान्सहसोमकान् ।  
 गत्वा मम वचो ब्रूहि वासुदेवस्य श्रुण्वतः ॥ ६  
 इदं तत्समनुग्रामं वर्षपूर्वाभिचिन्तितम् ।  
 पाण्डवानां कुरूणां च युद्धं लोकभयङ्करम् ॥ ७  
 यदेतत्कथनावाक्यं सञ्जयो महदब्रवीत् ।  
 वासुदेवसहायस्य गर्जतः सानुजस्य ते ॥ ८  
 मध्ये कुरूणां कौन्तेय तस्य कालोयमागतः ।  
 यथावत्संप्रतिज्ञातं तत्सर्वं क्रियतामिति ॥ ९  
 ज्येष्ठं तथैव कौन्तेयं ब्रूयास्त्वं वचनान्मम ॥ १०  
 भ्रातृभिः सहितः सर्वैः सोमकैश्च सकेक्यैः ।  
 कथं वा धार्मिको भूत्वा त्वमधर्मे मनः कृथाः ।  
 य इच्छसि जगत्सर्वं नश्यमानं नृशंसवत् ॥ ११  
 अभयं सर्वभूतेभ्यो पाता त्वमिति मे मतिः ॥ १२  
 श्रूयते हि पुरा गीतः श्लोकोऽयं भरतर्षभ ।  
 प्रह्लादेनाथ भद्रं ते हृते राज्ये तु दैवतैः ॥ १३  
 यस्य धर्मध्वजो नित्यं सुरा ध्वज इवोच्छ्रितः ।  
 प्रच्छन्नानि च पापानि वैडालं नाम तद्रतम् ॥ १४  
 अत्र ते वर्तयिष्यामि आख्यानमिदमुत्तमम् ।  
 कथितं नारदेनेह पितुर्मम नराधिप ॥ १५  
 मार्जारः किल दुष्टात्मा निश्चेष्टः सर्वकर्मसु ।  
 ऊर्ध्ववाहुः स्थितो राजन् गङ्गातीरं कदाचन ॥ १६  
 स वै कृत्वा मनःशुद्धिं प्रत्ययार्थं शरीरिणाम् ।  
 करोमि धर्ममित्याह सर्वानेव शरीरिणः ॥ १७  
 तस्य कालेन महता विस्मयं जगमुरण्डजाः ।  
 समेत्य च प्रशंसन्ति मार्जारं तं विशांपते ॥ १८

आरक्षस्य रक्षणीयस्य द्रव्यादेः विधिं रक्षाविधानम् ॥ ३ ॥  
 भ्रातृभिः सहितः कथमधर्मे मनः कृथा इति संवन्धः ॥ ११ ॥  
 भो सुरा इति देवान् प्रह्लादः संबोधयति । यस्य व्रतस्य

पूज्यमानस्तु तैः सर्वैः पक्षिभिः पक्षिभोजनः ।  
 आत्मकार्यं कृतं मेने चर्यायाश्च कृतं फलम् ॥ १९  
 अथ दीर्घस्य कालस्य तं देशं मूषिका ययुः ।  
 ददृशुस्तं च ते तत्र धार्मिकं व्रतचारिणम् ॥ २०  
 कार्येण महता युक्तं दम्भयुक्तेन भारत ।  
 तेषां मतिरियं राजन्नासीत्तत्र विनिश्चये ॥ २१  
 बहुमित्रा वयं सर्वे तेषां नो मातुलो ह्ययम् ।  
 रक्षां करोतु सततं वृद्धवालस्य सर्वशः ॥ २२  
 उपगम्य तु ते सर्वे विडालमिदमब्रुवन् ।  
 भवत्प्रसादादिच्छामश्वर्तुं चैव यथासुखम् ॥ २३  
 भवान्नो गतिरव्यग्रा भवान्नः परमः सुहृत् ।  
 ते वयं सहिताः सर्वे भवन्तं शरणं गताः ॥ २४  
 भवान्धर्मपरो नित्यं भवान्धर्मे व्यवस्थितः ।  
 स नो रक्ष महाप्रज्ञ त्रिदशानिव वज्रभृत् ॥ २५  
 एवमुक्तस्तु तैः सर्वैर्मूषिकैः स विशांपते ।  
 प्रत्युवाच ततः सर्वान्मूषिकान्मूषिकान्तकृत् ॥ २६  
 द्वयोर्योगं न पश्यामि तपसो रक्षणस्य च ।  
 अवश्यं तु मया कार्यं वचनं भवतां हितम् ॥ २७  
 युष्माभिरपि कर्तव्यं वचनं मम नित्यशः ।  
 तपसास्मि परिश्रान्तो दृढं नियममास्थितः ॥ २८  
 न चापि गमने शक्तिं कांचित्पश्यामि चिन्तयन् ।  
 सोस्मि नेयः सदा ताता नदीकूलमितः परम् ॥ २९  
 तथेति तं प्रतिज्ञाय मूषिका भरतर्षभ ।  
 वृद्धवालमथो सर्वं मार्जाराय न्यवेदयन् ॥ ३०  
 ततः स पापो दुष्टात्मा मूषिकानथ भक्षयन् ।  
 पीवरश्च सुवर्णश्च दृढवन्धश्च जायते ॥ ३१  
 मूषिकाणां गणश्चात्र भृशं संक्षीयतेऽथ सः ।  
 मार्जारो वर्धते चापि तेजोबलसमन्वितः ॥ ३२  
 ततस्ते मूषिकाः सर्वे समेत्यान्योन्यमब्रुवन् ।  
 मातुलो वर्धते नित्यं वयं क्षीयामहे भृशम् ॥ ३३  
 ततः प्राज्ञतमः कश्चिद्भिण्डिको नाम मूषिकः ।  
 अब्रवीद्वचनं राजन्मूषिकाणां महागणम् ॥ ३४

धर्मध्वजो धर्मचिह्नं धर्मपवित्रपाणिनादि । उच्छ्रितः सर्वलोक-  
 विदितः ॥ १४ ॥ मनःशुद्धिं हिंसातो निवृत्तिम् ॥ १७ ॥  
 विस्मयं विश्वासम् ॥ १८ ॥

गच्छतां वो नदीतीरं सहितानां विशेषतः ।  
 पृष्ठतोऽहं गमिष्यामि सहैव मातुलेन तु ॥ ३५  
 साधु साध्विति ते सर्वे पूजयाञ्चक्रिरे तदा ।  
 चक्रुश्चैव यथान्यायं डिण्डिकस्य वचोऽर्थवत् ॥ ३६  
 अविज्ञानात्ततः सोऽथ डिण्डिकं ह्युपभुक्तवान् ।  
 ततस्ते सहिताः सर्वे मन्त्रयामासुरञ्जसा ॥ ३७  
 तत्र बृद्धतमः कश्चित्कोलिको नाम मूषिकः ।  
 अत्रवीद्वचनं राजञ्ज्ञातिमध्ये यथातथम् ॥ ३८  
 न मातुलो धर्मकामश्छद्ममात्रं कृता शिखा ।  
 न मूलफलभक्षस्य विष्टा भवति लोमशा ॥ ३९  
 अस्य गात्राणि वर्धन्ते गणश्च परिहीयते ।  
 अद्य सप्ताष्टदिवसान् डिण्डिकोपि न दृश्यते ॥ ४०  
 एतच्छ्रुत्वा वचः सर्वे मूषिका विप्रदुद्रुवुः ।  
 विडालोपि स दुष्टात्मा जगामैव यथागतम् ॥ ४१  
 तथा त्वमपि दुष्टात्मन्वैडालं व्रतमास्थितः ।  
 चरसि ज्ञातिषु सदा विडालो मूषिकेष्विव ॥ ४२  
 अन्यथा किल ते वाक्यमन्यथा कर्म दृश्यते ।  
 दम्भनार्थाय लोकस्य वेदाश्रोपशमश्च ते ॥ ४३  
 त्यक्त्वा छद्मं त्विदं राजन्क्षत्रधर्मं समाश्रितः ।  
 कुरु कार्याणि सर्वाणि धर्मिष्ठोऽसि नरर्षभ ॥ ४४  
 बाहुवीर्येण पृथिवीं लब्ध्वा भरतसत्तम ।  
 देहिदानं द्विजातिभ्यः पितृभ्यश्च यथोचितम् ४५  
 क्लिष्टाया वर्षपूर्गांश्च मातुर्मातृहिते स्थितः ।  
 प्रमार्जाश्रु रणे जित्वा संमानं परमावह ॥ ४६  
 पञ्चग्रामां वृता यत्नान्नास्माभिरपवर्जिताः ।  
 युध्यामहे कथं सङ्क्षेपे कोपयेम च पाण्डवान् ॥ ४७  
 त्वत्कृते दुष्टभावस्य संत्यागो विदुरस्य च ।  
 जातुषे च गृहे दाहं स्मर तं पुरुषो भव ॥ ४८  
 यच्च कृष्णमवोचस्त्वमायान्तं कुरुसंसदि ।  
 अयमस्मि स्थितो राजञ्शमाय समराय च ॥ ४९

शिखा जटाधारणमिति यद् तच्छद्ममात्रम् ॥ ३९ ॥ धर्मिष्ठो-  
 ऽसीत्युपहासः ॥ ४४ ॥ कुहका कृत्वा प्रतिगर्जनाः विपरी-  
 तान्कोपान् वहन्ति प्रापयन्ति नतु भयं जनयन्तीत्यर्थः ।  
 गर्जनं निन्दे क्रोपे इति मेदिनी ॥ ५५ ॥ पर्यायतः पर्यायो  
 भयप्रदर्शनादिरूपः प्रकारस्तेन सिद्धिः स्वस्य नतु भवति ।

तस्यायमागतः कालः समरस्य नराधिप ।  
 एतदर्थं मया सर्वं कृतमेतद्युधिष्ठिर ॥ ५०  
 किं नु युद्धात्परं लाभं क्षत्रियो बहु मन्यते ।  
 किंच त्वं क्षत्रियकुले जातः संप्रथितो भुवि ॥ ५१  
 द्रोणादस्त्राणि संप्राप्य कृपाञ्च भरतर्षभ ।  
 तुल्ययोनौ समवले वासुदेवं समाश्रितः ॥ ५२  
 वृयास्त्वं वासुदेवं च पाण्डवानां समीपतः ।  
 आत्मार्थं पाण्डवार्थं च यत्तो मां प्रतियोधय ॥ ५३  
 सभामध्ये च यद्रूपं मायया कृतवानसि ।  
 तत्तथैव पुनः कृत्वा सार्जुनो मामभिद्रव ॥ ५४  
 इन्द्रजालं च मायां वै कुहका वापि भीषणा ।  
 आत्तशस्त्रस्य सङ्ग्रामे वहन्ति प्रतिगर्जनाः ॥ ५५  
 वयमप्युत्सहेम द्यां खं च गच्छेम मायया ।  
 रसातलं विशामोपि ऐन्द्रं वा पुरमेव तु ॥ ५६  
 दर्शयेम च रूपाणि स्वशरीरे वह्न्यपि ।  
 न तु पर्यायतः सिद्धिर्बुद्धिमाम्नोति मानुषीम् ॥ ५७  
 मनसैव हि भूतानि धातैव कुरुते वशे ।  
 यद्भवीषि च वार्ष्णेय धार्तराष्ट्रानहं रणे ॥ ५८  
 धातयित्वा प्रदास्यामि पार्थेभ्यो राज्यमुत्तमम् ।  
 आचक्षे च मे सर्वं सञ्जयस्तव भाषितम् ।  
 मद्भितीयेन पार्थेन वैरं वः सन्वसाचिना ॥ ५९  
 स सत्यसङ्गरो भूत्वा पाण्डवार्थं पराक्रमी ।  
 युद्धस्वाद्य रणे यत्तः पश्यामः पुरुषो भव ॥ ६०  
 यस्तु शत्रुमभिज्ञाय शुद्धं पौरुषमास्थितः ।  
 करोति द्विपतां शोकं स जीवति सुर्जावितम् ॥ ६१  
 अकस्माच्चैव ते कृष्ण ख्यातं लोके महद्यशः ।  
 अद्येदानीं विजानीमः सन्ति षण्डाः सभृङ्गाः ६२  
 मद्भिधो नापि नृपतिस्त्वयि युक्तः कथंचन ।  
 सन्नाहं संयुगे कर्तुं कंसभृत्ये विशेषतः ॥ ६३  
 तं च तूवरकं बालं बह्वाशिनमविद्यकम् ।  
 उलूक मद्रचो ब्रूहि असकृद्भीमसेनकम् ॥ ६४

तथा परोपि तेन बुद्धिं मानुषीं भयात्मिकां न प्राप्नोति  
 ॥ ५७ ॥ सभृङ्गाका गृहं पुंस्त्वचिह्नं स्मश्रुत्वलिङ्गव-  
 त्त्वादिकं तत्सहिताः षण्डाः निर्वायाः सन्ति । येयु तव शौर्यं  
 प्रख्यातमिति भावः ॥ ६२ ॥ तूवरकं अस्मश्रुपुरुषम् । अविद्यकं  
 मूढम् ॥ ६४ ॥

विराटनगरे पार्थ यस्त्वं मूढो ह्यभूः पुरा ।  
 बल्लवो नाम विख्यातस्तन्ममैव हि पौरुषम् ॥ ६५  
 प्रतिज्ञातं सभामध्ये न तन्मिथ्या त्वया पुरा ।  
 दुःशासनस्य रुधिरं पीयतां यदि शक्यते ॥ ६६  
 यद्ब्रवीषि च कौन्तेय धार्तराष्ट्रानहं रणे ।  
 निहनिष्यामि तरसा तस्य कालोऽयमागतः ॥ ६७  
 त्वं हि भोज्ये पुरस्कार्यो भक्ष्ये पेये च भारत ।  
 क्व युद्धं क्व च भोक्तव्यं युध्यस्व पुरुषो भव ॥ ६८  
 शयिष्यसे हतो भूमौ गदामालिङ्ग्य भारत ।  
 तद्ब्रूया च सभामध्ये वल्गितं ते वृकोदर ॥ ६९  
 उलूक नकुलं ब्रूहि वचनान्मम भारत ।  
 युद्धस्वाद्य स्थिरो भूत्वा पश्यामस्तव पौरुषम् ॥ ७०  
 युधिष्ठिरानुरागं च द्वेषं च मयि भारत ।  
 कृष्णायाश्च परिक्लेशं स्मरेदानीं यथातथम् ॥ ७१  
 ब्रूयास्त्वं सहदेवं च राजमध्ये वचो मम ।  
 युद्धेदानीं रणे यत्तः क्लेशान्सर च पाण्डव ॥ ७२  
 विराटद्रुपदौ चोभौ ब्रूयास्त्वं वचनान्मम ।  
 न दृष्टपूर्वा भर्तारो भृत्यैरपि महागुणैः ।  
 तथार्थपतिभिर्मृत्या यतः सृष्टाः प्रजास्ततः ॥ ७३  
 अश्लाघ्योऽयं नरपतिर्युवयोरिति चागतम् ॥ ७४  
 ते यूयं संहता भूत्वा तद्ब्रूयार्थं ममापि च ।  
 आत्मार्थं पाण्डवार्थं च प्रयुद्ध्यन्वं मया सह ॥ ७५  
 धृष्टद्युम्नं च पाञ्चाल्यं ब्रूयास्त्वं वचनान्मम ।  
 एष ते समयः प्राप्तो लब्धव्यश्च त्वयापि सः ॥ ७६  
 द्रोणमासाद्य समरे ज्ञास्यसे हितमुत्तमम् ।  
 युद्ध्यस्व ससुहृत्पापं कुरु कर्म सुदुष्करम् ॥ ७७  
 शिखण्डिनमथो ब्रूहि उलूक वचनान्मम ।  
 स्त्रीति मत्वा महाबाहुर्न हनिष्यति कौरवः ॥ ७८  
 गाङ्गेयो धन्विनां श्रेष्ठो युद्धेदानीं सुनिर्भयः ।  
 कुरु कर्म रणे यत्तः पश्यामः पौरुषं तव ॥ ७९  
 एवमुक्त्वा ततो राजा प्रहस्यलूकमब्रवीत् ।

अर्थपतिभी राजभिः । यतः कालात् तत आरभ्येत्यर्थः ॥७३॥  
 मूढा यूयं मयि गुणवति स्वामिनि न संतुष्टाः स्थेति भावः  
 ॥ ७४ ॥ तत्तस्माद्धेतोर्मम वधार्थं च प्रयुद्ध्यन्वमिति संबन्धः  
 ॥७५॥ पापं कर्म कुरु पुरुषवाक्यम् ॥७७॥ राज्यमाक्रम्य मादश

धनञ्जयं पुनर्ब्रूहि वासुदेवस्य शृण्वतः ॥ ८०  
 अस्मान्वा त्वं पराजित्य प्रशाधि पृथिवीमिमाम् ।  
 अथवा निर्जितोऽस्माभी रणे वीर शयिष्यसि ॥ ८१  
 राष्ट्रान्निर्वासनक्लेशं वनवासं च पाण्डव ।  
 कृष्णायाश्च परिक्लेशं संस्मरन्पुरुषो भव ॥ ८२  
 यदर्थं क्षत्रिया मृतौ सर्वं तदिदमागतम् ।  
 बलं वीर्यं च शौर्यं च परं चाप्यस्त्रलाघवम् ॥ ८३  
 पौरुषं दर्शयन्पुद्धे कोपस्य कुरु निष्कृतिम् ।  
 परिक्लिष्टस्य दीनस्य दीर्घकालोपितस्य च ।  
 हृदयं कस्य न स्फोटैर्दैश्वर्याद्भिंशितस्य च ॥ ८४  
 कुले जातस्य शूरस्य परवित्तेष्वगृध्यतः ।  
 आस्थितं राज्यमाक्रम्य कोपं कस्य न दीपयेत् ॥ ८५  
 यत्तदुक्तं महद्वाक्यं कर्मणा तद्विभाव्यताम् ।  
 अकर्मणा कत्थितेन सन्तः कुपुरुषं विदुः ॥ ८६  
 अमित्राणां वशे स्थानं राज्यं च पुनरुद्धर ।  
 द्वावर्थौ युद्धकामस्य तस्मात्तत्कुरु पौरुषम् ॥ ८७  
 पराजितोऽसि द्यूतेन कृष्णा चानायिता सभाम् ।  
 शक्योऽमर्षो मनुष्येण कर्तुं पुरुषमानिना ॥ ८८  
 द्वादशैव तु वर्षाणि वने धिष्ण्याद्विवासितः ।  
 संवत्सरं विराटस्य दास्यमास्थाय चोषितः ॥ ८९  
 राष्ट्रान्निर्वासनक्लेशं वनवासं च पाण्डव ।  
 कृष्णायाश्च परिक्लेशं संस्मरन्पुरुषो भव ॥ ९०  
 अप्रियाणां च वचनं प्रब्रुवत्सु पुनः पुनः ।  
 अमर्षं दर्शयस्व त्वममर्षो ह्येव पौरुषम् ॥ ९१  
 क्रोधो बलं तथा वीर्यं ज्ञानयोगोऽस्त्रलाघवम् ।  
 इह ते दृश्यतां पार्थ युद्ध्यस्व पुरुषो भव ॥ ९२  
 लोहाभिसारो निर्वृत्तः कुरुक्षेत्रमकर्दमम् ।  
 पुष्टास्तेऽश्वा भृता योधाः श्वो युद्ध्यस्व सकेशवः ९३  
 असमागम्य भीष्मेण संयुगे किं विकत्थसे ।  
 आरुरुक्षुर्यथा मन्दः पर्वतं गन्धमादनम् ॥ ९४  
 एवं कत्थसि कौन्तेय अकत्थन्पुरुषो भव ।

इति शेषः ॥८५॥ स्थानं स्थितिम् । तत् स्थानराज्ययोरुद्धरणम् ।  
 पौरुषं पुरुषकर्म कुरु ॥ ८७ ॥ धिष्ण्यात् गृह्यात् ॥ ८९ ॥  
 लोहाभिसारः शस्त्राणां नीराजनादिकं तेषु मन्त्रेण देवतावाहन-  
 दिकं च ॥ ९३ ॥

मृतपुत्रं सुदुर्धर्षं शल्यं च बलिनां वरम् ॥ ९५  
 द्रोणं च बलिनां श्रेष्ठं शचीपतिसमं युधि ।  
 अजित्वा संयुगे पार्थ राज्यं कथमिहेच्छसि ॥ ९६  
 ब्राह्मे धनुषि चाचार्यं वेदयोरन्तगं द्वयोः ।  
 युधि धुर्यमविक्षोभ्यमनीकचरमच्युतम् ॥ ९७  
 द्रोणं महाद्युतिं पार्थ जेतुमिच्छसि तन्मृषा ।  
 न हि शुश्रुम वातेन मेरुमुन्मथितं गिरिम् ॥ ९८  
 अनिलो वा बहेन्मेरुं द्यौर्वापि निपतेन्महीम् ।  
 युगं वा परिवर्तेत यद्येवं स्याद्यथात्थ माम् ॥ ९९  
 को ह्यस्ति जीविताकाङ्क्षी प्राप्येममरिमर्दनम् ।  
 पार्थो वा इतरो वापि कोन्यः स्वस्ति गृहान्त्रजेत् ॥  
 कथमाभ्यामभिध्यातः संस्पृष्टो दारुणेन वा ।  
 रणे जीवन्प्रमुच्येत पदा भूमिमुपस्पृशन् ॥ १०१  
 किं दर्दुरः कूपशयो यथेमां  
 न बुध्यसे राजचमूं समेताम् ।  
 दुराधर्षां देवचमूप्रकाशां  
 गुप्तां नरेन्द्रैस्त्रिदशैरिव द्याम् ॥ १०२  
 प्राच्यैः प्रतीच्यैरथ दाक्षिणात्यै-  
 रुदीच्यकामभोजशकैः स्वशैश्च ।  
 साल्वैः समत्स्यैः कुरुमध्यदेशै-  
 र्म्लेच्छैः पुलिन्दैर्द्रविडान्प्रकाश्यैः ॥ १०३  
 नानाजनौघं युधि संप्रवृद्धं  
 गाङ्गं यथा वेगमपारणीयम् ।  
 मां च स्थितं नागबलस्य मध्ये  
 युयुत्ससे मन्द किमल्पबुद्धे ॥ १०४  
 अक्षय्याविषुधी चैव अग्निदत्तं च ते रथम् ।  
 जानीमो हि रणे पार्थ केतुं दिव्यं च भारत १०५  
 अकथ्यमानो युद्धस्य कथ्यसेऽर्जुन किं बहु ।  
 पर्यायात्सिद्धिरतस्य नैतत्सिध्यति कथ्यनात् १०६  
 यदीदं कथ्यनाल्लोके सिध्येत्कर्म धनञ्जय ।  
 सर्वे भवेयुः सिद्धार्थाः कथ्यने को हि दुर्गतः १०७

जनामि ते वामुदेवं महायं  
 जानामि ते गाण्डिवं तालमात्रम् ।  
 जानाम्यहं त्वादृशो नास्ति योद्धा  
 जानानस्ते राज्यमेतद्वरामि ॥ १०८  
 न तु पर्यायधर्मेण सिद्धिं प्राप्नोति मानवः ।  
 मनसवानुकूलानि धातैव कुरुते वशे ॥ १०९  
 त्रयोदशसमा युक्तं राज्यं विलपतस्तव ।  
 भूयश्चैव प्रशासिष्ये त्वां निहत्य सवान्धवम् ११०  
 क तदा गाण्डिवं तेऽभूद्यच्चं दासपणैर्जितः ।  
 क तदा भीमसेनस्य बलमार्साच्च फाल्गुना १११  
 सगदाऽर्जीमसेनाद्वा फाल्गुनाद्वा सगाण्डिवात् ।  
 न वै मोक्षस्तदा यो भूद्विना कृष्णामनिन्दितां ११२  
 सा वो दास्ये समापन्नान्मोचयामास पार्वती ।  
 अमानुष्यं समापन्नान्दासकर्मण्यवस्थितान् ११३  
 अवोचं यत्पण्डितिलानहं वस्तथ्यमेव तत् ।  
 धृता हि वेणीं पार्थेन विराटनगरे तदा ॥ ११४  
 मूढकर्मणि च श्रान्तं विराटस्य महानसे ।  
 भीमसेनेन कान्तेय यत्तु तन्मम पौरुषम् ॥ ११५  
 एवमेव सदा दण्डं क्षत्रियाः क्षत्रिये दधुः ।  
 वेणीं कृत्वा पण्डवेषः कन्यां नतितवानसि ११६  
 न भयाद्वासुदेवस्य न चापि तव फाल्गुन ।  
 राज्यं प्रतिप्रदास्यामि युध्यस्व सहकेशवः ॥ ११७  
 न माया हीन्द्रजालं वा कुहका वापि भीषणा ।  
 आत्तशस्त्रस्य सङ्ग्रामे वहन्ति प्रतिगर्जनाः ॥ ११८  
 वासुदेवसहस्रं वा फाल्गुनानां शतानि वा ।  
 आसाद्य माममोवेषुं द्रविष्यन्ति दिशो दश ॥ ११९  
 संयुगं गच्छ भीष्मेण भिन्धि वा शिरसा गिरिम् ।  
 तरस्य वा महागाधं बाहुभ्यां पुरुषोदधिम् ॥ १२०  
 शारद्वतमहामीनं विविंशतिमहोरगम् ।  
 बृहद्बलमहोद्वेलं सौमदचित्तिमिङ्गिलम् ॥ १२१  
 भीष्मवेगमपर्यन्तं द्रोणग्राहदुरासदम् ।

वेदयोः श्रुतिधनुर्वेदयोः । अन्तगं पारगम् ॥ ९७ ॥ युगं कालचक्रम् ॥ ९९ ॥ आभ्यां द्रोणभीष्माभ्यां अभिध्यातो हन्तव्यत्वेन निश्चितः ॥ १०१ ॥ दर्दुरो मण्डूकः ॥ १०२ ॥ पर्यायात् युद्धप्रकारात् ॥ १०६ ॥ पर्यायधर्मेण उपधर्मेण उद्यो० ३१

मायादिना । अथवा राजपुत्रोऽयं राज्याहं इति क्रमधर्मेस्तेन न किंतु शौर्येणैव सिद्धिमाप्नोतीत्यर्थः । मनसा संकल्पेन धातैव कुरुते ननु मनुष्यः ॥ १०९ ॥ अमानुष्यं नीचमनुष्यत्वम् । अल्पाथोऽत्र नन् ॥ ११३ ॥ उद्वेलो वृद्धिः ॥ १२१ ॥

कर्णशल्यङ्गपावर्तं काम्भोजवडवासुखम् ॥ १२२  
 दुःशासनार्घं शलशल्यमत्स्यं  
 मुषेणचित्रायुधनागनक्रम् ।  
 जयद्रथाद्रिं पुरुमित्रगाधं  
 दुर्मर्षणोदं शकुनिप्रपातम् ॥ १२३  
 शस्त्रौघमक्षय्यमभिप्रवृद्धं  
 यदावगाह्य श्रमनपृचेताः ।

॥ इति श्रीमन्महाभारते उद्योगपर्वणि उल्लूकदूतागमनपर्वणि षष्ठ्यधिकशततमोऽध्यायः ॥ १६० ॥

### एकषष्ट्यधिकशततमोऽध्यायः ॥ १६१ ॥

उल्लूकेन पाण्डवानुपेत्य युधिष्ठिरार्जुनौप्रति दुर्योधनसन्देशकथनम् ॥ १ ॥

सञ्जय उवाच ।  
 सेनानिवेशं संग्रामः कैतव्यः पाण्डवस्य ह ।  
 समागतः पाण्डवैर्युधिष्ठिरमभाषत ॥ १  
 अभिज्ञो दूतवाक्यानां यथोक्तं ब्रुवतो मम ।  
 दुर्योधनसमादेशं श्रुत्वा न क्रोद्धुमर्हसि ॥ २  
 युधिष्ठिर उवाच ।  
 उल्लूक न भयं तेऽस्ति ब्रूहि त्वं विगतज्वरः ।  
 यन्मतं धार्तराष्ट्रस्य लुब्धस्यादीर्घदर्शिनः ॥ ३  
 सञ्जय उवाच ।  
 ततो द्युतिमतां मध्ये पाण्डवानां महात्मनाम् ।  
 सञ्जयानां च मत्स्यानां कृष्णस्य च यशस्विनः ॥ ४  
 द्रुपदस्य सपुत्रस्य विराटस्य च संनिधौ ।  
 भूमिपानां च सर्वेषां मध्ये वाक्यं जगाद ह ॥ ५  
 उल्लूक उवाच ।  
 इदं त्वामब्रवीद्राजा धार्तराष्ट्रो महामनाः ।  
 शृण्वतां कुरूवीराणां तन्निबोध युधिष्ठिर ॥ ६  
 पराजितोऽसि द्यूतेन कृष्णा चानायिता सभाम् ।  
 शक्योऽमर्षो मनुष्येण कर्तुं पुरुषमानिना ॥ ७  
 द्वादशैव तु वर्षाणि वने धिष्ण्याद्विवासितः ।  
 संवत्सरं विराटस्य दास्यमास्थाय चोषितः ॥ ८  
 अमर्षं राज्यहरणं वनवासं च पाण्डव ।

द्रौपद्याश्च परिक्लेशं संस्मरन्पुरुषो भव ॥ ९  
 अशक्तेन च यच्छ्रमं भीमसेनेन पाण्डव ।  
 दुःशासनस्य रुधिरं पीयतां यदि शक्यते ॥ १०  
 लोहाभिसारो निर्वृत्तः कुरुक्षेत्रमकर्दमम् ।  
 समः पन्था भृतास्तेश्वाः श्वो युध्यस्व सकेशवः ॥ ११  
 असमागम्य भीष्मेण संयुगे किं विकथ्यसे ।  
 आरुरुक्षुर्यथा पङ्क्तुः पर्वतं गन्धमादनम् ॥ १२  
 एवं कथ्यसि कौन्तेय अकथन्पुरुषो भव ।  
 मृतपुत्रं सुदुर्मर्षं शल्यं च बलिनां वरम् ॥ १३  
 द्रोणं च बलिनां श्रेष्ठं शचीपतिसमं युधि ।  
 अजित्वा संयुगे पार्थं राज्यं कथमिहेच्छसि ॥ १४  
 ब्राह्मे धनुषि चाचार्यं वेदयोरन्तगं द्वयोः ।  
 युधि धुर्यमविक्षोभ्यमनीकचरमच्युतम् ॥ १५  
 द्रोणं महाद्युतिं पार्थं जेतुमिच्छसि तन्मृषा ।  
 न हि शुश्रुम वातेन मेरुमुन्मथितं गिरिम् ॥ १६  
 अनिलो वा बहेन्मेरुं द्यौर्वापि निपतेन्महीम् ।  
 युगं वा परिवर्तेत यद्येवं स्याद्यथात्थ माम् ॥ १७  
 को ह्यस्ति जीविताकाङ्क्षी प्राप्येममरिमर्दनम् ।  
 गजो वाजी रथो वापि पुनः स्वस्ति गृहान्त्रजेत् ॥ १८  
 कथमाभ्यामभिध्यातः संसृष्टो दारुणेन वा ।  
 रणे जीवन्विमुच्येत पदा भूमिसुपस्पृशन् ॥ १९

निवर्तिता निवर्तिष्यति । उभूषितः प्राप्तुमिष्टः ॥ १२५ ॥

षष्ठ्यधिकशततमोऽध्यायः ॥ १६० ॥

किं ददुरः कूपशयो यथेमां  
 न बुध्यसे राजचसूं समेताम् ।  
 दुराधर्षी देवचमूप्रकाशां  
 गुप्तां नरेन्द्रैस्त्रिदशैरिव द्याम् ॥ २०  
 प्राच्यैः प्रतीच्यैरथ दाक्षिणात्यै-  
 रुदीच्यकाम्भोजशकैः स्वशैश्च ।  
 साल्यैः समत्स्यैः कुरुमुख्यदेश्यै-  
 म्लेंच्चैः पुलिन्दैर्द्रविडान्द्रकाञ्च्यैः ॥ २१  
 नानाजनौघं युधि संप्रवृद्धं  
 गाङ्गं यथा वेगमपारणीयम् ।  
 मां च स्थितं नागवलस्य मध्ये  
 युयुत्ससे मन्द किमल्पबुद्धे ॥ २२  
 इत्येवमुक्त्वा राजानं धर्मपुत्रं युधिष्ठिरम् ।  
 अभ्यावृत्य पुनर्जिष्णुमुलूकः प्रत्यभापत ॥ २३  
 अकथ्यमानो युध्यस्य कथ्यसेऽर्जुन किं बहु ।  
 पर्यायात्सिद्धिरेतस्य नैतत्सिध्यति कथ्यनात् ॥ २४  
 यदीदं कथ्यनाल्लोके सिध्येत्कर्म धनञ्जय ।  
 सर्वे भवेयुः सिद्धार्थाः कथने को हि दुर्गतः ॥ २५  
 जानामि ते वासुदेवं सहायं  
 जानामि ते गाण्डिवं तालमात्रम् ।  
 जानाम्येतच्चादृशो नास्ति योद्धा  
 जानानस्ते राज्यमेतद्वरामि ॥ २६  
 न तु पर्यायधर्मेण राज्यं प्राप्नोति मानुषः ।  
 मनसैवानुकूलानि विधाता कुरुते वशे ॥ २७  
 त्रयोदश समा भुक्तं राज्यं विलपतस्तव ।  
 भूयश्चैव प्रशासिष्ये निहत्य त्वां सवान्धवम् ॥ २८  
 क तदा गाण्डिवं तेऽभूद्यत्त्वं दासपणैर्जितः ।  
 क तदा भीमसेनस्य वलमासीच्च फाल्गुन ॥ २९  
 सगदाञ्जीमसेनाद्वा पार्थाद्वापि सगाण्डिवात् ।  
 न वै मोक्षस्तदा वोभूद्विना कृष्णामनिन्दिताम् ३०  
 सा वो दास्ये समापन्नान्मोचयामास पार्ष्णी ।

अमानुष्यं समापन्नान्दामकर्मण्यवस्थितान् ॥ ३१  
 अवोचं यत्पण्डितिलानहं वस्तथ्यमेव तत् ।  
 धृता हि वेणी पार्थेन विराटनगरे तदा ॥ ३२  
 मूदकर्मणि च श्रान्तं विराटस्य महानसे ।  
 भीमसेनेन कौन्तेय यच्च तन्मम पौरुषम् ॥ ३३  
 एवमेतत्सदा दण्डं क्षत्रियाः क्षत्रिये दधुः ।  
 वेणीं कृत्वा पण्डवेषः कन्यां नर्तितवानसि ॥ ३४  
 न भयाद्वासुदेवस्य न चापि तव फाल्गुन ।  
 राज्यं प्रतिप्रदास्यामि युद्धस्य सहकेशवः ॥ ३५  
 न माया हीन्द्रजालं वा कुहका वापि भीषणा ।  
 आत्तशस्त्रस्य मे युद्धे वहन्ति प्रतिगर्जनाः ॥ ३६  
 वासुदेवसहस्रं वा फाल्गुनानां शतानि वा ।  
 आसाद्य माममोघेषुं द्रविष्यन्ति दिशो दश ॥ ३७  
 संयुगं गच्छ भीष्मेण भिन्धि वा शिरसा गिरिम् ।  
 तरेमं वा महागाधं बाहुभ्यां पुरुषोदधिम् ॥ ३८  
 शारद्वतमहामीनं विविंशतिमहोरगम् ।  
 बृहद्वलमहोद्वेलं सौमदत्तितिमिङ्गिलम् ॥ ३९  
 भीष्मवेगमपर्यन्तं द्रोणग्राहदुरासदम् ।  
 कर्णशल्यज्ञपावर्तं काम्भोजवडवामुखम् ॥ ४०  
 दुःशासनौघं शलशल्यमत्स्यं  
 सुषेणचित्रायुधनागनक्रम् ।  
 जयद्रथाद्रिं पुरुमित्रगाधं  
 दुर्मर्षणोदं शकुनिप्रपातम् ॥ ४१  
 शस्त्रौघमक्षय्यमतिप्रवृद्धं  
 यदावगाह्य श्रमनष्टचेताः ।  
 भविष्यसि त्वं हतसर्ववान्धव-  
 स्तदा मनस्ते परितापमेष्यति ॥ ४२  
 तदा मनस्ते त्रिदिवादिवाशुचे-  
 निर्वर्तिता पार्थ महीप्रशासनात् ।  
 प्रशाम्य राज्यं हि सुदुर्लभं त्वया  
 बुभूषितः स्वर्ग इवातपस्विना ॥ ४३



## द्विषष्ट्याधिकशततमोऽध्यायः ॥ १६२ ॥

भीमाद्रिभिर्दुर्योधनप्रति उल्लूकद्वारा प्रतिसन्देशप्रेषणम् ॥ १ ॥

सञ्जय उवाच ।

उल्लूकस्त्वर्जुनं भूयो यथोक्तं वाक्यमब्रवीत् ।  
 आशीविषमिव कुद्दं तुदन्वाक्यशलाकया ॥ १  
 तस्य तद्वचनं श्रुत्वा रूपिताः पाण्डवा भृशम् ।  
 प्रागेव भृशसंकुद्धाः कैतव्येनापि धर्षिताः ॥ २  
 आसनेषु दतिष्ठन्त वाह्रैश्च प्रचिक्षिपुः ।  
 आशीविषा इव कुद्धा वीक्षाञ्चक्रुः परस्परम् ॥ ३  
 अवाक्छिरा भीमसेनः समुदक्षत कैतवम् ।  
 नेत्राभ्यां लोहितान्ताभ्यामाशीविष इव श्वसन् ४  
 आर्तं वातात्मजं दृष्ट्वा क्रोधेनाभिहतं भृशम् ।  
 उत्सयन्निव दाशार्हः कैतव्यं प्रत्यभापत ॥ ५  
 प्रयाहि शीघ्रं कैतव्य त्रयाश्चैव सुयोधनम् ।  
 श्रुतं वाक्यं गृहीतीर्थो मनं यत्ते तथास्तु तत् ॥ ६  
 एवमुक्त्वा महाबाहुः केशवो राजसत्तम ।  
 पुनरेव महाप्राज्ञं युधिष्ठिरमुदक्षत ॥ ७  
 सञ्जयानां च सर्वेषां कृष्णस्य च यशस्विनः ।  
 दुपदस्य सपुत्रस्य विराटस्य च संनिधौ ॥ ८  
 भूमिपानां च सर्वेषां मध्ये वाक्यं जगाद ह ।  
 उल्लूकोऽप्यर्जुनं भूयो यथोक्तं वाक्यमब्रवीत् ॥ ९  
 आशीविषमिव कुद्दं तुदन्वाक्यशलाकया ।  
 कृष्णादींश्चैव तान्सर्वान्यथोक्तं वाक्यमब्रवीत् १०  
 उल्लूकस्य तु तद्वाक्यं पापं दारुणमीरितम् ।  
 श्रुत्वा त्रिचक्षुभे पार्थो ललाटं चाप्यसार्जयत् ॥ ११  
 तदवस्थं तदा दृष्ट्वा पार्थ सा समितिर्नृप ।  
 नामृष्यत महाराज पाण्डवानां महारथाः ॥ १२  
 अधिकक्षेपेण कृष्णस्य पार्थस्य च महात्मनः ।  
 श्रुत्वा ते पुरुषव्याघ्राः क्रोधाज्ज्वलुरच्युत ॥ १३  
 धृष्टद्युम्नः शिखण्डी च सात्यकिश्च महारथः ।  
 कैकया भ्रातरः पञ्च राक्षसश्च घटोत्कचः ॥ १४  
 द्रौपदेयाभिमन्युश्च धृष्टकेतुश्च पार्थिवः ।  
 भीमसेनश्च विक्रान्तो यमजौ च महारथौ ॥ १५

समितिः सभा ॥ १२ ॥

उत्पेतुरासनात्सर्वे क्रोधसंरक्तलोचनाः ।  
 बाहून्प्रगृह्य रुचिरान्रक्तचन्दनरूपितान् ।  
 अङ्गदैः पारिहायैश्च केयूरैश्च विभूषितान् ॥ १६  
 दन्तान्दन्तेषु निष्पिष्य सृक्किणी परिलिलिहन् ।  
 तेषामाकारभावज्ञः कुन्तीपुत्रो वृकोदरः ॥ १७  
 उदतिष्ठत्स वेगेन क्रोधेन प्रज्वलन्निव ।  
 उद्धृत्य सहसा नेत्रे दन्तान्कटकटाग्य च ॥ १८  
 हस्तं हस्तेन निष्पिष्य उल्लूकं वाक्यमब्रवीत् ।  
 अशक्तानामिवास्माकं प्रोत्साहननिमित्तकम् ॥ १९  
 श्रुतं ते चवनं मूर्खं यत्त्वां दुर्योधनोऽब्रवीत् ।  
 तन्मे कथयतो मन्दं शृणु वाक्यं दुरासदम् ॥ २०  
 सर्वक्षत्रस्य मध्ये तं यद्दृश्यसि सुयोधनम् ।  
 शृण्वतः सूतपुत्रस्य पितुश्च त्वं दुरात्मनः ॥ २१  
 अस्माभिः प्रीतिकामैस्तु भ्रातुर्ज्येष्ठस्य नित्यशः ।  
 मर्षितं ते दुराचार तत्त्वं न बहु मन्यसे ॥ २२  
 प्रेषितश्च हृषीकेशः शमाकाङ्क्षी कुरुन्प्रति ।  
 कुलस्य हितकामेन धर्मराजेन धीमता ॥ २३  
 त्वं कालचोदितो नूनं गन्तुकामो यमक्षयम् ।  
 गच्छस्वाहवमस्माभिस्तच्च श्वो भविता ध्रुवम् ॥ २४  
 मयापि च प्रतिज्ञातो वधः स भ्रातृकस्य ते ।  
 स तथा भविता पाप नात्र कार्या विचारणा ॥ २५  
 वेलामतिक्रमेत्सद्यः सागरो वरुणालयः ।  
 पर्वताश्च विशीर्यैर्युर्मयोक्तं न मृषा भवेत् ॥ २६  
 सहायस्ते यदि यमः कुबेरो रुद्र एव वा ।  
 यथाप्रतिज्ञं दुर्बुद्धे प्रकरिष्यन्ति पाण्डवाः ।  
 दुःशासनस्य रुधिरं पाता चास्मि यथेप्सितम् ॥ २७  
 यथेह प्रतिसंरब्धः क्षत्रियो माभियास्यति ।  
 अपि भीष्मं पुरस्कृत्य तं नेष्यामि यमक्षयम् ॥ २८  
 यच्चैतदुक्तं वचनं मया क्षत्रस्य संसदि ।  
 यथैतद्भविता सत्यं तथैवात्मानमालभे ॥ २९  
 भीमसेनवचः श्रुत्वा सहदेवोऽप्यमर्षणः ।  
 क्रोधसंरक्तनयनस्ततो वाक्यमुवाच ह ॥ ३०

शौटीरशूरसदृशमनीकजनसंसदि ।  
 शृणु पापवचो मह्यं यद्वाच्यो हि पिता त्वया ॥ ३१  
 नास्माकं भविता भेदः कदाचित्कुरुभिः सह ।  
 धृतराष्ट्रस्य संवन्धो यदि न स्याच्चया सह ॥ ३२  
 त्वं नु लोकविनाशाय धृतराष्ट्रकुलस्य च ।  
 उत्पन्नो वैरपुरुषः स्वकुलघ्नश्च पापकृत् ॥ ३३  
 जन्मप्रभृति चास्माकं पिता ते पापपूरुषः ।  
 अहितानि नृशंसानि नित्यशः कर्तुमिच्छति ॥ ३४  
 तस्य वैरानुषङ्गस्य गन्तास्म्यन्तं सुदुर्गमम् ।  
 अहमादौ निहत्य त्वां शकुनेः संप्रपश्यतः ॥ ३५  
 ततोऽस्मि शकुनिं हन्ता म्रिपतां सर्वधन्विनाम् ।  
 भीमस्य वचनं श्रुत्वा सहदेवस्य चोभयोः ॥ ३६  
 उवाच फाल्गुनो वाक्यं भीमसेनं सयन्निव ।  
 भीमसेन न ते सन्ति येषां वैरं त्वया सह ॥ ३७  
 मन्दा गृहेषु सुखिनो मृत्युपाशवशं गताः ।  
 उलूकश्च न ते वाच्यः परुषं पुरुषोत्तम ॥ ३८  
 दूताः किमपराध्यन्ते यथोक्तस्यानुभाषिणः ।  
 एवमुक्त्वा महाबाहुर्भीमं भीमपराक्रमम् ॥ ३९  
 धृष्टद्युम्नसुखान्वीरान्सुहृदः समभाषत ।  
 श्रुतं वस्तस्य पापस्य धार्तराष्ट्रस्य भाषितम् ॥ ४०  
 कुत्सनं वासुदेवस्य मम चैव विशेषतः ।  
 श्रुत्वा भवन्तः संरन्धा अस्माकं हितकाम्यया ॥ ४१  
 प्रभावाद्वासुदेवस्य भवतां च प्रयत्नतः ।  
 समग्रं पार्थिवं क्षत्रं सर्वं न गणयाम्यहम् ॥ ४२  
 भवद्भिः समनुज्जातो वाक्यमस्य यदुत्तरम् ।  
 उलूके प्रापयिष्यामि यद्रक्ष्यति सुयोधनम् ॥ ४३  
 श्वो भूते कत्थितस्यास्य प्रतिवाक्यं चमूमुखे ।  
 गाण्डीवेनाभिधास्यामि क्लीवा हि वचनोत्तराः ॥ ४४  
 ततस्ते पार्थिवाः सर्वे प्रशशंसुर्धनञ्जयम् ।  
 तेन वाक्योपचारेण विस्मिता राजसत्तमाः ॥ ४५  
 अनुनीय च तान्सर्वान्यथामान्यं यथावयः ।  
 धर्मराजं तदा वाक्यं तत्प्राप्यं प्रत्यभाषत ॥ ४६  
 आत्मानमवमन्वानो न हि स्यात्पार्थिवोत्तमः ।

तत्रोत्तरं प्रवक्ष्यामि तव शुश्रूषणे रतः ॥ ४७  
 उलूकं भरतश्रेष्ठ सामपूर्वमथोजितम् ।  
 दुर्योधनस्य तद्वाक्यं निशम्य भरतर्षभः ॥ ४८  
 अतिलोहितनेत्राभ्यामाशीविष इव श्रसन् ।  
 सयमान इव क्रोधात्सृक्किणी परिसंलिहन् ॥ ४९  
 जनार्दनमभिप्रेक्ष्य भ्रातृश्वैदमत्रवीत् ।  
 अभ्यभाषत कैतव्यं प्रगृह्य विपुलं भुजम् ॥ ५०  
 उलूक गच्छ कैतव्य ब्रूहि तात सुयोधनम् ।  
 कृतघ्नं वैरपुरुषं दुर्मतिं कुलपांसनम् ॥ ५१  
 पाण्डवेषु सदा पाप नित्यं जिह्वं प्रवर्तते ।  
 स्ववीर्याद्यः पराक्रम्य पाप आह्वयते परान् ।  
 अभीतः पूरयन्वाक्यमेष वै क्षत्रियः पुमान् ॥ ५२  
 स पापः क्षत्रियो भूत्वा अस्मानाह्वय संयुगे ।  
 मान्यामान्यान्पुरस्कृत्य युद्धं मा गाः कुलाधम ॥ ५३  
 आत्मवीर्यं समाश्रित्य भृत्यवीर्यं च कौरव ।  
 आह्वयस्व रणे पार्थान्सर्वथा क्षत्रियो भव ॥ ५४  
 परवीर्यं समाश्रित्य यः समाह्वयते परान् ।  
 अशक्तः स्वयमादातुमेतदेव नपुंसकम् ॥ ५५  
 स त्वं परेषां वीर्येण आत्मानं बहुमन्यसे ।  
 कथमेवमशक्तस्त्वमस्मान्समभिगर्जसि ॥ ५६  
 कृष्ण उवाच ।  
 मद्रचश्चापि भूयस्ते वक्तव्यः स सुयोधनः ।  
 श्व इदानीं प्रपद्येथाः पुरुषो भव दुर्मते ॥ ५७  
 मन्यसे यच्च मूढ त्वं न योत्स्यति जनार्दनः ।  
 सारथ्येन वृतः पार्थैरिति त्वं न विभेषि च ॥ ५८  
 जघन्यकालमप्येतन्न भवेत्सर्वपार्थिवान् ।  
 निर्देहेयमहं क्रोधात्तृणानीव हुताशनः ॥ ५९  
 युधिष्ठिरनियोगात् फाल्गुनस्य महात्मनः ।  
 करिष्ये युध्यमानस्य सारथ्यं विजितात्मनः ॥ ६०  
 यद्युत्पतसि लोकांस्त्रीन्यद्याविशसि भूतलम् ।  
 तत्रतत्रार्जुनरथं प्रभाते द्रक्ष्यसे पुनः ॥ ६१  
 यच्चापि भीमसेनस्य मन्यसे मोघभाषितम् ।  
 दुःशासनस्य रुधिरं पीतमद्यावधारय ॥ ६२

न त्वां समीक्षते पार्थो नापि राजा युधिष्ठिरः । न भीमसेनो न यमौ प्रतिकूलप्रभाषिणम् ॥ ६३

॥ इति श्रीमन्महाभारते उद्योगपर्वणि उलूकदूतागमनपर्वणि द्विषष्ट्यधिकशततमोऽध्यायः ॥ १६२ ॥

### त्रिषष्ट्यधिकशततमोऽध्यायः ॥ १६३ ॥

अनुनादिभिः सर्वैरुलूकद्वारा पृथक्पृथक्दुर्योधनप्रति प्रतिसन्देशप्रेषणम् ॥ १ ॥ उलूकेन दुर्योधनप्रति युधिष्ठिरादिप्रति-  
सन्देशकथनम् ॥ २ ॥ दुर्योधनाज्ञया कर्णेन सेनासु युद्धसन्नाहोद्घोषणम् ॥ ३ ॥

सञ्जय उवाच ।

दुर्योधनस्य तद्वाक्यं निश्चय्य भरतर्षभ ।  
नेत्राभ्यामतिताम्राभ्यां कैतव्यं समुदैक्षत ॥ १  
स केशवमभिप्रेक्ष्य गुडाकेशो महायशाः ।  
अभ्यभाषत कैतव्यं प्रगृह्य विपुलं भुजम् ॥ २  
स्ववीर्यं यः समाश्रित्य समाह्वयति वै परान् ।  
अभीतो युध्यते शत्रून्स वै पुरुष उच्यते ॥ ३  
परवीर्यं समाश्रित्य यः समाह्वयते परान् ।  
क्षत्रवन्धुरशक्तन्वालोके स पुरुषधमः ॥ ४  
स त्वं परेषां वीर्येण मन्यसे वीर्यमान्मनः ।  
स्वयं कापुरुषो मृढ परांश्च क्षेतुमिच्छसि ॥ ५  
यस्त्वं वृद्धं सर्वराज्ञां हितबुद्धिं जितेन्द्रियम् ।  
मरणाय महाप्रज्ञं दीक्षयित्वा विकत्थसे ॥ ६  
भावस्ते विदितोऽस्माभिर्दुर्वृद्धे कुलपांसन ।  
न हनिष्यन्ति गात्रेभ्यं पाण्डवा घृणयेति हि ॥ ७  
यस्य वीर्यं समाश्रित्य धार्तराष्ट्रं विकत्थसे ।  
हन्तास्मि प्रथमं भीष्मं भिषतां सर्वधन्विनाम् ८  
कैतव्य गत्वा भरतान्समेत्य  
सुयोधनं धार्तराष्ट्रं वदस्व ।  
तथेत्युवाचारुनः सव्यसाची  
निशाव्यपाये भविता विमर्दः ॥ ९  
यद्वा ब्रवीद्वाक्यमदीनसत्त्वो  
मध्ये कुरुहर्षयन्सत्यसन्धः ।

अहं हन्ता सृञ्जयानामनीकं  
साल्वेयकांश्चेति ममैव भारः ।  
कैतव्य गत्वा भरतान्समेत्य  
सुयोधनं धार्तराष्ट्रं वदस्व ॥ १०  
हन्यामहं द्रोणमृतेऽपि लोकं  
न ते भयं विद्यते पाण्डवेभ्यः ।  
ततो हि ते लब्धतमं च राज्य-  
मापदताः पाण्डवाश्चेति भावः ॥ ११  
स दर्पपूर्णो न समीक्षसे त्व-  
मनर्थमात्मन्यपि वर्तमानम् ।  
तस्मादहं ते प्रथमं समूहे  
हन्ता समक्ष कुरुवृद्धमेव ॥ १२  
सूर्योदये युक्तसेनः प्रतीक्ष्य  
ध्वजी रथी रक्षत सत्यसन्धम् ।  
अहं हि वः पश्यतां द्वीपमेनं  
भीष्मं रथात्पातयिष्यामि वाणैः ॥ १३  
श्वोभूते कत्थनावाक्यं विज्ञास्यति सुयोधनः ।  
आचितं शरजालेन मया दृष्ट्वा पितामहम् ॥ १४  
यदुक्तश्च सभामध्ये पुरुषो ह्रस्वदर्शनः ।  
कुद्रेण भीमसेनेन भ्राता दुःशासनस्तव ॥ १५  
अधर्मज्ञो नित्यवैरी पापबुद्धिर्नृशंसकृत् ।  
सत्यां प्रतिज्ञामचिराद्द्रक्ष्यसे तां सुयोधन ॥ १६  
अभिमानस्य दर्पस्य क्रोधपारुष्ययोस्तथा ।

समीक्षते गणयति ॥ ६३ ॥ द्विषष्ट्यधिकशततमोऽध्यायः  
॥ १६२ ॥

वृद्धं बाहिकं भीष्मं च ॥ ६ ॥ सत्यसंधो भीष्मः । भीष्मवा-  
क्यमेवाह अहं हन्तेति । हे कैतव्य अहं हन्तेत्यादि मदीयं वाक्यं  
भरतान् पाण्डवान्प्रति गत्वा वदस्व । किं कृत्वा सुयोधनं समेत्य

मदीयं संदेशं दुर्योधनाय श्रावयित्वा पाण्डवान्प्रति कथयेत्यर्थः ।  
तेन दुर्योधनसुखं पाण्डवानां भयं चोद्दिष्यतीति भावः ॥ १० ॥  
द्रोणमृतेपि द्रोणविनाप्यसहाय एवाहं लोकं हन्याम् । ततो भीष्म-  
वाक्यात् । ते तव भाव एवभूतो जात इत्यर्थः ॥ ११ ॥ हन्ता  
हनिष्यामि । कुरुवृद्धं भीष्मम् ॥ १२ ॥ यो युक्तसेनो ध्वजी

नैष्ठुर्यस्यावलपस्य आत्मसंभावनस्य च ॥ १७  
 नृशंभतायास्तैक्ष्ण्यस्य धर्मविद्वेषणस्य च ।  
 अधर्मस्यातिवादस्य वृद्धातिक्रमणस्य च ॥ १८  
 दर्शनस्य च चक्रस्य कृत्स्नस्थापनस्य च ।  
 द्रक्ष्यसि त्वं फलं तीव्रमचिरेण सुयोधन ॥ १९  
 वासुदेवद्वितीये हि मयि क्रुद्धे नराधम ।  
 आशा ते जीविते मूढ राज्ये वा केन हेतुना ॥ २०  
 शान्ते भीष्मे तथा द्रोणे मृतपुत्रे च पातिते ।  
 निराशो जीविते राज्ये पुत्रेषु च भविष्यसि ॥ २१  
 भ्रातृणां निधनं श्रुत्वा पुत्राणां च सुयोधन ।  
 भीमसेनेन निहतो दुष्कृतानि स्मरिष्यसि ॥ २२  
 न द्वितीयां प्रतिज्ञां हि प्रतिजानामि कैतव ।  
 सत्यं ब्रवीम्यहं ह्येतत्सर्वं सत्यं भविष्यति ॥ २३  
 युधिष्ठिरोऽपि कैतव्यमुल्लूकमिदमब्रवीत् ।  
 उल्लूक मद्रचो ब्रूहि गत्वा तात सुयोधनम् ॥ २४  
 खेन वृत्तेन मे वृत्तं नाधिगन्तुं त्वमर्हसि ।  
 उभयोरन्तरं वेद मृनृतामृतयोरपि ॥ २५  
 न चाहं कामये पापमपि कीटपिपीलयोः ।  
 किं पुनर्ज्ञातिषु वधं कामयेयं कथं च न ॥ २६  
 एतदर्थं मया तात पञ्च ग्रामा वृताः पुरा ।  
 कथं तव सुदुर्बुद्धे न प्रेक्ष्ये व्यसनं महत् ॥ २७  
 स त्वं कामपरीतात्मा मूढभावाच्च कथ्यसे ।  
 तथैव वासुदेवस्य न गृह्णासि हितं वचः ॥ २८  
 किंचेदानीं बहूक्तेन युध्यस्व सह बान्धवैः ।  
 मम विप्रियकर्तारं कैतव्य ब्रूहि कौरवम् ॥ २९  
 श्रुतं वाक्यं गृहीतोऽर्थो मत्तं यत्ते तथास्तु तत् ।  
 भीमसेनस्ततो वाक्यं भूय आह नृपात्मजम् ॥ ३०  
 उल्लूक मद्रचो ब्रूहि दुर्मतिं पापपूरुषम् ।  
 शठं नैकृतिकं पापं दुराचारं सुयोधनम् ॥ ३१  
 गृध्रोदरे वा वस्तव्यं पुरे वा नागसाह्वये ।  
 प्रतिज्ञातं मया यच्च सभामध्ये नराधम ॥ ३२

कर्ताहं तद्रचः सत्यं मत्येनैव शपामि ते ।  
 दुःशासनस्य रुधिरं हत्वा पास्याम्यहं मृधे ॥ ३३  
 सक्थिनी तव भक्त्वैव हत्वा हि तव मोदराज ।  
 सर्वेषां धार्तराष्ट्राणामहं मृत्युः सुयोधन ॥ ३४  
 सर्वेषां राजपुत्राणामभिमन्युरसंशयम् ।  
 कर्मणा तोपयिष्यामि भूयश्चैव वचः मृणु ॥ ३५  
 हत्वा सुयोधन त्वां वै सहितं सर्वसोदरैः ।  
 आक्रमिष्ये पदा मृत्रिं धर्मराजस्य पश्यतः ॥ ३६  
 नकुलस्तु ततो वाक्यमिदमाह महीपते ।  
 उल्लूक ब्रूहि कौरव्यं धार्तराष्ट्रं सुयोधनम् ॥ ३७  
 श्रुतं ते गदतो वाक्यं सर्वमेव यथातथम् ।  
 तथा कर्तासि कौरव्य यथान्वमनुशासि मां ॥ ३८  
 सहदेवोऽपि नृपते इदमाह वचोऽर्थवत् ।  
 सुयोधन मतिर्यां ते वृथैषा ते भविष्यति ॥ ३९  
 शोचिष्यसे महाराज सपुत्रज्ञातिवान्धवः ।  
 इमं च ह्येशमस्माकं हृष्टो यत्त्वं विकथ्यसे ॥ ४०  
 विराटद्रुपदौ वृद्धाबुल्लूकमिदमचतुः ।  
 दासभावं नियच्छेव साधोरिति मतिः सदा ।  
 तौ च दासावदासौ वा पौरुषं यस्य यादृशम् ४१  
 शिखण्डी तु ततो वाक्यमुल्लूकमिदमब्रवीत् ।  
 वक्तव्यो भवता राजा पापेष्वभिरतः सदा ॥ ४२  
 पश्य त्वं मां रणे राजन्कुर्वाणं कर्मदारुणम् ।  
 यस्य वीर्यं समासाद्य मन्यसे विजयं युधि ॥ ४३  
 तमहं पातयिष्यामि रथात्तत्र पितामहम् ।  
 अहं भीष्मवधात्सष्टो नूनं धात्रा महात्मना ॥ ४४  
 सोऽहं भीष्मं हनिष्यामि म्रिपतां सर्वधन्विनाम् ।  
 धृष्टद्युम्नोऽपि कैतव्यमुल्लूकमिदमब्रवीत् ॥ ४५  
 सुयोधनो मम वचो वक्तव्यो नृपतेः सुतः ।  
 अहं द्रोणं हनिष्यामि सगणं सहबान्धवम् ॥ ४६  
 अवश्यं च मया कार्यं पूर्वेषां चरितं महत् ।  
 कर्ता चाहं तथा कर्म यथा नान्यः करिष्यति ४७

रथी तं रक्षतेति योजना ॥ १३ ॥ दर्शनं कर्णादिषु जयनि-  
 श्वयः । चक्रं सेनाया आधिक्यम् । अपनयः अस्माकं दूरीकर-  
 णम् । एतेषां फलं द्रक्ष्यसि ॥ १९ ॥ वेद वेद्वि ॥ २५ ॥  
 हे सुदुर्बुद्धे तव व्यसनं मरणगामं कथमपि न प्रेक्ष्ये इति हेतोः

पञ्चग्रामा वृता इति संबन्धः ॥ २७ ॥ साधोः दासभावं  
 नियच्छेव नितरां यच्छेव प्रार्थयाद्दे । तौ च आवां दासावदा-  
 सौवेति यस्य तव यादशं पौरुषं तत्तथैव श्वो द्रक्ष्याव इति शेषः  
 ॥ ४१ ॥ वधात् वधहेतोः ॥ ४४ ॥ पूर्वेषां चरितं द्रोणवधेन

तमत्रवीद्धर्मराजः कारुण्यार्थं वचो महत् ।	सहदेवस्य च वचो धृष्टद्युम्नशिखण्डिनोः ।
नाहं ज्ञातिवधं राजन्कामयेयं कथंचन ॥ ४८	केशवार्जुनयोर्वाक्यं यथोक्तं सर्वमत्रवीत् ॥ ५३
तवैव दोषादुर्वुद्धे सर्वमेतच्चनावृतम् ।	कैतव्यस्य तु तद्वाक्यं निशम्य भरतर्षभः ।
स गच्छ माचिरं तात उल्लूक यदि मन्यसे ॥ ४९	दुःशासनं च कर्णं च शकुनिं चापि भारत ॥ ५४
इह वा तिष्ठ भद्रं ते वयं हि तव बान्धवाः ।	आज्ञापयत राज्ञश्च बलं मित्रबलं तथा ।
उल्लूकस्तु ततो राजन्धर्मपुत्रं युधिष्ठिरम् ॥ ५०	यथा प्रागुदयात्सर्वे युक्तास्तिष्ठन्त्यनीकिनः ॥ ५५
आमन्थ प्रययौ तत्र यत्र राजा सुयोधनः ।	ततः कर्णसमादिष्टा दूताः सन्त्वरिता रथैः ।
उल्लूकस्तत आगम्य दुर्योधनममर्षणम् ॥ ५१	उग्रवामीभिरप्यन्ये सदश्वैश्च महाजवैः ॥ ५६
अर्जुनस्य समादेशं यथोक्तं सर्वमत्रवीत् ।	तूर्णं परिययुः सेनां कृत्स्नां कर्णस्य शासनात् ।
वासुदेवस्य भीमस्य धर्मराजस्य पौरुषम् ॥ ५२	आज्ञापयन्तो राज्ञश्च योगः प्रागुदयादिति ॥ ५७
नकुलस्य विराटस्य द्रुपदस्य च भारत ।	

॥ इति श्रीमन्महाभारते उद्योगपर्वणि उल्लूकदूतागमनपर्वणि त्रिषष्ट्यधिकशततमोऽध्यायः ॥ १६३ ॥

### चतुःषष्ट्यधिकशततमोऽध्यायः ॥ १६४ ॥

युधिष्ठिरेण युद्धाय सेनानिर्यातनम् ॥ १ ॥ धृष्टद्युम्नेन भीमादीनां दुर्योधनादिभिः सह द्वन्द्वयुद्धाय समादेशः ॥ २ ॥

संजय उवाच ।	सैन्धवाय च वाष्पेयं युयुधानं समादिशत् ।
उल्लूकस्य वचः श्रुत्वा कुन्तीपुत्रो युधिष्ठिरः ।	शिखण्डिनं च भीष्माय प्रमुखे समकल्पयत् ॥ ७
सेनां निर्यापयामास धृष्टद्युम्नपुरोगमाम् ॥ १	सहदेवं शकुनये चेकितानं शलाय वै ।
पदातिनीं नागवतीं रथिनीमश्ववृन्दिनीम् ।	द्रौपदेयांस्तथा पञ्च त्रिगर्तेभ्यः समादिशत् ॥ ८
चतुर्विधबलां भीमामकम्पां पृथिवीमिव ॥ २	वृषसेनाय सौभद्रं शेषाणां च महीक्षिताम् ।
भीमसेनादिभिर्गुप्तां सार्जुनैश्च महारथैः ।	स समर्थं हि तं मेने पार्थादभ्यधिकं रणे ॥ ९
धृष्टद्युम्नवशां दुर्गां सागरस्तिमितोपमाम् ॥ ३	एवं विभज्य योधांस्तान्पृथक्क सह चैव ह ।
तस्यास्त्वग्रे महेष्वासः पाञ्चाल्यो युद्धदुर्मदः ।	ज्वालावर्णो महेष्वासो द्रोणमंशमकल्पयत् ॥ १०
द्रोणप्रेप्सुरनीकानि धृष्टद्युम्नो व्यकर्षत ॥ ४	धृष्टद्युम्नो महेष्वासः सेनापतिपतिस्ततः ।
यथाबलं यथोत्साहं रथिनः समुपादिशत् ।	विधिवद्ब्रूह्य मेधावी युद्धाय धृतमानसः ॥ ११
अर्जुनं मृतपुत्राय भीमं दुर्योधनाय च ॥ ५	यथोद्दिष्टानि सैन्यानि पाण्डवानामयोजयत् ।
धृष्टकेतुं च शल्याय गौतमायोक्तमौजसम् ।	जयाय पाण्डुपुत्राणां यत्तस्तस्थौ रणाजिरे ॥ १२
अश्वत्थाम्ने च नकुलं शैब्यं च कृतवर्मणे ॥ ६	

॥ इति श्रीमन्महाभारते उद्योगपर्वणि उल्लूकदूतागमनपर्वणि चतुःषष्ट्यधिकशततमोऽध्यायः ॥ १६४ ॥

### ॥ समाप्तं चोल्लूकदूतागमनपर्व ॥

## ( अथ रथातिरथसंख्यानपर्व ॥ ९ ॥ )

पञ्चषष्ठ्यधिकशततमोऽध्यायः ॥ १६५ ॥

भीष्मेण दुर्योधनाय स्वसामर्थ्यकथनपूर्वकमभयप्रदानम् ॥ १ ॥ तथा दुर्योधनप्रश्नेन स्वसेनायां रथातिरथसंख्यानम् ॥ २ ॥

धृतराष्ट्र उवाच ।  
 प्रतिज्ञाते फाल्गुनेन वधे भीष्मस्य संयुगे ।  
 किमकुर्वत मे मन्दाः पुत्रा दुर्योधनादयः ॥ १  
 हतमेव हि पश्यामि गाङ्गेयं पितरं रणे ।  
 वासुदेवसहायेन पार्थेन दृढधन्वना ॥ २  
 स चापरिमितप्रज्ञस्तच्छ्रुत्वा पार्थभाषितम् ।  
 किमुक्तवान्महेष्वासो भीष्मः प्रहरतां वरः ॥ ३  
 सैनापत्यं च संप्राप्य कौरवाणां धुरंधरः ।  
 किमचेष्टत गाङ्गेयो महाबुद्धिपराक्रमः ॥ ४  
 वंशपायन उवाच ।  
 ततस्तत्सञ्जयस्तस्मै सर्वमेव न्यवेदयत् ।  
 यथोक्तं कुरुवृद्धेन भीष्मेणामिततेजसा ॥ ५  
 सञ्जय उवाच ।  
 सैनापत्यमनुप्राप्य भीष्मः शान्तनवो नृप ।  
 दुर्योधनमुवाचेदं वचनं हर्षयन्निव ॥ ६  
 नमस्कृत्य कुमाराय सेनान्ये शक्तिपाणये ।  
 अहं सेनापतिस्तेऽद्य भविष्यामि न संशयः ॥ ७  
 सेनाकर्मण्यभिज्ञोऽस्मि व्यूहेषु विविधेषु च ।  
 कर्म कारयितुं चैव भृतानप्यभृतांस्तथा ॥ ८  
 यात्रायाने च युद्धे च तथा प्रशमनेषु च ।  
 भृशं वेद महाराज यथा वेद बृहस्पतिः ॥ ९  
 व्यूहानां च समारम्भान्दैवगान्धर्वमानुषान् ।  
 तैरहं मोहयिष्यामि पाण्डवान्येतु ते ज्वरः ॥ १०  
 सोऽहं योत्स्यामि तच्चेन पालयंस्तव वाहिनीम् ।  
 यथावच्छास्त्रतो राजन्व्येतु ते मानसो ज्वरः ॥ ११  
 दुर्योधन उवाच ।  
 विद्यते मे न गाङ्गेय भयं देवासुरेष्वपि ।  
 समस्तेषु महाबाहो सत्यमेतद्ब्रवीमि ते ॥ १२

किं पुनस्त्वयि दुर्धरे सैनापत्ये व्यवस्थिते ।  
 द्रोणे च पुरुषव्याघ्रे स्थिते युद्धाभिनन्दिनि ॥ १३  
 भवद्भ्यां पुरुषाभ्याभ्यां स्थिताभ्यां विजयो मम ।  
 न दुर्लभं कुरुश्रेष्ठ देवराज्यमपि ध्रुवम् ॥ १४  
 रथसङ्घां तु कात्स्न्येन परेषामात्मनस्तथा ।  
 तथैवातिरथानां च वेत्तुमिच्छामि कौरव ॥ १५  
 पितामहो हि कुशलः परेषामात्मनस्तथा ।  
 श्रोतुमिच्छाम्यहं सर्वैः सहैर्भिर्वसुधाधिपैः ॥ १६  
 भीष्म उवाच ।  
 गान्धारे शृणु राजेन्द्र रथसंख्यां स्वके वले ।  
 ये रथाः पृथिवीपाल तथैवातिरथाश्च ये ॥ १७  
 बहूनीह सहस्राणि प्रयुतान्यर्बुदानि च ।  
 रथानां तव सेनायां यथामुख्यं तु मे शृणु ॥ १८  
 भवानग्रे रथोदारः सह सर्वैः सहोदरैः ।  
 दुःशासनप्रभृतिभिर्भ्रातृभिः शतसंमितैः ॥ १९  
 सर्वे कृतप्रहरणाश्छेदभेदविशारदाः ।  
 रथोपस्थे गजस्कन्धे गदाप्रासासिचर्मणि ॥ २०  
 संयन्तारः प्रहर्तारः कृतास्त्रा भारसाधनाः ।  
 इष्वस्त्रे द्रोणशिष्याश्च कृपस्य च शरद्वतः ॥ २१  
 एते हनिष्यन्ति रणे पाञ्चालान्युद्धदुर्मदान् ।  
 कृतकिल्बिषाः पाण्डवैर्धार्तराष्ट्रा मनस्विनः ॥ २२  
 तथाऽहं भरतश्रेष्ठ सर्वसेनापतिस्तव ।  
 शत्रून्निध्वंसयिष्यामि कदर्शकृत्य पाण्डवान् ॥ २३  
 न त्वात्मनो गुणान्वक्तुमर्हामि विदितोऽस्मि ते ।  
 कृतवर्मा त्वतिरथो भोजः शस्त्रभृतां वरः ॥ २४  
 अर्थसिद्धिं तव रणे करिष्यति न संशयः ।  
 शस्त्रविद्धिरनाधृष्यो दूरपाती दृढायुधः ॥ २५  
 हनिष्यति चमूं तेषां महेन्द्रो दानवानिव ।

भृतान् नेतनभक्षकान् । अमृतात्मैत्र्या समागताम् ॥ ८ ॥  
 यात्रार्थं याने प्रयाणे । प्रशमनेषु पराजानां प्रतीकारेषु विषयेषु ।  
 उद्यो० ३२

वेद वेत्ति ॥ ९ ॥ पञ्चषष्ठ्यधिकशततमोऽध्यायः ॥ १६५ ॥

मद्राजो महेष्वासः शल्यो मेऽतिरथो मतः ॥ २६  
 स्पर्धते वासुदेवेन नित्यं यो वै रणेरणे ।  
 भागिनेयान्निजांस्यक्त्वा शल्यस्तेऽतिरथो मतः ।  
 एष योत्स्यति संग्रामे पाण्डवांश्च महारथान् ॥ २७  
 सागरोर्मिसमैर्वाणैः प्लावयन्निव शात्रवान् ।  
 भूरिश्रवाः कृतास्त्रश्च तव चापि हितः सुहृत् ॥ २८  
 सौमदत्तिर्महेष्वासो रथयूथपयूथपः ।  
 वलक्षयममित्राणां सुमहान्तं करिष्यति ॥ २९

सिन्धुराजो महाराज मतो मे द्विगुणो रथः ।  
 योत्स्यते समरे राजन्विक्रान्तो रथसत्तमः ॥ ३०  
 द्रौपदीहरणे राजन्परिक्रिष्टश्च पाण्डवैः ।  
 संस्मरंस्तं परिक्रेशं योत्स्यते परवीरहा ॥ ३१  
 एतेन हि तदा राजंस्तप आस्थाय दारुणम् ।  
 सुदुर्लभो वरो लब्धः पाण्डवान्योद्धुमाहवे ॥ ३२  
 स एष रथशार्दूलस्तद्वै संस्मरन्नेण ।  
 योत्स्यते पाण्डवैस्तात प्राणांस्यक्त्वा सुदुस्त्यजान्

॥ इति श्रीमन्महाभारते उद्योगपर्वणि रथातिरथसंख्यानपर्वणि षट्षष्ट्यधिकशततमोऽध्यायः ॥ १६५ ॥

### षट्षष्ट्यधिकशततमोऽध्यायः ॥ १६६ ॥

भीष्मेण दुर्योधनसेनायां रथातिरथसंख्यानम् ॥ १ ॥

भीष्म उवाच ।  
 सुदक्षिणस्तु काम्मोजो रथ एकगुणो मतः ।  
 तवार्थसिद्धिमाकाङ्क्षन्त्योत्स्यते समरं परैः ॥ १  
 एतस्य रथसिंहस्य तवार्थे राजसत्तम ।  
 पराक्रमं यथेन्द्रस्य द्रक्ष्यन्ति कुरवो युधि ॥ २  
 एतस्य रथवंशे हि तिग्मवेगप्रहारिणः ।  
 काम्मोजानां महाराज शलभानामिवायतिः ॥ ३  
 नीलो माहिष्यतीवासी नीलवर्मा रथस्तव ।  
 रथवंशेन कदनं शत्रूणां वै करिष्यति ॥ ४  
 कृतवैरः पुरा चैव सहदेवेन मारिष ।  
 योत्स्यते सततं राजंस्तवार्थे कुरुनन्दन ॥ ५  
 विन्दानुविन्दावावन्त्यौ संमतौ रथसत्तमौ ।  
 कृतिनौ समरे तात दृढवीर्यपराक्रमौ ॥ ६  
 एतौ तौ पुरुषव्याघ्रौ रिपुसैन्यं प्रधक्ष्यतः ।  
 गदाप्रासासिनाराचैस्तोमरैश्च करच्युतैः ॥ ७  
 युद्धाभिकामौ समरे क्रीडन्ताविव यूथपौ ।  
 यूथमध्ये महाराज विचरन्तौ कृतान्तवत् ॥ ८  
 त्रिगर्ता आतरः पञ्च रथोदारा मता मम ।  
 कृतवैराश्च पार्थस्ते विराटनगरे तदा ॥ ९  
 मकरा इव राजेन्द्र समुद्धततरङ्गिणीम् ।

गङ्गां विक्षोभयिष्यन्ति पार्थानां युधि वाहिनीं १०  
 ते रथाः पञ्च राजेन्द्र येषां सत्यरथो मुखम् ।  
 एते योत्स्यन्ति सङ्ग्रामे संस्मरन्तः पुराकृतम् ॥ ११  
 व्यलीकं पाण्डवेयेन भीमसेनानुजेन ह ।  
 दिशो विजयता राजञ्चेतवाहेन भारत ॥ १२  
 ते हनिष्यन्ति पार्थानां तानासाद्य महारथान् ।  
 वरान्वरान्महेष्वासान्क्षत्रियाणां धुरंधरान् ॥ १३  
 लक्ष्मणस्तव पुत्रश्च तथा दुःशासनस्य च ।  
 उभौ तौ पुरुषव्याघ्रौ संग्रामेष्वपलायिनौ ॥ १४  
 तरुणौ सुकुमारौ च राजपुत्रौ तरस्विनौ ।  
 युद्धानां च विशेषज्ञौ प्रणेतारौ च सर्वशः ॥ १५  
 रथौ तौ कुरुशार्दूल मतौ मे रथसत्तमौ ।  
 क्षत्रधर्मरतौ वीरौ महत्कर्म करिष्यतः ॥ १६  
 दण्डधारो महाराज रथ एको नरर्षभ ।  
 योत्स्यते तव सङ्ग्रामे खेन सैन्येन पालितः ॥ १७  
 बृहद्बलस्तथा राजा कौसल्यो रथसत्तमः ।  
 रथो मम मतस्तात महावेगपराक्रमः ॥ १८  
 एष योत्स्यति सङ्ग्रामे स्वान्वन्धूनसंप्रहर्षयन् ।  
 उग्रायुधो महेष्वासो धार्तराष्ट्रहिते रतः ॥ १९

समुद्धततरङ्गिणीं उच्छ्रितपताकां सेनां उच्छ्रिततरङ्गवतीं

गङ्गां च ॥ १० ॥ षट्षष्ट्यधिकशततमोऽध्यायः ॥ १६६ ॥

कृपः शारद्वतो राजन्थयूथपयूथपः ।  
प्रियान्प्राणान्परित्यज्य प्रधक्ष्यति रिपूंस्तव ॥२०॥  
गाँतमस्य महर्षेय आचार्यस्य शरद्वतः ।

कातिकेय इवाजेयः शरस्तम्वात्मृतोऽभवत् ॥२१॥  
एष सेनाः सुबहुला विविधायुधकर्मुकाः ।  
अग्निवत्समरे तात चरिष्यति विनिर्दहन् ॥ २२

॥ इति श्रीमन्महाभारते उद्योगपर्वणि रथातिरथसंख्यानपर्वणि षट्षष्ट्यधिकशततमोऽध्यायः ॥ १६६ ॥

### सप्तषष्ट्यधिकशततमोऽध्यायः ॥ १६७ ॥

भीष्मेण दुर्योधनसैन्यस्य रथातिरथसंख्यानम् ॥ १ ॥

भीष्म उवाच ।  
शकुनिर्मातुलस्तेऽसौ रथ एको नराधिप ।  
प्रयुज्य पाण्डवैरं योत्स्यते नात्र संशयः ॥ १  
एतस्य सेना दुर्यर्षी समरे प्रतियायिनः ।  
विकृतायुधभूयिष्ठा वायुवेगसमा जवे ॥ २  
द्रोणपुत्रो महेष्वासः सर्वानेवातिधन्विनः ।  
समरे चित्रयोधी च दृढास्त्रश्च महारथः ॥ ३  
एतस्य हि महाराज यथा गाण्डीवधन्वनः ।  
शरासनविनिर्मुक्तः संसक्ता यान्ति सायकाः ॥ ४  
नैष शक्यो मया वीरः संख्यातुं रथसत्तमः ।  
निर्दहदेपि लोकांस्त्रीनिच्छन्नेष महारथः ॥ ५  
क्रोधस्तेजश्च तपसा संभृतोश्रमवासिनाम् ।  
द्रोणेनानुगृहीतश्च दिव्यैरस्त्रैरुदारधीः ॥ ६  
दोषस्त्वस्य महानेको येनैव भरतर्षभ ।  
न मे रथो नातिरथो मतः पार्थिवसत्तम ॥ ७  
जीवितं प्रियमत्यर्थमायुष्कामः सदा द्विजः ।  
न ह्यस्य सदृशः कश्चिदुभयोः सेनयोरपि ॥ ८  
हन्यादेकरथेनैव देवानामपि वाहिनीम् ।  
वपुष्मांस्तलघोषेण स्फोटयेदपि पर्वतान् ॥ ९  
असंख्येयगुणो वीरः प्रहन्ता दारुणद्युतिः ।  
दण्डपाणिरिवासह्यः कालवत्प्रचरिष्यति ॥ १०  
युगान्ताग्निसमः क्रोधात्सिंहग्रीवो महाद्युतिः ।  
एष भारत युद्धस्य पृष्ठं संशमयिष्यति ॥ ११  
पिता त्वस्य महातेजा वृद्धोऽपि युवभिर्वरः ।  
रणे कर्म महत्कर्ता अत्र मे नास्ति संशयः ॥ १२

अस्त्रवेगानिलोद्भूतः सेनाकक्षेन्धनोत्थितः ।  
पाण्डुपुत्रस्य सैन्यानि प्रधक्ष्यति रणे धृतः ॥ १३  
रथयूथपयूथानां यूथपोऽयं नरर्षभः ।  
भरद्वाजात्मजः कर्ता कर्म तीव्रं हितं तव ॥ १४  
सर्वभूर्धाभिपिक्तानामाचार्यः स्थविरो गुरुः ।  
गच्छेदन्तं सृञ्जयानां प्रियस्त्वस्य धनञ्जयः ॥ १५  
नैष जातु महेष्वासः पार्थमक्लिष्टकारिणम् ।  
हन्यादाचार्यकं दीप्तं संस्मृत्य गुणनिर्जितम् ॥ १६  
श्लाघते यं सदा वीर पार्थस्य गुणविस्तरैः ।  
पुत्रादभ्यधिकं चैनं भारद्वाजोऽनुपश्यति ॥ १७  
हन्यादेकरथेनैव देवगन्धर्वमानुषान् ।  
एकीभूतानपि रणे दिव्यैरस्त्रैः प्रतापवान् ॥ १८  
पौरवो राजशार्दूलस्तव राजन्महारथः ।  
मतो मम रथोदारः परवीरथारुजः ॥ १९  
खेन सैन्येन महता प्रतपञ्शत्रुवाहिनीम् ।  
प्रधक्ष्यति स पाञ्चालान्कक्षमग्निगतिर्यथा ॥ २०  
सत्यश्रवा रथस्त्वेको राजपुत्रो बृहद्बलः ।  
तव राजत्रिपुत्रे कालवत्प्रचरिष्यति ॥ २१  
एतस्य योधा राजेन्द्र विचित्रकवचायुधाः ।  
विचरिष्यन्ति सङ्ग्रामे निम्नन्तः शत्रुवांस्तव ॥ २२  
वृषसेनो रथस्तेऽग्र्यः कर्णपुत्रो महारथः ।  
प्रधक्ष्यति रिपूणां ते बलं तु बलिनां वरः ॥ २३  
जलसन्धो महातेजा राजन्थवरस्तव ।  
त्यक्ष्यते समरे प्राणान्माधवः परवीरहा ॥ २४  
एष योत्स्यति सङ्ग्रामे गजस्कन्धविशारदः ।

आश्रमवासिनामृपीणां क्रोधस्तेजश्च तयोः समुदायरूप

इत्यर्थः ॥ ६ ॥ पृष्ठं शेषम् ॥ ११ ॥



रथेन वा महाबाहुः क्षपयञ्शत्रुवाहिनीम् ॥ २५  
 रथ एष महाराज मतो मे राजसत्तम ।  
 त्वदर्थे त्यक्ष्यते प्राणान्सहसैन्यो महारणे ॥ २६  
 एष विक्रान्तयोधी च चित्रयोधी च संगरे ।  
 वीतभीश्चापि ते राजञ्शत्रुभिः सह योत्स्यते ॥ २७  
 बाह्वीकोऽतिरथश्चैव समरे चानिवर्तनः ।  
 मम राजन्मतो युद्धे शूरो वैवस्वतोपमः ॥ २८  
 न ह्येष समरं प्राप्य निवर्तेत कथञ्चन ।  
 यथा सततगो राजन्स हि हन्यात्परान्रणे ॥ २९  
 सेनापतिर्महाराज सत्यवांस्ते महारथः ।  
 रणेष्वद्भुतकर्मा च रथी पररथारुजः ॥ ३०  
 एतस्य समरं दृष्ट्वा न व्यथास्ति कथञ्चन ।  
 उत्सयन्नुत्पतत्येष परान्स्थपथे स्थितान् ॥ ३१  
 एष चारिषु विक्रान्तः कर्म सत्पुरुषोचितम् ।

कर्ता विमर्दे सुमहत्त्वदर्थे पुरुषोत्तमः ॥ ३२  
 अलम्बुसो राक्षसेन्द्रः क्रूरकर्मा महारथः ।  
 हनिष्यति परान्राजन्पूर्ववैरमनुस्सरन् ॥ ३३  
 एष राक्षससैन्यानां सर्वेषां रथसत्तमः ।  
 मायावी दृढवैरश्च समरे विचरिष्यति ॥ ३४  
 प्राग्ज्योतिषाधिपो वीरो भगदत्तः प्रतापवान् ।  
 गजाङ्कुशधरश्चेष्टो रथे चैव विशारदः ॥ ३५  
 एतेन युद्धमभवत्पुरा गाण्डीवधन्वनः ।  
 दिवसान्सुवहून्राजन्नुभयोर्जयगृद्धिनोः ॥ ३६  
 ततः सखायं गान्धारे मानयन्पाकशासनम् ।  
 अकरोत्संविदं तेन पाण्डवेन महात्मना ॥ ३७  
 एष योत्स्यति सङ्ग्रामे गजस्कन्धविशारदः ।  
 ऐरावतगतो राजा देवानामिव वासवः ॥ ३८

॥ इति श्रीमन्महाभारते उद्योगपर्वणि रथातिरथसंख्यानपर्वणि सप्तषष्ठ्यधिकशततमोऽध्यायः ॥ १६७ ॥

### अष्टषष्ट्यधिकशततमोऽध्यायः ॥ १६८ ॥

भीष्मेण कर्णस्यार्धरथत्वे कथिते तेन भीष्मोपालम्भनपूर्वकं तज्जीवितावधि स्वेन युद्धाकरणप्रतिज्ञा ॥ १ ॥ भीष्मेण कर्णगार्हणे दुर्योधनेन भीष्मंप्रति सान्त्वनपूर्वकं परसेनायां रथातिरथसंख्यानप्रार्थना ॥ २ ॥

भीष्म उवाच ।  
 अचलो वृषकश्वैव सहितौ भ्रातरावुभौ ।  
 रथौ तव दुराधपौ शत्रून्विध्वंसयिष्यतः ॥ १  
 बलवन्तौ नरव्याघ्रौ दृढक्रोधौ प्रहारिणौ ।  
 गान्धारमुख्यौ तरुणौ दर्शनीयौ महाबलौ ॥ २  
 सखा ते दयितो नित्यं य एष रणकर्कशः ।  
 उत्साहयति राजंस्त्वां विग्रहे पाण्डवैः सह ॥ ३  
 परुषः कत्यनो नीचः कर्णो वैकर्तनस्तव ।  
 मञ्जी नेता च वन्धुश्च मानी चाल्यन्तमुच्छ्रितः ॥ ४  
 एष नैव रथः पूर्णो न चाप्यतिरथो रणे ।  
 वियुक्तः कवचेनैव सहजेन विचेतनः ॥ ५  
 कुण्डलाभ्यां च दिव्याभ्यां वियुक्तः सततं घृणी ।  
 अभिज्ञापाच्च रामस्य ब्राह्मणस्य च भाषणात् ॥ ६

करणानां वियोगाच्च तेन मेऽर्धरथो मतः ।  
 नैष फाल्गुनमासाद्य पुनर्जीवन्विमोक्ष्यते ॥ ७  
 ततोऽब्रवीत्पुनर्द्रोणः सर्वशस्त्रभृतां वरः ।  
 एवमेतद्यथाऽऽत्थ त्वं न मिथ्यास्ति कदाचन ॥ ८  
 रणेरणेऽभिमानी च विमुखश्चापि दृश्यते ।  
 घृणी कर्णः प्रमादी च तेन मेऽर्धरथो मतः ॥ ९  
 संजय उवाच ।  
 एतच्छ्रुत्वा तु राधेयः क्रोधादुल्फाल्य लोचने ।  
 उवाच भीष्मं राधेयस्तुदन्वाग्भिः प्रतोदवत् ॥ १०  
 पितामह यथेष्टं मां वाक्शरैरुपकृन्तसि ।  
 अनागसं सदा द्वेषादेवमेव पदेपदे ॥ ११  
 मर्षयामि च तत्सर्वं दुर्योधनकृतेन वै ।  
 त्वं तु मां मन्यसे मन्दं यथाकापुरुषं तथा ॥ १२

उत्सयन् हृष्यन् ॥ ३१ ॥ संविदं मैत्रिम् ॥ ३७ ॥ सप्तषष्ट्य-  
 धिकशततमोऽध्यायः ॥ १६७ ॥

विचेतनः मूर्खः ॥ ५ ॥ घृणी निन्दकः ॥ ६ ॥ करणानां  
 सहजकवचादीनाम् ॥ ७ ॥

भवानर्धरथो मह्यं मतो वै नात्र संशयः ।  
 सर्वस्य जगतश्चैव गाङ्गेयो न मृषा वदेत् ॥ १३  
 कुरूणामहितो नित्यं न च राजाऽवबुध्यते ।  
 हो हि नाम समानेषु राजमूदारकर्मसु ॥ १४  
 तेजोवधमिमं कुर्याद्विभेदयिपुराहवे ।  
 यथा त्वं गुणविद्वेषादपरागं चिकीर्षसि ॥ १५  
 न हायनैर्न पलितैर्न विचैर्न च बन्धुभिः ।  
 महारथत्वं संख्यातुं शक्यं क्षत्रस्य कौरव ॥ १६  
 ब्रलज्येष्ठं स्मृतं क्षत्रं मन्त्रज्येष्ठा द्विजातयः ।  
 धनज्येष्ठाः स्मृता वैश्याः शूद्रास्तु वयसाऽधिकाः ॥  
 यथेच्छकं स्वयं ब्रूया रथानतिरथास्तथा ।  
 कामद्वेषसमायुक्तो मोहात्प्रकुरुते भवान् ॥ १८  
 दुर्योधन महाबाहो साधु सम्यगवेक्ष्यताम् ।  
 त्यज्यतां दुष्टभावोऽयं भीष्मः किल्बिषकृत्तवा ॥ १९  
 भिन्ना हि सेना नृपते दुःसन्धेया भवत्युत ।  
 मौला हि पुरुषव्याघ्र किमु नानासमुत्थिताः ॥ २०  
 एषां द्वैधं समुत्पन्नं योधानां युधि भारत ।  
 तेजोवधो नः क्रियते प्रत्यक्षेण विशेषतः ॥ २१  
 रथानां कच विज्ञानं कच भीष्मोऽल्पचेतनः ।  
 अहमावारयिष्यामि पाण्डवानामनीकिनीम् ॥ २२  
 आसाद्य माममोघेषुं गमिष्यन्ति दिशो दश ।  
 पाण्डवाः सहपञ्चालाः शार्दूलं वृषभा इव ॥ २३  
 कच युद्धं विमर्दो वा मन्त्रे सुन्याहृतानि च ।  
 कच भीष्मो गतवया मन्दात्मा कालचोदितः ॥ २४  
 एकाकी स्पर्धते नित्यं सर्वेण जगता सह ।  
 न चान्यं पुरुषं कंचिन्मन्यते मोघदर्शनः ॥ २५  
 श्रोतव्यं खलु वृद्धानामिति शास्त्रनिदर्शनम् ।  
 न त्वेव ह्यतिवृद्धानां पुनर्वालाहि ते मताः ॥ २६  
 अहमेको हनिष्यामि पाण्डवानामनीकिनीम् ।  
 सुयुद्धे राजशार्दूल यशो भीष्मं गमिष्यति ॥ २७

॥ इति श्रीमन्महाभारते उद्योगपर्वणि रथातिरथसंख्यानपर्वणि अष्टषष्ठ्यधिकशततमोऽध्यायः ॥ १६८ ॥

कृतः सेनापतिस्त्वेष त्वया भीष्मो नराधिप ।  
 सेनापतौ यशो गन्तान तु योधान्कथञ्चन ॥ २८  
 नाहं जीवति गाङ्गेये योत्स्ये राजन्कथञ्चन ।  
 हते भीष्मे तु योद्धाऽस्मि सर्वैरेव महारथैः ॥ २९  
 भीष्म उवाच ।  
 समुद्यतोयं भारो मे सुमहान्सागरोपमः ।  
 धार्तराष्ट्रस्य संग्रामे वर्षपूर्णाभिचिन्तितः ॥ ३०  
 तस्मिन्नभ्यागते काले प्रतप्ते रोमहर्षणे ।  
 मिथो भेदो न मे कार्यस्तेन जीवसि मृतज ॥ ३१  
 न ह्यहं त्वद्य विक्रम्य स्थविरोऽपि शिशोस्तव ।  
 युद्धश्रद्धामहं छिन्धां जीवितस्य च मृतज ॥ ३२  
 जामदग्न्येन रामेण महास्त्राणि विमुञ्चता ।  
 न मे व्यथा कृता काचिच्चं तु मे किं करिष्यसि ३३  
 कामं नैतत्प्रशंसन्ति सन्तः खवलसंस्तवम् ।  
 वक्ष्यामि तु त्वां सन्तप्तो निहीन कुलपांसन ॥ ३४  
 समेतं पार्थिवं क्षत्रं काशिराजस्वयंवरे ।  
 निर्जित्यैकरथेनैव याः कन्यास्तरसाहृताः ॥ ३५  
 ईदृशानां सहस्राणि विशिष्टानामथो पुनः ।  
 मयैकेन निरस्तानि ससैन्यानि रणाजिरे ॥ ३६  
 त्वां प्राप्य वैरपुरुषं कुरूणामनयो महान् ।  
 उपस्थितो विनाशाय यतस्व पुरुषो भव ॥ ३७  
 युध्यस्व समरे पार्थ येन विस्पर्धसे सह ।  
 द्रक्ष्यामि त्वां विनिर्मुक्तमस्माद्युद्धात्सुदुर्मते ॥ ३८  
 तमुवाच ततो राजा धार्तराष्ट्रः प्रतापवान् ।  
 मां समीक्षस्व गाङ्गेय कार्यं हि महदुद्यतम् ॥ ३९  
 चिन्त्यतामिदमेकाग्रं मम निःश्रेयसं परम् ।  
 उभावपि भवन्तौ मे महत्कर्म करिष्यतः ॥ ४०  
 भूयश्च श्रोतुमिच्छामि परेषां रथसत्तमान् ।  
 ये चैवातिरथास्तत्र ये चैव रथयूथपाः ॥ ४१  
 बलाबलमभिप्राणां श्रोतुमिच्छामि कौरव ।  
 प्रभातायां रजन्यां वै इदं युद्धं भविष्यति ॥ ४२

भवान् कर्णोऽर्धरथो मह्यं मम मत इति गाङ्गेयो वदेत्तत्र  
 स्पष्टेति सर्वस्य जगतो मत इति संबन्धः । त्वद्वाक्यात्सर्वेपि  
 मामवमंसन्त इति भावः । गाङ्गेय न मृषावदे इति ख. घ.  
 पाठः ॥ १३ ॥ अपरागं द्वेषम् ॥ १५ ॥ प्रकुरुते प्रकारं भेदं

कुरुते । प्रकारस्तुल्यभेदयोरिति विश्वः ॥ १८ ॥ मौलाः  
 पारंपर्यागताः तेषां भिन्नाः सन्तो दुःसन्धेया भवन्ति किमु  
 नाना पृथक्भूताः सन्त एककार्यार्थं समुत्थिता इति ॥ २० ॥  
 अष्टषष्ठ्यधिकशततमोऽध्यायः ॥ १६८ ॥

## एकोनसप्तत्यधिकशततमोऽध्यायः ॥ १६९ ॥

भीष्मणे पाण्डवसेनायां रथातिरथसंख्यानम् ॥ १ ॥

भीष्म उवाच ।  
 एते रथास्तवाख्यातास्तथैवातिरथा नृप ।  
 ये चाप्यर्धरथा राजनपाण्डवानामतः शृणु ॥ १  
 यदि कौतूहलं तेऽद्य पाण्डवानां बले नृप ।  
 रथसंख्यां शृणुष्व त्वं सहैर्भिवसुधाधिपैः ॥ २  
 स्वयं राजा रथोदारः पाण्डवः कुन्तिनन्दनः ।  
 अश्वत्समरे तात चरिष्यति न संशयः ॥ ३  
 भीमसेनस्तु राजेन्द्र रथोऽष्टगुणसंमितः ।  
 न तस्यास्ति समो युद्धे गदया सायकैरपि ॥ ४  
 नागायुतबलो मानी तेजसा न स मानुषः ।  
 माद्रीपुत्रौ च रथिनौ द्वावेव पुरुषर्षभौ ॥ ५  
 अश्विनाविव रूपेण तेजसा च समन्वितौ ।  
 एते चमूसुखगताः सरन्तः क्लेशमुत्तमम् ॥ ६  
 रुद्रवत्प्रचरिष्यन्ति तत्र मे नास्ति संशयः ।  
 सर्वे एव महात्मानः सालस्तम्भा इवोद्गताः ॥ ७  
 प्रादेशेनाधिकाः पुंभिरन्यैस्ते च प्रमाणतः ।  
 सिंहसंहननाः सर्वे पाण्डुपुत्रा महाबलाः ॥ ८  
 चरितब्रह्मचर्याश्च सर्वे तात तपस्विनः ।  
 ह्रीमन्तः पुरुषव्याघ्रा व्याघ्रा इव बलोत्कटाः ॥ ९  
 जवे प्रहारे संमर्दे सर्वे एवातिमानुषाः ।  
 सर्वैर्जिता महीपाला दिग्जये भरतर्षभ ॥ १०  
 न चैषां पुरुषाः केचिदायुधानि गदाः शरान् ।  
 विषहन्ति सदा कर्तुमधिज्यान्यपि कौरव ॥ ११  
 उद्यन्तुं वा गदा गुर्वीः शरान्वा क्षेमुमाहवे ।  
 जवे लक्ष्यस्य हरणे भोज्ये पांसुविकर्षणे ॥ १२  
 बालैरपि भवन्तस्तेः सर्वे एव विशेषिताः ।  
 एतत्सैन्यं समासाद्य सर्वे एव बलोत्कटाः ॥ १३  
 विध्वंसयिष्यन्ति रणे मा स्त तैः सह संगमः ।  
 एकैकशस्तं संमर्दे हन्युः सर्वान्महीक्षितः ॥ १४

॥ इति श्रीमन्महाभारते उद्योगपर्वणि रथातिरथसंख्यानपर्वणि एकोनसप्तत्यधिकशततमोऽध्यायः ॥ १६९ ॥

प्रत्यक्षं तव राजेन्द्र राजमूये यथाभवत् ।  
 द्रौपद्याश्च परिक्लेशं धूते च परुषा गिरः ॥ १५  
 ते सरन्तश्च सङ्ग्रामे चरिष्यन्ति च रुद्रवत् ।  
 लोहिताक्षो गुडाकेशो नारायणसहायवान् ॥ १६  
 उभयोः सेनयोर्वीरो रथो नास्तीति तादृशः ।  
 न हि देवेषु वा पूर्वं मनुष्येषूरगेषु च ॥ १७  
 राक्षसेष्वथ यक्षेषु नरेषु कुत एव तु ।  
 भूतोथ वा भविष्यो वा रथः कश्चिन्मया श्रुतः ॥ १८  
 समायुक्तो महाराज रथः पार्थस्य धीमतः ।  
 वासुदेवश्च संयन्ता योद्धा चैव धनञ्जयः ॥ १९  
 गाण्डीवं च धनुर्दिव्यं ते चाश्वा वातरंहसः ।  
 अभेद्यं कवचं दिव्यमक्षय्यौ च महेषुधी ॥ २०  
 अस्त्रग्रामश्च माहेन्द्रो रौद्रः कौवैर एव च ।  
 याम्यश्च वारुणश्चैव गदाश्चोग्रप्रदर्शनाः ॥ २१  
 वज्रादीनि च मुख्यानि नानाप्रहरणानि च ।  
 दानवानां सहस्राणि हिरण्यपुरवासिनाम् ॥ २२  
 हतान्येकरथेनाजौ कस्तस्य सदृशो रथः ।  
 एष हन्याद्वि संरम्भी बलवान्सत्यविक्रमः ॥ २३  
 तव सेनां महाबाहुः स्वां चैव परिपालयन् ।  
 अहं चैनं प्रत्युदियामाचार्यो वा धनञ्जयम् ॥ २४  
 न तृतीयोऽस्ति राजेन्द्र सेनयोरुभयोरपि ।  
 य एनं शरवर्षाणि वर्षन्तमुदियाद्रथी ॥ २५  
 जीमूत इव घर्मान्ते महावातसमीरितः ।  
 समायुक्तस्तु कौन्तेयो वासुदेवसहायवान् ।  
 तरुणश्च कृती चैव जीर्णावावाप्तुभावपि ॥ २६  
 वैशंपायन उवाच ।  
 एतच्छ्रुत्वा तु भीष्मस्य राज्ञां दध्वंसिरे तदा ।  
 काञ्चनाङ्गदिनः पीना भुजाश्चन्दनरूपिताः ॥ २७  
 मनोभिः सह संवेगैः संस्मृत्य च पुरातनम् ।  
 सामर्थ्यं पाण्डवेयानां यथा प्रत्यक्षदर्शनात् ॥ २८

भोज्ये कौटिल्ये मर्मपीडने इतियावत् । भुज कौटिल्येऽस्य रूपम् । पांसुविकर्षणे पांसुषु विकर्षणे भूमौ सुष्ठियुद्धे इत्यर्थः

॥ १२ ॥ प्रत्युदियां युद्धे संमुखः स्याम् ॥ २४ ॥ एकोनसप्तत्यधिकशततमोऽध्यायः ॥ १६९ ॥

## सप्तत्यधिकशततमोऽध्यायः ॥ १७० ॥

भीष्मेण पाण्डवसेनायां रथातिरथसंख्यानम् ॥ १ ॥

भीष्म उवाच ।  
 द्रौपदेया महाराज सर्वे पञ्च महारथाः ।  
 वैराटिरुत्तरश्चैव रथोदारो मतो मम ॥ १  
 अभिमन्युर्महाबाहू रथयूथपयूथपः ।  
 समः पार्थेन समरे वासुदेवेन चारिहा ॥ २  
 लघ्वस्त्रश्चित्रयोधी च मनस्वी च दृढव्रतः ।  
 संस्मरन्वै परिक्लेशं स्वपितुर्विक्रमिष्यति ॥ ३  
 सात्यकिर्माधवः शूरो रथयूथपयूथपः ।  
 एष वृष्णिप्रवीराणाममर्षी जितसाध्वसः ॥ ४  
 उत्तमौजास्तथा राजन्रथोदारो मतो मम ।  
 युधामन्युश्च विक्रान्तो रथोदारो मतो मम ॥ ५  
 एतेषां बहुसाहस्रा रथा नागा हयास्तथा ।  
 योत्स्यन्ते ते तनूस्यक्त्वा कुन्तीपुत्रप्रियेप्सया ॥ ६  
 पाण्डवैः सह राजेन्द्र तव सेनासु भारत ।  
 अग्निमारुतवद्राजन्नाह्वयन्तः परस्परम् ॥ ७

अजेयौ समरे वृद्धौ विराटद्रुपदौ तथा ।  
 महारथौ महावीर्यौ मतौ मे पुरुपर्षभौ ॥ ८  
 वयोवृद्धावपि हि तौ क्षत्रधर्मपरायणौ ।  
 यतिष्येते परं शक्त्या स्थितौ वीरगते पथि ॥ ९  
 संवन्विकेन राजेन्द्र तौ तु वीर्यवलान्वयात् ।  
 आर्यवृत्तौ महेष्वासौ स्नेहवीर्यसितावुभौ ॥ १०  
 कारणं प्राप्य तु नराः सर्वे एव महाभुजाः ।  
 शूरा वा कातरा वापि भवन्ति कुरुपुङ्गव ॥ ११  
 एकायनगतावेतौ पार्थिवौ दृढधन्विनौ ।  
 प्राणांस्त्यक्त्वा परं शक्त्या घटितारौ परन्तप ॥ १२  
 पृथगक्षौहिणीभ्यां तावुभौ संयति दारुणौ ।  
 संवन्धिभावं रक्षन्तौ महत्कर्म करिष्यतः ॥ १३  
 लोकवीरौ महेष्वासौ त्यक्तात्मानौ च भारत ।  
 प्रत्ययं परिरक्षन्तौ महत्कर्म करिष्यतः ॥ १४

॥ इति श्रीमन्महाभारते उद्योगपर्वणि रथातिरथसंख्यानपर्वणि सप्तत्यधिकशततमोऽध्यायः ॥ १७० ॥

## एकसप्तत्यधिकशततमोऽध्यायः ॥ १७१ ॥

भीष्मेण पाण्डवसेनायां रथातिरथसंख्यानम् ॥ १ ॥

भीष्म उवाच ।  
 पाञ्चालराजस्य सुतो राजन्परपुरंजयः ।  
 शिखण्डी रथसुरख्यो मे मतः पार्थस्य भारत ॥ १  
 एष योत्स्यति संग्रामे नाशयन्पूर्वसंस्थितम् ।  
 परं यशो विप्रथयंस्तव सेनासु भारत ॥ २  
 एतस्य बहुलाः सेनाः पाञ्चालाश्च प्रभद्रकाः ।  
 तेनासौ रथवंशेन महत्कर्म करिष्यति ॥ ३  
 धृष्टद्युम्नश्च सेनानीः सर्वसेनासु भारत ।  
 मतो मेऽतिरथो राजन्द्रोणशिष्यो महारथः ॥ ४  
 एष योत्स्यति संग्रामे सृद्यन्वै परान्रणे ।

भगवानिव संकुद्रः पिनाकी युगसंक्षये ॥ ५  
 एतस्य तद्रथानीकं कथयन्ति रणप्रियाः ।  
 बहुत्वात्सागरप्रख्यं देवानामिव संयुगे ॥ ६  
 क्षत्रधर्मा तु राजेन्द्र मतो मेऽर्धरथो नृप ।  
 धृष्टद्युम्नस्य तनयो बाल्यान्नातिकृतश्रमः ॥ ७  
 शिशुपालसुतो वीरश्चेदिराजो महारथः ।  
 धृष्टकेतुर्महेष्वासः संवन्धी पाण्डवस्य ह ॥ ८  
 एष चेदिपतिः शूरः सह पुत्रेण भारत ।  
 महारथानां सुकरं महत्कर्म करिष्यति ॥ ९  
 क्षत्रधर्मरतो मह्यं मतः परपुरंजयः ।

वीरगते वीरैरनुसृते ॥ ९ ॥ सितौ वृद्धौ ॥ १० ॥ सप्तत्यधिकशततमोऽध्यायः ॥ १७० ॥

नाशयन् पूर्वसंस्थितं प्राचीनं स्त्रीत्वेनावस्थानं अदर्शयन् ।  
पौरुषं दर्शयन्नित्यर्थः ॥ २ ॥

क्षत्रदेवस्तु राजेन्द्र पाण्डवेषु रथोत्तमः ॥ १०  
जयन्तश्चामितौजाश्च सत्यजिच्च महारथः ।  
महारथा महात्मानः सर्वे पाञ्चालसत्तमाः ॥११  
योत्स्यन्ते समरे तात संख्या इव कुञ्जराः ।  
अजो भोजश्च विक्रान्तौ पाण्डवार्थे महारथौ १२  
योत्स्येते बलिनौ शूरो परं शक्त्या यतिष्यतः ।  
शीघ्रास्त्राश्वित्रयोद्धारः कृतिनो दृढविक्रमाः ॥१३  
केकयाः पञ्च राजेन्द्र भ्रातरो दृढविक्रमाः ।  
सर्वे चैव रथोदाराः सर्वे लोहितकध्वजाः ॥ १४  
काशिकः सुकुमारश्च नीलो यश्चापरो नृप ।  
मूर्यदत्तश्च शङ्खश्च मदिराश्चश्च नामतः ॥ १५  
सर्व एव रथोदाराः सर्वे चाहवलक्षणाः ।  
सर्वास्त्रविदुषः सर्वे महात्मानो मता मम ॥ १६  
वार्धक्षेमिर्महाराज मतो मम महारथः ॥  
चित्रायुधश्च नृपतिर्मतो मे रथसत्तमः ॥ १७  
स हि सङ्ग्रामशोभी च भक्तश्चापि किरीटिनः ।  
चेकितानः सत्यधृतिः पाण्डवानां महारथौ ।  
द्वाविमौ पुरुषव्याघ्रौ रथोदारौ मतौ मम ॥ १८

व्याघ्रदत्तश्च राजेन्द्र चन्द्रसेनश्च भारत ।  
मतौ मम रथोदारौ पाण्डवानां न संशयः ॥१९  
सेनाविन्दुश्च राजेन्द्र क्रोधहन्ता च नामतः ।  
यः समो वासुदेवेन भीमसेनेन वा विभो ॥ २०  
स योत्स्यति हि विक्रम्य समरे तव सैनिकैः ।  
मां च द्रोणं कृपं चैव यथा संमन्यते भवान् ॥२१  
तथा स समरश्लाघी मन्तव्यो रथसत्तमः ।  
काश्यः परमशीघ्रास्त्रः श्लाघनीयो नरोत्तमः ॥ २२  
रथ एकगुणो मह्यं ज्ञेयः परपुरंजयः ।  
अयं च युधि विक्रान्तो मन्तव्योऽष्टगुणो रथः ॥ २३  
सत्यजित्समरश्लाघी द्रुपदस्यात्मजो युवा ।  
गतः सोऽतिरथत्वं हि धृष्टद्युम्नेन संमितः ॥ २४  
पाण्डवानां यशस्कामः परं कर्म करिष्यति ।  
अनुरक्तश्च शूश्च रथोऽयमपरो महान् ॥ २५  
पाण्ड्यराजो महावीर्यः पाण्डवानां धुरंधरः ।  
दृढधन्वा महेष्वासः पाण्डवानां महारथः ॥ २६  
श्रेणिमान्कौरवश्रेष्ठ वसुदानश्च पार्थिवः ।  
उभावेतावतिरथौ मतौ परपुरंजयौ ॥ २७

॥ इति श्रीमन्महाभारते उद्योगपर्वणि रथातिरथसंख्यानपर्वणि एकसप्तत्यधिकशततमोऽध्यायः ॥ १७१ ॥

### द्विसप्तत्यधिकशततमोऽध्यायः ॥ १७२ ॥

भीष्मेण दुर्योधनप्रति शिखण्डिनः स्त्रीपूर्वत्वमभिधाय तेन सह युद्धाकरणप्रतिज्ञा ॥ १ ॥

भीष्म उवाच ।  
रोचमानो महाराज पाण्डवानां महारथः ।  
योत्स्यतेऽमरवत्संख्ये परसैन्येषु भारत ॥ १  
पुरुजित्कुन्तिभोजश्च महेष्वासो महाबलः ।  
मातुलो भीमसेनस्य स च मेऽतिरथो मतः ॥ २  
एष वीरो महेष्वासः कृती च निपुणश्च ह ।  
चित्रयोधी च शक्तश्च मतो मे रथपुङ्गवः ॥ ३  
स योत्स्यति हि विक्रम्य मघवानिव दानवैः ।  
योधा ये चास्य विख्याताः सर्वे युद्धविशारदाः ॥४  
भागिनेयकृते वीरः स करिष्यति संगरे ।

सुमहत्कर्म पाण्डूनां स्थितः प्रियहिते रतः ॥ ५  
भैमसेनिर्महाराज हैडिम्बो राक्षसेश्वरः ।  
मतो मे बहुमायावी रथयूथपयूथपः ॥ ६  
योत्स्यते समरे तात मायावी समरप्रियः ।  
ये चास्य राक्षसा वीराः सचिवा वशवर्तिनः ॥७  
एते चान्ये च बहवो नानाजनपदेश्वराः ।  
समेताः पाण्डवस्यार्थे वासुदेवपुरोगमाः ॥ ८  
एते प्राधान्यतो राजन्पाण्डवस्य महात्मनः ।  
रथाश्चातिरथाश्चैव ये चान्येऽर्धरथा नृप ॥ ९  
नेष्यन्ति समरे सेनां भीमां यौधिष्ठिरीं नृप ।

शक्त्या क्षयिष्यत इति ड. झ. पाठः । क्षयिष्यतः सामर्थ्यं दर्शयि-  
यतः । ऐश्वर्यार्थोयं क्षयतिः ॥ १३ ॥ विदुषः विद्वांसः ॥ १६ ॥

एकसप्तत्यधिकशततमोऽध्यायः ॥ १७१ ॥

महेन्द्रेणैव वीरेण पाल्यमानां किरीटिना ॥ १०  
 तैरहं समरे वीर मायाविद्भिर्जयैषिभिः ।  
 योत्स्यामि जयमाकाङ्क्षन्नथ वा निधनं रणे ॥ ११  
 वासुदेवं च पार्थं च चक्रगाण्डीवधारिणौ ।  
 सन्ध्यागताविवर्केन्दू समेष्येते रथोत्तमौ ॥ १२  
 ये चैव ते रथोदाराः पाण्डुपुत्रस्य सैनिकाः ।  
 सह सैन्यानहं तांश्च प्रतीयां रणमूर्धनि ॥ १३  
 एते रथाश्चातिरथाश्च तुभ्यं  
 यथाप्रधानं नृप कीर्तिता मया ।  
 तथा परे येऽर्धरथाश्च केचि-  
 त्तथैव तेषामपि कौरवेन्द्र ॥ १४  
 अर्जुनं वासुदेवं च ये चान्ये तत्र पार्थिवाः ।  
 सर्वास्तान्वारयिष्यामि यावद्द्रक्ष्यामि भारत ॥ १५

पाञ्चाल्यं तु महाबाहो नाहं हन्यां शिखण्डिनम् ।  
 उद्यतेषुमथो दृष्ट्वा प्रतियुध्यन्तमाहवे ॥ १६  
 लोकस्तं वेद यदहं पितुः प्रियचिकीर्षया ।  
 प्राप्तं राज्यं परित्यज्य ब्रह्मचर्यव्रते स्थितः ॥ १७  
 चित्राङ्गदं कौरवाणामाधिपत्येऽभ्यषेचयम् ।  
 विचित्रवीर्यं च शिशुं यौवराज्येऽभ्यषेचयम् ॥ १८  
 देवव्रतत्वं विज्ञाप्य पृथिवीं सर्वराजसु ।  
 नैव हन्यां स्त्रियं जातु न स्त्रीपूर्वं कदाचन ॥ १९  
 स हि स्त्रीपूर्वको राजञ्जिह्वस्वण्डी यदि ते श्रुतः ।  
 कन्या भूत्वा पुमाञ्जातो न योत्स्ये तेन भारत ॥ २०  
 सर्वास्त्वन्यान्हनिष्यामि पार्थिवान्भरतर्षभ ।  
 यान्समेष्यामि समरे न तु कुन्तीसुतानृप ॥ २१

॥ इति श्रीमन्महाभारते उद्योगपर्वणि रथातिरथसंख्यानपर्वणि द्विसप्तत्यधिकशततमोऽध्यायः ॥ १७३ ॥

॥ समाप्तं च रथातिरथसंख्यानपर्वं ॥

(अथाम्बोपाख्यानपर्व ॥ १० ॥)

त्रिसप्तत्यधिकशततमोऽध्यायः ॥ १७३ ॥

शिखण्डिनोऽसंहरणकारणप्रश्ने तत्कथनाय भीष्मेण दुर्योधनंप्रति अम्बोपाख्यानकथनारम्भः ॥ १ ॥ तथा स्वयंवरे स्वेन अम्बादिकन्यात्रयहरणकथनम् ॥ २ ॥

दुर्योधन उवाच ।  
 किमर्थं भरतश्रेष्ठ नैव हन्याः शिखण्डिनम् ।  
 उद्यतेषुमथो दृष्ट्वा समरेष्वाततायिनम् ॥ १  
 पूर्वमुक्त्वा महाबाहो पाञ्चालान्सह सोमकैः ।  
 हनिष्यामीति गाङ्गेय तन्मे ब्रूहि पितामह ॥ २  
 भीष्म उवाच ।  
 शृणु दुर्योधन कथां सहैर्भिवसुधाधिपैः ।  
 यदर्थं युधि संप्रेक्ष्य नाहं हन्यां शिखण्डिनम् ॥ ३  
 महाराजो मम पिता शान्तनुर्लोकविश्रुतः ।  
 दिष्टान्तमाप धर्मात्मा समये भरतर्षभ ॥ ४  
 ततोऽहं भरतश्रेष्ठ प्रतिज्ञां परिपालयन् ।

चित्राङ्गदं भ्रातरं वै महाराज्येऽभ्यषेचयम् ॥ ५  
 तस्मिंश्च निधनं प्राप्ते सत्यवत्या मते स्थितः ।  
 विचित्रवीर्यं राजानमभ्यषिञ्चं यथाविधि ॥ ६  
 मयाऽभिषिक्तो राजेन्द्र यवीयानपि धर्मतः ।  
 विचित्रवीर्यो धर्मात्मा मामेव समुदैक्षत ॥ ७  
 तस्य दारक्रियां तात चिकीर्षुरहमप्युत ।  
 अनुरूपादिव कुलादित्येव च मनो दधे ॥ ८  
 तथाऽश्रौषं महाबाहो तिस्रः कन्याः स्वयंवरे ।  
 रूपेणाप्रतिमाः सर्वाः काशिराजसुतास्तदा ।  
 अम्बां चैवाम्बिकां चैव तथैवाम्बालिकामपि ॥ ९  
 राजानश्च समाहूताः पृथिव्यां भरतर्षभ ।

देवव्रतत्वं ब्रह्मचारिव्रतवत्त्वम् ॥ १९ ॥ द्विसप्तत्यधिकशततमोऽध्यायः ॥ १७३ ॥

दिष्टान्तं मरणम् ॥ ४ ॥ त्रिसप्तत्यधिकशततमोऽध्यायः ॥ १७३ ॥

अम्बा ज्येष्ठाभवत्तासामम्बिका त्वथ मध्यमा १०  
 अम्बालिका च राजेन्द्र राजकन्या यवीयसी ।  
 सोऽहमेकरथेनैव गतः काशिपतेः पुरीम् ॥ ११  
 अपभ्यं ता महाबाहो तिस्रः कन्याः खलङ्कताः ।  
 राज्ञश्चैव समाहूतान्पार्थिवान्पृथिवीपते ॥ १२  
 ततोऽहं तान्पान्सर्वानाहूय समरे स्थितान् ।  
 रथमारोपयाञ्चक्रे कन्यास्ता भरतर्षभ ॥ १३  
 वीर्यशुल्काश्च ता ज्ञात्वा समारोप्य रथं तदा ।  
 अबोचं पार्थिवान्सर्वानहं तत्र समागतान् ।  
 भीष्मः शान्तनवः कन्या हरतीति पुनःपुनः ॥१४  
 ते यतश्च परं शक्त्या सर्वे मोक्षाय पार्थिवाः ।  
 प्रसन्न हि हराम्येष मिषतां वो नरर्षभाः ॥ १५  
 ततस्ते पृथिवीपालाः समुत्पेतुरुदायुधाः ।  
 योगो योग इति क्रुद्धाः सारथीनभ्यचोदयन् ॥१६  
 ते रथैर्गजसङ्काशैर्गजैश्च गजयोधिनः ।

पुष्टैश्चाश्वैर्महीपालाः समुत्पेतुरुदायुधाः ॥ १७  
 ततस्ते मां महीपालाः सर्व एव विशां पते ।  
 रथव्रातेन महता सर्वतः पर्यवारयन् ॥ १८  
 तानहं शरवर्षेण समन्तात्पर्यवारयम् ।  
 सर्वान्पुष्पांश्चाप्यजयं देवराडिव दानवान् ॥ १९  
 अपातयं शरैर्दीप्तैः प्रहसन्भरतर्षभ ।  
 तेषामापततां चित्रान्ध्वजान्हेमपरिष्कृतान् ॥ २०  
 एकैकेन हि वाणेन भूमौ पातितवानहम् ।  
 हयांस्तेषां गजांश्चैव सारथींश्चाप्यहं रणे ॥ २१  
 ते निवृत्ताश्च भग्नाश्च दृष्ट्वा तल्लाघवं मम ।  
 'प्रणिपेतुश्च सर्वे वै प्रशशंसुश्च पार्थिवाः ॥ २२  
 तत आदाय ताः कन्या नृपतींश्च विसृज्य तान् ।  
 अथाऽहं हास्तिनपुरमायां जित्वा महीक्षितः ॥ २३  
 ततोऽहं ताश्च कन्या वै भ्रातुरर्थाय भारत ।  
 तच्च कर्म महाबाहो सत्यवत्यै न्यवेदयम् ॥ २४

॥ इति श्रीमन्महाभारते उद्योगपर्वणि अम्बोपाख्यानपर्वणि त्रिसप्तत्यधिकशततमोऽध्यायः ॥ १७३ ॥

### चतुःसप्तत्यधिकशततमोऽध्यायः ॥ १७४ ॥

भीष्मेण विचित्रवीर्यस्य कन्यात्रयेण विवाहप्रयतने अम्बया स्वस्य साल्वकामत्वकथनपूर्वकं तत्समीपगमने भीष्मप्रत्यनु-  
 ज्ञायाचनम् ॥ १ ॥

भीष्म उवाच ।  
 ततोऽहं भरतश्रेष्ठ मातरं वीरमातरम् ।  
 अभिगम्योपसंगृह्य दाशेयीमिदमब्रुवम् ॥ १  
 इमाः काशिपतेः कन्या मया निर्जित्य पार्थिवान् ।  
 विचित्रवीर्यस्य कृते वीर्यशुल्का हता इति ॥ २  
 ततो मूर्धन्युपाघ्राय पर्यश्रुनयना नृप ।  
 आह सत्यवती हृष्टा दिष्ट्या पुत्र जितं त्वया ॥३  
 सत्यवत्यास्त्वनुमते विवाहे समुपस्थिते ।  
 उवाच वाक्यं सत्रीडा ज्येष्ठा काशिपतेः सुता ॥ ४  
 भीष्म त्वमसि धर्मज्ञः सर्वशास्त्रविशारदः ।  
 श्रुत्वा च वचनं धर्म्यं मह्यं कर्तुमिहाहसि ॥ ५

मया साल्वपतिः पूर्वं मनसाऽभिवृत्तो वरः ।  
 तेन चास्मि वृता पूर्वं रहस्यविदिते पितुः ॥ ६  
 कथं मामन्यकामां त्वं राजधर्ममतीत्य वै ।  
 वासयेथा गृहे भीष्म कौरवः सन्विशेषतः ॥ ७  
 एतद्बुद्ध्या विनिश्चित्य मनसा भरतर्षभ ।  
 यत्क्षमं ते महाबाहो तदिहारब्धुमर्हसि ॥ ८  
 स मां प्रतीक्षते व्यक्तं साल्वराजो विशांपते ।  
 तस्मान्मां त्वं कुरुश्रेष्ठ समनुज्ञातुमर्हसि ॥ ९  
 कृपां कुरु महाबाहो मयि धर्मभृतां वर ।  
 त्वं हि सत्यव्रतो वीर पृथिव्यामिति नः श्रुतम् ॥१०

॥ इति श्रीमन्महाभारते उद्योगपर्वणि अम्बोपाख्यानपर्वणि चतुःसप्तत्यधिकशततमोऽध्यायः ॥ १७४ ॥

## पञ्चसप्तत्यधिकशततमोऽध्यायः ॥ १७५ ॥

भीष्मानुज्ञया साल्वं गताया अम्बायास्तेन परित्यागः ॥ १ ॥ अम्बया भीष्मस्य प्रतिचिकीर्षया तापसाश्रममेत्य तेषु स्ववृत्तान्तनिवेदनम् ॥ २ ॥

भीष्म उवाच ।

ततोऽहं समनुज्ञाप्य कालीं गन्धवतीं तदा ।  
मन्त्रिणश्चर्त्विजश्चैव तथैव च पुरोहितान् ।  
समनुज्ञासिषं कन्यामम्ब्रां ज्येष्ठां नराधिप ॥ १  
अनुज्ञाता ययौ सा तु कन्या साल्वपतेः पुरम् ।  
वृद्धैर्द्विजातिभिर्गुप्ता धात्र्या चानुगता तदा ॥ २  
अतीत्य च तमध्वानमाससाद् नराधिपम् ।  
सा तमासाद्य राजानं साल्वं वचनमब्रवीत् ॥ ३  
आगताहं महाबाहो त्वासुद्दिश्य महामते ।  
'अभिनन्दस्व मां राजन्सदा प्रियहिते रताम् ॥ ४  
प्रतिपादय मां राजन्धर्मादींश्चर धर्मतः ।  
त्वं हि मे मनसा ध्यातस्त्वया चाप्युपमन्त्रिता ॥ ५  
भीष्म उवाच ।'  
तामब्रवीत्साल्वपतिः स्वयन्निव विशांपते ।  
त्वयाऽन्यपूर्वया नाहं भार्याथीं वरवर्णिनि ॥ ६  
गच्छ भद्रे पुनस्तत्र सकाशं भीष्मकस्य वै ।  
नाहमिच्छामि भीष्मेण गृहीतां त्वां प्रसह्य वै ॥ ७  
त्वं हि भीष्मेण निर्जित्य नीता ग्रीतिमती तदा ।  
परामृश्य महायुद्धे निर्जित्य पृथिवीपतीन् ॥ ८  
नाहं त्वय्यन्यपूर्वायां भार्याथीं वरवर्णिनि ।  
कथमसद्विधो राजा परपूर्वां प्रवेशयेत् ॥ ९  
नारीं विदितविज्ञानः परेषां धर्ममादिशन् ।  
यथेष्टं गम्यतां भद्रे मा त्वां कालोऽत्यगादयम् ॥ १०  
अम्बा तमब्रवीद्राजन्ननङ्गशरपीडिता ।  
नैवं वद महीपाल नैतदेवं कथंचन ॥ ११  
नास्ति ग्रीतिमती नीता भीष्मेणामित्रकर्शन ।  
बलान्नीतास्मि रुदती विद्राव्य पृथिवीपतीन् ॥ १२  
भजस्व मां साल्वपते भक्तां बालामनागसम् ।  
भक्तानां हि परित्यागो न धर्मेषु प्रशस्यते ॥ १३  
साहमामन्व्य गाङ्गेयं समरेष्वनिवर्तिनम् ।  
अनुज्ञाता च तेनैव ततोऽहं भृशमागता ॥ १४

न स भीष्मो महाबाहुर्माभिच्छति विशांपते ।  
भ्रातृहेतोः समारम्भो भीष्मस्येति श्रुतं मया ॥ १५  
भगिन्यां मम ये नीते अश्विकाम्बालिकं नृप ।  
प्रादाद्विचित्रवीर्याय गाङ्गेयो हि यवीयमे ॥ १६  
यथा साल्वपते नान्यं वरं यामि कथंचन ।  
त्वामृते पुरुषव्याघ्र तथा मूर्धानमालभे ॥ १७  
न चान्यपूर्वा राजेन्द्र त्वामहं समुपस्थिता ।  
सत्यं ब्रवीमि साल्वैतत्सत्येनात्मानमालभे ॥ १८  
भजस्व मां विशालाक्ष स्वयं कन्यामुपस्थिताम् ।  
अनन्यपूर्वा राजेन्द्र त्वत्प्रसादाभिकाङ्क्षिणीम् ॥ १९  
तामेवं भाषमाणां तु साल्वः काशिपतेः सुताम् ।  
अत्यजद्भरतश्रेष्ठ जीर्णां त्वचमिवोरगः ॥ २०  
एवं बहुविधैर्वाक्यैर्याच्यमानस्तथा नृपः ।  
नाश्रद्धत्साल्वपतिः कन्यायां भरतर्षभ ॥ २१  
ततः सा मन्युनाऽऽविष्टा ज्येष्ठा काशिपतेः सुता ।  
अब्रवीत्साश्रुनयना वाष्पविप्लुतया गिरा ॥ २२  
त्वया त्यक्ता गमिष्यामि यत्र तत्र विशांपते ।  
तत्र मे गतयः सन्तु सन्तः सत्यं यथा ध्रुवम् ॥ २३  
एवं तां भाषमाणां तु कन्यां साल्वपतिस्तदा ।  
परितत्याज कौरव्य करुणं परिदेवतीम् ॥ २४  
गच्छ गच्छेति तां साल्वः पुनः पुनरभाषत ।  
विभेमि भीष्मात्सुश्रोणि त्वं च भीष्मपरिग्रहः २५  
एवमुक्ता तु सा तेन साल्वेनादीर्घदर्शिना ।  
निश्चक्राम पुराहीना रुदती कुररी यथा ॥ २६  
भीष्म उवाच ।  
निष्क्रामन्ती तु नगराच्चिन्तयामास दुःखिता ।  
पृथिव्यां नास्ति युवतिर्विषमस्यतरा मया ॥ २७  
बन्धुभिर्विप्रहीणास्मि साल्वेन च निराकृता ।  
न च शक्यं पुनर्गन्तुं मया वारणसाहयम् ॥ २८  
अनुज्ञाता तु भीष्मेण साल्वसुद्दिश्य कारणम् ।  
किं नु गर्हाम्यथात्मानमथ भीष्मं दुरासदम् ॥ २९



अथवा पितरं मूढं यो मेऽकार्षीत्स्वयंवरम् ।  
 मयाऽयं स्वकृतो दोषो याऽहं भीष्मरथात्तदा ॥३०॥  
 प्रवृत्ते दारुणे युद्धे साल्वार्थं नापतं पुरा ।  
 तस्येयं फलनिवृत्तिर्यदापन्नाऽस्मि मूढवत् ॥ ३१॥  
 धिग्भीष्मं धिक्क मे मन्दं पितरं मूढचेतसम् ।  
 येनाहं वीर्यशुल्केन पण्यस्त्रीव प्रचोदिता ॥ ३२॥  
 धिष्णां धिक्साल्वराजानं धिग्धातारमथापि वा ।  
 येषां दुर्नीतभावेन प्राप्तास्म्यापदमुत्तमाम् ॥ ३३॥  
 सर्वथा भागधेयानि खानि प्राप्नोति मानवः ।  
 अनयस्यास्य तु मुखं भीष्मः शान्तनवो मम ॥ ३४॥  
 सा भीष्मे प्रतिकर्तव्यमहं पश्यामि सांप्रतम् ।  
 तपसा वा युधा वापि दुःखहेतुः स मे मतः ॥ ३५॥  
 को नु भीष्मं युधा जेतुमुत्सहेत महीपतिः ।  
 एवं सा परिनिश्चित्य जगाम नगराद्बहिः ॥ ३६॥  
 आश्रमं पुण्यशीलानां तापसानां महात्मनाम् ।  
 ततस्तामवसद्रात्रिं तापसैः परिवारिता ॥ ३७॥  
 आचरन्त्यौ च यथावृत्तं सर्वमात्मनि भारत ।  
 विस्तरेण महाबाहो निखिलेन शुचिस्मिता ।

हरणं च विसर्गं च साल्वेन च विसर्जनम् ॥ ३८॥  
 ततस्तत्र महानासीद्ब्राह्मणः संशितव्रतः ।  
 शैखावत्यस्तपोवृद्धः शास्त्रे चारण्यके गुरुः ॥ ३९॥  
 आर्तां तामाह स मुनिः शैखावत्यो महातपाः ।  
 निःश्वसन्तीं सतीं बालां दुःखशोकपरायणाम् ४०॥  
 एवं गते तु किं भद्रे शक्यं कर्तुं तपस्त्रिभिः ।  
 आश्रमस्थैर्महाभागे तपोयुक्तैर्महात्मभिः ॥ ४१॥  
 सा त्वेनमब्रवीद्राजन्क्रियतां मदनुग्रहः ।  
 प्रात्राज्यमहमिच्छामि तपस्तप्स्यामि दुश्चरम् ॥ ४२॥  
 मयैव यानि कर्माणि पूर्वदेहे तु मूढया ।  
 कृतानि नूनं पापानि तेषामेतत्फलं ध्रुवम् ॥ ४३॥  
 नोत्सहे तु पुनर्गन्तुं स्वजनं प्रति तापसाः ।  
 प्रत्याख्याता निरानन्दा साल्वेन च निराकृता ४४॥  
 उपदिष्टमिहेच्छामि तापस्यं वीतकल्मषाः ।  
 युष्माभिर्देवसंकाशैः कृपा भवतु वो मयि ॥ ४५॥  
 स तामाश्वासयत्कन्यां दृष्टान्तागमहेतुभिः ।  
 सान्त्वयामास कार्यं च प्रतिजज्ञे द्विजैः सह ॥ ४६॥

॥ इति श्रीमन्महाभारते उद्योगपर्वणि अम्बोपाख्यानपर्वणि पञ्चसप्तत्यधिकशततमोऽध्यायः ॥ १७५ ॥

### षट्सप्तत्यधिकशततमोऽध्यायः ॥ १७६ ॥

अम्बांप्रति तापसेषु चिन्तयन्सु होत्रवाहननाम्नोऽम्बामातामहस्य तत्रागमनम् ॥ १ ॥ तेनाम्बायाः परशुरामंप्रति शरणा-  
 गतिचोदना ॥ २ ॥ तत्र यदृच्छासमागते अकृतव्रणनाम्नि महर्षौ अम्बया स्ववृत्तान्तनिवेदनम् ॥ ३ ॥

भीष्म उवाच ।  
 ततस्ते तापसाः सर्वे कार्यवन्तोऽभवन्स्तदा ।  
 तां कन्यां चिन्तयन्तस्ते किंकार्यमिति धर्मिणः ॥ १॥  
 केचिदाहुः पितुर्वेश्म नीयतामिति तापसाः ।  
 केचिदसदुपालम्भे मतिं चक्षुर्हि तापसाः ॥ २॥  
 केचित्साल्वपतिं गत्वा नियोज्यमिति मेनिरे ।  
 नेति केचिन्नवसन्ति प्रत्याख्याता हि तेन सा ॥ ३॥  
 एवं गते तु किं शक्यं भद्रे कर्तुं मनीषिभिः ।  
 पुनरुच्युश्च तां सर्वे तापसाः संशितव्रताः ॥ ४॥

अलं प्रव्रजितेनेह भद्रे शृणु हितं वचः ।  
 इतो गच्छस्व भद्रं ते पितुरेव निवेशनम् ॥ ५॥  
 प्रतिपत्स्यति राजा स पिता ते यदनन्तरम् ।  
 तत्र वत्स्यसि कल्याणि सुखं सर्वगुणान्विता ॥ ६॥  
 न च तेऽन्या गतिर्न्याय्या भवेद्भद्रे यथा पिता ।  
 पतिर्वापि गतिर्नार्याः पिता वा वरवर्णिनि ।  
 गतिः पतिः समस्थाया विषमे च पिता गतिः ॥ ७॥  
 प्रव्रज्या हि सुदुःखेयं सुकुमार्या विशेषतः ।  
 राजपुत्र्याः प्रकृत्या च कुमार्यास्तव भामिनि ॥ ८॥

शैखावत्यः शिखावान् बह्विस्तसाध्यानि श्रौतस्मार्तकर्माणि  
 शैखावतानि तेषु साधुः शैखावत्यः । आरण्यके उपनिषदि गुरुः

ब्रह्मविदित्यर्थः ॥ ३९ ॥ दृष्टान्तो लौकिकोदाहरणम् । आगमो  
 वेदः । हेतुर्बुद्धिः ॥ ४६ ॥ पञ्चसप्तत्यधिकशततमोऽध्यायः ॥ १७५ ॥

भद्रे दोषा हि विद्यन्ते बहवो वरवर्णिनि ।  
 आश्रमे वै वसन्त्यास्ते न भवेयुः पितुर्गृहे ॥ ९  
 तस्त्वन्येऽब्रुवन्वाक्यं तापसास्तां तपस्विनीम् १०  
 चामिहैकाकिनीं दृष्ट्वा निर्जने गहने वने ।  
 तार्थयिष्यन्ति राजानस्तस्मान्मैवं मनःकृथाः ॥ ११  
 श्रम्बोवाच ।  
 न शक्यं काशिनगरं पुनर्गन्तुं पितुर्गृहान् ।  
 श्रवज्ञाता भविष्यामि बान्धवानां न संशयः ॥ १२  
 उपितासि तथा बाल्ये पितुर्वेश्मनि तापसाः ।  
 नाहं गमिष्ये भद्रं वस्तत्र यत्र पिता मम ।  
 तपस्तप्तुमभीप्सामि तापसैः परिरक्षिता ॥ १३  
 यथा परेऽपि मे लोके न स्यादेवं महात्ययः ।  
 दौर्भाग्यं तापसश्रेष्ठास्तस्मात्तपस्याम्यहं तपः ॥ १४  
 भीष्म उवाच ।  
 इत्येवं तेषु विप्रेषु चिन्तयत्सु यथातथम् ।  
 राजर्षिस्तद्वनं प्राप्तस्तपस्वी होत्रवाहनः ।  
 तां तथा भाविनीं दृष्ट्वा श्रुत्वा चोद्विग्रमानसः १५  
 ततस्ते तापसाः सर्वे पूजयन्ति स्म तं नृपम् ।  
 पूजाभिः स्वागताद्याभिरासनेनोदकेन च ॥ १६  
 तस्योपविष्टस्य सतो विश्रान्तस्योपशृण्वतः ।  
 पुनरेव कथां चक्रुः कन्यां प्रति वनौकसः ॥ १७  
 श्रम्बायास्तां कथां श्रुत्वा काशिराज्ञश्च भारत ।  
 राजर्षिः स महातेजा बभूवोद्विग्रमानसः ॥ १८  
 तां तथावादिनीं श्रुत्वा दृष्ट्वा च स महातपाः ।  
 राजर्षिः कृपयाविष्टो महात्मा होत्रवाहनः ॥ १९  
 स वेपमान उत्थाय मातुस्तस्याः पिता तदा ।  
 तां कन्यामङ्कमारोप्य पर्यश्वासयत प्रभो ॥ २०  
 स तामपृच्छत्कात्स्न्येन व्यसनोत्पत्तिमादितः ।  
 सा च तस्मै यथावृत्तं विस्तरेण न्यवेदयत् ॥ २१  
 ततः स राजर्षिरभूदुःखशोकसमन्वितः ।  
 कार्यं च प्रतिपेदे तन्मनसा सुमहातपाः ॥ २२  
 अब्रवीद्वेपमानश्च कन्यामार्तां सुदुःखितः ।  
 मा गाः पितुर्गृहं भद्रे मातुस्ते जनको बहम् ॥ २३

दुःखं छिन्द्यामहं ते वै मयि वर्तस्व पुत्रिके ।  
 पर्याप्तं ते मनो वत्से यदेवं परिशुष्यसि ॥ २४  
 गच्छ मद्रचनाद्रामं जामदग्न्यं तपस्विनम् ।  
 रामस्ते सुमहदुःखं शोकं चैवापनेष्यति ॥ २५  
 हनिष्यति रणे भीष्मं न करिष्यति चेद्वचः ।  
 तं गच्छ भार्गवश्रेष्ठं कालाग्रिसमतेजसम् ॥ २६  
 प्रतिष्ठापयिता स त्वां समे पथि महातपाः ।  
 ततस्तु सुखं वाप्स्यस्यन्ती पुनः पुनः ॥ २७  
 अब्रवीत्पितरं मातुः सा तदा होत्रवाहनम् ।  
 अभिवादयित्वा शिरसा गमिष्ये तव शासनात् २८  
 अपि नामाद्य पश्येयमार्यं तं लोकविश्रुतम् ।  
 कथं च तीव्रं दुःखं मे नाशयिष्यति भार्गवः ।  
 एतदिच्छाम्यहं ज्ञातुं यथा यास्यामि तत्र वै ॥ २९  
 होत्रवाहन उवाच ।  
 रामं द्रक्ष्यसि भद्रे त्वं जामदग्न्यं महावने ।  
 उग्रे तपसि वर्तन्तं सत्यसन्धं महाबलम् ॥ ३०  
 महेन्द्रं वै गिरिश्रेष्ठं रामो नित्यमुपास्ति ह ।  
 ऋषयो वेदविद्वांसो गन्धर्वाप्सरसस्तथा ॥ ३१  
 तत्र गच्छस्व भद्रं ते ब्रूयाश्चैनं वचो मम ।  
 अभिवाद्य च तं मूर्ध्ना तपोवृद्धं दृढव्रतम् ॥ ३२  
 ब्रूयाश्चैनं पुनर्भद्रे यत्ते कार्यं मनीषितम् ।  
 मयि संकीर्तिते रामः सर्वं तत्ते करिष्यति ॥ ३३  
 मम रामः सखा वत्से प्रीतियुक्तः सुहृच्च मे ।  
 जमदग्निसुतो वीरः सर्वशस्त्रभृतां वरः ॥ ३४  
 एवं ब्रुवति कन्यां तु पार्थिवे होत्रवाहने ।  
 अकृतव्रणः प्रादुरासीद्रामस्थानुचरः प्रियः ॥ ३५  
 ततस्ते मनुयः सर्वे समुत्तस्थुः सहस्रशः ।  
 स च राजा वयोवृद्धः सृज्यो होत्रवाहनः ॥ ३६  
 ततो दृष्ट्वा कृतातिथ्यमन्योन्यं ते वनौकसः ।  
 सहिता भरतश्रेष्ठ निषेदुः परिवार्यं तम् ॥ ३७  
 ततस्ते कथयामासुः कथास्तास्ता मनोरमाः ।  
 धन्या दिव्याश्च राजेन्द्र प्रीतिहर्षमुदायुताः ॥ ३८  
 ततः कथान्ते राजर्षिर्महात्मा होत्रवाहनः ।

रामं श्रेष्ठं महर्षीणामपृच्छदकृतव्रणम् ॥ ३९  
 क संप्रति महाबाहो जामदग्न्यः प्रतापवान् ।  
 अकृतव्रण शक्यो वै द्रष्टुं वेदविदां वर ॥ ४०  
 अकृतव्रण उवाच ।  
 भवन्तमेव सततं रामः कीर्तयति प्रभो ।  
 सृज्यो मे प्रियसखो राजर्षिरिति पार्थिव ॥ ४१  
 इह रामः प्रभाते श्वो भवितेति मतिर्मम ।  
 द्रष्टास्येनमिहायान्तं तव दर्शनकाङ्क्षया ॥ ४२  
 इयं च कन्या राजर्षे किमर्थं वनमागता ।  
 कस्य चेयं तव च का भवतीच्छामि वेदितुम् ॥ ४३  
 होत्रवाहन उवाच ।  
 दौहित्रीयं मम विभो काशिराजसुता प्रिया ।  
 ज्येष्ठा स्वयंवरे तस्यौ भगिनीभ्यां सहानघ ॥ ४४  
 इयमम्बेति विख्याता ज्येष्ठा काशिपतेः सुता ।  
 अम्बिकाम्बालिके कन्ये कनीयस्यौ तपोधन ॥ ४५  
 समेतं पार्थिवं क्षत्रं काशिपुर्यां ततोऽभवत् ।  
 कन्यानिमित्तं विप्रर्षे तत्रासीदुत्सवो महान् ॥ ४६  
 ततः किल महावीर्यो भीष्मः शान्तनवो नृपान् ।  
 अधिक्षिप्य महातेजास्तिष्ठः कन्या जहार ताः ४७  
 निर्जित्य पृथिवीपालानथ भीष्मो गजाद्वयम् ।  
 आजगाम विशुद्धात्मा कन्याभिः सह भारतः ४८  
 सत्यवत्यै निवेद्याथ विवाहं समनन्तरम् ।

॥ इति श्रीमन्महाभारते उद्योगपर्वणि अम्बोपाख्यानपर्वणि षट्सप्तत्यधिकशततमोऽध्यायः ॥ १७६ ॥

### सप्तसप्तत्यधिकशततमोऽध्यायः ॥ १७७ ॥

अकृतव्रणेन सविमर्शं भीष्मस्य प्रतीकारनिर्धारणम् ॥ १ ॥ अम्बया परेद्युरागतं जामदग्न्यंप्रति भीष्मवधप्रार्थना ॥ २ ॥

अकृतव्रण उवाच ।  
 दुःखं द्वयोरिदं भद्रे कतरस्य चिकीर्षसि ।  
 प्रतिकर्तव्यमबले तत्त्वं वत्से वदस्व मे ॥ १  
 यदि सौभपतिर्भद्रे नियोक्तव्यो मतस्तव ।  
 नियोक्ष्यति महात्मा सरामस्त्वद्वितकाम्यया ॥ २  
 अथापगेयं भीष्मं त्वं रामेणेच्छसि धीमता ।

उत्पत्तिं कारणम् ॥ ५६ ॥ षट्सप्तत्यधिकशततमोऽध्यायः  
 ॥ १७६ ॥

भ्रातुर्विचित्रवीर्यस्य समाज्ञापयत प्रभुः ॥ ४९  
 तं तु वैवाहिकं दृष्ट्वा कन्येयं समुपार्जितम् ।  
 अत्रवीत्तत्र गाङ्गेयं मन्त्रिमध्ये द्विजर्षभ ॥ ५०  
 मया साल्वपतिर्वीरो मनसाऽभिवृतः पतिः ।  
 न ममार्हसि धर्मज्ञ दातुं भ्रात्रेऽन्यमानसाम् ॥ ५१  
 तच्छ्रुत्वा वचनं भीष्मः संमन्य सह मन्त्रिभिः ।  
 निश्चित्य विससर्जेमां सत्यवत्या मते स्थितः ५२  
 अनुज्ञाता तु भीष्मेण साल्वं सौभपतिं ततः ।  
 कन्येयं मुदिता तत्र काले वचनमब्रवीत् ॥ ५३  
 विसर्जितास्मि भीष्मेण धर्मं मां प्रतिपादय ।  
 मनसाभिवृतः पूर्वं मया त्वं पार्थिवर्षभ ॥ ५४  
 प्रत्याचख्यौ च साल्वोऽस्याश्चारित्रस्याभिश्चिन्तितः ।  
 सेयं तपोवनं प्राप्ता तापस्येऽभिरता भृशम् ॥ ५५  
 मया च प्रत्यभिज्ञाता वंशस्य परिकीर्तनात् ।  
 अस्य दुःखस्य चोत्पत्तिं भीष्ममेवेह मन्यते ॥ ५६  
 अम्बोवाच ।  
 भगवन्नेवमेवेह यथाह पृथिवीपतिः ।  
 शरीरकर्ता मातुर्मे सृज्यो होत्रवाहनः ॥ ५७  
 न ह्युत्सहे स्वनगरं प्रतियातुं तपोधन ।  
 अपमानभयाच्चैव व्रीडया च महामुने ॥ ५८  
 यत्तु मां भगवात्रामो वक्ष्यति द्विजसत्तम ।  
 तन्मे कार्यतमं कार्यमिति मे भगवन्मतिः ॥ ५९

रणे विनिर्जितं द्रष्टुं कुर्यात्तदपि भार्गवः ॥ ३  
 सृज्यस्य वचः श्रुत्वा तव चैव शुचिस्मिते ।  
 यदत्र ते भृशं कार्यं तदद्यैव विचिन्त्यताम् ॥ ४  
 अम्बोवाच ।  
 अपनीतास्मि भीष्मेण भगवन्नविजानता ।  
 नाभिजानाति मे भीष्मो ब्रह्मन्साल्वगतं मनः ॥ ५

द्वयोः सकाशादिति शेषः ॥ १ ॥ नियोक्तव्यस्तव पाणिग्रह-  
 णार्थमिति शेषः ॥ २ ॥

एतद्विचार्य मनसा भवानेतद्विनिश्चयम् ।  
 विचिनोतु यथान्यायं विधानं क्रियतां तथा ॥ ६  
 भीष्मे वा कुरुशार्दूले शाल्वराजेऽथवा पुनः ।  
 उभयोरेव वा ब्रह्मन्युक्तं यत्तत्समाचर ॥ ७  
 निवेदितं मया ह्येतद्दुःखमूलं यथातथम् ।  
 विधानं तत्र भगवन्कर्तुमर्हसि युक्तितः ॥ ८  
 अकृतव्रण उवाच ।  
 उपपन्नमिदं भद्रे यदेवं वरवर्णिनि ।  
 धर्मं प्रतिवचो ब्रूयाः शृणु चेदं वचो मम ॥ ९  
 यदि त्वामापगेयो वै न नयेद्भजसाह्वयम् ।  
 साल्वस्त्वांशिरसा भीरु गृह्णीयाद्रामचोदितः १०  
 तेन त्वं निर्जिता भद्रे यस्मान्नीतासि भामिनि ।  
 संशयः साल्वराजस्य तेन त्वयि सुमध्यमे ॥ ११  
 भीष्मः पुरुषमानी च जितकाशी तथैव च ।  
 तस्मात्प्रतिक्रिया युक्ता भीष्मे कारयितुं तव ॥ १२  
 अम्बोवाच ।  
 ममाप्येष सदा ब्रह्मन्हृदि कामोऽभिवर्तते ।  
 घातयेयं यदि रणे भीष्ममित्येव नित्यदा ॥ १३  
 भीष्मं वा साल्वराजं वा यं वा दोषेण गच्छसि ।  
 प्रशाधि तं महाबाहो यत्कृतेऽहं सुदुःखिता ॥ १४  
 भीष्म उवाच ।  
 एवं कथयतामेव तेषां स दिवसो गतः ।  
 रात्रिश्च भरतश्रेष्ठ सुखशीतोष्णमारुता ॥ १५  
 ततो रामः प्रादुरासीत्प्रज्वलन्निव तेजसा ।  
 शिष्यैः परिवृतो राजञ्जटाचीरधरो मुनिः ॥ १६  
 धनुष्पाणिरदीनात्मा खड्गं विभ्रत्परश्वधी ।  
 विरजा राजशार्दूल सञ्जयं सोऽभ्ययान्नृपम् ॥ १७  
 ततस्तं तापसा दृष्ट्वा स च राजा महातपाः ।  
 तस्थुः प्राञ्जलयो राजन्सा च कन्या तपस्विनी १८  
 पूजयामासुरव्यग्रा मधुपर्केण भार्गवम् ।  
 अर्चितश्च यथान्यायं निषसाद् सहैव तैः ॥ १९  
 ततः पूर्वव्यतीतानि कथयन्तौ स्म तावुभौ ।  
 आसातां जामदग्न्यश्च सृञ्जयश्चैव भारत ॥ २०

तथा कथान्ते राजर्षिर्भृगुश्रेष्ठं महाबलम् ।  
 उवाच मधुरं काले रामं वचनमर्थवत् ॥ २१  
 रामेयं मम दौहित्री काशिराजसुता प्रभो ।  
 अस्याः शृणु यथातत्त्वं कार्यं कार्यविशारद ॥ २२  
 परमं कथ्यतां चेति तां रामः प्रत्यभाषत ।  
 ततः साभ्यवदद्रामं ज्वलन्तमिव पावकम् ॥ २३  
 ततोऽभिवाद्य चरणौ रामस्य शिरसा शुभौ ।  
 स्पृष्ट्वा पद्मदलाभाभ्यां पाणिभ्यामग्रतः स्थिता २४  
 रुरोद सा शोकवती त्राष्पव्याकुललोचना ।  
 प्रपदे शरणं चैव शरण्यं भृगुनन्दनम् ॥ २५  
 राम उवाच ।  
 यथा त्वं संजयस्यास्य तथा मे त्वं नृपात्मजे ।  
 ब्रूहि यत्ते मनोदुःखं करिष्ये वचनं तव ॥ २६  
 अम्बोवाच ।  
 भगवञ्शरणं त्वाद्य प्रपन्नाऽस्मि महाव्रतम् ।  
 शोकपङ्कार्णवान्मग्रां घोरानुद्धर मां विभो ॥ २७  
 भीष्म उवाच ।  
 तस्याश्च दृष्ट्वा रूपं च वपुश्चाभिनवं पुनः ।  
 सौकुमार्यं परं चैव रामश्चिन्तापरोऽभवत् ॥ २८  
 किमियं वक्ष्यतीत्येवं विममर्श भृगुद्वहः ।  
 इति दृष्ट्वा चिरं रामः कृपयाभिपरिमुतः ॥ २९  
 कथ्यतामिति सा भूयो रामेणोक्ता शुचिस्मिता  
 सर्वमेव यथातत्त्वं कथयामास भार्गवे ॥ ३०  
 तच्छ्रुत्वा जामदग्न्यस्तु राजपुत्र्या वचस्तदा ।  
 उवाच तां वरारोहां निश्चित्यार्थविनिश्चयम् ॥ ३१  
 राम उवाच ।  
 प्रेषयिष्यामि भीष्माय कुरुश्रेष्ठाय भामिनि ।  
 करिष्यति वचो मह्यं श्रुत्वा च स नराधिपः ॥ ३२  
 न चेत्करिष्यति वचो मयोक्तं जाह्नवीसुतः ।  
 वक्ष्याम्यहं रणे भद्रे सामात्यं शस्त्रतेजसा ॥ ३३  
 अथवा ते मतिस्तत्र राजपुत्रि न वर्तते ।  
 यावत्साल्वपतिं वीरं योजयाम्यत्र कर्मणि ॥ ३४  
 अम्बोवाच ।  
 विसर्जिताऽहं भीष्मेण श्रुत्वैव भृगुनन्दन ।

साल्वराजगतं भावं मम पूर्वं मनीषितम् ॥ ३५  
 सौभराजमुपेत्याहमवोचं दुर्वचं वचः ।  
 न च मां प्रत्यगृह्णात्स चारित्र्यपरिशुद्धितः ॥ ३६  
 एतत्सर्वं विनिश्चित्य स्वबुद्ध्या भृगुनन्दन ।  
 यदत्रौपयिकं कार्यं तच्चिन्तयितुमर्हसि ॥ ३७  
 मम तु व्यसनस्यास्य भीष्मो मूलं महाव्रतः ।  
 येनाहं वशमानीता समुत्क्षिप्य बलात्तदा ॥ ३८  
 भीष्मं जहि महाबाहो यत्कृते दुःखमीदृशम् ।

प्राप्ताहं भृगुशार्दूल चराम्यप्रियमुत्तमम् ॥ ३९  
 स हि लुब्धश्च नीचश्च जितकाशी च भार्गव ।  
 तस्मात्प्रतिक्रिया कर्तुं युक्ता तस्मै त्वयाऽनघ ॥ ४०  
 एष मे द्वियमाणाया भारतेन तदा विभो ।  
 अभवद्भृदि संकल्पो घातयेयं महाव्रतम् ॥ ४१  
 तस्मात्कामं ममाद्येयं राम संपादयानघ ।  
 जहि भीष्मं महाबाहो यथा वृत्रं पुरन्दरः ॥ ४२

॥ इति श्रीमन्महाभारते उद्योगपर्वणि अम्बोपाख्यानपर्वणि सप्तसप्तत्यधिकशततमोऽध्यायः ॥ १७७ ॥

### अष्टसप्तत्यधिकशततमोऽध्यायः ॥ १७८ ॥

श्रीपरशुरामेण अम्बादिभिः सह कुरुक्षेत्रं गत्वा भीष्मानयनम् ॥ १ ॥ रामेण स्वेन चोदनेपि भीष्मेण अम्बापरिग्रहानङ्गी-  
 कारे युद्धाय तस्याह्वानम् ॥ २ ॥

भीष्म उवाच ।  
 एवमुक्तस्तदा रामो जहि भीष्ममिति प्रभो ।  
 उवाच रुदतीं कन्यां चोदयन्तीं पुनः पुनः ॥ १  
 काश्ये न कामं गृह्णामि शस्त्रं वै वरवर्णिनि ।  
 ऋते ब्रह्मविदां हेतोः किमन्यत्करवाणि ते ॥ २  
 वाचा भीष्मश्च साल्वश्च मम राज्ञि वशानुगौ ।  
 भविष्यतोऽनवद्याङ्गि तत्करिष्यामि मा शुचः ॥ ३  
 न तु शस्त्रं ग्रहीष्यामि कथंचिदपि भामिनि ।  
 ऋते नियोगाद्विप्राणामेष मे समयः कृतः ॥ ४  
 अम्बोवाच ।  
 मम दुःखं भगवता व्यपनेयं यतस्ततः ।  
 तच्च भीष्मप्रसूतं मे तं जहीश्वर मा चिरम् ॥ ५  
 राम उवाच ।  
 काशिकन्ये पुनर्ब्रूहि भीष्मस्ते चरणानुभौ ।  
 शिरसा वन्दनार्होऽपि ग्रहीष्यति गिरा मम ॥ ६  
 अम्बोवाच ।  
 जहि भीष्मं रणे राम मम चेदिच्छसि प्रियम् ।  
 प्रतिश्रुतं च यदपि तत्सत्यं कर्तुमर्हसि ॥ ७  
 भीष्म उवाच ।  
 तयोः संवदतोरेवं राजन्रामाम्बयोस्तदा ।

अकृतव्रणो जामदग्न्यमिदं वचनमब्रवीत् ॥ ८  
 शरणागतां महाबाहो कन्यां न त्यक्तुमर्हसि ।  
 यदि भीष्मो रणे राम समाहूतस्त्वया मृधे ॥ ९  
 निर्जितोऽस्मीति वा ब्रूयात्कुर्याद्वा वचनं तव ।  
 कृतमस्या भवेत्कार्यं कन्याया भृगुनन्दन ॥ १०  
 वाक्यं सत्यं च ते वीर भविष्यति कृतं विभो ।  
 इयं चापि प्रतिज्ञा ते तदा राम महासुने ॥ ११  
 जित्वा वै क्षत्रियान्सर्वान्ब्राह्मणेषु प्रतिश्रुता ।  
 ब्राह्मणः क्षत्रियो वैश्यः शूद्रश्चैव रणे यदि ॥ १२  
 ब्रह्मद्विज्जविता तं वै हनिष्यामीति भार्गव ।  
 शरणार्थं प्रपन्नानां भीतानां शरणार्थिनाम् ॥ १३  
 न शक्यामि परित्यागं कर्तुं जीवन्कथंचन ।  
 यश्च कृत्स्नं रणे क्षत्रं विजेष्यति समागतम् ॥ १४  
 दीप्तात्मानमहं तं च हनिष्यामीति भार्गव ।  
 स एवं विजयी राम भीष्मः कुरुकुलोद्बहः ।  
 तेन युध्यस्व सङ्ग्रामे समेत्य भृगुनन्दन ॥ १५  
 राम उवाच ।  
 स्मराम्यहं पूर्वकृतां प्रतिज्ञामृषिसत्तम ।  
 तथैव च करिष्यामि यथा साम्नैव लप्स्यते ॥ १६  
 कार्यमेतन्महद्ब्रह्मन्काशिकन्यामनोगतम् ।  
 गमिष्यामि स्वयं तत्र कन्यामादाय यत्र सः ॥ १७

यदि भीष्मो रणश्लाघी न करिष्यति मे वचः ।  
 हनिष्याम्येनमुद्रिक्तमिति मे निश्चिता मतिः ॥१८  
 न हि वाणा मयोत्सृष्टाः सज्जन्तीह शरीरिणाम् ।  
 कायेषु विदितं तुभ्यं पुरा क्षत्रियसंगरे ॥ १९  
 भीष्म उवाच ।  
 एवमुक्त्वा ततो रामः सह तैर्ब्रह्मवादिभिः ।  
 प्रयाणाय मतिं कृत्वा समुत्तस्थौ महातपाः ॥ २०  
 ततस्ते तामुषित्वा तु रजनीं तत्र तापसाः ।  
 हुताग्नयो जप्तजप्याः प्रतस्थुर्भज्जिघांसया ॥ २१  
 अभ्यगच्छत्ततो रामः सह तैर्ब्रह्मवादिभिः ।  
 कुरुक्षेत्रं महाराज कन्यया सह भारत ॥ २२  
 न्यविशन्त ततः सर्वे परिगृह्य सरस्वतीम् ।  
 तापसास्ते महात्मानो भृगुश्रेष्ठपुरस्कृताः ॥ २३  
 ततस्तृतीये दिवसे समे देशे व्यवस्थितः ।  
 प्रेषयामास मे राजन्प्राप्तोऽस्मीति महाव्रतः ॥ २४  
 तमागतमहं श्रुत्वा विषयान्तं महाबलम् ।  
 अभ्यगच्छं जवेनाशु ग्रीत्या तेजोनिधिं प्रभुम् ॥२५  
 गां पुरस्कृत्य राजेन्द्र ब्राह्मणैः परिवारितः ।  
 ऋत्विग्भिर्देवकल्पैश्च तथैव च पुरोहितैः ॥ २६  
 स मामभिगतं दृष्ट्वा जामदग्न्यः प्रतापवान् ।  
 प्रतिजग्राह तां पूजां वचनं चेदमब्रवीत् ॥ २७  
 राम उवाच ।  
 भीष्म कां बुद्धिमास्थाय काशिराजसुता तदा ।  
 अकामेन त्वया नीता पुनश्चैव विसर्जिता ॥ २८  
 विभ्रंशिता त्वया हीयं धर्मादास्ते यशस्विनी ।  
 परामृष्टां त्वया हीमां को हि गन्तुमिहार्हति ॥२९  
 प्रत्याख्याता हि साल्वेन त्वया नीतेति भारत ।  
 तस्मादिमां मन्त्रियो गात्प्रतिगृह्णीष्व भारत ॥ ३०  
 स्वधर्मं पुरुषव्याघ्र राजपुत्री लभत्वियम् ।  
 न युक्तस्त्ववमानोऽयं राज्ञां कर्तुं त्वयाऽनघ ॥३१  
 भीष्म उवाच ।

ततस्तं वै विमनसमुदीक्ष्याहमथाब्रुवम् ।  
 नाहमेनां पुनर्दद्यां ब्रह्मन्भ्रात्रे कथञ्चन ॥ ३२

अवल्लिप्तस्य दृप्तस्य । प्रतिपन्नस्य कार्यं भवति शासनमिति क.  
 उद्यो० ३४

साल्वस्याहमिति प्राह पुरा मामेव भार्गव ।  
 मया चैवाभ्यनुज्ञाता गतेयं नगरं प्रति ॥ ३३  
 न भयान्नाप्यनुक्रोशान्नार्थलोभान्न काम्यया ।  
 क्षात्रं धर्ममहं जह्यामिति मे व्रतमाहितम् ॥ ३४  
 अथ मामब्रवीद्रामः क्रोधपर्याकुलेक्षणः ।  
 न करिष्यसि चेदेतद्वाक्यं मे नरपुङ्गव ॥ ३५  
 हनिष्यामि सहामाल्यं त्वामद्येति पुनः पुनः ।  
 संरम्भादब्रवीद्रामः क्रोधपर्याकुलेक्षणः ॥ ३६  
 तमहं गीर्भिरिष्टाभि पुनः पुनररिन्दम ।  
 अथाचं भृगुशार्दूलं न चैव प्रशशाम सः ॥ ३७  
 प्रणम्य तमहं मूर्धा भूयो ब्राह्मणसत्तमम् ।  
 अब्रुवं कारणं किं तद्यच्चं युद्धं मयेच्छसि ॥ ३८  
 इष्वस्त्रं मम बालस्य भवतैव चतुर्विधम् ।  
 उपदिष्टं महाबाहो शिष्योऽसि तव भार्गव ॥३९  
 ततो मामब्रवीद्रामः क्रोधसंरक्तलोचनः ।  
 जानीषे मां गुरुं भीष्म गृह्णासीमां न चैव ह ॥४०  
 सुतां काश्यस्य कौरव्य मत्प्रियार्थं महामते ।  
 न हि मे विद्यते शान्तिरन्यथा कुरुनन्दन ॥ ४१  
 गृहाणेमां महाबाहो रक्षस्व कुलमात्मनः ।  
 त्वया विभ्रंशिता हीयं भर्तारं नाधिगच्छति ॥४२  
 तथा ब्रुवन्तं तमहं रामं परपुरंजयम् ।  
 नैतदेवं पुनर्भावि ब्रह्मर्षे किं श्रेमेण ते ॥ ४३  
 गुरुत्वं त्वयि संप्रेक्ष्य जामदग्न्य पुरातनम् ।  
 प्रसादये त्वां भगवंस्त्यक्तैषा तु पुरा मया ॥४४  
 को जातु परभावां हि नारीं व्यालीमिव स्थिताम् ।  
 वासयेत गृहे जानन्स्त्रीणां दोषो महात्ययः ॥४५  
 न भयाद्वासवस्यापि धर्मं जह्यां महाव्रत ।  
 प्रसीद मा वा यद्वा ते कार्यं तत्कुरु मा चिरम् ४६  
 अयं चापि विशुद्धात्मनपुराणे श्रूयते विभो ।  
 मरुत्तेन महाबुद्धे गीतः श्लोको महात्मना ॥४७  
 गुरोरप्यवलिप्तस्य कार्याकार्यमजानतः ।  
 उत्पथं प्रतिपन्नस्य परित्यागो विधीयते ॥ ४८  
 स त्वं गुरुरिति प्रेम्णा मया संमानितो भृशम् ।

घ. पाठः ॥ ४८ ॥

गुरुवृत्तिं न जानीषे तस्माद्योत्स्यामि वै त्वया ॥ ४९  
 गुरुं न हन्यां समरे ब्राह्मणं च विशेषतः ।  
 विशेषतस्तपोवृद्धमेवं क्षान्तं मया तव ॥ ५०  
 उद्यतेषुमथो दृष्ट्वा ब्राह्मणं क्षत्रवन्धुवत् ।  
 यो हन्यात्समरे कुद्धं युध्यन्तमपलायिनम् ॥ ५१  
 ब्रह्महत्या न तस्य स्यादिति धर्मेषु निश्चयः ।  
 क्षत्रियाणां स्थितो धर्मे क्षत्रियोऽस्मि तपोधन ५२  
 यो यथा वर्तते यस्मिंस्तस्मिन्नेव प्रवर्तयन् ।  
 नाधर्मं समवाप्नोति न चाश्रेयश्च विन्दति ॥ ५३  
 अर्थे वा यदि वा धर्मे समर्थो देशकालवित् ।  
 अर्थसंशयमापन्नः श्रेयान्निःसंशयो नरः ॥ ५४  
 यस्मात्संशयितेऽप्यर्थेऽयथान्यायं प्रवर्तसे ।  
 तस्माद्योत्स्यामि सहितस्त्वया राम महाहवे ॥ ५५  
 वश्य मे बाहुवीर्यं च विक्रमं चातिमानुषम् ।  
 एवं गतेऽपि तु मया यच्छक्यं भृगुनन्दन ॥ ५६  
 तत्करिष्ये कुरुक्षेत्रे योत्स्ये विप्र त्वया सह ।  
 द्वन्द्वे राम यथेष्टं मे सज्जीभव महाद्युते ॥ ५७  
 तत्र त्वं निहतो राम मया शरशतार्दितः ।  
 प्राप्स्यसे निर्जिताल्लोकाञ्छस्त्रपूतो महारणे ॥ ५८  
 स गच्छ विनिवर्तस्व कुरुक्षेत्रं रणप्रिय ।  
 तत्रैष्यामि महाबाहो युद्धाय त्वां तपोधन ॥ ५९  
 अपि यत्र त्वया राम कृतं शौचं पुरा पितुः ।  
 तत्राहमपि हत्वा त्वां शौचं कर्तास्मि भार्गव ॥ ६०  
 तत्र राम समागच्छ त्वरितं युद्धदुर्मद ।  
 व्यपनेष्यामि ते दर्पं पौराणं ब्राह्मणञ्च ॥ ६१  
 यच्चापि कथ्यसे राम बहुशः परिवत्सरे ।  
 निर्जिताः क्षत्रिया लोके मयैकेनेति तच्छृणु ॥ ६२  
 न तदा जातवान्भीष्मः क्षत्रियो वापि मद्भिधः ।  
 पथाज्जातानि तेजांसि तृणेषु ज्वलितं त्वया ॥ ६३

यः पुमान् यस्मिन्नेव यथा प्रीत्या द्वेषेण वा वर्तते स नरस्त-  
 स्मिन् तथैव प्रीतिं द्वेषं वा प्रवर्तयन् ॥ ५३ ॥ ननु स्वामर्थं  
 प्रवर्तयन्नहं त्वयि प्रीतिमेव करोमीत्याशङ्क्याह अर्थेवेति । अर्थे  
 गुणवाक्याहारकरणे धर्मे पितृप्रीत्यर्थं स्वीकृते ब्रह्मचर्ये विषये  
 देशकालानुसारेण समर्थो विवेककुशलः । तत्र धर्मलोपेन गुरु-  
 वाक्यात् प्राप्यमाणोऽर्थः श्रेयानुत् नैत्यर्थे संशयवानुत् गुरु-

यस्ते युद्धमयं दर्पं कामं च व्यपनाशयेत् ।  
 सोऽहं जातो महाबाहो भीष्मः परपुरंजयः ।  
 व्यपनेष्यामि ते दर्पं युद्धे राम न संशयः ॥ ६४  
 ततो मामत्रवीद्रामः प्रहसन्निव भारत ।  
 दिष्ट्वा भीष्म मया सार्धं योद्धुमिच्छसि संगरे ॥ ६५  
 अयं गच्छामि कौरव्य कुरुक्षेत्रं त्वया सह ।  
 भाषितं ते करिष्यामि तत्रागच्छ परंतप ॥ ६६  
 तत्र त्वां निहतं माता मया शरशताचितम् ।  
 जाह्नवी पश्यतां भीष्म गृध्रकङ्कवलशाशनम् ॥ ६७  
 कृपणं त्वामभिप्रेक्ष्य सिद्धचारणसेविता ।  
 मया विनिहतं देवी रोदतामद्य पार्थिव ॥ ६८  
 अतदर्हा महाभागा भगीरथसुताऽनघा ।  
 या त्वामजीजनन्मन्दं युद्धकामुकमातुरम् ॥ ६९  
 एहि गच्छ मया भीष्म युद्धकामुक दुर्मद ।  
 गृहाण सर्वं कौरव्य रथादि भरतर्षभ ॥ ७०  
 इति ब्रुवाणं तमहं रामं परपुरंजयम् ।  
 प्रणम्य शिरसा राममेवमस्त्वित्यथाब्रुवम् ॥ ७१  
 एवमुक्त्वा ययौ रामः कुरुक्षेत्रं युयुत्सया ।  
 प्रविश्य नगरं चाहं सत्यवत्यै न्यवेदयम् ॥ ७२  
 ततः कृतस्वस्त्ययनो मात्रा च प्रतिनन्दितः ।  
 द्विजातीन्वाच्य पुण्याहं स्वस्ति चैव महाद्युते ॥ ७३  
 रथमास्थाय रुचिरं राजतं पाण्डुरैर्हयैः ।  
 स्रूपस्करं स्वधिष्ठानं वैयाघ्रपरिवारणम् ॥ ७४  
 उपपन्नं महाशस्त्रैः सर्वोपकरणान्वितम् ।  
 तत्कुलीनेन वीरेण हयशास्त्रविदा रणे ॥ ७५  
 यत्तं मूतेन शिष्टेन बहुशो दृष्टकर्मणा ।  
 दंशितः पाण्डुरेणाहं क्वचेन वपुष्मता ॥ ७६  
 पाण्डुरं कार्मुकं गृह्य प्रायां भरतसत्तम ।  
 पाण्डुरेणातपत्रेण प्रियमाणेन मूर्धनि ॥ ७७

वाक्यविरोधेनापि पाल्यमानो धर्मः श्रेयानुत् नेति धर्मं संश-  
 यवान् । एतयोर्मध्ये अर्थे संशयमापन्नोऽर्थमननुतिष्ठन् श्रेयान् ।  
 परिशेषात् धर्मे तु निःसंशयो धर्ममेवानुतिष्ठन् श्रेयानित्यर्थः  
 ॥ ५४ ॥ पौराणं पुराकृतम् ॥ ६१ ॥ बलाः काकाः तेषाम-  
 शनं अन्नभूतम् ॥ ६७ ॥ अष्टसप्तत्युत्तरशततमोऽध्यायः  
 ॥ १७८ ॥

पाण्डुरैश्चापि व्यजनैर्वीज्यमानो नराधिप ।  
 शुक्रवासाः सितोष्णीपः सर्वशुक्रविभूषणः ॥ ७८  
 स्तूयमानो जयाशीर्भिर्निष्क्रम्य गजसाह्वयात् ।  
 कुरुक्षेत्रं रणक्षेत्रमुपायां भरतर्षभ ॥ ७९  
 ते हयाश्चोदितास्तेन सूतेन परमाहवे ।  
 अवहन्मां भृशं राजन्मनोमारुतरंहसः ॥ ८०  
 गत्वाऽहं तत्कुरुक्षेत्रं स च रामः प्रतापवान् ।  
 युद्धाय सहसा राजन्पराक्रान्तौ परस्परम् ॥ ८१  
 ततः संदर्शनेऽतिष्ठं रामस्यातितपस्विनः ।  
 प्रगृह्य शङ्खप्रवरं ततः प्राधममुत्तमम् ॥ ८२  
 ततस्तत्र द्विजा राजंस्तापसाश्च वनौकसः ।  
 अपश्यन्तरणं दिव्यं देवाः सेन्द्रगणास्तदा ॥ ८३  
 ततो दिव्यानि माल्यानि प्रादुरासंस्ततस्ततः ।  
 वादित्राणि च दिव्यानि मेघवृन्दानि चैव ह ॥ ८४  
 ततस्ते तापसाः सर्वे भार्गवस्यानुयायिनः ।  
 प्रेक्षकाः समपद्यन्त परिवार्य रणाजिरम् ॥ ८५  
 ततो मामब्रवीद्देवी सर्वभूतहितैषिणी ।  
 माता स्वरूपिणी राजन्किमिदं ते चिकीर्षितम् ८६  
 गत्वाऽहं जामदग्न्यं तु प्रयाचिष्ये कुरूद्वह ।

॥ इति श्रीमन्महाभारते उद्योगपर्वणि अम्बोपाख्यानपर्वणि अष्टसप्तत्यधिकशततमोऽध्यायः ॥ १७८ ॥

### एकोनाशीत्यधिकशततमोऽध्यायः ॥ १७९ ॥

भीष्मजामदग्न्ययुद्धवर्णनम् ॥ १ ॥

भीष्म उवाच ।  
 तमहं सयन्निव रणे प्रत्यभाषं व्यवस्थितम् ।  
 भूमिष्ठं नोत्सहे योद्धुं भवन्तं रथमास्थितः ॥ १  
 आरोह स्यन्दनं वीर कवचं च महाभुज ।  
 बधान समरे राम यदि योद्धुं मयेच्छसि ॥ २  
 ततो मामब्रवीद्रामः सयमानो रणाजिरे ।  
 रथो मे मेदिनी भीष्म वाहा वेदाः सदश्ववत् ॥ ३  
 सूतश्च मातरिश्वा वै कवचं वेदमातरः ।  
 सुसंवीतो रणे ताभिर्योत्सेऽहं कुरुनन्दन ॥ ४

एवं ब्रुवाणो गान्धारे रामो मां सत्यविक्रमः ।  
 शरव्रातेन महता सर्वतः प्रत्यवारयत् ॥ ५  
 ततोऽपश्यं जामदग्न्यं रथमध्ये व्यवस्थितम् ।  
 सर्वायुधवरे श्रीमत्यद्भुतोपमदर्शने ॥ ६  
 मनसा विहिते पुण्ये विस्तीर्णे नगरोपमे ।  
 दिव्याश्वयुजि सन्नद्धे काञ्चनेन विभूषिते ॥ ७  
 कवचेन महाबाहो सोमार्ककृतलक्ष्मणा ।  
 घनुर्धरो बद्धतूणो बद्धगोधाङ्गुलित्रवान् ॥ ८  
 सारथ्यं कृतवांस्तत्र युयुत्सोरकृतव्रणः ।

सयन्निव दृष्यन्निव ॥ १ ॥ वेदमातरो गायत्रीसावित्री-

सरस्वत्यः ॥ ४ ॥ ऊनाशीत्यधिकशततमोऽध्यायः ॥ १७९ ॥



सखा वेदविदत्यन्तं दयितो भार्गवस्व ह ॥ ९  
 आह्वयानः स मां युद्धे मनो हर्षयतीव मे ।  
 पुनः पुनरभिक्रोशन्नभियाहीति भार्गवः ॥ १०  
 तमादित्यमिवोद्यन्तमनाधृष्यं महाबलम् ।  
 क्षत्रियान्तकरं राममेकमेकः समासदम् ॥ ११  
 ततोऽहं बाणपातेषु त्रिषु वाहान्निगृह्य वै ।  
 अवंतीर्य धनुर्न्यस्य पदातिक्रमिसत्तमम् ॥ १२  
 अभ्यागच्छं तदा राममर्चिष्यन्द्विजसत्तमम् ।  
 अभिवाद्य चैनं विधिवदन्नुवं वाक्यमुत्तमम् ॥ १३  
 योत्स्ये त्वया रणे राम सदृशेनाधिकेन वा ।  
 गुरुणा धर्मशीलेन जयमाशास्व मे विभो ॥ १४  
 राम उवाच ।  
 एवमेतत्कुरुश्रेष्ठ कर्तव्यं भूतिमिच्छता ।  
 धर्मो ह्येष महाबाहो विशिष्टैः सह युध्यताम् ॥ १५  
 शपेयं त्वां नचेदेवमागच्छेथा विशांपते ।  
 युध्यस्व त्वं रणे यत्तो धैर्यमालम्ब्य कौरव ॥ १६  
 न तु ते जयमाशासे त्वां विजेतुमहं स्थितः ।  
 गच्छ युध्यस्व धर्मेण प्रीतोऽस्मि चरितेन ते ॥ १७  
 ततोऽहं तं नमस्कृत्य रथमारुह्य सत्वरः ।  
 प्राध्मापयं रणे शङ्खं पुनर्हेमपरिष्कृतम् ॥ १८  
 ततो युद्धं समभवन्मम तस्य च भारत ।  
 दिवसान्बुवहूत्राजन्परस्परजिगीषया ॥ १९  
 स मे तस्मिन्नणे पूर्वं प्राहरत्कङ्कपत्रिभिः ।  
 षष्ठ्या शतैश्च नवभिः शराणां नतपर्वणाम् ॥ २०  
 चत्वारस्तेन मे बाहाः सूतश्चैव विशांपते ।  
 प्रतिरुद्धास्तथैवाहं समरे दंशितः स्थितः ॥ २१  
 नमस्कृत्य च देवेभ्यो ब्राह्मणेभ्यो विशेषतः ।  
 तमहं स्यन्निव रणे प्रत्यभापं व्यवस्थितम् ॥ २२  
 आचार्यता मानिता मे निर्मर्यादे ह्यपि त्वयि ।  
 भूयश्च शृणु मे ब्रह्मन्संपदं धर्मसंग्रहे ॥ २३  
 ये ते वेदाः शरीरस्था ब्राह्मण्यं यच्च ते महत् ।

तपश्च ते महत्तप्तं न तेभ्यः प्रहराम्यहम् ॥ २४  
 प्रहरं क्षत्रधर्मस्य यं त्वं राम समाश्रितः ।  
 ब्राह्मणः क्षत्रियत्वं हि याति शस्त्रसमुद्यमात् ॥ २५  
 पश्य मे धनुषो वीर्यं पश्य बाहोर्बलं मम ।  
 एष ते कार्मुकं वीरं छिनन्नि निशितेषुणा ॥ २६  
 तस्याहं निशितं भलं चिक्षेप भरतर्षभ ।  
 तेनास्य धनुषः कोटिं छित्वा भूमावपातयम् ॥ २७  
 तथैव च पृषत्कानां शतानि नतपर्वणाम् ।  
 चिक्षेप कङ्कपत्राणां जामदग्न्यरथं प्रति ॥ २८  
 काये विपक्तास्तु तदा वायुना समुदीरिताः ।  
 चेलुः क्षरन्तो रुधिरं नागा इव च ते शराः ॥ २९  
 क्षतजोक्षितसर्वाङ्गः क्षरन्स रुधिरं रणे ।  
 वभौ रामस्तदा राजन्मेरुर्धातुमिवोत्सृजन् ॥ ३०  
 हेमन्तान्तेऽशोक इव रक्तस्तवकमण्डितः ।  
 वभौ रामस्तथा राजन्प्रफुल्ल इव किंशुकः ॥ ३१  
 ततोऽन्यद्बुनुरादाय रामः क्रोधसमन्वितः ।  
 हेमपुङ्गवान्मुनिशिताञ्शरांस्तान्निह ववर्ष सः ॥ ३२  
 ते समासाद्य मां रौद्रा बहुधा मर्मभेदिनः ।  
 अकम्पयन्महावेगाः सर्पानलविषोपमाः ॥ ३३  
 तमहं समवष्टभ्य पुनरात्मानमाहवे ।  
 शतसंख्यैः शरैः कुद्भस्तदा राममवाकिरम् ॥ ३४  
 स तैरग्न्यर्कसङ्काशैः शरैराशीविषोपमैः ।  
 शितैरभ्यर्दितो रामो मन्दचेता इवाभवत् ॥ ३५  
 ततोऽहं कृपयाऽऽविष्टो विनिन्द्यात्मानमात्मना ।  
 धिग्धिगित्यन्नुवं युद्धं क्षत्रधर्मं च भारत ॥ ३६  
 असकृच्चाब्रुवं राजञ्शोकवेगपरिप्लुतः ।  
 अहो वत कृतं पापं मयेदं क्षत्रधर्मणा ॥ ३७  
 गुरुर्द्विजातिर्धर्मात्मा यदेवं पीडितः शरैः ।  
 ततो न प्राहरं भूयो जामदग्न्याय भारत ॥ ३८  
 अथावताप्य पृथिवीं पूवा दिवससंक्षये ।  
 जगामास्तं सहस्रांशुस्ततो युद्धमुपारमत् ॥ ३९

## अशीत्यधिकशततमोऽध्यायः ॥ १८० ॥

रामभीष्मसमरवर्णनम् ॥ १ ॥

भीष्म उवाच ।  
 आत्मनस्तु ततः सूतो हयानां च विशांपते ।  
 मम चापनयामास शल्यान्कुशलसंमतः ॥ १  
 स्नातापवृत्तैस्तुरगैर्लब्धतोयैरविह्वलैः ।  
 प्रभाते चोदिते सूर्ये ततो युद्धमवर्तत ॥ २  
 दृष्ट्वा मां तूर्णमायान्तं दंशितं स्यन्दने स्थितम् ।  
 अकरोद्रथमत्यर्थं रामः सज्जं प्रतापवान् ॥ ३  
 ततोऽहं राममायान्तं दृष्ट्वा समरकाङ्क्षिणम् ।  
 धनुःश्रेष्ठं समुत्सृज्य सहसावतरं रथात् ॥ ४  
 अभिवाद्य तथैवाहं रथमारुह्य भारत ।  
 युयुत्सुर्जामदग्न्यस्य प्रमुखे वीतभीः स्थितः ॥ ५  
 ततोऽहं शरवर्षेण महता समवाकिरम् ।  
 स च मां शरवर्षेण वर्षन्तं समवाकिरत् ॥ ६  
 संकुद्धो जामदग्न्यस्तु पुनरेव सुतेजितान् ।  
 संप्रधीन्मे शरान्घोरान्दीप्तास्थानुरगानिव ॥ ७  
 ततोऽहं निशितैर्भङ्गैः शतशोऽथ सहस्रशः ।  
 अञ्जिदं सहसा राजन्नन्तरिक्षे पुनः पुनः ॥ ८  
 ततस्त्वस्त्राणि दिव्यानि जामदग्न्यः प्रतापवान् ।  
 मधि प्रयोजयामास तान्यहं प्रत्यषेधयम् ॥ ९  
 अस्त्रैरेव महाबाहो चिकीर्षन्नधिकां क्रियाम् ।  
 ततो दिवि महाबादः प्रादुरासीत्समन्ततः ॥ १०  
 ततोऽहमस्त्रं वायव्यं जामदग्न्ये प्रयुक्तवान् ।  
 प्रत्याजघ्ने च तद्रामो गुह्यकास्त्रेण भारत ॥ ११  
 ततोऽहमस्त्रमाग्नेयमनुमच्य प्रयुक्तवान् ।  
 वारुणेनैव तद्रामो वारयामास मे विभुः ॥ १२  
 एवमस्त्राणि दिव्यानि रामस्याहमवारयम् ।  
 रामश्च मम तेजस्वी दिव्यास्त्रविदरिन्दमः ॥ १३  
 ततो मां सच्यतो राजन्रामः कुर्वन्द्विजोत्तमः ।  
 उरस्विध्यत्संकुद्धो जामदग्न्यः प्रतापवान् ॥ १४  
 ततोऽहं भरतश्रेष्ठ संन्यषीदं रथोत्तमे ।

ततो मां कश्मलाविष्टं मृतस्तूर्णमुदावहत् ॥ १५  
 ग्लायन्तं भरतश्रेष्ठ रामबाणप्रपीडितम् ।  
 ततो मामपयातं वै भृशं विद्धमचेतसम् ॥ १६  
 रामस्यानुचरा हृष्टाः सर्वे दृष्ट्वा विचुकुशुः ।  
 अकृतव्रणप्रभृतयः काशिकन्या च भारत ॥ १७  
 ततस्तु लब्धसंज्ञोऽहं ज्ञात्वा मृतमथानुवम् ।  
 याहि मृत यतो रामः सज्जोऽहं गतवेदनः ॥ १८  
 ततो मामवहत्सूतो ह्यैः परमशोभितैः ।  
 नृत्यद्भिरिव कौरव्य मारुतप्रतिमैर्गता ॥ १९  
 ततोऽहं राममासाद्य बाणवर्षैश्च कौरव ।  
 अवाकिरं सुसंरब्धः संरब्धं च जिगीषया ॥ २०  
 तानापतत एवासौ रामो बाणानजिह्वगान् ।  
 बाणैरेवाञ्छिनचूर्णमैकैकं त्रिभिराहवे ॥ २१  
 ततस्ते सूदिताः सर्वे मम बाणाः सुसंशिताः ।  
 रामबाणैर्द्विधा ञ्छिन्नाः शतशोऽथ सहस्रशः ॥ २२  
 ततः पुनः शरं दीप्तं सुप्रभं कालसंमितम् ।  
 अस्त्रजं जामदग्न्याय रामायाहं जिघांसया ॥ २३  
 तेन त्वभिहतो गाढं बाणवेगवशं गतः ।  
 मुमोह समरे रामो भूमौ च निपपात ह ॥ २४  
 ततो हाहाकृतं सर्वं रामे भूतलमाश्रिते ।  
 जगद्भारत संविशं यथार्कपतने भवेत् ॥ २५  
 तत एनं समुद्विशाः सर्वे एवाभिदुहुवुः ।  
 तपोधनास्ते सहसा काश्या च कुरुनन्दन ॥ २६  
 तत एनं परिष्वज्य शनैराश्रासयंस्तदा ।  
 पाणिभिर्जलशीतैश्च जयाशीर्भिश्च कौरव ॥ २७  
 ततः स विह्वलं वाक्यं राम उत्थाय चाब्रवीत् ।  
 तिष्ठ भीष्म हतोऽसीति बाणं संघाय कार्ष्णिको ॥ २८  
 स मुक्तो न्यपतचूर्णं सव्ये पार्श्वे महाहवे ।  
 येनाहं भृशमुद्विश्यो व्याधूर्णित इव द्रुमः ॥ २९  
 हत्वा हयांस्ततो रामः शीघ्रास्त्रेण महाहवे ।

अवाकिरन्मां विस्रब्धो वाणैस्तैर्लोमवाहिभिः ॥ ३० भूमौ सर्वे तदा राजन्भस्मभूताः प्रपेदिरे ।  
 ततोऽहमपि शीघ्रास्त्रं समरप्रतिवारणम् । तदा शतसहस्राणि प्रयुतान्यर्बुदानि च ॥ ३५  
 अवासृजं महाबाहो तेन्तराधिष्ठिताः शराः ॥ ३१ अयुतान्यथ खर्वाणि निखर्वाणि च कौरव ।  
 रामस्य मम चैवाशु व्योमावृत्य समन्ततः । रामः शराणां संकुद्धो मयि तूर्णं न्यपातयत् ॥ ३६  
 न स मूर्यः प्रतपति शरजालसमावृतः ॥ ३२ ततोऽहं तानपि रणे शरैराशीविषोपमैः ।  
 मातरिश्वा ततस्तस्मिन्मेघरुद्ध इवाभवत् । संछिद्य भूमौ नृपते पातयेयं नगानिव ॥ ३७  
 ततो वायोः प्रकम्पाच्च मूर्यस्य च गभस्तिभिः ॥ ३३ एवं तदभवद्युद्धं तदा भरतसत्तम ।  
 अभिघातप्रभावाच्च पावकः समजायत । सन्ध्याकाले व्यतीते तु व्यपायात्स च मे गुरुः ३८  
 ते शराः स्वसमुत्थेन प्रदीप्ताश्चित्रभानुना ॥ ३४

॥ इति श्रीमन्महाभारते उद्योगपर्वणि अम्बोपाख्यानपर्वणि अशीत्यधिकशततमोऽध्यायः ॥ १८० ॥

### एकाशीत्यधिकशततमोऽध्यायः ॥ १८१ ॥

रामभीष्मसमरवर्णनम् ॥ १ ॥

भीष्म उवाच ।  
 समागतस्य रामेण पुनरेवातिदारुणम् ।  
 अन्येद्युस्तुमुलं युद्धं तदा भरतसत्तम ॥ १  
 ततो दिव्यास्त्रविच्छुरो दिव्यान्यस्त्राप्यनेकशः ।  
 अयोजयत्स धर्मात्मा दिवसे दिवसे विभुः ॥ २  
 तान्यहं तत्प्रतीघातैरस्त्रैस्त्राणि भारत ।  
 व्यधमं तुमुले युद्धे प्राणांस्त्यक्त्वा सुदुस्त्यजान् ॥ ३  
 अस्त्रैरस्त्रेषु बहुधा हतेष्वेव च भारत ।  
 अकुध्यत महातेजास्त्यक्तप्राणः स संयुगे ॥ ४  
 ततः शक्तिं प्राहिणोद्घोररूपा-  
 मस्त्रे रुद्धे जामदग्न्यो महात्मा ।  
 कालोत्सृष्टां प्रज्वलितामिवोल्कां  
 संदीप्ताग्रां तेजसा व्याप्य लोकम् ॥ ५  
 ततोऽहं तामिषुभिर्दीप्यमानां  
 समायान्तीमन्तकालार्कदीप्ताम् ।  
 छिन्वा त्रिधा पातयामास भूमौ  
 ततो ववौ पवनः पुण्यगन्धिः ॥ ६  
 तस्यां छिन्नायां क्रोधदीप्तोऽथ रामः  
 शक्तीर्घोराः प्राहिणोद्वादशान्याः ।  
 तासां रूपं भारत नोत शक्यं  
 तेजस्वित्वाल्लाघवाच्चैव वक्तुम् ॥ ७

किन्त्वेवाहं विह्वलः संप्रदृश्य  
 दिग्भ्यः सर्वास्ता महोल्का इवाग्नेः ।  
 नानारूपास्तेजसोऽग्रेण दीप्ता  
 यथाऽऽदित्या द्वादश लोकसंक्षये ॥ ८  
 ततो जालं वाणमयं विवृत्तं  
 संदृश्य भित्त्वा शरजालेन राजन् ।  
 द्वादशेषून्प्राहिणवं रणेऽहं  
 ततः शक्तीरप्यधमं घोररूपाः ॥ ९  
 ततो राजञ्जामदग्न्यो महात्मा  
 शक्तीर्घोरा व्याक्षिपद्धेमदण्डाः ।  
 विचित्रिताः काञ्चनपट्टनद्धा  
 यथा महोल्का ज्वलितास्तथा ताः ॥ १०  
 ताश्चाप्युग्राश्रमणा वारयित्वा  
 खड्गेनाजौ पातयित्वा नरेन्द्र ।  
 वाणैर्दिव्यैर्जामदग्न्यस्य सङ्घे  
 दिव्यानश्वानभ्यवर्षं ससूतान् ॥ ११  
 निर्मुक्तानां पन्नगानां सरूपा  
 दृष्ट्वा शक्तीर्हेमचित्रा निकृत्ताः ।  
 प्रादुश्चक्रे दिव्यमस्त्रं महात्मा  
 क्रोधाविष्टो हैहयेऽप्रमाथी ॥ १२

ततः श्रेण्यः शलभानामिवोग्राः  
समापेतुर्विशिखानां प्रदीप्ताः ।  
समाचिनोच्चापि भृशं शरीरं  
हयान्मृतं सरथं चैव मह्यम् ॥ १३  
रथः शरैर्मे निचितः सर्वतोऽभू-  
त्तथा वाहाः सारथिश्चैव राजन् ।  
युगं रथेषां च तथैव चक्रे  
तथैवाक्षः शरकृत्तोऽथ भग्नः ॥ १४

ततस्तस्मिन्वाणवर्षे व्यतीते  
शरौघेण प्रत्यवर्षं गुरुं तम् ।  
स विक्षतो मार्गणैर्ब्रह्मराशि-  
र्देहादसक्तं मुमुचे भूरि रक्तम् ॥ १५  
यथा रामो वाणजालाभितप्त-  
स्तथैवाहं सुभृशं गाढविद्धः ।  
ततो युद्धं व्यरमच्चापराह्णे  
भानावस्तं प्रतियाते महीध्रम् ॥ १६

॥ इति श्रीमन्महाभारते उद्योगपर्वणि अम्बोपाख्यानपर्वणि एकाशीत्यधिकशततमोऽध्यायः ॥ १८१ ॥

### द्व्यशीत्यधिकशततमोऽध्यायः ॥ १८२ ॥

रामेण रथादधः पातितस्य भीष्मस्य दिव्यपुरुषैः समाश्वासनम् ॥ १ ॥ भीष्मेण रामस्य रथादधः पातनम् ॥ २ ॥  
समुद्बुध्य पुनर्युयुत्सो रामस्य महर्षिभिर्युद्धात्प्रतिनिवर्तनम् ॥ ३ ॥

भीष्म उवाच ।  
ततः प्रभाते राजेन्द्र सूर्ये विमलतां गते ।  
भार्गवस्य मया सार्धं पुनर्युद्धमवर्तत ॥ १  
ततोऽभ्रान्ते रथे तिष्ठन्नामः प्रहरतां वरः ।  
ववर्ष शरजालानि मयि मेघ इवाचले ॥ २  
ततः सूतो मम सुहृच्छरवर्षेण ताडितः ।  
अपयातो रथोपस्थान्मनो मम विषादयन् ॥ ३  
ततः सूतो ममात्यर्थं कश्मलं प्राविशन्महत् ।  
पृथिव्यां च शराघातान्निपपात मुमोह च ॥ ४  
ततः सूतो जहात्प्राणान्रामवाणप्रपीडितः ।  
सुहृतादिव राजेन्द्र मां च भीराविशत्तदा ॥ ५  
ततः सूते हते तस्मिन्क्षिपतस्तस्य मे शरान् ।  
प्रमत्तमनसो रामः प्राहिणोन्मृत्युसंमितम् ॥ ६  
ततः सूतव्यसनिनं विष्टुतं मां स भार्गवः ।  
शरेणाभ्यहनद्गाढं विकृष्य बलवद्धनुः ॥ ७  
स मे भुजान्तरे राजन्निपत्य रुधिराशनः ।  
मयैव सह राजेन्द्र जगाम वसुधातलम् ॥ ८  
मत्वा तु निहतं रामस्ततो मां भरतर्षभ ।  
मेघवद्विननादोच्चैर्जहृषे च पुनः पुनः ॥ ९

तथा तु पतिते राजन्मयि रामो मुदा युतः ।  
उदक्रोशन्महानादं सह तैरनुयायिभिः ॥ १०  
मम तत्राभवन्थे तु कुरवः पार्श्वतः स्थिताः ।  
आगता अपि युद्धं तज्जनास्तत्र दिदृक्षुवः ।  
आर्तिं परमिकां जग्मुस्ते तदा पतिते मयि ॥ ११  
ततोऽपश्यं पतितो राजसिंह  
द्विजानघ्नौ मूर्यहुताशनाभान् ।  
ते मां समन्तात्परिवार्य तस्थुः  
स्वबाहुभिः परिधार्याजिमध्ये ॥ १२  
रक्ष्यमाणश्च तैर्विप्रैर्नाहं भूमिमुपास्पृशम् ।  
अन्तरिक्षे धृतो ह्यस्मि तैर्विप्रैर्बान्धवैरिव ॥ १३  
श्वसन्निवान्तरिक्षे च जलबिन्दुभिरुक्षितः ।  
ततस्ते ब्राह्मणा राजन्नद्भुवन्परिगृह्य माम् ॥ १४  
मा भैरिति समं सर्वे स्वस्ति तेऽस्त्विति चासकृत् ।  
ततस्तेषामहं वाग्भिस्तर्पितः सहस्रोत्थितः ।  
मातरं सरितां श्रेष्ठामपश्यं रथमास्थिताम् ॥ १५  
हयाश्च मे संगृहीतास्तयाऽऽस-  
न्महानद्या संयति कौरवेन्द्र ।

पादौ जनन्याः प्रतिगृह्य चाहं  
 तथा पितृणां रथमभ्यरोहम् ॥ १६  
 ररक्ष सा मां सरथं हयांश्चोपस्कराणि च ।  
 तामहं प्राञ्जलिर्भूत्वा पुनरेव व्यसर्जयम् ॥ १७  
 ततोऽहं स्वयमुद्यम्य हयांस्तान्वातरंहसः ।  
 अयुध्यं जामदग्न्येन निवृत्तेऽहनि भारत ॥ १८  
 ततोऽहं भरतश्रेष्ठ वेगवन्तं महाबलम् ।  
 अमुञ्चं समरे बाणं रामाय हृदयच्छिदम् ॥ १९  
 ततो जगाम वसुधां मम बाणप्रपीडितः ।  
 जानुभ्यां धनुरुत्सृज्य रामो मोहवशं गतः ॥२०  
 ततस्तस्मिन्निपतिते रामे भूरिसहस्रदे ।  
 आववृर्जलाद व्योम क्षरन्तो रुधिरं बहु ॥ २१  
 उल्काश्च शतशः पेतुः सनिर्घाताः सकम्पनाः ।  
 अर्के च सहसा दीप्तं स्वर्मानुरभिसंब्रूणोत् ॥ २२  
 ववुश्च वाताः परुषाश्चलिता च वसुंधरा ।  
 गृध्रा बलाश्च कङ्काश्च परिपेतुर्मुदा युताः ॥ २३  
 दीप्तायां दिशि गोमायुर्दारुणं मुहुरुन्नदत् ।

॥ इति श्रीमन्महाभारते उद्योगपर्वणि अम्बोपाख्यानपर्वणि द्यशीत्यधिकशततमोऽध्यायः ॥ १८२ ॥

### त्र्यशीत्यधिकशततमोऽध्यायः ॥ १८३ ॥

सप्रणामं देवतादिप्रार्थनापूर्वकं शयितस्य भीष्मस्य दिव्यपुरुषैः स्वप्ने समाश्रासनपूर्वकं ज्ञातपूर्वप्रस्वापनास्त्रानुस्मारणम् ॥१॥

भीष्म उवाच ।  
 ततोऽहं निशि राजेन्द्र प्रणम्य शिरसा तदा ।  
 ब्राह्मणानां पितृणां च देवतानां च सर्वशः ॥ १  
 नक्तंचराणां भूतानां राजन्यानां विशांपते ।  
 शयनं प्राप्य रहिते मनसा समचिन्तयम् ॥ २  
 जामदग्न्येन मे युद्धमिदं परमदारुणम् ।  
 अहानि च बहून्यद्य वर्तते सुमहात्ययम् ॥ ३  
 न च रामं महावीर्यं शक्नोमि रणमूर्धनि ।  
 त्रिजेतुं समरे विप्रं जामदग्न्यं महाबलम् ॥ ४  
 यदि शक्यो मया जेतुं जामदग्न्यः प्रतापवान् ।

भूरिसहस्रदे स्वर्णसहस्राणां दातरि ॥ २१ ॥ सकम्पनाः सवि-  
 द्युतः ॥ २२ ॥ बलाः बलाकाः ॥ २३ ॥ कल्यंकल्यं प्रातः-  
 प्रातः ॥ ३० ॥ द्यशीत्यधिकशततमोऽध्यायः ॥ १८३ ॥

अनाहता दुन्दुभयो विनेदुर्भृशनिःस्वनाः ॥ २४  
 एतदौत्पातिकं सर्वं धोरमासीद्भयंकरम् ।  
 विसंज्ञकल्पे धरणीं गते रामे महात्मनि ॥ २५  
 ततो वै सहस्रोत्थाय रामो मामभ्यवर्तत ।  
 पुनर्युद्धाय कौरव्य विद्वलः क्रोधमूर्च्छितः ॥ २६  
 आददानो महाबाहुः कर्मुक्तं तालसन्निभम् ।  
 ततो मय्याददानं तं राममेव न्यवारयन् ॥ २७  
 महर्षयः कृपायुक्ताः क्रोधाविष्टोऽपि भार्गवः ।  
 समाहरदमेयात्मा शरं कालानलोपमम् ॥ २८  
 ततो रविर्मन्दमरीचिमण्डलो  
 जगामास्तं पांसुपुञ्जावगूढः ।  
 निशा व्यगाहत्सुखशीतमारुता  
 ततो युद्धं प्रत्यवहारयावः ॥ २९  
 एवं राजन्नवहारो बभूव  
 ततः पुनर्विमलेऽभूत्सुघोरम् ।  
 कल्यंकल्यं विंशतिं वै दिनानि  
 तथैव चान्यानि दिनानि त्रीणि ॥ ३०

दैवतानि प्रसन्नानि दर्शयन्तु निशां मम ॥ ५  
 ततो निशि च राजेन्द्र प्रसुप्तः शरविक्षतः ।  
 दक्षिणेनेह पार्श्वेन प्रभातसमये तदा ॥ ६  
 ततोऽहं विप्रमुख्यैस्तैर्यैरस्मि पतितो रथात् ।  
 उत्थापितो धृतश्वैव मा भैरिति च सान्त्वितः ॥७  
 त एव मां महाराज स्वप्ने दर्शनमेत्य वै ।  
 परिवार्यान्ब्रुवन्वाक्यं तन्निबोध कुरुद्वह ॥ ८  
 उत्तिष्ठ मा भैर्गाङ्गेय न भयं तेऽस्ति किंचन ।  
 रक्षामहे त्वां कौरव्य स्वशरीरं हि नो भवान् ॥९  
 न त्वां रामो रणे जेता जामदग्न्यः कथंचन ।

निशां निशि । दर्शयन्तु आत्मानं प्रकाशयन्तु ॥ ५ ॥  
 त्र्यशीत्यधिकशततमोऽध्यायः ॥ १८३ ॥

त्वमेव समरे रामं विजेता भरतर्षभ ॥ १०  
 इदमस्त्रं सुदयितं प्रत्यभिज्ञास्यते भवान् ।  
 विदितं हि तवाप्येतत्पूर्वस्मिन्देहधारणे ॥ ११  
 प्राजापत्यं विश्वकृतं प्रस्वापं नाम भारत ।  
 न हीदं वेद रामोऽपि पृथिव्यां वा पुमान्कचित् १२  
 तत्सुरस्व महाबाहो भृशं संयोजयस्व च ।  
 उपस्थास्यति राजेन्द्र स्वयमेव तवानघ ॥ १३  
 येन सर्वान्महावीर्यान्प्रशासिष्यसि कौरव ।  
 न च रामः क्षयं गन्ता तेनास्त्रेण नराधिप ॥ १४  
 एनसा न तु संयोगं प्राप्स्यसे जातु मानद ।

स्वप्स्यते जामदग्न्योऽसौ त्वद्बाणवलीडितः ॥ १५  
 ततो जित्वा त्वमेवैनं पुनरुत्थापयिष्यसि ।  
 अस्त्रेण दयितेनाजौ भीष्म संबोधनेन वै ॥ १६  
 एवं कुरुष्व कौरव्य प्रभाते रथमास्थितः ।  
 प्रसुप्तं वा मृतं वेति तुल्यं मन्यामहे वयम् ॥ १७  
 न च रामेण मर्तव्यं कदाचिदपि पार्थिव ।  
 ततः समुत्पन्नमिदं प्रस्वापं युज्यतामिति ॥ १८  
 इत्युक्त्वान्तर्हिता राजन्सर्व एव द्विजोत्तमाः ।  
 अष्टौ सदृशरूपास्ते सर्वे भासुरमूर्तयः ॥ १९

॥ इति श्रीमन्महाभारते उद्योगपर्वणि अम्बोपाख्यानपर्वणि त्र्यशीत्यधिकशततमोऽध्यायः ॥ १८३ ॥

### चतुरशीत्यधिकशततमोऽध्यायः ॥ १८४ ॥

रामभीष्मयोरायोधनम् ॥ १ ॥ भीष्मस्य प्रस्वापनास्त्रप्रतिभानम् ॥ २ ॥

भीष्म उवाच ।  
 ततो रात्रौ व्यतीतायां प्रतिबुद्धोऽस्मि भारत ।  
 ततः संचिन्त्य वै स्वप्नमवापं हर्षमुत्तमम् ॥ १  
 ततः समभवद्युद्धं मम तस्य च भारत ।  
 तुमुलं सर्वभूतानां रोमहर्षणमद्भुतम् ॥ २  
 ततो बाणमयं वर्षं वर्षं मयि भार्गवः ।  
 न्यवारयमहं तच्च शरजालेन भारत ॥ ३  
 ततः परमसंकुद्धः पुनरेव महातपाः ।  
 ह्यस्तनेन च कोपेन शक्तिं वै प्राहिणोन्मयि ॥ ४  
 इन्द्राशनिसमस्पर्शा यमदण्डसमप्रभाम् ।  
 ज्वलन्तीमग्निवत्सङ्घे लेलिहानां समन्ततः ॥ ५  
 ततो भरतशार्दूल धिष्ण्यमाकाशगं यथा ।  
 सा मामभ्यवधीचूर्णं जत्रुदेशे कुरूद्वह ॥ ६  
 अथास्त्रमस्रवद्भोरं गिरेगैरिकधातुवत् ।  
 रामेण सुमहाबाहो क्षतस्य क्षतजेक्षण ॥ ७  
 ततोऽहं जामदग्न्याय भृशं क्रोधसमन्वितः ।  
 चिक्षेप मृत्युसंकाशं बाणं सर्पविषोपमम् ॥ ८  
 स तेनाभिहतो वीरो ललाटे द्विजसत्तमः ।

अशोभत महाराज सभृङ्ग इव पर्वतः ॥ ९  
 स संरब्धः समावृत्य शरं कालान्तकोपमम् ।  
 संदधे बलवत्कृष्य घोरं शत्रुनिवर्हणम् ॥ १०  
 स वक्षसि पपातोग्रः शरो व्याल इव श्वसन् ।  
 महीं राजंस्ततश्चाहमगमं रुधिराविलः ॥ ११  
 संग्राप्य तु पुनः संज्ञां जामदग्न्याय धीमते ।  
 प्राहिष्वं विमलां शक्तिं ज्वलन्तीमशनीमिव ॥ १२  
 सा तस्य द्विजमुख्यस्य निपपात भुजान्तरे ।  
 विह्वलश्चाभवद्राजन्वेपथुश्चैनमाविशत् ॥ १३  
 तत एनं परिष्वज्य सखा विप्रो महातपाः ।  
 अकृतत्रणः शुभैर्वाक्यैराश्वासयदनेकधा ॥ १४  
 समाश्वस्तस्ततो रामः क्रोधामर्षसमन्वितः ।  
 प्रादुश्चक्रे तदा ब्राह्मं परमास्त्रं महाव्रतः ॥ १५  
 ततस्तत्रप्रतिघातार्थं ब्राह्ममेवास्त्रमुत्तमम् ।  
 मया प्रयुक्तं जज्वाल युगान्तमिव दर्शयत् ॥ १६  
 तयोर्ब्रह्मास्त्रयोरासीदन्तरा वै समागमः ।  
 असंप्राप्यैव रामं च मां च भारतसत्तम ॥ १७  
 ततो व्योम्नि प्रादुरभूत्तेज एव हि केवलम् ।

धिष्ण्यं नक्षत्रम् । जत्रुदेशे कण्ठकक्षयोरन्तराले ॥ ६ ॥  
 उद्यो० ३५

चतुरशीत्यधिकशततमोऽध्यायः ॥ १८४ ॥

भूतानि चैव सर्वाणि जग्मुरातिं विशांपते ॥ १८ ॥ न स्थातुमन्तरिक्षे च शेकुराकाशगास्तदा ॥ २१ ॥  
 ऋषयश्च मगन्धर्वा देवताश्चैव भारत । ततो हाहाकृते लोके सदेवासुरराक्षसे ।  
 संतापं परमं जग्मुरस्त्रतेजोभिपीडिताः ॥ १९ ॥ इदमन्तरमित्येवं मोक्तुकामोऽस्मि भारत ॥ २२ ॥  
 ततश्चंचाल पृथिवी सपर्वतवनद्रुमा । प्रस्वापमस्त्रं त्वरितो वचनाद्ब्रह्मवादिनाम् ।  
 संतप्तानि च भूतानि विपादं जग्मुरुत्तमम् ॥ २० ॥ चिन्तितं च तदस्त्रं मे मनसि प्रत्यभाचदा ॥ २३ ॥  
 प्रज्ज्वाल नभो राजन्ध्रमायन्ते दिशो दश ।

॥ इति श्रीमन्महाभारते उद्योगपर्वणि अम्बोपाख्यानपर्वणि चतुरशीत्यधिकशततमोऽध्यायः ॥ १८४ ॥

### पञ्चाशीत्यधिकशततमोऽध्यायः ॥ १८५ ॥

भीष्मे रामंप्रति प्रस्वापनास्त्रं प्रयोक्तुकामे नारदेन तस्त्रिपेधनम् ॥ १ ॥ भीष्मेण दिव्यपुरुषवचनाच्च प्रस्वापनास्त्रप्रतिसं-  
 संहारे रामेण स्वस्य पराजितत्वोक्तिः ॥ २ ॥ नारदादिवचनाद्युद्धोत्तरमः ॥ ३ ॥

भीष्म उवाच ।

ततो हलहलाशब्दो दिवि राजन्महानभूत् ।  
 प्रस्वापं भीष्म मा स्नाक्षीरिति कौरवनन्दन ॥ १ ॥  
 अयुञ्जमेव चैवाहं तदस्त्रं भृगुनन्दने ।  
 प्रस्वापं मां प्रयुञ्जानं नारदो वाक्यमब्रवीत् ॥ २ ॥  
 एते वियति कौरव्य दिवि देवगणाः स्थिताः ।  
 ते तां निवारयन्त्यद्य प्रस्वापं मा प्रयोजय ॥ ३ ॥  
 रामस्तपस्वी ब्रह्मण्यो ब्राह्मणश्च गुरुश्च ते ।  
 तस्यावमानं कौरव्य मास्स कार्पीः कथञ्चन ॥ ४ ॥  
 ततोऽपश्यं दिविष्ठान्वै तानद्यौ ब्रह्मवादिनः ।  
 ते मां सयन्तो राजेन्द्र शनकैरिदमश्रुवन् ॥ ५ ॥  
 यथाऽऽह भरतश्रेष्ठ नारदस्तत्तथा कुरु ।  
 एतद्धि परमं श्रेयो लोकानां भरतर्षभ ॥ ६ ॥  
 ततश्च प्रतिसंहृत्य तदस्त्रं स्वापनं महत् ।  
 ब्रह्मास्त्रं दीपयाश्चक्रे तस्मिन्पुत्रि यथाविधि ॥ ७ ॥  
 ततो रामो हृषितो राजसिंह  
 दृष्ट्वा तदस्त्रं विनिवर्तितं वै ।  
 जितोऽस्मि भीष्मेण सुमन्दबुद्धि-  
 रित्येव वाक्यं सहसा व्यमुञ्चत् ॥ ८ ॥  
 ततोऽपश्यत्पितरं जामदग्न्यः  
 पितुस्तथा पितरं चास्य मान्यम् ।  
 ते तत्र चैनं परिवार्य तस्थु-  
 र्बुधैश्चैनं सान्त्वपूर्वं तदानीम् ॥ ९ ॥

पितर ऊचुः ।

मा स्त्रैवं साहसं तात पुनः कार्पीः कथञ्चन ।  
 भीष्मेण संयुगं गन्तुं क्षत्रियेण विशेषतः ॥ १० ॥  
 क्षत्रियस्य तु धर्मोऽयं यद्युद्धं भृगुनन्दन ।  
 स्वाध्यायो व्रतचर्याऽथ ब्राह्मणानां परं धनम् ॥ ११ ॥  
 इदं निमित्ते कस्मिंश्चिदस्माभिः प्रागुदाहृतम् ।  
 शस्त्रधारणमत्युग्रं तच्चाकार्यं कृतं त्वया ॥ १२ ॥  
 वत्स पर्याप्तमेतावद्भीष्मेण सह संयुगे ।  
 विमर्दस्ते महाबाहो व्यपयाहि रणादितः ॥ १३ ॥  
 पर्याप्तमेतद्भद्रं ते तव कार्मुकधारणम् ।  
 विसर्जयैतद्दुर्धर्षं तपस्तप्यस्व भार्गव ॥ १४ ॥  
 एष भीष्मः शान्तनवो देवैः सर्वैर्निवारितः ।  
 निवर्तस्व रणादस्मादिति चैव प्रसादितः ॥ १५ ॥  
 रामेण सह मायोत्सीर्गुरुणेति पुनः पुनः ।  
 न हि रामो रणे जेतुं त्वया न्याय्यः कुरुद्रह ॥ १६ ॥  
 मानं कुरुष्व गाङ्गेय ब्राह्मणस्य रणाजिरे ।  
 वयं तु गुरवस्तुभ्यं तस्माच्चां वारयामहे ॥ १७ ॥  
 भीष्मो वसूनामन्यतमो दिष्ट्या जीवसि पुत्रक ।  
 गाङ्गेयः शन्तनोः पुत्रो वसुरेष महायशाः ॥ १८ ॥  
 कथं शक्यस्त्वया जेतुं निवर्तस्वेह भार्गव ।  
 अर्जुनः पाण्डवश्रेष्ठः पुरन्दरसुतो वली ॥ १९ ॥  
 नरः प्रजापतिर्वीरः पूर्वदेवः सनातनः ।  
 सन्यसाचीति विख्यातस्त्रिषु लोकेषु वीर्यवान् ।

भीष्ममृत्युर्यथाकालं विहितो वै स्वयंभुवा ॥ २०  
 भीष्म उवाच ।  
 एवमुक्तः स पितृभिः पितृत्रामोऽब्रवीदिदम् ।  
 नाहं युधि निवर्तयामिति मे व्रतमाहितम् ।  
 न निवर्तितपूर्वश्च कदाचिद्रणमूर्धनि ॥ २१  
 निवर्त्यतामापगेयः कामं युद्धात्पितामहाः ।  
 न त्वहं विनिवर्तिष्ये युद्धादस्मात्कथंचन ॥ २२  
 ततस्ते मुनयो राजञ्चुचीकप्रमुखास्तदा ।  
 नारदेनैव सहिताः समागम्येदमब्रुवन् ॥ २३  
 निवर्तस्व रणात्तात मानयस्व द्विजोत्तमम् ।  
 इत्यवोचमहं तांश्च क्षत्रधर्मव्यपेक्षया ॥ २४  
 मम व्रतमिदं लोके नाहं युद्धात्कदाचन ।  
 विमुखो विनिवर्तयं पृष्ठतोऽभ्याहतः शरैः ॥ २५  
 नाहं लोभान्न कार्पण्यान्न भयान्नार्थकारणात् ।  
 त्यजेयं शाश्वतं धर्ममिति मे निश्चिता मतिः ॥ २६  
 ततस्ते मुनयः सर्वे नारदप्रमुखा नृप ।  
 भागीरथी च मे माता रणमध्यं प्रपेदिरे ॥ २७  
 तथैवात्तशरो धन्वी तथैव दृढनिश्चयः ।  
 स्थितोऽहमाहवे योद्धुं ततस्ते राममब्रुवन् ॥ २८

समेत्य सहिता भूयः समरे भृगुनन्दनम् ।  
 नावनीतं हि हृदयं विप्राणां शाम्य भार्गव ॥ २९  
 राम राम निवर्तस्व युद्धादस्माद्विजोत्तम ।  
 अवध्यो वै त्वया भीष्मस्त्वं च भीष्मस्य भार्गव ३०  
 एवं ब्रुवन्तस्ते सर्वे प्रतिरुद्ध्य रणाजिरम् ।  
 न्यासयाञ्चक्रिरे शस्त्रं पितरो भृगुनन्दनम् ॥ ३१  
 ततोऽहं पुनरेवाथ तानष्टौ ब्रह्मवादिनः ।  
 अद्राक्षं दीप्यमानान्चैव ग्रहानष्टाविवोदितान् ॥ ३२  
 ते मां सप्रणयं वाक्यमब्रुवन्समरे स्थितम् ।  
 प्रैहि रामं महाबाहो गुरुं लोकहितं कुरु ॥ ३३  
 दृष्ट्वा निवर्तितं रामं सुहृद्वाक्येन तेन वै ।  
 लोकानां च हितं कुर्वन्नहमप्याददे वचः ॥ ३४  
 ततोऽहं राममासाद्य ववन्दे भृशविक्षतः ।  
 रामश्चाभ्युत्सयन्प्रेम्णा मामुवाच महातपाः ॥ ३५  
 त्वत्समो नास्ति लोकेऽस्मिन्क्षत्रियः पृथिवीचरः ।  
 गम्यतां भीष्म युद्धेऽस्मिंस्तोषितोऽहं भृशं त्वया ३६  
 मम चैव समक्षं तां कन्यामाहूय भार्गवः ।  
 उक्तवान्दीनया वाचा मध्ये तेषां महात्मनाम् ३७

॥ इति श्रीमन्महाभारते उद्योगपर्वणि अम्बोपाख्यानपर्वणि पञ्चाशीत्यधिकशततमोऽध्यायः ॥ १८५ ॥

### षडशीत्यधिकशततमोऽध्यायः ॥ १८६ ॥

राममामञ्चय गतया अम्बया पुण्याश्रमादिषु दुष्करतपश्चरणम् ॥ १ ॥

राम उवाच ।  
 प्रत्यक्षमेतल्लोकानां सर्वेषामेव भामिनि ।  
 यथाशक्त्या मया युद्धं कृतं वै पौरुषं परम् ॥ १  
 न चैवमपि शक्नोमि भीष्मं शस्त्रभृतां वरम् ।  
 विशेषयितुमत्यर्थमुत्तमास्त्राणि दर्शयन् ॥ २  
 एषा मे परमा शक्तिरेतन्मे परमं बलम् ।  
 यथेष्टं गम्यतां भद्रे किमन्यद्वा करोमि ते ॥ ३  
 भीष्ममेव प्रपद्यस्व न तेऽन्या विद्यते गतिः ।  
 निर्जितो ह्यस्मि भीष्मेण महास्त्राणि प्रमुञ्चता ॥ ४  
 एवमुक्त्वा ततो रामो विनिःश्वस्य महामनाः ।

तूष्णीमासीत्ततः कन्या प्रोवाच भृगुनन्दनम् ॥ ५  
 भगवन्नेवमेवैतद्यथाऽऽह भगवांस्तथा ।  
 अजेयो युधि भीष्मोऽयमपि देवैरुदारधीः ॥ ६  
 यथाशक्ति यथोत्साहं मम कार्यं कृतं त्वया ।  
 अनिवार्यं रणे वीर्यमस्त्राणि विविधानि च ॥ ७  
 न चैव शक्यते युद्धे विशेषयितुमन्ततः ।  
 न चाहमेनं यास्यामि पुनर्भीष्मं कथंचन ॥ ८  
 गमिष्यामि तु तत्राहं यत्र भीष्मं तपोधन ।  
 समरे पातयिष्यामि स्वयमेव भृगूद्बह ॥ ९  
 एवमुक्त्वा ययौ कन्या रोषव्याकुललोचना ।



तापस्ये धृतसंकल्पा सा मे चिन्तयती वधम् ॥१०  
 ततो महेन्द्रं सहितैर्मुनिभिर्भृगुसत्तमः ।  
 यथाऽऽगतं तथा सोऽग्नान्मासुपामच्य भारत ॥११  
 ततो रथं समारूढ्य स्तूयमानो द्विजातिभिः ।  
 प्रविश्य नगरं मात्रे सत्यवत्यै न्यवेदयम् ॥ १२  
 यथावृत्तं महाराज सा च मां प्रत्यनन्दत ।  
 पुरुषांश्चादिशं प्राज्ञान्कन्यावृत्तान्तकर्मणि ॥ १३  
 दिवसे दिवसे ह्यस्या गतिजल्पितचेष्टितम् ।  
 प्रत्याहरंश्च मे युक्ताः स्थिताः प्रियहिते सदा ॥ १४  
 यदैव हि वनं प्रायात्सा कन्या तपसे धृता ।  
 तदैव व्यथितो दीनो गतचेता इवाभवम् ॥ १५  
 न हि मां क्षत्रियः कश्चिद्वीर्येण व्यजयद्युधि ।  
 ऋते ब्रह्मविदस्तात तपसा संशितव्रतात् ॥ १६  
 अपि चैतन्मया राजन्नारदेऽपि निवेदितम् ।  
 व्यासे चैव तथा कार्यं तौ चोभौ मामवोचताम् १७  
 न विषादस्त्वया कार्यो भीष्म काशिसुतां प्रति ।  
 दैवं पुरुषकारेण को निवर्तितुमुत्सहेत् ॥ १८  
 सा कन्या तु महाराज प्रविश्याश्रममण्डलम् ।  
 यमुनातीरमाश्रित्य तपस्तेपेऽतिमानुषम् ॥ १९  
 निराहारा कृशा रूक्षा जटिला मलपङ्किनी ।  
 षण्मासान्वायुभक्षा च स्थाणुभूता तपोधना ॥ २०  
 यमुनाजलमाश्रित्य संवत्सरमथाऽपरम् ।  
 उद्वासं निराहारा पारयामास भामिनी ॥ २१  
 शीर्षपर्णेन चैकेन पारयामास सा परम् ।  
 संवत्सरं तीव्रकोपा पादाङ्गुष्ठाग्रधिष्ठिता ॥ २२  
 एवं द्वादश वर्षाणि तापयामास रोदसी ।  
 निवर्त्यमानापि च सा ज्ञातिभिर्नैव शक्यते ॥ २३  
 ततोऽगमद्वत्सभूमिं सिद्धचारणसेविताम् ।  
 आश्रमं पुण्यशीलानां तापसानां महात्मनाम् २४  
 तत्र पुण्येषु तीर्थेषु साऽऽसुताङ्गी दिवानिशम् ।  
 व्यचरत्काशिकन्या सा यथाकामविचारिणी ॥ २५  
 नन्दाश्रमे महाराज तथोलकाश्रमे शुभे ।

च्यवनस्याश्रमे चैव ब्रह्मणः स्थान एव च ॥ २६  
 प्रयागे देवयजने देवारण्येषु चैव ह ।  
 भोगवत्यां महाराज कौशिकस्याश्रमे तथा ॥ २७  
 माण्डव्यस्याश्रमे राजन्दीलीपस्याश्रमे तथा ।  
 रामहृदे च कौरव्य पैलगर्गस्य चाश्रमे ॥ २८  
 एतेषु तीर्थेषु तदा काशिकन्या विशांपते ।  
 आप्लावयत् गात्राणि व्रतमास्थाय दुष्करम् ॥ २९  
 तामब्रवीच्च कौरव्य मम माता जले स्थिता ।  
 किमर्थं क्लिश्यसे भद्रे तथ्यमेव वदस्व मे ॥ ३०  
 सैनामथाब्रवीद्राजन्कृताञ्जलिरनिन्दिता ।  
 भीष्मेण समरे रामो निर्जितश्चारूलोचने ॥ ३१  
 कोऽन्यस्तमुत्सहेजेतुमुद्यतेषुं महीपतिः ।  
 साहं भीष्मविनाशाय तपस्तप्ये सुदारुणम् ॥ ३२  
 विचरामि महीं देवि यथा हन्यामहं नृपम् ।  
 एतद्व्रतफलं देवि परमस्मिन्यथा हि मे ॥ ३३  
 ततोऽब्रवीत्सागरगा जिह्वं चरसि भामिनि ।  
 नैष कामोऽनवद्याङ्गि शक्यः प्राप्तुं त्वयाऽबले ॥ ३४  
 यदि भीष्मविनाशाय काश्ये चरसि वै व्रतम् ।  
 व्रतस्था च शरीरं त्वं यदि नाम विमोक्ष्यसि ॥ ३५  
 नदी भविष्यसि शुभे कुटिला वार्षिकोदका ।  
 दुस्तीर्था न तु विज्ञेया वार्षिकी नाष्टमासिकी ॥ ३६  
 भीमग्राहवती घोरा सर्वभूतभयंकरी ।  
 एवमुक्त्वा ततो राजन्काशिकन्यां न्यवर्तत ॥ ३७  
 माता मम महाभागा स्यमानेव भामिनी ।  
 कदाचिदष्टमे मासि कदाचिद्दशमे तथा ।  
 न प्राश्नीतोदकमपि पुनः सा वरवर्णिनी ॥ ३८  
 सा वत्सभूमिं कौरव्य तीर्थलोभात्ततस्ततः ।  
 पतिता परिधावन्ती पुनः काशिपतेः सुता ॥ ३९  
 सा नदी वत्सभूम्यां तु प्रथिताम्बेति भारत ।  
 वार्षिकी ग्राहबहुला दुस्तीर्था कुटिला तथा ॥ ४०  
 सा कन्या तपसा तेन देहार्धेन व्यजायत ।  
 नदी च राजन्वत्सेषु कन्या चैवाभवत्तदा ॥ ४१

॥ इति श्रीमन्महाभारते उद्योगपर्वणि अम्बोपाख्यानपर्वणि षडशीत्यधिकशततमोऽध्यायः ॥ १८६ ॥

## सप्ताशीत्यधिकशततमोऽध्यायः ॥ १८७ ॥

अम्बया तपस्त्रोषितान्महादेवात् जन्मान्तरे पुंस्त्वप्राप्त्या भीष्महननरूपवरमुपलभ्याज्ञौ प्रवेशः ॥ १ ॥

भीष्म उवाच ।  
 ततस्ते तापसाः सर्वे तपसे धृतनिश्चयाम् ।  
 दृष्ट्वा न्यवर्तयंस्तात किं कार्यमिति चाब्रुवन् ॥ १  
 तानुवाच ततः कन्या तपोवृद्धानृषींस्तदा ।  
 निराकृतास्मि भीष्मेण भ्रंशिता पतिधर्मतः ॥ २  
 वधार्थं तस्य दीक्षा मे न लोकार्थं तपोधनाः ।  
 निहत्य भीष्मं गच्छेयं शान्तिमित्येव निश्चयः ॥ ३  
 यत्कृते दुःखवसतिमिमां प्राप्ताऽस्मि शाश्वतीम् ।  
 पतिलोकाद्विहीना च नैव स्त्री न पुमानिह ॥ ४  
 नाहत्वा युधि गाङ्गेयं निवर्तिष्ये तपोधनाः ।  
 एष मे हृदि संकल्पो यदिदं कथितं मया ॥ ५  
 स्त्रीभावे परिनिर्विण्णा पुंस्त्वार्थे कृतनिश्चया ।  
 भीष्मे प्रतिचिकीर्षाभि नास्मि वार्येति वै पुनः ॥ ६  
 तां देवो दर्शयामास शूलपाणिरुमापतिः ।  
 मध्ये तेषां महर्षीणां स्वेन रूपेण तापसीम् ॥ ७  
 छन्द्यमाना वरेणाय सा वत्रे मत्पराजयम् ।  
 हनिष्यसीति तां देवः प्रत्युवाच मनस्विनीम् ॥ ८  
 ततः सा पुनरेवाथ कन्या रुद्रमुवाच ह ।  
 उपपद्येत्कथं देव स्त्रिया युधि जयो मम ॥ ९  
 स्त्रीभावेन च मे गाढं मनः शान्तमुमापते ।

प्रतिश्रुतश्च भूतेश त्वया भीष्मपराजयः ॥ १०  
 यथा स सत्यो भवति तथा कुरु वृषध्वज ।  
 यथा हन्यां समागम्य भीष्मं शान्तनवं युधि ॥ ११  
 तामुवाच महादेवः कन्यां किल वृषध्वजः ।  
 न मे वागनृतं ग्राह सत्यं भद्रे भविष्यति ॥ १२  
 हनिष्यसि रणे भीष्मं पुरुषत्वं च लप्स्यसे ।  
 स्मरिष्यसि च तत्सर्वं देहमन्यं गता सती ॥ १३  
 द्रुपदस्य कुले जाता भविष्यसि महारथः ।  
 शीघ्रास्त्रिभ्रयोधी च भविष्यसि सुसंमतः ॥ १४  
 यथोक्तमेव कल्याणि सर्वमेतद्भविष्यति ।  
 भविष्यसि पुमान्पश्चात्कस्माच्चित्कालपर्ययात् ॥ १५  
 एवमुक्त्वा महादेवः कपर्दी वृषभध्वजः ।  
 पश्यतामेव विप्राणां तत्रैवान्तरधीयत ॥ १६  
 ततः सा पश्यतां तेषां महर्षीणामनिन्दिता ।  
 समाहृत्य वनात्तस्मात्काष्ठानि वरवर्णिनी ॥ १७  
 चितां कृत्वा सुमहतीं प्रदाय च हुताशनम् ।  
 प्रदीप्तेऽशौ महाराज रोषदीप्तेन चेतसा ॥ १८  
 उक्त्वा भीष्मवधायेति प्रविवेश हुताशनम् ।  
 ज्येष्ठा काशिसुता राजन्यमुनामभितो नदीम् ॥ १९

॥ इति श्रीमन्महाभारते उद्योगपर्वणि अम्बोपाख्यानपर्वणि सप्ताशीत्यधिकशततमोऽध्यायः ॥ १८७ ॥

## अष्टाशीत्यधिकशततमोऽध्यायः ॥ १८८ ॥

पुत्रार्थं तपस्यते द्रुपदाय महादेवेन स्त्री भूत्वा पुमान्भविष्यतीति वरदानम् ॥ १ ॥ द्रुपदभार्याया छयपत्यजननेऽपि तस्य पुंस्त्वख्यापनम् ॥ २ ॥ द्रुपदेन तस्य स्त्रीत्वं प्रच्छाद्य पुंवजातकर्मादिकरणपूर्वकं शिक्षण्डीति नामकरणम् ॥ ३ ॥

दुर्योधन उवाच ।  
 कथं शिक्षण्डी गाङ्गेय कन्यां भूत्वा पुरा तदा ।  
 पुरुषोऽभूद्युधिष्ठेष्ठ तन्मे ब्रूहि पितामह ॥ १  
 भीष्म उवाच ।

भार्या तु तस्य राजेन्द्र द्रुपदस्य महीपतेः ।  
 महिषी दयिता ह्यासीदपुत्रा च विशांपते ॥ २  
 एतस्मिन्नेव काले तु द्रुपदो वै महीपतिः ।  
 अपत्यार्थं महाराज तोषयामास शङ्करम् ॥ ३

शान्तं शौर्यधर्मरहितम् ॥ १० ॥ यमुनामभितः यमुनाद्वीपे

इत्यर्थः ॥ १९ ॥ सप्ताशीत्यधिकशततमोऽध्यायः ॥ १८७ ॥

अस्मद्द्वयार्थं निश्चित्य तपो घोरं समास्थितः ।  
 ऋते कन्यां महादेव पुत्रो मे स्यादिति ब्रुवन् ॥ ४  
 भगवन्पुत्रमिच्छामि भीष्मं प्रतिचिकीर्षया ।  
 इत्युक्तो देवदेवेन स्त्रीपुमांस्ते भविष्यति । ५  
 निवर्तस्व महीपाल नैतज्जात्वन्यथा भवेत् ।  
 स तु गत्वा च नगरं भार्यामिदमुवाच ह ॥ ६  
 कृतो यत्नो महादेवस्तपसाऽऽराधितो मया ।  
 कन्या भूत्वा पुमान्भावी इति चोक्तोऽस्मि शंभुना ७  
 पुनः पुनर्याच्यमानो दिष्टमित्यब्रवीच्छिवः ।  
 न तदन्यच्च भविता भवितव्यं हि तत्तथा ॥ ८  
 ततः सा नियता भूत्वा ऋतुकाले मनस्विनी ।  
 पत्नी द्रुपदराजस्य द्रुपदं प्रविवेश ह ॥ ९  
 लेभे गर्भं यथाकालं विधिदृष्टेन कर्मणा ।  
 पार्षतस्य महीपाल यथा मां नारदोऽब्रवीत् ॥ १०  
 ततो दधार सा देवी गर्भं राजीवलोचना ।  
 तां स राजा प्रियां भार्यां द्रुपदः कुरुनन्दन ॥ ११  
 पुत्रस्नेहान्महाबाहुः सुखं पर्यचरत्तदा ।

सर्वानभिप्रायकृतान्भार्याऽलभत कौरव ॥ १२  
 अपुत्रस्य सतो राज्ञो द्रुपदस्य महीपतेः ।  
 यथाकालं तु सा देवी महिषी द्रुपदस्य ह ॥ १३  
 कन्यां प्रवररूपां तु प्राजायत नराधिप ।  
 अपुत्रस्य तु राज्ञः सा द्रुपदस्य मनस्विनी ॥ १४  
 ख्यापयामास राजेन्द्र पुत्रो ह्येष ममेति वै ।  
 ततः स राजा द्रुपदः प्रच्छन्नाया नराधिप ॥ १५  
 पुत्रवत्पुत्रकार्याणि सर्वाणि समकारयत् ।  
 रक्षणं चैव मन्त्रस्य महिषी द्रुपदस्य सा ॥ १६  
 चकार सर्वयत्नेन ब्रुवाणा पुत्र इत्युत ।  
 न च तां वेद नगरे कश्चिदन्यत्र पार्षतात् ॥ १७  
 श्रद्धानो हि तद्वाक्यं देवस्याच्युततेजसः ।  
 छादयामास तां कन्यां पुमानिति च सोऽब्रवीत् १८  
 जातकर्माणि सर्वाणि कारयामास पार्थिवः ।  
 पुंस्त्रिधानयुक्तानि शिखण्डीति च तां विदुः ॥ १९  
 अहमेकस्तु चारेण वचनाच्चारदस्य च ।  
 ज्ञातवान्देववाक्येन अम्बायास्तपसा तथा ॥ २०

॥ इति श्रीमन्महाभारते उद्योगपर्वणि अम्बोपाख्यानपर्वणि अष्टाशीत्यधिकशततमोऽध्यायः ॥ १८८ ॥

### एकोनवत्यधिकशततमोऽध्यायः ॥ १८९ ॥

पुंष्वेगृहितया शिखण्डिन्या द्रोणाद्ब्रुविद्याभ्यसनम् ॥ १ ॥ द्रुपदेन शिखण्डिन्याः दशार्णाधिपतिकन्यया विवाहकरणम् ॥ २ ॥ दाशार्णकसुतया धात्रीद्वारा स्वपित्रे शिखण्डिन्याः स्त्रीत्वज्ञापनम् ॥ ३ ॥ दाशार्णकेन दूतमुखेन द्रुपदं प्रति स्वप्रलम्भफलतया सबन्धोस्तस्य समुच्छेदनिवेदनम् ॥ ४ ॥

भीष्म उवाच ।  
 चकार यत्नं द्रुपदः सुतायाः सर्वकर्मसु ।  
 ततो लेख्यादिषु तथा शिल्पेषु च परंतप ॥ १  
 इष्वस्त्रे चैव राजेन्द्र द्रोणशिष्यो बभूव ह ।  
 तस्य माता महाराज राजानं वरवर्णिनी ॥ २  
 चोदयामास भार्यार्थं कन्यायाः पुत्रवत्तदा ।  
 ततस्तां पार्षतो दृष्ट्वा कन्यां संप्राप्तयौवनाम् ।  
 स्त्रियं मत्वा ततश्चिन्तां प्रपेदे सह भार्यया ॥ ३  
 द्रुपद उवाच ।  
 कन्या ममेयं संप्राप्ता यौवनं शोकवर्धिनी ।

मया प्रच्छादिता चेयं वचनाच्छूलपाणिनः ॥ ४  
 भार्योवाच ।  
 न तन्मिथ्या महाराज भविष्यति कथंचन ।  
 त्रैलोक्यकर्ता कस्माद्धि वृथा वक्तुमिहार्हति ॥ ५  
 यदि ते रोचते राजन्वक्ष्यामि शृणु मे वचः ।  
 श्रुत्वेदानीं प्रपद्येथाः स्वां मतिं पृषतात्मज ॥ ६  
 क्रियतामस्य यत्नेन विधिवद्धारसंग्रहः ।  
 भविता तद्वचः सत्यमिति मे निश्चिता मतिः ॥ ७  
 ततस्तौ निश्चयं कृत्वा तस्मिन्कार्येऽथ दंपती ।  
 वरयाञ्चक्रतुः कन्यां दशार्णाधिपतेः सुताम् ॥ ८

श्लुक्युक्तः पाणिः श्लुपाणिः सोऽस्यास्तीति श्लुपाणी

तस्य ॥ ४ ॥

ततो राजा द्रुपदो राजसिंहः  
 सर्वान्नाज्ञः कुलतः सन्निशाम्य ।  
 दाशार्णकस्य नृपतेस्तनूजां  
 शिखण्डिने वरयामास दारान् ॥ ९  
 हिरण्यवर्मेति नृपो योऽसौ दाशार्णकः स्मृतः ।  
 स च प्रादान्महीपालः कन्यां तस्मै शिखण्डिने १०  
 स च राजा दशार्णेषु महानासीत्सुदुर्जयः ।  
 हिरण्यवर्मा दुर्धर्षो महासेनो महामनाः ॥ ११  
 कृते विवाहे तु तदा सा कन्या राजसत्तम ।  
 यौवनं समनुप्राप्ता सा च कन्या शिखण्डिनी ॥ १२  
 कृतदारः शिखण्डी च काम्पिल्यं पुनरागमत् ।  
 न च सा वेद तां कन्यां कंचित्कालं स्त्रियं किल ।  
 यदा त्वेनामजानात्सा स्त्रियमेव नृपात्मजा ॥ १३  
 धात्रीणां च सखीनां च व्रीडयाना न्यवेदयत् ।  
 कन्यां पाञ्चालराजस्य सुतां तां वै शिखण्डिनीम् ॥  
 ततस्ता राजशार्दूल धात्र्यो दाशार्णिकास्तदा ।  
 जग्मुरार्तिं परां प्रेष्याः प्रेषयामासुरेव च ॥ १५  
 ततो दशार्णाधिपतेः प्रेष्याः सर्वा न्यवेदयन् ।  
 विप्रलम्भं यथावृत्तं स च चुक्रोध पार्थिवः ॥ १६

॥ इति श्रीमन्महाभारते उद्योगपर्वणि अम्ब्रोपाख्यानपर्वणि एकोननवत्यधिकशततमोऽध्यायः ॥ १८९ ॥

### नवत्यधिकशततमोऽध्यायः ॥ १९० ॥

दाशार्णकेन पुनर्दूतप्रेषणे द्रुपदेन पत्न्यासह कर्तव्यालोचनम् ॥ १ ॥

भीष्म उवाच ।  
 एवमुक्तस्य दूतेन द्रुपदस्य तदा नृप ।  
 चोरस्येव गृहीतस्य न प्रावर्तत भारती ॥ १  
 स यत्नमकरोत्तीव्रं संबन्धिन्यनुमानने ।  
 दूतैर्मधुरसंभाषैर्न तदस्तीति संदिशन् ॥ २  
 स राजा भूय एवाथ ज्ञात्वा तत्त्वमथागमत् ।  
 कन्येति पाञ्चालसुतां त्वरमाणो त्रिनिर्ययौ ॥ ३  
 ततः संप्रेषयामास मित्राणामभितौजसाम् ।  
 दुहितुर्विप्रलम्भं तं धात्रीणां वचनात्तदा ॥ ४

उत्सार्थं नीत्वा ॥ २० ॥ अभिषङ्गात्पराभवात् ॥ २१ ॥ एको-  
 ननवत्यधिकशततमोऽध्यायः ॥ १८९ ॥

शिखण्ड्यपि महाराज पुंवद्राजकुले तदा ।  
 विजहार मुदा युक्तः स्त्रीत्वं नैवातिरोचयन् ॥ १७  
 ततः कतिपयाहस्य तच्छ्रुत्वा भरतर्षभ ।  
 हिरण्यवर्मा राजेन्द्र रोषादारतिं जगाम ह ॥ १८  
 ततो दाशार्णको राजा तीव्रकोपममन्वितः ।  
 दूतं प्रस्थापयामास द्रुपदस्य निवेशनम् ॥ १९  
 ततो द्रुपदमासाद्य दूतः काञ्चनवर्मणः ।  
 एक एकान्तमुत्सार्थं रहो वचनमब्रवीत् ॥ २०  
 दाशार्णाराजो राजंस्त्वामिदं वचनमब्रवीत् ।  
 अभिषङ्गात्प्रकुपितो विप्रलब्धस्त्वयाऽनघ ॥ २१  
 अवमन्यसे मां नृपते नूनं दुर्मन्वितं तव ।  
 यन्मे कन्यां स्वकन्यार्थं मोहाद्याचितवानसि ॥ २२  
 तस्याद्य विप्रलम्भस्य फलं प्राप्नुहि दुर्मते ।  
 एष तां सजनामात्यमुद्गरामि स्थिरो भव ॥ २३  
 अवमत्य च वीर्यं मे कुलं चारित्रमेव च ।  
 विप्रलम्भस्त्वयापूर्वो मनुष्येषु प्रवर्तितः ॥ २४  
 कुरु सर्वाणि कार्याणि भुङ्क्ते भोगाननुत्तमान् ।  
 अभियास्यामि शीघ्रं त्वां समुद्धर्तुं सवान्धवम् ॥ २५

ततः समुदयं कृत्वा बलानां राजसत्तमः ।  
 अभियाने मतिं चक्रे द्रुपदं प्रति भारत ॥ ५  
 ततः संमन्त्रयामास मन्त्रिभिः स महीपतिः ।  
 हिरण्यवर्मा राजेन्द्र पाञ्चाल्यं पार्थिवं प्रति ॥ ६  
 तत्र वै निश्चितं तेषामभूद्राज्ञां महात्मनाम् ।  
 तथ्यं भवति चेदेतत्कन्या राजञ्चिखण्डिनी ॥ ७  
 बद्ध्वा पाञ्चालराजानमानयिष्यामहे गृहम् ।  
 अन्यं राजानमाधाय पाञ्चालेषु नरेश्वरम् ॥ ८  
 घातयिष्याम नृपतिं पाञ्चालं सशिखण्डिनम् ॥ ९

अगमत् ज्ञातवान् ॥ ३ ॥ समुदयं समुदायम् ॥ ५ ॥  
 नवत्यधिकशततमोऽध्यायः ॥ १९० ॥

स तदा द्रुतमाज्ञाय पुनर्दूतान्नराधिपः ।  
 प्रास्थायत्पार्षताय निहन्मीति स्थिरो भव ॥१०  
 भीष्म उवाच ।  
 स हि प्रकृत्या वै भीतः किल्बिषी च नराधिपः ।  
 भयं तीव्रमनुप्राप्तो द्रुपदः पृथिवीपतिः ॥ ११  
 विसृज्य दूतान्दाशार्णे द्रुपदः शोकमूर्च्छितः ।  
 समेत्य भार्या रहिते वाक्यमाह नराधिपः ॥ १२  
 भयेन महताऽऽविष्टो हृदि शोकेन चाहतः ।  
 पाञ्चालराजो दयितां मातरं वै शिखण्डिनः ॥१३  
 अभियास्यति मां कोपात्संबन्धी सुमहाबलः ।  
 हिरण्यवर्मा नृपतिः कर्षमाणो वरूथिनीम् ॥ १४  
 किमिदानीं करिष्यावो मूढौ कन्यामिमां प्रति ।  
 शिखण्डी किल पुत्रस्ते कन्येति परिशङ्कितः ॥१५  
 इति संचिन्त्य यत्नेन समित्रः सबलानुगः ।

॥ इति श्रीमन्महाभारते उद्योगपर्वणि अम्बोपाख्यानपर्वणि नवत्यधिकशततमोऽध्यायः ॥ १९० ॥

### एकनवत्यधिकशततमोऽध्यायः ॥ १९१ ॥

शिखण्डिन्या पित्रोः शोकस्य स्वमूलकत्वचिन्तनेन दुर्गमारण्यमेव स्थूणनाम्नः कुबेरानुचरस्य गृहसमीपे प्रायोपवेशः ॥१॥  
 स्थूणचोदितया शिखण्डिन्या तंप्रति पुंस्त्ववरणम् ॥ २ ॥

भीष्म उवाच ।  
 ततः शिखण्डिनो माता यथातत्त्वं नराधिप ।  
 आचक्षे महाबाहो भर्त्रे कन्यां शिखण्डिनीम् १  
 अपुत्रया मया राजन्सपत्नीनां भयादिदम् ।  
 कन्या शिखण्डिनी जाता पुरुषो वै निवेदिता २  
 त्वया चैव नरश्रेष्ठ तन्मे प्रीत्याऽनुमोदितम् ।  
 पुत्रकर्म कृतं चैव कन्यायाः पार्थिवर्षभ ॥ ३  
 भार्या चोढा त्वया राजन्दशार्णाधिपतेः सुता ।  
 मया च प्रत्यभिहितं देववाक्यार्थदर्शनात् ।  
 कन्या भूत्वा पुमान्भावीत्येवं चैतदुपेक्षितम् ॥ ४  
 एतच्छ्रुत्वा द्रुपदो यज्ञसेनः  
 सर्वं तत्त्वं मन्त्रविद्भ्यो निवेद्य ।  
 मन्त्रं राजा मन्त्रयामास राजन्  
 यथायुक्तं रक्षणे वै प्रजानाम् ॥ ५

वञ्चितोऽस्मीति मन्वानो मां किलोद्धर्तुमिच्छति ॥  
 किमत्र तथ्यं सुश्रोणि मिथ्या किं ब्रूहि शोभने ।  
 श्रुत्वा त्वत्तः शुभं वाक्यं संविधास्याम्यहं तथा ॥  
 अहं हि संशयप्राप्तो बाला चेयं शिखण्डिनी ।  
 त्वं च राज्ञि महत्कृच्छ्रं संग्राप्ता वरवर्णिनि ॥ १८  
 सा त्वं सर्वविमोक्षाय तत्त्वमाख्याहि पृच्छतः ।  
 तथा विदध्यां सुश्रोणि कृत्यमाशु शुचिसिते १९  
 शिखण्डिनि च मा भैस्त्वं विधास्ये तत्र तत्त्वतः ।  
 कृपयाहं वरारोहे वञ्चितः पुत्रधर्मतः ॥ २०  
 मया दाशार्णको राजा वञ्चितः स महीपतिः ।  
 तदाचक्ष्व महाभागे विधास्ये तत्र यद्विदितम् ॥ २१  
 जानता हि नरेन्द्रेण ख्यापनार्थं परस्य वै ।  
 प्रकाशं चोदिता देवी प्रत्युवाच महीपतिम् ॥२२

संबन्धकं चैव समर्थ्य तस्मिन्  
 दाशार्णके वै नृपतौ नरेन्द्र ।  
 स्वयं कृत्वा विप्रलम्भं यथाव-  
 न्मन्त्रैकाग्रो निश्चयं वै जगाम ॥ ६  
 स्वभावगुप्तं नगरमापत्काले तु भारत ।  
 गोपयामास राजेन्द्र सर्वतः समलङ्कृतम् ॥ ७  
 आर्तिं च परमां राजा जगाम सह भार्यया ।  
 दशार्णपतिना सार्धं विरोधे भरतर्षभ ॥ ८  
 कथं संबन्धिना सार्धं न मे स्याद्विग्रहो महान् ।  
 इति संचिन्त्य मनसा देवतामर्चयत्तदा ॥ ९  
 तं तु दृष्ट्वा तदा राजन्देवी देवपरं तदा ।  
 अर्चां प्रयुञ्जानमथो भार्या वचनमब्रवीत् ॥ १०  
 देवानां प्रतिपत्तिश्च सत्यं साधुमता सताम् ।  
 किमु दुःस्वार्णवं प्राप्य तस्मादर्चयतां गुरुन् ॥ ११

साधुमता कल्याणवतापि देवानां सतां साधूनां च प्रतिपत्तिः  
 पूजा नित्यं कर्तव्येति शेषः । किमु दुःस्वार्णवं प्राप्य कर्तव्येति ।

तस्मात् भवान् गुरुन् देवाराधनार्थं ब्राह्मणान् अर्चयतां पूजयतु  
 ॥ ११ ॥

दैवतानि च सर्वाणि पूज्यन्तां भूरिदक्षिणम् ।  
 अग्रयश्चापि ह्यन्तां दाशार्णप्रतिपद्यने ॥ १२  
 अयुद्धेन निवृत्तिं च मनसा चिन्तय प्रभो ।  
 देवतानां प्रसादेन सर्वमेतद्भविष्यति ॥ १३  
 मन्त्रिभिर्मन्त्रितं सार्धं त्वया पृथुललोचन ।  
 पुरस्थास्याविनाशाय यच्च राजंस्तथा कुरु ॥ १४  
 दैवं हि मानुषोपेतं भृशं सिद्ध्यति पार्थिव ।  
 परस्परविरोधाद्धि सिद्धिरस्ति न चैतयोः ॥ १५  
 तस्माद्दिवाय नगरे विधानं सचिवैः सह ।  
 अर्चयस्व यथाकामं दैवतानि विशांपते ॥ १६  
 एवं संभाषमाणौ तु दृष्ट्वा शोकपरायणौ ।  
 शिखण्डिनी तदा कन्या व्रीडितेव तपस्विनी ॥ १७  
 ततः सा चिन्तयामास मत्कृते दुःखिताबुधौ ।  
 इमाविति ततश्चक्रे मतिं प्राणविनाशने ॥ १८  
 एवं सा निश्चयं कृत्वा भृशं शोकपरायणा ।  
 निर्जगाम गृहं त्यक्त्वा गहनं निर्जनं वनम् ॥ १९  
 यक्षेणद्धिमता राजन्स्थूणाकर्णेन पालितम् ।  
 तद्भयादेव च जनो विसर्जयति तद्वनम् ॥ २०  
 तत्र च स्थूणभवनं सुधामृत्तिकलेपनम् ।  
 लाजोल्लापिकधूमाल्ब्यमुच्चप्राकारतोरणम् ॥ २१

तत्प्रविश्य शिखण्डी सा द्रुपदस्यात्मजा नृप ।  
 अनश्वाना बहुतिथं शरीरमुदशोपयत् ॥ २२  
 दर्शयामास तां यक्षः स्थूणो मार्दवसंयुतः ।  
 किमर्थोऽयं तवारम्भः करिष्ये ब्रूहि माचिरम् ॥ २३  
 अशक्यमिति सा यक्षं पुनः पुनरुवाच ह ।  
 करिष्यामीति वै क्षिप्रं प्रत्युवाचाथ गुह्यकः ॥ २४  
 धनेश्वरस्यानुचरो वरदोऽस्मि नृपान्मजे ।  
 अदेयमपि दास्यामि ब्रूहि यत्ते विवक्षितम् ॥ २५  
 ततः शिखण्डी तत्सर्वमखिलेन न्यवेदयन् ।  
 तस्मै यक्षप्रधानाय स्थूणाकर्णाय भारत ॥ २६  
 शिखण्ड्युवाच ।  
 आपन्नो मे पिता यक्ष न चिरान्नाशमेष्यति ।  
 अभियास्यति सक्रोधो दशार्णाधिपतिर्हि तम् ॥ २७  
 मन्त्रिमितं महोत्साहः सहेमकवचो नृपः ।  
 तस्माद्रक्षस्व मां यक्ष मातरं पितरं च मे ॥ २८  
 प्रतिज्ञातो हि भवता दुःखप्रतिशमो मम ।  
 भवेयं पुरुषो यक्ष त्वत्प्रसादादनिन्दितः ॥ २९  
 यावदेव स राजा वै नोपयाति पुरं मम ।  
 तावदेव महायक्ष प्रसादं कुरु गुह्यक ॥ ३०

॥ इति श्रीमन्महाभारते उद्योगपर्वणि अम्बोपाख्यानपर्वणि एकनवत्यधिकशततमोऽध्यायः ॥ १९१ ॥

### द्विनवत्यधिकशततमोऽध्यायः ॥ १९२ ॥

स्थूणेन शिखण्डिन्यै पुनःपुंस्त्वप्रत्यर्पणप्रतिज्ञापनपूर्वकं तदीयस्त्रीत्वस्वीकारेण स्त्रीयपुंस्त्वसमर्पणम् ॥ १ ॥ दाशार्णकेन  
 इषयात् शिखण्डिनः पुंस्त्वं निर्धार्य स्वपुरगमनम् ॥ २ ॥ अत्रान्तरे स्थूणगृहमागतेन कुबेरेण तंप्रति स्त्रीत्वधारणस्य  
 शिखण्डिमरणावधिकत्वरूपशापदानम् ॥ ३ ॥ पुंस्त्वप्रत्यर्पणाय गतेन शिखण्डिना स्थूणात्तद्दृत्तान्तमुपलभ्य हर्षात्स्वगृहाग-  
 मनम् ॥ ४ ॥ इति भीष्मेण दुर्योधनंप्रति शिखण्डिना सह स्वेन युद्धकरणे कारणाभिधानम् ॥ ५ ॥

भीष्म उवाच ।  
 शिखण्डिवाक्यं श्रुत्वाऽथ स यक्षो भरतर्षभ ।  
 प्रोवाच मनसा चिन्त्य दैवेनोपनिपीडितः ॥ १  
 भवितव्यं तथा तद्धि मम दुःखाय कौरव ।  
 भद्रे कामं करिष्यामि समयं तु निबोध मे ॥ २

‘सं ते पुंस्त्वं प्रदास्यामि स्त्रीत्वं धारयिताऽस्मि ते’  
 किञ्चित्कालं तु ते दास्ये पुल्लिङ्गं स्वमिदं तव ।  
 आगन्तव्यं त्वया काले सत्यं चैव वदस्व मे ॥ २  
 प्रभुः संकल्पसिद्धोऽस्मि कामचारी विहंगमः ।  
 मत्प्रसादात्पुरं चैव त्राहि बन्धूंश्च केवलम् ॥ ४

लाजोल्लापिकः लाजानि उशीराणि उल्लापयति सूचयतीति ला-  
 जोल्लापिकः । उशीरपरिमलयुक्तधूमाल्ब्यमित्यर्थः । उशीरे ला-  
 जमुद्दिष्टमिति विश्वः । राजोपलेपधूमाल्ब्यं इति. क. ड. पाठः  
 उद्यो० ३६

॥ २१ ॥ एकनवत्यधिकशततमोऽध्यायः ॥ १९१ ॥  
 विहंगमः आकाशगामी ॥ ४ ॥

स्त्रीलिङ्गं धारयिष्यामि तवेदं पार्थिवात्मजे ।  
 सत्यं मे प्रतिजानीहि करिष्यामि प्रियं तव ॥ ५  
 शिखण्ड्युवाच ।  
 प्रतिदास्यामि भगवन्पुलिङ्गं तव सुव्रत ।  
 किञ्चित्कालान्तरं स्त्रीत्वं धारयस्व निशाचर ॥ ६  
 प्रतियाते दशार्णे तु पार्थिवे हेमवर्मणि ।  
 कन्यैव हि भविष्यामि पुरुषस्त्वं भविष्यसि ॥ ७  
 भीष्म उवाच ।  
 इत्युक्त्वा समयं तत्र चक्राते तावुभौ नृप ।  
 अन्योन्यस्यानभिद्रोहे तौ संक्रामयतां ततः ॥ ८  
 स्त्रीलिङ्गं धारयामास स्थूणो यक्षोऽथ भारत ।  
 यक्षरूपं च तदीमं शिखण्डी प्रत्यपद्यत ॥ ९  
 ततः शिखण्डी पाञ्चाल्यः पुंस्त्वमासाद्य पार्थिव ।  
 विवेश नगरं हृष्टः पितरं च समासदत् ॥ १०  
 यथावृत्तं तु तत्सर्वमाचख्यौ द्रुपदस्य तत् ।  
 'मातुश्च रहिते राजन्यसादं यक्षजं तदा ।'  
 द्रुपदस्तस्य तच्छ्रुत्वा हर्षमाहारयत्परम् ॥ ११  
 सभार्यस्तच्च सस्मार महेश्वरवचस्तदा ।  
 ततः संप्रेषयामास दशार्णाधिपतेर्नृपः ॥ १२  
 पुरुषोऽयं मम सुतः श्रद्धतां मे भवानिति ।  
 अथ दाशार्णको राजा सहसाभ्यागमत्तदा ॥ १३  
 पाञ्चालराजं द्रुपदं दुःखशोकसमन्वितः ।  
 ततः काम्पिल्यमासाद्य दशार्णाधिपतिस्ततः ॥ १४  
 प्रेषयामास सत्कृत्य दूतं ब्रह्मविदां वरम् ।  
 ब्रूहि मद्रचनाद्दूत पाञ्चाल्यं तं नृपाधमम् ॥ १५  
 यन्मे कन्यां स्वकन्यार्थे वृतवानसि दुर्मते ।  
 फलं तस्यावलेपस्य द्रक्ष्यस्यद्य न संशयः ॥ १६  
 एवमुक्तश्च तेनासौ ब्राह्मणो राजसत्तम ।  
 दूतः प्रयातो नगरं दाशार्णनृपचोदितः ॥ १७  
 तत आसादयामास पुरोधो द्रुपदं पुरे ।  
 तस्मै पाञ्चालको राजा गामर्घ्यं च सुसत्कृतम् ॥ १८  
 प्रापयामास राजेन्द्र सह तेन शिखण्डिना ।  
 तां पूजां नाभ्यनन्दत्स वाक्यं चेदमुवाच ह ॥ १९  
 अभिसंदेहे इति ब्र. पाठः । संदेहे लिङ्गे सम्यग् दिक्षेते उपची-  
 येते रतिकाले प्रथेते इति व्युत्पत्तेरिति तत्रार्थः ॥ ८ ॥

यदुक्तं तेन वीरेण राज्ञा काञ्चनवर्मणा ।  
 यत्तेऽहमथमाचार दुहित्वाऽस्म्यभिवञ्चितः ॥ २०  
 तस्य पापस्य करणात्फलं प्राप्नुहि दुर्मते ।  
 देहि युद्धं नरपते ममाद्य रणमूर्धनि ॥ २१  
 उद्धरिष्यामि ते सद्यः सामात्यसुतवान्धवम् ।  
 तदुपालम्भसंयुक्तं श्रावितः किल पार्थिवः ॥ २२  
 दशार्णपतिना चोक्तो मन्त्रिमध्ये पुरोधसा ।  
 अभवद्भरतश्रेष्ठ द्रुपदः प्रणयानतः ॥ २३  
 यदाह मां भवान्ब्रह्मसंबन्धिवचनाद्भवः ।  
 अस्त्योत्तरं प्रतिवचो दूतो राज्ञे वदिष्यति ॥ २४  
 ततः संप्रेषयामास द्रुपदोऽपि महात्मने ।  
 हिरण्यवर्मणे दूतं ब्राह्मणं वेदपारगम् ॥ २५  
 तमागम्य तु राजानं दशार्णाधिपतिं तदा ।  
 तद्वाक्यमाददे राजन्यदुक्तं द्रुपदेन ह ॥ २६  
 आगमः क्रियतां व्यक्तः कुमारोऽयं सुतो मम ।  
 मिथ्यैतदुक्तं केनापि तदश्रद्धेयमित्युत ॥ २७  
 ततः स राजा द्रुपदस्य श्रुत्वा  
 विमर्शयुक्तो युवतीर्वरिष्ठाः ।  
 संप्रेषयामास सुचारुरूपाः  
 शिखण्डिनं स्त्रीपुमान्वेति वेत्तुम् ॥ २८  
 ताः प्रेषितास्तच्चभावं विदित्वा  
 प्रीत्या राज्ञे तच्छशंसुर्हि सर्वम् ।  
 शिखण्डिनं पुरुषं कौरवेन्द्र  
 दाशार्णराजाय महानुभावम् ॥ २९  
 ततः कृत्वा तु राजा स आगमं प्रीतिमानथ ।  
 संबन्धिना समागम्य हृष्टो वासमुवास ह ॥ ३०  
 शिखण्डिने च मुदितः प्रादाद्विक्तं जनेश्वरः ।  
 हस्तिनोऽश्वांश्च गाथैव दासीर्वहुशतास्तथा ।  
 पूजितश्च प्रतिययौ निर्भर्त्स्य तनयां किल ॥ ३१  
 विनीतकिल्बिषे प्रीते हेमवर्मणि पार्थिवे ।  
 प्रतियाते दशार्णे तु हृष्टरूपा शिखण्डिनी ॥ ३२  
 कस्यचिच्चथ कालस्य कुबेरो नरवाहनः ।  
 लोकयात्रां प्रकुर्वाणः स्थूणस्यागान्निवेशनम् ॥ ३३  
 उत्तरं उक्त्वात्तरम् ॥ २४ ॥ आगमः परीक्षा ॥ २७ ॥

स तद्गृहस्योपरि वर्तमान  
 आलोकयामास धनाधिगोप्ता ।  
 स्थूणस्य यक्षस्य विवेश वेश्म  
 खलंकृतं माल्यगुणैर्विचित्रैः ॥ ३४  
 लाजैश्च गन्धैश्च तथा वितानै-  
 रभ्यर्चितं धूपनधूपितं च ।  
 ध्वजैः पताकाभिरलंकृतं च  
 भक्ष्यान्नपेयामिषदत्तमोदम् ॥ ३५  
 तत्स्थानं तस्य दृष्ट्वा तु सर्वतः समलंकृतम् ।  
 मणिरत्नसुवर्णानां मालाभिः परिपूरितम् ॥ ३६  
 नानाकुसुमगन्धाढ्यं सिक्तसंभृष्टशोभितम् ।  
 अथाब्रवीद्यक्षपतिस्तान्यक्षाननुगांस्तदा ॥ ३७  
 खलंकृतमिदं वेश्म स्थूणस्यामितविक्रमाः ।  
 नोपसर्पति मां चैव कस्मादद्य समन्दधीः ॥ ३८  
 यस्माज्जानन्स मन्दात्मा मामसौ नोपसर्पति ।  
 तस्मात्तस्मै महादण्डो धार्यः स्यादिति मे मतिः ३९  
 यक्षा ऊचुः ।  
 द्रुपदस्य सुता राजन्राज्ञो जाता शिखण्डिनी ।  
 तस्या निमित्ते कस्मिंश्चित्प्रादात्पुरुषलक्षणम् ॥ ४०  
 अग्रहीलक्षणं स्त्रीणां स्त्रीभूता तिष्ठते गृहे ।  
 नोपसर्पति तेनासौ सत्रीडः स्त्रीसरूपवान् ॥ ४१  
 एतस्मात्कारणाद्राजन्स्थूणो न त्वाऽद्य सर्पति ।  
 श्रुत्वा कुरु यथान्यायं विमानमिह तिष्ठताम् ॥ ४२  
 आनीयतां स्थूण इति ततो यक्षाधिपोऽब्रवीत् ।  
 कर्तास्मि निग्रहं तस्य प्रत्युवाच पुनः पुनः ॥ ४३  
 सोऽभ्यगच्छत यक्षेन्द्रमाहूतः पृथिवीपते ।  
 स्त्रीसरूपो महाराज तस्यौ व्रीडासमन्वितः ॥ ४४  
 तं शशापाथ संक्रुद्धो धनदः कुरुनन्दन ।  
 एवमेव भवत्वद्य स्त्रीत्वं पापस्य गुह्यकाः ॥ ४५  
 ततोऽब्रवीद्यक्षपतिर्महात्मा  
 यस्माददास्त्ववमन्येह यक्षान् ।  
 शिखण्डिनो लक्षणं पापबुद्धे  
 स्त्रीलक्षणं चाग्रहीः पापकर्मन् ॥ ४६

अप्रवृत्तं सुदुर्वृद्धे यस्मादेतत्त्वया कृतम् ।  
 तस्मादद्य प्रभृत्येव स्त्री त्वं सा पुरुषस्तथा ॥ ४७  
 ततः प्रसादयामासुर्यक्षा वैश्रवणं किल ।  
 स्थूणस्यार्थे कुरुष्वान्तं शापस्येति पुनः पुनः ॥ ४८  
 ततो महात्मा यक्षेन्द्रः प्रत्युवाचानुगामिनः ।  
 सर्वान्यक्षगणांस्तात शापस्यान्तर्चिकीर्षया ॥ ४९  
 शिखण्डिनि हते यक्षाः खं रूपं प्रतिपत्स्यते ।  
 स्थूणो यक्षो निरुद्धेगो भवत्विति महामनाः ॥ ५०  
 इत्युक्त्वा भगवान्देवो यक्षराजः सुपूजितः ।  
 प्रययौ सहितः सर्वनिमेषान्तरचारिभिः ॥ ५१  
 स्थूणस्तु शापं संप्राप्य तत्रैव न्यवसत्तदा ।  
 समये चागमत्तूर्णं शिखण्डी तं क्षपाचरम् ॥ ५२  
 सोऽभिगम्याब्रवीद्वाक्यं प्राप्तोऽस्मि भगवन्निति ।  
 तमब्रवीत्ततः स्थूणः श्रीतोऽस्मीति पुनःपुनः ॥ ५३  
 आर्जवेनागतं दृष्ट्वा राजपुत्रं शिखण्डिनम् ।  
 सर्वमेव यथावृत्तमाचचक्षे शिखण्डिने ॥ ५४  
 यक्ष उवाच ।  
 शप्तो वैश्रवणेनाहं त्वत्कृते पार्थिवात्मज ।  
 गच्छेदानीं यथाकामं चर लोकान्यथासुखम् ॥ ५५  
 दिष्टमेतत्पुरा मन्ये न शक्यमतिवर्तितुम् ।  
 गमनं तव चेतो हि पौलस्त्यस्य च दर्शनम् ॥ ५६  
 भीष्म उवाच ।  
 एवमुक्तः शिखण्डी तु स्थूणयक्षेण भारत ।  
 प्रत्याजगाम नगरं हर्षेण महतावृतः ॥ ५७  
 पूजयामास विविधैर्गन्धमाल्यैर्महाधनैः ।  
 द्विजातीन्देवताश्वे चैत्यानथ चतुष्पथान् ॥ ५८  
 द्रुपदः सह पुत्रेण सिद्धार्थेन शिखण्डिना ।  
 मुदं च परमां लेभे पाञ्चाल्यः सह बान्धवैः ॥ ५९  
 शिष्यार्थं प्रददौ चाथ द्रोणाय कुरुपुङ्गव ।  
 शिखण्डिनं महाराज पुत्रं स्त्रीपूर्विणं तथा ॥ ६०  
 प्रतिपेदे चतुष्पादं धनुर्वेदं नृपात्मजः ।  
 शिखण्डी सह युष्माभिर्षृष्टद्युम्नश्च पार्षतः ॥ ६१  
 मम त्वेतच्चरास्तात यथावत्प्रत्यवेदयन् ।



जडान्धवधिराकारा ये मुक्ता द्रुपदे मया ॥ ६२  
 एवमेष महाराज स्त्री पुमान्द्रुपदात्मजः ।  
 स संभूतः कुरुश्रेष्ठ शिखण्डी रथसत्तमः ॥ ६३  
 ज्येष्ठा काशिपतेः कन्या अम्बा नामेति विश्रुता ।  
 द्रुपदस्य कुले जाता शिखण्डी भरतर्षभ ॥ ६४  
 नाहमेनं धनुष्पाणिं युयुत्सुं समुपस्थितम् ।  
 मुहूर्तमपि पश्येयं ग्रहरेयं न चाप्युत ॥ ६५  
 व्रतमेतन्मम सदा पृथिव्यामपि विश्रुतम् ।  
 स्त्रियां स्त्रीपूर्वके चैव स्त्रीनाम्नि स्त्रीसरूपिणि ॥ ६६

॥ इति श्रीमन्महाभारते उद्योगपर्वणि अम्बोपाख्यानपर्वणि द्विनवत्यधिकशततमोऽध्यायः ॥ १९२ ॥

### त्रिनवत्यधिकशततमोऽध्यायः ॥ १९३ ॥

दुर्योधनेन भीष्मादीन्प्रति युष्माभिः कियता कालेन समग्रपरसेनाक्षणं कर्तुं शक्यमिति प्रश्ने तैः पृथक्पृथक्तदुत्तर-  
 दानम् ॥ १ ॥

संजय उवाच ।  
 प्रभातायां तु शर्वर्यां पुनरेव सुतस्तव ।  
 मध्ये सर्वस्य सैन्यस्य पितामहमपृच्छत ॥ १  
 दुर्योधन उवाच ।  
 पाण्डवेयस्य गाङ्गेय यदेतत्सैन्यमुद्यतम् ।  
 प्रभूतनरनागाश्वं महारथसमाकुलम् ॥ २  
 भीमार्जुनप्रभृतिभिर्महेष्वासैर्महाबलैः ।  
 लोकपालसमैर्गुप्तं धृष्टद्युम्नपुरोगमैः ॥ ३  
 अप्रधृष्यमनावार्यमुद्धूतमिव सागरम् ।  
 सेनासागरमक्षोभ्यमपि देवैर्महाहवे ॥ ४  
 केन कालेन गाङ्गेय क्षपयेथा महाद्युते ।  
 आचार्यो वा महेष्वासः कृपो वाऽऽशु महाबलः ५  
 कर्णो वा समरश्लाघी द्रौणिर्वा द्विजसत्तमः ।  
 दिव्यास्त्रविदुषः सर्वे भवन्तो हि बले मम ॥ ६  
 एतदिच्छाम्यहं ज्ञातुं परं कौतूहलं हि मे ।  
 हृदि नित्यं महाबाहो वक्तुमर्हसि तन्मम ॥ ७  
 भीष्म उवाच ।  
 अनुरूपं कुरुश्रेष्ठ त्वय्येतत्पृथिवीपते ।  
 बलावलमभिप्राणां तेषां यदिह पृच्छसि ॥ ८  
 शृणु राजन्मम रणे या शक्तिः परमा भवेत् ।  
 शस्त्रवीर्ये रणे यच्च भुजयोश्च महाभुज ॥ ९

आर्जवेनैव युद्धेन योद्धव्य इतरो जनः ।  
 मायायुद्धेन मायावी इत्येतद्दर्शनिश्रयः ॥ १०  
 हन्यामहं महाभाग पाण्डवानामनीकिनीम् ।  
 दिवसे दिवसे कृत्वा भागान्भागान्निजान्मम ११  
 योधानां दशसाहस्रं कृत्वा भागं महाद्युते ।  
 सहस्रं रथिनामेकमेव भागो मतो मम ॥ १२  
 अनेनाहं विधानेन सन्नद्धः सततोत्थितः ।  
 क्षपयेयं महत्सैन्यं कालेनानेन भारत ॥ १३  
 मुञ्चेयं यदि वास्त्राणि महान्ति समरे स्थितः ।  
 शतसाहस्रघातीनि हन्यां मासेन भारत ॥ १४  
 संजय उवाच ।  
 श्रुत्वा भीष्मस्य तद्वाक्यं राजा दुर्योधनस्ततः ।  
 पर्यपृच्छत राजेन्द्र द्रोणमङ्गिरसां वरम् ॥ १५  
 आचार्य केन कालेन पाण्डुपुत्रस्य सैनिकान् ।  
 निहन्याश्चि तं द्रोणः प्रत्युवाच हसन्निव ॥ १६  
 स्थविरोऽस्मि महाबाहो मन्दप्राणविचेष्टितः ।  
 शस्त्राग्निना निर्देहेयं पाण्डवानामनीकिनीम् ॥ १७  
 यथा भीष्मः शान्तनवो मासेनेति मतिर्मम ।  
 एषा मे परमा शक्तिरेतन्मे परमं बलम् ॥ १८  
 द्वाभ्यामेव तु मासाभ्यां कृपः शारद्वतोऽब्रवीत् ।

द्रौणिस्तु दशरात्रेण प्रतिजज्ञे बलक्षयम् । न हि यावद्रणे पार्थ बाणशङ्खधनुर्धरम् ।  
 कर्णस्तु पञ्चरात्रेण प्रतिजज्ञे महास्रवित् ॥ १९ वासुदेवसमायुक्तं रथेनायान्तमाहवे ॥ २१  
 तच्छ्रुत्वा सूतपुत्रस्य वाक्यं सागरगासुतः । समागच्छसि राधेय तेनैवमभिमन्यसे ।  
 जहास सखनं हासं वाक्यं चेदमुवाच ह ॥ २० शक्यमेवं च भूयश्च त्वया वक्तुं यथेष्टतः ॥ २२  
 ॥ इति श्रीमन्महाभारते उद्योगपर्वणि अम्बोपाख्यानपर्वणि त्रिनवत्यधिकशततमोऽध्यायः ॥ १९३ ॥

### चतुर्नवत्यधिकशततमोऽध्यायः ॥ १९४ ॥

युधिष्ठिरेण चारमुखात् भीष्मादिभिः स्वस्वशक्तिप्रकाशनं निशम्य अर्जुनंप्रति तच्छक्तिनिवेदनचोदने तेन तत्कथनम् ॥३॥

वैशंपायन उवाच । 'यावदिच्छेद्दरिरयं तावदस्ति न चान्यथा ।'  
 एतच्छ्रुत्वा तु कौन्तेयः सर्वान्भ्रातृनुपह्वरे । यत्तद्वोरं पशुपतिः प्रादादस्त्रं महन्मम ।  
 आहूय भरतश्रेष्ठ इदं वचनमब्रवीत् ॥ १ कैराते द्वन्द्वयुद्धे तु तदिदं मयि वर्तते ॥ १२  
 युधिष्ठिर उवाच । यद्युगान्ते पशुपतिः सर्वभूतानि संहरन् ।  
 धार्तराष्ट्रस्य सैन्येषु ये चारपुरुषा मम । प्रयुङ्क्ते पुरुषव्याघ्र तदिदं मयि वर्तते ॥ १३  
 ते प्रवृत्तिं प्रयच्छन्ति ममेमां व्युषितां निशाम् ॥ २ तन्न जानाति गाङ्गेयो न द्रोणो न च गौतमः ।  
 दुर्योधनः किलापृच्छदापगेयं महाव्रतम् । न च द्रोणमुतो राजन्कुत एव तु सूतजः ॥ १४  
 केन कालेन पाण्डूनां हन्याः सैन्यमिति प्रभो ॥ ३ न तु युक्तं रणे हन्तुं दिव्यैरस्त्रैः पृथग्जनम् ।  
 मासेनेति च तेनोक्तो धार्तराष्ट्रः सुदुर्मतिः । आर्जवैर्नैव युद्धेन विजेष्यामो वयं परान् ॥ १५  
 तावता चापि कालेन द्रोणोपि प्रतिजज्ञिवान् ॥ ४ तथेमे पुरुषव्याघ्राः सहायास्तव पार्थिव ।  
 गौतमो द्विगुणं कालमुक्तवानिति नः श्रुतम् । सर्वे दिव्यास्त्रविद्वांसः सर्वे युद्धाभिकाङ्क्षिणः ॥ १६  
 द्रौणिस्तु दशरात्रेण प्रतिजज्ञे महास्रवित् ॥ ५ वेदान्तावभृथस्त्राताः सर्व एतेऽपराजिताः ।  
 तथा दिव्यास्त्रवित्कर्णः संपृष्टः कुरुसंसदि । निहन्युः समरे सेनां देवानामपि पाण्डव ॥ १७  
 पञ्चभिर्दिवसैर्हन्तुं ससैन्यं प्रतिजज्ञिवान् ॥ ६ शिखण्डी युयुधानश्च धृष्टद्युम्नश्च पार्षतः ।  
 तस्मादहमपीच्छामि श्रोतुमर्जुन ते वचः । भीमसेनो यमौ चोभौ युधामन्युत्तमौजसौ ॥ १८  
 कालेन कियता शत्रून्क्षपयेरिति फाल्गुन ॥ ७ विराटद्रुपदौ चोभौ भीष्मद्रोणसमौ युधि ।  
 एवमुक्तो गुडाकेशः पार्थिवेन धनञ्जयः । शङ्खश्चैव महाबाहुर्हैडिम्बश्च महाबलः ॥ १९  
 वासुदेवं समीक्ष्येदं वचनं प्रत्यभाषत ॥ ८ पुत्रोऽस्याञ्जनपर्वा तु महाबलपराक्रमः ।  
 सर्व एते महात्मानः कृतास्त्राश्चित्रयोधिनः । शैनेयश्च महाबाहुः सहायो रणकोविदः ॥ २०  
 असंशयं महाराज हन्युरेव न संशयः ॥ ९ अर्भिमन्युश्च बलवान्द्रौपद्याः पञ्च चात्मजाः ।  
 अपैतु ते मनस्तापो यथा सत्यं ब्रवीम्यहम् । स्वयं चापि समर्थोसि त्रेलोक्योत्सादनेपि च ॥ २१  
 हन्यामेकरथेनैव वासुदेवसहायवान् ॥ १० क्रोधाद्यं पुरुषं पश्येस्तथा शक्रसमद्युते ।  
 सामरानपि लोकांस्त्रीनसर्वान्स्थावरजङ्गमान् । स क्षिप्रं नभवेच्चकमिति त्वां वेद्मि कौरव ॥ २२  
 भूतं भव्यं भविष्यं च निमेषादिति मे मतिः ॥ ११

॥ इति श्रीमन्महाभारते उद्योगपर्वणि अम्बोपाख्यानपर्वणि चतुर्नवत्यधिकशततमोऽध्यायः ॥ १९४ ॥

पञ्चनवत्यधिकशततमोऽध्यायः ॥ १९५ ॥

दुर्योधनेन त्रेधाविभज्य सेनानां यापनम् ॥ १ ॥ सर्वेषां शिविरप्रवेशः ॥ २ ॥

वैशंपायन उवाच ।  
 ततः प्रभाते विमले धार्तराष्ट्रेण चोदिताः ।  
 दुर्योधनेन राजानः प्रययुः पाण्डवान्प्रति ॥ १  
 आप्लाव्य शुचयः सर्वे स्रग्विणः शुक्रवाससः ।  
 गृहीतशस्त्रा ध्वजिनः स्वस्ति वाच्य हुताग्रयः ॥ २  
 सर्वे ब्रह्मविदः शूराः सर्वे सुचरितव्रताः ।  
 सर्वे कामकृतश्चैव सर्वे चाहवलक्षणाः ॥ ३  
 आहवेषु पराँल्लोकाञ्जिगीयन्तो महाबलाः ।  
 एकाग्रमनसः सर्वे श्रद्धानाः परस्परम् ॥ ४  
 विन्दानुविन्दावावन्त्याँ केकया बाह्लिकैः सह ।  
 प्रययुः सर्व एवैते भारद्वाजपुरोगमाः ॥ ५  
 अश्वत्थामा शान्तनवः सैन्धवोऽथ जयद्रथः ।  
 दाक्षिणात्याः प्रतीच्याश्च पार्वतीयाश्च ये नृपाः ॥ ६  
 गान्धारराजः शकुनिः प्राच्योदीच्याश्च सर्वशः ।  
 शकाः किराता यवनाः शिवयोऽथ वसातयः ॥ ७  
 स्वैः स्वैरनीकैः सहिताः परिवार्य महारथम् ।  
 एते महारथाः सर्वे द्वितीये निर्ययुर्वले ॥ ८  
 कृतवर्मा सहानीकस्त्रिगर्तश्च महारथः ।  
 दुर्योधनश्च नृपतिर्भ्रातृभिः परिवारितः ॥ ९  
 शलो भूरिश्रवाः शल्यः कौसल्योऽथ वृहद्रथः ।

एते पश्चादनुगता धार्तराष्ट्रपुरोगमाः ॥ १०  
 ते समेत्य यथान्यायं धार्तराष्ट्रा महाबलाः ।  
 कुरुक्षेत्रस्य पश्चार्धे व्यवातिष्ठन्त दंशिताः ॥ ११  
 दुर्योधनस्तु शिविरं कारयामास भारत ।  
 यथैव हास्तिनपुरं द्वितीयं समलंकृतम् ॥ १२  
 न विशेषं विजानन्ति पुरस्य शिविरस्य वा ।  
 कुशला अपि राजेन्द्र नरा नगरवासिनः ॥ १३  
 तादृशान्येव दुर्गाणि राज्ञामपि महीपतिः ।  
 कारयामास कौरव्यः शतशोऽथ सहस्रशः ॥ १४  
 पञ्चयोजनमुत्सृज्य मण्डलं तद्रणाजिरम् ।  
 सेनानिवेशास्ते राजन्नाविशञ्छतसङ्घशः ॥ १५  
 तत्र ते पृथिवीपाला यथोत्साहं यथाबलम् ।  
 विविशुः शिविराण्यत्र द्रव्यवन्ति सहस्रशः ॥ १६  
 तेषां दुर्योधनो राजा ससैन्यानां महात्मनाम् ।  
 व्यादिदेश स बाह्यानां भक्ष्यभोज्यमनुत्तमम् ॥ १७  
 सनागाश्चमनुष्याणां ये च शिल्पोपजीविनः ।  
 ये चान्येऽनुगतास्तत्र सूतमागधवन्दिनः ॥ १८  
 वणिजो गणिकाश्चारा ये चैव प्रेक्षका जनाः ।  
 सर्वास्तांकौरवो राजा विधिवत्प्रत्यवैक्षत ॥ १९

॥ इति श्रीमन्महाभारते उद्योगपर्वणि अम्बोपाख्यानपर्वणि पञ्चनवत्यधिकशततमोऽध्यायः ॥ १९५ ॥

षण्णवत्यधिकशततमोऽध्यायः ॥ १९६ ॥

युधिष्ठिरेणापि त्रेधाविभज्य स्वसेनानां प्रेषणम् ॥ १ ॥

वैशंपायन उवाच ।  
 तथैव राजा कौन्तेयो धर्मपुत्रो युधिष्ठिरः ।  
 धृष्टद्युम्नमुखान्वीरांश्वोदयामास भारत ॥ १  
 चेदिकाशिकरूशानां नेतारं दृढविक्रमम् ।  
 सेनापतिमभिर्ब्रह्मं धृष्टकेतुमथादिशत् ॥ २  
 विराटं द्रुपदं चैव युयुधानं शिखण्डिनम् ।  
 पाञ्चाल्यो च महेश्वासौ युधामन्यूत्तमौजसौ ॥ ३

ते शूराश्चित्रवर्माणस्तप्तकुण्डलधारिणः ।  
 आज्यावसिक्ता ज्वलिता धिष्ण्येष्विव हुताशना  
 अशोभन्त महेश्वासा ग्रहाः प्रज्वलिता इव ।  
 अथ सैन्यं यथायोगं पूजयित्वा नरर्षभः ॥ ५  
 दिदेश तान्यनीकानि प्रयाणाय महीपतिः ।  
 तेषां युधिष्ठिरो राजा ससैन्यानां महात्मनाम् ॥ ६  
 व्यादिदेश सबाह्यानां भक्ष्यभोज्यमनुत्तमम् ।

स गजाश्वमनुष्याणां ये च शिल्पोपजीविनः ॥ ७  
 अभिमन्युं बृहन्तं च द्रौपदेयांश्च सर्वशः ।  
 धृष्टद्युम्नमुखानेतान्प्राहिणोत्पाण्डुनन्दनः ॥ ८  
 भीमं च युयुधानं च पाण्डवं च धनंजयम् ।  
 द्वितीयं प्रेषयामास बलस्कन्धं युधिष्ठिरः ॥ ९  
 भाण्डं समारोपयतां चरतां संप्रधावताम् ।  
 हृष्टानां तत्र योधानां शब्दो दिवमिवास्पृशत् ॥ १०  
 स्वयमेव ततः पश्चाद्द्विराटद्रुपदान्वितः ।  
 अथापरैर्महीपालैः सह प्रायान्महीपतिः ॥ ११  
 भीमधन्वायती सेना धृष्टद्युम्नेन पालिता ।  
 गङ्गेव पूर्णा स्तिमिता स्यन्दमाना व्यदृश्यत ॥ १२  
 ततः पुनरनीकानि न्ययोजयत् बुद्धिमान् ।  
 मोहयन्धृतराष्ट्रस्य पुत्राणां बुद्धिनिश्चयम् ॥ १३  
 द्रौपदेयान्महेष्वासानभिमन्युं च पाण्डवः ।  
 नकुलं सहदेवं च सर्वाथैव प्रभद्रकान् ॥ १४  
 दश चाश्वसहस्राणि द्विसहस्राणि दन्तिनाम् ।  
 अयुतं च पदातीनां रथाः पञ्चशतं तथा ॥ १५  
 भीमसेनस्य दुर्धर्षं प्रथमं प्रादिशद्बलम् ।  
 मध्यमे च विराटं च जयत्सेनं च पाण्डवः ॥ १६  
 महारथौ च पाञ्चाल्यौ युधामन्युत्तमौजसौ ।  
 वीर्यवन्तौ महात्मानौ गदाकार्मुकधारिणौ ॥ १७  
 अन्वयातां तदा मध्ये वासुदेवधनञ्जयौ ।  
 'तौ दृष्ट्वा पृथिवीपाला नष्टमित्येव मेनिरे ।  
 अन्तरिक्षगताः सर्वे देवाः सेन्द्रपुरोगमाः ॥' १८  
 बभूवुरतिसंरब्धाः कृतप्रहरणा नराः ।  
 तेषां विंशतिसाहस्रा हयाः शूरैरधिष्ठिताः ।  
 पञ्च नागसहस्राणि रथवंशाश्च सर्वशः ॥ १९  
 पदातयश्च ये शूराः कार्मुकासिगदाधराः ।  
 सहस्रशोऽन्वयुः पश्चादग्रतश्च सहस्रशः ॥ २०

युधिष्ठिरो यत्र सैन्ये स्वयमेव बलार्णवे ।  
 तत्र ते पृथिवीपाला भूयिष्ठं पर्यवस्थिताः ॥ २१  
 तत्र नागसहस्राणि हयानामयुतानि च ।  
 तथा रथसहस्राणि पदातीनां च भारत ॥ २२  
 चेकितानः स्वसैन्येन महता पार्थिवर्षभ ।  
 धृष्टकेतुश्च चेदीनां प्रणेता पार्थिवो ययौ ॥ २३  
 सात्यकिश्च महेष्वासो वृष्णीनां प्रवरो रथः ।  
 वृतः शतसहस्रेण रथानां प्रणुदन्वली ॥ २४  
 क्षत्रदेवब्रह्मदेवौ रथस्थौ पुरुषर्षभौ ।  
 जघनं पालयन्तौ च पृष्टतोऽनुप्रजग्मतुः ॥ २५  
 शकटापणवेशाश्च यानं युग्यं च सर्वशः ।  
 तत्र नागसहस्राणि हयानामयुतानि च ।  
 फल्गु सर्वे कलत्रं च यत्किञ्चित्कृशदुर्वलम् ॥ २६  
 क्रोशसञ्चयवाहांश्च क्रोष्टागारं तथैव च ।  
 गजानीकेन संगृह्य शनैः प्रायाद्युधिष्ठिरः ॥ २७  
 तमन्वयात्सत्यधृतिः सौचित्तिर्युद्धदुर्मदः ।  
 श्रेणिमान्वसुदानश्च पुत्रः काश्यस्य वा विभुः ॥ २८  
 रथा विंशतिसाहस्रा ये तेषामनुयायिनः ।  
 हयानां दश क्रोड्यश्च महतां किंकिर्णाकिनाम् ॥ २९  
 गजा विंशतिसाहस्रा ईषादन्ताः प्रहारिणः ।  
 कुलीना भिन्नकरटा मेघा इव विसर्पिणः ॥ ३०  
 षष्टिर्नागसहस्राणि दशान्यानि च भारत ।  
 युधिष्ठिरस्य यान्यासन्युधि सेना महात्मनः ॥ ३१  
 क्षरन्त इव जीमूताः प्रभिन्नकरटामुखाः ।  
 राजानमन्वयुः पश्चाच्चलन्त इव पर्वताः ॥ ३२  
 एवं तस्य बलं भीमं कुन्तीपुत्रस्य धीमतः ।  
 यदाश्रित्याथ युयुधे धार्तराष्ट्रं सुयोधनम् ॥ ३३  
 ततोऽन्ये शतशः पश्चात्सहस्रायुतशो नराः ।  
 नर्दन्तः प्रययुस्तेषामनीकानि सहस्रशः ॥ ३४

भीमधन्वायनीति झ. पाठे भीमधन्वानः अयन्ते प्रचरन्त्य-  
 स्यामिति भीमधन्वायनी ॥ १२ ॥ कृतप्रहरणाः कृतयुद्धाः  
 ॥ १९ ॥ शकटा भाण्डवन्ति अनांति । आपणो वणिक्समुदायः ।  
 वेशो वैश्याजनः । यानं युद्धयोग्यं वाहनम् । युग्यं केवलं

वाहनम् । फल्गु बालादिकम् । कलत्रं कृयादिकम् ॥ २६ ॥  
 कोशो धनम् । क्रोष्टो धान्यादिसामग्री । संगृह्य एकीकृत्य ॥ २७ ॥  
 षण्णवत्यधिकशततमोऽध्यायः ॥ १९६ ॥

तत्र भेरीमहन्नाणि शङ्खानामयुतानि च ।

न्यवादयन्त संहृष्टाः सहस्रायुतशो नराः ॥ ३५

॥ इति श्रीमन्महाभारते शतसाहस्र्यां संहितायां वैयासिक्यां उद्योगपर्वणि अम्ब्रोपारख्यानपर्वणि  
षण्णवत्यधिकशततमोऽध्यायः ॥ १९६ ॥

॥ समाप्तमम्ब्रोपारख्यानपर्व ॥ १० ॥ उद्योगपर्व च ॥ ५ ॥

अस्यानन्तरं भीष्मपर्व भविष्यति  
तस्यायमाद्यः श्लोकः ।

जनमेजय उवाच ।

कथं युयुधिरे वीराः कुरुपाण्डवसोमकाः ।

पार्थिवाः सुमहात्मानो नानादेशसमागताः ॥१

इदं उद्योगपर्वं कुंभघोणस्थेन टी. आर्. कृष्णाचार्येण टी. आर्. व्यासाचार्येण च मुंवर्यां  
निर्णयसागरमुद्रायन्त्रे मुद्रापितम् । शकाब्दाः १८२८ सन १९०७.

॥ श्रीः ॥

# श्रीमन्महाभारतम् ।

सटिप्पणम् ।



भीष्मपर्व ६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२८ परामवनामसंवत्सरे ।


इंदुपुस्तकं १८६७ संख्याकरानियमस्य २५ संख्याकविभागानुसारतो लेखारूढं

कृतास्य सर्वेऽधिकाराः प्रसिद्धिकर्त्रो साधीना रक्षिताः ।





भीष्मपर्व.



श्रीः ।

# श्रीमन्महाभारतम् ।



भीष्मपर्व ६ ।

( अथ जम्बूखण्डविनिर्माणपर्व ॥ १ ॥ )

प्रथमोऽध्यायः ॥ १ ॥

कुरुक्षेत्रे कुरुपाण्डवसेनयोः परस्परसमागमः ॥ १ ॥ उभयपक्षीयैः परस्परं समयकरणम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं चैव ततो जयमुदीरयेत् ॥ १  
जनमेजय उवाच ।  
कथं युयुधिरे वीराः कुरुपाण्डवसोमकाः ।  
पार्थिवाश्च महात्मानो नानादेशसमागताः ॥ १  
वैशंपायन उवाच ।  
यथा युयुधिरे वीराः कुरुपाण्डवसोमकाः ।  
कुरुक्षेत्रे तपःक्षेत्रे शृणु त्वं पृथिवीपते ॥ २  
तेऽवतीर्य कुरुक्षेत्रं पाण्डवाः सहसोमकाः ।  
कौरवानभ्यवर्तन्त जिगीषन्तो महाबलाः ॥ ३  
वेदाध्ययनसंपन्नाः सर्वे युद्धाभिनन्दिनः ।  
आशंसन्तो जयं युद्धे बलेनाभिमुखा रणे ॥ ४  
अभियाय च दुर्धर्षा धार्तराष्ट्रस्य वाहिनीम् ।  
प्राञ्चुखाः पश्चिमे भागे न्यविशन्त ससैनिकाः ५  
स्यमन्तपञ्चकाद्बाह्यं शिविराणि सहस्रशः ।  
कारयामास विधिवत्कुन्तीपुत्रो युधिष्ठिरः ॥ ६  
शून्येव पृथिवी सर्वा बालवृद्धावशेषिता ।  
निरश्वपुरुषेवासीद्रथकुञ्जरवर्जिता ॥ ७  
यावत्तपति सूर्यो हि जम्बूद्वीपस्य मण्डलम् ।  
तावदेव समावृत्तं बलं पार्थिवसत्तम ॥ ८

एकस्थाः सर्ववर्णास्ते मण्डलं बहुयोजनम् ।  
पर्याक्रामन्त देशांश्च नदीः शैलान्वनानि च ॥ ९  
तेषां युधिष्ठिरो राजा सर्वेषां पुरुषर्षभ ।  
व्यादिदेश सवाहानां भक्ष्यभोज्यमनुत्तमम् ॥ १०  
संज्ञाश्च विविधास्तात तेषां चक्रे युधिष्ठिरः ।  
एवंवादी वेदितव्यः पाण्डवेयोज्यमित्युत ॥ ११  
अभिज्ञानानि सर्वेषां संज्ञाश्चाभरणानि च ।  
योजयामास कौरव्यो युद्धकाल उपस्थिते ॥ १२  
दृष्ट्वा ध्वजाग्रं पार्थस्य धार्तराष्ट्रो महामनाः ।  
सह सर्वैर्महीपालैः प्रत्यव्यूहत पाण्डवम् ॥ १३  
पाण्डुरेणातपत्रेण त्रियमाणेन मूर्धनि ।  
मध्ये नागसहस्रस्य आतृभिः परिवारितः ॥ १४  
दृष्ट्वा दुर्योधनं हृष्टाः पाञ्चाला युद्धनन्दिनः ।  
दध्मुः प्रीता महाशङ्खान्भेरीर्जघ्नुः सहस्रशः ॥ १५  
ततः प्रहृष्टां स्वां सेनामभिवीक्ष्याथ पाण्डवाः ।  
वभूर्बुर्हृष्टमनसो वासुदेवश्च वीर्यवान् ॥ १६  
स्वयोधान्दर्शयन्तौ च वासुदेवधनञ्जयौ ।  
दध्मतुः पुरुषव्याघ्रौ दिव्यौ शङ्खौ रथे स्थितौ ॥ १७  
पाञ्चजन्यस्य शङ्खस्य देवदत्तस्य चोभयोः ।  
श्रुत्वा तु निनदं योधाः शकृन्मूत्रं प्रसुक्षुवुः ॥ १८  
यथा सिंहस्य नदतः स्वनं श्रुत्वेतरे मृगाः ।

अभियाय अभ्येत्य न्यविशन्त । पाण्डवीया इति शेषः ॥ ५ ॥  
बाह्यं बहिः ॥ ६ ॥ शून्याश्च विविधास्तात—एवंवेदी वेदि-  
भीष्म० १

तव्यः इति झ. पाठः तत्पाठे एवमिति । एवंवेदी विद्वान् इति  
अन्यैः पाण्डवेयो ज्ञातव्य इत्येतदर्थमित्यर्थः ॥ ११ ॥

त्रसेयुर्निनदं श्रुत्वा तथाऽसीदत् तद्वलम् ॥ १९  
 उदतिष्ठद्रजो भौमं न प्राज्ञायत किञ्चन ।  
 अस्तं गत इवादित्यः सैन्येन रजसा वृतः ॥ २०  
 ववर्ष तत्र पर्जन्यो मांसशोणितवृष्टिमान् ।  
 व्युक्षन्सर्वाणि सैन्यानि तदद्भुतमिवाभवत् ॥ २१  
 वायुस्ततः प्रादुरभून्नीचैः शर्करकर्षणः ।  
 विनिर्गन्तान्यनीकानि शतशोऽथ सहस्रशः ॥ २२  
 उभे सैन्ये च राजेन्द्र युद्धाय मुदिते भृशम् ।  
 कुरुक्षेत्रे स्थिते यत्ते सागरक्षुभितोपमे ॥ २३  
 तयोस्तु सेनयोरासीदद्भुतः स तु संगमः ।  
 युगान्ते समनुप्राप्ते द्वयोः सागरयोरिव ॥ २४  
 शून्याऽऽसीत्पृथिवी सर्वा वृद्धबालावशेषिता ।  
 निरश्वपुरुषेवासीद्रथकुञ्जरवर्जिता ।  
 तेन सेनासमूहेन समानीतेन कौरवैः ॥ २५  
 ततस्ते समर्थं चक्रुः कुरुपाण्डवसोमकाः ।  
 धर्मान्संस्थापयामासुर्युद्धानां भरतर्षभ ॥ २६

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

श्रीव्यासेन धृतराष्ट्रं प्रति युद्धदर्शनाय चक्षुर्दानकथनम् ॥ १ ॥ धृतराष्ट्रेण युद्धश्रवणमात्रे प्रार्थिते व्यासेन सञ्जयं प्रति युद्धविषये सार्वज्ञदानपूर्वकं युद्धप्रकारकथननियोगः ॥ २ ॥ व्यासेन धृतराष्ट्रं प्रति दुर्निमित्तप्रादुर्भावकथनम् ॥ ३ ॥

वैशंपायन उवाच ।  
 ततः पूर्वापरे सैन्ये समीक्ष्य भगवानृषिः ।  
 सर्ववेदविदां श्रेष्ठो व्यासः सत्यवतीमुतः ॥ १  
 भविष्यति रणे घोरे भरतानां पितामहः ।  
 प्रत्यक्षदर्शी भगवान्भूतभव्यभविष्यवित् ॥ २  
 वैचित्रवीर्यं राजानं रहस्यमिदमब्रवीत् ।  
 शोचन्तमार्तं ध्यायन्तं पुत्राणामनयं तदा ॥ ३  
 व्यास उवाच ।  
 राजन्यपरीतकालास्ते पुत्राश्चान्ये च पार्थिवाः ।

असीदत् अवसन्नमभूत् ॥ १९ ॥ सागरक्षुभितोपमे क्षुभितसागरोपमे ॥ २३ ॥ धर्मसंस्थापनमेवाह यथापरमिति । यथायोगं तुल्ययोगैर्भगव्यानतिक्रमणम् । यथा येन प्रकारेण अपरं अनुत्कृष्टं अन्यायमित्यर्थः । तथा न कस्यचित्तुल्ययोगातिक्रमः

निवृत्ते विहिते युद्धे स्यात्प्रीतिर्नः परस्परम् ।  
 यथापरं यथायोगं न च स्यात्कस्यचित्पुनः ॥ २७  
 वाचा युद्धे प्रवृत्तानां वाचैव प्रतियोधनम् ।  
 निष्क्रान्ताः पृतनामध्यान्न हन्तव्याः कदाचन २८  
 रथी च रथिना योध्यो गजेन गजधूर्गतः ।  
 अश्वेनाश्वी पदातिश्च पादातेनैव भारत ॥ २९  
 यथायोगं यथाकामं यथोत्साहं यथावलम् ।  
 समाभाष्य प्रहर्तव्यं न विश्वस्ते न विह्वले ॥ ३०  
 परेण सह संयुक्तः प्रमत्तो विमुखस्तथा ।  
 क्षीणशस्त्रो विवर्मा च न हन्तव्यः कदाचन ॥ ३१  
 न सूतेषु न धुर्येषु न च शस्त्रोपनायिषु ।  
 न भेरीशङ्खवादेषु प्रहर्तव्यं कथंचन ॥ ३२  
 एवं ते समर्थं कृत्वा कुरुपाण्डवसोमकाः ।  
 विस्मयं परमं जग्मुः प्रेक्षमाणाः परस्परम् ॥ ३३  
 निविश्य च महात्मानस्ततस्ते पुरुषर्षभाः ।  
 हृष्टरूपाः सुमनसो बभूवुः सहसैनिकाः ॥ ३४

ते हिंसन्तीव सङ्ग्रामे समासाद्येतरतरम् ॥ ४  
 तेषु कालपरीतेषु विनश्यत्स्वैव भारत ।  
 कालपर्यायमाज्ञाय मा स शोके मनः कृथाः ॥ ५  
 यदि चेच्छसि संग्रामं द्रष्टुमेनं विशांपते ।  
 चक्षुर्दानि ते पुत्र युद्धमेतन्निशामय ॥ ६  
 धृतराष्ट्र उवाच ।  
 न रोचये ज्ञातिवधं द्रष्टुं ब्रह्मर्षिसत्तम ।  
 युद्धमेतत्त्वशेषेण शृणुयां तव तेजसा ॥ ७  
 वैशंपायन उवाच ।

स्यादिति भावः ॥ २७ ॥ गजधूर्गतः गजस्कन्धगतः ॥ २९ ॥ प्रथमोऽध्यायः ॥ १ ॥

भविष्यति भाविनि ॥ २ ॥ हिंसन्तीव नाशयिष्यन्त्येव ॥ ४ ॥ पर्यायं वैपरीत्यम् ॥ ५ ॥ निशामय पश्य ॥ ६ ॥

तस्मिन्ननिच्छति द्रष्टुं संग्रामं श्रोतुमिच्छति ।  
 वराणामीश्वरो व्यासः संजयाय वरं ददौ ॥ ८  
 व्यास उवाच ।  
 एष ते संजयो राजन्युद्धमेतद्वदिष्यति ।  
 एतस्य सर्वं संग्रामे न परोक्षं भविष्यति ॥ ९  
 चक्षुषा संजयो राजन्दिव्येनैव समन्वितः ।  
 कथयिष्यति ते युद्धं सर्वज्ञश्च भविष्यति ॥ १०  
 प्रकाशं वाऽप्रकाशं वा दिवा वा यदि वा निशि ।  
 मनसा चिन्तितमपि सर्वं वेत्स्यति संजयः ॥ ११  
 नैनं शस्त्राणि भेत्स्यन्ति नैनं बाधिष्यते श्रमः ।  
 गावल्गणिरयं जीवन्त्युद्धादस्माद्विमोक्ष्यते ॥ १२  
 अहं तु कीर्तिमेतेषां करूणां भरतर्षभ ।  
 पाण्डवानां च सर्वेषां प्रथयिष्यामि मा शुचः ॥ १३  
 दिष्टमेतन्नरव्याघ्र नाभिश्चोचितमर्हसि ।  
 न चैव शक्यं संयन्तुं यतो धर्मस्ततो जयः ॥ १४  
 वैशंपायन उवाच ।

एवमुक्त्वा स भगवान्कुरूणां प्रपितामहः ।  
 पुनरेव महाभागो धृतराष्ट्रमुवाच ह ॥ १५  
 इह युद्धे महाराज भविष्यति महान्क्षयः ।  
 तथेह च निमित्तानि भयदान्युपलक्ष्ये ॥ १६  
 श्येना गृध्राश्च काकाश्च कङ्काश्च सहिता बकैः ।  
 संपतन्ति ध्वजाग्रेषु समवायांश्च कुर्वते ॥ १७  
 अभ्यग्रं च प्रपश्यन्ति युद्धमानन्दिनो द्विजाः ।  
 क्रव्यादा भक्षयिष्यन्ति मांसानि गजवाजिनां १८  
 कटाकटेति वाशन्तो भैरवा भयवेदिनः ।  
 कङ्काः क्रोशन्ति मध्याह्ने दक्षिणामभितो दिशं १९

समवायान् संघान् ॥ १७ ॥ अभ्यग्रं समीपम् । क्रव्यादा  
 मांसभक्षकाः ॥ १८ ॥ वाशन्तः शब्दं कुर्वन्तः ॥ १९ ॥  
 परिषाः परिषेवाः कृष्णग्रीवाः मध्ये कृष्णाः श्वेतलोहितपर्यन्ताश्च  
 संघौ संघायाम् आवारयन्ति वेष्टयन्ति ॥ २१ ॥ निर्विशेषदि-  
 नक्षयं इति ज्ञ. पाठे निर्विशेषदिनक्षयं अहोरात्रम् । निश्चयेन  
 विगतः शेषो यस्य तस्य दिनस्य तिथेः क्षयो यस्मिन् । सूर्यो-  
 दयद्वयास्पर्शिणी क्षयतिथिर्यस्मिन् अहोरात्रे तन्मया दृष्टम् ।  
 तदेव विशिनष्टि ज्वलितेति । अर्केन्द्रोर्नक्षत्रममावास्यायामुभा-

उभे पूर्वापरे सन्ध्ये नित्यं पश्यामि भारत ।  
 उदयास्तमने मूर्ध्न्यं कवन्धैः परिवारितम् ॥ २०  
 श्वेतलोहितपर्यन्ताः कृष्णग्रीवाः सविद्युतः ।  
 त्रिवर्णाः परिषाः सन्धौ भानुमावारयन्त्युत ॥ २१  
 ज्वलितार्केन्दुनक्षत्रं निर्विशेषदिनक्षपम् ।  
 अहोरात्रं मया दृष्टं तद्भयाय भविष्यति ॥ २२  
 आलक्ष्ये प्रभया हीनां पौर्णमासीं च कार्तिकीम् ।  
 चन्द्रोऽभूदग्निवर्णश्च पद्मवर्णो नभस्तले ॥ २३  
 स्वप्स्यन्ति निहता वीरा भूमिमावृत्य पार्थिवाः ।  
 राजानो राजपुत्राश्च शूराः परिषवाहवः ॥ २४  
 अन्तरिक्षे वराहस्य पृषदंशस्य चोभयोः ।  
 प्रणादं युध्यतो रात्रौ रौद्रं नित्यं प्रलक्ष्ये ॥ २५  
 देवताप्रतिमाश्चैव कम्पन्ति च हसन्ति च ।  
 वमन्ति रुधिरं चास्यैः स्विद्यन्ति प्रपतन्ति च ॥ २६  
 अनाहता दुन्दुभयः प्रणदन्ति विशांपते ।  
 अयुक्ताश्च प्रवर्तन्ते क्षत्रियाणां महारथाः ॥ २७  
 कोकिलाः शतपत्राश्च चाषा भासाः शुकास्तथा ।  
 सारसाश्च मयूराश्च वाचो मुञ्चन्ति दारुणाः ॥ २८  
 गृहीतशस्त्राः क्रोशन्ति चर्मिणो वाजिपृष्ठगाः ।  
 अरुणोदये प्रदश्यन्ते शतशः शलभत्रजाः ॥ २९  
 उभे सन्ध्ये प्रकाशन्ते दिशो दाहसमन्विते ।  
 पर्जन्यः पांसुवर्षी च मांसवर्षी च भारत ॥ ३०  
 या चैषा विश्रुता राजसैलोक्ये साधुसंमता ।  
 अरुन्धती तयाप्येष वसिष्ठः पृष्ठतः कृतः ॥ ३१  
 रोहिणीं पीडयन्नेष स्थितो राजञ्शनैश्वरः ।  
 व्यावृत्तं लक्ष्मसोमस्य भविष्यति महद्भयम् ॥ ३२

भ्यामाक्रान्तं नक्षत्रं तदेव ज्वलितं पापप्रहाक्रान्तं यस्मिन् ।  
 दर्शे क्षयतिथिः तत्रक्षत्रे च पापप्रह इत्ययं महान् दुष्यंग इत्यर्थः  
 ॥ २२ ॥ पद्मवर्णे रक्तपद्मवर्णे ॥ २३ ॥ अयुक्ताः अश्वैरयोजिता अपि  
 प्रवर्तन्ते चलन्ति । महान्तो रथाः महारथाः । मनोरथा इति क.  
 पाठः ॥ २७ ॥ गृहीतशस्त्राः आतलोहाः लोहतुण्डा इति यावत् ।  
 शलभमायुधलोहयोरित्यमरः । चर्मिणो वृद्धरिटिसंज्ञाः कृष्णशलभ-  
 विशेषाः ॥ २९ ॥ द्वितीयोऽध्यायः ॥ २ ॥

अनभ्रे च महाघोरस्तनितं श्रूयते भृशम् ।

वाहनानां च रुदतां निपतन्त्यश्रुविन्दवः ॥ ३३

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

व्यासेन धृतराष्ट्रं प्रति दुर्निमित्तप्रादुर्भावकथनम् ॥ १ ॥ तथा जेष्यतां जयसूचकलिङ्गकथनम् ॥ २ ॥

व्यास उवाच ।

खरा गोषु प्रजायन्ते रमन्ते मातृभिः सुताः ।  
अनार्तवं पुष्पफलं दर्शयन्ति वनद्रुमाः ॥ १  
गर्भिण्योऽजातपुत्राश्च जनयन्ति विभीषणान् ।  
ऋग्व्यादाः पक्षिभिश्चापि सहाश्रन्ति परस्परम् ॥ २  
त्रिविषाणाश्चतुर्नेत्राः पञ्चपादा द्विमेहनाः ।  
द्विशीर्षाश्च द्विपुच्छाश्च दंष्ट्रिणः पशवोऽशिवाः ॥ ३  
जायन्ते विवृतास्याश्च व्याहरन्तोऽशिवा गिरः ।  
त्रिपदाः शिखिनस्ताक्षर्याश्चतुर्दंष्ट्रा विषाणिनः ॥ ४  
तथैवान्याश्च दृश्यन्ते स्त्रियो वै ब्रह्मवादिनाम् ।  
वैनतेयान्मयूरांश्च जनयन्ति पुरे तव ॥ ५  
गोवत्सं वडवा सूते श्वा सृगालं महीपते ।  
कुकुरान्करभाश्वैश्च शुकाश्चाशुभवादिनः ॥ ६  
स्त्रियः काश्चित्प्रजायन्ते चतस्रः पञ्च कन्यकाः ।  
जातमात्राश्च नृत्यन्ति गायन्ति च हसन्ति च ॥ ७  
पृथग्जनस्य सर्वस्य क्षुद्रकाः ग्रहसन्ति च ।  
नृत्यन्ति परिगायन्ति वेदयन्तो महद्भयम् ॥ ८  
प्रतिमाश्चालिखन्त्येताः सशस्त्राः कालचोदिताः ।  
अन्योन्यमभिधावन्ति शिशवो दण्डपाणयः ॥ ९

अन्योन्यमभिमृद्नन्ति नगराणि युयुत्सवः ।  
पद्मोत्पलानि वृक्षेषु जायन्ते कुमुदानि च ॥ १०  
विष्वग्वाताश्च वान्त्युग्रा रजो नाप्युपशाम्यति ।  
अभीक्ष्णं कम्पते भूमिरर्कं राहुरूपैति च ॥ ११  
श्वेतो ग्रहस्तथा चित्रां समतिक्रम्य तिष्ठति ।  
अभावं हि विशेषेण कुरूणां तत्र पश्यति ॥ १२  
धूमकेतुर्महाघोरः पुष्यं चाक्रम्य तिष्ठति ।  
सेनयोरशिवं घोरं करिष्यति महाग्रहः ॥ १३  
मघास्वङ्गारको वक्रः श्रवणे च बृहस्पतिः ।  
भगं नक्षत्रमाक्रम्य सूर्यपुत्रेण पीड्यते ॥ १४  
शुक्रः प्रोष्ठपदे पूर्वं समारुह्य विरोचते ।  
उत्तरे तु परिक्रम्य सहितः समुदीक्षते ॥ १५  
श्यामो ग्रहः प्रज्वलितः सधूम इव पावकः ।  
ऐन्द्रं तेजस्वि नक्षत्रं ज्येष्ठामाक्रम्य तिष्ठति ॥ १६  
ध्रुवं प्रज्वलितो घोरमपसव्यं प्रवर्तते ।  
रोहिणीं पीडयत्येवमुभौ च शशिभास्करौ ।  
चित्रास्वात्यन्तरे चैव विष्ठितः परुषग्रहः ॥ १७  
वक्रानुवक्रं कृत्वा च श्रवणं पावकप्रभः ।  
ब्रह्मराशिं समावृत्य लोहिताङ्गो व्यवस्थितः ॥ १८

वडवा अश्वा । श्वा शुनी । करभो मृगविशेषः ॥ ६ ॥  
प्रजायन्ते जनयन्ति ॥ ७ ॥ पृथग्जनस्य नीचजनस्य संबन्धिनः क्षुद्रकाः व्यङ्गाः चण्डालादिषु जाताः काणकुञ्जादय इत्यर्थः । क्षुद्रा व्यङ्गानटीत्यादिमेदिनी ॥ ८ ॥ नगराणि कृत्रिमाणि शिशव एवावच्छन्ति ॥ १० ॥ कार्तिक्याः परं हि संग्रामारम्भस्तत्र तुलास्थमर्कं राहुरूपैति ॥ ११ ॥ तदैव श्वेतो ग्रहः केतुश्चित्रामतिक्रामति स्वात्पादौ वर्तते । नित्यं समसप्तकस्यौ राहुकेतु इदानीमेकराशिगता महानिष्टसूचकाविति भावः ॥ १२ ॥ धूमकेतुप्रहविशेषः स पुष्यं क्षत्रियनक्षत्रमाक्रम्य तिष्ठति । तथा वक्ष्यमाणरीत्या ज्येष्ठस्थेनापि केतुना पुष्यो विद्धस्तथा च खनक्षत्रे कुराक्रान्ते कूरविद्धे च सत्यवश्यं क्षत्रियाणां नाशो

भवतीत्यर्थः । यथोक्तम् । कृत्तिकायां तथा पुष्ये रेवत्यां च पुनर्वसौ । वेधे सति क्रमाद्वेधो वर्णेषु ब्राह्मणादिष्विति नरपतिविजये ॥ १३ ॥ भगं नक्षत्रं पूर्वाफल्गुनी । श्रुतिमते तूत्तराफल्गुनी ॥ १४ ॥ पूर्वप्रोष्ठपदे पूर्वाभाद्रपदानक्षत्रं समारुह्य परिक्रम्य परिघाख्य उपग्रहस्तेन सहितः उत्तरे उत्तराभाद्रपदानक्षत्रं उदीक्षते आक्रान्तिमिच्छति ॥ १५ ॥ श्यामो द्वितीय उपग्रहः केतुसंज्ञः ऐन्द्रं ज्येष्ठं नक्षत्रमिति योज्यम् ॥ १६ ॥ परुषग्रहो राहुरेकनक्षत्रस्यौ शशिभास्करौ पीडयति । अपसव्यं प्रवर्तते सर्वदा वकी सन् । सर्वतोभद्रचके वेधेन स्वातीस्थः सन् रोहिणीनक्षत्रं च पीडयतीत्यर्थः ॥ १७ ॥ तत्रैव सर्वतोभद्रचके मघास्थो लोहिताङ्गोऽङ्गारको वक्रानुवक्रं कृत्वा पुनःपुनर्वकीभूय ब्रह्मणा

पूर्वसस्यपरिच्छन्ना पृथिवी सस्यमालिनी ।  
 ऋक्षशीर्षा यवाश्चापि शतशीर्षाश्च शालयः ॥ १९  
 प्रधानाः सर्वलोकस्य यास्वायत्तमिदं जगत् ।  
 ता गावः प्रक्षुता वत्सैः शोणितं प्रक्षरन्त्युत् ॥ २०  
 निश्चेरुरर्चिषश्चापात्खड्गाश्च ज्वलिता भृशम् ।  
 व्यक्तं पश्यन्ति शस्त्राणि संग्रामं समुपस्थितम् ॥ २१  
 अग्निवर्णा यथा भासः शस्त्राणामुदकस्य च ।  
 क्वचानां ध्वजानां च भविष्यति महाक्षयः ॥ २२  
 पृथिवी शोणितावर्ता ध्वजोडुपसमाकुला ।  
 कुरूणां वैशसे राजन्याण्डवैः सह भारत ॥ २३  
 दिक्षु प्रज्वलितास्याश्च व्याहरन्ति मृगद्विजाः ।  
 अत्याहितं दर्शयन्तः क्षत्रियाणां महद्भयम् ॥ २४  
 एकपक्षाक्षिचरणाः शकुन्ताः खेचरा निशि ।  
 रौद्रं वदन्ति संरब्धाः शोणितं छर्दयन्ति च ॥ २५  
 ग्रहौ ताम्नारुणनिभौ प्रज्वलन्ताविव स्थितौ ।  
 सप्तर्षीणामुदाराराणां समवच्छाद्य वै प्रभाम् ॥ २६  
 संवत्सरस्थायिनौ च ग्रहौ प्रज्वलितावुभौ ।  
 विशाखयोः समीपस्थौ बृहस्पतिश्चनैश्चरौ ॥ २७  
 चन्द्रादित्यावुभौ प्रस्तावेकाहा हि त्रयोदशीम् ।  
 अपर्वणि ग्रहं यातौ प्रजासंक्षयमिच्छतः ॥ २८  
 अशोभिता दिशः सर्वाः पांसुवर्षैः समन्ततः ।  
 उत्पातमेघा रौद्राश्च रात्रौ वर्षन्ति शोणितम् ॥ २९

कृत्तिकां पीडयंस्तीक्ष्णैर्नक्षत्रं पृथिवीपते ।  
 अभीक्ष्णवाता वायन्ते धूमकेतुमवस्थिताः ॥ ३०  
 विषमं जनयन्त्येत आक्रन्दजननं महत् ।  
 त्रिषु पूर्वेषु सर्वेषु नक्षत्रेषु विशांपते ।  
 बुधः संपततेऽभीक्ष्णं जनयन्प्राणिनां भयम् ॥ ३१  
 चतुर्दशीं पञ्चदशीं भूतपूर्वां च षोडशीम् ।  
 इमां तु नाभिजानामि अमावास्यां त्रयोदशीम् ।  
 चन्द्रमूर्यावुभौ प्रस्तावेकान्हा हि त्रयोदशीम् ॥ ३२  
 अपर्वणि ग्रहेणैतौ प्रजाः संक्षपयिष्यतः ।  
 मांसवर्षं पुनस्तीव्रमासीत्कृष्णचतुर्दशीम् ।  
 शोणितैर्वक्रसंपूर्णा अतृप्तास्तत्र राक्षसाः ॥ ३३  
 प्रतिस्रोतोवहा नद्यः सरितः शोणितोदकाः ।  
 फेनायमानाः कृपाश्च कूर्दन्ति वृषभा इव ॥ ३४  
 पतन्त्युल्काः सनिर्घाताः शक्राशनिसमप्रभाः ।  
 अद्य चैव निशां व्युष्टामनयं समवाप्स्यथ ॥ ३५  
 विनिःसृत्य महोल्काभिस्तिमिरं सर्वतो दिशम् ।  
 अन्योन्यमुपतिष्ठद्भिस्तत्र चोक्तं महर्षिभिः ।  
 भूमिपालसहस्राणां भूमिः पास्यति शोणितम् ॥ ३६  
 कैलासमन्दराभ्यां तु तथा हिमवतो विभो ।  
 सहस्रशो महाशब्दं शिखराणि पतन्ति च ॥ ३७  
 महाभूता भूमिकम्पे चत्वारः सागराः पृथक् ।  
 वेलासुद्वर्तयन्तीव क्षोभयन्तो वसुधराम् ॥ ३८

बृहस्पतिनाक्रान्तं राशिं नक्षत्रं श्रवणं समावृत्य सम्यक् पूर्णदृष्ट्या  
 विन्ना तिष्ठति ॥ १८ ॥ परिच्छन्ना आच्छादिता । पञ्चशी-  
 र्पाणि शिम्बीसदृशानि येषां ते पञ्चशीर्षाः ॥ १९ ॥ पूर्वं श्रवणस्थो  
 बृहस्पतिर्भगनक्षत्रस्थः सूर्यपुत्र इत्युक्तं तावुभौ विशाखासमीपे  
 तिर्यग्बन्धेन शतपदे चक्रे विशाखानक्षत्रं विच्यत इत्यर्थः ॥ २० ॥  
 अपर्वणि पर्वं दर्शाह्यं पञ्चदशेहि भवति एकतिथिवृद्धौ  
 षोडशे वा एकतिथिक्षये चतुर्दशे वाहि भवति । तिथिद्वयक्ष-  
 यस्तु लोकेऽत्यन्तमप्रसिद्ध इति अपर्वणीत्युक्तं । ग्रहं यातौ  
 राहुणा ग्रहणं प्राप्नोति । एतदेव प्रजासंक्षयहेतुत्वेन शास्त्रे दृष्टमि-  
 त्याह प्रजेति । अयं श्लोकोत्र दाक्षिणात्यकोशेषु नास्ति । झ.  
 पुस्तक एवास्ति ॥ २८ ॥ चित्रास्त्रान्यतरस्थः परुषो ग्रहो  
 रोहिणीं पीडयतीत्युक्तं तत्र चित्रांशे स्थित्वा रोहिणीं अष्टादश-  
 त्वेन सामुदायिकनक्षत्रं पीडयति । स्वायंशे स्थित्वा कृत्तिकां  
 षोडशकत्वेन सांघातिकनक्षत्रं पीडयति । सर्वतोभद्रचक्रे तथा  
 दर्शनात् । तदेतदाह कृत्तिकामित्यर्थेन । तीक्ष्णैः क्रूरैः कर्मभि-

रुपलक्षितो राहुरित्यर्थः । धूमकेतुं उत्पातविशेषमनुलक्ष्यावस्थिताः  
 ॥ ३० ॥ त्रिष्विति । त्रिषु सर्वेषु नक्षत्रनक्षत्रेषु विशांपते । ग्रहः  
 संपतते शीर्षं जनयन्भयमुत्तमम् इति झ. पाठः ॥ ३१ ॥  
 प्रस्तावेकमासीं त्रयोदशीम् इति झ. पाठः । तत्पक्षे चन्द्रादित्यावुभौ  
 प्रस्तावित्येतेन श्लोकेनोक्तमर्थं विशदयति द्वाभ्याम् । चतुर्दशी-  
 मिति । त्रयोदशीं त्रयोदशानामहां पूर्णां अमावास्यां भूतपूर्वां  
 नाभिजानामि । अतिभूयसा कालेन अयं दुर्योग आगत इति  
 भावः । एकमासीं एकस्मिन्नेव मासे भवाम् । पूर्वं त्रयोदश्यां  
 रात्रौ पक्षसमाप्त्या सूर्यग्रहणमेवोक्तम् । इदानीं तु एकस्मिन्मासे  
 चन्द्रः पूर्णमास्यां राहुणा ग्रहणं प्रस्तः सूर्योऽमावास्यायाम् ।  
 यदा सूर्योऽप्रस्तस्तदा चन्द्रोऽपि प्रस्त एव दर्शो तयोः संहतत्वात्  
 ॥ ३२ ॥ अपर्वणीति । लोकाप्रसिद्धपर्वणीति पूर्ववत् ज्ञेयम् ॥ ३३ ॥  
 कृपाः कूर्दन्ति कीडन्ति वातैः क्षुभ्यन्त इत्यर्थः ॥ ३४ ॥  
 अनयं अनीतिफलम् ॥ ३५ ॥ महाभूता वृद्धाभूताः ॥ ३८ ॥

वृक्षानुन्मथ्य वान्त्युग्रा वाताः शर्करकर्षिणः ।  
 आभगाः सुमहावातेरशनीभिः समाहताः ॥ ३९  
 वृक्षाः पतन्ति चेत्याश्च ग्रामेषु नगरेषु च ।  
 नीललोहितपीतश्च भवत्यग्निर्हुतो द्विजैः ॥ ४०  
 वामाचिर्दुष्टगन्धश्च मुञ्चन्वै दारुणं स्वनम् ।  
 स्पर्शा गन्धा रसाश्चैव विपरीता महीपते ॥ ४१  
 धूमं ध्वजाः प्रमुञ्चन्ति कम्पमाना मुहुर्मुहुः ।  
 मुञ्चन्त्यङ्गारवर्षं च भेर्यश्च पटहास्तथा ॥ ४२  
 शिखराणां समृद्धानामुपरिष्ठात्समन्ततः ।  
 वायसाश्च स्वन्त्युग्रं वामं मण्डलमाश्रिताः ॥ ४३  
 पक्वापक्वेतिसुभृशं वावाश्यन्ते वयांसि च ।  
 निलीयन्ते ध्वजाग्रेषु क्षयाय पृथिवीक्षिताम् ॥ ४४  
 ध्यायन्तः प्रकिरन्तश्च व्याला वेपथुसंयुताः ।  
 दीनास्तुरंगमाः सर्वे वारणाः सलिलाश्रयाः ॥ ४५  
 'एवंविधं दुर्निमित्तं क्षयाय पृथिवीक्षिताम् ।  
 भामं दिव्यं चान्तरिक्षं त्रिविधं जायतेऽनिशम्' ४६  
 एतच्छ्रुत्वा भवानत्र प्राप्तकालं व्यवस्यताम् ।  
 यथा लोकः समुच्छेदं नायं गच्छेत भारत ॥ ४७  
 वैशंपायन उवाच ।  
 पितुर्वचो निशम्यैतद्धृतराष्ट्रोऽब्रवीदिदम् ।  
 दिष्टमेतत्पुरा मन्ये भविष्यति नरक्षयः ॥ ४८  
 राजानः क्षत्रधर्मण यदि वध्यन्ति संयुगे ।  
 वीरलोकं समासाद्य सुखं प्राप्स्यन्ति केवलम् ॥ ४९  
 इह कीर्तिं परे लोके दीर्घकालं महत्सुखम् ।  
 प्राप्स्यन्ति पुरुषव्याघ्राः प्राणांस्त्यक्त्वा महाहवे ॥  
 वैशंपायन उवाच ।  
 एवं मुनिस्तथेत्युक्त्वा कवीन्द्रो राजसत्तम ।  
 धृतराष्ट्रेण पुत्रेण ध्यानमन्त्रगमत्परम् ॥ ५१  
 स मुहूर्तं तथा ध्यात्वा पुनरेवाब्रवीद्वचः ।  
 असंशयं पार्थिवेन्द्र कालः संक्षयते जगत् ॥ ५२

सृजते च पुनर्लोकान्नेह विद्यति शाश्वतम् ।  
 ज्ञातीनां वै कुरूणां च संवन्धिसुहृदां तथा ॥ ५३  
 धर्म्यं दर्शय पन्थानं समर्थो ह्यसि वारणे ।  
 क्षुद्रं जातिवधं प्राहुर्मा कुरुष्व ममाप्रियम् ॥ ५४  
 कालोऽयं पुत्ररूपेण तव जातो विशांपते ।  
 न वधः पूज्यते वेदे हितं नैव कथंचन ॥ ५५  
 हन्यात्स एनं यो हन्यात्कुलधर्मं स्विकां तनुम् ।  
 कालेनोत्पथगन्तासि शक्ये सति यथाऽऽपदि ५६  
 कुलस्यास्य विनाशाय तथैव च महीक्षिताम् ।  
 अनर्थो राज्यरूपेण तव जातो विशांपते ॥ ५७  
 लुप्तधर्मा परेणासि धर्मं दर्शय वै सुतान् ।  
 किं ते राज्येन दुर्धर्षयेन प्राप्तोऽसि किल्बिषम् ॥ ५८  
 यशो धर्मं च कीर्तिं च पालयन्स्वर्गमाप्स्यसि ।  
 लभन्तां पाण्डवा राज्यं शर्मं गच्छन्तु कौरवाः ॥ ५९  
 वैशंपायन उवाच ।  
 एवं ब्रुवति विप्रेन्द्रे धृतराष्ट्रोऽम्बिकासुतः ।  
 प्रशस्य वाक्यं वाक्यज्ञो वाक्यं चैवाब्रवीत्पुनः ६०  
 धृतराष्ट्र उवाच ।  
 यथा भवान्वेत्ति तथैव वेत्ता  
 भावाभावौ विदितौ मे यथार्थौ ।  
 स्वार्थे हि समुद्यति तात लोको  
 मां चापि लोकात्मकमेव विद्धि ॥ ६१  
 प्रसादये त्वामतुलप्रभावं  
 त्वं नो गतिर्दर्शयिता च धीरः ।  
 न चापि ते वशगा मे सुताश्च  
 न चाधर्मं कर्तुमर्हा हि मे मतिः ॥ ६२  
 त्वं हि धर्मः पवित्रं च यशः कीर्तिर्धृतिः स्मृतिः ।  
 कुरूणां पाण्डवानां च मान्यश्चापि पितामहः ॥ ६३  
 व्यास उवाच ।  
 वैचित्रवीर्यं नृपते यत्ते मनसि वर्तते ।

शिखराणां द्रुमाग्राणाम् ॥ ४३ ॥ पक्वापक्वेति पक्षिरुता-  
 करणम् । वावाश्यन्ते अतिशयेन शब्दं कुर्वन्ति ॥ ४४ ॥  
 प्रकिरन्तः शकृन्मूत्रमिति शेषः । व्यालाः दुष्टहस्तिनः ।  
 सलिलाश्रयाः अत्यन्तं प्रस्वेदयुक्ताः ॥ ४५ ॥ मुनिः एवं  
 तथेत्युक्त्वेति संबन्धः । धृतराष्ट्रेण हेतुना । तदर्थमि-

त्यर्थः । ध्यानं चिन्ताम् ॥ ५१ ॥ अयं दुर्योधनः ॥ ५५ ॥  
 सः धर्मः एनं धर्महन्तारं शक्येऽनापदि सत्यां किमर्थमापदीव  
 उन्मार्गगामी भवसीत्यर्थः ॥ ५६ ॥ परेण अतिशयेन ॥ ५८ ॥  
 भावाभावौ स्थितिविनाशौ ॥ ६१ ॥ त्वं हि धर्मादौ हेतु-  
 रित्यर्थः ॥ ६३ ॥

प्रभिधत्स्व यथाकामं छेत्ताऽस्मि तव संशयम् ॥६४  
दृतराष्ट्र उवाच ।

गानि लिङ्गानि संग्रामे भवन्ति विजयिष्यताम् ।  
गानि सर्वाणि भगवन्ऽश्रोतुमिच्छामि तत्त्वतः ॥६५  
श्यास उवाच ।

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाहुतीनां प्रवान्ति

जयस्यैतद्भाविनो रूपमाहुः ॥ ६६

गम्भीरघोषाश्च महाखनाश्च

शङ्खा मृदङ्गाश्च नदन्ति यत्र ।

विशुद्धरश्मिस्तपनः शशी च

जयस्यैतद्भाविनो रूपमाहुः ॥ ६७

इष्टा वाचः प्रसृता वायसानां  
संग्रस्थितानां च गमिष्यतां च ।

ये पृष्ठतस्ते त्वरयन्ति राज-

न्ये चाग्रतस्ते प्रतिषेधयन्ति ॥ ६८

कल्याणवाचः शकुना राजहंसाः

शुकाः कौञ्चाः शतपत्राश्च यत्र ।

प्रदक्षिणाश्चैव भवन्ति सङ्घो

ध्रुवं जयस्तत्र वदन्ति विप्राः ॥ ६९

अलंकारैः कवचैः केतुभिश्च

सुखप्रणादैर्हेपितैर्वा ह्यानाम् ।

भ्राजिष्मती दुष्प्रतिवीक्षणीया

येषां चमूस्ते विजयन्ति शत्रून् ॥ ७०

हृष्टा वाचस्तथा सत्वं योधानां यत्र भारत ।

न म्लायन्ति स्रजश्चैव ते तरन्ति रणोदधिम् ॥ ७१

‘प्रयाणे वायसो वामे दक्षिणे प्रविविक्षताम् ।

पश्चात्संसाधयत्यर्थं पुरस्तात्प्रतिषेधति ॥’ ७२

शब्दरूपरसस्पर्शगन्धाश्चाविकृताः शुभाः ।

सदा हर्षश्च योधानां जयतामिह लक्षणम् ॥ ७३

अनुगा वायत्रो वान्ति तथाऽभ्राणि वयांसि च ।

अनुप्लवन्ति मेधाश्च तथैवन्द्रधनूपि च ॥ ७४

एतानि जयमानानां लक्षणानि विशांपते ।

भवन्ति विपरीतानि मुमुर्षूणां जनाधिप ॥ ७५

अल्पायां वा महत्यां वा सेनायामिति निश्चयः ।

हर्षो योधगणस्यैको जयलक्षणमुच्यते ॥ ७६

एको दीर्णो दारयति सेनां मुमहतीमपि ।

तां दीर्णामनुदीर्यन्ते योधाः शरतरा अपि ॥ ७७

दुर्निवर्त्या तदा चैव प्रभग्ना महती चमूः ।

अपामिव महावेगा वस्ता मृगगणा इव ॥ ७८

नैव शक्या समाधातुं सन्निपाते महाचमूः ।

दीर्ण इत्येव दीर्यन्ते सुविद्वांसोऽपि भारत ॥ ७९

भीतान्भग्नांश्च संप्रक्ष्य भयं भूयोऽभिवर्धते ।

प्रभग्ना सहसा राजन्दिशो विद्रवते चमूः ।

नैव स्थापयितुं शक्या शूरैरपि महाचमूः ॥ ८०

सत्कृत्य महतीं सेनां चतुरङ्गां महीपतिः ।

उपायपूर्वं मेधावी यतेत स्रततोन्थितः ॥ ८१

उपायविजयं श्रेष्ठमाहुर्भेदेन मध्यमम् ।

जघन्य एष विजयो यो युद्धेन विशांपते ॥ ८२

महान्दोषः सन्निपातस्तस्याद्यः क्षय उच्यते ।

परस्परङ्गाः संहृष्टा व्यवधृताः सुनिश्चिताः ॥ ८३

अपि पञ्चाशतं शूरा मृष्टन्ति महतीं चमूम् ।

अपि वा पञ्च षट् सप्त विजयन्त्यनिवर्तिनः ॥ ८४

न वैनतेयो गरुडः प्रशंसति महाजनम् ।

दृष्ट्वा सुपर्णोऽपचितिं महत्या अपि भारत ॥ ८५

न बाहुल्येन सेनाया जयो भवति नित्यशः ।

अध्रुवो हि जयो नाम देवं चात्र परायणम् ।

जयवन्तो हि संग्रामे कृतकृत्या भवन्ति हि ॥ ८६

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि तृतीयोऽध्यायः ॥ ३ ॥

रूपं गमकं चिह्नम् ॥ ६७ ॥ ये पृष्ठतो भाषमाणा वायसास्ते  
गन्तारं लरयन्ति सिद्धिसूचका इत्यर्थः । ये पुरतो भाष-  
माणास्ते गमनं निषेधन्तीत्यर्थः ॥ ६८ ॥ सन्निपातो यो-  
धानां संघर्षः । व्यवधृताः दारादिघ्वनासक्ताः ॥ ८३ ॥  
शूराणां सहायसंपत्तिर्नापेक्षितेत्त्र दृष्टान्तमाह न वैनतेय इति ।

महत्या अपि सेनाया अपचितिं प्रतिकारं नाशं वा एकैने-  
वात्मना कर्तुं शक्यं दृष्ट्वा सुपर्णः शोभनपतत्रः गरुडो नामतः  
वैनतेयो विनतायाः पुत्रो महाजनं बहुजनसमूहं न प्रशंसति  
॥ ८५ ॥ तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

व्यासे गते संजयेन धृतराष्ट्रप्रति भूमिगुणानुवर्णनम् ॥ १ ॥

वैशंपायन उवाच ।

एवमुक्त्वा ययौ व्यासो धृतराष्ट्राय धीमते ।  
 धृतराष्ट्रोऽपि तच्छ्रुत्वा ध्यानमेवान्वपद्यत ॥ १  
 स मुहूर्तमिव ध्यात्वा विनिःश्वस्य मुहुर्मुहुः ।  
 संजयं संशितात्मानमपृच्छद्भरतर्षभ ॥ २  
 संजयेमे महीपालाः शूरा युद्धाभिनन्दिनः ।  
 अन्योन्यमभिनघ्नन्ति शस्त्रैरुच्चावचैरिह ॥ ३  
 पार्थिवाः पृथिवीहेतोः समभित्यज्य जीवितम् ।  
 न वा शाम्यन्ति निघ्नन्तो वर्धयन्ति यमक्षयम् ॥ ४  
 भौममैश्वर्यमिच्छन्तो न मृष्यन्ते परस्परम् ।  
 मन्ये बहुगुणा भूमिस्तन्ममाचक्ष्व संजय ॥ ५  
 बहूनि च सहस्राणि प्रयुतान्यर्बुदानि च ।  
 कोट्यश्च लोकवीराणां समेताः कुरुजाङ्गले ॥ ६  
 देशानां च परीमाणं नगराणां च संजय ।  
 श्रोतुमिच्छामि तत्त्वेन यत् एते समागताः ॥ ७  
 दिव्यबुद्धिप्रदीपेन युक्तस्त्वं ज्ञानचक्षुषा ।  
 प्रभावात्तस्य विप्रर्वैर्व्यासस्यामिततेजसः ॥ ८  
 संजय उवाच ।  
 यथाप्रज्ञं महाप्राज्ञं भौमान्वक्ष्यामि ते गुणान् ।  
 शास्त्रचक्षुरवेक्षस्व नमस्ते भरतर्षभ ॥ ९  
 द्विविधानीह भूतानि चराणि स्थावराणि च ।  
 त्रसानां त्रिविधा योनिरण्डस्वेदजरायुजाः ॥ १०

त्रसानां खलु सर्वेषां श्रेष्ठा राजञ्जरायुजाः ।  
 जरायुजानां प्रवरा मानवाः पशवश्च ये ॥ ११  
 नानारूपधरा राजंस्तेषां भेदाश्चतुर्दश ।  
 वेदोक्ताः पृथिवीपाल येषु यज्ञाः प्रतिष्ठिताः ॥ १२  
 ग्राम्याणां पुरुषाः श्रेष्ठाः सिंहाश्चारण्यवासिनाम् ।  
 सर्वेषामेव भूतानामन्योन्येनोपजीवनम् ॥ १३  
 उद्भिजाः स्थावराः प्रोक्तास्तेषां पञ्चैव जातयः ।  
 वृक्षगुल्मलतावल्ग्वयस्त्वक्सारास्तृणजातयः ॥ १४  
 तेषां विशतिरेकोना महाभूतेषु पञ्चसु ।  
 चतुर्विंशतिरुद्दिष्टा गायत्री लोकसंमता ॥ १५  
 य एतां वेद गायत्रीं पुण्यां सर्वगुणान्विताम् ।  
 तत्त्वेन भरतश्रेष्ठ स लोके न प्रणश्यति ॥ १६  
 अरण्यवासिनः सप्त सप्तैषां ग्रामवासिनः ।  
 सिंहा व्याघ्रा वराहाश्च महिषा वारणास्तथा ॥ १७  
 ऋक्षाश्च वानराश्चैव सप्तारण्याः स्मृता नृप ।  
 गौरजाविमनुष्याश्च अश्वाश्चतरगर्दभाः ॥ १८  
 एते ग्राम्याः समाख्याताः पशवः सप्त साधुभिः ।  
 एते वै पशवो राजन्ग्राम्यारण्याश्चतुर्दश ॥ १९  
 भूमौ च जायते सर्वे भूमौ सर्वे विनश्यति ।  
 भूमिः प्रतिष्ठा भूतानां भूमिरेव सनातनम् ॥ २०  
 यस्य भूमिस्तस्य सर्वं जगत्स्थावरजङ्गमम् ।  
 तत्रातिगृद्धा राजानो विनिघ्नन्तीतरेतरम् ॥ २१

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि चतुर्थोऽध्यायः ॥ ४ ॥

## पञ्चमोऽध्यायः ॥ ५ ॥

संजयेन धृतराष्ट्रप्रति भूतपञ्चकगुणवर्णनपूर्वकं संक्षेपेण जम्बूद्वीपवर्णनम् ॥ १ ॥

धृतराष्ट्र उवाच ।

नदीनां पर्वतानां च नामधेयानि संजय ।  
 तथा जनपदानां च ये चान्ये भूमिमाश्रिताः ॥ १  
 प्रमाणं च प्रमाणज्ञं पृथिव्या मम सर्वतः ।

निखिलेन समाचक्ष्व काननानि च संजय ॥ २  
 संजय उवाच ।  
 पञ्चेमानि महाराज महाभूतानि संग्रहात् ।  
 जगतीस्थानि सर्वाणि समान्याहुर्मनीषिणः ॥ ३

नवा नैव । यमक्षयं यमलोकम् ॥ ४ ॥ त्रसानां जंगमानां

योनिरुत्पत्तिस्थानम् ॥ १० ॥ चतुर्थोऽध्यायः ॥ ४ ॥

भूमिरापस्तथा वायुरग्निराकाशमेव च ।  
 पुणोत्तराणि सर्वाणि तेषां भूमिः प्रधानतः ॥ ४  
 शब्दः स्पर्शश्च रूपं च रसो गन्धश्च पञ्चमः ।  
 भूमेरते गुणाः प्रोक्ता ऋषिभिस्तत्त्ववेदिभिः ॥ ५  
 चत्वारोऽस्य गुणा राजन्गन्धस्तत्र न विद्यते ।  
 शब्दः स्पर्शश्च रूपं च तेजसोऽथ गुणास्त्रयः ।  
 शब्दः स्पर्शश्च वायौ द्वौ अकाशे शब्द एव तु ॥ ६  
 एते पञ्च गुणा राजन्महाभूतेषु पञ्चसु ।  
 वर्तन्ते सर्वलोकेषु येषु भूताः प्रतिष्ठिताः ॥ ७  
 अन्योन्यं नाभिवर्तन्ते साम्यं भवति वै यदा ॥ ८  
 यदा तु विषमीभावमाविशन्ति परस्परम् ।  
 तदा देहैर्देहवन्तो व्यतिरोहन्ति नान्यथा ॥ ९  
 आनुपूर्व्यां विनश्यन्ति जायन्ते चानुपूर्वशः ।  
 सर्वाण्यपरिमेयाणि तदेषां रूपमैश्वरम् ॥ १०  
 तत्रतत्र हि दृश्यन्ते धातवः पाञ्चभौतिकाः ।  
 तेषां मनुष्यास्त्वेकेण प्रमाणानि प्रचक्षते ॥ ११

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

संजयेन भारतादिनवखण्डानां तत्तत्सीमापर्वतानां मेरोश्च वर्णनम् ॥ १ ॥

धृतराष्ट्र उवाच ।  
 उक्तो द्वीपस्य संक्षेपो विधिवद्दुद्धिमंस्त्वया ।  
 तच्चञ्चासि सर्वस्य विस्तारं ब्रूहि सञ्जय ॥ १  
 यावान्भूम्यवकाशोऽयं दृश्यते शशलक्षणे ।  
 तस्य प्रमाणं प्रब्रूहि ततो वक्ष्यसि पिप्पलम् ॥ २  
 वैशंपायन उवाच ।  
 एवं राज्ञा स पृष्टस्तु संजयो वाक्यमब्रवीत् ।  
 संजय उवाच ।  
 प्रागायता महाराज षडेते वर्षपर्वताः ।

अवगाढा ह्युभयतः समुद्रौ पूर्वपश्चिमौ ॥ ३  
 हिमवान्हेमकूटश्च निपधश्च नगोत्तमः ।  
 नीलश्च वैदूर्यमयः श्वेतश्च शशिसन्निभः ॥ ४  
 सर्वधातुविचित्रश्च शृङ्गवान्नाम पर्वतः ।  
 एते वै पर्वता राजन्सिद्धचारणसेविताः ॥ ५  
 एषामन्तरविष्कम्भा योजनानि सहस्रशः ।  
 तत्र पुण्या जनपदास्तानि वर्षाणि भारत ॥ ६  
 वसन्ति तेषु सत्वानि नानाजातीनि सर्वशः ।  
 इदं तु भारतं वर्षं ततो हैमवतं परम् ॥ ७

किमस्य प्रमाणं का वा आकृतिस्तवाभिमतैलाशङ्काह  
 सुदर्शनमिति । सुदर्शनो नाम जम्बूवृक्षविशेषस्तन्नामाङ्कितोऽयं  
 द्वीपः सुदर्शनद्वीपः तं प्रमाणत आकृतितश्च प्रकर्षेण वक्ष्यामि ।  
 तुशब्दः पक्षान्तरव्यावृत्त्यर्थः । चक्रसंस्थितः चक्रवत् संस्थितं  
 संस्थानमाकारो यस्य सः ॥ १३ ॥ नन्वेवविधस्य कथमतिस्-

क्षमलमुच्यतेऽत आह यथा हीति ॥ १६ ॥ पञ्चमोऽध्यायः ॥ ५ ॥

एवं दक्षिणां दिशमारभ्य यावदुत्तरसमाप्ति पट्टप्राकृपश्चिमा-  
 यताः पर्वतान्तैश्च सप्तवर्षाणि । भवन्ति मध्येमध्ये वासयोग्यानि  
 स्थानानि भवन्ति । तेषां स्थानानां वर्षाण्यनानामन्तरमाह एषा-  
 मिति । विष्कम्भो विस्तारः ॥ ६ ॥ वसन्त्येषु तानि वर्षाणीति ।

‘ततः किंपुरुषावासं वर्षं हिमवतः परम् ।’  
 हेमकूटात्परं चैव हरिवर्षं प्रचक्षते ॥ ८  
 दक्षिणेन तु नीलस्य निषधस्योत्तरेण तु ।  
 प्रागायतो महाभाग माल्यवान्नाम पर्वतः ॥ ९  
 ततः परं माल्यवतः पर्वतो गन्धमादनः ।  
 परिमण्डलस्तयोर्मध्ये मेरुः कनकपर्वतः ।  
 तरुणादित्यसंकाशो विधूम इव पावकः ॥ १०  
 योजनानां सहस्राणि षोडशाधः किल स्मृतः ।  
 ऊर्ध्वं च चतुरशीतिर्द्वात्रिंशन्मूर्ध्नि विस्तृतः ।  
 अधस्ताच्चतुरशीतिर्योजनानां महीपते ॥ ११  
 ऊर्ध्वमधश्च तिर्यक् मेरुरावृत्य तिष्ठति ।  
 तस्य पार्श्वेष्वर्मा द्वीपाश्चत्वारः संस्थिता विभो ॥ १२  
 भद्राश्चः केतुमालश्च जम्बूद्वीपश्च भारत ।  
 उत्तराश्चैव कुरवः कृतपुण्यप्रतिश्रयाः ॥ १३  
 विहगः सुमुखो यस्तु सुपर्णस्यात्मजः किल ।  
 सर्वे विचिन्तयामास सौवर्णान्वीक्ष्य वायसान् ॥ १४  
 मेरुरुत्तममध्यानामधमानां च पक्षिणाम् ।  
 अविशेषकरो यस्मात्तस्मादेनं त्यजाम्यहम् ॥ १५  
 तमादित्योऽनुपर्थेति सततं ज्योतिषां वरः ।  
 चन्द्रमाश्च सनक्षत्रो वायुश्चैव प्रदक्षिणः ॥ १६  
 सपर्वतो महाराज दिव्यपुष्पफलान्वितः ।  
 भवनैरावृतः सर्वैर्जाम्बूनदपरिष्कृतैः ॥ १७  
 तत्र देवगणा राजगन्धर्वासुरराक्षसाः ।  
 अप्सरोगणसंयुक्ताः शैले क्रीडन्ति सर्वदा ॥ १८  
 तत्र ब्रह्मा च रुद्रश्च शक्रश्चापि सुरेश्वरः ।  
 समेत्य विविधैर्यज्ञैर्यजन्तेऽनेकदक्षिणैः ॥ १९  
 तुम्बुरुर्नारदश्चैव विश्वावसुर्हहाहुहूः ।

योगान्तरमाह वसन्तीति । हिमवतो दक्षिणे भारतं वर्षं उत्तरतो हेमवतं वर्षं द्वितीयम् । अथैव नामान्तरं किंपुरुषावासमिति ॥ ७ ॥ हेमकूटनिषधयोर्मध्ये हरिवर्षम् । निषधनीलयोर्मध्ये वर्षविभागमाह दक्षिणेनेति । दक्षिणेन दक्षिणतः समीप इत्यर्थः । एवमुत्तरेणेत्यादां ज्ञेयम् ॥ ८ ॥ नीलनिषधयोर्मध्ये मेरुस्तस्य प्राक् माल्यवान् पूर्वसमुद्रावधिः । पश्चिमसमुद्रावधिर्गन्धमादन इत्यर्थः ॥ ९ ॥ तस्य पार्श्वेष्विति । पार्श्वेषु चतुर्दिक्षु । द्वीपा इव द्वीपाः नद्यन्तरलाद्दर्शाणि ॥ १२ ॥ भद्राश्चादिसाहचर्याजम्बूद्वीपशब्दोऽत्र भरतवर्षपरस्त्वस्य तत्सारत्वज्ञापनार्थः । तानेव स्तौति

अभिगम्यामरश्रेष्ठांस्तुष्टुविविधैः स्तवैः ॥ २०  
 समर्पयो महात्मानः कश्यपश्च प्रजापतिः ।  
 तत्र गच्छन्ति भद्रं ते सदा पर्वणि पर्वणि ॥ २१  
 तस्यैव मूर्धन्युशनाः काव्यो दैत्यैर्महीपते ।  
 इमानि तस्य रत्नानि तस्येमे रत्नपर्वताः ॥ २२  
 तस्मात्कुबेरो भगवांश्चतुर्थं भागमश्नुते ।  
 ततः कलांशं वित्तस्य मनुष्येभ्यः प्रयच्छति ॥ २३  
 पार्श्वे तस्योत्तरे दिव्यं सर्वर्तुकुसुमैश्चितम् ।  
 कर्णिकारवनं रम्यं शिलाजालसमुद्रतम् ॥ २४  
 तत्र साक्षात्पशुपतिर्दिव्यैर्भूतैः समावृतः ।  
 उमासहायो भगवान्मते भूतभावनः ॥ २५  
 कर्णिकारमयीं मालां विभ्रत्पादावलम्बिनीम् ।  
 त्रिभिर्नेत्रैः कृतोद्योतस्त्रिभिः सूर्यैरिवोदितैः ॥ २६  
 तमुग्रतपसः सिद्धाः सुव्रताः सत्यवादिनः ।  
 पश्यन्ति नहि दुर्वृत्तैः शक्यो द्रष्टुं महेश्वरः ॥ २७  
 तस्य शैलस्य शिखरात्क्षीरधारा नरेश्वर ।  
 विश्वरूपाऽपरिमिता भीमनिर्घातनिःस्वना ॥ २८  
 पुण्या पुण्यतमैर्जुष्टा गङ्गा भागीरथी शुभा ।  
 प्लवन्तीव प्रवेगेन हृदे चन्द्रमसः शुभे ॥ २९  
 तथा ह्युत्पादितः पुण्यः स हृदः सागरोपमः ।  
 तां धारयामास तदा दुर्धरां पर्वतैरपि ॥ ३०  
 शतं वर्षसहस्राणां शिरसैव महेश्वरः ।  
 मेरोस्तु पश्चिमे पार्श्वे केतुमालो महीपते ॥ ३१  
 जम्बूखण्डे तु तत्रैव महाजनपदो नृप ।  
 आयुर्दशसहस्राणि वर्षाणां तत्र भारत ॥ ३२  
 सुवर्णवर्णाश्च नराः स्त्रियश्चाप्सरसोपमाः ।  
 अनामया वीतशोका नित्यं मुदितमानसाः ॥ ३३

कृतपुण्यप्रतिश्रया इत्यादिना । कृता विहिताः पुण्यैः पुण्यवद्भिः प्रतिश्रया आश्रमा येषु ते ॥ १३ ॥ तं मेरुमादित्योऽनुपर्थेति प्रदक्षिणीकरोति ॥ १६ ॥ काव्यः कविश्रेष्ठः शुक्रो रमत इति शेषः । तस्य काव्यस्य ॥ २२ ॥ तस्मात् काव्यात् । ततः कुबेरात् । कलांशं षोडशभागस्यापि लेशम् ॥ २३ ॥ क्षीरवत् श्वेता धारा यस्याः सा गङ्गा । विश्वरूपा विश्वो विष्णुस्तद्रूपा । तथाच स्मरन्ति—योसौ सर्वगतो विष्णुश्चित्स्वरूपो निरञ्जनः । स एव द्रवरूपेण गङ्गाम्मो नात्र संशय इति ॥ २८ ॥ तथैव प्रवेगेन मेरुप्राकारात् पतनजनितबलेन खनन्या स हृद

जायन्ते मानवास्तत्र निष्टमकनकप्रभाः ।  
 गन्धमादनशृङ्गेषु कुवेरः सह राक्षसैः ॥ ३४  
 संवृतोऽप्सरसां सङ्घैर्मोदते गुह्यकाधिपः ।  
 गन्धमादनपार्श्वे तु परे त्वपरगण्डिकाः ॥ ३५  
 एकादशसहस्राणि वर्षाणां परमायुषः ।  
 तत्र कृष्णा नरा राजंस्तेजोयुक्ता महाबलाः ।  
 त्रियश्रोत्पलवर्णाभाः सर्वाः सुप्रियदर्शनाः ॥ ३६  
 नीलात्परतरं श्वेतं श्वेताद्वैरुण्यकं परम् ।  
 वर्षभैरावतं राजन्नानाजनपदावृतम् ॥ ३७  
 धनुःसंस्थे महाराज द्वे वर्षे दक्षिणोत्तरे ।  
 इलावृतं मध्यमं तु पञ्च दीर्घाणि चैव हि ॥ ३८  
 उत्तरोत्तरमेतेभ्यो वर्षमुद्रिच्यते गुणैः ।  
 आयुःप्रमाणमारोग्यं धर्मतः कामतोऽर्थतः ॥ ३९  
 समन्वितानि भूतानि तेषु वर्षेषु भारत ।  
 एवमेषा महाराज पर्वतैः पृथिवी चिता ॥ ४०  
 हेमकूटस्तु सुमहान्कैलासो नाम पर्वतः ।  
 यत्र वैश्रवणो राजन्गुह्यकैः सह मोदते ॥ ४१  
 'तत्र देवो महादेवो नित्यमास्ते सहोमया ।  
 शीते शिलातले रम्ये देवर्षिगणपूजितः ॥' ४२  
 अस्त्युत्तरेण कैलासं मैनाकं पर्वतं प्रति ।  
 हिरण्यशृङ्गः सुमहान्दिव्यो मणिमयो गिरिः ॥ ४३  
 तस्य पार्श्वे महदिव्यं शुभ्रं काञ्चनवालुकम् ।  
 रम्यं बिन्दुसरो नाम यत्र राजा भगीरथः ॥ ४४  
 दृष्ट्वा भागीरथीं गङ्गामुवास बहुलाः समाः ।  
 यूपा मणिमयास्तत्र चैत्याश्चापि हिरण्मयाः ॥ ४५

उत्पादित इति संबन्धः ॥ ३० ॥ अपरगण्डिकाः अन्ये  
 गन्धमादनस्यैवावयवभूता बुद्धदोषमाः क्षुद्रशैलाः । गण्डो भूषण-  
 बुद्धदे इति मेदिनी । स्वार्थिकः कः ॥ ३५ ॥ उत्पलवर्णेन  
 आभान्ति ताः उत्पलवर्णाभाः ॥ ३६ ॥ एवं हिमवतो दक्षिणे  
 भरतवर्षे । तदुत्तरे हैमवतं वर्षं । हेमकूटादुत्तरे हरिवर्षं । निष-  
 धादुत्तरे नीलाच दक्षिणे मेरोः परित इलावृतमेकमेव चतुर्थं  
 वर्षं । अत्रैव केचिद्द्रवाश्वकेतुमालयोर्वर्षान्तरत्वं प्रकल्प्य नवव-  
 र्षाणीत्याचक्षते । ततो नीलात्पर्वतात् उत्तरतः श्वेतं पञ्चमं वर्षं ।  
 श्वेतात्पर्वतादुत्तरतो हैरुण्यकं वर्षं षष्ठम् । ततः शृङ्गवत्पर्वतात्  
 ऐरावतं सप्तमं वर्षम् ॥ ३७ ॥ धनुःसंस्थे धनुराकारे । एवमा-  
 कारं दक्षिणे भरतवर्षं उत्तरे ऐरावतं च मध्ये पञ्चेति सप्त

तत्रेष्टा तु गतः सिद्धिं सहस्राक्षो महायशाः ।  
 स्रष्टा भूतपतिर्यत्र सर्वलोकान्सनातनान् ॥ ४६  
 उपास्यते तिग्मतेजा यत्र भूतैः ममन्ततः ।  
 नरनारायणो ब्रह्मा मनुः स्थाणुश्च पञ्चमः ॥ ४७  
 तत्र दिव्या त्रिपथगा प्रथमं नृ प्रतिष्ठिता ।  
 ब्रह्मलोकादपक्रान्ता सप्तधा प्रतिपद्यन्ते ॥ ४८  
 वसूकसारा नलिनी पावनी च सगम्बती ।  
 जम्बूनदी च सीता च गङ्गा सिंधुश्च ममती ॥ ४९  
 अचिन्त्या दिव्यसंकाशा प्रभोरैषैव संविधिः ।  
 उपासते यत्र सत्रं सहस्रयुगपर्यये ॥ ५०  
 दृश्याऽदृश्या च भवति तत्र तत्र सरस्वती ।  
 एता दिव्याः सप्त गङ्गास्त्रिषु लोकेषु विश्रुताः ५१  
 रक्षांसि वै हिमवति हेमकूटे तु गुह्यकाः ।  
 सर्पा नागाश्च निषधे गोकर्णं च तपोवनम् ॥ ५२  
 देवासुराणां सर्वेषां श्वेतपर्वत उच्यते ।  
 गन्धर्वा निषधे नित्यं नीले ब्रह्मर्षयस्तथा ।  
 शृङ्गवांस्तु महाराज देवानां प्रतिसंचरः ॥ ५३  
 इत्येतानि महाराज सप्त वर्षाणि भागशः ।  
 भूतान्युपनिविष्टानि गतिमन्ति ध्रुवाणि च ॥ ५४  
 तेषामृद्धिर्वहुविधा दृश्यते दैवमानुषी ।  
 अशक्या परिसंख्यातुं श्रद्धेया तु बुभूषता ॥ ५५  
 यां तु पृच्छसि मां राजन्दिव्यामेतां शशाकृतिम् ।  
 पार्श्वे शशस्य द्वे वर्षे उक्ते ये दक्षिणोत्तरे ।  
 कर्णौ तु शाकद्वीपश्च काश्यपद्वीप एव च ॥ ५६

वर्षाणि ॥ ३८ ॥ हेमेति हेमकूटएव कैलासः तस्योत्तरे मैनाकः  
 तस्योत्तरतो हिरण्यशृङ्गः एतयोरन्तराले बिन्दुसरोऽस्तीति  
 श्लोकत्रयार्थः ॥ ४९ ॥ प्रभोरीश्वरस्य एष सप्तनद्यात्मकः  
 संविधिः समीचीनं लोकोपकारार्थं विधानम् । एषैवेति संधिरार्थः  
 ॥ ५० ॥ श्वेतपर्वतः स्थानमिति शेषः । गन्धर्वा वसन्तीति शेषः ।  
 प्रतिसंचरः व्यवहारस्थानम् ॥ ५३ ॥ इतीति । वर्षाणि तत्र  
 उपनिविष्टानि गतिमन्ति जङ्गमानि ध्रुवाणि स्थावराणि च  
 सर्वाणि भूतान्येव । सर्वं दृश्यं आश्रयाश्रितरूपं पाञ्चभौतिकमे-  
 वेत्यर्थः ॥ ५४ ॥ बुभूषता श्रेयःप्राप्तुमिच्छता श्रद्धेया ॥ ५५ ॥  
 षष्ठोऽध्यायः ॥ ६ ॥

ताम्रपर्णीशिरो राजञ्च्रीमान्मलयपर्वतः ।

एतद्वितीयं द्वीपस्य दृश्यते शशसंस्थितम् ॥ ५७

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

मेरोरुत्तरभागस्थोत्तरकुर्वणनम् ॥ १ ॥ तथा मेरोः पूर्वभागस्थभद्राश्वखण्डवर्णनम् ॥ २ ॥

श्रुतराष्ट्र उवाच ।  
मेरोरथोत्तरं पार्श्वं पूर्वं चाचक्ष्व संजय ।  
निखिलेन महाबुद्धे माल्यवन्तं च पर्वतम् ॥ १  
संजय उवाच ।  
दक्षिणेन तु नीलस्य मेरोः पार्श्वे तथोत्तरे ।  
उत्तराः कुरवो राजन्पुण्याः सिद्धनिषेविताः ॥ २  
तत्र वृक्षा मधुफला नित्यपुष्पफलोपगाः ।  
पुष्पाणि च सुगन्धीनि रसवन्ति फलानि च ॥ ३  
सर्वकामफलास्तत्र केचिद्वृक्षा जनाधिप ।  
अपरे क्षीरिणो नाम वृक्षास्तत्र नराधिप ॥ ४  
ये क्षरन्ति सदा क्षीरं पङ्कसं चामृतोपमम् ।  
वस्त्राणि च प्रमूयन्ते फलेष्वाभरणानि च ॥ ५  
सर्वा मणिमयी भूमिः मृक्षमकाञ्चनवालुका ।  
सर्वर्तुमुखसंस्पर्शा निष्पङ्का च जनाधिप ।  
पुष्कारिण्यः शुभास्तत्र सुखस्पर्शा मनोरमाः ॥ ६  
देवलोकच्युताः सर्वे जायन्ते तत्र मानवाः ।  
शुक्लाभिजनसंपन्नाः सर्वे सुप्रियदर्शनाः ॥ ७  
मिथुनानि च जायन्ते स्त्रियश्चाप्सरसोपमाः ।  
तेषां ते क्षीरिणां क्षीरं पिबन्त्यमृतसन्निभम् ॥ ८  
मिथुनं जायते काले समं तच्च प्रवर्धते ।  
तुल्यरूपगुणोपेतं समवेपं तथैव च ॥ ९  
एवमेवानुरूपं च चक्रवाकसमं विभो ।  
निरामयाश्च ते लोका नित्यं मुदितमानसाः ॥ १०  
दशवर्षसहस्राणि दशवर्षशतानि च ।  
जीवन्ति ते महाराज न चान्योन्यं जहत्युत ॥ ११  
भारुण्डा नाम शकुनास्तीक्ष्णतुण्डा महाबलाः ।  
तान्निर्हरन्तीह मृतान्दरीषु प्रक्षिपन्ति च ॥ १२

उत्तराः कुरवो राजन्व्याख्यातास्ते समासतः ।  
मेरोः पार्श्वमहं पूर्वं वक्ष्याम्यथ यथातथम् ॥ १३  
तस्य मूर्धाभिषेकस्तु भद्राश्वस्य विशांपते ।  
भद्रसालवनं यत्र कालाम्रश्च महाद्रुमः ॥ १४  
कालाम्रस्तु महाराज नित्यपुष्पफलः शुभः ।  
द्रुमश्च योजनोत्सेधः सिद्धचारणसेवितः ॥ १५  
तत्र ते पुरुषाः श्वेतास्तेजोयुक्ता महाबलाः ।  
स्त्रियः कुमुदवर्णाश्च सुन्दर्यः प्रियदर्शनाः ॥ १६  
चन्द्रप्रभाश्चन्द्रवर्णाः पूर्णचन्द्रनिभाननाः ।  
चन्द्रशीतलाश्च नृत्तगीतविशारदाः ॥ १७  
दशवर्षसहस्राणि तत्रायुर्भरतर्षभ ।  
कालाम्ररसपीतास्ते नित्यं संस्थितयौवनाः ॥ १८  
दक्षिणेन तु नीलस्य निषधस्योत्तरेण तु ।  
सुदर्शनो नाम महाञ्जम्बूवृक्षः सनातनः ॥ १९  
सर्वकामफलः पुण्यः सिद्धचारणसेवितः ।  
तस्य नाम्ना समाख्यातो जम्बूद्वीपः सनातनः २०  
योजनानां सहस्रं च शतं च भरतर्षभ ।  
उत्सेधो वृक्षराजस्य दिवस्पृष्टानुजेश्वर ॥ २१  
अरत्नीनां सहस्रं च शतानि दश पञ्च च ।  
परिणाहस्तु वृक्षस्य फलानां रसभेदिनाम् ॥ २२  
पतमानानि तान्युर्वी कुर्वन्ति विपुलं खनम् ।  
मुञ्चन्ति च रसं राजस्तस्मिन्जतसन्निभम् ॥ २३  
तस्या जम्बाः फलरसो नदी भूत्वा जनाधिप ।  
मेरुं प्रदक्षिणं कृत्वा संप्रयात्युत्तरान्कुरून् ॥ २४  
तत्र तेषां मनःशान्तिर्न पिपासा जनाधिप ।  
तस्मिन्फलरसे पीते न जरा बाधते च तान् ॥ २५  
तत्र जाम्बूनदं नाम कनकं देवभूषणम् ।

मधुफलाः स्वादुफलाः ॥ ३ ॥ शुक्लाभिजनो विष्णुभक्तजन-  
स्तेन संपन्नास्तत्सङ्गिनः ॥ ७ ॥ चक्रवाकौ सहचरौ पक्षिद-

म्पती ॥ १० ॥ मूर्धाभिषेको मूर्धाभिषिक्तम् । मुख्यमिति या-  
वत् ॥ १४ ॥

इन्द्रगोपकसंकाशं जायते भास्वरं तु तत् ॥ २६ ब्रह्मलोकच्युताः सर्वे सर्वे सर्वेषु साधवः ।  
 तरुणादित्यवर्णाश्च जायन्ते तत्र मानवाः । तपस्तप्यन्ति ते तीव्रं भवन्ति ह्यूर्ध्वरेतसः ।  
 तथा माल्यवतः शृङ्गे दृश्यते हन्यवाद् सदा २७ रक्षणार्थं तु भूतानां प्रविशन्ते दिवाकरम् ॥ ३०  
 नास्त्रा संवर्तको नाम कालाग्निर्भरतर्षभ । पृष्टिस्तानि सहस्राणि पृष्टिरेव शतानि च ।  
 तथा माल्यवतः शृङ्गे पूर्वपूर्वानुगण्डिका ॥ २८ अरुणस्याग्रतो यान्ति परिवार्य दिवाकरम् ॥ ३१  
 योजनानां सहस्राणि पञ्चपण्मात्यवानथ । पृष्टिं वर्षसहस्राणि पृष्टिमेव शतानि च ।  
 महारजतसंकाशा जायन्ते तत्र मानवाः ॥ २९ आदित्यतापतप्तास्ते विशन्ति शशिमण्डलम् ॥ ३२

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

मेरोरुत्तरभागस्थखण्डत्रयवर्णनम् ॥ १ ॥

धृतराष्ट्र उवाच । सर्वरत्नमयं चैकं भवनैरुपशोभितम् ।  
 वर्षाणां चैव नामानि पर्वतानां च संजय । तत्र स्वयंप्रभा देवी नित्यं वसति शाण्डिली ॥ ९  
 आचक्ष्व मे यथातत्त्वं ये च पर्वतवासिनः ॥ १ उत्तरेण तु शृङ्गस्य समुद्रान्ते जनाधिप ।  
 संजय उवाच । वर्षमैरावतं नाम तस्माच्छृङ्गवतः परम् ॥ १०  
 दक्षिणेन तु श्वेतस्य नीलस्यैवोत्तरेण तु । न तत्र मूर्धस्तपति न जीर्यन्ते च मानवाः ।  
 वर्षं रमणकं नाम जायन्ते तत्र मानवाः ॥ २ चन्द्रमाश्च सनक्षत्रो ज्योतिर्भूत इवावृतः ॥ ११  
 शुक्लाभिजनसंपन्नाः सर्वे सुप्रियदर्शनाः । पद्मप्रभाः पद्मवर्णाः पद्मपत्रनिभेक्षणाः ।  
 निःसपत्नाश्च ते सर्वे जायन्ते तत्र मानवाः ॥ ३ पद्मपत्रसुगन्धाश्च जायन्ते तत्र मानवाः ॥ १२  
 दशवर्षसहस्राणि शतानि दश पञ्च च । अनिष्पन्दा इष्टगन्धा निराहारा जितेन्द्रियाः ।  
 जीवन्ति ते महाराज नित्यं मुदितमानसाः ॥ ४ देवलोकच्युताः सर्वे तथा विरजसो नृप ॥ १३  
 दक्षिणे शृङ्गिणश्चैव श्वेतस्थाथोत्तरेण तु । त्रयोदशसहस्राणि वर्षाणां ते जनाधिप ।  
 वर्षं हिरण्मयं नाम यत्र हरिष्वती नदी ॥ ५ आयुःप्रमाणं जीवन्ति नरा भरतसत्तम ॥ १४  
 यत्र चायं महाराज पक्षिराद् पतगोचमः । क्षीरोदस्य समुद्रस्य तथैवोत्तरतः प्रभुः ।  
 यक्षानुगा महाराज धनिनः प्रियदर्शनाः ॥ ६ हरिर्वसति वैकुण्ठः शकटे कनकोज्वले ॥ १५  
 महाबलास्तत्र जना राजन्मुदितमानसाः । अष्टचक्रं हि तद्यानं भूतयुक्तं मनोजवम् ।  
 एकादशसहस्राणि वर्षाणां ते जनाधिप ॥ ७ अशिवर्णं महातेजो जाम्बूनदविभूषितम् ॥ १६  
 आयुःप्रमाणं जीवन्ति शतानि दश पञ्च च । स प्रभुः सर्वभूतानां विशुश्च भरतर्षभ ।  
 शृङ्गाणि वै शृङ्गवतस्त्रीण्येव मनुजाधिप ॥ ८ संक्षेपो विस्तरश्चैव कर्ता कारयिता तथा ॥ १७  
 एकं मणिमयं तत्र तथैकं रौक्ममद्भुतम् । पृथिव्यापस्तथाऽऽकाशं वायुस्तेजश्च पार्थिव ।

गण्डिका क्षुद्रपर्वतः ॥ २८ ॥ पद्मषट् पद्माधिकाः षट् एका-  
 दशैत्यर्थः । महारजतं काञ्चनं तत्संकाशाः ॥ २९ ॥ ब्रह्मलो-  
 केति । ये इतः कर्मणा ब्रह्मलोकं गतास्ते ततश्च्युताः सन्तो  
 माल्यवति पर्वते जन्म लब्ध्वा भूतानां रक्षणार्थं तपस्तप्त्वा दि-

वाकरं प्रविशन्ते तत्समीपं प्राप्नुवन्ति ॥ ३० ॥ सप्तमोऽध्यायः ॥ ७ ॥  
 यत्पूर्वं श्वेतवर्षमित्युक्तं तस्मैव रमणकमिति संज्ञान्तरम् ॥ २ ॥  
 शृङ्गवतः षष्टस्य वर्षपर्वतस्य ॥ ८ ॥ शृङ्गस्य शृङ्गवतः ॥ १० ॥  
 अनिष्पन्दा अस्वेदाः । देवतुल्या इत्यर्थः ॥ १३ ॥ अष्टमोऽध्यायः ॥ ८ ॥

स यज्ञः सर्वभूतानामास्यं तस्य हुताशनः ॥ १८  
 वैशंपायन उवाच ।  
 एवमुक्तः संजयेन धृतराष्ट्रो महामनाः ।  
 ध्यानमन्वगमद्राजा पुत्रान्प्रति जनाधिप ॥ १९  
 स विचिन्त्य महातेजाः पुनरेवाब्रवीद्वचः ।

असंशयं स्रुतपुत्र कालः संक्षिपते जगत् ॥ २०  
 सृजते च पुनः सर्वं नेह विद्यति शाश्वतम् ।  
 नरो नारायणश्चैव सर्वज्ञः सर्वभूतहृत् ॥ २१  
 देवा वैकुण्ठ इत्याहुर्वेदा विष्णुरिति प्रभुम् ॥ २२

॥ इति श्रीमन्महाभारते भीष्मपर्वणि जन्मस्वण्डविनिर्माणपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

भारतवर्षस्थनदीपर्वतदेशानां विस्तरेण कथनम् ॥ १ ॥

धृतराष्ट्र उवाच ।  
 यदिदं भारतं वर्षं यत्रेदं मूर्च्छितं बलम् ।  
 यत्रातिमात्रलुब्धोऽयं पुत्रो दुर्योधनो मम ॥ १  
 यत्र गृद्धाः पाण्डुपुत्रा यत्र मे सज्जते मनः ।  
 एतन्मे तत्त्वमाचक्ष्व त्वं हि मे बुद्धिमान्मतः ॥ २  
 संजय उवाच ।  
 न तत्र पाण्डवा गृद्धाः शृणु राजन्वचो मम ।  
 गृद्धो दुर्योधनस्तत्र शकुनिश्चापि सौबलः ॥ ३  
 अपरे क्षत्रियाश्चैव नानाजनपदेश्वराः ।  
 ये गृद्धा भारते वर्षे न मृष्यन्ति परस्परम् ॥ ४  
 अत्र ते कीर्तयिष्यामि वर्षं भारत भारतम् ।  
 प्रियमिन्द्रस्य देवस्य मनोर्वैवस्वतस्य च ॥ ५  
 पृथोस्तु राजन्वैयस्य तथेक्ष्वाकोर्महात्मनः ।  
 ययातेरम्बरीपस्य मान्धातुर्नहुषस्य च ॥ ६  
 तथैव मुचुकुन्दस्य शिवेरौशीनरस्य च ।  
 ऋषभस्य तथैलस्य नृगस्य नृपतेस्तथा ॥ ७  
 कुशिकस्य च दुर्धर्ष गाधेश्वरैव महात्मनः ।  
 सोमकस्य च दुर्धर्ष दिलीपस्य तथैव च ॥ ८  
 अन्येषां च महाराज क्षत्रियाणां बलीयसाम् ।  
 सर्वेषामेव राजेन्द्र प्रियं भारत भारतम् ॥ ९  
 तत्ते वर्षं प्रवक्ष्यामि यथायथमरिन्दम ।  
 शृणु मे गदतो राजन्व्यन्मां त्वं परिपृच्छसि ॥ १०  
 महेन्द्रो मलयः सद्यः शुक्तिमानृक्षवानपि ।  
 विन्ध्यश्च पारियात्रश्च सप्तैते कुलपर्वताः ॥ ११

तेषां सहस्रशो राजन्पर्वतास्ते समीपतः ।  
 अविज्ञाताः सारवन्तो विपुलाश्चित्रसानवः ॥ १२  
 अन्ये ततोऽपरिज्ञाता इस्वा इस्वोपजीविनः ।  
 आर्या म्लेच्छाश्च कौरव्य तैर्मिश्राः पुरुषा विभो ॥  
 नदीं पिवन्ति विपुलां गङ्गां सिन्धुं सरस्वतीम् ।  
 गोदावरीं नर्मदां च बाहुदां च महानदीम् ॥ १४  
 शतद्रुं चन्द्रभागां च यमुनां च महानदीम् ।  
 दृषद्वतीं विपाशां च विपापां स्थूलवालुकाम् १५  
 नदीं वेत्रवतीं चैव कृष्णवेणीं च निम्नगाम् ।  
 इरावतीं वितस्तां च पयोष्णीं देविकामपि ॥ १६  
 वेदस्मृतां वेदवतीं त्रिदिवामिक्षुलां कृमिम् ।  
 करीषिणीं चित्रवाहां चित्रसेनां च निम्नगाम् १७  
 गोमतीं धृतपापां च वन्दनां च महानदीम् ।  
 कौशिकीं त्रिदिवां कृत्यां निचितां लोहितारणीं १८  
 रहस्यां शतकुम्भां च सरयूं च तथैव च ।  
 चर्मण्वतीं वेत्रवतीं हस्तिसोमां दिशं तथा ॥ १९  
 शरावतीं पयोष्णीं च वेणां भीमरथीमपि ।  
 कावेरीं चुलुकां चापि वाणीं शतबलामपि ॥ २०  
 नीवारामहितां चापि सुप्रयोगां जनाधिप ।  
 पवित्रां कुण्डलीं सिन्धुं राजनीं पुरमालिनीम् ॥ २१  
 पूर्वाभिरामां वीरां च भीमामोघवतीं तथा ।  
 पाशाशिनीं पापहरां महेन्द्रां पाटलावतीम् ॥ २२  
 करीषिणीमसिक्तीं च कुशचीरां महानदीम् ।  
 मकरीं प्रवरां भेनां हेमां घृतवतीं तथा ॥ २३

गृद्धाः लोभयुक्ताः । एतत् एतस्य । मे मह्यम् । तत्त्वं याथा-

र्थम् ॥ २ ॥ प्रियमिति । कर्मभूमित्वादिन्द्रादीनामिदं प्रियं ॥ ५

पुरावतीमनुष्णां च शैल्यां कार्पीं च भारत ।  
 सदानीरामधृष्यां च कुशधारां महानदीम् ॥ २४  
 सदाकान्तां शिवां चैव तथा वीरवतीमपि ।  
 वस्त्रां सुवस्त्रां गौरीं च कम्पनां सहिरण्वतीम् ॥ २५  
 वरां वीरकरां चापि पञ्चमीं च महानदीम् ।  
 रथचित्रां ज्योतिरथां विश्वामित्रां कपिञ्जलाम् ॥ २६  
 उपेन्द्रां बहुलां चैव कुवीरामम्बुवाहिनीम् ।  
 विनदीं पिञ्जलां वेणां तुङ्गवेणां महानदीम् ॥ २७  
 विदिशां कृष्णवेणां च ताम्रां च कपिलामपि ।  
 खलुं सुवामां वेदाश्वां हरिश्रवां महापगाम् ॥ २८  
 शीघ्रां च पिच्छिलां चैव भारद्वाजां च निम्नगाम् ।  
 कौशिकीं निम्नगां शोणां वाहुदामथ चन्द्रमाम् ॥ २९  
 दुर्गां चित्रशिलां चैव ब्रह्मवेध्यां बृहद्वतीम् ।  
 यवक्षामथ रोहीं च तथा जाम्बूनदीमपि ॥ ३०  
 सुनसां तमसां दासीं वसामन्यां वराणसीम् ।  
 नीलां धृतवतीं चैव पर्णाशां च महानदीम् ॥ ३१  
 मानवीं वृषभां चैव ब्रह्ममेध्यां बृहद्वनीम् ।  
 एताश्चान्याश्च बहुधा महानद्यो जनाधिप ॥ ३२  
 सदानिरामयां कृष्णां मन्दगां मन्दवाहिनीम् ।  
 ब्राह्मणीं च महागौरीं दुर्गामपि च भारत ॥ ३३  
 चित्रोपलां चित्ररथां मञ्जुलां वाहिनीं तथा ।  
 मन्दाकिनीं वैतरणीं क्रोपां चापि महानदीम् ॥ ३४  
 शुक्तिमतीमनङ्गां च तथैव वृषसाह्वयाम् ।  
 लोहित्यां करतोयां च तथैव वृषकाह्वयाम् ॥ ३५  
 कुमारीमृषिकुल्यां च मारिषां च सरस्वतीम् ।  
 मन्दाकिनीं सुपुण्यां च सर्वां गङ्गां च भारत ॥ ३६  
 विश्वस्य मातरः सर्वाः सर्वाश्चैव महाफलाः ।  
 तथा नद्यस्त्वप्रकाशाः शतशोऽथ सहस्रशः ॥ ३७  
 इत्येताः सरितो राजन्समाख्याता यथास्मृति ।  
 अत ऊर्ध्वं जनपदान्निबोध गदतो मम ॥ ३८  
 तत्रेमे कुरुपाञ्चालाः शाल्वा माद्रेयजाङ्गलाः ।  
 शूरसेनाः पुलिन्दाश्च बोधा मालास्तथैव च ॥ ३९  
 मत्स्याः कुशल्याः सौशल्याः कुंतयः कांतिकोसलाः  
 चेदिमत्स्यकरुशाश्च भोजाः सिन्धुपुलिन्दकाः ४०

उत्तमाश्च दशार्णाश्च मेकलाश्चोत्कलैः सह ।  
 पञ्चालाः कोसलाश्चैव नैकपृष्ठा ध्रुन्धराः ॥ ४१  
 गोधा मद्रकलिङ्गाश्च काशयोऽपरकाशयः ।  
 जठराः कुकुराश्चैव सदशार्णाश्च भारत ॥ ४२  
 कुन्तयोऽवन्तयश्चैव तथैवापरकुन्तयः ।  
 गोमन्ता मन्दकाः सण्डा विदर्भा रूपवाहिकाः ४३  
 अश्मकाः पाण्डुराष्ट्राश्च गोपराष्ट्राः करीतयः ।  
 अधिराज्यकुशाद्यश्च मल्लराष्ट्रं च केवलम् ॥ ४४  
 वारवास्यायवाहाश्च चक्राश्चक्रातयः शकाः ।  
 विदेहा मगधाः स्वक्षा मलजा विजयास्तथा ॥ ४५  
 अङ्गा वङ्गाः कलिङ्गाश्च यकृल्लोमान एव च ।  
 मल्लाः सुदण्ड्याः प्रह्लादा माहिकाः शशिकास्तथा ॥  
 वाह्लीका वाटधानाश्च आभीराः कालतोयकाः ।  
 अपरान्ताः परान्ताश्च पञ्चालाश्चर्ममण्डलाः ॥ ४७  
 अटवीशिखराश्चैव मेरुभूताश्च मारिष ।  
 उपावृत्तानुपावृत्ताः स्वराष्ट्राः केकयास्तथा ॥ ४८  
 कुन्दापरान्ता माहेयाः कक्षाः सामुद्रनिष्कुटाः ।  
 अन्ध्राश्च बहवो राजन्तर्गिर्यास्तथैव च ॥ ४९  
 बहिर्गिर्याङ्गमलजा मगधा मानवर्जकाः ।  
 समन्तराः प्रावृषेया भार्गवाश्च जनाधिप ॥ ५०  
 पुण्ड्रा भर्गाः किराताश्च सुदृष्टा यामुनास्तथा ।  
 शका निषादा निषधास्तथैवानर्तनैर्ऋताः ॥ ५१  
 दुर्गालाः प्रतिमत्स्याश्च कुन्तलाः कोसलास्तथा ।  
 तीरग्रहाः शूरसेना ईजिकाः कन्यका गुणाः ॥ ५२  
 तिलभारा मसीराश्च मधुमन्तः सकुन्दकाः ।  
 काश्मीराः सिन्धुसौवीरा गान्धारा दर्शकास्तथा ॥  
 अभीसारा उल्लूताश्च शैबला बाह्लिकास्तथा ।  
 दार्वी च वानवा दर्वा वातजामरथोरगाः ॥ ५४  
 बहुवाद्याश्च कौरव्य सुदामानः सुमल्लिकाः ।  
 वज्राः करीषकाश्चापि कुलिन्दोपत्यकास्तथा ॥ ५५  
 वनायवो दशापार्श्वरोमाणः कुशविन्दवः ।  
 कच्छा गोपालकक्षाश्च जाङ्गलाः कुरुवर्णकाः ॥ ५६  
 किराता बर्बराः सिद्धा वैदेहास्ताम्रलिप्तकाः ।  
 ओण्ड्रा म्लेच्छाः सैसिरिध्राः पार्वतीयाश्च मारिष ॥



अथापरे जनपदा दक्षिणा भरतर्षभ ।  
 द्रविडाः केरलाः प्राच्या भूपिकावनवासिकाः ५८  
 कर्णाटका महिषका विकल्पा भूषकास्तथा ।  
 झिल्लिकाः कुन्तलाश्चैव सौहृदानभकाननाः ॥ ५९  
 कौकुट्टकास्तथा चोलाः कोङ्कणा मालवा नराः ।  
 समङ्गाः करकाश्चैव कुकुराङ्गारमारियाः ॥ ६०  
 ध्वजिन्युत्सवसंकेतास्त्रिगर्ताः साल्वसेनयः ।  
 व्युकाः कोकवकाः प्रोष्टाः सर्मेवेगवशास्तथा ६१  
 तथैव विन्ध्यचुलिकाः पुलिन्दा वल्कलैः सह ।  
 मालवा बल्लवाश्चैव तथैवापरबल्लवाः ॥ ६२  
 कुलिन्दाः कालदाश्चैव कुण्डलाः करटास्तथा ।  
 भूषकास्तनवालाश्च सनीपा घटसृञ्जयाः ॥ ६३  
 अठिदाः पाशिवाटाश्च तनयाः सुनयास्तथा ।  
 ऋषिका विद्भाः काकास्तङ्गणाः परतङ्गणाः ॥ ६४  
 उत्तराश्चापरे म्लेच्छाः क्रूरा भरतसत्तम ।  
 यवनाश्चीनकाम्भोजा दारुणा म्लेच्छजातयः ॥ ६५  
 सकृद्ब्रह्माः कुलत्थाश्च हूणाः पारसिकैः सह ।  
 तथैव रमणाश्चीनास्तथैव दशमालिकाः ॥ ६६  
 क्षत्रियोपनिवेशश्च वैश्यशूद्रकुलानि च ।

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

चतुर्युगवर्णनम् ॥ १ ॥

धृतराष्ट्र उवाच ।  
 भारतस्यास्य वर्षस्य तथा हैमवतस्य च ।  
 प्रमाणमायुषः सूत बलं चापि शुभाशुभम् ॥ १  
 अनागतमतिक्रान्तं वर्तमानं च संजय ।  
 आचक्ष्व मे विस्तरेण हरिवर्षं तथैव च ॥ २  
 संजय उवाच ।  
 चत्वारि भारते वर्षे युगानि भरतर्षभ ।

यथायुगबलमिति । यथायुगं सत्त्वादिगुणान् अनतिक्रम्य ।  
 तद्वत् यथाबलं शौर्यं चानतिक्रम्य । त्रिवर्गस्य धर्मा-  
 र्थकामात्मकस्य महाफलं उत्कृष्टफलं हैरप्यगर्भपदप्राप्त्यन्तं  
 सम्यगनुष्ठिता सम्यक् पालिता भूमिर्दुह्यात् पूरयेत् । धेनुरिव  
 कामान् अन्यांश्च दुग्धे इति कामधुक् ॥ ७१ ॥ देवकायानां

शूद्राभीराश्च दरदाः काश्मीराः पशुभिः सह ॥ ६७  
 खाशीराश्चान्तचाराश्च पल्लवा गिरिगह्वराः ।  
 आत्रेयाः सभरद्वाजास्तथैव स्तनपोषिकाः ॥ ६८  
 प्रोषकाश्च कलिङ्गाश्च किरातानां च जातयः ।  
 तोमरा हन्यमानाश्च तथैव करभञ्जकाः ॥ ६९  
 एते चान्ये जनपदाः प्राच्योदीच्यास्तथैव च ।  
 उद्देशमात्रेण मया देशाः संकीर्तिता विभो ॥ ७०  
 यथागुणबलं चापि त्रिवर्गस्य महाफलम् ।  
 दुह्याद्धेनुः कामधुक् भूमिः सम्यगनुष्ठिता ॥ ७१  
 तस्यां गृह्णन्ति राजानः शूरा धर्मार्थकोविदाः ।  
 ते त्यजन्त्याहवे प्राणान्वसुगृह्णास्तरस्विनः ॥ ७२  
 देवमानुषकायानां कामं भूमिः परायणम् ।  
 अन्योन्यस्यावलुम्पन्ति सारमेया यथाऽऽमिषम् ॥  
 राजानो भरतश्रेष्ठ भोक्तुकामा वसुन्धराम् ।  
 न चापि तृप्तिः कामानां विद्यतेऽद्यापि कस्यचित् ॥  
 तस्मात्परिग्रहे भूमेर्यतन्ते कुरुपाण्डवाः ।  
 साम्ना भेदेन दानेन दण्डेनैव च भारत ॥ ७५  
 पिता भ्राता च पुत्राश्च खं द्यौश्च नरपुङ्गव ।  
 भूमिर्भवति भूतानां सम्यगच्छिद्रदर्शना ॥ ७६

कृतं त्रेता द्वापरं च तिष्यं च कुरुवर्धन ॥ ३  
 पूर्वं कृतयुगं नाम ततस्त्रेतायुगं प्रभो ।  
 संक्षेपाद्वापरस्याथ ततस्तिष्यं प्रवर्तते ॥ ४  
 चत्वारि तु सहस्राणि वर्षाणां कुरुसत्तम ।  
 आयुःसंख्या कृतयुगे संख्याता राजसत्तम ॥ ५  
 तथा त्रीणि सहस्राणि त्रेतायां मनुजाधिप ।  
 द्वे सहस्रे द्वापरे तु श्रुवि तिष्ठन्ति सांप्रतम् ॥ ६

यज्ञेन मानुषकायानामन्नप्रसवेन भूमिः परायणं शरणम् ॥ ७३ ॥  
 अच्छिद्रं संपूर्णं दर्शनं यस्याः सा भूमिः ॥ ७६ ॥ नवमो-  
 ऽध्यायः ॥ ९ ॥

तिष्यं कलियुगम् ॥ ३ ॥

न प्रमाणस्थितिर्ह्यस्ति तिष्येऽस्मिन्भरतर्षभ । त्रेतायां क्षत्रिया राजन्सर्वे वै चक्रवर्तिनः ॥ ११  
 गर्भस्थाश्च प्रियन्तेऽत्र तथा जाता प्रियन्ति च ॥ ७ सर्ववर्णाश्च जायन्ते सदा चैव च द्वापरे ।  
 महाबला महासत्त्वाः प्रज्ञागुणसमन्विताः । महोत्साहा वीर्यवन्तः परस्परजयैषिणः ॥ १२  
 प्रजायन्ते च जाताश्च शतशोऽथ सहस्रशः ॥ ८ तेजसाल्पेन संयुक्ताः क्रोधनाः पुरुषा नृप ।  
 जाताः कृतयुगे राजन्धनिनः प्रियदर्शनाः । लुब्धा अनृतकाश्चैव तिष्ये जायन्ति भारत ॥ १३  
 प्रजायन्ते च जाताश्च मुनयो वै तपोधनाः ॥ ९ ईर्ष्या मानस्तथा क्रोधो मायाऽमूया तथैव च ।  
 महोत्साहा महात्मानो धार्मिकाः सत्यवादिनः । तिष्ये भवति भूतानां रागो लोभश्च भारत ॥ १४  
 प्रियदर्शना वपुष्मन्तो महावीर्या धनुर्धराः ॥ १० संक्षेपो वर्तते राजन्द्वापरेऽस्मिन्नराधिप ।  
 वरार्हा युधि जायन्ते क्षत्रियाः शूरसत्तमाः । गुणोत्तरं हैमवतं हरिवर्षं ततः परम् ॥ १५

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि दशमोऽध्यायः ॥ १० ॥

॥ समाप्तं च जम्बूखण्डविनिर्माणपर्वं ॥

( अथ भूमिपर्व ॥ २ ॥ )

एकादशोऽध्यायः ॥ ११ ॥

शाकद्वीपवर्णनम् ॥ १ ॥

धृतराष्ट्र उवाच ।  
 जम्बूखण्डस्त्वया प्रोक्तो यथावदिह सञ्जय ।  
 विष्कम्भमस्य प्रवृद्धि परिमाणं तु तत्त्वतः ॥ १  
 समुद्रस्य प्रमाणं च सम्यगच्छिद्रदर्शनम् ।  
 शाकद्वीपं च मे ब्रूहि कुशद्वीपं च सञ्जय ॥ २  
 शाल्मलिं चैव तत्त्वेन त्रौश्रद्वीपं तथैव च ।  
 ब्रूहि गावल्गणे सर्वं राहोः सोमार्कयोस्तथा ॥ ३  
 सञ्जय उवाच ।  
 राजन्सुब्रह्मवो द्वीपा यैरिदं सन्ततं जगत् ।  
 सप्त द्वीपान्प्रवक्ष्यामि चन्द्रादित्यौ ग्रहं तथा ॥ ४  
 अष्टादश सहस्राणि योजनानि विशांपते ।

प्रजायन्ते प्रजां जनयन्ति ॥ ८ ॥ वपुष्मन्तः प्रशस्तदेहाः  
 ॥ १० ॥ सर्वे वर्णाः परस्परजयैषिणो जायन्त इति संबन्धः  
 ॥ १२ ॥ ईर्ष्या परोत्कर्षासहिष्णुत्वम् । मानः स्वस्मिन्पूज्यता-  
 दुद्धिः । क्रोधोऽभिज्वलनम् । माया कपटम् । असूया परगुणेषु  
 दोषाविष्करणम् । रागो विषयेषु प्रीतिः । लोभस्तल्लिप्ता ॥ १४ ॥  
 संक्षेपो गुणानामिति शेषः ॥ १५ ॥ दशमोऽध्यायः ॥ १० ॥  
 ग्रहं राहुम् ॥ ४ ॥ पर्वताकृतित्वाज्जम्बुपर्वत इत्युच्यते  
 भीष्म० ३

पद् शतानि च पूर्णानि विष्कम्भो जम्बुपर्वतः ५  
 लावणस्य समुद्रस्य विष्कम्भो द्विगुणः स्मृतः ।  
 नानाजनपदाकीर्णो मणिविद्रुमचित्रितः ॥ ६  
 नैकधातुविचित्रैश्च पर्वतैरुपशोभितः ।  
 सिद्धचारणसंकीर्णः सागरः परिमण्डलः ॥ ७  
 शाकद्वीपं च वक्ष्यामि यथावदिह पार्थिव ।  
 शृणु मे त्वं यथान्यायं ब्रुवतः कुरुनन्दन ॥ ८  
 जम्बूद्वीपप्रमाणेन द्विगुणः स नराधिप ।  
 विष्कम्भेण महाराज सागरोऽपि विभागशः ॥ ९  
 क्षीरोदो भरतश्रेष्ठ येन संपरिवारितः ।  
 तत्र पुण्या जनपदास्तत्र न प्रियते जनः ।

॥ ५ ॥ क्षेत्रफलतः पञ्चसहस्रायामलाज्जम्बूद्वीपस्य तदुभयतः  
 पञ्चपञ्चभिः सहस्रैः समुद्रस्य विष्कम्भो विस्तारः तेन समुद्रस्य  
 द्वीपस्य पञ्चदशसहस्रयोजनो व्यासः । द्विगुणः दशसहस्रयोजनः  
 परिमण्डलश्चेदुभयतः समुद्रवेद्येन सह चत्वारिंशत्सहस्रः ।  
 एवं तृतीयोऽशीतिसहस्रः । चतुर्थः पष्ठिसहस्राधिकं लक्षम् ।  
 पञ्चमो लक्षत्रयं विंशतिसहस्राणि । षष्ठो लक्षपङ्कं चत्वारिंशत्स-  
 हस्राणि । सप्तमो द्वादशलक्षाप्यशीतिसहस्राणि । एतेषां संकलने

कुत एव हि दुर्भिक्षं क्षमातेजोयुता हि ते ॥ १०  
 शाकद्वीपस्य संक्षेपो यथावद्भरतर्षभ ।  
 उक्त एष महाराज किमन्यत्कथयामि ते ॥ ११  
 धृतराष्ट्र उवाच ।  
 शाकद्वीपस्य संक्षेपो यथावदिह सञ्जय ।  
 उक्तस्त्वया महाप्राज्ञ विस्तरं ब्रूहि तत्त्वतः ॥ १२  
 सञ्जय उवाच ।  
 तथैव पर्वता राजन्सप्तात्र मणिभूषिताः ।  
 रत्नाकरास्तथा नद्यस्तेषां नामानि मे शृणु ॥ १३  
 अतीव गुणवत्सर्वे तत्र पुण्यं जनाधिप ॥ १४  
 देवर्षिगन्धर्वयुतः प्रथमो मेरुरुच्यते ।  
 प्रागायतो महाराज मलयो नाम पर्वतः ॥ १५  
 ततो मेघाः प्रवर्तन्ते प्रभवन्ति च सर्वशः ।  
 ततः परेण कौरव्य जलधरो महागिरिः ॥ १६  
 ततो नित्यमुपादत्ते वासवः परमं जलम् ।  
 ततो वर्षं प्रभवति वर्षकाले जनेश्वर ॥ १७  
 उच्चैर्गिरी रैवतको यत्र नित्यं प्रतिष्ठिता ।  
 रेवती दिवि नक्षत्रं पितामहकृतो विधिः ॥ १८  
 उत्तरेण तु राजेन्द्र श्यामो नाम महागिरिः ।  
 नवमेघप्रभः प्रांशुः श्रीमानुज्वलविग्रहः ।  
 यतः श्यामत्वमापन्नाः प्रजा जनपदेश्वर ॥ १९  
 धृतराष्ट्र उवाच ।  
 सुमहान्संशयो मेऽद्य प्रोक्तोऽयं सञ्जय त्वया ।  
 प्रजाः कथं मृतपुत्र संप्राप्ताः श्यामतामिह ॥ २०  
 सञ्जय उवाच ।  
 सर्वेष्वेव महाराज द्वीपेषु कुरुनन्दन ।  
 गौरः कृष्णश्च पतगस्तयोर्वर्णान्तरे नृप ॥ २१  
 श्यामो यस्मात्प्रवृत्तो वै तस्माच्छ्यामो गिरिः स्मृतः  
 ततः परं कौरवेन्द्र दुर्गशैलो महोदयः ।  
 केसरः केसरयुतो यतो वातः प्रवर्तते ॥ २३

पञ्चविंशतिलक्षाणि पञ्चत्रिंशत्सहस्राणि योजनानि सप्तानां  
 द्वीपानां समुद्राणां विस्तारः ॥ ६ ॥ रेवती ज्योतिर्मण्डलरूपेण  
 दिवि विप्रम्यमाणापि दिव्येन रूपेणात्रापि वर्तते एव । विधिर्म-

तेषां योजनविष्कम्भो द्विगुणः प्रविभागशः ।  
 वर्षाणि तेषु कौरव्य सप्तोक्तानि मनीषिभिः २४  
 महामेरुर्महाकाशो जलदः कुमुदोत्तरः ।  
 जलधरो महाराज सुकुमार इति स्मृतः ॥ २५  
 रेवतस्य तु कौमारः श्यामस्य मणिकाञ्चनः ।  
 केसरस्थाथ मौदाकी परेण तु महापुमान् ॥ २६  
 परिवार्य तु कौरव्य दैर्घ्यं ह्रस्वत्वमेव च ।  
 जम्बूद्वीपेन संख्यातस्तस्य मध्ये महाद्रुमः ॥ २७  
 शाको नाम महाराज प्रजा तस्य सदानुगा ।  
 तत्र पुण्या जनपदाः पूज्यते तत्र शंकरः ॥ २८  
 तत्र गच्छन्ति सिद्धाश्च चारणा दैवतानि च ।  
 धार्मिकाश्च प्रजा राजंश्चत्वारोऽतीव भारत ॥ २९  
 वर्णाः स्वकर्मनिरता न च स्तेनोऽत्र दृश्यते ।  
 दीर्घायुषो महाराज जरामृत्युविवर्जिताः ॥ ३०  
 प्रजास्तत्र विवर्धन्ते वर्षास्त्रिंशत्समुद्रगाः ।  
 नद्यः पुण्यजलास्तत्र गङ्गा च बहुधा गता ॥ ३१  
 सुकुमारी कुमारी च शीताशी वेणिका तथा ।  
 महानदी च कौरव्य तथा मणिजला नदी ॥ ३२  
 चक्षुर्वर्धनिका चैव नदी भरतसत्तम ।  
 तत्र प्रवृत्ताः पुण्योदा नद्यः कुरुकुलोद्बह ॥ ३३  
 सहस्राणां शतान्येव यतो वर्षति वासवः ।  
 न तासां नामधेयानि परिमाणं तथैव च ॥ ३४  
 शक्यन्ते परिसंख्यातुं पुण्यास्ता हि सरिद्धराः ।  
 तत्र पुण्या जनपदाश्चत्वारो लोकसंमताः ॥ ३५  
 मङ्गाश्च मशकाश्चैव मानसा मन्दगास्तथा ।  
 मङ्गा ब्राह्मणभूयिष्ठाः स्वकर्मनिरता नृप ॥ ३६  
 मशकेषु च राजन्या धार्मिकाः सर्वकामदाः ।  
 मानसाश्च महाराज वैश्वधर्मोपजीविनः ॥ ३७  
 सर्वकामसमायुक्ताः शूरा धर्मार्थनिश्चिताः ।  
 शूद्रास्तु मन्दगा नित्यं पुरुषा धर्मशीलिनः ॥ ३८  
 न तत्र राजा राजेन्द्र न दण्डो न च दण्डिकाः ।  
 स्वधर्मेणैव धर्मज्ञास्ते रक्षन्ति परस्परम् ॥ ३९

यांदा पितामहेन कृता ॥ १८ ॥ पतगवर्णं व्याचष्टे तयोरिति । मिश्रो  
 वर्णः पतग इत्यर्थः ॥ २१ ॥ यस्मात् श्यामो गिरिस्तस्मात्तस्थानां  
 श्यामो वर्णः प्रवृत्त इत्यर्थः ॥ २२ ॥ एकादशोऽध्यायः ॥ ११ ॥

एतावदेव शक्यं तु तत्र द्वीपे प्रभाषितुम् । एतदेव च श्रोतव्यं शाकद्वीपे महौजमि ॥ ४०

॥ इति श्रीमन्महाभारते भीष्मपर्वणि भूमिपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

क्रौञ्चादिद्वीपवर्णनम् ॥ १ ॥

सञ्जय उवाच ।

उत्तरेषु च कौरव्य द्वीपेषु श्रूयते कथा ।  
 एवं तत्र महाराज ब्रुवतश्च निबोध मे ॥  
 घृततोयः समुद्रोऽत्र दधिमण्डोदकोऽपरः ।  
 सुरोदः सागरश्चैव तथान्यो जलसागरः ॥  
 परस्परैरेण द्विगुणाः सर्वे द्वीपा नराधिप ।  
 पर्वताश्च महाराज समुद्रैः परिवारिताः ॥  
 गौरस्तु मध्यमे द्वीपे गिरिर्मानःशिलो महान् ।  
 पर्वतः पश्चिमे कृष्णो नारायणसखो नृप ॥  
 तत्र रत्नानि दिव्यानि स्वयं रक्षति केशवः ।  
 प्रसन्नश्चाभवत्तत्र प्रजानां व्यदधत्सुखम् ॥  
 कुशस्तम्बः कुशद्वीपे मध्ये जनपदैः सह ।  
 संपूज्यते शाल्मलिश्च द्वीपे शाल्मलिके नृप ॥  
 क्रौञ्चद्वीपे महाक्रौञ्चो गिरी रत्नचयाकरः ।  
 संपूज्यते महाराज चातुर्वर्ण्येन नित्यदा ॥  
 गोमन्तः पर्वतो राजन्सुमहान्सर्वधातुमान् ।  
 यत्र नित्यं निवसति श्रीमान्कमललोचनः ॥  
 मोक्षिभिः संस्तुतो नित्यं प्रभुर्नारायणो हरिः ।  
 कुशद्वीपे तु राजेन्द्र पर्वतो विद्रुमैश्चितः ॥  
 सुनामा नाम दुर्धर्षो द्वितीयो हेमपर्वतः ।  
 द्युतिमान्नाम कौरव्य तृतीयः कुमुदो गिरिः ॥  
 चतुर्थः पुष्पवान्नाम पञ्चमस्तु कुशेशयः ।  
 षष्ठो हरिगिरिर्नाम षडैते पर्वतोत्तमाः ॥  
 तेषामन्तरविष्कम्भो द्विगुणः सर्वभागशः ।  
 औद्भिदं प्रथमं वर्षं द्वितीयं त्रेणुमण्डलम् ॥  
 तृतीयं सुरथाकारं चतुर्थं कम्बलं स्मृतम् ।  
 धृतिमत्पञ्चमं वर्षं षष्ठं वर्षं प्रभाकरम् ॥

सप्तमं कापिलं वर्षं सप्तैते वर्षलम्भकाः ।  
 एतेषु देवगन्धर्वाः प्रजाश्च जगतीश्वर ॥  
 विहरन्ते रमन्ते च न तेषु म्रियते जनः ।  
 न तेषु दस्यवः मन्ति म्लेच्छजात्योपि वा नृपाः ॥  
 गौरप्रायो जनः सर्वः सुकुमारश्च पार्थिव ।  
 अवशिष्टेषु सर्वेषु वक्ष्यामि मनुजेश्वर ॥  
 यथाश्रुतं महाराज तदव्यग्रमनाः शृणु ।  
 क्रौञ्चद्वीपे महाराज क्रौञ्चो नाम महागिरिः ॥  
 क्रौञ्चात्परो वामनको वामनादन्धकारकः ।  
 अन्धकारात्परो राजन्मैनाकः पर्वतोत्तमः ॥  
 मैनाकात्परो राजन्गोविन्दो गिरिरुत्तमः ।  
 गोविन्दात्परो राजन्निविडो नाम पर्वतः ॥  
 परस्तु द्विगुणस्तेषां विष्कम्भो वंशवर्धन ।  
 देशांस्तत्र प्रवक्ष्यामि तन्मे निगदतः शृणु ॥  
 क्रौञ्चस्य कुशलो देशो वामनस्य मनोनुगः ।  
 मनोनुगात्परोऽष्णो देशः कुरुकुलोद्बह ॥  
 उष्णात्परोः प्रावरकः प्रावारादन्धकारकः ।  
 अन्धकारकदेशात्तु मुनिदेशः परः स्मृतः ॥  
 मुनिदेशात्परोऽथैव प्रोच्यते दुन्दुभिस्वनः ।  
 सिद्धचारणसंकीर्णो गौरप्रायो जनाधिप ॥  
 एते देशा महाराज देवगन्धर्वसेविताः ।  
 पुष्करे पुष्करो नाम पर्वतो मणिरत्नवान् ॥  
 तत्र नित्यं प्रभवति स्वयं देवः प्रजापतिः ।  
 तं पर्युपासते नित्यं देवाः सर्वे महर्षयः ॥  
 वाग्भिर्मनोनुकूलाभिः पूजयन्तो जनाधिप ॥  
 जम्बूद्वीपात्प्रवर्तन्ते रत्नानि विविधान्युत ॥  
 द्वीपेषु तेषु सर्वेषु प्रजानां कुरुसत्तम ।  
 ब्रह्मचर्येण सत्येन प्रजानां हि दमेन च ॥

आरोग्यायुःप्रमाणाभ्यां द्विगुणं द्विगुणं ततः ।  
 एको जनपदो राजन्द्वीपेष्वेतेषु भारत ।  
 उक्ता जनपदा येषु धर्मश्रैकः प्रदृश्यते ॥ २८  
 ईश्वरो दण्डमुद्यम्य स्वयमेव प्रजापतिः ।  
 द्वीपानेतान्महाराज रक्षंस्तिष्ठति नित्यदा ॥ २९  
 स राजा स शिवो राजन्स पिता प्रपितामहः ।  
 गोपायति नरश्रेष्ठ प्रजाः सजडपण्डिताः ॥ ३०  
 भोजनं चात्र कौरव्य प्रजाः स्वयमुपस्थितम् ।  
 सिद्धमेव महाबाहो तद्धि भुञ्जन्ति नित्यदा ॥ ३१  
 ततः परं समा नाम दृश्यते लोकसंस्थितिः ।  
 चतुरश्रं महाराज त्रयस्त्रिंशत्तु मण्डलम् ॥ ३२  
 तत्र तिष्ठन्ति कौरव्य चत्वारो लोकसंमताः ।  
 दिग्गजा भरतश्रेष्ठ वामनैरावतादयः ॥ ३३  
 सुप्रतीकस्तदा राजन्प्रभिन्नकरटामुखः ।  
 तस्याहं परिमाणं तु न संख्यातुमिहोत्सहे ॥ ३४  
 असंख्यातः स नित्यं हि तिर्यगूर्ध्वमधस्तथा ।  
 तत्र वै वायवो वान्ति दिग्भ्यः सर्वाभ्य एव हि ३५  
 असंबद्धा महाराज तान्निगृह्णन्ति ते गजाः ।  
 पुष्करैः पद्मसंकाशैर्विकसद्भिर्महाप्रभैः ॥ ३६  
 शतधा पुनरेवाशु ते तान्मुञ्चन्ति नित्यशः ।  
 श्वसद्भिर्मुच्यमानास्तु दिग्गजैरिह मारुताः ।  
 आगच्छन्ति महाराज ततस्तिष्ठन्ति वै प्रजाः ॥ ३७  
 धृतराष्ट्र उवाच ।  
 परो वै विस्तरोऽत्यर्थं त्वया सञ्जय कीर्तितः ।  
 दर्शितं द्वीपसंस्थानमुत्तरं ब्रूहि सञ्जय ॥ ३८  
 सञ्जय उवाच ।  
 उक्ता द्वीपा महाराज ग्रहं वै शृणु तत्त्वतः ।

स्वर्भानोः कौरवश्रेष्ठ यावदेव प्रमाणतः ॥ ३९  
 परिमण्डलो महाराज स्वर्भानुः श्रूयते ग्रहः ।  
 योजनानां सहस्राणि विष्कम्भो द्वादशास्य वै ४०  
 परिणाहेन षट्त्रिंशद्विपुलत्वेन चानघ ।  
 षष्टिमाहुः शतान्यस्य बुधाः पौराणिकास्तथा ४१  
 चन्द्रमास्तु सहस्राणि राजन्नेकादश स्मृतः ।  
 विष्कम्भेण कुरुश्रेष्ठ त्रयस्त्रिंशत्तु मण्डलम् ॥ ४२  
 एकोनषष्टिविष्कम्भं शीतरश्मेर्महात्मनः ॥ ४३  
 सूर्यस्त्वष्टौ सहस्राणि द्वे चान्ये कुरुनन्दन ।  
 विष्कम्भेण ततो राजन्मण्डलं त्रिंशता समम् ४४  
 अष्टपञ्चाशतं राजन्विपुलत्वेन चानघ ।  
 श्रूयते परमोदारः पतगोऽसौ विभावसुः ॥ ४५  
 एतत्प्रमाणमर्कस्य निर्दिष्टमिह भारत ।  
 स राहुश्छादयत्येतौ यथाकालं महत्तया ॥ ४६  
 चन्द्रादित्यौ महाराज संक्षेपोऽयमुदाहृतः ।  
 इत्येतत्ते महाराज पृच्छतः शास्त्रचक्षुषा ॥ ४७  
 सर्वमुक्तं यथातत्त्वं तस्माच्छममवाप्नुहि ।  
 यथोद्दिष्टं मया प्रोक्तं सनिर्माणमिदं जगत् ॥ ४८  
 तस्मादाश्वस कौरव्य पुत्रं दुर्योधनं प्रति ।  
 श्रुत्वेदं भरतश्रेष्ठ भूमिपर्व मनोनुगम् ॥ ४९  
 श्रीमान्भवति राजन्यः सिद्धार्थः साधुसंमतः ।  
 आयुर्वलं च कीर्तिश्च तस्य तेजश्च वर्धते ॥ ५०  
 यः शृणोति महीपाल पर्वणीदं यत्तत्रतः ।  
 प्रीयन्ते पितरस्तस्य तथैव च पितामहाः ॥ ५१  
 इदं तु भारतं वर्षं यत्र वर्तामहे वयम् ।  
 पूर्वैः प्रवर्तितं पुण्यं तत्सर्वं श्रुतवानसि ॥ ५२

॥ इति श्रीमन्महाभारते भीष्मपर्वणि भूमिपर्वणि द्वादशोऽध्यायः ॥ १२ ॥

॥ समाप्तमिदं भूमिपर्व ॥

तस्य गजचतुष्टयस्य पृथिव्या आश्रयभूतस्य । तत्कस्योपरि  
 वर्तते इति दुर्वचम् । तेन ईश्वरशक्त्यैव दिग्गजा ध्रियन्त  
 इति भावः ॥ ३४ ॥ पुष्करैः शुण्डाग्रैः ॥ ३६ ॥ उत्तरं सूर्येन्दु-  
 राहुप्रमाणम् ॥ ३९ ॥ परिणाहेन परिधिना षट्त्रिंशत्सहस्राणि ।

विपुलत्वेन ततोऽप्याधिक्येन ॥ ४१ ॥ षष्टिर्योजनानि परिणाह  
 एवेत्यर्थः ॥ ४२ ॥ पतगः शीप्रगः । विभावसुः सूर्यः ॥ ४५ ॥  
 द्वादशोऽध्यायः ॥ १२ ॥

## (अथ भगवद्गीतापर्व ॥ ३ ॥)

## त्रयोदशोऽध्यायः ॥ १३ ॥

सञ्जयेन धृतराष्ट्रप्रति भीष्महननकथनम् ॥ १ ॥

वैशंपायन उवाच ।  
 अथ गावल्गणिविद्वान्संयुगादेत्य भारत ।  
 प्रत्यक्षदर्शी सर्वस्य भूतभव्यभविष्यवित् ॥ १  
 ध्यायते धृतराष्ट्राय सहस्रोत्पत्य दुःखितः ।  
 आचष्ट निहतं भीष्मं भरतानां पितामहम् ॥ २  
 सञ्जय उवाच ।  
 सञ्जयोऽहं महाराज नमस्ते भरतर्षभ ।  
 हतो भीष्मः शान्तनवो भरतानां पितामहः ॥ ३  
 ककुदं सर्वयोधानां धाम सर्वधनुष्मताम् ।  
 शरतल्पगतः सोऽद्य शेते कुरुपितामहः ॥ ४  
 यस्य वीर्यं समाश्रित्य द्यूतं पुत्रस्तवाकरोत् ।  
 स शेते निहतो राजन्संख्ये भीष्मः शिखण्डिना ५  
 यः सर्वान्पृथिवीपालान्समवेतान्महामृधे ।  
 जिगायैकरथेनैव काशिपुर्या महारथः ॥ ६

॥ इति श्रीमन्महाभारते भीष्मपर्वणि भगवद्गीतापर्वणि त्रयोदशोऽध्यायः ॥ १३ ॥

## चतुर्दशोऽध्यायः ॥ १४ ॥

धृतराष्ट्रेण भीष्महननश्रवणात्परिशोचनपूर्वकं संजयप्रति विस्तरेण भीष्मादियुद्धवर्णनचोदना ॥ १ ॥

धृतराष्ट्र उवाच ।  
 कथं कुरूणामृषभो हतो भीष्मः शिखण्डिना ।  
 कथं रथात्स न्यपतत्पिता मे वासवोपमः ॥ १  
 कथमाक्ष्व मे योधा हीना भीष्मेण संजय ।  
 बलिना देवकल्पेन गुर्वर्थे ब्रह्मचारिणा ॥ २  
 तस्मिन्हते महाप्राज्ञे महेष्वासे महाबले ।  
 महासत्त्वे नरव्याघ्रे किमु आसीन्मनस्तव ॥ ३  
 आर्तिं परामाविशति मनः शंससि मे हतम् ।  
 कुरूणामृषभं वीरमकम्पं पुरुषर्षभम् ॥ ४

ककुदं राज्ञां मध्ये घ्वजतुल्यम् । धाम तेजः ॥ ४ ॥  
 अपसंभ्रमो निर्भयः ॥ ७ ॥ त्रयोदशोऽध्यायः ॥ १३ ॥

जामदग्न्यं रणे रामं योऽयुध्यदपसंभ्रमः ।  
 न हतो जामदग्न्येन स हतोऽद्य शिखण्डिना ॥ ७  
 महेन्द्रसदृशः शौर्ये स्थैर्ये च हिमवानिव ।  
 समुद्र इव गाम्भीर्ये सहिष्णुत्वे धरासमः ॥ ८  
 शरदंष्ट्रो धनुर्वक्रः खड्गजिह्वो दुरासदः ।  
 नरसिंहः पिता तेऽद्य पाञ्चाल्येन निपातितः ॥ ९  
 पाण्डवानां महासैन्यं यं दृष्ट्वाद्यतमाह्वे ।  
 प्रावेपत भयोद्विग्नं सिंहं दृष्ट्वेव गोगणः ॥ १०  
 परिरक्ष्य स सेनां ते दशरात्रमनीकहा ।  
 जगामास्तमिवादित्यः कृत्वा कर्म सुदुष्करम् ११  
 यः स शक्र इवाक्षोभ्यो वर्षन्वाणान्सहस्रशः ।  
 जघान युधि योधानामर्बुदं दशभिर्दिनैः ॥ १२  
 स शेते निहतो भूमौ वातभग्न इव द्रुमः ।  
 तव दुर्मन्त्रिते राजन्यथा नार्हः स भारत ॥ १३

के तं यान्तमनुप्राप्ताः के वास्यासन्पुरोगमाः ।  
 केऽतिष्ठन्के न्यवर्तन्त केऽन्ववर्तन्त सञ्जय ॥ ५  
 के शूरा रथशार्दूलमद्भुतं क्षत्रियर्षभम् ।  
 तथाऽनीकं गाहमानं सहसा पृष्ठतोऽन्वयुः ॥ ६  
 यस्तमोर्के इवापोहन्परसैन्यममित्रहा ।  
 सहस्ररश्मिप्रतिमः परेषां भयमादधत् ॥ ७  
 अकरोद्दुष्करं कर्म रणे पाण्डुसुतेषु यः ।  
 प्रसमानमनीकानि य एनं पर्यवारयन् ॥ ८  
 कृतिनं तं दुराधर्षं सञ्जयास्य त्वमन्तिके ।

अस्य त्वमन्तिके स्थित्वा सर्वे दृष्टवानसीति शेषः ॥ ९ ॥

कथं शान्तनवं युद्धे पाण्डवाः प्रत्यवारयन् ॥ ९  
 निकृन्तन्तमनीकानि शरदंष्ट्रं मनस्विनम् ।  
 चापव्यात्ताननं घोरमसिजिह्वं दुरासदम् ॥ १०  
 अनर्हं पुरुषव्याघ्रं शीमन्तमपराजितम् ।  
 पातयामास कौन्तेयः कथं तमजितं युधि ॥ ११  
 उग्रधन्वानमुग्रेषुं वर्तमानं रथोत्तमे ।  
 परेषामुत्तमाङ्गानि प्रचिन्वन्तमथेषुभिः ॥ १२  
 पाण्डवानां महत्सैन्यं यं दृष्ट्वोद्यतमाहवे ।  
 कालाग्निमिव दुर्धर्षं समचेष्टत नित्यशः ॥ १३  
 परिकृष्य स सेनां तु दशरात्रमनीकहा ।  
 जगामास्तमिवादित्यः कृत्वा कर्मसुदुष्करम् ॥ १४  
 यः स शक्र इवाक्षय्यं वर्षं शरमयं क्षिपन् ।  
 जघान युधि योधानामर्बुदं दशभिर्दिनैः ॥ १५  
 स शेते निहतो भूमौ वातभुग् इव द्रुमः ।  
 मम दुर्मन्त्रितेनाजौ यथा नार्हति भारतः ॥ १६  
 कथं शान्तनवं दृष्ट्वा पाण्डवानामनीकिनी ।  
 प्रहर्तुमशक्तत्र भीष्मं भीमपराक्रमम् ॥ १७  
 कथं भीष्मेण संग्रामं प्राकुर्वन्पाण्डुनन्दनाः ।  
 कथं च नाजयद्भीष्मो द्रोणे जीवति सञ्जय ॥ १८  
 कृपे सन्निहिते तत्र भरद्वाजात्मजे तथा ।  
 भीष्मः प्रहरतां श्रेष्ठः कथं स निधनं गतः ॥ १९  
 कथं चातिरथस्तेन पाञ्चाल्येन शिखण्डिना ।  
 भीष्मो विनिहतो युद्धे देवैरपि दुरासदः ॥ २०  
 यः स्पर्धते रणे नित्यं जामदग्न्यं महाबलम् ।  
 अजितं जामदग्न्येन शक्रतुल्यपराक्रमम् ॥ २१  
 तं हतं समरे भीष्मं महारथकुलोदितम् ।  
 सञ्जयाचक्ष्व मे वीरं येन शर्म न विद्महे ॥ २२  
 मामकाः के महेष्वासा नाजहुः सञ्जयाच्युतम् ।  
 दुर्योधनसमादिष्टाः के वीराः पर्यवारयन् ॥ २३  
 यच्छिखण्डिमुखाः सर्वे पाण्डवा भीष्ममभ्ययुः ।  
 कञ्चित्ते कुरवः सर्वे नाजहुः सञ्जयाच्युतम् ॥ २४  
 अश्मसारमयं नूनं हृदयं सुदृढं मम ।

यच्छ्रुत्वा पुरुषव्याघ्रं हतं भीष्मं न दीर्यते ॥ २५  
 यस्मिन्सत्यं च मेधा च नीतिश्च भरतर्षभे ।  
 अप्रमेयाणि दुर्धर्षे कथं स निहतो युधि ॥ २६  
 मौर्वीघोषस्तनयिन्नुः पृषत्कपृषतो महान् ।  
 धनुर्हादमहाशब्दो महामेघ इवोन्नतः ॥ २७  
 योऽभ्यवर्षत कौन्तेयान्सपाञ्चालान्ससृञ्जयान् ।  
 निघ्नन्पररथान्वीरो दानवानिव वज्रभृत् ॥ २८  
 इष्वस्त्रसागरं घोरं बाणग्राहं दुरासदम् ।  
 कार्ष्णीकोर्मिणमक्षय्यमद्वीपं चलमप्लवम् ॥ २९  
 गदासिमकरावासं हयावर्त्तं गजाकुलम् ।  
 पदातिमत्स्यकलिलं शङ्खुन्दुभिनिःस्वनम् ॥ ३०  
 हयान्गजपदार्तींश्च रथांश्च तरसा बहून् ।  
 निमञ्जयन्तं समरे परवीरापहारिणम् ॥ ३१  
 विदह्यमानं कोपेन तेजसा च परंतपम् ।  
 वेल्लेव मकरावासं के वीराः पर्यवारयन् ॥ ३२  
 भीष्मो यदकरोत्कर्म समरे सञ्जयारिहा ।  
 दुर्योधनहितार्याय के तस्यास्य पुरोऽभवन् ॥ ३३  
 के रक्षन्दक्षिणं चक्रं भीष्मस्यामिततेजसः ।  
 पृष्ठतः के परान्वीरानपासेधन्यतत्रताः ॥ ३४  
 के पुरस्तादवर्तन्त रक्षन्तो भीष्ममन्तिके ।  
 के रक्षन्नुत्तरं चक्रं वीरा वीरस्य युध्यतः ॥ ३५  
 वामे चक्रे वर्तमानाः केऽघ्नन्सञ्जय सञ्जयान् ।  
 अग्रतोऽभ्यमनीकेषु केऽभ्यरक्षन्तुरासदम् ॥ ३६  
 पार्श्वतः केऽभ्यरक्षन्त गच्छन्तो दुर्गमां गतिम् ।  
 समूहे के परान्वीरान्प्रत्ययुध्यन्त सञ्जय ॥ ३७  
 रक्ष्यमाणः कथं वीरैर्गोप्यमानाश्च तेन ते ।  
 दुर्जयानामनीकानि नाजयंस्तरसा युधि ॥ ३८  
 सर्वलोकेश्वरस्येव परमस्य प्रजापतेः ।  
 कथं प्रहर्तुमपि ते शैकुः सञ्जय पाण्डवाः ॥ ३९  
 यस्मिन्द्वीपे समाश्रय्य युध्यन्ते कुरवः परैः ।  
 तं निमग्नं नरव्याघ्रं भीष्मं शंससि सञ्जय ॥ ४०  
 यस्य वीर्यं समाश्रित्य मम पुत्रो बृहद्बलः ।

प्रचिन्वन्तं पुष्पवदाददानम् ॥ १२ ॥ समचेष्टत त्रियमाणप-  
 शुवद्दस्तपादविक्षिपं कृतवन् ॥ १३ ॥ अजहुस्त्यक्तवन्तः

॥ २३ ॥ मौर्वीघोषेण स्तनयिन्नुर्गन्मेघइव । पृषत्कपृषतो  
 बाणबिन्दुः ॥ २७ ॥ अपासेधन् न्यवारयन् ॥ ३४ ॥

न पाण्डवानगणयत्कथं स निहतः परैः ॥ ४१  
 यः पुरा विबुधैः सर्वैः सहाये युद्धदुर्मदः ।  
 काङ्क्षितो दानवान्नाद्रिः पिता मम महाव्रतः ॥ ४२  
 यस्मिञ्जाते महावीर्ये शान्तनुर्लोकविश्रुतः ।  
 शोकं दैन्यं च दुःखं च प्राजहात्स च तत्क्षणे ॥ ४३  
 प्रोक्तं परायणं प्राज्ञं स्वधर्मनिरतं शुचिम् ।  
 वेदवेदाङ्गतत्त्वज्ञं कथं शंससि मे हतम् ॥ ४४  
 सर्वास्त्रविनयोपेतं शान्तं दान्तं मनस्विनम् ।  
 हतं शान्तनवं श्रुत्वा मन्ये शेषं हतं बलम् ॥ ४५  
 धर्मादधर्मो बलवान्संप्राप्त इति मे मतिः ।  
 यत्र वृद्धं गुरुं हत्वा राज्यमिच्छन्ति पाण्डवाः ॥ ४६  
 जामदग्न्यः पुरा रामः सर्वास्त्रविदनुत्तमः ।  
 अम्बार्थमुद्यतः सङ्घे भीष्मेण युधि निर्जितः ॥ ४७  
 तमिन्द्रसमकर्माणं ककुदं सर्वधन्विनाम् ।  
 हतं शंससि मे भीष्मं किं नु दुःखमतः परम् ॥ ४८  
 असकृत्क्षत्रियव्रताः सङ्घे येन विनिर्जिताः ।  
 जामदग्न्येन वीरेण परवीरनिघातिना ।  
 न हतो यो महाबुद्धिः स हतोऽद्य शिखण्डिना ४९  
 तस्मान्नूनं महावीर्याङ्गर्गवाद्युद्धदुर्मदात् ।  
 तेजोवीर्यबलैर्भूयाञ्छिखण्डी द्रुपदात्मजः ॥ ५०  
 यः शूरं कृतिनं युद्धे सर्वशस्त्रविशारदम् ।  
 परमास्त्रविदं वीरं जघान भरतर्षभम् ॥ ५१  
 के वीरास्तममित्रघ्नमन्वयुः शस्त्रसंसदि ।  
 शंस मे तद्यथा चासीद्युद्धं भीष्मस्य पाण्डवैः ॥ ५२  
 योपैव हतवीरा मे सेना पुत्रस्य सङ्घय ।  
 अगोपमिव चोद्धान्तं गोकुलं तद्बलं मम ॥ ५३  
 पौरुषं सर्वलोकस्य परं यस्मिन्महाहवे ।  
 परासक्ते च वस्तस्मिन्कथमासीन्मनस्तदा ॥ ५४  
 जीवितेऽप्यद्य सामर्थ्यं किमिवास्मासु सङ्घय ।  
 घातयित्वा महावीर्यं पितरं लोकधार्मिकम् ॥ ५५  
 अगाधे सलिले मग्नां नावं दृष्ट्वेव पारगाः ।  
 भीष्मे हते भृशं दुःखान्मन्ये शोचन्ति पुत्रकाः ५६  
 अद्रिसारमयं नूनं हृदयं मम सङ्घय ।

यच्छ्रुत्वा पुरुषव्याघ्रं हतं भीष्मं न दीयते ॥ ५७  
 यस्मिन्नस्त्राणि मेधा च नीतिश्च पुरुषर्षभे ।  
 अप्रमेयाणि दुर्धर्षं कथं स निहतो युधि ॥ ५८  
 न चास्त्रेण न शौर्येण तपसा मेधया न च ।  
 न धृत्या न पुनस्त्यागान्मृत्योः कश्चिद्विमुच्यते ५९  
 कालो नूनं महावीर्यः सर्वलोकदुरत्ययः ।  
 यत्र शान्तनवं भीष्मं हतं शंससि सङ्घय ॥ ६०  
 पुत्रशोकाभिसंतप्तो महद्दुःखमचिन्तयन् ।  
 आशंसेऽहं परं व्राणं भीष्माच्छान्तनुनन्दनान् ६१  
 यदादित्यमिवापश्यन्पतितं भुवि सङ्घय ।  
 दुर्योधनः शान्तनवं किं तदा प्रत्यपद्यत ॥ ६२  
 नाहं स्त्रेषां परेषां वा बुद्ध्या सङ्घय चिन्तयन् ।  
 शेषं किञ्चित्प्रपश्यामि प्रत्यनीके मर्हाक्षिताम् ६३  
 दारुणः क्षत्रधर्मोऽयमृषिभिः संप्रदर्शितः ।  
 यत्र शान्तनवं हत्वा राज्यमिच्छन्ति पाण्डवाः ६४  
 वयं वा राज्यमिच्छामो घातयित्वा महाव्रतम् ।  
 क्षत्रधर्मे स्थिताः पार्था नापराध्यन्ति पुत्रकाः ६५  
 एतदार्येण कर्तव्यं कृच्छ्रास्वापत्सु सङ्घय ।  
 पराक्रमः पराशक्तिस्तत्तु तस्मिन्प्रतिष्ठितम् ॥ ६६  
 अनीकानि विनिघ्नन्तं ह्रीमन्तमपराजितम् ।  
 कथं शान्तनवं तातं पाण्डुपुत्रा न्यवारयन् ॥ ६७  
 यथायुक्तान्यनीकानि कथं युद्धं महात्मभिः ।  
 कथं वा निहतो भीष्मः पिता सङ्घय मे परैः ६८  
 दुर्योधनश्च कर्णश्च शकुनिश्चापि सौबलः ।  
 दुःशासनश्च कितवो हते भीष्मे किमबुवन् ॥ ६९  
 यच्छरीरैरुपास्तीर्णां नरवारणवाजिनाम् ।  
 शरशक्तिमहाखड्गतोमराक्षां महाभयाम् ।  
 प्राविशन्कितवा मन्दाः सभां युद्धदुरासदाम् ७०  
 प्राणघृते प्रतिभये केऽदीव्यन्त नरर्षभाः ।  
 के जीयन्ते जितास्तत्र कृतलक्ष्या निपातिताः ।  
 अन्ये भीष्माच्छान्तनवात्तन्ममाचक्ष्व सङ्घय ॥ ७१  
 न हि मे शान्तिरस्तीह श्रुत्वा देवव्रतं हतम् ।  
 पितरं भीमकर्माणं भीष्ममाहवशोभिनम् ॥ ७२



## सप्तदशोऽध्यायः ॥ १७ ॥

युद्धाय कुरुसेनानिर्याणम् ॥ १ ॥

सञ्जय उवाच ।

यथा स भगवान्ध्यासः कृष्णद्वैपायनोऽब्रवीत् ।  
 तथैव सहिताः सर्वे समाजग्मुर्महीक्षितः ॥ १ ॥  
 मघाविषयगः सोमस्तद्दिनं प्रत्यपद्यत ।  
 दीप्यमानाश्च संपेतुर्दिवि सप्त महाग्रहाः ॥ २ ॥  
 द्विधाभूत इवादित्य उदये प्रत्यदृश्यत ।  
 ज्वलन्त्या शिखया भूयो भानुमानुदितोरविः ॥ ३ ॥  
 ववाशिरे च दीप्तायां दिशि गोमायुवायसाः ।  
 लिप्समानाः शरीराणि मांसशोणितभोजनाः ॥ ४ ॥  
 अहन्यहनि पार्थानां वृद्धः कुरुपितामहः ।

मघाविषयगः सोमस्तद्दिनं प्रत्यपद्यतेति । मघा पित्र्यं नक्षत्रं तस्य विषयो देशः पितृलोकस्तद्गतः सोमः । कुरुपाण्डवयुद्धारम्भ-दिनमुक्तं भारतसावित्र्याम्-हैमन्ते प्रथमे मासि शुक्रपक्षे त्रयोदशीम् । प्रवृत्तं भारतं युद्धं नक्षत्रे यमदैवते । प्रथमे मार्गशीर्षे । अत्र त्रयोदशीशब्देन तद्युक्ता चतुर्दशैव ग्राह्या । अर्जुनेन हतो भीष्मो माघमासेऽसिताष्टमीति । त्रयोदश्यां तु मध्याह्ने भारद्वाजो निपातित इति । तत्रैव युद्धस्य दशमे पञ्चदशे चाहि हतयोर्भीष्मद्रोणयोरष्टमीत्रयोदशीसंयोगदर्शनात् । अत्र पौषेति माघशब्दो मकरायनाभिप्रायेण । तदानीं तत्संभवात् अस्सिताष्टमीति छेदः । अन्यथा सप्तर्षीद्वादशयोरेव तयोर्हननं प्राप्नोति । यत्तु अमावास्यायां दुर्योधनहननं तत्रैवोक्तं तत्राप्यमावास्याशब्द इष्टिदिने प्रतिपद्येव प्रयुक्तो वेदितव्यः । यमदैवते इति भरणां न ग्राह्या किंतु युग्मदैवतं मृगशीर्षमेव ग्राह्यम् । तस्य हि पूर्वदलं शुक्रदैवत्यलादासुरं उत्तरार्धं बुधदैव-त्यलाद्देव्यम् । तेन तत्रासुराणामुपरमो देवानामभ्युदयश्च सिद्ध्यति । किंच-चत्वारिंशदहान्यथ द्वे च मे निःसृतस्य वै पुष्येण संप्रयातोस्मि श्रवणं पुनरागतइति युद्धारम्भाद्वादशोऽहि तीर्थयात्रात् आगतस्य बलदेवस्य वचनान् श्रवणं युद्धसमाप्तिर्दृश्यते । ततः प्राचीने-ऽष्टादशक्षेत्रं मृगशीर्ष एव युद्धारम्भः संभवति नत्वेकविंशे भर-प्याम् । अष्टादशदिनमध्ये नक्षत्रत्रयक्षयस्य कल्पयितुमयुक्तत्वात् कार्त्तिकी कृत्तिकायोगानुपातेन चतुर्दश्यां मृगशैव संभवात् । एतेन युद्धारम्भं प्रकृत्य-मघाविषयगः सोमस्तद्दिनं प्रत्यपद्यतेति भीष्मपर्वणि सञ्जयवाक्यान्मघायां युद्धारम्भ इत्यपि निरस्तम् । बलदेववाक्यविरुद्धत्वात् । शब्दार्थस्तु मघापदेन तत्सहचराः पितरो लक्ष्यन्ते । तेन युद्धे मृतानां उत्तमदेहप्रदानार्थं चन्द्रस्तदा पितृलोके सन्निहितोऽभूदिति । स्वर्गिणां दिव्यदेहला-भधन्नाधीन इति शास्त्रप्रसिद्धेः । तथा द्वादश्यां रात्रियुद्धे

भरद्वाजात्मजश्चैव प्रातरुत्थाय संयतौ ॥ ५ ॥  
 जयोऽस्तु पाण्डुपुत्राणामित्युचतुररिन्दमौ ।  
 युयुधाते त्वार्थाय यथा स समयः कृतः ॥ ६ ॥  
 सर्वधर्मविशेषज्ञः पिता देवव्रतस्तव ।  
 समानीय महीपालानिदं वचनमब्रवीत् ॥ ७ ॥  
 इदं वः क्षत्रिया द्वारं स्वर्गयापावृतं महत् ।  
 गच्छध्वं तेन शक्रस्य ब्रह्मणः सहलोकताम् ॥ ८ ॥  
 एष वः शाश्वतः पन्थाः पूर्वैः पूर्वतरैः कृतः ।  
 संभावयध्वमात्मानमव्यग्रमनसो युधि ॥ ९ ॥  
 नाभागोऽथ ययातिश्च मान्धाता नहुषो नृगः ।

चन्द्रोदयकाले-त्रिभागमात्रशेषायां रात्रौ युद्धमवर्ततेत्युक्तम् । तत्र त्रिभागेत्यस्य त्रिसुहृत्शेषायामित्यर्थः । तथा-अष्टपञ्चाशत् रात्र्यः शयानस्याद्य मे गताः इति भीष्मवचनं तु-माघोऽयं समु-प्राप्तः-त्रिभागमात्रः पक्षोऽयं इति वाक्यशेषानुसारात् । अशतं शतहीनं यथा स्यात्तथा अष्टपञ्च अष्टपञ्चाशद्वात्रयो व्यतीता इति व्याख्येयम् । विलोमशोधनात् अष्टपञ्चाशदूनं शतं रात्रयो द्वाचत्वारिंशद्वात्रयो व्यतीता इत्यर्थः । तथाच पौषकृष्णाष्टमीतो माघ-शुक्रपञ्चम्यां तावती दिनसंख्या पूर्यते पक्षस्य च तृतीयो भागो गतो भवति । तत्राप्येकतिथिक्षयात् पञ्चम्याः द्विचत्वारिंशत्तमलं ज्ञेयम् । शेषो भवितुमर्हतीत्यत्र कार्यशेषो देहत्यागादिरेव शेषो नतु पक्षशेष इति व्याख्या ज्ञेया । तत्रायं निष्कर्षः । कार्त्तिक-शुक्रद्वादश्यां रेवत्सां कृष्णप्रयाणम् । ततो मार्गशीर्षकृष्णपञ्चम्यां पुष्ये सेनयोनिर्याणम् । ततः पञ्चम्यां उपरि षष्ठीमारभ्य सप्तदि-नानि गणयित्वा तदुपर्यष्टमेऽहि अमावास्या भविष्यतीत्यनेन त्रयोदशदिनात्मकोऽयं कृष्णपक्षो महोत्पातजनक इति सूचितम् । क्षीणयोश्च तिथ्योः पक्षान्तरे पुनर्दृष्ट्या संख्यापूरणं भवतीति मार्ग-शीर्षकृष्णपञ्चमीमारभ्य पौषशुक्रप्रतिपत् द्विचत्वारिंशी तिथिर्भव-तीति बलदेववाक्योक्ता दिनसंख्या नक्षत्रसंख्या चानुगृहीता भवति । यत्तु-सप्तमात्रापि दिवसादमावास्या भविष्यति । संप्रामं योजयेत्तत्र तां ह्याहुः शक्रदैवताम् । प्रयाध्वं वै कुरुक्षेत्रं पुष्यो-धेति पुनःपुनरिति दुर्योधनवाक्यम् तत्र संप्राममित्यनेन संप्रामे जयसाधनं धाराबन्धादिकं तस्यां योजयेदित्युक्तम् । शक्रदैवता-मित्यनेन तस्यां ज्येष्ठानक्षत्रयोग उच्यते । सच तिथिद्वयक्षया-त्तत्रासंभवन्नपि तत्र तिथिवदेव नक्षत्रक्षयाद्वा तिथिनक्षत्रयो-राद्यन्तयोगाद्वा ज्ञेय इति सर्वं समञ्जसम् । महाग्रहाः राहुकेतो-रुपग्रहत्वात्सप्तैव ॥ २ ॥ ववाशिरे शब्दं कृतवन्तः ॥ ४ ॥

संसिद्धाः परमं स्थानं गताः कर्मभिरीदृशैः ॥ १०  
 अधर्मः क्षत्रियस्यैष यत्र्याधिमरणं गृहे ।  
 यदयोनिधनं याति सोऽस्य धर्मः सनातनः ॥ ११  
 एवमुक्ता महीपाला भीष्मेण भरतर्षभ ।  
 निर्ययुः स्वान्यनीकानि शोभयन्तो रथोत्तमैः ॥ १२  
 स तु वैकर्तनः कर्णः सामात्यः सह वन्धुभिः ।  
 न्यासितः समरे शस्त्रं भीष्मेण भरतर्षभ ॥ १३  
 अपेतकर्णाः पुत्रास्ते राजानश्चैव तावकाः ।  
 निर्ययुः सिंहनादेन नादयन्तो दिशो दश ॥ १४  
 श्वेतैश्छत्रैः पताकाभिर्ध्वजवारणवाजिभिः ।  
 तान्यनीकानि शोभन्ते गजैरथ पदातिभिः ॥ १५  
 भेरीपणवशब्दैश्च दुन्दुभीनां च निःस्वनैः ।  
 रथनेमिनिनादैश्च वभूवाकुलिता मही ॥ १६  
 काञ्चनाङ्गदकेयूरैः कार्मुकैश्च महारथाः ।  
 भ्राजमाना व्यराजन्त साग्रयः पर्वता इव ॥ १७  
 तालेन महता भीष्मः पञ्चतारेण केतुना ।  
 विमलादित्यसंकाशस्तथौ कुरुचमूपरि ॥ १८  
 ये त्वदीया महेष्वासा राजानो भरतर्षभ ।  
 अवर्तन्त यथादेशं राजञ्शान्तनवस्य ते ॥ १९  
 स तु गोवासनः शैब्यः सहितः सर्वराजभिः ।  
 ययौ मातङ्गराजेन राजार्हेण पताकिना ।  
 पद्मवर्णस्त्वनीकानां सर्वेषामग्रतः स्थितः ॥ २०  
 अश्वत्थामा ययौ यत्तः सिंहलाङ्गलकेतुना ।  
 श्रुतायुधश्चित्रसेनः पुरुमित्रो विविंशतिः ॥ २१  
 शल्यो भूरिश्रवाश्चैव विकर्णश्च महारथः ।  
 एते सप्त महेष्वासा द्रोणपुत्रपुरोगमाः ॥ २२  
 स्यन्दनैर्वरवर्माणो भीष्मस्यासन्पुरोगमाः ।  
 तेषामपि महोत्सेधाः शोभयन्तो रथोत्तमान् ॥ २३  
 भ्राजमाना व्यरोचन्त जाम्बूनदमया ध्वजाः ।  
 जाम्बूनदमयी वेदी कमण्डलुविभूषिता ॥ २४  
 केतुराचार्यमुख्यस्य द्रोणस्य धनुषा सह ।

अनेकशतसाहस्रमनीकमनुकर्षतः ॥ २५  
 महान्दुर्योधनस्यासीन्नागो मणिमयो ध्वजः ।  
 तस्य पौरवकालिङ्गकाम्भोजाः ससुदक्षिणाः ॥ २६  
 क्षेमघन्वा च शल्यश्च तस्युः प्रमुखतो रथाः ।  
 स्यन्दनेन महार्हेण केतुना वृषभेण च ।  
 प्रकर्षन्नेव सेनाग्रं मागधस्य कृपो ययौ ॥ २७  
 तदङ्गपतिना गुप्तं कृपेण च मनस्विना ।  
 शारदाम्बुधरप्रख्यं प्राच्यानां सुमहद्बलम् ॥ २८  
 अनीकप्रमुखे तिष्ठन्वराहेण महायशाः ।  
 शुशुभे केतुमुख्येन राजतेन जयद्रथः ॥ २९  
 शतं रथमहस्राणां तस्यासन्वशवर्तिनः ।  
 अष्टौ नागसहस्राणि सादिनामयुतानि षट् ॥ ३०  
 तत्सिन्धुपतिना राज्ञा पालितं ध्वजिनीमुखम् ।  
 अनन्तरथनागाश्चमशोभत महद्बलम् ॥ ३१  
 षष्ट्या रथसहस्रैस्तु नागानामयुतेन च ।  
 पतिः सर्वकलिङ्गानां ययौ केतुमता सह ॥ ३२  
 तस्य पर्वतसंकाशा व्यरोचन्त महागजाः ।  
 यञ्चतोमरतूपीरैः पताकाभिः सुशोभिताः ॥ ३३  
 शुशुभे केतुमुख्येन पावकेन कलिङ्गकः ।  
 श्वेतच्छत्रेण निष्केण चामरव्यजनेन च ॥ ३४  
 केतुमानपि मातङ्गं विचित्रपरमाङ्कुशम् ।  
 आस्थितः समरे राजन्मेघस्य इव भानुमान् ॥ ३५  
 तेजसा दीप्यमानस्तु वारणोत्तममास्थितः ।  
 भगदत्तो ययौ राजा यथा वज्रधरस्तथा ॥ ३६  
 गजस्कन्धगतावास्तां भगदत्तेन संमितौ ।  
 विन्दानुविन्दावावन्त्यौ केतुमन्तमनुव्रतौ ॥ ३७  
 स रथानीकवान्यूहो हस्त्यङ्गो नृपशीर्षवान् ।  
 वाजिपक्षः पतत्युग्रः प्रहसन्सर्वतोमुखः ॥ ३८  
 द्रोणेन विहितो राजत्राज्ञा शान्तनवेन च ।  
 तथैवाचार्यपुत्रेण बाह्वीकेन कृपेण च ॥ ३९

॥ इति श्रीमन्महाभारते भीष्मपर्वणि भगवद्गीतापर्वणि सप्तदशोऽध्यायः ॥ १७ ॥

## अष्टादशोऽध्यायः ॥ १८ ॥

कुरुसेनावर्णनम् ॥ १ ॥

सञ्जय उवाच ।

ततो मुहूर्तालुमुलः शब्दो हृदयकम्पनः ।  
 अश्रूयत महाराज योधानां प्रयुयुत्सताम् ॥ १  
 शङ्खदुन्दुभिघोषैश्च वारणानां च वृंहितैः ।  
 नेमिघोषै रथानां च दीर्यतीव वसुन्धरा ॥ २  
 हयानां हेपमाणानां योधानां चैव गर्जताम् ।  
 क्षणेनैव नभो भूमिः शब्देनापूरितं तदा ॥ ३  
 पुत्राणां तव दुर्धर्ष पाण्डवानां तथैव च ।  
 समकम्पन्त सैन्यानि परस्परसमागमे ॥ ४  
 तत्र नागा रथाश्चैव जाम्बूनदविभूषिताः ।  
 भ्राजमाना व्यदृश्यन्त मेघा इव सविद्युतः ॥ ५  
 ध्वजा बहुविधाकारास्तावकानां नराधिप ।  
 काञ्चनाङ्गदिनो रेजुर्ज्वलिता इव पावकाः ॥ ६  
 खेषां चैव परेषां च समदृश्यन्त भारत ।  
 महेन्द्रकेतवः शुभ्रा महेन्द्रसदनेष्विव ॥  
 काञ्चनैः क्वचैर्वीरा ज्वलनार्कसमप्रभैः ।  
 सन्नद्धाः समदृश्यन्त ज्वलनार्कसमप्रभाः ॥ ८  
 कुरुयोधवरा राजन्विचित्रायुधकार्मुकाः ।  
 उद्यतैरायुधैश्चित्रैस्तलवद्भाः पताकिनः ॥ ९

ऋषभाक्षा महेष्वासाश्चमूमुखगता बभुः ।  
 पृष्ठगोपास्तु भीष्मस्य पुत्रास्तव नराधिप ।  
 दुःशासनो दुर्विषहो दुर्मुखो दुःसहस्तथा ॥ १०  
 विविंशतिश्चित्रसेनो विकर्णश्च महारथः ।  
 सत्यव्रतः पुरुमित्रो जयो भूरिश्रवाः शलः ॥ ११  
 रथा विंशतिसाहस्रास्तथैषामनुयायिनः ।  
 अभीषाहाः शूरसेनाः शिवयोऽथ वसातयः ॥ १२  
 शाल्वा मत्स्यास्तथाम्बुष्टात्नैर्गताः केकयास्तथा ।  
 सौवीराः कैतवाः प्राच्याः प्रतीच्योदीच्यवासिनः  
 द्वादशैते जनपदाः सर्वे शूरास्तनुत्यजः ।  
 महता रथवंशेन ते ररक्षुः पितामहम् ॥ १४  
 अनीकं दशसाहस्रं कुञ्जराणां तरखिनाम् ।  
 मागधो यत्र नृपतिस्तद्रथानीकमन्वयात् ॥ १५  
 रथानां चक्ररक्षाश्च पादरक्षाश्च दन्तिनाम् ।  
 ७ अभवन्वाहिनीमध्ये शतानामयुतानि षट् ॥ १६  
 पादाताश्चाग्रतो गच्छन्धनुश्चर्मासिपाणयः ।  
 ८ अनेकशतसाहस्रा नखरप्रासयोधिनः ॥ १७  
 अक्षौहिण्यो दशैका च तव पुत्रस्य भारत ।  
 ९ अदृश्यत महाराज गङ्गेव यमुनान्तरा ॥ १८

॥ इति श्रीमन्महाभारते भीष्मपर्वणि भगवद्गीतापर्वणि अष्टादशोऽध्यायः ॥ १८ ॥

## एकोनविंशोऽध्यायः ॥ १९ ॥

युद्धाय पाण्डवसेनानिर्घोषम् ॥ १ ॥

धृतराष्ट्र उवाच ।

अक्षौहिणीं दशैकां च व्यूढां दृष्ट्वा युधिष्ठिरः ।  
 कथमल्पेन सैन्येन प्रत्यव्यूहत पाण्डवः ॥ १  
 यो वेद मानुषं व्यूहं दैवं गान्धर्वमासुरम् ।  
 कथं भीष्मं स कान्तेयः प्रत्यव्यूहत सञ्जय ॥ २  
 सञ्जय उवाच ।

शतानामयुतानि षट् षट्शतान्ययुतशुणानि । षष्ठिलक्ष-  
 णीति यावत् ॥ १९ ॥ अष्टादशोऽध्यायः ॥ १८ ॥

धार्तराष्ट्राण्यनीकानि दृष्ट्वा व्यूढानि पाण्डवः ।  
 अभ्यभाषत धर्मात्मा धर्मराजो धनञ्जयम् ॥ ३  
 महर्षेर्वचनात्तत वेदयन्ति बृहस्पतेः ।  
 संहतान्योधयेदल्पान्कामं विस्तारयेद्बहून् ॥ ६  
 सूचीमुखमनीकं स्यादल्पानां बहुभिः सह ।  
 अस्माकं च तथा सैन्यमल्पीयः सुतरां परैः ॥ ५

संहतानिति । अल्पैः संहस्यैव योद्धव्यम् । बहुभिस्तु विश्व-  
 लितैरपि योद्धुं शक्यमित्यर्थः ॥ ४ ॥

एतद्वचनमाज्ञाय महर्षेर्व्यूह पाण्डव ।  
 एतच्छ्रुत्वा धर्मराजं प्रत्यभाषत पाण्डवः ॥ ६  
 एष व्यूहामि ते व्यूहं राजसत्तम दुर्जयम् ।  
 अचलं नाम वज्राख्यं विहितं वज्रपाणिना ॥ ७  
 यः स वात इवोद्भूतः समरे दुःसहः परैः ।  
 स नः पुरो योत्स्यते वै भीमः प्रहरतां वरः ॥ ८  
 तेजांसि रिपुसैन्यानां मृद्रन्पुरुषसत्तमः ।  
 अग्नेऽग्रणीयौत्स्यति नो युद्धोपायविचक्षणः ॥ ९  
 यं दृष्ट्वा कुरवः सर्वे दुर्योधनपुरोगमाः ।  
 निवर्तिष्यन्ति संत्रस्ताः सिंहं क्षुद्रमृगा यथा ॥ १०  
 तं सर्वे संश्रयिष्यामः प्राकारमकुतोभयाः ।  
 भीमं प्रहरतां श्रेष्ठं देवराजमिवामराः ॥ ११  
 न हि सोऽस्ति पुमाँल्लोके यः संक्रुद्धं वृकोदरम् ।  
 द्रष्टुमत्सुग्रकर्माणं विपहेत नरर्षभम् ॥ १२  
 भीमसेनो गदां विभ्रद्रज्रसारमयीं दृढाम् ।  
 चरन्वेगेन महता समुद्रमपि शोषयेत् ॥ १३  
 भीमसेनं तदा राजन्दर्शयस्व महाबलम् ।  
 केकया धृष्टकेतुश्च चेकितानश्च वीर्यवान् ॥ १४  
 एते गच्छन्तु सामात्याः प्रकर्षन्तो जनाधिप ।  
 धृतराष्ट्रस्य दायादानिति वीभत्सुरब्रवीत् ॥ १५  
 जुवाणं तु तथा पार्थ सर्वसैन्यानि भारत ।  
 अपूजयंस्तदा वाग्भिरनुकूलाभिराहवे ॥ १६  
 एवमुक्त्वा महाबाहुस्तथा चक्रे धनञ्जयः ।  
 व्यूहं तानि बलान्याशु प्रययौ फल्गुनस्तथा ॥ १७  
 संप्रयातान्कुरुन्दृष्ट्वा पाण्डवानां महाचमूः ।  
 गङ्गेव पूर्णां स्तिमिता स्पन्दमाना व्यदृश्यत ॥ १८  
 भीमसेनोऽग्रणीस्तेषां धृष्टद्युम्नश्च वीर्यवान् ।  
 नकुलः सहदेवश्च धृष्टकेतुश्च पार्थिवः ॥ १९  
 विराटश्च ततः पश्चाद्राजाथाक्षौहिणीवृतः ।  
 आतृभिः सह पुत्रैश्च सोऽभ्यरक्षत पृष्ठतः ॥ २०  
 चक्ररक्षौ तु भीमस्य माद्रीपुत्रौ महाद्युती ।  
 द्रौपदेयाः ससौभद्राः पृष्ठगोपास्तरस्विनः ॥ २१

धृष्टद्युम्नश्च पाञ्चाल्यस्तेषां गोप्ता महारथः ।  
 सहितः पृतनाशूरै रथमुख्यैः प्रभद्रकैः ॥ २२  
 शिखण्डी तु ततः पश्चादर्जुननाभिरक्षितः ।  
 यत्तो भीष्मविनाशाय प्रययौ भरतर्षभ ॥ २३  
 पृष्ठतोऽप्यर्जुनस्थासीद्युधुधानो महाबलः ।  
 चक्ररक्षौ तु पाञ्चाल्यौ युधामन्युत्तमोजसौ ॥ २४  
 राजा तु मध्यमानीके कुन्तीपुत्रो युधिष्ठिरः ।  
 बृहद्भिः कुञ्जरैर्मत्तैश्चलद्भिरचलैरिव ॥ २५  
 अक्षौहिण्याथ पाञ्चाल्यो यज्ञसेनो महामनाः ।  
 विराटमन्वयात्पश्चात्पाण्डवार्थं पराक्रमी ॥ २६  
 तेषामादित्यचन्द्राभाः कनकोत्तमभूषणाः ।  
 नानाचिह्नधरा राजत्रथेष्वसन्महाध्वजाः ॥ २७  
 समुत्सार्य ततः पश्चाद्दृष्टद्युम्नो महारथः ।  
 आतृभिः सहपुत्रैश्च सोऽभ्यरक्षद्युधिष्ठिरम् ॥ २८  
 त्वदीयानां परेषां च रथेषु विपुलान्ध्वजान् ।  
 अभिभूयार्जुनस्यैको रथे तस्यौ महाकपिः ॥ २९  
 पदातास्त्वग्रतोऽगच्छन्नसिंशक्त्यृष्टिपाणयः ।  
 अनेकशतसाहस्रा भीमसेनस्य रक्षिणः ॥ ३०  
 वारणा दशसाहस्राः प्रभिन्नकरटामुखाः ।  
 शूरा हेममयैर्जालैर्दीप्यमाना इवाचलाः ॥ ३१  
 क्षरन्त इव जीमूता महार्हाः पद्मगन्धिनः ।  
 राजानमन्वयुः पश्चाज्जीमूता इव वार्षिक्याः ॥ ३२  
 भीमसेनो गदां भीमां प्रकर्षन्परिघोपमाम् ।  
 प्रचर्क्य महासैन्यं दुराधर्षो महामनाः ॥ ३३  
 तमर्कमिव दुष्प्रेक्ष्यं तपन्तमिव वाहिनीम् ।  
 न शेकुः सर्वयोधास्ते प्रतिवीक्षितुमन्तिके ॥ ३४  
 वज्रो नामैष स व्यूहो निर्भयः सर्वतोमुखः ।  
 चापविद्युद्ध्वजो घोरो गुप्तो गाण्डीवधन्वना ॥ ३५  
 यं प्रतिव्यूह्य तिष्ठन्ति पाण्डवास्तव वाहिनीम् ।  
 अजेयो मानुषे लोके पाण्डवैरभिरक्षितः ॥ ३६  
 संध्यां तिष्ठत्सु सैन्येषु सूर्यस्योदयनं प्रति ।  
 प्रववौ पृष्ठतो वायुर्निरभ्रे स्तनयिन्नुमान् ॥ ३७

व्यूहं व्यूहं कुरु ॥ ६ ॥ स्पन्दमाना किञ्चिच्चलन्ती ॥ १८ ॥  
 वारणा राजानमन्वयुरिति संबन्धः । अचलाः निष्कम्पाः

॥ ३१ ॥ जीमूताः पर्वताः ॥ ३२ ॥

विष्वक्वाताश्च विववुर्नीचैः शर्करकर्षिणः ।  
 रजश्चोद्भूयत महत्तम आच्छादयज्जगत् ॥ ३८  
 पपात महती चोल्का प्राञ्चुखी भरतर्षभ ।  
 उद्यन्तं सूर्यमाहृत्य व्यशीर्यत महाखना ॥ ३९  
 अथ संनह्यमानेषु सैन्येषु भरतर्षभ ।  
 निष्प्रभोऽभ्युद्यथौ सूर्यः सघोषं भूश्चाल च ॥ ४०  
 व्यशीर्यत सनादा च भूस्तदा भरतर्षभ ।  
 निर्घाता ब्रह्मो राजन्दिक्षु सर्वासु चाभवन् ।  
 प्रादुरासीद्रजस्तीव्रं न प्राज्ञायत किंचन ॥ ४१

ध्वजानां धूयमानानां सहसा मातरिश्चना ।  
 किङ्किणीजालवद्धानां काञ्चनस्रग्वराम्बरैः ॥ ४२  
 महतां सपताकानामादित्यसमतेजसाम् ।  
 सर्वे ज्ञणज्ञणीभूतमासीत्तालवनेष्विव ॥ ४३  
 एवं ते पुरुषव्याघ्राः पाण्डवा युद्धनन्दिनः ।  
 व्यवस्थिताः प्रतिव्यूह्य तव पुत्रस्य बाहिनीम् ॥ ४४  
 प्रसन्त इव मज्जानो योधानां भरतर्षभ ।  
 दृष्ट्वाग्रतो भीमसेनं गदापाणिमवस्थितम् ॥ ४५

॥ इति श्रीमन्महाभारते भीष्मपर्वणि भगवद्गीतापर्वणि एकोनविंशोऽध्यायः ॥ १९ ॥

### विंशोऽध्यायः ॥ २० ॥

कुरुसेनागमनप्रकारवर्णनम् ॥ १ ॥

धृतराष्ट्र उवाच ।  
 सूर्योदये सञ्जय के नु पूर्वं  
 युयुत्सवो हृष्यमाणा इवासन् ।  
 मामका वा भीष्मनेत्राः समीपे  
 पाण्डवा वा भीमनेत्रास्तदानीम् ॥ १  
 केषां जघन्यौ सोमसूर्यौ सवायू  
 केषां सेनां श्वापदाश्चाभयन्त ।  
 केषां यूनां मुखवर्णाः प्रसन्नाः  
 सर्वे ह्येतद्गृहि तत्त्वं यथावत् ॥ २  
 सञ्जय उवाच ।  
 उभे सेने तुल्यमिवोपयाते  
 उभे व्यूहे हृष्टरूपे नरेन्द्र ।  
 उभे चित्रे वनराजिप्रकाशे  
 तथैवोभे नागरथाश्वपूर्णं ॥ ३  
 उभे सेने बृहत्यां भीमरूपे  
 तथैवोभे भारत दुर्विषह्ये ।  
 तथैवोभे स्वर्गजायाय सृष्टे  
 तथैवोभे सत्पुरुषोपजुष्टे ॥ ४  
 पथान्मुखाः कुरवो धार्तराष्ट्राः  
 स्थिताः पार्थाः प्राञ्चुखा योत्स्यमानाः ।

दैत्येन्द्रसेने च कौरवाणां  
 देवेन्द्रसेने च पाण्डवानाम् ॥ ५  
 शीतो वायुः पृष्ठतः पाण्डवानां  
 धार्तराष्ट्राञ्छ्वापदा व्याहरन्त ।  
 गजेन्द्राणां मदगन्धांश्च तीव्रा-  
 न्न सेहिरं तव पुत्रस्य नागाः ॥ ६  
 दुर्योधनो हस्तिनं पद्मवर्णं  
 सुवर्णकक्षं जालवन्तं प्रभिन्नम् ।  
 समास्थितो मध्यगतः कुरूणां  
 संस्तूयमानो बन्दिभिर्मागधैश्च ॥ ७  
 चन्द्रप्रभं श्वेतमथातपत्रं  
 सौवर्णस्रग्भ्राजति चोत्तमाङ्गे ।  
 तं सर्वतः शकुनिः पार्वतीयैः  
 सार्धं गान्धारैर्याति गान्धारराजः ॥ ८  
 भीष्मोऽग्रतः सर्वसैन्यस्य वृद्धः  
 श्वेतच्छत्रः श्वेतधनुः सखद्गः ।  
 श्वेतोष्णीषः पाण्डुरेण ध्वजेन  
 श्वेतैरश्वैः श्वेतशैलप्रकाशैः ॥ ९  
 तस्य सैन्ये धार्तराष्ट्राश्च सर्वे  
 बाह्लीकानामेकदेशः शलश्च ।

आहृत्य आस्फाल्य ॥ ३९ ॥ मज्जान इति । नोऽस्माकं योधानां  
 मज्जाः धातुविशेषान् प्रसन्त इवेति योज्यम् । भीमसेनं दृष्ट्वा व्य-

वस्थिता इति संबन्धः ॥ ४५ ॥ एकोनविंशोऽध्यायः ॥ १९ ॥  
 भीष्मो नेत्रः नेता येषां ते भीष्मनेत्राः ॥ १ ॥

ये चाम्बुष्ठाः क्षत्रिया ये च सिन्धो-  
 स्तथा सौवीराः पञ्चनदाश्च शूराः ॥ १०  
 शोणैर्हयै रुक्मरथो महात्मा  
 द्रोणो धनुष्पाणिरदीनसत्वः ।  
 आप्तो गुरुः प्रथितः सर्वराज्ञां  
 पश्चाच्चमूभिन्द्र इवाभियाति ॥ ११  
 वार्धक्षत्रिः सर्वसैन्यस्य मध्ये  
 भूरिश्रवाः पुरुमित्रो जयश्च ।  
 साल्वा मत्स्याः केकयाश्चेति सर्वे  
 गजानीकैर्भ्रातरो योत्स्यमानाः ॥ १२  
 शारद्वतश्चोत्तरधूर्महात्मा  
 महेष्वासो गौतमश्चित्रयोधी ।  
 शकैः किरातैर्यवनैः पह्लवैश्च  
 सार्धं चमूसुत्तरतोऽभियाति ॥ १३  
 महारथैर्वृष्णिभोजैः सुगुप्तं  
 सुराष्ट्रकैर्विदितैरात्तशस्त्रैः ।  
 बृहद्बलं कृतवर्माभिगुप्तं  
 बलं त्वदीयं दक्षिणेनाभियाति ॥ १४

॥ इति श्रीमन्महाभारते भीष्मपर्वणि भगवद्गीतापर्वणि विंशोऽध्यायः ॥ २० ॥

### एकविंशोऽध्यायः ॥ २१ ॥

परसेनादर्शनचकितं युधिष्ठिरं प्रत्यर्जुनेन संयुक्तिनिरूपणं समाश्वासनम् ॥ १ ॥

सञ्जय उवाच ।  
 बृहतीं धार्तराष्ट्रस्य सेनां दृष्ट्वा समुद्यताम् ।  
 विषादमगमद्राजा कुन्तीपुत्रो युधिष्ठिरः ॥ १  
 व्यूहं भीष्मेण चाभेद्यं कल्पितं प्रेक्ष्य पाण्डवः ।  
 अभेद्यमिव संप्रेक्ष्य विवर्णोऽर्जुनमब्रवीत् ॥ २  
 धनञ्जय कथं शक्यमस्माभिर्योद्धुमाहवे ।  
 धार्तराष्ट्रैर्महाबाहो येषां योद्धा पितामहः ॥ ३  
 अक्षोभ्योऽयमभेद्यश्च भीष्मेणामित्रकर्षिणा ।  
 कल्पितः शास्त्रदृष्टेन विधिना भूरिवर्चसा ॥ ४  
 ते वयं संशयं प्राप्ताः ससैन्याः शत्रुकर्षण ।

संशप्तकानामयुतं रथानां  
 मृत्युर्जयो वार्जुनस्येति सृष्टाः ।  
 येनार्जुनस्तेन राजन्कृतास्त्राः  
 प्रयातारस्ते त्रिगर्ताश्च शूराः ॥ १५  
 साग्रं शतसहस्रं तु नागानां तव भारत ।  
 नागेनागे रथशतं शतमश्वा रथरथे ॥ १६  
 अश्वेऽश्वे दश धानुष्का धानुष्के शत चर्मिणः ।  
 एवं व्यूढान्यनीकानि भीष्मेण तव भारत ॥ १७  
 संव्यूह्य मानुषं व्यूहं दैवं गान्धर्वमासुरम् ।  
 दिवसेदिवसे प्राप्ते भीष्मः शान्तनवोऽग्रणीः ॥ १८  
 महारथौघविपुलः समुद्र इव घोषवान् ।  
 भीष्मेण धार्तराष्ट्राणां व्यूहः प्रत्यञ्चुखो युधि ॥ १९  
 अनन्तरूपा ध्वजिनी नरेन्द्र  
 भीमा त्वदीया न तु पाण्डवानाम् ।  
 तां चैव मन्ये बृहतीं दुष्प्रधर्षा  
 यस्या नेता केशवश्चार्जुनश्च ॥ २०

येन यत्र । तेन तत्र ॥ १५ ॥ अनन्तरूपा बह्वी त्वदीया नतु  
 पाण्डवानां सेना बह्वी । तथापि तां बह्वीमेव मन्ये इति संबन्धः

॥ २० ॥ विंशोऽध्यायः ॥ २० ॥

यथा सत्यानुशंखाभ्यां धर्मणैवोद्यमेन च ॥ १० पुरुषः सनातनमयो यतः कृष्णस्ततो जयः ॥ १४  
 त्यक्त्वाऽधर्मं तथा सर्वे धर्मं चोत्तममास्थिताः । पुरा ह्येष हरिर्भूत्वा विकुण्ठोऽकुण्ठसायकः ।  
 युध्यध्वमनहंकारा यतो धर्मस्ततो जयः ॥ ११ सुरासुरानवस्फूर्जन्नब्रवीत्के जयन्त्विति ॥ १५  
 एवं राजन्विजानीहि ध्रुवोऽस्साकं रणे जयः । अनु कृष्णं जयेमेति यैरुक्तं तत्र तैर्जितम् ।  
 यथा तु नारदः प्राह यतः कृष्णस्ततो जयः ॥ १२ तत्प्रसादाद्धि त्रैलोक्यं प्राप्तं शक्रादिभिः सुरैः ॥ १६  
 गुणभूतो जयः कृष्णे पृष्ठतोऽभ्येति माधवम् । तस्य ते न व्यथां कांचिदिह पश्यामि भारत ।  
 तद्यथा विजयश्चास्य सन्नतिश्चापरो गुणः ॥ १३ यस्य ते जयमाशास्ते विश्वसृक् त्रिदिवेश्वरः ॥ १७  
 अनन्ततेजा गोविन्दः शत्रुपूगेषु निर्व्यथः ।

॥ इति श्रीमन्महाभारते भीष्मपर्वणि भगवद्गीतापर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

युधिष्ठिरादीनां युद्धाय निर्गमः ॥ १ ॥

सञ्जय उवाच ।  
 ततो युधिष्ठिरो राजा स्वां सेनां समचोदयत् ।  
 प्रतिव्यूहन्ननीकानि भीष्मस्य भरतर्षभ ॥ १  
 यथोद्दिष्टान्यनीकानि प्रत्यव्यूहन्त पाण्डवाः ।  
 स्वर्गं परममिच्छन्तः सुयुद्धेन कुरूद्रहाः ॥ २  
 मध्ये शिखण्डिनोऽनीकं रक्षितं सव्यसाचिना ।  
 धृष्टद्युम्नश्चरन्ने भीमसेनेन पालितः ॥ ३  
 अनीकं दक्षिणं राजन्ययुधानेन पालितम् ।  
 श्रीमता सात्वताभ्येण शक्रेणैव धनुष्मता ॥ ४  
 महेन्द्रयानप्रतिमं रथं तु  
 सोपस्करं हाटकरत्नचित्रम् ।  
 युधिष्ठिरः काञ्चनभाण्डयोक्तं  
 समास्थितो नागवलस्य मध्ये ॥ ५  
 समुच्छ्रितं दन्तशलाकमस्य  
 सुपाण्डुरं छत्रमतीव भाति ।  
 प्रदक्षिणं चैनमुपाचरन्त  
 महर्षयः संस्तुतिभिर्महेन्द्रम् ॥ ६  
 पुरोहिताः शत्रुवधं वदन्तो  
 ब्रह्मर्षिसिद्धाः श्रुतवन्त एनम् ।

जप्यैश्च मन्त्रैश्च महौषधीभिः  
 समन्ततः स्वस्त्ययनं ब्रुवन्तः ॥ ७  
 ततः स वस्त्राणि तथैव गाश्च  
 फलानि पुष्पाणि तथैव निष्कान् ।  
 कुरूत्तमो ब्राह्मणसान्महात्मा  
 कुर्वन्वयौ शक्र इवामरेशः ॥ ८  
 सहस्रसूर्यः शतकिङ्किणीकः  
 परार्ध्यजाम्बूनदहेमचित्रः ।  
 रथोऽर्जुनस्याग्निरिवाचिंमाली  
 विभ्राजते श्वेतहयः सुचक्रः ॥ ९  
 तमास्थितः केशवसंगृहीतं  
 कपिध्वजो गाण्डिवबाणपाणिः ।  
 धनुर्धरो यस्य समः पृथिव्यां  
 न विद्यते नो भविता कदाचित् ॥ १०  
 उद्धर्तयिष्यंस्तव पुत्रसेना-  
 मतीव रौद्रं स विभर्ति रूपम् ।  
 अनायुधो यः सुभुजो भुजाभ्यां  
 नराश्वनागान्युधि भस्म कुर्यात् ॥ ११  
 स भीमसेनः सहितो यमाभ्यां  
 वृकोदरो वीररथस्य गोप्ता ।

गुणभूतो दासभूतः ॥ १३ ॥ अकुण्ठसायकः अप्रतिहतायुधः  
 ॥ १५ ॥ एकविंशोऽध्यायः ॥ २१ ॥

सहस्रं सूर्यतुल्यान्यादर्शचक्राणि यस्मिन्त सहस्रसूर्यः ॥ ९ ॥

तं तत्र सिंहर्षभमत्तखेलं लोके महेन्द्रप्रतिमानकल्पम् ॥ १२	वासुदेव उवाच । य एष रोषात्प्रतपन्वलस्थो यो नः सेनां सिंह इवैक्षते च । स एष भीष्मः कुरुवंशकतु- र्येनाहतास्त्रिशतं वाजिमथाः ॥ १५
समीक्ष्य सेनाग्रगतं दुरासदं संविन्यथुः पङ्कगता यथा द्विपाः । वृकोदरं वारणराजदर्पं योधास्त्वदीया भयविग्रसत्त्वाः ॥ १३	एतान्यनीकानि महानुभावं गृह्णन्ति मेघा इव रश्मिमन्तम् । एतानि हत्वा पुरुषप्रवीर काङ्क्षस्व युद्धं भरतर्षभेण ॥ १६
अनीकमध्ये तिष्ठन्तं राजपुत्रं दुरासदम् । अब्रवीद्भरतश्रेष्ठं गुडाकेशं जनार्दनः ॥ १४	
॥ इति श्रीमन्महाभारते भीष्मपर्वणि भगवद्गीतापर्वणि द्वाविंशोऽध्यायः ॥ २२ ॥	

### त्रयोविंशोऽध्यायः ॥ २३ ॥

अर्जुनेन दुर्गास्तोत्रपठनम् ॥ १ ॥

सञ्जय उवाच । धार्तराष्ट्रबलं दृष्ट्वा युद्धाय समुपस्थितम् । अर्जुनस्य हितार्थाय कृष्णो वचनमब्रवीत् ॥ १	चण्डि चण्डे नमस्तुभ्यं तारिणि वरवर्णिनि ॥ ५ कात्यायनि महाभागे करालि विजये जये । शिखिपिच्छध्वजधरे नानाभरणभूषिते ॥ ६ अट्टशूलप्रहरणे सङ्गखेटकधारिणि । गोपेन्द्रस्यानुजे ज्येष्ठे नन्दगोपकुलोद्भवे ॥ ७
श्रीभगवानुवाच । शुचिर्भूत्वा महाबाहो संग्रामाभिमुखे स्थितः । पराजयाय शत्रूणां दुर्गास्तोत्रमुदीरय ॥ २	महिषासृक्प्रिये नित्यं कौशिकि पीतवासिनि । अट्टहासे कोकमुखे नमस्तेऽस्तु रणप्रिये ॥ ८ उमे शाकम्भरि श्वेते कृष्णे कैटभनाशिनि । हिरण्याक्षि विरूपाक्षि सुधुम्राक्षि नमोऽस्तु ते ॥ ९ वेदश्रुति महापुण्ये ब्रह्मण्ये जातवेदसि । जम्बूकटकचैत्येषु नित्यं सन्निहितालये ॥ १०
सञ्जय उवाच । एवमुक्तोऽर्जुनः सङ्ख्ये वासुदेवेन धीमता । अवतीर्य रथात्पार्थः स्तोत्रमाह कृताञ्जलिः ॥ ३	त्वं ब्रह्मविद्या विद्यानां महानिद्रा च देहिनाम् । स्कन्दमातर्भगवति दुर्गे कान्तारवासिनि ॥ ११
अर्जुन उवाच । नमस्ते सिद्धसेनानि आर्ये मन्दरवासिनि । कुमारि कालि कापालि कपिले कृष्णपिङ्गले ॥ ४	
भद्रकालि नमस्तुभ्यं महाकालि नमोऽस्तु ते ।	

गृह्णन्ति परिवारयन्ति ॥ १६ ॥ द्वाविंशोऽध्यायः ॥ २२ ॥

हितार्थाय हितश्चासावर्थश्च हितार्थो जयस्तदर्थम् ॥ १ ॥ सङ्ख्ये सङ्ग्रामे ॥ ३ ॥ इदं स्तोत्रं स्र. पुस्तक एव दृश्यते न दाक्षिणा-  
त्यकोशेषु कापि । हे सिद्धसेनानि सिद्धानां सेनाया नेत्रि । मन्दरे  
मन्दरवने वसतीति तथा । कुमारि अविष्कृतब्रह्मचर्ये जरादिहीने  
इति वा । कालि कालशक्ते । कापालि कपालस्यायं पतिः कापालो  
रुद्रस्तत्पत्नि । कपिलः कृष्णपिङ्गलश्च वर्णविशेषौ तद्वति ॥ ४ ॥  
भद्रं कल्याणं कालयति भक्तान् प्रति आनयति सा भद्रकाली ।  
महती चासौ काली च कालयित्री संहर्त्री कालरूपा महाकाली ।  
चण्डि चण्डस्य कालान्तकस्य भार्ये । चण्डे प्रगल्भे । तारिणि  
भीष्म० ५

संकटोत्तरणकान्ति । वरवर्णिनी सर्वसौभाग्यलक्षणोपेता स्त्री तद्रूपे  
॥ ५ ॥ कात्यायनि कतगोत्रोद्भवे । महाभागे अतिपुज्ये ।  
करालि क्रूरे । विजये विशिष्टो जयो यया सा । जयप्रदे  
इत्यर्थः । जये जयस्वरूपे ॥ ६ ॥ अट्टं अत्युत्कटं शूलं तदेव  
प्रहरणमायुधं यस्याः । खेटकं चर्म ॥ ७ ॥ कौशिकि कुशिक-  
कुलोत्पन्ने । अट्टहासे प्रशस्तस्मिते । कोकं चक्रवत् वृत्तं वा  
रक्षवीजवधेऽसुरादानशीलं वा मुखं यस्याः सा कोकमुखा  
॥ ८ ॥ हिरण्याक्षि पीतनेत्रे । विरूपाक्षि विविधरूपयुक्तनेत्रे  
॥ ९ ॥ ब्रह्मण्ये यज्ञकर्मविप्रादिषु साध्वी ब्रह्मण्या । जातवेदसि  
अतीतज्ञे अतीतज्ञेति वा । जम्बूकटकेषु जम्बूद्वीपराजधानीषु



खाहाकारः स्वधा चैव कला काष्ठा सरस्वती ।  
 सावित्री वेदमाता च तथा वेदान्त उच्यते ॥ १२  
 स्तुतासि त्वं महादेवि विशुद्धेनान्तरात्मना ।  
 जयो भवतु मे नित्यं त्वत्प्रसादाद्राणाजिरे ॥ १३  
 कान्तारभयदुर्गेषु भक्तानां चालयेषु च ।  
 नित्यं वससि पाताले युद्धे जयसि दानवान् ॥ १४  
 त्वं जम्भनी मोहिनी च माया ह्रीः श्रीस्तथैव च ।  
 संध्या प्रभावती चैव सावित्री जननी तथा ॥ १५  
 तुष्टिः पुष्टिर्धृतिर्दीप्तिश्चन्द्रादित्यविवर्धिनी ।  
 भूतिर्भूतिमतां सङ्ख्ये वीक्ष्यसे सिद्धचारणैः ॥ १६  
 सञ्जय उवाच ।  
 ततः पार्थस्य विज्ञाय भक्तिं मानवत्सला ।  
 अन्तरिक्षगतोवाच गोविन्दस्याग्रतः स्थिता ॥ १७  
 देव्युवाच ।  
 स्वल्पेनैव तु कालेन शत्रून्नेष्यसि पाण्डव ।  
 नरस्त्वमसि दुर्धर्ष नारायणसहायवान् ॥ १८  
 अजेयस्त्वं रणेऽरीणामपि वज्रभृतः स्वयम् ।  
 इत्येवमुक्त्वा वरदा क्षणेनान्तरधीयत ॥ १९

॥ इति श्रीमन्महाभारते भीष्मपर्वणि भगवद्गीतापर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

सञ्जयेनोभयसेनयोरभ्युदयवर्णनम् ॥ १ ॥

धृतराष्ट्र उवाच ।  
 केषां ग्रहृष्टास्तत्राग्रे योधा युध्यन्ति सञ्जय ।  
 उदग्रमनसः के वा के वा दीना विचेतसः ॥ १  
 के पूर्वं प्राहरंस्तत्र युद्धे हृदयकम्पने ।  
 मामकाः पाण्डवेया वा तन्ममाचक्ष्व सञ्जय ॥ २  
 कस्य सेनासमुदये गन्धो माल्यसमुद्भवः ।  
 वायुः प्रदक्षिणश्चैव योधानामभिगर्जताम् ॥ ३  
 सञ्जय उवाच ।  
 उभयोः सेनयोस्तत्र योधा जहृषिरे तदा ।

॥ इति श्रीमन्महाभारते भीष्मपर्वणि भगवद्गीतापर्वणि चतुर्विंशोऽध्यायः ॥ २४ ॥

लब्ध्वा वरं तु कौन्तेयो मेने विजयमात्मनः ।  
 आरुरोह ततः पार्थो रथं परमसंमतम् ॥ २०  
 कृष्णार्जुनावेकरथौ दिव्यौ शङ्खौ प्रदध्मतुः ।  
 य इदं पठते स्तोत्रं कल्य उत्थाय मानवः ॥ २१  
 यक्षरक्षःपिशाचेभ्यो न भयं विद्यते सदा ।  
 न चापि रिपवस्तेभ्यः सर्पाद्या ये च दंष्ट्रिणः ॥ २२  
 न भयं विद्यते तस्य सदा राजकुलादपि ।  
 विवादे जयमाप्नोति बद्धो मुच्यति बन्धनात् ॥ २३  
 दुर्गं तरति चावश्यं तथा चोरैर्विमुच्यते ।  
 संग्रामे विजयेन्नित्यं लक्ष्मीं प्राप्नोति केवलाम् ॥ २४  
 आरोग्यबलसंपन्नो जीवेद्वर्षशतं तथा ।  
 एतद्दृष्टं प्रसादात्तु मया व्यासस्य धीमतः ॥ २५  
 मोहादेतौ न जानन्ति नरनारायणावृषी ।  
 तव पुत्रा दुरात्मानः सर्वे मनुयुवशानुगाः ॥ २६  
 प्राप्तकालमिदं वाक्यं कालपाशेन कुण्ठिताः ।  
 द्वैपायनो नारदश्च कण्वो रामस्तथानघः ।  
 अवारयंस्तव सुतं न चासौ तद्गृहीतवान् ॥ २७  
 यत्र धर्मो द्युतिः कान्तिर्यत्र ह्रीः श्रीस्तथा मतिः ।  
 यतो धर्मस्ततः कृष्णो यतः कृष्णस्ततो जयः ॥ २८

सञ्जः समाः सुगन्धानामुभयत्र समुद्भवः ॥ ४  
 संहतानामनीकानां व्यूढानां भरतर्षभ ।  
 संसर्गात्समुदीर्णानां विमर्दः सुमहानभूत् ॥ ५  
 वादित्रशब्दस्तुमुलः शङ्खभैरीविमिश्रितः ।  
 शूराणां रणशूराणां गर्जतामितरेतरम् ॥ ६  
 उभयोः सेनयो राजन्महान्व्यतिकरोऽभवत् ।  
 अन्योन्यं वीक्षमाणानां योधानां भरतर्षभ ।  
 कुञ्जराणां च नदतां सैन्यानां च ग्रहृष्यताम् ॥ ७

चैत्येषु देवतालयेषु नित्यं सन्निहित आलयः स्थानं यस्याः सा  
 तथा ॥ १० ॥ रणाजिरे युद्धाङ्गणे ॥ १३ ॥ जम्भनी तन्द्रा ।

मोहिनी निद्रा । श्रीलक्ष्मीः विद्यातपोधनादिसमृद्धिरूपा ॥ १५ ॥  
 त्रयोविंशोऽध्यायः ॥ २३ ॥

# श्रीमद्भगवद्गीता ।



पञ्चविंशोऽध्यायः ॥ २५ ॥

भगवद्गीताध्यायः ॥ १ ॥

धृतराष्ट्र उवाच ।  
 धर्मक्षेत्रे कुरुक्षेत्रे समवेता युयुत्सवः ।  
 मामकाः पाण्डवाश्चैव किमकुर्वत सञ्जय ॥ १  
 सञ्जय उवाच ।  
 दृष्ट्वा तु पाण्डवानीकं व्यूढं दुर्योधनस्तदा ।  
 आचार्यमुपसंगम्य राजा वचनमब्रवीत् ॥ २  
 पश्यैतां पाण्डुपुत्राणामाचार्य महतीं चमूम् ।  
 व्यूढां द्रुपदपुत्रेण तव शिष्येण धीमता ॥ ३  
 अत्र शूरा महेष्वासा भीमार्जुनसमा युधि ।  
 युयुधानो विराटश्च द्रुपदश्च महारथः ॥ ४  
 धृष्टकेतुश्चेकितानः काशिराजश्च वीर्यवान् ।  
 पुरुजित्कुन्तिभोजश्च शैब्यश्च नरपुङ्गवः ॥ ५  
 युधामन्युश्च विक्रान्त उत्तमौजाश्च वीर्यवान् ।  
 सौमद्रो द्रौपदेयाश्च सर्व एव महारथाः ॥ ६  
 अस्माकं तु विशिष्टा ये तान्निबोध द्विजोत्तम ।  
 नायका मम सैन्यस्य संज्ञार्थं तान्ब्रवीमि ते ॥ ७  
 भवान्भीष्मश्च कर्णश्च कृपश्च समितिंजयः ।  
 अश्वत्थामा विकर्णश्च सौमदत्तिर्जयद्रथः ॥ ८  
 अन्ये च बहवः शूरा मदर्थे त्यक्तजीविताः ।  
 नानाशस्त्रप्रहरणाः सर्वे युद्धविशारदाः ॥ ९  
 अपर्याप्तं तदस्माकं बलं भीष्माभिरक्षितम् ।  
 पर्याप्तं त्विदमेतेषां बलं भीष्माभिरक्षितम् ॥ १०  
 अयनेषु च सर्वेषु यथाभागमवस्थिताः ।  
 भीष्ममेवाभिरक्षन्तु भवन्तः सर्व एव हि ॥ ११  
 तस्य संजनयन्दर्षं कुरुवृद्धः पितामहः ।

सिंहनादं विनद्योच्चैः शङ्खं दध्मौ प्रतापवान् ॥ १२  
 ततः शङ्खाश्च भेर्यश्च पणवानकगोमुखाः ।  
 सहसैवाभ्यहन्यन्त स शब्दस्तुमुलोऽभवत् ॥ १३  
 ततः श्वेतैर्हयैर्युक्ते महति स्यन्दने स्थिता ।  
 माधवः पाण्डवश्चैव दिव्यौ शङ्खौ प्रदध्मतुः ॥ १४  
 पाञ्चजन्यं हृषीकेशो देवदत्तं धनंजयः ।  
 पौण्ड्रं दध्मौ महाशङ्खं भीमकर्मा वृकोदरः ॥ १५  
 अनन्तविजयं राजा कुन्तीपुत्रो युधिष्ठिरः ।  
 नकुलः सहदेवश्च सुघोषमणिपुष्पकौ ॥ १६  
 काश्यश्च परमेष्वासः शिखण्डी च महारथः ।  
 धृष्टद्युम्नो विराटश्च सात्यकिश्चापराजितः ॥ १७  
 द्रुपदो द्रौपदेयाश्च सर्वशः पृथिवीपते ।  
 सौमद्रश्च महाबाहुः शङ्खान्दध्मुः पृथक्पृथक् ॥ १८  
 स घोषो धार्तराष्ट्राणां हृदयानि व्यदारयत् ।  
 नभश्च पृथिवीं चैव तुमुलो व्यनुनादयन् ॥ १९  
 अथ व्यवस्थितान्दृष्ट्वा धार्तराष्ट्रान्कपिध्वजः ।  
 प्रवृत्ते शस्त्रसंपाते धनुरुद्यम्य पाण्डवः ॥ २०  
 हृषीकेशं तदा वाक्यमिदमाह महीपते ।  
 अर्जुन उवाच ।  
 सेनयोरुभयोर्मध्ये रथं स्थापय मेऽच्युत ॥ २१  
 यावदेतान्निरीक्षेऽहं योद्धुकामानवस्थितान् ।  
 कैर्मया सह योद्धव्यमस्मिन्गणसमुद्यमे ॥ २२  
 योत्स्यमानानवक्षेऽहं य एतेऽत्र समागताः ।  
 धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३  
 सञ्जय उवाच ।

एवमुक्तो हर्षिकेशो गुडाकेशेन भारत ।  
 सेनयोरुभयोर्मध्ये स्थापयित्वा रथोत्तमम् ॥ २४  
 भीष्मद्रोणप्रमुखतः सर्वेषां च महीक्षिताम् ।  
 उवाच पार्थ पश्यैतान्समवेतान्कुरूनिति ॥ २५  
 तत्रापश्यत्स्थितान्पार्थः पितृनथ पितामहान् ।  
 आचार्यान्मातुलान्भ्रातृन्पुत्रान्पौत्रान्सर्वांस्तथा ॥  
 श्वशुरान्सुहृद्भ्रातृन् सेनयोरुभयोरपि ।  
 तान्समीक्ष्य स कौन्तेयः सर्वान्ब्रह्मनवस्थितान् ॥  
 कृपया परयाऽविष्टो विषीदन्निदमब्रवीत् ।  
 अर्जुन उवाच ।  
 दृष्ट्वेमं स्वजनं कृष्ण युयुत्सुं समुपस्थितम् ॥ २८  
 सीदन्ति मम गात्राणि मुखं च परिशुष्यति ।  
 वेपथुश्च शरीरे मे रोमहर्षश्च जायते ॥ २९  
 गाण्डीवं संसते हस्ताच्चक्रैव परिदह्यते ।  
 न च शक्रोम्यवस्थातुं भ्रमतीव च मे मनः ॥ ३०  
 निमित्तानि च पश्यामि विपरीतानि केशव ।  
 न च श्रेयोऽनुपश्यामि हत्वा स्वजनमाहवे ॥ ३१  
 न काङ्क्षे विजयं कृष्ण न च राज्यं सुखानि च ।  
 किं नो राज्येन गोविन्द किं भोगैर्जीवितेन वा ॥  
 येषामर्थे काङ्क्षितं नो राज्यं भोगाः सुखानि च ।  
 त इमेऽवस्थिता युद्धे प्राणांस्त्यक्त्वा धनानि च ॥  
 आचार्याः पितरः पुत्रास्तथैव च पितामहाः ।  
 मातुलाः श्वशुराः पौत्राः स्यालाः संबन्धिनस्तथा ॥  
 एतान्न हन्तुमिच्छामि घ्नतोऽपि मधुसूदन ।  
 अपि त्रैलोक्यराज्यस्य हेतोः किं नु महीकृते ॥ ३५

॥ इति श्रीमन्महाभारते भीष्मपर्वणि भगवद्गीतापर्वणि पञ्चविंशोऽध्यायः ॥ २५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अर्जुनविषादयोगो नाम प्रथमोऽध्यायः ॥ १ ॥

षड्विंशोऽध्यायः ॥ २६ ॥

भगवद्गीताध्यायः ॥ २ ॥

सञ्जय उवाच ।

तं तथा कृपयाविष्टमश्रुपूर्णाकुलेक्षणम् ।  
 विषीदन्तमिदं वाक्यमुवाच मधुसूदनः ॥ १

गाण्डीवं सक्ते हस्तात् इति माध्वपाठः ॥ ३० ॥

निहत्य धार्तराष्ट्रान्नः का प्रीतिः स्याज्जनार्दन ।  
 पापमेवाश्रयेदस्मान्हत्वैतानाततायिनः ॥ ३६  
 तस्मान्नार्हा वयं हन्तुं धार्तराष्ट्रान्स्ववान्धवान् ।  
 स्वजनं हि कथं हत्वा सुखिनः स्याम माधव ॥ ३७  
 यद्यप्येते न पश्यन्ति लोभोपहतचेतसः ।  
 कुलक्षयकृतं दोषं मित्रद्रोहे च पातकम् ॥ ३८  
 कथं न ज्ञेयमस्माभिः पापादसान्निवर्तितुम् ।  
 कुलक्षयकृतं दोषं प्रपश्यद्भिर्जनार्दन ॥ ३९  
 कुलक्षये प्रणश्यन्ति कुलधर्माः सनातनाः ।  
 धर्मे नोष्ट कुलं कृत्स्नमधर्मोऽभिभवत्युत ॥ ४०  
 अधर्माभिभवात्कृष्ण प्रदुष्यन्ति कुलस्त्रियः ।  
 स्त्रीषु दुष्टासु वार्ष्णेय जायते वर्णसङ्करः ॥ ४१  
 सङ्करो नरकायैव कुलघ्नानां कुलस्य च ।  
 पतन्ति पितरो ह्येषां लुप्तपिण्डोदकक्रियाः ॥ ४२  
 दोषैरेतैः कुलघ्नानां वर्णसङ्करकारकैः ।  
 उत्साद्यन्ते जातिधर्माः कुलधर्माश्च शाश्वताः ४३  
 उत्सन्नकुलधर्माणां मनुष्याणां जनार्दन ।  
 नरके नियतं वासो भवतीत्यनुशुश्रुम ॥ ४४  
 अहो व्रत महत्पापं कर्तुं व्यवसिता वयम् ।  
 यद्राज्यमुखलोभेन हन्तुं स्वजनमुद्यताः ॥ ४५  
 यदि मामप्रतीकारमशस्त्रं शस्त्रपाणयः ।  
 धार्तराष्ट्रा रणे हन्युस्तन्मे क्षेमतरं भवेत् ॥ ४६  
 सञ्जय उवाच ।  
 एवमुक्त्वार्जुनः सङ्क्षो रथोपस्थ उपाविशत् ।  
 विसृज्य सशरं चापं शोकसंविग्रमानसः ॥ ४७

श्रीभगवानुवाच ।

कुतस्ता कश्मलमिदं विषमे समुपस्थितम् ।  
 अनार्यजुष्टमस्वर्ग्यमकीर्तिकरमर्जुन ॥ २

श्याला इति माध्वपाठः ॥ ३४ ॥

क्लेशं मा स्र गमः पार्थ नैतत्त्वय्युपपद्यते ।  
 क्षुद्रं हृदयदौर्बल्यं त्यक्त्वोत्तिष्ठ परंतप ॥ ३  
 अर्जुन उवाच ।  
 कथं भीष्ममहं सङ्ख्ये द्रोणं च मधुसूदन ।  
 इषुभिः प्रतियोत्स्यामि पूजार्हावरिभूदन ॥ ४  
 गुरुनहत्वा हि महानुभावान्  
 श्रेयो भोक्तुं भैक्षमपीह लोके ।  
 हत्वार्थकामास्तु गुरुनिहैव  
 भुञ्जीय भोगान् रुधिरप्रदिग्धान् ॥ ५  
 न चैतद्विद्मः कतरन्नो गरीयो  
 यद्वा जयेम यदि वा नो जयेयुः ।  
 यानेव हत्वा न जिजीविषाम-  
 स्तेऽवस्थिताः प्रमुखे धार्तराष्ट्राः ॥ ६  
 कार्पण्यदोषोपहतस्वभावः  
 पृच्छामि त्वां धर्मसंमूढचेताः ।  
 यच्छ्रेयः स्यान्निश्चितं ब्रूहि तन्मे  
 शिष्यस्तेऽहं शाधि मां त्वां प्रपन्नम् ॥ ७  
 न हि प्रपश्यामि ममापनुद्या-  
 द्यच्छोकमुच्छोषणमिन्द्रियाणाम् ।  
 अवाप्य भूमावसपत्नमृद्धं  
 राज्यं सुराणामपि चाधिपत्यम् ॥ ८  
 सञ्जय उवाच ।  
 एवमुक्त्वा हृषीकेशं गुडाकेशः परंतप ।  
 न योत्स्य इति गोविन्दमुक्त्वा तूष्णीं बभूव ह ॥ ९  
 तमुवाच हृषीकेशः प्रहसन्निव भारत ।  
 सेनयोरुभयोर्मध्ये विषीदन्तमिदं वचः ॥ १०  
 श्रीभंगवानुवाच ।  
 अशोच्यानन्वशोचस्त्वं प्रज्ञावादांश्च भाषसे ।  
 गतामूनगतासूत्रं नानुशोचन्ति पण्डिताः ॥ ११  
 नत्वेवाहं जातु नासं न त्वं नेमे जनाधिपाः ।  
 न चैव नभविष्यामः सर्वे वयमतः परम् ॥ १२  
 देहिनोऽसिन्यथा देहे कौमारं यौवनं जरा ।  
 तथा देहान्तरप्राप्तिर्धीरस्तत्र न मुह्यति ॥ १३  
 मात्रास्पर्शास्तु कौन्तेय शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत १४  
 यं हि न व्यथयन्त्येते पुरुषं पुरुषर्षभ ।  
 समदुःखसुखं धीरं सोऽमृतत्वाय कल्पते ॥ १५  
 नासतो विद्यते भावो नाभावो विद्यते सतः ।  
 उभयोरपि दृष्टोऽन्तस्त्वनयोस्तत्त्वदर्शिभिः ॥ १६  
 अविनाशि तु तद्विद्धि येन सर्वमिदं ततम् ।  
 विनाशमव्ययस्यास्य न कश्चित्कर्तुमर्हति ॥ १७  
 अन्तवन्त इमे देहा नित्यस्योक्ताः शरीरिणः ।  
 अनाशिनोऽप्रमेयस्य तस्माद्युध्यस्व भारत ॥ १८  
 य एनं वेत्ति हन्तारं यश्चैनं मन्यते हतम् ।  
 उभौ तौ न विजानीतो नायं हन्ति न हन्यते १९  
 न जायते म्रियते वा कदाचि-  
 न्नायं भूत्वा भविता वा न भूयः ।  
 अजो नित्यः शाश्वतोऽयं पुराणो  
 न हन्यते हन्यमाने शरीरे ॥ २०  
 वेदाविनाशिनं नित्यं य एनमजमव्ययम् ।  
 कथं स पुरुषः पार्थ कं घातयति हन्ति कम् ॥ २१  
 वासांसि जीर्णानि यथा विहाय  
 नवानि गृह्णाति नरोऽपराणि ।  
 तथा शरीराणि विहाय जीर्णा-  
 न्यन्यानि संयाति नवानि देही ॥ २२  
 नैनं ल्छिन्दन्ति शस्त्राणि नैनं दहति पावकः ।  
 न चैनं क्लेदयन्त्यापो न शोषयति मारुतः ॥ २३  
 अच्छेद्योऽयमदाहोऽयमक्लेद्योऽशोष्य एव च ।  
 नित्यः सर्वगतः स्थाणुरचलोऽयं सनातनः ॥ २४  
 अव्यक्तोऽयमचिन्त्योऽयमविकार्योऽयमुच्यते ।  
 तस्मादेवं विदित्वैनं नानुशोचितुमर्हसि ॥ २५  
 अथ चैनं नित्यजातं नित्यं वा मन्यसे मृतम् ।  
 तथापि त्वं महाबाहो नैनं शोचितुमर्हसि ॥ २६  
 जातस्य हि ध्रुवो मृत्युर्ध्रुवं जन्म मृतस्य च ।  
 तस्मादपरिहार्येऽर्थे न त्वं शोचितुमर्हसि ॥ २७  
 अव्यक्तादीनि भूतानि व्यक्तमध्यानि भारत ।  
 अव्यक्तनिधनान्येव तत्र का परिदेवना ॥ २८

आश्चर्यवत्पश्यति कश्चिदेन-

माश्चर्यवद्भदति तथैव चान्यः ।

आश्चर्यवचैनमन्यः शृणोति

श्रुत्वाऽप्येनं वेद न चैव कश्चित् ॥ २९

देही नित्यमवध्योऽयं देहे सर्वस्य भारत ।

तस्मात्सर्वाणि भूतानि न त्वं शोचितुमर्हसि ३०

स्वधर्ममपि चावेक्ष्य न विकम्पितुमर्हसि ।

धर्म्याद्धि युद्धाच्छ्रेयोऽन्यत्क्षत्रियस्य न विद्यते ३१

यदृच्छया चोपपन्नं स्वर्गद्वारमपावृतम् ।

सुखिनः क्षत्रियाः पार्थ लभन्ते युद्धमीदृशम् ३२

अथ चेत्त्वमिमं धर्म्यं संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ३३

अकीर्तिं चापि भूतानि कथयिष्यन्ति तेऽव्ययाम् ।

संभावितस्य चाकीर्तिर्भरणादतिरिच्यते ॥ ३४

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ३५

अवाच्यवादांश्च बहून्वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥ ३६

हतो वा प्राप्स्यसि स्वर्गं जित्वा वा भोक्ष्यसे महीम् ३७

तस्मादुत्तिष्ठ कौन्तेय युद्धाय कृतनिश्चयः ॥ ३७

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ ३८

एषा तेऽभिहिता साङ्ख्ये बुद्धिर्योगे त्विमां शृणु ।

बुद्ध्या युक्तो यया पार्थ कर्मबन्धं ग्रहास्यसि ॥ ३९

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥ ४०

व्यवसायात्मिका बुद्धिरेकेह कुरुनन्दन ।

बहुशाखा ह्यनन्ताश्च बुद्धयोऽव्यवसायिनाम् ॥ ४१

यामिमां पुष्पितां वाचं प्रवदन्त्यविपश्चितः ।

वेदवादरताः पार्थ नान्यदस्तीति वादिनः ॥ ४२

कामात्मानः स्वर्गपरा जन्मकर्मफलप्रदाम् ।

क्रियाविशेषबहुलां भोगैश्वर्यगतिं प्रति ॥ ४३

भोगैश्वर्यप्रसक्तानां तयाऽपहृतचेतसाम् ।

नैव पापमवाप्स्यसि इति माध्वपाठः ॥ ३८ ॥

व्यवसायात्मिका बुद्धिः समाधौ न विधीयते ॥ ४४

त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्वस्थो निर्योगक्षेम आत्मवान् ४५

यावानर्थ उदपाने सर्वतः संप्लुतोदके ।

तावान्सर्वेषु वेदेषु ब्राह्मणस्य विजानतः ॥ ४६

कर्मण्येवाधिकारस्ते मा फलेषु कदा च न ।

मा कर्मफलहेतुर्भूर्मा ते सङ्गोऽस्त्वकर्मणि ॥ ४७

योगस्थः कुरु कर्माणि सङ्गं त्यक्त्वा धनंजय ।

सिद्ध्यसिद्ध्योः समो भूत्वा समत्वं योग उच्यते ४८

दूरेण ह्यवरं कर्म बुद्धियोगाद्धनंजय ।

बुद्धौ शरणमन्विच्छ कृपणाः फलहेतवः ॥ ४९

बुद्धियुक्तो जहातीह उभे सुकृतदुष्कृते ।

तस्माद्योगाय युज्यस्व योगः कर्मसु कौशलम् ॥ ५०

कर्मजं बुद्धियुक्ता हि फलं त्यक्त्वा मनीषिणः ।

जन्मबन्धविनिर्मुक्ताः पदं गच्छन्त्यनामयम् ॥ ५१

यदा ते मोहकलिलं बुद्धिर्व्यतितरिष्यति ।

तदा गन्तासि निर्वेदं श्रोतव्यस्य श्रुतस्य च ॥ ५२

श्रुतिविप्रतिपन्ना ते यदा स्थास्यति निश्चला ।

समाधावचला बुद्धिस्तदा योगमवाप्स्यसि ॥ ५३

अर्जुन उवाच ।

स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किं ॥ ५४

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ५६

यः सर्वत्रानभिस्नेहस्तत्तप्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ५७

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ५९

यततो ह्यपि कौन्तेय परुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ ६०  
 तानि सर्वाणि संयम्य युक्त आसीत मत्परः ।  
 वशे हि यस्येन्द्रियाणि तस्य प्रज्ञा प्रतिष्ठिता ॥ ६१  
 ध्यायतो विषयान्पुंसः सङ्गस्तेषूपजायते ।  
 सङ्गात्संजायते कामः कामात्क्रोधोऽभिजायते ६२  
 क्रोधाद्भवति संमोहः संमोहात्स्मृतिविभ्रमः ।  
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३  
 रागद्वेषवियुक्तैस्तु विषयानिन्द्रियैश्चरन् ।  
 आत्मवश्यैर्विधेयात्मा प्रसादमधिगच्छति ॥ ६४  
 प्रसादे सर्वदुःखानां हानिरस्योपजायते ।  
 प्रसन्नचेतसो ह्याशु बुद्धिः पर्यवतिष्ठते ॥ ६५  
 नास्ति बुद्धिरयुक्तस्य न चायुक्तस्य भावना ।  
 न चाभावयतः शान्तिरशान्तस्य कुतः सुखम् ६६  
 इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि ॥ ६७  
 तस्माद्यस्य महाबाहो निगृहीतानि सर्वशः ।  
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८  
 या निशा सर्वभूतानां तस्यां जागर्ति संयमी ।  
 यस्यां जाग्रति भूतानि सा निशा पश्यतो मुनेः ६९  
 आपूर्यमाणमचलप्रतिष्ठं  
 समुद्रमापः प्रविशन्ति यद्वत् ।  
 तद्वत्कामा यं प्रविशन्ति सर्वे  
 स शान्तिमाप्नोति न कामकामी ॥ ७०  
 विहाय कामान्यः सर्वान्पुमांश्चरति निःस्पृहः ।  
 निर्ममो निरहंकारः स शान्तिमधिगच्छति ॥ ७१  
 एषा ब्राह्मी स्थितिः पार्थ नैनां प्राप्य विमुह्यति ।  
 स्थित्वास्यामन्तकालेऽपि ब्रह्म निर्वाणमृच्छति ७२

॥ इति श्रीमन्महाभारते भीष्मपर्वणि भगवद्गीतापर्वणि षड्विंशोऽध्यायः ॥ २६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे साङ्ख्ययोगोनाम द्वितीयोऽध्यायः ॥ २ ॥

सप्तविंशोऽध्यायः ॥ २७ ॥

भगवद्गीताध्यायः ॥ ३ ॥

अर्जुन उवाच ।  
 ज्यायसी चेत्कर्मणस्ते मता बुद्धिर्जनार्दन ।  
 तत्किं कर्मणि घोरे मां नियोजयसि केशव ॥ १  
 व्यामिश्रेणेव वाक्येन बुद्धिं मोहयसीव मे ।  
 तदेकं वद निश्चित्य येन श्रेयोऽहमाप्नुयाम् ॥ २  
 श्रीभगवानुवाच ।  
 लोकेऽस्मिन्निद्विविधा निष्ठा पुरा प्रोक्ता मयाऽनघ ।  
 ज्ञानयोगेन साङ्ख्यानं कर्मयोगेन योगिनाम् ॥ ३  
 न कर्मणामनारम्भान्नैष्कर्म्यं पुरुषोऽश्रुते ।  
 न च संन्यसनादेव सिद्धिं समधिगच्छति ॥ ४  
 न हि कश्चित्क्षणमपि जातु तिष्ठत्यकर्मकृत् ।  
 कार्यते ह्यवशः कर्म सर्वः प्रकृतिजैर्गुणैः ॥ ५  
 कर्मेन्द्रियाणि संयम्य य आस्ते मनसा स्मरन् ।  
 इन्द्रियार्थान्विमूढात्मा मिथ्याचारः स उच्यते ६

यस्त्विन्द्रियाणि मनसा नियम्यारभतेऽर्जुन ।  
 कर्मेन्द्रियैः कर्मयोगमसक्तः स विशिष्यते ॥ ७  
 नियतं कुरु कर्म त्वं कर्म ज्यायो ह्यकर्मणः ।  
 शरीरयात्रापि च ते न प्रसिञ्चेदकर्मणः ॥ ८  
 यज्ञार्थात्कर्मणोऽन्यत्र लोकोऽयं कर्मबन्धनः ।  
 तदर्थं कर्म कौन्तेय मुक्तसङ्गः समाचर ॥ ९  
 सहयज्ञाः प्रजाः सृष्ट्वा पुरोवाच प्रजापतिः ।  
 अनेन प्रसविष्यध्वमेष वोऽस्त्विष्टकामधुक् ॥ १०  
 देवान्भावयताऽनेन ते देवा भावयन्तु वः ।  
 परस्परं भावयन्तः श्रेयः परमवाप्स्यथ ॥ ११  
 इष्टान्भोगान्हि वो देवा दास्यन्ते यज्ञभाविताः ।  
 तैर्देवान्प्रदायैभ्यो यो भुङ्क्ते स्तेन एव सः ॥ १२  
 यज्ञशिष्टाशिनः सन्तो मुच्यन्ते सर्वकिल्बिषैः ।  
 भुञ्जते ते त्वधं पापा ये पचन्त्यात्मकारणात् ॥ १३

अत्राद्भवन्ति भूतानि पर्जन्यादन्नसंभवः ।  
 यज्ञाद्भवति पर्जन्यो यज्ञः कर्मसमुद्भवः ॥ १४  
 कर्म ब्रह्मोद्भवं विद्धि ब्रह्माऽक्षरसमुद्भवम् ।  
 तस्मात्सर्वगतं ब्रह्म नित्यं यज्ञे प्रतिष्ठितम् ॥ १५  
 एवं प्रवर्तितं चक्रं नानुवर्तयतीह यः ।  
 अघायुरिन्द्रियारामो मोघं पार्थ स जीवति ॥ १६  
 यस्त्वात्मरतिरेव स्यादात्मतृप्तश्च मानवः ।  
 आत्मन्येव च संतुष्टस्तस्य कार्यं न विद्यते ॥ १७  
 नैव तस्य कृतेनार्थो नाकृतेनेह कश्चन ।  
 न चास्य सर्वभूतेषु कश्चिदर्थव्यपश्रयः ॥ १८  
 तस्मादसक्तः सततं कार्यं कर्म समाचर ।  
 असक्तो ह्याचरन्कर्म परमाप्नोति पूरुषः ॥ १९  
 कर्मणैव हि संसिद्धिमास्थिता जनकादयः ।  
 लोकसंग्रहमेवापि संपश्यन्कर्तुमर्हसि ॥ २०  
 यद्यदाचरति श्रेष्ठस्तत्तदेवेतरो जनः ।  
 स यत्प्रमाणं कुरुते लोकस्तदनुवर्तते ॥ २१  
 न मे पार्थास्ति कर्तव्यं त्रिषु लोकेषु किञ्चन ।  
 नानवाप्तमवाप्तव्यं वर्त एव च कर्मणि ॥ २२  
 यदि ह्यहं न वर्तेयं जातु कर्मण्यतन्द्रितः ।  
 मम वर्त्मानुवर्तन्ते मनुष्याः पार्थ सर्वशः ॥ २३  
 उत्सीदेयुरिमे लोका न कुर्यां कर्म चेदहम् ।  
 संकरस्य च कर्ता स्यामुपहन्यामिमाः प्रजाः ॥ २४  
 सक्ताः कर्मण्यविद्वांसो यथा कुर्वन्ति भारत ।  
 कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ २५  
 न बुद्धिभेदं जनयेदज्ञानां कर्मसङ्गिनाम् ।  
 जोषयेत्सर्वकर्माणि विद्वान्युक्तः समाचरन् ॥ २६  
 प्रकृतेः क्रियमाणानि गुणैः कर्माणि सर्वशः ।  
 अहङ्कारविमूढात्मा कर्ताहमिति मन्यते ॥ २७  
 तच्चवित्तु महाबाहो गुणकर्मविभागयोः ।  
 गुणाऽगुणेषु वर्तन्त इति मत्वा न सज्जते ॥ २८  
 प्रकृतेर्गुणसंमूढाः सज्जन्ते गुणकर्मसु ।

तानकृत्स्नविदो मन्दान्कृत्स्नविन्न विचालयेत् २९  
 मयि सर्वाणि कर्माणि संन्यस्याध्यात्मचेतसा ।  
 निराशीर्निर्ममो भूत्वा युध्यस्व विगतज्वरः ॥ ३०  
 ये मे मतमिदं नित्यमनुतिष्ठन्ति मानवाः ।  
 श्रद्धावन्तोऽनसूयन्तो मुच्यन्ते तेऽपि कर्मभिः ३१  
 ये त्वेतदभ्यसूयन्तो नानुतिष्ठन्ति मे मतम् ।  
 सर्वज्ञानविमूढांस्तान्विद्धि नष्टानचेतसः ॥ ३२  
 सदृशं चेष्टते स्वस्याः प्रकृतेर्ज्ञानवानपि ।  
 प्रकृतिं यान्ति भूतानि निग्रहः किं करिष्यति ॥ ३३  
 इन्द्रियस्येन्द्रियस्यार्थे रागद्वेषौ व्यवस्थितौ ।  
 तयोर्न वशमागच्छेत्तौ ह्यस्य परिपन्थिनौ ॥ ३४  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वधर्मे निधनं श्रेयः परधर्मो भयावहः ॥ ३५  
 अर्जुन उवाच ।  
 अथ केन प्रयुक्तोऽयं पापं चरति पूरुषः ।  
 अनिच्छन्नपि वार्ष्णेय बलादिव नियोजितः ॥ ३६  
 श्रीभगवानुवाच ।  
 काम एष क्रोध एष रजोगुणसमुद्भवः ।  
 महाशनो महापाप्मा विद्ध्येनमिह वैरिणम् ॥ ३७  
 धूमेनाव्रियते वह्निर्यथाऽदृशो मलेन च ।  
 यथोल्बेनावृतो गर्भस्तथा तेनेदमावृतम् ॥ ३८  
 आवृतं ज्ञानमेतेन ज्ञानिनो नित्यवैरिणा ।  
 कामरूपेण कौन्तेय दुष्पूरेणानलेन च ॥ ३९  
 इन्द्रियाणि मनो बुद्धिरस्याधिष्ठानमुच्यते ।  
 एतैर्विमोहयत्येष ज्ञानमावृत्त्य देहिनम् ॥ ४०  
 तस्मात्त्वमिन्द्रियाण्यादौ नियम्य भरतर्षभ ।  
 पाप्मानं प्रजहि ह्येनं ज्ञानविज्ञाननाशनम् ॥ ४१  
 इन्द्रियाणि पराण्याहुरिन्द्रियेभ्यः परं मनः ।  
 मनसस्तु परा बुद्धिर्यो बुद्धेः परतस्तु सः ॥ ४२  
 एवं बुद्धेः परं बुद्ध्वा संस्तभ्यात्मानमात्मना ।  
 जहि शत्रुं महाबाहो कामरूपं दुरासदम् ॥ ४३

॥ इति श्रीमन्महाभारते भीष्मपर्वणि भगवद्गीतापर्वणि सप्तविंशोऽध्यायः ॥ २७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे कर्मयोगोनाम तृतीयोऽध्यायः ॥ ३ ॥

अष्टाविंशोऽध्यायः ॥ २८ ॥

भगवद्गीताध्यायः ॥ ४ ॥

श्रीभगवानुवाच ।

इमं विवस्वते योगं प्रोक्तवानहमव्ययम् ।  
 विवस्वानमनवे प्राह मनुरिक्ष्वाकवेऽब्रवीत् ॥ १  
 एवं परम्पराप्राप्तमिमं राजर्षयोऽविदुः ।  
 स कालेनेह महता योगो नष्टः परंतप ॥ २  
 स एवायं मया तेऽद्य योगः प्रोक्तः पुरातनः ।  
 भक्तोऽसि मे सखा चेति रहस्यं ह्येतदुत्तमम् ॥३  
 अर्जुन उवाच ।  
 अपरं भवतो जन्म परं जन्म विवस्वतः ।  
 कथमेतद्विजानीयां त्वमादौ प्रोक्तवानिति ॥ ४  
 श्रीभगवानुवाच ।  
 बहूनि मे व्यतीतानि जन्मानि तव चार्जुन ।  
 तान्यहं वेद सर्वाणि न त्वं वेत्थ परंतप ॥ ५  
 अजोऽपि सन्नव्ययात्मा भूतानामीश्वरोऽपि सन् ।  
 प्रकृतिं स्वामधिष्ठाय संभवाम्यात्ममायया ॥ ६  
 यदा यदा हि धर्मस्य ग्लानिर्भवति भारत ।  
 अभ्युत्थानमधर्मस्य तदाऽऽत्मानं सृजाम्यहम् ७  
 परित्राणाय साधूनां विनाशाय च दुष्कृताम् ।  
 धर्मसंस्थापनार्थाय संभवामि युगे युगे ॥ ८  
 जन्म कर्म च मे दिव्यमेवं यो वेत्ति तत्त्वतः ।  
 त्यक्त्वा देहं पुनर्जन्म नैति मामेति सोऽर्जुन ॥९  
 वीतरागभयक्रोधा मन्मया मामुपाश्रिताः ।  
 बहवो ज्ञानतपसा पूता मद्भावमागताः ॥ १०  
 ये यथा मां प्रपद्यन्ते तांस्तथैव भजाम्यहम् ।  
 मम वर्त्मानुवर्तन्ते मनुष्याः पार्थ सर्वशः ॥ ११  
 काङ्क्षन्तः कर्मेणां सिद्धिं यजन्त इह देवताः ।  
 क्षिप्रं हि मानुषे लोके सिद्धिर्भवति कर्मजा ॥ १२  
 चातुर्वर्ण्यं मया सृष्टं गुणकर्मविभागशः ।  
 तस्य कर्तारमपि मां विद्ध्यकर्तारमव्ययम् ॥ १३  
 न मां कर्माणि लिम्पन्ति न मे कर्मफले स्पृहा ।  
 इति मां योऽभिजानाति कर्मभिर्न स बध्यते १४  
 एवं ज्ञात्वा कृतं कर्म पूर्वैरपि मुमुक्षुभिः ।

कुरु कर्मैव तस्माच्च पूर्वैः पूर्वतरं कृतम् ॥ १५  
 किं कर्म किमकर्मेति कवयोऽप्यत्र मोहिताः ।  
 तत्ते कर्म प्रवक्ष्यामि यज्ज्ञात्वा मोक्षयसेऽशुभान् ॥  
 कर्मणो ह्यपि बोद्धव्यं बोद्धव्यं च विकर्मणः ।  
 अकर्मणश्च बोद्धव्यं गहना कर्मणो गतिः ॥ १७  
 कर्मण्यकर्म यः पश्येदकर्मणि च कर्म यः ।  
 स बुद्धिमान्मनुष्येषु स युक्तः कृत्स्नकर्मकृत् ॥१८  
 यस्य सर्वे समारम्भाः कामसंकल्पवर्जिताः ।  
 ज्ञानाग्निदग्धकर्माणं तमाहुः पण्डितं बुधाः ॥१९  
 त्यक्त्वा कर्मफलासङ्गं नित्यतप्तो निराश्रयः ।  
 कर्मण्यभिप्रवृत्तोऽपि नैव किञ्चित्करोति सः ॥२०  
 निराशीर्यतचित्तात्मा त्यक्तसर्वपरिग्रहः ।  
 शारीरं केवलं कर्म कुर्वन्नाप्नोति किल्बिषम् ॥ २१  
 यदृच्छालाभसंतुष्टो द्वन्द्वार्तीतो विमत्सरः ।  
 समः सिद्धावसिद्धौ च कृत्वापि न निवध्यते ॥२२  
 गतसङ्गस्य मुक्तस्य ज्ञानावस्थितचेतसः ।  
 यज्ञायाचरतः कर्म समग्रं प्रविलीयते ॥ २३  
 ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।  
 ब्रह्मैव तेन गन्तव्यं ब्रह्म कर्म समाधिना ॥ २४  
 दैवमेवापरे यज्ञं योगिनः पर्युपासते ।  
 ब्रह्माग्नावपरे यज्ञं यज्ञेनैवोपजुहति ॥ २५  
 श्रोत्रादीनीन्द्रियाण्यन्ये संयमाश्रिषु जुहति ।  
 शब्दादीन्विषयानन्य इन्द्रियाश्रिषु जुहति ॥ २६  
 सर्वाणीन्द्रियकर्माणि प्राणकर्माणि चापरे ।  
 आत्मसंयमयोगाग्नौ जुहति ज्ञानदीपिते ॥ २७  
 द्रव्ययज्ञास्तपोयज्ञा योगयज्ञास्तथापरे ।  
 स्वाध्यायज्ञानयज्ञाश्च यतयः संशितव्रताः ॥ २८  
 अपाने जुहति प्राणं प्राणेष्यानं तथाऽपरे ।  
 प्राणापानगती रूद्धा प्राणायामपरायणाः ॥ २९  
 अपरे नियताहाराः प्राणान्प्राणेषु जुहति ।  
 सर्वेऽप्येते यज्ञविदो यज्ञक्षपितकल्मषाः ॥ ३०  
 यज्ञशिष्टाभृतभुजो यान्ति ब्रह्म सनातनम् ।



नायं लोकोऽस्त्ययज्ञस्य कुतोऽन्यः कुरुसत्तम ॥३१  
 एवं बहुविधा यज्ञा वितता ब्रह्मणो मुखे ।  
 कर्मजान्निद्वि तान्सर्वानेवं ज्ञात्वा विमोक्ष्यसे ॥३२  
 श्रेयान्द्रव्यमयाद्यजाज्ज्ञानयज्ञः परंतप ।  
 सर्वं कर्माखिलं पार्थ ज्ञाने परिसमाप्यते ॥ ३३  
 तद्विद्वि प्रणिपातेन परिप्रश्नेन सेवया ।  
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥३४  
 यज्ज्ञात्वा न पुनर्मोहमेवं यास्यसि पाण्डव ।  
 येन भूतान्यशेषेण द्रक्ष्यस्यात्मन्यथो मयि ॥ ३५  
 अपि चेदसि पापेभ्यः सर्वेभ्यः पापकृत्तमः ।  
 सर्वं ज्ञानप्रवेनेन वृजिनं संतरिष्यसि ॥ ३६  
 यथैधांसि समिद्धोऽग्निर्भस्मात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७  
 न हि ज्ञानेन सदृशं पवित्रमिह विद्यते ।  
 तत्स्वयं योगसंसिद्धः कालेनात्मनि विन्दति ॥३८  
 श्रद्धावाँल्लभते ज्ञानं तत्परः संयतेन्द्रियः ।  
 ज्ञानं लब्ध्वा परां शान्तिमचिरेणाधिगच्छति ॥३९  
 अज्ञश्चाश्रद्धानश्च संशयात्मा विनश्यति ।  
 नायं लोकोऽस्ति न परो न सुखं संशयात्मनः ॥४०  
 योगसंन्यस्तकर्माणं ज्ञानसंछिन्नसंशयम् ।  
 आत्मवन्तं न कर्माणि निबध्नन्ति धनंजय ॥ ४१  
 तस्मादज्ञानसंभूतं हृत्स्थं ज्ञानासिनाऽऽत्मनः ।  
 छिन्नैवं संशयं योगमातिष्ठोचिष्ठ भारत ॥ ४२

॥ इति श्रीमन्महाभारते भीष्मपर्वणि भगवद्गीतापर्वणि अष्टाविंशोऽध्यायः ॥ २८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे यैज्ञविभागयोगोनाम चतुर्थोऽध्यायः ॥ ४ ॥

एकोनत्रिंशोऽध्यायः ॥ २९ ॥

भगवद्गीताध्यायः ॥ ५ ॥

अर्जुन उवाच ।  
 संन्यासं कर्मणां कृष्ण पुनर्योगं च शंससि ।  
 यच्छ्रेय एतयोरेकं तन्मे ब्रूहि मुनिश्चितम् ॥ १  
 श्रीभगवानुवाच ।  
 संन्यासः कर्मयोगश्च निःश्रेयसकराबुभौ ।  
 तयोस्तु कर्मसंन्यासात्कर्मयोगो विशिष्यते ॥ २  
 ज्ञेयः स नित्यसंन्यासी यो न द्वेष्टि न काङ्क्षति ।  
 निर्द्वन्द्वो हि महाबाहो सुखं बन्धात्प्रमुच्यते ॥३  
 साङ्ख्ययोगौ पृथग्बालाः प्रवदन्ति न पण्डिताः ।  
 एकमप्यास्थितः सम्यगुभयोर्विन्दते फलम् ॥ ४  
 यत्साङ्ख्यैः प्राप्यते स्थानं तद्योगैरपि गम्यते ।  
 एकं साङ्ख्यं च योगं च यः पश्यति स पश्यति ॥५  
 संन्यासस्तु महाबाहो दुःखमाप्तुमयोगतः ।  
 योगयुक्तो मुनिर्ब्रह्म नचिरेणाधिगच्छति ॥ ६  
 योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ७  
 नैव किंचित्करोमीति युक्तो मन्येत तत्त्ववित् ।  
 पश्यञ्जशृण्वन्स्पृशञ्छिघ्नन्नश्नन्गच्छन्स्वपन्श्चसन् ॥८  
 प्रलपन्विस्मज्जन्गृह्णन्मिषन्निमिषन्नपि ।  
 इन्द्रियाणीन्द्रियार्थेषु वर्तन्त इति धारयन् ॥ ९  
 ब्रह्मण्याधाय कर्माणि सङ्गं त्यक्त्वा करोति यः ।  
 लिप्यते न स पापेन पद्मपत्रमिवाम्भसा ॥ १०  
 कायेन मनसा बुद्ध्या केवलैरिन्द्रियैरपि ।  
 योगिनः कर्म कुर्वन्ति सङ्गं त्यक्त्वात्मशुद्धये ॥११  
 युक्तः कर्मफलं त्यक्त्वा शान्तिमाप्नोति नैष्ठिकीम् ।  
 अयुक्तः कामकारेण फले सक्तो निबध्यते ॥१२  
 सर्वकर्माणि मनसा संन्यस्यास्ते सुखं वशी ।  
 नवद्वारे पुरे देही नैव कुर्वन्न कारयन् ॥ १३  
 न कर्तृत्वं न कर्माणि लोकस्य सृजति प्रभुः ।  
 न कर्मफलसंयोगं स्वभावस्तु प्रवर्तते ॥ १४

मत्परः संयतेन्द्रियः इति माच्यपाठः ॥ ३९ ॥

\* ज्ञानयोगोनाम इति माच्यपाठः ॥ ४ ॥

नादत्ते कस्य चित्पापं न चैव मुकृतं विभुः ।  
 अज्ञानेनावृतं ज्ञानं तेन मुह्यन्ति जन्तवः ॥ १५  
 ज्ञानेन तु तदज्ञानं येषां नाशितमात्मनः ।  
 तेषामादित्यवज्ज्ञानं प्रकाशयति तत्परम् ॥ १६  
 तद्बुद्धयस्तदात्मानस्तन्निष्ठास्तत्परायणाः ।  
 गच्छन्त्यपुनरावृत्तिं ज्ञाननिर्धूतकल्मषाः ॥ १७  
 विद्याविनयसंपन्ने ब्राह्मणे गवि हस्तिनि ।  
 शुनि चैव श्वपाके च पण्डिताः समदर्शिनः ॥ १८  
 इहैव तैर्जितः सर्गो येषां साम्ये स्थितं मनः ।  
 निर्दोषं हि समं ब्रह्म तस्माद्ब्रह्मणि ते स्थिताः ॥ १९  
 न प्रहृष्येत्प्रियं प्राप्य नोद्विजेत्प्राप्य चाप्रियम् ।  
 स्थिरबुद्धिरसंमूढो ब्रह्मविद्ब्रह्मणि स्थितः ॥ २०  
 ब्राह्मस्पर्शेष्वसक्तात्मा विन्दत्यात्मनि यत्सुखम् ।  
 स ब्रह्मयोगयुक्तात्मा सुखमक्षय्यमश्नुते ॥ २१  
 ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ २२  
 शक्नोतीहैव यः सोढुं प्राक्शरीरविमोक्षणात् ।  
 कामक्रोधोद्भवं वेगं स युक्तः समुखी नरः ॥ २३  
 योऽन्तःसुखोऽन्तरारामस्तथान्तर्यामिणोऽतिरवः ।  
 स योगी ब्रह्मनिर्वाणं ब्रह्मभूतोऽधिगच्छति ॥ २४  
 लभन्ते ब्रह्मनिर्वाणमृषयः क्षीणकल्मषाः ।  
 छिन्नद्वैधा यतात्मानः सर्वभूतहिते रताः ॥ २५  
 कामक्रोधवियुक्तानां यतीनां यतचेतसाम् ।  
 अभितो ब्रह्मनिर्वाणं वर्तते विदितात्मनाम् ॥ २६  
 स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।  
 प्राणापानौ समौ कृत्वा नासाभ्यन्तरचारिणौ २७  
 यतेन्द्रियमनोबुद्धिर्मुनिर्मोक्षपरायणः ।  
 विगतेच्छाभयक्रोधो यः सदा मुक्त एव सः ॥ २८  
 भोक्तारं यज्ञतपसां सर्वलोकमहेश्वरम् ।  
 सुहृदं सर्वभूतानां ज्ञात्वा मां शान्तिमृच्छति ॥ २९

॥ इति श्रीमन्महाभारते भीष्मपर्वणि भगवद्गीतापर्वणि एकोनत्रिंशोऽध्यायः ॥ २९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगोनाम पञ्चमोऽध्यायः ॥ ५ ॥

त्रिंशोऽध्यायः ॥ ३० ॥

भगवद्गीताध्यायः ॥ ६ ॥

श्रीभगवानुवाच ।

अनाश्रितः कर्मफलं कार्यं कर्म करोति यः ।  
 स संन्यासी च योगी च न निरग्निर्न चाक्रियः १  
 यं संन्यासमिति प्राहुर्योगं तं विद्धि पाण्डव ।  
 न ह्यसंन्यस्तसंकल्पो योगी भवति कश्चन ॥ २  
 आरुरुक्षोर्मुनेर्योगं कर्म कारणमुच्यते ।  
 योगारूढस्य तस्यैव शमः कारणमुच्यते ॥ ३  
 यदा हि नेन्द्रियार्थेषु न कर्मस्वनुषज्जते ।  
 सर्वसंकल्पसंन्यासी योगारूढस्तदोच्यते ॥ ४  
 उद्धरेदात्मनात्मानं नात्मानमवसादयेत् ।  
 आत्मैव ह्यात्मनो बन्धुरात्मैव रिपुरात्मनः ॥ ५  
 बन्धुरात्माऽऽत्मनस्तस्य येनात्मैवात्मना जितः ।  
 अनात्मनस्तु शत्रुत्वे वर्तेतात्मैव शत्रुवत् ॥ ६

जितात्मनः प्रशान्तस्य परमात्मा समाहितः ।  
 शीतोष्णसुखदुःखेषु तथा मानापमानयोः ॥ ७  
 ज्ञानविज्ञानतृप्तात्मा कूटस्थो विजितेन्द्रियः ।  
 युक्त इत्युच्यते योगी समलोष्टाश्मकाश्चनः ॥ ८  
 सुहृन्मित्रार्युदासीनमध्यस्थद्वेष्यबन्धुषु ।  
 साधुष्वपि च पापेषु समबुद्धिर्विशिष्यते ॥ ९  
 योगी युञ्जीत सततमात्मानं रहसि स्थितः ।  
 एकाकी यतचित्तात्मा निराशीरपरिग्रहः ॥ १०  
 शुचौ देशे प्रतिष्ठाप्य स्थिरमासनमात्मनः ।  
 नात्युच्छ्रितं नातिनीचं चैलाजिनकुशोत्तरम् ॥ ११  
 तत्रैकाग्रं मनः कृत्वा यतचित्तेन्द्रियक्रियः ।  
 उपविश्यासने युञ्ज्याद्योगमात्मविशुद्धये ॥ १२

चैलाजिनैति माध्वपाठः ॥ ११ ॥

समं कायशिरोग्रीवं धारयन्नचलं स्थिरः ।  
 संप्रेक्ष्य नासिकाग्रं खं दिशश्चानवलोकयन् ॥१३  
 प्रशान्तात्मा विगतभीर्ब्रह्मचारिव्रते स्थितः ।  
 मनः संयम्य मच्चित्तो युक्त आसीत् मत्परः ॥१४  
 युञ्जन्नेवं सदात्मानं योगी नियतमानसः ।  
 शान्तिं निर्वाणपरमां मत्संस्थामधिगच्छति ॥ १५  
 नात्यश्रतस्तु योगोऽस्ति न चैकान्तमनश्चतः ।  
 न चातिस्वप्नशीलस्य जाग्रतो नैव चार्जुन ॥ १६  
 युक्ताहारविहारस्य युक्तचेष्टस्य कर्मसु ।  
 युक्तस्वप्नावबोधस्य योगो भवति दुःखहा ॥ १७  
 यदा विनियतं चित्तमात्मन्येवावतिष्ठते ।  
 निस्पृहः सर्वकामेभ्यो युक्त इत्युच्यते तदा ॥१८  
 यथा दीपो निवातस्थो नेङ्गते सोपमा स्मृता ।  
 योगिनो यतचित्तस्य युञ्जतो योगमात्मनः ॥१९  
 यत्रोपरमते चित्तं निरुद्धं योगसेवया ।  
 यत्र चैवात्मनात्मानं पश्यन्नात्मनि तुष्यति ॥२०  
 सुखमात्यन्तिकं यत्तद्बुद्धिग्राह्यमतीन्द्रियम् ।  
 वेत्ति यत्र न चैवायं स्थितश्चलति तत्त्वतः ॥ २१  
 यं लब्ध्वा चापरं लाभं मन्यते नाधिकं ततः ।  
 यस्मिन्स्थितो न दुःखेन गुरुणापि विचाल्यते २२  
 तं विद्याद्दुःखसंयोगवियोगं योगसंज्ञितम् ।  
 स निश्चयेन योक्तव्यो योगोऽनिर्विण्णचेतसा २३  
 संकल्पप्रभवान्कामास्त्यक्त्वा सर्वानशेषतः ।  
 मनसैवेन्द्रियग्रामं विनियम्य समन्ततः ॥ २४  
 शनैः शनैरुपरमेद्बुद्ध्या धृतिगृहीतया ।  
 आत्मसंस्थं मनः कृत्वा न किञ्चिदपि चिन्तयेत् २५  
 यतो यतो निश्चरति मनश्चञ्चलमस्थिरम् ।  
 ततस्ततो नियम्यैतदात्मन्येव वशं नयेत् ॥ २६  
 प्रशान्तमनसं ह्येनं योगिनं सुखमुत्तमम् ।  
 उपैति शान्तरजसं ब्रह्मभूतमकल्मषम् ॥ २७  
 युञ्जन्नेवं सदात्मानं योगी विगतकल्मषः ।  
 सुखेन ब्रह्मसंस्पर्शमत्यन्तं सुखमश्नुते ॥ २८  
 सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥ २९  
 यो मां पश्यति सर्वत्र सर्वं च मयि पश्यति ।  
 तस्याहं न प्रणश्यामि स च मे न प्रणश्यति ॥३०  
 सर्वभूतस्थितं यो मां भजत्येकत्वमास्थितः ।  
 सर्वथा वर्तमानोऽपि स योगी मयि वर्तते ॥ ३१  
 आत्मौपम्येन सर्वत्र समं पश्यति योऽर्जुन ।  
 सुखं वा यदि वा दुःखं स योगी परमो मतः ॥ ३२  
 अर्जुन उवाच ।  
 योऽयं योगस्त्वया प्रोक्तः साम्येन मधुसूदन ।  
 एतस्याहं न पश्यामि चञ्चलत्वात्स्थितिं स्थिरां ३३  
 चञ्चलं हि मनः कृष्ण प्रमाथि बलवद्दृढम् ।  
 तस्याहं निग्रहं मन्ये वायोरिव सुदुष्करम् ॥ ३४  
 श्रीभगवानुवाच ।  
 असंशयं महाबाहो मनो दुर्निग्रहं चलम् ।  
 अभ्यासेन तु कौन्तेय वैराग्येण च गृह्यते ॥ ३५  
 असंयतात्मना योगो दुष्प्राप इति मे मतिः ।  
 वश्यात्मना तु यतता शक्योऽऽवाप्तुमुपायतः ॥३६  
 अर्जुन उवाच ।  
 अयतिः श्रद्धयोपेतो योगाच्चलितमानसः ।  
 अप्राप्य योगसंसिद्धिं कां गतिं कृष्ण गच्छति ॥३७  
 कच्चिन्नोभयविभ्रष्टश्छिन्नाभ्रमिव नश्यति ।  
 अप्रतिष्ठो महाबाहो विमूढो ब्रह्मणः पथि ॥ ३८  
 एतन्मे संशयं कृष्ण छेत्तुमर्हस्यशेषतः ।  
 त्वदन्यः संशयस्यास्य छेत्ता न ह्युपपद्यते ॥ ३९  
 श्रीभगवानुवाच ।  
 पार्थ नैवेह नामुत्र विनाशस्तस्य विद्यते ।  
 न हि कल्याणकृत्कश्चिद्गुर्गतिं तात गच्छति ॥ ४०  
 प्राप्य पुण्यकृतां लोकानुषित्वा शाश्वतीः समाः ।  
 शुचीनां श्रीमतां गेहे योगभ्रष्टोऽभिजायते ॥ ४१  
 अथवा योगिनामेव कुले भवति धीमताम् ।  
 एतद्धि दुर्लभतरं लोके जन्म यदीदृशम् ॥ ४२  
 तत्र तं बुद्धिसंयोगं लभते पौर्वदेहिकम् ।  
 यतते च ततो भूयः संसिद्धौ कुरुनन्दन ॥ ४३

पूर्वाभ्यासेन तेवैव ह्रियते ह्यवशोऽपि सः । तपस्विभ्योऽधिको योगी ज्ञानिभ्योपि मतोऽधिकः  
जिज्ञासुरपि योगस्य शब्दब्रह्मातिवर्तते ॥ ४४ कर्मिभ्यश्चाधिको योगी तस्माद्योगी भवार्जुन ॥४६  
प्रयत्नाद्यतमानस्तु योगी संशुद्धकिल्बिषः । योगिनामपि सर्वेषां मद्गतेनान्तरात्मना ।  
अनेकजन्मसंसिद्धस्ततो याति परां गतिम् ॥ ४५ श्रद्धावान्भजते यो मां स मेयुक्ततमो मतः ॥ ४७

॥ इति श्रीमन्महाभारते भीष्मपर्वणि भगवद्गीतापर्वणि त्रिंशोऽध्यायः ॥ ३० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अध्यात्मयोगोनाम षष्ठोऽध्यायः ॥ ६ ॥

एकत्रिंशोऽध्यायः ॥ ३१ ॥

भगवद्गीताध्यायः ॥ ७ ॥

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।  
असंशयं समग्रं मां यथा ज्ञास्यसि तच्छृणु ॥ १  
ज्ञानं तेऽहं सविज्ञानमिदं वक्ष्याम्यशेषतः ।  
यञ्ज्ञात्वा नेह भूयोऽन्यज्ज्ञातव्यमवशिष्यते ॥२  
मनुष्याणां सहस्रेषु कश्चिद्यतति सिद्धये ।  
यततामपि सिद्धानां कश्चिन्मां वेत्ति तत्त्वतः ॥ ३  
भूमिरापोऽनलो वायुः खं मनो बुद्धिरेव च ।  
अहंकार इतीयं मे भिन्ना प्रकृतिरष्टधा ॥ ४  
अपरेयमितस्त्वन्यां प्रकृतिं विद्धि मे पराम् ।  
जीवभूतां महाबाहो ययेदं धार्यते जगत् ॥ ५  
एतद्योनीनि भूतानि सर्वाणीत्युपधारय ।  
अहं कृत्स्नस्य जगतः प्रभवः प्रलयस्तथा ॥ ६  
मत्तः परतरं नान्यत्किंचिदस्ति धनंजय ।  
मयि सर्वमिदं प्रोतं सूत्रे मणिगणा इव ॥ ७  
रसोऽहमप्सु कौन्तेय प्रभाऽस्मि शशिमूर्त्योः ।  
प्रणवः सर्ववेदेषु शब्दः खे पौरुषं नृषु ॥ ८  
पुण्यो गन्धः पृथिव्यां च तेजश्चास्मि विभावसौ ।  
जीवनं सर्वभूतेषु तपश्चास्मि तपस्विषु ॥ ९  
धीजं मां सर्वभूतानां विद्धि पार्थ सनातनम् ।  
बुद्धिर्बुद्धिमतामस्मि तेजस्तेजस्विनामहम् ॥ १०  
बलं बलवतां चाहं कामरागविवर्जितम् ।  
धर्माविरुद्धो भूतेषु कामोऽस्मि भरतर्षभ ॥ ११  
ये चैव सात्विका भावा राजसास्तामसाश्च ये ।

मत्त एवेति तान्विद्धि न त्वहंतेषु ते मयि ॥ १२  
त्रिभिर्गुणमयैर्भावैरेभिः सर्वमिदं जगत् ।  
मोहितं नाभिजानाति मामेभ्यः परमव्ययम् ॥१३  
दैवी ह्येषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥ १४  
न मां दुष्कृतिनो मूढाः प्रपद्यन्ते नराधमाः ।  
माययाऽपहृतज्ञाना आसुरं भावमाश्रिताः ॥ १५  
चतुर्विधा भजन्ते मां जनाः सुकृतिनोऽर्जुन ।  
आर्तो जिज्ञासुरर्थार्थी ज्ञानी च भरतर्षभ ॥ १६  
तेषां ज्ञानी नित्ययुक्त एकभक्तिर्विशिष्यते ।  
प्रियो हि ज्ञानिनोऽत्यर्थमहं स च मम प्रियः ॥१७  
उदाराः सर्वे एवैते ज्ञानी त्वात्मैव मे मतम् ।  
आस्थितः स हि युक्तात्मा मामेवानुत्तमं गतिं १८  
बहूनां जन्मनामन्ते ज्ञानवान्मां प्रपद्यते ।  
वासुदेवः सर्वमिति स महात्मा सुदुर्लभः ॥ १९  
कामैस्तैस्तैर्हृतज्ञानाः प्रपद्यन्तेऽन्यदेवताः ।  
तं तं नियममास्थाय प्रकृत्या नियताः स्वया ॥२०  
यो यो यां यां तनुं भक्तः श्रद्धयार्चितुमिच्छति ।  
तस्य तस्याचलां श्रद्धां तामेव विदधाम्यहम् ॥२१  
स तथा श्रद्धया युक्तस्तस्याराधनमीहते ।  
लभते च ततः कामान्मयैव विहितान्हितान् ॥२२  
अन्तवन्तु फलं तेषां तद्भवत्यल्पमेधसाम् ।  
देवान्देवयजो यान्ति मद्भक्ता यान्ति मामपि ॥२३

\* आत्मसंयमयोगोनाम इति माध्वपाठः ॥

अव्यक्तं व्यक्तिमापन्नं मन्यन्ते मामबुद्धयः ।  
 परं भावमजानन्तो ममाव्ययमनुत्तमम् ॥ २४  
 नाहं प्रकाशः सर्वस्य योगमायासमावृतः ।  
 मूढोऽयं नाभिजानाति लोको मामजमव्ययम् २५  
 वेदाहं समतीतानि वर्तमानानि चार्जुन ।  
 भविष्याणि च भूतानि मां तु वेद न कश्चन ॥ २६  
 इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे यान्ति परंतप ॥ २७  
 येषां त्वन्तगतं पापं जनानां पुण्यकर्मणाम् ।  
 ते द्वन्द्वमोहनिर्मुक्ता भजन्ते मां दृढव्रताः ॥ २८  
 जरामरणमौक्षाय मामाश्रित्य यतन्ति ये ।  
 ते ब्रह्म तद्विदुः कृत्स्नमध्यात्मं कर्म चाखिलम् २९  
 साधिभूताधिदैवं मां साधियज्ञं च ये विदुः ।  
 प्रयाणकालेऽपि च मां ते विदुर्युक्तचेतसः ॥ ३०

॥ इति श्रीमन्महाभारते भीष्मपर्वणि भगवद्गीतापर्वणि एकत्रिंशोऽध्यायः ॥ ३१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञानयोगोनाम सप्तमोऽध्यायः ॥ ७ ॥

द्वात्रिंशोऽध्यायः ॥ ३२ ॥

भगवद्गीताध्यायः ॥ ८ ॥

अर्जुन उवाच ।  
 किं तद्ब्रह्म किमध्यात्मं किं कर्म पुरुषोत्तम ।  
 अधिभूतं च किं प्रोक्तमधिदैवं किमुच्यते ॥ १  
 अधियज्ञः कथं कोऽत्र देहेऽस्मिन्मधुमुदन ।  
 प्रयाणकाले च कथं ज्ञेयोऽसि नियतात्मभिः ॥ २  
 श्रीभगवानुवाच ।  
 अक्षरं ब्रह्म परमं स्वभावोऽध्यात्ममुच्यते ।  
 भूतभावोद्भवकरो विसर्गः कर्मसंज्ञितः ॥ ३  
 अधिभूतं क्षरो भावः पुरुषश्चाधिदैवतम् ।  
 अधियज्ञोऽहमेवात्र देहे देहभृतां वर ॥ ४  
 अन्तकाले च मामेव स्मरन्मुक्त्वा कलेवरम् ।  
 यः प्रयाति स मद्भावं याति नास्त्यत्र संशयः ॥ ५  
 यं यं वापि स्मरन्भावं त्यजत्यन्ते कलेवरम् ।  
 तं तमेवैति कौन्तेय सदा तद्भावभाषितः ॥ ६  
 तस्मात्सर्वेषु कालेषु मामनुस्मर युध्य च ।  
 मत्प्रापितमनोबुद्धिर्माभैवैष्यस्यसंशयः ॥ ७  
 अभ्यासयोगयुक्तेन चेतसाऽन्यान्यगामिना ।  
 परमं पुरुषं दिव्यं याति पार्थानुचिन्तयन् ॥ ८  
 कविं पुराणमनुशासितार-  
 मणोरणीयांसमनुसरेद्यः ।

सर्वस्य धातारमचिन्त्यरूप-  
 मादित्यवर्णं तमसः परस्तात् ॥ ९  
 प्रयाणकाले मनसाऽचलेन  
 भक्त्या युक्तो योगबलेन चैव ।  
 भ्रुवोर्मध्ये प्राणमावेश्य सम्य-  
 कस तं परं पुरुषमुपैति दिव्यम् ॥ १०  
 यदक्षरं वेदविदो वदन्ति  
 विशन्ति यद्यतयो वीतरागाः ।  
 यदिच्छन्तो ब्रह्मचर्यं चरन्ति  
 तत्ते पदं संग्रहेण प्रवक्ष्ये ॥ ११  
 सर्वद्वाराणि संयम्य मनो हृदि निरुध्य च ।  
 मूर्ध्न्याध्यायात्मनः प्राणमास्थितो योगधारणां १२  
 ओमित्येकाक्षरं ब्रह्म व्याहरन्मामनुस्मरन् ।  
 यः प्रयाति त्यजन्देहं स याति परमां गतिम् ॥ १३  
 अनन्यचेताः सततं यो मां स्मरति नित्यशः ।  
 तस्याहं सुलभः पार्थ नित्ययुक्तस्य योगिनः ॥ १४  
 मामुपेत्य पुनर्जन्म दुःखालयमशाश्वतम् ।  
 नामुवन्ति महात्मानः संसिद्धिं परमां गताः १५  
 आब्रह्मभुवनाल्लोकाः पुनरावर्तिनोऽर्जुन ।  
 मामुपेत्य तु कौन्तेय पुनर्जन्म न विद्यते ॥ १६

सहस्रयुगपर्यन्तमहर्षेद्रह्यणो विदुः ।  
 रात्रिं युगसहस्रां तां तेऽहोरात्रविदो जनाः ॥१७  
 अव्यक्ताङ्गवक्तव्यः सर्वाः प्रभवन्त्यहरागमे ।  
 रात्र्यागमे प्रलीयन्ते तत्रैवाव्यक्तसंज्ञके ॥ १८  
 भूतग्रामः स एवायं भूत्वा भूत्वा प्रलीयते ।  
 रात्र्यागमेऽवशः पार्थ प्रभवत्यहरागमे ॥ १९  
 परस्तस्मात्तु भावोऽन्यो व्यक्तोऽव्यक्तात्सनातनः ।  
 यः स सर्वेषु भूतेषु नश्यत्सु न विनश्यति ॥२०  
 अव्यक्तोऽक्षर इत्युक्तस्तमाहुः परमां गतिम् ।  
 यं प्राप्य न निवर्तन्ते तद्धाम परमं मम ॥ २१  
 पुरुषः स परः पार्थ भक्त्या लभ्यस्त्वनन्यया ।  
 यस्यान्तस्थानि भूतानि येन सर्वमिदं ततम् ॥२२  
 यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३  
 अग्निर्ज्योतिरहः शुक्रः पण्मासा उत्तरायणम् ।  
 तत्र प्रयाता गच्छन्ति ब्रह्म ब्रह्मविदो जनाः ॥ २४  
 धूमो रात्रिस्तथा कृष्णः पण्मासा दक्षिणायनम् ।  
 तत्र चान्द्रमसं ज्योतिर्योगी प्राप्य निवर्तते ॥२५  
 शुक्रकृष्णे गती ह्येते जगतः शाश्वते मते ।  
 एकया यात्यनावृत्तिमन्ययाऽऽवर्तते पुनः ॥ २६  
 नैते सृती पार्थ जानन्न्योगी मुह्यति कश्चन ।  
 तस्मात्सर्वेषु कालेषु योगयुक्तो भवार्जुन ॥ २७  
 वेदेषु यज्ञेषु तपःसु चैव  
 दानेषु यत्पुण्यफलं प्रदिष्टम् ।  
 अत्येति तत्सर्वमिदं विदित्वा  
 योगी परं स्थानमुपैति चाद्यम् ॥ २८

॥ इति श्रीमन्महाभारते भीष्मपर्वणि भगवद्गीतापर्वणि द्वात्रिंशोऽध्यायः ॥ ३२ ॥

इति श्रीमद्भगवद्गीतासुपनिषत्सु ब्रह्मविद्यायां योगशास्त्रे श्रीकृष्णार्जुनसंवादे तारकब्रह्मयोगोनाम अष्टमोऽध्यायः ॥ ८ ॥

त्रयस्त्रिंशोऽध्यायः ॥ ३३ ॥

भगवद्गीताध्यायः ॥ ९ ॥

श्रीभगवानुवाच ।  
 इदं तु ते गुह्यतमं प्रवक्ष्याम्यनसूयवे ।  
 ज्ञानं विज्ञानसहितं यज्ज्ञात्वा मोक्षयसेऽशुभात् १  
 राजविद्या राजगुह्यं पवित्रमिदमुत्तमम् ।  
 प्रत्यक्षावगमं धर्म्यं सुसुखं कर्तुमव्ययम् ॥ २  
 अश्रद्धानाः पुरुषा धर्मस्यास्य परंतप ।  
 अप्राप्य मां निवर्तन्ते मृत्युसंसारवर्त्मनि ॥ ३  
 मया ततमिदं सर्वं जगदव्यक्तमूर्तिना ।  
 मत्स्थानि सर्वभूतानि न चाहं तेष्ववस्थितः ॥ ४  
 न च मत्स्थानि भूतानि पश्य मे योगमैश्वरम् ।  
 भूतभृन्न च भूतस्थो ममात्मा भूतभावनः ॥ ५  
 यथाऽऽकाशस्थितो नित्यं वायुः सर्वत्रगो महान् ।  
 तथा सर्वाणि भूतानि मत्स्थानीत्युपधारय ॥ ६  
 सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ७  
 प्रकृतिं स्वामवष्टभ्य विसृजामि पुनः पुनः ।  
 भूतग्राममिमं कृत्स्नमवशं प्रकृतेर्वशात् ॥ ८  
 न च मां तानि कर्माणि निबध्नन्ति धनंजय ।  
 उदासीनवदासीनमसक्तं तेषु कर्मसु ॥ ९  
 मयाऽऽध्यक्षेण प्रकृतिः सृयते सचराचरम् ।  
 हेतुनाऽनेन कौन्तेय जगद्विपरिवर्तते ॥ १०  
 अवजानन्ति मां मूढा मानुषीं तनुमाश्रितम् ।  
 परं भावमजानन्तो मम भूतमहेश्वरम् ॥ ११  
 मोघाशा मोघकर्माणो मोघज्ञाना विचेतसः ।  
 राक्षसीमासुरीं चैव प्रकृतिं मोहिनीं श्रिताः ॥१२  
 महात्मानस्तु मां पार्थ दैवीं प्रकृतिमाश्रिताः ।  
 भजन्त्यनन्यमनसो ज्ञात्वा भूतादिमव्ययम् ॥१३  
 सततं कीर्तयन्तो मां यतन्तश्च दृढव्रताः ।  
 नमस्यन्तश्च मां भक्त्या नित्ययुक्ता उपासते ॥१४

ज्ञानयज्ञेन चाप्यन्ये यजन्तो मामुपासते ।  
 एकत्वेन पृथक्त्वेन बहुधा विश्वतोमुखम् ॥ १५  
 अहं क्रतुरहं यज्ञः स्वधाऽहमहमौषधम् ।  
 मन्त्रोऽहमहमेवाज्यमहमग्निरहं हुतम् ॥ १६  
 पिताऽहमस्य जगतो माता धाता पितामहः ।  
 वेद्यं पवित्रमोँकार ऋक् साम यँजुरेव च ॥ १७  
 गतिर्भर्ता प्रभुः साक्षी निवासः शरणं सुहृत् ।  
 प्रभवः प्रलयः स्थानं निधानं बीजमव्ययम् ॥ १८  
 तपाम्यहमहं वर्षं निगृह्णाम्युत्सृजामि च ।  
 अमृतं चैव मृत्युश्च सदसच्चाहमर्जुन ॥ १९  
 त्रैविद्या मां सोमपाः पूतपापा  
 यज्ञैरिष्ट्वा स्वर्गतिं प्रार्थयन्ते ।  
 ते पुण्यमासाद्य सुरेन्द्रलोक-  
 मश्नन्ति दिव्यान्दिवि देवभोगान् ॥ २०  
 ते तं भुक्त्वा स्वर्गलोकं विशालं  
 क्षीणे पुण्ये मर्त्यलोकं विशन्ति ।  
 एवं त्रयीधर्ममनुप्रपन्ना  
 गतागतं कामकामा लभन्ते ॥ २१  
 अनन्याश्चिन्तयन्तो मां ये जनाः पर्युपासते ।  
 तेषां नित्याभियुक्तानां योगक्षेमं वहाम्यहम् ॥ २२  
 येऽप्यन्यदेवताभक्ता यजन्ते श्रद्धयान्विताः ।  
 तेऽपि मामेव कौन्तेय यजन्त्यविधिपूर्वकम् ॥ २३

अहं हि सर्वयज्ञानां भोक्ता च प्रभुरेव च ।  
 न तु मामभिजानन्ति तत्त्वेनातश्च्यवन्ति ते ॥ २४  
 यान्ति देवव्रता देवान्पितृन्त्यान्ति पितृव्रताः ।  
 भूतानि यान्ति भूतेज्या यान्ति मद्याजिनोपि माम्  
 पत्रं पुष्पं फलं तोयं यो मे भक्त्या प्रयच्छति ।  
 तदहं भक्त्युपहृतमश्नामि प्रयतात्मनः ॥ २६  
 यत्करोषि यदश्नासि यज्जुहोषि ददासि यत् ।  
 यत्तपस्यसि कौन्तेय तत्कुरुष्व मदर्पणम् ॥ २७  
 शुभाशुभफलैरेवं मोक्षयसे कर्मबन्धनैः ।  
 संन्यासयोगयुक्तात्मा विमुक्तो मामुपैष्यसि ॥ २८  
 समोऽहं सर्वभूतेषु न मे द्वेष्योऽस्ति न प्रियः ।  
 ये भजन्ति तु मां भक्त्या मयि ते तेषु चाप्यहम् २९  
 अपि चेत्सुदुराचारो भजते मामनन्यभाक् ।  
 साधुरेव स मन्तव्यः सम्यग्व्यवसितो हि सः ॥ ३०  
 क्षिप्रं भवति धर्मात्मा शश्वच्छान्तिं निगच्छति ।  
 कौन्तेय प्रतिजानीहि न मे भक्तः प्रणश्यति ॥ ३१  
 मां हि पार्थ व्यपाश्रित्य येऽपि स्युः पापयोनयः ।  
 स्त्रियो वैश्यास्तथा शूद्रास्तेऽपि यान्ति परां गतिं ३२  
 किं पुनर्ब्राह्मणाः पुण्या भक्ता राजर्षयस्तथा ।  
 अनित्यमसुखं लोकमिमं प्राप्य भजस्व माम् ॥ ३३  
 मन्मना भव मद्भक्तो मद्याजी मां नमस्कुरु ।  
 मामेवैष्यसि युक्तवैवमात्मानं मत्परायणः ॥ ३४

॥ इति श्रीमन्महाभारते भीष्मपर्वणि भगवद्गीतापर्वणि त्रयस्त्रिंशोऽध्यायः ॥ ३३ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे राजविद्याराजगुह्ययोगोनाम नवमोऽध्यायः ॥९॥

चतुस्त्रिंशोऽध्यायः ॥ ३४ ॥

भगवद्गीताध्यायः ॥ १० ॥

श्रीभगवानुवाच ।  
 भूय एव महाबाहो शृणु मे परमं वचः ।  
 यत्सेऽहं प्रीयमाणाय वक्ष्यामि हितकाम्यया ॥ १  
 न मे विदुः सुरगणाः प्रभवं न महर्षयः ।  
 अहमादिर्हि देवानां महर्षीणां च सर्वशः ॥ २  
 यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ ३  
 बुद्धिर्ज्ञानमसंमोहः क्षमा सत्यं दमः शमः ।  
 सुखं दुःखं भवो भावो भयं चाभयमेव च ॥ ४  
 अहिंसा समता तुष्टिस्तपो दानं यशोऽयशः ।  
 भवन्ति भावा भूतानां मत्त एव पृथग्विधाः ॥ ५  
 महर्षयः सप्त पूर्वं चत्वारो मनवस्तथा ।

मद्भावा मानसा जाता येषां लोक इमाः प्रजाः ॥ ६  
 एतां विभूतिं योगं च मम यो वेत्ति तत्त्वतः ।  
 सोऽविकम्पेन योगेन युज्यते नात्र संशयः ॥ ७  
 अहं सर्वस्य प्रभवो मत्तः सर्वं प्रवर्तते ।  
 इति मत्वा भजन्ते मां बुधा भावसमन्विताः ॥ ८  
 मच्चित्ता मद्गतप्राणा बोधयन्तः परस्परम् ।  
 कथयन्तश्च मां नित्यं तुष्यन्ति च रमन्ति च ॥ ९  
 तेषां सततयुक्तानां भजतां प्रीतिपूर्वकम् ।  
 ददामि बुद्धियोगं तं येन मामुपयान्ति ते ॥ १०  
 तेषामेवानुकम्पार्थमहमज्ञानजं तमः ।  
 नाशयाम्यात्मभावस्थो ज्ञानदीपेन भास्वता ॥ ११  
 अर्जुन उवाच ।  
 परं ब्रह्म परं धाम पवित्रं परमं भवान् ।  
 पुरुषं शाश्वतं दिव्यमादिदेवमजं विभुम् ॥ १२  
 आहुस्त्वामृषयः सर्वे देवर्षिर्नारदस्तथा ।  
 असितो देवलो व्यासः स्वयं चैव ब्रवीषि मे १३  
 सर्वमेतद्वत्तं मन्ये यन्मां वदसि केशव ।  
 न हि ते भगवन्व्यक्तिं विदुर्देवान दानवाः ॥ १४  
 स्वयमेवात्मनात्मानं वेत्थ त्वं पुरुषोत्तम ।  
 भूतभावन भूतेश देवदेव जगत्पते ॥ १५  
 वक्तुमर्हस्यशेषेण दिव्या ह्यात्मविभूतयः ।  
 याभिर्विभूतिभिर्लोकानिमांस्त्वं व्याप्य तिष्ठसि ॥  
 कथं विद्यामहं योगिंस्त्वां सदा परिचिन्तयन् ।  
 केषु केषु च भावेषु चिन्त्योऽसि भगवन्मया १७  
 विस्तरेणात्मनो योगं विभूतिं च जनार्दन ।  
 भूयः कथय तृप्तिर्हि शृण्वतो नास्ति मेऽमृतम् १८  
 श्रीभगवानुवाच ।  
 हन्त ते कथयिष्यामि दिव्या ह्यात्मविभूतयः ।  
 प्राधान्यतः कुरुश्रेष्ठ नास्त्यन्तो विस्तरस्य मे ॥ १९  
 अहमात्मा गुडाकेश सर्वभूताशयस्थितः ।  
 अहमादिश्च मध्यं च भूतानामन्त एव च ॥ २०  
 आदित्यानामहं विष्णुर्ज्योतिषां रविरंशुमान् ।  
 मरीचिर्मरुतामस्मि नक्षत्राणामहं शशी ॥ २१  
 वेदानां सामवेदोऽसि देवानामस्मि वासवः ।

इन्द्रियाणां मनश्चास्मि भूतानामस्मि चेतना २२  
 रुद्राणां शंकरश्चास्मि वित्तेशो यक्षरक्षसाम् ॥ २३  
 वसूनां पावकश्चास्मि मेरुः शिखरिणामहम् ॥ २३  
 पुरोधसां च मुख्यं मां विद्धि पार्थ बृहस्पतिम् ।  
 सेनानीनामहं स्कन्दः सरसामस्मि सागरः ॥ २४  
 महर्षीणां भृगुरहं गिरामस्म्येकमक्षरम् ।  
 यज्ञानां जपयज्ञोऽसि स्थावराणां हिमालयः ॥ २५  
 अश्वत्थः सर्ववृक्षाणां देवर्षीणां च नारदः ।  
 गन्धर्वाणां चित्ररथः सिद्धानां कपिलो मुनिः २६  
 उच्चैःश्रवसमश्वानां विद्धि माममृतोद्भवम् ।  
 ऐरावतं गजेन्द्राणां नराणां च नराधिपम् ॥ २७  
 आयुधानामहं वज्रं धेनूनामसि कामधुक् ।  
 प्रजनश्चासि कन्दर्पः सर्पाणामसि वासुकिः ॥ २८  
 अनन्तश्चासि नागानां वरुणो यादसामहम् ।  
 पितृणामर्थमा चासि यमः संयमतामहम् ॥ २९  
 प्रह्लादश्चासि दैत्यानां कालः कलयतामहम् ।  
 मृगाणां च मृगेन्द्रोऽहं वैनतेयश्च पक्षिणाम् ॥ ३०  
 पवनः पवतामसि रामः शस्त्रभृतामहम् ।  
 झषाणां मकरश्चासि स्रोतसामसि जाह्नवी ॥ ३१  
 सर्गाणामादिरन्तश्च मध्यं चैवाहमर्जुन ।  
 अध्यात्मविद्या विद्यानां वादः प्रवदतामहम् ॥ ३२  
 अक्षराणामकारोऽसि द्वन्द्वः सामासिकस्य च ।  
 अहमेवाक्षयः कालो धाताऽहं विश्वतोमुखः ॥ ३३  
 मृत्युः सर्वहरश्चाहमुद्भवश्च भविष्यताम् ।  
 कीर्तिः श्रीर्वाक् नारीणां स्मृतिर्मेधा धृतिः क्षमा ॥  
 बृहत्साम तथा साम्नां गायत्री छन्दसामहम् ।  
 मासानां मार्गशीर्षोऽहमृतूनां कुसुमाकरः ॥ ३५  
 घृतं छलयतामसि तेजस्तेजस्विनामहम् ।  
 जयोऽसि व्यवसायोऽसि सत्त्वं सत्त्वतामहम् ३६  
 वृष्णीनां वासुदेवोऽसि पाण्डवानां धनञ्जयः ।  
 मुनीनामप्यहं व्यासः कवीनामुशना कविः ॥ ३७  
 दण्डो दमयतामसि नीतिरसि जिगीषताम् ।  
 मौनं चैवासि गुह्यानां ज्ञानं ज्ञानवतामहम् ॥ ३८  
 यच्चापि सर्वभूतानां बीजं तदहमर्जुन ।  
 न तदस्ति विना यत्स्थान्मया भूतं चराचरम् ॥ ३९



नान्तोऽस्ति मम दिव्यानां विभूतीनां परंतप । तत्तदेवावगच्छ त्वं मम तेजोशंसंभवम् ॥ ४१  
 एष तूद्देशतः प्रोक्तो विभूतेर्विस्तरौ मया ॥ ४० अथवा बहुनैतेन किं ज्ञातेन तवार्जुन ।  
 यद्यद्विभूतिमत्सत्त्वं श्रीमदूर्जितमेव वा । विष्टभ्याहमिदं कृत्स्नमेकांशेन स्थितो जगत् ॥ ४२

॥ इति श्रीमन्महाभारते भीष्मपर्वणि भगवद्गीतापर्वणि चतुस्त्रिंशोऽध्यायः ॥ ३४ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विभूतियोगोनाम दशमोऽध्यायः ॥ १० ॥

पञ्चत्रिंशोऽध्यायः ॥ ३५ ॥

भगवद्गीताध्यायः ॥ ११ ॥

अर्जुन उवाच ।  
 मदनुग्रहाय परमं गुह्यमध्यात्मसंज्ञितम् ।  
 यच्चयोक्तं वचस्तेन मोहोऽयं विगतो मम ॥ १  
 भवाप्ययौ हि भूतानां श्रुतौ विस्तरशो मया ।  
 त्वत्तः कमलपत्राक्ष माहात्म्यमपि चाव्ययम् ॥ २  
 एवमेतद्यथात्थ त्वमात्मानं परमेश्वर ।  
 द्रष्टुमिच्छामि ते रूपमैश्वरं पुरुषोत्तम ॥ ३  
 मन्यसे यदि तच्छक्यं मया द्रष्टुमिति प्रभो ।  
 योगेश्वर ततो मे त्वं दर्शयात्मानमव्ययम् ॥ ४  
 श्रीभगवानुवाच ।  
 पश्य मे पार्थ रूपाणि शतशोऽथ सहस्रशः ।  
 नानाविधानि दिव्यानि नानावर्णाकृतीनि च ॥ ५  
 पश्यादित्यान्वमूर्न्दानश्विनौ मरुतस्तथा ।  
 बहून्यदृष्टपूर्वाणि पश्याऽश्वर्याणि भारत ॥ ६  
 इहैकस्थं जगत्कृत्स्नं पश्याद्य सचराचरम् ।  
 मम देहे गुडाकेश यच्चान्यद्रष्टुमिच्छसि ॥ ७  
 न तु मां शक्यसे द्रष्टुमनेनैव स्वचक्षुषा ।  
 दिव्यं ददामि ते चक्षुः पश्य मे योगमैश्वरम् ॥ ८  
 सञ्जय उवाच ।  
 एवमुक्त्वा ततो राजन्महायोगेश्वरो हरिः ।  
 दर्शयामास पार्थाय परमं रूपमैश्वरम् ॥ ९  
 अनेकवक्त्रनयनमनेकाङ्गुतदर्शनम् ।  
 अनेकदिव्याभरणं दिव्यानेकोद्यतायुधम् ॥ १०  
 दिव्यमालयाम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ ११  
 दिवि सूर्यसहस्रस्य भवेद्युगपदुत्थिता ।  
 यदि भाः सदृशी सा स्याद्भासस्तस्य महात्मनः ॥ १२  
 तत्रैकस्थं जगत्कृत्स्नं प्रविभक्तमनेकधा ।  
 अपश्यद्देवदेवस्य शरीरे पाण्डवस्तदा ॥ १३  
 ततः स विस्मयाविष्टो हृष्टरोमा धनञ्जयः ।  
 प्रणम्य शिरसा देवं कृताञ्जलिरभाषत ॥ १४  
 अर्जुन उवाच ।  
 पश्यामि देवांस्तव देव देहे  
 सर्वास्तथा भूतविशेषसङ्घान् ।  
 ब्रह्माणमीशं कमलासनस्थ-  
 मूर्ध्निश्च सर्वानुरगांश्च दिव्यान् ॥ १५  
 अनेकबाहूदरवक्त्रनेत्रं  
 पश्यामि त्वां सर्वतोऽनन्तरूपम् ।  
 नान्तं न मध्यं न पुनस्तवादिं  
 पश्यामि विश्वेश्वर विश्वरूप ॥ १६  
 किरीटिनं गदिनं चक्रिणं च  
 तेजोराशिं सर्वतो दीप्तिमन्तम् ।  
 पश्यामि त्वां दुर्निरीक्ष्यं समन्ता-  
 दीप्तानलार्कद्युतिमप्रमेयम् ॥ १७  
 त्वमक्षरं परमं वेदितव्यं  
 त्वमस्य विश्वस्य परं निधानम् ।  
 त्वमव्ययः शाश्वतधर्मगोप्ता  
 सनातनस्त्वं पुरुषो मतो मे ॥ १८

अनादिमध्यान्तमनन्तवीर्य-  
मनन्तवाहुं शशिमूर्धनेत्रम् ।  
पश्यामि त्वां दीप्तहुताश्वक्रं  
स्वतेजसा विश्वमिदं तपन्तम् ॥ १९  
द्यावापृथिव्योरिदमन्तरं हि  
व्याप्तं त्वयैकेन दिशश्च सर्वाः ।  
दृष्ट्वाद्भुतं रूपमुग्रं तदेवं  
लोकत्रयं प्रव्यथितं महात्मन् ॥ २०  
अमी हि त्वा सुरसङ्घा विशन्ति  
केचिद्धीताः प्राञ्जलयो गृणन्ति ।  
स्वस्तीत्युक्त्वा महर्षिसिद्धसङ्घाः  
स्तुवन्ति त्वां स्तुतिभिः पुष्कलाभिः ॥ २१  
रुद्रादित्या वसवो ये च साध्या  
विश्वेऽश्विनौ मरुतश्चोष्मपाश्च ।  
गन्धर्वयक्षासुरसिद्धसङ्घा  
वीक्षन्ते त्वां विस्मिताश्चैव सर्वे ॥ २२  
रूपं महत्ते बहुवक्त्रनेत्रं  
महाबाहो बहुबाहूरुपादम् ।  
बहूदरं बहुदंष्ट्राकरालं  
दृष्ट्वा लोकाः प्रव्यथितास्तथाहम् ॥ २३  
नभःस्पृशं दीप्तमनेकवर्णं  
व्यात्ताननं दीप्तविशालनेत्रम् ।  
दृष्ट्वा हि त्वा प्रव्यथितान्तरात्मा  
धृतिं न विन्दामि शमं च विष्णो ॥ २४  
दंष्ट्राकरालानि च ते मुखानि  
दृष्ट्वैव कालानलसन्निभानि ।  
दिशो न जाने न लभे च शर्म  
प्रसीद देवेश जगन्निवास ॥ २५  
अमी च त्वां धृतराष्ट्रस्य पुत्राः  
सर्वे सहैवावनिपालसङ्घैः ।  
भीष्मो द्रोणः सूतपुत्रस्तथासौ  
सहास्रदीपैरपि योधमुख्यैः ॥ २६  
वक्राणि ते त्वरमाणा विशन्ति  
दंष्ट्राकरालानि भयानकानि ।

केचिद्विलया दशनान्तरेषु  
संदश्यन्ते चूर्णितैरुत्तमाङ्गैः ॥ २७  
यथा नदीनां बहवोऽम्बुवेगाः  
समुद्रमेवाभिमुखं द्रवन्ति ।  
तथा त्वामी नरलोक्वीरा  
विशन्ति वक्राण्यभिविज्वलन्ति ॥ २८  
यथा प्रदीपं ज्वलनं पतङ्गा  
विशन्ति नाशाय समृद्धवेगाः ।  
तथैव नाशाय विशन्ति लोका-  
स्तवापि वक्राणि समृद्धवेगाः ॥ २९  
लेलिहसे ग्रसमानः समन्ता-  
ल्लोकान्समग्रान्वदनैर्ज्वलद्भिः ।  
तेजोभिरापूर्य जगत्समग्रं  
भासस्तवोग्राः प्रतपन्ति विष्णो ॥ ३०  
आख्याहि मे को भवानुग्ररूपो  
नमोऽस्तु ते देववर प्रसीद ।  
विज्ञातुमिच्छामि भवन्तमाद्यं  
न हि प्रजानामि तव प्रवृत्तिम् ॥ ३१  
श्रीभगवानुवाच ।  
कालोऽसि लोकक्षयकृत्प्रवृद्धो  
लोकान्समाहर्तुमिह प्रवृत्तः ।  
ऋतेऽपि त्वा न भविष्यन्ति सर्वे  
येऽवस्थिताः प्रत्यनीकेषु योधाः ॥ ३२  
तस्मात्त्वमुत्तिष्ठ यशो लभस्व  
जित्वा शत्रून्शुद्धं राज्यं समृद्धम् ।  
मयैवैते निहताः पूर्वमेव  
निमित्तमात्रं भव सव्यसाचिन् ॥ ३३  
द्रोणं च भीष्मं च जयद्रथं च  
कर्णं तथान्यानपि योधवीरान् ।  
मया हतांस्त्वं जहि मान्यथिष्ठ  
युद्धस्य जेतासि रणे सपत्नान् ॥ ३४  
सञ्जय उवाच ।  
एतच्छ्रुत्वा वचनं केशवस्य  
कृताञ्जलिवेपमानः किरीटी ।

नमस्कृत्वा भूय एवाह कृष्णं सगद्गदं भीतभीतः प्रणम्य ॥	३५	तस्मात्प्रणम्य प्रणिधाय कायं प्रसादये त्वामहमीशमीड्यम् ।	
अर्जुन उवाच । स्थाने हृषीकेश तव प्रकीर्त्या जगत्प्रहृष्यत्यनुरज्यते च । रक्षांसि भीतानि दिशो द्रवन्ति सर्वे नमस्यन्ति च सिद्धसङ्घाः ॥	३६	पितेव पुत्रस्य सखेव सख्युः प्रियः प्रियायार्हसि देव सोढुम् ॥ ४४ अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे । तदेव मे दर्शय देव रूपं प्रसीद देवेश जगन्निवास ॥	४५
कसाच्च ते न नमेरन्महात्मन् गरीयसे ब्रह्मणोऽप्यादिकर्त्रे । अनन्त देवेश जगन्निवास त्वमक्षरं सदसत्तत्परं यत् ॥	३७	किरीटिनं गदिनं चक्रहस्त- मिच्छामि तां द्रष्टुमहं तथैव । तेनैव रूपेण चतुर्भुजेन सहस्रबाहो भव विश्वमूर्ते ॥	४६
त्वमादिदेवः पुरुषः पुराण- स्त्वमस्य विश्वस्य परं निधानम् । वेत्ताऽसि वेद्यं च परं च धाम त्वया ततं विश्वमनन्तरूप ॥	३८	श्रीभगवानुवाच । मया प्रसन्नेन तवार्जुनेदं रूपं परं दर्शितमात्मयोगात् । तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥	४७
वायुर्यमोऽग्निर्वरुणः शशाङ्कः प्रजापतिस्त्वं प्रपितामहश्च । नमो नमस्तेऽस्तु सहस्रकृत्वः पुनश्च भूयोऽपि नमो नमस्ते ॥	३९	न वेद यज्ञाध्ययनैर्न दानै- र्न च क्रियाभिर्न तपोभिरुग्रैः । एवंरूपः शक्य अहं नृलोके द्रष्टुं त्वदन्येन कुरुप्रवीर ॥	४८
नमः पुरस्तादथ पृष्ठतस्ते नमोऽस्तु ते सर्वत एव सर्व । अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥	४०	मा ते व्यथा मा च विमूढभावो दृष्ट्वा रूपं घोरमीदृङ्ममेदम् । व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥	४९
सखेति मत्वा प्रसभं यदुक्तं हे कृष्ण हे यादव हे सखेति । अजानता महिमानं तवेदं मया प्रमादात्प्रणयेन वाऽपि ॥	४१	सञ्जय उवाच इत्यर्जुनं वासुदेवस्तथोक्त्वा स्वकं रूपं दर्शयामास भूयः । आश्वासयामास च भीतमेनं भूत्वा पुनः सौम्यवपुर्महात्मा ॥	५०
यच्चापहासार्थमसत्कृतोऽसि विहारशय्यासनभोजनेषु । एकोऽथवाप्यच्युत तत्समक्षं तत्क्षामये त्वामहमप्रमेयम् ॥	४२	अर्जुन उवाच । दृष्ट्वेदं मानुषं रूपं तव सौम्यं जनार्दन । इदानीमस्मि संवृत्तः सचेताः प्रकृतिं गतः ॥ ५१ श्रीभगवानुवाच । सुदुर्दर्शमिदं रूपं दृष्ट्वानसि यन्मम ।	५१
पितासि लोकस्य चराचरस्य त्वमस्य पूज्यश्च गुरुर्गरीयान् । न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥	४३		

देवा अप्यस्य रूपस्य नित्यं दर्शनकाङ्क्षिणः ॥ ५२  
 नाहं वेदैर्न तपसा न दानेन न चेज्यया ।  
 शक्य एवंविधो द्रष्टुं दृष्टवानसि मां यथा ॥ ५३  
 भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४  
 मत्कर्मकृन्मत्परमो मद्भक्तः सङ्गवर्जितः ।  
 निर्वैरः सर्वभूतेषु यः स मामेति पाण्डव ॥ ५५

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विश्वरूपदर्शनयोगो नाम एकादशोऽध्यायः ॥ ११ ॥

षट्त्रिंशोऽध्यायः ॥ ३६ ॥

भगवद्गीताध्यायः ॥ १२ ॥

अर्जुन उवाच ।

एवं सततयुक्ता ये भक्तास्त्वां पर्युपासते ।  
 ये चाप्यक्षरमव्यक्तं तेषां के योगवित्तमाः ॥ १  
 श्रीभगवानुवाच ।  
 मय्यावेश्य मनो ये मां नित्ययुक्ता उपासते ।  
 श्रद्धया परयोपेतास्ते मे युक्ततमा मताः ॥ २  
 ये त्वक्षरमनिर्देश्यमव्यक्तं पर्युपासते ।  
 सर्वत्रगमचिन्त्यं च कूटस्थमचलं ध्रुवम् ॥ ३  
 संनियम्येन्द्रियग्राहं सर्वत्र समबुद्धयः ।  
 ते प्राप्नुवन्ति मामेव सर्वभूतहिते रताः ॥ ४  
 क्लेशोऽधिकतरस्तेषामव्यक्तासक्तचेतसाम् ।  
 अव्यक्ता हि गतिर्दुःखं देहवद्भिरवाप्यते ॥ ५  
 ये तु सर्वाणि कर्माणि मयि संन्यस्य मत्पराः ।  
 अनन्येनैव योगेन मां ध्यायन्त उपासते ॥ ६  
 तेषामहं समुद्धर्ता मृत्युसंसारसागरात् ।  
 भवामि न चिरात्पार्थ मय्यावेशितचेतसाम् ॥ ७  
 मय्येव मन आधत्स्व मयि बुद्धिं निवेश्य ।  
 निवसिष्यसि मय्येव अत ऊर्ध्वं न संशयः ॥ ८  
 अथ चित्तं समाधातुं न शक्नोषि मयि स्थिरम् ।  
 अभ्यासयोगेन ततो मामिच्छाऽस्तु धनंजय ॥ ९  
 अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ १०  
 अथैतदप्यशक्तोऽसि कर्तुं मद्योगमाश्रितः ।  
 सर्वकर्मफलत्यागं ततः कुरु यतात्मवान् ॥ ११  
 श्रेयो हि ज्ञानमभ्यासाज्ज्ञानाद्भ्यानं विशिष्यते ।  
 ध्यानात्कर्मफलत्यागस्त्यागाच्छान्तिरनन्तरम् ॥ १२  
 अद्वेषा सर्वभूतानां मैत्रः करुण एव च ।  
 निर्ममो निरहंकारः समदुःखसुखः क्षमी ॥ १३  
 संतुष्टः सततं योगी यतात्मा दृढनिश्चयः ।  
 मय्यर्पितमनोबुद्धिर्यो मे भक्तः स मे प्रियः ॥ १४  
 यस्मान्नोद्विजते लोको लोकान्नोद्विजते च यः ।  
 हर्षामर्षभयोद्वेगैर्मुक्तो यः स च मे प्रियः ॥ १५  
 अनपेक्षः शुचिर्दक्ष उदासीनो गतव्यथः ।  
 सर्वारम्भपरित्यागी यो मद्भक्तः स मे प्रियः ॥ १६  
 यो न हृष्यति न द्वेष्टि न शोचति न काङ्क्षति ।  
 शुभाशुभपरित्यागी भक्तिमान्यः स मे प्रियः ॥ १७  
 समः शत्रौ च मित्रे च तथा मानापमानयोः ।  
 शीतोष्णसुखदुःखेषु समः सङ्गविवर्जितः ॥ १८  
 तुल्यनिन्दास्तुतिमौनी संतुष्टो येन केन चित् ।  
 अनिकेतः स्थिरमतिर्भक्तिमान्मे प्रियो नरः ॥ १९  
 ये तु धर्माभूतमिदं यथोक्तं पर्युपासते ।  
 श्रद्धधाना मत्परमा भक्तास्तेऽतीव मे प्रियाः ॥ २०

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे भक्तियोगो नाम द्वादशोऽध्यायः ॥ १२ ॥

सप्तत्रिंशोऽध्यायः ॥ ३७ ॥

भगवद्गीताध्यायः ॥ १३ ॥

अर्जुन उवाच ।  
 प्रकृतिं पुरुषं चैव क्षेत्रं क्षेत्रज्ञमेव च ।  
 एतद्वेदितुमिच्छामि ज्ञानं ज्ञेयं च केशव ॥ १  
 श्रीभगवानुवाच ।  
 इदं शरीरं कौन्तेय क्षेत्रमित्यभिधीयते ।  
 एतद्यो वेत्ति तं प्राहुः क्षेत्रज्ञ इति तद्विदः ॥ २  
 क्षेत्रज्ञं चापि मां विद्धि सर्वक्षेत्रेषु भारत ।  
 क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ ३  
 तत्क्षेत्रं यच्च यादृक् यद्विकारि यतश्च यत् ।  
 स च यो यत्प्रभावश्च तत्समासेन मे शृणु ॥ ४  
 ऋषिभिर्बहुधा गीतं छन्दोभिर्विविधैः पृथक् ।  
 ब्रह्मसूत्रपदैश्चैव हेतुमद्भिर्विनिश्चितैः ॥ ५  
 महाभूतान्यहङ्कारो बुद्धिरव्यक्तमेव च ।  
 इन्द्रियाणि दशैकं च पञ्च चेन्द्रियगोचराः ॥ ६  
 इच्छा द्वेषः सुखं दुःखं सङ्घातश्चेतना धृतिः ।  
 एतत्क्षेत्रं समासेन सविकारमुदाहृतम् ॥ ७  
 अमानित्वमदम्भित्वमहिंसा क्षान्तिरार्जवम् ।  
 आचार्योपासनं शौचं स्थैर्यमात्मविनिग्रहः ॥ ८  
 इन्द्रियार्थेषु वैराग्यमनहङ्कार एव च ।  
 जन्ममृत्युजराव्याधिदुःखदोषानुदर्शनम् ॥ ९  
 असक्तिरभिष्वङ्गः पुत्रदारगृहादिषु ।  
 नित्यं च समचित्तत्वमिष्टानिष्टोपपत्तिषु ॥ १०  
 मयि चानन्ययोगेन भक्तिरव्यभिचारिणी ।  
 विविक्तदेशसेवित्वमरतिर्जनसंसदि ॥ ११  
 अध्यात्मज्ञाननित्यत्वं तच्च ज्ञानार्थदर्शनम् ।  
 एतज्ज्ञानमिति प्रोक्तमज्ञानं यदतोऽन्यथा ॥ १२  
 ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।  
 अनादिमत्परं ब्रह्म न सत्तन्नासदुच्यते ॥ १३  
 सर्वतः पाणिपादं तत्सर्वतोऽक्षिशिरोमुखम् ।  
 सर्वतः श्रुतिमल्लोके सर्वमावृत्य तिष्ठति ॥ १४

अयं श्लोकः प्रक्षिप्त इति केचित् ॥ १ ॥

विनिश्चितम् इति माध्वपाठः ॥ ५ ॥

सर्वेन्द्रियगुणाभासं सर्वेन्द्रियविवर्जितम् ।  
 असक्तं सर्वभृच्चैव निर्गुणं गुणभोकृ च ॥ १५  
 बहिरन्तश्च भूतानामचरं चरमेव च ।  
 सूक्ष्मत्वात्तदविज्ञेयं दूरस्थं चान्तिके च तत् ॥ १६  
 अविभक्तं च भूतेषु विभक्तमिव च स्थितम् ।  
 भूतभर्तृ च तज्ज्ञेयं ग्रसिष्णु प्रभविष्णु च ॥ १७  
 ज्योतिषामपि तज्ज्योतिस्तमसः परमुच्यते ।  
 ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १८  
 इति क्षेत्रं तथा ज्ञानं ज्ञेयं चोक्तं समासतः ।  
 मद्भक्त एतद्विज्ञाय मद्भावायोपपद्यते ॥ १९  
 प्रकृतिं पुरुषं चैव विद्ध्यनादी उभावपि ।  
 विकारांश्च गुणांश्चैव विद्धि प्रकृतिसंभवान् ॥ २०  
 कार्यकारणकर्तृत्वे हेतुः प्रकृतिरुच्यते ।  
 पुरुषः सुखदुःखानां भोकृत्वे हेतुरुच्यते ॥ २१  
 पुरुषः प्रकृतिस्यो हि भुङ्क्ते प्रकृतिजान्गुणान् ।  
 कारणं गुणसङ्गोऽस्य सदसद्योनिजन्मसु ॥ २२  
 उपद्रष्टानुमन्ता च भर्ता भोक्ता महेश्वरः ।  
 परमात्मेति चाप्युक्तो देहेऽस्मिन्पुरुषः परः ॥ २३  
 य एवं वेत्ति पुरुषं प्रकृतिं च गुणैः सह ।  
 सर्वथा वर्तमानोऽपि न स भूयोऽभिजायते ॥ २४  
 ध्यानेनात्मनि पश्यन्ति केचिदात्मानमात्मना ।  
 अन्ये साङ्ख्येन योगेन कर्मयोगेन चापरे ॥ २५  
 अन्ये त्वेवमजानन्तः श्रुत्वाऽन्येभ्य उपासते ।  
 तेऽपि चातितरन्त्येव मृत्युं श्रुतिपरायणाः ॥ २६  
 यावत्संजायते किञ्चित्सत्त्वं स्थावरजङ्गमम् ।  
 क्षेत्रक्षेत्रज्ञसंयोगात्तद्विद्धि भरतर्षभ ॥ २७  
 समं सर्वेषु भूतेषु तिष्ठन्तं परमेश्वरम् ।  
 विनश्यत्स्वविनश्यन्तं यः पश्यति स पश्यति ॥ २८  
 समं पश्यन्ति सर्वत्र समवस्थितमीश्वरम् ।  
 न हिनस्त्यात्मनात्मानं ततो याति परां गतिं २९

सर्वस्य विष्ठितमिति पाठान्तरम् ॥ १८ ॥

य एवं वेत्ति इति माध्वपाठः ॥ २४ ॥

प्रकृत्यैव च कर्माणि क्रियमाणानि सर्वशः ।  
 यः पश्यति तथात्मानमकर्तारं स पश्यति ॥३०  
 यदा भूतपृथग्भावमेकस्थमनुपश्यति ।  
 तत एव च विस्तारं ब्रह्म संपद्यते तदा ॥ ३१  
 अनादित्वान्निर्गुणत्वात्परमात्मायमव्ययः ।  
 शरीरस्थोऽपि कौन्तेय न करोति न लिप्यते ॥३२

यथा सर्वगतं सौक्ष्म्यादाकाशं नोपलिप्यते ।  
 सर्वत्रावस्थितो देहे तथात्मा नोपलिप्यते ॥ ३३  
 यथा प्रकाशयत्येकः कृत्स्नं लोकमिमं रविः ।  
 क्षेत्रं क्षेत्री तथा कृत्स्नं प्रकाशयति भारत ॥३४  
 क्षेत्रक्षेत्रज्ञयोरेवमन्तरं ज्ञानचक्षुषा ।  
 भूतप्रकृतिमोक्षं च ये विदुर्यान्ति ते परम् ॥३५

॥ इति श्रीमन्महाभारते भीष्मपर्वणि भगवद्गीतापर्वणि सप्तत्रिंशोऽध्यायः ॥ ३७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे क्षेत्रक्षेत्रज्ञविभागयोगोनाम त्रयोदशोऽध्यायः १३

अष्टत्रिंशोऽध्यायः ॥ ३८ ॥

भगवद्गीताध्यायः ॥ १४ ॥

श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ।  
 यज्ज्ञात्वा मुनयः सर्वे परां सिद्धिमितो गताः १  
 इदं ज्ञानमुपाश्रित्य मम साधर्म्यमागताः ।  
 सर्गेऽपि नोपजायन्ते प्रलये न व्यथन्ति च ॥ २  
 मम योनिर्महद्ब्रह्म तस्मिन्गर्भे दधाम्यहम् ।  
 संभवः सर्वभूतानां ततो भवति भारत ॥ ३  
 सर्वयोनिषु कौन्तेय मूर्तयः संभवन्ति याः ।  
 तासां ब्रह्म महद्योनिरहं बीजप्रदः पिता ॥ ४  
 सत्त्वं रजस्तम इति गुणाः प्रकृतिसंभवाः ।  
 निबध्नन्ति महाबाहो देहे देहिनमव्ययम् ॥ ५  
 तत्र सत्त्वं निर्मलत्वात्प्रकाशकमनामयम् ।  
 सुखसङ्गेन बध्नाति ज्ञानसङ्गेन चानघ ॥ ६  
 रजो रागात्मकं विद्धि तृष्णासङ्गसमुद्भवम् ।  
 तन्निबध्नाति कौन्तेय कर्मसङ्गेन देहिनम् ॥ ७  
 तमस्त्वज्ञानजं विद्धि मोहनं सर्वदेहिनाम् ।  
 प्रमादालस्यनिद्राभिस्तन्निबध्नाति भारत ॥ ८  
 सत्त्वं सुखे संजयति रजः कर्मणि भारत ।  
 ज्ञानमावृत्य तु तमः प्रमादे संजयत्युत ॥ ९  
 रजस्तमश्चाभिभूय सत्त्वं भवति भारत ।  
 रजः सत्त्वं तमश्चैव तमः सत्त्वं रजस्तथा ॥ १०  
 सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ११  
 लोभः प्रवृत्तिरारम्भः कर्मणामशमः स्पृहा ।  
 रजस्येतानि जायन्ते विवृद्धे भरतर्षभ ॥ १२  
 अप्रकाशोऽप्रवृत्तिश्च प्रमादो मोह एव च ।  
 तमस्येतानि जायन्ते विवृद्धे कुरुनन्दन ॥ १३  
 यदा सत्त्वे प्रवृद्धे तु प्रलयं याति देहभृत् ।  
 तदोत्तमविदां लोकानमलान्प्रतिपद्यते ॥ १४  
 रजसि प्रलयं गत्वा कर्मसङ्गिषु जायते ।  
 तथा प्रलीनस्तमसि मूढयोनिषु जायते ॥ १५  
 कर्मणः सुकृतस्याहुः सात्त्विकं निर्मलं फलम् ।  
 रजसस्तु फलं दुःखमज्ञानं तमसः फलम् ॥ १६  
 सत्त्वात्संजायते ज्ञानं रजसो लोभ एव च ।  
 प्रमादमोहौ तमसो भवतोऽज्ञानमेव च ॥ १७  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तस्था अधो गच्छन्ति तामसाः ॥ १८  
 नान्यं गुणेभ्यः कर्तारं यदा द्रष्टाऽनुपश्यति ।  
 गुणेभ्यश्च परं वेत्ति मद्भावं सोऽधिगच्छति ॥ १९  
 गुणानेतानतीत्य त्रीन्देही देहसमुद्भवान् ।  
 जन्ममृत्युजरादुःखैर्विमुक्तोऽमृतमश्नुते ॥ २०  
 अर्जुन उवाच ।  
 कैलिङ्गस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते ॥ २१ ॥  
 श्रीभगवानुवाच ।  
 प्रकाशं च प्रवृत्तिं च मोहमेव च पाण्डव ।  
 न द्वेष्टि संप्रवृत्तानि न निवृत्तानि काङ्क्षति ॥ २२ ॥  
 उदासीनवदासीनो गुणैर्यो न विचाल्यते ।  
 गुणा वर्तन्त इत्येव योऽवतिष्ठति नेङ्गते ॥ २३ ॥  
 समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः २४  
 मानापमानयोस्तुल्यस्तुल्यो मित्रारिपक्षयोः ।  
 सर्वारम्भपरित्यागी गुणातीतः स उच्यते ॥ २५ ॥  
 मां च योऽव्यभिचारेण भक्तियोगेन सेवते ।  
 स गुणान्समतीत्यैतान्ब्रह्मभूयाय कल्पते ॥ २६ ॥  
 ब्रह्मणो हि प्रतिष्ठाहममृतस्याव्ययस्य च ।  
 शाश्वतस्य च धर्मस्य सुखस्यैकान्तिकस्य च ॥ २७ ॥

॥ इति श्रीमन्महाभारते भीष्मपर्वणि भगवद्गीतापर्वणि अष्टत्रिंशोऽध्यायः ॥ ३८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे गुणत्रयविभागयोगोनाम चतुर्दशोऽध्यायः १४

एकोनचत्वारिंशोऽध्यायः ॥ ३९ ॥

भगवद्गीताध्यायः ॥ १५ ॥

श्रीभगवानुवाच ।  
 ऊर्ध्वमूलमधःशाखमश्वत्थं प्राहुरव्ययम् ।  
 छन्दांसि यस्य पर्णानि यस्तं वेद स वेदवित् ॥ १ ॥  
 अधश्चोर्ध्वं प्रसृतास्तस्य शाखा  
 गुणप्रवृद्धा विषयप्रवालाः ।  
 अधश्च मूलान्यनुसंततानि  
 कर्मानुबन्धीनि मनुष्यलोके ॥ २ ॥  
 न रूपमस्येह तथोपलभ्यते  
 नान्तो न चादिर्न च संप्रतिष्ठा ।  
 अश्वत्थमेनं सुविरूढमूल-  
 मसङ्गशस्त्रेण दृढेन छित्वा ॥ ३ ॥  
 ततः पदं तत्परिमार्गितव्यं  
 यस्मिन्गता न निवर्तन्ति भूयः ।  
 तमेव चाद्यं पुरुषं प्रपद्ये  
 यतः प्रवृत्तिः प्रसृता पुराणी ॥ ४ ॥  
 निर्मानमोहा जितसङ्गदोषा  
 अध्यात्मनित्या विनिवृत्तकामाः ।  
 द्वन्द्वैर्विमुक्ताः सुखदुःखसंज्ञै-  
 र्गच्छन्त्यमूढाः पदमव्ययं तत् ॥ ५ ॥  
 न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्भाम परमं मम ॥ ६ ॥  
 समैवांशो जीवलोके जीवभूतः सनातनः ।  
 मनःषष्ठानीन्द्रियाणि प्रकृतिस्थानि कर्षति ॥ ७ ॥  
 शरीरं यदवाप्नोति यच्चाप्युत्क्रामतीश्वरः ।  
 गृहीत्वैतानि संयाति वायुर्गन्धानिवाशयात् ॥ ८ ॥  
 श्रोत्रं चक्षुः स्पर्शनं च रसनं घ्राणमेव च ।  
 अधिष्ठाय मनश्चायं विषयानुपसेवते ॥ ९ ॥  
 उत्क्रामन्तं स्थितं वाऽपि भुञ्जानं वा गुणान्वितम् ।  
 विमूढा नानुपश्यन्ति पश्यन्ति ज्ञानचक्षुषः ॥ १० ॥  
 यतन्तो योगिनश्चैनं पश्यन्त्यात्मन्यवस्थितम् ।  
 यतन्तोऽप्यकृतात्मानो नैनं पश्यन्त्यचेतसः ॥ ११ ॥  
 यदादित्यगतं तेजो जगद्भासयतेऽखिलम् ।  
 यच्चन्द्रमसि यच्चाशौ तत्तेजो विद्धि मामकम् ॥ १२ ॥  
 गामाविश्य च भूतानि धारयाम्यहमोजसा ।  
 पुष्णामि चौषधीः सर्वाः सोमो भूत्वा रसात्मकः ॥  
 अहं वैश्वानरो भूत्वा प्राणिनां देहमाश्रितः ।  
 प्राणापानसमायुक्तः पचाम्यन्नं चतुर्विधम् ॥ १४ ॥  
 सर्वस्य चाहं हृदि सन्निविष्टो  
 मत्तः स्मृतिज्ञानमपोहनं च ।  
 वेदैश्च सर्वैरहमेव वेद्यो  
 वेदान्तकृद्वेदविदेव चाहम् ॥ १५ ॥

न च संप्रविष्टः इति माचपाठः ॥ ३ ॥

द्वाविमौ पुरुषौ लोके क्षरश्चाक्षर एव च ।  
क्षरः सर्वाणि भूतानि कूटस्थोऽक्षर उच्यते ॥ १६  
उत्तमः पुरुषस्त्वन्यः परमात्मेत्युदाहृतः ।  
यो लोकत्रयमाविश्य विभर्त्यव्यय ईश्वरः ॥ १७  
यस्मान्ध्रमतीतोऽहमध्रगदपि चोत्तमः ।

॥ इति श्रीमन्महाभारते भीष्मपर्वणि भगवद्गीतापर्वणि एकानचत्वारिंशोऽध्यायः ॥ ३६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे पुरुषोत्तमयोगोनाम पञ्चदशोऽध्यायः ॥ १५ ॥

चत्वारिंशोऽध्यायः ॥ ४० ॥

भगवद्गीताध्यायः ॥ १६ ॥

श्रीभगवानुवाच ।  
अभयं सत्वसंशुद्धिर्ज्ञानयोगव्यवस्थितिः ।  
दानं दमश्च यज्ञश्च स्वाध्यायस्तप आर्जवम् ॥ १  
अहिंसा सत्यमक्रोधस्त्यागः शान्तिरपैशुनम् ।  
दया भूतेष्वलोलुप्त्वं मार्दवं ह्रीरचापलम् ॥ २  
तेजः क्षमा धृतिः शौचमद्रोहो नातिमानिता ।  
भवन्ति संपदं दैवीमभिजातस्य भारत ॥ ३  
दम्भो दर्पोऽभिमानश्च क्रोधः पारुष्यमेव च ।  
अज्ञानं चाभिजातस्य पार्थ संपदमासुरीम् ॥ ४  
दैवी संपद्विमोक्षाय निबन्धायासुरी मता ।  
मा शुचः संपदं दैवीमभिजातोऽसि पाण्डव ॥ ५  
द्वौ भूतसर्गौ लोकेऽस्मिन्दैव आसुर एव च ।  
दैवो विस्तरशः प्रोक्त आसुरं पार्थ मे शृणु ॥ ६  
प्रवृत्तिं च निवृत्तिं च जना न विदुरासुराः ।  
न शौचं नापि चाचारो न सत्यं तेषु विद्यते ॥ ७  
असत्यमप्रतिष्ठं ते जगदाहुरनीश्वरम् ।  
अपरस्परसंभूतं किमन्यत्कामहेतुकम् ॥ ८  
एतां दृष्टिमवष्टभ्य नष्टात्मानोऽल्पबुद्धयः ।  
प्रभवन्त्युग्रकर्माणः क्षयाय जगतोऽहिताः ॥ ९  
काममाश्रित्य दुष्पूरं दम्भमानमदान्विताः ।  
मोहाद्गृहीत्वाऽसद्ब्रह्मप्रवर्तन्तेऽशुचित्रताः ॥ १०  
चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥ ११  
आशापाशशतैर्बद्धाः कामक्रोधपरायणाः ।  
ईहन्ते कामभोगार्थमन्यायेनार्थसंचयान् ॥ १२  
इदमद्य मया लब्धमिमं प्राप्ये मनोरथम् ।  
इदमस्तीदमपि मे भविष्यति पुनर्धनम् ॥ १३  
असौ मया हतः शत्रुर्हनिष्ये चापरानपि ।  
ईश्वरोऽहमहं भोगी सिद्धोऽहं बलवान्मुखी ॥ १४  
आढ्योऽभिजनवानस्मि कोऽन्योस्ति सदृशो मया ।  
यक्ष्ये दास्यामि मोदिष्ये इत्यज्ञानविमोहिताः १५  
अनेकचित्तविभ्रान्ता मोहजालसमावृताः ।  
प्रसक्ताः कामभोगेषु पतन्ति नरकेऽशुचौ ॥ १६  
आत्मसंभाविताः स्तब्धा धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥ १७  
अहङ्कारं बलं दर्पं कामं क्रोधं च संश्रिताः ।  
मामात्मपरदेहेषु प्रद्विषन्तोऽभ्यसूयकाः ॥ १८  
तानहं द्विषतः क्रूरान्संसारेषु नराधमान् ।  
क्षिपाम्यजस्रमशुभानासुरीष्वेव योनिषु ॥ १९  
आसुरीं योनिमापन्ना मूढा जन्मनिजन्मनि ।  
मामप्राप्यैव कौन्तेय ततो यान्त्यधमां गतिम् ॥ २०  
त्रिविधं नरकस्येदं द्वारं नाशनमात्मनः ।  
कामः क्रोधस्तथा लोभस्तस्मादेतत्रयं त्यजेत् ॥ २१  
एतैर्विमुक्तः कौन्तेय तमोद्धारैस्त्रिभिर्नरः ।  
आचरत्यात्मनः श्रेयस्ततो याति परां गतिम् ॥ २२

\* पुराणपुरुषोत्तमयोगोनाम इति माध्वपाठः ॥



यः शास्त्रविधिमुत्सृज्य वर्तते कामकारतः ।  
न स सिद्धिमवाप्नोति न सुखं न परां गतिम् ॥ २३ ॥

तस्माच्छास्त्रं प्रमाणं ते कार्याकार्यव्यवस्थितौ ।  
ज्ञात्वा शास्त्रविधानोक्तं कर्म कर्तुमिहार्हसि ॥ २४ ॥

.. ॥ इति श्रीमन्महाभारते भीष्मपर्वणि भगवद्गीतापर्वणि चत्वारिंशोऽध्यायः ॥ ४० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे देवासुरसंपद्विभागयोगोनाम षोडशोऽध्यायः १६

एकचत्वारिंशोऽध्यायः ॥ ४१ ॥

भगवद्गीताध्यायः ॥ १७ ॥

अर्जुन उवाच ।  
ये शास्त्रविधिमुत्सृज्य यजन्ते श्रद्धयान्विताः ।  
तेषां निष्ठा तु का कृष्ण सत्वमाहौ रजस्तमः ॥ १ ॥  
श्रीभगवानुवाच ।  
त्रिविधा भवति श्रद्धा देहिनां सा स्वभावजा ।  
सात्त्विकी राजसी चैव तामसी चेति तां शृणु ॥ २ ॥  
सत्वानुरूपा सर्वस्य श्रद्धा भवति भारत ।  
श्रद्धामयोऽयं पुरुषो यो यच्छ्रद्धः स एव सः ॥ ३ ॥  
यजन्ते सात्त्विका देवान्यक्षरक्षांसि राजसाः ।  
प्रेतान्भूतगणांश्चान्ये यजन्ते तामसा जनाः ॥ ४ ॥  
अशास्त्रविहितं घोरं तप्यन्ते ये तपो जनाः ।  
दम्भाहङ्कारसंयुक्ताः कामरागबलान्विताः ॥ ५ ॥  
कर्शयन्तः शरीरस्थं भूतग्राममचेतसः ।  
मां चैवान्तःशरीरस्थं तान्विद्ध्यासुरनिश्चयान् ॥ ६ ॥  
आहारस्त्वपि सर्वस्य त्रिविधो भवति प्रियः ।  
यज्ञस्तपस्तथा दानं तेषां भेदमिमं शृणु ॥ ७ ॥  
आयुःसत्वबलारोग्यसुखप्रीतिविवर्धनाः ।  
रसाःस्निग्धाःस्थिराहृद्या आहाराःसात्त्विकप्रियाः  
कटुम्ललवणात्युष्णतीक्ष्णरूक्षविदाहिनः ।  
आहारा राजसस्येष्टा दुःखशोकामयप्रदाः ॥ ९ ॥  
यातयामं गतरसं पूति पर्युषितं च यत् ।  
उच्छिष्टमपि चाभेद्यं भोजनं तामसप्रियम् ॥ १० ॥  
अफलाकाङ्क्षिभिर्यज्ञो विधिदृष्टो य इज्यते ।  
यद्यव्यभेवेति मनः समाधाय स सात्त्विकः ॥ ११ ॥  
अभिसंधाय तु फलं दम्भार्थमपि चैव यत् ।  
इज्यते भरतश्रेष्ठ तं यज्ञं विद्धि राजसम् ॥ १२ ॥

विधिहीनमसृष्टान्नं मन्त्रहीनमदक्षिणम् ।  
श्रद्धाविरहितं यज्ञं तामसं परिचक्षते ॥ १३ ॥  
देवद्विजगुरुप्राज्ञपूजनं शौचमार्जवम् ।  
ब्रह्मचर्यमहिंसा च शारीरं तप उच्यते ॥ १४ ॥  
अनुद्वेगकरं वाक्यं सत्यं प्रियहितं च यत् ।  
स्वाध्यायाभ्यसनं चैव वाङ्मयं तप उच्यते ॥ १५ ॥  
मनःप्रसादः सौम्यत्वं मौनमात्मविनिग्रहः ।  
भावसंशुद्धिरित्येतत्तपो मानसमुच्यते ॥ १६ ॥  
श्रद्धया परया तप्तं तपस्तत्रिविधं नरैः ।  
अफलाकाङ्क्षिभिर्युक्तैः सात्त्विकं परिचक्षते ॥ १७ ॥  
सत्कारमानपूजार्थं तपो दम्भेन चैव यत् ।  
क्रियते तदिह प्रोक्तं राजसं चलमध्रुवम् ॥ १८ ॥  
मूढग्राहेणात्मनो यत्पीडया क्रियते तपः ।  
परस्योत्सादनार्थं वा तत्तामसमुदाहृतम् ॥ १९ ॥  
दातव्यमिति यद्दानं दीयतेऽनुपकारिणे ।  
देशे काले च पात्रे च तद्दानं सात्त्विकं स्मृतम् २० ॥  
यत्तु प्रत्युपकारार्थं फलमुद्दिश्य वा पुनः ।  
दीयते च परिक्लिष्टं तद्दानं राजसं स्मृतम् ॥ २१ ॥  
अदेशकाले यद्दानमपात्रेभ्यश्च दीयते ।  
असत्कृतमवज्ञातं तत्तामसमुदाहृतम् ॥ २२ ॥  
ओंतत्सदिति निर्देशो ब्रह्मणस्त्रिविधः स्मृतः ।  
ब्राह्मणास्तेन वेदाश्च यज्ञाश्च विहिताः पुरा ॥ २३ ॥  
तस्मादोमित्युदाहृत्य यज्ञदानतपःक्रियाः ।  
प्रवर्तन्ते विधानोक्ताः सततं ब्रह्मवादिनाम् ॥ २४ ॥  
तदित्यनभिसंधाय फलं यज्ञतपःक्रियाः ।  
दानक्रियाश्च विविधाः क्रियन्ते मोक्षकाङ्क्षिभिः २५ ॥

सद्भावे साधुभावे च सदित्येतत्प्रयुज्यते ।  
प्रशस्ते कर्मणि तथा सच्छब्दः पार्थ युज्यते ॥ २६  
यज्ञे तपसि दाने च स्थितिः सदिति चोच्यते ।

कर्म चैव तदर्थीयं सदित्येवाभिधीयते ॥ २७  
अश्रद्धया हुतं दत्तं तपस्तप्तं कृतं च यत् ।  
असदित्युच्यते पार्थ न च तत्प्रेत्य नो इह ॥२८

॥ इति श्रीमन्महाभारते भीष्मपर्वणि भगवद्गीतापर्वणि एकचत्वारिंशोऽध्यायः ॥ ४१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे श्रद्धात्रयविभागयोगोनाम सप्तदशोऽध्यायः ॥ १७ ॥

## द्विचत्वारिंशोऽध्यायः ॥ ४२ ॥

### भगवद्गीताध्यायः ॥ १८ ॥

अर्जुन उवाच ।  
संन्यासस्य महाबाहो तत्त्वमिच्छामि वेदितुम् ।  
त्यागस्य च हृषीकेश पृथक्केशिनिषूदन ॥ १  
श्रीभगवानुवाच ।  
काम्यानां कर्मणां न्यासं संन्यासं कवयो विदुः ।  
सर्वकर्मफलत्यागं प्राहुस्त्यागं विचक्षणाः ॥ २  
त्याज्यं दोषवदित्येके कर्म प्राहुर्मनीषिणः ।  
यज्ञदानतपःकर्म न त्याज्यमिति चापरे ॥ ३  
निश्चयं शृणु मे तत्र त्यागे भरतसत्तम ।  
त्यागो हि पुरुषव्याघ्र त्रिविधः संप्रकीर्तितः ॥ ४  
यज्ञदानतपःकर्म न त्याज्यं कार्यमेव तत् ।  
यज्ञो दानं तपश्चैव पावनानि मनीषिणाम् ॥ ५  
एतान्यपि तु कर्माणि सङ्गं त्यक्त्वा फलानि च ।  
कर्तव्यानीति मे पार्थ निश्चितं मतमुत्तमम् ॥ ६  
नियतस्य तु संन्यासः कर्मणो नोपपद्यते ।  
मोहात्तस्य परित्यागस्तामसः परिकीर्तितः ॥ ७  
दुःखमित्येव यत्कर्म कायक्लेशभयाच्चजेत् ।  
स कृत्वा राजसं त्यागं नैव त्यागफलं लभेत् ॥ ८  
कार्यमित्येव यत्कर्म नियतं क्रियतेऽर्जुन ।  
सङ्गं त्यक्त्वा फलं चैव स त्यागः सात्त्विको मतः ९  
न द्वेष्यकुशलं कर्म कुशले नानुषज्जते ।  
त्यागी सत्त्वसमाविष्टो मेधावी छिन्नसंशयः ॥ १०  
न हि देहभृता शक्यं त्यक्तुं कर्माण्यशेषतः ।  
यस्तु कर्मफलत्यागी स त्यागीत्यभिधीयते ॥ ११

अनिष्टमिष्टं मिश्रं च त्रिविधं कर्मणः फलम् ।  
भवत्यत्यागिनां प्रेत्य न तु संन्यासिनां क्वचित् १२  
पञ्चैतानि महाबाहो कारणानि निबोध मे ।  
साङ्ख्ये कृतान्ते प्रोक्तानि सिद्धये सर्वकर्मणां १३  
अधिष्ठानं तथा कर्ता करणं च पृथग्विधम् ।  
विविधाश्च पृथक्केशा दैवं चैवात्र पञ्चमम् ॥ १४  
शरीरवाङ्मनोभिर्यत्कर्म प्रारभते नरः ।  
न्याय्यं वा विपरीतं वा पञ्चैते तस्य हेतवः ॥ १५  
तत्रैवं सति कर्तारमात्मानं केवलं तु यः ।  
पश्यत्यकृतबुद्धिस्त्वात्र स पश्यति दुर्मतिः ॥ १६  
यस्य नाहंकृतो भावो बुद्धिर्यस्य न लिप्यते ।  
हत्वाऽपि स इमाँल्लोकान्न हन्ति न निबध्यते १७  
ज्ञानं ज्ञेयं परिज्ञाता त्रिविधा कर्मचोदना ।  
करणं कर्म कर्तेति त्रिविधः कर्मसंग्रहः ॥ १८  
ज्ञानं कर्म च कर्ता च त्रिधैव गुणभेदतः ।  
प्रोच्यते गुणसंख्याने यथावच्छृणु तान्यपि ॥ १९  
सर्वभूतेषु येनैकं भावमव्ययमीक्षते ।  
अविभक्तं विभक्तेषु तज्ज्ञानं विद्धि सात्त्विकं २०  
पृथक्त्वेन तु यज्ज्ञानं नानाभावान्पृथग्विधान् ।  
वेत्ति सर्वेषु भूतेषु तज्ज्ञानं विद्धि राजसम् ॥ २१  
यत्तु कृत्स्नवदेकसिन्कार्ये सत्कर्महेतुकम् ।  
अतत्त्वार्थवदल्पं च तत्तामसमुदाहृतम् ॥ २२  
नियतं सङ्गरहितमरागद्वेषतः कृतम् ।  
अफलप्रेप्सुना कर्म यत्तत्सात्त्विकमुच्यते ॥ २३

यत्तु कामेप्सुना कर्म साहङ्कारेण वा पुनः ।  
 क्रियते बहुलायासं तद्राजसमुदाहृतम् ॥ २४  
 अनुबन्धं क्षयं हिंसामनपेक्ष्य च पौरुषम् ।  
 मोहादारभ्यते कर्म यत्तत्तामसमुच्यते ॥ २५  
 मुक्तसङ्गो न हंवादी धृत्युत्साहसमन्वितः ।  
 सिद्धसिद्धो निर्विकारः कर्ता सात्त्विक उच्यते ॥  
 रागी कर्मफलप्रेप्सुर्लुब्धो हिंसात्मकोऽशुचिः ।  
 हर्षशोकान्वितः कर्ता राजसः परिकीर्तितः ॥ २७  
 अयुक्तः प्राकृतः स्तब्धः शठो नैकृतिकोऽलसः ।  
 विषादी दीर्घमूत्री च कर्ता तामस उच्यते ॥ २८  
 बुद्धेर्भेदं धृतेश्चैव गुणतस्त्रिविधं शृणु ।  
 श्रोच्यमानमशेषेण पृथक्त्वेन धनंजय ॥ २९  
 प्रवृत्तिं च निवृत्तिं च कार्याकार्ये भयाभये ।  
 बन्धं मोक्षं च या वेत्ति बुद्धिः सा पार्थ सात्त्विकी ॥  
 यया धर्ममधर्मं च कार्यं चाकार्यमेव च ।  
 अयथावत्प्रजानाति बुद्धिः सा पार्थ राजसी ॥ ३१  
 अधर्मं धर्ममिति या मन्यते तमसाऽऽवृता ।  
 सर्वार्थान्विपरीतांश्च बुद्धिः सा पार्थ तामसी ॥ ३२  
 धृत्या यया धारयते मनः प्राणेन्द्रियक्रियाः ।  
 योगेनाव्यभिचारिण्या धृतिः सा पार्थ सात्त्विकी ॥  
 यया तु धर्मकामार्थान्धृत्या धारयतेऽर्जुन ।  
 प्रसङ्गेन फलाकाङ्क्षी धृतिः सा पार्थ राजसी ॥ ३४  
 यया स्वप्नं भयं शोकं विषादं मदमेव च ।  
 न विमुञ्चति दुर्मेधा धृतिः सा पार्थ तामसी ॥ ३५  
 सुखं त्विदानीं त्रिविधं शृणु मे भरतर्षभ ।  
 अभ्यासाद्रमते यत्र दुःखान्तं च निगच्छति ॥ ३६  
 यत्तदग्रे विषमिव परिणामेऽमृतोपमम् ।  
 तत्सुखं सात्त्विकं प्रोक्तमात्मबुद्धिप्रसादजम् ॥ ३७  
 विषयेन्द्रियसंयोगाद्यत्तदग्रेऽमृतोपमम् ।  
 परिणामे विषमिव तत्सुखं राजसं स्मृतम् ॥ ३८  
 यदग्रे चानुबन्धे च सुखं मोहनमात्मनः ।  
 निद्रालस्यप्रमादोत्थं तत्तामसमुदाहृतम् ॥ ३९  
 न तदस्ति पृथिव्यां वा दिवि देवेषु वा पुनः ।  
 सत्त्वं प्रकृतिजैर्मुक्तं यदेभिः स्वात्त्रिभिर्गुणैः ॥ ४०

ब्राह्मणक्षत्रियविशां शूद्राणां च परंतप ।  
 कर्माणि प्रविभक्तानि स्वभावप्रभवैर्गुणैः ॥ ४१  
 शमो दमस्तपः शौचं क्षान्तिरार्जवमेव च ।  
 ज्ञानं विज्ञानमास्तिक्यं ब्रह्मकर्म स्वभावजम् ॥ ४२  
 शौर्यं तेजो धृतिर्दाक्ष्यं युद्धे चाप्यपलायनम् ।  
 दानमीश्वरभावश्च क्षात्रं कर्म स्वभावजम् ॥ ४३  
 कृषिगोरक्ष्यवाणिज्यं वैश्यं कर्म स्वभावजम् ।  
 परिचर्यात्मकं कर्म शूद्रस्यापि स्वभावजम् ॥ ४४  
 स्वे स्वे कर्मण्यभिरतः संसिद्धिं लभते नरः ।  
 स्वकर्मनिरतः सिद्धिं यथा विन्दति तच्छृणु ॥ ४५  
 यतः प्रवृत्तिर्भूतानां येन सर्वमिदं ततम् ।  
 स्वकर्मणा तमभ्यर्च्य सिद्धिं विन्दति मानवः ४६  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वभावनियतं कर्म कुर्वन्नाप्नोति किल्बिषम् ॥ ४७  
 सहजं कर्म कौन्तेय सदोषमपि न त्यजेत् ।  
 सर्वारम्भा हि दोषेण धूमेनाभिरिवावृताः ॥ ४८  
 असक्तबुद्धिः सर्वत्र जितात्मा विगतस्पृहः ।  
 नैष्कर्म्यसिद्धिं परमां संन्यासेनाधिगच्छति ॥ ४९  
 सिद्धिं प्राप्तो यथा ब्रह्म तथाऽऽप्नोति निबोध मे ।  
 समासेनैव कौन्तेय निष्ठा ज्ञानस्य या परा ॥ ५०  
 बुद्ध्या विशुद्धया युक्तो धृत्याऽऽत्मानं नियम्य चा  
 शब्दादीन्विषयांस्त्यक्त्वा रागद्वेषौ व्युदस्य च ५१  
 विविक्तसेवी लघ्वाशी यतवाक्कायमानसः ।  
 ध्यानयोगपरो नित्यं वैराग्यं समुपाश्रितः ॥ ५२  
 अहङ्कारं बलं दर्पं कामं क्रोधं परिग्रहम् ।  
 विमुच्य निर्ममः शान्तो ब्रह्मभूयाय कल्पते ॥ ५३  
 ब्रह्मभूतः प्रसन्नात्मा न शोचति न काङ्क्षति ।  
 समः सर्वेषु भूतेषु मद्भक्तिं लभते पराम् ॥ ५४  
 भक्त्या मामभिजानाति यावान्यश्चास्मि तत्त्वतः ।  
 ततो मां तत्त्वतो ज्ञात्वा विशते तदनन्तरम् ॥ ५५  
 सर्वकर्माण्यपि सदा कुर्वाणो मद्भयाश्रयः ।  
 मत्प्रसादाद्वाप्नोति शाश्वतं पदमन्ययम् ॥ ५६  
 चेतसा सर्वकर्माणि मयि संन्यस्य मत्परः ।

बुद्धियोगमपाश्रित्य मच्चित्तः सततं भव ॥ ५७  
 मच्चित्तः सर्वदुर्गाणि मत्प्रसादात्तरिष्यसि ।  
 अथ चेत्त्वमहङ्कारान्न श्रोष्यसि विनङ्ग्यसि ॥५८  
 यदहङ्कारमाश्रित्य न योत्स्य इति मन्यसे ।  
 मिथ्यैष व्यवसायस्ते प्रकृतिस्त्वांनियोक्ष्यति ॥५९  
 स्वभावजेन कौन्तेय निबद्धः स्वेन कर्मणा ।  
 कर्तुं नेच्छसि यन्मोहात्करिष्यस्वशोपि तत् ॥ ६०  
 ईश्वरः सर्वभूतानां हृद्देशेऽर्जुन तिष्ठति ।  
 भ्रामयन्सर्वभूतानि यत्रारूढानि मायया ॥ ६१  
 तमेव शरणं गच्छ सर्वभावेन भारत ।  
 तत्प्रसादात्परां शान्तिं स्थानं प्राप्स्यसि शाश्वतं ६२  
 इति ते ज्ञानमाख्यातं गुह्याद्गुह्यतरं मया ।  
 विमृश्यैतदशेषेण यथेच्छसि तथा कुरु ॥ ६३  
 सर्वगुह्यतरं भूयः शृणु मे परमं वचः ।  
 इष्टोऽसि मे दृढमिति ततो वक्ष्यामि ते हितम् ॥६४  
 मनमना भव मद्भक्तो मद्याजी मां नमस्कुरु ।  
 मामेवैष्यसि सत्यं ते प्रतिजाने प्रियोऽसि मे ॥६५  
 सर्वधर्मान्परित्यज्य मामेकं शरणं व्रज ।  
 अहं त्वा सर्वपापेभ्यो मोक्षयिष्यामि मा शुचः ॥  
 इदं ते नातपस्काय नाभक्ताय कदाचन ।  
 न चाशुश्रूषवे वाच्यं न च मां योऽभ्यसूयति ॥६७  
 य इदं परमं गुह्यं मद्भक्तेष्वभिधास्यति ।  
 भक्तिं मयि परां कृत्वा मामेवैष्यत्यसंशयः ॥६८

न च तस्मान्मनुष्येषु कश्चिन्मे प्रियकृत्तमः ।  
 भविता न च मे तस्मादन्यः प्रियतरो भुवि ॥६९  
 अध्येष्यते च य इमं धर्म्यं संवादमावयोः ।  
 ज्ञानयज्ञेन तेनाहमिष्टः स्वामिति मे मतिः ॥७०  
 श्रद्धावाननमूयश्च शृणुयादपि यो नरः ।  
 सोपि मुक्तः शुभाँल्लोकान्प्राप्नुयात्पुण्यकर्मणां ७१  
 कश्चिदेतच्छ्रुतं पार्थ त्वयैकाग्रेण चेतसा ।  
 कश्चिदज्ञानसंमोहः प्रनष्टस्ते धनंजय ॥ ७२  
 अर्जुन उवाच ।  
 नष्टो मोहः स्मृतिर्लब्धा त्वत्प्रसादान्मयाऽच्युत ।  
 स्थितोऽस्मि गतसंदेहः करिष्ये वचनं तव ॥ ७३  
 सञ्जय उवाच ।  
 इत्यहं वासुदेवस्य पार्थस्य च महात्मनः ।  
 संवादमिममश्रौषमद्भुतं रोमहर्षणम् ॥ ७४  
 व्यासप्रसादाच्छ्रुतवानेतद्गुह्यमहं परम् ।  
 योगं योगेश्वरात्कृष्णात्साक्षात्कथयतः स्वयम् ७५  
 राजन्संस्मृत्य संस्मृत्य संवादमिममद्भुतम् ।  
 केशवार्जुनयोः पुण्यं हृष्यामि च मुहुर्मुहुः ॥ ७६  
 तच्च संस्मृत्य संस्मृत्य रूपमत्यद्भुतं हरेः ।  
 विस्मयो मे महान्राजन्हृष्यामि च पुनःपुनः ॥७७  
 यत्र योगेश्वरः कृष्णो यत्र पार्थो धनुर्धरः ।  
 तत्र श्रीर्विजयो भूतिर्भुवा नीतिर्मतिर्मम ॥ ७८

॥ इति श्रीमन्महाभारते भीष्मपर्वणि भगवद्गीतापर्वणि द्विचत्वारिंशोऽध्यायः ॥ ४२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगोनाम अष्टादशोऽध्यायः ॥ १८ ॥

॥ समाप्तं भगवद्गीतापर्व ॥

## (अथ भीष्मवधपर्व ॥ ४ ॥)

त्रिचत्वारिंशोऽध्यायः ॥ ४३ ॥

युधिष्ठिरेण रथादवरुह्य भीष्मद्रोणाद्यभिवादनपूर्वकं तेभ्यो जयाशीघ्रहणम् ॥ १ ॥ युधिष्ठिरे पुनर्भ्रातृभिः सह रथारूढे सञ्जाहभेरीवादनम् ॥ २ ॥

वैशंपायन उवाच ।

गीता सुगीता कर्तव्या किमन्यैः शास्त्रसंग्रहैः ।  
 या स्वयं पद्मनाभस्य मुखपद्माद्विनिःसृता ॥ १  
 सर्वशास्त्रमयी गीता सर्वदेवमयो हरिः ।  
 सर्वतीर्थमयी गङ्गा सर्ववेदमयो मनुः ॥ २  
 गीता गङ्गा च गायत्री गोविन्देति हृदि स्थिते ।  
 चतुर्गकारसंयुक्ते पुनर्जन्म न विद्यते ॥ ३  
 षट्शतानि सर्विज्ञानि श्लोकानां प्राह केशवः ।  
 अर्जुनः सप्तपञ्चाशत्सप्तषष्टिं तु सञ्जयः ॥ ४  
 धृतराष्ट्रः श्लोकमेकं गीताया मानमुच्यते ।  
 भारतामृतसर्वस्वगीताया मथितस्य च ।  
 सारमुद्धृत्य कृष्णेन अर्जुनस्य मुखे हुतम् ॥ ५  
 सञ्जय उवाच ।  
 ततो धनंजयं दृष्ट्वा बाणगाण्डीवधारिणम् ।  
 पुनरेव महानादं व्यसृजन्त महारथाः ॥ ६  
 पाण्डवाः सोमकाश्चैव ये चैषामनुयायिनः ।  
 दम्भ्यश्च मुदिताः शङ्खान्वीराः सागरसंभवान् ॥ ७  
 ततो भेयश्च पेश्यश्च क्रकचा गोविषाणिकाः ।  
 सहसैवाभ्यहन्यन्त ततः शब्दो महानभूत् ॥ ८  
 तथा देवाः सगन्धर्वाः पितरश्च जनाधिप ।  
 सिद्धचारणसङ्घाश्च समीयुस्ते दिदृक्षया ॥ ९  
 ऋषयश्च महाभागाः पुरस्कृत्य शतक्रतुम् ।  
 समीयुस्त्र सहिता द्रुपुं तद्वैशंसं महत् ॥ १०  
 'ते सेने स्तिमिते सजे वीक्षमाणे परस्परम् ।  
 गङ्गायमुनयोर्वेगो यथैवैत्य परस्परम् ॥ ११  
 एवं प्रवृत्ते ते सेने निःशब्दे जनसंसदि ।  
 चित्रे पट इवालेख्ये दर्शनीयतरे शुभे ॥ १२  
 ततो युधिष्ठिरो दृष्ट्वा युद्धाय समवस्थिते ।

ते सेने सागरप्रख्ये मुहुः प्रज्वलिते नृप ॥ १३  
 विमुच्य कवचं वीरो निक्षिप्य च वरायुधम् ।  
 अवरुह्य रथात्क्षिप्रं पद्मामेव कृताञ्जलिः ॥ १४  
 पितामहमभिप्रेक्ष्य धर्मराजो युधिष्ठिरः ।  
 वाग्यतः प्रययौ धीरः प्राञ्जुखो रिपुवाहिनीम् ॥ १५  
 तं प्रयान्तमभिप्रेक्ष्य कुन्तीपुत्रो धनञ्जयः ।  
 अवतीर्य रथात्पूर्णं भ्रातृभिः सहितोऽन्वयात् ॥ १६  
 वासुदेवश्च भगवान्पृष्ठतोऽनुजगाम तम् ।  
 तथा मुख्याश्च राजानस्तच्चित्ता जग्मुस्तसुकाः ॥ १७  
 अर्जुन उवाच ।  
 किं ते व्यवसितं राजन्यदस्मानपहाय वै ।  
 पद्मामेव प्रयातोऽसि प्राञ्जुखो रिपुवाहिनीम् ॥ १८  
 भीमसेन उवाच ।  
 क्व गमिष्यसि राजेन्द्र निक्षिप्तकवचायुधः ।  
 दंशितेष्वरिसैन्येषु भ्रातृनुत्सृज्य पार्थिव ॥ १९  
 नकुल उवाच ।  
 एवं गते त्वयि ज्येष्ठे मम भ्रातरि भारत ।  
 भीमे दुनोति हृदयं ब्रूहि गन्ता भवान्क्व नु ॥ २०  
 सहदेव उवाच ।  
 अस्मिन्रणसमूहे वै वर्तमाने महाभये ।  
 उत्सृज्य क्व नु गन्तासि शत्रूनभिमुखो नृप ॥ २१  
 सञ्जय उवाच ।  
 एवमाभाष्यमाणोऽपि भ्रातृभिः कुरुनन्दनः ।  
 नोवाच वाग्यतः किञ्चिद्गच्छत्येव युधिष्ठिरः ॥ २२  
 तानुवाच महाप्राज्ञो वासुदेवो महामनाः ।  
 अभिप्रायोऽस्य विज्ञातो मयेति प्रहसन्निव ॥ २३  
 एष भीष्मं तथा द्रोणं गौतमं शल्यमेव च ।  
 अनुमान्य गुरुन्सर्वान्योत्स्यते पार्थिवोऽरिभिः ॥ २४

श्रूयते हि पुराकल्पे गुरुननुमान्य यः ।  
 युध्यते स भवेच्चक्रमपध्यातो महत्तरैः ॥ २५  
 अनुमान्य यथाशास्त्रं यस्तु युध्येन्महत्तरैः ।  
 ध्रुवस्तस्य जयो युद्धे भवेदिति मतिर्मम ॥ २६  
 एवं ब्रुवति कृष्णोऽत्र धार्तराष्ट्रचमूं प्रति ।  
 हाहाकारो महानासीन्निःशब्दास्त्वपरेऽभवन् २७  
 दृष्ट्वा युधिष्ठिरं दूराद्धारतराष्ट्रस्य सैनिकाः ।  
 मिथः संकथयांचक्रुरेषो हि कुलपांसनः ॥ २८  
 व्यक्तं भीत इवाभ्येति राजासौ भीष्ममन्तिकम् ।  
 युधिष्ठिरः ससोदर्यः शरणार्थं प्रयाचकः ॥ २९  
 धनञ्जये कथं नाथे पाण्डवे च वृकोदरे ।  
 नकुले सहदेवे च भीतिरभ्येति पाण्डवम् ॥ ३०  
 न नूनं क्षत्रियकुले जातः संग्रथिते भुवि ।  
 यथाऽस्य हृदयं भीतमल्पसत्वस्य संयुगे ॥ ३१  
 ततस्ते सैनिकाः सर्वे प्रशंसन्ति स्म कौरवान् ।  
 हृष्टाः सुमनसो भूत्वा चेलानि दुधुवुश्च ह ॥ ३२  
 व्यनिन्दंश्च तथा सर्वे योधास्तव विशांपते ।  
 युधिष्ठिरं ससोदर्यं सहितं केशवेन हि ॥ ३३  
 ततस्तत्कौरवं सैन्यं धिक्त्वा तु युधिष्ठिरम् ।  
 निःशब्दमभवत्तूर्णं पुनरेव विशांपते ॥ ३४  
 किं नु वक्ष्यति राजाऽसौ किं भीष्मः प्रतिवक्ष्यति ।  
 किं भीमः समरश्लाघी किं नुकृष्णार्जुनाविति ॥ ३५  
 विवक्षितं किमस्येति संशयः सुमहानभूत् ।  
 उभयोः सेनयो राजन्युधिष्ठिरकृते तदा ॥ ३६  
 सोऽवगाह्य चमूं शत्रोः शरशक्तिसमाकुलाम् ।  
 भीष्ममेवाभ्ययात्तूर्णं भ्रातृभिः परिवारितः ॥ ३७  
 तमुवाच ततः पादौ कराभ्यां पीड्य पाण्डवः ।  
 भीष्मं शान्तनवं राजा युद्धाय समुपस्थितम् ॥ ३८  
 युधिष्ठिर उवाच ।  
 आमन्त्रये त्वां दुर्धर्ष त्वया योत्स्यामहे सह ।  
 अनुजानीहि मां तात आशिषश्च प्रयोजय ॥ ३९  
 भीष्म उवाच ।  
 यद्येवं नाभिगच्छेथा युधि मां पृथिवीपते ।

शपेयं त्वां महाराज परीभावाय भारत ॥ ४०  
 प्रीतोऽहं पुत्र युध्यस्व जयमाप्नुहि पाण्डव ।  
 यत्तेऽभिलषितं चान्यत्तदवाप्नुहि संयुगे ॥ ४१  
 त्रियतां च वरः पार्थ किमसत्तोऽभिकाङ्क्षसि ।  
 एवं गते महाराज न तवास्ति पराजयः ॥ ४२  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज ब्रह्मोऽस्म्यर्थेन कौरवैः ॥ ४३  
 अतस्त्वां क्लीबवद्वाक्यं ब्रवीमि कुरुनन्दन ।  
 भृतोऽस्म्यर्थेन कौरव्य युद्धादन्यत्किमिच्छसि ४४  
 युधिष्ठिर उवाच ।  
 मन्त्रयस्व महाबाहो हितैषी मम नित्यशः ।  
 युध्यस्व कौरवस्वार्थे ममैष सततं वरः ॥ ४५  
 भीष्म उवाच ।  
 राजन्किमत्र साह्यं ते करोमि कुरुनन्दन ।  
 कामं योत्से परस्वार्थे ब्रूहि यत्ते विवक्षितम् ॥ ४६  
 युधिष्ठिर उवाच ।  
 कथं जयेयं संग्रामे भवन्तमपराजितम् ।  
 एतन्मे मन्त्रय हितं यदि श्रेयः प्रपश्यसि ॥ ४७  
 भीष्म उवाच ।  
 नैनं पश्यामि कौन्तेय यो मां युध्यन्तमाहवे ।  
 विजयेत पुमान्कश्चित्साक्षादपि शतक्रतुः ॥ ४८  
 युधिष्ठिर उवाच ।  
 हन्त पृच्छामि तस्मात्त्वां पितामह नमोस्तु ते ।  
 वधोपायं ब्रवीहि त्वमात्मनः समरे परैः ॥ ४९  
 भीष्म उवाच ।  
 न स्म तं तात पश्यामि समरे यो जयेत माम् ।  
 न तावन्मृत्युकालोऽपि पुनरागमनं कुरु ॥ ५०  
 सञ्जय उवाच ।  
 ततो युधिष्ठिरो वाक्यं भीष्मस्य कुरुनन्दन ।  
 शिरसा प्रतिजग्राह भूयस्तमभिवाद्य च ॥ ५१  
 प्रायात्पुनर्महाबाहुराचार्यस्य रथं प्रति ।  
 पश्यतां सर्वसैन्यानां मध्येन भ्रातृभिः सह ॥ ५२  
 स द्रोणमभिवाद्याथ कृत्वा चाभिप्रदक्षिणम् ।  
 उवाच राजा दुर्धर्षमात्मनिःश्रेयसं वचः ॥ ५३

आमन्त्रये त्वां भगवन्योत्से विगतकल्मषः ।  
 कथं जये रिपून्सर्वाननुज्ञातस्त्वया द्विज ॥ ५४  
 द्रोण उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ५५  
 तद्युधिष्ठिर तुष्टोऽस्मि पूजितश्च त्वयाऽनघ ।  
 अनुजानामि युध्यस्व विजयं समवाप्नुहि ॥ ५६  
 करवाणि च ते कामं ब्रूहि त्वमभिकाङ्क्षितम् ।  
 एवं गते महाराज युद्धादन्यत्किमिच्छसि ॥ ५७  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ५८  
 ब्रवीम्येतत्क्रीववत्त्वां युद्धादन्यत्किमिच्छसि ।  
 योत्सेऽहं कौरवस्यार्थं तवाशास्यो जयो मया ५९  
 युधिष्ठिर उवाच ।  
 जयमाशास्व मे ब्रह्मन्मन्त्रयस्व च मद्द्वितम् ।  
 युध्यस्व कौरवस्यार्थं वर एष वृत्तो मया ॥ ६०  
 द्रोण उवाच ।  
 ध्रुवस्ते विजयो राजन्यस्य मन्त्री हरिस्तव ।  
 अहं त्वामभिजानामि रणे शत्रून्विजेष्यसि ॥ ६१  
 यतो धर्मस्ततः कृष्णो यतः कृष्णस्ततो जयः ।  
 युध्यस्व गच्छ कौन्तेय पृच्छ मां किं ब्रवीमि ते ॥ ६२  
 युधिष्ठिर उवाच ।  
 पृच्छामि त्वां द्विजश्रेष्ठ शृणु यन्मेऽभिकाङ्क्षितम् ।  
 कथं जयेयं संग्रामे भवन्तमपराजितम् ॥ ६३  
 द्रोण उवाच ।  
 न तेऽस्ति विजयस्तावद्यावद्युद्धाम्यहं रणे ।  
 ममाशु निधने राजन्यतस्व सह सोदरैः ॥ ६४  
 युधिष्ठिर उवाच ।  
 हन्त तस्मान्महाबाहो वधोपायं वदात्मनः ।  
 आचार्य्यं प्राणिपत्यैष पृच्छामि त्वां नमोऽस्तु ते ६५  
 द्रोण उवाच ।  
 न शत्रुं तात पश्यामि यो मां हन्याद्रथे स्थितम् ।  
 युध्यमानं सुसंरब्धं शरवर्षौघवर्षिणम् ॥ ६६

ऋते प्रायगतं राजन्यस्तशस्त्रमचेतनम् ।  
 हन्यान्मां युधि योधानां सत्यमेतद्ब्रवीमि ते ॥ ६७  
 शस्त्रं चाहं रणे जह्यां श्रुत्वा तु महदप्रियम् ।  
 श्रद्धेयवाक्यात्पुरुषादेतत्सत्यं ब्रवीमि ते ॥ ६८  
 मञ्जय उवाच ।  
 एतच्छ्रुत्वा महाराज भारद्वाजस्व धीमतः ।  
 अनुमान्य तमाचार्य्यं प्रायाच्छारद्वतं प्रति ॥ ६९  
 सोऽभिवाद्य कृपं राजा कृत्वा चापि प्रदक्षिणम् ।  
 उवाच दुर्धर्षतमं वाक्यं वाक्यविदां वरः ॥ ७०  
 अनुमानये त्वां योत्सेऽहं गुरो विगतकल्मषः ।  
 जयेयं च रिपून्सर्वाननुज्ञातस्त्वयाऽनघ ॥ ७१  
 कृप उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ७२  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ७३  
 तेषामर्थं महाराज योद्धव्यमिति मे मतिः ।  
 अतस्त्वां क्रीववद्भूयां युद्धादन्यत्किमिच्छसि ॥ ७४  
 युधिष्ठिर उवाच ।  
 हन्त पृच्छामि ते तस्मादाचार्य्यं शृणु मे वचः ।  
 इत्युक्त्वा व्यथितो राजा नोवाच गतचेतनः ॥ ७५  
 सञ्जय उवाच ।  
 तं गौतमः प्रत्युवाच विज्ञायास्य विवक्षितम् ।  
 अवध्योऽहं महीपाल युध्यस्व जयमाप्नुहि ॥ ७६  
 प्रीतस्तेऽभिगमेनाहं जयं तव नराधिप ।  
 आशासिष्ये सदोत्थाय सत्यमेतद्ब्रवीमि ते ॥ ७७  
 एतच्छ्रुत्वा महाराज गौतमस्य विशांपते ।  
 अनुमान्य कृपं राजा प्रययौ येन मद्रराट् ॥ ७८  
 स शल्यमभिवाद्याथ कृत्वा चाभिप्रदक्षिणम् ।  
 उवाच राजा दुर्धर्षमात्मनिःश्रेयसं वचः ॥ ७९  
 अनुमानये त्वां दुर्धर्ष योत्से विगतकल्मषः ।  
 जयेयं तु परान्राजन्ननुज्ञातस्त्वया रिपून् ॥ ८०

अभिजानामि अनुजानामि ॥ ६१ ॥ प्रायगतं मरणाय नियतम् ।  
 अचेतनं योगबलेन लयकदेहम् । योधानां मध्ये कश्चिदिति

शेषः ॥ ६७ ॥ जह्यां लजेयम् ॥ ६८ ॥

शल्य उवाच ।

यदि मां नाधिगच्छेथा युद्धाय कृतनिश्चयः ।  
 शपेयं त्वां महाराज परीभावाय वै रणे ॥ ८१  
 तुष्टोऽसि पूजितश्चासि यत्काङ्क्षसि तदस्तु ते ।  
 अनुजानामि चैव त्वां युध्यस्व जयमाप्नुहि ॥ ८२  
 ब्रूहि चैष परं वीर केनार्थः किं ददामि ते ।  
 एवं गते महाराज युद्धादन्यत्किमिच्छसि ॥ ८३  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोस्म्यर्थेन कौरवैः ॥ ८४  
 करिष्यामि हि ते कामं भागिनेयं यथेप्सितम् ।  
 ब्रवीम्यतः क्लीबवत्त्वां युद्धादन्यत्किमिच्छसि ॥ ८५  
 युधिष्ठिर उवाच ।  
 मन्त्रयस्व महाराज नित्यं मद्धितमुत्तमम् ।  
 कामं युद्ध परस्यार्थे वरमेतं वृणोम्यहम् ॥ ८६  
 शल्य उवाच ।  
 किमत्र ब्रूहि साह्यं ते करोमि नृपसत्तम ।  
 कामं योत्स्ये परस्यार्थे बद्धोस्म्यर्थेन कौरवैः ॥ ८७  
 युधिष्ठिर उवाच ।  
 स एव मे वरः शल्य उद्योगे यस्त्वया कृतः ।  
 सूतपुत्रस्य संग्रामे कार्यस्तेजोवधस्त्वया ॥ ८८  
 शल्य उवाच ।  
 संपत्सत्येष ते कामः कुन्तीपुत्र यथेप्सितम् ।  
 गच्छ युध्यस्व विसन्धः प्रतिजाने वचस्तव ॥ ८९  
 सञ्जय उवाच ।  
 अनुमान्याथ कौन्तेयो मातुलं मद्रकेश्वरम् ।  
 निर्जगाम महासैन्याद्भातृभिः परिवारितः ॥ ९०  
 वासुदेवस्तु राधेयमाहवेऽभिजगाम वै ।  
 तत एनमुवाचेदं पाण्डुवार्थं गदाग्रजः ॥ ९१  
 श्रुतं मे कर्ण भीष्मस्य द्वेषात्किल न योत्स्यसे ।  
 अस्मान्वरय राधेय यावद्भीष्मो न हन्यते ॥ ९२  
 हते तु भीष्मे राधेय पुनरेष्यसि संयुगम् ।  
 धार्तराष्ट्रस्य साहाय्यं यदि पश्यसि चेत्समम् ॥ ९३  
 कर्ण उवाच ।

भवतः भवत्संबन्धी ॥ ९८ ॥ तन्तुः संततिः । पिण्डः पितृयज्ञः ।  
 अन्ये सर्वे मरिष्यन्तीति भावः ॥ १०० ॥ गौरवं मान्यत्वम् ।  
 भीष्म० ९

न विप्रियं करिष्यामि धार्तराष्ट्रस्य केशव ।  
 त्यक्तप्राणं हि मां विद्धि दुर्योधनहितैषिणम् ॥ ९४  
 सञ्जय उवाच ।  
 तच्छ्रुत्वा वचनं कृष्णः संन्यवर्तत भारत ।  
 युधिष्ठिरपुरोगैश्च पाण्डवैः सह संगतः ॥ ९५  
 अथ सैन्यस्य मध्ये तु प्राक्रोशत्पाण्डवाग्रजः ।  
 योऽस्मान्वृणोति तमहं वरये साह्यकारणात् ॥ ९६  
 अथ तान्समभिप्रेक्ष्य युयुत्सुरिदमब्रवीत् ।  
 प्रीतात्मा धर्मराजानं कुन्तीपुत्रं युधिष्ठिरम् ॥ ९७  
 अहं योत्स्यामि भवतः संयुगे धृतराष्ट्रजान् ।  
 युष्मदर्थं महाराज यदि मां वृणुषेऽनघ ॥ ९८  
 युधिष्ठिर उवाच ।  
 एह्येहि सर्वे योत्स्यामस्तव भ्रातृनपण्डितान् ।  
 युयुत्सो वासुदेवश्च वयं च ब्रूम सर्वशः ॥ ९९  
 वृणोमि त्वां महाबाहो युध्यस्व मम कारणात् ।  
 त्वयि पिण्डश्च तन्तुश्च धृतराष्ट्रस्य दृश्यते ॥ १००  
 भजस्वास्मान् राजपुत्र भजमानान्महाद्युते ।  
 न भविष्यति दुर्बुद्धिर्धार्तराष्ट्रोऽत्यमर्षणः ॥ १०१  
 सञ्जय उवाच ।  
 ततो युयुत्सुः कौरव्यान्परित्यज्य सुतांस्तव ।  
 जगाम पाण्डुपुत्राणां सेनां विश्राव्य दुन्दुभिः १०२  
 ततो युधिष्ठिरो राजा संग्रहष्टः सहानुजः ।  
 जग्राह कवचं भूयो दीप्तिमत्कनकोज्वलम् ॥ १०३  
 प्रत्यपद्यन्त ते सर्वे स्वरथान्पुरुषर्षभाः ।  
 ततो व्यूहं यथापूर्वं प्रत्यव्यूहन्त ते पुनः ॥ १०४  
 अवादन्यन्दुन्दुभींश्च शतशश्चैव पुष्करान् ।  
 सिंहनादांश्च विविधान्विनेदुः पुरुषर्षभाः ॥ १०५  
 रथस्थान्पुरुषव्याघ्रान्पाण्डवाग्नेक्ष्य पार्थिवाः ।  
 धृष्टद्युम्नादयः सर्वे पुनर्जहृषिरे तदा ॥ १०६  
 गौरवं पाण्डुपुत्राणां मान्यान्मानयतां च तान् ।  
 दृष्ट्वा महीक्षितस्तत्र पूजयांचक्रिरे भृशम् ॥ १०७  
 सौहृदं च कृपां चैव प्राप्तकालं महात्मनाम् ।  
 दयां च ज्ञातिषु परां कथयांचक्रिरे नृपाः ॥ १०८

॥ १०७ ॥ सौहृदं मैत्रीम् । कृपां स्नेहम् । दयां परदुःखप्रहाणे-  
 च्छाम् ॥ १०८ ॥



साधुसाध्विति सर्वत्र निश्चरुः स्तुतिसंहिताः ।  
वाचः पुण्याः कीर्तिमतां मनोहृदयहर्षणाः १०९  
म्लेच्छाश्चार्याश्च ये तत्र ददृशुः शुश्रुवुस्तथा ।

वृत्तं तत्पाण्डुपुत्राणां रुरुदुस्ते सगद्गदाः ॥ ११०  
ततो जमुर्महाभेरीः शतशश्च सहस्रशः ।  
शङ्खांश्च गोक्षीरनिभान्दध्मुर्हृष्टा मनस्विनः ॥ १११

॥ इति श्रीमन्महाभारते भीष्मपर्वणि भीष्मवधपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

कुरुपाण्डवसेनयोर्युद्धारम्भः ॥ १ ॥

धृतराष्ट्र उवाच ।  
एवं व्यूढेष्वनीकेषु मामकेष्वितरेषु च ।  
के पूर्वं प्राहरंस्तत्र कुरवः पाण्डवा नु किम् ॥ १  
सञ्जय उवाच ।  
भ्रातृभिः सहितो राजन्पुत्रो दुःशासनस्तव ।  
भीष्मं प्रमुखतः कृत्वा प्रययौ सह सेनया ॥ २  
तथैव पाण्डवाः सर्वे भीमसेनपुरोगमाः ।  
भीष्मेण युद्धमिच्छन्तः प्रययुर्हृष्टमानसाः ॥ ३  
क्ष्वेडाः किलकिलाशब्दाः क्रकचा गोविषाणिकाः  
भेरीमृदङ्गमुरजा हयकुञ्जरनिःस्वनाः ॥ ४  
उभयोः सेनयोर्ह्यासंस्ततस्तेऽस्मान्समाद्रवन् ।  
वयं तान्प्रतिनर्दन्तस्तदाऽऽसीत्सुमुलं महत् ॥ ५  
महान्त्यनीकानि महासमुच्छ्रये  
समागमे पाण्डवधार्तराष्ट्रयोः ।  
चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ ६  
नरेन्द्र नागाश्चरथाकुलाना-  
मभ्यागतानामशिवे मुहूर्ते ।  
बभूव घोषस्तुमुलश्चमूनां  
वातोद्भूतानामिव सागराणाम् ॥ ७  
तस्मिन्समुत्थिते शब्दे तुमुले रोमहर्षणे ।  
भीमसेनो महाबाहुः प्राणदद्रोवृषो यथा ॥ ८  
शङ्खदुन्दुभिनिर्घोषं वारणानां च बृंहितम् ।  
सिंहनादं च सैन्यानां भीमसेनरवोऽभ्यभूत् ॥ ९  
हयानां हेषमाणानामनीकेषु सहस्रशः ।

सर्वानभ्यभवच्छब्दानभीमस्य नदतः स्वनः ॥ १०  
तं श्रुत्वा निनदं तस्य सैन्यास्तव वितत्रसुः ।  
जीमूतस्येव नदतः शक्राशनिसमस्वनम् ॥ ११  
वाहनानि च सर्वाणि शकृन्मूत्रं प्रसुक्षुवुः ।  
शब्देन तस्य वीरस्य सिंहस्येवतरे मृगाः ॥ १२  
दर्शयन्धोरमात्मानं महाभ्रमिव नादयन् ।  
विभीषयंस्तव सुतानभीमसेनः समभ्ययात् ॥ १३  
तमायान्तं महेष्वासं सोदर्याः पर्यवारयन् ।  
छादयन्तः शरव्रातैर्मेषा इव दिवाकरम् ॥ १४  
दुर्योधनश्च पुत्रस्ते दुर्मुखो दुःसहः शलः ।  
दुःशासनश्चातिरथस्तथा दुर्मर्षणो नृपः ॥ १५  
विर्विशतिश्चित्रसेनो विकर्णश्च महारथः ।  
पुरुमित्रो जयो भोजः सौमदत्तिश्च वीर्यवान् ॥ १६  
महाचापानि धुन्वन्तो मेषा इव सविद्युतः ।  
आददानाश्च नाराचान्निर्मुक्ताशीविषोपमान् ॥ १७  
अथ ते द्रौपदीपुत्राः सौमद्रश्च महारथः ।  
नकुलः सहदेवश्च धृष्टद्युम्नश्च पार्षतः ॥ १८  
धार्तराष्ट्रान्प्रतिययुरर्दयन्तः शितैः शरैः ।  
वज्रैरिव महावेगैः शिखराणि धराभृताम् ॥ १९  
तस्मिन्प्रथमसंग्रामे भीमज्यातलनिःस्वने ।  
तावकानां परेषां च नासीत्कश्चित्पराञ्छुखः ॥ २०  
लाघवं द्रोणशिष्याणामपश्यं भरतर्षभ ।  
निमित्तवेधिनां चैव शरानुत्सृजतां भृशम् ॥ २१  
नोपशाम्यति निर्घोषो धनुषां कूजतां तथा ।  
विनिश्चरुः शरा दीप्ता ज्योतीषीव नभस्तलात् ॥ २२

कीर्तिमतां पाण्डवानां स्तुतिसंहिता वाच इति संबन्धः ॥ १०९ ॥  
त्रिचत्वारिंशोऽध्यायः ॥ ४३ ॥

महान् समुच्छ्रयः संप्रहरो यत्र ॥ ६ ॥ अभ्यभूत् अभिभूतवान्  
॥ ९ ॥ सोदर्याः राजानुजाः ॥ १४ ॥ निमित्तं लक्ष्यम् ॥ २१ ॥

सर्वे त्वन्धे महीपालाः प्रेक्षका इव भारत ।  
 ददृशुर्दर्शनीयं तं भीमं ज्ञातिसमागमम् ॥ २३  
 ततस्ते जातसंरम्भाः परस्परकृतागसः ।  
 अन्योन्यस्पर्धया राजन्व्यायच्छन्त महारथाः ॥ २४  
 कुरुपाण्डवसेने ते हस्त्यश्वरथसंकुले ।  
 शुशुभाते रणेऽतीव पटे चित्रार्पिते इव ॥ २५  
 ततस्ते पार्थिवाः सर्वे प्रगृहीतशरासनाः ।  
 सहसैन्याः समापेतुः पुत्रस्य तव शासनात् ॥ २६

युधिष्ठिरेण चादिष्टाः पार्थिवास्ते सहस्रशः ।  
 विनदन्तः समापेतुः पुत्रस्य तव वाहिनीम् ॥ २७  
 उभयोः सेनयोस्तीव्रः सैन्यानां स समागमः ।  
 अन्तर्धीयत चादित्यः सैन्येन रजसा वृतः ॥ २८  
 प्रयुद्धानां प्रभग्नानां पुनरावर्तिनामपि ।  
 नात्र स्त्रेषां परेषां वा विशेषः समदृश्यत ॥ २९  
 तस्मिंस्तु तुमुले युद्धे वर्तमाने महाभये ।  
 अति सर्वाण्यनीकानि पिता तेऽभिन्वरोचत ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

कुरुपाण्डवसेनयोर्द्वन्द्वयुद्धवर्णनम् ॥ १ ॥

सञ्जय उवाच ।  
 पूर्वाह्णे तस्य रौद्रस्य युद्धमहो विशांपते ।  
 प्रावर्तत महाघोरं राज्ञां देहावकर्तनम् ॥ १  
 कुरूणां सृञ्जयानां च जिगीषूणां परस्परम् ।  
 सिंहानामिव संहादो दिवमुर्वी च नादयन् ॥ २  
 आसीत्किलकिलाशब्दस्तलशङ्करवैः सह ।  
 जङ्घिरे सिंहनादाश्च शराणां प्रतिगर्जताम् ॥ ३  
 तलत्राभिहताश्चैव ज्याशब्दा भरतर्षभ ।  
 पत्नीनां पादशब्दश्च वाजिनां च महास्वनः ॥ ४  
 तोत्राङ्कुशनिपातश्च आयुधानां च निःस्वनः ।  
 घण्टाशब्दश्च नागानामन्योन्यमभिधावताम् ॥ ५  
 तस्मिन्समुदिते शब्दे तुमुले रोमहर्षणे ।  
 बभूव रथनिर्घोषः पर्जन्यनिनदोपमः ॥ ६  
 ते मनः क्रूरमाधाय समभित्यक्तजीविताः ।  
 पाण्डवानभ्यवर्तन्त सर्व एवोच्छ्रितध्वजाः ॥ ७  
 अथ शान्तनवो राजन्नभ्यधावद्वनञ्जयम् ।  
 प्रगृह्य कार्मुकं घोरं कालदण्डोपमं रणे ॥ ८  
 अर्जुनोऽपि धनुर्गृह्य गाण्डीवं लोकविश्रुतम् ।  
 अभ्यधावत तेजस्वी गाङ्गेयं रणमूर्धनि ॥ ९

तावुभौ कुरुशार्दूलौ परस्परवधैषिणौ ।  
 गाङ्गेयस्तु रणे पार्थं विद्ध्वा नाकम्पयद्गली ॥ १०  
 तथैव पाण्डवो राजन्भीष्मं नाकम्पयद्युधि ।  
 सात्यकिस्तु महेष्वासः कृतवर्माणमभ्ययात् ॥ ११  
 तयोः समभवद्युद्धं तुमुलं रोमहर्षणम् ।  
 सात्यकिः कृतवर्माणं कृतवर्मां च सात्यकिम् ॥ १२  
 आनच्छतुः शरैर्घोरैस्तक्षमाणौ परस्परम् ।  
 तौ शराञ्चितसर्वाङ्गौ शुशुभाते महावलौ ॥ १३  
 वसन्ते पुष्पशवलौ पुष्पिताविव किंशुकौ ।  
 अभिमन्युर्महेष्वासं बृहद्बलमयोधयत् ॥ १४  
 ततः क्रौञ्चराजाऽसावभिमन्योर्विशांपते ।  
 ध्वजं चिच्छेद समरे सारथिं च व्यपातयत् ॥ १५  
 सौभद्रस्तु ततः क्रुद्धः पातिते रथसारथौ ।  
 बृहद्बलं महाराजं विव्याध नवभिः शरैः ॥ १६  
 अथापराभ्यां भङ्गाभ्यां शिताभ्यामरिमर्दनः ।  
 ध्वजमेकेन चिच्छेद पार्थिमेकेन सारथिम् ॥ १७  
 अन्योन्यं च शरैः क्रुद्धौ ततश्चाते परस्परम् ।  
 मानिनं समरे दृप्तं कृतवैरं महारथम् ॥ १८  
 भीमसेनस्तव सुतं दुर्योधनमयोधयत् ।

पटे इति सप्तम्यन्तम् ॥ २५ ॥ सैन्येन सेनाभवेन ॥ २८ ॥  
 अति अतिक्रम्य ॥ ३० ॥ चतुश्चत्वारिंशोऽध्यायः ॥ ४४ ॥  
 पूर्वाह्णे पूर्वभागे ॥ १ ॥ तोत्रं गजदमनं वेणुकाख्यं वेणु-

बुध्नसमाकारम् ॥ ५ ॥ आनच्छतुः पीडितवन्तौ । तक्षमाणौ  
 तनूकुर्वणौ ॥ १३ ॥ पुष्पैः शवलौ विचित्रौ ॥ १४ ॥ एकेन  
 पार्थि पृष्ठगोपं एकेन सारथिमिति च ॥ १७ ॥

तावुभौ नरशार्दूलौ कुरुमुख्यौ महाबलौ ॥ १९  
 अन्योन्यं शरवर्षाभ्यां ववृषाते रणाजिरे ।  
 तौ वीक्ष्य तु महात्मानौ कृतिनौ चित्रयोधिनौ २०  
 विस्मयः सर्वभूतानां समपद्यत भारत ।  
 दुःशासनस्तु नकुलं प्रत्युद्याय महाबलम् ॥ २१  
 अविध्यन्निशितैर्बाणैर्वहुभिर्मर्मभेदिभिः ।  
 तस्य माद्रीसुतः केतुं सशरं च शरासनम् ॥ २२  
 चिच्छेद निशितैर्बाणैः प्रहसन्निव भारत ।  
 अथैनं पञ्चविंशत्या क्षुद्रकाणां समार्पयत् ॥ २३  
 पुत्रस्तु तव दुर्धर्षो नकुलस्य महाहवे ।  
 तुरङ्गांश्चिच्छेद बाणैर्ध्वजं चैवाभ्यपातयत् ॥ २४  
 दुर्मुखः सहदेवं च प्रत्युद्याय महाबलम् ।  
 विव्याध शरवर्षेण यतमानं महाहवे ॥ २५  
 सहदेवस्ततो वीरो दुर्मुखस्य महारणे ।  
 श्रेण भृशतीक्ष्णेन पातयामास सारथिम् ॥ २६  
 तावन्योन्यं समासाद्य समरे युद्धदुर्मदौ ।  
 त्रासयेतां शरैर्वोरैः कृतप्रतिकृतैषिणौ ॥ २७  
 युधिष्ठिरः स्वयं राजा मद्रराजानमभ्ययात् ।  
 तस्य मद्राधिपश्चापं द्विधा चिच्छेद मारिषम् ॥ २८  
 तदपास्य धनुश्छिन्नं कुन्तीपुत्रो युधिष्ठिरः ।  
 अन्यत्कार्मुकमादाय वेगवद्बलवत्तरम् ॥ २९  
 ततो मद्रेश्वरं राजा शरैः सन्नतपर्वभिः ।  
 छादयामास संकुद्रस्तिष्ठ तिष्ठेति चाब्रवीत् ॥ ३०  
 धृष्टद्युम्नस्ततो द्रोणमभ्यद्रवत भारत ।  
 तस्य द्रोणः सुसंकुद्रः परासुकरणं दृढम् ॥ ३१  
 त्रिधा चिच्छेद समरे पाञ्चाल्यस्य तु कार्मुकम् ।  
 शरं चैव महाघोरं कालदण्डमिवापरम् ॥ ३२  
 प्रेषयामास समरे सोऽस्य काये न्यमज्जत ।  
 अथान्यद्ब्रुवुरादाय सायकांश्च चतुर्दश ॥ ३३  
 द्रोणं द्रुपदपुत्रस्तु प्रतिविव्याध संयुगे ।  
 तावन्योन्यं सुसंकुद्रौ चक्रतुः सुभृशं रणम् ॥ ३४  
 सौमदत्तिं रणे शङ्खो रभसं रभसो युधि ।

प्रत्युद्ययौ महाराज तिष्ठतिष्ठेति चाब्रवीत् ॥ ३५  
 तस्य वै दक्षिणं वीरो निर्विभेद रणे भुजम् ।  
 सौमदत्तिस्तथा शङ्खं जनुदेशे समाहनत् ॥ ३६  
 तयोस्तदभवद्युद्धं घोररूपं विशांपते ।  
 दृप्तयोः समरे पूर्वं वृत्रवासवयोरिव ॥ ३७  
 बाह्मीकं तु रणे कुद्रं कुद्ररूपो विशांपते ।  
 अभ्यद्रवदमेयात्मा धृष्टकेतुर्महारथः ॥ ३८  
 बाह्मीकस्तु रणे राजन्धृष्टकेतुममर्षणः ।  
 शरैर्वहुभिरानर्च्छत्सिंहनादमथानदत् ॥ ३९  
 चेदिराजस्तु संकुद्रो बाह्मीकं नवभिः शरैः ।  
 विव्याध समरे तूर्णं मत्तो मत्तमिव द्विपम् ॥ ४०  
 तौ तत्र समरे कुद्रौ नर्दन्तौ च पुनःपुनः ।  
 समीयतुः सुसंकुद्रावङ्गारकबुधाविव ॥ ४१  
 राक्षसं रौद्रकर्माणं क्रूरकर्मा घटोत्कचः ।  
 अलम्बुसं प्रत्युदियाद्बलं शक्र इवाहवे ॥ ४२  
 घटोत्कचस्ततः कुद्रो राक्षसं तं महाबलम् ।  
 नवत्या सायकैस्तीक्ष्णैर्दारयामास भारत ॥ ४३  
 अलम्बुसस्तु समरे भैमसेनि महाबलम् ।  
 बहुधा दारयामास शरैः सन्नतपर्वभिः ॥ ४४  
 व्यभ्राजेतां ततस्तौ तु संयुगे शरविक्षतौ ।  
 यथा देवासुरे युद्धे बलशक्रौ महाबलौ ॥ ४५  
 शिखण्डी समरे राजन्द्रौणिमभ्युद्ययौ बली ।  
 अश्वत्थामा ततः कुद्रः शिखण्डिनमुपस्थितम् ॥ ४६  
 नाराचेन सुतीक्ष्णेन भृशं विद्ध्वा ह्यकम्पयत् ।  
 शिखण्ड्यपि ततो राजन्द्रोणपुत्रमताडयत् ॥ ४७  
 सायकेन सुपीतेन तीक्ष्णेन निशितेन च ।  
 तौ जघ्नतुस्तदान्योन्यं शरैर्वहुविधैर्मृधे ॥ ४८  
 भगदत्तं रणे शूरं विराटो वाहिनीपतिः ।  
 अभ्ययाच्चरितो राजंस्ततो युद्धमवर्तत ॥ ४९  
 विराटो भगदत्तं तु शरवर्षेण भारत ।  
 अभ्यवर्षत्सुसंकुद्रो मेधो वृष्ट्या इवाचलम् ॥ ५०  
 भगदत्तस्ततस्तूर्णं विराटं पृथिवीपतिम् ।

क्षुद्रकाणां बाणविशेषाणाम् ॥ २३ ॥ परासुकरणं मारणसा-  
 धनम् ॥ ३१ ॥ वीरः शङ्खः । जनुदेशे अंससंबौ ॥ ३६ ॥

धृष्टकेतुः शिशुपालसुतः ॥ ३८ ॥ सन्नतपर्वभिः अलक्षितप्र-  
 न्थिभिः ॥ ४४ ॥ तीक्ष्णेन सूक्ष्मधारेण । निशिते

छादयामास समरे मेघः सूर्यमिवोदितम् ॥ ५१  
 बृहत्क्षत्रं तु कैकेयं कृपः शारद्वतो ययौ ।  
 तं कृपः शरवर्षेण छादयामास भारत ॥ ५२  
 गौतमं कैकेयः क्रुद्धः शरवृष्ट्याऽभ्यपूरयत् ।  
 तावन्न्योन्यं हयान्हत्वा धनुश्छित्वा च भारत ५३  
 विरथावसियुद्धाय समीयतुरमर्षणौ ।  
 तयोस्तदभवद्युद्धं घोररूपं सुदारुणम् ॥ ५४  
 द्रुपदस्तु ततो राजन्सैन्धवं वै जयद्रथम् ।  
 अभ्युद्ययौ हृष्टरूपो हृष्टरूपं परंतपः ॥ ५५  
 ततः सैन्धवको राजा द्रुपदं विशिखैस्त्रिभिः ।  
 ताडयामास समरे स च तं प्रत्यविध्यत ॥ ५६  
 तयोस्तदभवद्युद्धं घोररूपं सुदारुणम् ।  
 ईक्षणप्रीतिजननं शुक्राङ्गारकयोरिव ॥ ५७  
 विकर्णस्तु सुतस्तुभ्यं सुतसोमं महाबलम् ।  
 अभ्ययाञ्जवनैरश्वैस्ततो युद्धमवर्तत ॥ ५८  
 विकर्णः सुतसोमं तु विद्ध्वा नाकम्पयच्छरैः ।  
 सुतसोमो विकर्णं च तदद्भुतमिवाभवत् ॥ ५९  
 सुशर्माणं नरव्याघ्रश्चेकितानो महारथः ।  
 अभ्यद्रवत्सुसंकुद्धः पाण्डवार्थं पराक्रमी ॥ ६०  
 सुशर्मा तु महाराज चेकितानं महारथम् ।  
 महता शरवर्षेण वारयामास संयुगे ॥ ६१  
 चेकितानोऽपि संरब्धः सुशर्माणं महाहवे ।  
 प्राञ्छादयत्तमिषुभिर्महामेघ इवाचलम् ॥ ६२  
 शकुनिः प्रतिविन्ध्यं तु पराक्रान्तं पराक्रमी ।  
 अभ्यद्रवत् राजेन्द्र मत्तः सिंह इव द्विपम् ॥ ६३  
 यौधिष्ठिरस्तु संक्रुद्धः सौबलं निशितैः शरैः ।  
 व्यदारयत् संग्रामे मघवानिव दानवम् ॥ ६४  
 शकुनिः प्रतिविन्ध्यं तु प्रतिविध्यन्तमाहवे ।  
 व्यदारयन्महाप्राज्ञः शरैः सन्नतपर्वभिः ॥ ६५  
 सुदक्षिणं तु राजेन्द्र काम्भोजानां महारथम् ।  
 श्रुतकर्मा पराक्रान्तमभ्यद्रवत् संयुगे ॥ ६६  
 सुदक्षिणस्तु समरे साहदेविं महारथम् ।  
 विद्ध्वा नाकम्पयत् वै मैनाकमिव पर्वतम् ॥ ६७

श्रुतकर्मा ततः क्रुद्धः काम्भोजानां महारथम् ।  
 शरैर्वहुभिरानर्च्छद्दारयन्निव सर्वशः ॥ ६८  
 इरावानथ संक्रुद्धः श्रुतायुषमरिन्दमम् ।  
 प्रत्युद्ययौ रणे यत्तो यत्तरूपं परंतपः ॥ ६९  
 आर्जुनिस्तस्य समरे हयान्हत्वा महारथः ।  
 ननाद बलवान्नादं तत्सैन्यं प्रत्यपूरयत् ॥ ७०  
 श्रुतायुस्तु ततः क्रुद्धः फाल्गुनेः समरे हयान् ।  
 निजघान गदाग्रेण ततो युद्धमवर्तत ॥ ७१  
 विन्दानुविन्दावावन्न्यौ कुन्तिभोजं महारथम् ।  
 ससेनं ससुतं वीरं संससञ्जतुराहवे ॥ ७२  
 तत्राद्भुतमपश्याम तयोर्घोरं पराक्रमम् ।  
 अयुध्येतां स्थिरौ भूत्वा महत्या सेनया सह ॥ ७३  
 अनुविन्दस्तु गदया कुन्तिभोजमताडयत् ।  
 कुन्तिभोजश्च तं तूर्णं शरत्रातैरवाकिरत् ॥ ७४  
 कुन्तिभोजसुतश्चापि विन्दं विव्याध सायकैः ।  
 स च तं प्रतिविव्याध तदद्भुतमिवाभवत् ॥ ७५  
 केकया भ्रातरः पञ्च गान्धारान्पञ्च मारिष ।  
 ससैन्यास्ते ससैन्यांश्च योधयामासुराहवे ॥ ७६  
 वीरबाहुश्च ते पुत्रो वैराटिं रथसत्तमम् ।  
 उत्तरं योधयामास विव्याध निशितैः शरैः ॥ ७७  
 उत्तरश्चापि तं वीरं विव्याध निशितैः शरैः ।  
 चेदिराद् समरे राजशुल्कं समभिद्रवत् ॥ ७८  
 तथैव शरवर्षेण उलूकं समविद्धयत् ।  
 उलूकश्चापि तं बाणैर्निशितैर्लोमवाहिभिः ॥ ७९  
 तयोर्युद्धं समभवद्गोररूपं विशांपते ।  
 दारयेतां सुसंकुद्धावन्न्योन्यमपराजितौ ॥ ८०  
 एवं द्रन्द्सहस्राणि रथवारणवाजिनाम् ।  
 पदातीनां च समरे तव तेषां च संकुले ॥ ८१  
 मुहूर्तमिव तद्युद्धमासीन्मधुरदर्शनम् ।  
 तत उन्मत्तवद्राजन्न प्राज्ञायत् किञ्चन ॥ ८२  
 गजो गजेन समरे रथिनं च रथी ययौ ।  
 अश्वोऽश्वं समभिप्रायात्पदातिश्च पदातिनम् ॥ ८३

शाणोलीढेन । मृधे संग्रामे ॥ ४८ ॥ तुभ्यं तव । सुतसोमं  
 भैमसेनिम् ॥ ५८ ॥ चेकितानो यादवः ॥ ६० ॥ इरावा-

नर्जुनपुत्रः ॥ ६९ ॥ संससञ्जतुः संसक्तावभूताम् ॥ ७२ ॥  
 द्रन्द् द्वयोर्द्वयोर्द्वयम् ॥ ८१ ॥

ततो युद्धं सुदुर्धर्षं व्याकुलं समपद्यत ।  
शूराणां समरे तत्र समासाद्येतेतरम् ॥ ८४  
तत्र देवर्षयः सिद्धाश्चारणाश्च समागताः ।  
प्राक्षन्त तद्रणं घोरं देवासुरसमं भुवि ॥ ८५

ततो दन्तिसहस्राणि रथानां चापि मारिष ।  
अश्वौघाः पुरुषौघाश्च विपरीतं समाययुः ॥ ८६  
तत्रतत्र प्रदृश्यन्ते रथवारणपत्तयः ।  
सादिनश्च नरव्याघ्र युध्यमाना सुहुर्मुहुः ॥ ८७

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे षट्चत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

संकलयुद्धवर्णनम् ॥ १ ॥

सञ्जय उवाच ।  
राजञ्जतसहस्राणि तत्रतत्र पदातिनाम् ।  
निर्मर्यादं प्रयुद्धानि तत्ते वक्ष्यामि भारत ॥ १  
न पुत्रः पितरं जज्ञे पिता वा पुत्रमौरसम् ।  
न भ्राता भ्रातरं तत्र स्वस्त्रीयं न च मातुलः ॥ २  
न मातुलं च स्वस्त्रीयो न सखायं सखा तथा ।  
आविष्टा इव युध्यन्ते पाण्डवाः कुरुभिः सह ॥ ३  
रथानीकं नरव्याघ्राः केचिदभ्यपतन्थैः ।  
अभज्यन्त युगैरेव युगानि भरतर्षभ ॥ ४  
रथेषाश्च रथेषाभिः कूबरा रथकूवरैः ।  
संगतैः सहिताः केचित्परस्परजिघांसवः ॥ ५  
न शेकुश्चलितुं केचित्सन्निपत्य रथा रथैः ।  
प्रभिन्नास्तु महाकायाः सन्निपत्य गजा गजैः ॥ ६  
बहुधा दारयन्कुद्धा विषाणैरितरेतरम् ।  
सतोरणपताकैश्च वारणा वरवारणैः ॥ ७  
अभिसृत्य महाराज वेगवद्भिर्महागजैः ।  
दन्तैरभिहतास्तत्र चुकुशुः परमातुराः ॥ ८  
अभिनीताश्च शिक्षाभिस्तोत्राङ्कुशसमाहताः ।  
अप्रभिन्नाः प्रभिन्नानां संमुखाभिमुखा ययुः ॥ ९  
प्रभिन्नैरपि संसक्ताः केचित्तत्र महागजाः ।  
क्रौञ्चवन्निनदं कृत्वा दुद्रुवुः सर्वतो दिशम् ॥ १०

सम्यक्प्रणीता नागाश्च प्रभिन्नकरटामुखाः ।  
ऋष्टितोमरनाराचैर्निर्विद्धा वरवारणाः ॥ ११  
प्रणेदुर्भिन्नमर्मार्णो निपेतुश्च गतासवः ।  
प्राद्रवन्त दिशः केचिन्नदन्तो भैरवान् रवान् ॥ १२  
गजानां पादरक्षास्तु व्यूढोरस्काः प्रहारिणः ।  
ऋष्टिभिश्च धनुर्भिश्च विमलैश्च परश्वथैः ॥ १३  
गदाभिर्मुसलैश्चैव भिन्दिपालैः सतोमरैः ।  
आयसैः परिवैश्वैव निस्त्रिंशैर्विमलैः शितैः ॥ १४  
प्रगृहीतैः सुसंरब्धा द्रवमाणास्ततस्ततः ।  
व्यदृश्यन्त महाराज परस्परजिघांसवः ॥ १५  
राजमानाश्च निस्त्रिंशाः संसिक्ता नरशोणितैः ।  
प्रत्यदृश्यन्त शूराणामन्योन्यमभिधावताम् ॥ १६  
अवक्षिप्तावधूतानामसीनां वीरवाहुभिः ।  
संजज्ञे तुमुलः शब्दः पततां परमर्मसु ॥ १७  
गदामुसलरुग्णानां भिन्नानां च वरासिभिः ।  
दन्तिदन्तावभिन्नानां मृदितानां च दन्तिभिः ॥ १८  
तत्रतत्र नरौघाणां क्रोशतामितरेतरम् ।  
शुश्रुवुर्दारुणा वाचः प्रेतानामिव भारत ॥ १९  
हयैरपि हयारोहाश्चामरापीडधारिभिः ।  
हंसैरिव महावेगैरन्योन्यमभिविद्रुताः ॥ २०  
तैर्विमुक्ता महाप्रासा जाम्बूनदविभूषणाः ।

विपरीतं अतीतक्रमम् ॥ ८६ ॥ षट्चत्वारिंशोऽध्यायः ॥ ४५ ॥

प्रयुद्धानि युद्धं कृतवन्ति ॥ १ ॥ जज्ञे ज्ञातवान् ॥ २ ॥ आविष्टा इव भूतादिना गृहीता इव ॥ ३ ॥ युगानि अश्वस्कन्धार्पितानि दारुणि ॥ ४ ॥ रथेषा रथदण्डः । कूबरो युगकीलः । संगतैः संमुखागतैः ॥ ५ ॥ प्रभिन्नाश्चोत्तमदाः ॥ ६ ॥ विषाणैर्दन्तैः ।

तोरणानि चतुःस्तम्भमण्डपाकारस्य गजपल्याणस्य अम्बारीति भाषया प्रसिद्धस्य । द्वाराणि पताकाश्च तत्रैव स्तम्भशेखरस्थाः ॥ ७ ॥ संमुखाभिमुखाः अन्योन्यसंमुखा इत्यर्थः ॥ ९ ॥ अवक्षिप्तावधूतानां अधोमुखं पातितानां परेषां मर्मसु पततामसीनामिति संबन्धः ॥ १७ ॥ प्रेतानां नारकाणाम् ॥ १९ ॥

आशुगा विमलास्तीक्ष्णाः संपेतुर्भुजगोपमाः ॥२१  
 अश्वैरभ्यजवैः केचिदाहुत्य महतो रथात् ।  
 शिरांस्याददिरे वीरा रथिनामश्वसादिनः ॥ २२  
 बहूनपि हयारोहान्भल्लैः सन्नतपर्वभिः ।  
 रथी जघान संप्राप्य बाणगोचरमागतान् ॥ २३  
 नवमेघप्रतीकाशाश्चाक्षिप्य तुरगान्गजाः ।  
 पादैरेव विमृद्दन्ति मत्ताः कनकभूषणाः ॥ २४  
 पाद्व्यमानेषु कुम्भेषु पार्श्वेष्वपि च वारणाः ।  
 प्रासैर्विनिहताः केचिद्विनेदुः परमातुराः ॥ २५  
 साश्वारोहान्हयान्कांश्चिदुन्मथ्य वरवारणाः ।  
 सहसा चिक्षिपुस्तत्र संकुले भैरवे सति ॥ २६  
 साश्वारोहान्विषाणाग्रैरुत्क्षिप्य तुरगान्गजाः ।  
 रथौघानभिमृद्दन्तः सध्वजानभिचक्रमुः ॥ २७  
 पुंस्त्वादातिमदत्वाच्च केचित्तत्र महागजाः ।  
 साश्वारोहान्हयाञ्जघ्नुः करैः सचरणैस्तथा ॥ २८  
 अश्वारोहैश्च समरे हस्तिसादिभिरेव च ।  
 प्रतिमानेषु गात्रेषु पार्श्वेष्वभि च वारणान् ।  
 आशुगा विमलास्तीक्ष्णाः संपेतुर्भुजगोपमाः ॥२९  
 नराश्वकायान्निर्भिद्य लौहानि कवचानि च ।  
 निपेतुर्विमलाः शक्तयो वीरवाहुभिरपिताः ॥३०  
 महोल्काप्रतिमा घोरास्तत्र तत्र विशांपते ।  
 द्वीपिचर्मावनद्वैश्च व्याघ्रचर्मच्छदैरपि ॥ ३१  
 विकोशैर्विमलैः खड्गैरभिजघ्नुः परान्रणे ।  
 अभिप्लुतमभिकृद्भमेकपार्श्ववदारितम् ॥ ३२  
 विदर्शयन्तः संपेतुः खड्गचर्मपरश्वथैः ।  
 केचिदाक्षिप्य करिणः साश्वानपि रथान्करैः ॥ ३३  
 विकर्षन्तो दिशः सर्वाः संपेतुः सर्वशब्दगाः ।  
 शङ्कुभिर्दारिताः केचित्संभिन्नाश्च परश्वथैः ॥ ३४  
 हस्तिभिर्मृदिताः केचित्क्षुण्णाश्चान्ये तुरंगमैः ।  
 रथनेमिनिकृत्ताश्च निकृत्ताश्च परश्वथैः ॥ ३५

व्याक्रोशन्त नरा राजंस्तत्रतत्र स्र वान्धवान् ।  
 पुत्रानन्ये पितृनन्ये भ्रातृश्च सह बन्धुभिः ॥३६  
 मातुलान्भागिनेयांश्च परानपि च संयुगे ।  
 विकीर्णात्राः सुबहवो भयसक्थाश्च भारत ॥ ३७  
 बाहुभिश्चापरे छिन्नैः पार्श्वेषु च विदारिताः ।  
 क्रन्दन्तः समदृश्यन्त तृषिता जीवितेप्सवः ॥ ३८  
 तृषापरिगताः केचिदल्पसत्त्वा विशांपते ।  
 भूमौ निपतिताः सङ्घे मृगयांचक्रिरे जलम् ॥ ३९  
 रुधिरौघपरिक्रिन्नाः क्रिश्यमानाश्च भारत ।  
 व्यनिन्दन्भृशमात्मानं तव पुत्रांश्च संगतान् ॥ ४०  
 अपरे क्षत्रियाः शूराः कृतवैराः परस्परम् ।  
 नैव शस्त्रं विमुञ्चन्ति नैव क्रन्दन्ति मारिष ।  
 तर्जयन्ति च संहृष्टास्तत्रतत्र परस्परम् ॥ ४१  
 आदश्य दशनैश्चापि क्रोधात्स्वरदनच्छदम् ।  
 भुकुटीकुटिलैर्वक्रैः प्रेक्षन्ति च परस्परम् ॥ ४२  
 अपरे क्रिश्यमानास्तु शरार्ता व्रणपीडिताः ।  
 निष्कृजाः समपद्यन्त दृढसत्त्वा महाबलाः ॥ ४३  
 अन्ये च विरथाः शूरा रथमन्यस्य संयुगे ।  
 प्रार्थयाना निपतिताः संक्षुण्णा वरवारणैः ।  
 अशोभन्त महाराज सपुष्पा इव किशुकाः ॥ ४४  
 संबभूवुरनीकेषु बहवो भैरवस्वनाः ।  
 वर्तमाने महाभीमे तस्मिन्वीरवरक्षये ॥ ४५  
 निजघान पिता पुत्रं पुत्रश्च पितरं रणे ।  
 स्वस्त्रीयो मातुलं चापि स्वस्त्रीयं चापि मातुलः ४६  
 सखा सखायं च तथा संबन्धी बान्धवं तथा ।  
 एवं युयुधिरे तत्र कुरवः पाण्डवैः सह ॥ ४७  
 वर्तमाने तथा तस्मिन्निर्मर्यादे भयानके ।  
 भीष्ममासाद्य पार्थानां वाहिनी समकम्पत ॥ ४८  
 केतुना पञ्चतारेण तालेन भरतर्षभ ।  
 राजतेन महाबाहुरुच्छितेन महारथे ।  
 बभौ भीष्मस्तदा राजंश्चन्द्रमा इव मेरुणा ॥ ४९

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे षट्चत्वारिंशोऽध्यायः ॥ ४६ ॥

सहसा बलेन ॥२६॥ पुंस्त्वाद्वीर्यवत्त्वात् । अतिमदलाहुद्भिन्नमद-  
 लात् ॥ २८ ॥ प्रतिमानेषु ललाटेषु ॥ २९ ॥ शक्तयः शक्तयः

॥ ३० ॥ निष्कृजा निःशब्दाः ॥ ४३ ॥ षट्चत्वारिंशो-  
 ऽध्यायः ॥ ४६ ॥

## सप्तचत्वारिंशोऽध्यायः ॥ ४७ ॥

उत्तरकुमारवधः ॥ १ ॥

सञ्जय उवाच ।  
 गतपूर्वाङ्गभूयिष्ठे तस्मिन्नहनि दारुणे ।  
 वर्तमाने तथा रौद्रे महावीरवरक्षये ॥ १  
 दुर्मुखः कृतवर्मा च कृपः शल्यो विविंशतिः ।  
 भीष्मं जुगुपुरासाद्य तव पुत्रेण चोदिताः ॥ २  
 एतैरतिरथैर्गुप्तः पञ्चभिर्भरतर्षभः ।  
 पाण्डवानामनीकानि विजगाहे महारथः ॥ ३  
 चेदिकाशिकरूपेषु पञ्चालेषु च भारत ।  
 भीष्मस्य बहुधा तालश्चलत्केतुरदृश्यत ॥ ४  
 स शिरांसि रणेऽरीणां रथांश्च सयुगध्वजान् ।  
 निचकर्त महावेगैर्भेल्लैः सन्नतपर्वभिः ॥ ५  
 नृत्यतो रथमार्गेषु भीष्मस्य भरतर्षभ ।  
 भृशमार्तस्वरं चक्रुर्नागा मर्मणि ताडिताः ॥ ६  
 अभिमन्युः सुसंकुद्रः पिशङ्गैस्तुरगोत्तमैः ।  
 संयुक्तं रथमास्थाय प्रायाञ्जीष्मरथं प्रति ॥ ७  
 जाम्बूनदविचित्रेण कर्णिकारेण केतुना ।  
 अभ्यवर्तत भीष्मं च तांश्चैव रथसत्तमान् ॥ ८  
 स तालकेतोस्तीक्ष्णेन केतुमाहृत्य पत्रिणा ।  
 भीष्मेण युयुधे वीरस्तस्य चानुरथैः सह ॥ ९  
 कृतवर्माणमेकेन शल्यं पञ्चभिराशुगैः ।  
 विद्ध्वा नवभिरानर्च्छच्छिताग्रैः प्रपितामहम् ॥ १०  
 पूर्णायतविस्मृष्टेन सम्यक्प्रणिहितेन च ।  
 ध्वजमेकेन विव्याध जाम्बूनदपरिष्कृतम् ॥ ११  
 दुर्मुखस्य तु भलेन सर्वावरणभेदिना ।  
 जहार सारथेः कायाच्छिरः सन्नतपर्वणा ॥ १२  
 धनुश्चिच्छेद भलेन कार्तस्वरविभूषितम् ।  
 कृपस्य निशिताग्रेण तांश्च तीक्ष्णमुखैः शरैः ॥ १३  
 जघान परमकुद्धो नृत्यन्निव महारथः ।  
 तस्य लाघवमुद्गीक्ष्य तुतुषुर्देवता अपि ॥ १४  
 लब्धलक्षतया कार्ष्णेः सर्वे भीष्ममुखा रथाः ।

सत्ववन्तममन्यन्त साक्षादिव धनंजयम् ॥ १५  
 तस्य लाघवमार्गस्थमलातसदृशप्रभम् ।  
 दिशः पर्यपतच्चापं गाण्डीवमिव घोषवत् ॥ १६  
 तमासाद्य महावेगैर्भीष्मो नवभिराशुगैः ।  
 विव्याध समरे तूर्णमार्जुनिं परवीरहा ॥ १७  
 ध्वजं चास्य त्रिभिर्भेल्लैश्चिच्छेद परमौजसः ।  
 सारथिं च त्रिभिर्वाणैराजघान यतव्रतः ॥ १८  
 तथैव कृतवर्मा च कृपः शल्यश्च मारिष ।  
 विद्ध्वा नाकम्पयत्कार्ष्णिं मैनाकमिव पर्वतम् ॥ १९  
 स तैः परिवृतः शरो धार्तराष्ट्रैर्महारथैः ।  
 ववर्ष शरवर्षाणि कार्ष्णिः पञ्चरथान्प्रति ॥ २०  
 ततस्तेषां सहस्राणि संवार्य शरवृष्टिभिः ।  
 ननाद बलवान्कार्ष्णिंभीष्माय विस्मज्जशरान् ॥ २१  
 तत्रास्य सुमहद्राजन्वाहोर्बलमदृश्यत ।  
 यतमानस्य समरे भीष्ममर्दयतः शरैः ॥ २२  
 पराक्रान्तस्य तस्यैव भीष्मोऽपि प्राहिणोच्छरान् ।  
 स तांश्चिच्छेद समरे भीष्मचापच्युताञ्जशरान् ॥ २३  
 ततो ध्वजममोघेषुभीष्मस्य नवभिः शरैः ।  
 चिच्छेद समरे वीरस्तत उच्चुकुशुर्जनाः ॥ २४  
 स राजतो महास्कन्धस्तालो हेमविभूषितः ।  
 सौभद्रविशिखैश्छिन्नः पपात भुवि भारत ॥ २५  
 तं तु सौभद्रविशिखैः पातितं भरतर्षभ ।  
 दृष्ट्वा भीमो ननादोच्चैः सौभद्रमभिहर्षयन् ॥ २६  
 अथ भीष्मो महास्त्राणि दिव्यानि सुबहूनि च ।  
 प्रादुश्चक्रे महारौद्रे रणे तस्मिन्महाबलः ॥ २७  
 ततः शरसहस्रेण सौभद्रं प्रपितामहः ।  
 अवाकिरदमेयात्मा तदद्भुतमिवाभवत् ॥ २८  
 ततो दश महेष्वासाः पाण्डवानां महारथाः ।  
 रक्षार्थमभ्यधावन्त सौभद्रं त्वरिता रथैः ॥ २९  
 विराटः सह पुत्रेण धृष्टद्युम्नश्च पार्षतः ।

पिशङ्गैः पिङ्गलैः ॥ ७ ॥ कर्णिकारेण कर्णिकारद्वयोपमेन ॥ ८ ॥  
 अनुरथैः पार्थिवोपादिभिः ॥ ९ ॥ पूर्णायतविस्मृष्टेन आकर्णार्ण-

कृष्टस्यक्तेन । प्रणिहितेन प्रेरितेन ॥ ११ ॥

भीमश्च केकयाश्चैव सात्यकिश्च विशांपते ॥ ३०  
 तेषां जवेनापततां भीष्मः शान्तनवो रणे ।  
 पाञ्चाल्यं त्रिभिरानर्च्छत्सात्यकिं नवभिः शरैः ३१  
 पूर्णायतविसृष्टेन क्षुरेण निशितेन च ।  
 ध्वजमेकेन चिच्छेद भीमसेनस्य पत्रिणा ॥ ३२  
 जाम्बूनदमयः श्रीमान्केसरी स नरोत्तम ।  
 पपात भीमसेनस्य भीष्मेण मथितो रथात् ॥ ३३  
 ततो भीमस्त्रिभिर्विद्ध्वा भीष्मं शान्तनवं रणे ।  
 कृपमेकेन विव्याध कृतवर्माणमष्टभिः ॥ ३४  
 प्रगृहीताग्रहस्तेन वैराटिरपि दन्तिना ।  
 अभ्यद्रवत राजानं मद्राधिपतिमुत्तरः ॥ ३५  
 तस्य वारणराजस्य जवेनापततो रथे ।  
 शल्यो निवारयामास वेगमप्रतिमं शरैः ॥ ३६  
 तस्य क्रुद्धः स नागेन्द्रो बृहतः साधुवाहिनः ।  
 पदा युगमधिष्ठाय जघान चतुरो हयान् ॥ ३७  
 स हताश्वे रथे तिष्ठन्मद्राधिपतिरायसीम् ।  
 उत्तरान्तकरीं शक्तिं चिक्षेप भुजगोपमाम् ॥ ३८  
 तथा भिन्नतनुत्राणः प्रविश्य विपुलं तमः ।  
 स पपात गजस्कन्धात्प्रमुक्ताङ्कुशतोमरः ॥ ३९  
 असिमादाय शल्योऽपि अवपुत्य रथोत्तमात् ।  
 तस्य वारणराजस्य चिच्छेदाथ महाकरम् ॥ ४०  
 भिन्नमर्मा शरशतैश्छिन्नहस्तः सवारणः ।  
 भीममार्तस्वरं कृत्वा पपात च ममार च ॥ ४१  
 एतदीदृशकं कृत्वा मद्रराजो नराधिप ।  
 आरुरोह रथं तूर्णं भास्वरं कृतवर्मणः ॥ ४२  
 उत्तरं वै हतं दृष्ट्वा वैराटिर्भ्रातरं तदा ।  
 कृतवर्मणा च सहितं दृष्ट्वा शल्यमवस्थितम् ॥ ४३  
 श्वेतः क्रोधात्प्रज्ज्वाल हविषा हव्यवाडिव ।  
 स विस्फार्य महच्चापं शक्रचापोपमं बली ॥ ४४  
 अभ्यधावज्जिघांसन्वै शल्यं मद्राधिपं बली ।  
 महता रथवंशेन समन्तात्परिवारितः ॥ ४५  
 मुञ्चन्वाणमयं वर्षं प्रायाच्छल्यरथं प्रति ।  
 तमापतन्तं संप्रेक्ष्य मत्तवारणविक्रमम् ॥ ४६

तावकानां रथाः सप्त समन्तात्पर्यवारयन् ।  
 मद्रराजमभीप्सन्तो मृत्योर्दंष्ट्रान्तरं गतम् ॥ ४७  
 बृहद्बलश्च कौसल्यो जयत्सेनश्च मागधः ।  
 तथा रुक्मरथो राजञ्शल्यपुत्रः प्रतापवान् ॥ ४८  
 विन्दानुविन्दावावन्त्यौ काम्भोजश्च सुदक्षिणः ।  
 बृहत्क्षत्रस्य दायादः सैन्धवश्च जयद्रथः ॥ ४९  
 नानावर्णविचित्राणि धनूंषि च महात्मनाम् ।  
 विस्फारितानि दृश्यन्ते तोयदेष्ट्विव विद्युतः ॥ ५०  
 ते तु बाणमयं वर्षं श्वेतमूर्धन्यपातयन् ।  
 निदाधान्तेऽनिलोद्भूता मेघा इव नगे जलम् ॥ ५१  
 ततः क्रुद्धो महेष्वासः सप्तभल्लैः सुतेजनैः ।  
 धनूंषि तेषामाच्छिद्य ममर्द पृतनापतिः ॥ ५२  
 निकृत्तान्येव तानि सप्त समदृश्यन्त भारत ।  
 ततस्ते तु निमेषार्धात्प्रत्यपद्यन्धनूंषि च ॥ ५३  
 सप्त चैव पृषत्कांश्च श्वेतस्योपर्यपातयन् ।  
 ततः पुनरमेयात्मा भल्लैः सप्तभिराशुगैः ।  
 निचकर्त महाबाहुस्तेषां चापानि धन्विनाम् ॥ ५४  
 ते निकृत्तमहाचापास्त्वरमाणा महारथाः ।  
 रथशक्तीः परामृश्य विनेदुर्भैरवान् रवान् ॥ ५५  
 अन्वयुर्भरतश्रेष्ठ सप्त श्वेतरथं प्रति ।  
 ततस्ता ज्वलिताः सप्त महेन्द्राशनिनिःस्वनाः ५६  
 अप्राप्ताः सप्तभिर्भल्लैश्चिच्छेद परमास्त्रवित् ।  
 ततः समादाय शरं सर्वकायविदारणम् ॥ ५७  
 प्राहिणोद्भरतश्रेष्ठ श्वेतो रुक्मरथं प्रति ।  
 तस्य देहे निपतितो बाणो वज्रातिगो महान् ॥ ५८  
 ततो रुक्मरथो राजनसायकेन दृढाहतः ।  
 निषसाद् रथोपस्थे कश्मलं चाविशन्महत् ॥ ५९  
 तं विसंज्ञं विमनसं त्वरमाणस्तु सारथिः ।  
 अपोवाह नसंभ्रान्तः सर्वलोकस्य पश्यतः ॥ ६०  
 ततोऽन्यान्पट्ट समादाय श्वेतो हेमविभूषितान् ।  
 तेषां षण्णां महाबाहुर्ध्वजशीर्षाण्यपातयत् ॥ ६१  
 हयांश्च तेषां निर्भिद्य सारथीश्च परंतप ।  
 शरैश्चैतान्समाकीर्य प्रायाच्छल्यरथं प्रति ॥ ६२  
 ततो हलहलाशब्दस्तव सैन्येषु भारत ।



दृष्ट्वा सेनापतिं तूर्णं यान्तं शल्यरथं प्रति ॥ ६३	तावकानां परेषां च व्यतिषक्तरथद्विपम् ।
ततो भीष्मं पुरस्कृत्य तव पुत्रो महाबलः ।	सौभद्रे भीमसेने च सात्यकौ च महारथे ॥ ६६
वृतस्तु सर्वसन्धेन प्रायाच्छ्वेतरथं प्रति ॥ ६४	कैकेये च विराटे च धृष्टद्युम्ने च पार्षते ।
मृत्योरास्यमनुग्रामं मदराजममोचयत् ।	एतेषु नरसिंहेषु चेदिमत्सेषु चैव ह ।
ततो युद्धं समभवत्तुमुलं रोमहर्षणम् ॥ ६५	ववर्ष शरवर्षाणि कुरुवृद्धः पितामहः ॥ ६७

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

श्वेतयुद्धम् ॥ १ ॥ भीष्मेण श्वेतवधः ॥ २ ॥

धृतराष्ट्र उवाच ।  
 एवं श्वेते महेष्वासे प्राप्ते शल्यरथं प्रति ।  
 कुरवः पाण्डवेयाश्च किमकुर्वत सञ्जय ॥ १  
 भीष्मः शान्तनवः किं वा तन्ममाचक्ष्व पृच्छतः ।  
 सञ्जय उवाच ।  
 राजञ्शतसहस्राणि ततः क्षत्रियपुङ्गवाः ॥ २  
 श्वेतं सेनापतिं शूरं पुरस्कृत्य महारथाः ।  
 राज्ञो बलं दर्शयन्तस्तव पुत्रस्य भारत ॥ ३  
 शिखाण्डिनं पुरस्कृत्य त्रातुमैच्छन्महारथाः ।  
 अभ्यवर्तन्त भीष्मस्य रथं हेमपरिष्कृतम् ॥ ४  
 जिघांसन्तं युधांश्रेष्ठं तदासीत्तुमुलं महत् ।  
 तत्तेऽहं संप्रवक्ष्यामि महावैशसमच्युत ॥ ५  
 तावकानां परेषां च यथा युद्धमवर्तत ।  
 तत्राकरोद्रथोपस्थाञ्शून्याञ्शान्तनवो बहून् ॥ ६  
 तत्राद्भुतं महचक्रे शरैरार्च्छद्रथोत्तमान् ।  
 समावृणोच्छरैर्कर्मकृतुल्यप्रतापवान् ॥ ७  
 नुदन्समन्तात्समरे रविरुद्यन्थथा तमः ।  
 तेनाजौ प्रेषिता राजञ्शराः शतसहस्रशः ॥ ८  
 क्षत्रियान्तकराः सङ्घे महावेगा महाबलाः ।  
 शिरांसि पातयामासुर्वीराणां शतशो रणे ॥ ९  
 गजान्कण्टकसन्नाहान्वज्रेणेश्व शिलोच्चयान् ।  
 रथा रथेषु संसक्ता व्यदृश्यन्त विशांपते ॥ १०  
 एके रथं पर्यवहंस्तुरगाः सतुरंगमम् ।  
 युवानं निहतं वीरं लम्बमानं सकासुकम् ॥ ११  
 उदीर्णाश्च हया राजन्वहन्तस्तत्रतत्र ह ।

बद्धखड्गनिषङ्गाश्च विध्वस्तशिरसो हताः ॥ १२  
 शतशः पतिता भूमौ वीरशय्यासु शेरते ।  
 परस्परं धावन्तः पतिताः पुनरुत्थिताः ॥ १३  
 उत्थाय च प्रधावन्तो द्रुन्दयुद्धमवाप्नुवन् ।  
 पीडिताः पुनरन्योन्यं लुठन्तो रणमूर्धनि ॥ १४  
 सचापाः सनिषङ्गाश्च जातरूपपरिष्कृताः ।  
 विस्रब्धहतवीराश्च शतशः परिपीडिताः ॥ १५  
 तेनतेनाभ्यधावन्त विसृजन्तश्च भारत ।  
 मत्तो गजः पर्यवर्तद्भयांश्च हतसादिनः ॥ १६  
 सरथा रथिनश्चापि विमृद्रन्तः समन्ततः ।  
 स्यन्दनादपतत्कश्चिन्निहतोऽन्येन सायकैः ॥ १७  
 हतसारथिरप्युच्चैः पपात काष्ठवद्रथः ।  
 युध्यमानस्य संग्रामे व्यूढे रजसि चोत्थिते ॥ १८  
 धनुःकूजितविज्ञानं तत्रासीत्प्रतियुद्धयतः ।  
 गात्रस्पर्शेन योधानां व्यज्ञास्त परिपन्थिनम् ॥ १९  
 युद्धयमानं शरै राजन्सिञ्जिनीध्वजिनीरवात् ।  
 अन्योन्यं वीरसंशब्दो नाश्रूयत भटैः कृतः ॥ २०  
 शब्दायमाने संग्रामे पटहे कर्णदारिणि ।  
 युध्यमानस्य संग्रामे कुर्वतः पौरुषं स्वकम् ॥ २१  
 नाश्रौषं नामगोत्राणि कीर्तनं च परस्परम् ।  
 भीष्मचापच्युतैर्बाणैरार्तानां युध्यतां मृधे ॥ २२  
 परस्परेषां वीराणां मनांसि समकम्पयन् ।  
 तस्मिन्नत्याकुले युद्धे दारुणे रोमहर्षणे ॥ २३  
 पिता पुत्रं च समरे नाभिजानाति कश्चन ।  
 चक्रे भ्रमे युगे च्छिन्ने एकयुधे हये हतः ॥ २४

आक्षिप्तः स्यन्दनाद्वीरः ससारथिरजिह्वगैः ।  
 एवं च समरे सर्वे वीराश्च विरथीकृताः ॥ २५  
 तेन तेन स दृश्यन्ते धावमानाः समंततः ।  
 गजो हतः शिरश्छिन्नं मर्म भिन्नं हयो हतः ॥ २६  
 अहतः कोपि नैवासीद्भीष्मे निघ्नति शात्रवान् ।  
 श्वेतः कुरूणामकरोत्क्षयं तस्मिन्महाहवे ॥ २७  
 राजपुत्रान् रथोदारानवधीच्छतसङ्घशः ।  
 चिच्छेद रथिनां बाणैः शिरांसि भरतर्षभ ॥ २८  
 साङ्गदा बाहवश्चैव धनुषि च समंततः ।  
 रथेषां रथचक्राणि तूणीराणि युगानि च ॥ २९  
 छत्राणि च महार्हाणि पताकाश्च विशांपते ।  
 ह्यौघाश्च रथौघाश्च नरौघाश्चैव भारत ॥ ३०  
 वारणाः शतशश्चैव हताः श्वेतेन भारत ।  
 वयं श्वेतभयाद्भीता विहाय रथसत्तमम् ॥ ३१  
 अपयातास्तथा पश्चाद्विभ्रं पश्याम धृष्णवः ।  
 शरपातमतिक्रम्य कुरवः कुरुनन्दन ॥ ३२  
 भीष्मं शान्तनवं युद्धे स्थिताः पश्याम सर्वशः ।  
 अदीनो दीनसमये भीष्मोऽस्माकं महाहवे ॥ ३३  
 एकस्तथौ नरव्याघ्रो गिरिर्मैरु रिवाचलः ।  
 आददान इव प्राणान्सविता शिशिराल्यये ॥ ३४  
 गभस्तिभिरिवादित्यस्तथौ शरमरीचिमान् ।  
 स सुमोच महेष्वासः शरसङ्घाननेकशः ॥ ३५  
 निघ्नन्नमित्रान्समरे वज्रपाणिरिवासुरान् ।  
 ते वध्यमाना भीष्मेण प्रजहुस्तं महाबलम् ॥ ३६  
 खयूथादिव ते यूथान्मुक्तं भूमिषु दारुणम् ।  
 तमेवमुपलक्ष्यैको हृष्टः पुष्टः परंतप ॥ ३७  
 दुर्योधनप्रिये युक्तः पाण्डवानपरिशोचयन् ।  
 जीवितं दुस्त्यजं त्यक्त्वा भयं च सुमहाहवे ॥ ३८  
 पातयामास सैन्यानि पाण्डवानां विशांपते ।  
 प्रहरन्तमनीकानि पिता देवव्रतस्तव ॥ ३९  
 दृष्ट्वा सेनापतिं भीष्मस्त्वरितः श्वेतमभ्ययात् ।  
 स भीष्मं शरजालेन महता समवाकिरत् ॥ ४०  
 श्वेतं चापि तथा भीष्मः शरौघैः समवाकिरत् ।  
 तौ वृषाविव नर्दन्तौ मत्ताविव महाद्विपौ ॥ ४१

व्याघ्राविव सुसंरब्धावन्योन्यमभिजघ्नतुः ।  
 अस्त्रैरस्त्राणि संवार्य ततस्तौ पुरुषर्षभौ ॥ ४२  
 भीष्मः श्वेतश्च युयुधे परस्परवधैषिणौ ।  
 एकाद्वा निर्देहेद्भीष्मः पाण्डवानामनीकिनीम् ॥ ४३  
 शरैः परमसंकुद्धो यदि श्वेतो न पालयेत् ।  
 पितामहं ततो दृष्ट्वा श्वेतेन विमुखीकृतम् ॥ ४४  
 प्रहर्षं पाण्डवा जग्मुः पुत्रस्ते विमनाभवत् ।  
 ततो दुर्योधनः क्रुद्धः पार्थिवैः परिवारितः ॥ ४५  
 ससैन्यः पाण्डवानीकमभ्यद्रवत संयुगे ।  
 दुर्मुखः कृतवर्मा च कृपः शल्यो विशांपतिः ॥ ४६  
 भीष्मं जुगुपुरासाद्य तव पुत्रेण नोदिताः ।  
 दृष्ट्वा तु पार्थिवैः सर्वैर्दुर्योधनपुरोगमैः ॥ ४७  
 पाण्डवानामनीकानि वध्यमानानि संयुगे ।  
 श्वेतो गाङ्गेयमुत्सृज्य तव पुत्रस्य वाहिनीम् ॥ ४८  
 नाशयामास वेगेन वायुर्वृक्षानिवौजसा ।  
 द्रावयित्वा चमूं राजन्वैराटिः क्रोधमूर्च्छितः ॥ ४९  
 आपतत्सहसा भूयो यत्र भीष्मो व्यवस्थितः ।  
 तौ तत्रोपगतौ राजञ्छरदीप्तौ महाबलौ ॥ ५०  
 अयुध्येतां महात्मानौ यथोभौ वृत्रवासवौ ।  
 अन्योन्यं तु महाराज परस्परवधैषिणौ ॥ ५१  
 निगृह्य कार्मुकं श्वेतो भीष्मं विव्याध सप्तभिः ।  
 पराक्रमं ततस्तस्य पराक्रम्य पराक्रमी ॥ ५२  
 तरसा वारयामास मत्तो मत्तमिव द्विपम् ।  
 श्वेतः शान्तनवं भूयः शरैः सन्नतपर्वभिः ॥ ५३  
 विव्याध पञ्चविंशत्या तदद्भुतमिवाभवत् ।  
 तं प्रत्यविध्यद्दशभिर्भीष्मः शान्तनवस्तदा ॥ ५४  
 स विद्धस्तेन बलवान्नाकम्पत यथाऽचलः ।  
 वैराटिः समरे क्रुद्धो भृशमायम्य कार्मुकम् ॥ ५५  
 आजघान ततो भीष्मं श्वेतः क्षत्रियनन्दनः ।  
 संग्रहस्य ततः श्वेतः सृक्किणी परिसंलिहन् ॥ ५६  
 धनुश्चिच्छेद् भीष्मस्य नवभिर्दशधा शरैः ।  
 संघाय विशिखं चैव शरं लोमप्रवाहिनम् ॥ ५७  
 उन्ममाथ ततस्तालं ध्वजशीर्षं महात्मनः ।  
 केतुं निपतितं दृष्ट्वा भीष्मस्य तनयास्तव ॥ ५८

हतं भीष्ममन्यन्त श्वेतस्य वशमागतम् ।  
 पाण्डवाश्चापि संहृष्टा दध्मुः शङ्खान्मुदा युताः ५९  
 भीष्मस्य पतितं केतुं दृष्ट्वा तालं महात्मनः ।  
 ततो दुर्योधनः क्रोधात्स्वमनीकमनोदयत् ॥ ६०  
 यत्ता भीष्मं परीप्सध्वं रक्षमाणाः समंततः ।  
 मा नः प्रपश्यमानानां श्वेतान्मृत्युमवाप्स्यति ॥ ६१  
 भीष्मः शान्तनवः शूरस्तथा सत्यं ब्रवीमि वः ।  
 राज्ञस्तु वचनं श्रुत्वा त्वरमाणा महारथाः ॥ ६२  
 बलेन चतुरङ्गेण गाङ्गेयमन्वपालयन् ।  
 बाह्वीकः कृतवर्मा च शलः शल्यश्च भारत ॥ ६३  
 जलसन्धो विकर्णश्च चित्रसेनो विविंशतिः ।  
 त्वरमाणास्त्वरकाले परिवार्यै समंततः ॥ ६४  
 शस्त्रवृष्टिं सुतमुलां श्वेतस्योपर्यपातयन् ।  
 तान्कुद्रो निशितैर्बाणैस्त्वरमाणो महारथः ॥ ६५  
 अवारयदमेयात्मा दर्शयन्पाणिलाघवम् ।  
 स निवार्यै तु तान्सर्वान्केसरी कुञ्जरानिव ॥ ६६  
 महता शरवर्षेण भीष्मस्य धनुराच्छिन्त ।  
 ततोऽन्यद्दनुरादाय भीष्मः शान्तनवो युधि ॥ ६७  
 श्वेतं विव्याध राजेन्द्र कङ्कपत्रैः शितैः शरैः ।  
 ततः सेनापतिः कुद्रो भीष्मं बहुभिरायसैः ॥ ६८  
 विव्याध समरे राजन्सर्वलोकस्य पश्यतः ।  
 ततः प्रव्यथितो राजा भीष्मं दृष्ट्वा निवारितम् ६९  
 प्रवीरं सर्वलोकस्य श्वेतेन युधि वै तदा ।  
 निष्ठानकश्च सुमहांस्त्व सैन्यस्य चाभवत् ॥ ७०  
 तं वीरं वारितं दृष्ट्वा श्वेतेन शरविक्षतम् ।  
 हतं श्वेतेन मन्यन्ते श्वेतस्य वशमागतम् ॥ ७१  
 ततः क्रोधवशं प्राप्तः पिता देवव्रतस्तव ।  
 ध्वजमुन्मथितं दृष्ट्वा तां च सेनां निवारिताम् ॥ ७२  
 श्वेतं प्रति महाराज व्यसृजत्सायकान्बहून् ।  
 तानावार्यै रणे श्वेतो भीष्मस्य रथिनां वरः ॥ ७३  
 धनुश्चिच्छेद भलेन पुनरेव पितुस्तव ।  
 उत्सृज्य कार्मुकं राजन्गाङ्गेयः क्रोधमूर्च्छितः ॥ ७४  
 अन्यत्कार्मुकमादाय विपुलं बलवचरम् ।  
 तत्र संधाय विपुलान्भङ्गान्सप्त शिलाशितान् ॥ ७५

चतुर्भिश्च जघानाश्चाञ्श्वेतस्य पृतनापतेः ।  
 ध्वजं द्वाभ्यां तु चिच्छेद सप्तमेन च सारथेः ॥ ७६  
 शिरश्चिच्छेद भलेन संकुद्रोऽलघुविक्रमः ।  
 हताश्वमूतात्स रथादवपुत्य महाबलः ॥ ७७  
 अमर्षवशमापन्नो व्याकुलः समपद्यत ।  
 विरथं रथिनां श्रेष्ठं श्वेतं दृष्ट्वा पितामहः ॥ ७८  
 ताडयामास निशितैः शरसङ्घैः समंततः ।  
 स ताड्यमानः समरे भीष्मचापच्युतैः शरैः ॥ ७९  
 स्वरथे धनुरुत्सृज्य शक्तिं जग्राह काञ्चनीम् ।  
 ततः शक्तिं रणे श्वेतो जग्राहोग्रां महाभयाम् ॥ ८०  
 कालदण्डोपमां घोरां मृत्योर्जिह्वाभिव श्वसन् ।  
 अब्रवीच्च तदा श्वेतो भीष्मं शान्तनवं रणे ॥ ८१  
 तिष्ठेदानीं सुसंरब्धः पश्य मां पुरुषो भव ।  
 एवमुक्त्वा महेश्वासो भीष्मं युधि पराक्रमी ॥ ८२  
 ततः शक्तिममेयात्मा चिक्षेप भुजगोपमाम् ।  
 पाण्डवार्थे पराक्रान्तस्तवानर्थं चिकीर्षुकः ॥ ८३  
 हाहाकारो महानासीत्पुत्राणां ते विशांपते ।  
 दृष्ट्वा शक्तिं महाघोरां मृत्योर्दण्डसमप्रभाम् ॥ ८४  
 श्वेतस्य करनिर्मुक्तां निर्मुक्तोरगसन्निभाम् ।  
 अपतत्सहसा राजन्महोल्केव नभस्तलात् ॥ ८५  
 ज्वलन्तीमन्तरिक्षे तां ज्वालाभिरिव संवृताम् ।  
 असंभ्रान्तस्तदा राजन्पिता देवव्रतस्तव ॥ ८६  
 अष्टभिर्नवभिर्भीष्मः शक्तिं चिच्छेद पत्रिभिः ।  
 उत्कृष्टहेमविकृतां निकृतां निशितैः शरैः ॥ ८७  
 उच्चुकुशुस्ततः सर्वे तावका भरतर्षभ ।  
 शक्तिं विनिहतां दृष्ट्वा वैराटिः क्रोधमूर्च्छितः ॥ ८८  
 कालोपहतचेतास्तु कर्तव्यं नाभ्यजानत ।  
 क्रोधसंमूर्च्छितो राजन्वैराटिः प्रहसन्निव ॥ ८९  
 गदां जग्राह संहृष्टो भीष्मस्य निधनं प्रति ।  
 क्रोधेन रक्तनयनो दण्डपाणिरिवान्तकः ॥ ९०  
 भीष्मं समभिदुद्राव जलौघ इव पर्वतम् ।  
 तस्य वेगमसंवार्य मत्वा भीष्मः प्रतापवान् ॥ ९१  
 प्रहारविप्रमोक्षार्थं सहसा धरणींगतः ।  
 श्वेतः क्रोधसमाविष्टो आमथित्वा तु तां गदाम् ९२

रथे भीष्मस्य चिक्षेप यथा देवो धनेश्वरः ।  
 तथा भीष्मनिपातिन्या स रथो भस्मसात्कृतः ॥ ९३  
 सध्वजः सह सूतेन साश्वः सयुगवन्धुरः ।  
 विरथं रथिनां श्रेष्ठं भीष्मं दृष्ट्वा रथोत्तमाः ॥ ९४  
 अभ्यधावन्त सहिताः शल्यप्रभृतयो रथाः ।  
 ततोऽन्यं रथमास्थाय धनुर्विस्फार्य दुर्मनाः ॥ ९५  
 शनकैरभ्ययाच्छ्रेतं गाङ्गेयः प्रहसन्निव ।  
 एतस्मिन्नन्तरे भीष्मः शुश्राव विपुलां गिरम् ॥ ९६  
 आकाशादीरितां दिव्यामात्मनो हितसंभवाम् ।  
 भीष्मभीष्म महाबाहो शीघ्रं यत्नं कुरुष्व वै ॥ ९७  
 एष ह्यस्य जये कालो निर्दिष्टो विश्वयोनिना ।  
 एतच्छ्रुत्वा तु वचनं देवदूतेन भाषितम् ॥ ९८  
 संप्रहृष्टमना भूत्वा वधे तस्य मनो दधे ।  
 विरथं रथिनां श्रेष्ठं श्वेतं दृष्ट्वा पदातिनम् ॥ ९९  
 सहितास्त्वभ्यवर्तन्त परीप्सन्तो महारथाः ।  
 सात्यकिर्भीमसेनश्च धृष्टद्युम्नश्च पार्षतः ॥ १००  
 कैकेयो धृष्टकेतुश्च अभिमन्युश्च वीर्यवान् ।  
 एतानापततः सर्वान्द्रोणशल्यकृपैः सह ॥ १०१  
 अवारयदमेयात्मा वारिवेगानिवाचलः ।  
 स निरुद्धेषु सर्वेषु पाण्डवेषु महात्मसु ॥ १०२  
 श्वेतः खड्गमथाकृष्य भीष्मस्य धनुराच्छिनत् ।  
 तदपास्य धनुश्छिन्नं त्वरमाणः पितामहः ॥ १०३  
 देवदूतवचः श्रुत्वा वधे तस्य मनो दधे ।  
 ततः प्रचरमाणस्तु पिता देवव्रतस्तव ॥ १०४  
 अन्यत्कार्मुकमादाय त्वरमाणो महारथः ।  
 क्षणेन सज्यमकरोच्छक्रचापसमप्रभम् ॥ १०५  
 पिता ते भरतश्रेष्ठ श्वेतं दृष्ट्वा महारथैः ।  
 वृतं तं मनुजव्याघ्रैर्भीमसेनपुरोगमैः ॥ १०६  
 अभ्यवर्तत गाङ्गेयः श्वेतं सेनापतिं द्रुतम् ।  
 आपतन्तं ततो भीष्मो भीमसेनं प्रतापवान् ॥ १०७

आजघ्ने विशिखैः पथ्या सेनान्यं स महारथः ।  
 अभिमन्युं च समरे पिता देवव्रतस्तव ॥ १०८  
 आजघ्ने भरतश्रेष्ठस्त्रिभिः सन्नतपर्वभिः ।  
 सात्यकिं च शतेनाजौ भरतानां पितामहः ॥ १०९  
 धृष्टद्युम्नं च विंशत्या कैकेयं चापि पश्वभिः ।  
 तांश्च सर्वान्महेष्वासान्पिता देवव्रतस्तव ॥ ११०  
 वारयित्वा शरैर्वोरैः श्वेतमेवाभिदुद्रुवे ।  
 ततः शरं मृत्युसमं भारसाधनमुत्तमम् ॥ १११  
 विकृष्य बलवान्भीष्मः समाधत्त दुरासदम् ।  
 ब्रह्मास्त्रेण सुसंयुक्तं तं शरं लोमवाहिनम् ॥ ११२  
 ददृशुर्देवगन्धर्वाः पिशाचोरगराक्षसाः ।  
 स तस्य कवचं भित्वा हृदयं चामितौजसः ॥ ११३  
 जगाम धरणीं वाणो महाशनिरिव ज्वलन् ।  
 अस्तं गच्छन् यथाऽऽदित्यः प्रभामादाय सत्वरः ॥  
 एवं जीवितमादाय श्वेतदेहाज्जगाम ह ।  
 तं भीष्मेण नरव्याघ्रं तथा विनिहतं युधि ॥ ११५  
 प्रपतन्तमपश्याम गिरेः शङ्गमिव च्युतम् ।  
 अशोचन्पाण्डवास्तत्र क्षत्रियाश्च महारथाः ॥ ११६  
 प्रहृष्टाश्च सुतास्तुभ्यं कुरवश्चापि सर्वशः ।  
 ततो दुःशासनो राजञ्श्वेतं दृष्ट्वा निपातितम् ॥ ११७  
 वादित्रनिनदैर्घोरैर्नृत्यति स्म समंततः ।  
 तस्मिन्हते महेष्वासे भीष्मेणाहवशोभिना ॥ ११८  
 प्रावेपन्त महेष्वासाः शिखण्डिप्रमुखा रथाः ।  
 ततो धनंजयो राजन्वार्ष्णेयश्चापि सर्वशः ॥ ११९  
 अवहारं शनैश्चक्रुर्निहते वाहिनीपतौ ।  
 ततोऽवहारः सैन्यानां तव तेषां च भारता ॥ १२०  
 तावकानां परेषां च नर्दतां च मुहुर्मुहुः ।  
 पार्था विमनसो भूत्वा न्यवर्तन्त महारथाः ।  
 चिन्तयन्तो वधं घोरं द्वैरथेन परंतपाः ॥ १२१

## एकोनपञ्चाशोऽध्यायः ॥ ४९ ॥

शङ्खयुद्धवर्णनम् ॥ १ ॥

इतराष्ट्र उवाच ।

श्वेते सेनापतौ तात संग्रामे निहते परैः ।  
 केमकुर्वन्महेष्वासाः पाञ्चालाः पाण्डवैः सह ॥ १ ॥  
 सेनापतिं समाकर्ष्य श्वेतं युधि निपातितम् ।  
 तदर्थं यततां चापि परेषां प्रपलायिनाम् ॥ २ ॥  
 मनः प्रीणाति मे वाक्यं जयं संजय शृण्वतः ।  
 तयुपायं चिन्तयन्तः सञ्जनाः प्रस्रवन्ति मे ॥ ३ ॥  
 न हि वीरोऽनुरक्तश्च वृद्धः कुरुपतिस्तदा ।  
 हतं वैरं सदा तेन पितुः पुत्रेण धीमता ॥ ४ ॥  
 तस्योद्वेगभयाच्चापि संश्रितः पाण्डवानपुरा ।  
 त्वं बलं परित्यज्य दुर्गं संश्रित्य तिष्ठति ॥ ५ ॥  
 पाण्डवानां प्रतापेन दुर्गं देशं निवेश्य च ।  
 तपत्नान्सततं बाधन्नार्थवृत्तिमनुष्ठितः ॥ ६ ॥  
 आश्चर्यं वै सदा तेषां पुरा राज्ञां सुदुर्मतिः ।  
 ततो युधिष्ठिरे भक्तः कथं सञ्जय सूदितः ॥ ७ ॥  
 गक्षिप्तः संमतः क्षुद्रः पुत्रो मे पुरुषाधमः ।  
 न युद्धं रोचयेद्भीष्मो न चाचार्यः कथंचन ॥ ८ ॥  
 न कृपो न च गान्धारी नाहं सञ्जय रोचये ।  
 न वासुदेवो वार्ष्णेयो धर्मराजश्च पाण्डवः ॥ ९ ॥  
 न भीमो नार्जुनश्चैव न यमौ पुरुषर्षभौ ।  
 वार्यमाणो मया नित्यं गान्धार्या विदुरेण च ॥ १० ॥  
 जामदग्न्येन रामेण व्यासेन च महात्मना ।  
 दुर्योधनो युध्यमानो नित्यमेव हि सञ्जय ॥ ११ ॥  
 कर्णस्य मतमास्थाय सौबलस्य च पापकृत् ।  
 दुःशासनस्य च तथा पाण्डवान्नान्वचिन्तयत् ॥ १२ ॥  
 तस्याहं व्यसनं घोरं मन्ये प्राप्तं तु सञ्जय ।  
 श्वेतस्य च विनाशेन भीष्मस्य विजयेन च ॥ १३ ॥  
 संकुद्धः कृष्णसहितः पार्थः किमकरोद्युधि ।  
 अर्जुनाद्धि भयं भूयस्तन्मे तात न शाम्यति ॥ १४ ॥  
 न हि शूरश्च कौन्तेयः क्षिप्रकारी धनंजयः ।  
 मन्ये शूरैः शरीराणि शत्रूणां प्रमथिष्यति ॥ १५ ॥  
 ऐन्द्रमिन्द्रानुजसमं महेन्द्रसदृशं बले ।

अमोघक्रोधसंकल्पं दृष्ट्वा वः किमभून्मनः ॥ १६ ॥  
 तथैव वेदविच्छूरो ज्वलनार्कसमद्युतिः ।  
 इन्द्रास्त्रविदमेयात्मा प्रपतन्समितिंजयः ॥ १७ ॥  
 वज्रसंस्पर्शरूपाणामस्त्राणां च प्रयोजकः ।  
 सखज्ञाक्षेपहस्तस्तु घोषं चक्रे महारथः ॥ १८ ॥  
 स सञ्जय महाप्राज्ञो द्रुपदस्यात्मजो बली ।  
 धृष्टद्युम्नः किमकरोच्छ्वेते युधि निपातिते ॥ १९ ॥  
 पुरा चैवापराधेन वधेन च चमूपतेः ।  
 मन्ये मनः प्रजज्वाल पाण्डवानां महात्मनाम् २० ॥  
 तेषां क्रोधं चिन्तयंस्तु अहःसु च निशासु च ।  
 न शान्तिमधिगच्छामि दुर्योधनकृतेन हि ।  
 कथं चाभून्महायुद्धं सर्वमाचक्ष्व सञ्जय ॥ २१ ॥  
 सञ्जय उवाच ।  
 शृणु राजन्स्थिरो भूत्वा तवापनयनो महान् ।  
 न च दुर्योधने दोषमिममाधातुमर्हसि ॥ २२ ॥  
 गतोदके सेतुबन्धो यादवक्तादृञ्चतिस्तव ।  
 संदीप्ते भवने यद्वत्कूपस्य खननं तथा ॥ २३ ॥  
 गतपूर्वाह्निभूयिष्ठे तस्मिन्नहनि दारुणे ।  
 तावकानां परेषां च पुनर्युद्धमवर्तत ॥ २४ ॥  
 श्वेतं तु निहतं दृष्ट्वा विराटस्य चमूपतिम् ।  
 कृतवर्मणा च सहितं दृष्ट्वा शल्यमवस्थितम् ॥ २५ ॥  
 शङ्खः क्रोधात्प्रजज्वाल हविषा हव्यवाडिव ।  
 स विस्फार्य महच्चापं शक्रचापोपमं बली ॥ २६ ॥  
 अभ्यधावज्जिघांसन्वै शल्यं मद्राधिपं युधि ।  
 महता रथसङ्घेन समन्तात्परिरक्षितः ॥ २७ ॥  
 सृजन्बाणमयं वर्षं प्रायाच्छल्यरथं प्रति ।  
 तमापतन्तं संप्रेक्ष्य मत्तवारणविक्रमम् ॥ २८ ॥  
 तावकानां रथाः सप्त समन्तात्पर्यवारयन् ।  
 मद्रराजं परीप्सन्तो मृत्योर्दृष्टान्तरं गतम् ॥ २९ ॥  
 बृहद्बलश्च कौसल्यो जयन्त्सेनश्च मागधः ।  
 तथा रुक्मरथो राजन्पुत्रः शल्यस्य मानितः ॥ ३० ॥  
 विन्दानुविन्दावावन्त्यौ काम्भोजश्च सुदक्षिणः ।

वृहत्क्षत्रस्य दायदः सैन्धवश्च जयद्रथः ॥ ३१  
 नानाधातुविचित्राणि कार्मुकाणि महात्मनाम् ।  
 विस्फारितान्यदृश्यन्त तोयदेष्विव विद्युतः ॥ ३२  
 ते तु बाणमयं वर्षं शङ्खभूर्ध्नि न्यपातयन् ।  
 निदाधान्तेऽनिलोद्धृता मेघा इव नगे जलम् ॥ ३३  
 ततः क्रुद्धो महेष्वासः सप्तभ्रैः सुतेजनैः ।  
 धनुषि तेषामाच्छिद्य ननर्द पृतनापतिः ॥ ३४  
 ततो भीष्मो महाबाहुर्विनद्य जलदो यथा ।  
 तालमात्रं धनुर्गृह्य शङ्खमभ्यद्रवद्रणे ॥ ३५  
 तमुद्यन्तमुदीक्ष्याथ महेष्वासं महाबलम् ।  
 संत्रस्ता पाण्डवी सेना वातवेगहतेव नौः ॥ ३६  
 ततोऽर्जुनः संत्वरितः शङ्खस्यासीत्पुरःसरः ।  
 भीष्माद्रक्ष्योऽयमद्येति ततो युद्धमवर्तत ॥ ३७  
 हाहाकारो महानासीद्योधानां युधि युध्यताम् ।  
 तेजस्तेजसि संपृक्तमित्येवं विस्मयं ययुः ॥ ३८  
 अथ शल्यो गदापाणिरवतीर्थ महारथात् ।  
 शङ्खस्य चतुरो वाहानहनद्भरतर्षभ ॥ ३९  
 स हताश्वद्रथाचूर्णं खड्गमादाय विद्रुतः ।  
 बीभत्सोश्च रथं प्राप्य पुनः शान्तिमविन्दत ॥ ४०  
 ततो भीष्मरथाचूर्णमुत्पतन्ति पतत्रिणः ।  
 यैरन्तरिक्षं भूमिश्च सर्वतः समवस्तृता ॥ ४१  
 पञ्चालानथ मत्स्यांश्च केकर्यांश्च प्रभद्रकान् ।  
 भीष्मः प्रहरतां श्रेष्ठः पातयामास पत्रिभिः ॥ ४२

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे एकोनपञ्चाशोऽध्यायः ॥ ४९ ॥

इति प्रथमदिवसयुद्धम् ।

### पञ्चाशोऽध्यायः ॥ ५० ॥

दृष्टद्युम्नेन क्रौञ्चव्यूहनिर्माणम् ॥ १ ॥

सञ्जय उवाच ।  
 कृतेऽवहारे सैन्यानां प्रथमे भरतर्षभ ।  
 भीष्मे च युद्धसंरब्धे हृष्टे दुर्योधने तथा ॥ १  
 धर्मराजस्ततस्तूर्णमभिगम्य जनार्दनम् ।  
 आतृभिः सहितः सर्वैः सर्वैश्चैव जनेश्वरैः ॥ २

एकायनीकुर्वन् एकमार्गाः कुर्वन् ॥ ५१ ॥

उत्सृज्य समरे राजन्याण्डवं सन्वसाचिनम् ।  
 अभ्यद्रवत पाञ्चाल्यं द्रुपदं सेनया वृतम् ॥ ४३  
 प्रियं संवन्धिनं राजञ्शरानवकिरन्वहून् ।  
 अग्निनेव प्रदग्धानि वनानि शिशिराल्यये ॥ ४४  
 शरदग्धान्यदृश्यन्त सैन्यानि द्रुपदस्य ह ।  
 अत्यतिष्ठद्रणे भीष्मो विधूम इव पावकः ॥ ४५  
 मध्यन्दिने यथाऽऽदित्यं तपन्तमिव तेजसा ।  
 न शेकुः पाण्डवेयस्य योधा भीष्मं निरीक्षितुम् ॥ ४६  
 वीक्षांचक्रुः समंतात्ते पाण्डवा भयपीडिताः ।  
 त्रातारं नाध्यगच्छन्त गावः शीतादिता इव ॥ ४७  
 सा तु यौधिष्ठिरी सेना गाङ्गेयशरपीडिता ।  
 सिंहेनेव विनिर्भिन्ना शुक्ला गौरिव गोपतेः ॥ ४८  
 हते विप्रद्रुते सैन्ये निरुत्साहे विमर्दिते ।  
 हाहाकारो महानासीत्पाण्डुसैन्येषु भारत ॥ ४९  
 ततो भीष्मः शान्तनवो नित्यं मण्डलकार्मुकः ।  
 मुमोच बाणान्दीप्ताग्रानहीनाशीविषानिव ॥ ५०  
 शरैरेकायनीकुर्वन्दिशः सर्वा यतव्रतः ।  
 जघान पाण्डवरथानादिश्यादिश्य भारत ॥ ५१  
 ततः सैन्येषु भग्नेषु मथितेषु च सर्वशः ।  
 प्राप्ते चास्तं दिनकरे न प्राज्ञायत किञ्चन ॥ ५२  
 भीष्मं च समुदीर्यन्तं दृष्ट्वा पार्था महाहवे ।  
 अवहारमकुर्वन्त सैन्यानां भरतर्षभ ॥ ५३

एकोनपञ्चाशत्तमोऽध्यायः ॥ ५१ ॥

लेलिह्यमानं सैन्यं मे हविष्मन्तमिवानलम् ॥ ५  
 एतं हि पुरुषव्याघ्रं धनुष्मन्तं महाबलम् ।  
 दृष्ट्वा विप्रद्रुतं सैन्यं समरे मार्गणाहतम् ॥ ६  
 शक्यो जेतुं यमः क्रुद्धो वज्रपाणिश्च संयुगे ।  
 वरुणः पाशभृद्वापि कुबेरो वा गदाधरः ॥ ७  
 न तु भीष्मो महातेजाः शक्यो जेतुं महाबलः ।  
 सोऽहमेवं गते मश्रो भीष्मागाधजलेऽप्येव ॥ ८  
 आत्मनो बुद्धिदौर्बल्याद्भीष्ममासाद्य केशव ।  
 वनं यास्यामि वार्ष्णेय श्रेयो मे तत्र जीवितुम् ॥ ९  
 न लेतान्पृथिवीपालान्दातुं भीष्माय मृत्यवे ।  
 क्षपयिष्यति सेनां मे कृष्ण भीष्मो महास्त्रवित् ॥ १०  
 यथाऽनलं प्रज्वलितं पतद्गङ्गाः समभिद्रुताः ।  
 विनाशायोपगच्छन्ति तथा मे सैनिको जनः ॥ ११  
 क्षयं नीतोऽस्मि वार्ष्णेय राज्यहेतोः पराक्रमी ।  
 भ्रातरश्चैव मे वीराः कर्षिताः शरपीडिताः ॥ १२  
 मत्कृते भ्रातृहार्देन राज्याद्ब्रह्मस्तथा सुखात् ।  
 जीवितं बहुमन्येऽहं जीवितं ह्यद्य दुर्लभम् ॥ १३  
 जीवितस्य च शेषेण तपस्तप्स्यामि दुश्चरम् ।  
 न घातयिष्यामि रणे मित्राणीमानि केशव ॥ १४  
 रथान्मे बहुसाहस्रान्दिव्यैस्त्रैर्महाबलः ।  
 घातयत्यनिशं भीष्मः प्रवराणां प्रहारिणाम् ॥ १५  
 किं नु कृत्वा हितं मे स्याद्ब्रूहि माधव माचिरम् ।  
 मध्यस्थमिव पश्यामि समरे सव्यसाचिनम् ॥ १६  
 एको भीमः परं शक्त्या युध्यत्येव महाशुभ्रजः ।  
 केवलं बाहुवीर्येण क्षत्रधर्ममनुसरन् ॥ १७  
 गदया वीरघातिन्या यथोत्साहं महामनाः ।  
 करोत्यसुकरं कर्म रथाश्चनरपङ्क्तिषु ॥ १८  
 नालमेष क्षयं कर्तुं परसैन्यस्य मारिष ।  
 आर्जवेनैव युद्धेन वीर वर्षशतैरपि ॥ १९  
 एकोऽस्त्रवित्सखा तेऽयं सोऽप्यस्मान्समुपेक्षते ।  
 निर्दह्यमानान्भीष्मेण द्रोणेन च महात्मना ॥ २०  
 दिव्यान्यस्त्राणि भीष्मस्य द्रोणस्य च महात्मनः ।  
 धक्ष्यन्ति क्षत्रियान्सर्वान्प्रयुक्तानि पुनःपुनः ॥ २१

कृष्ण भीष्मः सुसंरन्धः सहितः सर्वपार्थिवैः ।  
 क्षपयिष्यति नो नूनं यादृशोऽस्य पराक्रमः ॥ २२  
 स त्वं पश्य महाभाग योगेश्वर महारथम् ।  
 भीष्मं यः शमयेत्संख्ये दावाग्निं जलदो यथा २३  
 तव प्रसादाद्गोविन्द पाण्डवा निहतद्विषः ।  
 स्वराज्यमनुसंप्राप्ता मोदिष्यन्ते सवान्धवाः ॥ २४  
 एवमुक्त्वा ततः पार्थो ध्यायन्नास्ते महामनाः ।  
 चिरमन्तर्मना भूत्वा शोकोपहतचेतनः ॥ २५  
 शोकार्तं तमथो ज्ञात्वा दुःखोपहतचेतसम् ।  
 अब्रवीत्तत्र गोविन्दो हर्षयन्सर्वपाण्डवान् ॥ २६  
 माशुचो भरतश्रेष्ठ न त्वं शोचितुमर्हसि ।  
 यस्य ते भ्रातरः शूराः सर्वलोकेषु धन्विनः ॥ २७  
 अहं च प्रियकृदाजन्सात्यकिश्च महायशाः ।  
 विराटद्रुपदौ चेमौ धृष्टद्युम्नश्च पार्षतः ॥ २८  
 तथैव सबलाश्वमे राजानो राजसत्तम ।  
 त्वत्प्रसादं प्रतीक्षन्ते त्वद्भक्ताश्च विशांपते ॥ २९  
 एष ते पार्षतो नित्यं हितकामः प्रिये रतः ।  
 सैनापत्यमनुप्राप्तो धृष्टद्युम्नो महाबलः ॥ ३०  
 शिखण्डी च महाबाहो भीष्मस्य निधनं किल ।  
 एतच्छ्रुत्वा ततो धर्मो धृष्टद्युम्नं महारथम् ।  
 अब्रवीत्समितौ तस्यां वासुदेवस्य शृण्वतः ॥ ३१  
 धृष्टद्युम्न निबोधेदं यत्त्वां वक्ष्यामि मारिष ।  
 नातिक्रम्यं भवेत्तच्च वचनं मम भाषितम् ॥ ३२  
 भवान्सेनापतिर्महं वासुदेवेन संमितः ।  
 कार्तिकेयो यथा नित्यं देवानामभवत्पुरा ॥ ३३  
 तथा त्वमपि पाण्डूनां सेनानीः पुरुषर्षभ ।  
 स त्वं पुरुषशार्दूल विक्रम्य जहि कौरवान् ॥ ३४  
 अहं च तेऽनुयास्यामि भीमः कृष्णश्च मारिष ।  
 माद्रीपुत्रौ च सहितौ द्रौपदेयाश्च दंशिताः ॥ ३५  
 ये चान्ये पृथिवीपालाः प्रधानाः पुरुषर्षभ ।  
 तत उद्धर्षयन्सर्वान्धृष्टद्युम्नोऽभ्यभाषत ॥ ३६  
 अहं द्रोणान्तकः पार्थ विहितः शम्भुना पुरा ।  
 रणे भीष्मं कृपं द्रोणं तथा शल्यं जयद्रथम् ॥ ३७

आर्जवेन अकुटिलेन दिव्यास्त्रमायाहीनेन ॥ १९ ॥ अन्तर्म-  
 नाः विमनाः ॥ २५ ॥ निघनं निघनहेतुः ॥ ३१ ॥ भाषित-

मुक्तम् ॥ ३२ ॥ महं मम ॥ ३३ ॥

सर्वानद्य रणे दृप्तान्प्रतियोत्स्यामि पार्थिव ।  
 अथोत्क्रुष्टं महेश्वासैः पाण्डवैर्युद्धदुर्मदैः ॥ ३८  
 समुद्यते पार्थिवेन्द्रे पार्षते शत्रुसूदने ।  
 तमब्रवीत्ततः पार्थः पार्षतं पृतनापतिम् ॥ ३९  
 व्यूहः क्रौञ्चारुणो नाम सर्वशत्रुनिवर्हणः ।  
 यं बृहस्पतिरिन्द्राय तदा देवासुरेऽब्रवीत् ॥ ४०  
 तं यथावत्प्रतियूहं परानीकविनाशनम् ।  
 अदृष्टपूर्वं राजानः पश्यन्तु कुरुभिः सह ॥ ४१  
 यथोक्तः स नृदेवेन विष्णुर्वज्रभृता यथा ।  
 प्रभाते सर्वसैन्यानामग्रे चक्रे धनञ्जयम् ॥ ४२  
 आदित्यपथगः केतुस्तस्याद्भुतमनोरमः ।  
 शासनात्पुररूतस्य निर्मितो विश्वकर्मणा ॥ ४३  
 इन्द्रायुधसवर्णाभिः पताकाभिरलङ्कृतः ।  
 आकाशग इवाकाशे गन्धर्वनगरोपमः ॥ ४४  
 नृत्यमान इवाभाति रथचर्यासु मारिष ।  
 तेन रत्नवता पार्थः स च गाण्डीवधन्वना ॥ ४५  
 बभूव परमोपेतः सुमेरुरिव भानुना ।  
 शिरोभूद्दुपदो राजा महत्या सेनया वृतः ॥ ४६  
 कुन्तिभोजश्च चैद्यश्च चक्षुर्भ्यां तौ जनेश्वरौ ।  
 दाशार्णकाः प्रभद्राश्च दाशेरकगणैः सह ॥ ४७  
 अनूपकाः किराताश्च ग्रीवायां भरतर्षभ ।  
 पटच्चरैश्च पौण्ड्रैश्च राजनपौरवकैस्तथा ॥ ४८

निषादैः सहितश्चापि पृष्ठमासीद्युधिष्ठिरः ।  
 पक्षौ तु भीमसेनश्च धृष्टद्युम्नश्च पार्षतः ॥ ४९  
 द्रौपदेयाभिमन्युश्च साल्यकिश्च महारथः ।  
 पिशाचा दारदाश्चैव पुण्ड्राः कुण्डीविपैः सह ॥ ५०  
 मारुता धेनुकाश्चैव तंगणाः परतंगणाः ।  
 बाह्लिकास्तित्तिराश्चैव चोलाः पाण्ड्याश्च भारत ५१  
 एते जनपदा राजन्दक्षिणं पक्षमाश्रिताः ।  
 अग्निवेशास्तुहुण्डाश्च मालवा दानभारयः ॥ ५२  
 शबरा उद्भ्रसाश्चैव वत्साश्च सह नाकुलैः ।  
 नकुलः सहदेवश्च वामं पक्षं समाश्रिताः ॥ ५३  
 रथानामयुतं पक्षौ शिरस्तु नियुतं तथा ।  
 पृष्ठमर्जुदमेवासीत्सहस्राणि च विंशतिः ॥ ५४  
 ग्रीवायां नियुतं चापि सहस्राणि च सप्ततिः ।  
 पक्षकोटिप्रपक्षेषु पक्षान्तेषु च वारणाः ॥ ५५  
 जग्मुः परिवृता राजंश्चलन्त इव पर्वताः ।  
 जघनं पालयामास विराटः सह केकयैः ॥ ५६  
 काशिराजश्च शैब्यश्च रथानामयुतैस्त्रिभिः ।  
 एवमेनं महाव्यूहं व्यूह्य भारत पाण्डवाः ॥ ५७  
 सूर्योदयं त इच्छन्तः स्थिता युद्धाय दंशिताः ।  
 तेषामादित्यवर्णानि विमलानि महान्ति च ।  
 श्वेतच्छत्राण्यशोभन्त वारणेषु रथेषु च ॥ ५८

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

भीष्मादिभिः प्रतिव्यूहरचना ॥ १ ॥

सञ्जय उवाच ।  
 क्रौञ्चं दृष्ट्वा ततो व्यूहमभेद्यं तनयस्तव ।  
 रक्षमाणं महाघोरं पार्थेनामिततेजसा ॥ १  
 आचार्यमुपसंगम्य कृपं शल्यं च पार्थिव ।  
 सौमदत्तिं विकर्णं च सोऽश्वत्थामानमेव च ॥ २  
 दुःशासनादीन्भ्रातृश्च सर्वानेव च भारत ।

आकाशग इव पक्षीव ॥ ४४ ॥ रथचर्यासु रथवर्त्मसु ॥ ४५ ॥  
 परमोपेतः परा उत्कृष्टा चासौ मा लक्ष्मीश्चेति परमा तथा उ-  
 भीष्म० ११

अन्यांश्च सुबहूञ्शरान्युद्धाय समुपागतान् ॥ ३  
 प्राहेदं वचनं काले हर्षयंस्तनयस्तव ।  
 नानाशस्त्रप्रहरणाः सर्वे युद्धविशारदाः ॥ ४  
 एकैकशः समर्था हि यूयं सर्वे महारथाः ।  
 पाण्डुपुत्रान्गणे हन्तुं ससैन्यान्किमु संहताः ॥ ५  
 अपर्याप्तं तदस्माकं बलं भीष्माभिरक्षितम् ।

पेतः ॥ ४६ ॥ पञ्चाशत्तमोऽध्यायः ॥ ५० ॥

अपर्वासमपरिमेयम् ॥ ६ ॥



पर्याप्तमिदमेतेषां बलं भीमाभिरक्षितम् ॥ ६  
 संस्थानाः शूरसेनाश्च वेत्रिकाः कुकुरास्तथा ।  
 आरोचकास्त्रिगर्ताश्च मद्रका यवनास्तथा ॥ ७  
 शत्रुंजयेन सहितास्तथा दुःशासनेन च ।  
 विकर्णेन च वीरेण तथा नन्दोपनन्दकैः ॥ ८  
 चित्रसेनेन सहिताः सहिताः पारिभद्रकैः ।  
 भीष्ममेवाभिरक्षन्तु सह सैन्यपुरस्कृताः ॥ ९  
 ततो भीष्मश्च द्रोणश्च तव पुत्राश्च मारिष ।  
 अव्यूहन्त महाव्यूहं पाण्डूनां प्रतिबाधकम् ॥ १०  
 भीष्मः सैन्येन महता समन्तात्परिवारितः ।  
 ययौ प्रकर्षन्महतीं वाहिनीं सुरराडिव ॥ ११  
 तमन्वयान्महेष्वासो भारद्वाजः प्रतापवान् ।  
 कुन्तलैश्च दशाणैश्च मागधैश्च विशांपते ॥ १२  
 विदभैर्मैकलैश्चैव कर्णप्रावरणैरपि ।  
 सहिताः सर्वसैन्येन भीष्ममाहवशोभिनम् ॥ १३  
 गान्धाराः सिन्धुसौवीराः शिवयोऽथ वसातयः ।  
 शकुनिश्च स्वसैन्येन भारद्वाजमपालयत् ॥ १४  
 ततो दुर्योधनो राजा सहितः सर्वसोदरैः ।  
 अश्वातकैर्विकर्णैश्च तथा चाम्बष्ठकोसलैः ॥ १५  
 दरदैश्च शकैश्चैव तथा क्षुद्रकमालवैः ।  
 अभ्यरक्षत संहृष्टः सौबलेयस्य वाहिनीम् ॥ १६  
 भूरिश्रवाः शलः शल्यो भगदत्तश्च मारिषः ।  
 विन्दानुविन्दावावन्त्यौ वामं पार्श्वमपालयन् ॥ १७  
 सौमदन्तिः सुशर्मा च काम्भोजश्च सुदक्षिणः ।  
 श्रुतायुश्चाच्युतायुश्च दक्षिणं पक्षमास्थिताः ॥ १८

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

भीष्मार्जुनयोर्युद्धम् ॥ १ ॥

धृतराष्ट्र उवाच ।  
 एवं व्यूढेष्वनीकेषु मामकेष्वितरेषु च ।  
 कथं प्रहरतां श्रेष्ठाः संप्रहारं प्रचक्रिरे ॥ १  
 सञ्जय उवाच ।

अभिमवलभिभूः ॥ २० ॥ एकपञ्चाशत्तमोऽध्यायः ॥ ५१ ॥

अश्वत्थामा कृपश्चैव कृतवर्मा च सात्वतः ।  
 महत्या सेनया सार्धं सेनापृष्टे व्यवस्थिताः ॥ १९  
 पृष्टगोपास्तु तस्यासन्नानादेश्या जनेश्वराः ।  
 केतुमान्वसुदानश्च पुत्रः काश्यपस्य चाभिभूः ॥ २०  
 ततस्ते तावकाः सर्वे हृष्टा युद्धाय भारत ।  
 दध्मुः शङ्खान्मुदा युक्ताः सिंहनादांस्तथोन्नदन् १  
 तेषां श्रुत्वा तु हृष्टानां वृद्धः कुरुपितामहः ।  
 सिंहनादं विनद्योच्चैः शङ्खं दध्मौ प्रतापवान् ॥ २२  
 ततः शङ्खाश्च भेर्यश्च पेश्यश्च विविधाः परैः ।  
 आनकाश्चाभ्यहन्यन्त स शब्दस्तुमुलोऽभवत् ॥ २३  
 ततः श्वेतैर्हयैर्युक्ते महति स्यन्दने स्थितौ ।  
 प्रदध्मतुः शङ्खवरौ हेमरत्नपरिष्कृतौ ॥ २४  
 पाञ्चजन्यं हृषीकेशो देवदत्तं धनंजयः ।  
 पौण्ड्रं दध्मौ महाशङ्खं भीमकर्मा वृकोदरः ॥ २५  
 अन्तविजयं राजा कुन्तीपुत्रो युधिष्ठिरः ।  
 नकुलः सहदेवश्च सुघोषमणिपुष्पकौ ॥ २६  
 काशिराजश्च शैब्यश्च शिखण्डी च महारथः ।  
 धृष्टद्युम्नो विराटश्च सात्यकिश्च महारथः ॥ २७  
 पाञ्चाल्याश्च महेष्वासा द्रौपद्याः पञ्च चात्मजाः ।  
 सर्वे दध्मुर्महाशङ्खान्सिंहनादांश्च नेदिरे ॥ २८  
 स घोषः सुमहांस्रत्र वीरैस्तैः समुदीरितः ।  
 नभश्च पृथिवीं चैव तुमुलो व्यनुनादयन् ॥ २९  
 एवमेते महाराज प्रहृष्टाः कुरुपाण्डवाः ।  
 पुनर्युद्धाय संजग्मुस्तापयानाः परस्परम् ॥ ३०

तथा व्यूढेष्वनीकेषु सन्नद्धरुचिरध्वजाः ।  
 'तावकाः पाण्डवैः सार्धं यथाऽयुध्यन्त तच्छृणु' ।  
 अपारमिव संदृश्य सागरप्रतिमं बलम् ॥ २  
 तेषां मध्ये स्थितो राजपुत्रो दुर्योधनस्तव ।  
 अब्रवीत्तावकान्सर्वान्युद्धध्वमिति दंशिताः ॥ ३

ते मनः क्रूरमाधाय समभित्यक्तजीविताः ।  
पाण्डवानभ्यवर्तन्त सर्व एवोच्छ्रितध्वजाः ॥ ४  
ततो युद्धं समभवत्तुमुलं रोमहर्षणम् ।  
तावकानां परेषां च व्यतिषक्तरथद्विपम् ॥ ५  
मुक्तास्तु रथिभिर्वाणा रुक्मपुङ्खाः सुतेजिताः ।  
सन्निपेतुरकुण्ठाग्रा नागेषु च हयेषु च ॥ ६  
तथा प्रवृत्ते संग्रामे धनुरुद्यम्य दंशितः ।  
अभिपत्य महाबाहुर्भीष्मो भीमपराक्रमः ॥ ७  
सौभद्रे भीमसेने च सात्यकौ च महारथे ।  
कैकेये च विराटे च धृष्टद्युम्ने च पार्षते ॥ ८  
एतेषु नरवीरेषु चेदिमत्स्येषु चाभिभूः ।  
ववर्ष शरवर्षाणि वृद्धः कुरुपितामहः ॥ ९  
अभिद्यत ततो व्यूहस्तस्मिन्वीरसमांगमे ।  
सर्वेषामेव सैन्यानामासीद्व्यतिकरो महान् ॥ १०  
सादिनो ध्वजिनश्चैव हतप्रवरवाजिनः ।  
विप्रदुतरथानीकाः समपद्यन्त पाण्डवाः ॥ ११  
अर्जुनस्तु नरव्याघ्रो दृष्ट्वा भीष्मं महारथम् ।  
वाष्पेयमब्रवीत्कुद्धो याहि यत्र पितामहः ॥ १२  
एष भीष्मः सुसंक्रुद्धो वाष्पेय मम वाहिनीम् ।  
नाशयिष्यति सुव्यक्तं दुर्योधनहिते रतः ॥ १३  
एष द्रोणः कृपः शल्यो विकर्णश्च जनार्दन ।  
धार्तराष्ट्राश्च सहिता दुर्योधनपुरोगमाः ॥ १४  
पाञ्चालान्निहनिष्यन्ति रक्षिता दृढधन्वना ।  
सोऽहं भीष्मं वधिष्यामि सैन्यहेतोर्जनार्दन ॥ १५  
तमब्रवीद्वासुदेवो यत्तो भव धनंजय ।  
एष त्वां प्रापयिष्यामि पितामहरथं प्रति ॥ १६  
एवमुक्त्वा ततः शौरी रथं तं लोकविश्रुतम् ।  
प्रापयामास भीष्मस्य रथं प्रति जनेश्वर ॥ १७  
चलद्बहुपताकेन बलाकावर्णवाजिना ।  
समुच्छ्रितमहाभीमनदद्वानरकेतुना ॥ १८  
महता मेघनादेन रथेनामिततेजसा ।  
विनिम्नकौरवानीकं शूरसेनांश्च पाण्डवः ॥ १९  
प्रायाञ्छरणदः शीघ्रं सुहृदां हर्षवर्धनः ।

तमापतन्तं वेगेन प्रभिन्नमिव वारणम् ॥ २०  
त्रासयन्तं रणे शूरान्मर्दयन्तं च सायकैः ।  
सैन्धवप्रमुखैर्गुप्तः प्राच्यसौवीरकेक्यैः ।  
सहसा प्रत्युदीयाय भीष्मः शान्तनवोऽर्जुनम् २१  
को हि गाण्डीवधन्वानमन्यः कुरुपितामहात् ।  
द्रोणवैकर्तनाभ्यां वा रथी संयातुमर्हति ॥ २२  
ततो भीष्मो महाराज सर्वलोकमहारथः ।  
अर्जुनं सप्तसप्तत्या नाराचानां समाचिनोत् ॥ २३  
द्रोणश्च पञ्चविंशत्या कृपः पञ्चाशता शरैः ।  
दुर्योधनश्चतुःषष्ट्या शल्यश्च नवभिः शरैः ॥ २४  
सैन्धवो नवभिश्चैव शकुनिश्चापि पञ्चभिः ।  
विकर्णो दशभिर्भृष्टै राजन्विव्याध पाण्डवम् ॥ २५  
स तैर्विद्धो महेष्वासः समन्तान्निशितैः शरैः ।  
न विव्यथे महाबाहुर्भिद्यमान इवाचलः ॥ २६  
स भीष्मं पञ्चविंशत्या कृपं च नवभिः शरैः ।  
द्रोणं षष्ट्या नरव्याघ्रो विकर्णं च त्रिभिः शरैः ॥ २७  
शल्यं चैव त्रिभिर्वाणै राजानं चैव पञ्चभिः ।  
प्रत्यविध्यदमेयात्मा किरीटी भरतर्षभ ॥ २८  
तं सात्यकिर्विराटश्च धृष्टद्युम्नश्च पार्षतः ।  
सौभद्रो द्रौपदेयाश्च परिववृर्धनंजयम् ॥ २९  
ततो द्रोणं महेष्वासं गाङ्गेयस्य प्रिये रतम् ।  
अभ्यवर्तत पाञ्चाल्यः संयुक्तः सह सोमकैः ॥ ३०  
भीष्मस्तु रथिनां श्रेष्ठो राजन्विव्याध पाण्डवम् ।  
अर्शात्या निशितैर्वाणैस्ततोऽक्रोशन्त पाण्डवाः ३१  
तेषां तु निनदं श्रुत्वा सहितानां प्रहृष्टवत् ।  
प्रविशेश ततो मध्यं नरसिंहः प्रतापवान् ॥ ३२  
तेषां महारथानां स मध्यं प्राप्य धनंजयः ।  
चिन्नीड धनुषा राजैल्लक्षं कृत्वा महारथान् ॥ ३३  
‘क्षत्रियाणां शिरांस्युग्रैः कृन्तञ्छस्त्रैर्महारथः ।  
शून्यान्कृत्वा रथोपस्थान्व्यचरत्फल्गुनस्तदा’ ३४  
ततो दुर्योधनो राजा भीष्ममाह जनेश्वरः ।  
पीड्यमानं स्वकं सैन्यं दृष्ट्वा पार्थेन संयुगे ॥ ३५  
एष पाण्डुसुतस्तात कृष्णेन सहितो बली ।

यततां सर्वसैन्यानां मूलं नः परिक्रन्तति ।  
 त्वयि जीवति गाङ्गेय द्रोणे च रथिनां वरे ॥ ३६  
 तत्कृते चैव कर्णोऽपि न्यस्तशस्त्रो विशांपते ।  
 न युध्यति रणे पार्थान्हितकामः सदा मम ।  
 स तथा कुरु गाङ्गेय यथा हन्येत फल्गुनः ॥ ३७  
 एवमुक्तस्ततो राजन्पिता देवव्रतस्तव ।  
 धिक् क्षात्रं धर्ममित्युक्त्वा प्रायात्पार्थ रथं प्रति ३८  
 उभौ श्वेतहयौ राजन्संसक्तौ प्रेक्ष्य पार्थिवाः ।  
 सिंहनादानभृशं चक्रुः शङ्खान्दध्मुश्च मारिष ॥ ३९  
 द्रौणिर्दुर्योधनश्चैव विकर्णश्च तवात्मजः ।  
 परिवार्य रणे भीष्मं स्थिता युद्धाय मारिष ॥ ४०  
 तथैव पाण्डवाः सर्वे परिवार्य धनञ्जयम् ।  
 स्थिता युद्धाय महते ततो युद्धमवर्तत ॥ ४१  
 गाङ्गेयस्तु रणे पार्थमानर्च्छन्नवभिः शरैः ।  
 तमर्जुनः प्रत्यविध्यदृशाभिर्मर्मभेदिभिः ॥ ४२  
 ततः शरसहस्रेण सुप्रयुक्तेन पाण्डवः ।  
 अर्जुनः समरश्लाघी भीष्मस्यावारयदिशः ॥ ४३  
 शरजालं ततस्ततु शरजालेन मारिष ।  
 वारयामास पार्थस्य भीष्मः शान्तनवस्तदा ॥ ४४  
 उभौ परमसंहृष्टावुभौ युद्धाभिनन्दिनौ ।  
 निर्विशेषमयुध्येतां कृतप्रतिकृतैषिणौ ॥ ४५  
 भीष्मचापविमुक्तानि शरजालानि सङ्गृह्यः ।  
 शीर्यमाणान्यदृश्यन्त भिन्नान्यर्जुनसायकैः ॥ ४६  
 तथैवार्जुनमुक्तानि शरजालानि सर्वशः ।  
 गाङ्गेयशरनुन्नानि प्रापतन्त महीतले ॥ ४७  
 अर्जुनः पञ्चविंशत्या भीष्ममार्च्छच्छितैः शरैः ।  
 भीष्मोपि समरे पार्थं विव्याध निशितैः शरैः ॥ ४८  
 अन्योन्यस्य हयान्विद्धा ध्वजौ च सुमहाबलौ ।  
 रथेषां रथचक्रे च चिक्रीडतुररिन्दमौ ॥ ४९  
 ततः क्रुद्धो महाराज भीष्मः प्रहरतां वरः ।  
 वासुदेवं त्रिभिर्वाणैराजघान स्तनान्तरे ॥ ५०  
 भीष्मचापच्युतैस्तैस्तु निर्विद्धो मधुसूदनः ।  
 विरराज रणे राजन्सपुष्प इव किंशुकः ॥ ५१

ततोऽर्जुनो भृशं क्रुद्धो निर्विद्धं प्रेक्ष्य माधवम् ।  
 सारथिं कुरुवृद्धस्य निर्विभेद शितैः शरैः ॥ ५२  
 यतमानौ तु तौ वीरावन्योन्यस्य वधं प्रति ।  
 न शक्नुतां तदाऽन्योन्यमभिसन्धातुमाहवे ॥ ५३  
 तौ मण्डलानि चित्राणि गतप्रत्यागतानि च ।  
 अदर्शयेतां बहुधा सूतसामर्थ्यलाघवात् ॥ ५४  
 अन्तरं च प्रहारेषु तर्कयन्तौ परस्परम् ।  
 राजन्नन्तरमार्गस्थौ स्थितावास्तां मुहुर्मुहुः ॥ ५५  
 उभौ सिंहवोन्मिश्रं शङ्खशब्दं च चक्रतुः ।  
 तथैव चापनिर्घोषं चक्रतुस्तौ महारथौ ॥ ५६  
 तयोः शङ्खनिनादेन रथनेमिस्वनेन च ।  
 दारिता सहसा भूमिश्चकम्पे च ननाद च ॥ ५७  
 नोभयोरन्तरं कश्चिद्दृशे भरतर्षभ ।  
 बलिनौ युद्धदुर्धर्षावन्योन्यसदृशावुभौ ॥ ५८  
 चिह्नमात्रेण भीष्मं तु प्रजञ्जुस्तत्र कौरवाः ।  
 तथा पाण्डुसुताः पार्थं चिह्नमात्रेण जज्ञिरे ॥ ५९  
 तयोर्नृवरयोर्दृष्ट्वा तादृशं तं पराक्रमम् ।  
 विस्मयं सर्वभूतानि जग्मुर्भारतसंयुगे ॥ ६०  
 न तयोर्विवरं कश्चिद्रणे पश्यति भारत ।  
 धर्मे स्थितस्य हियथा न कश्चिद्भृजिनं क्वचित् ६१  
 उभौ च शरजालेन तावदृश्यौ बभूवतुः ।  
 प्रकाशौ च पुनस्तूर्णं बभूवतुरुभौ रणे ॥ ६२  
 तत्र देवाः सगन्धर्वाश्चरणाश्चर्षिभिः सह ।  
 अन्योन्यं प्रत्यभाषन्त तयोर्दृष्ट्वा पराक्रमम् ॥ ६३  
 न शक्यौ युधि संरब्धौ जेतुमेतौ कथंचन ।  
 सदेवासुरगन्धर्वैर्लोकैरपि महारथौ ॥ ६४  
 आश्चर्यभूतं लोकेषु युद्धमेतन्महाद्भुतम् ।  
 नैतादृशानि युद्धानि भविष्यन्ति कथंचन ॥ ६५  
 न हि शक्यो रणे जेतुं भीष्मः पार्थेन धीमता ।  
 सधनुः सरथः साश्चः प्रवपन्सायकान्रणे ॥ ६६  
 तथैव पाण्डवं युद्धे देवैरपि दुरासदम् ।  
 न विजेतुं रणे भीष्म उत्सहेत धनुर्धरम् ॥ ६७  
 आलोकादपि युद्धं हि सममेतद्भविष्यति ।

अन्तरं छिद्रम् । तर्कयन्तौ चिन्तयन्तौ । अन्तरमार्गस्थौ छिद्रान्वेष-  
 णपरौ ॥ ५५ ॥ चिह्नं ध्वजः ॥ ५९ ॥ आलोकात् आसंसार-

स्थितेः ॥ ६८ ॥ द्विपञ्चाशत्तमोऽध्यायः ॥ ५२ ॥

ति स्म वाचोऽश्रूयन्त प्रोच्चरन्त्यस्ततस्ततः ।  
 ाङ्गेयार्जुनयोः सङ्घौ स्तवयुक्ता विशांपते ॥ ६८  
 दीयास्तु तदा योधाः पाण्डवेयाश्च भारत ।  
 न्योन्यं समरे जघ्रुस्तयोस्तत्र समागमे ॥ ६९  
 शेतधारैस्तथा खड्गैर्विमलैश्च परश्वधैः ।

शरैरन्यैश्च बहुभिः शस्त्रैर्नानाविधैरपि ॥ ७०  
 उभयोः सेनयोः शूरा न्यकृन्तन्त परस्परम् ।  
 वर्तमाने तथा घोरे तस्मिन् युद्धे सुदारुणे ।  
 द्रोणपाञ्चाल्ययो राजन्महानासीत्समागमः ॥ ७१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

द्रोणदृष्टद्युम्नयोर्बुद्धम् ॥ १ ॥

उत्राष्ट्र उवाच ।  
 कथं द्रोणो महेष्वासः पाञ्चाल्यश्चापि पार्षतः ।  
 भौ समीयतुर्यत्तौ तन्ममाचक्ष्व सञ्जय ॥ १  
 देष्टमेव परं मन्ये पौरुषादिति मे मतिः ।  
 त्र शान्तनवो भीष्मो नातरद्युधि पाण्डवम् ॥ २  
 णीष्मो हि समरे क्रुद्धो हन्याल्लोकांश्चराचरान् ।  
 कथं पाण्डवं युद्धे नातरत्सञ्जयौजसा ॥ ३  
 सञ्जय उवाच ।  
 शृणु राजन्स्थरो भूत्वा युद्धमेतत्सुदारुणम् ।  
 शक्याः पाण्डवा जेतुं देवैरपि सवासवैः ॥ ४  
 रोणस्तु निशितैर्वाणैर्धृष्टद्युम्नमविध्यत ।  
 ारथिं चास्य भलेन रथनीडादपातयत् ॥ ५  
 थाऽस्य चतुरो वाहांश्चतुर्भिः सायकोत्तमैः ।  
 िडयामास संक्रुद्धो धृष्टद्युम्नस्य मारिष ॥ ६  
 ष्टद्युम्नस्ततो द्रोणं नवत्या निशितैः शरैः ।  
 वेव्याध प्रहसन्वीरस्तिष्ठतिष्ठेति चाब्रवीत् ॥ ७  
 तः पुनरमेयात्मा भारद्वाजः प्रतापवान् ।  
 शरैः प्रच्छादयामास धृष्टद्युम्नमर्षणम् ॥ ८  
 ाददे च शरं घोरे पार्षतान्तचिकीर्षया ।  
 ाकाशनिसमस्पर्शं कालदण्डमिवापरम् ॥ ९  
 ाहाकारो महानासीत्सर्वसैन्येषु भारत ।  
 िभिषुं संधितं दृष्ट्वा भारद्वाजेन संयुगे ॥ १०  
 त्राद्भुतमपश्याम धृष्टद्युम्नस्य पौरुषम् ।

यदेकः समरे वीरस्तस्यौ गिरिरिवाचलः ॥ ११  
 तं च दीप्तं शरं घोरमायान्तं मृत्युमात्मनः ।  
 चिच्छेद शरवृष्टिं च भारद्वाजे मुमोच ह ॥ १२  
 तत उच्चुकुशुः सर्वे पाञ्चालाः पाण्डवैः सह ।  
 धृष्टद्युम्नेन तत्कर्म कृतं दृष्ट्वा सुदुष्करम् ॥ १३  
 ततः शक्तिं महावेगां स्वर्णवैडूर्यभूषिताम् ।  
 द्रोणस्य निधनाकाङ्क्षी चिक्षेप स पराक्रमी ॥ १४  
 तामापतन्तीं सहसा शक्तिं कनकभूषिताम् ।  
 त्रिधा चिच्छेद समरे भारद्वाजो हसन्निव ॥ १५  
 शक्तिं विनिहतां दृष्ट्वा धृष्टद्युम्नः प्रतापवान् ।  
 ववर्ष शरवर्षाणि द्रोणं प्रति जनेश्वर ॥ १६  
 शरवर्षं ततस्तत्तु सन्निवार्य महायशाः ।  
 द्रोणो द्रुपदपुत्रस्य मध्ये चिच्छेद कार्मुकम् ॥ १७  
 स च्छिन्नधन्वा समरे गदां गुर्वीं महायशाः ।  
 द्रोणाय प्रेषयामास गिरिसारमयीं बली ॥ १८  
 सा गदा वेगवन्मुक्ता प्रायाद्रोणजिघांसया ।  
 तत्राद्भुतमपश्याम भारद्वाजस्य पौरुषम् ॥ १९  
 लाघवाद्भ्रंसयामास गदां हेमविभूषिताम् ।  
 व्यसथित्वा गदां तां च प्रेषयामास पार्षतम् ॥ २०  
 भल्लान्मुनिशितान्पीतान्कम्पुद्धान्मुदारुणान् ।  
 ते तस्य कवचं भित्त्वा पपुः शोणितमाहवे ॥ २१  
 अथान्यद्भनुरादाय धृष्टद्युम्नो महारथः ।  
 द्रोणं युधि पराक्रम्य शरैर्विव्याध पञ्चभिः ॥ २२

नातरत् न लङ्घितवान् ॥ ३ ॥ नीडात् स्थानात् ॥ ५ ॥  
 षंसयामास वञ्चयतिस्म ॥ २० ॥ पीतान् पाथितजलान् ॥ २१ ॥

त्रिपञ्चाशत्तमोऽध्यायः ॥ ५३ ॥

रुधिराक्तौ ततस्तौ तु शुशुभाते नरर्षभौ ।  
 वसन्तसमये राजन्पुष्पिताविव किंशुकौ ॥ २३  
 अमर्षितस्ततो राजन्पराक्रम्य चमूमुखे ।  
 द्रोणो द्रुपदपुत्रस्य पुनश्चिच्छेद कार्मुकम् ॥ २४  
 अथैनं छिन्नधन्वानं शरैः सन्नतपर्वभिः ।  
 अभ्यवर्षदमेयात्मा वृष्ट्या मेघ इवाचलम् ॥ २५  
 सारथिं चास्य भलेन रथनीडादपातयत् ।  
 अथास्य चतुरो बाहांश्चतुर्भिर्निशितैः शरैः ॥ २६  
 पातयामास समरे सिंहनादं ननाद च ।  
 ततोऽपरेण भलेन हस्ताच्चापमथाच्छिनत् ॥ २७  
 स छिन्नधन्वा विरथो हताश्वो हतसारथिः ।  
 गदापाणिरवारोहत्ख्यापयन्पौरुषं महत् ॥ २८  
 तामस्य विशिखैस्तूर्णं पातयामास भारत ।  
 रथादनवरूढस्य तदद्भुतमिवाभवत् ॥ २९  
 ततः स विपुलं चर्म शतचन्द्रं च भानुमत् ।  
 खड्गं च विपुलं दिव्यं प्रगृह्य सुभुजो बली ॥ ३०  
 अभिदुद्राव वेगेन द्रोणस्य वधकाङ्क्षया ।  
 आमिषार्थी यथा सिंहो वने मत्तमिव द्विपम् ॥ ३१  
 तत्राद्भुतमपश्याम भारद्वाजस्य पौरुषम् ।

लाघवं चास्त्रयोगं च बलं बाह्वोश्च भारत ॥ ३२  
 यदेनं शरवर्षेण वारयामास पार्षतम् ।  
 न शशाक ततो गन्तुं बलवानपि संयुगे ॥ ३३  
 निवारितस्तु द्रोणेन धृष्टद्युम्नो महारथः ।  
 न्यवारयच्छरौघांस्तांश्चर्मणा कृतहस्तवत् ॥ ३४  
 ततो भीमो महाबाहुः सहसाऽभ्यपतद्बली ।  
 साहाय्यकारी समरे पार्षतस्य महात्मनः ॥ ३५  
 स द्रोणं निशितैर्बाणै राजन्विव्याध सप्तभिः ।  
 पार्षतं च रथं तूर्णं स्वकारोहयत्तदा ॥ ३६  
 ततो दुर्योधनो राजन्कलिङ्गं समचोदयत् ।  
 सैन्येन महता युक्तं भारद्वाजस्य रक्षणे ॥ ३७  
 ततः सा महती सेना कलिङ्गानां जनेश्वर ।  
 भीममभ्युद्ययौ तूर्णं तव पुत्रस्य शासनात् ॥ ३८  
 पाञ्चाल्यमथ संत्यज्य द्रोणोऽपि रथिनां वरः ।  
 विराट्द्रुपदौ वृद्धौ वारयामास संयुगे ॥ ३९  
 धृष्टद्युम्नोऽपि समरे धर्मराजानमभ्ययात् ।  
 ततः प्रवृत्ते युद्धं तुमुलं रोमहर्षणम् ॥ ४०  
 कलिङ्गानां च समरे भीमस्य च महात्मनः ।  
 जगतः प्रक्षयकरं घोररूपं भयावहम् ॥ ४१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे त्रिपञ्चाशोऽध्यायः ॥ ५३ ॥

### चतुःपञ्चाशोऽध्यायः ॥ ५४ ॥

भीमसेनेन कलिङ्गादिवधः ॥ १ ॥

घृतराष्ट्र उवाच ।  
 मम पुत्रसमादिष्टः कलिङ्गो वाहिनीपतिः ।  
 कथमद्भुतकर्माणं भीमसेनं महाबलम् ॥ १  
 चरन्तं गदया वीरं दण्डहस्तमिवान्तकम् ।  
 योधयामास समरे कलिङ्गः सह सेनया ॥ २  
 सञ्जय उवाच ।  
 पुत्रेण तव राजेन्द्र स तथोक्तो महाबलः ।  
 महत्या सेनया गुप्तः प्रायाञ्जीमरथं प्रति ॥ ३  
 तामापतन्तीं महतीं कलिङ्गानां महाचमूम् ।  
 रथाश्वनागकलिलां प्रगृहीतमहायुधाम् ॥ ४  
 भीमसेनः कलिङ्गानामार्च्छद्भारत वाहिनीम् ।

केतुमन्तं च नैषादिमायान्तं सह चेदिभिः ॥ ५  
 ततः श्रुतायुः संकुद्धो राज्ञा केतुमता सह ।  
 आससाद रणे भीमं व्यूढानीकेषु चेदिषु ॥ ६  
 रथैरनेकसाहस्रैः कलिङ्गानां नराधिप ।  
 अयुतेन गजानां च निषादैः सह केतुमान् ॥ ७  
 भीमसेनं रणे राजन्समन्तात्पर्यवारयत् ।  
 चेदिमत्स्यकरूपाश्च भीमसेनपदानुगाः ॥ ८  
 अभ्यधावन्त समरे निषादानसह राजभिः ।  
 ततः प्रवृत्ते युद्धं घोररूपं भयावहम् ॥ ९  
 न प्राजानन्त योधाः खान्परस्परजिघांसया ।  
 घोरमासीत्ततो युद्धं भीमस्य सहसा परैः ॥ १०

यथेन्द्रस्य महाराज महत्या दैत्यसेनया ।  
 तस्य सैन्यस्य संग्रामे युध्यमानस्य भारत ॥ ११  
 बभूव सुमहाञ्जशब्दः सागरस्येव गर्जतः ।  
 अन्योन्यं स तदा योधा विकर्षन्तो विशांपते १२  
 महीं चक्रुश्चितां सर्वां शशलोहितसन्निभाम् ।  
 योधांश्च स्वान्परान्वापि नाभ्यजानञ्जिघांसया १३  
 स्वान्प्याददत्ते स्वाश्च शूराः परमदुर्जयाः ।  
 विमर्दः सुमहानासीदल्पानां बहुभिः सह ॥ १४  
 कलिङ्गैः सह चेदीनां निषादैश्च विशांपते ।  
 कृत्वा पुरुषकारं तु यथाशक्ति महाबलाः ॥ १५  
 भीमसेनं परित्यज्य संन्यवर्तन्त चेदयः ।  
 सर्वैः कलिङ्गैरासन्नः सन्निवृत्तेषु चेदिषु ॥ १६  
 स्वबाहुबलमास्थाय अभ्यवर्षन्त पाण्डवम् ।  
 न च्चाल रथोपस्थाञ्जीमसेनो महाबलः ॥ १७  
 शितैरवाकिरद्भागैः कलिङ्गानां वरूथिनीम् ।  
 कालिङ्गस्तु महेष्वासः पुत्रश्चास्य महारथः ॥ १८  
 शक्रदेव इति ख्यातो जघ्नतुः पाण्डवं शरैः ।  
 ततो भीमो महाबाहुर्विधुन्वन्रुचिरं धनुः ॥ १९  
 योधयामास कालिङ्गं स्वबाहुबलमाश्रितः ।  
 शक्रदेवस्तु समरे विस्मजन्सायकान्बहून् ॥ २०  
 अश्वाञ्जघान समरे भीमसेनस्य सायकैः ।  
 तं दृष्ट्वा विरथं तत्र भीमसेनमरिन्दमम् ॥ २१  
 शक्रदेवोऽभिदुद्राव शरैरवाकिरञ्जितैः ।  
 भीमस्योपरि राजेन्द्र शक्रदेवो महाबलः ॥ २२  
 वर्षं शरवर्षाणि तपान्ते जलदो यथा ।  
 हताश्वे तु रथे तिष्ठन्भीमसेनो महाबलः ॥ २३  
 शक्रदेवाय चिक्षेप सर्वशैक्यायसीं गदाम् ।  
 स तथा निहतो राजन्कालिङ्गतनयो रथात् ॥ २४  
 विरथः सह सूतेन जगाम धरणीतलम् ।  
 हतमात्मसुतं दृष्ट्वा कलिङ्गानां जनाधिपः ॥ २५  
 रथैरनेकसाहस्रैर्भीमस्यावारयद्दिशः ।  
 'अयुतेन गजानां च निषादैः परिवारितः ।'  
 ततो भीमो महावेगां त्यक्त्वा गुर्वी महागदां २६

निस्त्रिंशमाददे घोरं चिकीर्षुः कर्म दारुणम् ।  
 चर्म चाप्रतिमं राजन्नार्पभं पुरुषर्षभ ॥ २७  
 नक्षत्रैरर्धचन्द्रैश्च शातकुम्भमयैश्चितम् ।  
 कालिङ्गस्तु ततः क्रुद्धो धनुर्ज्यामवमृज्य च ॥ २८  
 प्रगृह्य च शरं घोरमेकं सर्पविषोपमम् ।  
 ग्राहिणोऽजीमसेनाय वधाकाङ्क्षी जनेश्वरः ॥ २९  
 तमापतन्तं वेगेन प्रेरितं निशितं शरम् ।  
 भीमसेनो द्विधा राजंश्चिच्छेद विपुलासिना ॥ ३०  
 उदक्रोशच्च संहृष्टस्त्रासयानो वरूथिनीम् ।  
 कालिङ्गोऽथ ततः क्रुद्धो भीमसेनाय संयुगे ॥ ३१  
 तोमरान्ग्राहिणोच्छीघ्रं चतुर्दश शिलाशितान् ।  
 तानप्राप्तान्महाबाहुः खगतानेव पाण्डवः ॥ ३२  
 चिच्छेद सहसा राजन्नसंभ्रान्तो वरासिना ।  
 निकृत्य तु रणे भीमस्तोमरान्वै चतुर्दश ॥ ३३  
 भानुमन्तं ततो भीमः प्राद्रवत्पुरुषर्षभः ।  
 भानुमांस्तु ततो भीमं शरवर्षणं च्छादयन् ॥ ३४  
 ननाद बलवन्नादं नादयानो नभस्तलम् ।  
 न च तं ममृषे भीमः सिंहनादं महाहवे ॥ ३५  
 ततः शब्देन महता विननाद महाखनः ।  
 तेन नादेन वित्रस्ता कलिङ्गानां वरूथिनी ॥ ३६  
 न भीमं समरे मेने मानुषं भरतर्षभ ।  
 ततो भीमो महाबाहुर्नर्दित्वा विपुलं खनम् ॥ ३७  
 सासिवेगवदापुत्य दन्ताभ्यां वारणोत्तमम् ।  
 आरुरोह ततो मध्यं नागराजस्य मारिष ॥ ३८  
 ततो मुमोच कालिङ्गः शक्तिं तामकरोद्विधा ।  
 खड्गेन पृथुना मध्ये भानुमन्तमथाच्छिनत् ॥ ३९  
 सोऽन्तरायुधिनिं हत्वा राजपुत्रमरिन्दमः ।  
 गुरुभारसहे स्कन्धे नागस्यासिमपातयत् ॥ ४०  
 छिन्नस्कन्धः स विनदन्पपात गजयूथपः ।  
 आरुग्णः सिन्धुवेगेन सानुमानिव पर्वतः ॥ ४१  
 ततस्तस्मादवपुत्य गजाद्भारत भारतः ।  
 खड्गपाणिरदीनात्मा तथौ भूमौ सुदंशितः ॥ ४२  
 स चचार बहून्मार्गानभितः पातयन्गजान् ।  
 अग्निचक्रमिवाविद्धं सर्वतः प्रत्यदृश्यत ॥ ४३

अश्ववृन्देषु नागेषु रथानीकेषु चाभिभूः ।  
 पदातीनां च सङ्घेषु विनिघ्नञ्शोणितोक्षितः ॥४४  
 श्येनवच्चरञ्जीमो रणेऽरिषु बलोत्कटः ।  
 छिन्दंस्तेषां शरीराणि शिरांसि च महाबलः ॥ ४५  
 खड्गेन शितधारेण संयुगे गजयोधिनाम् ।  
 पदातिरेकः संकुद्धः शत्रूणां भयवर्धनः ॥ ४६  
 संमोहयामास स तान्कालान्तकयमोपमः ।  
 मूढाश्च ते तमेवाजौ विनदन्तः समाद्रवन् ॥ ४७  
 सासिमुत्तमवेगेन विचरन्तं महारणे ।  
 निकृत्य रथिनां चाजौ रथेषाश्च युगानि च ॥ ४८  
 जघान रथिनश्चापि बलवान्निपुमर्दनः ।  
 भीमसेनश्चरन्मार्गान्सुबहून्प्रत्यदृश्यत ॥ ४९  
 भ्रान्तमाविद्धमुद्धान्तमाहुतं प्रसृतं प्लुतम् ।  
 संपातं समुदीर्णं च दर्शयामास पाण्डवः ॥ ५०  
 केचिदग्रासिना छिन्नाः पाण्डवेन महात्मना ।  
 विनेदुर्भिन्नमर्माणो निपेतुश्च गतासवः ॥ ५१  
 छिन्नदन्ताग्रहस्ताश्च भिन्नकुम्भास्तथाऽपरे ।  
 वियोधाः स्वान्यनीकानि जघ्नुर्भारत वारणाः ॥५२  
 निपेतुरुर्व्यां च तथा विनदन्तो महारवान् ।  
 छिन्नाश्च तोमरान् राजन्महामात्रशिरांसि च ॥ ५३  
 परिस्तोमान्विचित्रांश्च कक्ष्याश्च कनकोज्ज्वलाः ।  
 ग्रैवेयाप्यथ शक्तीश्च पताकाः कणपांस्तथा ॥ ५४  
 तूणीरानथ यन्त्राणि विचित्राणि धनुषि च ।  
 भिन्दिपालानि शुभ्राणि तोत्राणि चाङ्कुशैः सह ५५  
 घण्टाश्च विविधा राजन्हेमगर्भान्तसरूनपि ।  
 पततः पातितांश्चैव पश्यामः सह सादिभिः ॥ ५६  
 छिन्नगात्रावरकरैर्निहतैश्चापि वारणैः ।  
 आसीद्भूमिः समास्तीर्णा पतितैर्भूधरैरिव ॥ ५७  
 विमृद्यैवं महानागान्ममर्दाश्चान्महाबलः ।  
 अश्वारोहवरांश्चैव पातयामास संयुगे ॥ ५८  
 तद्गोरमभवद्युद्धं तस्य तेषां च भारत ।  
 खलीनान्यथ योक्त्राणि कक्ष्याश्च कनकोज्ज्वलाः ॥

कालान्तकयमोपमः प्रलयकालीननाशकयमतुल्यः ॥ ४७ ॥  
 महामात्रो हस्तिपकः ॥ ५३ ॥ कणपान् सुद्गरान् ॥ ५४ ॥ गा-  
 त्रावरैर्गात्रैः पूर्वकायैः अवररधःकायैः ॥ ५७ ॥ खलीनानि

परिस्तोमाश्च प्रासाश्च ऋष्ट्यश्च महाधनाः ।  
 क्वचान्यथ चर्माणि चित्राण्यास्तरणानि च ॥ ६०  
 तत्रतत्रापविद्धानि व्यदृश्यन्त महाहवे ।  
 प्रासैर्यत्रैर्विचित्रैश्च शस्त्रैश्च विमलैस्तथा ॥ ६१  
 स चक्रे वसुधां कीर्णां शवलैः कुसुमैरिव ।  
 आप्लुत्य रथिनः कांश्चित्परामृश्य महाबलः ॥ ६२  
 पातयामास खड्गेन सध्वजानपि पाण्डवः ।  
 मुहुरुत्पततो दिक्षु धावतश्च यशस्विनः ॥ ६३  
 मार्गाश्च चरतश्चित्रं व्यस्यन्त रणे जनाः ।  
 सजघान पदा कांश्चिद्वाक्षिप्यान्यानपोथयत् ६४  
 खड्गेनान्यांश्च चिच्छेद नादेनान्यांश्च भीषयन् ।  
 ऊरुवेगेन चाप्यन्यान्पातयामास भूतले ॥ ६५  
 अपरे चैनमालोक्य भयात्पञ्चत्वमागताः ।  
 एवं सा बहुला सेना कलिङ्गानां तरस्विनाम् ॥ ६६  
 परिवार्य रणे भीष्मं भीमसेनमुपाद्रवत् ।  
 ततः कालिङ्गसैन्यानां प्रमुखे भरतर्षभ ॥ ६७  
 श्रुतायुषमभिप्रेक्ष्य भीमसेनः समभ्ययात् ।  
 तमायान्तमभिप्रेक्ष्य कालिङ्गो नवभिः शरैः ॥ ६८  
 भीमसेनममेयात्मा प्रत्यविध्यत्स्तनान्तरे ।  
 कलिङ्गवाणाभिहतस्तोत्रार्दित इव द्विपः ॥ ६९  
 भीमसेनः प्रजज्वाल क्रोधेनाग्निरिवैधितः ।  
 अथाशोकः समादाय रथं हेमपरिष्कृतम् ॥ ७०  
 भीमं संपादयामास रथेन रथसारथिः ।  
 तमारुह्य रथं तूर्णं कौन्तेयः शत्रुसूदनः ॥ ७१  
 कलिङ्गमभिदुद्राव तिष्ठतिष्ठेति चाब्रवीत् ।  
 ततः श्रुतायुर्बलवान्भीमाय निशिताञ्शरान् ॥ ७२  
 प्रेषयामास संकुद्धो दर्शयन्पाणिलाघवम् ।  
 स कार्मुकवरोत्सृष्टैर्नवभिर्निशितैः शरैः ॥ ७३  
 समाहतो महाराज कलिङ्गेन महात्मना ।  
 संचुकुशे भृशं भीमो दण्डाहत इवोरगः ॥ ७४  
 क्रुद्धश्च चापमायम्य बलवद्बलिनां वरः ।  
 कलिङ्गमवधीत्पार्थो भीमः सप्तभिरायसैः ॥ ७५

अश्वस्यनिवेद्यानि कडिआळीति प्रसिद्धानि । कक्ष्या गजमध्य-  
 बन्धनम् ॥ ५९ ॥ अशोको विशोकः ॥ ७० ॥

पुराभ्यां चक्ररक्षौ च कलिङ्गस्य महाबलौ ।  
 सत्यदेवं च सत्यं च ग्राहिणोद्यमसादनम् ॥ ७६  
 ततः पुनरमेयात्मा नाराचैर्निशितैस्त्रिभिः ।  
 हेतुमन्तं रणे भीमोऽगमयद्यमसादनम् ॥ ७७  
 ततः कलिङ्गाः सन्नद्धा भीमसेनममर्षणम् ।  
 शनीकैर्बहुसाहस्रैः क्षत्रियाः समवारयन् ॥ ७८  
 ततः शक्तिगदाखड्गतोमरष्टिपरश्वयैः ।  
 कलिङ्गाश्च ततो राजन्भीमसेनमवाकिरन् ॥ ७९  
 संनिवार्य स तां घोरां शरवृष्टिं समुत्थिताम् ।  
 गदामादाय तरसा संनिपत्य महाबलः ॥ ८०  
 भीमः सप्तशतान्वीराननयद्यमसादनम् ।  
 पुनश्चैव द्विसाहस्रान्कलिङ्गानरिमर्दनः ॥ ८१  
 ग्राहिणोन्मृत्युलोकाय तदद्भुतमिवाभवत् ।  
 एवं स तान्यनीकानि कलिङ्गानां पुनःपुनः ॥ ८२  
 विभेद समरे तूर्णं प्रेक्ष्य भीष्मं महारथम् ।  
 हतारोहाश्च मातङ्गाः पाण्डवेन कृता रणे ॥ ८३  
 विप्रजग्मुरनीकेषु मेघा वातहता इव ।  
 मृद्रन्तः खान्यनीकानि विनदन्तः शरातुराः ॥ ८४  
 ततो भीमो महाबाहुः खड्गहस्तो महाभुजः ।  
 संग्रह्यो महाघोषं शङ्खं प्राध्मापयद्गली ॥ ८५  
 सर्वकालिङ्गसैन्यानां मनांसि समकम्पयत् ।  
 मोहश्चापि कलिङ्गानामाविवेश परंतप ॥ ८६  
 प्राकम्पन्त च सैन्यानि वाहनानि च सर्वशः ।  
 भीमेन समरे राजन्गजेन्द्रेणैव सर्वशः ॥ ८७  
 मार्गान्बहून्विचरता धावता च ततस्ततः ।  
 सुदुरुत्पतता चैव संमोहः समपद्यत ॥ ८८  
 भीमसेनभयत्रस्तं सैन्यं च समकम्पत ।  
 क्षोभ्यमाणमसंबाधं ग्राहेणैव महत्सरः ॥ ८९  
 त्रासितेषु च सर्वेषु भीमेनाद्भुतकर्मणा ।  
 पुनरावर्तमानेषु विद्रवत्सु च सङ्गशः ॥ ९०  
 सर्वकालिङ्गयोधेषु पाण्डूनां ध्वजिनीपतिः ।  
 अब्रवीत्खान्यनीकानि युध्यध्वमिति पार्षतः ॥ ९१  
 सेनापतिवचः श्रुत्वा शिखण्डिप्रमुखा गणाः ।  
 भीममेवाभ्यवर्तन्त रथानीकैः प्रहारिभिः ॥ ९२

धर्मराजश्च तान्सर्वानुपजग्राह पाण्डवः ।  
 महता मेघवर्णेन नागानीकेन पृष्ठतः ॥ ९३  
 एवं संनोद्य सर्वाणि खान्यनीकानि पार्षतः ।  
 भीमसेनस्य जग्राह पार्ष्णिं सत्पुरुषैर्वृतः ॥ ९४  
 न हि पञ्चालराजस्य लोके कश्चन विद्यते ।  
 भीमसात्यकयोरन्यः प्राणेभ्यः प्रियकृत्तमः ॥ ९५  
 सोऽपश्यच्च कलिङ्गेषु चरन्तमरिमृदनः ।  
 भीमसेनं महाबाहुं पार्षतः परवीरहा ॥ ९६  
 ननर्द बहुधा राजन्हृष्टश्चासीत्परंतपः ।  
 शङ्खं दध्मौ च समरे सिंहनादं ननाद च ॥ ९७  
 स च पारावताश्वस्य रथे हेमपरिष्कृते ।  
 कोविदारध्वजं दृष्ट्वा भीमसेनः समाश्वसत् ॥ ९८  
 धृष्टद्युम्नस्तु तं दृष्ट्वा कलिङ्गैः समभिद्रुतम् ।  
 भीमसेनममेयात्मा त्राणायाजौ समभ्ययात् ॥ ९९  
 तौ दूरात्सात्यकिं दृष्ट्वा धृष्टद्युम्नवृकोदरौ ।  
 कलिङ्गान्समरे वीरौ योधयेतां मनस्विनौ ॥ १००  
 स तत्र गत्वा शैनेयो जवेन जयतां वरः ।  
 पार्थपार्षतयोः पार्ष्णिं जग्राह पुरुषर्षभः ॥ १०१  
 स कृत्वा दारुणं कर्म प्रगृहीतशरासनः ।  
 आस्थितो रौद्रमात्मानं कलिङ्गानन्ववैक्षत ॥ १०२  
 कलिङ्गप्रभवां चैव मांसशोणितकर्दमाम् ।  
 रुधिरस्यन्दिनीं तत्र भीमः प्रावर्तयन्नदीम् ॥ १०३  
 अन्तरेण कलिङ्गानां पाण्डवानां च वाहिनीम् ।  
 तां संततार दुस्तारां भीमसेनो महाबलः ॥ १०४  
 भीमसेनं तथा दृष्ट्वा प्राक्रोशंस्तावका नृप ।  
 कालोऽयं भीमरूपेण कलिङ्गैः सह युध्यते ॥ १०५  
 ततः शान्तनवो भीष्मः श्रुत्वा तं निनदं रणे ।  
 अभ्ययाच्चरितो भीमं व्यूढानीकः समंततः ॥ १०६  
 तं सात्यकिर्भीमसेनो धृष्टद्युम्नश्च पार्षतः ।  
 अभ्यद्रवन्त भीष्मस्य रथं हेमपरिष्कृतम् ॥ १०७  
 परिवार्य तु ते सर्वे गाङ्गेयं तरसा रणे ।  
 त्रिभिस्त्रिभिः शरैर्वीरैर्भीष्ममानच्छुरोजसा ॥ १०८  
 प्रत्यविध्यत तान्सर्वान्पिता देवव्रतस्तव ।



यतमानान्महेष्वासांस्त्रिभिस्त्रिभिरजिह्वगैः ॥ १०९ ॥  
 ततः शरसहस्रेण सन्निवार्य महारथान् ।  
 हयान्काञ्चनसन्नाहान्भीमस्य न्यहनच्छरैः ॥ ११० ॥  
 हताश्वे स रथे तिष्ठन्भीमसेनः प्रतापवान् ।  
 शक्तिं चिक्षेप तरसा गाङ्गेयस्य रथं प्रति ॥ १११ ॥  
 अप्राप्तमथ तां शक्तिं पिता देवव्रतस्तव ।  
 त्रिधा चिच्छेद समरे सा पृथिव्यामशीर्यत ॥ ११२ ॥  
 ततः शैक्यायसीं गुर्वीं प्रगृह्य बलवान्गदाम् ।  
 भीमसेनस्ततस्तूर्णं पुपुवे मनुजर्षभ ॥ ११३ ॥  
 सात्यकोऽपि ततस्तूर्णं भीमस्य प्रियकाम्यया ।  
 गाङ्गेयसारथिं तूर्णं पातयामास सायकैः ॥ ११४ ॥  
 भीष्मस्तु निहते तस्मिन्सारथौ रथिनां वरः ।  
 वातायमानैस्तैरश्वैरपनीतो रणाजिरात् ॥ ११५ ॥  
 भीमसेनस्ततो राजन्नपयाते महाव्रते ।  
 प्रजज्वाल यथा वह्निर्दहनकक्षमिवैधितः ॥ ११६ ॥  
 स हत्वा सर्वकालिङ्गान्सेनामध्ये व्यतिष्ठत ।

नैनमभ्युत्सहन्केचित्तावका भरतर्षभ ॥ ११७ ॥  
 धृष्टद्युम्नस्तमारोप्य स्वरथे रथिनां वरः ।  
 पश्यतां सर्वसैन्यानामपोवाह यशस्विनम् ॥ ११८ ॥  
 संपूज्यमानः पाञ्चाल्यैर्मत्स्यैश्च भरतर्षभ ।  
 धृष्टद्युम्नं परिष्वज्य समेयादथ सात्यकिम् ॥ ११९ ॥  
 अथाब्रवीद्भीमसेनं सात्यकिः सत्यविक्रमः ।  
 प्रहर्षयन्त्यदुव्याघ्रो धृष्टद्युम्नस्य पश्यतः ॥ १२० ॥  
 दिष्ट्या कालिङ्गराजश्च राजपुत्रश्च केतुमान् ।  
 शक्रदेवश्च कालिङ्गः कलिङ्गाश्च मृधे हताः ॥ १२१ ॥  
 स्ववाहुबलवीर्येण नागाश्वरथसंकुलः ।  
 महापुरुषभूयिष्ठो धीरयोधनिषेवितः ॥ १२२ ॥  
 महाव्यूहः कलिङ्गानामेकेन मृदितस्त्वया ।  
 एवमुक्त्वा शिनेर्नसा दीर्घबाहुररिन्दम ।  
 रथाद्रथमभिद्रुत्य पर्यष्वजत पाण्डवम् ॥ १२३ ॥  
 ततः स्वरथमास्थाय पुनरेव महारथः ।  
 तावकानवधीत्कुड्रो भीमस्य बलमादधत् ॥ १२४ ॥

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

अर्जुनयुद्धवर्णनम् ॥ १ ॥

सञ्जय उवाच ।  
 ततोऽपराह्णभूयिष्ठे तस्मिन्नहनि भारत ।  
 रथनागाश्वपत्तीनां सादिनां च महाक्षये ॥ १ ॥  
 द्रोणपुत्रेण शल्येन कृपेण च महात्मना ।  
 समसज्जत पाञ्चाल्यस्त्रिभिरेतैर्महारथैः ॥ २ ॥  
 स लोकविदितानश्चान्निजधान महाबलः ।  
 द्रौणेः पाञ्चालदायादः शितैर्दशभिराशुगैः ॥ ३ ॥  
 ततः शल्यरथं तूर्णमास्थाय हतवाहनः ।  
 द्रौणिः पाञ्चालदायादमभ्यवर्षदथेषुभिः ॥ ४ ॥  
 धृष्टद्युम्नं तु संयुक्तं द्रौणिना वीक्ष्य भारत ।  
 सौभद्रोऽभ्यपतत्तूर्णं विकिरन्निशिताञ्जरान् ॥ ५ ॥  
 स शल्यं पञ्चविंशत्या कृपं च नवभिः शरैः ।

वातायमानैः इतस्ततो धावद्भिः ॥ ११५ ॥

अश्वत्थामानमष्टाभिर्विव्याध पुरुषर्षभः ॥ १ ॥  
 आर्जुनिं तु ततस्तूर्णं द्रौणिर्विव्याध पत्रिणा ।  
 शल्योऽथ दशभिश्चैव कृपश्च निशितैस्त्रिभिः ॥ २ ॥  
 लक्ष्मणस्तव पौत्रस्तु सौभद्रं समवस्थितम् ।  
 अभ्यवर्तत संहृष्टस्ततो युद्धमवर्तत ॥ ३ ॥  
 दौर्योधनिः सुसंकुद्रः सौभद्रं परवीरहा ।  
 विव्याध समरे राजंस्तदद्भुतमिवाभवत् ॥ ४ ॥  
 अभिमन्युः सुसंकुद्रो भ्रातरं भरतर्षभ ।  
 शरैः पञ्चाशतै राजन्क्षिप्रहस्तोऽभ्यविध्यत ॥ ५ ॥  
 लक्ष्मणोऽपि पुनस्तस्य धनुश्चिच्छेद पत्रिणा ।  
 मुष्टिदेशे महाराज ततस्ते चुकुशुर्जनाः ॥ ६ ॥

चतुःपञ्चाशत्तमोऽध्यायः ॥ ५४ ॥

तव पौत्रमवस्थितं इति क. घ. पुस्तकपाठः ॥ ८ ॥

तद्विहाय धनुश्छिन्नं सौभद्रः परवीरहा ।  
 अन्यदादत्तवांश्चित्रं कार्मुकं वेगवत्तरम् ॥ १२  
 तौ तत्र समरे युक्तौ कृतप्रतिकृतैषिणौ ।  
 अन्योन्यं विशिखैस्तीक्ष्णैर्जघ्नतुः पुरुषर्षभौ ॥ १३  
 ततो दुर्योधनो राजा दृष्ट्वा पुत्रं महारथम् ।  
 पीडितं तव पौत्रेण प्रायात्तत्र प्रजेश्वरः ॥ १४  
 सन्निवृत्ते तव सुते सर्व एव जनाधिपाः ।  
 आर्जुनि रथवंशेन समन्तात्पर्यवारयन् ॥ १५  
 स तैः परिवृतः शूरैः शूरो युधि सुदुर्जयैः ।  
 न स ग्रन्थयते राजनकृष्णतुल्यपराक्रमः ॥ १६  
 सौभद्रमथ संसक्तं दृष्ट्वा तत्र धनंजयः ।  
 अभिदुद्राव वेगेन त्रातुकामः स्वमात्मजम् ॥ १७  
 ततः सरथनागाश्चा भीष्मद्रोणपुरोगमाः ।  
 अभ्यवर्तन्त राजानः सहिताः सव्यसाचिनम् ॥ १८  
 उद्धूतं सहसा भौमं नागाश्वरथपत्तिभिः ।  
 दिवाकररथं प्राप्य रजस्तीव्रमदृश्यत ॥ १९  
 तानि नागसहस्राणि भूमिपालशतानि च ।  
 तस्य बाणपथं प्राप्य नाभ्यवर्तन्त सर्वशः ॥ २०  
 प्रणेदुः सर्वभूतानि बभूवुस्तिमिरा दिशः ।  
 कुरूणां चानयस्तीव्रः समदृश्यत दारुणः ॥ २१  
 नाप्यन्तरिक्षं न दिशो न भूमिर्न च भास्करः ।  
 प्रजज्ञे भरतश्रेष्ठ शस्त्रसङ्घैः किरीटिनः ॥ २२  
 सादिता रथनागाश्च हताश्चा रथिनो रणे ।  
 विप्रद्रुतरथाः केचिद्दृश्यन्ते रथयूथपाः ॥ २३  
 विरथा रथिनश्चान्ये धावमानाः समन्ततः ।  
 तत्रतत्रैव दृश्यन्ते सायुधाः साङ्गदैर्भुजैः ॥ २४  
 हयारोहा हयांस्त्यक्त्वा गजारोहाश्च दन्तिनः ।  
 अर्जुनस्य भयाद्राजन्समन्ताद्विप्रद्रुदुवुः ॥ २५  
 रथेभ्यश्च गजेभ्यश्च हयेभ्यश्च नराधिपाः ।  
 पतिताः पाल्यमानाश्च दृश्यन्तेऽर्जुनसायकैः ॥ २६  
 सगदानुद्यतान्बाहून्सखङ्गांश्च विशांपते ।  
 सप्रासांश्च सतूणीरान्सशरान्सशरासनान् ॥ २७  
 साङ्कुशान्सपताकांश्च तत्रतत्रार्जुनो नृणाम् ।  
 निचकर्त शरैरुग्रै रौद्रं वपुरधारयत् ॥ २८

परिघाणां प्रदीप्तानां मुद्गराणां च मारिष ।  
 प्रासानांभिन्दिपालानां निखिंशानां च संयुगे २९  
 परश्वथानां तीक्ष्णानां तोमराणां च भारत ।  
 वर्मणां चापविद्धानां काञ्चनानां च भूमिप ॥ ३०  
 ध्वजानां चर्मणां चैव व्यजनानां च सर्वशः ।  
 छत्राणां हेमदण्डानां तोमराणां च भारत ॥ ३१  
 प्रतोदानां च योक्त्राणां कशानां चैव मारिष ।  
 राशयः स्मात्र दृश्यन्ते विनिकीर्णा रणक्षितौ ॥ ३२  
 नासीत्तत्र पुमान्कश्चित्तव सैन्यस्य भारत ।  
 योऽर्जुनं समरे शूरं प्रत्युद्यायात्कथंचन ॥ ३३  
 यो यो हि समरे पार्थ प्रत्युद्याति विशांपते ।  
 स सङ्घे विशिखैस्तीक्ष्णैः परलोकाय नीयते ॥ ३४  
 तेषु विद्रवमाणेषु तव योधेषु सर्वशः ।  
 अर्जुनो वासुदेवश्च दध्मतुर्वारिजोत्तमौ ॥ ३५  
 तत्प्रभङ्गं बलं दृष्ट्वा पिता देवव्रतस्तव ।  
 अब्रवीत्समरे शूरं भारद्वाजं स्मयन्निव ॥ ३६  
 एष पाण्डुसुतो वीर कृष्णेन सहितो बली ।  
 तथा करोति सैन्यानि यथा कुर्याद्भनञ्जयः ॥ ३७  
 न ह्येष समरे शक्यो विजेतुं हि कथंचन ।  
 यथास्य दृश्यते रूपं कालान्तकयमोपमम् ॥ ३८  
 न निवर्तयितुं चापि शक्येयं महती चमूः ।  
 अन्योन्यप्रेक्षया पश्य द्रवतीयं वरुथिनी ॥ ३९  
 एष चास्तं गिरिश्रेष्ठं भानुमान्प्रतिपद्यते ।  
 चक्षूंषि सर्वलोकस्य संहरन्निव सर्वथा ॥ ४०  
 तत्रावहारं संप्राप्तं मन्येऽहं पुरुषर्षभ ।  
 श्रान्ता भीताश्च नो योधा न योत्स्यन्ति कथंचन ।  
 एवमुक्त्वा ततो भीष्मो द्रोणमाचार्यसत्तमम् ।  
 अवहारमथो चक्रे तावकानां महारथः ॥ ४२  
 ततः सरथनागाश्चा जयं प्राप्य ससोमकाः ।  
 पाञ्चालाः पाण्डवाश्चैव प्रणेदुश्च पुनःपुनः ॥ ४३  
 प्रययुः शिविरायैव धनञ्जयपुरस्कृताः ।  
 वादित्रघोषैः संहृष्टाः प्रणद्यन्तो महारथाः ॥ ४४

तोऽवहारः सैन्यानां तव तेषां च भारत । अस्तं गच्छति सूर्येऽभूत्सन्ध्याकाले च वर्तति ॥४५

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे षट्पञ्चाशोऽध्यायः ॥ ५५ ॥

इति द्वितीयदिवसयुद्धम् ।

षट्पञ्चाशोऽध्यायः ॥ ५६ ॥

उभयपक्षयोर्व्यूहरचना ॥ १ ॥

उच्चय उवाच ।

रभातायां च शर्वर्या भीष्मः शान्तनवस्तदा ।  
 अनीकान्यनुसंयाने व्यादिदेशाथ भारत ॥ १  
 गारुडं च महाव्यूहं चक्रे शान्तनवस्तदा ।  
 वृत्राणां ते जयाकाङ्क्षी भीष्मः कुरुपितामहः ॥२  
 गारुडस्य स्वयं तुण्डे पिता देवव्रतस्तव ।  
 वक्षुषी च भरद्वाजः कृतवर्मा च सात्वतः ॥ ३  
 अश्वत्थामा कृपश्चैव शिर आस्तां यशस्विनौ ।  
 त्रैगर्तैश्च कैकेयैर्वाटधानैश्च संयुगे ॥ ४  
 भूरिश्रवाः शलः शल्यो भगदत्तश्च मारिष ।  
 मद्रकाः सिन्धुसौवीरास्तथा पाञ्चनदाश्च ये ॥५  
 जयद्रथेन सहिता ग्रीवायां सन्निवेशिताः ।  
 पृष्ठे दुर्योधनो राजा सोदर्यैः सानुगैर्वृतः ॥ ६  
 विन्दानुविन्दावावन्त्यौ काम्भोजश्च शकैः सह ।  
 पुच्छमासन्महाराज शूरसेनाश्च सर्वशः ॥ ७  
 मागधाश्च कलिङ्गाश्च दासेरकगणैः सह ।  
 दक्षिणं पक्षमासाद्य स्थिता व्यूहस्य दंशिताः ॥८  
 काकरुक्षा विकुञ्जाश्च मुण्डाः कुण्डीवृषास्तथा ।  
 बृहद्भलेन सहिता वामं पार्श्वमवस्थिताः ॥ ९  
 व्यूढं दृष्ट्वा तु तत्सैन्यं स्वयसाची परंतपः ।  
 धृष्टद्युम्नेन सहितः प्रत्यव्यूहत संयुगे ॥ १०  
 अर्धचन्द्रेण व्यूहेन व्यूहन्तमतिदारुणम् ।  
 दक्षिणं शृङ्गमास्थाय भीमसेनो व्यरोचत ॥ ११  
 नानाशस्त्रौघसंपन्नैर्नानादेशैर्नृपैर्वृतः ।

तदन्वेव विराटश्च द्रुपदश्च महारथः ॥ १२  
 तदनन्तरमेवासीन्नीलो नीलायुधैः सह ।  
 नीलादनन्तरश्चैव धृष्टकेतुर्महाबलः ॥ १३  
 चेदिकाशिकरूपैश्च पौरवैरपि संवृतः ।  
 धृष्टद्युम्नः शिखण्डी च पाञ्चालाश्च प्रभद्रकाः ॥१४  
 मध्ये सैन्यस्य महतः स्थिता युद्धाय भारत ।  
 तत्रैव धर्मराजोऽपि गजानीकेन संवृतः ॥ १५  
 ततस्तु सात्यकी राजन्द्रौपद्याः पञ्च चात्मजाः ।  
 अभिमन्युस्ततः शूर इरावांश्च ततः परम् ॥ १६  
 भैमसेनिस्ततो राजन्केकयाश्च महारथाः ।  
 एते सर्वे महाराज वामं पार्श्वमुपाश्रिताः ॥ १७  
 सर्वस्य जगतो गोप्ता गोप्ता यस्य जनार्दनः ।  
 'तत्रानुरथिनां श्रेष्ठो वामशृङ्गे व्यवस्थितः ।'  
 एवमेतं महाव्यूहं प्रत्यव्यूहन्त पाण्डवाः ॥ १८  
 वधार्थं तव पुत्राणां तत्पक्षे ये च सङ्गताः ।  
 ततः प्रवृत्ते युद्धं व्यतिषक्तरथद्विपम् ॥ १९  
 तावकानां परेषां च निम्नतामितरेतरम् ।  
 ह्यौघाश्च रथौघाश्च तत्र तत्र विशांपते ॥ २०  
 संपतन्तो व्यदृश्यन्त निम्नन्तस्ते परस्परम् ।  
 धावतां च रथौघानां निम्नतां च पृथक् पृथक् ॥२१  
 बभूव तुमुलः शब्दो विमिश्रो दुन्दुभिस्वनैः ।  
 दिवस्पृङ्गरवीराणां निम्नतामितरेतरम् ।  
 संप्रहारे सुतुमुले तव तेषां च भारत ॥ २२

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे षट्पञ्चाशोऽध्यायः ॥ ५६ ॥

वर्तति वर्तमाने ॥ ४३ ॥ षट्पञ्चाशत्तमोऽध्यायः ॥ ५५ ॥  
 ततोऽभूद्विपदां श्रेष्ठो वामं पार्श्वमुपाश्रितः इति ख. पाठः ॥ १७ ॥

षट्पञ्चाशत्तमोऽध्यायः ॥ ५६ ॥

## सप्तपञ्चाशोऽध्यायः ॥ ५७ ॥

संकुलयुद्धवर्णनम् ॥ १ ॥

सञ्जय उवाच ।  
 ततो व्यूढेष्वनीकेषु तावकेषु परेषु च ।  
 धनञ्जयो रथानीकमवधीत्तत्र भारत ॥ १  
 शरैरथिरथो युद्धे दारयन्त्रयूथपान् ।  
 ते वध्यमानाः पार्थेन कालेनेव युगक्षये ॥ २  
 धार्तराष्ट्रा रणे यत्नात्पाण्डवान्प्रत्ययोधयन् ।  
 प्रार्थयाना यशो दीप्तं मृत्युं कृत्वा निवर्तनम् ॥ ३  
 एकाग्रमनसो भूत्वा पाण्डवानां वरूथिनीम् ।  
 बभञ्जुर्वहुर्यो राजस्ते चासञ्जन्त संयुगे ॥ ४  
 द्रवञ्जिरथभग्नैश्च परिवर्तद्भिरेव च ।  
 पाण्डवैः कौरवैश्च न प्राज्ञायत किञ्चन ॥ ५  
 उदतिष्ठद्रजो भौमं छादयानं दिवाकरम् ।  
 न दिशः प्रदिशो वापि जज्ञिरेऽत्र समागताः ॥ ६  
 अनुमानेन संज्ञाभिर्नामगोत्रैश्च संयुगे ।  
 अवर्तत तदा युद्धं तत्र तत्र विशांपते ॥ ७  
 न व्यूहो भिद्यते तत्र कौरवाणां कथञ्चन ।  
 रक्षितः सत्यसन्धेन भारद्वाजेन संयुगे ॥ ८  
 तथैव पाण्डवानां च रक्षितः सन्वसाचिना ।  
 नाभिद्यत महाव्यूहो भीमेन च सुरक्षितः ॥ ९  
 सेनाग्रादपि निष्पत्य प्रायुर्ध्वंस्तत्र मानवाः ।  
 उभयोः सेनयो राजन्व्यतिषक्तरथद्विपाः ॥ १०  
 हयारोहैर्हयारोहाः पाल्यन्ते स्म महाहवे ।  
 ऋष्टिभिर्विमलाभिश्च प्रासैरपि च संयुगे ॥ ११  
 रथी रथिनमासाद्य शरैः कनकभूषणैः ।  
 पातयामास समरे तस्मिन्नतिभयंकरे ॥ १२  
 गजारोहा गजारोहान्नाराचशरतोमरैः ।  
 संसक्तानपातयामासुस्तव तेषां च सर्वशः ॥ १३  
 कश्चिदुत्पत्य समरे वरवारणमास्थितः ।  
 केशपक्षे परामृश्य जहार समरे शिरः ॥ १४  
 अन्ये द्विरददन्ताग्रनिर्भिन्नहृदया रणे ।

वेमुश्च रुधिरं वीरा निःश्वसन्तः समन्ततः ॥ १५  
 कश्चित्करिविषाणस्थो वीरो रणविशारदः ।  
 प्रावेपच्छक्तिनिर्भिन्नो गजशिक्षास्त्रवेदिना ॥ १६  
 पत्तिसङ्घा रणे पत्तीन्भिन्दिपालपरश्वथैः ।  
 न्यपातयन्त संहृष्टाः परस्परकृतागसः ॥ १७  
 रथी च समरे राजन्नासाद्य गजयूथपम् ।  
 स गजं पातयामास गजी च रथिनां वरम् ॥ १८  
 रथिनं च हयारोहः प्रासेन भरतर्षभ ।  
 पातयामास समरे रथी च हयसादिनम् ॥ १९  
 पदाती रथिनं सङ्घे रथी चापि पदातिनम् ।  
 न्यपातयच्छित्तैः शस्त्रैः सेनयोरुभयोरपि ॥ २०  
 गजारोहा हयारोहान्पातयांचक्रिरे तदा ।  
 हयारोहा गजस्थांश्च तदद्भुतमिवाभवत् ॥ २१  
 गजारोहवरैश्चापि तत्रतत्र पदातयः ।  
 पातिताः समदृश्यन्त तैश्चापि गजयोधिनः ॥ २२  
 पत्तिसङ्घा हयारोहैः सादिसङ्घाश्च पत्तिभिः ।  
 पाल्यमाना व्यदृश्यन्त शतशोऽथ सहस्रशः ॥ २३  
 ध्वजैस्तत्रापविद्धैश्च कार्मुकैस्तोमरैस्तथा ।  
 प्रासैस्तथा गदाभिश्च परिधैः कम्पनैस्तथा ॥ २४  
 शक्तिभिः क्वचैश्चित्रैः कणपैरुज्जैरपि ।  
 निस्त्रिशैर्विमलैश्चापि स्वर्णपुङ्खैः शरैस्तथा ॥ २५  
 परिस्तोमैः कुथाभिश्च कम्बलैश्च महाधनैः ।  
 भूर्भाति भरतश्रेष्ठ स्रग्दामैरिव चित्रिता ॥ २६  
 नराश्वकायैः पतितैर्दन्तिभिश्च महाहवे ।  
 अगम्यरूपा पृथिवी मांसशोणितकर्दमा ॥ २७  
 प्रशशाम रजो भौमं व्युक्षितं रणशोणितैः ।  
 दिशश्च विमलाः सर्वाः संबभ्रुवुर्जनेश्वर ॥ २८  
 उत्थितान्यगणेषुानि कबन्धानि समन्ततः ।  
 चिह्नभूतानि जगतो विनाशार्थाय भारत ॥ २९  
 तस्मिन्पुद्धे महारौद्रे वर्तमाने सुदारुणे ।

मृत्युरेव निवर्तनहेतुर्नान्य इत्यर्थः ॥ ३ ॥ अनुमानेन ध्वजा-  
 दिचिह्नेन । संज्ञाभिः संकेतैश्च ॥ ७ ॥ परिस्तोमैश्चित्रकम्बलैः ।

कुथाभिस्तैरेव क्षुद्रैः । कम्बलै राङ्गवैः । महाधनैर्महामूल्यैः  
 ॥ २६ ॥

प्रत्यदृश्यन्त रथिनो धावमानाः समन्ततः ॥ ३०  
 ततो भीष्मश्च द्रोणश्च सैन्धवश्च जयद्रथः ।  
 पुरुमित्रो जयो भोजः शल्यश्चापि ससौबलः ॥ ३१  
 एते समरदुर्धर्षाः सिंहतुल्यपराक्रमाः ।  
 पाण्डवानामनीकानि वभञ्जुःस पुनःपुनः ॥ ३२  
 तथैव भीमसेनोऽपि राक्षसश्च घटोत्कचः ।  
 सात्यकिश्चेकितानश्च द्रौपदेयाश्च भारत ॥ ३३  
 तावकांस्तव पुत्रांश्च सहितान्सर्वराजभिः ।  
 द्रावयामासुराजौ ते त्रिदशा दानवानिव ॥ ३४  
 तथा ते समरेऽन्योन्यं निघ्नन्तः क्षत्रियर्षभाः ।  
 रक्तोक्षिता घोररूपा विरेजुर्दानवा इव ॥ ३५

विनिर्जित्य रिपून्वीराः सेनयोरुभयोरपि ।  
 व्यदृश्यन्त महामात्रा ग्रहा इव नभस्तले ॥ ३६  
 ततो रथसहस्रेण पुत्रो दुर्योधनस्तव ।  
 अभ्ययात्पाण्डवं युद्धे राक्षसं च घटोत्कचम् ॥ ३७  
 तथैव पाण्डवाः सर्वे महत्या सेनया सह ।  
 द्रोणभीष्मौ रणे यत्तौ प्रत्यद्युररिन्दमौ ॥ ३८  
 किरीटी च ययौ क्रुद्धः समन्तात्पार्थिवोत्तमान् ।  
 आर्जुनिः सात्यकिश्चैव ययतुः सौबलं बलम् ॥ ३९  
 ततः प्रवृत्ते भूयः संग्रामो रोमहर्षणः ।  
 तावकानां परेषां च समरे विजयैषिणाम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

अर्जुनादियुद्धवर्णनम् ॥ १ ॥

सञ्जय उवाच ।  
 ततस्ते पार्थिवाः क्रुद्धाः फल्गुनं वीक्ष्य संयुगे ।  
 रथैरनेकसाहस्रैः समन्तात्पर्यवारयन् ॥ १  
 अथैनं रथवृन्देन कोष्ठकीकृत्य भारत ।  
 शरैः सुबहुसाहस्रैः समन्ताद्भ्यवारयन् ॥ २  
 शक्तीश्च विमलास्तीक्ष्णा गदाश्च परिवैः सह ।  
 प्रासान्परश्वथांश्चैव मुद्गरान्मुसलानपि ॥ ३  
 चिक्षिपुः समरे क्रुद्धाः फल्गुनस्य रथं प्रति ।  
 शस्त्राणामथ तां वृष्टिं शलभानामिवायतिम् ॥ ४  
 सरोध सर्वतः पार्थः शरैः कनकभूषणैः ।  
 तत्र तल्लाघवं दृष्ट्वा वीभत्सोरतिमानुषम् ॥ ५  
 देवदानवगन्धर्वाः पिशाचोरगराक्षसाः ।  
 साधुसाध्विति राजेन्द्र फल्गुनं प्रत्यपूजयन् ॥ ६  
 सात्यकिश्चाभिमन्युश्च महत्या सेनया वृतौ ।  
 गान्धारान्समरे शूराङ्गमतुः सहसौबलान् ॥ ७  
 तत्र सौबलकाः क्रुद्धा वार्ष्णेयस्य रथोत्तमम् ।  
 तिलशश्चिच्छिदुः क्रोधाच्छस्त्रैर्नानाविधैर्युधि ॥ ८  
 सात्यकिस्तु रथं त्यक्त्वा वर्तमाने भयावहे ।

अभिमन्यो रथं तूर्णमारुरोह परंतपः ॥ ९  
 तावेकरथसंयुक्तौ सौबलेयस्य वाहिनीम् ।  
 व्यधमेतां शितैस्तूर्णैः शरैः सन्नतपर्वभिः ॥ १०  
 द्रोणभीष्मौ रणे यत्तौ धर्मराजस्य वाहिनीम् ।  
 नाशयेतां शरैस्तीक्ष्णैः कङ्कपत्रपरिच्छदैः ॥ ११  
 ततो धर्मसुतो राजा माद्रीपुत्रौ च पाण्डवौ ।  
 मिषतां सर्वसैन्यानां द्रोणानीकमुपाद्रवन् ॥ १२  
 तत्रासीत्सुमहद्युद्धं तुमुलं रोमहर्षणम् ।  
 यथा देवासुरं युद्धं पूर्वमासीत्सुदारुणम् ॥ १३  
 कुर्वाणौ सुमहत्कर्म भीमसेनघटोत्कचौ ।  
 दुर्योधनस्ततोऽभ्येत्य तावुभावप्यवारयत् ॥ १४  
 तत्राद्भुतमपश्याम हैडिम्बस्य पराक्रमम् ।  
 अतीत्य पितरं युद्धे यदयुध्यत भारत ॥ १५  
 भीमसेनस्तु संक्रुद्धो दुर्योधनममर्षणम् ।  
 हृद्यविध्यतपृषत्केन प्रहसन्निव पाण्डवः ॥ १६  
 ततो दुर्योधनो राजा प्रहारवरपीडितः ।  
 निषसाद् रथोपस्थे कश्मलं च जगाम ह ॥ १७  
 तं विसंज्ञं विदित्वा तु त्वरमाणोऽस्य सारथिः ।

महामात्राः प्रधानाः ॥ ३६ ॥ सप्तपञ्चाशत्तमोऽध्यायः ॥ ५७ ॥

कोष्ठकीकृत्य वेष्टयित्वा ॥ २ ॥

अपोवाह रणाद्राजंस्ततः सैन्यमभज्यत ॥ १८  
 ततस्तां कौरवीं सेनां द्रवमाणां समन्ततः ।  
 निघ्नन्भीमः शरैस्तीक्ष्णैरनुवव्राज पृष्ठतः ॥ १९  
 पार्थश्च रथश्रेष्ठो धर्मपुत्रश्च पाण्डवः ।  
 द्रोणस्य पश्यतः सैन्यं गाङ्गेयस्य च पश्यतः ॥ २०  
 जघ्नतुर्विशिखैस्तीक्ष्णैः परानीकविनाशनैः ।  
 द्रवमाणं तु तत्सैन्यं तव पुत्रस्य संयुगे ॥ २१  
 नाशक्रुतां वारयितुं भीष्मद्रोणौ महारथौ ।  
 वार्यमाणं च भीष्मेण द्रोणेन च महात्मना ॥ २२  
 विद्रवत्येव तत्सैन्यं पश्यतोर्द्रोणभीष्मयोः ।  
 ततो रथसहस्रेषु विद्रवत्सु ततस्ततः ॥ २३  
 तावास्थितावेकरथं सौभद्रशिनिपुङ्गवौ ।  
 सौबलीं समरे सेनां शातयेतां समन्ततः ॥ २४  
 शुशुभाते तदा तौ तु शैनेयकुरुपुङ्गवौ ।  
 अमावास्यां गतौ यद्वत्सोमसूयौ नभस्तले ॥ २५  
 अर्जुनस्तु ततः क्रुद्धस्तव सैन्यं विशांपते ।  
 ववर्ष शरवर्षेण धाराभिरिव तोयदः ॥ २६  
 वध्यमानं ततस्तत्र शरैः पार्थस्य संयुगे ।  
 दुद्राव कौरवं सैन्यं विषादभयकम्पितम् ॥ २७  
 द्रवतस्तान्समालक्ष्य भीष्मद्रोणौ महारथौ ।  
 न्यवारयेतां संरब्धौ दुर्योधनहितैषिणौ ॥ २८  
 ततो दुर्योधनो राजा समाश्वस्य विशांपते ।  
 न्यवर्तयत तत्सैन्यं द्रवमाणं समन्ततः ॥ २९  
 यत्र यत्र हि पुत्रं ते ये ये पश्यन्ति भारत ।  
 तत्र तत्र न्यवर्तन्त क्षत्रियाणां महारथाः ॥ ३०  
 तान्निवृत्तान्समीक्ष्यैव ततोऽन्येऽपीतरे जनाः ।  
 अन्योन्यस्पर्धया राजल्लज्जया चावतस्थिरे ॥ ३१  
 पुनरावर्ततां तेषां वेग आसीद्विशांपते ।  
 पूर्यतः सागरस्येव चन्द्रस्योदयनं प्रति ॥ ३२

सन्निवृत्तांस्ततस्तांस्तु दृष्ट्वा राजा सुयोधनः ।  
 अब्रवीच्चरितो गत्वा भीष्मं शान्तनवं वचः ॥ ३३  
 पितामह निबोधेदं यच्चां वक्ष्यामि भारत ।  
 नानुरूपमहं मन्ये त्वयि जीवति कौरव ॥ ३४  
 द्रोणे चास्त्रविदां श्रेष्ठे सपुत्रे ससुहृज्जने ।  
 कृपे चैव महेष्वासे द्रवते यद्वरूथिनी ॥ ३५  
 न पाण्डवान्प्रतिवलांस्तव मन्ये कथंचन ।  
 तथा द्रोणस्य सद्गामे द्रौणेथैव कृपस्य च ॥ ३६  
 अनुग्राह्याः पाण्डुसुतास्तव नूनं पितामह ।  
 यथेमां क्षमसे वीर वध्यमानां वरूथिनीम् ॥ ३७  
 सोऽसि वाच्यस्त्वया राजन्पूर्वमेव समागमे ।  
 न योत्स्ये पाण्डवान्सङ्क्षेपे नापि पार्थतसात्यकी ॥  
 श्रुत्वा तु वचनं तुभ्यमाचार्यस्य कृपस्य च ।  
 कर्णेन सहितः कृत्यं चिन्तयानस्तदैव हि ॥ ३९  
 यदि नाहं परित्याज्यो युवाभ्यामिह संयुगे ।  
 विक्रमेणानुरूपेण युध्येतां पुरुषर्षभौ ॥ ४०  
 एतच्छ्रुत्वा वचो भीष्मः प्रहसन्वै मुहुर्मुहुः ।  
 अब्रवीत्तनयं तुभ्यं क्रोधादुद्वृत्य चक्षुषी ॥ ४१  
 बहुशोऽसि मया राजंस्तध्यसुक्तो हितं वचः ।  
 अजेयाः पाण्डवा युद्धे देवैरपि सवासवैः ॥ ४२  
 यत्तु शक्यं मया कर्तुं वृद्धेनाद्य गतायुषा ।  
 करिष्यामि यथाशक्ति पश्येदानीं सवान्धवः ॥ ४३  
 अद्य पाण्डुसुतानेकः ससैन्यान्सह बन्धुभिः ।  
 सोऽहं निवारयिष्यामि सर्वलोकस्य पश्यतः ॥ ४४  
 एवमुक्ते तु भीष्मेण पुत्रास्तव जनेश्वर ।  
 दध्युः शङ्खान्मुदा युक्ता भेरीः संजग्निरे भृशम् ४५  
 पाण्डवा हि ततो राजञ्श्रुत्वा तं निनदं महत् ।  
 दध्युः शङ्खान्भेरीश्च मुरजांश्चाप्यनादयन् ॥ ४६

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे अष्टपञ्चाशोऽध्यायः ॥ ५८ ॥

## एकोनषष्टितमोऽध्यायः ॥ ५९ ॥

स्वप्रतिज्ञां विहाय गृहीतचक्रेण कृष्णेन पादचारेण भीष्मं हन्तुमभियानम् ॥ १ ॥ अर्जुनेन कृष्णस्य प्रतिनिवर्तनम् ॥ २ ॥

धृतराष्ट्र उवाच ।

प्रतिज्ञाते ततस्तस्मिन् युद्धे भीष्मेण दारुणे ।  
 क्रोधितो मम पुत्रेण दुःखितेन विशेषतः ॥ १  
 भीष्मः किमकरोत्त्र पाण्डवेयेषु भारत ।  
 पितामहे वा पञ्चालास्तन्ममाचक्ष्व सञ्जय ॥ २  
 सञ्जय उवाच ।  
 गतपूर्वाह्नभूयिष्ठे तस्मिन्नहनि भारत ।  
 पश्चिमां दिशमास्थाय स्थिते चापि दिवाकरे ॥ ३  
 जयं प्राप्तेषु हृष्टेषु पाण्डवेषु महात्मसु ।  
 सर्वधर्मविशेषज्ञः पिता देवव्रतस्तव ॥ ४  
 अभ्ययाज्जवनैरश्वैः पाण्डवानामनीकिनीम् ।  
 महत्या सेनया गुप्तस्तव पुत्रैश्च सर्वशः ॥ ५  
 प्रावर्तत ततो युद्धं तुमुलं रोमहर्षणम् ।  
 अस्माकं पाण्डवैः सार्धमनयात्तव भारत ॥ ६  
 धनुषां कूजतां तत्र तलानां चाभिहन्यताम् ।  
 महान्समभवच्छब्दो गिरीणामिव दीर्यताम् ॥ ७  
 तिष्ठ स्थितोऽस्मि विद्ध्वैनं निवर्तस्व स्थिरो भव ।  
 स्थिरोऽस्मि प्रहरस्वेति शब्दोऽश्रूयत सर्वशः ॥ ८  
 काञ्चनेषु तनुत्रेषु किरीटेषु ध्वजेषु च ।  
 शिलानामिव शैलेषु पतितानामभूद्धनिः ॥ ९  
 पतितान्युत्तमाङ्गानि बाहवश्च विभूषिताः ।  
 व्यचेष्टन्त महीं प्राप्य शतशोऽथ सहस्रशः ॥ १०  
 हतोत्तमाङ्गाः केचित्तु तथैवोद्यतकार्मुकाः ।  
 प्रगृहीतायुधाश्चापि तस्थुः पुरुषसत्तमाः ॥ ११  
 प्रावर्तत महावेगा नदी रुधिरवाहिनी ।  
 मातङ्गाङ्गशिला रौद्रा मांसशोणितकर्दमा ॥ १२  
 वराश्वनरनागानां शरीरप्रभवा तदा ।  
 परलोकार्णवमुखी गृध्रगोमायुमोदिनी ॥ १३  
 न दृष्टं न श्रुतं वापि युद्धमेतादृशं नृप ।  
 यथा तव सुतानां च पाण्डवानां च भारत ॥ १४  
 नासीद्रथपथस्तत्र योधैर्युधि निपातितैः ।  
 गजैश्च पतितैर्नीलैर्गिरिशृङ्गैरिवावृतः ॥ १५

विकीर्णैः कवचैश्चित्रैः शिरस्त्राणैश्च मारिष ।  
 शुशुभे तद्रणस्थानं शरदीव नभस्तलम् ॥ १६  
 विनिर्भिन्नाः शरैः केचिदत्रापीडप्रकर्षिणः ।  
 अभीताः समरे शत्रूनभ्यधावन्त दर्पिताः ॥ १७  
 तात भ्रातः सखे बन्धो वयस्य मम मातुल ।  
 मा मां परित्यजेत्यन्ये चुक्रुशुः पतिता रणे ॥ १८  
 अथाभ्येहि त्वमागच्छ किं भीतोसि क यास्यसि ।  
 स्थितोऽहं समरे मा भैरिति चान्ये विचुक्रुशुः ॥ १९  
 तत्र भीष्मः शान्तनवो नित्यं मण्डलकार्मुकः ।  
 सुमोच बाणाण्डाग्रानाहीनाशीविषानिव ॥ २०  
 शरैरेकायनीकुर्वन्दिशः सर्वा यतव्रतः ।  
 जघान पाण्डवरथानादिश्य भरतर्षभ ॥ २१  
 स नृत्यन्वै रथोपस्थे दर्शयन्पाणिलाघवम् ।  
 अलातचक्रवद्राजंस्तत्र तत्र स दृश्यते ॥ २२  
 तमेकं समरे शूरं पाण्डवाः सञ्जयैः सह ।  
 अनेकशतसाहस्रं समपश्यन्त लाघवात् ॥ २३  
 मायाकृतात्मानमिव भीष्मं तत्र स मेनिरे ।  
 पूर्वस्थां दिशि तं दृष्ट्वा प्रतीच्यां ददृशुर्जनाः ॥ २४  
 उदीच्यां चैवमालोक्य दक्षिणस्थां पुनः प्रभो ।  
 एवं स समरे शूरो गाङ्गेयः प्रत्यदृश्यत ॥ २५  
 न चैवं पाण्डवेयानां कश्चिच्छक्नोति वीक्षितुम् ।  
 विशिखानेव पश्यन्ति भीष्मचापच्युतान्बहून् ॥ २६  
 कुर्वाणं समरे कर्म सूदयानं च वाहिनीम् ।  
 व्याक्रोशन्त रणे तत्र नरा बहुविधा बहु ॥ २७  
 अमानुषेण रूपेण चरन्तं पितरं तव ।  
 शलभा इव राजानः पतन्ति विधिचोदिताः ॥ २८  
 भीष्माग्निमभिसंकुद्धं विनाशाय सहस्रशः ।  
 न हि मोघः शरः कश्चिदासीद्भीष्मस्य संयुगे ॥ २९  
 नरनागाश्वकायेषु बहुत्वाल्लघुयोधिनः ।  
 भिनच्येकेन बाणेन सुमुखेन पतत्रिणा ॥ ३०  
 गजं कंकटसन्नद्धं वज्रेणैव शिलोच्चयम् ।

ी त्रीनपि गजारोहान्पिण्डितान्वर्मितानपि ॥३१  
 ाराचेन सुमुक्तेन निजघान पिता तव ।  
 ते यो भीष्मं नरव्याघ्रमभ्येति युधि कश्चन ॥ ३२  
 हूर्तदृष्टः स मया पतितो भुवि दृश्यते ।  
 एवं सा धर्मराजस्य बध्यमाना महाचमूः ॥ ३३  
 शीष्मेणातुलवीर्येण व्यशीर्यत सहस्रधा ।  
 ाकम्पत महासेना शरवर्षेण तापिता ॥ ३४  
 श्यतो वासुदेवस्य पार्थस्याथ शिखाण्डिनः ।  
 यतमानाऽपि ते वीरा द्रवमाणान्महारथान् ॥ ३५  
 नाशक्रुवन्वारयितुं भीष्मबाणप्रपीडितान् ।  
 प्रहेन्द्रसमवीर्येण बध्यमाना महाचमूः ॥ ३६  
 अभज्यत महाराज न च द्वौ सह धावतः ।  
 आविद्धनरनागाश्वं पतितध्वजकूबरम् ॥ ३७  
 अनीकं पाण्डुपुत्राणां हाहाभूतमचेतनम् ।  
 जघानात्र पिता पुत्रं पुत्रश्च पितरं तथा ॥ ३८  
 प्रियं सखायं चाक्रन्दे सखा दैवबलात्कृतः ।  
 विमुच्य क्वचान्यन्ये पाण्डुपुत्रस्य सैनिकाः ॥ ३९  
 विमुक्तकेशा धावन्तः प्रत्यदृश्यन्त भारत ।  
 तद्गोकुलमिवोद्भ्रान्तमुद्भ्रान्तरथयूथपम् ॥ ४०  
 ददृशे पाण्डुपुत्रस्य सैन्यमार्तस्वरं तदा ।  
 प्रभज्यमानं सैन्यं तु दृष्ट्वा यादवनन्दनः ॥ ४१  
 उवाच पार्थं बीभत्सुं निगृह्य रथमुत्तमम् ।  
 अयं स कालः संप्राप्तः पार्थ यस्तेऽभिकाङ्क्षितः ॥ ४२  
 प्रहरस्व नरव्याघ्र न चेन्मोहाद्विमुह्यसे ।  
 यच्चया कथितं वीर पुरा राज्ञां समागमे ॥ ४३  
 भीष्मद्रोणमुखान्सर्वान्धारतराष्ट्रस्य सैनिकान् ।  
 सानुबन्धान्हनिष्यामि ये मां योत्स्यन्ति संयुगे ॥ ४४  
 इति तत्कुरु कौन्तेय सत्यं वाक्यमरिन्दम ।  
 बीभत्सो पश्य सैन्यं स्वं भज्यमानं ततस्ततः ॥ ४५  
 द्रवतश्च महीपालान्पश्य यौधिष्ठिरे बले ।  
 दृष्ट्वा हि भीष्मं समरे व्यात्ताननभिवान्तकम् ॥ ४६  
 भयार्ताः प्रपलायन्ते सिंहात्क्षुद्रमृगा इव ।  
 एवमुक्तः प्रत्युवाच वासुदेवं धनंजयः ॥ ४७

नोदयाश्चान्यतो भीष्मो विगाहे तद्गलार्णवम् ।  
 पातयिष्यामि दुर्धरं वृद्धं कुरुपितामहम् ॥ ४८  
 सञ्जय उवाच ।  
 ततोऽश्वान् रजतप्रख्यान्नोदयामास माधवः ।  
 यतो भीष्मरथो राजन्दुष्प्रेक्ष्यो रश्मिमानिव ॥ ४९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ५०  
 ततो भीष्मः कुरुश्रेष्ठ सिंहवद्विनदन्मुहुः ।  
 धनञ्जयरथं शीघ्रं शरवर्षैरवाकिरत् ॥ ५१  
 क्षणेन स रथस्तस्य सहयः सहसारथिः ।  
 शरवर्षेण महता संछन्नो न प्रकाशते ॥ ५२  
 वासुदेवस्त्वसंभ्रान्तो धैर्यमास्थाय सच्चवान् ।  
 चोदयामास तानश्चान्विभिन्नान्भीष्मसायकैः ५३  
 ततः पार्थो धनुर्गृह्य दिव्यं जलदनिःस्वनम् ।  
 पातयामास भीष्मस्य धनुश्छित्वा त्रिभिः शरैः ५४  
 स छिन्नधन्वा कौरव्यः पुनरन्यन्महद्वनुः ।  
 निमिषान्तरमात्रेण सज्यं चक्रे पिता तव ॥ ५५  
 विचकर्ष ततो दोर्भ्यां धनुर्जलदनिःस्वनम् ।  
 अथास्य तदपि क्रुद्धश्छिन्दे धनुरर्जुनः ॥ ५६  
 तस्य तत्पूजयामास लाघवं शन्तनोः सुतः ।  
 साधु पार्थ महाबाहो साधु भो पाण्डुनन्दन ॥ ५७  
 त्वय्येवैतद्युक्तरूपं महत्कर्म धनंजय ।  
 प्रीतोऽसि सुभृशं पुत्र कुरु युद्धं मया सह ॥ ५८  
 इति पार्थं प्रशस्याथ प्रगृह्यान्वन्महद्वनुः ।  
 मुमोच समरे वीरः शरान्पार्थरथं प्रति ॥ ५९  
 अदर्शयद्वासुदेवो हययाने परं बलम् ।  
 मोघान्कुर्वञ्शरांस्तस्य मण्डलान्व्यचरच्छु ॥ ६०  
 तथा भीष्मस्तु सुदृढं वासुदेवधनंजयौ ।  
 विव्याध निशितैर्बाणैः सर्वगात्रेषु भारत ॥ ६१  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरब्धौ विषाणोल्लेखनाङ्कितौ ॥ ६२  
 पुनश्चापि सुसंरब्धः शरैः शतसहस्रशः ।  
 कृष्णयोर्युधि संरब्धो भीष्मः प्राञ्छादयद्दिशः ।



'पार्थोऽपि समरे क्रुद्धो भीष्मस्यावारयदिशः॥' ६३  
 वार्णेयं च शरैस्तीक्ष्णैः कम्पयामास रोषितः ।  
 मुहुरभ्यर्दयन्भीष्मः प्रहस्य खनवत्तदा ॥ ६४  
 ततस्तु कृष्णः समरे दृष्ट्वा भीष्मपराक्रमम् ।  
 संप्रेक्ष्य च महाबाहुः पार्थस्य मृदुयुद्धताम् ॥६५  
 भीष्मं च शरवर्षाणि सृजन्तमनिशं युधि ।  
 श्रतपन्तमिवादित्यं मध्यमासाद्य सेनयोः ॥ ६६  
 वरान्वरान्विनित्यन्तं पाण्डुपुत्रस्य सैनिकान् ।  
 युगान्तमिव कुर्वाणं भीष्मं यौधिष्ठिरं बले ॥ ६७  
 अमृष्यमाणो भगवान्केशवः परवीरहा ।  
 अचिन्तयदमेयात्मा नास्ति यौधिष्ठिरं बलम् ६८  
 एकाहा हि रणे भीष्मो नाशयेद्देवदानवान् ।  
 किं तु पाण्डुसुतान्युद्धे सबलान्सपदानुगान् ॥६९  
 द्रवते च महासैन्यं पाण्डवस्य महात्मनः ।  
 एते च कौरवास्तूर्णं प्रभयान्वीक्ष्य सोमकान् ॥७०  
 प्राद्रवन्ति रणे दृष्ट्वा हर्षयन्तः पितामहम् ।  
 सोहं भीष्मं निहन्म्यद्य पाण्डवार्थाय दंशितः ॥७१  
 भारमेतं विनेष्यामि पाण्डवानां महात्मनाम् ।  
 अर्जुनो हि शरैस्तीक्ष्णैर्वध्यमानोऽपि संयुगे ॥७२  
 कर्तव्यं नाभिजानाति रणे भीष्मस्य गौरवात् ।  
 तथा चिन्तयतस्तस्य भूय एव पितामहः ।  
 प्रेषयामास संक्रुद्धः शरान्पार्थरथं प्रति ॥ ७३  
 तेषां बहुत्वान्तु भृशं शराणां  
 दिशश्च सर्वाः पिहिता बभूवुः ।  
 न चान्तरिक्षं न दिशो न भूमि-  
 र्नास्करोऽदृश्यत रश्मिमाली ॥ ७४  
 ववुश्च वातास्तुमुलाः सधूमा  
 दिशश्च सर्वाः क्षुभिता बभूवुः ।  
 द्रोणो विकर्णोऽथ जयद्रथश्च  
 भूरिश्रवाः कृतवर्मा कृपश्च ॥ ७५  
 श्रुतायुरम्बष्ठपतिश्च राजा  
 विन्दासुविन्दौ च सुदक्षिणश्च ।  
 प्राच्याश्च सौवीरगणाश्च सर्वे  
 वसातयः क्षुद्रकमालवाश्च ॥ ७६

किरीटिनं त्वरमाणाभिसञ्चु-  
 निदेशगाः शान्तनवस्य राज्ञः ।  
 तं वाजिपादातरथौघजालै-  
 रनेकसाहस्रशतैर्ददर्श ॥ ७७  
 किरीटिनं संपरिवार्यमाणं  
 शिनेर्नप्ता वारणयूथपैश्च ।  
 ततस्तु दृष्ट्वार्जुनवासुदेवौ  
 पदातिनागाश्वरथैः समन्तात् ॥ ७८  
 अभिद्रुतौ शस्त्रभृतां वरिष्ठौ  
 शिनिप्रवीरोऽभिससार तूर्णम् ।  
 स तान्यनीकानि महाधनुष्मान्  
 शिनिप्रवीरः सहसाऽभित्य ॥ ७९  
 चकार साहाय्यमथार्जुनस्य  
 विष्णुर्यथा वृत्रनिषूदनस्य ।  
 विशीर्णनागाश्वरथध्वजौघं  
 भीष्मेण वित्रासितसर्वयोधम् ॥ ८०  
 युधिष्ठिरानीकमभिद्रवन्तं  
 प्रोवाच संदृश्य शिनिप्रवीरः ।  
 क क्षत्रिया यास्यथ नैष धर्मः  
 सतां पुरस्तात्कथितः पुराणैः ॥ ८१  
 मा स्वां प्रतिज्ञां त्यजत प्रवीराः  
 स्वं वीरधर्मं परिपालयध्वम् ।  
 तान्वासवानन्तरजो निशाम्य  
 नरेन्द्रमुख्यान्द्रवतः समन्तात् ॥ ८२  
 पार्थस्य दृष्ट्वा मृदुयुद्धतां च  
 भीष्मं च सङ्घे समुदीर्यमाणम् ।  
 अमृष्यमाणः स ततो महात्मा  
 यशस्विनं सर्वदशार्हभर्ता ॥ ८३  
 उवाच शैनेयमभिप्रशंसन्  
 दृष्ट्वा कुरूनापततः समग्रान् ।  
 ये यान्ति ते यान्तु शिनिप्रवीर  
 येऽपि स्थिताः सात्वत तेऽपि यान्तु ॥८४  
 भीष्मं रथात्पश्य निपात्यमानं  
 द्रोणं च सङ्घे सगणं मयाऽद्य ।

समुदीर्यमाणं वर्धमानप्रयत्नम् ॥ ८३ ॥

न सारथेः सात्वत कौरवाणां  
 क्रुद्धस्य मुच्येत रणेऽद्य कश्चित् ॥ ८५  
 तस्मादहं गृह्य रथाङ्गमुग्रं  
 प्राणं हरिष्यामि महाव्रतस्य ।  
 निहत्य भीष्मं सगणं तथाजौ  
 द्रोणं च शैनेय रथप्रवीरौ ॥ ८६  
 प्रीतिं करिष्यामि धनंजयस्य  
 राज्ञश्च भीमस्य तथाऽश्विनोश्च ।  
 निहत्य सर्वान्धृतराष्ट्रपुत्रां-  
 स्तत्पक्षिणो ये च नरेन्द्रमुख्याः ।  
 राज्येन राजानमजातशत्रुं  
 संपादयिष्याम्यहमद्य हृष्टः ॥ ८७  
 इतीदमुक्त्वा स महानुभावः  
 सस्मार चक्रं निशितं पुराणम् ।  
 सुदर्शनं चिन्तितमात्रमेव  
 तस्याग्रहस्तं स्वयमारुरोह ॥ ८८  
 तच्चक्रपद्मं प्रगृहीतमाजौ  
 रराज नारायणबाहुनालम् ।  
 यथादिपद्मं तरुणार्कवर्णं  
 रराज नारायणनाभिजातम् ॥ ८९  
 तत्कृष्णकोपोदयसूर्यबुद्धं  
 क्षुरान्ततीक्ष्णाग्रसुजातपत्रम् ।  
 तेस्यैव देहोरुसरःप्ररूढं  
 रराज नारायणबाहुनालम् ॥ ९०  
 ततः सुनाभं वसुदेवपुत्रः  
 सूर्यप्रभं वज्रसमप्रभावम् ।  
 क्षुरान्तमुद्यम्य भुजेन चक्रं  
 रथादवपुत्य विसृज्य बाहान् ।  
 संकम्पयन्गां चरणैर्महात्मा  
 वेगेन कृष्णः प्रससार भीष्मम् ॥ ९१  
 मदान्धमाजौ समुदीर्णदर्पं  
 सिंहो जिघांसन्निव वारणेन्द्रम् ।  
 सोऽभिद्रवन्भीष्ममनीकमध्ये  
 क्रुद्धो महेन्द्रावरजः प्रमाथी ।

व्यालम्बिपीताम्बरधृक्ककाशे  
 घनो यथा खे तडितावनद्धः ॥ ९२  
 तमात्तचक्रं प्रणदन्तमुच्चैः  
 क्रुद्धं महेन्द्रावरजं समीक्ष्य ।  
 सर्वाणि भूतानि भृशं विनेदुः  
 क्षयं कुरूणामिव चिन्तयित्वा ॥ ९३  
 स वासुदेवः प्रगृहीतचक्रः  
 संवर्तयिष्यन्निव सर्वलोकम् ।  
 अभ्युत्पतँल्लोकगुरुर्वभासे  
 भूतानि घक्ष्यन्निव धूमकेतुः ॥ ९४  
 तमाद्रवन्तं प्रगृहीतचक्रं  
 दृष्ट्वा देवं शान्तनवस्तदानीम् ।  
 असंभ्रमं तद्विचकर्ष दोर्भ्यां  
 महाधनुर्गाण्डिवतुल्यघोषम् ।  
 उवाच भीष्मस्तमनन्तपौरुषं  
 गोविन्दमाजावविमूढचेताः ॥ ९५  
 एहोहि देवेश जगन्निवास  
 नमोस्तु ते माधव चक्रपाणे ।  
 प्रसह्य मां पातय लोकनाथ  
 रथोत्तमात्सर्वशरण्य सङ्ख्ये ॥ ९६  
 त्वया हतस्यापि ममाऽद्य कृष्ण  
 श्रेयः परस्मिन्निह चैव लोके ।  
 संभावितोऽस्म्यन्धकवृष्णिनाथ  
 लोकैस्त्रिभिर्वीरं तवाभियानात् ॥ ९७  
 रथादवपुत्य ततस्त्वरवान्  
 पार्थोऽप्यनुद्रुत्य यदुप्रवीरम् ।  
 जग्राह पीनोत्तमलम्बवाहुं  
 बाहोर्हरिं व्यायतपीनबाहुः ॥ ९८  
 निगृह्यमाणश्च तदाऽऽदिदेवो  
 भृशं सरोषः किल नाम योगी ।  
 आदाय वेगेन जगाम विष्णु-  
 जिष्णुं महावात इवैकवृक्षम् ॥ ९९  
 पार्थस्तु विष्टभ्य बलेन पादौ  
 भीष्मान्तिकं तूर्णमभिद्रवन्तम् ।

वलान्निजग्राह हरिं किरीटी  
 पदेऽथ राजन्दशमे कथंचित् ॥ १००  
 अवस्थितं च प्रणिपत्य कृष्णं  
 प्रीतोऽर्जुनः काञ्चनचित्रमाली ।  
 उवाच कोपं प्रतिसंहरेति  
 गतिर्भवान्केशव पाण्डवानाम् ॥ १०१  
 न हास्यते कर्म यथाप्रतिज्ञं  
 पुत्रैः शपे केशव सोदरैश्च ।  
 अन्तं करिष्यामि यथा कुरूणां  
 त्वयाऽहमिन्द्रानुजसंप्रयुक्तः ॥ १०२  
 ततः प्रतिज्ञां समयं च तस्य  
 जनार्दनः प्रीतमना निश्चम्य ।  
 स्थितः प्रिये कौरवसत्तमस्य  
 रथं सचक्रः पुनरारुरोह ॥ १०३  
 ततः प्रतिज्ञां समवाप्य भीष्मः  
 कृताञ्जलिः स्तुत्यमथाकरोद्वै ।  
 त्रैविक्रमे यस्य वपुर्वभासे  
 तथैव दृष्ट्वा तु समुज्वलन्तम् ॥ १०४  
 प्रगृह्य शङ्खं द्विषतां निहन्ता  
 स तानभीषून्पुनराददानः ।  
 भीष्मं शरैः संपरिवार्य सङ्घे  
 चिच्छेद भूरिश्रवसश्च चापम् ॥ १०५  
 शल्यं च विद्ध्वा नवभिः पृषत्कै-  
 र्दुर्योधनं वक्षसि निर्विभेद ।  
 विनादयामास ततो दिशश्च  
 स पाञ्चजन्यस्य रवेण शौरिः ॥ १०६  
 व्याविद्धनिष्काङ्गदकुण्डलं तं  
 रजोविक्रीर्णाञ्चितपद्मनेत्रम् ।  
 विशुद्धदंष्ट्रं प्रगृहीतशङ्खं  
 विचुकुशुः प्रेक्ष्य कुरुप्रवीराः ॥ १०७  
 मृदङ्गभेरीपणवप्रणादा  
 नेमिस्वना दुन्दुभिनिःस्वनाश्च ।  
 ससिंहनादाश्च बभूवुर्ग्राः  
 सर्वेष्वनीकेषु ततः कुरूणाम् ॥ १०८

गाण्डीवघोषः स्तनयित्कुलपो  
 जगाम पार्थस्य नभो दिशश्च ।  
 जग्मुश्च बाणा विमलाः प्रसन्नाः  
 सर्वा दिशः पाण्डवचापमुक्ताः ॥ १०९  
 तं कौरवाणामधिपो जवेन  
 भीष्मेण भूरिश्रवसा च सार्धम् ।  
 अभ्युद्ययाबुद्यतबाणपाणिः  
 कक्षं दिधक्षन्निव धूमकेतुः ॥ ११०  
 अथार्जुनाय प्रजिघाय भद्रान्  
 भूरिश्रवाः सप्त सुवर्णपुङ्गवान् ।  
 दुर्योधनस्तोमरमुप्रवेगं  
 शल्यो गदां शान्तनवश्च शक्तिम् ॥ १११  
 स सप्तभिः सप्त शरप्रवेकान्  
 संवार्य भूरिश्रवसा विस्मृष्टान् ।  
 शितेन दुर्योधनवाहुमुक्तं  
 क्षुरेण तत्तोमरमुन्ममाथ ॥ ११२  
 ततः शुभामापततीं स शक्तिं  
 विद्युत्प्रभां शान्तनवेन मुक्ताम् ।  
 गदां च मद्राधिपवाहुमुक्तां  
 द्वाभ्यां शराभ्यां निचकर्त वीरः ॥ ११३  
 ततो भुजाभ्यां बलवद्विकृष्य  
 चित्रं धनुर्गाण्डिवमप्रमेयम् ।  
 माहेन्द्रमस्त्रं विधिवत्सुघोरं  
 प्रादुश्चकाराद्भुतमन्तरिक्षे ॥ ११४  
 तेनोत्तमास्त्रेण ततो महात्मा  
 सर्वाण्यनीकानि महाधनुष्मान् ।  
 शरौघजालैर्विमलाश्रिवर्णै-  
 निवारयामास किरीटमाली ॥ ११५  
 शिलीमुखः पार्थधनुःप्रमुक्ता  
 रथान्ध्वजाग्राणि धनूंषि बाहून् ।  
 निकृत्य देहान्विविशुः परेषां  
 नरेन्द्रनागेन्द्रतुरङ्गमाणाम् ॥ ११६  
 ततो दिशः सोऽनुदिशश्च पार्थः  
 शरैः सुधारैः समरे वितत्य ।

गाण्डीवशब्देन मनांसि तेषां किरीटमाली व्यथयांचकार ॥ ११७	वेगेन साऽतीव पृथुश्रवाहा परेतनागाश्चशरीररोधाः । नरेन्द्रमज्जोच्छ्रितमांसपङ्काः प्रभूतरक्षोगणभूतसेविता ॥ १२६
तस्मिंस्तथा घोरतमे प्रवृत्ते शङ्खस्वना दुन्दुभिनिःस्वनाश्च । अन्तर्हिता गाण्डिवनिःस्वनेन बभूवुरुग्राश्वरथप्रणादाः ॥ ११८	शिरःकपालाकुलकेशशाद्वला शरीरसङ्घातसहस्रवाहिनी । विशीर्णनानाकवचोर्मिसंकुला नराश्वनागास्थिनिकृत्तशर्करा ॥ १२७
गाण्डीवशब्दं तमथो विदित्वा विराटराजप्रमुखाः प्रवीराः । पाञ्चालराजो द्रुपदश्च वीर- स्तं देशमाजगमुरदीनसत्त्वाः ॥ ११९	श्वकङ्कशालावृकगृध्रकाकैः क्रव्यादसङ्घैश्च तरक्षुभिश्च । उपेतकूलां ददृशुर्मनुष्याः कूरां महावैतरणीप्रकाशाम् ॥ १२८
सर्वाणि सैन्यानि तु तावकानि यतोयतो गाण्डिवजः प्रणादः । ततस्ततः सन्नतिमेव जग्मु- र्न तं प्रतीपोऽभिससार कश्चित् ॥ १२०	प्रवर्तितामर्जुनबाणसङ्घै- र्मेदोवसासृक्प्रवहां मुभीमाम् । हतप्रवीरां च तथैव दृष्ट्वा सेनां कुरूणामथ फल्गुनेन ॥ १२९
तस्मिन्सुघोरे नृप संप्रहारे हताः प्रवीराः सरथाश्वसूताः । गजाश्च नाराचनिपाततप्ता महापताकाः शुभरुक्मकक्ष्याः ॥ १२१	ते चेदिपाञ्चालकरूपमत्स्याः पार्थाश्च सर्वे सहिताः प्रणेदुः । जयप्रगल्भाः पुरुषप्रवीराः संत्रासयन्तः कुरूवीरयोधान् ॥ १३०
परीतसत्त्वाः सहसा निपेतुः किरीटिना भिन्नतनुत्रकायाः । दृढं हताः पत्रिभिरुग्रवेगैः पार्थेन भल्लैर्विमलैः शिताग्रैः ॥ १२२	हतप्रवीराणि बलानि दृष्ट्वा किरीटिना शत्रुभयावहेन । वित्रास्य सेनां ध्वजिनीपतीनां सिंहो मृगाणामिव यूथसङ्घान् ॥ १३१
निकृत्तयन्त्रा निहतेन्द्रकीला ध्वजा महान्तो ध्वजिनीमुखेषु । पदातिसङ्घाश्च रथाश्च सङ्घे हयाश्च नागाश्च धनञ्जयेन ॥ १२३	विनेदतुस्तावतिर्हर्षयुक्तौ गाण्डीवधन्वा च जनार्दनश्च । ततो रविं संवृतरश्मिजालं दृष्ट्वा भृशं शस्त्रपरिक्षताङ्गाः ॥ १३२
बाणाहतास्तूर्णमपेतसत्त्वा विष्टभ्य गात्राणि निपेतुरुर्व्याम् । ऐन्द्रेण तेनास्त्रवरेण राजन् महाहवे भिन्नतनुत्रदेहाः ॥ १२४	तदैनद्रमस्त्रं विततं च घोर- मसह्यमुद्रीक्ष्य युगान्तकल्पम् । अथापयानं कुरवः समीष्माः सद्रोणदुर्योधनवाहिकाश्च ॥ १३३
ततः शरौघैर्निशितैः किरीटिना नृदेहशस्त्रक्षतलोहितोदा । नदी सुघोरा नरमेदफेना प्रवर्तिता तत्र रणाजिरे वै ॥ १२५	चक्रुर्निशां सन्धिगतां समीक्ष्य विभावसोर्लोहितरागयुक्ताम् ।

अवाप्य कीर्तिं च यशश्च लोके  
 विजित्य शत्रूंश्च धनंजयोऽपि ॥ १३४  
 ययौ नरेन्द्रैः सहसोदरैश्च  
 समाप्तकर्मा शिविरं निशायाम् ।  
 ततः प्रजज्ञे तुमुलः कुरूणां  
 निशामुखे घोरतमः प्रणादः ॥ १३५  
 रणे रथानामयुतं निहत्य  
 हता गजाः सप्तशतार्जुनेन ।  
 प्राच्याश्च सौवीरगणाश्च सर्वे  
 निपातिताः क्षुद्रकमालवाश्च ॥ १३६  
 महत्कृतं कर्म धनञ्जयेन  
 कर्तुं यथा नार्हति कश्चिदन्यः ।  
 श्रुतायुरम्बष्ठपतिश्च राजा  
 तथैव दुर्मर्षणचित्रसेनौ ॥ १३७

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवससुद्धे एकोनषष्टितमोऽध्यायः ॥ ५९ ॥

इति तृतीयदिवससुद्धम् ।

षष्टितमोऽध्यायः ॥ ६० ॥

भीष्मार्जुनयुद्धवर्णनम् ॥ १ ॥

सञ्जय उवाच ।  
 व्युष्टां निशां भारत भारताना-  
 मनीकिनीनां प्रमुखे महात्मा ।  
 ययौ सपत्नान्प्रति जातकोपो  
 वृतः समग्रेण बलेन भीष्मः ॥ १  
 तं द्रोणदुर्योधनबाह्लिकाश्च  
 तथैव दुर्मर्षणचित्रसेनौ ।  
 जयद्रथश्चातिबलो बलौघै-  
 र्नुपास्तथान्ये प्रययुः समन्तात् ॥ २  
 स तैर्महद्भिश्च महारथैश्च  
 तेजस्विभिवीर्यैवद्भिश्च राजन् ।  
 रराज राजा स तु राजमुख्यै-  
 र्वृतः सदेवैरिव वज्रपाणिः ॥ ३  
 तस्मिन्ननीकप्रमुखे विषक्ता  
 दोधूयमानाश्च महापताकाः ।

सुरक्तपीतासितपाण्डुराभा  
 महागजस्कन्धगता विरेजुः ॥ ४  
 सा वाहिनी शान्तनवेन गुप्ता  
 महारथैर्वारणवाजिभिश्च ।  
 बभौ सविद्युत्स्तनयित्बुकल्पा  
 जलागमे द्यौरिव जातमेघा ॥ ५  
 ततो रणायामिमुखी प्रयाता  
 प्रत्यर्जुनं शान्तनवाभिगुप्ता ।  
 सेनामहोग्रा सहसा कुरूणां  
 वेगो यथा भीम इवापगायाः ॥ ६  
 तं व्यालनानाविधगूढसारं  
 गजाश्चपादातरथौघपक्षम् ।  
 व्यूहं महामेघसमं महात्मा  
 ददर्श दूरात्कपिराजकेतुः ॥ ७

विनिर्यगौ केतुमता रथेन  
 नरर्षभः श्वेतहयेन काले ।  
 'जये धृतः शत्रुवरूथिनीनां  
 यथा सुरेन्द्रोऽसुरवाहिनीनाम् ॥ ८  
 नारायणेनेन्द्र इवाभिगुप्तः  
 शशीव सूर्येण समेयिवान्यथा ।  
 तथा महात्मा सह केशवेन  
 वरूथिनीनां प्रमुखे रराज ॥' ९  
 सोपस्करं सोत्तरबन्धुरेण  
 यत्तं यदूनामृषभेण सङ्घे ।  
 कपिध्वजं प्रेक्ष्य रथं विषेदुः  
 सहैव पुत्रैस्तव कौरवेयाः ॥ १०  
 प्रकल्पितं गुप्तमुदायुधेन  
 किरीटिना लोकमहारथेन ।  
 तं व्यूहराजं ददृशुस्त्वदीया-  
 श्रुतुश्चतुर्व्यालसहस्रकीर्णम् ॥ ११  
 यथैव पूर्वेऽहनि धर्मराज्ञा  
 व्यूहः कृतः कौरवसत्तमेन ।  
 यथा न भूतो भुवि मानुषेषु  
 न दृष्टपूर्वो न च संश्रुतश्च ॥ १२  
 ततो यथादेशमुपेत्य तस्थुः  
 पाञ्चालमुख्याः सह चेदिमुख्यैः ।  
 ततः समादेशसमाहतानि  
 भेरीसहस्राणि विनेदुराजौ ॥ १३  
 शङ्खस्वनास्तूर्यरवाः प्रणेदुः  
 सर्वेष्वनीकेषु ससिंहनादाः ।  
 ततः सबाणानि महास्वनानि  
 विस्फार्यमाणानि धनूंषि वीरैः ॥ १४  
 क्षणेन भेरीपणवप्रणादा-  
 नन्तर्दधुः शङ्खमहास्वनांश्च ।  
 तच्छङ्खशब्दावृतमन्तरिक्ष-  
 मुद्धूतभौमद्रुतरेणुजालम् ॥ १५  
 महानुभावाश्च ततः प्रकाश-  
 मालोक्य वीराः सहसाऽभिपेतुः ।

रथी रथेनाभिहतः समृतः  
 पपात साश्वः सरथः सकेतुः ॥ १६  
 गजो गजेनाभिहतः पपात  
 पदातिना चाभिहतः पदातिः ।  
 आवर्तमानान्यभिवर्तमानै-  
 र्घोरीकृतान्यद्भुतदर्शनानि ॥ १७  
 प्रासैश्च खड्गैश्च समाहतानि  
 सदश्ववृन्दानि सदश्ववृन्दैः ।  
 सुवर्णतारागणभूषितानि  
 सूर्यप्रभाभानि शरावराणि ॥ १८  
 विदार्यमाणानि परश्वथैश्च  
 प्रासैश्च खड्गैश्च निपेतुर्ख्याम् ।  
 गजैर्विषाणापरगात्ररुग्णाः  
 केचित्समृता रथिनः प्रपेतुः ॥ १९  
 गजर्षभाश्चापि गजर्षभेण  
 निपातिता बाणहताः पृथिव्याम् ।  
 गजौघवेगोद्भूतसादितानां  
 श्रुत्वा विषेदुः सहसा मनुष्याः ॥ २०  
 आर्तस्वनं सादिपदातियूनां  
 विषाणगात्रावरताडितानाम् ।  
 संभ्रान्तनागाश्वरथे मुहूर्ते  
 महाक्षये सादिपदातियूनाम् ॥ २१  
 महारथैः संपरिवार्यमाणं  
 संदृश्य दूरात्कपिराजकेतुम् ।  
 तं पञ्चतालोच्छ्रिततालकेतुः  
 सदश्ववेगाद्भुतवीर्ययानः ॥ २२  
 महास्त्रबाणाग्निदीप्तिमन्तं  
 किरीटिनं शान्तनवोऽभ्यधावत् ।  
 तथैव शक्रप्रतिमप्रभाव-  
 मिन्द्रात्मजं द्रोणमुखा विसृष्टुः ॥ २३  
 कृपश्च शल्यश्च विविशतिश्च  
 दुर्योधनः सौमदत्तिश्च राजन् ।  
 ततो रथानां प्रमुखादुपेत्य  
 सर्वास्त्रवित्काञ्चनचित्रवर्मा ॥ २४

जवेन शूरोऽभिससार सर्वा-  
 स्तानर्जुनस्यात्मभवोऽभिमन्युः ।  
 तेषां महास्त्राणि महारथाना-  
 मसह्यकर्मा विनिहत्य कार्ष्णिः ॥ २५  
 वभौ महामन्त्रहुतार्चिमाली  
 सदोगतः सन्भगवानिवाग्निः ।  
 ततः स तूर्णं रुधिरोदफेनां  
 कृत्वा नदीमाशु रणे रिपूणाम् ॥ २६  
 जगाम सौमद्रमतीत्य भीष्मो  
 महारथं पार्थमदीनसत्वः ।  
 ततः प्रहस्याद्भुतविक्रमेण  
 गाण्डीवमुक्तेन शिलाशितेन ॥ २७  
 विपाठजालेन महास्त्रजालं  
 विनाशयामास किरीटमाली ।

तमुत्तमं सर्वधनुर्धराणा-  
 मसक्तकर्मा कपिराजकेतुः ॥ २८  
 भीष्मं महात्माऽभिववर्ष तूर्णं  
 शरौघजालैर्विमलैश्च भल्लैः ।  
 तथैव भीष्माहतमन्तरिक्षे  
 महास्त्रजालं कपिराजकेतोः ॥ २९  
 विशीर्यमाणं ददृशुस्त्वदीया  
 दिवाकरेणेव तमोभिभूतम् ।  
 एवंविधं कार्मुकभीमनाद-  
 मदीनवत्सत्पुरुषोत्तमाभ्याम् ।  
 ददर्श लोकः कुरुसंजयाश्च  
 तद्वैरथं भीष्मधनञ्जयाभ्याम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे षष्ठितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

दृष्टद्युक्तेन शलपुत्रवधः ॥ १ ॥

सञ्जय उवाच ।  
 द्रौणिर्भूरिश्रवाः शल्यश्चित्रसेनश्च मारिषः ।  
 पुत्रः सांयमनेश्चैव सौभद्रं पर्यवारयन् ॥ १  
 संसक्तमतितेजोभिस्तमेकं ददृशुर्जनाः ।  
 पञ्चभिर्मनुजव्याघ्रैर्गजैः सिंहशिशुं यथा ॥ २  
 नातिलक्ष्यतया कश्चिन्न शौर्ये न पराक्रमे ।  
 वभूव सदृशः कार्ष्णेर्नास्त्रे नापि च लाघवे ॥ ३  
 तथा तमात्मजं युद्धे विक्रमन्तमरिन्दमम् ।  
 दृष्ट्वा पार्थः सुसंयत्तं सिंहनादमथानदत् ॥ ४  
 पीडयानं तु तत्सैन्यं पौत्रं तव विशांपते ।  
 दृष्ट्वा त्वदीया राजेन्द्र समन्तात्पर्यवारयन् ॥ ५  
 ध्वजिनीं धार्तराष्ट्राणां दीनशत्रुदीनवत् ।  
 प्रत्युद्ययौ स सौभद्रस्तेजसा च बलेन च ॥ ६  
 तस्य लाघवमार्गस्थमादित्यसदृशप्रभम् ।

व्यदृश्यत महच्चापं समरे युध्यतः परैः ॥ ७  
 स द्रौणिमिषुणैकेन विद्ध्वा शल्यं च पञ्चभिः ।  
 ध्वजं सांयमनेश्चैव सोऽष्टाभिश्चिच्छिदे ततः ॥ ८  
 रुक्मदण्डां महाशक्तिं प्रेषितां सौमदत्तिना ।  
 शितेनोरगसंकाशां पत्रिणाभिजघान ताम् ॥ ९  
 शल्यस्य च महावेगानस्यतः समरे शरान् ।  
 'धनुश्चिच्छेद भल्लेन तीव्रवेगेन फाल्गुनिः ।'  
 जघानार्जुनदायादश्चतुर्भिश्चतुरो हयान् ॥ १०  
 भूरिश्रवाश्च शल्यश्च द्रौणिः सांयमनिः शलः ।  
 नाभ्यवर्तन्त संरब्धाः कार्ष्णेर्बाहुबलोदयात् ॥ ११  
 ततस्त्रिगर्ता राजेन्द्र मद्राश्च सह केकयैः ।  
 पञ्चविंशतिसाहस्रास्तव पुत्रेण चोदिताः ॥ १२  
 धनुर्वेदविदो मुख्या अजेयाः शत्रुभिर्युधि ।  
 सह पुत्रं जिघांसन्तं परिवव्रुः किरीटिनम् ॥ १३

सांयमनेः शल्यस्य पुत्रः ॥ १ ॥

एकषष्टितमोऽध्यायः ॥ ६१ ॥

तौ तु तत्र पितापुत्रौ परिक्षिप्तौ महारथौ ।  
 ददर्श राजन्पाञ्चल्यः सेनापतिररिन्दम ॥ १४  
 स वारणरथौघानां सहस्रैर्वहुभिर्वृतः ।  
 वाजिभिः पत्तिभिश्चैव वृतः शतसहस्रशः ॥ १५  
 'पारावताश्चः स रथमास्थाय परवीरहा ।'  
 धनुर्विण्फार्यं संकुद्धो नोदयित्वा च वाहिनीम् ।  
 ययौ तं मद्रकानीकं केकयांश्च परंतप ॥ १६  
 तेन क्रीर्तिमता गुप्तमनीकं दृढधन्वना ।  
 संरब्धरथनागाश्वं योत्स्यमानमशोभत ॥ १७  
 सोऽर्जुनप्रमुखे यान्तं पाञ्चालकुलवर्धनः ।  
 त्रिभिः शारद्वतं बाणैर्जत्रुदेशे समार्पयत् ॥ १८  
 ततः स मद्रकान्हत्वा दशैव दशभिः शरैः ।  
 पृष्ठरक्षं जघानाशु भलेन कृतवर्मणः ॥ १९  
 दमनं चापि दायदं पौरवस्य महात्मनः ।  
 जघान विमलाग्रेण नाराचेन परंतपः ॥ २०  
 ततः सांयमनेः पुत्रः पाञ्चाल्यं युद्धदुर्मदम् ।  
 अविध्यत्रिंशता बाणैर्दशभिश्चास्य सारथिम् ॥ २१  
 सोऽतिविद्धो महेष्वासः सृक्किणी परिसंलिहन् ।  
 भलेन भृशतीक्ष्णेन निचकर्तास्य कार्मुकम् ॥ २२  
 अथैनं पञ्चविंशत्या क्षिप्रमेव समार्पयत् ।  
 अश्वान्वास्यावधीद्राजत्रुभौ तौ पाष्णिसारथी ॥ २३  
 स हताश्वे रथे तिष्ठन्ददर्श भरतर्षभ ।  
 पुत्रः सांयमनेः पुत्रं पाञ्चाल्यस्य महात्मनः ॥ २४  
 स प्रगृह्य महाघोरं निस्त्रिंशवरमायसम् ।

पदातिस्तूर्णमानच्छद्रथस्थं पुरुषर्षभः ॥ २५  
 तं महौघमिवायान्तं खात्पतन्तमिवोरगम् ।  
 भ्रान्तावरणनिस्त्रिंशं कालोत्सृष्टमिवान्तकम् ॥ २६  
 दीप्यमानमिवादित्यं मत्तवारणविक्रमम् ।  
 अपश्यन्पाण्डवास्तत्र धृष्टद्युम्नश्च पार्षतः ॥ २७  
 तस्य पाञ्चालदायादः प्रतीपमभिधावतः ।  
 शितनिस्त्रिंशहस्तस्य शरावरणधारिणः ॥ २८  
 बाणवेगमतीतस्य तथाभ्याशमुपेयुषः ।  
 त्वरन्सेनापतिः क्रुद्धो विभेद गदया शिरः ॥ २९  
 तस्य राजन्सनिस्त्रिंशं सुप्रभं च शरावरम् ।  
 हतस्य पततो हस्ताद्रेगेन न्यपतद्भुवि ॥ ३०  
 तं निहत्य गदाग्रेण स लेभे परमां मुदम् ।  
 पुत्रः पाञ्चालराजस्य महात्मा भीमविक्रमः ॥ ३१  
 तस्मिन्हते महेष्वासे शल्यपुत्रे महारथे ।  
 हाहाकारो महानासीत्तत्र सैन्यस्य मारिष ॥ ३२  
 ततः सांयमनिः क्रुद्धो दृष्ट्वा निहतमात्मजम् ।  
 अभिदुद्राव वेगेन पाञ्चाल्यं युद्धदुर्मदम् ॥ ३३  
 तौ तत्र समरे शरौ समेतौ युद्धदुर्मदौ ।  
 ददृशुः सर्वराजानः कुरवः पाण्डवास्तथा ॥ ३४  
 ततः सांयमनिः क्रुद्धः पार्षतं परवीरहा ।  
 आजघान त्रिभिर्बाणैस्तोत्रैरिव महाद्विपम् ॥ ३५  
 तथैव पार्षतं शरं शल्यः समितिशोभनः ।  
 आजघानोरसि क्रुद्धस्ततो युद्धमवर्तत ॥ ३६

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

भीमसेनादियुद्धवर्णनम् ॥ १ ॥

धृतराष्ट्र उवाच ।  
 दैवमेव परं मन्ये पौरुषादपि सञ्जय ।  
 यत्सैन्यं मम पुत्रस्य पाण्डुपुत्रेण वध्यते ॥ १  
 नित्यं हि मामकांस्तात हतानेव हि शंससि ।  
 अव्यग्रांश्च प्रहृष्टांश्च नित्यं शंससि पाण्डवान् ॥ २  
 'विभग्रांश्च प्रनष्टांश्च नित्यं शंससि मामकान् ।'

भीष्म० १४

हीनान्पुरुषकारेण मामकानद्य सञ्जय ।  
 पातितान्पात्यमानांश्च हतानेव च शंससि ॥ ३  
 युध्यमानान्यथाशक्ति घटमानाञ्जयं प्रति ।  
 पाण्डवा हि जयन्त्येव जीयन्ते चैव मामकाः ॥ ४  
 सोऽहं तीव्राणि दुःखानि दुर्योधनकृतानि च ।  
 श्रोष्यामि सततं तात दुःसहानि बहूनि च ॥ ५



तमुपायं न पश्यामि जीथेरन्येन पाण्डवान् ।  
 मामका विजयं युद्धे प्राप्नुयुर्येन सञ्जय ॥ ६  
 सञ्जय उवाच ।  
 क्षयं मनुष्यदेहानां गजवाजिरथक्षयम् ।  
 शृणु राजन्स्थिरो भूत्वा तवैवापनयो महान् ॥ ७  
 धृष्टद्युम्नस्तु शल्येन पीडितो नवभिः शरैः ।  
 पीडयामास संकुद्धो मद्राधिपतिमायसैः ॥ ८  
 तत्राद्भुतमपश्याम पार्षतस्य पराक्रमम् ।  
 न्यवारयत यस्तूर्णं शल्यं समितिशोभनम् ॥ ९  
 नान्तरं दृश्यते तत्र तयोश्च रथिनोस्तदा ।  
 मुहूर्तमिव तद्युद्धं तयोः सममिवाभवत् ॥ १०  
 ततः शल्यो महाराज धृष्टद्युम्नस्य संयुगे ।  
 धनुश्चिच्छेद भङ्गेन पीतेन निशितेन च ॥ ११  
 अथैनं शरवर्षेण छादयामास संयुगे ।  
 गिरिं जलागमे यद्वज्रलदा जलवृष्टिभिः ॥ १२  
 अभिमन्युस्ततः क्रुद्धो धृष्टद्युम्ने च पीडिते ।  
 अभिदुद्राव वेगेन मद्रराजरथं प्रति ॥ १३  
 ततो मद्राधिपरथं कार्ष्णिः प्राप्यातिकोपनः ।  
 आर्तायनिममेयात्मा विव्याध निशितैः शरैः ॥ १४  
 ततस्तु तावका राजन्परीप्सन्तोऽर्जुनिं रणे ।  
 मद्रराजरथं तूर्णं परिवार्यावतस्थिरे ॥ १५  
 दुर्योधनो विकर्णश्च दुःशासनविविशती ।  
 दुर्मर्षणो दुःसहश्च चित्रसेनोऽथ दुर्मुखः ॥ १६  
 सत्यव्रतश्च भद्रं ते पुरुमित्रश्च भारत ।  
 एते मद्राधिपरथं पालयन्तः स्थिता रणे ॥ १७  
 तान्भीमसेनः संकुद्धो धृष्टद्युम्नश्च पार्षतः ।  
 द्रौपदेयाभिमन्युश्च माद्रीपुत्रौ च पाण्डवौ ॥ १८  
 धार्तराष्ट्रान्दश रथान्दशैव प्रत्यवारयन् ।  
 नानारूपाणि शस्त्राणि विसृजन्तो विशांपते ॥ १९  
 अभ्यवर्तन्त संहृष्टाः परस्परवधैषिणः ।  
 ते वै समेयुः संग्रामे राजन्दुर्मन्त्रिते तव ॥ २०  
 तस्मिन्दशरथे क्रुद्धे वर्तमाने महाभये ।  
 तावकानां परेषां वा प्रेक्षका रथिनोऽभवन् ॥ २१

शस्त्राण्यनेकरूपाणि विसृजन्तो महारथाः ।  
 अन्योन्यमभिनर्दन्तः संप्रहारं प्रचक्रिरे ॥ २२  
 ते तदा जातसंरम्भाः सर्वेऽन्योन्यं जिघांसवः ।  
 अन्योन्यमभिमर्दन्तः स्पर्धमानाः परस्परम् ॥ २३  
 अन्योन्यस्पर्धया राजञ्ज्ञातयः संगता मिथः ।  
 महास्त्राणि विसृञ्चन्तः समापेतुरमर्षिणः ॥ २४  
 दुर्योधनस्तु संकुद्धो धृष्टद्युम्नं महारणे ।  
 विव्याध निशितैर्वर्णैश्चतुर्भिः समरे द्रुतम् ॥ २५  
 दुर्मर्षणश्च विशत्या चित्रसेनश्च पञ्चभिः ।  
 दुर्मुखो नवभिर्वाणैर्दुःसहश्चापि सप्तभिः ॥ २६  
 विविंशतिः पञ्चभिश्च त्रिभिर्दुःशासनस्तथा ।  
 तान्प्रत्यविध्यद्राजेन्द्र पार्षतः शत्रुतापनः ॥ २७  
 एकैकं पञ्चविंशत्या दर्शयन्पाणिलाघवम् ।  
 सत्यव्रतं च समरे पुरुमित्रं च भारत ॥ २८  
 अभिमन्युरविध्यत्तु दशभिर्दशभिः शरैः ।  
 माद्रीपुत्रौ तु समरे मातुलं मातृनन्दनौ ॥ २९  
 अविध्येतां शरैस्तीक्ष्णैस्तदद्भुतमिवाभवत् ।  
 ततः शल्यो महाराज स्वस्त्रीयौ रथिनां वरौ ॥ ३०  
 शरैर्बहुभिरानर्च्छत्कृतप्रतिकृतैषिणौ ।  
 छाद्यमानौ ततस्तौ तु माद्रीपुत्रौ न चेलतुः ॥ ३१  
 अथ दुर्योधनं दृष्ट्वा भीमसेनो महाबलः ।  
 विधित्सुः कलहस्यान्तं गदां जग्राह पाण्डवः ॥ ३२  
 तमुद्यतगदं दृष्ट्वा कैलासमिव शृङ्गिणम् ।  
 भीमसेनं महाबाहुं पुत्रास्ते प्राद्रवन्भयात् ॥ ३३  
 दुर्योधनस्तु संकुद्धो मांगधं समचोदयत् ।  
 अनीकं दशसाहस्रं कुञ्जराणां तरखिनाम् ॥ ३४  
 गजानीकेन सहितस्तेन राजा सुयोधनः ।  
 मांगधं पुरतः कृत्वा भीमसेनं समभ्ययात् ॥ ३५  
 आपतन्तं च तं दृष्ट्वा गजानीकं वृकोदरः ।  
 गदापाणिरवारोहद्रथात्सिंह इवोन्नदन् ॥ ३६  
 अद्रिसारमयीं गुर्वीं प्रगृह्य महतीं गदाम् ।  
 अभ्यधावद्गजानीकं व्यादितास्य इवान्तकः ॥ ३७  
 स गजान्गदया निघ्नन्व्यचरत्समरे बली ।

भीमसेनो महाबाहुः सवज्र इव वासवः ॥ ३८  
 तस्य नादेन महता मनोहृदयकम्पिना ।  
 व्यत्यचेष्टन्त संहत्य गजा भीमस्य गर्जतः ॥ ३९  
 ततस्तु द्रौपदीपुत्राः सौभद्रश्च महारथः ।  
 नकुलः सहदेवश्च धृष्टद्युम्नश्च पार्षतः ॥ ४०  
 पृष्ठं भीमस्य रक्षन्तः शरवर्षेण वारणान् ।  
 अभ्यवर्षन्त धावन्तो मेघा इव गिरिव्रजान् ॥ ४१  
 'नाकुलिस्तु शतानीकः समरे शत्रुपूगहा ।'  
 क्षुरैः क्षुरग्रैर्भलैश्च पीतैश्चाञ्जलिकैः शितैः ।  
 न्यहनञ्चोत्तमाङ्गानि पाण्डवो गजयोधिनाम् ॥ ४२  
 शिरोभिः प्रपतद्भिश्च बाहुभिश्च विभूषितैः ।  
 अश्मवृष्टिरिवाभाति पाणिभिश्च सहाङ्कुशैः ॥ ४३  
 हृतोत्तमाङ्गाः स्कन्धेषु गजानां गजयोधिनः ।  
 अदृश्यन्ताचलाग्रेषु द्रुमा भग्नशिखा इव ॥ ४४  
 धृष्टद्युम्नहतानन्यानपश्याम महागजान् ।  
 पततः पाल्यमानांश्च पार्षतेन महात्मना ॥ ४५  
 मागधोऽथ महीपालो गजमैरावणोपमम् ।  
 प्रेषयामास समरे सौभद्रस्य रथं प्रति ॥ ४६  
 तमापतन्तं संप्रेक्ष्य मागधस्य महागजम् ।  
 जघानैकेषुणा वीरः सौभद्रः परवीरहा ॥ ४७  
 तस्यावर्जितनागस्य कार्ष्णिणः परपुरंजयः ।  
 राज्ञो रजतपुङ्गेन भलेनापाहरञ्छिरः ॥ ४८  
 विगाह्य तद्गजानीकं भीमसेनोऽपि पाण्डवः ।  
 व्यचरत्समरे मृद्रन्गजानिन्द्रो गिरीनिव ॥ ४९  
 एकप्रहारनिहतानभीमसेनेन दन्तिनः ।  
 अपश्याम रणे तस्मिन्गिरीन्वज्रहतानिव ॥ ५०  
 भग्नदन्तान्भग्नकरान्भग्नसक्थींश्च वारणान् ।  
 भग्नपृष्ठत्रिकानन्यान्निहतान्पर्वतोपमान् ॥ ५१

नदतः सीदतश्चान्यान्विमुखान्समरे गतान् ।  
 विद्रुतान्भयसंविघ्नांस्तथा विशकृतोऽपरान् ॥ ५२  
 भीमसेनस्य मार्गेषु पतितान्पर्वतोपमान् ।  
 अपश्यं निहतान्नागान्नाजन्निष्टीवतोपरान् ॥ ५३  
 वमन्तो रुधिरं चान्ये भिन्नकुम्भा महागजाः ।  
 विह्वलन्तो गता भूमिं शैला इव धरातले ॥ ५४  
 मेदोरुधिरदिग्धाङ्गो वसामज्जासमुक्षितः ।  
 व्यचरत्समरे भीमो दण्डपाणिरिवान्तकः ॥ ५५  
 गजानां रुधिरकिन्नां गदां विभ्रद्भ्रुकोदरः ।  
 घोरः प्रतिभयश्चासीत्पिनाकीव पिनाकभृत् ॥ ५६  
 संमथ्यमानाः क्रुद्धेन भीमसेनेन दन्तिनः ।  
 सहसा प्राद्रवन्किष्टा मृद्रन्तस्तव वाहिनीम् ॥ ५७  
 तं हि वीरं महेष्वासं सौभद्रप्रमुखा रथाः ।  
 पर्यरक्षन्त युध्यन्तं वज्रायुधमिवामराः ॥ ५८  
 शोणिताक्तां गदां विभ्रदुक्षितां गजशोणितैः ।  
 कृतान्त इव रौद्रात्मा भीमसेनो व्यदृश्यत ॥ ५९  
 व्यायच्छमानं गदया दिक्षु सर्वासु भारत ।  
 अपश्याम रणे भीमं नृत्यन्तमिव शङ्करम् ॥ ६०  
 यमदण्डोपमां गुर्वीमिन्द्राशनिसमखनाम् ।  
 अपश्याम महाराज रौद्रां विशसनीं गदाम् ॥ ६१  
 विमिश्रां केशमज्जाभिः प्रदिग्धां रुधिरेण च ।  
 पिनाकमिव रुद्रस्य क्रुद्धस्याभिघ्नतः पशून् ॥ ६२  
 यथा पशूनां सङ्घातं यच्छा पालः प्रकालयेत् ।  
 तथा भीमो गजानीकं गदया समकालयत् ॥ ६३  
 गदया वध्यमानास्ते मार्गणैश्च समन्ततः ।  
 खान्यनीकानि मृद्रन्तः प्राद्रवन्कुञ्जरास्तव ॥ ६४  
 महावात इवाभ्राणि विधमित्वा स वारणान् ।  
 अतिष्ठत्मुले भीमः श्मशान इव शूलभृत् ॥ ६५

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसपुद्धे द्विषष्टितमोऽध्यायः ॥ ६३ ॥

### त्रिषष्टितमोऽध्यायः ॥ ६३ ॥

साल्यकिभूरिश्रवसोः समागमः ॥ १ ॥

सञ्जय उवाच ।  
 हते तस्मिन्गजानीके पुत्रो दुर्योधनस्तव ।

भीमसेनं घ्नतेत्येवं सर्वसैन्यान्यचोदयत् ॥ १  
 ततः सर्वाण्यनीकानि तव पुत्रस्य शासनात् ।

अभ्यद्रवन्भीमसेनं नदन्तं भैरवान्स्वान् ॥ २  
 तं बलौघमपर्यन्तं देवैरपि सुदुःसहम् ।  
 आपतन्तं सुदुष्पारं समुद्रमिव पर्वणि ॥ ३  
 रथनागाश्वकलिलं शङ्खदुन्दुभिनादितम् ।  
 अनन्तरथपादातं रजसा सर्वतो वृतम् ॥ ४  
 तं भीमसेनः समरे महोदधिमिवापरम् ।  
 सेनासागरमक्षोभ्यं वेल्लेव समवारयत् ॥ ५  
 तदाश्रयमपश्याम पाण्डवस्य महात्मनः ।  
 भीमसेनस्य समरे राजन्कर्मातिमानुषम् ॥ ६  
 उदीर्णान्पार्थिवान्सर्वान्साश्चान्सरथकुञ्जरान् ।  
 असंभ्रमं भीमसेनो गदया समवारयत् ॥ ७  
 स संवार्य बलौघांस्तान्गदया रथिनां वरः ।  
 अतिष्ठत्सुमुले भीमो गिरिर्मेरुरिवाचलः ॥ ८  
 तस्मिन्सुमुले घोरे काले परमदारुणे ।  
 भ्रातरश्चैव पुत्राश्च वृष्टद्युम्नश्च पार्षतः ॥ ९  
 द्रौपदेयाभिमन्युश्च शिखण्डी चापराजितः ।  
 न प्राजहन्भीमसेनं भये जाते महाबलम् ॥ १०  
 ततः शैक्यायसीं गुर्वीं प्रगृह्य महतीं गदाम् ।  
 अधावत्तावकान्योधान्दण्डपाणिरिवान्तकः ॥ ११  
 पोथयन्थवृन्दानि वाजिवृन्दानि चाभिभूः ।  
 कर्षयन्थवृन्दानि बाहुवेगेन पाण्डवः ॥ १२  
 विनिघ्नन्थचरत्सङ्घे युगान्ते कालवद्विभ्रुः ।  
 ऊरुवेगेन संकर्षन्थजालानि पाण्डवः ॥ १३  
 बलानि संममर्दाशु नङ्गलानीव कुञ्जरः ।  
 मृद्रन्थेभ्यो रथिनो गजेभ्यो गजयोधिनः ॥ १४  
 सादिनश्चाश्वपृष्ठेभ्यो भूमौ चापि पदातिनः ।  
 गदया व्यधमत्सर्वान्वातो वृक्षानिवौजसा ॥ १५  
 भीमसेनो महाबाहुस्तव पुत्रस्य वै बले ।  
 सापि मज्जावसामांसैः प्रदिग्धा रुधिरेण च ॥ १६  
 अदृश्यत महारौद्रा गदा नागाश्वपातनी ।  
 तत्रतत्र हतैश्चापि मनुष्यगजवाजिभिः ॥ १७  
 रणाङ्गणं समभवन्मृत्योरावाससन्निभम् ।  
 पिनाकमिव रुद्रस्य क्रुद्धस्याभिघ्नतः पशून् ॥ १८

यमदण्डोपमामुग्रामिन्द्राशिनिसमखनाम् ।  
 ददृशुर्भीमसेनस्य रौद्रां विशसनीं गदाम् ॥ १९  
 आविध्यतो गदां तस्य कौन्तेयस्य महात्मनः ।  
 बभौ रूपं महाघोरं कालस्येव युगक्षये ॥ २०  
 तं तथा महतीं सेनां द्रावयन्तं पुनःपुनः ।  
 दृष्ट्वा मृत्युमिवायान्तं सर्वे विमनसोऽभवन् ॥ २१  
 यतोयतः प्रेक्षते स्म गदामुद्यम्य पाण्डवः ।  
 तेनतेन स्म दीर्यन्ते सर्वसैन्यानि भारत ॥ २२  
 प्रदारयन्तं सैन्यानि बलेनामितविक्रमम् ।  
 प्रसमानमनीकानि व्यादितास्यमिवान्तकम् ॥ २३  
 तं तथा भीमकर्माणं प्रगृहीतमहागदम् ।  
 दृष्ट्वा वृकोदरं भीष्मः सहसैव समभ्ययात् ॥ २४  
 महता रथघोषेण रथेनादित्यवर्चसा ।  
 छादयञ्शरवर्षेण पर्जन्य इव वृष्टिमान् ॥ २५  
 तमायान्तं तथा दृष्ट्वा व्यात्ताननमिवान्तकम् ।  
 भीष्मं भीमो महाबाहुः प्रत्युदीयादमर्षितः ॥ २६  
 तस्मिन्क्षणे सात्यकिः सत्यसन्धः  
 शिनिप्रवीरोऽभ्यपतत्पितामहम् ।  
 निघ्नन्नमित्रान्धनुषा दृढेन  
 संकम्पयंस्तव पुत्रस्य सैन्यम् ॥ २७  
 तं यान्तमश्वै रजतप्रकाशैः  
 शरान्वपन्तं निशितान्सुपुङ्गवान् ।  
 नाशक्रुवन्धारयितुं तदानीं  
 सर्वे गणा भारत ये त्वदीयाः ॥ २८  
 आविध्यदेनं दशभिः पृषत्कै-  
 रलम्बुसो राक्षसोऽसौ तदानीम् ।  
 शरैश्चतुर्भिः प्रतिविद्ध्य तं च  
 नप्ता शिनेरभ्यपतद्रथेन ॥ २९  
 अन्वागतं वृष्णिवरं निशम्य  
 तं शत्रुमध्ये परिवर्तमानम् ।  
 प्रद्रावयन्तं कुरुपुङ्गवांश्च  
 पुनः पुनश्च प्रणदन्तमाजौ ॥ ३०  
 योधास्त्वदीयाः शरवर्षैरवर्ष-  
 न्मेघा यथा भूधरमम्बुवेगैः ।

तथापि तं धारयितुं न शेकु-  
र्मध्यंदिने सूर्यमिवातपन्तम् ॥ ३१  
न तत्र कश्चिन्नविषण्ण आसी-  
द्वते राजन्सोमदत्तस्य पुत्रात् ।

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे त्रिषष्टितमोऽध्यायः ॥ ६३ ॥

स वै समादाय धनुर्महात्मा  
भूरिश्रवा भारत सौमदत्तिः ॥ ३२  
दृष्ट्वा रथान्खान्वयपनीयमाना-  
न्प्रत्युद्ययौ सात्यकिं योद्धुमिच्छन् ॥ ३३

### चतुःषष्टितमोऽध्यायः ॥ ६४ ॥

भीमेन दुर्योधनानुजाष्टकवधः ॥ १ ॥ घटोत्कचभयेन कुरुभिः सेनावहारः ॥ २ ॥

सञ्जय उवाच ।  
ततो भूरिश्रवा राजन्सात्यकिं नवभिः शरैः ।  
प्राविध्यद्भृशसंकुद्धस्तोत्रैरिव महाद्विपम् ॥ १  
कौरवं सात्यकिश्चैव शरैः सन्नतपर्वभिः ।  
अवारयदमेयात्मा सर्वलोकस्य पश्यतः ॥ २  
ततो दुर्योधनो राजा सोदर्यैः परिवारितः ।  
सौमदत्तिं रणे यत्तः समन्तात्पर्यवारयत् ॥ ३  
तं चैव पाण्डवाः सर्वे सात्यकिं रभसं रणे ।  
परिवार्य स्थिताः सङ्घे समन्तात्सुमहौजसः ॥ ४  
भीमसेनस्तु संकुद्धो गदामुद्यम्य भारत ।  
दुर्योधनमुखान्सर्वानुपुत्रांस्ते पर्यवारयत् ॥ ५  
रथैरनेकसाहस्रैः क्रोधाकर्षसमन्वितः ।  
नन्दकस्तव पुत्रस्तु भीमसेनं महाबलम् ॥ ६  
विव्याध विशिखैः षड्भिः कङ्कपत्रैः शिलाशितैः ।  
दुर्योधनस्तदा राजन्भीमसेनं महारथम् ॥ ७  
आजघानोरसि कुद्धो मार्गणैर्नवभिः शितैः ।  
ततो भीमो महाबाहुः स्वरथं सुमहाबलः ॥ ८  
आरूरोह रथश्रेष्ठं विशोकं चेदमब्रवीत् ।  
एते महारथाः शूरा धार्तराष्ट्राः समागताः ॥ ९  
मामेव भृशसंकुद्धा हन्तुमभ्युद्यता युधि ।  
मनोरथदुमोऽस्माकं चिन्तितो बहुवार्षिकः ॥ १०  
सफलः सूत चाद्येह योऽहं पश्यामि सोदरान् ।  
यत्राशोकसमुत्क्षिप्ता रेणवो रथनेमिभिः ॥ ११  
प्रयास्यन्त्यन्तरिक्षं हि शरवृन्दैर्दिगन्तरे ।  
तत्र तिष्ठति सन्नद्धः स्वयं राजा सुयोधनः ॥ १२  
भ्रातरश्चास्य सन्नद्धाः कुलपुत्रा मदोत्कटाः ।

एतानद्य हनिष्यामि पश्यतस्ते न संशयः ॥ १३  
तस्मान्ममाश्वान्संग्रामे यत्तः संयच्छ सारथे ।  
एवमुक्त्वा ततः पार्थस्तव पुत्रं विशांपते ॥ १४  
विव्याध निशितैस्तीक्ष्णैः शरैः कनकभूपणैः ।  
नन्दकं च त्रिभिर्वाणैरभ्यविध्यत्स्तनान्तरे ॥ १५  
तं तु दुर्योधनः षड्धा विद्ध्वा भीमं महाबलम् ।  
त्रिभिरन्यैः सुनिशितैर्विशोकं प्रत्यविध्यत् ॥ १६  
भीमस्य च रणे राजन्धनुश्चिच्छेद भासुरम् ।  
मुष्टिदेशे भृशं तीक्ष्णैस्त्रिभिर्भ्रैर्हसन्निव ॥ १७  
समरे प्रेक्ष्य यन्तारं विशोकं तु वृकोदरः ।  
पीडितं विशिखैस्तीक्ष्णैस्तव पुत्रेण धन्विना ॥ १८  
अमृष्यमाणः संरब्धो धनुर्दिव्यं परामृशत् ।  
पुत्रस्य ते महाराज वधार्थं भरतर्षभ ॥ १९  
समादधत्सुसंकुद्धः क्षुरप्रं रोमवाहिनम् ।  
तेन चिच्छेद नृपतेर्भीमः कार्मुकमुत्तमम् ॥ २०  
सोऽपविद्ध्य धनुश्छिन्नं पुत्रस्ते क्रोधमूर्च्छितः ।  
अन्यत्कार्मुकमादत्त सत्वरं वेगवत्तरम् ॥ २१  
संदधे विशिखं घोरं कालमृत्युसमग्रभम् ।  
तेनाजघान संकुद्धो भीमसेनं स्तनान्तरे ॥ २२  
स गाढविद्धो व्यथितः स्यन्दनोपस्थ आविशत् ।  
स निषण्णो रथोपस्थे मूर्च्छामभिजगाम ह ॥ २३  
तं दृष्ट्वा व्यथितं भीममभिमन्युपुरोगमाः ।  
नामृष्यन्त महेश्वासाः पाण्डवानां महारथाः ॥ २४  
ततस्तु तुमुलां वृष्टिं शङ्खाणां तिग्मतेजसाम् ।  
पातयामासुरव्यग्राः पुत्रस्य तव मूर्धनि ॥ २५  
प्रतिलभ्य ततः संज्ञां भीमसेनो महाबलः ।

दुर्योधनं त्रिभिर्विद्ध्वा पुनर्विव्याध पञ्चभिः ॥ २६  
 शल्यं च पञ्चविंशत्या शरैर्विव्याध पाण्डवः ।  
 रुक्मपुङ्गवैर्हेष्वासः स विद्धो व्यपयाद्रणात् ॥ २७  
 प्रत्युद्ययुस्ततो भीमं तव पुत्राश्चतुर्दश ।  
 सेनापतिः सुषेणश्च जलसन्धः सुलोचनः ॥ २८  
 उग्रो भीमरथो भीमो वीरवाहुरलोलुपः ।  
 दुर्मुखो दुष्प्रधर्षश्च विवित्सुर्विकटः समः ॥ २९  
 विसृजन्तो बहून्वाणान्क्रोधसंरक्तलोचनाः ।  
 भीमसेनमभिद्रुत्य विव्यधुः सहिता भृशम् ॥ ३०  
 पुत्रास्तु तव संप्रेक्ष्य भीमसेनो महाबलः ।  
 सृक्किणी विलिहन्वीरः पशुमध्ये यथा वृकः ॥ ३१  
 अभिपत्य महाबाहुर्गस्तमानिव वेगितः ।  
 सेनापतेः क्षुरप्रेण शिरश्चिच्छेद पाण्डवः ॥ ३२  
 संप्रहस्य च दृष्टात्मा त्रिभिर्बाणैर्महाभुजः ।  
 जलसन्धं विनिर्भिद्य सोऽनयद्यमसादनम् ॥ ३३  
 सुषेणं च ततो हत्वा प्रेषयामास मृत्यवे ।  
 उग्रस्य सशिरस्त्राणं शिरश्चन्द्रोपमं भुवि ॥ ३४  
 पातयामास भट्टेन कुण्डलाभ्यां विभूषितम् ।  
 वीरवाहुं च सप्तत्या साश्वकेतुं ससारथिम् ॥ ३५  
 निनाय समरे वीरः परलोकाय पाण्डवः ।  
 भीमं भीमरथं चोभौ भीमसेनो हसन्निव ॥ ३६  
 पुत्रौ ते दुर्मदौ राजन्ननयद्यमसादनम् ।  
 ततः सुलोचनं भीमः क्षुरप्रेण महामृधे ॥ ३७  
 मिषतां सर्वसैन्यानामनयद्यमसादनम् ।  
 पुत्रास्तु तव तं दृष्ट्वा भीमसेनपराक्रमम् ॥ ३८  
 शेषा येऽन्येऽभवंस्तत्र ते भीमस्य भयादिताः ।  
 विप्रद्रुता दिशो राजन्वध्यमाना महात्मना ॥ ३९  
 ततोऽब्रवीच्छान्तनवः सर्वानेव महारथान् ।  
 एष भीमो रणे क्रुद्धो धार्तराष्ट्रान्महारथान् ॥ ४०  
 यथा प्राथ्यान्यथा ज्येष्ठान्यथा शूरांश्च संगतान् ।  
 निपातयत्युग्रधन्वा तं प्रगृहीत माचिरम् ॥ ४१  
 एवमुक्त्वा ततः सर्वे धार्तराष्ट्रस्य सैनिकाः ।  
 अभ्यद्रवन्त संक्रुद्धा भीमसेनं महाबलम् ॥ ४२  
 भगदत्तः प्रभिन्नेन कुञ्जरेण विशांपते ।

अभ्ययात्सहसा तत्र यत्र भीमो व्यवस्थितः ॥ ४३  
 आपतन्नेव च रणे भीमसेनं शिलीमुखैः ।  
 अदृश्यं समरे चक्रे जीमूत इव भास्करम् ॥ ४४  
 अभिमन्युमुखास्तु नामृष्यन्त महारथाः ।  
 भीमस्याच्छादनं सङ्घे खवाहुबलमाश्रिताः ॥ ४५  
 त एनं शरवर्षेण समन्तात्पर्यवारयन् ।  
 गजं च शरवृष्ट्या तु विभिदुस्ते समन्ततः ॥ ४६  
 स शस्त्रवृष्ट्याऽभिहतः समस्तैस्तैर्महारथैः ।  
 प्राग्ज्योतिषगजो राजन्नानालिङ्गैः सुतेजनैः ॥ ४७  
 संजातरुधिरोत्पीडः प्रेक्षणीयोऽभवद्रणे ।  
 गभस्तिभिरिवार्कस्य संस्यूतो जलदो महान् ॥ ४८  
 संचोदितो मदस्रावी भगदत्तेन वारणः ।  
 अभ्यधावत तान्सर्वान्कालोत्सृष्ट इवान्तकः ॥ ४९  
 द्विगुणं जवमास्थाय कम्पयंश्चरणैर्महीम् ।  
 तस्य तत्सुमहद्रूपं दृष्ट्वा सर्वे महारथाः ॥ ५०  
 असह्यं मन्यमानाश्च नातिप्रमनसोऽभवन् ।  
 ततस्तु नृपतिः क्रुद्धो भीमसेनं स्तनान्तरे ॥ ५१  
 आजघान महाराज शरेणानतपर्वणा ।  
 सोऽतिविद्धो महेष्वासस्तेन राज्ञा महारथः ॥ ५२  
 मूर्च्छयाऽभिपरीतात्मा ध्वजयष्टिं समाश्रयत् ।  
 तांस्तु भीतान्समालक्ष्य भीमसेनं च मूर्च्छितम् ५३  
 ननाद बलवन्नादं भगदत्तः प्रतापवान् ।  
 ततो घटोत्कचो राजन्प्रेक्ष्य भीमं तथाऽऽगतं ५४  
 संक्रुद्धो राक्षसो घोरस्तत्रैवान्तरधीयत ।  
 स कृत्वा दारुणां मायां भीरूणां भयवर्धिनीम् ५५  
 अदृश्यत निमेषार्धाद्घोररूपं समास्थितः ।  
 ऐरावतं समारूढः स वै मायाकृतं स्वयम् ॥ ५६  
 तस्य चान्येऽपि दिङ्गागा बभूवुरनुयायिनः ।  
 अञ्जनो वामनश्चैव महापद्मश्च सुप्रभः ॥ ५७  
 त्रय एते महानागा राक्षसैः समधिष्ठिताः ।  
 महाकायास्त्रिधा राजन्प्रसवन्तो मदं बहु ॥ ५८  
 तेजोवीर्यबलोपेता महाबलपराक्रमाः ।  
 घटोत्कचस्तु खं नागं चोदयामास तं तदा ॥ ५९

सगजं भगदत्तं तु हन्तुकामः परंतपः ।  
 ते चान्ये चोदिता नागा राक्षसैस्तैर्महाबलैः ॥ ६०  
 परिपेतुः सुसंरब्धाश्चतुर्दंष्ट्राश्चतुर्दिशम् ।  
 भगदत्तस्य तं नागं विषाणैरभ्यपीडयन् ॥ ६१  
 स पीड्यमानस्तैर्नागैर्वेदनार्तः शराहतः ।  
 अनदत्सुमहानादामिन्द्राशनिसमस्वनम् ॥ ६२  
 'व्यवर्तत महाघोषो भैमसेनिशरादितः ।  
 मृदित्वा सर्वसैन्यानि तव पुत्रस्य भारत' ॥ ६३  
 तस्य तं नदतो नादं सुघोरं भीमनिःस्वनम् ।  
 श्रुत्वा भीष्मोऽब्रवीद्गोणं राजानं च सुयोधनम् ६४  
 एष युध्यति संग्रामे हैडिम्बेन दुरात्मना ।  
 भगदत्तो महेष्वासः कृच्छ्रे च परिवर्तते ॥ ६५  
 राक्षसश्च महामायः स च राजाऽतिकोपनः ।  
 एतौ समेतौ समरे कालमृत्युसमावुभौ ॥ ६६  
 श्रूयते चैव हृष्टानां पाण्डवानां महास्वनः ।  
 हस्तिनशैव सुमहान्भीतस्य रुदितध्वनिः ॥ ६७  
 तत्र गच्छाम भद्रं वो राजानं परिरक्षितुम् ।  
 अरक्ष्यमाणः समरे क्षिप्रं प्राणान्विमोक्षयति ॥ ६८  
 ते खरध्वं महावीर्याः किं चिरेण प्रयामहे ।  
 महान्हि वर्तते रौद्रः संग्रामो रोमहर्षणः ॥ ६९  
 भक्तश्च कुलपुत्रश्च शूरश्च पृतनापतिः ।  
 युक्तं तस्य परित्राणं कर्तुमस्माभिरच्युत ॥ ७०  
 भीष्मस्य तद्वचः श्रुत्वा सर्व एव महारथाः ।  
 द्रोणभीष्मौ पुरस्कृत्य भगदत्तपरीप्सया ॥ ७१  
 उत्तमं जवमास्थाय प्रययुर्यत्र सोऽभवत् ।  
 तान्प्रयातान्समालोक्य युधिष्ठिरपुरोगमाः ॥७२  
 पञ्चालाः पाण्डवैः सार्धं पृष्ठतोऽनुययुः परान् ।  
 तान्यनीकान्यथालोक्य राक्षसेन्द्रः प्रतापवान् ७३  
 ननाद सुमहानादं विस्फोटमशनेरिव ।  
 तस्य तं निनदं श्रुत्वा दृष्ट्वा नागांश्च युध्यतः ॥७४

॥ इति श्रीमन्महाभारते भीष्मपर्वणि भीष्मवचपर्वणि चतुर्थदिवसयुद्धे चतुःषष्टितमोऽध्यायः ॥ ६४ ॥

इति चतुर्थदिवसयुद्धं समाप्तम् ।

भीष्मः शान्तनवो भूयो भारद्वाजमभाषत ।  
 न रोचते मे संग्रामो हैडिम्बेन दुरात्मना ॥७५  
 बलवीर्यसमाविष्टः ससहायश्च सांप्रतम् ।  
 नैष शक्यो युधा जेतुमपि वज्रभृता स्वयम् ॥७६  
 लब्धलक्षः प्रहारी च वयं च श्रान्तवाहनाः ।  
 पाञ्चालैः पाण्डवैश्च दिवसं क्षतविक्षताः ॥७७  
 इदानीं युधि निर्जेतुं न शक्योऽसौ स राक्षसः ।  
 अस्तमभ्येति सविता रात्रौ योद्धुं न शक्यते ।  
 अवहारमतः कुर्मः श्वो योत्स्यामः परैः सह ॥७८  
 पितामहवचः श्रुत्वा तथा चक्रुःस कौरवाः ।  
 उपायेनापयानं ते घटोत्कचभयार्दिताः ॥ ७९  
 कौरवेषु निवृत्तेषु पाण्डवा जितकाशिनः ।  
 सिंहनादान्भृशं चक्रुः शङ्खान्ध्रुश्च भारत ॥८०  
 एवं तदभवद्युद्धं दिवसं भरतर्षभ ।  
 पाण्डवानां कुरूणां च पुरस्कृत्य घटोत्कचम् ॥८१  
 कौरवास्तु ततो राजन्प्रययुः शिविरं स्वकम् ।  
 व्रीडमाना निशाकाले पाण्डवैः पराजिताः ॥८२  
 शरविक्षतगात्रास्तु पाण्डुपुत्रा महारथाः ।  
 युद्धे सुमनसो भूत्वा जग्मुः स्वशिविरं प्रति ॥८३  
 पुरस्कृत्य महाराज भीमसेनघटोत्कचौ ।  
 पूजयन्तस्तदान्योन्यं मुदा परमया युताः ॥ ८४  
 नदन्तो विविधान्नादांस्तूर्यस्वनविमिश्रितान् ।  
 सिंहनादांश्च कुर्वन्तो विमिश्रांश्शङ्खनिःस्वनैः ॥८५  
 विनदन्तो महात्मानः कम्पयन्तश्च मेदिनीम् ।  
 घट्टयन्तश्च मर्माणि तव पुत्रस्य मारिष ॥ ८६  
 प्रयाताः शिविरायैव निशाकाले परंतप ।  
 दुर्योधनस्तु नृपतिर्दानो भ्रातृवधेन च ॥ ८७  
 मुहूर्तं चिन्तयामास बाष्पशोकसमाकुलः ।  
 ततः कृत्वा विधिं सर्वं शिविरस्य यथाविधि ।  
 प्रदध्यौ शोकसंतप्तो भ्रातृव्यसनकर्शितः ॥ ८८

## पञ्चषष्टितमोऽध्यायः ॥ ६५ ॥

भीष्मेण दुर्योधनं प्रति विश्वोपाख्यानकथनम् ॥ १ ॥

धृतराष्ट्र उवाच ।  
 भयं मे सुमहज्जातं विस्मयश्चैव सञ्जय ।  
 श्रुत्वा पाण्डुकुमारानां कर्म देवैः सुदुष्करम् ॥ १  
 पुत्राणां च पराभावं श्रुत्वा सञ्जय सर्वशः ।  
 चिन्ता मे महती मृत भविष्यति कथं त्विति ॥ २  
 ध्रुवं विदुरवाक्यानि धक्ष्यन्ति हृदयं मम ।  
 तथा हि दृश्यते सर्वं दैवयोगेन सञ्जय ॥ ३  
 यत्र भीष्ममुखान्सर्वाञ्छस्त्रज्ञान्योधसत्तमान् ।  
 पाण्डवानामनीकेषु योधयन्ति प्रहारिणः ॥ ४  
 केनावध्या महात्मानः पाण्डुपुत्रा महाबलाः ।  
 केन दत्तवरास्तात किं वा ज्ञानं विदन्ति ते ॥ ५  
 येन क्षयं न गच्छन्ति दिवि तारागणा इव ।  
 पुनःपुनर्न मृष्यामि हतं सैन्यं तु पाण्डवैः ॥ ६  
 मय्येव दण्डः पतति दैवात्परमदारुणः ।  
 यथाऽवध्याः पाण्डुसुता यथा वध्याश्च मे सुताः ॥ ७  
 एतन्मे सर्वमाचक्ष्व याथातथ्येन सञ्जय ।  
 न हि पारं प्रपश्यामि दुःखस्यास्य कथंचन ॥ ८  
 समुद्रस्येव महतो भुजाभ्यां प्रतरन्नरः ।  
 पुत्राणां व्यसनं मन्ये ध्रुवं प्राप्तं सुदारुणम् ॥ ९  
 घातयिष्यति मे सर्वान्पुत्रान्भीमो न संशयः ।  
 न हि पश्यामि तं वीरं यो मे रक्षेत्सुतान्गणे ॥ १०  
 ध्रुवं विनाशः संप्राप्तः पुत्राणां मम सञ्जय ।  
 तस्मान्मे कारणं सूत शक्तिं चैव विशेषतः ॥ ११  
 पृच्छतो वै यथातत्त्वं सर्वमाख्यातुमर्हसि ।  
 दुर्योधनश्च यच्चक्रे दृष्ट्वा स्वान्विमुखान्गणे ॥ १२  
 भीष्मद्रोणौ कृपश्चैव सौबलश्च जयद्रथः ।  
 द्रौणिर्वापि महेष्वासो विकर्णो वा महाबलः ॥ १३  
 निश्रयो वापि कस्तेषां तदा ह्यासीन्महात्मनाम् ।  
 विमुखेषु महाप्राज्ञ मम पुत्रेषु सञ्जय ॥ १४  
 सञ्जय उवाच ।  
 शृणु राजन्नवहितः श्रुत्वा चैवावधारय ।

सापहवाः इति पाठे अपरिसंख्यातकिल्बिषाः ॥ २२ ॥

नैव मन्त्रकृतं किञ्चिन्नैव मायां तथाविधाम् ॥ १५  
 न वै विभीषिकां काञ्चिद्राजन्कुर्वन्ति पाण्डवाः ।  
 युध्यन्ति ते यथान्यायं शक्तिमन्तश्च संयुगे ॥ १६  
 धर्मेण सर्वकार्याणि जीवितादीनि भारत ।  
 आरभन्ते सदा पार्थाः प्रार्थयाना महाद्यशः ॥ १७  
 न ते युद्धान्निवर्तन्ते धर्मोपेता महाबलाः ।  
 श्रिया परमया युक्ता यतो धर्मस्ततो जयः ॥ १८  
 तेनावध्या रणे पार्था जययुक्ताश्च पार्थिव ।  
 तव पुत्रा दुरात्मानः पापेष्वभिरताः सदा ॥ १९  
 निष्ठुरा हीनकर्माणस्तेन हीयन्ति संयुगे ।  
 सुबहूनि नृशंसानि पुत्रैस्तव जनेश्वर ॥ २०  
 निकृतानीह पाण्डूनां नीचैरिव यथा नरैः ।  
 सर्वं च तदनादृत्य पुत्राणां तव किल्बिषम् ॥ २१  
 धर्ममूलाः सदैवासन्पाण्डवाः पाण्डुपूर्वज ।  
 न चैतान्वहुमन्यन्ते पुत्रास्तव विशांपते ॥ २२  
 तस्य पापस्य सततं क्रियमाणस्य कमर्णः ।  
 सांप्रतं सुमहद्वोरं फलं प्राप्तं जनेश्वर ॥ २३  
 स त्वं भुङ्क्ष्व महाराज सपुत्रः ससुहृज्जनः ।  
 नावबुध्यसि यद्राजन्वार्यमाणः सुहृज्जनैः ॥ २४  
 विदुरेणाथ भीष्मेण द्रोणेन च महात्मना ।  
 तथा मया चाप्यसकृद्द्वार्यमाणो न बुध्यसे ॥ २५  
 वाक्यं हितं च पथ्यं च मर्त्यैः पथ्यमिवौषधम् ।  
 पुत्राणां मतमास्थाय जितान्मन्यसि पाण्डवान् ॥ २६  
 शृणु भूयो यथातत्त्वं यन्मां त्वं परिपृच्छसि ।  
 कारणं भरतश्रेष्ठ पाण्डवानां जयं प्रति ॥ २७  
 तत्तेऽहं कथयिष्यामि यथाश्रुतमरिन्दम ।  
 दुर्योधनेन संपृष्ट एतमर्थं पितामहः ॥ २८  
 दृष्ट्वा भ्रातृन्गणे सर्वान्निर्जितांस्तु महारथान् ।  
 शोकसंप्रदहृदयो निशाकाले स कौरवः ॥ २९  
 पितामहं महाप्राज्ञं विनयेनोपगम्य ह ।  
 यदब्रवीत्सुतस्तेऽसौ तन्मे शृणु जनेश्वर ॥ ३०

मन्यसि मन्यसे ॥ २६ ॥

दुर्योधन उवाच ।

भवान्द्रोणश्च कर्णश्च कृपो द्रौणिस्तथैव च ।  
 कृतवर्मा च हार्दिक्यः काम्भोजश्च सुदक्षिणः ॥३१  
 भूरिश्रवा विकर्णश्च भगदत्तश्च वीर्यवान् ।  
 महारथाः समाख्याताः कुलपुत्रास्तनुत्यजः ॥३२  
 त्रयाणामपि लोकानां पर्याप्ता इति मे मतिः ।  
 पाण्डवानां समस्ताश्च न तिष्ठन्ति पराक्रमे ॥ ३३  
 तत्र मे संशयो जातस्तत्त्वमाचक्ष्व पृच्छतः ।  
 यं समाश्रित्य कौन्तेया जयन्त्यस्मान्क्षणेक्षणे ॥३४  
 भीष्म उवाच ।  
 शृणु राजन्वचो मह्यं यथा वक्ष्यामि कौरव ।  
 बहुशश्च मयोक्तोऽसि न च मे तत्त्वया कृतम् ॥३५  
 क्रियतां पाण्डवैः सार्धं शमो भरतसत्तम ।  
 एतत्क्षेममहं मन्ये पृथिव्यास्तव वा विभो ॥ ३६  
 शुद्धेमां पृथिवीं राजन्भ्रातृभिः सहितः सुखी ।  
 दुर्हृदस्तापयन्सर्वान्ब्रह्मदयंश्चापि बान्धवान् ॥ ३७  
 न च मे क्रोशतस्तात श्रुतवानसि वै पुरा ।  
 तदिदं समनुप्राप्तं यत्पाण्डूनवमन्यसे ॥ ३८  
 यश्च हेतुरवध्यत्वे तेषामक्लिष्टकर्मणाम् ।  
 तं शृणुष्व महाबाहो मम कीर्तयतः प्रभो ॥ ३९  
 नास्ति लोकेषु तद्भूतं भविता नो भविष्यति ।  
 योजयेत्पाण्डवान्सर्वान्पालिताञ्छङ्गधन्वना ४०  
 यत्तु मे कथितं तात मुनिभिर्भावितात्मभिः ।  
 पुराणगीतं धर्मज्ञ तच्छृणुष्व यथातथम् ॥ ४१  
 पुरा किल सुराः सर्वे ऋषयश्च समागताः ।  
 पितामहमुपासेदुः पर्वते गन्धमादने ॥ ४२  
 तेषां मध्ये समासीनः प्रजापतिरपश्यत ।  
 विमानं प्रज्वलद्भासा स्थितं प्रवरमम्बरे ॥ ४३  
 ध्यानेनावेद्य तद्ब्रह्मा कृत्वा च नियतोऽञ्जलिम् ।  
 नमश्कार हृष्टात्मा पुरुषं परमेश्वरम् ॥ ४४  
 ऋषयस्त्वथ देवाश्च दृष्ट्वा ब्रह्माणमुत्थितम् ।  
 स्थिताः प्राञ्जलयः सर्वे पश्यन्तो महदद्भुतम् ॥४५  
 यथावच्च तमभ्यर्च्य ब्रह्मा ब्रह्मविदां वरः ।

जगाद् जगतः स्रष्टा परं परमधर्मवित् ॥ ४६  
 विश्वावसुविश्वमूर्तिर्हि विश्वे  
 विष्वक्सेनो विश्वकर्मा वशी च ।  
 विश्वेश्वरो वासुदेवोऽसि तस्मा-  
 द्योगात्मानं देवतं त्वामुपैमि ॥ ४७  
 जय विश्वमहादेव जय लोकहिते रत ।  
 जय योगीश्वर विभो जय योगपरावर ॥ ४८  
 पद्मगर्भविशालाक्ष जय लोकेश्वरेश्वर ।  
 भूतभन्वभवन्नाथ जय सौम्यात्मजात्मज ॥ ४९  
 असङ्ख्येयगुणाधार जय सर्वपरायण ।  
 नारायण सुदुष्पार जय शार्ङ्गधनुर्धर ॥ ५०  
 जय सर्वगुणोपेत विश्वमूर्ते निरामय ।  
 विश्वेश्वर महाबाहो जय लोकार्थतत्पर ॥ ५१  
 महोरगवराहाद्य हरिकेश विभो जय ।  
 हरिवासदिशामीश विश्ववासामिताव्यय ॥ ५२  
 व्यक्ताव्यक्तामितस्थान नियतेन्द्रिय सत्क्रिय ।  
 असङ्ख्येयात्मभावज्ञ जय गम्भीर कामद ॥ ५३  
 अनन्त विदित ब्रह्मन्नित्यभूतविभावन ।  
 कृतकार्यं कृतप्रज्ञ धर्मज्ञ विजयावह ॥ ५४  
 गुह्यात्मन्सर्वयोगात्मन्स्फुटसंभूतसंभव ।  
 भूताद्य लोकतत्त्वेश जय भूतविभावन ॥ ५५  
 आत्मयोगेन महाभाग कल्पसंक्षेपतत्पर ।  
 उद्भावनमनोभाव जय ब्रह्म जयप्रिय ॥ ५६  
 निसर्गसर्गनिरत कामेश परमेश्वर ।  
 अमृतोद्भवसद्भाव मुक्तात्मन्विजयप्रद ॥ ५७  
 प्रजापतिपते देव पद्मनाभ महाबल ।  
 आत्मभूतमहाभूत सत्त्वात्मज्ञय सर्वदा ॥ ५८  
 पादौ तव धरा देवी दिशो बाहू दिवं शिरः ।  
 मूर्तिस्तेऽहं सुराः कायश्चन्द्रादित्यौ च चक्षुषी ॥५९  
 बलं तपश्च सत्यं च कर्म धर्मात्मकं तव ।  
 तेजोऽग्निः पवनः श्वास आपस्ते स्वेदसंभवाः ॥ ६०  
 अश्विनौ श्रवणौ नित्यं देवी जिह्वा सरस्वती ।  
 वेदाः संस्कारनिष्ठा हि त्वयीदं जगदाश्रितम् ॥६१



न सङ्ख्यानं परीमाणं न तेजो न पराक्रमम् ।  
 न बलं योगयोगीश जानीमस्ते परंतप ॥ ६२  
 त्वद्भक्तिनिरता देव नियमैस्त्वां समाश्रिताः ।  
 अर्चयामः सदा विष्णो परमेशं महेश्वरम् ॥ ६३  
 ऋषयो देवगन्धर्वा यक्षराक्षसपन्नगाः ।  
 पिशाचा मानुषाश्चैव मृगपक्षिसरीसृपाः ॥ ६४  
 एवमादि मया सृष्टं पृथिव्यां त्वत्प्रसादजम् ।  
 पन्ननाभ विशालाक्ष कृष्ण दुःखप्रणाशन ॥ ६५  
 त्वं गतिः सर्वभूतानां त्वं नेता त्वं जगद्गुरुः ।  
 त्वत्प्रसादेन देवेश सुखिनो विबुधाः सदा ॥ ६६  
 पृथिवी निर्भया देव त्वत्प्रसादात्सदाऽभवत् ।  
 तस्माद्भव विशालाक्ष यदुवंशविवर्धनः ॥ ६७  
 धर्मसंस्थापनार्थाय दैत्यानां च वधाय च ।  
 जगतो धारणार्थाय विज्ञाप्यं कुरु मे विभो ॥ ६८  
 यत्तत्परमकं गुह्यं त्वत्प्रसादादिदं विभो ।  
 वासुदेव तदेतत्ते मयोद्गीतं यथातथम् ॥ ६९

सृष्ट्वा संकर्षणं देवं स्वयमात्मानमात्मना ।  
 कृष्ण त्वमात्मनास्नाक्षीः प्रद्युम्नं चात्मसंभवम् ७०  
 प्रद्युम्नादनिरुद्धं त्वं यं विदुर्विष्णुमव्ययम् ।  
 अनिरुद्धोऽसृजन्मां वै ब्रह्माणं लोकधारिणम् ७१  
 वासुदेवमयः सोऽहं त्वयैवास्मि विनिर्मितः ।  
 तस्माद्याचामि लोकेश चतुरात्मानमात्मना ।  
 विभज्य भागशोत्मानं व्रज मानुषतां विभो ॥ ७२  
 तत्रासुरवधं कृत्वा सर्वलोकसुखाय वै ।  
 धर्मं प्राप्य यशः प्राप्य योगं प्राप्स्यसि तत्त्वतः ॥  
 त्वां हि ब्रह्मर्षयो लोके देवाश्चामितविक्रम ।  
 तैस्तैर्हि नामभिर्भुक्ता गायन्ति परमात्मकम् ॥ ७४  
 स्थिताश्च सर्वे त्वयि भूतसङ्घाः  
 कृत्वाश्रयं त्वां वरदं सुवाहो ।  
 अनादिमध्यान्तमपारयोगं  
 लोकस्य सेतुं प्रवदन्ति विप्राः ॥ ७५

॥ इति श्रीमन्महाभारते भीष्मपर्वणि भीष्मवधपर्वणि पञ्चषष्टितमोऽध्यायः ॥ ६५ ॥

### षट्षष्टितमोऽध्यायः ॥ ६६ ॥

विश्वोपाख्यानम् ॥ १ ॥

भीष्म उवाच ।  
 ततः स भगवान्देवो लोकानामीश्वरेश्वरः ।  
 ब्रह्माणं प्रत्युवाचेदं स्निग्धगम्भीरया गिरा ॥ १  
 विदितं तात योगान्मे सर्वमेतत्तत्त्वेषितम् ।  
 तथा तद्भवितेत्युक्त्वा तत्रैवान्तरधीयत ॥ २  
 ततो देवर्षिगन्धर्वा विस्मयं परमं गताः ।  
 कौतूहलपराः सर्वे पितामहमथानुवन् ॥ ३  
 कोन्वयं यो भगवता प्रणम्य विनयाद्विभो ।  
 वाग्भिः स्तुतो वरिष्ठाभिः श्रोतुमिच्छाम तं वयम् ४  
 एवमुक्तस्तु भगवान्प्रत्युवाच पितामहः ।  
 देवब्रह्मर्षिगन्धर्वान्सर्वान्मधुरया गिरा ॥ ५  
 यत्तत्परं भविष्यं च भवितव्यं च यत्परम् ।  
 भूतात्मा च प्रभुश्चैव ब्रह्म यच्च परं पदम् ॥ ६  
 तेनास्मि कृतसंवादः प्रसन्नेन सुरर्षभाः ।

जगतोऽनुग्रहार्थाय याचितो मे जगत्पतिः ॥ ७  
 मानुषं लोकमातिष्ठ वासुदेव इति श्रुतः ।  
 असुराणां वधार्थाय संभवस्व महीतले ॥ ८  
 संग्रामे निहता ये ते दैत्यदानवराक्षसाः ।  
 त इमे नृषु संभूता घोररूपा महाबलाः ॥ ९  
 तेषां वधार्थं भगवान्भ्रूण संहितो वशी ।  
 मानुषीं योनिमास्थाय चरिष्यति महीतले ॥ १०  
 नरनारायणौ यौ तौ पुराणावृषिसत्तमौ ।  
 सहितौ मानुषे लोके संभूतावमितद्युतौ ॥ ११  
 अजेयौ समरे यत्तौ सहितैरमरैरपि ।  
 मूढास्त्वेतौ न जानन्ति नरनारायणावृषी ॥ १२  
 तस्याहमग्रजः पुत्रः सर्वस्य जगतः प्रभुः ।  
 वासुदेवोऽर्चनीयो वः सर्वलोकमहेश्वरः ॥ १३  
 तथा मनुष्योऽयमिति कदाचित्सुरसत्तमाः ।

नावज्ञेयो महावीर्यः शङ्खचक्रगदाधरः ॥ १४  
 एतत्परमकं गुह्यमेतत्परमकं पदम् ।  
 एतत्परमकं ब्रह्म एतत्परमकं यशः ॥ १५  
 एतदक्षरमव्यक्तमेतद्वै शाश्वतं महः ।  
 यत्तत्पुरुषसंज्ञं वै गीयते ज्ञायते न च ॥ १६  
 एतत्परमकं तेज एतत्परमकं सुखम् ।  
 एतत्परमकं सत्यं क्लीर्तितं विश्वकर्मणा ॥ १७  
 तस्मात्सेन्द्रैः सुरैः सर्वैर्लोकैश्चाभितविक्रमः ।  
 नावज्ञेयो वासुदेवो मानुषोऽयमिति प्रभुः ॥ १८  
 यश्च मानुषमात्रोऽयमिति ब्रूयात्स मन्दधीः ।  
 हृषीकेशमवज्ञानात्तमाहुः पुरुषाधमम् ॥ १९  
 योगिनं तं महात्मानं प्रविष्टं मानुषीं तनुम् ।  
 अवमन्येद्वासुदेवं तमाहुस्तामसं जनाः ॥ २०  
 देवं चराचरात्मानं श्रीवत्साङ्गं सुवर्चसम् ।  
 पद्मनाभं न जानाति तमाहुस्तामसं बुधाः ॥ २१  
 किरीटकौस्तुभधरं भित्राणामभयंकरम् ।  
 अवजानन्महात्मानं धोरे तमसि मज्जति ॥ २२  
 एवं विदित्वा तत्त्वार्थं लोकानामीश्वरेश्वरः ।  
 वासुदेवो नमस्कार्यः सर्वलोकैः सुरोत्तमाः ।  
 'तस्याहमात्मजो ब्रह्मा सर्वस्य जगतः पतिः' ॥ २३  
 भीष्म उवाच ।  
 एवमुक्त्वा स भगवान्देवान्सर्विगणान्पुरा ।  
 विसृज्य सर्वभूतानि जगाम भवनं स्वकम् ॥ २४  
 ततो देवाः सगन्धर्वा मुनयोऽप्सरसोऽपि च ।  
 कथां तां ब्रह्मणा गीतां श्रुत्वा प्रीता दिवं ययुः २५  
 एतच्छ्रुतं मया तात ऋषीणां भावितात्मनाम् ।  
 वासुदेवं कथयतां समवाये पुरातनम् ॥ २६  
 रामस्य जामदग्न्यस्य मार्कण्डेयस्य धीमतः ।  
 व्यासनारदयोश्चापि सकाशाद्भरतर्षभ ॥ २७  
 एतमर्थं च विज्ञाय श्रुत्वा च प्रभुमव्ययम् ।

वासुदेवं महात्मानं लोकानामीश्वरेश्वरम् ॥ २८  
 यस्य चैवात्मजो ब्रह्मा सर्वस्य जगतः पिता ।  
 कथं न वासुदेवोऽयमर्च्यश्चेज्यश्च मानवैः ॥ २९  
 वारितोऽसि मया तात मुनिभिर्वेदपारगैः ।  
 मा गच्छ संयुगं तेन वासुदेवेन धन्विना ॥ ३०  
 मा पाण्डवैः सार्धमिति तत्त्वं मोहान्न बुध्यसे ।  
 मन्ये त्वां राक्षसं क्रूरं तथा चासि तमोवृतः ॥ ३१  
 यस्माद्विषसि गोविन्दं पाण्डवं तं धनञ्जयम् ।  
 नरनारायणौ देवौ कोऽन्यो द्विष्याद्वि मानवः ३२  
 तस्माद्ब्रवीमि ते राजन्नेष वै शाश्वतोऽव्ययः ।  
 सर्वलोकमयो नित्यः शास्ता धाता धरो भ्रुवः ॥ ३३  
 यो धारयति लोकांस्त्रींश्चराचरगुरुः प्रभुः ।  
 योद्वा जयश्च जेता च सर्वप्रकृतिरीश्वरः ॥ ३४  
 राजन्सर्वमयो ह्येष तमोरागविवर्जितः ।  
 यतः कृष्णस्ततो धर्मो यतो धर्मस्ततो जयः ॥ ३५  
 तस्य माहात्म्ययोगेन योगेनात्ममयेन च ।  
 धृताः पाण्डुसुता राजञ्जयश्चैषां भविष्यति ॥ ३६  
 श्रेयोयुक्तां सदा बुद्धिं पाण्डवानां दधाति यः ।  
 बलं चैव रणे नित्यं भयेभ्यश्चैव रक्षति ॥ ३७  
 स एष शाश्वतो देवः सर्वगुह्यमयः शिवः ।  
 वासुदेव इति ज्ञेयो यन्मां पृच्छसि भारत ॥ ३८  
 ब्राह्मणैः क्षत्रियैर्वैश्यैः शूद्रैश्च कृतलक्षणैः ।  
 सेव्यतेऽभ्यर्च्यते चैव नित्ययुक्तैः स्वकर्मभिः ॥ ३९  
 द्वापरस्य युगस्यान्ते आदौ कलियुगस्य च ।  
 सात्वतं विधिमास्थाय गीतः संकर्षणेन वै ॥ ४०  
 स एष सर्वं सुरमर्त्यलोकं  
 समुद्रकक्ष्यान्तरितां पुरीं च ।  
 युगेयुगे मानुषं चैव वासं  
 पुनःपुनः सृजते वासुदेवः ॥ ४१

॥ इति श्रीमन्महाभारते भीष्मपर्वणि भीष्मवधपर्वणि षट्षष्टितमोऽध्यायः ॥ ६६ ॥

## सप्तषष्ठितमोऽध्यायः ॥ ६७ ॥

भीष्मेण विश्वोपाख्यानकथने वासुदेवमाहात्म्यकथनम् ॥ १ ॥ युधिष्ठिरस्य कृष्णसमाश्रयणेन विजय इति कथनम् ॥ २ ॥

दुर्योधन उवाच ।  
 वासुदेवो महद्भूतं सर्वलोकेषु कथ्यते ।  
 तस्यागमं प्रतिष्ठां च ज्ञातुमिच्छे पितामह ॥ १  
 भीष्म उवाच ।  
 वासुदेवो महद्भूतं सर्वदेवतदैवतम् ।  
 न परं पुण्डरीकाक्षान्द्रुश्यते भरतर्षभ ॥ २  
 'श्रुतं मे तात रामस्य जामदग्न्यस्य जल्पतः ।  
 नारदस्य च देवर्षेः कृष्णद्वैपायनस्य च ।  
 असितो देवलश्चापि वालखिल्यास्तपोधनाः' ॥ ३  
 मार्कण्डेयश्च गोविन्दे कथयत्यद्भुतं महत् ।  
 सर्वभूतादिभूतात्मा महात्मा पुरुषोत्तमः ॥ ४  
 आपो वायुश्च तेजश्च त्रयमेतदकल्पयत् ।  
 स सृष्ट्वा पृथिवीं देवीं सर्वलोकेश्वरः प्रभुः ॥ ५  
 अप्सु वै शयनं चक्रे महात्मा पुरुषोत्तमः ।  
 सर्वदेवमयो देवः शयानः शयने सुखम् ॥ ६  
 सुखतः सोऽग्निमसृजत्प्राणाद्वायुमथापि च ।  
 सरस्वतीं च वेदांश्च मनसः ससृजेऽच्युतः ॥ ७  
 एष लोकान्ससर्जादौ देवांश्च ऋषिभिः सह ।  
 अमृतं चैव मृत्युं च प्रजानां प्रभवाप्ययौ ॥ ८  
 एष धर्मश्च धर्मज्ञो वरदः सर्वकामदः ।  
 एष कर्ता च कार्यं च आदेरादिः स्वयं प्रभुः ॥ ९  
 भूतं भव्यं भविष्यच्च पूर्वमेतदकल्पयत् ।  
 उभे सन्ध्ये दिवः खं च नियमांश्च जनार्दनः ॥ १०  
 ऋषींश्चैव हि गोविन्दस्तपश्चैवाभ्यकल्पयत् ।  
 स्रष्टारं जगतश्चापि महात्मा प्रभुरव्ययः ॥ ११  
 अग्रजं सर्वभूतानां संकर्षणमकल्पयत् ।  
 शेषं चाकल्पयद्देवमनन्तमिति तं विदुः ॥ १२

यो धारयति भूतानि धरां चेमां सपर्वताम् ।  
 ध्यानयोगेन विप्राश्च तं विदन्ति महौजसम् ।  
 कर्णस्रोतोभवं चापि मधुं नाम महासुरम् ॥ १३  
 तमुग्रमुग्रकर्माणमुग्रं बुद्धिं समास्थितम् ।  
 'हरन्तं ब्रह्मणो वेदाञ्जघान ब्रह्मणः पिता ।'  
 ब्रह्मणोपचितिं कुर्वन्महात्मा पुरुषोत्तमः ॥ १४  
 तस्य तात वधादेव देवदानवमानवाः ।  
 मधुसूदनमित्याहुर्ऋषयश्च जनार्दनम् ॥ १५  
 वराहं नारसिंहं च त्रिविक्रममिति प्रभुम् ।  
 एष धाता विधाता च सर्वेषां प्राणिनां हरिः ॥ १६  
 परं हि पुण्डरीकाक्षान्न भूतं न भविष्यति ।  
 मुखतः सोऽसृजद्विप्रान्वाहुभ्यां क्षत्रियांस्तथा ॥ १७  
 वैश्यांश्चाप्यूरुतो राजञ्शूद्रान्पद्भ्यां तथैव च ।  
 तपसा नियतं देवं निधानं सर्वदेहिनाम् ॥ १८  
 ब्रह्मभूतममावास्यां पौर्णमास्यां तथैव च ।  
 योगभूतं परिचरन्केशवं महदाप्नुयात् ॥ १९  
 केशवः परमं तेजः सर्वलोकपितामहः ।  
 एवमाहुर्हृषीकेशं मुनयो वै नराधिप ॥ २०  
 एवमेनं विजानीहि आचार्यं पितरं गुरुम् ।  
 कृष्णो यस्य प्रसीदेत लोकास्तेनाक्षया जिताः ॥ २१  
 यश्चैवेनं भयस्थाने केशवं शरणं व्रजेत् ।  
 सदा नरः पठंश्चेदं स्वस्तिमान्स सुखी भवेत् ॥ २२  
 ये च कृष्णं प्रपद्यन्ते ते न मुह्यन्ति मानवाः ।  
 भये महति मग्रांश्च पाति नित्यं जनार्दनः ॥ २३  
 स तं युधिष्ठिरो ज्ञात्वा याथातथ्येन भारत ।  
 सर्वात्मना महात्मानं केशवं जगदीश्वरम् ।  
 प्रपन्नः शरणं राजन्योगानां प्रभुमीश्वरम् ॥ २४

॥ इति श्रीमन्महाभारते भीष्मपर्वणि भीष्मवधपर्वणि सप्तषष्ठितमोऽध्यायः ॥ ६७ ॥

## अष्टषष्टितमोऽध्यायः ॥ ६८ ॥

भीष्मेण दुर्बोधनप्रति ब्रह्मर्षिकृतकृष्णस्तवकथनम् ॥ १ ॥ तथा कृष्णस्य पाण्डवेषु प्रीतिकथनपूर्वकं तैः सह शमविधानम् ॥ २ ॥

भीष्म उवाच ।

स्तवं वै ब्रह्मसंयुक्तं शृणु कृष्णस्य भारत ।  
 ब्रह्मर्षिभिश्च देवैश्च यः पुरा कथितो भुवि ॥ १  
 साध्यानामपि देवानां देवदेवेश्वरः प्रभुः ।  
 लोकभावनभावज्ञ इति त्वां नारदोऽब्रवीत् ॥ २  
 भूतं भव्यं भविष्यच्च मार्कण्डेयोऽभ्युवाच ह ।  
 यज्ञं त्वां चैव यज्ञानां तपश्च तपसामपि ॥ ३  
 देवानामपि देवं च त्वामाह भगवान्भृगुः ।  
 पुराणं चैव परमं विष्णो रूपं तवेति च ॥ ४  
 वासुदेवो वसूनां त्वं शक्रं स्थापयिता तथा ।  
 देवदेवोऽसि देवानामिति द्वैपायनोऽब्रवीत् ॥ ५  
 पूर्वं प्रजानिसर्गे च दक्षमाहुः प्रजापतिम् ।  
 स्रष्टारं सर्वभूतानामङ्गिरास्त्वां तथाऽब्रवीत् ॥ ६  
 अव्यक्तं ते शरीरोत्थं व्यक्तं ते मनसि स्थितम् ।  
 देवास्त्वत्संभवाश्चैव देवलस्त्वसितोऽब्रवीत् ॥ ७  
 शिरसा ते दिवं व्याप्तं बाहुभ्यां पृथिवी तथा ।  
 जठरं ते त्रयो लोकाः पुरुषोऽसि सनातनः ॥ ८  
 एवं त्वामभिजानन्ति तपसा भाविता नराः ।  
 आत्मदर्शनतृप्तानामृषीणां चासि सत्तमः ॥ ९  
 राजर्षीणामुदारानामाहवेष्वनिवर्तिनाम् ।  
 सर्वधर्मप्रधानानां त्वं गतिर्मधुसूदन ॥ १०

इति नित्यं योगविद्धिर्भगवान्पुरुषोत्तमः ।  
 सनत्कुमारप्रमुखैः स्तूयतेऽभ्यर्च्यते हरिः ॥ ११  
 एष ते विस्तरस्तात संक्षेपश्च प्रकीर्तितः ।  
 केशवस्य यथा तत्त्वं सुप्रीतो भज केशवम् ॥ १२  
 सञ्जय उवाच ।  
 पुण्यं श्रुत्वैतदाख्यानं महाराज सुतस्तव ।  
 केशवं बहुमेने स पाण्डवांश्च महारथान् ॥ १३  
 तमब्रवीन्महाराज भीष्मः शान्तनवः पुनः ।  
 माहात्म्यं ते श्रुतं राजन्केशवस्य महात्मनः ॥ १४  
 नरस्य च यथातत्त्वं यन्मां त्वं पृच्छसे नृप ।  
 यदर्थं नृषु संभूतौ नरनारायणावृषी ॥ १५  
 अवध्यौ च यथा वीरौ संयुगेष्वपराजितौ ।  
 यथा च पाण्डवा राजन्नवध्या युधि कस्यचित् ॥ १६  
 प्रीतिमान्निह दृढं कृष्णः पाण्डवेषु यशस्विषु ।  
 तस्माद्भवीमि राजेन्द्र शमो भवतु पाण्डवैः ॥ १७  
 पृथिवीं सञ्जय सहितो आतृभिर्वलिभिर्वशी ।  
 नरनारायणौ देवाववज्ञाय नशिष्यसि ॥ १८  
 एवमुक्त्वा तव पिता तूष्णीमासीद्विशांपते ।  
 व्यसर्जयच्च राजानं शयनं च विवेश ह ॥ १९  
 राजा च शिविरं प्रायात्प्रणिपत्य महात्मने ।  
 शिश्ये च शयने शुभ्रे रात्रिं तां भरतर्षभ ॥ २०

॥ इति श्रीमन्महाभारते भीष्मपर्वणि भीष्मवधपर्वणि अष्टषष्टितमोऽध्यायः ॥ ६८ ॥

विश्वोपाख्यानं समाप्तम् ।

## एकोनसप्ततितमोऽध्यायः ॥ ६९ ॥

कुरुपाण्डवयोर्मकरश्चेनव्यूहरचनापूर्वकं युद्धारम्भः ॥ १ ॥

सञ्जय उवाच ।

व्युषितायां तु शर्वर्यामुदिते च दिवाकरे ।  
 उभे सेने महाराज युद्धायैव समीयतुः ॥ १  
 अभ्यधावन्त संकुद्धाः परस्परजिगीषवः ।  
 ते सर्वे सहिता युद्धे समालोक्य परस्परम् ॥ २

पाण्डवा धार्तराष्ट्राश्च राजन्दुर्मन्त्रिते तव ।  
 व्यूहौ च व्यूह्य संरब्धाः संप्रहृष्टाः प्रहारिणः ॥ ३  
 अरक्षन्मकरव्यूहं भीष्मो राजन्समन्ततः ।  
 तथैव पाण्डवा राजन्नरक्षन्व्यूहमात्मनः ॥ ४  
 'अजातशत्रुः शत्रूणां मनांसि समकम्पयत् ।

श्येनवद्ब्रह्म तं व्यूहं धौम्यस्य वचनात्स्वयम् ॥ ५  
 स हि तस्य सुविज्ञात अग्निचित्येषु भारत ।  
 मकरस्तु महाव्यूहस्तव पुत्रस्य धीमतः ॥ ६  
 स्वयं सर्वेण सैन्येन द्रोणेनानुमतस्तदा ।  
 यथाव्यूहं शान्तनवः सोऽन्ववर्तत तत्पुनः' ॥ ७  
 स निर्ययौ महाराज पिता देवव्रतस्तव ।  
 महता रथवंशेन संबृतो रथिनां वरः ॥ ८  
 इतरेतरमन्वीर्युथथाभागमवस्थिताः ।  
 रथिनः पत्तयश्चैव दन्तिनः सादिनस्तथा ॥ ९  
 तान्दृष्ट्वाऽभ्युद्यतान्सङ्घे पाण्डवा हि यशस्विनः ।  
 श्येनव्यूहेन संव्यूह्य समनह्यन्त संयुगे ॥ १०  
 अशोभत मुखे तस्य भीमसेनो महाबलः ।  
 नेत्रे शिखण्डी दुर्धर्षो धृष्टद्युम्नश्च पार्षतः ॥ ११  
 शीर्षे तस्याभवद्वीरः सात्यकिः सत्यविक्रमः ।  
 विधुन्वन्गाण्डिवं पार्थो ग्रीवायामभवत्तदा ॥ १२  
 अक्षौहिण्या समं तत्र वामपक्षोऽभवत्तदा ।  
 महात्मा द्रुपदः श्रीमान्सह पुत्रेण संयुगे ॥ १३  
 दक्षिणश्चाभवत्पक्षः कैकेयोऽक्षौहिणीपतिः ।  
 पृष्ठतो द्रौपदेयाश्च सौभद्रश्चापि वीर्यवान् ॥ १४  
 पृष्ठे समभवच्छ्रीमान्स्वयं राजा युधिष्ठिरः ।  
 भ्रातृभ्यां सहितो वीरो यमाभ्यां चारुविक्रमः १५  
 प्रविश्य तु रणे भीमो मकरं मुखतस्तदा ।  
 भीष्ममासाद्य संग्रामे ज्जादयामास सायकैः ॥ १६  
 ततो भीष्मो महास्त्राणि पातयामास भारत ।  
 मोहयन्पाण्डुपुत्राणां व्यूढं सैन्यं महाहवे ॥ १७  
 संमुह्यति तदा सैन्ये त्वरमाणो धनंजयः ।  
 भीष्मं शरसहस्रेण विव्याध रणमूर्धनि ॥ १८  
 प्रतिसंवार्थं चास्त्राणि भीष्ममुक्तानि संयुगे ।  
 खेनानीकेन हृष्टेन युद्धाय समुपस्थितः ॥ १९  
 ततो दुर्योधनो राजा भारद्वाजमभाषत ।  
 पूर्वं दृष्ट्वा वधं घोरं बलस्य बलिनां वरः ॥ २०  
 भ्रातृणां च वधं युद्धे सरमाणो महारथः ।  
 आचार्यः सततं हित्वं हितकामो ममानघ ॥ २१  
 वयं हि तां समाश्रित्य भीष्मं चैव पितामहम् ।

देवानपि रणे जेतुं प्रार्थयामो न संशयः ॥ २२  
 किमु पाण्डुसुतान्युद्धे हीनवीर्यपराक्रमान् ।  
 स तथा कुरु भद्रं ते यथा वध्यन्ति पाण्डवाः ॥ २३  
 एवमुक्तस्ततो द्रोणस्तव पुत्रेण मारिष ।  
 'तत्र संग्रह्य राजानं संकुद्ध इव निश्चसन् ॥ २४  
 बालिशस्त्वं न जानीषे पाण्डवानां पराक्रमम् ।  
 न शक्या हि यथा जेतुं पाण्डवा हि महाबलाः ॥ २५  
 यथाबलं यथावीर्यं कर्म कुर्यामहं हि ते ।  
 इत्युक्त्वा ते सुतं राजन्नभ्यपद्यत वाहिनीम्' ।  
 अभिनत्पाण्डवानीकं प्रेक्षमाणस्य सात्यकेः ॥ २६  
 सात्यकिस्तु ततो द्रोणं वारयामास भारत ।  
 तयोः प्रवृत्ते युद्धं घोररूपं भयावहम् ॥ २७  
 शैनेयं तु रणे क्रुद्धो भारद्वाजः प्रतापवान् ।  
 अविध्यन्निशितैर्बाणैर्जत्रुदेशे हसन्निव ॥ २८  
 भीमसेनस्ततः क्रुद्धो भारद्वाजमविध्यत ।  
 संरक्षन्सात्यकिं राजन्द्रोणाच्छस्त्रभृतां वरात् ॥ २९  
 ततो द्रोणश्च भीष्मश्च तथा शल्यश्च मारिष ।  
 भीमसेनं रणे क्रुद्धाश्छादयांचक्रिरे शरैः ॥ ३०  
 तत्राभिमन्युः संकुद्धो द्रौपदेयाश्च मारिष ।  
 विव्यधुर्निशितैर्बाणैः सर्वास्तानुद्यतायुधान् ॥ ३१  
 द्रोणभीष्मौ तु संकुद्धावापतन्तौ महाबलौ ।  
 प्रत्युद्ययौ शिखण्डी तु महेश्वासो महाहवे ॥ ३२  
 प्रगृह्य बलवद्वीरो धनुर्जलदनिःस्वनम् ।  
 अभ्यवर्षच्छरैस्तूर्णं छादयानो दिवाकरम् ॥ ३३  
 शिखण्डिनं समासाद्य भरतानां पितामहः ।  
 अवर्जयत संग्रामं स्त्रीत्वं तस्यानुसंस्सरन् ॥ ३४  
 ततो द्रोणो महाराज अभ्यद्रवत तं रणे ।  
 रक्षमाणस्तदा भीष्मं तव पुत्रेण चोदितः ॥ ३५  
 शिखण्डी तु समासाद्य द्रोणं शस्त्रभृतां वरम् ।  
 अवर्जयत संत्रस्तो युगान्ताग्निमिवोल्बणम् ॥ ३६  
 ततो बलेन महता पुत्रस्तव विशांपते ।  
 जुगोप भीष्ममासाद्य प्रार्थयानो महद्यशः ॥ ३७  
 तथैव पाण्डवा राजन्पुरस्कृत्य धनञ्जयम् ।  
 भीष्ममेवाभ्यवर्तन्त जये कृत्वा दृढां मतिम् ॥ ३८

तद्युद्धमभवद्द्वोरं देवानां दानवैरिव ।

जयमाकाङ्क्षतां सङ्घे यशश्च सुमहाद्भुतम् ॥ ३९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे एकौनमस्रतितमोऽध्यायः ॥ ६९ ॥

### सप्ततितमोऽध्यायः ॥ ७० ॥

संकुलयुद्धवर्णनम् ॥ १ ॥

सञ्जय उवाच ।

अकरोत्तुमुलं युद्धं भीष्मः शान्तनवस्तदा ।

भीमसेनभयादिच्छन्पुत्रांस्तारयितुं तव ॥ १

पूर्वाह्ने तन्महारौद्रं राज्ञां युद्धमवर्तत ।

कुरूणां पाण्डवानां च मुख्यशूरविनाशनम् ॥ २

तस्मिन्नाकुलसंग्रामे वर्तमाने महाभये ।

अभवत्तुमुलः शब्दः संस्पृशन्गगनं महत् ॥ ३

नदद्भिश्च महानागैर्हृषमाणैश्च वाजिभिः ।

मेरीशङ्खनिनादैश्च तुमुलं समपद्यत ॥ ४

युयुत्सवस्ते विक्रान्ता विजयाय महाबलाः ।

अन्योन्यमभिगर्जन्तो गोष्ठेष्विव महर्षभाः ॥ ५

शिरसां पाल्यमानानां समरे निशितैः शरैः ।

अश्मवृष्टिरिवाकाशे बभूव भरतर्षभ ॥ ६

कुण्डलोष्णीषधारीणि जातरूपोऽञ्जलानि च ।

पतितानि स दृश्यन्ते शिरांसि भरतर्षभ ॥ ७

विशिखोन्मथितैर्गात्रैर्बाहुभिश्च सकर्मुकैः ।

सहस्ताभरणैश्चान्यैरभवच्छादिता मही ॥ ८

क्वचोपहितैर्गात्रैर्हस्तैश्च समलङ्कृतैः ।

मुखैश्च चन्द्रसंकाशै रक्तान्तनयनैः शुभैः ॥ ९

गजवाजिमनुष्याणां सर्वगात्रैश्च भूपते ।

आसीत्सर्वा समास्तीर्णा मुहूर्तेन वसुंधरा ॥ १०

रजोमेवैश्च तुमुलैः शस्त्रविद्युत्प्रकाशिभिः ।

आयुधानां च निर्घोषः स्तनयिज्जुसमोऽभवत् ॥ ११

स संप्रहारस्तुमुलः कडुकः शोणितोदकः ।

प्रावर्तत कुरूणां च पाण्डवानां च भारत ॥ १२

तस्मिन्महाभये घोरे तुमुले रोमहर्षणे ।

ववृषुः शरवर्षाणि क्षत्रिया युद्धदुर्मदाः ॥ १३

आक्रोशन्कुञ्जरास्तत्र शरवर्षप्रतापिताः ।

तावकानां परेषां च संयुगे भरतर्षभ ॥ १४

संरब्धानां च वीराणां धीराणामभितौजसाम् ।

धनुर्ज्यातलशब्देन न प्राज्ञायत किञ्चन ॥ १५

उत्थितेषु कवन्धेषु सर्वतः शोणितोदके ।

समरे पर्यधावन्त नृपा रिपुवधोद्यताः ॥ १६

शरशक्तिगदाभिस्ते खड्गैश्चामिततेजसः ।

निजघ्नुः समरेऽन्योन्यं शूराः परिघवाहवः ॥ १७

बभ्रमुः कुञ्जराश्चात्र शरैर्विद्धा निरङ्कुशाः ।

अश्वाश्च पर्यधावन्त हतारोहा दिशो दश ॥ १८

उत्पत्य निपतन्त्यन्ये शरघातप्रपीडिताः ।

तावकानां परेषां च योधा भरतसत्तम ॥ १९

वाहानामुत्तमाङ्गानां कार्मुकाणां च भारत ।

गदानां परिघाणां च हस्तानां चोरुभिः सह ॥ २०

पादानां भूषणानां च क्यूरुणां च सङ्घशः ।

राशयस्तत्र दृश्यन्ते भीष्मभीमसमागमे ॥ २१

अश्वानां कुञ्जराणां च रथानां चानिवर्तिनाम् ।

सङ्घाताः स प्रदृश्यन्ते तत्रतत्र विशांपते ॥ २२

गदाभिरसिभिः प्रासैर्बाणैश्च नतपर्वभिः ।

जघ्नुः परस्परं तत्र क्षत्रियाः काल आगते ॥ २३

अपरे बाहुभिर्वीरा नियुद्धकुशला युधि ।

बहुधा समसञ्जन्त आयसैः परिघैरिव ॥ २४

मुष्टिभिर्जानुभिश्चैव तलैश्चैव विशांपते ।

अन्योन्यं जघ्निरे वीरास्तावकाः पाण्डवैः सह ॥ २५

पतितैः पाल्यमानैश्च विचेष्टद्भिश्च भूतले ।

घोरमायोधनं जज्ञे तत्रतत्र जनेश्वर ॥ २६

विरथा रथिनश्चात्र निस्त्रिशवरधारिणः ।

अन्योन्यमभिघावन्तः परस्परवधैषिणः ॥ २७

ततो दुर्योधनो राजा कलिङ्गैर्बहुभिर्वृतः ।

पुरस्कृत्य रणे भीष्मं पाण्डवानभ्यवर्तत ॥ २८

तथैव पाण्डवाः सर्वे परिवार्य वृकोदरम् ।

भीष्ममभ्यद्रवन्कुद्धास्ततो युद्धमवर्तत ॥ २९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

संकुल्युद्धवर्णनम् ॥ १ ॥

सञ्जय उवाच ।

दृष्ट्वा भीष्मेण संसक्तान्भ्रातृनन्यांश्च पार्थिवान् ।  
समभ्यधावद्वाङ्मेयमुद्यतास्त्रो धनञ्जयः ॥ १  
पाञ्चजन्यस्य निर्घोषं धनुषो गाण्डिवस्य च ।  
ध्वजं च दृष्ट्वा पार्थस्य सर्वान्नो भयमाविशत् ॥ २  
सिंहलाङ्गलमाकाशे ज्वलन्तमिव पर्वतम् ।  
असञ्जमानं वृक्षेषु धूमकेतुमिवोत्थितम् ॥ ३  
बहुवर्णं विचित्रं च दिव्यं वानरलक्षणम् ।  
अपश्याम महाराज ध्वजं गाण्डीवधन्वनः ॥ ४  
सुवर्णपृष्ठं गाण्डीवं रणे द्रक्ष्यामि भारत ।  
विद्युतं मेघमध्यस्थां भ्राजमानामिवाम्बरे ।  
ददृशुर्गाण्डिवं योधा रुक्मपृष्ठं महामृधे ॥ ५  
आशुश्रुम भृशं चास्य शक्रस्येवाभिगर्जतः ।  
सुघोरं तलयोः शब्दं निघ्नतस्तव वाहिनीम् ॥ ६  
चण्डवातो यथा मेघः सविद्युत्स्तनयिल्लुमान् ।  
दिशः संप्लावयन्सर्वाः शरवर्षैः समन्ततः ॥ ७  
समभ्यधावद्वाङ्मेयं भैरवास्त्रो धनञ्जयः ।  
दिशं प्राचीं प्रतीचीं च न जानीमोऽस्त्रमोहिताः ८  
कान्दिग्भूता श्रान्तपत्रा हताश्वा हतचेतसः ।  
अन्योन्यमभिसंश्लिष्य योधास्ते भरतर्षभ ॥ ९  
भीष्ममेवाभ्यलीयन्त सह सर्वैस्तवात्मजैः ।  
तेषामार्तायनमभूद्भीष्मः शान्तनवो रणे ॥ १०  
समुत्पतन्ति चित्रस्ता रथेभ्यो रथिनस्तथा ।  
सादिनश्चाश्वपृष्ठेभ्यो भूमौ चापि पदातयः ॥ ११  
श्रुत्वा गाण्डीवनिर्घोषं विस्फूर्जितमिवाशनेः ।  
सर्वसैन्यानि भीतानि व्यवलीयन्त भारत ॥ १२  
अथ काम्भोजैरश्वैर्महद्भिः शीघ्रगामिभिः ।  
गोपानां बहुसाहस्रैर्वालैर्गोपायनैर्वृतः ॥ १३

स्तनयिल्लुर्गजितम् ॥ ७ ॥

मद्रसौवीरगान्धारैस्त्रैगतैश्च विशांपते ।  
सर्वकालिङ्गमुख्यैश्च कलिङ्गाधिपतिवृतः ॥ १४  
नानानरगणौघैश्च दुःशासनपुरःसरः ।  
जयद्रथश्च नृपतिः सहितः सर्वराजभिः ॥ १५  
हयारोहवराश्वैव तव पुत्रेण चोदिताः ।  
चतुर्दशसहस्राणि सौवलं पर्यवारयन् ॥ १६  
ततस्ते सहिताः सर्वे विभक्तरथवाहनाः ।  
अर्जुनं समरे जघ्नुस्तावका भरतर्षभ ॥ १७  
'चेदिकाशिपदातैश्च रथैः पाञ्चालसञ्जयैः ।  
पाण्डवाः सहिताः सर्वे धृष्टद्युम्नपुरोगमाः ।  
तावकान्समरे जघ्नुर्धर्मपुत्रेण चोदिताः ॥ १८  
रथिभिर्वारणैरश्वैः पादातैश्च समीरितम् ।  
घोरमायोधनं चक्रे महाभ्रसदृशं रजः ॥ १९  
तोमरप्रासनाराचगजाश्वरथयोधिनाम् ।  
बलेन महता भीष्मः समसञ्जत्किरीटिना ॥ २०  
आवन्त्यः काशिराजेन भीमसेनेन सैन्धवः ।  
अजातशत्रुर्मद्राणामृषभेण यशस्विना ॥ २१  
सहपुत्रः सहामात्यः शल्येन समसञ्जत ।  
विकर्णः सहदेवेन चित्रसेनः शिखण्डिना ॥ २२  
मत्स्या दुर्योधनं जग्मुः शकुनिं च विशांपते ।  
द्रुपदश्चेकितानश्च स्यात्यकिश्च महारथः ॥ २३  
द्रोणेन समसञ्जन्त सपुत्रेण महात्मना ।  
कृपश्च कृतवर्मा च धृष्टद्युम्नभिद्रुतौ ॥ २४  
एवं प्रव्रजिताश्चानि भ्रान्तनागरथानि च ।  
सैन्यानि समसञ्जन्त प्रयुद्धानि समन्ततः ॥ २५  
निरश्रे विद्युतस्तीव्रा दिशश्च रजसा वृताः ।  
प्रादुरासन्महोल्काश्च सनिर्घाता विशांपते ॥ २६  
प्रादुर्भूतो महावातः पांसुवर्षं पपात च ।

एकसप्ततितमोऽध्यायः ॥ ७१ ॥

नभस्यन्तर्दधे सूर्यः सैन्येन रजसा वृतः ॥ २७  
 प्रमोहः सर्वसत्वानामतीव समपद्यत ।  
 रजसा चाभिभूतानामस्त्रजालैश्च तुद्यताम् ॥ २८  
 वीरवाहुविस्मृष्टानां सर्वावरणभेदिनाम् ।  
 संघातः शरजालानां तुमुलः समपद्यत ॥ २९  
 प्रकाशं चक्रुराकाशमुद्यतानि भुजोत्तमैः ।  
 नक्षत्रविमलभानि शस्त्राणि भरतर्षभ ॥ ३०  
 आर्षभाणि विचित्राणि रुक्मजालावृतानि च ।  
 संपेतुर्दिक्षु सर्वासु चर्माणि भरतर्षभ ॥ ३१  
 सूर्यवर्णेश्च निस्त्रिंशैः पाल्यमानानि सर्वशः ।  
 दिक्षु सर्वास्वदृश्यन्त शरीराणि शिरांसि च ॥ ३२  
 भग्नचक्राक्षनीडाश्च निपातितमहाध्वजाः ।  
 हताश्वाः पृथिवीं जग्मुस्तत्रत्र महारथाः ॥ ३३  
 परिपेतुर्हयाश्चात्र केचिच्छस्त्रकृतव्रणाः ।  
 रथान्विपरिकर्षन्तो हतेषु रथयोधिषु ॥ ३४  
 शराहता भिन्नदेहा बद्धयोक्ता हयोत्तमाः ।  
 युगानि पर्यर्कषन्त तत्रतत्र स भारत ॥ ३५  
 अदृश्यन्त समृताश्च साश्वाः सरथयोधिनः ।

एकेन बलिना राजन्वारणेन विमर्दिताः ॥ ३६  
 गन्धहस्तिमदस्त्रावमाग्राय बहवो रणे ।  
 सन्निपाते बलौघानां गर्जर्ममृदिरे गजाः ॥ ३७  
 सतोमैर्महामात्रैर्निपतद्भिर्गतासुभिः ।  
 बभूवायोधनं छन्नं नाराचाभिहतैर्गजैः ॥ ३८  
 सन्निपाते बलौघानां प्रेषितैर्वरवारणैः ।  
 निपेतुर्युधि संभगाः सयोधाः सध्वजा गजाः ॥ ३९  
 नागराजोपमैर्हस्तैर्नागैराक्षिप्य संयुगे ।  
 व्यदृश्यन्त महाराज संभगा रथकूवराः ॥ ४०  
 विशीर्णरथसङ्घाश्च केशेष्व्वाक्षिप्य दन्तिभिः ।  
 द्रुमशाखा इवाविध्य निष्पिष्टा रथिनो रणे ॥ ४१  
 रथेषु च रथान्युद्धे संसक्तान्वरवारणाः ।  
 विकर्षन्तो दिशः सर्वाः संपेतुः सर्वशब्दगाः ॥ ४२  
 तेषां तथा कर्षतां तु गजानां रूपमावभौ ।  
 सरःसु नलिनीजालं विषक्तमिव कर्षताम् ॥ ४३  
 एवं संछादितं तत्र बभूवायोधनं महत् ।  
 सादिभिश्च पदातैश्च सध्वजैश्च महारथैः ॥ ४४

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवससुद्धे एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

संकलयुद्धवर्णनम् ॥ १ ॥

सञ्जय उवाच ।  
 शिखण्डी सह मत्स्येन विराटेन विशांपते ।  
 भीष्ममाशु महेष्वासमाससाद् सुदुर्जयम् ॥ १  
 द्रोणं कृपं विकर्णं च महेष्वासं महाबलम् ।  
 राज्ञश्चान्यानरणे शूरान्बहूनाच्छेद्धनंजयः ॥ २  
 सैन्यध्वं च महेष्वासं सामात्यं सह बन्धुभिः ।  
 प्राच्यांश्च दाक्षिणात्यांश्च भूमिपान्भूमिपर्षभ ॥ ३  
 पुत्रं च ते महेष्वासं दुर्योधनममर्षणम् ।  
 दुःसहं चैव समरे भीमसेनोऽभ्यवर्तत ॥ ४  
 सहदेवस्तु शकुनिमुलूकं च महारथम् ।  
 पितापुत्रौ महेष्वासावभ्यवर्तत दुर्जयौ ॥ ५  
 युधिष्ठिरो महाराज गजानीकं महारथः ।

भीष्म० १६

समवर्तत संग्रामे पुत्रेण निकृतस्तव ॥ ६  
 माद्रीपुत्रस्तु नकुलः शूरसंक्रन्दनो युधि ।  
 त्रिगर्तानां बलैः सार्धं समसञ्जत पाण्डवः ॥ ७  
 अभ्यवर्तन्त संकुद्धाः समरे साल्वकेकयान् ।  
 सात्यकिश्चेकितानश्च सौभद्रश्च महारथः ॥ ८  
 धृष्टकेतुश्च समरे राक्षसश्च घटोत्कचः ।  
 नाकुलिश्च शतानीकः समरे रथपुङ्गवः ।  
 पुत्राणां ते रथानीकं प्रत्युद्याताः सुदुर्जयाः ॥ ९  
 सेनापतिरमेयात्मा धृष्टद्युम्नो महाबलः ।  
 द्रोणेन समरे राजन्समियायोग्रकर्षणा ॥ १०  
 एवमेते महेष्वासास्तावकाः पाण्डवैः सह ।

शूरसंक्रन्दनः शूराणां रोदकः शूरेन्द्रो वा ॥ ७ ॥



समेत्य समरे शूराः संप्रहारं प्रचक्रिरे ॥ ११	तामापतन्तीं सहसा रुक्मदण्डां दुरासदाम् ।
मध्यंदिनगते सूर्ये नभस्याकुलतां गते ।	चिच्छेद समरे भीष्मः शरैः सन्नतपर्वभिः ॥ २४
कुरवः पाण्डवेयाश्च निजघ्नुरितरेतरम् ॥ १२	ततोऽपरेण भलेन पीतेन निशितेन च ।
ध्वजिनो हेमचित्राङ्गा विचरन्तो रणाजिरे ।	कार्मुकं भीमसेनस्य द्विधा चिच्छेद भारत ॥ २५
सपताका रथा रेजुर्वैयाघ्रपरिवारणाः ॥ १३	‘अपास्य तु धनुश्छिन्नं भीमसेनो महाबलः ।
समेतानां च समरे जिगीषूणां परस्परम् ।	शरैर्वहुभिरानर्च्छद्भीष्मं शान्तनवं युधि ॥’ २६
बभूव तुमुलः शब्दः सिंहानामिव नर्दताम् ॥ १४	सात्यकिस्तु ततस्त्पूर्णं भीष्ममासाद्य संयुगे ।
तत्राद्भुतमपश्याम संप्रहारं सुदारुणम् ।	आकर्णप्रहितैस्तीक्ष्णैर्निशितैस्तिग्मतेजैः ॥ २७
यदकुर्वन्रणे शूराः सृञ्जयाः कुरुभिः सह ॥ १५	शरैर्वहुभिरानर्च्छत्पितरं ते जनेश्वर ।
नैव खं न दिशो राजन्न सूर्यं शत्रुतापन ।	ततः संधाय वै तीक्ष्णं शरं परमदारुणम् ॥ २८
विदिशो वापि पश्यामः शरैर्मुक्तैः समन्ततः ॥ १६	वाष्णैयस्य रथाद्भीष्मः पातयामास सारथिम् ।
शक्तीनां विमलाग्राणां तोमराणां तथास्यताम् ।	तस्याश्वाः प्रद्रुता राजन्निहते रथसारथौ ॥ २९
निह्निशानां च पीतानां नीलोत्पलनिभाः प्रभाः ॥	तेन तेनैव धावन्ति मनोमास्तरंहसः ।
कवचानां विचित्राणां भूषणानां प्रभास्तथा ।	ततः सर्वस्य सैन्यस्य निःस्वनस्तुमुलोऽभवत् ॥ ३०
खं दिशः प्रदिशश्चैव भासयामासुरोजसा ॥ १८	हाहाकारश्च संजज्ञे पाण्डवानां महात्मनाम् ।
वपुर्मिश्च नरेन्द्राणां चन्द्रसूर्यसमप्रभैः ।	अभ्यद्रवत गृह्णीत हयान्यच्छत धावत ॥ ३१
विरराज तदा राजंस्तत्रतत्र रणाङ्गणम् ॥ १९	इत्यासीत्तुमुलः शब्दो युयुधानरथं प्रति ।
रथसङ्घा नरव्याघ्राः समायान्तश्च संयुगे ।	एतस्मिन्नेव काले तु भीष्मः शान्तनवस्तदा ॥ ३२
विरैजुः समरे राजन्ग्रहा इव नभस्तले ॥ २०	न्यहनत्पाण्डवीं सेनामासुरीमिव वृत्रहा ।
भीष्मस्तु रथिनां श्रेष्ठो भीमसेनं महाबलम् ।	ते वध्यमाना भीष्मेण पाञ्चालाः सोमकैः सह ।
अवारयत संकुद्धः सर्वसैन्यस्य पश्यतः ॥ २१	स्थिरां युद्धे मतिं कृत्वा भीष्ममेवाभिदुद्बुधुः ॥ ३३
ततो भीष्मविनिर्मुक्ता रुक्मपुङ्खाः शिलाशिताः ।	धृष्टद्युम्नमुखाश्चापि पार्थाः शान्तनवं रणे ।
अभ्यघ्नन्समरे भीमं तैलधौताः सुतेजनाः ॥ २२	अभ्यधावञ्जिगीषन्तस्तव पुत्रस्य वाहिनीम् ॥ ३४
तस्य शक्तिं महावेगां भीमसेनो महाबलः ।	तथैव कौरवा राजन्भीष्मद्रोणपुरोगमाः ।
कुद्धाशीविषसंकाशां प्रेषयामास भारत ॥ २३	अभ्यधावन्त वेगेन ततो युद्धमवर्तत ॥ ३५

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

युद्धवर्णनम् ॥ १ ॥

सञ्जय उवाच ।  
विराटोऽथ त्रिभिर्बाणैर्भीष्ममार्च्छन्महारथम् ।  
विव्याध तुरगांश्चास्य त्रिभिर्बाणैर्महारथः ॥ १

ओजसा स्वप्रभावेण ॥ १८ ॥

तं प्रत्यविध्यद्दशभिर्भीष्मः शान्तनवः शरैः ।  
रुक्मपुङ्खैर्महेष्वासः कृतहस्तो महाबलः ॥ २  
द्रौणिर्गण्डीवधन्वानं भीमधन्वा महारथः ।

द्विसप्ततितमोऽध्यायः ॥ ७२ ॥

अविध्यदिषुभिः षड्भिर्दृढहस्तः स्तनान्तरे ॥ ३  
 कार्मुकं तस्य चिच्छेद फल्गुनः परवीरहा ।  
 अविध्यच्च भृशं तीक्ष्णैः पत्रिभिः शत्रुकर्शनः ॥ ४  
 सोऽन्यत्कार्मुकमादाय वेगवान्क्रोधमूर्च्छितः ।  
 अमृष्यमाणः पार्थेन कार्मुकच्छेदमाहवे ॥ ५  
 अविध्यत्फल्गुनं राजन्नवत्या निशितैः शरैः ।  
 वासुदेवं च सप्तत्या विव्याध परमेषुभिः ॥ ६  
 ततः क्रोधाभिताप्राक्षः कृष्णेन सह फल्गुनः ।  
 दीर्घमुष्णं च निःश्वस्य चिन्तयित्वा पुनःपुनः ॥ ७  
 धनुः प्रपीड्य वामेन करेणामित्रकर्शनः ।  
 गाण्डीवधन्वा संक्रुद्धः शितान्सन्नतपर्वणः ॥ ८  
 जीवितान्तकरान्धोरान्समादत्त शिलीमुखान् ।  
 तैस्तूर्णं समरेऽविध्यद्रौणिं बलवतां वरः ॥ ९  
 तस्य ते कवचं भिन्त्वा पपुः शोणितमाहवे ।  
 नविध्यथे च निर्भिन्नो द्रौणिर्गाण्डीवधन्वना ॥ १०  
 तथैव च शरान्द्रौणिः प्रविमुञ्चन्निहलः ।  
 तस्थौ स समरे राजंस्त्रातुमिच्छन्महाव्रतम् ॥ ११  
 तस्य तत्सुमहत्कर्म शशंसुः कुरुसत्तमाः ।  
 यत्कृष्णाभ्यां समेताभ्यामभ्यापतत संयुगे ॥ १२  
 स हि नित्यमनीकेषु युध्यतेऽभयमास्थितः ।  
 अस्त्रग्रामं ससंहारं द्रोणात्प्राप्य सुदुर्लभम् ॥ १३  
 ममैष आचार्यसुतो द्रोणस्यापि प्रियः सुतः ।  
 ब्राह्मणश्च विशेषेण माननीयो ममेति च ॥ १४  
 समास्थाय मतिं वीरो वीभत्सुः शत्रुतापनः ।  
 कृपां चक्रे रथश्रेष्ठो भारद्वाजसुतं प्रति ॥ १५  
 द्रौणिं त्यक्त्वा ततो युद्धे कौन्तेयः श्वेतवाहनः ।  
 युयुधे तावकान्निघ्नस्त्वरमाणः पराक्रमी ॥ १६  
 दुर्योधनस्तु दशभिर्गार्ध्रपत्रैः शिलाशितैः ।  
 भीमसेनं महेष्वासं रुक्मपुङ्खैः समार्षयत् ॥ १७  
 भीमसेनः सुसंक्रुद्धः परासुकरणं दृढम् ।  
 चित्रं कार्मुकमादत्त शरंश्च निशितान्दश ॥ १८  
 आकर्णप्रहितैस्तीक्ष्णैर्वेगवद्भिरजिह्वगैः ।  
 अविध्यत्तूर्णमव्यग्रः कुरुराजं महोरसि ॥ १९

तस्य काञ्चनमूत्रस्थः शरैः संछादितो मणिः ।  
 रराजोरसि खे सूर्यो ग्रहैरिव समावृतः ॥ २०  
 पुत्रस्तु तव तेजस्वी भीमसेनेन ताडितः ।  
 नामृष्यत यथा नागस्तलशब्दं मदोत्कटः ॥ २१  
 ततः शरैर्महाराज रुक्मपुङ्खैः शिलाशितैः ।  
 भीमं विव्याध संक्रुद्धस्त्रासयानो वरूथिनीम् ॥ २२  
 तौ युध्यमानौ समरे भृशमन्योन्यविक्षतौ ।  
 पुत्रौ ते देवसंकाशौ व्यरोचेतां महाबलौ ॥ २३  
 चित्रसेनं नरव्याघ्रं सौभद्रः परवीरहा ।  
 अविध्यद्दशभिर्बाणैः पुरुमित्रं च सप्तभिः ॥ २४  
 सत्यव्रतं च सप्तत्या विद्ध्वा शक्रसमो युधि ।  
 नृत्यन्निव रणे वीर आर्तिं नः समजीजनत् ॥ २५  
 तं प्रत्यविध्यद्दशभिश्चित्रसेनः शिलीमुखैः ।  
 सत्यव्रतश्च नवभिः पुरुमित्रश्च सप्तभिः ॥ २६  
 स विद्धो विक्षरन्त्कं शत्रुसंवारणं महत् ।  
 चिच्छेद चित्रसेनस्य चित्रं कार्मुकमार्जुनिः ॥ २७  
 भिन्त्वा चास्य तनुत्राणं शरेणोरस्यताडयत् ।  
 ततस्ते तावका वीरा राजपुत्रा महारथाः ॥ २८  
 समेत्य युधि संरब्धा विव्यधुर्निशितैः शरैः ।  
 तांश्च सर्वाञ्शरैस्तीक्ष्णैर्जघान परमास्त्रवित् ॥ २९  
 तस्य दृष्ट्वा तु तत्कर्म परिव्रुः सुतास्त्व ।  
 दहन्तं समरे सैन्यं वने कक्षं यथोल्बणम् ॥ ३०  
 अपेतशिशिरे काले समिद्धमिव पावकम् ।  
 अत्यरोचत सौभद्रस्त्व सैन्यानि नाशयन् ॥ ३१  
 तत्तस्य चरितं दृष्ट्वा पौत्रस्त्व विशांपते ।  
 लक्ष्मणोऽभ्यपतत्तूर्णं सात्वतीपुत्रमाहवे ॥ ३२  
 अभिमन्युस्तु संक्रुद्धो लक्ष्मणं शुभलक्षणम् ।  
 विव्याध निशितैः षड्भिः सारथिं च त्रिभिः शरैः ३३  
 तथैव लक्ष्मणो राजन्सौभद्रं निशितैः शरैः ।  
 अविध्यत महाराज तदद्भुतमिवाभवत् ॥ ३४  
 तस्याश्वांश्चतुरो हत्वा सारथिं च महाबलः ।  
 अभ्यद्रवत सौभद्रो लक्ष्मणं निशितैः शरैः ॥ ३५  
 हताश्चे तु रथे तिष्ठन्लक्ष्मणः परवीरहा ।

शक्तिं चिक्षेप संकुद्धः सौभद्रस्य रथं प्रति ॥ ३६  
 तामापतन्तीं सहसा घोररूपां दुरासदाम् ।  
 अभिमन्युः शरैस्तीक्ष्णैश्चिच्छेद भुजगोपमाम् ॥ ३७  
 ततः स्वरथमारोप्य लक्ष्मणं गौतमस्तदा ।  
 अपोवाह रथेनाजौ सर्वसैन्यस्य पश्यतः ॥ ३८  
 ततः समाकुले तस्मिन्वर्तमाने महाभये ।  
 अभ्यद्रवञ्जिघांसन्तः परस्परवधैषिणः ॥ ३९  
 तावकाश्च महेष्वासाः पाण्डवाश्च महारथाः ।

जुहन्तः समरे प्राणान्निजघ्नुरितरेतरम् ॥ ४०  
 मुक्तकेशा विक्रवचा विरथाश्छिन्नकार्मुकाः ।  
 बाहुभिः समयुध्यन्त सञ्जयाः कुरुभिः सह ॥ ४१  
 ततो भीष्मो महाबाहुः पाण्डवानां महात्मनाम् ।  
 सेनां जघान संकुद्धो दिव्यैरस्त्रैर्महाबलः ॥ ४२  
 हतेश्वरैर्गजैस्तत्र नरैरश्वैश्च पातितैः ।  
 रथिभिः सादिभिश्चैव समास्तीर्यत मेदिनी ॥ ४३

॥ इति श्रीमन्महाभारते भीष्मवधपर्वणि पञ्चमदिवसयुद्धे त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

भूरिश्रवसा सात्यकिपुत्रदशकवधः ॥ १ ॥ सात्यकिभूरिश्रवसोयुद्धम् ॥ २ ॥

सञ्जय उवाच ।  
 अथ राजन्महाबाहुः सात्यकिर्युद्धदुर्मदः ।  
 विकृष्य चापं समरे भारसाहमनुत्तमम् ॥ १  
 यत्तत्सख्युस्तु पूर्वेण अर्जुनादुपशिक्षितम् ।  
 प्रगाढं लघु चित्रं च दर्शयन्हस्तलाघवम् ।  
 प्रामुञ्चत्पुङ्खसंयुक्ताञ्शरानाशीविषोपमान् ॥ २  
 तस्य विश्विपतश्चापं शरानन्यांश्च मुञ्चतः ।  
 आददानस्य भूयश्च संदधानस्य चापरान् ॥ ३  
 क्षिपतश्च परांस्तस्य रणे शत्रून्विनिघ्नतः ।  
 ददृशे रूपमत्यर्थं मेघस्येव प्रवर्षतः ॥ ४  
 तमुदीर्यन्तमालोक्य राजा दुर्योधनस्ततः ।  
 रथानामयुतं तस्य प्रेषयामास भारत ॥ ५  
 तांस्तु सर्वान्महेष्वासान्सात्यकिः सत्यविक्रमः ।  
 जघान परमेष्वासो दिव्येनास्त्रेण वीर्यवान् ॥ ६  
 स कृत्वा दारुणं कर्म प्रगृहीतशरासनः ।  
 आससाद् ततो वीरो भूरिश्रवसमाहवे ॥ ७  
 स हि सट्श्य सेनां ते युयुधानेन पातिताम् ।  
 अभ्यधावत् संकुद्धः कुरूणां कीर्तिवर्धनः ॥ ८  
 इन्द्रायुधसवर्णं तु विस्फार्य सुमहद्वनुः ।  
 सृष्टवान्वज्रसंकाशाञ्शरानाशीविषोपमान् ॥ ९  
 सहस्रशो महाराज दर्शयन्पाणिलाघवम् ।  
 शरांस्तान्मृत्युसंस्पर्शान्सात्यकेश्वपदानुगाः ॥ १०

न विषेहुस्तदा राजन्दुद्बुवुस्ते समन्ततः ।  
 विहाय सात्यकिं राजन्समरे युद्धदुर्मदम् ॥ ११  
 तं दृष्ट्वा युयुधानस्य सुता दश महाबलाः ।  
 महारथाः समाख्याताश्चित्रवर्मायुधध्वजाः ॥ १२  
 समासाद्य महेष्वासं भूरिश्रवसमाहवे ।  
 ऊचुः सर्वे सुसंरब्धा यूषकेतुं महारणे ॥ १३  
 भोभो कौरवदायाद् सहास्माभिर्महाबल ।  
 एहि युध्यस्व संग्रामे समस्तैः पृथगेव वा ॥ १४  
 अस्मान्वा त्वं पराजित्य यशः प्रामुहि संयुगे ।  
 वयं वा त्वां पराजित्य प्रीतिं धास्यामहे पितुः ॥ १५  
 एवमुक्तस्तदा शूरैस्तानुवाच महाबलः ।  
 वीर्यश्लाघी नरश्रेष्ठस्तान्दृष्ट्वा समवास्थितान् ॥ १६  
 साध्विदं कथ्यते वीरा यद्येवं मतिरद्य वः ।  
 युध्यध्वं सहिता यत्ता निहनिष्यामि वो रणे ॥ १७  
 एवमुक्ता महेष्वासास्ते वीराः क्षिप्रकारिणः ।  
 महता शरवर्षेण अभ्यधावन्नरिन्दमम् ॥ १८  
 सोऽपराह्णे महाराज संग्रामस्तुमुलोऽभवत् ।  
 एकस्य च बहूनां च समेतानां रणाजिरे ॥ १९  
 तमेकं रथिनां श्रेष्ठं शूरैस्ते समवाकिरन् ।  
 प्रावृषीव यथा मेरुं सिषिचुर्जलदा नृप ॥ २०  
 तैस्तु मुक्ताञ्शरान्घोरान्यमदण्डाशनिप्रभान् ।  
 असंप्राप्तानसंभ्रान्तश्चिच्छेदाशु महारथः ॥ २१

तत्राद्भुतमपश्याम सौमदत्तेः पराक्रमम् ।  
 यदेको बहुभिर्युद्धे समसज्जदभीतवत् ॥ २२  
 विसृज्य शरवृष्टिं तां दश राजन्महारथाः ।  
 परिवार्य महाबाहुं निहन्तुमुपचक्रमुः ॥ २३  
 सौमदत्तिस्ततः क्रुद्धस्तेषां चापानि भारत ।  
 चिच्छेद समरे राजन्युध्यमानो महारथैः ॥ २४  
 अर्थेषां छिन्नधनुषां शरैः सन्नतपर्वभिः ।  
 चिच्छेद समरे राजञ्जिरांसि भरतर्षभ ॥ २५  
 ते हता न्यपतन्राजन्वज्रभग्न्या इव द्रुमाः ।  
 तान्दृष्ट्वा निहतान्वीरो रणे पुत्रान्महाबलान् ॥ २६  
 वार्ष्णेयो विनदन्राजन्भूरिश्रवसमभ्ययात् ।  
 रथं रथेन समरे पीडयित्वा महाबलौ ॥ २७  
 तावन्योन्यं हि समरे निहत्य रथवाजिनः ।  
 विरथावभिवल्गन्तौ समेयातां महारथौ ॥ २८  
 प्रगृहीतमहाखड्गौ तौ चर्मवरधारिणौ  
 शुशुभाते नरव्याघ्रौ युद्धाय समवस्थितौ ॥ २९  
 'असह्यमसियुद्धाय भूरिश्रवसमाहवे ।  
 मत्वा वृकोदरस्तूर्णमभिप्लुत्य महारथः ॥' ३०  
 ततः सात्यकिमभ्येत्य निस्त्रिंशवरधारिणम् ।

भीमसेनस्वरनराजन्मरोपयत्तदा ॥ ३१  
 तवापि तनयो राजन्भूरिश्रवसमाहवे ।  
 आरोपयद्रथं तूर्णं पश्यतां सर्वधन्विनाम् ॥ ३२  
 तस्मिंस्तथा वर्तमाने रणे भीष्मं महारथम् ।  
 अयोध्यन्त संरब्धाः पाण्डवा भरतर्षभ ॥ ३३  
 लोहितायति चादित्ये त्वरमाणो धनञ्जयः ।  
 पञ्चविंशतिसाहस्रान्निजघान महारथान् ॥ ३४  
 ते हि दुर्योधनादिष्टास्तदा पार्थनिवर्हणे ।  
 संप्राप्यैव गता नाशं शलभा इव पावकम् ॥ ३५  
 ततो मत्स्याः केकयाश्च धनुर्वेदविशारदाः ।  
 परिवव्रुस्तदा पार्थ सहपुत्रं महारथम् ॥ ३६  
 एतस्मिन्नेव काले तु सूर्येऽस्तमुपगच्छति ।  
 सर्वेषां चैव सैन्यानां प्रमोहः समजायत ॥ ३७  
 अवहारं ततश्चक्रे पिता देवव्रतस्तव ।  
 संध्याकाले महाराज सैन्यानां श्रान्तवाहनः ॥ ३८  
 पाण्डवानां कुरूणां च परस्परसमागमे ।  
 ते सेने भृशसंविद्ये ययतुः खं निवेशनम् ॥ ३९  
 ततः स्वशिविरं गत्वा न्यविशंस्तत्र भारत ।  
 पाण्डवाः सृञ्जयैः सार्धं कुरवश्च यथाविधि ॥ ४०

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे चतुःसप्ततितमोऽध्यायः ॥ ७४ ॥

इति पञ्चमदिवसयुद्धम् ।

पञ्चसप्ततितमोऽध्यायः ॥ ७५ ॥

कुरुपाण्डवयोः क्रौञ्चमकरव्यूहरचनापूर्वकमायोधनम् ॥ १ ॥

सञ्जय उवाच ।  
 विहत्य तु ततो राजन्सहिताः कुरुपाण्डवाः ।  
 व्यतीतायां तु शर्वर्यां पुनर्युद्धाय निर्ययुः ॥ १  
 ततः शब्दो महानासीत्तत्र तेषां च भारत ।  
 युज्यतां रथमुख्यानां कल्प्यतां चैव दन्तिनाम् ॥ २  
 संनह्यतां पदातीनां हयानां चैव भारत ।  
 शङ्खदुन्दुभिनादश्च तुमुलः सर्वतोऽभवत् ॥ ३  
 ततो युधिष्ठिरो राजा धृष्टद्युम्नभाषत ।  
 व्यूहं व्यूहस्य पाञ्चाल मकरं शत्रुनाशनम् ॥ ४

एवमुक्तस्तु पार्थेन धृष्टद्युम्नो महारथः ।  
 व्यादिदेश यथान्यायं रथिनो रथिनां वरः ॥ ५  
 शिरोऽभ्रूद्रुपदस्तस्य पाण्डवश्च धनञ्जयः ।  
 चक्षुषी सहदेवश्च नकुलश्च महारथः ॥ ६  
 तुण्डमासीन्महाराज भीमसेनो महाबलः ।  
 सौभद्रो द्रौपदेयाश्च राक्षसश्च घटोत्कचः ॥ ७  
 सात्यकिर्धर्मराजश्च व्यूहग्रीवां समास्थिताः ।  
 पृष्ठमासीन्महाराज विराटो वाहिनीपतिः ॥ ८  
 धृष्टद्युम्नो महाराज महत्या सेनया वृतः ।

केकया आतरः पञ्च वामपार्श्वं समाश्रिताः ॥ ९  
 धृष्टकेतुर्नरव्याघ्रश्चेकितानश्च वीर्यवान् ।  
 दक्षिणं पक्षमाश्रित्य स्थितौ व्यूहस्य रक्षणे ॥ १०  
 पादयोस्तु महाराज स्थितः श्रीमान्महारथः ।  
 कुन्तिभोजः शतानीको महत्या सेनया वृतः ॥ ११  
 शिखण्डी तु महेष्वासः सोमकैः संवृतो बली ।  
 इरावांश्च ततः पुच्छे मकरस्य व्यवस्थितौ ॥ १२  
 एवमेतं महाव्यूहं व्यूह्य भारत पाण्डवाः ।  
 सूर्योदये महाराज पुनर्युद्धाय दंशिताः ॥ १३  
 कौरवानभ्ययुस्तूर्णं हस्त्यश्वरथपत्तिभिः ।  
 समुच्छ्रितैर्ध्वजैश्छत्रैः शस्त्रैश्च विमलैः शितैः ॥ १४  
 व्यूढं दृष्ट्वा तु तत्सैन्यं पिता देवव्रतस्तव ।  
 क्रौञ्चेन महता राजन्प्रत्यव्यूहत वाहिनीम् ॥ १५  
 तस्य तुण्डे महेष्वासो भारद्वाजो व्यरोचत ।  
 अश्वत्थामा कृपश्चैव चक्षुरास्तां जनेश्वर ॥ १६  
 कृतवर्मा तु सहितः काम्भोजैरथ बाह्निकैः ।  
 शिरस्यासीन्नरश्रेष्ठः श्रेष्ठः सर्वधनुष्मताम् ॥ १७  
 ग्रीवायां शरसेनश्च तव पुत्रश्च मारिष ।  
 दुर्योधनो महाराज राजभिर्बहुभिर्वृतः ॥ १८  
 प्राग्जोतिपस्तु सहितो मद्रसौवीरकेकयैः ।  
 उरस्यभून्नरश्रेष्ठ महत्या सेनया वृतः ॥ १९  
 'गृष्टे चास्तां महेष्वासावावन्त्यौ सपदानुगौ' ।  
 स्वसेनया च सहितः सुशर्मा प्रस्थलाधिपः ।  
 वामं पक्षं समाश्रित्य दंशितः समवस्थितः ॥ २०  
 तुषारा यवनाश्चैव शकाश्च सह चूचुपैः ।  
 दक्षिणं पक्षमाश्रित्य स्थिता व्यूहस्य भारत ॥ २१  
 श्रुतायुश्च शतायुश्च सौमदत्तिश्च मारिष ।  
 व्यूहस्य जघने तस्थू रक्षमाणाः परस्परम् ॥ २२  
 ततो युद्धाय संजग्मुः पाण्डवाः कौरवैः सह ।

सूर्योदये महाराज प्रावर्तत जनक्षयः ॥ २३  
 प्रतीयू रथिनो नागान्नागाश्च रथिनो ययुः ।  
 हयारोहान् रथारोहा रथिनश्चापि सादिनः ॥ २४  
 सादिनश्च हयान् राजन् रथिनश्च महारणे ।  
 हस्त्यारोहान् हयारोहा रथिनः सादिनस्तथा ॥ २५  
 रथिनः पत्तिभिः सार्धं सादिनश्चापि पत्तिभिः  
 अन्योन्यं समरे राजन्प्रत्यधावन्नमर्षिताः ॥ २६  
 भीमसेनार्जुनयमैर्गुप्ता चान्यैर्महारथैः ।  
 शुशुभे पाण्डवी सेना नक्षत्रैरिव शर्वरी ॥ २७  
 तथा भीष्मकृपद्रोणशल्यदुर्योधनादिभिः ।  
 तवापि च बभौ सेना ग्रहैर्द्यौरिव संवृता ॥ २८  
 भीमसेनस्तु कौन्तेयो द्रोणं दृष्ट्वा पराक्रमी ।  
 अभ्ययाञ्जवनैरश्वैर्भारद्वाजस्य वाहिनीम् ॥ २९  
 द्रोणस्तु समरे क्रुद्धो भीमं नवभिरायसैः ।  
 विव्याध समरश्लाघी मर्माण्युद्दिश्य वीर्यवान् ३०  
 दृढाहतस्ततो भीमो भारद्वाजस्य संयुगे ।  
 सारथिं प्रेषयामास यमस्य सदनं प्रति ॥ ३१  
 स संगृह्य स्वयं वाहान्भारद्वाजः प्रतापवान् ।  
 व्यधमत्पाण्डवीं सेनां तूलराशिमिवानलः ॥ ३२  
 ते वध्यमाना द्रोणेन भीष्मेण च नरोत्तमाः ।  
 सृञ्जयाः केकयैः सार्धं पलायनपराभवन् ॥ ३३  
 तथैव तावकं सैन्यं भीमार्जुनपरिक्षतम् ।  
 मुह्यते तत्रतत्रैव समदेव वराङ्गना ॥ ३४  
 अभिद्येतां ततो व्यूहौ तस्मिन्वीरवरक्षये ।  
 आसीद्व्यतिकरो घोरस्तव तेषां च भारत ॥ ३५  
 तदद्भुतमपश्याम तावकानां परैः सह ।  
 एकायनगताः सर्वे यदयुध्यन्त भारत ॥ ३६  
 प्रतिसंवार्य चास्त्राणि तेऽन्योन्यस्य विशांपते ।  
 युयुधुः पाण्डवाश्चैव कौरवाश्च महाबलाः ॥ ३७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे पञ्चमसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

धृतराष्ट्रेण स्वसेनाक्षयश्रवणेन शोचनम् ॥ १ ॥

धृतराष्ट्र उवाच ।  
 एवं बहुगुणं सैन्यमेवं बहुविधं परम् ।  
 व्यूढमेवं यथाशास्त्रममोघं चैव सञ्जय ॥ १  
 जुष्टमस्माकमत्यन्तमभिकामं च नः सदा ।  
 प्रहृष्टं व्यसनोपेतं पुरस्ताद्दृष्टविक्रमम् ॥ २  
 नातिवृद्धमबालं च न कृशं न च पीवरम् ।  
 लघुवृत्तायतप्रायं सागराकारमव्ययम् ॥ ३  
 आत्तसन्नाहशस्त्रं च बहुशस्त्रपरिग्रहम् ।  
 असियुद्धे नियुद्धे च गदायुद्धे च कोविदम् ॥ ४  
 प्रासङ्घितोमेरेष्वाजौ परिषेष्वायसेषु च ।  
 भिण्डपालेषु शक्तीषु मुसलेषु च सर्वशः ॥ ५  
 कम्पनेषु च चापेषु कणपेषु च सर्वशः ।  
 क्षेपणीयेषु चित्रेषु मुष्टियुद्धेषु च क्षमम् ॥ ६  
 अपरोक्षं च विद्यासु व्यायामे च कृतश्रमम् ।  
 शस्त्रग्रहणविद्यासु सर्वासु परिनिष्ठितम् ॥ ७  
 आरोहे पर्यवस्कन्दे सरणे सान्तरमुते ।  
 सम्यक्प्रहरणे याने व्यपयाने च कोविदम् ॥ ८  
 नागाश्वरथयानेषु बहुशः सुपरीक्षितम् ।  
 परीक्ष्य च यथान्यायं वेतनेनोपपादितम् ॥ ९  
 न गोष्ठ्या नोपकारेण न च बन्धुनिमित्ततः ।  
 न सौहृदबलैर्वापि नाकुलीनपरिग्रहैः ॥ १०  
 समृद्धजनमार्यं च तुष्टसंबन्धिवान्धवम् ।  
 कृतोपकारभूयिष्ठं यशस्वि च मनस्वि च ॥ ११  
 स्वजनैस्तु नैरुर्मुख्यैर्बहुशो दृष्टकर्मभिः ।  
 लोकपालोपमैस्तात पालितं लोकविश्रुतम् ॥ १२  
 बहुभिः क्षत्रियैर्गुप्तं पृथिव्यां लोकसंमतैः ।  
 अस्मानभिगतैः कामात्सवलैः सपदानुगैः ॥ १३

महोदधिमिवापूर्णमापगाभिः समन्ततः ।  
 अपक्षपक्षिसंकाशै रथैर्नागैश्च संवृतम् ॥ १४  
 नानायोधजलं भीमं वाहनोर्मितरङ्गिणम् ।  
 क्षेपण्यसिगदाशक्तिशरप्राससमाकुलम् ॥ १५  
 ध्वजभूषणसंवाधं रत्नपट्टसुसंचितम् ।  
 परिधावद्भिरश्वैश्च वायुवेगविकम्पितम् ॥ १६  
 अपारमिव गर्जनं सागरप्रतिमं महत् ।  
 द्रोणभीष्माभिसंगुप्तं गुप्तं च कृतवर्मणा ॥ १७  
 कृपदुःशासनाभ्यां च जयद्रथमुखैस्तथा ।  
 भगदत्तविकर्णाभ्यां द्रौणिशौबलबाह्लिकैः ॥ १८  
 गुप्तं प्रवीरैर्लोकैश्च सारवज्जिर्महात्मभिः ।  
 यदहन्यत सैन्यं मे दिष्टमत्र परायणम् ॥ १९  
 नैतादृशं समुद्योगं दृष्टवन्तो हि मानुषाः ।  
 ऋषयो वा महाभागाः पुराणा भुवि सञ्जय ॥ २०  
 ईदृशोऽपि बलौघस्तु संयुक्तः शस्त्रसंपदा ।  
 वध्यते यत्र संग्रामे किमन्यद्भागधेयतः ॥ २१  
 विपरीतमिदं सर्वं प्रतिभाति हि सञ्जय ।  
 यत्रेदृशं बलं घोरं नावधीद्युधि पाण्डवान् ॥ २२  
 पाण्डवार्थाय नियतं देवास्तत्र समागताः ।  
 युध्यन्ते मामकं सैन्यं यथाऽवध्यत सञ्जय ॥ २३  
 उक्तोऽपि विदुरेणाहं हितं पथ्यं च नित्यशः ।  
 न च जग्राह तन्मन्दः पुत्रो दुर्योधनो मम ॥ २४  
 तथ्यां मन्ये मतिं तस्य सर्वज्ञस्य महात्मनः ।  
 आसीत्तथाऽऽगतं तात येन दृष्टमिदं पुरा ॥ २५  
 अथवा भाव्यमेवं हि संजयैतेन सर्वथा ।  
 पुरा धात्रा यथा दिष्टं तत्तथा न तदन्यथा ॥ २६

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवससुद्धे षट्सप्ततितमोऽध्यायः ॥ ७६ ॥

नः अस्मान् अभिकामं आकाङ्क्षमाणम् । प्रहृष्टमितिपाठे प्रणतम् ॥ २ ॥ लघुवृत्तं शीघ्रकारि । आयतप्रायं प्राञ्छवहुलम् ॥ ३ ॥

आरोहे हस्त्यादीनाम् । पर्यवस्कन्दे हस्त्यादिभ्योऽवतरणे ॥ ८ ॥ मनस्वि साहंकारम् ॥ ११ ॥ षट्सप्ततितमोऽध्यायः ॥ ७६ ॥

## सप्तसप्ततितमोऽध्यायः ॥ ७७ ॥

भीमद्रोणपराक्रमवर्णनम् ॥ १ ॥

सञ्जय उवाच ।

आत्मदोषात्त्वया राजन्प्राप्तं व्यसनमीदृशम् ।  
 न हि दुर्योधनस्तानि पश्यते भरतर्षभ ॥ १  
 यानि त्वं पश्यसे राजन्धर्मसंकरकारणात् ।  
 तव दोषात्पुरा वृत्तं द्यूतमेतद्विज्ञापते ॥ २  
 तव दोषेण युद्धं च प्रवृत्तं सह पाण्डवैः ।  
 त्वमेवाद्य फलं भुङ्क्त्वा किल्बिषमात्मना ॥ ३  
 आत्मना हि कृतं कर्म आत्मनैवोपभुज्यते ।  
 इह वा प्रेत्य वा राजंस्त्वया प्राप्तं यथातथम् ॥ ४  
 तस्माद्राजन्निश्चरो भूत्वा प्राप्येदं व्यसनं महत् ।  
 शृणु युद्धं यथा वृत्तं शंसतो मे नराधिप ॥ ५  
 भीमसेनः सुनिशितैर्बाणैर्भित्त्वा महाचमूम् ।  
 आससाद ततो वीरः सर्वान्दुर्योधनानुजान् ॥ ६  
 दुःशासनं दुर्विषहं दुःसहं दुर्मदं जयम् ।  
 जयत्सेनं विकर्णं च चित्रसेनं सुदर्शनम् ॥ ७  
 चारुचित्रं सुवर्माणं दुष्कर्णं कर्णमेव च ।  
 एतांश्चान्यांश्च सुवहन्समीपस्थान्महारथान् ॥ ८  
 धार्तराष्ट्रान्संक्रुद्धान्दृष्ट्वा भीमो महारथः ।  
 भीष्मेण समरे गुप्तां प्रविवेश महाचमूम् ॥ ९  
 अथालोक्य प्रविष्टं तमूचुस्ते सर्वे एव तु ।  
 जीवग्राहं निगृह्णीमो वयमेनं नराधिपाः ॥ १०  
 स तैः परिवृतः पार्थो भ्रातृभिः कृतनिश्चयैः ।  
 प्रजासंहरणे सूर्यः क्रूरैरिव महाग्रहैः ॥ ११  
 संप्राप्य मर्ध्यं सैन्यस्य न भीः पाण्डवमाविशत् ।  
 यथा देवासुरे युद्धे महेन्द्रं प्राप्य दानवान् ॥ १२  
 ततः शतसहस्राणि रथिनां सर्वशः प्रभो ।  
 उद्यतानि शरैस्तीव्रैस्तमेकं परिवत्रिरे ॥ १३  
 स तेषां प्रवरान्योधान्हस्त्यश्वरथसादिनः ।  
 जघान समरे शूरो धार्तराष्ट्रानचिन्तयन् ॥ १४  
 तेषां व्यवसितं ज्ञात्वा भीमसेनो जिघृक्षताम् ।  
 समस्तानां वधे राजन्मतिं चक्रे महामनाः ॥ १५  
 ततो रथं समुत्सृज्य गदामादाय पाण्डवः ।

‘उवाच सारथिं भीमं स्वीयतामिति भारत ॥ १६  
 यावदेतान्हनिष्यामि धार्तराष्ट्रान्सहानुगान् ।  
 इत्युक्त्वा भीमसेनस्तु प्रविश्य महतीं चमूम् ॥ १  
 जघान धार्तराष्ट्राणां तद्बलौघमहार्णवम् ॥ १७  
 ‘गदया भीमसेनेन ताडिता वारणोत्तमाः ।  
 भिन्नकुम्भा महाकाया भिन्नपृष्ठास्तथैव च ॥ १८  
 भिन्नगात्राः सहारोहैः शेरते पर्वता इव ।  
 रथाश्च भग्नास्तिलशः सयोधाः शतशो रणे ॥ १९  
 अश्वाश्च सादिनश्चैव पादातैः सह भारत ।  
 तत्राद्भुतमपश्याम भीमसेनस्य विक्रमम् ॥ २०  
 यदेकः समरे राजन्बहुभिः समयोधयत् ।  
 अन्तकाले प्रजाः सर्वा दण्डपाणिरिवान्तकः ॥ २१  
 भीमसेने प्रविष्टे तु धृष्टद्युम्नोऽपि पार्षतः ।  
 द्रोणमुत्सृज्य तरसा ययौ यत्र वृकोदरः ॥ २२  
 विदार्य महतीं सेनां तावकानां नरर्षभः ।  
 आससाद रथं शून्यं भीमसेनस्य संयुगे ॥ २३  
 दृष्ट्वा विशोकं समरे भीमसेनस्य सारथिम् ।  
 धृष्टद्युम्नो महाराज दुर्मना गतचेतनः ॥ २४  
 अपृच्छद्वाष्पसंरुद्धो निःश्वसन्वाचमीरयन् ।  
 मम प्राणैः प्रियतमः क्व भीम इति दुःखितः ॥ २५  
 विशोकस्तमुवाचेदं धृष्टद्युम्नं कृताञ्जलिः ।  
 संस्थाप्य मामिह बली पाण्डवेयः पराक्रमी ॥ २६  
 प्रविष्टो धार्तराष्ट्राणामेतद्बलमहार्णवम् ।  
 मामुक्त्वा पुरुषव्याघ्रः प्रीतियुक्तमिदं वचः ॥ २७  
 प्रतिपालय मां सूत नियम्याश्चान्मुहूर्तकम् ।  
 यावदेतान्निहन्म्यद्य य इमे मद्बधोद्यताः ।  
 ‘अभ्यधावद्गदापाणिस्तद्बलं स महाबलः ॥ २८  
 ततो दृष्ट्वा प्रधावन्तं गदाहस्तं महाबलम् ।  
 सर्वेषामेव सैन्यानां संहर्षः समजायत ॥ २९  
 तस्मिन्सुतमुले युद्धे वर्तमाने भयानके ।  
 भित्त्वा राजन्महाव्यूहं प्रविवेश सखा तव ॥ ३०  
 विशोकस्य वचः श्रुत्वा धृष्टद्युम्नोऽथ पार्षतः ।

प्रत्युवाच ततः सूर्तं रणमध्ये महाबलः ॥ ३१  
 न हि मे जीवितेनापि विद्यतेऽद्य प्रयोजनम् ।  
 भीमसेनं रणे हित्वा स्नेहमुत्सृज्य पाण्डवैः ॥ ३२  
 यदि यामि विना भीमं किं मां क्षत्रं वदिष्यति ।  
 एकायनगते भीमे मयि चावस्थिते युधि ॥ ३३  
 तस्य न स्वस्ति कुर्वन्ति देवाः शक्रपुरोगमाः ।  
 यः सहायान्परित्यज्य स्वस्तिमानात्रजेद्बृहद् ॥ ३४  
 'रौरवे नरके मञ्जदप्लवे दुस्तरे नृभिः ।'  
 मम भीमः सखा चैव संबन्धी च महाबलः ।  
 भक्तोऽस्मान्भक्तिमांश्चाहं तमप्यरिनिषूदनम् ॥ ३५  
 सोऽहं तत्र गमिष्यामि यत्र यातो वृकोदरः ।  
 निघ्नन्तं मां रिपून्पश्य दानवानिव वासवम् ॥ ३६  
 एवमुक्त्वा ततो वीरो ययौ मध्येन वाहिनीम् ।  
 भीमसेनस्य मार्गेषु गदाप्रमथितैर्गजैः ॥ ३७  
 स ददर्श तदा भीमं दहन्तं रिपुवाहिनीम् ।  
 वातो वृक्षानिव बलात्प्रभञ्जन्तं रणे रिपून् ॥ ३८  
 ते वध्यमानाः समरे रथिनः सादिनस्तथा ।  
 पादाता दन्तिनश्चैव चक्रुर्गदस्वरं महत् ॥ ३९  
 हाहाकारश्च संजज्ञे तव सैन्यस्य मारिष ।  
 वध्यतो भीमसेनेन कृतिना चित्रयोधिना ॥ ४०  
 ततः कृतास्त्रास्ते सर्वे परिवार्य वृकोदरम् ।  
 अभीताः समवर्तन्त शस्त्रवृष्ट्या परंतप ॥ ४१  
 अभिद्रुतं शस्त्रभृतां वरिष्ठं  
 समन्ततः पाण्डवं लोकवीरः ।  
 सैन्येन घोरेण सुसंहितेन  
 दृष्ट्वा बली पार्षतो भीमसेनम् ॥ ४२  
 अथोपगच्छच्छरविक्षताङ्गं  
 पदातिनं क्रोधविषं वमन्तम् ।  
 आश्वासयन्पार्षतो भीमसेनं  
 गदाहस्तं कालमिवान्तकाले ॥ ४३  
 विशल्यमेनं च चकार तूर्ण-  
 मारोपयञ्चात्सरथे महात्मा ।  
 भृशं परिष्वज्य च भीमसेन-  
 माश्वासयामास स शत्रुमध्ये ॥ ४४

तथा तस्मिन्वर्तमानेऽतिवेगं  
 भ्रातृनथोपेत्य तवापि पुत्रः ।  
 तस्मिन्विमर्दे तव संग्रवृत्ते  
 दृष्ट्वा रणे वाक्यमिदं वभाषे ॥ ४५  
 अयं दुरात्मा द्रुपदस्य पुत्रः  
 समागतो भीमसेनेन सार्धम् ॥ ४६  
 तं याम सर्वे महता बलेन  
 मा वो रिपुः प्रार्थयतामनीकम् ।  
 श्रुत्वा तु वाक्यं तममृष्यमाणा  
 ज्येष्ठाज्ञया नोदिता धार्तराष्ट्राः ॥ ४७  
 वधाय निष्येतुरुदायुधास्ते  
 युगक्षये केतवो यद्ब्रुवन्तः ।  
 प्रगृह्य चास्त्राणि धनूंषि वीरा  
 ज्यां नेमिघोषैः प्रविकम्पयन्तः ॥ ४८  
 शरैरवर्षन्द्रुपदस्य पुत्रं  
 यथाम्बुदा भूधरं वारिजालैः ।  
 निहत्य तांश्चापि शरैः सुतीक्ष्णै-  
 र्न विव्यथे समरे चित्रयोधी ॥ ४९  
 समभ्युदीर्णाश्च तवात्मजांस्तथा  
 निशाम्य वीरानभितः स्थितान्रणे ।  
 जिघांसुर्यो द्रुपदात्मजो युवा  
 प्रमोहनास्त्रं युयुजे महारथः ।  
 क्रुद्धो भृशं तव पुत्रेषु राज-  
 न्दैत्येषु यद्ब्रुत्समरे महेन्द्रः ॥ ५०  
 'स वै ततोऽस्त्रं सुमहाप्रभावं  
 प्रमोहनं द्रोणदत्तं महात्मा ।  
 प्रयोजयामास उदारकर्मा  
 तस्मिन्नणे तव सैन्यस्य राजन् ॥' ५१  
 ततो व्यमुहन्त रणे नृवीराः  
 प्रमोहनास्त्राहतबुद्धिसत्त्वाः ।  
 प्रदुद्रुवुः कुरवश्चैव सर्वे  
 सवाजिनागाः सरथाः समन्तात् ।  
 परीतकालानिव नष्टसंज्ञा-  
 न्मोहोपेतांस्तव पुत्रान्निशम्य ॥ ५२



एतस्मिन्नेव काले तु भीमः प्रहरतां वरः ।  
 विश्रम्य च तदा राजन्पीत्वाऽमृतरसं जलम् ॥५३  
 पुनः सन्नह्य संकुद्धो योधयामास संयुगे ।  
 धृष्टद्युम्नेन सहितः कालयामास भारत ॥ ५४  
 एतस्मिन्नन्तरे राजन्द्रोणः शस्त्रभृतां वरः ।  
 द्रुपदं त्रिभिरासाद्य शरैर्विव्याध दारुणैः ॥ ५५  
 सोऽतिविद्वस्ततो राजन्नणे द्रोणेन पार्थिवः ।  
 अपायाद्दुपदो राजन्पूर्वैरमनुस्मरन् ॥ ५६  
 जित्वा तु द्रुपदं द्रोणः शङ्खं दध्मौ प्रतापवान् ।  
 तस्य शङ्खस्वनं श्रुत्वा वित्रेसुः सर्वसोमकाः ॥५७  
 अथ शुश्राव तेजस्वी द्रोणः शस्त्रभृतां वरः ।  
 प्रमोहनास्त्रेण रणे मोहितानात्मजांस्तव ॥ ५८  
 ततो द्रोणो महाराज त्वरितोऽभ्याययौ रणात् ।  
 तत्रापश्यन्महेष्वासो भारद्वाजः प्रतापवान् ॥५९  
 धृष्टद्युम्नं च भीमं च विचरन्तौ महारणे ।  
 मोहाविष्टांश्च ते पुत्रानपश्यत्स महारथः ॥ ६०  
 ततः प्रज्ञास्त्रमादाय मोहनास्त्रं व्यनाशयत् ।  
 ततः प्रत्यागतप्राणास्तव पुत्रा महारथाः ॥ ६१  
 पुनर्युद्धाय समरे प्रत्युद्यता जिगीषवः ।  
 ततो युधिष्ठिरः प्राह समाहूय स्वसैनिकान् ॥६२  
 गच्छन्तु पदवीं शक्त्या भीमपार्षतयोर्युधि ।  
 सौभद्रप्रमुखा वीरा रथा द्वादश दंशिताः ॥६३  
 प्रवृत्तिमधिगच्छन्तु न हि शुद्ध्यति मे मनः ।  
 'प्रवृत्तिर्भीमसेनस्य पार्षतस्य च संयुगे ॥ ६४  
 विज्ञेया समरे शीघ्रं प्रविशध्वं रथार्णवम् ।  
 गच्छन्तु परया शक्त्या भवन्त इति मे मतिः ॥ ६५  
 त एवं समनुज्ञाताः शूरा विक्रान्तयोधिनः ।  
 वाढामित्येवमुक्त्वा तु सर्वे पुरुषमानिनः ।  
 मध्यंदिनगते सूर्ये प्रययुः सर्व एव हि ॥ ६६  
 केकया द्रौपदेयाश्च धृष्टकेतुश्च वीर्यवान् ।  
 अभिमन्युं पुरस्कृत्य महत्या सेनया वृताः ॥६७  
 ते कृत्वा समरे व्यूहं सूचीमुखमरिन्दमम् ।  
 विभिदुर्धर्तैराष्ट्राणां तद्रथानीकमाहवे ॥ ६८

तान्प्रयातान्महेष्वासानभिमन्युपुरोगमान् ।  
 भीमसेनभयाविष्टा धृष्टद्युम्नविमोहिता ॥ ६९  
 न संवारयितुं शक्ता तव सेना जनाधिप ।  
 मदमूर्च्छान्वितात्मा वै प्रमदेवाध्वनि स्थिता ॥७०  
 तेऽभिजाता महेष्वासाः सुवर्णविकृतध्वजाः ।  
 परीप्सन्तोऽभ्यधावन्त धृष्टद्युम्नवृकोदरौ ॥ ७१  
 तौ च दृष्ट्वा महेष्वासावभिमन्युपुरोगमान् ।  
 बभूवतुर्मुदायुक्तौ निघ्नन्तौ तव वाहिनीम् ॥७२  
 'द्रोणमिष्वस्त्रकुशलं सर्वविद्यासु पारगम् ।'  
 दृष्ट्वा तु सहसायान्तं पाञ्चाल्यो गुरुमात्मनः ।  
 नाशंसत वधं वीरः पुत्राणां तव पार्षतः ॥ ७३  
 ततो रथं समारोप्य कैकेयस्य वृकोदरम् ।  
 अभ्यधावत्सुसंकुद्धो द्रोणमिष्वस्त्रपारगम् ॥ ७४  
 तस्याभिपततस्तूर्णं भारद्वाजः प्रतापवान् ।  
 कुद्धश्चिच्छेद बाणेन धनुः शत्रुनिबर्हणः ॥ ७५  
 अन्यांश्च शतशो बाणान्प्रेषयामास पार्षते ।  
 दुर्योधनहितार्थाय भर्तृपिण्डमनुस्मरन् ॥ ७६  
 अथान्यद्गुरुरादाय पार्षतः परवीरहा ।  
 द्रोणं विव्याध विंशत्या रुक्मपुङ्खैः शिलाशितैः ७७  
 तस्य द्रोणः पुनश्चापं चिच्छेदामित्रकर्शनः ।  
 हयांश्च चतुरस्तूर्णं चतुर्भिः सायकोत्तमैः ॥ ७८  
 वैवस्वतक्षयं घोरं प्रेषयामास भारत ।  
 सारथिं चास्य भल्लेन प्रेषयामास मृत्यवे ॥ ७९  
 हताश्चात्स रथात्तूर्णमवपुत्य महारथः ।  
 आरुरोह महाबाहुरभिमन्योर्महारथम् ॥ ८०  
 ततः सरथनागाश्चा समकम्पत वाहिनी ।  
 पश्यतो भीमसेनस्य पार्षतस्य च पश्यतः ॥ ८१  
 तत्प्रभङ्गं बलं दृष्ट्वा द्रोणेनामिततेजसा ।  
 नाशक्नुवन्वारयितुं समस्तास्ते महारथाः ॥ ८२  
 वध्यमानं तु तत्सैन्यं द्रोणेन निशितैः शरैः ।  
 व्यभ्रमत्तत्रतत्रैव क्षोभ्यमाण इवार्णवः ॥ ८३  
 तथा दृष्ट्वा च तत्सैन्यं जहृषे तावकं बलम् ।  
 दृष्ट्वाचार्यं सुसंकुद्धं तपन्तं रिपुवाहिनीम् ।  
 तुष्टुवुः सर्वतो योधाः साधुसाध्विति भारत ॥ ८४

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवससुद्धे सप्तसप्ततितमोऽध्यायः ॥ ७७ ॥

## अष्टसप्ततितमोऽध्यायः ॥ ७८ ॥

संकुलयुद्धवर्णनम् ॥ १ ॥

सञ्जय उवाच ।

ततो दुर्योधनो राजा मोहात्प्रत्यागतस्मृतिः ।

शरवर्षैः पुनर्भीमं प्रत्यवारयदच्युतम् ॥ १

एकीभूतास्ततश्चैव तव पुत्रा महारथाः ।

समेत्य समरे भीमं योधयामासुरुद्यताः ॥ २

भीमसेनोऽपि समरे संप्राप्य स्वरथं पुनः ।

समारूढ महाबाहुर्हयौ येन तवात्मजः ॥ ३

प्रगृह्य च महावेगं परासुरकरणं दृढम् ।

सज्यं शरासनं सङ्घे शरैर्विव्याध ते सुतम् ॥ ४

ततो दुर्योधनो राजा भीमसेनं महाबलम् ।

नाराचेन सुतीक्ष्णेन भृशं मर्मण्यताडयत् ॥ ५

सोऽतिविद्धो महेष्वासस्तव पुत्रेण धन्विना ।

क्रोधसंरक्तनयनो वेगेनाक्षिप्य कार्मुकम् ॥ ६

दुर्योधनं त्रिभिर्बाणैर्बाहोरुरसि चार्पयत् ।

स तत्र शुशुभे राजा शिखरैर्गिरिराडिव ॥ ७

तौ दृष्ट्वा समरे क्रुद्धौ विनिम्नन्तौ परस्परम् ।

दुर्योधनानुजाः सर्वे शूराः संत्यक्तजीविताः ॥ ८

संस्मृत्य मञ्चितं पूर्वं निग्रहे भीमकर्मणः ।

निश्चयं परमं कृत्वा निग्रहीतुं प्रचक्रमुः ॥ ९

तानापतत एवाजौ भीमसेनो महाबलः ।

प्रत्युद्ययौ महाराज गजः प्रतिगजानिव ॥ १०

भृशं क्रुद्धश्च तेजस्वी नाराचेन समार्पयत् ।

चित्रसेनं महाराज तव पुत्रं महायशाः ॥ ११

तथेतरांस्तव सुतांस्ताडयामास भारत ।

शरैर्वहुविधैः सङ्घे रुक्मपुङ्खैः सुतेजसैः ॥ १२

ततः संप्रेक्ष्य पुत्रैस्ते भीमसेनं समावृतम् ।

अभिमन्युप्रभृतयस्ते द्वादश महारथाः ॥ १३

प्रेषिता धर्मराजेन भीमसेनपदानुगाः ।

प्रतिजग्मुर्महाराज तव पुत्रान्महाबलान् ॥ १४

दृष्ट्वा रथस्थांस्ताञ्छूरान्सूर्याभिसमतेजसः ।

सर्वानेव महेष्वासान्भ्राजमानान्निश्चया वृतान् ॥ १५

महाहवे दीप्यमानान्सुवर्णमकुटोज्ज्वलान् ।

तत्यजुः समरे भीमं तव पुत्रा महाबलाः ॥ १६

तान्नामृष्यत कौन्तेयो जीवमाना गता इति ।

अन्वीय च पुनः सर्वांस्तव पुत्रानपीडयत् ॥ १७

अथाभिमन्युः समरे भीमसेनेन संगतः ।

पार्षतेन च ते सर्वे कैकया द्रौपदीसुताः ॥ १८

‘तान्दृष्ट्वा समरे क्रुद्धांस्तव सैन्ये महारथाः ।’

दुर्योधनप्रभृतयः प्रगृहीतशरासनाः ।

भृशमश्वैः प्रजवितैः प्रययुर्ध्रुव ते रथाः ॥ १९

अपराह्णे महाराज प्रावर्तत महारणः ।

तावकानां च बलिनां परेषां चैव भारत ॥ २०

अभिमन्युर्विकर्णस्य हयान्हत्वा महाहवे ।

अथैनं पञ्चविंशत्या क्षुद्रकाणां समार्पयत् ॥ २१

हताश्वं रथमुत्सृज्य विकर्णस्तु महारथः ।

आरुरोह रथं राजंश्चित्रसेनस्य भारत ।

‘योधयामास समरे तदद्भुतमिवाभवत् ॥’ २२

स्थितावेकरथे तौ तु भ्रातरौ कुलवर्धनौ ।

आर्जुनिः शरजालेन च्छादयामास भारत ॥ २३

चित्रसेनो विकर्णश्च कार्णिं पञ्चभिरायसैः ।

विव्यधाते न चाकम्पत्कार्णिर्मैरुरिव स्थितः ॥ २४

दुःशासनस्तु समरे केकयान्पञ्च मारिष ।

योधयामास राजेन्द्र तदद्भुतमिवाभवत् ॥ २५

द्रौपदेया रणे क्रुद्धा दुर्योधनमवारयन् ।

शरैराशीविषाकारैः पुत्रं तव विशांपते ॥ २६

पुत्रोऽपि तव दुर्धर्षो द्रौपद्यास्तनयान्रणे ।

सायकैर्निश्चितै राजन्नाजधान पृथक्पृथक् ॥ २७

तैश्चापि विद्धः शुशुभे रुधिरेण समुक्षितः ।

गिरिः प्रस्रवणैर्यद्द्रैरिकादिविमिश्रितैः ॥ २८

भीष्मोऽपि समरे राजन्याण्डवानामनीकिनीम् ।

कालयामास बलवान्यालः पशुगणानिव ॥ २९

ततो गाण्डीवनिर्घोषः प्रादुरासीद्विशांपते ।

दक्षिणेन वरुथिन्याः पार्थस्यारीन्विनिम्नतः ॥ ३०

उत्तस्थुः समरे तत्र कबन्धानि समन्ततः ।

कुरूणां चैव सैन्येषु पाण्डवानां च भारत ॥ ३१  
 शोणितोदं शरावर्तं गजद्वीपं हयोर्मिणम् ।  
 रथनौभिर्नरव्याघ्राः प्रतेरुः सैन्यसागरम् ॥ ३२  
 छिन्नहस्ता विक्रवचा विदेहाश्च नरोत्तमाः ।  
 दृश्यन्ते पतितास्तत्र शतशोऽथ सहस्रशः ॥ ३३  
 निहतैर्भक्तमातङ्गैः शोणितौघपरिप्लुतैः ।

भूर्भाति भरतश्रेष्ठ पर्वतराचिता यथा ॥ ३४  
 तत्राद्भुतमपश्याम तव तेषां च भारत ।  
 न तत्रासीत्पुमान्कश्चिद्यो युद्धं नाभिकाङ्क्षति ॥ ३५  
 एवं युयुधिरे वीराः प्रार्थयाना महद्यशः ।  
 तावकाः पाण्डवैः सार्धमाकाङ्क्षन्तो जयं युधि ॥ ३६

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवससुद्धे अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

संकुलयुद्धवर्णनम् ॥ १ ॥

सञ्जय उवाच ।

ततो दुर्योधनो राजा लोहितायति भास्करे ।  
 संग्रामरभसो भीमं हन्तुकामोऽभ्यधावत् ॥ १  
 तमायान्तमभिप्रेक्ष्य नृवीरं दृढवैरिणम् ।  
 भीमसेनः सुसंकुद्ध इदं वचनमब्रवीत् ॥ २  
 अयं स कालः संग्रामो वर्षपूगाभिवाञ्छितः ।  
 अद्य त्वां निहनिष्यामि यदि नोत्सृजसे रणम् ॥ ३  
 अद्य कुन्त्याः परिक्लेशं वनवासं च कृत्स्नशः ।  
 द्रौपद्याश्च परिक्लेशं प्रणेष्यामि हते त्वयि ॥ ४  
 यत्पुरा मत्सरीभूत्वा पाण्डवानवमन्यसे ।  
 तस्य पापस्य गान्धारे पश्य व्यसनमागतम् ॥ ५  
 कर्णस्य मतमास्थाय सौबलस्य च यत्पुरा ।  
 अचिन्त्य पाण्डवान्कामाद्यथेष्टं कृतवानसि ॥ ६  
 याचमानं च यन्मोहादाशार्हमवमन्यसे ।  
 उलूकस्य समादेशं यहदासि च हृष्टवत् ॥ ७  
 तेन त्वां निहनिष्यामि सानुबन्धं सवान्धवम् ।  
 शमीकरिष्ये तत्पापं यत्पुरा कृतवानसि ॥ ८  
 एवमुक्त्वा धनुर्घोरं विकृष्योद्ग्राम्य चासकृत् ।  
 समाधत्त शरान्घोरान्महाशनिमप्रभान् ॥ ९  
 षड्विंशतिमसं क्रुद्धो मुमोचाशु सुयोधने ।  
 ज्वलिताग्निशिखाकारान्वज्रकल्पानजिह्वगान् १०  
 ततोऽस्य कार्मुकं द्वाभ्यां सूतं द्वाभ्यां च विव्यधे ।  
 चतुर्भिरश्वाञ्जवनाननयद्यमसादनम् ॥ ११  
 द्वाभ्यां च सुविकृष्टाभ्यां शराभ्यामरिर्मदनः ।

छत्रं चिच्छेद समरे राज्ञस्तस्य नरोत्तम ॥ १२  
 पङ्क्तिश्च तस्य चिच्छेद ज्वलन्तं ध्वजमुत्तमम् ।  
 छित्त्वा तं च ननादोच्चैस्तव पुत्रस्य पश्यतः ॥ १३  
 रथाच्च स ध्वजः श्रीमान्नानारत्नविभूषितात् ।  
 पपात सहसा भूमौ विद्युज्जलधरादिव ॥ १४  
 ज्वलन्तं सूर्यसंकाशं नागं मणिमयं शुभम् ।  
 ध्वजं कुरुपतेश्छिन्नं ददृशुः सर्वपार्थिवाः ॥ १५  
 अथैनं दशभिर्बाणैस्तोत्रैरिव महाद्विपम् ।  
 आजघान रणे वीरं स्यन्निव महारथः ॥ १६  
 स गाढविद्धो व्यथितो भीमसेनेन संयुगे ।  
 निषसाद रथोपस्थे मूर्च्छाभिहतचेतनः ॥ १७  
 ततः स राजा सिन्धूनां रथश्रेष्ठो महाबलः ।  
 दुर्योधनस्य जग्राह पार्णिं स्वपुरुषैर्वृतः ॥ १८  
 कृपथ रथिनां श्रेष्ठस्तव पुत्रमचेतनम् ।  
 आरोपयद्रथं राजन्दुर्योधनममर्षणम् ॥ १९  
 परिवार्य ततो भीमं जेतुकामो जयद्रथः ।  
 रथैरनेकसाहसैर्भीमस्यावारयद्दिशः ॥ २०  
 धृष्टकेतुस्ततो राजन्नभिमन्युश्च वीर्यवान् ।  
 केकया द्रौपदेयाश्च तव पुत्रानयोधयन् ॥ २१  
 चित्रसेनः सुचित्रश्च चित्राङ्गश्चित्रदर्शनः ।  
 चारुचित्रः सुचारुश्च तथा नन्दोपनन्दकौ ॥ २२  
 अष्टावैते महेष्वासाः सुकुमारा यशस्विनः ।  
 अभिमन्युरथं राजन्समन्तात्पर्यवारयन् ॥ २३  
 आजघान ततस्तूर्णमभिमन्युर्महामनाः ।

एकैकं पञ्चभिर्वाणैः शितैः सन्नतपर्वभिः ॥ २४  
 वज्रमृत्युप्रतीकाशैर्विचित्रायुधनिःसृतैः ।  
 अमृष्यमाणस्ते सर्वे सौभद्रं रथसत्तमम् ॥ २५  
 ववृषुर्मार्गणैस्तीक्ष्णैर्गिरिं मेरुभिवाम्बुदाः ।  
 स पीड्यमानः समरे कृतास्त्रो युद्धदुर्मदः ॥ २६  
 अभिमन्युर्महाराज तावकान्समकम्पयत् ।  
 यथा देवासुरे युद्धे वज्रपाणिर्महासुरान् ॥ २७  
 विकर्णस्य ततो भल्लान्प्रेषयामास भारत ।  
 चतुर्दश रथश्रेष्ठो घोरानाशीविषोपमान् ॥ २८  
 स तैर्विकर्णस्य रथात्पातयामास वीर्यवान् ।  
 ध्वजं सूतं हयांश्चैव नृत्यमान इवाहवे ॥ २९  
 पुनश्चान्याञ्छरान्पीतानकुण्ठाप्राञ्छिलाशितान् ।  
 प्रेषयामास संक्रुद्धो विकर्णाय महाबलः ॥ ३०  
 ते विकर्णं समासाद्य कङ्कवर्हिणवाससः ।  
 भित्त्वा देहं गता भूमिं ज्वलन्त इव पन्नगाः ॥ ३१  
 ते शरा हेमपुङ्खाप्रा व्यदृश्यन्त महीतले ।  
 विकर्णरुधिरक्लिन्ना वमन्त इव शोणितम् ॥ ३२  
 विकर्णं वीक्ष्य निर्भिन्नं तस्यैवान्ये सहोदराः ।  
 अभ्यद्रवन्त समरे सौभद्रप्रमुखान्स्थान् ॥ ३३  
 अभियात्वा तथैवान्यान्यथांस्तान्सूर्यवर्चसः ।  
 अविध्यन्समरेऽन्योन्यं संरम्भाद्युद्धदुर्मदाः ॥ ३४  
 दुर्मुखः श्रुतकर्माणं विद्ध्वा सप्तभिराशुगैः ।  
 ध्वजमेकेन चिच्छेद सारथिं चास्य सप्तभिः ॥ ३५  
 अश्वाञ्जाम्बूनदैर्जालैः प्रच्छन्नान्वातरंहसः ।  
 जघान षड्भिरासाद्य सारथिं चाभ्यपातयत् ॥ ३६  
 स हताश्वे रथे तिष्ठन्श्रुतकर्मा महारथः ।  
 शक्तिं चिक्षेप संक्रुद्धो महोल्कां ज्वलितामिव ॥ ३७  
 सा दुर्मुखस्य विमलं वर्म भित्त्वा यशस्विनः ।  
 विदार्य प्राविशद्भूमिं दीप्यमाना स्वतेजसा ॥ ३८  
 'दुर्मुखो विह्वलस्तत्र निषसाद रणे विभो ।  
 विसंज्ञं प्रेक्ष्य ते सर्वे आतरः पर्यवारयन् ॥' ३९  
 तं दृष्ट्वा विरथं तत्र सुतसोमो महारथः ।  
 पश्यतां सर्वसैन्यानां रथमारोपयत्स्वकम् ॥ ४०

श्रुतकीर्तिस्तथा वीरो जयत्सेनं सुतं तव ।  
 अभ्ययात्समरे राजन्हन्तुकामो यशस्विनम् ॥ ४१  
 तस्य विक्षिपतश्चापं श्रुतकीर्तिर्महास्वनम् ।  
 चिच्छेद समरे तूर्णं जयत्सेनः सुतस्तव ॥ ४२  
 क्षुरप्रेण सुतीक्ष्णेन प्रहसन्निव भारत ।  
 तं दृष्ट्वा च्छिन्नधन्वानं शतानीकः सहोदरम् ॥ ४३  
 अभ्यपद्यत तेजस्वी सिंहवचिनदन्मुहुः ।  
 शतानीकस्तु समरे दृढं विस्फार्य कार्मुकम् ॥ ४४  
 विव्याध दशभिस्तूर्णं जयत्सेनं शिलीमुखैः ।  
 ननाद सुमहानादं प्रभिन्न इव वारणः ॥ ४५  
 अथान्येन सुतीक्ष्णेन सर्वावरणभेदिना ।  
 शतानीको जयत्सेनं विव्याध हृदये भृशम् ॥ ४६  
 तथा तस्मिन्वर्तमाने दुष्कर्णो भ्रातुरन्तिके ।  
 'सुमोचासैशितान्वाणांस्तीक्ष्णानाशीविषोपमान्'  
 चिच्छेद समरे चापं नाकुलेः क्रोधमूर्च्छितः ॥ ४७  
 अथान्यद्वनुरादाय भारसाहमनुत्तमम् ।  
 समादत्त शरान्घोराञ्छतानीको महाबलः ॥ ४८  
 तिष्ठतिष्ठेति चामच्य दुष्कर्णं भ्रातुरग्रतः ।  
 सुमोचासैशितान्वाणाञ्ज्वलितान्पन्नगानिव ४९  
 ततोऽस्य धनुरेकेन द्वाभ्यां मृतं च मारिष ।  
 चिच्छेद समरे तूर्णं तं च विव्याध सप्तभिः ॥ ५०  
 अश्वान्मनोजवांस्तस्य कर्बुरान्वातरंहसः ।  
 जघान निशितैस्तूर्णं सर्वान्द्वादशभिः शरैः ॥ ५१  
 अथापरेण भल्लेन सुयुक्तेनाशुपातिना ।  
 दुष्कर्णं नाकुलेः क्रुद्धो विव्याध हृदये भृशम् ॥ ५२  
 स पपात ततो भूमौ वज्राहत इव द्रुमः ।  
 दुष्कर्णं व्यथितं दृष्ट्वा पञ्च राजन्महारथाः ॥ ५३  
 जिघांसन्तः शतानीकं सर्वतः पर्यवारयन् ।  
 छाद्यमानं शरत्रातैः शतानीकं यशस्विनम् ॥ ५४  
 अभ्यधावन्त संक्रुद्धाः केकयाः पञ्च सोदराः ।  
 तानभ्यापततः प्रेक्ष्य तव पुत्रा महारथाः ॥ ५५  
 प्रत्युद्युर्मुहाराज गजानिव महागजाः ।  
 दुर्मुखो दुर्जयश्चैव तथा दुर्मर्षणो युवा ॥ ५६

शत्रुंजयः शत्रुसहः सर्वे क्रुद्धा यशस्विनः ।  
 प्रत्युद्याता महाराज केकयान्भ्रातरः समम् ॥ ५७  
 रथैर्नगरसंकाशैर्हयैर्युक्तैर्मनोजवैः ।  
 नानावर्णविचित्राभिः पताकाभिरलङ्कृतैः ॥ ५८  
 शरचापधरा वीरा विचित्रकवचध्वजाः ।  
 विविशुस्ते परं सैन्यं सिंहा इव वनाद्रनम् ॥ ५९  
 तेषां सुतुमुलं युद्धं व्यतिषत्तरथद्विपम् ।  
 अवर्तत महारौद्रं निघ्नतामितरेतरम् ॥ ६०  
 अन्योन्यागस्कृतां राजन्यमराष्ट्रविवर्धनम् ।  
 मुहूर्तास्तमिते सूर्ये चक्रुर्युद्धं सुदारुणम् ॥ ६१  
 रथिनः सादिनश्चाथ व्यकीर्यन्त सहस्रशः ।

ततः शान्तनवः क्रुद्धः शरैः सन्नतपर्वभिः ॥ ६२  
 नाशयामास सेनां तां भीष्मस्तेषां महात्मनाम् ।  
 पञ्चालानां च सैन्यानि शरैर्निन्ये यमक्षयम् ॥ ६३  
 एवं भित्त्वा महेष्वासः पाण्डवानामनीकिनीम् ।  
 कृत्वाऽवहारं सैन्यानां ययौ स्वशिविरं नृप ॥ ६४  
 नाशयामासतुर्वारौ धृष्टद्युम्नवृकोदरौ ।  
 कौरवाणामनीकानि शरैः सन्नतपर्वभिः ॥ ६५  
 धर्मराजोऽपि संप्रेक्ष्य धृष्टद्युम्नवृकोदरौ ।  
 मूर्ध्नि चैतावुपाप्राय ग्रहृष्टः शिविरं ययौ ॥ ६६  
 'अर्जुनो वासुदेवश्च कौरवाणामनीकिनीम् ।  
 हत्वा विद्राव्य च शरैः शिविरायैव जग्मतुः ॥' ६७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे एकोनाशीतितमोऽध्यायः ॥ ७९ ॥

इति षष्ठदिवसयुद्धम् ।

### अशीतितमोऽध्यायः ॥ ८० ॥

भीष्मदुर्योधनसंवादः ॥ १ ॥

सञ्जय उवाच ।  
 क्षत्रियास्ते महाराज परस्परकृतागसः ।  
 जग्मुः स्वशिविराण्येव रुधिरेण समुक्षिताः ॥ १  
 विश्रम्य च यथान्यायं पूजयित्वा परस्परम् ।  
 सन्नद्धाः समदृश्यन्त भूयो युद्धचिकीर्षवः ॥ २  
 ततस्तव सुतो राजंश्चिन्तयाभिपरिप्लुतः ।  
 विस्रवच्छोणिताक्ताङ्गः पप्रच्छेदं पितामहम् ॥ ३  
 सैन्यानि रौद्राणि भयानकानि  
 न्यूढानि सम्यग्बहुलध्वजानि ।  
 विदार्थं हत्वा च निपीड्य शूरां-  
 स्ते पाण्डवा लब्धजयाः ग्रहृष्टाः ॥ ४  
 संमोह्य सर्वाण्युधि कीर्तिमन्तो  
 व्यूहं च तं मकरं मृत्युकल्पम् ।  
 प्रविश्य भीमेन रणे हतोऽस्मि  
 धोरैः शरैर्मृत्युदण्डप्रकाशैः ॥ ५  
 क्रुद्धं तमुद्रीक्ष्य भयेन राज-  
 न्संमूर्च्छितो न लभे शान्तिमद्य ।

इच्छे प्रसादात्तव सत्यसन्ध  
 प्राप्तुं जयं पाण्डवेयांश्च हन्तुम् ॥ ६  
 तेनैवमुक्तः प्रहसन्महात्मा  
 दुर्योधनं मन्युगतं विदित्वा ।  
 तं प्रत्युवाचाविमना मनस्वी  
 गङ्गासुतः शस्त्रभृतां वरिष्ठः ॥ ७  
 परेण यत्नेन विगाह्य सेनां  
 सर्वात्मनाऽहं तव राजपुत्र ।  
 इच्छामि दातुं विजयं सुखं च  
 न चात्मानं छादयेऽहं त्वदर्थे ॥ ८  
 एते तु रौद्रा बहवो महारथा  
 यशस्विनः शूरतमाः कृतास्त्राः ।  
 ये पाण्डवानां समरे सहाया  
 जितकृमा रोषविषं वमन्ति ॥ ९  
 केनेह शक्याः सहसा विजेतुं  
 वीर्योद्धताः कृतवैरास्त्वया च ।  
 अहं ह्येतान्प्रतियोत्स्यामि राज-  
 न्सर्वात्मना जीवितं त्यज्य वीर ॥ १०

रणे तवार्थाय महानुभाव  
 न जीवितं रक्षितव्यं ममाद्य ।  
 सर्वास्तवार्थाय सदेवदैत्या-  
 ल्लोकान्दहेयं किमु शत्रुसेनाम् ॥ ११  
 तान्पाण्डवान्योधयिष्यामि राजन्  
 प्रियं च ते सर्वमहं करिष्ये ।  
 सञ्जय उवाच ।  
 श्रुत्वा पितुस्ते वचनं प्रतीतो  
 दुर्योधनः प्रीतमना बभूव ॥ १२  
 सर्वाणि सैन्यानि ततः प्रहृष्टो  
 निर्गच्छतेत्याह नृपांश्च सर्वान् ।  
 तदाज्ञया तानि विनिर्ययुर्दुर्तं  
 गजाश्वपादातरथायुतानि ॥ १३  
 प्रहर्षयुक्तानि तु तानि राज-  
 न्महान्ति नानाविधशस्त्रवन्ति ।  
 स्थितानि नागाश्वपादातिमन्ति  
 विरेजुराजौ तव राजन्बलानि ॥ १४  
 शस्त्रास्त्रविद्धिर्नरवीरयोधै-  
 रधिष्ठिताः सैन्यगणास्त्वदीयाः ।

रथौघपादातगजाश्वसङ्घैः  
 प्रयाञ्जिराजौ विधिवत्प्रणुचैः ॥ १५  
 समुद्धतं वै तरुणार्कवर्णं  
 रजो बभौ च्छादयत्सूर्यरश्मीन् ।  
 रेजुः पताका रथदन्तिसंस्था  
 वातेरिता भ्राम्यमाणाः समन्तात् ॥ १६  
 नानालिङ्गैः समरे तत्र राजन्  
 मेघैर्युता विद्युतः खे यथैव ।  
 वृन्दैः स्थिताश्चापि सुसंप्रयुक्ता-  
 श्चकाशिरे दन्तिगणाः समन्तात् ॥ १७  
 धनूंषि विष्फारयतां नृपाणां  
 बभूव शब्दस्तुमुलोऽतिघोरः ।  
 विमथ्यतो देवमहासुरौघै-  
 र्यथार्णवस्वादियुगे तदानीम् ॥ १८  
 तदुग्रनागं बहुरूपवर्णं  
 तवात्मजानां समुदीर्णकोपम् ।  
 बभूव सैन्यं रिपुसैन्यहन्तु  
 युगान्तमेधौघनिभं तदानीम् ॥ १९

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

भीष्मेण दुर्योधनसंहर्षणम् ॥ १ ॥ राज्ञां द्वन्द्वीभूय मेलनम् ॥ २ ॥ अर्जुनपराक्रमवर्णनम् ॥ ३ ॥

सञ्जय उवाच ।  
 अथात्मजं तव पुनर्गाङ्गेयो ध्यानमास्थितम् ।  
 अन्नवीर्यरतश्रेष्ठः संप्रहर्षकरं वचः ॥ १  
 भीष्म उवाच ।  
 अहं द्रोणश्च शल्यश्च कृतवर्मा च सात्वतः ।  
 अश्वत्थामा विकर्णश्च भगदत्तोऽथ सौबलः ॥ २  
 विन्दानुविन्दावावन्त्यौ बाह्लीकः सह बाह्लिकैः ।  
 त्रिगर्तराजो बलवान्मागधश्च सुदुर्जयः ॥ ३  
 बृहद्बलश्च कौसल्यश्चित्रसेनो विविंशतिः ।  
 'कृपश्च सह सोदर्यैस्तव राजन्यदानुगाः ।'  
 रथाश्च बहुसाहस्राः शोभनाश्च महाध्वजाः ॥ ४

देशजाश्च हया राजन्स्वारूढा हयसादिभिः ।  
 गजेन्द्राश्च मदोद्धृत्ताः प्रभिन्नकरट्टामुखाः ॥ ५  
 पादाताश्च तथा शूरा नानाप्रहरणा युधि ।  
 नानादेशसमुत्पन्नास्त्वदर्थे योद्धुमुद्यताः ॥ ६  
 एते चान्ये च बहवस्त्वदर्थे त्यक्तजीविताः ।  
 देवानपि रणे जेतुं समर्था इति मे मतिः ॥ ७  
 अवश्यं हि मया राजंस्तव वाच्यं हितं सदा ।  
 अशक्याः पाण्डवा जेतुं देवैरपि सवासवैः ॥ ८  
 वासुदेवसहायाश्च महेन्द्रसमविक्रमाः ।  
 सर्वथाऽहं तु राजेन्द्र करिष्ये वचनं तव ॥ ९  
 पाण्डवांश्च रणे जेष्ये मां वा जेष्यन्ति पाण्डवाः ।

सञ्जय उवाच ।

एवमुक्त्वा ददावस्यै विशल्यकरणीं शुभाम् ॥ १०  
 ओषधीं वीर्यसंपन्नां विशल्यश्चाभवत्तदा ।  
 ततः प्रभाते विमले खेन सैन्येन वीर्यवान् ॥ ११  
 अव्यूहत स्वयं व्यूहं भीष्मो व्यूहविशारदः ।  
 मण्डलं मनुजश्रेष्ठो नानाशस्त्रसमाकुलम् ॥ १२  
 संपूर्णं योध्ममुख्यैश्च तथा दन्तिपदातिभिः ।  
 रथैरनेकसाहस्रैः समन्तात्परिवारितम् ॥ १३  
 अश्ववृन्दैर्महद्भिश्च रिष्टितोमरधारिभिः ।  
 नागेनागे रथाः सप्त सप्त चाश्वा रथेरथे ॥ १४  
 अन्वश्वं दश धानुष्का धानुष्के दश चर्मिणः ।  
 एवं व्यूहं महाराज तव सैन्यस्य दंशितम् ॥ १५  
 स्थितं रणाय महते भीष्मेण युधि पालितम् ।  
 दशाश्वानां सहस्राणि दन्तिनां च तथैव च ॥ १६  
 रथानामयुतं चापि पुत्राश्च तव दंशिताः ।  
 चित्रसेनादयः शूरा अभ्यरक्षन्पितामहम् ॥ १७  
 रक्ष्यमाणाः स तैः शूरैर्गोप्यमानाश्च तेन ते ।  
 सन्नद्धाः समदृश्यन्त राजानश्च महाबलाः ॥ १८  
 दुर्योधनस्तु समरे दंशितो रथमास्थितः ।  
 व्यराजत श्रिया जुष्टो यथा शक्रस्त्रिविष्टपे ॥ १९  
 ततः शब्दो महानासीत्पुत्राणां तव भारत ।  
 रथघोषश्च विपुलो वादित्राणां च निःस्वनः ॥ २०  
 भीष्मेण धार्तराष्ट्राणां व्यूढः प्रत्यञ्छुखो युधि ।  
 मण्डलः स महाव्यूहो दुर्भेद्योऽमितघातनः ॥ २१  
 सर्वतः शुशुभे राजन्रणेऽरीणां दुरासदः ।  
 मण्डलं तु समालोक्य व्यूहं परमदुर्जयम् ॥ २२  
 स्वयं युधिष्ठिरो राजा वज्रं व्यूहमथाकरोत् ।  
 तथा व्यूढेष्वनीकेषु यथास्थानमवस्थिताः ॥ २३  
 रथिनः सादिनः सर्वे सिंहनादमथानदन् ।  
 विभित्सवस्ततो व्यूहं निर्ययुर्दुद्धकाङ्क्षिणः ॥ २४  
 इतरेतरतः शूराः सहसैन्याः प्रहारिणः ।  
 भारद्वाजो ययौ मत्स्यं द्रौणिश्चापि शिखण्डिनम् २५  
 स्वयं दुर्योधनो राजा पार्षतं समुपाद्रवत् ।  
 नकुलः सहदेवश्च मद्रराजानमीयतुः ॥ २६

विन्दानुविन्दावावन्त्यौ युयुधानमभिद्रुतौ ।  
 सर्वे नृपास्तु समरे धनंजयमयोधयन् ॥ २७  
 भीमसेनो रणे यान्तं हार्दिक्यं समवारयत् ।  
 चित्रसेनं विकर्णं च तथा दुर्मर्षणं विभुः ॥ २८  
 आर्जुनिः समरे राजंस्तव पुत्रानयोधयत् ।  
 प्राग्ज्योतिषो मेहेष्वासो हैडिम्बं राक्षसोत्तमम् २९  
 अभिदुद्राव वेगेन मत्तो मत्तमिव द्विपम् ।  
 अलम्बुसस्तदा राजन्सात्यकिं युद्धदुर्मदम् ॥ ३०  
 ससैन्यं समरे क्रुद्धो राक्षसः समुपाद्रवत् ।  
 भूरिश्रवा रणे यत्तो घृष्टकेतुमयोधयत् ॥ ३१  
 श्रुतायुषं च राजानं धर्मपुत्रो युधिष्ठिरः ।  
 चेकितानश्च समरे कृपमेवान्वयोधयत् ॥ ३२  
 शेषाः प्रतिययुर्यत्ता भीष्ममेव महारथम् ।  
 ततो राजसमूहास्ते परिववृधेनंजयम् ॥ ३३  
 शक्तितोमरनाराचगदापरिषपाणयः ।  
 अर्जुनोऽथ भृशं क्रुद्धो वार्ष्णेयमिदमब्रवीत् ॥ ३४  
 पश्य माधव सैन्यानि धार्तराष्ट्रस्य संयुगे ।  
 व्यूढानि व्यूहविदुषा गाङ्गेयेन महात्मना ॥ ३५  
 युद्धाभिकामाञ्छूरांश्च पश्य माधव दंशितान् ।  
 त्रिगर्तराजं सहितं भ्रातृभिः पश्य केशव ॥ ३६  
 अद्यैतान्नाशयिष्यामि पश्यतस्ते जनार्दन ।  
 य इमे मां यदुश्रेष्ठ योद्धुकामा रणाजिरे ॥ ३७  
 एतदुक्त्वा तु कौन्तेयो धनुर्ज्यामिवमृज्य च ।  
 ववर्ष शरवर्षाणि नराधिपगणान्प्रति ॥ ३८  
 तेऽपि तं परमेष्वासाः शरवर्षैरपूरयन् ।  
 तटाकं वारिधाराभिर्यथा प्रावृषि तोयदाः ॥ ३९  
 हाहाकारो महानासीत्तव सैन्ये विशांपते ।  
 छाद्यमानौ रणे कृष्णौ शरैर्दृष्ट्वा महारणे ॥ ४०  
 देवा देवर्षयश्चैव गन्धर्वाश्च सहोरगैः ।  
 विस्मयं परमं जग्मुर्दृष्ट्वा कृष्णौ तथाऽऽगतौ ॥ ४१  
 ततः क्रुद्धोऽर्जुनो राजन्नैन्द्रमस्त्रमुदैरयत् ।  
 तत्राद्भुतमपश्याम विजयस्य पराक्रमम् ॥ ४२  
 शस्त्रवृष्टिं परैर्मुक्त्वां शरैर्वैर्यदवारयत् ।  
 न च तत्राप्यनिर्भिन्नः कश्चिदासीद्विशांपते ॥ ४३

तेषां राजसहस्राणां हयानां दन्तिनां तथा । अगाधे मज्जमानानां भीष्मः पोतोऽभवत्तदा ॥४५  
द्रुभ्यां त्रिभिः शरैश्चान्यान्पार्थो विव्याध मारिषा ॥ आपतद्भिस्तु तैस्तत्र प्रभयं तावकं बलम् ।  
ते हन्यमानाः पार्थेन भीष्मं शान्तनवं ययुः । संचुक्षुभे महाराज वातैरिव महार्णवः ॥ ४६

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे एकाशीतितमोऽध्यायः ॥ ८१ ॥

### द्वशीतितमोऽध्यायः ॥ ८२ ॥

द्रोणेन विराट्सूनोः शङ्खस्य वधः ॥ १ ॥ द्वन्द्वयुद्धम् ॥ २ ॥

सञ्जय उवाच ।

प्रवृत्तमात्रे संग्रामे निवृत्ते च सुशर्मणि ।  
भग्नेषु चापि वीरेषु पाण्डवेन महात्मना ॥ १  
क्षुभ्यमाणे बले तूर्णं सागरप्रतिमे तव ।  
प्रत्युद्योते च गाङ्गेये त्वरितं विजयं प्रति ॥ २  
दृष्ट्वा दुर्योधनो राजा रणे पार्थस्य विक्रमम् ।  
त्वरमाणः समभ्येत्य सर्वास्तानब्रवीच्छ्रुत्वा ॥ ३  
तेषां तु प्रमुखे शूरं सुशर्माणं महाबलम् ।  
मध्ये सर्वस्य सैन्यस्य भृशं संहर्षयन्निव ॥ ४  
एष भीष्मः शान्तनवो योद्धुकामो धनञ्जयम् ।  
सर्वात्मना कुरुश्रेष्ठस्त्यक्त्वा जीवितमात्मनः ॥ ५  
तं प्रयान्तं रणे वीरं सर्वसैन्येन भारतम् ।  
संयत्ताः समरे सर्वे पालयध्वं पितामहम् ॥ ६  
वाढमित्येवमुक्त्वा तु तान्यनीकानि सर्वशः ।  
नरेन्द्राणां महाराज समाजग्मुः पितामहम् ॥ ७  
ततः प्रयातः सहसा भीष्मः शान्तनवोऽर्जुनम् ।  
रणे भारतमायान्तमाससाद् महाबलः ॥ ८  
महाश्वेताश्वयुक्तेन भीमवानरकेतुना ।  
महता मेघनादेन रथेनातिविराजता ॥ ९  
समरे सर्वसैन्यानामुपयान्तं धनञ्जयम् ।  
अभवत्तुमुलो नादो भयाद्दृष्ट्वा किरीटिनम् ॥ १०  
अभीशुहस्तं कृष्णं च दृष्ट्वादित्यमिवापरम् ।  
मध्यंदिनगतं सङ्घे न शेकुः प्रतिवीक्षितुम् ॥ ११  
तथा शान्तनवं भीष्मं श्वेताश्वं श्वेतकार्मुकम् ।  
न शेकुः पाण्डवा द्रष्टुं श्वेतं ग्रहमिवोदितम् ॥ १२  
स सर्वतः परिवृतस्त्रिगतैः सुमहात्मभिः ।  
भ्रातृभिः सह पुत्रैश्च तथाऽन्यैश्च महारथैः ॥ १३

भीष्म० १८

भारद्वाजस्तु समरे मत्स्यं विव्याध पत्रिणा ।  
ध्वजं चास्य शरेणाजौ धनुश्चैकेन चिच्छिदे ॥ १४  
तदपास्य धनुश्छिन्नं विराटो वाहिनीपतिः ।  
अन्यदादत्त वेगेन धनुर्भारसहं दृढम् ॥ १५  
शरांश्चाशीविषाकाराञ्चलितान्पन्नगानिव ।  
द्रोणं त्रिभिश्च विव्याध चतुर्भिश्चास्य वाजिनः ॥ १६  
ध्वजमेकेन विव्याध सारथिं चास्य पञ्चभिः ।  
धनुरेकेषुणाऽविध्यत्त्राकुभ्यद्विजर्षभः ॥ १७  
तस्य द्रोणोऽवधीदश्वाञ्शरैः सन्नतपर्वभिः ।  
अष्टाभिर्भरतश्रेष्ठ मृतमेकेन पत्रिणा ॥ १८  
स हताश्वादवप्लुत्य स्यन्दनाद्धतसारथिः ।  
आरुरोह रथं तूर्णं पुत्रस्य रथिनां वरः ॥ १९  
ततस्तु तौ पितापुत्रौ भारद्वाजं रथे स्थितौ ।  
महता शरवर्षेण वारयामासतुर्वलात् ॥ २०  
भारद्वाजस्ततः क्रुद्धः शरमाशीविषोपमम् ।  
चिक्षेप समरे तूर्णं शङ्खं प्रति जनेश्वरः ॥ २१  
स तस्य हृदयं भित्त्वा पीत्वा शोणितमाहवे ।  
जगाम धरणीं वाणो लोहितार्द्रवरच्छदः ॥ २२  
स पपात रणे तूर्णं भारद्वाजशराहतः ।  
धनुस्त्यक्त्वा शराश्चैव पितुरेव समीपतः ॥ २३  
हतं तमात्मजं दृष्ट्वा विराटः प्राद्रवद्भयात् ।  
उत्सृज्य समरे द्रोणं व्याचाननमिवान्तकम् ॥ २४  
भारद्वाजस्ततस्तूर्णं पाण्डवानां महाचमूम् ।  
दारयामास समरे शतशोऽथ सहस्रशः ॥ २५  
शिखण्डी तु महाराज द्रौणिमासाद्य संयुगे ।  
आजघान भ्रुवोर्मध्ये नाराचैस्त्रिभिराशुगैः ॥ २६



स बभौ रथशार्दूलो ललाटे संस्थितैस्त्रिभिः ।  
 शिखरैः काञ्चनमयैर्मैरुस्त्रिभिरिवोच्छ्रितैः ॥ २७  
 अश्वत्थामा ततः क्रुद्धो निमेषार्धाञ्छिखण्डिनः ।  
 ध्वजं सूतमथो राजस्तुरगानायुधानि च ॥ २८  
 शरैर्वहुभिराञ्छिद्य पातयामास संयुगे ।  
 स हताश्वदवप्लुत्य रथाद्वै रथिनां वरः ॥ २९  
 खड्गमादाय सुशितं विमलं च शरावरम् ।  
 श्येनवज्रचरत्क्रुद्धः शिखण्डी शत्रुतापनः ॥ ३०  
 सखड्गस्य महाराज चरतस्तस्य संयुगे ।  
 नान्तरं ददृशे द्रौणिस्तदद्भुतमिवाभवत् ॥ ३१  
 ततः शरसहस्राणि बहूनि भरतर्षभ ।  
 प्रेषयामास समरे द्रौणिः परमकोपनः ॥ ३२  
 तामापतन्तीं समरे शरवृष्टिं सुदारुणाम् ।  
 असिना तीक्ष्णधारेण चिच्छेद बलिनां वरः ॥ ३३  
 ततोऽस्य विमलं द्रौणिः शतचन्द्रं मनोरमम् ।  
 चर्माञ्छिनदसिं चास्य खण्डयामास संयुगे ॥ ३४  
 शितैस्तु बहुशो राजंस्तं च विव्याध पत्रिभिः ।  
 शिखण्डी तु ततः खड्गं खण्डितं तेन सायकैः ॥ ३५  
 आविध्य व्यसृजचूर्णं ज्वलन्तमिव पन्नगम् ।  
 तमापतन्तं सहसा कालानलसमप्रभम् ॥ ३६  
 चिच्छेद समरे द्रौणिर्दर्शयन्पाणिलाघवम् ।  
 शिखण्डिनं च विव्याध शरैर्वहुभिरायसैः ॥ ३७  
 शिखण्डी तु भृशं राजंस्ताड्यमानः शितैः शरैः ।  
 आरुरोह रथं तूर्णं माधवस्य महात्मनः ॥ ३८  
 सात्यकिश्चापि संक्रुद्धो राक्षसं क्रूरमाहवे ।  
 अलम्बुसं शरैस्तीक्ष्णैर्विव्याध बलिनां वरः ॥ ३९  
 राक्षसेन्द्रस्ततस्तस्य धनुश्चिच्छेद भारत ।  
 अर्धचन्द्रेण समरे तं च विव्याध सायकैः ॥ ४०  
 मायां च राक्षसीं कृत्वा शरवर्षैरवाकिरत् ।  
 तत्राद्भुतमपश्याम शैनेयस्य पराक्रमम् ॥ ४१  
 असंभ्रमस्तु समरे बध्यमानः शितैः शरैः ।  
 ऐन्द्रमस्रं च वाण्यो योजयामास भारत ॥ ४२  
 विजयाद्यदनुप्राप्तं माधवेन यशस्विना ।  
 तदस्त्रं भस्मात्कृत्वा मायां तां राक्षसीं तदा ॥ ४३

अलम्बुसं शरैरग्न्यैरभ्याकिरत सर्वतः ।  
 पर्वतं वारिधाराभिः प्रावृषीव बलाहकः ॥ ४४  
 तत्तथा पीडितं तेन माधवेन यशस्विना ।  
 प्रदुद्राव भयाद्रक्षस्त्यक्त्वा सात्यकिमाहवे ॥ ४५  
 तमजय्यं मधवता जित्वा भारत सात्यकिः ।  
 शैनेयः प्राणदञ्जित्वा योधानां तव पश्यताम् ॥ ४६  
 न्यहनत्तावकांश्चापि सात्यकिः सत्यविक्रमः ।  
 निशितैर्वहुभिर्वाणैस्तेऽद्रवन्त भयादिताः ॥ ४७  
 एतस्मिन्नेव काले तु द्रुपदस्यात्मजो बली ।  
 धृष्टद्युम्नो महाराज पुत्रं तव जनेश्वरम् ॥ ४८  
 छादयामास समरे शरैः सन्नतपर्वभिः ।  
 स च्छाद्यमानो विशिखैर्धृष्टद्युम्नेन भारत ॥ ४९  
 विव्यथे न च राजेन्द्र तव पुत्रो जनेश्वर ।  
 धृष्टद्युम्नं च समरे तूर्णं विव्याध पत्रिभिः ॥ ५०  
 षष्ठ्या च त्रिंशता चैव तदद्भुतमिवाभवत् ।  
 तस्य सेनापतिः क्रुद्धो धनुश्चिच्छेद मारिष ॥ ५१  
 हयांश्च चतुरः शीघ्रं निजघान महाबलः ।  
 शरैश्चैनं सुनिशितैः क्षिप्रं विव्याध सप्तभिः ॥ ५२  
 स हताश्वान्महाबाहुरवप्लुत्य रथाद्वली ।  
 पदातिरसिमुद्यम्य प्राद्रवत्पार्षतं प्रति ॥ ५३  
 शकुनिस्तं समभ्येत्य राजगृद्धी महाबलः ।  
 राजानं सर्वलोकस्य रथमारोपयत्स्वकम् ॥ ५४  
 ततो नृपं पराजित्य पार्षतः परवीरहा ।  
 न्यहनत्तावकं सैन्यं वज्रपाणिरिवासुरान् ॥ ५५  
 कृतवर्मा रणे भीमं शरैरार्च्छन्महारथः ।  
 प्रच्छादयामास च तं महामेघो रविं यथा ॥ ५६  
 ततः प्रहस्य समरे भीमसेनः परंतपः ।  
 प्रेषयामास संक्रुद्धः सायकान्कृतवर्मणे ॥ ५७  
 तैरर्घ्यमानोऽतिरथः सात्वतः शस्त्रकोविदः ।  
 नाकम्पत महाराज भीमं चार्च्छञ्छितैः शरैः ॥ ५८  
 तस्याश्वांश्चतुरो हत्वा भीमसेनो महारथः ।  
 सारथिं पातयामास सध्वजं सुपरिष्कृतम् ॥ ५९  
 शरैर्वहुविधैश्चैनमाचिनोत्परवीरहा ।  
 शकलीकृतसर्वाङ्गः श्वावित्तु शल्लैर्यथा ॥ ६०

हताश्वश्च ततस्तूर्णं सुवलस्य रथं ययौ ।

स्यालस्य ते महाराज तव पुत्रस्य पश्यतः ॥ ६१ ॥

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे द्यशीतितमोऽध्यायः ॥ ८२ ॥

### त्र्यशीतितमोऽध्यायः ॥ ८३ ॥

द्वन्द्वयुद्धवर्णनम् ॥ १ ॥

धृतराष्ट्र उवाच ।

बहूनि हि विचित्राणि द्वैरथानि स सञ्जय ।

पाण्डूनां मामकैः सार्धमश्रौषं तव जल्पतः ॥ १ ॥

न चैव मामकं किञ्चिद्दृष्टं शंससि सञ्जय ।

नित्यं पाण्डुसुतान्हृष्टानभग्नान्संप्रशंससि ॥ २ ॥

जीयमानान्विमनसो मामकान्विगतौजसः ।

वदसे संयुगे सूत दिष्टमेतन्न संशयः ॥ ३ ॥

सञ्जय उवाच ।

यथाशक्ति यथोत्साहं युद्धे चेष्टन्ति तावकाः ।

दर्शयानाः परं शक्त्या पौरुषं पुरुषर्षभ ॥ ४ ॥

गङ्गायाः सुरनद्या वै स्वादुभूतं यथोदकम् ।

महोदधिसमभ्याशे लवणत्वं निगच्छति ॥ ५ ॥

तथा तत्पौरुषं राजस्तावकानां परंतप ।

प्राप्य पाण्डुसुतान्वीरान्व्यर्थं भवति संयुगे ॥ ६ ॥

घटमानान्यथाशक्ति कुर्वाणान्कर्म दुष्करम् ।

न दोषेण कुरुश्रेष्ठ कौरवान्गन्तुमर्हसि ॥ ७ ॥

तवापराधात्सुमहान्सपुत्रस्य विशांपते ।

पृथिव्याः प्रक्षयो घोरो यमराष्ट्रविवर्धनः ॥ ८ ॥

आत्मदोषात्समुत्पन्नं शोचितुं नार्हसे नृप ।

न हि रक्षन्ति राजानः सर्वथाऽत्रापि जीवितम् ९ ॥

युद्धे सुकृतिनां लोकानिच्छन्तो वसुधाधिपाः ।

चमूं विगाह्य युद्धयन्ते नित्यं स्वर्गपरायणाः ॥ १० ॥

पूर्वाह्णे तु महाराज प्रावर्तत जनक्षयः ।

तं त्वमेकमना भूत्वा शृणु देवासुरोपमम् ॥ ११ ॥

आवन्त्यौ तु महेष्वासौ महासेनौ महाबलौ ।

भीमसेनोऽपि संकुद्रस्त्व सैन्यमुपाद्रवत् ।

निजघान च संकुद्रो दण्डपाणिरिवान्तकः ॥ ६२ ॥

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे द्यशीतितमोऽध्यायः ॥ ८२ ॥

युधामन्युमभिप्रेक्ष्य समेयातां रणोत्कटौ ॥ १२ ॥

तेषां प्रववृते युद्धं सुमहद्रोमहर्षणम् ।

युधामन्युः सुसंकुद्रो भ्रातरौ देवरूपिणौ ॥ १३ ॥

विन्याध निशितैस्तूर्णं शरैः सन्नतपर्वभिः ।

तावेनं प्रत्यविध्येतां समरे चित्रयोधिनौ ॥ १४ ॥

युध्यतां हि तथा राजन्विशेषो न व्यदृश्यत ।

यततां शत्रुनाशाय कृतप्रतिकृतैपिणाम् ॥ १५ ॥

युधामन्युस्ततो राजन्ननुविन्दस्य सायकैः ।

चतुर्भिश्चतुरो वाहाननयद्यमसादनम् ॥ १६ ॥

भङ्गाभ्यां च सुतीक्ष्णाभ्यां धनुःकेतुं च मारिष ।

चिच्छेद समरे राजंस्तदद्भुतमिवाभवत् ॥ १७ ॥

त्यक्त्वाऽनुविन्दोऽथ रथं विन्दस्य रथमास्थितः ।

धनुर्गृहीत्वा परमं भारसाधनमुत्तमम् ॥ १८ ॥

तावेकस्यौ रणे वीरावावन्त्यौ रथिनां वरौ ।

शरान्मुच्यतुस्तूर्णं युधामन्यौ महात्मनि ॥ १९ ॥

ताभ्यां मुक्ता महावेगाः शराः काञ्चनभूषणाः ।

दिवाकरपथं प्राप्य च्छादयामासुरम्बरम् ॥ २० ॥

युधामन्यु रणे कुद्रो भ्रातरौ तौ महारथौ ।

ववर्ष शरवर्षेण सारथिं चाप्यपातयत् ॥ २१ ॥

तस्मिंस्तु पतिते भूमौ गतसत्वे तु सारथौ ।

रथः प्रदुद्राव दिशः समुद्धान्तहयस्ततः ॥ २२ ॥

तौ स जित्वा महाराज यज्ञसेनसुतः प्रभुः ।

पौरुषं ख्यापयंस्तूर्णं व्यधमत्तव वाहिनीम् ॥ २३ ॥

सा बध्यमाना समरे धार्तराष्ट्री महाचमूः ।

वेगान्बहुविधांश्चक्रे विषं पीत्वेव मानवः ॥ २४ ॥

इरावन्तमभिप्रेक्ष्य इति झ. पाठः ॥ १२ ॥ इरावांस्तु सुसं-  
कुद्र इति झ. पाठः ॥ १३ ॥ इरावांस्तु तत इति झ. पाठः ॥ १६ ॥

इरावति महात्मनीति झ. पाठः ॥ १९ ॥ इरावांस्तु रणे इति झ.  
पाठः ॥ २१ ॥ नागराजसुतासुत इति झ. पाठः । तत्र नागराजः

हैडिम्बो राक्षसेन्द्रस्तु भगदत्तं समाद्रवत् ।  
 रथेनादित्यवर्णेन सध्वजेन महाचलः ॥ २५  
 ततः प्राग्ज्योतिषो राजा नागराजं समास्थितः ।  
 यथा वज्रधरः पूर्वं संग्रामे तारकामये ॥ २६  
 तत्र देवाः सगन्धर्वा ऋषयश्च समागताः ।  
 विशेषं न स विविदुर्हैडिम्बभगदत्तयोः ॥ २७  
 यथा सुरपतिः शक्रस्त्रासयामास दानवान् ।  
 तथैव समरे राजा द्रावयामास पाण्डवान् ॥ २८  
 तेन विद्राव्यमाणास्ते पाण्डवाः सर्वतो दिशम् ।  
 त्रातारं नाभ्यगच्छन्तः खेष्वनीकेषु भारत ॥ २९  
 भैमसेनिं रथस्थं तु तत्रापश्याम भारत ।  
 शेषा विमनसो भूत्वा प्राद्रवन्त महारथाः ॥ ३०  
 निवृत्तेषु तु पाण्डूनां पुनः सैन्येषु भारत ।  
 आसीन्निष्ठानको घोरस्तव सैन्यस्य संयुगे ॥ ३१  
 घटोत्कचस्ततो राजन्भगदत्तं महारणे ।  
 शरैः प्रच्छादयामास मेरुं गिरिमिवाम्बुदः ॥ ३२  
 निहत्य ताञ्शरान् राजा राक्षसस्य धनुश्श्रुतान् ।  
 भैमसेनिं रणे तूर्णं सर्वमर्मस्वताडयत् ॥ ३३  
 स ताड्यमानो बहुभिः शरैः सन्नतपर्वभिः ।  
 न विव्यथे राक्षसेन्द्रो भिद्यमान इवाचलः ॥ ३४  
 तस्य प्राग्ज्योतिषः क्रुद्धस्तोमरांश्च चतुर्दश ।  
 प्रेषयामास समरे तांश्चिच्छेद स राक्षसः ॥ ३५  
 स तांश्छिन्त्वा महाबाहुस्तोमरान्निशितैः शरैः ।  
 भगदत्तं च विव्याध सप्तत्या कङ्कपत्रिभिः ॥ ३६  
 ततः प्राग्ज्योतिषो राजा प्रहसन्निव भारत ।  
 तस्याश्वांश्चतुरः सङ्घे पातयामास सायकैः ॥ ३७  
 स हताश्वे रथे तिष्ठन् राक्षसेन्द्रः प्रतापवान् ।  
 शक्तिं चिक्षेप वेगेन प्राग्ज्योतिषगजं प्रति ॥ ३८  
 तामापतन्तीं सहसा हेमदण्डां सुवेगिनीम् ।  
 त्रिधा चिच्छेद नृपतिः सा व्यकीर्यत मेदिनीं ॥ ३९  
 शक्तिं विनिहतां दृष्ट्वा हैडिम्बः प्राद्रवद्भयात् ।  
 यथेन्द्रस्य रणात्पूर्वं नमुचिदैत्यसत्तमः ॥ ४०  
 तं विजित्य रणे शूरं विक्रान्तं ख्यातपौरुषम् ।

अजय्यं समरे वीरं यमेन वरुणेन च ॥ ४१  
 पाण्डवीं समरे सेनां संममर्द स कुञ्जरः ।  
 यथा वनगजो राजन्मृद्वंशरति पद्मिनीम् ॥ ४२  
 मद्रेश्वरस्तु समरे यमाभ्यां समसज्जत ।  
 स्वस्त्रीयौ छादयांचक्रे शरौघैः पाण्डुनन्दनौ ॥ ४३  
 सहदेवस्तु समरे मातुलं दृश्य संगतम् ।  
 अवारयच्छरौघेण मेघो यद्गद्दिवाकरम् ॥ ४४  
 छाद्यमानः शरौघेण हृष्टरूपतरोऽभवत् ।  
 तयोश्चाप्यभवत्प्रीतिरतुला मातृकारणात् ॥ ४५  
 ततः प्रहस्य समरे नकुलस्य महारथः ।  
 'ध्वजं चिच्छेद बाणेन धनुश्चैकेन मारिष ॥ ४६  
 अथैनं छिन्नधन्वानं छादयामास भारत ।  
 निजघान रणे तं तु सूतं चास्य न्यपातयत् ॥ ४७  
 ततः प्रसह्य समरे नकुलस्य महारथः ।  
 अश्वांश्च चतुरो राजंश्चतुर्भिः सायकोत्तमैः ॥ ४८  
 प्रेषयामास समरे यमस्य सदनं प्रति ।  
 हताश्वात्तु रथात्तूर्णमवपुत्य महारथः ॥ ४९  
 आरूरोह ततो यानं भ्रातुरेव यशस्विनः ।  
 एकस्थौ तु रणे शूरो दृढे विशिष्य काशुके ॥ ५०  
 मद्रराजरथं तूर्णं छादयामासतुः क्षणात् ।  
 स छाद्यमानो बहुभिः शरैः सन्नतपर्वभिः ॥ ५१  
 स्वस्त्रीयाभ्यां नरव्याघ्रो नाकम्पत यथाऽचलः ।  
 प्रहसन्निव तां चापि शस्त्रवृष्टिं जघान ह ॥ ५२  
 सहदेवस्ततः क्रुद्धः शरमुद्दृष्ट्य वीर्यवान् ।  
 मद्रराजमभिप्रेक्ष्य प्रेषयामास भारत ॥ ५३  
 स शरः प्रेषितस्तेन गरुडानिलवेगवान् ।  
 मद्रराजं विनिर्भिद्य निपपात महीतले ॥ ५४  
 स गाढविद्धो व्यथितो रथोपस्थे महारथः ।  
 निषसाद महाराज कश्मलं च जगाम ह ॥ ५५  
 तं विसंज्ञं निपतितं सूतः संग्रेक्ष्य संयुगे ।  
 अपोवाह रथेनाजौ यमाभ्यामभिपीडितम् ॥ ५६  
 दृष्ट्वा मद्रेश्वररथं धार्तराष्ट्राः पराञ्छुखम् ।  
 सर्वे विमनसो भूत्वा नेदमस्तीत्यचिन्तयन् ॥ ५७

निर्जित्य मातुलं सङ्घे माद्रीपुत्रौ महारथौ ।  
दध्मत्सुदितौ शङ्खौ सिंहनादं च नेदतुः ॥ ५८

अभिदुद्रुवतुर्हृष्टौ तव सैन्यं विशांपते ।  
यथा दैत्यचमूं राजन्निन्द्रोपेन्द्राविवामारौ ॥ ५९

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

युधिष्ठिरादियुद्धवर्णनम् ॥ १ ॥

सञ्जय उवाच ।  
ततो युधिष्ठिरो राजा मध्यं प्राप्ते दिवाकरे ।  
श्रुतायुषमभिप्रेक्ष्य प्रेषयामास वाजिनः ॥ १  
ततस्तु त्वरितो राजञ्श्रुतायुषमरिन्दमम् ।  
निजघ्ने सायकैस्तीक्ष्णैर्नवभिर्नतपर्वभिः ॥ २  
स संवार्य रणे राजा प्रेषितान्धर्ममूनुना ।  
शरान्सप्त महेष्वासः कौन्तेयाय समर्पयत् ॥ ३  
ते तस्य कवचं भित्त्वा पपुः शोणितमाहवे ।  
असूनिव विचिन्वन्तो देहे तस्य महात्मनः ॥ ४  
पाण्डवस्तु भृशं क्रुद्धो विद्धस्तेन महात्मना ।  
रणे वराहकर्णेन राजानं हृद्यविध्यत ॥ ५  
अथापरेण भलेन केतुं तस्य महात्मनः ।  
रथश्रेष्ठो रथाचूर्णं भूमौ पार्थो न्यपातयत् ॥ ६  
केतुं निपतितं दृष्ट्वा श्रुतायुः स तु पार्थिवः ।  
पाण्डवं विशिखैस्तीक्ष्णै राजन्विध्याध सप्तभिः ॥ ७  
ततः क्रोधात्प्रजज्वाल धर्मपुत्रो युधिष्ठिरः ।  
यथा युगान्ते भूतानि दिधक्षुरिव पावकः ॥ ८  
क्रुद्धं तु पाण्डवं दृष्ट्वा देवगन्धर्वराक्षसाः ।  
प्रविव्यथुर्महाराज व्याकुलं चाप्यभूज्जगत् ॥ ९  
सर्वेषां चैव भूतानामिदमासीन्मनोगतम् ।  
त्रींलोकानद्य संक्रुद्धो नृपोऽयं धक्ष्यतीति वै ॥ १०  
ऋषयश्चैव देवाश्च चक्रुः स्वस्त्ययनं महत् ।  
लोकानां नृप शान्त्यर्थं क्रोधिते पाण्डवे तदा ॥ ११  
स च क्रोधसमाविष्टः सृक्किणी परिसंलिहन् ।  
दधारात्मवपुर्घोरं युगान्तादित्यसन्निभम् ॥ १२  
ततः सैन्यानि सर्वाणि तावकानि विशांपते ।  
निराशान्यभवंस्तत्र जीवितं प्रति भारत ॥ १३  
स तु धैर्येण तं कोपं सन्निवार्य महायशाः ।

श्रुतायुषः प्रचिच्छेद मुष्टिदेशे महाधनुः ॥ १४  
अथैनं छिन्नधन्वानं नाराचेन स्तनान्तरे ।  
निर्विभेद रणे राजा सर्वसैन्यस्य पश्यतः ॥ १५  
सत्वरं च रणे राजंस्तस्य बाहान्महात्मनः ।  
निजघान शरैः क्षिप्रं मृतं च सुमहाबलः ॥ १६  
हताश्वं तु रथं त्यक्त्वा दृष्ट्वा राज्ञोऽस्य पौरुषम् ।  
विप्रदुद्राव वेगेन श्रुतायुः समरे तदा ॥ १७  
तस्मिञ्जिते महेष्वासे धर्मपुत्रेण संयुगे ।  
दुर्योधनबलं राजन्सर्वमासीत्पराञ्छुखम् ॥ १८  
एवं जित्वा महाराज धर्मपुत्रो युधिष्ठिरः ।  
व्यात्ताननो यथा कालस्तव सैन्यं जघान ह ॥ १९  
चेकितानस्तु वार्ष्णेयो गौतमं रथिनां वरम् ।  
प्रेक्षतां सर्वसैन्यानां छादयामास सायकैः ॥ २०  
संनिवार्य शरांस्तांस्तु कृपः शारद्वतो युधि ।  
चेकितानं रणे यत्तं राजन्विध्याध पत्रिभिः ॥ २१  
अथापरेण भलेन धनुश्चिच्छेद मारिष ।  
सारथिं चास्य समरे क्षिप्रहस्तो न्यपातयत् ॥ २२  
अश्वांश्चास्यावधीद्राजन्नुभौ तौ पार्थिसारथी ।  
अवपुत्य रथाचूर्णं गदां जग्राह सात्वतः ॥ २३  
स तथा वीरघातिन्या गदया गदिनां वरः ।  
गौतमस्य हयान्हत्वा सारथिं च न्यपातयत् ॥ २४  
भूमिष्ठो गौतमस्तस्य शरांश्चिक्षेप षोडश ।  
शरास्ते सात्वतं भित्त्वा प्राविशन्वरेणीतलम् ॥ २५  
चेकितानस्ततः क्रुद्धः पुनश्चिक्षेप तां गदाम् ।  
गौतमस्य वधाकाङ्क्षी वृत्रस्येव पुरन्दरः ॥ २६  
तामापतन्तीं विमलामश्मगर्भा महागदाम् ।  
शरैरनेकसाहसैर्वारयामास गौतमः ॥ २७  
चेकितानस्ततः खड्गं क्रोधादुद्धृत्य भारत ।

लाघवं परमास्थाय गौतमं समुपाद्रवत् ॥ २८  
 गौतमोऽपि धनुस्त्यक्त्वा प्रगृह्णासिं सुसंयतः ।  
 वेगेन महता राजंश्चेकितानमुपाद्रवत् ॥ २९  
 तावुभौ बलसंपन्नौ निह्निश्वरधारिणौ ।  
 निह्निशाभ्यां सुतीक्ष्णाभ्यामन्योन्यं संततक्षतुः ॥  
 निह्निश्वेगाभिहतौ ततस्तौ पुरुषर्षभौ ।  
 धरणीं समनुप्राप्तौ सर्वभूतनिषेविताम् ॥ ३१  
 मूर्छयाऽभिपरीताङ्गौ व्यायामेन तु मोहितौ ।  
 ततोऽभ्यधावद्रेगेन भीमसेनः सुहृत्तया ॥ ३२  
 चेकितानं तथाभूतं दृष्ट्वा समरदुर्मदः ।  
 रथमारोपयच्चैनं सर्वसैन्यस्य पश्यतः ॥ ३३  
 तथैव शकुनिः शूरः स्यालस्तव विशांपते ।  
 आरोपयद्रथं तूर्णं गौतमं रथिनां वरम् ॥ ३४  
 सौमदत्तिं ततः क्रुद्धो घृष्टकेतुर्महाबलः ।  
 नवत्या सायकैः क्षिप्रं राजन्विव्याध वक्षसि ॥ ३५  
 सौमदत्तिरुरथ्यैस्तैर्भृशं बाणैरशोभत ।  
 मध्यंदिने महाराज रश्मिभिस्तपनो यथा ॥ ३६  
 भूरिश्रवास्तु समरे घृष्टकेतुं महारथम् ।  
 हतमृतहयं चक्रे विरथं सायकोत्तमैः ॥ ३७  
 विरथं तं समालोक्य हताश्वं हतसारथिम् ।  
 महता शरवर्षेण छादयामास संयुगे ॥ ३८  
 स तु तं रथमुत्सृज्य घृष्टकेतुर्महामनाः ।  
 आरुरोह ततो यानं शतानीकस्य मारिष ॥ ३९  
 चित्रसेनो विकर्णश्च राजन्दुर्मर्षणस्तथा ।  
 रथिनो हेमसन्नाहाः सौभद्रमभिदुद्रुवुः ॥ ४०  
 अभिमन्योस्ततस्तैस्तु घोरं युद्धमवर्तत ।  
 शरीरस्य यथा राजन्वातपित्तकफैस्त्रिभिः ॥ ४१

विरथांस्तव पुत्रांस्तु कृत्वा राजन्महाहवे ।  
 न जघान नरव्याघ्रः स्मरन्भीमवचस्तदा ॥ ४२  
 ततो राज्ञां बहुशतैर्गजाश्वरथयायिभिः ।  
 संवृतं समरे भीष्मं देवैरपि दुरासदम् ॥ ४३  
 प्रयान्तं शीघ्रमुद्रीक्ष्य परित्रातुं सुतांस्तव ।  
 अभिमन्युं समुद्दिश्य बालमेकं महारथम् ॥ ४४  
 वासुदेवमुवाचेदं कौन्तेयः श्वेतवाहनः ।  
 चोदयाश्चान्दृष्ट्वाकेश यत्रैते बहुला रथाः ॥ ४५  
 एते हि बहवः शूराः कृतास्त्रा युद्धदुर्मदाः ।  
 यथा हन्युर्न नः सेनां तथा माधव चोदया ॥ ४६  
 एवमुक्तः स बाष्पेयः कौन्तेयेनामितौजसा ।  
 रथं श्वेतहयैर्युक्तं प्रेषयामास संयुगे ॥ ४७  
 निष्ठानको महानासीत्तव सैन्यस्य मारिष ।  
 यदर्जुनो रणे क्रुद्धः संयातस्तावकान्प्रति ॥ ४८  
 समासाद्य तु कौन्तेयो राज्ञस्तान्भीष्मरक्षिणः ।  
 सुशर्माणमथो राजन्निदं वचनमब्रवीत् ॥ ४९  
 जानामि त्वां युधां श्रेष्ठमत्यन्तं पूर्ववैरिणम् ।  
 अनयस्याद्य संग्रामं फलं पश्य सुदारुणम् ॥ ५०  
 अद्य ते दर्शयिष्यामि पूर्वप्रेतान्पितामहान् ।  
 एवं संजल्पतस्तस्य वीभत्सोः शत्रुघातिनः ॥ ५१  
 श्रुत्वापि परुषं वाक्यं सुशर्मा रथयूथपः ।  
 न चैनमब्रवीत्किंचिच्छुभं वा यदि वाऽशुभम् ॥ ५२  
 अभिगम्यार्जुनं वीरं राजभिर्वहुभिर्वृतः ।  
 पुरस्तात्पृष्ठतश्चैव पार्श्वतश्चैव सर्वतः ॥ ५३  
 परिवार्यार्जुनं सङ्घो तव पुत्रैर्महारथः ।  
 शरैः संछादयामास मेघैरिव दिवाकरम् ॥ ५४  
 ततः प्रवृत्तः सुमहान्संग्रामः शोणितोदकः ।  
 तावकानां च समरे पाण्डवानां च भारत ॥ ५५

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

संकुलयुद्धवर्णनम् ॥ १ ॥

सञ्जय उवाच ।

स ताड्यमानस्तु शरैर्धनंजयः  
 पदाहतो नाग इव श्वसन्बली ।

बाणांश्च बाणेन महारथानां

चिच्छेद चापानि रणे प्रसह्य ॥ १

संछिद्य चापानि च तानि राज्ञां  
 तेषां रणे वीर्यवतां क्षणेन ।  
 विव्याध बाणैर्युगपन्महात्मा  
 निःशेषतां तेष्वथ मन्यमानः ॥ २

निपेतुराजौ रुधिरप्रदिग्धा-  
 स्ते ताडिताः शक्रसुतेन राजन् ।  
 विभिन्नगात्राः पतितोत्तमाङ्गा  
 गतासवश्छिन्नतनुत्रकायाः ॥ ३

महीं गताः पार्थवलाभिभूता  
 विचित्ररूपा युगपद्विनेशुः ।  
 दृष्ट्वा हतांस्तान्युधि राजपुत्रां-  
 स्त्रिगर्तराजः प्रययौ रथेन ॥ ४

तेषां रथानामथ पृष्ठगोपा  
 द्वात्रिंशदन्येऽभ्यपतन्त पार्थम् ।  
 तथैव ते तं परिवार्य पार्थ  
 विकृष्य चापानि महारवाणि ॥ ५

अवीवृषन्वाणमहौघवृष्ट्या  
 यथा गिरिं तोयधरा जलौघैः ।  
 संपीड्यमानस्तु शरौघवृष्ट्या  
 धनंजयस्तान्युधि जातरोषः ॥ ६

षष्ट्या शरैः संयति तैलधौतै-  
 र्जघान तानप्यथ पृष्ठगोपान् ।  
 रथांश्च तांस्तानवजित्य सङ्घे  
 धनञ्जयः प्रीतमना यशस्वी ॥ ७

अथात्वरङ्गीष्मवधाय जिष्णु-  
 र्वलानि राजन्समरे निहत्य ।  
 त्रिगर्तराजो निहतान्समीक्ष्य  
 महात्मना तानथ बन्धुवर्गान् ॥ ८

रणे पुरस्कृत्य नराधिपांस्तान्  
 जगाम पार्थ त्वरितो वधाय ।  
 अभिद्रुतं चास्त्रभृतां वरिष्ठं  
 धनंजयं वीक्ष्य शिखण्डिमुख्याः ॥ ९

अभ्युद्ययुस्ते शितशस्त्रहस्ता  
 रिरक्षिषन्तो रथमर्जुनस्य ।

पार्थोऽपि तानापततः समीक्ष्य  
 त्रिगर्तराज्ञा सहितान्नुवीरान् ॥ १०

विध्वंसयित्वा समरे धनुष्मान्  
 गाण्डीवमुक्तैर्निशितैः पृषत्कैः ।  
 भीष्मं यियामुर्युधि संददर्श  
 दुर्योधनं सैन्धवादींश्च राज्ञः ॥ ११

संवारयिष्णूनभिवारयित्वा  
 मुहूर्तमायोध्य बलेन वीरः ।  
 उत्सृज्य राजानमनन्तवीर्यो  
 जयद्रथार्दींश्च नृपान्महौजाः ।  
 ययौ ततो भीमवलो मनस्वी  
 गाङ्गेयमाजौ शरचापपाणिः ॥ १२

भीष्मोऽपि दृष्ट्वा समरे कृतास्त्रान्  
 स पाण्डवानां रथिनोऽभ्युदारान् ।  
 विहाय संग्राममुखे धनंजयं  
 जवेन पार्थ पुनराजगाम ॥ १३

युधिष्ठिरश्च प्रबलो महात्मा  
 समाययौ त्वरितो जातकोपः ।  
 मद्राधिपं समभित्यज्य सङ्घे  
 स्वभागमाप्तं तमनन्तकीर्तिः ।  
 सार्धं स माद्रीसुतभीमसेन-  
 र्भीष्मं ययौ शान्तनवं रणाय ॥ १४

तैः संग्रयुक्तैः स महारथाग्र्यै-  
 र्गङ्गासुतः समरे चित्रयोधी ।  
 न विव्यथे शान्तनवो महात्मा  
 समागतैः पाण्डुसुतैः समस्तैः ॥ १५

अथैत्य राजा युधि सत्यसन्धो  
 जयद्रथोऽत्युग्रबलो मनस्वी ।  
 चिच्छेद चापानि महारथानां  
 प्रसह्य तेषां धनुषा वरेण ॥ १६

युधिष्ठिरं भीमसेनं यमौ च  
 पार्थं कृष्णं युधि संजातकोपः ।  
 दुर्योधनः क्रोधविषो महात्मा  
 जघान बाणैरनलप्रकाशैः ॥ १७

कृपेण शल्येन शलेन चैव  
 तथा विभो चित्रसेनेन चाजौ ।  
 विद्धाः शरैस्तेऽतिविबुद्धकोपै-  
 देवा यथा दैत्यगणैः समेतैः ॥ १८  
 छिन्नायुधं शान्तनवेन राजा  
 शिखण्डिनं प्रेक्ष्य च जातकोपः ।  
 अजातशत्रुः समरे महात्मा  
 शिखण्डिनं क्रुद्ध उवाच वाक्यम् ॥ १९  
 उक्त्वा तथा त्वं पितुरग्रतो मा-  
 महं हनिष्यामि महाव्रतं तम् ।  
 भीष्मं शरौधैर्विमलार्कवर्णैः  
 सत्यं वदामीति कृता प्रतिज्ञा ॥ २०  
 त्वया च नैनां सफलां करोषि  
 देवव्रतं यन्न निहंसि युद्धे ।  
 मिथ्याप्रतिज्ञो भव मात्र वीर  
 रक्षस्व धर्मं स्वकुलं यशश्च ॥ २१  
 प्रेक्षस्व भीष्मं युधि भीमवेगं  
 सर्वास्तपन्तं मम सैन्यसङ्घान् ।  
 शरौघजालैरतितिग्मवेगैः  
 कालं यथा कालकृतं क्षणेन ॥ २२  
 निकृत्तचापः समरेऽनपेक्षः  
 पराजितः शान्तनवेन चाजौ ।  
 विहाय बन्धूनथ सोदरांश्च  
 क यास्यसे नानुरूपं तवेदम् ॥ २३  
 दृष्ट्वा हि भीष्मं तमनन्तवीर्यं  
 भयं च सैन्यं द्रवमाणमेवम् ।  
 भीतोऽसि नूनं द्रुपदस्य पुत्र  
 तथा हि ते मुखवर्णोऽग्रहृष्टः ॥ २४  
 अज्ञायमाने च धनंजये तु  
 महाहवे संप्रसक्ते नृवीरे ।  
 कथं हि भीष्मात्प्रथितः पृथिव्यां  
 भयं त्वमद्य प्रकरोषि वीर ॥ २५  
 स धर्मराजस्य वचो निशम्य  
 रूक्षाक्षरं विप्रलापानुबद्धम् ।

प्रत्यादेशं मन्यमानो महात्मा  
 प्रतत्वरे भीष्मवधाय राजन् ॥ २६  
 तमापतन्तं महता जवेन  
 शिखण्डिनं भीष्ममभिद्रवन्तम् ।  
 निवारयामास हि शल्य एन-  
 मस्त्रेण घोरेण सुदुर्जयेन ॥ २७  
 स चापि दृष्ट्वा समुदीर्यमाण-  
 मस्त्रं युगान्ताग्निसमप्रकाशम् ।  
 न संमुमोह द्रुपदस्य पुत्रो  
 राजन्महेन्द्रप्रतिमप्रभावः ।  
 तस्यौ च तत्रैव महाधनुष्मान्  
 शरैस्तदस्त्रं प्रतिबाधमानः ॥ २८  
 अथाददे वारुणमन्यदस्त्रं  
 शिखण्ड्यथोऽग्रं प्रतिघातमस्य ।  
 तदस्त्रमस्त्रेण विदार्यमाणं  
 खस्थाः सुरा ददृशुः पार्थिवाश्च ॥ २९  
 भीष्मस्तु राजन्समरे महात्मा  
 धनुश्च चित्रं ध्वजमेव चापि ।  
 छित्त्वाऽनदत्पाण्डुसुतस्य वीरो  
 युधिष्ठिरस्याजमीढस्य राज्ञः ॥ ३०  
 ततः समुत्सृज्य धनुः सवार्णं  
 युधिष्ठिरं वीक्ष्य भयाभिभूतम् ।  
 गदां प्रगृह्याभिपपात सङ्घे  
 जयद्रथं भीमसेनः पदातिः ॥ ३१  
 तमापतन्तं सहसा जवेन  
 जयद्रथः सगदं भीमसेनम् ।  
 विव्याध घोरेर्यमदण्डकल्पैः  
 शितैः शरैः पञ्चशतैः समन्तात् ॥ ३२  
 अचिन्तयित्वा स शरांस्तरस्वी  
 वृकोदरः क्रोधपरीतचेताः ।  
 जघान वाहान्समरे समन्तात्  
 सुसंमतान्सिन्धुराजस्य सङ्घे ॥ ३३  
 ततोऽभिवीक्ष्याप्रतिमप्रभाव-  
 स्तवात्मजस्त्वरमाणो रथेन ।

अभ्याययौ भीमसेनं निहन्तुं  
समुद्यतास्त्रः सुरराजकल्पः ॥ ३४  
'जयद्रथो भयवाहं रथं तं  
त्यक्त्वा ययौ यत्र राजा कुरूणाम् ।  
भयेन भीमस्य समूढचेताः  
ससौत्रलस्तत्र युद्धस्य भीतः ॥' ३५  
भीमोऽप्यथैनं सहसा विनद्य  
प्रत्युद्ययौ गदया तर्जयानः ।  
समुद्यतां तां यमदण्डकल्पां  
दृष्ट्वा गदां ते कुरवः समन्तात् ॥ ३६  
विहाय सर्वे तव पुत्रमुग्रं  
पातं गदायाः परिहर्तुकामाः ।  
अपक्रान्तास्तुमुले संप्रमर्दे  
सुदारुणे भारत मोहनीये ॥ ३७

अमूढचेतास्त्वथ चित्रसेनो  
महागदामापतन्तीं निरीक्ष्य ।  
रथं समुत्सृज्य पदातिराजौ  
प्रगृह्य स्वङ्गं विपुलं च चर्म ।  
अवप्लुतः सिंह इवाचलाप्रा-  
जगामान्यं भूमिप भूमिदेशम् ॥ ३८  
गदापि सा प्राप्य रथं सुचित्रं  
साश्वं समूतं विनिहत्य सङ्घे ।  
जगाम भूमिं ज्वलिता महोल्का  
अष्टाऽम्बराद्गामिव संपतन्ती ॥ ३९  
आश्चर्यभूतं सुमहत्त्वदीया  
दृष्ट्वैव तद्भारत संप्रहृष्टाः ।  
सर्वे विनेदुः सहिताः समन्ता-  
त्पुण्ड्रिरे तव पुत्रस्य शौर्यम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे पञ्चाशीतितमोऽध्यायः ॥ ८६ ॥

### षडशीतितमोऽध्यायः ॥ ८६ ॥

संकुलयुद्धवर्णनम् ॥ १ ॥

सञ्जय उवाच ।  
विरथं तं समासाद्य चित्रसेनं यशस्विनम् ।  
रथमारोपयामास विकर्णस्तनयस्तव ॥ १  
तस्मिंस्तथा वर्तमाने तुमुले संकुले भृशम् ।  
भीष्मः शान्तनवस्तूर्णं युधिष्ठिरमुपाद्रवत् ॥ २  
ततः सरथनागाश्वाः समकम्पन्त सञ्जयाः ।  
मृत्योरास्यमनुप्राप्तं मेनिरे च युधिष्ठिरम् ॥ ३  
युधिष्ठिरोऽपि कौरव्यो यमाभ्यां सहितः प्रभुः ।  
महेष्वासं नरव्याघ्रं भीष्मं शान्तनवं ययौ ॥ ४  
ततः शरसहस्राणि प्रमुञ्चन्पाण्डवो युधि ।  
भीष्मं संछादयामास यथा भेषो दिवाकरम् ॥ ५  
तेन सम्यक्प्रणीतानि शरजालानि मारिष ।  
प्रतिजग्राह गाङ्गेयः शतशोऽथ सहस्रशः ॥ ६  
तथैव शरजालानि भीष्मेणास्तानि मारिष ।  
आकाशे समदृश्यन्त खगमानां व्रजा इव ॥ ७

निमेषार्धेन कौन्तेयं भीष्मः शान्तनवो युधि ।  
अदृश्यं समरे चक्रे शरजालेन भारत ॥ ८  
ततो युधिष्ठिरो राजा कौरव्यस्य महात्मनः ।  
नाराचं प्रेषयामास क्रुद्ध आशीविषोपमम् ॥ ९  
असंप्राप्तं ततस्तं तु क्षुरप्रेण महारथः ।  
चिच्छेद समरे राजन्भीष्मस्तस्य धनुश्च्युतम् ॥ १०  
तं तु च्छित्त्वा रणे भीष्मो नाराचं कालसंमितम् ।  
निजघ्ने कौरवेन्द्रस्य हयान्काञ्चनभूषणान् ॥ ११  
हताश्वं तु रथं त्यक्त्वा धर्मपुत्रो युधिष्ठिरः ।  
आरूरोह रथं तूर्णं नकुलस्य महात्मनः ॥ १२  
यमावपि हि संक्रुद्धः समासाद्य रणे तदा ।  
शरैः संछादयामास भीष्मः परपुरंजयः ॥ १३  
तौ तु दृष्ट्वा महाराज भीष्मबाणप्रपीडितौ ।  
जगाम परमां चिन्तां भीष्मस्य वधकाङ्क्षया ॥ १४  
ततो युधिष्ठिरो वदयान्नाज्ञस्तान्समचोदयत् ।



भीष्मं शान्तनवं सर्वे निहतेति सुहृद्गणान् ॥ १५  
 ततस्ते पार्थिवाः सर्वे श्रुत्वा पार्थस्य भाषितम् ।  
 महता रथवंशेन परिवव्रुः पितामहम् ॥ १६  
 स समन्तात्परिवृतः पिता देवव्रतस्तत्र ।  
 चिक्रीड धनुषा राजन्पातयानो महारथान् ॥ १७  
 तं चरन्तं रणे पार्था ददृशुः कौरवं युधि ।  
 मृगमध्यं प्रविश्येव यथा सिंहशिशुं वने ॥ १८  
 तर्जयानं रणे वीरांस्त्रासयानं च सायकैः ।  
 दृष्ट्वा त्रेसुर्महाराज सिंहं मृगगणा इव ॥ १९  
 रणे भारत सिंहस्य ददृशुः क्षत्रिया गतिम् ।  
 अत्रेर्वायुसहायस्य यथा कर्षं दिधक्षतः ॥ २०  
 शिरांसि रथिनां भीष्मः पातयामास संयुगे ।  
 तालेभ्यः परिपकानि फलानि कुशलो नरः ॥ २१  
 पतद्भिश्च महाराज शिरोभिर्धरणीतले ।  
 बभूव तुमुलः शब्दः पततामश्मनामिव ॥ २२  
 तस्मिन्सुतुमुले युद्धे वर्तमाने भयानके ।  
 सर्वेषामेव सैन्यानामासीद्भ्रतिकरो महान् ॥ २३  
 भिन्नेषु तेषु व्यूहेषु क्षत्रिया इतरेतरम् ।  
 एकमेकं समाहूय युद्वायैवावतस्थिरे ॥ २४  
 शिखण्डी तु समासाद्य भरतानां पितामहम् ।  
 अभिदुद्राव वेगेन तिष्ठतिष्ठेति चाब्रवीत् ॥ २५  
 अनादृत्य ततो भीष्मस्तं शिखण्डिनमाहवे ।  
 प्रययौ सृञ्जयान्कुद्रः स्त्रीत्वं तस्य विचिन्तयन् २६  
 संजयास्तु ततो दृष्ट्वा हृष्टं भीष्मं महारणे ।  
 सिंहनादांश्च विविधांश्चक्रुः शङ्खविमिश्रितान् ॥ २७  
 ततः प्रववृते युद्धं व्यतिषक्तरथद्विपम् ।  
 पश्चिमां दिशमासाद्य स्थिते सवितरि प्रभो ॥ २८  
 घृष्टद्युम्नोऽथ पाञ्चाल्यः सात्यकिश्च महारथः ।  
 पीडयन्तौ भृशं सैन्यं शक्तितोमरवृष्टिभिः ॥ २९  
 शस्त्रैश्च बहुभी राजञ्जयतुस्तावकान्रणे ।  
 ते हन्यमानाः समरे तावका भरतर्षभ ॥ ३०  
 आर्या युद्धे मतिं कृत्वा न त्यजन्ति स संयुगम् ।  
 यथोत्साहं तु समरे निजघृस्तावका रणे ॥ ३१  
 तत्राक्रन्दो महानासीत्तावकानां महात्मनाम् ।

वध्यतां समरे राजन्पार्षतेन महात्मना ॥ ३२  
 तं श्रुत्वा निनदं घोरं तावकानां महारथौ ।  
 विन्दानुविन्दावावन्त्यौ पार्षतं प्रत्युपस्थितौ ॥ ३३  
 तौ तस्य तुरगान्दृष्ट्वा त्वरमाणौ महारथौ ।  
 छादयामासतुरुभौ शरवर्षेण पार्षतम् ॥ ३४  
 अबभूत्याथ पाञ्चाल्यो रथात्तूर्णं महाबलः ।  
 आसुरोह रथं तूर्णं सात्यकेस्तु महात्मनः ॥ ३५  
 ततो युधिष्ठिरो राजा महत्या सेनया वृतः ।  
 आवन्त्यौ समरे कुद्रावभ्ययात्स परंतपौ ॥ ३६  
 तथैव तव पुत्रोऽपि सर्वोद्योगेन मारिष ।  
 विन्दानुविन्दौ समरे परिवार्यावतस्थिवान् ॥ ३७  
 अर्जुनश्चापि संकुद्रः क्षत्रियान्क्षत्रियर्षभः ।  
 अयोधयत संग्रामे वज्रपाणिरिवासुरान् ॥ ३८  
 द्रोणस्तु समरे कुद्रः पुत्रस्य प्रियकृत्तव ।  
 व्यधमत्सर्वपाञ्चालांस्तूलराशिमिवानलः ॥ ३९  
 दुर्योधनपुरोगास्तु पुत्रास्तव विशांपते ।  
 परिवार्य रणे भीष्मं युयुधुः पाण्डवैः सह ॥ ४०  
 ततो दुर्योधनो राजा लोहितायति भास्करे ।  
 अब्रवीत्तावकान्सर्वास्त्वरध्वमिति भारत ॥ ४१  
 युध्यतां तु तथा तेषां कुर्वतां कर्म दुष्करम् ।  
 अस्तं गिरिमथारूढे अप्रकाशति भास्करे ॥ ४२  
 प्रावर्तत नदी घोरा शोणितौघतरङ्गिणी ।  
 गोमायुगणसंकीर्णा क्षणेन क्षणदामुखे ॥ ४३  
 शिवाभिरशिवाभिश्च स्वद्विर्भैरवं रवम् ।  
 घोरमायोधनं जज्ञे भूतसङ्घैः समाकुलम् ॥ ४४  
 राक्षसाश्च पिशाचाश्च तथान्ये पिशिताशिनः ।  
 समन्ततो व्यदृश्यन्त शतशोऽथ सहस्रशः ॥ ४५  
 अर्जुनोऽथ सुशर्मादीन्राज्ञस्तान्सपदानुगान् ।  
 विजित्य पृतनामध्ये ययौ स्वशिविरं प्रति ॥ ४६  
 युधिष्ठिरोऽपि कौरव्यो भ्रातृभ्यां सहितस्तथा ।  
 ययौ स्वशिविरं राजा निशायां सेनया वृतः ॥ ४७  
 भीमसेनोऽपि राजेन्द्र दुर्योधनमुखान्थान् ।  
 अवजित्य ततः सङ्घे ययौ स्वशिविरं प्रति ॥ ४८  
 दुर्योधनोऽपि नृपतिः परिवार्य महारणे ।

भीष्मं शान्तनवं तूर्णं प्रयातः शिविरं प्रति ॥ ४९  
द्रोणो द्रौणिः कृपः शल्यः कृतवर्मा च सात्वतः ।  
परिवार्य चमूं सर्वां प्रययुः शिविरं प्रति ॥ ५०  
तथैव सात्यकी राजन्धृष्टद्युम्नश्च पार्षतः ।  
परिवार्य रणे योधान्ययतुः शिविरं प्रति ॥ ५१  
एवमेते महाराज तावकाः पाण्डवैः सह ।  
पर्यवर्तन्त सहिता निशाकाले परंतप ॥ ५२  
ततः स्वशिविरं गत्वा पाण्डवाः कुरवस्तथा ।  
न्यवसन्त महाराज पूजयन्तः परस्परम् ॥ ५३

रक्षां कृत्वा ततः शूरा न्यस्य गुल्मान्यथाविधि ।  
अपनीय च शल्यानि स्नात्वा च विविधैर्जलैः ॥ ५४  
कृतस्वस्त्ययनाः सर्वे स्तूयमानाश्च वृन्दिभिः ।  
गीतवादित्रशब्देन व्यक्रीडन्त यशस्विनः ॥ ५५  
मुहूर्तादिव तत्सर्वमभवत्स्वर्गसन्निभम् ।  
न हि युद्धकथां कांचित्त्राकुर्वन्महारथाः ॥ ५६  
ते प्रसुप्ते बले तत्र परिश्रान्तजने नृप ।  
हस्त्यश्वबहुले रात्रौ प्रेक्षणीये बभूवतुः ॥ ५७

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे षडशीतितमोऽध्यायः ॥ ८६ ॥

इति सप्तमदिवसयुद्धम् ।

### सप्ताशीतितमोऽध्यायः ॥ ८७ ॥

उभयसेनयोर्ब्यूहरचनापूर्वकं परस्पराम्भियानम् ॥ १ ॥

सञ्जय उवाच ।  
परिणाम्य निशां तां तु सुखसुप्ता जनेश्वराः ।  
कुरवः पाण्डवाश्चैव पुनर्युद्धाय निर्ययुः ॥ १  
ततः शब्दो महानासीत्सेनयोरुभयोर्नृप ।  
निर्गच्छमानयोः सङ्घे यथा सागरयोरिव ॥ २  
ततो दुर्योधनो राजा चित्रसेनो विविंशतिः ।  
भीष्मश्च रथिनां श्रेष्ठो भारद्वाजश्च वै द्विजः ॥ ३  
एकीभूताः सुसंयत्ताः कौरवाणां महाचमूम् ।  
व्यूहाय विदधू राजन्पाण्डवान्प्रतिदंशितान् ॥ ४  
कूर्मव्यूहं ततः कृत्वा पिता तव विशांपते ।  
सागरप्रतिमं घोरं वाहनोर्मितरङ्गिणम् ॥ ५  
अग्रतः सर्वसैन्यानां भीष्मः शान्तनवो ययौ ।  
मालवैर्दाक्षिणात्यैश्च आवन्त्यैश्च समन्वितः ॥ ६  
ततोऽनन्तरमेवासीद्भारद्वाजः प्रतापवान् ।  
पुलिन्दैः पारदैश्चैव तथा क्षुद्रकमालवैः ॥ ७  
द्रोणादनन्तरं यत्तो भगदत्तः प्रतापवान् ।  
मगधैश्च कलिङ्गैश्च पिशाचैश्च विशांपते ॥ ८  
प्राग्ज्योतिषादनु नृपः कौसल्योऽथ बृहद्बलः ।  
मेकलैः कुरुविन्दैश्च त्रैपुरैश्च समन्वितः ॥ ९

बृहद्बलादनु नृपस्त्रिगर्तः प्रस्थलाधिपः ।  
काम्भोजैर्वहुभिः सार्धं यवनैश्च सहस्रशः ॥ १०  
द्रौणिस्तु रभसः शूरस्वैर्गर्तादनु भारत ।  
प्रययौ सिंहनादेन नादयानो धरातलम् ॥ ११  
तथा सर्वेण सैन्येन राजा दुर्योधनस्तदा ।  
द्रौणेनन्तरं प्रायात्सोदयैः परिवारितः ॥ १२  
दुर्योधनादनु ततः कृपः शारद्वतो ययौ ।  
एवमेव महाव्यूहः प्रययौ सागरोपमः ॥ १३  
रेजुस्तत्र पताकाश्च श्वेतच्छत्राणि भारत ।  
अङ्गदान्यत्र चित्राणि महार्हाणि धनूंषि च ॥ १४  
तं तु दृष्ट्वा महाव्यूहं तावकानां महारथः ।  
युधिष्ठिरोऽब्रवीच्चूर्णं पार्षतं पृतनापतिम् ॥ १५  
पश्य व्यूहं महेष्वासं निर्मितं सागरोपमम् ।  
प्रतिव्यूहं रणे शूर कुरु क्षिप्रं महारथ ॥ १६  
ततः स पार्षतः क्रूरो व्यूहं चक्रे मुदारुणम् ।  
शृङ्गाटकं महाराज परव्यूहविनाशनम् ॥ १७  
शृङ्गाभ्यां भीमसेनश्च सात्यकिश्च महारथः ।  
रथैरनेकसाहस्रैस्तथा हयपदातिभिः ॥ १८  
नाभावभून्नश्रेष्ठः श्वेताश्वः कृष्णसारथिः

परिणाम्य गमयित्वा ॥ १ ॥ शृङ्गाटकं चतुष्पथाकारम् ॥ १७ ॥

शृङ्गाभ्यां शृङ्गयोः ॥ १८ ॥ सप्ताशीतितमोऽध्यायः ॥ ८७ ॥

मध्ये युधिष्ठिरो राजा माद्रीपुत्रौ च पाण्डवौ ॥१९  
 अथेतेरं महेश्वसाः सहसैन्या नराधिपाः ।  
 व्यूहं तं पूरयामासुर्व्यूहशास्त्रविशारदाः ॥ २०  
 एवमेतं महाव्यूहं व्यूह्य भारत पाण्डवाः ।  
 अतिष्ठन्समरे शूरा योद्धुकामा जयैषिणः ॥ २१  
 भेरीशब्दैश्च विमलैर्विमिश्रैः शङ्खनिःस्वनैः ।  
 क्ष्वेडितास्फोटितोत्कुष्ठैर्नादिताः सर्वतो दिशः ॥  
 ततः शूराः समासाद्य समरे ते परस्परम् ।  
 नेत्रैरनिमिषै राजन्नवैक्षन्त परस्परम् ॥ २३  
 'मनोभिस्ते मनुष्येन्द्र युद्धं योधाः प्रचक्रिरे ।  
 पुनराहूय तेऽन्योन्यं शरीरैरपि चक्रिरे ॥' २४  
 ततः प्रवृत्ते युद्धं घोररूपं भयावहम् ।  
 तावकानां परेषां च निम्नतामितरेतरम् ॥ २५  
 नाराचा निशिताः सङ्ख्ये संपतन्ति स्म भारत ।  
 व्यात्तानना भयकरा उरगा इव सङ्घशः ॥ २६  
 निष्पेतुर्विमलाः शक्तयस्तैलधौताः सुतेजनाः ।  
 अम्बुदेभ्यो यथा राजन्भ्राजमानाः शतहृदाः २७  
 गदाश्च विमलैः पटैः पिनद्धाः स्वर्णभूषिताः ।  
 पतन्त्यस्तत्र दृश्यन्ते गिरिशङ्खोपमाः शुभाः ॥२८  
 निखिंशाश्च व्यदृश्यन्त विमलाम्बरसन्निभाः ।  
 आर्षभाणि च चर्माणि शतचन्द्राणि भारत ॥२९

अशोभन्त रणे राजन्पात्यमानानि सर्वशः ।  
 तेऽन्योन्यं समरे सेने युध्यमाने नराधिप ॥ ३०  
 अशोभेतां यथा देवदैत्यसेने समुद्यते ।  
 अभ्यद्रवन्त समरे तेऽन्योन्यं वै समन्ततः ॥३१  
 रथास्तु रथिभिस्तूर्णं प्रेषिताः परमाहवे ।  
 युगैर्युगानि संश्लिष्य युयुधुः पार्थिववर्षभाः ॥ ३२  
 दन्तिनां युध्यमानानां संघर्षात्पावकोऽभवत् ।  
 दन्तेषु भरतश्रेष्ठ सधूमः सर्वतो दिशम् ॥ ३३  
 प्रासैरभिहताः केचिद्भ्रजयोधाः समन्ततः ।  
 पतमानाः स्म दृश्यन्ते गिरिशङ्खान्नगा इव ॥ ३४  
 पादाताश्चाप्यदृश्यन्त निम्नन्तोऽथ परस्परम् ।  
 चित्ररूपधराः शूरा नखरप्रासयोधिनः ॥ ३५  
 अन्योन्यं ते समासाद्य कुरुपाण्डवसैनिकाः ।  
 अस्त्रैर्नानाविधैर्घोरै रणे निन्युर्यमक्षयम् ॥ ३६  
 ततः शान्तनवो भीष्मो रथघोषेण नादयन् ।  
 अभ्यागमद्रणे पार्थान्धनुःशब्देन मोहयन् ॥ ३७  
 पाण्डवानां रथाश्चापि नदन्तो भैरवं स्वनम् ।  
 अभ्यद्रवन्त संयत्ता धृष्टद्युम्नपुरोगमाः ॥ ३८  
 ततः प्रवृत्ते युद्धं तव तेषां च भारत ।  
 नराश्वरथनागानां व्यतिषक्तं परस्परम् ॥ ३९

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

भीमेन सुनाभादिदुर्योधनानुजाष्टकहननम् ॥ १ ॥

सञ्जय उवाच ।

भीष्मं तु समरे कुद्धं प्रतपन्तं समन्ततः ।  
 न श्रेकः पाण्डवा द्रष्टुं तपन्तमिव भास्करम् ॥ १  
 ततः सर्वाणि सैन्यानि धर्मपुत्रस्य शासनात् ।  
 अभ्यद्रवन्त गाङ्गेयं मर्दयन्तं शितैः शरैः ॥ २  
 स तु भीष्मो रणश्लाघी सोमकान्सहस्रञ्जयान् ।  
 पाञ्चालांश्च महेश्वसान्पातयामास सायकैः ॥ ३

ते वध्यमाना भीष्मेण पाञ्चालाः पाण्डवैः सह ।  
 भीष्ममेवाभ्ययुस्तूर्णं त्यक्त्वा मृत्युकृतं भयम् ॥ ४  
 स तेषां रथिनां वीरो भीष्मः शान्तनवो युधि ।  
 चिच्छेद सहसा राजन्वाहनथ शिरांसि च ॥ ५  
 विरथान् रथिनश्चक्रे पिता देवव्रतस्तव ।  
 पतितान्युत्तमाङ्गानि ह्येभ्यो ह्यसादिनाम् ॥ ६  
 निर्मनुष्यांश्च मातङ्गाञ्शयानान्पर्वतोपमान् ।

- अपश्याम महाराज भीष्मास्त्रेण प्रमाथितान् ॥ ७  
 न तत्रासीत्पुमान्कश्चित्पाण्डवानां विशांपते ।  
 अन्यत्र रथिनां श्रेष्ठाद्भीमसेनान्महाबलात् ॥ ८  
 स हि भीष्मं समासाद्य छादयामास सायकैः ।  
 ततो निष्ठानको घोरो भीष्मभीमसमागमे ॥ ९  
 बभूव सर्वसैन्यानां घोररूपो भयानकः ।  
 तथैव पाण्डवा हृष्टाः सिंहनादमथानदन् ॥ १०  
 ततो दुर्योधनो राजा सोदर्यैः परिवारितः ।  
 भीष्मं जुगोप समरे वर्तमाने जनक्षये ॥ ११  
 भीमस्तु सारथिं हत्वा भीष्मस्य रथिनां वरः ।  
 प्रदुताश्चै रथे तस्मिन्द्रवमाणे समन्ततः ॥ १२  
 सुनाभस्य श्रेणाशु शिरश्चिच्छेद भारत ।  
 क्षुरप्रेण सुतीक्ष्णेन स हतो न्यपतद्भुवि ॥ १३  
 हते तस्मिन्महाराज तव पुत्रे महारथे ।  
 नामृष्यन्त रणे शूराः सोदराः सप्त संयुगे ॥ १४  
 आदित्यकेतुर्ब्रह्माशी कुण्डधारो महोदरः ।  
 अपराजितः पण्डितको विशालाक्षः सुदुर्जयः ॥ १५  
 पाण्डवं चित्रसन्नाहा विचित्रकवचध्वजाः ।  
 अभ्यद्रवन्त संग्रामे योद्धुकामारिमर्दनाः ॥ १६  
 महोदरस्तु समरे भीमं विव्याध पत्रिभिः ।  
 नवभिर्वज्रसंकाशैर्नमुचिं वृत्रहा यथा ॥ १७  
 आदित्यकेतुः सप्तत्या ब्रह्माशी चापि पञ्चभिः ।  
 नवत्या कुण्डधारश्च विशालाक्षश्च पञ्चभिः ॥ १८  
 अपराजितो महाराज पराजिष्णुर्महारथम् ।  
 शरैर्बहुभिरानच्छेद्भीमसेनं महाबलम् ॥ १९  
 रणे पण्डितकश्चैनं त्रिभिर्बाणैः समार्पयत् ।  
 स तं न ममृषे भीमः शत्रुभिर्विधमाह्वे ॥ २०  
 धनुः प्रपीड्य वामेन करेणामित्रकर्शनः ।  
 शिरश्चिच्छेद समरे श्रेणानतपर्वणा ॥ २१  
 अपराजितस्य सुनसं तव पुत्रस्य संयुगे ।  
 पराजितस्य भीमेन कृतं गामपतच्छिरः ॥ २२  
 अथापरेण भल्लेन कुण्डधारं महारथम् ।  
 प्राहिणोन्मृत्युलोकाय सर्वलोकस्य पश्यतः ॥ २३  
 ततः पुनरमेयात्मा प्रसंधाय शिलीमुखम् ।  
 प्रेषयामास समरे पण्डितं प्रति भारत ॥ २४  
 स शरः पण्डितं हत्वा विवेश धरणीतलम् ।  
 यथा नरं निहत्याशु भुजगः कालचोदितः ॥ २५  
 विशालाक्षशिरश्छिच्वा पातयामास भूतले ।  
 त्रिभिः शरैरदीनात्मा स्मरन्केशं पुरातनम् ॥ २६  
 महोदरं महेश्वासं नाराचेन स्तनान्तरे ।  
 विव्याध समरे राजन्स हतो न्यपतद्भुवि ॥ २७  
 आदित्यकेतोः केतुं च छिच्वा वाणेन संयुगे ।  
 भल्लेन भृशतीक्ष्णेन शिरश्चिच्छेद भारत ॥ २८  
 ब्रह्माशिनं ततो भीमः श्रेणानतपर्वणा ।  
 प्रेषयामास संकुद्धो यमस्य सदनं प्रति ॥ २९  
 प्रदुद्भुवुस्ततस्तेऽन्ये पुत्रास्तव विशांपते ।  
 मन्यमाना हि तत्सत्यं सभायां तस्य भाषितम् ३०  
 ततो दुर्योधनो राजा भ्रातृव्यसनकश्चितः ।  
 अब्रवीत्तावकान्योधान्भीमोऽयं बध्यतामिति ३१  
 एवमेते महेश्वासाः पुत्रास्तव विशांपते ।  
 भ्रातृन्संदृश्य निहतान्प्रास्मरंस्ते हि तद्वचः ॥ ३२  
 यदुक्तवान्महाप्राज्ञः क्षत्ता हितमनामयम् ।  
 तदिदं समनुप्राप्तं वचनं दिव्यदर्शिनः ॥ ३३  
 लोभमोहसमाविष्टः पुत्रप्रीत्या जनाधिप ।  
 न बुध्यसे पुरा यत्तत्तथ्यमुक्तं वचो महत् ॥ ३४  
 तथैव च वधार्थाय पुत्राणां पाण्डवो बली ।  
 नूनं जातो महाबाहुर्यथा हन्ति स कौरवान् ॥ ३५  
 ततो दुर्योधनो राजा भीष्ममासाद्य संयुगे ।  
 दुःखेन महताऽऽविष्टो विललाप सुदुःखितः ॥ ३६  
 निहता भ्रातरः शूरा भीमसेनेन मे युधि ।  
 यतमानास्तथान्येऽपि हन्यन्ते सर्वसैनिकाः ॥ ३७  
 भवांश्च मध्यस्थतया नित्यमसानुपेक्षते ।  
 सोऽहं कुपथमारूढः पश्य दैवमिदं मम ॥ ३८  
 एतच्छ्रुत्वा वचः क्रूरं पिता देवव्रतस्तव ।  
 दुर्योधनमिदं वाक्यमब्रवीत्साश्रुलोचनः ॥ ३९  
 उक्तमेतन्मया पूर्वं द्रोणेन विदुरेण च ।  
 गान्धार्या च यशस्विन्या तत्त्वं तात न बुद्धवान् ४०  
 समयश्च मया पूर्वं कृतो वै शत्रुकर्शन ।

नाहं युधि नियोक्तव्यो नाप्याचार्यः कथंचन ॥ ४१  
 ययं हि धार्तराष्ट्राणां भीमो द्रक्ष्यति संयुगे ।  
 हनिष्यति रणे नित्यं सत्यमेतद्भवीमि ते ॥ ४२  
 स त्वं राजन्स्थिरो भूत्वा रणे कृत्वा दृढां मतिम् ।

योधयस्व रणे पार्थान्स्वर्गं कृत्वा परायणम् ॥ ४३  
 न शक्याः पाण्डवा जेतुं सेन्द्रैरपि सुरासुरैः ।  
 तस्माद्युद्धे स्थिरां कृत्वा मतिं युद्धयस्व भारत ॥ ४४

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

धृतराष्ट्रेण पुत्रवधश्रवणात् शोचनम् ॥ १ ॥

धृतराष्ट्र उवाच ।  
 दृष्ट्वा मे निहतान्पुत्रान्बहूनेकेन सञ्जय ।  
 भीष्मो द्रोणः कृपश्चैव किमकुर्वत संयुगे ॥ १  
 अहन्यहनि मे पुत्राः क्षयं गच्छन्ति सञ्जय ।  
 मन्येऽहं सर्वथा पुत्रान्दैवेनोपहतान्भृशम् ॥ २  
 यत्र मे तनयाः सर्वे जीयन्ते न जयन्त्युत ।  
 यत्र भीष्मस्य द्रोणस्य कृपस्य च महात्मनः ॥ ३  
 सौमदत्तेश्च वीरस्य भगदत्तस्य चोभयोः ।  
 अश्वत्थाम्नस्तथा तात शूराणामनिवर्तिनाम् ॥ ४  
 अन्येषां चैव शूराणां मध्यगास्तनया मम ।  
 यदहन्यन्त संग्रामे किमन्यद्भागधेयतः ॥ ५  
 न हि दुर्योधनो मन्दः पुरा प्रोक्तमबुध्यत ।  
 वार्यमाणो मया तात भीष्मेण विदुरेण च ॥ ६  
 गान्धार्या चैव दुर्मेधाः सततं हितकाम्यया ।  
 नाबुध्यत पुरा मोहात्तस्य प्राप्तमिदं फलम् ॥ ७  
 यद्भीमसेनः समरे पुत्रान्मम विचेतसः ।  
 अहन्यहनि संकुद्धो नयते यमसादनम् ॥ ८  
 इदं तत्समनुप्राप्तं क्षतुर्वचनमुत्तमम् ।  
 न बुद्धवानसि विभो प्रोच्यमानमिदं तदा ॥ ९  
 निवारय सुतं द्यूतात्पाण्डवान्मा दुहेति च ।  
 सुहृदां हितकामानां ब्रुवतां तत्तदेव च ॥ १०  
 न शृणोमि पुरा वाक्यं मर्त्यः पथ्यमिवौषधम् ।  
 तदिदं समनुप्राप्तं वचनं साधु भाषितम् ॥ ११  
 विदुरद्रोणभीष्माणां तथाऽन्येषां हितैषिणाम् ।  
 अकृत्वा वचनं पथ्यं क्षयं गच्छन्ति कौरवाः ॥ १२

तदेतत्समतिक्रान्तं पूर्वमेव हि सञ्जय ।  
 तस्मान्मे वद तच्चेन यथा युद्धमवर्तत ॥ १३  
 सञ्जय उवाच ।  
 मध्याह्ने सुमहारौद्रः संग्रामः समपद्यत ।  
 लोकक्षयकरो राजंस्तन्मे निगदतः शृणु ॥ १४  
 ततः सर्वाणि सैन्यानि धर्मपुत्रस्य शासनात् ।  
 संरब्धान्यभ्यवर्तन्त भीष्ममेव जिघांसया ॥ १५  
 धृष्टद्युम्नः शिखण्डी च सात्यकिश्च महारथः ।  
 युक्तानीका महाराज भीष्ममेव समभ्ययुः ॥ १६  
 विराटो द्रुपदश्चैव सहिताः सर्वसोमकैः ।  
 अभ्यद्रवन्त संग्रामे भीष्ममेव महारथम् ॥ १७  
 केकया धृष्टकेतुश्च कुन्तिभोजश्च दंशितः ।  
 युक्तानीका महाराज भीष्ममेव समभ्ययुः ॥ १८  
 अर्जुनो द्रौपदेयाश्च चेकितानश्च वीर्यवान् ।  
 दुर्योधनसमादिष्टान्राज्ञः सर्वान्समभ्ययुः ॥ १९  
 अभिमन्युस्तथा शूरो हैडिम्बश्च महारथः ।  
 भीमसेनश्च संकुद्धस्तेऽभ्यधावन्त कौरवान् ॥ २०  
 त्रिधाभूतैरवध्यन्त पाण्डवैः कौरवा युधि ।  
 तथैव कौरवै राजन्नवध्यन्त परे रणे ॥ २१  
 द्रोणस्तु रथिनां श्रेष्ठः सोमकान्सञ्जयैः सह ।  
 अभ्यधावत संकुद्धः प्रेषयिष्यन्मक्षयम् ॥ २२  
 तत्राक्रन्दो महानासीत्सञ्जयानां महात्मनाम् ।  
 वध्यतां समरे राजन्भारद्वाजेन धन्विना ॥ २३  
 द्रोणेन निहतास्तत्र क्षत्रिया बहवो रणे ।  
 विचेष्टन्तो ह्यदृश्यन्त व्याधिक्लिष्टा नरा इव ॥ २४

हृजतां क्रन्दतां चैव स्तनतां चैव भारत ।  
 अग्निंश्च शुश्रुवे शब्दः क्षुत्किष्टानां नृणामिव ॥ २५  
 तथैव कौरवेयाणां भीमसेनो महाबलः ।  
 वकार कदनं घोरं क्रुद्धः काल इवापरः ॥ २६  
 अध्यतां तत्र सैन्यानामन्योन्येन महारणे ।  
 गवर्तत नदी घोरा रुधिरौघप्रवाहिनी ॥ २७  
 स संग्रामो महाराज घोररूपोऽभवन्महान् ।  
 कुरूणां पाण्डवानां च यमराष्ट्रविवर्धनः ॥ २८  
 ततो भीमो रणे क्रुद्धो रभसश्च विशेषतः ।  
 गजानीकं समासाद्य प्रेषयामास मृत्यवे ॥ २९  
 तत्र भारत भीमेन नाराचाभिहता गजाः ।  
 पेतुर्नेदुश्च सेदुश्च दिशश्च परिवभ्रमुः ॥ ३०  
 छिन्नहस्ता महानागाश्छिन्नगात्राश्च मारिष ।  
 क्रौञ्चवच्चनदन्भीताः पृथिवीमधिशेरते ॥ ३१  
 नकुलः सहदेवश्च हयानीकमभिद्रुतौ ।  
 ते हयाः काञ्चनापीडा रुक्मभाण्डपरिच्छदाः ॥ ३२

वध्यमाना व्यदृश्यन्त शतशोऽथ सहस्रशः ।  
 पतद्भिस्तुरगै राजन्समास्तीर्यत मेदिनी ॥ ३३  
 निर्जिह्वैश्च श्वसद्भिश्च कूजद्भिश्च गतासुभिः ।  
 हयैर्बभौ नरश्रेष्ठ नानारूपधैर्धरा ॥ ३४  
 अर्जुनेन हतैः सङ्घे तथा भारत राजभिः ।  
 प्रवभौ वसुधा घोरा तत्रतत्र विशांपते ॥ ३५  
 रथैर्भयैर्ध्वजैश्छिन्नैर्निकृत्तैश्च महायुधैः ।  
 चामरैर्व्यजनैश्चैव च्छत्रैश्च सुमहाप्रभैः ॥ ३६  
 हारैर्निष्कैः सकेयूरैः शिरोभिश्च सकण्डलैः ।  
 उष्णीषैरपविद्धैश्च पताकाभिश्च सर्वशः ॥ ३७  
 अनुकर्मैः शुभै राजन्योक्त्रैश्चैव सरश्मिभिः ।  
 संकीर्णा वसुधा भाति वसन्ते कुमुदैरिव ॥ ३८  
 एवमेष क्षयो वृत्तः पाण्डूनामपि भारत ।  
 कुद्धे शान्तनवे भीष्मे द्रोणे च रथसत्तमे ॥ ३९  
 अश्वत्थाम्नि कृपे चैव तथैव कृतवर्मणि ।  
 तथेतरेषु कुद्धेषु तावकानामपि क्षयः ॥ ४०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवससुद्धे एकोनवतितमोऽध्यायः ॥ ८९ ॥

### नवतितमोऽध्यायः ॥ ९० ॥

अर्जुनात्मजेन इरावता शकुनेरनुजानां वधः ॥ १ ॥ आश्चर्यशृङ्खिनाम्ना राक्षसेन इरावतो वधः ॥ २ ॥

सञ्जय उवाच ।  
 वर्तमाने तथा रौद्रे राजन्वीरवरक्षये ।  
 शकुनिः सौबलः श्रीमान्पाण्डवान्समुपाद्रवत् ॥ १ ॥  
 तथैव सात्वतो राजन्हादिक्यः परवीरहा ।  
 अभ्यद्रवत् संग्रामे पाण्डवानां वरूथिनीम् ॥ २ ॥  
 ततः काम्भोजमुख्यानां नदीजानां च वाजिनाम् ।  
 आरट्टानां महीजानां सिन्धुजानां च सर्वशः ॥ ३ ॥  
 वनायुजानां शुभ्राणां तथा पर्वतवासिनाम् ।  
 वाजिनां बहुभिः सङ्घे समन्तात्परिवारयन् ॥ ४ ॥  
 ये चापरे तित्तिरिजा जवना वातरंहसः ।

सुवर्णालङ्कृतैरेतैर्वर्मवद्भिः मुकल्पितैः ॥ ५ ॥  
 हयैर्वातजवैर्मुख्यैः पाण्डवस्य सुतो बली ।  
 अभ्यवर्तत तत्सैन्यं हृष्टरूपः परंतपः ॥ ६ ॥  
 अर्जुनस्य सुतः श्रीमानिरावान्नाम वीर्यवान् ।  
 सुतायां नागराजस्य जातः पार्थेन धीमता ॥ ७ ॥  
 ऐरावतेन सा दत्ता अनपत्या महात्मना ।  
 पत्यौ हते सुपर्णेन कृपणा दीनचेतना ॥ ८ ॥  
 कार्यार्थं तां च जग्राह पार्थः कामवशातुगाम् ।  
 एवमेष समुत्पन्नः परक्षेत्रेऽर्जुनात्मजः ॥ ९ ॥  
 स नागलोके संबृद्धो मात्रा च परिरक्षितः ।

कूजतां अव्यक्तं ध्वनताम् । स्तनतां उच्चैः शब्दायमानानाम् ॥ २५ ॥ निष्कैरुभूषणैः ॥ ३७ ॥ योक्त्रैरीषायोजनरज्जुभिः रश्मि-  
 निरश्वबन्धनरज्जुभिः ॥ ३८ ॥ एकोनवतितमोऽध्यायः ॥ ८९ ॥

वाजिनां वेगवतां वाजिनामश्वानां बहुभिर्गणैः परिवारयन्नि-  
 ति गणशब्दाध्याहारेण द्वयोः संबन्धः ॥ ३ ॥ पाण्डवस्यार्जु-  
 नस्य सुत इत्यवान् ॥ ६ ॥ नागराजस्य ऐरावतस्य ॥ ७ ॥

पितृव्येण परित्यक्तः पार्थद्वेषादुरात्मना ॥ १०  
 खमुत्पत्य महाराज नागराट् सत्यविक्रमः ।  
 इन्द्रलोकं जगामाशु श्रुत्वा तत्रार्जुनं गतम् ॥ ११  
 सोऽभिगम्य महाबाहुः पितरं सत्यविक्रमः ।  
 अभ्यवादयदव्यग्रो विनयेन कृताञ्जलिः ॥ १२  
 न्यवेदयत् चात्मानमर्जुनस्य महात्मनः ।  
 इरावानसि भद्रं ते पुत्रश्चाहं तव प्रभो ॥ १३  
 मातुः समागमो यश्च तत्सर्वं प्रत्यवेदयत् ।  
 तच्च सर्वं यथावृत्तमनुससार पाण्डवः ॥ १४  
 परिष्वज्य सुतं चापि आत्मनः सट्शं गुणैः ।  
 प्रीतिमाननयत्पार्थो देवराजनिवेशनम् ॥ १५  
 सोऽर्जुनेन समाज्ञो देवलोके तदा नृप ।  
 प्रीतिपूर्वं महाबाहुः स्वकार्यं प्रति भारत ॥ १६  
 'स चापि नरशार्दूलः शार्दूलसमविक्रमः ।  
 अब्रवीच्च तदा पार्थमयमसि तवानघ ॥ १७  
 स्थितः प्रेष्यश्च पुत्रश्च सर्वथा त्वं प्रशाधि माम् ।  
 कं करोमि च ते कामं कं च कामं त्वमिच्छसि ॥ १८  
 परिष्वज्य सुतं प्रेम्णा वासविः प्रत्युवाच तम् ।  
 प्रीतिपूर्वं च कार्यं च कार्या प्रीतिश्च मानदा ॥ १९  
 युद्धकाले तु साहाय्यं दातव्यं नो भवेदिति ।  
 बाढमित्येवमुक्त्वा तु युद्धकाल इहागतः ॥ २०  
 कामवर्णजवैरश्चैः सर्वतः शुशुभे वृतः ।  
 ते हयाः काञ्चनापीडा नानावर्णा मनोजवाः ॥ २१  
 उत्पेतुः सहसा राजन्हंसा इव महोदधौ ।  
 ते त्वदीयान्समासाद्य हयसंघान्मनोजवान् ॥ २२  
 क्रोडैः क्रोडानभिघ्नन्तो घोणाभिश्च परस्परम् ।  
 निपेतुः सहसा राजन्सुवेगाभिहता भुवि ॥ २३  
 निपतद्भिस्तथा तैश्च हयसङ्घैः परस्परम् ।  
 शुश्रुवे दारुणः शब्दः सुपर्णपतने यथा ॥ २४  
 तथैव तावका राजन्समेत्यान्योन्यमाहवे ।  
 परस्परवधं घोरं चक्रुस्ते हयसादिनः ॥ २५  
 तस्मिंस्तथा वर्तमाने संकुले तुमुले भृशम् ।  
 उभयोरपि संशान्ता हयसङ्घाः समन्ततः ॥ २६

प्रक्षीणसायकाः शूरा निहताश्वाः श्रमातुराः ।  
 विलयं समनुप्राप्तास्तक्षमाणाः परस्परम् ॥ २७  
 ततः क्षीणे हयानीके किञ्चिच्छेषे च भारत ।  
 सौबलस्यानुजाः शूरा निर्गता रणभूर्धनि ॥ २८  
 वायुवेगसमस्पर्शाञ्जवे वायुसमांश्च ते ।  
 आरुह्य बलसंपन्नान्वयःस्थांस्तुरगोत्तमान् ॥ २९  
 गजो गवाक्षो वृषकश्चर्मवानार्जयः शुक्रः ।  
 षडेते बलसंपन्ना निर्ययुर्महतो बलात् ॥ ३०  
 वार्यमाणाः शकुनिना स्वैश्च योधैर्महाबलैः ।  
 सन्नद्धा युद्धकुशला रौद्ररूपा महाबलाः ॥ ३१  
 तदनीकं महाबहो भित्त्वा परमदुर्जयम् ।  
 बलेन महता युक्ताः स्वर्गाय विजयैषिणः ॥ ३२  
 विविशुस्ते तदा हृष्टा गान्धारा युद्धदुर्मदाः ।  
 तान्प्रविष्टांस्तदा दृष्ट्वा इरावानपि वीर्यवान् ॥ ३३  
 अब्रवीत्समरे योधान्स्वान्विचित्रहयस्थितान् ।  
 यथैते धार्तराष्ट्रस्य योधाः सानुगवाहनाः ॥ ३४  
 हन्यन्ते समरे सर्वे तथा नीतिर्विधीयताम् ।  
 बाढमित्येवमुक्त्वा ते सर्वे योधा इरावतः ॥ ३५  
 जघ्रुस्तेषां बलानीकं दुर्जयं समरे परैः ।  
 तदनीकमनीकेन समरे वीक्ष्य पातितम् ॥ ३६  
 अमृष्यमाणास्ते सर्वे सुबलस्यात्मजा रणे ।  
 इरावन्तमभिट्ठुत्य सर्वतः पर्यवारयन् ॥ ३७  
 ताडयन्तः शितैः प्रासैश्चोदयन्तः परस्परम् ।  
 ते शूराः पर्यधान्त कुर्वन्तो महदाकुलम् ॥ ३८  
 इरावानथ निर्भिन्नः प्रासैस्तीक्ष्णैर्महात्मभिः ।  
 स्रवता रुधिरेणाक्तस्तोत्रैर्विद्ध इव द्विपः ॥ ३९  
 उरस्यपि च पृष्ठे च पार्श्वयोश्च भृशहृतः ।  
 एको बहुभिरत्यर्थं धैर्याद्राजन्न विव्यथे ॥ ४०  
 इरावानपि संकुद्धः सर्वास्तान्निशितैः शरैः ।  
 मोहयामास समरे विद्ध्वा परपुरंजयः ॥ ४१  
 प्रासानुत्कृष्य तरसा स्वशरीरादरिन्दमः ।  
 तैरेव ताडयामास सुबलस्यात्मजान्रणे ॥ ४२  
 विकृष्य च शितं खड्गं गृहीत्वा च शरावरम् ।  
 पदातिर्दुर्तमागच्छजिघांसुः सौबलान्युधि ॥ ४३

ततः प्रत्यागतप्राणाः सर्वे ते सुबलात्मजाः ।  
 भूयः क्रोधसमाविष्टा इरावन्तमभिद्रुताः ॥ ४४  
 इरावानपि स्वङ्गेन दर्शयन्पाणिलाघवम् ।  
 अभ्यवर्तत देवांश्च मानुषांश्चैव संयुगे ॥ ४५  
 लाघवेनाथ चरतः सर्वे ते सुबलात्मजाः ।  
 अन्तरं नाभ्यगच्छन्त चरन्तः शीघ्रगैर्हयैः ॥ ४६  
 भूमिष्ठमथ तं सङ्घे ह्यन्तरिक्षादवप्लुतम् ।  
 परिवार्य भृशं सर्वे ग्रहीतुमुपचक्रमुः ॥ ४७  
 अथाभ्याशगतानां स खड्गेनामित्रकर्शनः ।  
 असिहस्तोऽस्त्रहस्तानां तेषां गात्राण्यकृन्तत ॥ ४८  
 आयुधानि च सर्वेषां बाहूनापि विभूषितान् ।  
 अपतन्त निकृत्ताङ्गा मृता भूमौ गतासवः ॥ ४९  
 वृषकस्तु महाराज बहुधा विपरिक्षतः ।  
 अमुच्यत महारौद्रात्सप्ताद्रीरावकर्तनात् ॥ ५०  
 तान्सर्वान्पतितान्दृष्ट्वा भीतो दुर्योधनस्ततः ।  
 अभ्यधावत संकुद्धो राक्षसं घोरदर्शनम् ॥ ५१  
 आश्चर्यशङ्किं महेष्वासं मायाविनमरिन्दमम् ।  
 वैरिणं भीमसेनस्य पूर्वं बकवधेन वै ॥ ५२  
 पश्य वीर यथा ह्येष फल्गुनस्य सुतो बली ।  
 मायावी विप्रियं कर्तुमकार्षीन्मे बलक्षयम् ॥ ५३  
 त्वं च कामगमस्तात मायास्त्रे च विशारदः ।  
 कृतवैरश्च पार्थेन तस्मादेनं रणे जहि ॥ ५४  
 बाढमित्येवमुक्त्वा तु राक्षसो घोरदर्शनः ।  
 प्रययौ सिंहनादेन यत्रार्जुनसुतो युवा ॥ ५५  
 स योधैर्युद्धकुशलैर्विमलप्रासयोधिभिः ।  
 वीरैः प्रहारिभिर्युक्तैः स्वैरनीकैः समावृतः ॥ ५६  
 [ हतशेषैर्महाराज द्विसाहस्रैर्हयोत्तमैः । ]  
 निहन्तुकामः समरे इरावन्तं महाबलम् ॥ ५७  
 इरावानपि संकुद्धस्वरमाणः पराक्रमी ।  
 हन्तुकाममित्रघ्नो राक्षसं प्रत्यवारयत् ॥ ५८  
 तमापतन्तं संप्रेक्ष्य राक्षसः सुमहाबलः ।  
 त्वरमाणस्ततो मायां प्रयोक्तुमुपचक्रमे ॥ ५९  
 तेन मायामयाः सृष्टा हयास्तावन्त एव हि ।

स्वारूढा राक्षसैर्वोरैः शूलपट्टसधारिभिः ॥ ६०  
 ते संख्याः समागम्य द्विसाहस्राः प्रहारिणः ।  
 अचिराद्गमयामासुः प्रेतलोकं परस्परम् ॥ ६१  
 तस्मिंस्तु निहते सैन्ये तावुभौ युद्धदुर्मदौ ।  
 संग्रामे समतिष्ठेतां यथा वै वृत्रवासवौ ॥ ६२  
 आद्रवन्तमभिप्रेक्ष्य राक्षसं युद्धदुर्मदम् ।  
 इरावानथ संख्यः प्रत्यधावन्महाबलः ॥ ६३  
 समभ्याशगतस्याजौ तस्य स्वङ्गेन दुर्मदः ।  
 चिच्छेद कार्मुकं दीप्तं शरावापं च कञ्चुकम् ॥ ६४  
 स निकृत्तं धनुर्दृष्ट्वा खं जवेन समाविशत् ।  
 इरावन्तमभिकुद्धं मोहयन्निव मायया ॥ ६५  
 ततोऽन्तरिक्षमुत्पत्य इरावानपि राक्षसम् ।  
 विमोहयित्वा मायाभिस्तस्य गात्राणि सायकैः ६६  
 चिच्छेद सर्वमर्मज्ञः कामरूपो दुरासदः ।  
 तथा स राक्षसश्रेष्ठः शरैः कृत्तः पुनः पुनः ॥ ६७  
 संबभूव महाराज समवाप च यौवनम् ।  
 माया हि सहजा तेषां वयो रूपं च कामजम् ॥ ६८  
 एवं तद्राक्षसस्याङ्गं छिन्नं छिन्नं व्यरोहत ।  
 इरावानपि संकुद्धो राक्षसं तं महाबलम् ॥ ६९  
 परश्वधेन तीक्ष्णेन चिच्छेद च पुनःपुनः ।  
 स तेन बलिना वीरश्छिद्यमान इव द्रुमः ॥ ७०  
 राक्षसो व्यनदद्धोरं स शब्दस्तुमुलोऽभवत् ।  
 परश्वधक्षतं रक्षः सुस्राव बहुशोणितम् ॥ ७१  
 ततश्चक्रोध बलवांश्चक्रे वेगं च संयुगे ।  
 आश्चर्यशङ्किस्ततो दृष्ट्वा समरे शत्रुमूर्जितम् ॥ ७२  
 कृत्वा घोरं महद्रूपं ग्रहीतुमुपचक्रमे ।  
 अर्जुनस्य सुतं वीरमिरावन्तं यशस्विनम् ॥ ७३  
 संग्रामशिरसो मध्ये सर्वेषां तत्र पश्यताम् ।  
 तां दृष्ट्वा तादृशीं मायां राक्षसस्य दुरात्मनः ॥ ७४  
 इरावानपि संकुद्धो मायां स्रष्टुं प्रचक्रमे ।  
 तस्य क्रोधाभिभूतस्य समरेष्वनिवर्तिनः ॥ ७५  
 योऽन्वयो मातृकस्तस्य स एनमभिपेदिवान् ।  
 स नागैर्वहुभी राजन्निरावान्संवृतो रणे ॥ ७६



दधार सुमहद्रूपमनन्त इव भोगवान् ।  
 ततो बहुविधैर्नागैश्छादयामास राक्षसम् ॥ ७७  
 छाद्यमानस्तु नागैः स ध्यात्वा राक्षसपुङ्गवः ।  
 सौपर्णं रूपमास्थाय भक्षयामास पन्नगान् ॥ ७८  
 मायया भक्षिते तस्मिन्नन्वये तस्य मातृके ।  
 विमोहितमिरावन्तं न्यहनद्राक्षसोऽसिना ॥ ७९  
 सकुण्डलं समुकुटं पञ्चेन्दुसदृशप्रभम् ।  
 इरावतः शिरो रक्षः पातयामास भूतले ॥ ८०  
 तस्मिन्स्तु निहते वीरे राक्षसेनार्जुनात्मजे ।  
 विशोकाः समपद्यन्त धार्तराष्ट्राः सराजकाः ॥ ८१  
 तस्मिन्महति संग्रामे तादृशे भैरवे पुनः ।  
 महान्व्यतिकरो घोरः सेनयोः समपद्यत ॥ ८२  
 गजा हयाः पदाताश्च विमिश्रा दन्तिभिर्हताः ।  
 रथाश्चा दन्तिनश्चैव पत्तिभिस्तत्र सूदिताः ॥ ८३  
 तथा पत्तिरथौघाश्च हयाश्च बहवो रणे ।  
 रथिभिर्निहता राजंस्तव तेषां च संकुले ॥ ८४  
 अजानन्नर्जुनश्चापि निहतं पुत्रमौरसम् ।  
 जघान समरे शूरान्राज्ञस्तान्भीष्मरक्षिणः ॥ ८५  
 तथैव तावका राजन्सृञ्जयाश्च सहस्रशः ।  
 जुह्वतः समरे प्राणान्निजघ्नुरितरेतरम् ॥ ८६

मुक्तकेशा विक्रवचा विरथाश्छिन्नकार्मुकाः ।  
 बाहुभिः समयुध्यन्त समवेताः परस्परम् ॥ ८७  
 तथा मर्मातिगैर्भीष्मो निजघान महारथान् ।  
 कम्पयन्समरे सेनां पाण्डवानां परंतपः ॥ ८८  
 तेन यौधिष्ठिरे सैन्ये बहवो मानवा हताः ।  
 दन्तिनः सादिनश्चैव रथिनोऽथ हयास्तथा ॥ ८९  
 तत्र भारत भीष्मस्य रणे दृष्ट्वा पराक्रमम् ।  
 अत्यद्भुतमपश्याम शक्रस्येव पराक्रमम् ॥ ९०  
 तथैव भीमसेनस्य पार्षतस्य च भारत ।  
 रौद्रमासीद्रणे युद्धं सात्यकस्य च धन्विनः ॥ ९१  
 दृष्ट्वा द्रोणस्य विक्रान्तं पाण्डवान्भयमाविशत् ।  
 एक एव रणे शक्तो निहन्तुं सर्वसैनिकान् ॥ ९२  
 किं पुनः पृथिवीशूरैर्योधत्रातैः समावृतः ।  
 इत्यब्रुवन्महाराज रणे द्रोणेन पीडिताः ॥ ९३  
 वर्तमाने तथा रौद्रे संग्रामे भरतर्षभ ।  
 उभयोः सेनयोः शूरा नामृध्यन्त परस्परम् ॥ ९४  
 आविष्टा इव युध्यन्ते रक्षोभूतैर्महाबलैः ।  
 तावकाः पाण्डवेयाश्च संरब्धास्तात धन्विनः ॥ ९५  
 न स पश्यामहे कंचित्प्राणान्यः परिरक्षति ।  
 दैवासुराभे समरे तस्मिन्योधा नराधिप ॥ ९६

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

दुर्योधनघटोत्कचयोर्युद्धम् ॥ १ ॥

धृतराष्ट्र उवाच ।  
 इरावन्तं तु निहतं दृष्ट्वा पार्था महारथाः ।  
 संग्रामे किमकुर्वन्त तन्ममाचक्ष्व सञ्जय ॥ १  
 सञ्जय उवाच ।  
 इरावन्तं तु निहतं संग्रामे वीक्ष्य राक्षसः ।  
 व्यनदत्सुमहानादं भैमसेनिर्घटोत्कचः ॥ २  
 नदत्स्तस्य शब्देन पृथिवी सागराम्बरा ।  
 सपर्वतवना राजंश्चाल सुभृशं तदा ॥ ३

अन्तरिक्षं दिशश्चैव सर्वाश्च प्रदिशस्तथा ।  
 'चेलुश्च सहसा तत्र तेन नादेन नादिताः' ।  
 तं श्रुत्वा सुमहानादं तव सैन्यस्य भारत ॥ ४  
 ऊरुस्तम्भः समभवद्वेपथुः खेद एव च ।  
 सर्व एव महाराज तावका दीनचेतसः ॥ ५  
 सर्वतः समचेष्टन्त सिंहभीता गजा इव ।  
 नर्दित्वा सुमहानादं निर्घातमिव राक्षसः ॥ ६  
 ज्वलितं शूलमुद्यम्य रूपं कृत्वा विभीषणम् ।

आविष्टाः ग्रहाद्याविष्टाः ॥ ९५ ॥

नवतितमोऽध्यायः ॥ ९० ॥

नानारूपग्रहरणैर्वृतो राक्षसपुङ्गवैः ॥	७	वेगवन्तं महारौद्रं विद्युजिह्वं प्रमाथिनम् ॥ २०
आजघान सुसंकुद्रः कालान्तकयमोपमः ।		शरैश्चतुर्भिश्चतुरो निजघान महाबलः ।
तमापतन्तं संप्रेक्ष्य संकुद्रं भीमदर्शनम् ॥	८	ततः पुनरमेयात्मा शरवर्षं दुरासदम् ॥ २१
स्वबलं च भयात्तस्य प्रायशो विमुखीकृतम् ।		मुमोच भरतश्रेष्ठो निशाचरबलं प्रति ।
ततो दुर्योधनो राजा घटोत्कचमुपाद्रवत् ॥	९	तत्तु दृष्ट्वा महत्कर्म पुत्रस्य तव मारिष ॥ २२
प्रगृह्य विपुलं चापं सिंहवद्विनदन्मुहुः ।		क्रोधेनाभिप्रजज्वाल भैमसेनिर्महाबलः ।
पृष्ठतोऽनुययौ चैनं स्रवद्भिः पर्वतोपमैः ॥	१०	स विष्कार्य महच्चापमिन्द्राशनिमप्रभम् ॥ २३
कुञ्जरैर्दशसाहसैर्वज्रानामधिपः स्वयम् ।		अभिदुद्राव वेगेन दुर्योधनमारिन्दमम् ।
तमापतन्तं संप्रेक्ष्य गजानीकेन संवृतम् ॥	११	तमापतन्तमुद्रीक्ष्य कालसृष्टमिवान्तकम् ॥ २४
पुत्रं तव महाराज चुकोप स निशाचरः ।		न विव्यथे महाराज पुत्रो दुर्योधनस्तव ।
ततः प्रवृत्ते युद्धं तुमुलं रोमहर्षणम् ॥	१२	अथैनमब्रवीत्कुद्रः क्रूरः संरक्तलोचनः ॥ २५
राक्षसानां च राजेन्द्र दुर्योधनबलस्य च ।		घटोत्कच उवाच ।
गजानीकं च संप्रेक्ष्य मेघवृन्दमिवोदितम् ॥	१३	अद्यानृण्यं गमिष्यामि पितृणां मातुरेव च ।
अभ्यधावन्त संकुद्रा राक्षसाः शस्त्रपाणयः ।		ये त्वया सुनृशंसेन दीर्घकालं प्रवासिताः ॥ २६
नदन्तो विविधान्नादान्मेघा इव सविद्युतः ॥	१४	यच्च ते पाण्डवा राजंश्छलयूते पराजिताः ।
शरशक्त्यष्टिनाराचैर्निग्नन्तो गजयोधिनः ।		यच्चैव द्रौपदी कृष्णा एकवस्त्रा रजस्वला ॥ २७
भिण्डिपालैस्तथा शूलैर्मुद्गरैः सपरश्वथैः ॥	१५	सभामानीय दुर्बुद्धे बहुधा केशिता त्वया ।
पर्वताग्रैश्च वृक्षैश्च निजघ्नस्ते महागजान् ।		तव च प्रियकामेन आश्रमस्था दुरात्मना ॥ २८
भिन्नकुम्भान्विरुधिरान्भिन्नगात्रांश्च वारणान् ॥	१६	सैन्धवेन परामृष्टा परिभूय पितृन्मम ।
अपश्याम महाराज वध्यमानान्निशाचरैः ।		एतेषामपमानानामन्येषां च कुलाधम ॥ २९
तेषु प्रक्षीयमाणेषु भग्नेषु गजयोधिषु ॥	१७	अन्तमद्य गमिष्यामि यदि नोत्सृजसे रणम् ।
दुर्योधनो महाराज राक्षसान्समुपाद्रवत् ।		एवमुक्त्वा तु हैडिम्बो महद्विष्कार्यं कार्मुकम् ॥ ३०
अमर्षवशमापन्नस्त्यक्त्वा जीवितमात्मनः ॥	१८	संदश्य दशनैरोष्ठं सृक्किणी परिसंलिहन् ।
मुमोच निशितान्बाणान्नाक्षसेषु परंतप ।		शरवर्षेण महता दुर्योधनमवाकिरत् ।
जघान च महेष्वासः प्रधानांस्तत्र राक्षसान् ॥	१९	पर्वतं वारिधाराभिः प्रावृषीव बलाहकः ॥ ३१
संकुद्रो भरतश्रेष्ठ पुत्रो दुर्योधनस्तव ।		

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

घटोत्कचयुद्धवर्णनम् ॥ १ ॥

सञ्जय उवाच ।		संशयं परमं प्राप्तः पुत्रस्ते भरतर्षभ ॥ २
ततस्तद्बाणवर्षं तु दुःसहं दानवैरपि ।		मुमोच निशितांस्तीक्ष्णान्बाराचान्पञ्चविंशतिम् ।
दधार युधि राजेन्द्रो यथा वर्षं महाद्विपः ॥	१	तेऽपतन्सहसा राजंस्तस्मिन्नाक्षसपुङ्गवे ॥ ३
ततः क्रोधसमाविष्टो निःश्वसन्निव पन्नगः ।		आशीविषा इव कुद्राः पर्वते गन्धमादने ।

सहसा चाभवचीत्रं सन्निपातान्महद्रजः ।  
 गजाश्वरथपत्तीनां पादनेमिसमुद्धतम् ॥ २३  
 धूम्राह्वं रजस्तीव्रं रणभूमिं समावृणोत् ।  
 नैव स्वे न परे राजन्समजाननपरस्परम् ॥ २४  
 पिता पुत्रं न जानीते पुत्रो वा पितरं तथा ।  
 निर्मर्यादे तथाभूते वैशसे रोमहर्षणे ॥ २५  
 शस्त्राणां भरतश्रेष्ठ मनुष्याणां च गर्जताम् ।  
 सुमहानभवच्छब्दः प्रेतानामिव भारत ॥ २६  
 गजवाजिमनुष्याणां शोणितान्त्रतरङ्गिणी ।  
 प्रावर्तत नदी तत्र केशशैवलशाद्वला ॥ २७  
 नराणां चैव कायेभ्यः शिरसां पततां रणे ।  
 शुश्रुवे सुमहाञ्छब्दः पततामश्मनामिव ॥ २८  
 विशिरस्कैर्मनुष्यैश्च छिन्नगात्रैश्च वारणैः ।  
 अश्वैः संभिन्नदेहैश्च संकीर्णाऽभूद्वसुंधरा ॥ २९  
 नानाविधानि शस्त्राणि विस्रजन्तो महारथाः ।  
 अन्योन्यमभिधावन्तः संप्रहारार्थमुद्यताः ॥ ३०  
 हया हयान्समासाद्य प्रेषिता हयसादिभिः ।  
 समाहत्य रणेऽन्योन्यं निपेतुर्गतजीविताः ॥ ३१  
 नरा नरान्समासाद्य क्रोधरक्तेक्षणा भृशम् ।  
 उरांस्युरोभिरन्योन्यं समाश्लिष्य निजग्नौ ॥ ३२  
 प्रेषिताश्च महामात्रैर्वारणाः परवारणैः ।

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

घटोत्कचयुद्धम् ॥ १ ॥

सञ्जय उवाच ।  
 स्वसैन्यं निहतं दृष्ट्वा राजा दुर्योधनः स्वयम् ।  
 अभ्यधावत्सुसंक्रुद्धो भीमसेनमरिन्दमम् ॥ १  
 प्रगृह्य सुमहच्चापमिन्द्राशनिमसस्वनम् ।  
 महता शरवर्षेण पाण्डवं समवाकिरत् ॥ २  
 अर्धचन्द्रं च संधाय सुतीक्ष्णं लोमवापिनम् ।  
 भीमसेनस्य चिच्छेद चापं क्रोधसमन्वितः ॥ ३  
 तदन्तरं च संप्रेक्ष्य त्वरमाणो महारथः ।  
 प्रसंदधे शितं बाणं गिरीणामपि दारणम् ॥ ४

अभ्यग्नन्त विषाणाग्रैर्वारणानेव संयुगे ॥ ३३  
 ते जातरुधरोत्पीडाः पताकाभिरलङ्कताः ।  
 संसक्ताः प्रत्यदृश्यन्त मेघा इव सविद्युतः ॥ ३४  
 केचिद्भिन्ना विषाणाग्रैर्भिन्नकुम्भाश्च तोमरैः ।  
 विनदन्तोऽभ्यधावन्त गर्जमाना घना इव ॥ ३५  
 केचिद्धस्तैर्द्विधाच्छिन्नैश्छिन्नगात्रास्तथाऽपरे ।  
 निपेतुस्तुमुले तस्मिंश्छिन्नपक्षा इवाद्रयः ॥ ३६  
 पार्श्वैस्तु दारितैरन्ये वारणैर्वरवारणाः ।  
 मुमुक्षुः शोणितं भूरि धातूनिव महीधराः ॥ ३७  
 नाराचनिहतास्वन्ये तथा विद्धाश्च तोमरैः ।  
 विनदन्तोऽभ्यधावन्त विशङ्गा इव पर्वताः ॥ ३८  
 केचित्क्रोधसमाविष्टा मदान्धा निरवग्रहाः ।  
 रथान्हयान्पदार्तींश्च ममृदुः शतशो रणे ॥ ३९  
 तथा हया हयारोहैस्ताडिताः प्रासतोमरैः ।  
 तेन तेनाभ्यवर्तन्त कुर्वन्तो व्याकुला दिशः ४०  
 रथिनो रथिभिः सार्धं कुलपुत्रास्तनुत्यजः ।  
 परां शक्तिं समास्थाय चक्रुः कर्माण्यभीतवत् ॥ ४१  
 स्वयंवर इवामर्दे प्रजहुरितरेतरम् ।  
 प्रार्थयाना यशो राजन्स्वर्गं वा युद्धशालिनः ॥ ४२  
 तस्मिंस्तथा वर्तमाने संग्रामे रोमहर्षणे ।  
 धार्तराष्ट्रं महत्सैन्यं प्रययौ विमुखीकृतम् ॥ ४३

तेनोरसि महाराज भीमसेनमताडयत् ।  
 स गाढविद्धो व्यथितः सृक्किणी परिसंलिहन् ॥ ५  
 समाललम्बे तेजस्वी ध्वजं हेमपरिष्कृतम् ।  
 तथा विमनसं दृष्ट्वा भीमसेनं घटोत्कचः ॥ ६  
 क्रोधेनाभिप्रजज्वाल दिधक्षन्निव पावकः ।  
 अभिमन्युमुखाश्चापि पाण्डवानां महारथाः ॥ ७  
 समभ्यधावन्क्रोशन्तो राजानं जातसंभ्रमाः ।  
 संप्रेक्ष्य तान्संपततः संक्रुद्धाञ्जातसंभ्रमान् ॥ ८  
 भारद्वाजोऽब्रवीद्वाक्यं तावकानां महारथान् ।

क्षिप्रं गच्छत भद्रं वो राजानं परिरक्षत ॥ ९  
 संशयं परमं प्राप्तं मज्जन्तं व्यसनार्णवे ।  
 एते क्रुद्धा महेष्वासाः पाण्डवानां महारथाः ॥ १०  
 भीमसेनं पुरस्कृत्य दुर्योधनमुपाद्रवन् ।  
 नानाविधानि शस्त्राणि विसृजन्तो महारथाः ॥ ११  
 नदन्तो भैरवान्नादांस्त्रासयन्तश्च भूमिपान् ।  
 तदाऽऽचार्यवचः श्रुत्वा सौमदत्तिपुरोगमाः ॥ १२  
 तावकाः समवर्तन्त पाण्डवानामनीकिनीम् ।  
 कृपो भूरिश्रवाः शल्यो द्रोणपुत्रो विविंशतिः ॥ १३  
 चित्रसेनो विकर्णश्च सैन्धवोऽथ बृहद्बलः ।  
 आवन्त्यौ च महेष्वासौ कौरवं पर्यवारयन् ॥ १४  
 ते विंशतिपदं गत्वा संप्रहारं प्रचक्रिरे ।  
 पाण्डवा धार्तराष्ट्राश्च परस्परजिघांसवः ॥ १५  
 एवमुक्त्वा महाबाहुर्महद्विष्कार्यं कार्मुकम् ।  
 भारद्वाजस्ततो भीमं षड्विंशत्या समार्पयत् ॥ १६  
 भूयश्चैनं महाबाहुः शरैः शीघ्रमवाकिरत् ।  
 पर्वतं वारिधाराभिः प्रावृषीव बलाहकः ॥ १७  
 तं प्रत्यविध्यद्दशभिर्भीमसेनः शिलीमुखैः ।  
 त्वरमाणो महेष्वासः सव्ये पार्श्वे महाबलः ॥ १८  
 स गाढविद्धो व्यथितो वयोवृद्धश्च भारत ।  
 प्रनष्टसंज्ञः सहसा रथोपस्थ उपाविशत् ॥ १९  
 गुरुं प्रव्यथितं दृष्ट्वा राजा दुर्योधनः स्वयम् ।  
 द्रौणायनिश्च संक्रुद्धौ भीमसेनमभिद्रुतौ ॥ २०  
 तावापतन्तौ संप्रेक्ष्य कालान्तक्यमोपमौ ।  
 भीमसेनो महाबाहुर्गदामादाय सत्वरम् ॥ २१  
 अवप्लुत्य रथात्तूर्णं तस्थौ गिरिरिवाचलः ।  
 समुद्यम्य गदां गुर्वीं यमदण्डोपमां रणे ॥ २२  
 तमुद्यतगदं दृष्ट्वा कैलासमिव शृङ्गिणम् ।  
 कौरवो द्रोणपुत्रश्च सहितावभ्यधावताम् ॥ २३  
 तावापतन्तौ सहितौ त्वरितौ बलिनां वरौ ।  
 अभ्यधावत वेगेन त्वरमाणो वृकोदरः ॥ २४  
 तमापतन्तं संप्रेक्ष्य संक्रुद्धं भीमदर्शनम् ।  
 समभ्यधावंस्त्वरिताः कौरवाणां महारथाः ॥ २५  
 भारद्वाजमुखाः सर्वे भीमसेनजिघांसया ।

नानाविधानि शस्त्राणि भीमस्योरस्यपातयन् ॥ २६  
 सहिताः पाण्डवं सर्वे पीडयन्तः समन्ततः ।  
 तं दृष्ट्वा संशयं प्राप्तं पीड्यमानं महारथम् ॥ २७  
 अभिमन्युप्रभृतयः पाण्डवानां महारथाः ।  
 अभ्यधावन्परीप्सन्तः प्राणांस्त्यक्त्वा सुदुस्त्यजान्  
 अन्पाधिपतिः शूरो भीमस्य दयितः सखा ।  
 नीलो नीलाम्बुदप्रख्यः संक्रुद्धो द्रौणिमभ्ययात् ॥  
 स्पर्धते हि महेष्वासो नित्यं द्रोणसुतेन सः ।  
 स विष्कार्य महच्चापं द्रौणिं विव्याध पत्रिणा ॥ ३०  
 यथा शक्रो महाराज पुरा विव्याध दानवम् ।  
 विप्रचित्तिं दुराधर्षं देवतानां भयंकरम् ॥ ३१  
 येन लोकत्रयं क्रोधात्रासितं खेन तेजसा ।  
 'स रुद्रेण जितः पूर्वं निहतो मातरिश्वना ।'  
 तथा नीलेन निर्भिन्नः सम्यञ्चुक्तेन पत्रिणा ॥ ३२  
 संजातरुधिरोत्पीडो द्रौणिः क्रोधसमन्वितः ।  
 स विष्कार्य धनुश्चित्रमिन्द्राशनिमसखनम् ॥ ३३  
 दध्रे नीलविनाशाय मतिं मतिमतां वरः ।  
 ततः संधाय विमलान्भ्रष्टान्कार्मार्जितान् ॥ ३४  
 जघान चतुरो वाहान्पातयामास च ध्वजम् ।  
 'सूतं चैकेन भलेन रथनीडादपाहरत् ।'  
 सप्तमेन च भलेन नीलं विव्याध वक्षसि ॥ ३५  
 स गाढविद्धो व्यथितो रथोपस्थ उपाविशत् ।  
 मोहितं वीक्ष्य राजानं नीलमश्मचयोपमम् ॥ ३६  
 घटोत्कचोऽभिसंक्रुद्धो ज्ञातिभिः परिवारितः ।  
 अभिदुद्राव वेगेन द्रौणिमाहवशोभिनम् ।  
 तथेतरे चाभ्यधावन्राक्षसा युद्धदुर्मदाः ॥ ३७  
 'भीमसेनो महाबाहुर्नीलं नीलाञ्जनप्रभम् ।  
 आरोप्य स्वरथं वीरो दुर्योधनमुपाद्रवत् ॥' ३८  
 घटोत्कचं च संप्रेक्ष्य राक्षसं घोरदर्शनम् ॥  
 अभ्यधावत तेजस्वी भारद्वाजात्मजस्वरन् ॥ ३९  
 निजघान च संक्रुद्धो राक्षसान्भीमदर्शनान् ।  
 येऽभवन्नग्रतः क्रुद्धा राक्षसस्य पुरःसराः ।  
 विमुखांश्चैव तान्दृष्ट्वा द्रौणिचापच्युतैः शरैः ॥ ४०  
 अक्रुद्ध्यत महाकायो भैमसेनिर्घटोत्कचः ।

प्रादुश्चक्रे ततो मायां घोररूपां सुदारुणाम् ॥ ४१  
 मोहयन्समरे द्रौणि मायावी राक्षसाधिपः ।  
 ततस्ते तावकाः सर्वे मायया विमुखीकृताः ॥ ४२  
 अन्योन्यं समपश्यन्त निकृत्ता मेदिनीतले ।  
 विचेष्टमानाः कृपणाः शोणितेन परिप्लुताः ॥ ४३  
 द्रोणं दुर्योधनं शल्यमश्वत्थामानमेव च ।  
 प्रायशश्च महेष्वासा ये प्रधानाः स्र कौरवाः ॥ ४४  
 विध्वस्ता रथिनः सर्वे गजाश्च विनिपातिताः ।  
 हयाश्चैव हयारोहाः सन्निकृत्ताः सहस्रशः ॥ ४५  
 तद्दृष्ट्वा तावकं सैन्यं विद्रुतं शिविरं प्रति ।

मम प्राक्रोशतो राजंस्तथा देवव्रतस्य च ॥ ४६  
 युध्यध्वं मा पलायध्वं मायैषा राक्षसी रणे ।  
 घटोत्कचप्रमुक्तेति नातिष्ठन्त विमोहिताः ॥ ४७  
 नैव ते श्रद्धधुर्भाता वदतोरावयोर्वचः ।  
 तांश्च प्रद्रवतो दृष्ट्वा जयं प्राप्ताश्च पाण्डवाः ॥ ४८  
 घटोत्कचेन सहिताः सिंहनादान्प्रचक्रिरे ।  
 शङ्खदुन्दुभिनिघोषैः समन्तान्नेदिरे भृशम् ॥ ४९  
 एवं तव बलं सर्वं हैडिम्बेन महात्मना ।  
 सूर्यास्तमनवेलायां प्रभयं विद्रुतं दिशः ॥ ५०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

भगदत्तादियुद्धम् ॥ १ ॥

सञ्जय उवाच ।  
 तस्मिन्महति संक्रन्दे राजा दुर्योधनस्तदा ।  
 'पराजयं राक्षसेन नामृष्यत परंतपः ।'  
 गाङ्गेयमुपसंगम्य विनयेनाभिवाद्य च ॥ १  
 तस्य सर्वं यथावृत्तमाख्यातुमुपचक्रमे ।  
 घटोत्कचस्य विजयमात्मनश्च पराजयम् ॥ २  
 कथयामास दुर्धर्षो विनिःश्वस्य पुनःपुनः ।  
 अब्रवीच्च तदा राजन्भीष्मं कुरुपितामहम् ॥ ३  
 भवन्तं समुपाश्रित्य द्रोणं चैव पितामह ।  
 पाण्डवैर्विग्रहो घोरः समारब्धो मया प्रभो ॥ ४  
 एकादश समाख्याता अशौहिण्यश्च या मम ।  
 निदेशे तव तिष्ठन्ति मया सार्धं परंतप ॥ ५  
 सोऽहं भरतशार्दूल भीमसेनपुरोगमैः ।  
 घटोत्कचं समाश्रित्य पाण्डवैर्युधि निर्जितः ॥ ६  
 तन्मे दहति गात्राणि शुष्कवृक्षमिवानलः ।  
 तदिच्छामि महाभाग त्वत्प्रसादात्परंतप ॥ ७  
 राक्षसापशदं हन्तुं स्वयमेव पितामह ।  
 त्वां समाश्रित्य दुर्धर्षं तन्मे कर्तुं त्वमर्हसि ॥ ८

सञ्जय उवाच ।  
 एतच्छ्रुत्वा तु वचनं राज्ञो भरतसत्तम ।  
 दुर्योधनमिदं वाक्यं भीष्मः शान्तनवोऽब्रवीत् ॥९  
 शृणु राजन्मम वचो यत्त्वां वक्ष्यामि कौरव ।  
 यथा त्वया महाराज वर्तितव्यं परंतप ॥ १०  
 आत्मा रक्ष्यस्त्वया तात सर्वावस्थास्वरिन्दम ।  
 धर्मराजेन संग्रामस्त्वया कार्यः सदाऽनघ ॥ ११  
 अर्जुनेन यमाभ्यां वा भीमसेनेन वा पुनः ।  
 अन्यैर्वा पृथिवीपालै राजा राजानमृच्छति ॥ १२  
 'न तु कार्यस्त्वया राजन्हैडिम्बेन दुरात्मना ।'  
 अहं द्रोणः कृपो द्रौणिः कृतवर्मा च सात्वतः ।  
 शल्यश्च वृषसेनश्च विकर्णश्च महारथः ॥ १३  
 शेषाश्च भ्रातरस्त्वन्ये दुःशासनपुरोगमाः ।  
 त्वदर्थे प्रतियोत्स्यामो राक्षसं तं महाबलम् ॥ १४  
 रौद्रे तस्मिन्राक्षसेन्द्रे यदि ते हृच्छयो महान् ।  
 अयमागच्छतु रणं तस्य युद्धाय दुर्मतेः ॥ १५  
 भगदत्तो महीपालः पुरन्दरसमो युधि ।  
 एतावदुक्त्वा राजानं भगदत्तमथाब्रवीत् ॥ १६

द्रोणाद्रींश्वापश्यन्तेति संबन्धः ॥ ४४ ॥ चतुर्नवतितमोऽध्यायः ॥ ९४ ॥

भवन्तं समुपाश्रित्य वासुदेवं यथा परैः इति ज्ञ. पाठः । ड. पाठे अयमर्थश्लोको नास्ति ॥४॥ अनुशय इति पाठे पश्चात्तापः ॥१५॥

मक्षं पार्थिवेन्द्रस्य वाक्यं वाक्यविशारदः ।  
 च्छ शीघ्रं महाराज हैडिम्बं युद्धदुर्मदम् ॥ १७  
 तस्यस्व रणे यत्तो मिषतां सर्वधन्विनाम् ।  
 तक्षसं क्रूरकर्माणं यथेन्द्रस्तारकं पुरा ॥ १८  
 त्व दिव्यानि चास्त्राणि विक्रमश्च परंतप ।  
 त्मागमश्च बहुभिः पुराऽभूदमरैः सह ॥ १९  
 वं तस्य नृपशार्दूल प्रतियोद्धा महाहवे ।  
 स्वबलेनावृतो गच्छ जहि राक्षसपुङ्गवम् ॥ २०  
 तञ्जय उवाच ।  
 एतच्छ्रुत्वा तु वचनं भीष्मस्य पृतनापतेः ।  
 प्रययौ सिंहनादेन परानभिमुखो द्रुतम् ॥ २१  
 तमापतन्तं संप्रेक्ष्य गर्जन्तमिव तोयदम् ।  
 अभ्यवर्तन्त संक्रुद्धाः पाण्डवानां महारथाः ॥ २२  
 भीमसेनोऽभिमन्युश्च राक्षसश्च घटोत्कचः ।  
 द्रौपदेयाः सत्यधृतिः क्षत्रदेवश्च भारत ॥ २३  
 चेदिपो वसुदानश्च दशार्णाधिपतिस्तथा ।  
 सुप्रतीकेन तांश्चापि भगदत्तोऽप्युपाद्रवत् ॥ २४  
 ततः समभवद्युद्धं घोररूपं भयानकम् ।  
 पाण्डूनां भगदत्तेन यमराष्ट्रविवर्धनम् ॥ २५  
 प्रयुक्ता रथिभिर्वाणा भीमवेगाः सुतेजनाः ।  
 ते निपेतुर्महाराज नागेषु च रथेषु च ॥ २६  
 प्रभिन्नाश्च महानागा विनीता हस्तिसादिभिः ।  
 परस्परं समासाद्य संनिपेतुरभीतवत् ॥ २७  
 मदान्धा रोषसंरब्धा विषाणाग्रैर्महाहवे ।  
 विभिदुर्दन्तमुसलैः समासाद्य परस्परम् ॥ २८  
 हयाश्च चामरापीडाः प्रासपाणिभिरास्थिताः ।  
 चोदिताः सादिभिः क्षिप्रं निजघ्नुरितरेतरम् ॥ २९  
 पादाताश्च पदात्योघैस्ताडिताः शक्तितोमरैः ।  
 न्यपतन्त तदा भूमौ शतशोऽथ सहस्रशः ॥ ३०  
 रथिनश्च रथांश्चित्रान्कर्णिनालीकतोमरैः ।  
 निहत्य समरे वीरान्सिंहनादान्विनेदिरे ॥ ३१  
 तस्मिन्तथा वर्तमाने संग्रामे रोमहर्षणे ।  
 भगदत्तो महेष्वासो भीमसेनमथाद्रवत् ॥ ३२  
 कुञ्जरेण प्रभिन्नेन सप्तधा स्वता मदम् ।

पर्वतेन यथा तोयं स्रवमाणेन सर्वशः ॥ ३३  
 किरञ्छरसहस्राणि सुप्रतीकशिरोगतः ।  
 ऐरावतस्थो मधवान्वारिधारा इवानघ ॥ ३४  
 स भीमं शरधाराभिस्ताडयामास पार्थिवः ।  
 पर्वतं वारिधाराभिस्तपान्ते जलदो यथा ॥ ३५  
 भीमसेनस्तु संक्रुद्धः पादरक्षान्परःशतान् ।  
 निजघान महेष्वासः संरब्धः शरवृष्टिभिः ॥ ३६  
 तान्दृष्ट्वा निहतान्क्रुद्धो भगदत्तः प्रतापवान् ।  
 चोदयामास नागेन्द्रं भीमसेनरथं प्रति ॥ ३७  
 स नागः प्रेषितस्तेन वाणो ज्याचोदितो यथा ।  
 अभ्यधावत वेगेन भीमसेनमरिन्दमम् ॥ ३८  
 तमापतन्तं संप्रेक्ष्य पाण्डवानां महारथाः ।  
 अभ्यवर्तन्त वेगेन भीमसेनपुरोगमाः ॥ ३९  
 केकयाश्चाभिमन्युश्च द्रौपदेयाश्च सर्वशः ।  
 दशार्णाधिपतिः शूरः क्षत्रदेवश्च मारिष ॥ ४०  
 चेदिपो धृष्टकेतुश्च संरब्धाः सर्व एव ते ।  
 उत्तमास्त्राणि दिव्यानि दर्शयन्तो महाबलाः ॥ ४१  
 तमेकं कुञ्जरं क्रुद्धाः समन्तात्पर्यवारयन् ।  
 स विद्धो बहुभिर्वाणैर्व्यरोचत महाद्विपः ॥ ४२  
 संजातरुधिरोत्पीडो धातुचित्र इवादिराद् ।  
 दशार्णाधिपतिश्चाऽपि गजं भूमिधरोपमम् ॥ ४३  
 समास्थितोऽभिदुद्राव भगदत्तस्य वारणम् ।  
 तमापतन्तं समरे गजं गजपतिः स च ॥ ४४  
 दधार सुप्रतीकोऽपि वेलेव मकरालयम् ।  
 वारितं प्रेक्ष्य नागेन्द्रं दशार्णस्य महात्मनः ॥ ४५  
 साधुसाध्विति सैन्यानि त्वदीयान्यभ्यपूजयन् ।  
 ततः प्राग्ज्योतिषः क्रुद्धस्तोमरान्वै चतुर्दश ॥ ४६  
 प्राहिणोत्तस्य नागस्य प्रमुखे नृपसत्तम ।  
 तस्य कुम्भपरित्राणं शातकुम्भपरिष्कृतम् ॥ ४७  
 विदार्य प्राविशन्क्षिप्रं बल्मीकमिव पन्नगाः ।  
 स गाढविद्धो व्यथितो नागो भरतसत्तम ॥ ४८  
 उपावृत्तमदः क्षिप्रमभ्यवर्तत वेगिनः ।  
 स प्रदुद्राव वेगेन प्रणदन्भैरवं रवम् ॥ ४९  
 संमर्दमानः स्वबलं वायुर्वृक्षानिवौजसा ।

तस्मिन्पराजिते नागे पाण्डवानां महारथाः ॥ ५०  
 सिंहनादं विनद्योच्चैर्युद्धायैवावतस्थिरे ।  
 ततो भीमं पुरस्कृत्य भगदत्तमुपाद्रवन् ॥ ५१  
 किरन्तो विविधान्बाणाञ्छस्त्राणि विविधानि च ।  
 तेषामापततां राजन्संकुद्धानाममर्षिणाम् ॥ ५२  
 श्रुत्वा स निनदं घोरममर्षाद्गतसाध्वसः ।  
 भगदत्तो महेष्वासः स्वनागं प्रत्यचोदयत् ॥ ५३  
 अङ्कुशाङ्कुष्ठनुदितः स गजप्रवरो युधि ।  
 तस्मिन्क्षणे समभवत्सांवर्तक इवानलः ॥ ५४  
 रथसङ्घांस्तथा नागान्हयांश्च ह्यसादिनः ।  
 पादातांश्च सुसंकुद्भः शतशोऽथ सहस्रशः ॥ ५५  
 अमृद्रात्समरे नागः संप्रधावंस्ततस्ततः ।  
 तेन संलोड्यमानं तु पाण्डवानां बलं महत् ॥ ५६  
 संचुकोच महाराज चर्मैवाग्नौ समाहितम् ।  
 भयं तु स्वबलं दृष्ट्वा भगदत्तेन धीमता ॥ ५७  
 घटोत्कचोऽथ संकुद्धो भगदत्तमुपाद्रवत् ।  
 विकटः परुषो राजन्दीप्तास्यो दीप्तलोचनः ॥ ५८  
 रूपं विभीषणं कृत्वा रोषेण प्रज्वलन्निव ।  
 जग्राह विमलं शूलं गिरीणामपि दारणम् ॥ ५९  
 नागं जिघांसुः सहसा चिक्षेप च महाबलः ।  
 स विस्फुल्लङ्गमालाभिः समन्तात्परिवेष्टितम् ॥ ६०  
 तमापतन्तं सहसा दृष्ट्वा प्राग्ज्योतिषो नृपः ।  
 चिक्षेप रुचिरं तीक्ष्णमर्धचन्द्रं सुदारुणम् ॥ ६१  
 चिच्छेद तन्महच्छूलं तेन बाणेन वेगवान् ।  
 उत्पपात द्विधा च्छिन्नं शूलं हेमपरिष्कृतम् ॥ ६२  
 महाशनिर्यथा भ्रष्टा शक्रमुक्ता नभोगता ।  
 शूलं निपतितं दृष्ट्वा द्विधा कृत्तं च पार्थिवः ॥ ६३  
 रुक्मदण्डां महाशक्तिं जग्राहाग्निशिखोपमाम् ।  
 चिक्षेप तां राक्षसस्य तिष्ठतिष्ठेति चाब्रवीत् ॥ ६४  
 तामापतन्तीं संप्रेक्ष्य वियत्स्थामशनीमिव ।  
 उत्पत्य राक्षसस्तूर्णं जग्राह च ननाद च ॥ ६५  
 बभञ्ज चैनां त्वरितो जानुन्यारोप्य भारत ।  
 पश्यतः पार्थिवेन्द्रस्य तदद्भुतमिवाभवत् ॥ ६६

तद्वेक्ष्य कृतं कर्म राक्षसेन बलीयसा ।  
 दिवि देवाः सगन्धर्वा मुनयश्चापि विस्मिताः ॥ ६७  
 पाण्डवाश्च महाराज भीमसेनपुरोगमाः ।  
 साधुसाधिवति नादेन पृथिवीमन्वनादयन् ॥ ६८  
 तं तु श्रुत्वा महानादं प्रहृष्टानां महात्मनाम् ।  
 नामृष्यत महेष्वासो भगदत्तः प्रतापवान् ॥ ६९  
 स विष्कार्य महच्चापमिन्द्राशनिसमप्रभम् ।  
 अभिदुद्राव वेगेन पाण्डवानां महारथान् ॥ ७०  
 विसृजन्विमलांस्तीक्ष्णान्नाराचाङ्गवलनप्रभान् ।  
 भीममेकेन विव्याध राक्षसं नवभिः शरैः ॥ ७१  
 अभिमन्युं त्रिभिश्चैव केकयान्पञ्च पञ्चभिः ।  
 पूर्णायतविसृष्टेन शरेणानतपर्वणा ॥ ७२  
 विभेद दक्षिणं बाहुं क्षत्रदेवस्य चाहवे ।  
 पपात सहसा तस्य सशरं धनुरुत्तमम् ॥ ७३  
 द्रौपदेयांस्ततः पञ्च पञ्चभिः समताडयत् ।  
 भीमसेनस्य च क्रोधान्निजघान तुरंगमान् ॥ ७४  
 ध्वजं केसरिणं चास्य चिच्छेद विशिखैस्त्रिभिः ।  
 निर्विभेद त्रिभिश्चान्यैः सारथिं चास्य पत्रिभिः ७५  
 स गाढविद्धो व्यथितो रथोपस्थ उपाविशत् ।  
 विशोको भरतश्रेष्ठ भगदत्तेन संयुगे ॥ ७६  
 ततो भीमो महाबाहुर्विरथो रथिनां वरः ।  
 गदां प्रगृह्य वेगेन प्रचस्कन्द रथोत्तमात् ॥ ७७  
 तमुद्यतगदं दृष्ट्वा सशृङ्गमिव पर्वतम् ।  
 तावकानां भयं घोरं समपद्यत भारत ॥ ७८  
 एतस्मिन्नेव काले तु पाण्डवः कृष्णसारथिः ।  
 आजगाम महाराज निम्नञ्चञ्चन्समन्ततः ॥ ७९  
 यत्र तौ पुरुषव्याघ्रौ पितापुत्रौ महाबलौ ।  
 प्राग्ज्योतिषेण संयुक्तौ भीमसेनघटोत्कचौ ॥ ८०  
 दृष्ट्वा च पाण्डवो भ्रातृन्युध्यमानान्महारथान्  
 त्वरितो भरतश्रेष्ठ तत्रायुध्यत्किरञ्छरान् ॥ ८१  
 ततो दुर्योधनो राजा त्वरमाणो महारथः ।  
 सेनामचोदयत्क्षिप्रं रथनागाश्चसंकुलाम् ॥ ८२  
 तामापतन्तीं सहसा कौरवाणां महाचमूम् ।

अभिदुद्राव वेगेन पाण्डवः श्वेतवाहनः ॥ ८३	पाञ्चालैः पाण्डवैश्च केकयैश्चोद्यतायुधैः ॥ ८५
भगदत्तश्च समरे तेन नागेन भारत ।	भीमसेनोऽपि समरे तावुभौ केशवार्जुनौ ।
विमृद्रनपाण्डवबलं युधिष्ठिरमुपाद्रवत् ॥ ८४	अश्रावयद्यथावृत्तमिरावद्वधमुत्तमम् ॥ ८६
तदासीत्सुमहद्युद्धं भगदत्तस्य मारिष ।	

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

भीमेन दुर्योधनानुजानां कतिपयानां हननम् ॥ १ ॥

सञ्जय उवाच ।  
 पुत्रं विनिहतं श्रुत्वा इरावन्तं धनञ्जयः ।  
 दुःखेन महताऽऽविष्टो निःश्वसन्पन्नगो यथा ॥ १  
 अब्रवीत्समरे राजन्वासुदेवमिदं वचः ।  
 इदं नूनं महाप्राज्ञो विदुरो दृष्टवान्पुरा ॥ २  
 कुरूणां पाण्डवानां च क्षयं घोरं महामतिः ।  
 स ततो निवारितवान्धृतराष्ट्रं जनेश्वरम् ॥ ३  
 अन्ये च बहवो वीराः संग्रामे मधुसूदन ।  
 निहताः कौरवैः सङ्घे तथाऽस्माभिश्च कौरवाः ॥ ४  
 अर्थहेतोर्नरश्रेष्ठ क्रियते कर्म कुत्सितम् ।  
 धिगर्थान्यत्कृते ह्येवं क्रियते ज्ञातिसंक्षयः ॥ ५  
 अधनस्य मृतं श्रेयो न च ज्ञातिवधाद्धनम् ।  
 किं नु प्राप्स्यामहे कृष्ण हत्वा ज्ञातीन्समागतान् ६  
 दुर्योधनापराधेन शकुनेः सौबलस्य च ।  
 क्षत्रिया निधनं यान्ति कर्णदुर्मन्त्रितेन च ॥ ७  
 इदानीं च विजानामि सुकृतं मधुसूदन ।  
 कृतं राज्ञा महाबाहो याचता च सुयोधनम् ॥ ८  
 राज्यार्थं पञ्च वा ग्रामान्नाकार्षीत्स च दुर्मतिः ।  
 दृष्ट्वा हि क्षत्रियाञ्छराञ्शयानान्धरणीतले ॥ ९  
 निन्दामि भृशमात्मानं धिगस्तु क्षत्रजीविकाम् ।  
 अशक्तमिति मामेते ज्ञास्यन्ते क्षत्रिया रणे ॥ १०  
 एतदर्थं मया युद्धं रोचितं मधुसूदन ।  
 संचोदय हयाञ्छीघ्रं धार्तराष्ट्रचमूं प्रति ॥ ११  
 प्रतरिष्ये महापारं भुजाभ्यां समरोदधिम् ।  
 नायं क्लीबायितुं कालो विद्यते माधव क्वचित् ॥ १२

सञ्जय उवाच ।  
 एवमुक्तस्तु पार्थेन केशवः परवीरहा ।  
 चोदयामास तानश्चान्पाण्डुरान्वातरंहसः ॥ १३  
 अथ शब्दो महानासीत्तव सैन्यस्य भारत ।  
 मारुतोद्भूतवेगस्य सागरस्येव पर्वणि ॥ १४  
 अपराह्णे महाराज संग्रामः समपद्यत ।  
 पर्जन्यसमनिर्घोषो भीष्मस्य सह पाण्डवैः ॥ १५  
 ततो राजंस्तव सुता भीमसेनमुपाद्रवन् ।  
 परिवार्य रणे द्रोणं वसवो वासवं यथा ॥ १६  
 ततः शान्तनवो भीष्मः कृपश्च रथिनां वरः ।  
 भगदत्तः सुशर्मा च धनंजयमुपाद्रवन् ॥ १७  
 हार्दिकयो वाहिकश्चैव सात्यकिं समभिदुतौ ।  
 अम्बष्ठकस्तु नृपतिरभिमन्युमवस्थितः ॥ १८  
 शेषास्त्वन्ये महाराज शेषानेव महारथान् ।  
 ततः प्रववृते युद्धं घोररूपं भयावहम् ॥ १९  
 'भीमसेनस्तु संग्रेक्ष्य पुत्रांस्तव विशांपते ।  
 प्रजज्वाल रणे क्रुद्धो हविषा हव्यवाडिव ॥' २०  
 पुत्रास्तु तव क्रौन्तेयं छादयांचक्रिरे शरैः ।  
 प्रावृषीव महाराज जलदा इव पर्वतम् ॥ २१  
 स ज्वाहमानो बहुधा पुत्रैस्तव विशांपते ।  
 सृक्किणी संलिहन्वीरः शार्दूल इव दर्पितः ॥ २२  
 व्यूढोरस्कस्ततो भीमः पोथयामास पार्थिवम् ।  
 क्षुरप्रेण सुतीक्ष्णेन सुयुक्तेन महारणे ॥ २३  
 ताडयामास संक्रुद्धः सोऽभवद्व्यथितेन्द्रियः ।



अपरेण तु भलेन पीतेन निशितेन तु ।  
 अपातयत्कुण्डलिनं सिंहः क्षुद्रमृगं यथा ॥ २४  
 ततः सुनिशितान्वाणान्भीमसेनःशिलाशितान् ।  
 स सप्त संदधे हन्तुं पुत्रांस्ते भरतर्षभ ॥ २५  
 प्रेषिता भीमसेनेन शरास्ते दृढधन्वना ।  
 अपातयन्त पुत्रांस्ते रथेभ्यः सुमहारथान् ॥ २६  
 अनाशृष्टिं कुण्डभेदिं विराजं दीप्तलोचनम् ।  
 दीर्घबाहुं सुबाहुं च तथैव मकरध्वजम् ॥ २७  
 प्रपतन्तिस्स वीरास्ते विरेजुर्भरतर्षभ ।  
 वसन्ते पुष्पशबलाः किंशुकाः पतिता इव ॥ २८  
 ततः प्रदुद्रुवुः शेषास्तव पुत्रा महाहवे ।  
 तं कालमिव मन्यन्तो भीमसेनं महाबलम् ॥ २९  
 द्रोणस्तु समरे वीरं निर्दहन्तं सुतांस्तव ।  
 यथाद्रिं वारिधाराभिः समन्ताद्भकिरञ्छरैः ॥ ३०  
 तत्राद्भुतमपश्याम कुन्तीपुत्रस्य पौरुषम् ।  
 द्रोणेन वार्यमाणोऽपि निजघ्ने यत्सुतांस्तव ॥ ३१  
 यथा गोवृषभो वर्षं संधारयति खात्पतत् ।  
 भीमस्तथा द्रोणमुक्तं शरवर्षमदीधरत् ॥ ३२  
 अद्भुतं च महाराज तत्र चक्रे वृकोदरः ।  
 यत्पुत्रांस्तेऽवधीत्सङ्घे द्रोणं चैव न्यवारयत् ॥ ३३  
 पुत्रेषु तव वीरेषु चिक्रीडाजुर्नपूर्वजः ।  
 मृगेष्विव महाराज चरन्व्याघ्रो महाबलः ॥ ३४  
 यथा हि पशुमध्यस्थो द्रावयेत पशुवृकः ।  
 वृकोदरस्तव सुतांस्तथा व्यद्रावयद्रणे ॥ ३५  
 गाङ्गेयो भगदत्तश्च गौतमश्च महारथाः ।  
 पाण्डवं रभसं युद्धे वारयामासुरजुर्नम् ॥ ३६  
 अस्रैरस्त्राणि संवार्य तेषां सोऽतिरथो रणे ।  
 प्रवीरांस्तव सैन्येषु प्रेषयामास मृत्यवे ॥ ३७  
 अभिमन्युस्तु राजानमम्बष्ठं लोकविश्रुतम् ।  
 विरथं रथिनां श्रेष्ठं कारयामास सायकैः ॥ ३८  
 विरथो वध्यमानस्तु सौभद्रेण यशस्विना ।  
 अवप्लुत्य रथाचूर्णमम्बष्ठो वसुधाधिपः ॥ ३९  
 असिं चिक्षेप समरे सौभद्रस्य महात्मनः ।

आरूरोह रथं चैव हार्दिक्यस्य महाबलः ॥ ४०  
 आपतन्तं तु निस्त्रिंशं युद्धमार्गविशारदः ।  
 लाघवाद्भंसयामास सौभद्रः परवीरहा ॥ ४१  
 व्यंसितं वीक्ष्य निस्त्रिंशं सौभद्रेण रणे तदा ।  
 साधुसाध्विति सैन्यानां प्रणादोऽभूद्विशोपते ४२  
 धृष्टद्युम्नमुखास्त्वन्ये तव सैन्यमयोधयन् ।  
 तथैव तावकाः सर्वे पाण्डुसैन्यमयोधयन् ॥ ४३  
 तत्राक्रन्दो महानासीत्तव तेषां च भारत ।  
 निघ्नतां दृढमन्योन्यं कुर्वतां कर्म दुष्करम् ॥ ४४  
 अन्योन्यं हि रणे शूराः केशेष्वाक्षिप्य मानिनः ।  
 नखदन्तैरयुध्यन्त मुष्टिभिर्जानुभिस्तथा ॥ ४५  
 तलैश्चैवाथ निस्त्रिंशैर्बाहुभिश्च सुसंस्थितैः ।  
 विवरं प्राप्य चान्योन्यमनयन्यमसादनम् ॥ ४६  
 न्यहनच्च पिता पुत्रं पुत्रश्च पितरं तथा ।  
 व्याकुलीकृतसंकल्पा युयुधुस्तत्र मानवाः ॥ ४७  
 रणे चारूणि चापानि हेमपृष्ठानि मारिष ।  
 हतानामपविद्धानि कलापाश्च महाधनाः ॥ ४८  
 जातरूपमयैः पुङ्खै राजतैर्निशिताः शराः ।  
 तैलधौता व्यराजन्त निर्मुक्तभुजगोपमाः ॥ ४९  
 खड्गाश्च दान्तत्सरवो जातरूपपरिष्कृताः ।  
 चर्माणि चापविद्धानि रुक्मचित्राणि धन्विनां ५०  
 सुवर्णविकृताः प्रासाः प्रभया हेमभूषिताः ।  
 जातरूपमया यध्यः शक्तयश्च कनकोज्ज्वलाः ॥ ५१  
 अवस्कन्दाश्च पतिता मुसलानि गुरूणि च ।  
 परिधाः पट्टसाश्चैव भिण्डिपालाश्च मारिष ॥ ५२  
 पतिता विविधाश्चापाश्चित्रा हेमपरिष्कृताः ।  
 कुथा बहुविधाकाराश्चामरा व्यजनानि च ॥ ५३  
 नानाविधानि शस्त्राणि प्रगृह्य पतिता नराः ।  
 जीवन्त इव दृश्यन्ते गतसत्त्वा महारथाः ॥ ५४  
 गदाविमथितैर्गात्रैर्मुसलैर्भिन्नमस्तकाः ।  
 गजवाजिरथक्षुण्णाः शेरते स्म नराः क्षितौ ॥ ५५  
 तथैवाश्वनृनागानां शरीरैर्विबभौ तदा ।  
 संछन्ना वसुधा राजन्पर्वतैरिव शान्तितैः ॥ ५६

समरे पतितैश्चैव शक्त्यृष्टिशरतोमरैः ।  
निस्त्रिशैः पट्टसैः प्रासैरवस्कन्दैः परश्वथैः ॥ ५७  
परिघैर्भिण्डिपालैश्च शतघ्नीभिश्च मारिष ।  
शरीरैः शस्त्रनिर्भिन्नैः समास्तीर्यत मेदिनी ॥ ५८  
विशब्दैरल्पशब्दैश्च शोणितौघपरिप्लुतैः ।  
गतासुभिरमित्रघ्न विवभौ निचिता मही ॥ ५९  
सतलत्रैः सकैयूरैर्बाहुभिश्चन्दनोक्षितैः ।  
हस्तिहस्तोपमैरिच्छन्नैरुरुभिश्च तरस्विनाम् ॥ ६०  
बद्धचूडामणिवरैः शिरोभिश्च सकुण्डलैः ।  
पातितै ऋषभाक्षाणां वभौ भारत मेदिनी ॥ ६१  
कवचैः शोणितादिग्धैर्विप्रकीर्णैश्च काञ्चनैः ।  
रराज सुभृशं भूमिः शान्ताचिर्भिरिवानलैः ॥ ६२  
विप्रविद्धैः कलापैश्च पतितैश्च शरासनैः ।  
विप्रकीर्णैः शरैश्चैव रुक्मपुङ्खैः समन्ततः ॥ ६३  
रथैश्च सर्वतो भग्नैः किङ्किणीजालभूषितैः ।  
वाजिभिश्च हतैर्बाणैः स्रस्तजिह्वैः सशोणितैः ॥ ६४  
अनुकषैः पताकाभिरुपासङ्गैर्ध्वजैरपि ।  
प्रवीराणां महाशङ्खैर्विप्रकीर्णैश्च पाण्डुरैः ॥ ६५  
स्रस्तहस्तैश्च मातङ्गैः शयानैर्विवभौ मही ।  
नानारूपैरलंकारैः प्रमदेवाभ्यलङ्कता ॥ ६६  
दन्तिभिश्चापरैस्तत्र सप्राणैर्गाढवेदनैः ।  
करैः शब्दं विमुञ्चद्भिः शीकरं च मुहुर्मुहुः ॥ ६७  
विवभौ तद्रणस्थानं स्यन्दमानैरिवाचलैः ।  
नानारागैः कम्बलैश्च परिस्तोमैश्च दन्तिनाम् ॥ ६८  
वैदूर्यमणिदण्डैश्च पतितैरङ्कुशैः शुभैः ।

घण्टाभिश्च गजेन्द्राणां पतिताभिः समन्ततः ६९  
विपाटितविचित्राभिः कुथाभिरङ्कुशैस्तथा ।  
ग्रैवेयैश्चित्ररूपैश्च रुक्मकक्ष्याभिरेव च ॥ ७०  
यत्रैश्च बहुधा च्छिन्नैस्तोमरैश्चापि काञ्चनैः ।  
‘रराज सुभृशं भूमिस्तत्रतत्र विशांपते ।’  
अश्वानां रेणुकपिलै रुक्मच्छन्नैरुरच्छदैः ॥ ७१  
सादिनां च भुजैश्छिन्नैः पतितैः साङ्गदैस्तथा ।  
प्रासैश्च विमलैस्तीक्ष्णैर्विमलाभिस्तथार्थिभिः ॥ ७२  
उष्णीषैश्च तथा चित्रैर्विप्रविद्धैस्ततस्ततः ।  
विचित्रैर्बाणवर्षैश्च जातरूपपरिष्कृतैः ॥ ७३  
अश्वान्तरपरिस्तोमै राङ्गवैर्मुदितैस्तथा ।  
नरेन्द्रचूडामणिभिर्विचित्रैश्च महाधनैः ॥ ७४  
छत्रैस्तथापविद्धैश्च चामरैर्व्यजनेरपि ।  
पद्मेन्दुद्युतिभिश्चैव वदनैश्चारुकुण्डलैः ॥ ७५  
कृष्णश्मश्रुभिरत्यर्थं वीराणां समलङ्कृतैः ।  
अपविद्धैर्महाराज सुवर्णोज्वलकुण्डलैः ॥ ७६  
ग्रहनक्षत्रशबला द्यौरिवासीद्वसुंधरा ।  
एवमेते महासेने मृदिते तत्र भारत ॥ ७७  
परस्परं समासाद्य तव तेषां च संयुगे ।  
तेषु श्रान्तेषु भग्नेषु मृदितेषु च भारत ॥ ७८  
रात्रिः समभवत्तत्र नापश्याम ततोऽनुगाम् ।  
ततोऽवहारं सैन्यानां प्रचक्रुः कुरुपाण्डवाः ॥ ७९  
घोरे निशाग्रुखे रौद्रे वर्तमाने महाभये ।  
अवहारं ततः कृत्वा सहिताः कुरुपाण्डवाः ।  
न्यविशन्त निशाकाले गत्वा स्वशिविरं तदा ॥ ८०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे षण्णवतितमोऽध्यायः ॥ ९६ ॥

इत्यष्टमदिवसयुद्धम् ।

ससनवतितमोऽध्यायः ॥ ९७ ॥

भीष्मो न्यस्तशस्त्रेदहं पाण्डवान् जेष्यामीति कर्णबोधितेन दुर्योधनेन रात्रौ भीष्ममेव कर्णस्य युद्धानुज्ञाप्राथना ॥ १ ॥

सञ्जय उवाच ।

ततो दुर्योधनो राजा शकुनिश्चापि सौबलः ।

दुःशासनश्च पुत्रस्ते सूतपुत्रश्च दुर्जयः ॥ १

समागम्य महाराज मन्त्रं चक्रुर्विवक्षितम् ।

कथं पाण्डुसुताः सङ्गमे जेतव्याः सगणा इति ॥ २

ततो दुर्योधनो राजा सर्वास्तानाह मन्त्रिणः ।

सूतपुत्रं समाभाष्य सौबलं च महाबलम् ॥ ३

द्रोणो भीष्मः कृपः शल्यः सौमदक्षिश्च संयुगे ।

न पार्थान्प्रति बाधन्ते न जाने किन्तु कारणम् ॥४  
 अवध्यमानास्ते चापि क्षपयन्ति वलं मम ।  
 सोऽस्मि क्षीणबलः कर्णं क्षीणशस्त्रं संयुगे ॥ ५  
 'द्रोणस्य प्रमुखे वीरा हतास्ते आतरो मम ।  
 भीमसेनेन राधेय मम चैव च पश्यतः ॥' ६  
 निकृतः पाण्डवैः शूरैरवध्यैर्देवतैरपि ।  
 सोऽहं संशयमापन्नः प्रकरिष्ये कथं रणम् ॥ ७  
 सञ्जय उवाच ।  
 तमब्रवीन्महाराज सूतपुत्रो नराधिपम् ।  
 मा शोच भरतश्रेष्ठ करिष्येऽहं प्रियं तव ॥ ८  
 भीष्मः शान्तनवस्तूर्णमपयातु महारणात् ।  
 निवृत्ते युधि गाङ्गेये न्यस्तशस्त्रे च भारत ॥ ९  
 अहं पार्थान्हनिष्यामि सहितान्सर्वसोमकैः ।  
 पश्यतो युधि भीष्मस्य शपे सत्येन ते नृप ॥ १०  
 पाण्डवेषु दयां नित्यं स हि भीष्मः करोति वै ।  
 अशक्तश्च रणे भीष्मो जेतुमेतान्महारथान् ॥ ११  
 अभिमानी रणे भीष्मो नित्यं चापि रणप्रियः ।  
 स कथं पाण्डवान्युद्धे जेष्यते तात संगतान् ॥ १२  
 स त्वं शीघ्रमितो गत्वा भीष्मस्य शिविरं प्रति ।  
 अनुमान्य गुरुं वृद्धं शस्त्रं न्यासय भारत ॥ १३  
 न्यस्तशस्त्रे ततो भीष्मे निहतान्पश्य पाण्डवान् ।  
 मयैकेन रणे राजन्ससुहृद्गणवान्धवान् ॥ १४  
 एवमुक्तस्तु कर्णेन पुत्रो दुर्योधनस्तव ।  
 अब्रवीद्भातरं तत्र दुःशासनमिदं वचः ॥ १५  
 अनुयात्रं यथा सर्वं सञ्जीभवति सर्वशः ।  
 दुःशासन तथा क्षिप्रं सर्वमेवोपपादय ॥ १६  
 एवमुक्त्वा ततो राजन्कर्णमाह जनेश्वरः ।  
 अनुमान्य रणे भीष्ममेघोऽहं द्विपदां वरम् ॥ १७  
 आगमिष्ये ततः क्षिप्रं त्वत्सकाशमरिन्दम ।  
 अपक्रान्ते ततो भीष्मे प्रहरिष्यसि संयुगे ॥ १८  
 निष्पपात ततस्तूर्णं पुत्रस्तव विशांपते ।  
 सहितो भ्रातृभिस्तैस्तु देवैरिव शतक्रतुः ॥ १९  
 ततस्तं नृपशार्दूलं शार्दूलसमविक्रमम् ।

आरोपयद्वयं तूर्णं भ्राता दुःशासनस्तदा ॥ २०  
 अङ्गदी बद्धमुकुटो हस्ताभरणवाचृप ।  
 धार्तराष्ट्रो महाराज विबभौ स पथि व्रजन् ॥ २१  
 भण्डीपुष्पनिकाशेन तपनीयनिभेन च ।  
 अनुलिप्तः पराङ्घ्र्येन चन्दनेन सुगन्धिना ॥ २२  
 अरजोम्बरसंवीतः सिंहखेलगतितृप ।  
 शुशुभे विमलार्चिष्मान्भसीव दिवाकरः ॥ २३  
 तं प्रयान्तं नरव्याघ्रं भीष्मस्य शिविरं प्रति ।  
 अनुजग्मुर्महेष्वासाः सर्वलोकस्य धन्विनः ।  
 भ्रातरश्च महेष्वासास्त्रिदश इव वासवम् ॥ २४  
 हयानन्ये समारूढ्य गजानन्ये च भारत ।  
 रथानन्ये नरश्रेष्ठं परिव्रुवुः समन्ततः ॥ २५  
 'पदातयश्च त्वरिता नखरप्रासयोधिनः ।  
 परिव्रुवुर्महेष्वासं धार्तराष्ट्रं महारथम् ॥' २६  
 आत्तशस्त्राश्च सुहृदो रक्षणार्थं महीपतेः ।  
 प्रादुर्बभ्रुवुः सहिताः शक्रस्येवामरा दिवि ॥ २७  
 स पूज्यमानः कुरुभिः कौरवाणां महाबलः ।  
 प्रययौ सदनं राजा गाङ्गेयस्य यशस्विनः ।  
 अन्वीयमानः सततं सोदरैः परिवारितः ॥ २८  
 दक्षिणं दक्षिणः काले संभृत्य स्वभुजं तदा ।  
 हस्तिहस्तोपमं सौम्यं सर्वशत्रुनिवर्हणम् ॥ २९  
 प्रगृह्णन्नञ्जलीनृणामुद्यतान्सर्वतो दिशः ।  
 शुश्राव मधुरा वाचो नानादेशनिवासिनाम् ३०  
 संस्तूयमानः सूतैश्च मागधैश्च महायशाः ।  
 पूजयानश्च तान्सर्वान्सर्वलोकेश्वरेश्वरः ॥ ३१  
 प्रदीपैः काञ्चनैस्तत्र गन्धतैलावसेचितैः ।  
 परिव्रुर्महाराजं प्रज्वलद्भिः समन्ततः ॥ ३२  
 स तैः परिवृतो राजा प्रदीपैः काञ्चनैर्ज्वलन् ।  
 शुशुभे चन्द्रमायुक्तो दीप्तैरिव महाग्रहैः ॥ ३३  
 कञ्चुकोष्णीषिणस्तत्र वेत्रझर्झरपाणयः ।  
 प्रोत्सारयन्तः शनकैस्तं जनं सर्वतो दिशम् ॥ ३४  
 संप्राप्य तु ततो राजा भीष्मस्य सदनं शुभम् ।  
 अवतीर्य हयाञ्चापि भीष्मं प्राप्य जनेश्वरः ॥ ३५

अभिवाद्य ततो भीष्मं निषण्णः परमासने ।  
 काञ्चने सर्वतोभद्रे स्पन्द्यास्तरणसंवृते ।  
 उवाच प्राञ्जलिभीष्मं बाष्पकण्ठोऽश्रुलोचनः ॥ ३६  
 त्वां वयं हि समाश्रित्य संयुगे शत्रुसूदन ।  
 उत्सहेम रणे जेतुं सेन्द्रानपि सुरासुरान् ।  
 किमु पाण्डुसुतान्वीरान्ससुहृद्गणवान्धवान् ॥ ३७  
 तस्मादर्हसि गाङ्गेय कृपां कर्तुं मयि प्रभो ।  
 जहि पाण्डुसुतान्वीरान्महेन्द्र इव दानवान् ॥ ३८  
 पूर्वयुक्तं महाबाहो हनिष्यामि ससोमकान् ।  
 पाञ्चालान्केकयैः सार्धं करुषांश्चेति भारत ॥ ३९

त्वद्वचः सत्यमेवास्तु जहि पार्थान्समागतान् ।  
 सोमकांश्च महेष्वासान्सत्यवाग्भव भारत ॥ ४०  
 दयया यदि वा राजन्द्रेष्यभावान्मम प्रभो ।  
 मन्दभाग्यतया वापि मम रक्षसि पाण्डवान् ॥ ४१  
 अनुजानीहि समरे कर्णमाहवशोभिनम् ।  
 स जेष्यति रणे पार्थान्ससुहृद्गणवान्धवान् ॥ ४२  
 सञ्जय उवाच ।  
 स एवमुक्त्वा नृपतिः पुत्रो दुर्योधनस्तव ।  
 नोवाच वचनं किञ्चिद्भीष्मं सत्यपराक्रमम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

भीष्मेण दुर्योधनंप्रति अर्जुनपराक्रमप्रशंसनपूर्वकं पाण्डवानामजस्यत्वमभिधाय शिखण्डिवर्जं पाञ्चालादिवधप्रतिज्ञा ॥ १ ॥

सञ्जय उवाच ।  
 वाक्शल्यैस्तव पुत्रेण सोऽतिविद्धो महामनाः ।  
 नोवाच दुःखोपहतो ह्यप्रियं प्रियमण्वपि ॥ १  
 स ध्यात्वा सुचिरं कालं दुःखरोषसमन्वितः ।  
 श्वसन्निव महानागः प्रणुन्नो वाक्शलाकया ॥ २  
 उदृत्य चक्षुषी कोपाभिर्दहन्निव भारत ।  
 सदेवासुरगन्धर्वं लोकं काल इवापरः ॥ ३  
 अब्रवीत्तव पुत्रं स सामपूर्वमिदं वचः ।  
 किं त्वं दुर्योधनैवं मां वाक्शल्यैरपकृन्तसि ॥ ४  
 घटमानं यथाशक्ति कुर्वाणं च तव प्रियम् ।  
 जुह्वानं समरे प्राणांस्तव वै प्रियकाम्यया ॥ ५  
 यदा तु पाण्डवः शूरः खाण्डवेऽग्निमतर्पयत् ।  
 पराजित्य रणे शक्रं पर्याप्तं तन्निदर्शनम् ॥ ६  
 यदा च त्वां महाबाहो गन्धर्वैर्हृतमोजसा ।  
 अमोचयत्पाण्डुसुतः पर्याप्तं तन्निदर्शनम् ॥ ७  
 द्रवमाणेषु शूरेषु सोदरेषु तव प्रभो ।  
 सूतपुत्रे च राधेये पर्याप्तं तन्निदर्शनम् ॥ ८  
 यच्च नः सहितान्सर्वान्विराटनगरे तदा ।  
 एक एवाजयत्पार्थः पर्याप्तं तन्निदर्शनम् ॥ ९

द्रोणं च युधि संरब्धं मां च निर्जित्य संयुगे ।  
 वासांसि स समादत्त पर्याप्तं तन्निदर्शनम् ॥ १०  
 तथा द्रौणिं महेष्वासं शारद्वतमथापि च ।  
 गोग्रहे जितवान्पूर्वं पर्याप्तं तन्निदर्शनम् ॥ ११  
 विजित्य च यदा कर्णं सदा पुरुषमानिनम् ।  
 उत्तरायै ददौ वस्त्रं पर्याप्तं तन्निदर्शनम् ॥ १२  
 निवातकवचान्युद्धे वासवेनापि दुर्जयान् ।  
 जितवान्समरे पार्थः पर्याप्तं तन्निदर्शनम् ॥ १३  
 को हि शक्तो रणे जेतुं पाण्डवं रभसं तदा ।  
 यस्य गोप्ता जगद्गोप्ता शङ्खचक्रगदाधरः ॥ १४  
 वासुदेवोऽनन्तशक्तिः सृष्टिंहारकारकः ।  
 सर्वेश्वरो देवदेवः परमात्मा सनातनः ॥ १५  
 उक्तोऽसि बहुशो राजन्नारदाद्यैर्महर्षिभिः ।  
 त्वं तु मोहान्न जानीषे वाच्यावाच्यं सुयोधन ॥ १६  
 मुमूर्षुर्हि नरः सर्वान्वृक्षान्पश्यति काञ्चनान् ।  
 तथा त्वमपि गान्धारे विपरीतानि पश्यसि ॥ १७  
 स्वयं वैरं महत्कृत्वा पाण्डवैः सह सञ्जयैः ।  
 युद्धस्व तानद्य रणे पश्यामः पुरुषो भव ।  
 'अशक्याः पाण्डवा जेतुं देवैरपि सवासवैः ॥' १८

अहं तु सोमकान्सर्वान्पाञ्चालांश्च समागतान् ।  
 निहनिष्ये नरव्याघ्र वर्जयित्वा शिखण्डिनम् ॥ १९  
 तैर्वाऽहं निहतः सङ्घे गमिष्ये यमसादनम् ।  
 तान्वा निहत्य समरे प्रीतिं दास्याम्यहं तव ॥ २०  
 पूर्वं हि स्त्री समुत्पन्ना शिखण्डी राजवेश्मनि ।  
 वरदानात्पुमाञ्जातः सैषा वै स्त्री शिखण्डिनी २१  
 तमहं न हनिष्यामि प्राणत्यागेऽपि भारत ।  
 याऽसौ प्राङ्निर्मिता धात्रा सैषा वै स्त्री शिखण्डिनी ॥  
 सुखं स्वपिहि गान्धारे श्वोऽस्मि कर्ता महारणम् ।  
 यं जनाः कथयिष्यन्ति यावत्स्थास्यति मेदिनी २३  
 सञ्जय उवाच ।  
 एवमुक्तस्तव सुतो निर्जगाम जनेश्वर ।  
 अभिवाद्य गुरुं मूर्धा प्रययौ स्वं निवेशनम् ॥ २४  
 आगम्य तु ततो राजा विसृज्य च महाजनम् ।  
 प्रविवेश ततस्तूर्णं क्षयं शत्रुक्षयंकरः ॥ २५  
 ग्रहृष्टः स निशां तां च गमयामास पार्थिवः ।  
 प्रभातायां च शर्वर्यां प्रातरुत्थाय तानृपः ॥ २६  
 राज्ञः समाज्ञापयत सेनां योजयतेति ह ।  
 अद्य भीष्मो रणे क्रुद्धो निहनिष्यति सोमकान् २७  
 दुर्योधनस्य तच्छ्रुत्वा रात्रौ विलपितं बहु ।  
 मन्यमानः स तं राजन्प्रत्यादेशमिवात्मनः ॥ २८  
 निर्वेदं परमं गत्वा विनिन्द्य परवश्यताम् ।  
 दीर्घं दध्यौ शान्तनवो योद्धुकामोऽर्जुनं रणे ॥ २९  
 इङ्गितेन तु तज्ज्ञात्वा गाङ्गेयेन विचिन्तितम् ।  
 दुर्योधनो महाराज दुःशासनमचोदयत् ॥ ३०  
 दुःशासन रथास्तूर्णं युज्यन्तां भीष्मरक्षिणः ।  
 द्वाविंशतिमनीकानि सर्वाण्येवाभिचोदय ॥ ३१  
 अयं हि समनुप्राप्तो वर्षपूगाभिचिन्तितः ।  
 पाण्डवानां ससैन्यानां बधो राज्यस्य चागमः ॥ ३२  
 तत्र कार्यमहं मन्ये भीष्मस्यैवाभिरक्षणम् ।  
 स नो गुप्तः सहायः स्याद्धन्यात्पार्थाश्च संयुगे ॥ ३३  
 अब्रवीद्वि विशुद्धात्मा नाहं हन्यां शिखण्डिनम् ।

स्त्रीपूर्वको ह्यसौ राजंस्तस्माद्बुद्ध्यो मया रणे ॥ ३४  
 लोकस्तद्वेद यदहं पितुः प्रियचिकीर्षया ।  
 राज्यं स्फीतं महाबाहो स्त्रियश्च त्यक्तवानपुरा ॥ ३५  
 नैव चाहं स्त्रियं जातु न स्त्रीपूर्वं कथंचन ।  
 हन्यां युधि नरश्रेष्ठ सत्यमेतद्वीमि ते ॥ ३६  
 अयं स्त्रीपूर्वको राजञ्छिखण्डी यदि ते श्रुतः ।  
 उद्योगे कथितं सर्वं यथा जाता शिखण्डिनी ॥ ३७  
 कन्या भूत्वा पुमाञ्जातः स च योत्स्यति भारत ।  
 तस्याहं प्रमुखे बाणान्न मुञ्चेयं कथंचन ॥ ३८  
 युद्धे हि क्षत्रियांस्तात पाण्डवानां जयैषिणः ।  
 सर्वानन्यान्हनिष्यामि संप्राप्तान्णमूर्धनि ॥ ३९  
 एवं मां भरतश्रेष्ठ गाङ्गेयः प्राह शास्त्रवित् ।  
 तत्र सर्वात्मना मन्ये गाङ्गेयस्यैव पालनम् ॥ ४०  
 अरक्ष्यमाणं हि वृको हन्यात्सिंहं महाहवे ।  
 मा वृकेणैव गाङ्गेयं घातयेम शिखण्डिना ॥ ४१  
 मातुलः शकुनिः शल्यः कृपो द्रोणो विविंशतिः ।  
 यत्ता रक्षन्तु गाङ्गेयं तस्मिन्गुप्ते ध्रुवो जयः ॥ ४२  
 एतच्छ्रुत्वा तु ते सर्वे दुर्योधनवचस्तदा ।  
 सर्वतो रथवंशेन गाङ्गेयं पर्यवारयन् ॥ ४३  
 पुत्राश्च तव गाङ्गेयं परिवार्य ययुर्मुदा ।  
 कम्पयन्तो भुवं द्यां च क्षोभयन्तश्च पाण्डवान् ॥ ४४  
 ते रथैः सुप्रसंयुक्तैर्दन्तिभिश्च महारथाः ।  
 परिवार्य रणे भीष्मं दंशिताः समवस्थिताः ॥ ४५  
 यथा देवासुरे युद्धे त्रिदशा वज्रधारिणम् ।  
 सर्वे ते स्म व्यतिष्ठन्त रक्षन्तस्तं महारथम् ॥ ४६  
 ततो दुर्योधनो राजा पुनर्भ्रातरमब्रवीत् ।  
 सव्यं चक्रं युधामन्युरुक्तमौजाश्च दक्षिणम् ।  
 गोप्तारावर्जुनस्यैतावर्जुनोऽपि शिखण्डिनः ॥ ४७  
 रक्ष्यमाणः स पार्थेन तथास्माभिर्विवाजितः ।  
 यथा भीष्मं न नो हन्याद्दुःशासन तथा कुरु ॥ ४८  
 सञ्जय उवाच ।

भ्रातुस्तद्वचनं श्रुत्वा पुत्रो दुःशासनस्तव ।  
 भीष्मं प्रमुखतः कृत्वा प्रययौ सह सेनया ॥ ४९

महाजनं जनसमूहम् । क्षयं गृहम् ॥ २५ ॥ प्रत्यादेशं निरा-  
 करणम् ॥ २८ ॥ निर्वेदं खेदम् ॥ २९ ॥ उद्योगे युद्धात्प्राक्

॥ ३७ ॥ अष्टनवतितमोऽध्यायः ॥ ९८ ॥

रीष्मं तु रथवंशेन दृष्ट्वा समभिसंवृतम् ।  
 अर्जुनो रथिनां श्रेष्ठो वृष्टद्युम्नमुवाच ह ॥ ५० ॥  
 ॥ इति श्रीमन्महाभारते भीष्मपर्वणि भीष्मवधपर्वणि

शिखण्डिनं नरव्याघ्रं भीष्मस्य प्रमुखे नृप ।  
 स्थापयस्वाद्य पाञ्चाल्य तस्य गोप्ताऽहमित्युत ५१  
 नवमदिवसयुद्धे अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

कुरुपाण्डवसेनयोर्व्यूहरचनापूर्वकं परस्परभिगमनम् ॥ १ ॥

पञ्चय उवाच ।  
 ततः शान्तनवो भीष्मो निर्ययौ सह सेनया ।  
 व्यूहं चाव्यूहत महत्सर्वतोभद्रमात्मनः ॥ १ ॥  
 कृपश्च कृतवर्मा च शैब्यश्चैव महारथः ।  
 शकुनिः सैन्धवश्चैव काम्भोजश्च सुदक्षिणः ॥ २ ॥  
 भीष्मेण सहिताः सर्वे पुत्रैश्च तव भारत ।  
 अग्रतः सर्वसैन्यानां व्यूहस्य प्रमुखे स्थिताः ॥ ३ ॥  
 द्रोणो भूरिश्रवाः शल्यो भगदत्तश्च मारिष ।  
 दक्षिणं पक्षमाश्रित्य स्थिता व्यूहस्य दंशिताः ॥ ४ ॥  
 अश्वत्थामा सोमदत्तश्चावन्त्यौ च महारथौ ।  
 महत्या सेनया युक्ता वामं पक्षमपालयन् ॥ ५ ॥  
 दुर्योधनो महाराज त्रिगतैः सर्वतो वृतः ।  
 व्यूहमध्ये स्थितो राजन्पाण्डवान्प्रति भारत ॥ ६ ॥  
 अलम्बुसो रथश्रेष्ठः श्रुतायुश्च महारथः ।  
 गृष्टतः सर्वसैन्यानां स्थितौ व्यूहस्य दंशितौ ॥ ७ ॥  
 एवं च तं तदा व्यूहं कृत्वा भारत तावकाः ।  
 सन्नद्धाः समदृश्यन्त प्रतपन्त इवाग्रयः ॥ ८ ॥  
 ततो युधिष्ठिरो राजा भीमसेनश्च पाण्डवः ।  
 नकुलः सहदेवश्च माद्रीपुत्रावुभावपि ॥ ९ ॥  
 अग्रतः सर्वसैन्यानां स्थिता व्यूहस्य दंशिताः ।  
 वृष्टद्युम्नो विराटश्च सात्यकिश्च महारथः ॥ १० ॥  
 स्थिताः सैन्येन महता परानीकविनाशनाः ।  
 शिखण्डी विजयश्चैव राक्षसश्च घटोत्कचः ॥ ११ ॥  
 चेकितानो महाबाहुः कुन्तिभोजश्च वीर्यवान् ।  
 स्थिता रणे महाराज महत्या सेनया वृताः ॥ १२ ॥  
 अभिमन्युर्महेष्वासो द्रुपदश्च महाबलः ।  
 युयुधानो महेष्वासो युधामन्युश्च वीर्यवान् ॥ १३ ॥  
 केकया भ्रातरश्चैव स्थिता युद्धाय दंशिताः ।

भीष्म० २२

एवं तेऽपि महाव्यूहं प्रतिव्यूह्य सुदुर्जयम् ॥ १४ ॥  
 पाण्डवाः समरे शूराः स्थिता युद्धाय दंशिताः ।  
 तावकास्तु रणे यत्ताः सहसेना नराधिपाः ॥ १५ ॥  
 अभ्युद्ययू रणे पार्थान्भीष्मं कृत्वाऽग्रतो नृप ।  
 तथैव पाण्डवा राजन्भीमसेनपुरोगमाः ॥ १६ ॥  
 भीष्मं योद्धुमभीप्सन्तः संग्रामे विजयैषिणः ।  
 क्ष्वेलाः किलकिलाः शङ्खान्क्रकचान्गोविषाणिकाः  
 भेरीमृदङ्गपणवान्नादयन्तश्च पुष्करान् ।  
 पाण्डवा अभ्यवर्तन्त नदन्तो भैरवान्त्वान् ॥ १८ ॥  
 भेरीमृदङ्गशङ्खानां दुन्दुभीनां च निःस्वनैः ।  
 उत्कृष्टसिंहनादैश्च वल्गितैश्च पृथग्विधैः ॥ १९ ॥  
 वयं प्रतिनदन्तस्तानगच्छाम त्वरान्विताः ।  
 सहसैवाभिसंक्रुद्धास्तदासीत्तुमुलं महत् ॥ २० ॥  
 ततोऽन्योन्यं प्रधावन्तः संप्रहारं प्रचक्रिरे ।  
 ततः शब्देन महता प्रचक्रम्पे वसुंधरा ॥ २१ ॥  
 पक्षिणश्च महाघोरं व्याहरन्तो विबभ्रुः ।  
 सप्रभश्चोदितः सूर्यो निष्प्रभः समपद्यत ॥ २२ ॥  
 ववुश्च वातास्तुमुलाः शंसन्तः सुमहद्भयम् ।  
 घोराश्च घोरनिर्हादाः शिवास्तत्र ववाशिरे ॥ २३ ॥  
 वेदयन्त्यो महाराज महद्वैशसमागतम् ।  
 दिशः प्रज्वलिता राजन्पांसुवर्षं पपात च ॥ २४ ॥  
 रुधिरेण समुन्मिश्रमस्थिवर्षं तथैव च ।  
 रुदतां वाहनानां च नेत्रेभ्यः प्रापतज्जलम् ॥ २५ ॥  
 सुसुबुश्च शकृन्मूत्रं प्रध्यायन्तो विशांपते ।  
 अन्तर्हिता महानादाः श्रूयन्ते भरतर्षभ ॥ २६ ॥  
 रक्षसां पुरुषादानां नदतां भैरवान्त्वान् ।  
 संपतन्तश्च दृश्यन्ते गोमायुवलवायसाः ॥ २७ ॥

बलवायसाः बलोदयाः काकाः ॥ २७ ॥

श्वानश्च विविधैर्नादैर्भषन्तस्तत्र मारिष ।  
ज्वलिताश्च महोल्का वै समाहृत्य दिवाकरम् ।  
निपेतुः सहसा भूमौ वेदयन्त्यो महद्भयम् ॥२८  
महान्त्यनीकानि महासमुच्छ्रये  
ततस्तयोः पाण्डवधार्तराष्ट्रयोः ।

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकोनशततमोऽध्यायः ॥ ९९ ॥

चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ २९  
नरेन्द्रनागाश्चसमाकुलाना-  
मभ्यायतीनामशिवे मुहूर्ते ।  
बभूव घोषस्तुमुलश्चमूनां  
वातोद्धृतानामिव सागराणाम् ॥ ३०

### शततमोऽध्यायः ॥ १०० ॥

अलम्बुसस्य द्रौपदेयैः सह युद्धमभिमन्युना समागमश्च ॥ १ ॥

सञ्जय उवाच ।  
अभिमन्यू रथोदारः पिशङ्गैस्तुरगोत्तमैः ।  
अभिदुद्राव तेजस्वी दुर्योधनवलं महत् ॥ १  
विकिरञ्चरवर्षाणि वारिधारा इवाम्बुदः ।  
न शेकुः समरे क्रुद्धं सौभद्रमरिसूदनम् ॥ २  
शस्त्रौघिणं गाहमानं सेनासागरमक्षयम् ।  
निवारयितुमप्याजौ त्वदीयाः कुरुनन्दन ॥ ३  
तेन मुक्ता रणे राजञ्चराः शत्रुनिवर्हणाः ।  
क्षत्रियाननयञ्चरान्प्रेतराजनिवेशनम् ॥ ४  
यमदण्डोपमान्वोराङ्गलिताशीविषोपमान् ।  
सौभद्रः समरे क्रुद्धः प्रेषयामास सायकान् ॥ ५  
सरथान्स्थितस्तूर्णं हयांश्चैव ससादिनः ।  
गजारोहांश्च सगजान्दारयामास फाल्गुनिः ॥ ६  
तस्य तत्कुर्वतः कर्म महत्सङ्घो महीभृतः ।  
पूजयांचक्रिरे हृष्टाः प्रशंससुश्च फाल्गुनिम् ॥ ७  
तान्यनीकानि सौभद्रो द्रावयामास भारत ।  
तूलराशीनिवाकाशे मारुतः सर्वतो दिशम् ॥ ८  
तेन विद्राव्यमाणानि तव सैन्यानि भारत ।  
त्रातारं नाध्यगच्छन्त पङ्के मग्ना इव द्वीपाः ॥ ९  
विद्राव्य सर्वसैन्यानि तावकानि नरोत्तम ।  
अभिमन्युः स्थितो राजन्विधूमोऽग्निरिव ज्वलन् ॥  
न चैनं तावका राजन्विषेहुररिघातिनम् ।

प्रदीप्तं पावकं यद्वत्पतङ्गाः कालचोदिताः ॥ ११  
प्रहरन्सर्वशत्रुभ्यः पाण्डवानां महारथः ।  
अदृश्यत महेष्वासः सवज्र इव वासवः ॥ १२  
हेमपृष्ठं धनुश्चास्य ददृशे विचरदिशः ।  
तोयदेषु यथा राजन्राजमाना शतहृदा ॥ १३  
शराश्च निशिताः पीता निश्चरन्ति स संयुगे ।  
वनात्फुल्लद्रुमाद्राजन्भ्रमराणामिव व्रजाः ॥ १४  
तथैव चरतस्तस्य सौभद्रस्य महात्मनः ।  
रथेन काञ्चनाङ्गेन ददृशुर्नान्तरं जनाः ॥ १५  
मोहयित्वा कृपं द्रोणं द्रौणिं च सवृहद्बलम् ।  
सैन्धवं च महेष्वासो व्यचरल्लघु सुष्ठु च ॥ १६  
मण्डलीकृतमेवास्य धनुः पश्याम भारत ।  
सूर्यमण्डलसंकाशं दहतस्तव वाहिनीम् ॥ १७  
तं दृष्ट्वा क्षत्रियाः शूराः प्रतपन्तं तरस्विनम् ।  
द्विफल्गुनमिमं लोकं मेनिरे तस्य कर्मभिः ॥ १८  
तेनादिता महाराज भारती सा महाचमूः ।  
व्यभ्रमत्तत्रतत्रैव योषिन्मदवशादिव ॥ १९  
द्रावयित्वा महासैन्यं कम्पयित्वा महारथान् ।  
नन्दयामास सुहृदो मयं जित्वेव वासवः ॥ २०  
तेन विद्राव्यमाणानि तव सैन्यानि संयुगे ।  
चक्रुरार्तस्वनं घोरं पर्जन्यनिनदोपमम् ॥ २१  
तं श्रुत्वा निनदं घोरं तव सैन्यस्य भारत ।

महासमुच्छ्रये महति युद्धे ॥ २९ ॥ अभ्यायतीनामभिमु-  
खमागच्छन्तीनाम् ॥ ३० ॥ एकोनशततमोऽध्यायः ॥ ९९ ॥

लघु सुष्ठु च शीघ्रं शोभनं च यथा स्यात्तथा ॥ १६ ॥

मारुतोद्धूतवेगस्य सागरस्येव पर्वणि ॥ २२  
 दुर्योधनस्तदा राजन्नाश्रयंशुक्लिमभाषत ।  
 एष कार्ष्णिर्महाबाहो द्वितीय इव फल्गुनः ॥ २३  
 चमूं द्रावयते क्रोधाद्भ्रूत्रो देवचमूमिव ।  
 तस्य चान्यन्न पश्यामि संयुगे भेषजं महत् ॥ २४  
 ऋते त्वां राक्षसश्रेष्ठं सर्वविद्यासु पारगम् ।  
 स गत्वा त्वरितं वीरं जहि सौभद्रमाहवे ॥ २५  
 वयं पार्थ हनिष्यामो भीष्मद्रोणपुरोगमाः ।  
 स एवमुक्तो बलवान्राक्षसेन्द्रः प्रतापवान् ॥ २६  
 प्रययौ समरे तूर्णं तव पुत्रस्य शासनात् ।  
 नर्दमानो महानादं प्रावृषीव बलाहकः ॥ २७  
 तस्य शब्देन महता पाण्डवानां बलं महत् ।  
 प्राचलत्सर्वतो राजन्वातोद्धूत इवार्णवः ॥ २८  
 ब्रह्मश्च महाराज तस्य नादेन भीषिताः ।  
 प्रियान्प्राणान्परित्यज्य निपेतुर्धरणीतले ॥ २९  
 कार्ष्णिश्चापि मुदा युक्तः प्रगृह्य सशरं धनुः ।  
 नृत्यन्निव रथोपस्थे तद्रक्षः समुपाद्रवत् ॥ ३०  
 ततः स राक्षसः क्रुद्धः संप्राप्यैवार्जुनिं रणे ।  
 नातिदूरे स्थितां तस्य द्रावयामास वै चमूम् ॥ ३१  
 तां वध्यमानां च तथा पाण्डवानां महाचमूम् ।  
 प्रत्युद्ययौ रणे रक्षो देवसेनां यथा बलः ॥ ३२  
 विमर्दः सुमहानासीत्तस्य सैन्यस्य मारिष ।  
 रक्षसा घोररूपेण वध्यमानस्य संयुगे ॥ ३३  
 ततः शरसहस्रैस्तां पाण्डवानां महाचमूम् ।  
 व्यद्रावयद्रणे रक्षो दर्शयत्स्वपराक्रमम् ॥ ३४  
 सा वध्यमाना च तथा पाण्डवानामनीकिनी ।  
 रक्षसा घोररूपेण प्रदुद्राव रणे भयात् ॥ ३५  
 प्रमृद्य च रणे सेनां पद्भिर्नीं वारणो यथा ।  
 ततोऽभिदुद्राव रणे द्रौपदेयान्महाबलान् ॥ ३६  
 ते तु क्रुद्धा महेष्वासा द्रौपदेयाः प्रहारिणः ।  
 राक्षसं दुद्रुवुः सङ्घे प्रहाः पञ्च रविं यथा ॥ ३७  
 वीर्यवद्भिस्ततस्तैस्तु पीडितो राक्षसोत्तमः ।

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे शततमोऽध्यायः ॥ १०० ॥

यथा युगक्षये घोरे चन्द्रमाः पञ्चभिर्ग्रहैः ॥ ३८  
 प्रतिविन्ध्यस्ततो रक्षो विभेद निशितैः शरैः ।  
 सर्वपारशवैस्तूर्णमकुण्ठाग्रैर्महाबलः ॥ ३९  
 स तैर्भिन्नतनुत्राणः शुशुभे राक्षसोत्तमः ।  
 मरीचिभिरिवार्कस्य संस्यूतो जलदो महान् ॥ ४०  
 विषक्तैः सशरैश्चापि तपनीयपरिच्छदैः ।  
 आश्रयंशुक्लिर्मौ राजन्दीप्तशङ्ख इवाचलः ॥ ४१  
 ततस्ते आतरः पञ्च राक्षसेन्द्रं महाहवे ।  
 विन्ध्यधुनिंशितैर्बाणैस्तपनीयविभूषितैः ॥ ४२  
 स निभिन्नः शरैर्घोरैर्धुजगैः क्रोपितैरिव ।  
 अलम्बुसो भृशं राजन्नागेन्द्र इव चुकुधे ॥ ४३  
 सोऽतिविद्धो महाराज मुहूर्तमथ मारिष ।  
 प्रविवेश तमो दीर्घं पीडितस्तैर्महारथैः ॥ ४४  
 प्रतिलभ्य ततः संज्ञां क्रोधेन द्विगुणीकृतः ।  
 चिच्छेद सायकैस्तेषां ध्वजांश्चैव धनूंषि च ॥ ४५  
 एकैकं पञ्चभिर्बाणैराजधानं स्मयन्निव ।  
 अलम्बुसो रथोपस्थे नृत्यन्निव महारथः ॥ ४६  
 त्वरमाणः सुसंरब्धो हयांस्तेषां महात्मनाम् ।  
 जघान राक्षसः क्रुद्धः सारथींश्च महाबलः ॥ ४७  
 विभेद च सुसंरब्धः पुनश्चैनान्सुसंशितैः ।  
 शरैर्वहुविधाकारैः शतशोऽथ सहस्रशः ॥ ४८  
 विरथांश्च महेष्वासान्कृत्वा तत्र स राक्षसः ।  
 अभिदुद्राव वेगेन हन्तुकामो निशाचरः ॥ ४९  
 तानर्दितान्रणे तेन राक्षसेन दुरात्मना ।  
 दृष्ट्वाऽर्जुनसुतः सङ्घे राक्षसं समुपाद्रवत् ॥ ५०  
 तयोः समभवद्युद्धं वृत्रवासवयोरिव ।  
 दृष्टुस्तावकाः सर्वे पाण्डवाश्च महारथाः ॥ ५१  
 तौ समेतौ महायुद्धे क्रोधदीप्तौ परस्परम् ।  
 महाबलौ महाराज क्रोधसंरक्तलोचनौ ॥ ५२  
 परस्परमवेक्षेतां कालानलसमौ युधि ।  
 'आशीविषाविव क्रुद्धौ नेत्राभ्यामितरेतरम् ।'  
 तयोः समागमो घोरो बभूव कटुकोदयः ॥ ५३  
 यथा देवासुरे युद्धे शक्रशम्बरयोः पुरा ॥ ५४



## एकाधिकशततमोऽध्यायः ॥ १०१ ॥

अभिमन्युनाऽलम्बुसस्य पराजयः ॥ १ ॥

धृतराष्ट्र उवाच ।  
 आर्जुनि समरे शूरं विनिघ्नन्तं महारथान् ।  
 अलम्बुसः कथं युद्धे प्रत्ययुध्यत सञ्जय ॥ १  
 आश्चर्यशृङ्गि कथं चैव सौभद्रः परवीरहा ।  
 तन्ममाचक्ष्व तत्त्वेन यथावृत्तं स संयुगे ॥ २  
 धनंजयश्च किं चक्रे मम सैन्येषु संयुगे ।  
 भीमो वा रथिनां श्रेष्ठो राक्षसो वा घटोत्कचः ॥ ३  
 नकुलः सहदेवो वा सात्यकिर्वा महारथः ।  
 एतदाचक्ष्व मे सत्यं कुशलो ह्यसि सञ्जय ॥ ४  
 सञ्जय उवाच ।  
 हन्त तेऽहं प्रवक्ष्यामि संग्रामं रोमहर्षणम् ।  
 यथाऽभूद्राक्षसेन्द्रस्य सौभद्रस्य च मारिष ॥ ५  
 अर्जुनश्च यथा सङ्घो भीमसेनश्च पाण्डवः ।  
 नकुलः सहदेवश्च रणे चक्रुः पराक्रमम् ॥ ६  
 तथैव तावकाः सर्वे भीष्मद्रोणपुरःसराः ।  
 अद्भुतानि विचित्राणि चक्रुः कर्माण्यभीतवत् ॥ ७  
 अलम्बुसस्तु समरे अभिमन्युं महारथम् ।  
 विनद्य सुमहानादं तर्जयित्वा मुहुर्मुहुः ॥ ८  
 अभिदुद्राव वेगेन तिष्ठतिष्ठेति चाब्रवीत् ।  
 अभिमन्युश्च वेगेन सिंहवद्विनदन्मुहुः ॥ ९  
 आश्चर्यशृङ्गि महेष्वासं पितुरत्यन्तवैरिणम् ।  
 ततः समीयतुः सङ्घो त्वरितौ नरराक्षसौ ॥ १०  
 रथाभ्यां रथिनौ श्रेष्ठौ यथा वै देवदानवौ ।  
 मायावी राक्षसश्रेष्ठो दिव्यास्त्रैश्च फाल्गुनिः ॥ ११  
 ततः कार्णिकमहाराज निशितैः सायकैस्त्रिभिः ।  
 आश्चर्यशृङ्गि रणे विद्ध्वा पुनर्विव्याध पञ्चभिः ॥ १२  
 अलम्बुसोऽपि संक्रुद्धः कार्णिकं नवभिराशुगैः ।  
 हृदि विव्याध वेगेन तोत्रैरिव महाद्विपम् ॥ १३  
 ततः शरसहस्रेण क्षिप्रकारी निशाचरः ।  
 अर्जुनस्य सुतं सङ्घो पीडयामास भारत ॥ १४  
 अभिमन्युस्ततः क्रुद्धो नवभिर्नतपर्वभिः ।  
 विभेद निशितैर्बाणै राक्षसेन्द्रं महोरसि ॥ १५

ते तस्य विविशुस्तूर्णं कार्यं निर्भिद्य मर्मसु ।  
 स तैर्विभिन्नसर्वाङ्गः शुशुभे राक्षसोत्तमः ॥ १६  
 पुष्पितैः किंशुकै राजन्संस्तीर्ण इव पर्वतः ।  
 स संदधानश्च शरान्हेमपुङ्खान्महाबलः ॥ १७  
 विवभौ राक्षसश्रेष्ठः सञ्चाल इव पर्वतः ।  
 ततः क्रुद्धो महाराज आश्चर्यशृङ्गिरमर्षणः ॥ १८  
 महेन्द्रप्रतिमं कार्णिकं छादयामास पत्रिभिः ।  
 तेन ते विशिखामुक्ता यमदण्डोपमाः शिताः ॥ १९  
 अभिमन्युं विनिर्भिद्य प्राविशन्त धरातलम् ।  
 तथैवार्जुनिना मुक्ताः शराः कनकभूषणाः ॥ २०  
 अलम्बुसं विनिर्भिद्य प्राविशन्त धरातलम् ।  
 सौभद्रस्तु रणे रक्षः शरैः सन्नतपर्वभिः ॥ २१  
 चक्रे विमुखमासाद्य बलं शक्र इवाहवे ।  
 विमुखं च रणे रक्षो वध्यमानं रणेऽरिणा ॥ २२  
 प्रादुश्चक्रे महामायां तामसीमरिघातिनीम् ।  
 ततस्ते तमसा सर्वे वृताश्चासन्महीपते ॥ २३  
 नाभिमन्युमपश्यन्त नैव खान्न परान्रणे ।  
 अभिमन्युश्च तद्दृष्ट्वा घोररूपं महत्तमः ॥ २४  
 प्रादुश्चक्रेऽस्त्रमत्युग्रं भास्करं कुरुनन्दनः ।  
 ततः प्रकाशमभवज्जगत्सर्वं महीपते ॥ २५  
 तां चाभिजघ्निवान्मायां राक्षसस्य दुरात्मनः ।  
 संक्रुद्धश्च महावीर्यो राक्षसेन्द्रं नरोत्तमः ॥ २६  
 छादयामास समरे शरैः सन्नतपर्वभिः ।  
 बहीस्तथाऽन्या मायाश्च प्रयुक्तास्तेन रक्षसा ॥ २७  
 सर्वास्त्रविदमेयात्मा वारयामास फाल्गुनिः ।  
 हतमायं ततो रक्षो वध्यमानं च सायकैः ॥ २८  
 रथं तत्रैव संत्यज्य प्राद्रवन्महतो भयात् ।  
 तस्मिन्विनिर्जिते तूर्णं कूटयोधिनि राक्षसे ॥ २९  
 आर्जुनिः समरे सैन्यं तावकं संममर्द ह ।  
 मदान्धो वन्यनागेन्द्रः सपञ्चां पञ्चिनीमिव ॥ ३०  
 ततः शान्तनवो भीष्मः सैन्यं दृष्ट्वाऽभिविद्रुतम् ।  
 महता शरवर्षेण सौभद्रं पर्यवारयत् ॥ ३१

कोष्ठीकृत्य च तं वीरं धार्तराष्ट्रा महारथाः ।  
 एकं सुबहवो युद्धे ततक्षुः सायकैर्दृढम् ॥ ३२  
 स तेषां रथिनां वीरः पितुस्तुल्यपराक्रमः ।  
 सदृशो वासुदेवस्य विक्रमेण बलेन च ॥ ३३  
 उभयोः सदृशं कर्म स पितुर्मातुलस्य च ।  
 रणे बहुविधं चक्रे सर्वशस्त्रभृतां वरः ॥ ३४  
 ततो धनञ्जयो वीरो विनिर्गन्तव्य सैनिकान् ।  
 आससाद् रणे भीष्मं पुत्रप्रेप्सुरमर्षणः ॥ ३५  
 तथैव समरे राजन्पिता देवव्रतस्तव ।  
 आससाद् रणे पार्थं स्वर्भानुरिव भास्करम् ॥ ३६  
 ततः सरथनागाश्चाः पुत्रास्तव जनेश्वर ।  
 परिववू रणे भीष्मं जुगुपुश्च समन्ततः ॥ ३७  
 तथैव पाण्डवा राजन्परिवार्य धनञ्जयम् ।  
 रणाय महते युक्ता दंशिता भरतर्षभ ॥ ३८  
 शारद्वतस्ततो राजन्भीष्मस्य प्रमुखे स्थितम् ।  
 अर्जुनं पञ्चविंशत्या सायकानां समाचिनोत् ॥ ३९  
 प्रत्युद्गम्याथ विव्याध सात्यकिस्तं शिरैः शरैः ।  
 पाण्डवप्रियकामार्थं शार्दूल इव कुञ्जरम् ॥ ४०  
 गौतमोऽपि त्वरायुक्तो माधवं नवभिः शरैः ।  
 हृदि विव्याध संकुद्धः कङ्कपत्रपरिच्छदैः ॥ ४१  
 शैनेयोऽपि ततः क्रुद्धश्चापमानम्य वेगवान् ।  
 गौतमान्तकरं तूर्णं समाधत्त शिलीमुखम् ॥ ४२  
 तमापतन्तं वेगेन शक्राशनिमद्युतिम् ।  
 द्विधा चिच्छेद संकुद्धो द्रौणिः परमकोपनः ॥ ४३  
 समुत्सृज्याथ शैनेयो गौतमं रथिनां वरः ।  
 अभ्यद्रवद्रणे द्रौणिं राहुः खे शशिनं यथा ॥ ४४  
 तस्य द्रोणसुतश्चापं द्विधा चिच्छेद् भारत ।  
 अथैनं छिन्नधन्वानं ताडयामास सायकैः ॥ ४५

सोऽन्यत्कार्मुकमादाय शत्रुघ्नं भारसाधनम् ।  
 द्रौणिं षष्ठ्या महाराज बाहोरुरसि चार्पयत् ॥ ४६  
 स विद्धो व्यथितश्चैव मुहूर्तं कश्मलायुतः ।  
 निषसाद् रथोपस्थे ध्वजयष्टिं समाश्रितः ॥ ४७  
 प्रतिलभ्य ततः संज्ञां द्रोणपुत्रः प्रतापवान् ।  
 वाष्णेयं समरे क्रुद्धो नाराचेन समार्पयत् ॥ ४८  
 शैनेयं स तु निर्भिद्य प्राविशद्भरणीतलम् ।  
 वसन्तकाले बलवान्विलं सर्पशिशुर्यथा ॥ ४९  
 अथापरेण भङ्गेन माधवस्य ध्वजोत्तमम् ।  
 चिच्छेद् समरे द्रौणिः सिंहनादं मुमोच ह ॥ ५०  
 पुनश्चैनं शरैर्घोरैश्छादयामास भारत ।  
 निदाघान्ते महाराज यथा मेघो दिवाकरम् ॥ ५१  
 सात्यकोऽपि महाराज शरजालं निहत्य तत् ।  
 द्रौणिमभ्याकिरत्तूर्णं शरजालैरनेकधा ॥ ५२  
 तापयामास च द्रौणिं शैनेयः परवीरहा ।  
 विमुक्तो मेघजालेन यथैव तपनस्तथा ॥ ५३  
 शराणां च सहस्रेण पुनरेव समुद्यतः ।  
 सात्यकिश्छादयामास ननाद च महाबलः ॥ ५४  
 दृष्ट्वा पुत्रं च तं ग्रस्तं राहुणेव निशाकरम् ।  
 अभ्यद्रवत शैनेयं भारद्वाजः प्रतापवान् ॥ ५५  
 विव्याध च सुतीक्ष्णेन पृषत्केन महामृधे ।  
 परीप्सन्स्वसुतं राजन्वाष्णेयेनाभिपीडितम् ॥ ५६  
 सात्यकिस्तु रणे हित्वा गुरुपुत्रं महारथम् ।  
 द्रोणं विव्याध विंशत्या सर्वपारश्वैः शरैः ॥ ५७  
 तदन्तरममेयात्मा कौन्तेयः शत्रुतापनः ।  
 अभ्यद्रवद्रणे क्रुद्धो द्रोणं प्रति महारथः ॥ ५८  
 ततो द्रोणश्च पार्थश्च समेयातां महामृधे ।  
 यथा बुधश्च शुक्रश्च महाराज नभस्तले ॥ ५९

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकाधिकशततमोऽध्यायः ॥ १०१ ॥

### अधिकशततमोऽध्यायः ॥ १०२ ॥

द्रोणाजुनयुद्धं भीमसेनपराक्रमश्च ॥ १ ॥

धृतराष्ट्र उवाच ।  
 कथं द्रोणो महेष्वासः पाण्डवश्च धनञ्जयः ।

समीयत् रणे यत्तौ तावुभौ पुरुषर्षभौ ॥ १  
 प्रियो हि पाण्डवो नित्यं भारद्वाजस्य धीमतः ।

विप्रद्रुता व्यदृश्यन्त प्राकृता इव मानवाः ॥ २३  
 दन्तिनश्च नरश्रेष्ठ हीनाः परमसादिभिः ।  
 मृद्रन्तः स्वान्यनीकानि निपेतुः सर्वशब्दगाः ॥ २४  
 चर्मभिश्चामरैश्चित्रैः पताकाभिश्च मारिष ।  
 छत्रैः सितैर्हैमदण्डैश्चामरैश्च समन्ततः ॥ २५  
 विशीर्णैर्विप्रधावन्तो दृश्यन्ते स्म दिशो दश ।  
 नवमेघप्रतीकाशा जलदोपमनिःस्वनाः ॥ २६  
 तथैव दन्तिभिर्हीना गजारोहा विशांपते ।  
 प्रधावन्तोऽन्वदृश्यन्त तव तेषां च संकुले ॥ २७  
 नानादेशसमुत्थांश्च तुरगान्हेमभूषितान् ।  
 वातायमानानद्राक्षं शतशोऽथ सहस्रशः ॥ २८  
 अश्वारोहान्हतैरश्वैर्गृहीतासीन्समन्ततः ।  
 द्रवमाणानपश्याम द्राव्यमाणान्श्च संयुगे ॥ २९  
 गजो गजं समासाद्य द्रवमाणं महाहवे ।  
 ययौ प्रमृद्य तरसा पादातान्वाजिनस्तथा ।  
 तथैव च रथान् राजन्प्रममर्द रणे गजः ॥ ३०  
 रथाश्चैव समासाद्य पतितान्स्तुरगान्भुवि ।  
 व्यमृद्रन्समरे राजंस्तुरगांश्च नरान्णणे ॥ ३१  
 एवं ते बहुधा राजन्प्रत्यमृद्रन्परस्परम् ।  
 'दृश्यन्तेस्म महाबाहो तत्रतत्र महाबलाः ॥' ३२  
 तस्मिन्नौद्रे तथा युद्धे वर्तमाने महाभये ।  
 प्रावर्तत नदी घोरा शोणितान्तरङ्गिणी ॥ ३३  
 अस्थिसङ्घातसंबाधा केशशैवलशाद्वला ।  
 रथहृदा शरावर्ता ह्यमीना दुरासदा ॥ ३४  
 शीर्षोपलसमाकीर्णा हस्तिग्राहसमाकुला ।  
 कवचोष्णीषफेनौघा धनुर्वेगासिकच्छपा ॥ ३५

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

संकुलयुद्धवर्णनम् ॥ १ ॥

सञ्जय उवाच ।  
 अर्जुनस्तान्नरव्याघ्रः सुशर्मानुचरान्नुपान् ।  
 अनयत्प्रेतराजस्य सदनं सायकैः शितैः ॥ १

अद्राक्षमहं सञ्जयः ॥ २८ ॥ आगस्कृदपराधी ॥ ४२ ॥

'शङ्खनक्रौघसंकीर्णा छत्रकूर्मरथोडुपा ।'  
 पताकाध्वजवृक्षाह्व्या मर्त्यकूलापहारिणी ।  
 ऋव्यादहंससंकीर्णा यमराष्ट्रविवर्धनी ॥ ३६  
 तां नदीं क्षत्रियाः शूरा रथनागहयप्लवैः ।  
 प्रतेर्बहवो राजन्भयं त्यक्त्वा महारथाः ॥ ३७  
 अपोवाह रणे भीरून्कर्मलेनाभिसंवृतान् ।  
 यथा वैतरणी प्रेतान्प्रेतराजपुरं प्रति ॥ ३८  
 प्राक्रोशन्क्षत्रियास्तत्र दृष्ट्वा तद्वैशसं महत् ।  
 दुर्योधनापराधेन गच्छन्ति क्षत्रियाः क्षयम् ॥ ३९  
 गुणवत्सु कथं द्वेषं धृतराष्ट्रो जनेश्वरः ।  
 कृतवान्पाण्डुपुत्रेषु पापात्मा लोभमोहितः ॥ ४०  
 एवं बहुविधा वाचः श्रूयन्ते स्म परस्परम् ।  
 पाण्डवस्तवसंयुक्ताः पुत्राणां ते सुदारुणाः ॥ ४१  
 ता निशम्य ततो वाचः सर्वयोधैरुदाहृताः ।  
 आगस्कृत्सर्वलोकस्य पुत्रो दुर्योधनस्तव ॥ ४२  
 भीष्मं द्रोणं कृपं चैव शल्यं चोवाच भारत ।  
 युध्यध्वमनहंकाराः किं चिरं कुरुथेति च ॥ ४३  
 'इति दुर्योधनोत्सृष्टाः सर्वे युयुधिरे नृपाः ।'  
 ततः प्रवृत्ते युद्धं कुरूणां पाण्डवैः सह ।  
 अश्वद्यूतकृतं राजन्सुघोरं वैशसं तदा ॥ ४४  
 यत्पुरा न निगृह्णासि वार्यमाणो महात्मभिः ।  
 वैचित्रवीर्यं तस्येदं फलं पश्य सुदारुणम् ॥ ४५  
 न हि पाण्डुसुता राजन्ससैन्याः सपदानुगाः ।  
 रक्षन्ति समरे प्राणान्कौरवा वापि संयुगे ॥ ४६  
 एतस्मात्कारणाद्गोरो वर्तते स्वजनक्षयः ।  
 दैवाद्वा पुरुषव्याघ्र तव चापनयानृप ॥ ४७

व्यधिकशततमोऽध्यायः ॥ १०३ ॥

सुशर्मणो रणे योधान्प्राहिणोद्यमसादनम् ॥ ३  
 ते वध्यमानाः पार्थेन कालेनेव युगक्षये ।  
 व्यद्रवन्त रणे राजन्भये जाते महारथाः ॥ ४  
 उत्सृज्य तुरगान्केचिद्रथान्केचिच्च मारिष ।  
 गजानन्ये समुत्सृज्य प्राद्रवन्त दिशो दश ॥ ५  
 अपरे तु तदादाय वाजिनागरथान्गणे ।  
 त्वरया परया युक्ताः प्राद्रवन्त विशांपते ॥ ६  
 पादाताश्चापि शस्त्राणि समुत्सृज्य महारणे ।  
 निरपेक्षा व्यधावन्त तेनतेन स्म भारत ॥ ७  
 वार्यमाणाः सुबहुशस्त्रैर्गतेन सुशर्मणा ।  
 तथान्यैः पार्थिवश्रेष्ठैर्न व्यतिष्ठन्त संयुगे ॥ ८  
 तद्बलं प्रद्रुतं दृष्ट्वा पुत्रो दुर्योधनस्तव ।  
 पुरस्कृत्य रणे भीष्मं सर्वसैन्यपुरस्कृतः ॥ ९  
 सर्वोद्योगेन महता धनञ्जयमुपाद्रवत् ।  
 त्रिगर्ताधिपतेरर्थे जीवितस्य विशांपते ॥ १०  
 स एकः समरे तस्थौ किरन्बहुविधाञ्जरान् ।  
 भ्रातृभिः सहितः सर्वैः शेषा हि प्रद्रुता नराः ॥ ११  
 तथैव पाण्डवा राजन्सर्वोद्योगेन दंशिताः ।  
 प्रययुः फल्गुनार्थाय यत्र भीष्मो व्यतिष्ठत् ॥ १२  
 ज्ञायमाना रणे वीर्यं घोरं गाण्डीवधन्वनः ।  
 हाहाकारकृतोत्साहा भीष्मं जग्मुः समन्ततः ॥ १३  
 तेतस्तालध्वजः शूरः पाण्डवानां वरुथिनीम् ।  
 छादयामास समरे शरैः सन्नतपर्वभिः ॥ १४  
 एकीभूतास्ततः सर्वे कुरवः सह पाण्डवैः ।  
 अयुध्यन्त महाराज मध्यं प्राप्ते दिवाकरे ॥ १५  
 सात्यकिः कृतवर्माणं विद्ध्वा पञ्चभिराशुगैः ।  
 अतिष्ठदाहवे शूरः किरन्वाणान्सहस्रशः ॥ १६  
 तथैव द्रुपदो राजा द्रोणं विद्ध्वा शितैः शरैः ।  
 पुनर्विव्याध सप्तत्या सारथिं चास्य पञ्चभिः ॥ १७  
 भीमसेनस्तु राजानं बाह्लीकं प्रपितामहम् ।  
 विद्ध्वा नदन्महानादं शार्दूल इव कानने ॥ १८  
 आर्जुनिश्चित्रसेनेन विद्धो बहुभिराशुगैः ।  
 अतिष्ठदाहवे शूरः किरन्वाणान्सहस्रशः ।

चित्रसेनं त्रिभिर्वाणैर्विव्याध समरे भृशम् ॥ १९  
 समागतौ तौ तु रणे महामात्रौ व्यरोचताम् ।  
 यथा दिवि महाघोरौ राजन्बुधशनैश्चरौ ॥ २०  
 तस्याश्चांश्वतुरो हत्वा मृतं च नवभिः शरैः ।  
 ननाद बलवान्नादं सौभद्रः परवीरहा ॥ २१  
 हताश्चात्तु रथात्तूर्णं सोऽवपुत्य महारथः ।  
 आरुरोह रथं तूर्णं दुर्मुखस्य विशांपते ॥ २२  
 द्रोणश्च द्रुपदं भित्त्वा शरैः सन्नतपर्वभिः ।  
 सारथिं चास्य विव्याध त्वरमाणः पराक्रमी ॥ २३  
 पीड्यमानस्ततो राजा द्रुपदो वाहिनीमुखे ।  
 अपायाञ्जनैश्चैः पूर्ववैरमनुस्मरन् ॥ २४  
 भीमसेनस्तु राजानं मुहूर्तादिव बाह्लिकम् ।  
 व्यश्नसूतरथं चक्रे सर्वसैन्यस्य पश्यतः ॥ २५  
 ससंभ्रमो महाराज संशयं परमं गतः ॥ २६  
 अवपुत्य ततो वाहाद्बाह्लीकः पुरुषोत्तमः ।  
 आरुरोह रथं तूर्णं लक्ष्मणस्य महारणे ॥ २७  
 सात्यकिः कृतवर्माणं वारयित्वा महारणे ।  
 शरैर्वहुविधै राजन्नाससाद् पितामहम् ॥ २८  
 स विद्ध्वा भारतं षष्ठा निशितै रोमवाहिभिः ।  
 नृत्यन्निव रथोपस्थे विधुन्वानो महद्भुजः ॥ २९  
 तस्यायसीं महाशक्तिं चिक्षेपाथ पितामहः ।  
 हेमचित्रां महावेगां नागकन्योपमां शुभाम् ॥ ३०  
 तामापतन्तीं सहसा मृत्युकल्पां सुदुर्जयाम् ।  
 व्यंसयामास वाष्ण्यो लाघवेन महायशाः ॥ ३१  
 अनासाद्य तु वाष्ण्यं शक्तिः परमदारुणा ।  
 न्यपतद्दरणीपृष्ठे महोल्केव महाप्रभा ॥ ३२  
 वाष्ण्येस्तु ततो राजन्स्वां शक्तिं कनकप्रभाम् ।  
 वेगवद्ब्रह्म चिक्षेप पितामहरथं प्रति ॥ ३३  
 वाष्ण्यं यभुजवेगेन प्रणुन्ना सा महाहवे ।  
 अभिदुद्राव वेगेन कालरात्रिर्यथा नरम् ॥ ३४  
 तामापतन्तीं सहसा द्विधा चिच्छेद् भारतः ।  
 क्षुरप्राभ्यां सुतीक्ष्णाभ्यां सा व्यशीर्यत मेदिनीम्  
 छित्त्वा शक्तिं तु गाङ्गेयः सात्यकिं नवभिः शरैः ।

आजघानोरसि क्रुद्धः प्रहसञ्छत्रुकर्शनः ॥ ३६  
ततः सरथनागाश्वाः पाण्डवाः पाण्डुपूर्वज ।  
परिवत्रू रणे भीष्मं माधवत्राणकारणात् ॥ ३७

ततः प्रववृते युद्धं तुमुलं रोमहर्षणम् ।  
पाण्डवानां कुरूणां च समरे विजयैषिणाम् ॥ ३८

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे चतुरधिकशततमोऽध्यायः ॥ १०४ ॥

### पञ्चाधिकशततमोऽध्यायः ॥ १०५ ॥

युधिष्ठिरादियुद्धवर्णनम् ॥ १ ॥

सञ्जय उवाच ।

दृष्ट्वा भीष्मं रणे क्रुद्धं पाण्डवैरभिसंवृतम् ।  
यथा मेघैर्महाराज तपान्ते दिवि भास्करम् ॥ १  
दुर्योधनो महाराज दुःशासनमभाषत ।  
एष शूरो महेष्वासो भीष्मः शूरनिषूदनः ॥ २  
छादितः पाण्डवैः शूरैः समन्ताद्भरतर्षभ ।  
तस्य कार्यं त्वया वीर रक्षणं सुमहात्मनः ॥ ३  
रक्ष्यमाणो हि समरे भीष्मोऽस्माकं पितामहः ।  
निहन्यात्समरे यत्तान्पाञ्चालान्पाण्डवैः सह ॥ ४  
तत्र कार्यतमं मन्ये भीष्मस्यैवाभिरक्षणम् ।  
गोप्तं ह्येष महेष्वासो भीष्मोऽस्माकं महाव्रतः ॥ ५  
स भवान्सर्वसैन्येन परिवार्यं पितामहम् ।  
समरे कर्म कुर्वाणं दुष्करं परिरक्षतु ॥ ६  
सञ्जय उवाच ।

स एवमुक्तः समरे पुत्रो दुःशासनस्तव ।  
परिवार्यं स्थितो भीष्मं सैन्येन महता वृतः ॥ ७  
ततः शतसहस्राणां हयानां सुबलात्मजः ।  
विमलप्रासहस्तानामृष्टितोमरधारिणाम् ॥ ८  
दर्पितानां सुवेगानां बलस्थानां पताकिनाम् ।  
शिक्षितैर्युद्धकुशलैरुपेतानां नरोत्तमैः ॥ ९  
नकुलं सहदेवं च धर्मराजं च पाण्डवम् ।  
न्यवारयन्नरश्रेष्ठान्परिवार्यं समन्ततः ॥ १०  
ततो दुर्योधनो राजा शूराणां हयसादिनाम् ।  
अयुतं प्रेषयामास पाण्डवानां निवारणे ॥ ११

शेषः ॥ ३५ ॥ माधवः सात्यकिः ॥ ३७ ॥ चतुरधिकशतत-  
मोऽध्यायः ॥ १०४ ॥

तत इति । सैन्येनेति पूर्वस्मादनुकृष्यते । हयानां सैन्येन

तैः प्रविष्टैर्महावेगैर्गरुत्मद्भिरिवाहवे ।

सुराहता धरा राजंश्चकम्पे च ननाद च ॥ १२  
खुरशब्दश्च सुमहान्वाजिनां शुश्रुवे तदा ।  
महावंशवनस्येव दह्यमानस्य पर्वते ॥ १३  
उत्पतद्भिश्च तैस्तत्र समुद्भूतं महद्रजः ।  
दिवाकररथं प्राप्य च्छादयामास भास्करम् ॥ १४  
वेगवद्भिर्हयैस्तैस्तु क्षोभिता पाण्डवी चमूः ।  
निपतद्भिर्महावेगैर्हसैरिव महत्सरः ॥ १५  
हेषतां चैव शब्देन न प्राज्ञायत किञ्चन ।  
'अन्तर्दधे महाञ्शब्दस्तेन शब्देन मोहितः ॥' १६  
ततो युधिष्ठिरो राजा माद्रीपुत्रौ च पाण्डवौ ।  
प्रत्यघ्नंस्तरसा वेगं समरे हयसादिनाम् ॥ १७  
उद्भूतस्य महाराज प्रावृत्कालेऽतिपूर्यतः ।  
पौर्णमास्यामम्बुवेगं यथा वेला महोदधेः ॥ १८  
ततस्ते रथिनो राजञ्शूरैः सन्नतपर्वभिः ।  
न्यकृन्तन्नुत्तमाङ्गानि शरेण हयसादिनाम् ॥ १९  
ते निपेतुर्महाराज निहता दृढधन्विभिः ।  
नागैरिव महानागा यथावद्भिरिगह्वरे ॥ २०  
तेऽपि प्रासैः सुनिशितैः शूरैः सन्नतपर्वभिः ।  
न्यकृन्तन्नुत्तमाङ्गानि विचरन्तो दिशो दश ॥ २१  
अभ्याहता हयारोहा ऋष्टिभिर्भरतर्षभ ।  
अत्यजन्नुत्तमाङ्गानि फलानीव महाद्रुमाः ॥ २२  
ससादिनो हया राजंस्तत्रतत्र निषूदिताः ।  
पतिताः पात्यमानाश्च प्रत्यहञ्च्यन्त सर्वशः ॥ २३  
परिवार्यं न्यवारयदिति तृतीयेनान्वयः ॥ ८ ॥ पञ्चाधिकशतत-  
मोऽध्यायः ॥ १०५ ॥

वध्यमाना हयाश्चैव प्राद्रवन्त भयार्दिताः ।  
 यथा सिंहं समासाद्य मृगाः प्राणपरायणाः ॥ २४  
 पाण्डवाश्च महाराज जित्वा शत्रून्महामृधे ।  
 दध्मुः शङ्खांश्च भेरीश्च ताडयामासुराहवे ॥ २५  
 ततो दुर्योधनो दीनो दृष्ट्वा सैन्यं पराजितम् ।  
 अब्रवीद्भरतश्रेष्ठ मद्रराजमिदं वचः ॥ २६  
 एष पाण्डुसुतो ज्येष्ठो यमाभ्यां सहितो रणे ।  
 पश्यतां वो महाबाहो सेनां द्रावयति प्रभो ॥ २७  
 तं वारय महाबाहो वेलेव मकरालयम् ।  
 त्वं हि संश्रूयसेऽत्यर्थमसह्यबलविक्रमः ॥ २८  
 सञ्जय उवाच ।  
 पुत्रस्य तव तद्वाक्यं श्रुत्वा शल्यः प्रतापवान् ।  
 स ययौ रथवंशेन यत्र राजा युधिष्ठिरः ॥ २९  
 तदापतद्वै सहसा शल्यस्य सुमहद्बलम् ।  
 महौघवेगं समरे वारयामास पाण्डवः ॥ ३०

मद्रराजं च समरे धर्मराजो महारथः ।  
 दशभिः सायकैस्तूर्णमाजघान स्तनान्तरे ।  
 नकुलः सहदेवश्च तं सप्तभिरजिह्वगैः ॥ ३१  
 मद्रराजोऽपि तान्सर्वानाजघान त्रिभिस्त्रिभिः ।  
 युधिष्ठिरं पुनः षष्ठ्या विव्याध निशितैः शरैः ॥ ३२  
 माद्रीपुत्रौ च संभ्रान्तौ द्वाभ्यां द्वाभ्यामताडयत् ।  
 ततो भीमो महाबाहुर्दृष्ट्वा राजानमाहवे ॥ ३३  
 मद्रराजवशं प्राप्तं मृत्योरास्यगतं यथा ।  
 अभ्यपद्यत संग्रामे युधिष्ठिरममित्रजित् ॥ ३४  
 'आपतन्नेव भीमस्तु मद्रराजमताडयत् ।  
 सर्वपारशवैस्तीक्ष्णैर्नाराचैर्मर्मभेदिभिः ॥ ३५  
 ततो भीष्मश्च द्रोणश्च सैन्येन महता वृत्तौ ।  
 राजानमभ्यपद्येतामञ्जसा शरवर्षिणौ ॥' ३६  
 ततो युद्धं महाघोरं प्रावर्तत सुदारुणम् ।  
 अपरां दिशमास्थाय द्योतमाने दिवाकरे ॥ ३७

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

भीष्मपराक्रममसृष्यता क्रेष्णन रथादवरुह्य तद्दधायाभियानम् ॥ १ ॥ अर्जुनेन पश्चादनुधाव्य निवर्तितस्य कृष्णस्य तेन सह पुना रथारोहणम् ॥ २ ॥

सञ्जय उवाच ।  
 ततः पिता तव क्रुद्धो निशितैः सायकोत्तमैः ।  
 आजघान रणे पार्थान्सहसेनान्समन्ततः ॥ १  
 भीमं द्वादशभिर्विद्ध्वा सात्यकिं नवभिः शरैः ।  
 नकुलं च त्रिभिर्विद्ध्वा सहदेवं च सप्तभिः ॥ २  
 युधिष्ठिरं द्वादशभिर्बाहोरुरसि चार्पयत् ।  
 धृष्टद्युम्नं ततो विद्ध्वा ननाद सुमहाबलः ॥ ३  
 तं द्वादशाख्यैर्नकुलो माधवश्च त्रिभिः शरैः ।  
 धृष्टद्युम्नश्च सप्तत्या भीमसेनश्च सप्तभिः ।  
 युधिष्ठिरो द्वादशभिः प्रत्यविध्यत्पितामहम् ॥ ४  
 द्रोणस्तु सात्यकिं विद्ध्वा भीमसेनमविध्यत ।  
 एकैकं पञ्चभिर्बाणैर्यमदण्डोपमैः शितैः ॥ ५

तौ च तं प्रत्यविध्येतां त्रिभिस्त्रिभिरजिह्वगैः ।  
 तोत्रैरिव महानागं द्रोणं ब्राह्मणपुङ्गवम् ॥ ६  
 सौवीराः कितवाः प्राच्याः प्रतीच्योदीच्यमालवाः ।  
 अभीषाहाः शूरसेनाः शिवयोऽथ वसातयः ।  
 संग्रामे नाजहुर्भीष्मं वध्यमानाः शितैः शरैः ॥ ७  
 तथैवान्ये महीपाला नानादेशसमागताः ।  
 पाण्डवानभ्यवर्तन्त विविधायुधपाणयः ।  
 तथैव पाण्डवा राजन्परिवक्तुः पितामहम् ॥ ८  
 स समन्तात्परिवृतो रथौघैरपराजितः ।  
 गहनेऽग्निरिवोत्सृष्टः प्रज्ज्वाल दहन्परान् ॥ ९  
 रथाभ्यगारश्चापाचिंरसि शक्तिगदेन्धनः ।  
 शरस्फुलिङ्गो भीष्माग्निर्ददाह क्षत्रियर्षभान् ॥ १०  
 'यथा हि सुमहानग्निः कक्षे चरति सानिलः ।

द्वादशाख्यैः द्वादशसंख्यैः ॥ ४ ॥

तथा भीष्मो महाराज दिव्यमस्त्रमुदीरयन् ॥ ११  
 सुवर्णपुङ्खेरिषुभिर्गात्रपक्षैः सुतेजनैः ।  
 कर्णिनालीकनाराचैश्छादयामास तद्वलम् ॥ १२  
 अपातयद्भ्रुजांश्चैव रथिनश्च शितैः शरैः ।  
 मुण्डतालवनानीव चकार स रथव्रजान् ॥ १३  
 निर्मनुष्यान्स्थान्नाजन्गजानश्चांश्च संयुगे ।  
 अकरोत्स महाबाहुः सर्वशस्त्रभृतां वरः ॥ १४  
 तस्य ज्यातलनिर्घोषं विस्फूर्जितमिवाशनेः ।  
 निशम्य सर्वभूतानि समकम्पन्त भारत ॥ १५  
 अमोघा ह्यपतन्त्राणाः पितुस्ते भरतर्षभ ।  
 नासञ्जन्त तनुत्रेषु भीष्मचापच्युताः शराः ॥ १६  
 हतवीरान्स्थान्नाजन्संयुक्ताञ्जवनैर्हयैः ।  
 अपश्याम महाराज ह्रियमाणान्गणाजिरे ॥ १७  
 चेदिकाशिकरूपाणां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ।  
 अपरावर्तिनः सर्वे सुवर्णविकृतध्वजाः ॥ १८  
 संग्रामे भीष्ममासाद्य व्यादितास्यमिवान्तकम् ।  
 निमग्नाः परलोकाय सवाजिरथकुञ्जराः ॥ १९  
 भग्नाक्षोपस्करान्कांश्चिद्भ्रमचक्रांश्च भारत ।  
 अपश्याम महाराज शतशोऽथ सहस्रशः ॥ २०  
 सवरुथै रथैर्भग्नै रथिभिश्च निपातितैः ।  
 शरैः सुकवचैश्छिन्नैः पट्टसैश्च विशांपते ॥ २१  
 गदाभिर्भिण्डिपालैश्च निशितैश्च शिलीमुखैः ।  
 अनुकर्षैरुपासङ्गैश्चैर्भग्नैश्च मारिष ॥ २२  
 बाहुभिः कार्मुकैः खड्गैः शिरोभिश्च सकुण्डलैः ।  
 तलत्रैरङ्गुलित्रैश्च ध्वजैश्च विनिपातितैः ।  
 चापैश्च बहुधा च्छिन्नैः समास्तीर्यत मेदिनी ॥ २३  
 गजारोहा गजात्राजन्हयांश्च ह्यसादिनः ।  
 अभिपेतुर्द्रुतं तत्र शतशोऽथ सहस्रशः ॥ २४  
 यतमानाश्च ते वीरा द्रवमाणान्महारथान् ।  
 नाशक्नुवन्वारयितुं भीष्मबाणप्रपीडितान् ॥ २५  
 महेन्द्रसमवीर्येण वध्यमाना महाचमूः ।  
 अभज्यत महाराज न च द्वौ समधावताम् ॥ २६  
 आविद्धरथनागाश्च पतितध्वजसंकुलम् ।

अनीकं पाण्डुपुत्राणां हाहाभूतमचेतनम् ॥ २७  
 जघानात्र पिता पुत्रं पुत्रश्च पितरं तथा ।  
 प्रियं सखायं चाक्रन्दे सखा दैवबलात्कृतः ॥ २८  
 विमुच्य कवचानन्ये पाण्डुपुत्रस्य सैनिकाः ।  
 प्रकीर्य केशान्धावन्तः प्रत्यदृश्यन्त सर्वशः ॥ २९  
 तद्रोकुलमिवोद्भ्रान्तमुद्भ्रान्तरथकूबरम् ।  
 ददृशे पाण्डुपुत्रस्य सैन्यमार्तस्वरं तदा ॥ ३०  
 प्रभज्यमानं सैन्यं तु दृष्ट्वा यादवनन्दनः ।  
 उवाच पार्थ वीभत्सुं निगृह्य रथमुत्तमम् ॥ ३१  
 श्रीभगवानुवाच ।  
 अयं स कालः संग्रामः पार्थ यः काङ्क्षितस्तव ।  
 प्रहरासौ नरव्याघ्र भीष्मायाहवशोभिने ॥ ३२  
 यत्पुरा कथितं वीर त्वया राज्ञां समागमे ।  
 विराटनगरे तात सञ्जयस्य समीपतः ॥ ३३  
 भीष्मद्रोणमुखान्सर्वान्धारतराष्ट्रस्य सैनिकान् ।  
 सानुबन्धान्हनिष्यामि मे मां योत्स्यन्ति सङ्गरे ३४  
 इति तत्कुरु कौन्तेय सत्यं वाक्यमरिन्दम ।  
 क्षत्रधर्ममनुस्मृत्य युध्यस्व विगतज्वरः ॥ ३५  
 सञ्जय उवाच ।  
 इत्युक्तो वासुदेवेन तिर्यग्दृष्टिरधोमुखः ।  
 अकाम इव वीभत्सुरिदं वचनमब्रवीत् ॥ ३६  
 अवधानां वधं कृत्वा राज्यं वा नरकोत्तरम् ।  
 दुःखानि वनवासे वा किं नु मे सुकृतं भवेत् ॥ ३७  
 चोदयाश्चान्यतो भीष्मः करिष्ये वचनं तव ।  
 पातयिष्यामि दुर्धर्षं भीष्मं कुरुपितामहम् ॥ ३८  
 सञ्जय उवाच ।  
 स चाश्वानजतप्रख्यांश्चोदयामास माधवः ।  
 यतो भीष्मस्ततो राजन्हुष्प्रेक्ष्यो रश्मिवानिव ॥ ३९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ४०  
 ततो भीष्मः कुरुश्रेष्ठः सिंहवद्विनदन्मुहुः ।  
 धनंजयरथं शीघ्रं शरवर्षैरवाकिरत् ॥ ४१  
 क्षणेन स रथस्तस्य सहयः सहसारथिः ।  
 शरवर्षेण महता न प्राज्ञायत भारत ॥ ४२

वासुदेवस्त्वसंभ्रान्तो धैर्यमास्थाय सत्वरः ।  
 चोदयामास तानश्चान्विनुन्नान्भीष्मसायकैः ४३  
 ततः पार्थो धनुर्गृह्य दिव्यं जलदनिःस्वनम् ।  
 पातयामास भीष्मस्य धनुश्छित्त्वा शितैः शरैः ४४  
 स च्छिन्नधन्वा कौरव्यः पुनरन्यन्महद्भुजः ।  
 निमेषान्तरमात्रेण सज्यं चक्रे पिता तव ॥ ४५  
 चकर्ष च ततो दोर्भ्यां धनुर्जलदनिःस्वनम् ।  
 अथास्य तदपि कुद्भश्चिच्छेद धनुरर्जुनः ।  
 तस्य तत्पूजयामास लाघवं शन्तनोः सुतः ॥ ४६  
 गाङ्गेयस्त्वब्रवीत्पार्थं धन्विश्रेष्ठमरिंदम ।  
 साधुसाधु महाबाहो साधु कुन्तीसुतेति च ॥ ४७  
 समाभाष्यैवमपरं प्रगृह्य रुचिरं धनुः ।  
 मुमोच समरे भीष्मः शरान्पार्थरथं प्रति ॥ ४८  
 अदर्शयद्वासुदेवो हययाने परं बलम् ।  
 मोघान्कुर्वन्शरांस्तस्य मण्डलानि निदर्शयन् ॥ ४९  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरन्ध्रौ विषाणोल्लिखिताङ्कितौ ॥ ५०  
 वासुदेवस्तु संप्रेक्ष्य पार्थस्य मृदुयुद्धताम् ।  
 भीष्मं च शरवर्षाणि सृजन्तमनिशं युधि ॥ ५१  
 प्रतपन्तमिवादित्यं मध्यमासाद्य सेनयोः ।  
 वरान्वरान्विनियन्तं पाण्डुपुत्रस्य सैनिकान् ॥ ५२  
 युगान्तमिव कुर्वाणं भीष्मं यौधिष्ठिरे बले ।  
 नामृष्यत महाबाहुर्माधवः परवीरहा ॥ ५३  
 उत्सृज्य रजतप्रख्यानह्यानपार्थस्य मारिष ।  
 वासुदेवस्ततो योगी प्रचस्कन्द महारथात् ॥ ५४  
 अभिदुद्राव भीष्मं स भुजप्रहरणो बली ।  
 प्रतोदपाणिस्तेजस्वी सिंहवद्विनदन्मुहुः ॥ ५५  
 दारयन्निव पद्भ्यां स जगतीं जगदीश्वरः ।  
 क्रोधताम्रेक्षणः कृष्णो जिघांसुरमितद्युतिः ॥ ५६  
 ग्रसन्निव च तेजांसि तावकानां महाहवे ।  
 दृष्ट्वा माधवमाक्रन्दे भीष्मायोद्यतमन्तिके ॥ ५७  
 हतो भीष्मो हतो भीष्म इति तत्रस्य सैनिकाः ।

क्रोशन्तः प्राद्रवन्सर्वे वासुदेवभयातुराः ॥ ५८  
 पीतकौशेयसंवीतो मणिश्यामो जनार्दनः ।  
 शुशुभे विद्रवन्भीष्मं विद्युन्माली यथाम्बुदः ॥ ५९  
 स सिंह इव मातङ्गं यथर्षभ इवर्षभम् ।  
 अभिदुद्राव वेगेन विनदन्यादवर्षभः ॥ ६०  
 तमापतन्तं संप्रेक्ष्य पुण्डरीकाक्षमाहवे ।  
 असंभ्रमं रणे भीष्मो विचकर्ष महद्भुजः ।  
 उवाच चैव गोविन्दमसंभ्रान्तेन चेतसा ॥ ६१  
 एह्येहि पुण्डरीकाक्ष देवदेव नमोस्तु ते ।  
 मामद्य सात्वतश्रेष्ठ पातयस्व महाहवे ॥ ६२  
 त्वया हि देव संग्रामे हतस्यापि ममानघ ।  
 श्रेय एव परं कृष्ण लोके भवति सर्वतः ॥ ६३  
 संभावितोऽस्मि गोविन्द त्रैलोक्येनाद्य संयुगे ।  
 प्रहरस्व यथेष्टं वै दासोऽस्मि तव चानघ ॥ ६४  
 सञ्जय उवाच ।  
 अन्वगेव ततः पार्थः समभिद्रुत्य केशवम् ।  
 निजग्राह महाबाहुर्बाहुभ्यां परिगृह्य वै ॥ ६५  
 निगृह्यमाणः पार्थेन कृष्णो राजीवलोचनः ।  
 जगामैवैनमादाय वेगेन पुरुषोत्तमः ॥ ६६  
 पार्थस्तु विष्टभ्य बलाच्चरणौ परवीरहा ।  
 निजग्राह हृषीकेशं कथंचिद्दशमे पदे ॥ ६७  
 तत एवमुवाचार्तः क्रोधपर्याकुलेक्षणम् ।  
 निःश्वसन्तं यथा नागमर्जुनः प्रणयात्सखा ॥ ६८  
 निवर्तस्व महाबाहो नानृतं कर्तुमर्हसि ।  
 यत्त्वया कथितं पूर्वं न योत्स्यामीति केशव ॥ ६९  
 मिथ्यावादीति लोकास्त्वां कथयिष्यन्ति माधव ।  
 ममैष भारः सर्वो हि हनिष्यामि पितामहम् ७०  
 शपे केशव शस्त्रेण सत्येन सुकृतेन च ।  
 अन्तं यथा गमिष्यामि शत्रूणां शत्रुसूदन ॥ ७१  
 अद्यैव पश्य दुर्धर्ष पात्यमानं महारथम् ।  
 तारापतिमिवापूर्णमन्तकाले यदृच्छया ॥ ७२  
 माधवस्तु वचः श्रुत्वा फल्गुनस्य महात्मनः ।



‘अभवत्परमप्रीतो दृष्ट्वा पार्थस्य विक्रमम् ।’  
 न किञ्चिदुक्त्वा सक्रोध आरुरोह रथं पुनः ॥ ७३  
 तौ रथस्थौ नरव्याघ्रौ भीष्मः शान्तनवः पुनः ।  
 ववर्ष शरवर्षेण मेघो वृष्ट्वा यथाऽचलौ ॥ ७४  
 प्राणानादत्त योधानां पिता देवव्रतस्तव ।  
 गभस्तिभिरिवादित्यस्तेजांसि शिशिराल्यये ॥ ७५  
 यथा कुरूणां सैन्यानि बभञ्जुर्गुधि पाण्डवाः ।  
 तथा पाण्डवसैन्यानि बभञ्ज युधि ते पिता ॥ ७६  
 हतविद्रुतसैन्यास्तु निरुत्साहा विचेतसः ।  
 निरीक्षितुं न शेकुस्ते भीष्ममप्रतिमं रणे ॥ ७७  
 मध्यं गतमिवादित्यं प्रतपन्तं स्वतेजसा ।  
 ते वध्यमाना भीष्मेण शतशोऽथ सहस्रशः ॥ ७८  
 कुर्वाणं समरे कर्माण्यतिमानुषविक्रमम् ।  
 वीक्षांचक्रुर्महाराज पाण्डवा भयपीडिताः ॥ ७९  
 तथा पाण्डवसैन्यानि द्राव्यमाणानि भारत ।  
 त्रातारं नाध्यगच्छन्त गावः पङ्कगता इव ।  
 पिपीलिका इव क्षुण्णा दुर्बला बलिना रणे ॥ ८०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे षडधिकशततमोऽध्यायः ॥ १०६ ॥

इति नवमदिवसयुद्धम् ।

### सप्ताधिकशततमोऽध्यायः ॥ १०७ ॥

युधिष्ठिरेण कृष्णेनसह संमन्त्रय रात्रौ भीष्ममेत्य तद्बधोपायकथनप्रार्थना ॥ १ ॥ तंप्रति भीष्मेण तत्कथनम् ॥ २ ॥

सञ्जय उवाच ।  
 युध्यतामेव तेषां तु भास्करेऽस्तमुपागते ।  
 सन्ध्या समभवद्गोरा नापश्याम ततो रणम् ॥ १  
 ततो युधिष्ठिरो राजा सन्ध्यां संदृश्य भारत ।  
 वध्यमानं च भीष्मेण त्यक्त्वास्त्रं भयविह्वलम् ॥ २  
 स्वसैन्यं च परावृत्तं पलायनपरायणम् ।  
 भीष्मं च युधिं संरब्धं पीडयन्तं महारथम् ॥ ३  
 सोमकांश्च जितान्दृष्ट्वा निरुत्साहान्महारथान् ।  
 ‘निशामुखं च संप्रेक्ष्य घोररूपं भयानकम् ।’  
 चिन्तयित्वा ततो राज्ञामपहारमकारयत् ॥ ४  
 ततोऽपहारं सैन्यानां चक्रे राजा युधिष्ठिरः ।

‘तथैव योधा राजेन्द्र भीष्मेणामित्रघातिना ।  
 समरे मृदिताः सर्वे पाण्डवाः सह सृञ्जयैः ॥’ ८१  
 महारथं भारत दुष्प्रकम्पं  
 शरौघिणं प्रतपन्तं नरेन्द्रान् ।  
 भीष्मं न शेकुः प्रतिवीक्षितुं ते  
 शरार्चिषं सूर्यमिवातपन्तम् ॥ ८२  
 विमृद्रतस्तस्य तु पाण्डुसेना-  
 मस्तं जगामाथ सहस्ररश्मिः ।  
 ततो हि भीष्मः सवलान्ससैन्या-  
 न्यवारयत्पाण्डुसुताञ्शरौघैः ॥ ८३  
 जघान चैतान्सुभृशं महाबलो  
 महाव्रतः पाण्डुसुतान्महास्रैः ।  
 रणे करुशाधिपचेदिपैर्वलै-  
 र्वृतान्सदा चक्रधरस्य पश्यतः ।  
 ततो बलानां श्रमकशीतानां  
 मनोऽवहारं प्रति संबभूव ॥ ८४

तथैव तव सैन्यानामपहारो ह्यभूत्तदा ॥ ५  
 ततोऽपहारं सैन्यानां कृत्वा तत्र महारथाः ।  
 न्यविशन्त कुरुश्रेष्ठ संग्रामे क्षतविक्षताः ॥ ६  
 भीष्मस्य समरे कर्म चिन्तयानास्तु पाण्डवाः ।  
 नालभन्त तदा शान्तिं भीष्मबाणप्रपीडिताः ॥ ७  
 भीष्मोऽपि समरे जित्वा पाण्डवान्सह सृञ्जयान् ।  
 पूज्यमानस्तव सुतैर्वन्द्यमानश्च भारत ॥ ८  
 न्यविशत्कुरुभिः सार्धं हृष्टरूपैः समन्ततः ।  
 ततो रात्रिः समभवत्सर्वभूतप्रमोहिनी ॥ ९  
 तस्मिन्रात्रिमुखे घोरे पाण्डवा वृष्णिभिः सह ।  
 सृञ्जयाश्च दुराधर्षा मन्त्राय समुपाविशन् ॥ १०

आत्मनिःश्रेयसं सर्वे प्राप्तकालं महाबलाः ।  
 मन्त्रयामासुरव्यग्रा मन्त्रनिश्चयकोविदाः ॥ ११  
 ततो युधिष्ठिरो राजा मन्त्रयित्वा चिरं नृप ।  
 वासुदेवं समुद्रीक्ष्य बचनं चेदमाददे ॥ १२  
 कृष्ण पश्य महात्मानं भीष्मं भीमपराक्रमम् ।  
 गजं नलवनानीव विमृद्रन्तं बलं मम ॥ १३  
 न चैवैनं महात्मानमुत्सहामो निरीक्षितुम् ।  
 लेलिह्यमानं सैन्येषु प्रवृद्धमिव पावकम् ॥ १४  
 यथा घोरो महानागस्तक्षको वै विषोल्बणः ।  
 तथा भीष्मो रणे क्रुद्धस्तीक्ष्णशस्त्रः प्रतापवान् १५  
 गृहीतचापः समरे प्रमुञ्चन्निशिताञ्छरान् ।  
 शक्यो जेतुं यमः क्रुद्धो वज्रपाणिश्च देवराट् ॥१६  
 वरुणः पाशभृच्चापि सगदो वा धनेश्वरः ।  
 न तु भीष्मः सुसंकुद्धः शक्यो जेतुं महाहवे ॥१७  
 सोऽहमेवं गते कृष्ण निमग्नः शोकसागरे ।  
 आत्मनो बुद्धिदौर्बल्याद्भीष्ममासाद्य संयुगे ॥१८  
 वनं यास्यामि दुर्धर्ष श्रेयो वै तत्र मे गतम् ।  
 न युद्धं रोचते कृष्ण हन्ति भीष्मो हि नः सदा १९  
 यथा प्रज्वलितं वह्निं पतङ्गः समभिद्रवन् ।  
 एकतो मृत्युमभ्येति तथाऽहं भीष्ममेगिवान् ॥२०  
 क्षयं नीतोऽसि वाष्णीय राज्यहेतोः पराक्रमी ।  
 भ्रातरश्चैव मे शूराः सायकैर्भृशपीडिताः ॥ २१  
 मत्कृते भ्रातृसौहार्दाद्राज्यभ्रष्टा वनं गताः ।  
 परिक्रिष्टा तथा कृष्णा मत्कृते मधुसूदन ॥ २२  
 जीवितं बहु मन्येऽहं जीवितं ह्यद्य दुर्लभम् ।  
 जीवितस्याद्य शेषेण चरिष्ये धर्ममुत्तमम् ॥ २३  
 यदि तेऽहमनुग्राह्यो भ्रातृभिः सह केशव ।  
 स्वधर्मस्याविरोधेन हितं व्याहर केशव ॥ २४  
 सञ्जय उवाच ।  
 एवं श्रुत्वा वचस्तस्य कारुण्याद्बहुविस्तरम् ।  
 प्रत्युवाच ततः कृष्णः सान्त्वयानो युधिष्ठिरम् २५  
 श्रीभगवानुवाच ।  
 धर्मपुत्र विषादं त्वं मा कृथाः सत्यसंगर ।

यस्य ते भ्रातरः शूरा दुर्जयाः शत्रुमूदनाः ॥२६  
 अर्जुनो भीमसेनश्च वाय्वग्निसमतेजसौ ।  
 माद्रीपुत्रौ च विक्रान्तौ त्रिदशानामिवेश्वरौ ॥२७  
 मां वा नियुङ्क्षु सौहार्दाद्योत्स्ये भीष्मेण पाण्डव ।  
 तत्प्रयुक्तो महाराज किं न कुर्यां महाहवे ॥ २८  
 हनिष्यामि रणे भीष्ममाहूय पुरुषर्षभम् ।  
 पश्यतां धार्तराष्ट्राणां यदि नेच्छति फल्गुनः २९  
 यदि भीष्मे हते वीरे जयं पश्यसि पाण्डव ।  
 हन्तास्म्येकरथेनाद्य कुरुवृद्धं पितामहम् ॥ ३०  
 पश्य मे विक्रमं राजन्महेन्द्रस्येव संयुगे ।  
 विमुञ्चन्तं महास्त्राणि पातयिष्यामि तं रथात् ३१  
 यः शत्रुः पाण्डुपुत्राणां मच्छत्रुः स न संशयः ।  
 मदर्थो भवदर्थो ये ये मदीयास्तवैव ते ॥ ३२  
 तव भ्राता मम सखा संबन्धी शिष्य एव च ।  
 मांसान्युत्कृत्य दास्यामि फल्गुनार्थे महीपते ३३  
 एष चापि नरव्याघ्रो मत्कृते जीवितं त्यजेत् ।  
 एष नः समयस्तात तारथेय परस्परम् ॥ ३४  
 स मां नियुङ्क्षु राजेन्द्र यावत्सज्जो भवाम्यहम् ।  
 प्रतिज्ञातमुपप्लाव्ये यत्तत्पार्थेन पूर्वतः ॥ ३५  
 पातयिष्यामि गाङ्गेयमित्युलूकस्य संनिधौ ।  
 परिरक्ष्यमिदं तावद्वचः पार्थस्य धीमतः ॥ ३६  
 अनुज्ञातेन पार्थेन मया कार्यं न संशयः ।  
 अथवा फल्गुनस्यैव भारः परिमितो रणे ॥ ३७  
 स हनिष्यति संग्रामे भीष्मं परपुरंजयम् ।  
 अशक्यमपि कुर्याद्धि रणे पार्थः समुद्यतः ॥ ३८  
 त्रिदशान्वा समुद्युक्तान्सहितान्दैत्यदानवैः ।  
 निहन्यादर्जुनः सङ्घे किमु भीष्मं नराधिप ॥३९  
 विपरीतो महावीर्यो गतसत्त्वोऽल्पजीवनः ।  
 भीष्मः शान्तनवो नूनं कर्तव्यं नावबुध्यते ॥४०  
 युधिष्ठिर उवाच ।  
 एवमेतन्महाबाहो यथा वदसि माधव ।  
 सर्वे ह्येते न पर्याप्तास्तव वेगविधारणे ॥ ४१  
 नियतं समवाप्स्यामि सर्वमेतद्यथेप्सितम् ।

यस्य मे पुरुषव्याघ्र भवान्पक्षे व्यवस्थितः ॥४२  
 सेन्द्रानपि रणे देवाञ्जयेयं जयतां वर ।  
 त्वया नाथेन गोविन्द किमु भीष्मं महारथम् ४३  
 न तु त्वामनृतं कर्तुमुत्सहे स्वात्मगौरवात् ।  
 अयुध्यमानः साहाय्यं यथोक्तं कुरु माधव ॥४४  
 समयस्तु कृतः कश्चिन्मम भीष्मेण संयुगे ।  
 मन्त्रयिष्ये तवार्थाय न तु योत्स्ये कथंचन ॥४५  
 दुर्योधनार्थं योत्स्यामि सत्यमेतदिति प्रभो ।  
 स हि राज्यस्य मे दाता मन्त्रस्यैव च माधव ४६  
 तस्मादेवव्रतं भूयो वधोपायार्थमात्मनः ।  
 भवता सहिताः सर्वे प्रयाम मधुसूदन ॥ ४७  
 तद्वयं सहिता गत्वा भीष्ममाशु नरोत्तमम् ।  
 रुचिते तव पृच्छामि मन्त्रं वाष्णेय माचिरम् ॥४८  
 स वक्ष्यति हितं वाक्यं सत्यमस्माञ्जनार्दन ।  
 यथा च वक्ष्यते कृष्ण तथा कर्तासि संयुगे ४९  
 स नो जयस्य दाता स्यान्मन्त्रस्य च दृढव्रतः ।  
 बालाः पित्रा विहीनाश्च तेन संवर्धिता वयम् ५०  
 तं चेत्पितामहं वृद्धं हन्तुमिच्छामि माधव ।  
 पितुः पितरमिष्टं च धिगस्तु क्षत्रजीविकाम् ५१  
 सञ्जय उवाच ।  
 ततोऽब्रवीन्महाराज वाष्णेयः कुरुनन्दनम् ।  
 रोचते मे महाप्राज्ञ राजेन्द्र तव भाषितम् ॥ ५२  
 देवव्रतः कृती भीष्मः प्रेक्षितेनापि निर्देहेत् ।  
 गम्यतां स्ववधोपायं प्रष्टुं सागरगासुतम् ॥ ५३  
 वक्तुमर्हति सत्यं स त्वया पृष्टो विशेषतः ।  
 ते वयं तत्र गच्छामः प्रष्टुं कुरुपितामहम् ॥ ५४  
 गत्वा शान्तनवं वृद्धं मन्त्रं पृच्छाम भारत ।  
 स नो दास्यति मन्त्रं यं तेन योत्स्यामहे परान् ॥५५  
 सञ्जय उवाच ।  
 एवमामन्त्र्य ते वीराः पाण्डवाः पाण्डुपूर्वज ।  
 जग्मुस्ते सहिताः सर्वे वासुदेवश्च वीर्यवान् ॥५६  
 विमुक्तशस्त्रकवचा भीष्मस्य सदनं प्रति ।  
 प्रविश्य च तदा भीष्मं शिरोभिः प्रणिपेदिरे ५७  
 पूजयन्तो महाराज पाण्डवा भरतर्षभम् ।

प्रणम्य शिरसा चैनं भीष्मं शरणमभ्ययुः ॥ ५८  
 तानुवाच महाबाहुर्भीष्मः कुरुपितामहः ।  
 स्वागतं तव वाष्णेय स्वागतं ते धनञ्जय ॥ ५९  
 स्वागतं धर्मपुत्राय भीमाय यमयोस्तथा ।  
 किं वा कार्यं करोम्यद्य युष्माकं प्रीतिवर्धनं ६०  
 'युद्धादन्यत्र हे वत्साः प्रीयन्तां मा विशङ्कथ ।'  
 सर्वात्मनापि कर्तासि यदपि स्यात्सुदुष्करम् ।  
 तथा ब्रुवाणं गाङ्गेयं प्रीतियुक्तं पुनःपुनः ॥ ६१  
 उवाच राजा दीनात्मा प्रीतियुक्तमिदं वचः ।  
 कथं जयेम सर्वज्ञ कथं राज्यं लभेमहि ॥ ६२  
 प्रजानां संशयो न स्यात्कथं तन्मे वद प्रभो ।  
 भवान्नि नो वधोपायं ब्रवीतु स्वयमात्मनः ॥६३  
 भवन्तं समरे वीर विषहेम कथं वयम् ।  
 न हि ते सूक्ष्ममप्यस्ति रन्ध्रं कुरुपितामह ॥६४  
 मण्डलेनैव धनुषा दृश्यसे संयुगे सदा ।  
 आददानं संदधानं विकर्षन्तं धनुर्न च ॥ ६५  
 पश्यामस्त्वां महाबाहो रथे सूर्यमिवापरम् ।  
 रथाश्चरनागानां हन्तारं परवीरहन् ॥ ६६  
 कोऽथवोत्सहते जेतुं त्वां पुमान्भरतर्षभ ।  
 वर्षता शरवर्षाणि महान्ति पुरुषर्षभ ॥ ६७  
 क्षयं नीता हि पृतना संयुगे महती मम ।  
 यथा युधि जयेम त्वां यथा राज्यं भृशं मम ६८  
 मम सैन्यस्य च क्षेमं तन्मे ब्रूहि पितामह ।  
 सञ्जय उवाच ।  
 ततोऽब्रवीच्छान्तनवः पाण्डवान्पाण्डुपूर्वज ॥६९  
 न कथंचन कौन्तेय मयि जीवति संयुगे ।  
 जयो भवति सर्वज्ञ सत्यमेतद्ब्रवीमि ते ॥ ७०  
 निर्जिते मयि युद्धेन रणे जेष्यथ पाण्डवाः ।  
 क्षिप्रं मयि प्रहरत यदीच्छथ रणे जयम् ॥ ७१  
 अनुजानामि वः पार्थाः प्रहरध्वं यथासुखम् ।  
 एवं हि सुकृतं मन्ये भवतां विदितो ब्रह्म ।  
 हते मयि हतं सर्वं तस्मादेवं विधीयताम् ॥ ७२  
 युधिष्ठिर उवाच ।  
 ब्रूहि तस्मादुपायं नो यथा युद्धे जयेमहि ।

भवन्तं समरे कुड्दं दण्डहस्तमिवान्तकम् ॥ ७३  
 शक्यो वज्रधरो जेतुं वरुणोऽथ यमस्तथा ।  
 न भवान्समरे शक्यः सेन्द्रैरपि सुरासुरैः ॥ ७४  
 भीष्म उवाच ।  
 सत्यमेतन्महाबाहो यथा वदसि पाण्डव ॥ ७५  
 नाहं जेतुं रणे शक्यः सेन्द्रैरपि सुरासुरैः ।  
 आत्तशस्त्रो रणे यत्तो गृहीतवरकार्मुकः ।  
 ततो मां न्यस्तशस्त्रं तु एते हन्युर्महारथाः ॥ ७६  
 निक्षिप्तशस्त्रे पतिते विमुक्तकवचध्वजे ।  
 द्रवमाणे च भीते च तवासीति च वादिनि ॥ ७७  
 'स्त्रीजिते स्त्रीप्रधाने च स्त्रीप्रधायिनि धर्मज ।'  
 स्त्रियां स्त्रीनामधेये च विकले चैकपुत्रिणि ।  
 अप्रसूते च षण्डे च न युद्धं रोचते मम ॥ ७८  
 इमं मे शृणु राजेन्द्र संकल्पं पूर्वचिन्तितम् ।  
 असंकल्पध्वजं दृष्ट्वा न युध्येयं कदाचन ॥ ७९  
 य एष द्रौपदो राजंस्तव सैन्ये महारथः ।  
 शिखण्डी समरामर्षी शूरश्च समितिजयः ॥ ८०  
 यथाऽभवच्च स्त्रीपूर्वं पश्चात्पुंस्त्वं समागतः ।  
 जानन्ति च भवन्तोऽपि सर्वमेतद्यथातथम् ॥ ८१  
 अर्जुनः समरे शूरः पुरस्कृत्य शिखण्डिनम् ।  
 मामेव विशिखैस्तीक्ष्णैरभिद्रवतु दंशितः ॥ ८२  
 असंकल्पध्वजे तस्मिन्स्त्रीपूर्वं च विशेषतः ।  
 न प्रहर्तुमभीप्सामि गृहीतेषुः कथंचन ॥ ८३  
 तदन्तरं समासाद्य पाण्डवो मां धनञ्जयः ।  
 शरैर्घातयतु क्षिप्रं समन्ताद्भरतर्षभ ॥ ८४  
 न तं पश्यामि लोकेषु मां हन्याद्यः समुद्यतम् ।  
 ऋते कृष्णान्महाभागात्पाण्डवाद्वा धनञ्जयात् ८५  
 पार्षतं तु पुरोधाय क्लीबमद्य ममाग्रतः ।  
 आत्तशस्त्रो रणे यत्तो गृहीतवरकार्मुकः ।  
 मां पातयतु वीभत्सुरेवं तव जयो भ्रुवम् ॥ ८६  
 एतत्कुरुष्व कौन्तेय यथोक्तं मम सुव्रत ।  
 ततो जेष्यसि संग्रामे धार्तराष्ट्रान्समागतान् ॥ ८७

सञ्जय उवाच ।

तेऽनुज्ञातास्ततः पार्था जग्मुः स्वशिविरं प्रति ।  
 अभिवाद्य महात्मानं भीष्मं कुरुपितामहम् ॥ ८८  
 तथोक्तवति गाङ्गेये परलोकाय दीक्षिते ।  
 अर्जुनो दुःखसंतप्तः सत्रीडमिदमब्रवीत् ॥ ८९  
 गुरुणा कुरुवृद्धेन कृतप्रज्ञेन धीमता ।  
 पितामहेन संग्रामे कथं योद्धास्मि माधव ॥ ९०  
 क्रीडता हि मया बाल्ये वासुदेव महामनाः ।  
 पांसुरूपितगात्रेण महात्मा परपीकृतः ॥ ९१  
 यस्याहमधिरुद्याङ्कं बालः किल गदाग्रज ।  
 तातेत्यवोचं पितरं पितुः पाण्डोर्महात्मनः ॥ ९२  
 नाहं तातस्तव पितुस्तातोऽस्मि तव भारत ।  
 इति मामब्रवीद्बाल्ये यः स बध्यः कथं मया ॥ ९३  
 कामं बध्यतु सैन्यं मे नाहं योत्स्ये महात्मना ।  
 जयो वास्तु वधो वा मे कथं वा कृष्ण मन्यसे ॥ ९४  
 'कथमस्मद्विधः कृष्ण जानन्धर्मं सनातनम् ।  
 न्यस्तशस्त्रे च वृद्धे च प्रहरेद्वि पितामहे ॥' ९५  
 श्रीवासुदेव उवाच ।  
 प्रतिज्ञाय वधं जिष्णो पुरा भीष्मस्य संयुगे ।  
 क्षत्रधर्मे स्थितः पार्थ कथं नैनं हनिष्यसि ॥ ९६  
 पातयैनं रथात्पार्थ क्षत्रियं युद्धदुर्मदम् ।  
 नाहत्वा युधि गाङ्गेयं विजयस्ते भविष्यति ॥ ९७  
 दृष्टमेतत्पुरा देवैर्भविष्यत्यवश्यं ते ।  
 यदृष्टं हि पुरा पार्थ तत्तथा न तदन्यथा ॥ ९८  
 न हि भीष्मं दुराधर्षं व्यात्ताननमिवान्तकम् ।  
 त्वदन्यः शङ्कयाद्योद्धुमपि वज्रधरः स्वयम् ॥ ९९  
 जहि भीष्मं स्थिरो भूत्वा शृणु चेदं वचो मम ।  
 यथोवाच पुरा शकं महाबुद्धिर्वृहस्पतिः ॥ १००  
 ज्यायांसमपि चेदृद्धं गुणैरपि समन्वितम् ।  
 आततायिनमायान्तं हन्याद्घातकमात्मनः ॥ १०१  
 शाश्वतोऽयं स्थितो धर्मः क्षत्रियाणां धनञ्जय ।  
 योद्धव्यं रक्षितव्यं च यष्टव्यं चानसूयुभिः ॥ १०२

परपीकृतः रूक्षीकृतः ॥ ९१ ॥ युद्धदुर्मदं युद्धोत्सुकम् ॥ ९७ ॥  
 गमिष्यति यमक्षयं इति पाठे भीष्म इति शेषः ॥ ९८ ॥  
 भीष्म ० २४

आततायिनमित्यस्य घातकमिति विशेषणमन्येभ्य आततायिभ्यो  
 व्यवच्छेदाद्योक्तम् ॥ १०१ ॥

अर्जुन उवाच ।

शिखण्डी निधनं कृष्ण भीष्मस्य भविता ध्रुवम् ।  
दृष्ट्वैव हि सदा भीष्मः पाञ्चाल्यं विनिवर्तते ॥ १०३ ॥  
ते वयं प्रमुखे तस्य पुरस्कृत्य शिखण्डिनम् ।  
गाङ्गेयं पातयिष्याम उपायेनेति मे मतिः ॥ १०४ ॥  
अहमन्यान्महेष्वासान्वारयिष्यामि सायकैः ।  
शिखण्ड्यपि युधां श्रेष्ठं भीष्ममेवाभियोधयेत् ॥ १०५ ॥

॥ इति श्रीमन्महाभारते भीष्मपर्वणि भीष्मवधपर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

भीष्मयुद्धम् ॥ १ ॥ शिखण्डिनो भीष्मेण सह संवादो युद्धसन्नाहश्च ॥ २ ॥

धृतराष्ट्र उवाच ।

कथं शिखण्डी गाङ्गेयमभ्यवर्तत संयुगे ।  
पाण्डवाश्च कथं भीष्मं तन्ममाचक्ष्व सञ्जय ॥ १ ॥  
सञ्जय उवाच ।  
ततः प्रभाते विमले सूर्यस्योदयनं प्रति ।  
ताड्यमानासु भेरीषु मृदङ्गेष्वानकेषु च ॥ २ ॥  
ध्मायमानेषु शङ्खेषु पाण्डरेषु समन्ततः ।  
शिखण्डिनं पुरस्कृत्य निर्यातः पाण्डवा युधि ॥ ३ ॥  
कृत्वा व्यूहं महाराज सर्वशत्रुनिवर्हणम् ।  
शिखण्डी सर्वसैन्यानामग्र आसीद्विशांपते ॥ ४ ॥  
चक्ररक्षौ ततस्तस्य भीमसेनधनंजयौ ।  
पृष्ठतो द्रौपदेयाश्च सौभद्रश्चैव वीर्यवान् ॥ ५ ॥  
सात्यकिश्चेकितानश्च तेषां गोप्ता महारथः ।  
धृष्टद्युम्नस्ततः पश्चात्पाञ्चालैरभिरक्षितः ॥ ६ ॥  
ततो युधिष्ठिरो राजा यमाभ्यां सहितः प्रभुः ।  
प्रययौ सिंहनादेन नादयन्भरतर्षभ ॥ ७ ॥  
धिराटस्तु ततः पश्चात्स्वेन सैन्येन संवृतः ।  
द्रुपदश्च महाबाहो ततः पश्चादुपाद्रवत् ॥ ८ ॥  
केकया भ्रातरः पञ्च धृष्टकेतुश्च वीर्यवान् ।  
जघनं पालयामासुः पाण्डवेयश्च राक्षसः ॥ ९ ॥  
एवं व्यूह्य महासैन्यं पाण्डवास्तव वाहिनीम् ।

निधनं निधनहेतुः ॥ १०३ ॥

श्रुतं हि कुरुमुख्यस्य नाहं हन्यां शिखण्डिनम् ।  
कन्या ह्येषा पुरा भूत्वा पुरुषः समपद्यत ॥ १०६ ॥  
'अर्जुनस्य वचः श्रुत्वा भीष्मस्य वधसंयुतम् ।  
जहृषुर्हृष्टरोमाणः सकृष्णाः पाण्डवास्तदा ॥' १०७ ॥  
इत्येवं निश्चयं कृत्वा पाण्डवाः सहमाधवाः ।  
अनुमान्य महात्मानं प्रययुर्हृष्टमानसाः ।  
शयनानि यथा स्वानि भेजिरे पुरुषर्षभाः ॥ १०८ ॥

अभ्यद्रवन्त संग्रामे त्यक्त्वा जीवितमात्मनः ॥ १० ॥  
तथैव कुरवो राजन्भीष्मं कृत्वा महारथम् ।  
अग्रतः सर्वसैन्यानां प्रययुः पाण्डवान्प्रति ॥ ११ ॥  
पुत्रैस्तव दुराधर्षो रक्षितः सुमहाबलैः ।  
ततो द्रोणो महेष्वासः पुत्रश्चास्य महाबलः ॥ १२ ॥  
भगदत्तस्ततः पश्चाद्गजानीकेन संवृतः ।  
कृपश्च कृतवर्मा च भगदत्तमनुव्रतौ ॥ १३ ॥  
काम्भोजराजो बलवांस्ततः पश्चात्सुदक्षिणः ।  
मागधश्च जयत्सेनः सौबलश्च बृहद्बलः ॥ १४ ॥  
तथैवान्ये महेष्वासाः सुशर्मप्रमुखा नृपाः ।  
जघनं पालयामासुस्तव सैन्यस्य भारत ॥ १५ ॥  
दिवसेदिवसे प्राप्ते भीष्मः शान्तनवो युधि ।  
आसुरानकरोद्ब्यूहान्पैशाचानथ राक्षसान् ॥ १६ ॥  
ततः प्रववृते युद्धं तव तेषां च भारत ।  
अन्योन्यं निघ्नतां राजन्यमराष्ट्रविवर्धनम् ॥ १७ ॥  
अर्जुनप्रमुखाः पार्थाः पुरस्कृत्य शिखण्डिनम् ।  
भीष्मं युद्धेऽभ्यवर्तन्त किरन्तो विविधाञ्शरान् ॥ १८ ॥  
तत्र भारत भीमेन ताडितास्तावकाः शरैः ।  
रुधिरौघपरिक्रिन्नाः परलोकं ययुस्तदा ॥ १९ ॥  
नकुलः सहदेवश्च सात्यकिश्च महारथः ।  
तव सैन्यं समासाद्य पीडयामासुरोजसा ॥ २० ॥

सप्ताधिकशततमोऽध्यायः ॥ १०७ ॥

ते वध्यमानाः समरे तावका भरतर्षभ ।  
 नाशक्रुवन्वारयितुं पाण्डवानां महद्भ्रलम् ॥ २१  
 ततस्तु तावकं सैन्यं वध्यमानं समन्ततः ।  
 संप्राद्रवद्दश दिशः काल्यमानं महारथैः ॥ २२  
 त्रातारं नाध्यगच्छन्त तावका भरतर्षभ ।  
 वध्यमानाः शितैर्बाणैः पाण्डवैः सह सृञ्जयैः ॥ २३  
 धृतराष्ट्र उवाच ।  
 पीड्यमानं बलं दृष्ट्वा पार्थैर्भीष्मः पराक्रमी ।  
 यदकार्षीद्रणे क्रुद्धस्तन्ममाचक्ष्व सञ्जय ॥ २४  
 कथं वा पाण्डवा युद्धे प्रत्युघाताः परंतपाः ।  
 निघ्नन्तो मामकान्वीरांस्तन्ममाचक्ष्व सञ्जय ॥ २५  
 सञ्जय उवाच ।  
 आचक्षे ते महाराज यदकार्षीत्पिता तव ।  
 पीडिते तव पुत्रस्य सैन्ये पाण्डव सृञ्जयैः ॥ २६  
 ग्रहृष्टमनसः शूराः पाण्डवाः पाण्डुपूर्वज ।  
 अभ्यवर्तन्त निघ्नन्तस्तव पुत्रस्य वाहिनीम् ॥ २७  
 तं विनाशं मनुष्येन्द्र नरवारणवाजिनाम् ।  
 नामृष्यत तदा भीष्मः सैन्यघातं रणे परैः ॥ २८  
 स पाण्डवान्महेष्वासः पञ्चालांश्चैव सृञ्जयान् ।  
 नाराचैर्वत्सदन्तैश्च शितैरञ्जलिकैस्तथा ॥ २९  
 अभ्यवर्षत दुर्धर्षस्त्यक्त्वा जीवितमात्मनः ।  
 स पाण्डवानां प्रवरान्पञ्च राजन्महारथान् ॥ ३०  
 आचक्षस्त्रो रणे यत्नाद्वारयामास सायकैः ।  
 नानाशस्त्रास्त्रवर्षैस्तान्वीर्यामर्षप्रवेरितैः ॥ ३१  
 निजज्ञे समरे क्रुद्धो हस्त्यश्वं चामितं बहु ।  
 रथिनोऽपातयद्राजन्मथेभ्यः पुरुषर्षभ ॥ ३२  
 सादिनश्चाश्वपृष्ठेभ्यः पादातांश्च समागतान् ॥ ३३  
 गजारोहान्गजेभ्यश्च परेषां जयकारिणः ।  
 तमेकं समरे भीष्मं त्वरमाणं महारथम् ॥ ३४  
 पाण्डवाः समवर्तन्त वज्रहस्तमिवासुराः ।  
 शक्राशनिसमस्पर्शान्विश्रुन्निशिताञ्छरान् ॥ ३५  
 दिक्ष्वदृश्यत सर्वासु घोरं सन्धारयन्वपुः ।  
 मण्डलीभूतमेवास्य नित्यं धनुरदृश्यत ॥ ३६

संग्रामे युध्यमानस्य शक्रचापोपमं महत् ।  
 तदृष्ट्वा समरे कर्म पुत्रास्तव विशांपते ॥ ३७  
 विस्रयं परमं गत्वाऽपितामहमपूजयन् ।  
 पार्था विमनसो भूत्वा प्रैक्षन्त पितरं तव ॥ ३८  
 युध्यमानं रणे शूरं विप्रचित्तिमिवामराः ।  
 न चैनं वारयामासुर्व्यात्ताननभिवान्तकम् ॥ ३९  
 दशमेऽहनि संग्रामे रथानीकं शिखण्डिनः ।  
 अदहन्निशितैर्बाणैः कृष्णवल्मेव काननम् ॥ ४०  
 तं शिखण्डी त्रिभिर्बाणैरभ्यविध्यत्स्तनान्तरे ।  
 आशीविषमिव क्रुद्धं कालसृष्टमिवान्तकम् ॥ ४१  
 स तेनातिभृशं विद्वः प्रेक्ष्य भीष्मः शिखण्डिनम् ।  
 पुनर्नालोकयत्क्रुद्धः प्रहसन्निदमब्रवीत् ॥ ४२  
 कामं प्रहर वा मा वा न त्वां योत्स्ये कथंचन ।  
 यैव हि त्वं कृता धात्रा सैव हि त्वं शिखण्डिनी ४३  
 तस्य तद्वचनं श्रुत्वा शिखण्डी क्रोधमूर्च्छितः ।  
 उवाच भीष्मं समरे सृक्किणी परिलेलिहन् ॥ ४४  
 जानामि त्वां महाबाहो क्षत्रियाणां भयंकरम् ।  
 मया श्रुतं च ते युद्धं जामदग्न्येन वै सह ॥ ४५  
 दिव्यश्च ते प्रभावोऽयं मया च बहुशः श्रुतः ।  
 जानन्नपि प्रभावं ते योत्स्येऽद्याहं त्वया सह ४६  
 पाण्डवानां प्रियं कुर्वन्नात्मनश्च नरोत्तम ।  
 अद्य त्वां योधयिष्यामि रणे पुरुषसत्तम ॥ ४७  
 ध्रुवं च त्वां हनिष्यामि शपे सत्येन तेऽग्रतः ।  
 एतच्छ्रुत्वा च मद्राक्यं यत्कृत्यं तत्समाचर ॥ ४८  
 कामं युध्यस्व वा मा वा न मे जीवन्ममोक्ष्यसे ।  
 सुदृष्टः क्रियतां भीष्म लोकोऽयं समितिंजय ४९  
 सञ्जय उवाच ।  
 एवमुक्त्वा ततो भीष्मं पञ्चभिर्नतपर्वभिः ।  
 अविध्यत रणे भीष्मं प्रतुदन्वाक्यसायकैः ॥ ५०  
 तस्य तद्वचनं श्रुत्वा सव्यसाची महारथः ।  
 कालोऽयमिति संचिन्त्य शिखण्डिनमचोदयत् ५१  
 अहं त्वामनुयास्यामि परान्विद्रावयञ्शरैः ।  
 अभिद्रव सुसंरन्धो भीष्मं भीमपराक्रमम् ॥ ५२

न हि ते संयुगे पीडां शक्ताः कर्तुं महाबलाः ।  
 तस्मादद्य महाबाहो यत्नाद्भीष्ममभिद्रव ॥ ५३  
 अहत्वा समरे भीष्मं यदि यास्यसि मारिष ।  
 अवहास्योऽस्य लोकस्य भविष्यसि मया सह ॥ ५४  
 नावहास्या यथा वीर भवेम परमाहवे ।  
 तथा कुरु रणे यत्नं साधयस्व पितामहम् ॥ ५५  
 कुरुंश्च सहितान्सर्वान्यतमानान्महारथान् ।  
 अहमावारयिष्यामि साधयस्व पितामहम् ॥ ५६  
 द्रोणं च द्रोणपुत्रं च कृपं चाथ सुयोधनम् ।

चित्रसेनं विकर्णं च सैन्धवं च जयद्रथम् ॥ ५७  
 विन्दानुविन्दावावन्त्यौ काम्भोजं च सुदक्षिणम् ।  
 भगदत्तं तथा शूरं मागधं च महाबलम् ॥ ५८  
 सौमदत्तिं तथा शूरमार्श्यशृङ्गिं च राक्षसम् ।  
 त्रिगर्तराजं च रणे सह सर्वैर्महारथैः ॥ ५९  
 अहमावारयिष्यामि वेलेव मकरालयम् ।  
 कुरुंश्च सहितान्सर्वान्युध्यमानान्महाबलान् ।  
 निवारयिष्यामि रणे साधयस्व पितामहम् ॥ ६०

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

भीष्मदुर्योधनसंवादः ॥ १ ॥ भीष्मपराक्रमवर्णनम् ॥ २ ॥

धृतराष्ट्र उवाच ।  
 कथं शिखण्डी गाङ्गेयमभ्यधावत्पितामहम् ।  
 पाञ्चाल्यः समरे क्रुद्धो धर्मात्मानं यतव्रतम् ॥ १  
 केऽरक्षन्पाण्डवानीके शिखण्डिनमुदायुधाः ।  
 त्वरमाणास्त्वरकाले जिगीषन्तो महारथाः ॥ २  
 कथं शान्तनवो भीष्मः स तस्मिन्दशमेऽहनि ।  
 अयुध्यत महावीर्यः पाण्डवैः सह सृञ्जयैः ॥ ३  
 न मृष्यामि रणे भीष्मं प्रत्युद्यातं शिखण्डिना ।  
 कच्चिन्न रथमङ्गोऽस्य धनुर्वाऽशीर्यितास्यतः ॥ ४  
 सञ्जय उवाच ।  
 नाशीर्यत धनुश्चास्य रथमङ्गो न चाप्यभूत् ।  
 युध्यमानस्य संग्रामे भीष्मस्य भरतर्षभ ।  
 निघ्नतः समरे शत्रूञ्शरैः सन्नतपर्वभिः ॥ ५  
 अनेकशतसाहस्रास्तावकानां महारथाः ।  
 तथा दन्तिगणा राजन्हयाश्चैव सुसज्जिताः ॥ ६  
 अभ्यवर्तन्त युद्धाय पुरस्कृत्य पितामहम् ॥ ७  
 यथाप्रतिज्ञं कौरव्य स चापि समितिजयः ।  
 पार्थानामकरोद्भीष्मः सततं समिति क्षयम् ॥ ८  
 युध्यमानं महेष्वासं विनिघ्नन्तं पराञ्शरैः ।

पाञ्चालाः पाण्डवैः सार्धं सर्वतः पर्यवारयन् ॥ ९  
 दशमेऽहनि संग्रामे ततस्तां रिपुवाहिनीम् ।  
 कीर्यमाणान् शितैर्बाणैः शतशोऽथ सहस्रशः ॥ १०  
 न हि भीष्मं महेष्वासं पाण्डवाः पाण्डुपूर्वज ।  
 अशक्रुवन्नणे जेतुं पाशहस्तमिवान्तकम् ॥ ११  
 अथोपायान्महाराज सव्यसाची धनञ्जयः ।  
 त्रासयन्नथिनः सर्वान्बीभत्सुरपराजितः ॥ १२  
 सिंहवद्विनदद्बुधैर्धनुर्ज्यां विक्षिपन्मुहुः ।  
 शरौघान्विसृजन्पार्थो व्यचरत्कालवद्रणे ॥ १३  
 तस्य शब्देन वित्रस्तास्तावका भरतर्षभ ।  
 सिंहस्यैव मृगा राजन्व्यद्रवन्त महाभयात् ॥ १४  
 जयन्तं पाण्डवं दृष्ट्वा त्वत्सैन्यं चाभिपीडितम् ।  
 दुर्योधनस्ततो भीष्ममब्रवीद्भृशपीडितः ॥ १५  
 एष पाण्डुसुतस्तात श्वेताश्वः कृष्णसारथिः ।  
 दहते मामकान्सर्वान्कृष्णवर्त्मैव काननम् ॥ १६  
 पश्य सैन्यानि गाङ्गेय द्रवमाणानि सर्वशः ।  
 पाण्डवेन युधां श्रेष्ठ काल्यमानानि संयुगे ॥ १७  
 यथा पशुगणान्पालः संकालयति कानने ।  
 तथेदं मामकं सैन्यं काल्यते शत्रुतापान् ॥ १८

साधयस्व स्त्रीकुरु जहि वा ॥ ५५ ॥ अष्टाधिकशततमोऽध्यायः १०८

समितिजयः संग्रामजित् । समिति युद्धे ॥ ८ ॥

धनञ्जयशरैर्भयं द्रवमाणं ततस्ततः ।  
 भीमोऽप्येवं दुराधर्षो विद्रावयति मे बलम् ॥१९  
 सात्यकिश्चेकितानश्च माद्रीपुत्रौ च पाण्डवौ ।  
 अभिमन्युः सुविक्रान्तो वाहिनीं द्रवते मम ॥२०  
 धृष्टद्युम्नस्तथा शूरो राक्षसश्च घटोत्कचः ।  
 व्यद्रावयेतां सहसा सैन्यं मम महारणे ॥ २१  
 वध्यमानस्य सैन्यस्य सर्वैरेतैर्महारथैः ।  
 नान्यां गतिं प्रपश्यामि स्थाने युद्धे च भारत २२  
 ऋते त्वां पुरुषव्याघ्र देवतुल्यपराक्रमम् ।  
 पर्याप्तस्तु भवाञ्छीघ्रं पीडितानां गतिर्भव ॥२३  
 सञ्जय उवाच ।  
 एवमुक्तो महाराज पिता देवव्रतस्तव ।  
 चिन्तयित्वा मुहूर्तं तु कृत्वा निश्चयमात्मनः २४  
 तव संधारयन्पुत्रमब्रवीच्छंतनोः सुतः ।  
 दुर्योधन विजानीहि स्थिरो भूत्वा विशांपते ॥२५  
 'पातयिष्ये रिपूनन्यान्पाण्डवान्प्रतिपालयन् ।  
 प्रतिज्ञातो जयो ह्यद्य पाण्डवानां महात्मनाम् ॥'  
 पूर्वकालं तव मया प्रतिज्ञातं महाबल ।  
 हत्वा दशसहस्राणि क्षत्रियाणां महात्मनाम् २७  
 संग्रामादपयास्यामि ह्येतत्कर्म समाहितम् ।  
 इति तत्कृतवांश्चाहं यथोक्तं भरतर्षभ ॥ २८  
 अद्य चापि महत्कर्म प्रकरिष्ये यथाबलम् ।  
 अहं वाऽद्य हतः शेष्ये हनिष्ये वाऽद्य पाण्डवान् २९  
 'अशक्याः पाण्डवा जेतुं देवैरपि सवासवैः ।

किं पुनर्मर्त्यधर्मेण क्षत्रियेण महाबलाः ॥' ३०  
 अद्य ते पुरुषव्याघ्र प्रतरिष्ये ऋणं तव ।  
 भर्तृपिण्डकृतं राजन्निहतः पृतनामुखे ॥ ३१  
 सञ्जय उवाच ।  
 इत्युक्त्वा भरतश्रेष्ठ क्षत्रियान्प्रवपञ्छरैः ।  
 आससाद् दुराधर्षः पाण्डवानामनीकिनीम् ॥३२  
 अनीकमध्ये तिष्ठन्तं गाङ्गेयं भरतर्षभ ।  
 आशीविषमिव क्रुद्धं पाण्डवाः प्रत्यवारयन् ॥३३  
 दशमेऽहनि भीष्मस्तु दर्शयञ्शक्तिमात्मनः ।  
 राजञ्शतसहस्राणि सोऽवधीत्कुरुनन्दन ॥ ३४  
 पाञ्चालानां च ये श्रेष्ठा राजपुत्रा महारथाः ।  
 तेषामादत्त तेजांसि जलं सूर्य इवांशुभिः ॥ ३५  
 हत्वा दशसहस्राणि कुञ्जराणां तरस्विनाम् ।  
 सारोहाणां महाराज हयानां चायुतं तथा ॥३६  
 पूर्णे शतसहस्रे द्वे पादातानां नरोत्तमः ।  
 प्रजज्वाल रणे भीष्मो विधूम इव पावकः ॥३७  
 न चैवं पाण्डवेयानां केचिच्छेकुर्निरीक्षितुम् ।  
 उत्तरं मार्गमास्थाय तपन्तमिव भास्करम् ॥ ३८  
 ते पाण्डवेयाः संरब्धा महेष्वासेन पीडिताः ।  
 वधायाभ्यद्रवन्भीष्मं सृञ्जयाश्च महारथाः ॥ ३९  
 स वध्यमानो बहुभिर्भीष्मः शान्तनवस्तथा ।  
 अवकीर्णो महेष्वासैः शैलो मेधैरिवावृतः ॥ ४०  
 पुत्रास्तु तव गाङ्गेयं समन्तात्पर्यवारयन् ।  
 महत्या सेनया सार्धं ततो युद्धमवर्तत ॥ ४१

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे नवाधिकशततमोऽध्यायः ॥ १०९ ॥

### दशाधिकशततमोऽध्यायः ॥ ११० ॥

अर्जुनदुःशासनयुद्धम् ॥ १ ॥

सञ्जय उवाच ।  
 अर्जुनस्तु रणे राजन्दृष्ट्वा भीष्मस्य विक्रमम् ।  
 शिखण्डिनमथोवाच समभ्येहि पितामहम् ॥ १  
 न चापि भीस्त्वया कार्या भीष्मादद्य कथंचन ।

द्रवते द्रावयति ॥ २० ॥ गतिं धाम । आश्रयमिति यावत् ।  
 स्थाने अवस्थाने ॥ २२ ॥ शेष्ये स्वस्यामि ॥ २९ ॥

अहमेनं शरैस्तीक्ष्णैः पातयिष्ये रथोत्तमात् ॥ २  
 सञ्जय उवाच ।  
 एवमुक्तस्तु पार्थेन शिखण्डी भरतर्षभ ।  
 अभ्यद्रवत् गाङ्गेयं श्रुत्वा पार्थस्य भाषितम् ॥ ३

नवाधिकशततमोऽध्यायः ॥ १०९ ॥



धृष्टद्युम्नस्तथा राजन्सौभद्रश्च महारथः ।  
 हृष्टावाद्रवतां भीष्मं श्रुत्वा पार्थस्य भाषितम् ॥ ४  
 विराटद्रुपदौ वृद्धौ कुन्तिभोजश्च दंशितः ।  
 अभ्यद्रवत गाङ्गेयं पुत्रस्य तव पश्यतः ।  
 नकुलः सहदेवश्च धर्मराजश्च वीर्यवान् ॥ ५  
 तथैतराणि सैन्यानि सर्वाण्येव विशांपते ।  
 समाद्रवन्त गाङ्गेयं श्रुत्वा पार्थस्य भाषितम् ॥ ६  
 प्रत्युद्ययुस्तावकाश्च समेतांस्तान्महारथान् ।  
 यथाशक्ति यथोत्साहं तन्मे निगदतः शृणु ॥ ७  
 चित्रसेनो महाराज चेकितानं समभ्ययात् ।  
 भीष्मप्रेप्सुं रणे यान्तं वृषं व्याघ्रशिशुर्थया ॥ ८  
 धृष्टद्युम्नं महाराज भीष्मान्तिकमुपागतम् ।  
 त्वरमाणं रणे यत्तं कृतवर्मा न्यवारयत् ॥ ९  
 भीमसेनं सुसंकुद्धं गाङ्गेयस्य वधैषिणम् ।  
 त्वरमाणो महाराज सौमदत्तिर्न्यवारयत् ॥ १०  
 तथैव नकुलं शूरं किरन्तं सायकान्वहन् ।  
 विकर्णो वारयामास इच्छन्भीष्मस्य जीवितम् ११  
 सहदेवं तथा राजन्यान्तं भीष्मरथं प्रति ।  
 वारयामास संकुद्धः कृपः शारद्वतो युधि ॥ १२  
 राक्षसं क्रूरकर्माणं भैमसेनिं महाबलम् ।  
 भीष्मस्य निधनप्रेप्सुं दुर्मुखोऽभ्यद्रवद्वली ॥ १३  
 सात्यकिं समरे कुद्धमार्श्यशृङ्गिरवारयत् ।  
 'भीष्मस्य वधमिच्छन्तं पाण्डवप्रीतिकाम्यया' १४  
 अभिमन्युं महाराज यान्तं भीष्मरथं प्रति ।  
 सुदक्षिणो महाराज काम्भोजः प्रत्यवारयत् ॥ १५  
 विराटद्रुपदौ वृद्धौ समेतावरिमर्दनौ ।  
 अश्वत्थामा ततः कुद्धो वारयामास भारत ॥ १६  
 तथा पाण्डुसुतं ज्येष्ठं भीष्मस्य वधकाङ्क्षिणम् ।  
 भारद्वाजो रणे यत्तो धर्मपुत्रमवारयत् ॥ १७  
 अर्जुनं रभसं युद्धे पुरस्कृत्य शिखण्डिनम् ।  
 भीष्मप्रेप्सुं महाराज भासयन्तं दिशो दश ॥ १८  
 दुःशासनो महेष्वासो वारयामास संयुगे ।  
 अन्ये च तावका योधाः पाण्डवानां महारथान् १९

भीष्मस्याभिमुखान्यातान्वारयामासुराहवे ।  
 धृष्टद्युम्नस्तु सैन्यानि प्राक्रोशंस्तु पुनः पुनः ॥ २०  
 अभ्यद्रवत संरब्धो भीष्ममेकं महारथः ।  
 एषोऽर्जुनो रणे भीष्मं प्रयाति कुरुनन्दनः ॥ २१  
 अभ्यद्रवत मामैष्ट भीष्मो हि प्राप्स्यते न वः ।  
 अर्जुनं समरे योद्धुं नोत्सहेतापि वासवः ॥ २२  
 किमु भीष्मो रणे वीरा गतसत्वोऽल्पजीवितः ।  
 इति सेनापतेः श्रुत्वा पाण्डवानां महारथाः ॥ २३  
 अभ्यद्रवन्तं संहृष्टा गाङ्गेयस्य रथं प्रति ।  
 आगच्छतस्तान्समरे वार्योवानचला इव ॥ २४  
 अवारयन्त संहृष्टास्तावकाः पुरुषर्षभाः ।  
 दुःशासनो महाराज भयं त्यक्त्वा महारथः ॥ २५  
 भीष्मस्य जीविताकाङ्क्षी धनञ्जयमुपाद्रवत् ।  
 तथैव पाण्डवाः शूरा गाङ्गेयस्य रथं प्रति ॥ २६  
 अभ्यद्रवन्त संग्रामे तव पुत्रान्महारथाः ।  
 तत्राद्भुतमपश्याम चित्ररूपं विशांपते ॥ २७  
 दुःशासनरथं प्राप्य यत्पार्थो नात्यवर्तत ।  
 यथा वारयते वेला क्षुब्धतोयं महार्णवम् ॥ २८  
 तथैव पाण्डवं कुद्धं तव पुत्रो न्यवारयत् ।  
 उभौ तौ रथिनां श्रेष्ठावुभौ भारतदुर्जयौ ॥ २९  
 उभौ चन्द्राकिसदृशौ कान्त्या दीप्त्या च भारत ।  
 तथा तौ जातसंरम्भान्योन्यवधकाङ्क्षिणौ ॥ ३०  
 समीयतुर्महासङ्घे मयशक्रौ यथा पुरा ।  
 दुःशासनो महाराज पाण्डवं विशिखैस्त्रिभिः ॥ ३१  
 वासुदेवं च विंशत्या ताडयामास संयुगे ।  
 ततोऽर्जुनो जातमन्युर्वाष्पेयं वीक्ष्य पीडितम् ३२  
 दुःशासनं शतेनाजौ नाराचानां समर्पयत् ।  
 ते तस्य कवचं भित्त्वा पपुः शोणितमाहवे ॥ ३३  
 'यथैव पन्नगा राजंस्तटाकं तृषितास्तथा ।'  
 दुःशासनस्त्रिभिः कुद्धः पार्थं विव्याध पत्रिभिः ।  
 ललाटे भरतश्रेष्ठ शरैः सन्नतपर्वभिः ॥ ३४  
 ललाटस्थैस्तु तैर्बाणैः शुशुभे पाण्डवो रणे ।  
 यथा मेरुमहाराज शृङ्गैरत्यर्थमुच्छ्रितैः ॥ ३५

सोऽतिविद्धो महेष्वासः पुत्रेण तव धन्विना ।  
व्यराजत रणे पार्थः किंशुकः पुष्पवानिव ॥ ३६  
दुःशासनं ततः क्रुद्धः पीडयामास पाण्डवः ।  
पर्वणीव सुसंकुद्धो राहुः पूर्णं निशाकरम् ॥ ३७  
पीड्यमानो बलवता पुत्रस्तव विशांपते ।  
विन्वाध समरे पार्थं कङ्कपत्रैः शिलाशितैः ॥ ३८  
तस्य पार्थो धनुश्छित्वा रथं चास्य त्रिभिः शरैः ।  
आजघान ततः पश्चात्पुत्रं ते निशितैः शरैः ॥ ३९  
सोऽन्यत्कार्मुकमादाय भीमस्य प्रमुखे स्थितः ।  
अर्जुनं पञ्चविंशत्या बाहोरुरसि चार्पयत् ॥ ४०  
तस्य क्रुद्धो महाराज पाण्डवः शत्रुतापनः ।  
अप्रैषीद्विशिखान्वोरान्यमदण्डोपमान्वहून् ॥ ४१  
अप्राप्तानेव तान्वाणांश्चिच्छेद तनयस्तव ।

यतमानस्य पार्थस्य तदद्भुतमिवाभवत् ॥ ४२  
पार्थं च निशितैर्बाणैरविध्यन्तनयस्तव ।  
ततः क्रुद्धो रणे पार्थः शरान्संधाय कार्मुके ॥ ४३  
प्रेषयामास समरे स्वर्णपुङ्खाच्छिलाशितान् ।  
न्यमज्जंस्ते महाराज तस्य काये महात्मनः ॥ ४४  
यथा हंसा महाराज तटाकं प्राप्य भारत ।  
पीडितश्चैव पुत्रस्ते पाण्डवेन महात्मना ॥ ४५  
हित्वा पार्थं रणे तूर्णं भीष्मस्य रथमात्रजत् ।  
अगाधे मज्जतस्तस्य द्वीपो भीष्मोऽभवत्तदा ॥ ४६  
प्रतिलभ्य ततः संज्ञां पुत्रस्तव विशांपते ।  
अवारयत्ततः शूरो भूय एव पराक्रमी ॥ ४७  
शरैः सुनिशितैः पार्थं यथा वृत्रं पुरन्दरः ।  
निर्बिभेद महाकायो विव्यथे नैव चार्जुनः ॥ ४८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे दशाधिकशततमोऽध्यायः ॥ १०० ॥

### एकादशाधिकशततमोऽध्यायः ॥ १११ ॥

द्वन्द्वयुद्धम् ॥ १ ॥

सञ्जय उवाच ।  
सात्यकिं दंशितं युद्धे भीष्मायाभ्युद्यतं रणे ।  
आर्य्यशृङ्गिर्महेष्वासो वारयामास संयुगे ॥ १  
माधवस्तु सुसंकुद्धो राक्षसं नवभिः शरैः ।  
आजघान रणे राजन्प्रहसन्निव भारत ॥ २  
तथैव राक्षसो राजन्माधवं नवभिः शरैः ।  
अर्दयामास राजेन्द्र संक्रुद्धः शिनिपुङ्गवम् ॥ ३  
शैनेयः शरसङ्घं तु प्रेषयामास संयुगे ।  
राक्षसाय सुसंकुद्धो माधवः परवीरहा ॥ ४  
ततो रक्षो महाबाहुं सात्यकिं सत्यविक्रमम् ।  
विन्वाध विशिखैस्तीक्ष्णैः सिंहनादं ननाद च ॥ ५  
माधवस्तु भृशं विद्धो राक्षसेन रणे तदा ।  
धैर्यमालम्ब्य तेजस्वी जहास च ननाद च ॥ ६  
भगदत्तस्ततः क्रुद्धो माधवं निशितैः शरैः ।

ताडयामास समरे तोत्रैरिव महागजम् ॥ ७  
विहाय राक्षसं युद्धे शैनेयो रथिनां वरः ।  
प्राग्ज्योतिषाय चिक्षेप शरान्संनतपर्वणः ॥ ८  
तस्य प्राग्ज्योतिषो राजा माधवस्य महद्भ्रुः ।  
चिच्छेद शतधारेण भङ्गेन कृतहस्तवत् ॥ ९  
अथान्यद्भ्रुनुरादाय वेगवत्परवीरहा ।  
भगदत्तं रणे क्रुद्धं विन्वाध निशितैः शरैः ॥ १०  
सोऽतिविद्धो महेष्वासः सृक्किणी परिसंलिहन् ।  
शक्तिं कनकवैडूर्यभूषितामायसीं दृष्टाम् ॥ ११  
यमदण्डोपमां घोरां चिक्षेप परमाहवे ।  
तामापतन्तीं सहसा तस्य बाहुबलेरिताम् ॥ १२  
सात्यकिः समरे राजन्दिधा चिच्छेद सायकैः ।  
ततः पपात सहसा महोल्केव हतप्रभा ॥ १३  
शक्तिं विनिहतां दृष्ट्वा पुत्रस्तव विशांपते ।

न्तरम् ॥ ३१ ॥ अप्रैषीत् । उपसर्गात्पूर्वोऽङ्गागमस्तु छान्दसः ।  
एवमन्यत्रापि ॥ ४१ ॥ द्वीप आश्रयः ॥ ४६ ॥

दशाधिकशततमोऽध्यायः ॥ ११० ॥

महता रथवंशेन वारयामास माधवम् ॥ १४  
 तथा परिवृतं दृष्ट्वा वार्ष्णेयानां महारथम् ।  
 दुर्योधनो भृशं क्रुद्धो भ्रातृन्सर्वानुवाच ह ॥१५  
 तथा कुरुत कौरव्या यथा वः सात्यको युधि ।  
 न जीवन्प्रतिनिर्याति महतोऽस्माद्रथत्रजात् ॥१६  
 तस्मिन्हते हतं मन्ये पाण्डवानां महद्बलम् ।  
 तथेति च वचस्तस्य परिगृह्य महारथाः ॥ १७  
 शैनेयं योधयामासुर्भीष्मायाभ्युद्यतं रणे ।  
 'अभिमन्युं तदाऽऽयान्तं भीष्मस्याभ्युद्यतं वधे ।'  
 काम्भोजराजो बलवान्वारयामास संयुगे ॥ १८  
 आर्जुनिं नृपतिर्विद्ध्वा शरैः सन्नतपर्वभिः ।  
 पुनरेव चतुःषष्ट्या राजन्विव्याध तं नृप ॥ १९  
 सुदक्षिणस्तु समरे पुनर्विव्याध पञ्चभिः ।  
 सारथिं चास्य नवभिरिच्छन्भीष्मस्य जीवितम् २०  
 तद्युद्धमासीत्सुमहत्तयोस्तत्र समागमे ।  
 यदाभ्यधावद्गान्धेयं शिखण्डी शत्रुकर्शनः ॥ २१  
 विराटद्रुपदौ वृद्धौ वारयन्तौ महाचमूम् ।  
 भीष्मं च युधि संरब्धावाद्रवन्तौ महारथौ ॥२२  
 अश्वत्थामा रणे क्रुद्धः समियाद्रथसत्तमः ।  
 ततः प्रववृते युद्धं तयोस्तस्य च भारत ॥ २३  
 विराटो दशभिर्भट्टैराजघान परंतप ।  
 यतमानं महेष्वासं द्रौणिमाहवशोभिनम् ॥ २४  
 द्रुपदश्च त्रिभिर्बाणैर्विव्याध निशितैस्तदा ।  
 गुरुपुत्रं समासाद्य प्रहरन्तौ महाबलौ ॥ २५  
 अश्वत्थामा ततस्तौ तु विव्याध बहुभिः शरैः ।  
 विराटद्रुपदौ वीरौ भीष्मं प्रति समुद्यतौ ॥ २६  
 तत्राद्भुतमपश्याम वृद्धयोश्चरितं महत् ।  
 यद्रौणिसायकान्धोरान्प्रत्यवारयतां युधि ॥ २७  
 सहदेवं तथाऽऽयान्तं कृपः शारद्वतोऽभ्ययात् ।  
 यथा नागो वने नागं मत्तो मत्तमुपाद्रवत् ॥२८  
 कृपश्च समरे शूरो माद्रीपुत्रं महारथम् ।  
 आजघान शरैस्तूर्णं सप्तत्या रुक्मभूषणैः ॥ २९  
 तस्य माद्रीसुतश्चापं द्विधा चिच्छेद सायकैः ।  
 अथैनं छिन्नधन्वानं विव्याध नवभिः शरैः ॥३०

सोऽन्यत्कार्मुकमादाय समरे भारसाधनम् ।  
 माद्रीपुत्रं सुसंहृष्टो दशभिर्निशितैः शरैः ॥ ३१  
 आजघानोरसि क्रुद्ध इच्छन्भीष्मस्य जीवितम् ।  
 तथैव पाण्डवो राजञ्छारद्वतममर्षणम् ॥ ३२  
 आजघानोरसि क्रुद्धो भीष्मस्य वधकाङ्क्षया ।  
 तयोर्युद्धं समभवद्भोररूपं भयावहम् ॥ ३३  
 नकुलं तु रणे क्रुद्धो विकर्णः शत्रुतापनः ।  
 विव्याध सायकैः षष्ट्या रक्षन्भीष्मं महाबलम् ३४  
 नकुलोऽपि भृशं विद्वस्तव पुत्रेण धीमता ।  
 विकर्णं सप्तसप्तत्या निर्विभेद शिलीमुखैः ॥ ३५  
 तत्र तौ नरशार्दूलौ भीष्महेतोः परंतपौ ।  
 अन्योन्यं जघ्नतुर्वीरौ गोष्ठे गोवृषभावि ॥ ३६  
 घटोत्कचं रणे यान्तं निघ्नन्तं तव वाहिनीम् ।  
 दुर्मुखः समरे प्रायाद्भीष्महेतोः पराक्रमी ॥ ३७  
 हैडिम्बस्तु रणे राजन्दुर्मुखं शत्रुतापनम् ।  
 आजघानोरसि क्रुद्धः शरेणानतपर्वणा ॥ ३८  
 भीमसेनसुतं चापि दुर्मुखः सुमुखैः शरैः ।  
 षष्ट्या वीरो नदन्हृष्टो विव्याध रणमूर्धनि ॥ ३९  
 धृष्टद्युम्नं तथाऽऽयान्तं भीष्मस्य वधकाङ्क्षिणम् ।  
 हार्दिक्यो वारयामास रथश्रेष्ठं महारथः ॥ ४०  
 हार्दिक्यः पार्षतं चापि विद्ध्वा पञ्चभिरायसैः ।  
 पुनः पञ्चाशता तूर्णं तिष्ठतिष्ठेति चाब्रवीत् ॥४१  
 आजघान महाबाहुः पार्षतं तं महारथम् ।  
 तं चैव पार्षतो राजन्हार्दिक्यं नवभिः शरैः ॥४२  
 विव्याध निशितैस्तीक्ष्णैः कङ्कपत्रैरजिह्वगैः ।  
 तयोः समभवद्युद्धं भीष्महेतोर्मेहाहवे ॥ ४३  
 अन्योन्यातिशये युक्तं यथा वृत्रमहेन्द्रयोः ।  
 भीमसेनं तथाऽऽयान्तं भीष्मं प्रति महारथम् ॥४४  
 भूरिश्रवाभ्ययात्तूर्णं तिष्ठतिष्ठेति चाब्रवीत् ।  
 सौमदत्तिरथो भीममाजघान स्तनान्तरे ॥ ४५  
 नाराचेन सुतीक्ष्णेन रुक्मपुङ्गेन संयुगे ।  
 उरःस्थेन बभौ तेन भीमसेनः प्रतापवान् ॥ ४६  
 स्कन्दशक्त्या यथा क्रौञ्चः पुरा नृपतिसत्तम ।  
 तौ शरान्सूर्यसंकाशान्कर्मारपरिमार्जितान् ॥ ४७

अन्योन्यस्य रणे क्रुद्धौ चिक्षिपाते नरर्षभौ ।  
 भीमो भीष्मवधाकाङ्क्षी सौमदत्तिं महारथम् ॥ ४८  
 तथा भीष्मजये गृधुः सौमदत्तिस्तु पाण्डवम् ।  
 कृतप्रतिकृते यत्तौ योधयामासत् रणे ॥ ४९  
 युधिष्ठिरं तु कौन्तेयं महत्या सेनया वृतम् ।  
 भीष्माभिमुखमायान्तं भारद्वाजो न्यवारयत् ॥ ५०  
 द्रोणस्य रथनिर्घोषं पर्जन्यनिनदोपमम् ।  
 श्रुत्वा प्रभद्रका राजन्समकम्पन्त मारिष ॥ ५१  
 सा सेना महती राजन्पाण्डुपुत्रस्य संयुगे ।  
 द्रोणेन वारिता यत्ता न चचाल पदात्पदम् ॥ ५२  
 चेकितानं रणे यत्तं भीष्मं प्रति जनेश्वर ।

चित्रसेनस्तव सुतः क्रुद्धरूपमवारयत् ॥ ५३  
 भीष्महेतोः पराक्रान्तश्चित्रसेनः पराक्रमी ।  
 चेकितानं परं शक्त्या योधयामास भारत ॥ ५४  
 तथैव चेकितानोऽपि चित्रसेनमवारयत् ।  
 तद्युद्धमासीत्सुमहत्तयोस्तत्र समागमे ॥ ५५  
 अर्जुनो वार्यमाणस्तु बहुशस्तत्र भारत ।  
 विमुखीकृत्य पुत्रं ते सेनां तव ममर्द ह ॥ ५६  
 दुःशासनोऽपि परया शक्त्या पार्थमवारयत् ।  
 कथं भीष्मं न नो हन्यादिति निश्चित्य भारत ॥ ५७  
 सा वध्यमाना समरे पुत्रस्य तव वाहिनी ॥  
 लोड्यते रथिभिः श्रेष्ठैस्तत्रतत्रैव भारत ॥ ५८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

द्रोणेनाश्वत्थामानंप्रति दुर्निमित्तप्रदर्शनपूर्वकं युद्धानुशासनम् ॥ १ ॥

सञ्जय उवाच ।  
 अथ वीरो महेष्वासो मत्तवारणविक्रमः ।  
 समादाय महच्चापं मत्तवारणवारणम् ॥ १  
 विधुन्वानो नरश्रेष्ठो द्रावयाणो वरूथिनीम् ।  
 पृतनां पाण्डवेयानां गाहमानो महाबलः ॥ २  
 निमित्तानि निमित्तज्ञः सर्वतो वीक्ष्य वीर्यवान् ।  
 प्रतपन्तमनीकानि द्रोणः पुत्रमभाषत ॥ ३  
 द्रोण उवाच ।  
 अयं हि दिवसस्तात यत्र पार्थो महाबलः ।  
 जिघांसुः समरे भीष्मं परं यत्नं करिष्यति ॥ ४  
 उत्पतन्ति हि मे बाणा धनुः प्रस्फुरतीव च ।  
 योगमस्त्राणि नेच्छन्ति क्रूरं मे वर्तते मनः ॥ ५  
 दिक्ष्वशान्तानि घोराणि व्याहरन्ति मृगद्विजाः ।  
 नीचैर्गृध्रा निलीयन्ते भारतानां चमूं प्रति ॥ ६  
 नष्टप्रभ इवादित्यः सर्वतो लोहिता दिशः ।  
 रसते व्यथते भूमिः कम्पतीव च सर्वशः ॥ ७

कङ्कगृध्रा बलाकाश्च व्याहरन्ति मुहुर्मुहुः ।  
 शिवाश्चैवाशिवा घोरा वेदयन्त्यो महद्भयम् ॥ ८  
 पपात महती चोल्का मध्येनादित्यमण्डलात् ।  
 सकवन्धश्च परिधो भानुमावृत्य तिष्ठति ॥ ९  
 परिवेषस्तथा घोरश्चन्द्रभास्करयोरभूत् ।  
 वेदयानो भयं घोरं राज्ञां देहावकर्तनम् ॥ १०  
 देवतायतनस्थाश्च कौरवेन्द्रस्य देवताः ।  
 कम्पन्ते च हसन्ते च नृत्यन्ति च रुदन्ति च ॥ ११  
 अपसव्यं ग्रहाश्चक्रुरलक्ष्माणं दिवाकरम् ।  
 अवाकिशराश्च भगवानुपातिष्ठत चन्द्रमाः ॥ १२  
 वपूंषि च नरेन्द्राणां विगताभानि लक्ष्ये ।  
 धार्तराष्ट्रस्य सैन्येषु न च आजन्ति दंशिताः ॥ १३  
 सेनयोरुभयोश्चापि समन्ताच्छ्रयते महान् ।  
 पाञ्चजन्यस्य निर्घोषो गाण्डीवस्य च निःस्वनः ॥ १४  
 ध्रुवमास्थाय बीभत्सुरुत्तमास्त्राणि संयुगे ।  
 अपास्यान्यात्रणे योधानभ्येष्यति पितामहम् ॥ १५

लोड्यते आकुलीक्रियते ॥ ५८ ॥ एकादशाधिकशततमोऽध्यायः ॥ १११ ॥

घोराणि भयंकराणि । अशान्तानि अनुपरतानि ॥ ६ ॥

भीष्म० २५

रसते शब्दायते । व्यथते विभेतीव कम्पत इव च ॥ ७ ॥ अल-  
 क्ष्माणं प्रचण्डलक्षणलक्षितम् । अवाकिशरा अधोमुखकोटिद्वयः  
 ॥ १२ ॥ आस्थाय आलम्ब्य ॥ १५ ॥

हृष्यन्ति रोमकूपाणि सीदतीव च मे मनः ।  
 चिन्तयित्वा महाबाहो भीष्मार्युनसमागमम् ॥ १६  
 तं चेह निष्कृतिप्रज्ञं पाञ्चाल्यं पापचेतसम् ।  
 पुरस्कृत्य रणे पार्थो भीष्मस्यायोधनं गतः ॥ १७  
 अब्रवीच्च पुरा भीष्मो नाहं हन्यां शिखण्डिनम् ।  
 स्त्रीहोषा विहिता धात्रा दैवाच्च स पुनः पुमान् ॥ १८  
 असंकल्पध्वजश्चैव याज्ञसेनिर्महाबलः ।  
 न चामङ्गलिके तस्मिन्प्रहरेदापगासुतः ॥ १९  
 एतद्विचिन्तयानस्य प्रज्ञा सीदति मे भृशम् ।  
 अभ्युद्यतो रणे पार्थः कुरुवृद्धमुपाद्रवत् ॥ २०  
 युधिष्ठिरस्य च क्रोधो भीष्मश्चार्युनसंगतः ।  
 मम चास्त्रसमारम्भः प्रजानामशिवं ध्रुवम् ॥ २१  
 मनस्वी बलवान्शूरः कृतास्त्रोऽलघुविक्रमः ।  
 दूरपाती दृढेषुश्च निमित्तज्ञश्च पाण्डवः ॥ २२  
 अजेयः समरे चापि देवैरपि सवासवैः ।  
 बलवान्बुद्धिमांश्चैव जितक्लेशो युधां वरः ॥ २३  
 विजयी च रणे नित्यं भैरवास्त्रश्च पाण्डवः ।  
 'अभ्युद्यतं रणे दृष्ट्वा भैरवास्त्रं च पाण्डवम् ।'  
 तस्य मार्गं परिहरन्दुतं गच्छ यतव्रत ॥ २४  
 पश्याद्यैतन्महाघोरे संयुगे वैशसं महत् ।  
 हेमचित्राणि शूराणां महान्ति च शुभानि च ॥ २५  
 क्वचान्यवदीर्यन्ते शूरैः सन्नतपर्वभिः ।  
 छिद्यन्ते च ध्वजाग्राणि तोमराश्च धनूंषि च ॥ २६  
 प्रासाश्च विमलास्तीक्ष्णाः शक्यश्च कनकोज्ज्वलाः ।  
 वैजयन्त्यश्च नागानां संकुद्रेण किरीटिना ॥ २७  
 नायं संरक्षितुं कालः प्राणान्पुत्रोपजीविभिः ।  
 याहि स्वर्गं पुरस्कृत्य यशसे विजयाय च ॥ २८  
 रथनागहयावर्ता महाघोरां सुदुर्गमाम् ।

रथेन संग्रामनदीं तरत्येष कपिध्वजः ॥ २९  
 ब्रह्मण्यता दमो दानं तपश्च चरितं महत् ।  
 इहैव दृश्यते पार्थे आता यस्य धनञ्जयः ॥ ३०  
 भीमसेनश्च बलवान्माद्रीपुत्रौ च पाण्डवौ ।  
 वासुदेवश्च वार्ष्णेयो यस्य नाथो व्यवस्थितः ॥ ३१  
 तस्यैष मनु्युप्रभवो धार्तराष्ट्रस्य दुर्मतेः ।  
 तपोभावितदेहस्य कोपो दहति वाहिनीम् ॥ ३२  
 एष संदृश्यते पार्थो वासुदेवव्यपाश्रयः ।  
 दारयन्सर्वसैन्यानि धार्तराष्ट्राणि सर्वशः ॥ ३३  
 एतदालोक्यते सैन्यं क्षोभ्यमाणं किरीटिना ।  
 महोर्मिनद्धं सुमहत्तिमिनेव महाजलम् ॥ ३४  
 हाहाकिलकिलाशब्दाः श्रूयन्ते च चमूमुखे ।  
 याहि पाञ्चालदायादमहं यास्ये युधिष्ठिरम् ॥ ३५  
 दुर्गमं ह्यन्तरं राज्ञो व्यूहस्यामिततेजसः ।  
 समुद्रकुक्षिप्रतिमं सर्वतोऽतिरथैः स्थितैः ॥ ३६  
 सात्यकिश्चाभिमन्युश्च धृष्टद्युम्नवृकोदरौ ।  
 पर्यरक्षन्त राजानं यमौ च मनुजेश्वरम् ॥ ३७  
 उपेन्द्रसदृशश्यामो महाशाल इवोद्गतः ।  
 एष गच्छत्यनीकाग्रे द्वितीय इव फल्गुनः ॥ ३८  
 उत्तमास्त्राणि चाधत्स्व गृहीत्वा च महद्ब्रजुः ।  
 पार्षतं याहि राजानं युध्यस्व च वृकोदरम् ॥ ३९  
 को हि नेच्छेत्प्रियं पुत्रं जीवन्तं शाश्वतीः समाः ।  
 क्षत्रधर्मं तु संप्रेक्ष्य ततस्त्वां नियुनज्म्यहम् ॥ ४०  
 एष चातिरणे भीष्मो दहते वै महाचमूम् ।  
 युद्धेषु सदृशस्तात यमस्य वरुणस्य च ॥ ४१  
 सञ्जय उवाच ।  
 पुत्रं समनुशास्यैवं भारद्वाजः प्रतापवान् ।  
 महारणे महाराज धर्मराजमयोधयत् ॥ ४२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे द्वादशाधिकशततमोऽध्यायः ॥ ११२ ॥

अस्त्रसमारम्भः उद्यममात्रं नतु पूर्ववदस्त्राणामुपस्थितिः ॥ २१ ॥  
 हे पुत्र उपजीविभिरनुगतैः ॥ २८ ॥ पार्थे युधिष्ठिरे ॥ ३० ॥

तस्य धर्मस्य । मनु्युर्दैन्यम् । भारतीमिति पाठे सेनामिति  
 शेषः ॥ ३२ ॥ द्वादशाधिकशततमोऽध्यायः ॥ ११२ ॥

## त्रयोदशाधिकशततमोऽध्यायः ॥ ११३ ॥

भीमसेनपराक्रमवर्णनम् ॥ १ ॥

सञ्जय उवाच ।

भगदत्तः कृपः शल्यः कृतवर्मा तथैव च ।  
 विन्दानुविन्दावावन्त्यौ सैन्धवश्च जयद्रथः ॥ १  
 चित्रसेनो विकर्णश्च तथा दुर्मर्षणो युवा ।  
 दशैते तावका योधा भीमसेनमयोधयन् ॥ २  
 महत्या सेनया युक्ता नानादेशसमुत्थया ।  
 भीष्मस्य समरे राजन्प्रार्थयाना महद्यशः ॥ ३  
 शल्यस्तु नवभिर्बाणैर्भीमसेनमताडयत् ।  
 कृतवर्मा त्रिभिर्बाणैः कृपश्च नवभिः शरैः ॥ ४  
 चित्रसेनो विकर्णश्च भगदत्तश्च मारिष ।  
 दशभिर्दशभिर्बाणैर्भीमसेनमताडयन् ॥ ५  
 सैन्धवश्च त्रिभिर्बाणैर्भीमसेनमताडयत् ।  
 विन्दानुविन्दावावन्त्यौ पञ्चभिः पञ्चभिः शरैः ६  
 दुर्मर्षणस्तु विंशत्या पाण्डवं निशितैः शरैः ।  
 स तान्सर्वान्महाराज राजमानान्पृथक्पृथक् ॥ ७  
 प्रवीरान्सर्वलोकस्य धार्तराष्ट्रान्महाराथान् ।  
 जघान समरे वीरः पाण्डवः परवीरहा ॥ ८  
 सप्तभिः शल्यमाविध्यत्कृतवर्माणमष्टभिः ।  
 कृपस्य सशरं चार्पं मध्ये चिच्छेद भारत ॥ ९  
 अथैनं च्छिन्नधन्वानं पुनर्विव्याध सप्तभिः ।  
 विन्दानुविन्दौ च तथा त्रिभिस्त्रिभिरताडयत् १०  
 दुर्मर्षणं च विंशत्या चित्रसेनं च पञ्चभिः ।  
 विकर्णं दशभिर्बाणैः पञ्चभिश्च जयद्रथम् ॥ ११  
 विद्ध्वा भीमोऽनदृष्टः सैन्धवं च पुनस्त्रिभिः ।  
 अथान्यद्भनुरादाय गौतमो रथिनां वरः ॥ १२  
 भीमं विव्याध संरन्धो दशभिर्निशितैः शरैः ।  
 स विद्धो दशभिर्बाणैस्तोत्रैरिव महाद्विपः ॥ १३  
 ततः क्रुद्धो महाराज भीमसेनः प्रतापवान् ।  
 गौतमं ताडयामास शरैर्वहुभिराहवे ॥ १४  
 सैन्धवस्य तथाऽध्वांश्च सारथिं च त्रिभिः शरैः ।  
 प्राहिणोन्मृत्युलोकाय कालान्तकसमद्युतिः ॥ १५  
 हताश्वात्तु रथाचूर्णमवप्लुत्य महारथः ।

शरांश्चिक्षेप निशितान्भीमसेनस्य संयुगे ॥ १६  
 तस्य भीमो धनुर्मध्ये द्वाभ्यां चिच्छेद मारिष ।  
 भट्टाभ्यां भरतश्रेष्ठ सैन्धवस्य महात्मनः ॥ १७  
 स च्छिन्नधन्वा विरथो हताश्वो हतसारथिः ।  
 चित्रसेनरथं राजन्नारुरोह त्वरान्वितः ॥ १८  
 अत्यद्भुतं रणे कर्म कृतवांस्तत्र पाण्डवः ।  
 महारथाञ्शरैर्विद्ध्वा वारयित्वा च मारिष ॥ १९  
 विरथं सैन्धवं चके सर्वलोकस्य पश्यतः ।  
 तदा न ममृषे शल्यो भीमसेनस्य विक्रमम् ॥ २०  
 स संघाय शरांस्तीक्ष्णान्कर्मारपरिमार्जितान् ।  
 भीमं विव्याध समरे तिष्ठतिष्ठेति चाब्रवीत् ॥ २१  
 कृपश्च कृतवर्मा च भगदत्तश्च वीर्यवान् ।  
 विन्दानुविन्दावावन्त्यौ चित्रसेनश्च संयुगे ॥ २२  
 दुर्मर्षणो विकर्णश्च सिन्धुराजश्च वीर्यवान् ।  
 भीमं ते विव्यधुस्तूर्णं शल्यहेतोररिन्दमाः ॥ २३  
 स च तान्प्रति विव्याध पञ्चभिः पञ्चभिः शरैः ।  
 शल्यं विव्याध सप्तत्या पुनश्च दशभिः शरैः ॥ २४  
 तं शल्यो नवभिर्भित्त्वा पुनर्विव्याध पञ्चभिः ।  
 सारथिं चास्य भलेन गाढं विव्याध मर्मणि ॥ २५  
 विशोकं प्रेक्ष्य निर्भिन्नं भीमसेनः प्रतापवान् ।  
 मद्रराजं त्रिभिर्बाणैर्बाहोरुरसि चार्पयत् ॥ २६  
 तथेतरान्महेष्वासांस्त्रिभिस्त्रिभिरजिह्वगैः ।  
 ताडयामास समरे सिंहवद्विननाद च ॥ २७  
 ते हि यत्ता महेष्वासाः पाण्डवं युद्धकोविदम् ।  
 त्रिभिस्त्रिभिरकुण्ठाभ्रैर्भृशं मर्मस्वताडयन् ॥ २८  
 सोऽतिविद्धो महेष्वासो भीमसेनो न विव्यथे ।  
 पर्वतो वारिधाराभिर्वर्षमाणैरिवाम्बुदैः ॥ २९  
 स तु क्रोधसमाविष्टः पाण्डवानां महारथः ।  
 मद्देश्वरं त्रिभिर्बाणैर्भृशं विद्ध्वा महायशाः ॥ ३०  
 कृपं च नवभिर्बाणैर्भृशं विद्ध्वा समन्ततः ।  
 प्राग्ज्योतिषं शतैराजौ राजन्विव्याध सायकैः ३१

ततस्तु सशरं चापं साखतस्य महात्मनः ।  
 क्षुरप्रेण सुतीक्ष्णेन चिच्छेद कृतहस्तवत् ॥ ३२  
 तथान्यद्गुरुरादाय कृतवर्मा वृकोदरम् ।  
 आजघान भ्रुवोर्मध्ये नाराचेन परंतपः ॥ ३३  
 भीमस्तु समरे विद्ध्वा शल्यं नवभिरायसैः ।  
 भगदत्तं त्रिभिश्चैव कृतवर्माणमष्टभिः ॥ ३४  
 द्वाभ्यां द्वाभ्यां तु विव्याध गौतमप्रभृतीत्रथान् ।  
 तेऽपि तं समरे राजन्विव्यधुर्निशितैः शरैः ॥ ३५  
 स तथा पीड्यमानोऽपि सर्वशस्त्रैर्महारथैः ।  
 मत्वा तृणेन तांस्तुल्यान्विचचार गतव्यथः ॥ ३६  
 ते चापि रथिनां श्रेष्ठा भीमाय निशिताञ्जशरान् ।  
 प्रेषयामासुरव्यग्राः शतशोऽथ सहस्रशः ॥ ३७  
 तस्य शक्तिं महावेगां भगदत्तो महारथः ।  
 चिक्षेप समरे वीरः स्वर्णदण्डां महामते ॥ ३८  
 तोमरं सैन्धवो राजा पट्टसं च महाभुजः ।  
 शतघ्नीं च कृपो राजञ्छरं शल्यश्च संयुगे ॥ ३९  
 अथेतरे महेष्वासाः पञ्च पञ्च शिलीमुखान् ।  
 भीमसेनं समुद्दिश्य प्रेषयामासुरोजसा ॥ ४०  
 तोमरं च द्विधा चक्रे क्षुरप्रेणानिलात्मजः ।  
 पट्टसं च त्रिभिर्वाणैश्चिच्छेद तिलकाण्डवत् ॥ ४१  
 स विभेद शतघ्नीं च नवभिः कङ्कपत्रिभिः ।  
 मद्राजप्रयुक्तं च शरं छिच्चा महारथः ॥ ४२

शक्तिं चिच्छेद सहसा भगदत्तेरितां रणे ।  
 तथेतराञ्जशरान्धोराञ्शरैः सन्नतपर्वभिः ॥ ४३  
 भीमसेनो रणश्लाघी त्रिधैकैकं समाच्छिनत् ।  
 तांश्च सर्वान्महेष्वासांस्त्रिभिस्त्रिभिरताडयत् ॥ ४४  
 ततो धनञ्जयस्तत्र वर्तमाने महारणे ।  
 आजगाम रथेनाजौ भीमं दृष्ट्वा महारथम् ॥ ४५  
 निम्नन्तं समरे शत्रून्योधयानं च सायकैः ।  
 तौ तु तत्र महात्मानौ समेतौ वीक्ष्य पाण्डवौ ॥ ४६  
 न शशंसुर्जयं तत्र तावकाः पुरुषर्षभाः ।  
 अथार्जुनो रणे भीमं योधयन्तं महारथान् ॥ ४७  
 भीष्मस्य निधनाकाङ्क्षी पुरस्कृत्य शिखण्डिनम् ।  
 आससाद् रणे वीरांस्तावकान्दश भारत ॥ ४८  
 ये स्म भीमं रणे राजन्योधयन्तो व्यवस्थिताः ।  
 बीभत्सुस्तानथाविध्यन्द्भीमस्य प्रियकाम्यया ॥ ४९  
 ततो दुर्योधनो राजा सुशर्माणमचोदयत् ।  
 अर्जुनस्य वधार्थाय भीमसेनस्य चोभयोः ॥ ५०  
 सुशर्मन्गच्छ शीघ्रं त्वं बलौघैः परिवारितः ।  
 जहि पाण्डुसुतावेतौ धनञ्जयवृकोदरौ ॥ ५१  
 तच्छ्रुत्वा वचनं तस्य त्रैगर्तः प्रस्थलाधिपः ।  
 अभिद्रुत्य रणे भीममर्जुनं चैव धन्विनौ ॥ ५२  
 रथैरनेकसाहस्रैः समन्तात्पर्यवारयत् ।  
 ततः प्रववृते युद्धमर्जुनस्य परैः सह ॥ ५३

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

भीमार्जुनपराक्रमवर्णनम् ॥ १ ॥

सञ्जय उवाच ।  
 अर्जुनस्तु रणे शल्यं यतमानं महारथम् ।  
 छादयामास समरे शरैः सन्नतपर्वभिः ॥ १  
 सुशर्माणं कृपं चैव त्रिभिस्त्रिभिरविध्यत ।  
 प्राग्ज्योतिषं च समरे सैन्धवं च जयद्रथम् ॥ २  
 चित्रसेनं विकर्णं च कृतवर्माणमेव च ।

साखतस्य कृतवर्मणः ॥ ३२ ॥

दुर्मर्षणं च राजेन्द्र ह्यावन्त्यौ च महारथौ ॥ ३  
 एकैकं त्रिभिरानर्च्छत्कङ्कवर्हिणवाजितैः ।  
 शरैरतिरथो युद्धे पीडयन्वाहिनीं तव ॥ ४  
 जयद्रथो रणे पार्थं विद्ध्वा भारत सायकैः ।  
 भीमं विव्याध तरसा चित्रसेनरथे स्थितः ॥ ५  
 शल्यश्च समरे जिष्णुं कृपश्च रथिनां वरः ।

त्रयोदशाधिकशततमोऽध्यायः ॥ ११३ ॥

विव्यधाते महाराज बहुधा मर्मभेदिभिः ॥ ६  
 चित्रसेनादयश्चैव पुत्रास्तव विशंपते ।  
 पञ्चभिः पञ्चभिस्तूर्णं संयुगे निशितैः शरैः ॥ ७  
 आजघ्नूर्जुनं सङ्घे भीमसेनं च मारिष ।  
 तौ तत्र रथिनां श्रेष्ठौ कौन्तेयौ भरतर्षभौ ॥ ८  
 अपीडयेतां समरे त्रिगर्तानां महद्बलम् ।  
 सुशर्मापि रणे पार्थ शरैर्नवभिराशुगैः ॥ ९  
 ननाद बलवन्नादं त्रासयानो महद्बलम् ।  
 अन्ये च रथिनः शूरा भीमसेनधनञ्जयौ ॥ १०  
 विव्यधुर्निशितैर्बाणै र्वक्त्रपुङ्खैरजिह्वगैः ।  
 तेषां च रथिनां मध्ये कौन्तेयौ भरतर्षभौ ॥ ११  
 क्रीडमानौ रथोदारौ चित्ररूपौ व्यदृश्यताम् ।  
 आमिषेष्व् गवां मध्ये सिंहाविव मदोत्कटौ ॥ १२  
 छित्त्वा धनूंषि शूराणां शरांश्च बहुधा रणे ।  
 पातयामासतुर्वीरौ शिरांसि शतशो नृणाम् ॥ १३  
 रथाश्च बहवो भग्ना हयाश्च शतशो हताः ।  
 गजाश्च सगजारोहाः पेतुरुर्व्या महाहवे ॥ १४  
 रथिनः सादिनश्चापि तत्रतत्र निषूदिताः ।  
 दृश्यन्ते बहवो राजन्वेपमानाः समन्ततः ॥ १५  
 हतैर्गजपदात्योर्घैर्वाजिभिश्च निषूदितैः ।  
 रथैश्च बहुधा भग्नैः समास्तीर्यत मेदिनी ॥ १६  
 छत्रैश्च बहुधा छिन्नैर्ध्वजैश्च विनिपातितैः ।  
 अङ्कुशैरपविद्धैश्च परिस्तोमैश्च भारत ॥ १७  
 केयूरैरङ्गदैर्हारै रङ्गध्वैर्मृदितैस्तथा ।  
 उष्णीषैर्ऋषिभिश्चैव चामरव्यजनैरपि ॥ १८  
 तत्रतत्रापविद्धैश्च बाहुभिश्चन्दनोक्षितैः ।  
 ऊरुभिश्च नरेन्द्राणां समास्तीर्यत मेदिनी ॥ १९  
 तत्राद्भुतमपश्याम रणे पार्थस्य विक्रमम् ।  
 शरैः संवार्य तान्वीरान्यजघान महाबलः ॥ २०  
 पुत्रस्तु तव तं दृष्ट्वा भीमार्जुनपराक्रमम् ।  
 गाङ्गेयस्य रथाभ्याशमुपजग्मे महाबलः ॥ २१  
 कृपश्च कृतवर्मा च सैन्धवश्च जयद्रथः ।

विन्दानुविन्दावावन्त्यौ नाजहुः संयुगं तदा २२  
 ततो भीमो महेष्वासः फल्गुनश्च महारथः ।  
 कौरवाणां चमूं घोरां भृशं दुद्रुवतू रणे ॥ २३  
 ततो बर्हिणवाजानामयुतान्यर्धुदानि च ।  
 धनञ्जयरथे तूर्णं पातयन्ति स्म भूमिपाः ॥ २४  
 ततस्ताञ्शरजालेन सन्निवार्य महारथान् ।  
 पार्थः समन्तात्समरे प्रेषयामास मृत्यवे ॥ २५  
 शल्यस्तु समरे जिष्णुं क्रीडन्निव महारथः ।  
 आजघानोरसि क्रुद्धो भल्लैः सन्नतपर्वभिः ॥ २६  
 तस्य पार्थो धनुश्छित्त्वा हस्तावापं च पञ्चभिः ।  
 अथैनं सायकैस्तीक्ष्णैर्भृशं विव्याध मर्मणि ॥ २७  
 अथान्यद्भनुरादाय समरे भारसाधनम् ।  
 मद्रेश्वरो रणे जिष्णुं ताडयामास रोषितः ॥ २८  
 त्रिभिः शरैर्महाराज वासुदेवं च पञ्चभिः ।  
 भीमसेनं च नवभिर्बाहोरुरसि चार्पयत् ॥ २९  
 ततो द्रोणो महाराज मागधश्च महारथः ।  
 दुर्योधनसमादिष्टौ तं देशमुपजग्मतुः ॥ ३०  
 यत्र पार्थो महाराज भीमसेनश्च पाण्डवः ।  
 कौरव्यस्य महासेनां जघ्नतुः सुमहारथौ ॥ ३१  
 जयत्सेनस्तु समरे भीमं भीमायुधं युधि ।  
 विव्याध निशितैर्बाणैरष्टभिर्भरतर्षभ ॥ ३२  
 तं भीमो दशभिर्विद्ध्वा पुनर्विव्याध पञ्चभिः ।  
 सारथिं चास्य भल्लेन रथनीडादपातयत् ॥ ३३  
 उद्घातैस्तुरगैः सोऽथ द्रवमाणैः समन्ततः ।  
 मागधोऽपस्ततो राजा सर्वसैन्यस्य पश्यतः ॥ ३४  
 द्रोणश्च विवरं दृष्ट्वा भीमसेनं शिलीमुखैः ।  
 विव्याध बाणैर्निशितैः पञ्चषष्टिभिरायसैः ॥ ३५  
 तं भीमः समरश्लाघीं गुरुं पितृसमं रणे ।  
 विव्याध पञ्चभिर्भल्लैस्तथा षष्ठा च भारत ॥ ३६  
 अर्जुनस्तु सुशर्माणं विद्ध्वा बहुभिरायसैः ।  
 व्यधमत्तस्य तत्सैन्यं महाभ्राणि यथाऽनिलः ॥ ३७  
 ततो भीष्मश्च राजा च कौसल्यश्च बृहद्बलः ।

बर्हिणवाजानां मयूरपक्षवतां बाणानाम् ॥ २४ ॥ मागधो  
 जयत्सेनः ॥ ३० ॥ अपस्ततः पलायितः ॥ ३४ ॥

चतुर्दशाधिकशततमोऽध्यायः ॥ ११४ ॥



समवर्तन्त संक्रुद्धा भीमसेनधनञ्जयौ ॥ ३८  
 तथैव पाण्डवाः शूरा धृष्टद्युम्नश्च पार्षतः ।  
 अभ्यद्रवत्रणे भीष्मं व्यादितास्यमिवान्तकम् ॥ ३९  
 शिखण्डी तु समासाद्य भरतानां पितामहम् ।  
 अभ्यद्रवत संहृष्टो भयं त्यक्त्वा महारथात् ॥ ४०  
 युधिष्ठिरमुख्याः पार्थाः पुरस्कृत्य शिखण्डिनम् ।  
 अयोधयत्रणे भीष्मं सहिताः सर्वसृञ्जयैः ॥ ४१  
 तथैव तावकाः सर्वे पुरस्कृत्य यतव्रतम् ।  
 शिखण्डिप्रमुखान्पार्थान्योध्यन्ति स संयुगे ॥ ४२  
 ततः प्रववृते युद्धं कौरवाणां भयावहम् ।

तत्र पाण्डुसुतैः सार्धं भीष्मस्य विजयं प्रति ॥ ४३  
 तावकानां जये भीष्मो ग्लह आसीद्विशांपते ।  
 तत्र हि द्यूतमासक्तं विजयायेतराय वा ॥ ४४  
 धृष्टद्युम्नस्तु राजेन्द्र सर्वसैन्यान्यचोदयत् ।  
 अभ्यद्रवत गाङ्गेयं मा भैष्ट रथसत्तमाः ॥ ४५  
 सेनापतिवचः श्रुत्वा पाण्डवानां वरूधिनी ।  
 भीष्मं समभ्ययात्तूर्णं प्राणांस्त्यक्त्वा महाहवे ४६  
 भीष्मोऽपि रथिनां श्रेष्ठः प्रतिजग्राह तां चमूम् ।  
 आपतन्तीं महाराज वेलाभिव महोदधिः ॥ ४७

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

युद्धे विरक्तेन भीष्मेण युधिष्ठिरं प्रति स्ववधोद्यमचोदना ॥ १ ॥

धृतराष्ट्र उवाच ।

कथं शान्तनवो भीष्मो दशमेऽहनि सञ्जय ।  
 अयुध्यत महावीर्यैः पाण्डवैः सह सृञ्जयैः ॥ १  
 कुरवश्च कथं युद्धे पाण्डवान्प्रत्यवारयन् ।  
 आचक्ष्व मे महायुद्धं भीष्मस्याहवशोभिनः ॥ २  
 सञ्जय उवाच ।  
 कुरवः पाण्डवैः सार्धं यदयुध्यन्त भारत ।  
 यथा च तदभूद्युद्धं तत्तु वक्ष्यामि सांप्रतम् ॥ ३  
 गमिताः परलोकाय परमास्त्रैः किरीटिना ।  
 अहन्यहनि संप्राप्ते तावकानां महारथाः ॥ ४  
 यथाप्रतिज्ञं कौरव्यः स चापि समितिं जयः ।  
 पार्थानामकरोऽभीष्मः सततं समिति क्षयम् ॥ ५  
 कुरुभिः सहितं भीष्मं युध्यमानं परंतप ।  
 अर्जुनं च सपाञ्चाल्यं दृष्ट्वा संशयिता जनाः ॥ ६  
 दशमेऽहनि तस्मिंस्तु भीष्मार्युनसमागमे ।  
 अवर्तत महारौद्रः सततं समिति क्षयः ॥ ७  
 तस्मिन्नयुतशो राजन्भूयश्च परंतपः ।  
 भीष्मः शान्तनवो योधाञ्जघान परमास्त्रवित् ॥ ८

येषामज्ञातकल्पानि नामगोत्राणि पार्थिव ।  
 ते हतास्तत्र भीष्मेण शूराः सर्वेऽनिवर्तिनः ॥ ९  
 दशहानि तथा तप्त्वा भीष्मः पाण्डववाहिनीम् ।  
 निरविद्यत धर्मात्मा जीविते स परंतपः ॥ १०  
 स क्षिप्रं वधमन्विच्छन्नात्मनोऽभिमुखं रणे ।  
 न हन्यां मानवश्रेष्ठान्संग्रामेऽभिमुखानिति ॥ ११  
 चिन्तयित्वा महाबाहुः पिता देवव्रतस्तव ।  
 अभ्याशस्यं महाराज पाण्डवं वाक्यमब्रवीत् ॥ १२  
 भीष्म उवाच ।  
 युधिष्ठिर महाप्राज्ञ सर्वशास्त्रविशारद ।  
 शृणुष्व वचनं तात धर्म्यं स्वर्ग्यं च जल्पतः ॥ १३  
 निर्विण्णोऽस्मि भृशं तात देहेनानेन भारत ।  
 व्रतश्च मे गतः कालः सुबहून्प्राणिनो रणे ॥ १४  
 तस्मात्पार्थ पुरोधाय पाञ्चालान्सृञ्जयान्स्तथा ।  
 मद्बधे कियतां यत्नो मम चेदिच्छसि प्रियम् ॥ १५  
 सञ्जय उवाच ।  
 तस्य तन्मतमाज्ञाय पाण्डवः सत्यदर्शनः ।  
 भीष्मं प्रति ययौ राजा संग्रामे सह सृञ्जयैः ॥ १६

वृष्टद्युम्नस्ततो राजन्पाण्डवश्च युधिष्ठिरः ।  
 श्रुत्वा भीष्मस्य तां वाचं चोदयामासतुर्वलम् १७  
 अभिद्रवध्वं युद्धध्वं भीष्मं जयत संयुगे ।  
 रक्षिताः सत्यसन्धेन जिष्णुना रिपुजिष्णुना १८  
 अयं चापि महेष्वासः पार्षतो वाहिनीपतिः ।  
 भीमसेनश्च समरे पालयिष्यति वो ध्रुवम् ॥ १९  
 मा वो भीष्माद्भयं किञ्चिदस्त्वद्य युधि सृज्याः ।  
 ध्रुवं भीष्मं विजेष्यामः पुरस्कृत्य शिखण्डिनम् २०  
 ते तथा समयं कृत्वा दशमेऽहनि पाण्डवाः ।  
 ब्रह्मलोकपरा भूत्वा संजग्मुः क्रोधमूर्च्छिताः ॥ २१  
 शिखण्डिनं पुरस्कृत्य पाण्डवं च धनञ्जयम् ।  
 भीष्मस्य पातने यत्नं परमं ते समास्थिताः ॥ २२  
 ततस्तव सुतादिष्टा नानाजनपदेश्वराः ।  
 द्रोणेन सहपुत्रेण सहसेना महाबलाः ॥ २३  
 दुःशासनश्च बलवान्सह सर्वैः सहोदरैः ।  
 भीष्मं समरमध्यस्थं पालयाञ्चकिरे तदा ॥ २४  
 ततस्तु तावकाः शूराः पुरस्कृत्य महाव्रतम् ।  
 शिखण्डिप्रमुखान्पार्थान्योधयन्ति स्म संयुगे ॥ २५  
 चेदिभिस्तु सपाञ्चालैः सहितो वानरध्वजः ।  
 ययौ शान्तनवं भीष्मं पुरस्कृत्य शिखण्डिनम् २६  
 द्रोणपुत्रं शिनेर्नसा वृष्टकेतुस्तु पौरवम् ।  
 अभिमन्युः सहामात्यं दुर्योधनमयोधयत् ॥ २७  
 विराटस्तु सहानीकः सहसेनं जयद्रथम् ।  
 वृद्धक्षत्रस्य दायादमाससाद् परंतप ॥ २८  
 मद्रराजं महेष्वासं सहसैन्यं युधिष्ठिरः ।  
 भीमसेनोऽभिगुप्तस्तु नागानीकमुपाद्रवत् ॥ २९  
 अप्रवृष्यमनावार्यं सर्वशस्त्रभृतां वरम् ।

द्रोणं प्रति ययौ यत्तः पाञ्चाल्यः सह सोदरैः ३०  
 कर्णिकारध्वजं चैव सिंहकेतुररिंदमः ।  
 प्रत्युज्जगाम सौभद्रं राजपुत्रो बृहद्वलः ॥ ३१  
 शिखण्डिनं च पुत्रास्ते पाण्डवं च धनञ्जयम् ।  
 राजभिः समरे पार्थमभिपेतुर्जिघांसवः ॥ ३२  
 तस्मिन्नतिमहाभीमे सेनयोर्वै पराक्रमे ।  
 संप्रधावत्स्वनीकेषु मेदिनी समकम्पत ॥ ३३  
 तान्यनीकान्यनीकेषु समयुध्यन्त भारत ।  
 तावकानां परेषां च दृष्ट्वा शान्तनवं रणे ॥ ३४  
 ततस्तेषां प्रयततामन्योन्यमभिधावताम् ।  
 प्रादुरासीन्महाशब्दो दिक्षु सर्वासु भारत ॥ ३५  
 शङ्खदुन्दुभिघोषश्च वारणानां च वृंहितैः ।  
 सिंहनादश्च सैन्यानां दारुणः समपद्यत ॥ ३६  
 सा च सर्वनरेन्द्राणां चन्द्रार्कसदृशी प्रभा ।  
 हाराद्गदकिरीटेषु निष्प्रभा समपद्यत ॥ ३७  
 रजोमेघास्तु संजङ्गुः शस्त्रविद्युद्भिरावृताः ।  
 धनुषां चापि निर्घोषो दारुणः समपद्यत ॥ ३८  
 बाणशङ्खप्रणादाश्च भेरीणां च महास्वनाः ।  
 रथघोषश्च संजङ्गे सेनयोरुभयोरपि ॥ ३९  
 प्रासशक्त्यृष्टिसङ्घैश्च बाणौघैश्च समाकुलम् ।  
 निष्प्रकाशमिवाकाशं सेनयोः समपद्यत ॥ ४०  
 अन्योन्यं रथिनः पेतुर्वीजिनश्च महाहवे ।  
 कुञ्जरान्कुञ्जरा जघ्नुः पादातांश्च पदातयः ॥ ४१  
 तत्रासीत्सुमहद्युद्धं कुरूणां पाण्डवैः सह ।  
 भीष्महेतोर्नरव्याघ्र श्येनयोरामिषे यथा ॥ ४२  
 तयोः समागमो घोरो बभूव युधि भारत ।  
 अन्योन्यस्य वधार्थाय जिगीषूणां महाहवे ॥ ४३

॥ इति श्रीमन्महाभारते भीष्मपर्वणि भीष्मवधपर्वणि दशमदिवससुद्धे पञ्चादशधिकशततमोऽध्यायः ॥ ११५ ॥

### षोडशाधिकशततमोऽध्यायः ॥ ११६ ॥

संकुलयुद्धवर्णनम् ॥ १ ॥

सञ्जय उवाच ।  
 अभिमन्युर्महाराज तव पुत्रमयोधयत् ।

ब्रह्मलोकपराः बृहत्त्वान्महान्तं लोकं प्रति यतमानाः ॥ २१ ॥

महत्या सेनया युक्तं भीष्महेतोः पराक्रमी ॥ १  
 दुर्योधनो रणे कार्ष्णिं नवभिर्नतपर्वभिः ।

पञ्चदशाधिकशततमोऽध्यायः ॥ ११५ ॥

आजघानोरसि क्रुद्धः पुनश्चैनं त्रिभिः शरैः ॥ २  
 तस्य शक्तिं रणे कार्ष्णिर्मृत्योर्जिह्वामिवायसीम् ।  
 प्रेषयामास संक्रुद्धो दुर्योधनरथं प्रति ॥ ३  
 तामापतन्तीं सहसा घोररूपां विशांपते ।  
 द्विधा चिच्छेद ते पुत्रः क्षुरप्रेण महारथः ॥ ४  
 तां शक्तिं पतितां दृष्ट्वा कार्ष्णिः परमकोपनः ।  
 दुर्योधनं त्रिभिर्बाणैर्बाहोरुरसि चार्पयत् ॥ ५  
 पुनश्चैनं शरैर्घोरैराजघान स्तनान्तरे ।  
 दशभिर्भरतश्रेष्ठ दुर्योधनममर्षणम् ॥ ६  
 तद्युद्धमभवद्भोरं चित्ररूपं च भारत ।  
 ईक्षित्प्रीतिजननं सर्वपार्थिवपूजितम् ॥ ७  
 भीष्मस्य निधनार्थाय पार्थस्य विजयाय च ।  
 युयुधाते रणे वीरौ सौभद्रकुरुपुङ्गवौ ॥ ८  
 सात्यकिं रभसं युद्धे द्रौणिर्बाह्वणपुङ्गवः ।  
 आजघानोरसि क्रुद्धो नाराचेन परंतपः ॥ ९  
 शैनेयोऽपि गुरोः पुत्रं सर्वमर्मसु भारत ।  
 अताडयदमेयात्मा नवभिः कङ्कपत्रिभिः ॥ १०  
 अश्वत्थामा तु समरे सात्यकिं नवभिः शरैः ।  
 त्रिंशता च पुनस्तूर्णं बाहोरुरसि चार्पयत् ॥ ११  
 सोऽतिविद्धो महेष्वासो द्रोणपुत्रेण सात्यकिः ।  
 द्रोणपुत्रं त्रिभिर्बाणैराजघान महायशाः ॥ १२  
 पौरवो धृष्टकेतुं च शरैराच्छाद्य संयुगे ।  
 बहुधा दारयांचके महेष्वासं महारथः ॥ १३  
 तथैव पौरवं युद्धे धृष्टकेतुर्महारथः ।  
 त्रिंशता निशितैर्बाणैर्विव्याधाशु महाभुजः ॥ १४  
 पौरवस्तु धनुश्छित्त्वा धृष्टकेतोर्महारथः ।  
 ननाद बलवन्नादं विव्याध च शितैः शरैः ॥ १५  
 सोऽन्यत्कार्मुकमादाय पौरवं निशितैः शरैः ।  
 आजघान महाराज त्रिसप्तत्या शिलीमुखैः ॥ १६  
 तौ तु तत्र महेष्वासौ महामात्रौ महारथौ ।  
 महता शरवर्षेण परस्परमवर्षताम् ॥ १७  
 अन्योन्यस्य धनुश्छित्त्वा हयान्हत्वा च भारत ।  
 विरथावसियुद्वाय समीयतुरमर्षणौ ॥ १८

आर्षभे चर्मणी चित्रे शतचन्द्रपुरस्कृते ।  
 तारकाशतचित्रे च निस्त्रिंशौ सुमहाप्रभौ ॥ १९  
 प्रगृह्य विमलौ राजंस्तावन्योन्यमभिद्रुतौ ।  
 वासितासंगमे यत्तौ सिंहाविव महावने ॥ २०  
 मण्डलानि विचित्राणि गतप्रत्यागतानि च ।  
 चैरतुर्दर्शयन्तौ च प्रार्थयन्तौ परस्परम् ॥ २१  
 पौरवो धृष्टकेतुं तु शङ्खदेशे महासिना ।  
 ताडयामास संक्रुद्धस्तिष्ठतिष्ठेति चाब्रवीत् ॥ २२  
 चेदिराजोऽपि समरे पौरवं पुरुषर्षभम् ।  
 आजघान शिताप्रेण जत्रुदेशे महासिना ॥ २३  
 तावन्योन्यं महाराज समासाद्य महाहवे ।  
 अन्योन्यवेगाभिहतौ निपेततुररिंदमौ ॥ २४  
 ततः स्वरथमारोप्य पौरवं तनयस्तव ।  
 जयत्सेनो रथेनाजावपोवाह रणाजिरात् ॥ २५  
 धृष्टकेतुं तु समरे माद्रीपुत्रः प्रतापवान् ।  
 अपोवाह रणे क्रुद्धः सहदेवः पराक्रमी ॥ २६  
 चित्रसेनः सुशर्माणं विद्ध्वा बहुभिरायसैः ।  
 पुनर्विव्याध तं षष्ठा पुनश्च नवभिः शरैः ॥ २७  
 सुशर्मा तु रणे क्रुद्धस्तव पुत्रं विशांपते ।  
 दशभिर्दशभिश्चैव विव्याध निशितैः शरैः ॥ २८  
 चित्रसेनश्च तं राजंस्त्रिंशता नतपर्वभिः ।  
 आजघान रणे क्रुद्धः स च तं प्रत्यविध्यत ॥ २९  
 भीष्मस्य समरे राजन्यशो मानं च वर्धयन् ।  
 सौभद्रो राजपुत्रं तु बृहद्बलमयोधयत् ॥ ३०  
 पार्थहेतोः पराक्रान्तो भीष्मस्य निधनं प्रति ।  
 आर्जुनिं कौसलेन्द्रस्तु विद्ध्वा पञ्चभिरायसैः ॥ ३१  
 पुनर्विव्याध विशत्या शरैः सन्नतपर्वभिः ।  
 सौभद्रः कौसलेन्द्रं तु विव्याधाष्टभिरायसैः ॥ ३२  
 नाकम्पयत संग्रामे विव्याध च पुनः शरैः ।  
 कौसल्यस्य धनुश्चापि पुनश्चिच्छेद फाल्गुनिः ॥ ३३  
 आजघान शरैश्चापि त्रिंशता कङ्कपत्रिभिः ।  
 सोऽन्यत्कार्मुकमादाय राजपुत्रो बृहद्बलः ॥ ३४  
 फाल्गुनिं समरे क्रुद्धो विव्याध बहुभिः शरैः ।

तयोर्युद्धं समभवद्भीष्महेतोः परंतप ॥ ३५  
 संरब्धयोर्महाराज समरे चित्रयोधिनोः ।  
 यथा देवासुरे युद्धे बलिवासवयोरभूत् ॥ ३६  
 भीमसेनो गजानीकं योधयन्वहशोभत ।  
 यथा शक्रो वज्रपाणिर्दारयन्पर्वतोत्तमान् ॥ ३७  
 ते वध्यमाना भीमेन मातङ्गा गिरिसन्निभाः ।  
 निपेतुरुर्व्यां सहिता नादयन्तो वसुंधराम् ॥ ३८  
 गिरिमात्रा हि ते नागा भिन्नाञ्जनचयोपमाः ।  
 विरेजुर्वसुधां प्राप्ता विकीर्णा इव पर्वताः ॥ ३९  
 युधिष्ठिरो महेष्वासो मद्राजानमाहवे ।  
 महत्या सेनया गुप्तं पीडयामास संगतम् ॥ ४०  
 मद्रेश्वरश्च समरे धर्मपुत्रं महारथम् ।  
 पीडयामास संरब्धो भीष्महेतोः पराक्रमी ॥ ४१  
 विराटं सैन्धवो राजा विद्ध्वा सन्नतपर्वभिः ।  
 नवभिः सायकैस्तीक्ष्णैस्त्रिंशता पुनरार्पयत् ॥ ४२  
 विराटश्च महाराज सैन्धवं वाहिनीपतिः ।  
 त्रिंशद्भिर्निशितैर्वर्णैराजघान स्तनान्तरे ॥ ४३  
 चित्रकार्मुकनिस्त्रिंशौ चित्रवर्मायुधध्वजौ ।  
 रेजतुश्चित्ररूपौ तौ संग्रामे मत्स्यसैन्धवौ ॥ ४४  
 द्रोणः पाञ्चालपुत्रेण समागम्य महारणे ।  
 महासमुदयं चक्रे शरैः सन्नतपर्वभिः ॥ ४५  
 ततो द्रोणो महाराज पार्षतस्य महद्भुजुः ।  
 छित्त्वा पञ्चाशतेषुंश्च पार्षतं प्रति सृष्टवान् ॥ ४६  
 सोऽन्यत्कार्मुकमादाय पार्षतः परवीरहा ।  
 द्रोणस्य मिषतो युद्धे प्रेषयामास सायकान् ॥ ४७  
 ताञ्छराञ्छरघातेन चिच्छेद स महारथः ।  
 द्रोणो द्रुपदपुत्राय प्राहिणोत्पञ्च सायकान् ॥ ४८  
 ततः क्रुद्धो महाराज पार्षतः परवीरहा ।  
 द्रोणाय चिक्षेप गदां यमदण्डोपमां रणे ॥ ४९  
 तामापतन्तीं सहसा हेमपट्टविभूषिताम् ।  
 शरैः पञ्चाशता द्रोणो वारयामास संयुगे ॥ ५०  
 सा छिन्ना बहुधा राजन्द्रोणचापच्युतैः शरैः ।  
 चूर्णीकृता विशीर्यन्ती पपात वसुधातले ॥ ५१

गदां विनिहतां दृष्ट्वा पार्षतः शत्रुतापनः ।  
 द्रोणाय शक्तिं चिक्षेप सर्वपारशवीं शुभाम् ॥ ५२  
 तां द्रोणो नवभिर्वाणैश्चिच्छेद युधि भारत ।  
 पार्षतं च महेष्वासं पीडयामास संयुगे ॥ ५३  
 एवमेतन्महायुद्धं द्रोणपार्षतयोरभूत् ।  
 भीष्मं प्रति महाराज घोररूपं भयानकम् ॥ ५४  
 अर्जुनः प्राप्य गाङ्गेयं पीडयन्निशितैः शरैः ।  
 अभ्यद्रवत संयत्तो वने मत्तमिव द्विपम् ॥ ५५  
 प्रत्युद्ययौ च तं राजा भगदत्तः प्रतापवान् ।  
 त्रिधा भिन्नेन नागेन मदान्धेन महाबलः ॥ ५६  
 तमापतन्तं सहसा महेन्द्रगजसन्निभम् ।  
 परं यत्नं समास्थाय वीभत्सुः प्रत्यपद्यत ॥ ५७  
 ततो गजगतो राजा भगदत्तः प्रतापवान् ।  
 अर्जुनं शरवर्षेण वारयामास संयुगे ॥ ५८  
 अर्जुनस्तु ततो नागमायान्तं रजतोपमैः ।  
 विमलैरायसैस्तीक्ष्णैरविध्यत महारणे ॥ ५९  
 शिखण्डिनं च कौन्तेयो याहियाहीत्यचोदयत् ।  
 भीष्मं प्रति महाराज जघ्नेनमिति चात्रवीत् ॥ ६०  
 प्राग्ज्योतिषस्ततो हित्वा पाण्डवं पाण्डुपूर्वज ।  
 प्रययौ त्वरितो राजन्द्रुपदस्य रथं प्रति ॥ ६१  
 ततोऽर्जुनो महाराज भीष्ममभ्यद्रवद्भुतम् ।  
 शिखण्डिनं पुरस्कृत्य ततो युद्धमवर्तत ॥ ६२  
 ततस्ते तावकाः शूराः पाण्डवं रभसं युधि ।  
 समभ्यधावन्क्रोशन्तस्तदद्भुतमिवाभवत् ॥ ६३  
 नानाविधान्यनीकानि पुत्राणां ते जनाधिप ।  
 अर्जुनो व्यधमत्काले दिवीवाभ्राणि मारुतः ॥ ६४  
 शिखण्डी तु समासाद्य भरतानां पितामहम् ।  
 इषुभिस्तूर्णमव्यग्रो बहुभिः स समाचिनोत् ॥ ६५  
 रथाभ्यगारश्चापार्चिरसिशक्तिगदेन्धनः ।  
 शरसङ्घमहाज्वालः क्षत्रियान्समरेऽदहत् ॥ ६६  
 यथाऽग्निः सुमहानिद्रः कक्षे चरति सानिलः ।  
 तथा जज्वाल भीष्मोऽपि दिव्यान्वस्त्राण्युदीरयन् ॥  
 सोमकांश्च रणे भीष्मो जघ्ने पार्थपदानुगान् ।

समुदयं संग्रामम् । भवेत्समुदयः सङ्घे संयुगे च समुद्रमे इति  
 भीष्म० २६

मेदिनी ॥ ४५ ॥ षोडशाधिकशततमोऽध्यायः ॥ ११६ ॥

न्यवारयत तत्सैन्यं पाण्डवस्य महारथः ॥ ६८  
 सुवर्णपुङ्खैरिषुभिः शितैः सन्नतपर्वभिः ।  
 नादयन्स दिशो भीष्मः प्रदिशश्च महाहवे ॥ ६९  
 पातयन्नथिनो राजन्हयांश्च सह सादिभिः ।  
 मुण्डतालवनानीव चकार स रथव्रजान् ॥ ७०  
 निर्मनुष्यान्थान्राजन्गजान्श्वान् च संयुगे ।  
 चकार समरे भीष्मः सर्वशस्त्रभृतां वरः ॥ ७१  
 तस्य ज्यातलनिर्घोषं विस्फूर्जितमिवाशनेः ।  
 निश्म्य सर्वतो राजन्समकम्पन्त सैनिकाः ॥ ७२  
 अमोघा न्यपतन्वाणाः पितुस्ते मनुजेश्वर ।  
 नासज्जन्त शरीरेषु भीष्मचापच्युताः शराः ॥ ७३  
 निर्मनुष्यान्थान्राजन्सुयुक्ताञ्जवनैर्हयैः ।  
 वातायमानानद्राक्षं ध्रियमाणान्विशंपते ॥ ७४

चेदिकाशिकरूशानां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ॥ ७५  
 अपरावर्तिनः शूराः सुवर्णविकृतध्वजाः ।  
 संग्रामे भीष्ममासाद्य सवाजिरथकुञ्जराः ॥ ७६  
 जग्मुस्ते परलोकाय व्यादितास्यमिवान्तकम् ।  
 न तत्रासीद्रणे राजन्सोमकानां महारथः ॥ ७७  
 यः संग्राप्य रणे भीष्मं जीविते स मनो दधे ।  
 तांश्च सर्वान्रणे योधान्प्रेतराजपुरं प्रति ॥ ७८  
 नीतानमन्यन्त जना दृष्ट्वा भीष्मस्य विक्रमम् ।  
 न कश्चिदेनं समरे प्रत्युद्याति महारथः ॥ ७९  
 ऋते पाण्डुसुतं वीरं श्वेताश्रं कृष्णसारथिम् ।  
 शिखण्डिनं च समरे पाञ्चाल्यमभितौजसम् ॥ ८०

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे षोडशधिकशततमोऽध्यायः ॥ ११६ ॥

### सप्तदशधिकशततमोऽध्यायः ॥ ११७ ॥

संकुलयुद्धवर्णनम् ॥ १ ॥

सञ्जय उवाच ।  
 शिखण्डी तु रणे भीष्ममासाद्य पुरुषर्षभम् ।  
 दशभिर्निशितैर्भैरैराजघान स्तनान्तरे ॥ १  
 शिखण्डिनं तु गात्रेयः क्रोधदीप्तेन चक्षुषा ।  
 संप्रैक्षत कटाक्षेण निर्दहन्निव भारत ॥ २  
 स्त्रीतं तस्य सरन्राजन्सर्वलोकस्य पश्यतः ।  
 नाजघान रणे भीष्मः स च तन्नावबुद्धवान् ॥ ३  
 अर्जुनस्तु महाराज शिखण्डिनमभाषत ।  
 अभिलरखास्य वधे शिखण्डित्रथसत्तम ॥ ४  
 किं ते विवक्षया वीर जहि भीष्मं महारथम् ।  
 न ह्यन्यमनुपश्यामि कंचिद्यौधिष्ठिरे बले ॥ ५  
 यः शक्तः समरे भीष्मं योधयेत पितामहम् ।  
 ऋते त्वां पुरुषव्याघ्र सत्यमेतद्ब्रवीमि ते ॥ ६  
 एवमुक्तस्तु पार्थेन शिखण्डी भरतर्षभ ।  
 शरैर्नानाविधैस्तूर्णं पितामहमुपाद्रवत् ॥ ७  
 अचिन्तयित्वा तान्वाणान्पिता देवव्रतस्तव ।

अर्जुनं समरे क्रुद्धं वारयामास सायकैः ॥ ८  
 तथैव च चमूं सर्वा पाण्डवानां महारथः ।  
 अग्रैषीत्स शरैस्तीक्ष्णैः परलोकाय मारिष ॥ ९  
 तथैव पाण्डवा राजन्सैन्येन महता वृताः ।  
 भीष्मं संछादयामासुर्मेघा इव दिवाकरम् ॥ १०  
 स समन्तात्परिवृतो भीष्मो हि भरतर्षभ ।  
 निर्ददाह रणे शूरान्वने वह्निरिव ज्वलन् ॥ ११  
 तत्राद्भुतमपश्याम तव पुत्रस्य पौरुषम् ।  
 अयोधयञ्च यत्पार्थ जुगोप च पितामहम् ॥ १२  
 कर्मणा तेन समरे तव पुत्रस्य धन्विनः ।  
 दुःशासनस्य तुतुषुः सर्वे लोका महात्मनः ॥ १३  
 यदेकः समरे पार्थान्सानुगान्समयोधयत् ।  
 न चैनं पाण्डवा युद्धे वारयामासुरुत्बणम् ॥ १४  
 दुःशासनेन समरे रथिनो विरथीकृताः ।  
 सादिनश्च महेष्वासा हस्तिनश्च महाबलाः ॥ १५  
 विनिर्भिन्नाः शरैस्तीक्ष्णैर्निपेतुर्वसुधातले ।

विवक्षया विचारेण संशयेन वा ॥ ५ ॥ तीक्ष्णैस्तदा शरैः

प्रेषीत् इति ड. पाठः ॥ ९ ॥ उल्बणमुग्रम् ॥ १४ ॥

शरातुरास्तथैवान्ये दन्तिनो विद्रुता दिशः ॥ १६  
 यथाग्निरिन्धनं प्राप्य ज्वलेद्दीप्ताचिरुल्बणम् ।  
 तथा जज्वाल पुत्रस्ते पाण्डुसेनां विनिर्दहन् ॥ १७  
 तं भारतमहामात्रं पाण्डवानां महारथः ।  
 जेतुं नोत्सहते कश्चिन्नाभ्युघातुं कथंचन ॥ १८  
 ऋते महेन्द्रतनयाच्छेताश्चात्कृष्णसारथेः ।  
 स हि तं समरे राजन्निर्जित्य विजयोऽर्जुनः ॥ १९  
 भीष्ममेवाभिदुद्राव सर्वसैन्यस्य पश्यतः ।  
 विजितस्तव पुत्रोऽपि भीष्मबाहुव्यपाश्रयः ॥ २०  
 पुनःपुनः समाश्वस्य प्रायुध्यत मदोत्कटः ।  
 अर्जुनस्तु रणे राजन्योधयन्संव्यराजत ॥ २१  
 शिखण्डी तु रणे राजन्विव्याधैव पितामहम् ।  
 शरैरशनिसंस्पृशैस्तथा सर्पविषोपमैः ॥ २२  
 न च स ते रुजं चक्रुः पितुस्तव जनेश्वर ।  
 सयमानस्तु गाङ्गेयस्तान्बाणाञ्जगृहे तदा ॥ २३  
 उष्णार्तो हि नरो यद्वज्रलधाराः प्रतीच्छति ।  
 तथा जग्राह गाङ्गेयः शरधाराः शिखण्डिनः ॥ २४  
 तं क्षत्रिया महाराज ददृशुर्घोरमाहवे ।  
 भीष्मं दहन्तं सैन्यानि पाण्डवानां महात्मनां २५  
 ततोऽब्रवीच्च व सुतः सर्वसैन्यानि मारिष ।  
 अभिद्रवत संग्रामे फल्गुनं सर्वतो रणे ॥ २६  
 भीष्मो वः समरे सर्वान्पालयिष्यति धर्मवित् ।  
 तद्भयं सुमहत्त्यक्त्वा पाण्डवान्प्रति युध्यत ॥ २७  
 एष तालेन महता भीष्मस्तिष्ठति पालयन् ।  
 सर्वेषां धार्तराष्ट्राणां समरे शर्म वर्म च ॥ २८  
 देवा अपि समुद्युक्ता नालं भीष्मं समासितुम् ।  
 किमु पार्था महात्मानं मर्त्यभूता महाबलाः ॥ २९  
 तस्माद्भवत मा योधाः फल्गुनं प्राप्य संयुगे ।  
 अहमद्य रणे यत्तो योधयिष्यामि पाण्डवम् ॥ ३०  
 सहितः सर्वतो यच्चैर्भवद्भिर्वसुधाधिपैः ।  
 तच्छ्रुत्वा तु वचो राजस्तव पुत्रस्य धन्विनः ३१  
 अर्जुनं प्रति संयत्ता बलवन्तो महाबलाः ।  
 ते विदेहाः कलिङ्गाश्च दासेरकगणाश्च ह ॥ ३२

अभिपेतुर्निषादाश्च सौवीराश्च महारणे ।  
 बाह्लीका दरदाश्चैव प्रतीच्योदीच्यमालवाः ॥ ३३  
 अभीषाहाः शूरसेनाः शिवयोऽथ वसातयः ।  
 साल्वाः शकास्त्रिगर्ताश्च अम्बष्ठाः केकयैः सह ३४  
 अभिपेतू रणे पार्थ पतङ्गा इव पावकम् ।  
 स तान्सर्वान्सहानीकान्महाराज महारथान् ॥ ३५  
 दिव्यान्यस्त्राणि संचिन्त्य प्रसंधाय धनञ्जयः ।  
 स तैरस्त्रैर्महावेगैर्ददाह सुमहाबलः ॥ ३६  
 शरप्रतापैर्वीभत्सुः पतङ्गानिव पावकः ।  
 तस्य बाणसहस्राणि सृजतो दृढधन्विनः ॥ ३७  
 दीप्यमानमिवाकाशे गाण्डीवं समदृश्यत ।  
 ते शरार्ता महाराज विप्रकीर्णमहाध्वजाः ॥ ३८  
 नाभ्यवर्तन्त राजानः सहिता वानरध्वजम् ।  
 सध्वजा रथिनः पेतुर्हयारोहा हयैः सह ॥ ३९  
 सगजाश्च गजारोहाः किरीटिशरताडिताः ।  
 ततोऽर्जुनभुजोत्सृष्टैरावृताऽऽसीद्वसुंधरा ॥ ४०  
 विद्रुतं दिक्षु सर्वासु शरैर्बलमदृश्यत ।  
 अथ पार्थो महाराज द्रावयित्वा वरूथिनीम् ४१  
 दुःशासनाय सुवहून्प्रेषयामास सायकान् ।  
 ते तु भित्त्वा तव सुतं दुःशासनमयोसुखाः ॥ ४२  
 धरणीं विविशुः सर्वे बलमीकमिव पन्नगाः ।  
 हंयांश्चास्य ततो जग्ने सारथिं च न्यपातयत् ॥ ४३  
 विविशति च विशत्या विरथीकृतवान्प्रभुः ।  
 आजघान भृशं चैव पञ्चभिर्नतपर्वभिः ॥ ४४  
 कृपं विकर्णं शल्यं च विद्ध्वा बहुभिरायसैः ।  
 चकार विरथाश्चैव कौन्तेयः श्वेतवाहनः ॥ ४५  
 एवं ते विरथाः सर्वे कृपः शल्यश्च मारिष ।  
 दुःशासनो विकर्णश्च तथैव च विविशतिः ॥ ४६  
 संप्राद्रवन्त समरे निर्जिताः सव्यसाचिना ।  
 पूर्वाङ्गे भरतश्रेष्ठ पराजित्य महारथान् ॥ ४७  
 प्रजज्वाल रणे पार्थो विधूम इव पावकः ।  
 तथैव शरवर्षेण भास्करो रश्मिवानिव ॥ ४८  
 अन्यानपि महाराज तापयामास पार्थिवान् ।

भारतमहामात्रं भरतवंशश्रेष्ठम् ॥ १८ ॥ शर्मं सुखहेतुत्वात् ।  
 वर्मं रक्षाहेतुत्वात् ॥ २८ ॥ समासितुं उपसर्पितुं नाशयितुं

वा । मर्त्यभूताः मर्त्यस्वरूपाः ॥ २९ ॥ तस्माद्भवत हे योधाः  
 इति क. पाठः ॥ ३० ॥

पराङ्मुखीकृत्य तथा शरवर्षैर्महारथान् ॥ ४९  
 प्रावर्तयत संग्रामे शोणितोदां महानदीम् ।  
 मध्येन कुरुसैन्यानां पाण्डवानां च भारत ॥ ५०  
 तस्मिन्नतिमहाभीमे राजन्वीरवरक्षये ।  
 भीष्मं प्रति पराक्रान्ताः पाण्डवाः सह सृञ्जयैः ५१  
 ते पराक्रान्तमालोक्य युधि राजन्पितामहम् ।  
 न न्यवर्तन्त ते पुत्रा ब्रह्मलोकपुरस्कृताः ॥ ५२  
 इच्छन्तो निधनं युद्धे स्वर्गलोकपरायणाः ।  
 पाण्डवानभ्यवर्तन्त तावका युद्धदुर्मदाः ॥ ५३  
 पाण्डवाश्च महाराज स्मरन्तो विविधान्बहून् ।  
 क्लेशान्कृतान्सपुत्रेण त्वया पूर्वं नराधिप ॥ ५४  
 भयं त्यक्त्वा रणे शूराः स्वर्गलोकपुरस्कृताः ।  
 तावकांस्तव पुत्रांश्च योधयन्ति स्म हृष्टवत् ॥ ५५  
 गजाश्च रथसङ्घाश्च बहुधा रथिभिर्हताः ।  
 रथाश्च निहता नागैर्हयाश्चैव पदातिभिः ॥ ५६  
 अन्तरा च्छिद्यमानानि शरीराणि शिरांसि च ।  
 निपेतुर्दिक्षु सर्वासु गजाश्चरथयोधिनाम् ॥ ५७  
 छन्नमायोधनं राजन्कुण्डलाङ्गदधारिभिः ।  
 पतितैः पात्यमानैश्च राजपुत्रैर्महारथैः ॥ ५८  
 रथनेमिनिक्लृप्तैश्च गजैश्चैवावपोथितैः ।  
 पादाताश्चाप्यधावन्त साश्वाश्च हययोधिनः ॥ ५९  
 गजाश्च रथयोधाश्च परिपेतुः समन्ततः ।  
 विकीर्णाश्च रथा भूमौ भग्नचक्रयुगध्वजाः ॥ ६०  
 तद्गजाश्चरथौघानां रुधिरेण समुक्षितम् ।

छन्नमायोधनं रेजे रक्ताभ्रमिव शारदम् ॥ ६१  
 श्वानः काकाश्च गृध्राश्च वृका गोमायुभिः सह ।  
 प्रणेदुर्भक्ष्यमासाद्य विकृताश्च मृगद्विजाः ॥ ६२  
 वनुर्वहुविधाश्चैव दिक्षु सर्वासु मारुताः ।  
 दृश्यमानेषु रक्षःसु भूतेषु च नदत्सु च ॥ ६३  
 काञ्चनानि च दामानि पताकाश्च महाधनाः ।  
 धूयमाना व्यदृश्यन्त सहसा मारुतेरिताः ॥ ६४  
 श्वेतच्छत्रसहस्राणि सध्वजाश्च महारथाः ।  
 विकीर्णाः समदृश्यन्त शतशोऽथ सहस्रशः ॥ ६५  
 सपताकाश्च मातङ्गा दिशो जग्मुः शरातुराः ।  
 क्षत्रियाश्च मनुष्येन्द्र गदाशक्तिधनुर्धराः ॥ ६६  
 समन्ततश्च दृश्यन्ते पतिता धरणीतले ।  
 'इषुभिस्ताड्यमानाश्च नाराचैश्च सहस्रशः ।  
 पेतुरार्तस्वरं कृत्वा तत्रतत्र महागजाः ॥ ६७  
 सेनापतिस्तु समरे प्राह सेनां महारथः ।  
 अभ्यद्रवत गाङ्गेयं सैनिकाः किं कृतेन वः ॥ ६८  
 सेनापतिवचः श्रुत्वा सोमकाः सह सृञ्जयैः ।  
 अभ्यद्रवन्त गाङ्गेयं शस्त्रवृष्ट्या समन्ततः ॥ ६९  
 ततो भीष्मो महाराज दिव्यमस्त्रमुदीरयन् ।  
 अभ्यधावत कौन्तेयं मिषतां सर्वधन्विनाम् ॥ ७०  
 तं शिखण्डी रणे यान्तमभ्यद्रवत दंशितः ।  
 ततः समाहरद्भीष्मस्तदस्त्रं पावकोपमम् ॥ ७१  
 एतस्मिन्नेव काले तु कौन्तेयः श्वेतवाहनः ।  
 निजघ्ने तावकं सैन्यं मोहयित्वा पितामहम् ॥ ७२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

भीष्मपराक्रमवर्णनम् ॥ १ ॥

सञ्जय उवाच ।  
 असंव्यूढेष्वनीकेषु भूयिष्ठमनुवर्तिषु ।  
 ब्रह्मलोकपराः सर्वे समपद्यन्त भारत ॥ १  
 न ह्यनीकमनीकेषु समसज्जत संकुले ।

रथा न रथिभिः सार्धं पादाता न पदातिभिः २  
 अश्वा नाश्वैरयुध्यन्त गजा न गजयोधिभिः ।  
 उन्मत्तवन्महाराज युध्यन्ते तत्र भारत ॥ ३  
 महान्व्यतिकरो रौद्रः सेनयोः समपद्यत ।

भूतेषु प्रेतेषु ॥ ६३ ॥ महाधनाः बहुमूल्याः ॥ ६४ ॥  
 सप्तदशाधिकशततमोऽध्यायः ॥ ११७ ॥

अनिवर्तिषु इति झ. पाठः ॥ १ ॥ व्यतिकरः क्षोभः ॥ ४ ॥

नरनागगणेष्वेवं विकीर्णेषु च सर्वशः ॥ ४  
 क्षये तस्मिन्महारौद्रे निर्विशेषमजायत ।  
 ततः शल्यः कृपश्चैव चित्रसेनश्च भारत ॥ ५  
 दुःशासनो विकर्णश्च रथानास्थाय भास्वरान् ।  
 पाण्डवानां रणे शूरा ध्वजिनीं समकम्पयन् ॥ ६  
 सा बध्यमाना समरे पाण्डुसेना महात्मभिः ।  
 त्रातारं नाध्यगच्छद्वै मञ्जमानेव नौर्जले ॥ ७  
 यथा हि शैशिरः कालो गवां मर्माणि कृन्तति ।  
 तथा पाण्डुसुतानां वै भीष्मो मर्माणि कृन्तति ॥ ८  
 तथैव तव सैन्यस्य पार्थेन च महात्मना ।  
 नवमेघप्रतीकाशः पातिता बहुधा गजाः ॥ ९  
 मृद्यमानाश्च दृश्यन्ते पार्थेन नरयूथपाः ।  
 इषुभिस्ताड्यमानाश्च नाराचैश्च सहस्रशः ॥ १०  
 पेतुरार्तस्वरं घोरं कृत्वा तत्र महागजाः ।  
 आनद्धाभरणैः कार्यैर्निहतानां महात्मनाम् ॥ ११  
 छन्नमायोधनं रेजे शिरोभिश्च सकुण्डलैः ।  
 तस्मिन्नेव महाराज महावीरवरक्षये ॥ १२  
 भीष्मे च युधि विक्रान्ते पाण्डवे च धनञ्जये ।  
 ते पराक्रान्तमालोक्य राजन्युधि पितामहम् ॥ १३  
 अभ्यवर्तन्त ते पुत्राः सर्वे सैन्यपुरस्कृताः ।  
 इच्छन्तो निधनं युद्धे स्वर्गं कृत्वा परायणम् ॥ १४  
 पाण्डवानभ्यवर्तन्त तस्मिन्वीरवरक्षये ।  
 पाण्डवापि महाराज स्मरन्तो विविधान्वहून् ॥ १५  
 क्लेशान्कृतान्सपुत्रेण त्वया पूर्वं नराधिप ।  
 भयं त्यक्त्वा रणे शूरा ब्रह्मलोकाय तत्पराः ॥ १६  
 तावकांस्तव पुत्रांश्च योधयन्ति प्रहृष्टवत् ।  
 सेनापतिस्तु समरे प्राह सेनां महारथः ॥ १७  
 अभिद्रवत गाङ्गेयं सोमकाः सृञ्जयैः सह ।  
 सेनापतिवचः श्रुत्वा सोमकाः सृञ्जयाश्च ते ॥ १८  
 अभ्यद्रवन्त गाङ्गेयं शरवृष्ट्या समाहताः ।  
 बध्यमानस्ततो राजन्पिता शान्तनवस्तव ॥ १९  
 अमर्षवशमापन्नो योधयामास सृञ्जयान् ।  
 तस्य कीर्तिमतस्तात पुरा रामेण धीमता ॥ २०  
 संप्रदत्ताऽस्त्रशिक्षा वै परानीकविनाशनी ।  
 स तां विद्यामधिष्ठाय कुर्वन्परबलक्षयम् ॥ २१

अहन्यहनि पार्थानां वृद्धः कुरुपितामहः ।  
 भीष्मो दशसहस्राणि जघान परवीरहा ॥ २२  
 तस्मिंस्तु दशमे प्राप्ते दिवसे भरतर्षभ ।  
 एको भीष्मो हि मत्स्येषु पाञ्चालेषु च संयुगे ॥ २३  
 गजाश्वमितं हत्वा हत्वा सप्त महारथान् ।  
 हत्वा पञ्चसहस्राणि रथानां प्रपितामहः ॥ २४  
 नराणां च महायुद्धे सहस्राणि चतुर्दश ।  
 दन्तिनां च सहस्राणि हयानामयुतं पुनः ॥ २५  
 शिक्षाबलेन न्यहनत्पिता तव विशांपते ।  
 ततः सर्वमहीपानां क्षपयित्वा बरूथिनीम् ॥ २६  
 विराटस्य प्रियो भ्राता शतानीको निपातितः ।  
 शतानीकं च समरे हत्वा भीष्मः प्रतापवान् ॥ २७  
 सहस्राणि महाराज राज्ञां भङ्गैरपातयत् ।  
 उद्विग्नाः समरे योधा विक्रोशन्ति धनञ्जयम् ॥ २८  
 ये च केचन पार्थानामभियाता धनञ्जयम् ।  
 राजानो भीष्ममासाद्य गतास्ते यमसादनम् ॥ २९  
 किरन्दश दिशो भीष्मः शरजालैः समन्ततः ।  
 अतीत्य सेनां पार्थानामवतस्थे चमूमुखे ॥ ३०  
 स कृत्वा सुमहत्कर्म तस्मिन्चै दशमेऽहनि ।  
 सेनयोरन्तरे तिष्ठन्प्रगृहीतशरासनः ॥ ३१  
 न चैनं पार्थिवाः केचिच्छक्ता राजन्निरीक्षितुम् ।  
 मध्यं प्राप्तं यथा ग्रीष्मे तपन्तं भास्करं दिवि ॥ ३२  
 यथा दैत्यचमूं शक्रस्तापयामास संयुगे ।  
 तथा भीष्मः पाण्डवैर्यास्तापयामास भारत ॥ ३३  
 तथा चैनं पराक्रान्तमालोक्य मधुसूदनः ।  
 उवाच देवकीपुत्रः प्रीयमाणो धनञ्जयम् ॥ ३४  
 एष शान्तनवो भीष्मः सेनयोरन्तरे स्थितः ।  
 सन्निहत्य बलादेनं विजयस्ते भविष्यति ॥ ३५  
 बलात्संस्तम्भयस्त्वेनं यत्रैषा भिद्यते चमूः ।  
 न हि भीष्मशरानन्यः सोऽद्भुत्सहते विभो ॥ ३६  
 ततस्तस्मिन्क्षणे राजंश्चोदितो वानरध्वजः ।  
 सध्वजं सरथं साश्वं भीष्ममन्तर्दधे शरैः ॥ ३७  
 स चापि कुरुमुख्यानामृषभः पाण्डवेरितान् ।  
 शरत्रातैः शरव्रातान्वहुधा विदुधाव तान् ॥ ३८



ततः पाञ्चालराजश्च धृष्टकेतुश्च वीर्यवान् ।  
 पाण्डवो भीमसेनश्च धृष्टद्युम्नश्च पार्षतः ॥ ३९  
 यमौ च चेकितानश्च केकयाः पञ्च चैव ह ।  
 सात्यकिश्च महाबाहुः सौभद्रोऽथ घटोत्कचः ४०  
 द्रौपदेयाः शिखण्डी च कुन्तिभोजश्च वीर्यवान् ।  
 विराटश्च महाराज पाण्डवेया महाबलाः ॥ ४१  
 एते चान्ये च बहवः पीडिता भीष्मसायकैः ।  
 समुद्धृताः फल्गुनेन निमग्नाः शोकसागरे ॥ ४२  
 ततः शिखण्डी वेगेन प्रगृह्य परमायुधम् ।  
 भीष्ममेवाभिदुद्राव रक्ष्यमाणः किरीटिना ॥ ४३  
 ततोऽस्यानुचरान्हत्वा सर्वान्रणविभागवित् ।  
 भीष्ममेवाभिदुद्राव वीभत्सुरपराजितः ॥ ४४  
 सात्यकिश्चेकितानश्च धृष्टद्युम्नश्च पार्षतः ।  
 विराटो द्रुपदश्चैव माद्रीपुत्रौ च पाण्डवौ ॥ ४५  
 दुद्रुवुर्भीष्ममेवाजौ रक्षिता दृढधन्वना ।  
 अभिमन्युश्च समरे द्रौपद्याः पञ्च चात्मजाः ॥ ४६

ददृशुः समरे भीष्मं समुद्यतमहायुधम् ।  
 ते सर्वे दृढधन्वानः संयुगेष्वपलायिनः ॥ ४७  
 बहुधा भीष्ममानच्छूर्मार्गणैः क्षतमार्गणैः ।  
 विधूय तान्बाणगणान्ये मुक्ताः पार्थिवोत्तमैः ४८  
 पाण्डवानामदीनात्मा व्यगाहत वरूथिनीम् ।  
 चक्रे शरविघातं च क्रीडन्निव पितामहः ॥ ४९  
 नाभिसंधत्त पाञ्चाल्ये सयमानो मुहुर्मुहुः ।  
 स्त्रीत्वं तस्यानुसंस्मृत्य भीष्मो बाणाञ्छिखण्डिने ॥  
 जघान द्रुपदानीके रथान्सप्त महारथः ।  
 ततः किलकिलाशब्दः क्षणेन समभूत्तदा ॥ ५१  
 मत्स्यपाञ्चालचेदीनां तमेकमभिधावताम् ।  
 ते नराश्वरथत्रातैर्मार्गणैश्च परंतप ॥ ५२  
 तमेकं छादयामासुर्मघा इव दिवाकरम् ।  
 भीष्मं भागीरथीपुत्रं प्रतपन्तं रणे रिपून् ॥ ५३  
 ततस्तस्य च तेषां च युद्धे देवासुरोपमे ।  
 किरीटी भीष्ममानच्छे पुरस्कृत्य शिखण्डिनम् ५४

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

भीष्मनिपातः ॥ १ ॥

सञ्जय उवाच ।  
 एवं ते पाण्डवाः सर्वे पुरस्कृत्य शिखण्डिनम् ।  
 विव्यधुः समरे भीष्मं परिवार्य समन्ततः ॥ १  
 शतघ्नीभिः सुघोराभिः परिवैश्च परश्वथैः ।  
 मुद्गरैर्मुसलैः प्रासैः क्षेपणीयैश्च सर्वशः ॥ २  
 शरैः कनकपुद्गैश्च शक्तितोमरकम्पनैः ।  
 नाराचैर्वत्सदन्तैश्च भृशुण्डीभिश्च सर्वशः ॥ ३  
 अताडयन्रणे भीष्मं सहिताः सर्वसृज्जयाः ।  
 स विशीर्णतनुत्राणः पीडितो बहुभिस्तदा ॥ ४  
 न विव्यथे तदा भीष्मो भिद्यमानेषु मर्मसु ।  
 संदीप्तशरचापाग्निरस्त्रप्रसृतमारुतः ॥ ५  
 नेमिनिर्हृदसंतापो महास्त्रोदयपावकः ।

चित्रचापमहाज्वालो वीरक्षयमहेन्धनः ॥ ६  
 युगान्ताग्निसमप्रख्यः परेषां समपद्यत ।  
 निवृत्य रथसङ्घानामन्तरेण विनिःसृतः ॥ ७  
 दृश्यते स नरेन्द्राणां पुनर्मध्यगतश्चरन् ।  
 ततः पाञ्चालराजं च धृष्टकेतुमतीत्य च ॥ ८  
 पाण्डवानीकिनीमध्यमाससाद् विशांपते ।  
 ततः सात्यकिभीमौ च पाण्डवं च धनञ्जयम् ॥ ९  
 द्रुपदं च विराटं च धृष्टद्युम्नं च पार्षतम् ।  
 भीमघोषैर्महावेगैर्मर्मावरणभेदिभिः ॥ १०  
 पडेटान्निशितैर्भीष्मः प्रविध्याधोत्तमैः शरैः ।  
 तस्य ते निशितान्बाणात्सन्निवार्य महारथाः ॥ ११  
 दशभिर्दशभिर्भीष्ममर्दयामासुरोजसा ।

अदीनात्मा अक्षीणस्त्रभावाः ॥ ४९ ॥ अष्टादशाधिकशत-  
 तमोऽध्यायः ॥ ११८ ॥

मर्मावरणं वर्मं देहचर्मं वा ॥ १० ॥

शिखण्डी तु महाबाणान्यान्मुमोच महारथः १२  
 न चक्रुस्ते रुजं तस्य स्वर्णपुङ्खाः शिलाशिताः ।  
 ततः किरीटी संरब्धो भीष्ममेवाभ्यधावत् ॥१३  
 शिखण्डिनं पुरस्कृत्य धनुश्चास्य समाच्छिनत् ।  
 भीष्मस्य धनुषश्छेदं नामृष्यन्त महारथाः ॥ १४  
 द्रोणश्च कृतवर्मा च सैन्धवश्च जयद्रथः ।  
 भूरिश्रवाः शलः शल्यो भगदत्तस्तथैव च ॥ १५  
 सप्तैते परमक्रुद्धाः किरीटिनमभिद्रुताः ।  
 तत्र शस्त्राणि दिव्यानि दर्शयन्तो महारथाः ॥ १६  
 अभिपेतुर्भृशं क्रुद्धाश्छादयन्तश्च पाण्डवम् ।  
 तेषामापततां शब्दः शुश्रुवे फल्गुनं प्रति ॥ १७  
 उद्भूतानां यथा शब्दः समुद्राणां युगक्षये ।  
 घ्नत त्वरत गृहीत विद्म्यध्वमवकर्तत ॥ १८  
 इत्यासीत्सुलः शब्दः फल्गुनस्य रथं प्रति ।  
 तं शब्दं तुमुलं श्रुत्वा पाण्डवानां महारथाः ॥ १९  
 अभ्यधावन्परीप्सन्तः फल्गुनं भरतर्षभ ।  
 सात्यकिर्भीमसेनश्च धृष्टद्युम्नश्च पार्श्वतः ॥ २०  
 विराटद्रुपदौ चोभौ राक्षसश्च घटोत्कचः ।  
 अभिमन्युश्च संक्रुद्धः सप्तैते क्रोधमूर्च्छिताः ॥ २१  
 समभ्यधावंस्त्वरिताश्चित्रकाम्युक्धारिणः ।  
 तेषां समभवद्युद्धं तुमुलं रोमहर्षणम् ॥ २२  
 संग्रामे भरतश्रेष्ठ देवानां दानवैरिव ।  
 शिखण्डी तु रणे श्रेष्ठो रक्ष्यमाणः किरीटिना ॥ २३  
 अविध्यद्दशभिर्भीष्मं छिन्नधन्वानमाहवे ।  
 सारथिं दशभिश्चास्य ध्वजं चैकेन चिच्छिदे ॥ २४  
 सोऽन्यत्कार्युक्कमादाय गाङ्गेयो वेगवत्तरम् ।  
 तदप्यस्य शितैर्बाणैस्त्रिभिश्चिच्छेद फल्गुनः ॥ २५  
 एवं स पाण्डवः क्रुद्ध आत्तमात्तं पुनः पुनः ।  
 धनुश्चिच्छेद भीष्मस्य सव्यसाची परंतपः ॥ २६  
 स छिन्नधन्वा संक्रुद्धः सृक्किणी परिसंलिहन् ।  
 शक्तिं जग्राह तरसा गिरीणामपि दारणीम् ॥ २७  
 तां च चिक्षेप संक्रुद्धः फल्गुनस्य रथं प्रति ।  
 तामापतन्तीं संप्रेक्ष्य ज्वलन्तीमशनीमिव ॥ २८  
 समादत्त शितान्भल्लान्पञ्च पाण्डववन्दनः ।

तस्य चिच्छेद तां शक्तिं पञ्चधा पञ्चभिः शरैः ॥ २९  
 संक्रुद्धो भरतश्रेष्ठ भीष्मबाहुप्रवेरिताम् ।  
 सा पपात तथा छिन्ना संक्रुद्धेन किरीटिना ॥ ३०  
 मेघवृन्दपरिभ्रष्टा विच्छिन्नेव शतहृदा ।  
 छिन्नां तां शक्तिमालोक्य भीष्मः क्रोधसमन्वितः ॥  
 अचिन्तयद्रणे वीरो बुद्ध्या परपुरंजयः ।  
 शक्तोऽहं धनुषैकेन निहन्तुं सर्वपाण्डवान् ॥ ३२  
 यद्येषां न भवेद्रोसा विष्वक्सेनो महाबलः ।  
 'अजय्यश्चैव सर्वेषां लोकानामिति मे मतिः ।'  
 कारणद्वयमास्थाय नाहं योत्स्यामि पाण्डवान् ॥ ३३  
 अवध्यत्वाच्च पाण्डूनां स्त्रीभावाच्च शिखण्डिनः ।  
 पित्रा तुष्टेन मे पूर्वं यदा कालीमुदावहम् ॥ ३४  
 स्वच्छन्दमरणं दत्तमवध्यत्वं रणे तथा ।  
 तस्मान्मृत्युमहं मन्ये प्राप्तकालमिवात्मनः ॥ ३५  
 एवं ज्ञात्वा व्यवसितं भीष्मस्यामिततेजसः ।  
 ऋषयो वसवश्चैव वियत्स्था भीष्ममब्रुवन् ॥ ३६  
 यत्ते व्यवसितं तात तदस्माकमपि प्रियम् ।  
 तत्क्रुरुष्व महाराज युद्धे बुद्धिं निवर्तय ॥ ३७  
 अस्य वाक्यस्य निधने प्रादुरासीच्छिवोऽनिलः ।  
 अनुलोमः सुगन्धी च पृष्वैतश्च समन्वितः ॥ ३८  
 देवदुन्दुभयश्चैव संप्रणेदुर्महाखनाः ।  
 पपात पुष्पवृष्टिश्च भीष्मस्योपरि मारिष ॥ ३९  
 न च ताः शुश्रुवे कश्चित्तेषां संवदतां गिरः ।  
 ऋते भीष्मं महाबाहुं मां चापि मुनितेजसा ॥ ४०  
 संभ्रमश्च महानासीत्त्रिदशानां विशांपते ।  
 पतिष्यति रथाङ्गीष्मे सर्वलोकप्रिये तदा ॥ ४१  
 इति देवगणानां च वाक्यं श्रुत्वा महातपाः ।  
 ततः शान्तनवो भीष्मो बीभत्सु नाभ्यवर्तत ४२  
 भिद्यमानः शितैर्बाणैः सर्वावरणभेदिभिः ।  
 शिखण्डी तु महाराज भरतानां पितामहम् ॥ ४३  
 आजघानोरसि क्रुद्धो नवभिर्निशितैः शरैः ।  
 स तेनाभिहतः सङ्को भीष्मः कुरुपितामहः ॥ ४४  
 नाकम्पत महाराज क्षितिकम्पे यथाऽचलः ।  
 ततः प्रहस्य बीभत्सुर्व्याक्षिपन्गाण्डिवं धनुः ॥ ४५  
 निधने समाप्तौ ॥ ३८ ॥ मुनितेजसा व्यासप्रभावेन ॥ ४० ॥

गाङ्गेयं पञ्चविंशत्या क्षुद्रकाणां समार्षयत् ।  
 पुनःपुनः शतैरेनं त्वरमाणो धनञ्जयः ॥ ४६  
 सर्वगात्रेषु संक्रुद्धस्तथा मर्मस्वताडयत् ।  
 एवमन्यैरपि भृशं विद्ध्यमानः सहस्रशः ॥ ४७  
 तानप्याशु शरैर्भीष्मः प्रविव्याध महारथः ।  
 तैश्च मुक्ताञ्छरान्भीष्मो युधि सत्यपराक्रमः ॥ ४८  
 निवारयामास शरैः समं सन्नतपर्वभिः ।  
 शिखण्डी तुरणे बाणान्यान्मुभोच महारथः ॥ ४९  
 न चक्रुस्ते रुजं तस्य रुक्मपुङ्खाः शिलासिताः ।  
 ततः किरीटी संक्रुद्धो भीष्ममेवाभ्यवर्तत ॥ ५०  
 शिखण्डिनं पुरस्कृत्य धनुश्चास्य समाच्छिनत् ।  
 अथैनं नवभिर्विद्ध्वा ध्वजमेकेन चिच्छिदे ॥ ५१  
 सारथिं विशिखैश्चास्य दशभिः समकम्पयत् ।  
 सोऽन्यत्कर्मुकमादाय गाङ्गेयो बलवत्तरम् ॥ ५२  
 तदप्यस्य शितैर्भल्लैस्त्रिधा त्रिभिरघातयत् ।  
 निमेषार्धेन कौन्तेय आत्तमात्तं महारणे ॥ ५३  
 एवमस्य धनूंष्याजौ चिच्छेद सुबहून्वथ ।  
 ततः शान्तनवो भीष्मो वीभत्सुं नात्यवर्तत ॥ ५४  
 अथैनं पञ्चविंशत्या क्षुद्रकाणां समार्षयत् ।  
 सोऽतिविद्धो महेष्वासो दुःशासनमभाषत ॥ ५५  
 एष पार्थो रणे क्रुद्धः पाण्डवानां महारथः ।  
 शरैरेनेकसाहस्रैर्माभेवाभ्यपतद्रणे ॥ ५६  
 न चैष समरे शक्यो जेतुं वज्रभृता अपि ।  
 न चापि सहिता वीरा देवदानवराक्षसाः ॥ ५७  
 मां चापि शक्ता निर्जेतुं किमु मर्त्या महारथाः ।  
 'ऋतेऽर्जुनं सुसंक्रुद्धमेतत्सत्यं ब्रवीमि ते ॥' ५८  
 एवं तयोः संवदतोः फल्गुनो निशितैः शरैः ।  
 शिखण्डिनं पुरस्कृत्य भीष्मं विव्याध संयुगे ५९  
 ततो दुःशासनं भीष्मः स्मयमान इवाब्रवीत् ।  
 अर्दितो निशितैर्बाणैर्भृशं गाण्डीवधन्वना ॥ ६०  
 वज्राशनिसमस्पर्शाः सुपुङ्खाः सुप्रतेजनाः ।  
 सुमुक्ता अव्यवच्छिन्ना नेमे बाणाः शिखण्डिनः ६१

अव्यवच्छिन्नाः संतताः ॥ ६१ ॥ माघमा कर्कटी प्रोक्ता तद-  
 पत्यं तु सेगवा । यथा माघमां कर्कटीं मातरं सेगवास्तदपत्यानि  
 कृन्तन्ति उदरस्थान्यपत्यानि पृष्ठं विदार्य बहिर्निर्गच्छन्ति

निकृन्तमाना मर्माणि दृढावरणभेदिनः ।  
 सुसला इव मे झन्ति नेमे बाणाः शिखण्डिनः ॥ ६२  
 वज्रदण्डसमस्पर्शा वज्रवेगदुरासदाः ।  
 मम प्राणानारुजन्ति नेमे बाणाः शिखण्डिनः ६३  
 नाशयन्तीव मे प्राणान्यमदूता इवागताः ।  
 गदापरिघसंस्पर्शा नेमे बाणाः शिखण्डिनः ॥ ६४  
 भुजगा इव संक्रुद्धा लेलिहाना विषोल्बणाः ।  
 समाविशन्ति मर्माणि नेमे बाणाः शिखण्डिनः ६५  
 अर्जुनस्य इमे बाणा नेमे बाणाः शिखण्डिनः ।  
 कृन्तन्ति मम गात्राणि माघमां सेगवा इव ॥ ६६  
 सर्वे ह्यपि न मे दुःखं कुर्युरन्ये नराधिपाः ।  
 वीरं गाण्डीवधन्वानमृते जिष्णुं कपिध्वजम् ॥ ६७  
 इति ब्रुवञ्छान्तनवो दिधक्षुरिव पाण्डवम् ।  
 शक्तिं भीष्मः स पार्थाय ततश्चिक्षेप भारत ॥ ६८  
 तामस्य विशिखैश्छिच्छ्वा त्रिधा त्रिभिरपातयत् ।  
 पश्यतां कुरुवीराणां सर्वेषां तत्र भारत ॥ ६९  
 चर्माथादत्त गाङ्गेयो जातरूपपरिष्कृतम् ।  
 खड्गं चान्यतरप्रेप्सुर्मृत्योरग्रे जयाय वा ॥ ७०  
 तस्य तच्छतधा चर्म व्यधमत्सायकैस्तथा ।  
 रथादनवरूढस्य तदद्भुतमिवाभवत् ॥ ७१  
 ततो युधिष्ठिरो राजा स्वान्यनीकान्यचोदयत् ।  
 अभिद्रवत गाङ्गेयं मा वोऽस्तु भयमण्वपि ॥ ७२  
 अथ ते तोमरैः प्रासैर्बाणौघैश्च समन्ततः ।  
 पट्टसैश्च सुनिह्वितैर्नाराचैश्च तथा शितैः ॥ ७३  
 वत्सदन्तैश्च भल्लैश्च तमेकमभिदुद्भुवुः ।  
 सिंहनादस्ततो घोरः पाण्डवानामभूत्तदा ॥ ७४  
 तथैव तव पुत्राश्च नेदुर्भीष्मजयैषिणः ।  
 तमेकमभ्यरक्षन्त सिंहनादांश्च चक्रिरे ॥ ७५  
 तत्रासीत्सुलं युद्धं तावकानां परैः सह ।  
 दशमेऽहनि राजेन्द्र भीष्मार्युनसमागमे ॥ ७६  
 आसीद्धोर इवावर्तो मुहूर्तमुदधेरिव ।  
 सैन्यानां युध्यमानानां निघ्नतामितरेतरम् ॥ ७७

तद्वदित्यर्थः । तेन प्राणापहारिवेदानाजनकत्वं बाणानां नेदं शि-  
 खण्डिबाणेषु संभवति । तेषां मदङ्गे पुष्पतुल्यत्वात् ॥ ६६ ॥ अग्रे  
 तेषाम् । मृत्योरिति चतुर्थ्यर्थे षष्ठी । मृत्यवे इत्यर्थः ॥ ७० ॥

असौम्यरूपा पृथिवी शोणिताक्ताऽभवत्तदा ।  
 समं च विषमं चैव न प्राज्ञायत किञ्चन ॥ ७८  
 योधानामयुतं हत्वा तस्मिन्स दशमेऽहनि ।  
 अतिष्ठदाहवे भीष्मो भिद्यमानेषु मर्मसु ॥ ७९  
 ततः सेनामुखे तस्मिन्स्थितः पार्थो धनुर्धरः ।  
 मध्येन कुरुसैन्यानां द्रावयामास वाहिनीम् ॥ ८०  
 'तत्राद्भुतमपश्याम पाण्डवानां पराक्रमम् ।  
 द्रावयामासुरिषुभिः सर्वान्भीष्मपदानुगान् ॥ ८१  
 वयं श्वेतहयाद्गीताः कुन्तीपुत्राद्भनञ्जयात् ।  
 पीड्यमानाः शितैः शस्त्रैः प्राद्रवाम रणे तदा ॥ ८२  
 'पाण्डवैः पञ्चभिः सार्धं साल्यकेन च धन्विना ।  
 धृष्टद्युम्नमुखैः सर्वैः पाञ्चालैश्च समन्ततः ॥ ८३  
 भिद्यमानाः शरैस्तीक्ष्णैः सर्वे कार्ष्णिपुरोगमैः ।  
 द्रोणद्रौणिक्पैः सार्धं सर्वे शल्यशलादयः ।  
 तावकाः समरे राजञ्जहुर्भीष्मं महामृधे ॥ ८४  
 सौवीराः कितवाः प्राच्याःप्रतीच्योदीच्यमालवाः  
 अभीषाहाः शूरसेनाः शिबयोऽथ वसातयः ॥ ८५  
 साल्वाश्रयास्त्रिगर्ताश्च अम्बष्ठाः केकयैः सह ।  
 द्वादशैते जनपदाः शरार्ता व्रणपीडिताः ।  
 संग्रामे प्रजहुर्भीष्मं युध्यमानाः किरीटिना ॥ ८६  
 ततस्तमेकं बहवः परिवार्य समन्ततः ।  
 परिकाल्य कुरून्सर्वाञ्शरवर्षैरवाकिरन् ॥ ८७  
 निपातयत गृहीत युध्यध्वमवकुन्तत ।  
 इत्यासीत्सुलः शब्दो राजन्भीष्मरथं प्रति ॥ ८८  
 निहत्य समरे राजञ्शतशोऽथ सहस्रशः ।  
 न तस्यासीदनिर्भिन्नं गात्रे ब्यङ्गुलमन्तरम् ॥ ८९  
 एवंभूतस्तव पिता शरैर्विशकलीकृतः ।  
 शिताग्रैः फल्गुनेनाजौ प्राक्शिराः प्रापतद्रथात् ॥  
 किञ्चिच्छेषे दिनकरे पुत्राणां तव पश्यताम् ।  
 हाहेति दिवि देवानां पार्थिवानां च भारत ॥ ९१  
 पतमाने रथाद्भीष्मे बभूव सुमहास्वनः ।  
 संपतन्तमभिप्रेक्ष्य महात्मानं पितामहम् ॥ ९२  
 सह भीष्मेण सर्वेषां प्रापतन्हृदयानि नः ।

स पपात महाबाहुर्वसुधामनुनादयन् ॥ ९३  
 इन्द्रध्वज इवोत्सृष्टः केतुः सर्वधनुष्मताम् ।  
 धरणीं न स पस्पर्श शरसङ्घैः समावृतः ॥ ९४  
 शरतल्पे महेष्वासं शयानं पुरुषर्षभम् ।  
 रथात्प्रपतितं चैनं दिव्यो भावः समाविशत् ॥ ९५  
 अभ्यवर्षच्च पर्जन्यः प्राकम्पत च मेदिनी ।  
 पतन्स दृष्टो चापि दक्षिणेन दिवाकरम् ॥ ९६  
 संज्ञां चोपालभद्रीरः कालं संचिन्त्य भारत ।  
 अन्तरिक्षे च शुश्राव दिव्या वाचः समन्ततः ॥ ९७  
 कथं महात्मा गाङ्गेयः सर्वशस्त्रभृतां वरः ।  
 कालकर्ता नरव्याघ्रः संग्रामे दक्षिणायने ॥ ९८  
 स्थितोऽस्मीति च गाङ्गेयस्तच्छ्रुत्वा वाक्यमब्रवीत् ।  
 धारयिष्याम्यहं प्राणान्पतितोऽपि महीतले ॥ ९९  
 उत्तरायणमन्विच्छन्सुगतिप्रतिकङ्कया ।  
 तस्य तन्मतमाज्ञाय गङ्गा हिमवतः सुता ॥ १००  
 महर्षान्हंसरूपेण प्रेषयामास तत्र वै ।  
 ततस्तं प्रति ते हंसास्त्वरिता मानसौकसः ॥ १०१  
 आजग्मुः सहिता द्रष्टुं भीष्मं कुरुपितामहम् ।  
 यत्र शेते नरश्रेष्ठः शरतल्पे पितामहः ॥ १०२  
 ते तु भीष्मं समासाद्य ऋषयो हंसरूपिणः ।  
 अपश्यञ्छरतल्पस्थं भीष्मं कुरुकुलोद्बहम् ॥ १०३  
 ते तं दृष्ट्वा महात्मानं कृत्वा चापि प्रदक्षिणम् ।  
 गाङ्गेयं भरतश्रेष्ठं दक्षिणेन च भास्करम् ॥ १०४  
 इतरेतरमाम्य्य प्राहुस्तत्र मनीषिणः ।  
 भीष्मः कथं महात्मा सन्संस्थाता दक्षिणायने ॥  
 इत्युक्त्वा प्रस्थिता हंसा दक्षिणामभितो दिशम् ।  
 संप्रेक्ष्य वै महाबुद्धिश्चिन्तयित्वा च भारत ॥ १०६  
 तानब्रवीच्छान्तनवो नाहं गन्ता कथंचन ।  
 दक्षिणावर्त आदित्ये एतन्मे मनसि स्थितम् ॥ १०७  
 गमिष्यामि स्वकं स्थानमासीद्यन्मे पुरातनम् ।  
 उद्गायन आदित्ये हंसाः सत्यं ब्रवीमि वः ॥ १०८  
 धारयिष्याम्यहं प्राणानुत्तरायणकाङ्कया ।  
 प्राणानां च समुत्सर्गं ऐश्वर्यं नियतं मम ॥ १०९

प्राणपीडिता इति क. घ. पाठः ॥ ८६ ॥ कालं मृत्युम् ॥ ९७ ॥  
 दक्षिणेन दक्षिणमार्गस्थं भास्करं च दृष्ट्वत्यन्वयः ॥ १०४ ॥  
 भीष्म० २७

संस्थाता मरिष्यति ॥ १०५ ॥ ऐश्वर्यं स्वसामर्थ्यं स्वच्छन्दमु-  
 त्युत्वात् ॥ १०९ ॥ एकोनविंशतिप्रसूततमोऽध्यायः ॥ ११९ ॥

तस्मात्प्राणान्धारयिष्ये सुमूर्धुरुदगायने ।  
 यश्च दत्तो वरो मह्यं पित्रा तेन महात्मना ॥ ११०  
 छन्दतस्ते भवेन्मृत्युरिति तत्सत्यमस्तु मे ।  
 धारयिष्ये ततः प्राणानुत्सर्गे नियते सति ॥ १११  
 इत्युक्त्वा तांस्तदा हंसान्स शेते शरतल्पगः ।  
 एवं कुरूणां पतिते शृङ्गे भीष्मे महौजसि ॥ ११२  
 पाण्डवाः सृञ्जयाश्चैव सिंहनादं प्रचक्रिरे ।  
 तस्मिन्हते महासत्वे भरतानां पितामहे ॥ ११३  
 न किञ्चित्प्रत्यपद्यन्त पुत्रास्ते भरतर्षभ ।  
 संमोहश्चैव तुमुलः कुरूणामभवत्तदा ॥ ११४  
 कृपदुर्योधनमुखा निःश्वस्य रुरुदुस्ततः ।  
 विषादाच्च चिरं कालमतिष्ठन्विगतेन्द्रियाः ॥ ११५  
 दध्युश्चैव महाराज न युद्धे दधिरे मनः ।  
 ऊरुग्राहगृहीताश्च नाभ्यधावन्त पाण्डवान् ११६  
 अवध्ये शन्तनोः पुत्रे हते भीष्मे महौजसि ।  
 'दुःखार्तास्ते ततो राजन्कुरूणां पतयोऽभवन् ।'

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

कुरुपाण्डवैरन्यै राजभिश्च भीष्माभिवादनम् ॥ १ ॥ अर्जुनेन भीष्माय बाणमयोपधानसमर्पणम् ॥ २ ॥

धृतराष्ट्र उवाच ।  
 कथमासंस्तदा योधा हीना भीष्मेण सञ्जय ।  
 बलिना देवकल्पेन कौमारब्रह्मचारिणा ॥ १  
 तदैव निहतान्मन्ये कुरूनन्यांश्च पाण्डवैः ।  
 न प्राहरद्यदा भीष्मो घृणित्वाद्दुपदात्मजम् ॥ २  
 ततो दुःखतरं मन्ये किमन्यत्प्रभविष्यति ।  
 अद्यैव निहतं श्रुत्वा पितरं मम दुर्मतेः ॥ ३  
 अश्मसारमयं नूनं हृदयं मम सञ्जय ।  
 श्रुत्वा विनिहतं भीष्मं शतधा यन्न दीर्यते ॥ ४  
 यदन्यन्निहतेनाजौ भीष्मेण जयमिच्छता ।  
 चेष्टितं कुरुसिंहेन तन्मे कथय सुव्रत ॥ ५  
 पुनःपुनर्न मृष्यामि हतं देवव्रतं रणे ।  
 न हतो जामदग्न्येन दिव्यैरस्त्रैश्च यः पुरा ॥ ६  
 स हतो द्रौपदेयेन पाञ्चाल्येन शिखण्डिना ।

सञ्जय उवाच ।  
 सायाह्ने न्यपतद्भूमौ धार्तराष्ट्रान्विषादयन् ॥ ७  
 पाञ्चालान्दुर्षयंश्चैव भीष्मः कुरुपितामहः ।  
 स शेते शरतल्पस्थो मेदिनीमस्पृशंस्तदा ॥ ८  
 भीष्मो रथात्प्रपतितः संछिन्नो बहुभिः शरैः ।  
 हाहेति तुमुलः शब्दो भूतानां समपद्यत ॥ ९  
 सीमावृक्षे निपतिते कुरूणां समितिजये ।  
 सेनयोरुभयो राजन्क्षत्रियान्भयमाविशत् ॥ १०  
 भीष्मं शान्तनवं दृष्ट्वा विशीर्णकवचध्वजम् ।  
 कुरवः पर्यवर्तन्त पाण्डवाश्च विशांपते ॥ ११  
 खं तमःसंवृतमभूदासीद्भानुर्गतप्रभः ।  
 ररास पृथिवी चैव भीष्मे शान्तनवे हते ॥ १२  
 अयं ब्रह्मविदां श्रेष्ठो गतिर्ब्रह्मविदां सदा ।

इत्यभाषन्त भूतानि शयानं पुरुषर्षभम् ॥ १३  
 अयं पितरमाज्ञाय कामार्ते शन्तनुं पुरा ।  
 ऊर्ध्वरेतसमात्मानं चकार पुरुषर्षभः ॥ १४  
 इति स्म शरतल्पस्थं भरतानां पितामहम् ।  
 ऋषयस्त्वभ्यभाषन्त सहिताः सिद्धचारणैः ॥ १५  
 हते शान्तनवे भीष्मे भरतानां पितामहे ।  
 न किञ्चित्प्रत्यपद्यन्त पुत्रास्तव हि मारिष ॥ १६  
 विषण्णवदनाश्वासन्हतश्रीकाश्च भारत ।  
 अतिष्ठन्त्रीडिताश्चैव द्विया युक्ता ह्यधोमुखाः ॥ १७  
 पाण्डवाश्च जयं लब्ध्वा संग्रामशिरसि स्थिताः ।  
 सर्वे दध्मुर्महाशङ्कान्हेमजालपरिष्कृतान् ॥ १८  
 हर्षाचूर्णसहस्रेषु वाद्यमानेषु चानघ ।  
 अपश्याम महाराज भीमसेनं महाबलम् ॥ १९  
 विक्रीडमानं कौन्तेयं हर्षेण महता युतम् ।  
 निहत्य तरसा शत्रुं महाबलसमन्वितम् ॥ २०  
 संमोहश्चापि तुमुलः कुरूणामभवत्ततः ।  
 कर्णदुर्योधनौ चापि निःश्वसेतां मुहुर्मुहुः ॥ २१  
 तथा निपातिते भीष्मे कौरवाणां पितामहे ।  
 हाहाभूतमभूत्सर्वं निर्मर्यादमवर्तत ॥ २२  
 दृष्ट्वा च पतितं भीष्मं पुत्रो दुःशासनस्तव ।  
 उत्तमं जवमास्थाय द्रोणानीकमुपाद्रवत् ॥ २३  
 आत्रा प्रस्थापितो वीरः खेनानीकेन दंशितः ।  
 प्रययौ पुरुषव्याघ्रः स्वसैन्यमभिहर्षयन् ॥ २४  
 तमायान्तमभिप्रेक्ष्य कुरवः पर्यवारयन् ।  
 दुःशासनं महाराज किमयं वक्ष्यतीति च ॥ २५  
 ततो द्रोणाय निहतं भीष्ममाचष्ट कौरवः ।  
 द्रोणस्तदाऽप्रियं श्रुत्वा मुमोह भरतर्षभ ॥ २६  
 स संज्ञामुपलभ्याशु भारद्वाजः प्रतापवान् ।  
 निवारयामास तदा स्वान्यनीकानि मारिष ॥ २७  
 विनिवृत्तान्कुरून्दृष्ट्वा पाण्डवापि स्वसैनिकान् ।  
 रथैः शीघ्राश्वसंयुक्तैः समन्तात्पर्यवारयन् ॥ २८  
 निवृत्तेषु च सैन्येषु पारम्पर्येण सर्वशः ।  
 निर्मुक्तकवचाः सर्वे भीष्ममीयुर्नराधिपाः ॥ २९

व्युपरम्य ततो युद्धाद्योधाः शतसहस्रशः ।  
 उपतस्थुर्महात्मानं प्रजापतिमिवामराः ॥ ३०  
 ते तु भीष्मं समासाद्य शयानं भरतर्षभम् ।  
 अभिवाद्यावतिष्ठन्त पाण्डवाः कुरुभिः सह ॥ ३१  
 अथ पाण्डुन्कुरुंश्चैव प्रणिपत्याग्रतः स्थितान् ।  
 अभ्यभाषत धर्मात्मा भीष्मः शान्तनवस्तदा ३२  
 स्वागतं वो महाभागाः स्वागतं वो महारथाः ।  
 तुष्यामि दर्शनाच्चाहं युष्माकममरोपमाः ॥ ३३  
 अभिनन्द्य स तानेवं शिरसा लम्बताऽब्रवीत् ।  
 'परपार्श्वे तव सुतान्स्थितानुद्दीक्ष्य भारत ।'  
 शिरो मे लम्बतेऽत्यर्थमुपधानं प्रदीयताम् ॥ ३४  
 ततो नृपाः समाजहुस्तनूनि च मृदूनि च ।  
 उपधानानि मुख्यानि नैच्छन्तानि पितामहः ३५  
 अथाब्रवीन्नरव्याघ्रः प्रहसन्निव तावृषान् ।  
 नैतानि वीरशय्यासु युक्तरूपाणि पार्थिवाः ॥ ३६  
 ततो वीक्ष्य नरश्रेष्ठमभ्यभाषत पाण्डवम् ।  
 धनञ्जयं दीर्घबाहुं सर्वलोकमहारथम् ॥ ३७  
 धनञ्जय महाबाहो शिरो मे तात लम्बते ।  
 दीयतामुपधानं वै यद्युक्तमिह मन्यसे ॥ ३८  
 सञ्जय उवाच ।  
 समारोप्य महच्चापमभिवाद्य पितामहम् ।  
 नेत्राभ्यामश्रुपूर्णाभ्यामिदं वचनमब्रवीत् ॥ ३९  
 आज्ञापय कुरुश्रेष्ठ सर्वशस्त्रभृतां वर ।  
 प्रेष्योऽहं तव दुर्धर्ष क्रियतां किं पितामह ॥ ४०  
 तमब्रवीच्छान्तनवः शिरो मे तात लम्बते ।  
 'दीयतामुपधानं मे यद्युक्तमिह मन्यसे ।'  
 उपधानं कुरुश्रेष्ठ उपधेहि ममार्जुन ॥ ४१  
 वीरशय्यानुरूपं वै शीघ्रं वीर प्रयच्छ मे ।  
 त्वं हि पार्थ समर्थो वै श्रेष्ठः सर्वधनुष्मताम् ४२  
 क्षत्रधर्मस्य वेत्ता च बुद्धिसत्त्वगुणान्वितः ।  
 फल्गुनोऽपि तथेत्युक्त्वा व्यवसायं परंजयः ४३  
 गृह्णानुमन्य गाण्डीवं शरान्सन्नतपर्वणः ।  
 अनुमान्य महात्मानं भरतानां महारथम् ॥ ४४

व्रीडिताः व्रीडावन्तः । व्रीडा चान्यतः । हीश्वाकार्यकरणतः  
 ॥ १७ ॥ पारम्पर्येण क्रमेण ॥ २९ ॥ उपधानं उपबर्हम्

॥ ३४ ॥ इह वीरशय्यायाम् ॥ ३८ ॥ व्यवसायमुचितोद्यो  
 गम् ॥ ४३ ॥

त्रिभिस्तीक्ष्णैर्महावेगैरुदगुह्याच्छिरः शरैः ।  
 अभिप्राये तु विदिते धर्मात्मा सव्यसाचिना ४५  
 अतुष्यद्भरतश्रेष्ठो भीष्मो धर्मार्थतत्त्ववित् ।  
 उपधानेन दत्तेन प्रत्यनन्दद्वन्द्वयम् ॥ ४६  
 ग्राह सर्वान्समुद्रीक्ष्य भरतान्भारतं प्रति ।  
 कुन्तीपुत्रं युधां श्रेष्ठं सुहृदां प्रीतिवर्धनम् ॥ ४७  
 शयनस्यानुरूपं मे पाण्डवोपहितं त्वया ।  
 यद्यन्यथा प्रपद्येथाः शपेयं त्वामहं पुरा ॥ ४८  
 एवमेव महाबाहो धर्मेषु परितिष्ठता ।  
 स्वसव्यं क्षत्रियेणाजौ शरतल्पगतेन वै ॥ ४९  
 एवमुक्त्वा तु वीभत्सुं सर्वास्तानब्रवीद्वचः ।  
 राज्ञश्च राजपुत्रांश्च पाण्डवैरभिसंवृतान् ॥ ५०  
 पश्यध्वमुपधानं मे पाण्डवेनाभिसन्धितम् ।  
 शयेयमस्यां शय्यायां यावदावर्तनं रवेः ॥ ५१  
 ये तदा धारयिष्यन्ति ते च प्रेक्ष्यन्ति मां नृपाः ।  
 दिशं वैश्रवणाक्रान्तां यदा गन्ता दिवाकरः ॥ ५२  
 नूनं सप्ताश्वयुक्तेन रथेनोत्तमतेजसा ।  
 रक्षेयऽहं वै मम प्राणान्सुहृदः सुप्रियानिव ॥ ५३  
 परिखाः खन्यतामत्र ममावसदने नृपाः ।  
 उपासिष्ये विवस्वन्तमेवं शरशताचितः ।  
 उपारमध्वं संग्रामाद्वैरमुत्सृज्य पार्थिवाः ॥ ५४  
 सञ्जय उवाच ।  
 उपातिष्ठन्नथो वैद्याः शल्योद्धरणकोविदाः ।  
 सर्वोपकरणैर्युक्ताः कुशलैः साधुशिक्षिताः ॥ ५५  
 तान्दृष्ट्वा जाह्नवीपुत्रः प्रोवाच तनयं तव ।  
 दत्तदेया विसृज्यन्तां पूजयित्वा चिकित्सकाः ५६  
 एवंगते मयेदानीं वैद्यैः कार्यमिहास्ति किम् ।  
 क्षत्रधर्मे प्रशस्तां हि प्राप्तोऽसि परमां गतिम् ५७  
 नैष धर्मो महीपालाः शरतल्पगतस्य मे ।

एभिरेव शरैश्चाहं दग्धव्योऽग्रौ नराधिपाः ॥ ५८  
 तच्छ्रुत्वा वचनं तस्य पुत्रो दुर्योधनस्तव ।  
 वैद्यान्विसर्जयामास पूजयित्वा यथार्हतः ॥ ५९  
 ततस्ते विस्मयं जग्मुर्नानाजनपदेश्वराः ।  
 स्थितिं धर्मे परां दृष्ट्वा भीष्मस्यामिततेजसः ॥ ६०  
 उपधानं ततो दत्त्वा पितुस्ते मनुजेश्वराः ।  
 सहिताः पाण्डवाः सर्वे कुरवश्च महारथाः ॥ ६१  
 उपगम्य महात्मानं शयानं शयने शुभे ॥ ६२  
 तेऽभिवाद्य ततो भीष्मं कृत्वा च त्रिःप्रदक्षिणम् ।  
 विधाय रक्षां भीष्मस्य सर्व एव समन्ततः ॥ ६३  
 वीराः स्वशिविराण्येव ध्यायन्तः परमातुराः ।  
 निवेशायाभ्युपागच्छन्सायाद्दे रुधिरोक्षिताः ॥ ६४  
 निविष्टान्पाण्डवांश्चैव प्रीयमाणान्महारथान् ।  
 भीष्मस्य पतनं दृष्ट्वा उपगम्य महाबलः ॥ ६५  
 उवाच माधवः काले धर्मपुत्रं युधिष्ठिरम् ।  
 दिष्ट्वा जयसि कौरव्य दिष्ट्वा भीष्मो निपातितः ॥  
 अवध्यो मानुषैरेव सत्यसन्धो महारथः ।  
 अथवा दैवतैः सार्धं सर्वशास्त्रस्य पारगः ॥ ६७  
 त्वां तु चक्षुर्हणं प्राप्य दग्धो घोरेण चक्षुषा ।  
 सञ्जय उवाच ।  
 एवमुक्तो धर्मराजः प्रत्युवाच जनार्दनम् ॥ ६८  
 तव प्रसादाद्विजयः क्रोधात्तव पराजयः ।  
 त्वं हि नः शरणं कृष्ण भक्तानामभयंकरः ॥ ६९  
 अनाश्रयो जयस्तेषां येषां त्वमसि केशव ।  
 रक्षिता समरे नित्यं नित्यं चापि हिते रतः ॥ ७०  
 सर्वथा त्वां समासाद्य नाश्र्वर्यमिति मे मतिः ।  
 सञ्जय उवाच ।  
 एवमुक्तः प्रत्युवाच सयमानो जनार्दनः ।  
 तवैवैतद्युक्तरूपं वचनं पार्थिवोत्तम ॥ ७१

॥ इति श्रीमन्महाभारते भीष्मपर्वणि भीष्मवधपर्वणि दशमदिवसे विशाल्यधिकशततमोऽध्यायः ॥ १२० ॥

अन्वगृह्णात् अवतष्टम्भे ॥ ४५ ॥ उपहितं उपधानीयं दत्तम् ॥ ४८ ॥ विमोक्षेऽहं तदा प्राणान् इति ब्र. पाठः ॥ ५३ ॥ ममावसदने मन्निवासस्थाने ॥ ५४ ॥ चक्षुषा हन्तीति तथा

तम् । दृष्टिमात्रेण हननक्षमम् ॥ ६८ ॥ विशाल्यधिकशतत-  
 मोऽध्यायः ॥ १२० ॥

एकविंशत्यधिकशततमोऽध्यायः ॥ १२१ ॥

तृषार्तेन भीष्मेण पानीययाचनम् ॥ १ ॥ राजभिः कलशेनानीते जले भीष्मेण तन्निन्दनपूर्वकमर्जुनंप्रति याचनम् ॥ २ ॥ अर्जुनेन पर्जन्यास्त्रेण भूमिभित्त्वोत्थापितसलिलधारया भीष्मस्य तृष्णाशमनम् ॥ ३ ॥ भीष्मेण दुर्योधनंप्रति अर्जुनप्रशंसनपूर्वकं पाण्डवैः सह शमोपदेशः ॥ ४ ॥

सञ्जय उवाच ।

व्युष्टायां तु महाराज शर्वर्या सर्वपार्थिवाः ।  
पाण्डवा धार्तराष्ट्राश्च उपातिष्ठन्पितामहम् ॥ १  
तं वीरशयने वीरं शयानं कुरुसत्तम ।  
अभिवाद्योपतस्थुर्वै क्षत्रियाः क्षत्रियर्षभम् ॥ २  
कन्याश्चन्दनचूर्णैश्च लाजैर्माल्यैश्च सर्वशः ।  
अवाकिरञ्छान्तनवं तत्र गत्वा सहस्रशः ॥ ३  
स्त्रियो वृद्धास्तथा बालाः प्रेक्षकाश्च पृथग्जनाः ।  
समभ्ययुः शान्तनवं भूतानीव तमोनुदम् ॥ ४  
तूर्याणि शतसङ्ख्यानि तथैव नटनर्तकाः ।  
शिल्पिनश्च तथाऽऽजग्मुः कुरुवृद्धं पितामहम् ॥ ५  
उपागम्य च राजेन्द्र सन्नाहान्विप्रमुच्य ते ।  
आयुधानि च निक्षिप्य सहिताः कुरुपाण्डवाः ॥ ६  
अन्वासन्त दुराधर्षं देवव्रतमरिंदमम् ।  
अन्योन्यं प्रीतिमन्तस्ते यथापूर्वं यथावयः ॥ ७  
सा पार्थिवशताकीर्णा समितिर्भीष्मशोभिता ।  
शुशुभे भारती दीप्ता दिवीवादित्यमण्डलम् ॥ ८  
विवभौ च नृपाणां सा गङ्गासुतमुपासताम् ।  
देवानामिव देवेशं पितामहमुपासताम् ॥ ९  
भीष्मस्तु वेदनां धैर्यान्निगृह्य भरतर्षभ ।  
अभितप्तः शरैश्चैव नातिदृष्टमनाऽब्रवीत् ॥ १०  
शराभितप्तकायो हि शस्त्रसंपातमूर्च्छितः ।  
पानीयमिति संप्रेक्ष्य राज्ञस्तान्प्रत्यभाषत ॥ ११  
ततस्ते क्षत्रिया राजञ्जुपाजहुः समन्ततः ।  
भक्ष्यानुचावचात्राजन्वारिकुम्भांश्च शीतलान् ॥ १२  
उपानीतं तु पानीयं दृष्ट्वा शान्तनवोऽब्रवीत् ।  
न मेऽद्य सेवितुं योग्या भोगाः केवलमानुषाः ॥ १३  
अपक्रान्तो मनुष्येभ्यः शरशय्यां गतो ह्यहम् ।  
प्रतीक्षमाणस्तिष्ठामि निवृत्तिं शशिसूर्ययोः ॥ १४  
'सञ्जय उवाच ।

पृथग्जनाः प्राकृता जनाः । भूतानि प्राणिनो गन्धर्वादीनि वा ।

एवमुक्त्वा तदोवाच भीष्मः शरशतैश्चितः ।

पयः पास्यामि गोपाला गोमयं न तु गोमयम् ।  
गोमयेनाश्रिवर्णेन गोमयं न तु गोमयम् ॥ १५  
एवमुक्त्वा शान्तनवो निन्दन्वाक्येन पार्थिवान् ।  
अर्जुनं द्रष्टुमिच्छामीत्यभ्यभाषत भारत ॥ १६  
अथोपेत्य महाबाहुरभिवाद्य पितामहम् ।  
अतिष्ठत्प्राञ्जलिः प्रह्वः किं करोमीति चाब्रवीत् ॥ १७  
तं दृष्ट्वा पाण्डवं राजन्भवाद्याग्रतः स्थितम् ।  
अभ्यभाषत धर्मात्मा भीष्मः प्रीतो धनंजयम् ॥ १८  
दह्यतीव शरीरं मे संवृतस्य तवेषुभिः ।  
मर्माणि परिदूयन्ते मुखं च परिशुष्यति ॥ १९  
वेदनार्तशरीरस्य प्रयच्छापो ममार्जुन ।  
त्वं हि शक्तो महेष्वास दातुमापो यथाविधि २०  
सञ्जय उवाच ।  
अर्जुनस्तु तथेत्युक्त्वा रथमारुह्य वीर्यवान् ।  
अधिज्यं बलवत्कृत्वा गाण्डीवं व्याक्षिपद्भुजुः २१  
तस्य ज्यातलनिर्घोषं विस्फूर्जितमिवाशनेः ।  
वित्रेसुः सर्वभूतानि सर्वं श्रुत्वा च पार्थिवाः २२  
ततः प्रदक्षिणं कृत्वा रथेन रथिनां वरः ।  
शयानं भरतश्रेष्ठं सर्वशस्त्रभृतां वरम् ॥ २३  
संघाय च शरं दीप्तमभिमन्थ्य स पाण्डवः ।  
पर्जन्यास्त्रेण संयोज्य सर्वलोकस्य पश्यतः ॥ २४  
अविध्यत्पृथिवीं पार्थः पार्श्वे भीष्मस्य दक्षिणे ।  
उत्पपात ततो धारा वारिणो विमला शुभा २५  
शीतस्यामृतकल्पस्य दिव्यगन्धरसस्य च ।  
अतर्पयत्ततः पार्थः शीतया जलधारया ॥ २६  
भीष्मं कुरुणामृषभं दिव्यं दिव्यपराक्रमम् ।  
कर्मणा तेन पार्थस्य शक्रस्येव विकुर्वतः ॥ २७  
विस्मयं परमं जग्मुस्ततस्ते वसुधाधिपाः ।  
तत्कर्म प्रेक्ष्य वीभत्सोरतिमानुषविक्रमम् ॥ २८  
तमोनुदं सूर्यम् ॥ ४॥ परिदूयन्ते परितप्यन्ते ॥ १९॥ विकुर्वतो



संप्रावेपन्त कुरवो गावः शीतादिता इव ।  
 विस्मयाच्चोत्तरीयाणि व्याविध्यन्सर्वतो नृपाः २९  
 शङ्खदुन्दुभिनिर्घोषस्तुमुलः सर्वतोऽभवत् ।  
 त्तमः शान्तनवश्चापि राजन्वीभत्सुमब्रवीत् ॥ ३०  
 सर्वपार्थिववीराणां सन्निधौ पूजयन्निव ।  
 नैतच्चित्रं महाबाहो त्वयि कौरवनन्दन ॥ ३१  
 कथितो नारदेनासि पूर्वर्षिरमितद्युते ।  
 वासुदेवसहायस्त्वं महत्कर्म करिष्यसि ॥ ३२  
 यन्नोत्सहति देवेन्द्रः सह देवैरपि ध्रुवम् ।  
 विदुस्त्वां निधनं पार्थ सर्वक्षत्रस्य तद्विदः ॥ ३३  
 धनुर्धराणामेकस्त्वं पृथिव्यां प्रवरो नृषु ॥ ३४  
 मनुष्या जगति श्रेष्ठाः पक्षिणां पतेश्वरः ।  
 सरितां सागरः श्रेष्ठो गौर्वरिष्ठा चतुष्पदाम् ॥ ३५  
 आदित्यस्तेजसां श्रेष्ठो गिरीणां हिमवान्वरः ।  
 जातीनां ब्राह्मणः श्रेष्ठः श्रेष्ठस्त्वमसि धन्विनां ३६  
 न वै श्रुतं धार्तराष्ट्रेण वाक्यं  
 मयोच्यमानं विदुरेण चैव ।  
 द्रोणेन रामेण जनार्दनेन  
 मुहुर्मुहुः सञ्जयेनापि चोक्तम् ॥ ३७  
 परीतबुद्धिर्हि विसंज्ञकल्पो  
 दुर्योधनो न च तच्छ्रद्धधाति ।  
 स शेष्यते वै निहतशिराय  
 शास्त्रातिगो भीमबलाभिभूतः ॥ ३८  
 सञ्जय उवाच ।  
 एतच्छ्रुत्वा तद्वचः कौरवेन्द्रो  
 दुर्योधनो दीनमना बभूव ।  
 तमब्रवीच्छान्तनवोऽभिव्रीक्ष्य  
 निबोध राजन्भव वीतमन्युः ॥ ३९  
 दृष्टं दुर्योधनैतत्ते यथा पार्थेन धीमता ।  
 जलस्य धारा जनिता शीतस्यामृतगन्धिनः ॥ ४०  
 एतस्य कर्ता लोकेऽस्मिन्नान्यः कश्चन विद्यते ।  
 आग्नेयं वारुणं सौम्यं वायव्यमथ वैष्णवम् ॥ ४१  
 ऐन्द्रं पाशुपतं ब्राह्मं पारमेष्ठ्यं प्रजापतेः ।

विशेषेण कुर्वतः ॥ २७ ॥ व्याविध्यन्भ्रामितवन्तः ॥ २९ ॥  
 निधनं निधनहेतुः । तद्विदो देवरहस्यज्ञाः ॥ ३३ ॥ जगति भूलोके

धातुस्त्वष्टुश्च सवितुर्वैवस्वतमथापि वा ॥ ४२  
 सर्वस्मिन्मानुषे लोके वेत्त्येको हि धनञ्जयः ।  
 कृष्णो वा देवकीपुत्रो नान्यो वेदेह कश्चन ॥ ४३  
 अशक्यः पाण्डवस्तात युद्धे जेतुं कथंचन ।  
 अमानुषाणि कर्माणि यस्यैतानि महात्मनः ॥ ४४  
 तेन सत्ववता सङ्घो शूरेणाहवशोभिना ।  
 जिष्णुना समरे राजन्संधिर्भवतु मा चिरम् ॥ ४५  
 यावत्कृष्णो महाबाहुः स्वाधीनः कुरुसत्तम ।  
 तावत्पार्थेन शूरेण संधिस्ते तात युज्यताम् ॥ ४६  
 यावन्न ते चमूः सर्वाः शूरैः सन्नतपर्वभिः ।  
 नाशयत्यर्जुनस्तावत्संधिस्ते तात युज्यताम् ॥ ४७  
 यावत्तिष्ठन्ति समरे हतशेषाः सहोदराः ।  
 नृपाश्च बहवो राजंस्तावत्संधिः प्रयुज्यताम् ॥ ४८  
 न निर्दहति ते यावत्क्रोधदीप्तेक्षणश्चमूम् ।  
 युधिष्ठिरो रणे तावत्संधिस्ते तात युज्यताम् ४९  
 नकुलः सहदेवश्च भीमसेनश्च पाण्डवः ।  
 यावच्चमूं महाराज नाशयन्ति न सर्वशः ॥ ५०  
 तावत्ते पाण्डवैर्वीरैः सौहार्दं मम रोचते ।  
 युद्धं मदन्तमेवास्तु तात संशाम्य पाण्डवैः ॥ ५१  
 एतत्ते रोचतां वाक्यं यदुक्तोऽसि मयाऽनघ ।  
 एतत्क्षममहं मन्ये तव चैव कुलस्य च ॥ ५२  
 त्यक्त्वा मन्युं व्युपशाम्यस्व पार्थैः  
 पर्याप्तमेतद्यत्कृतं फलयुनेन ।  
 भीष्मस्थान्तादस्तु वः सौहार्दं च  
 जीवन्तु शेषाः साधु राजन्प्रसीद ॥ ५३  
 राज्यस्यार्थं दीयतां पाण्डवाना-  
 मिन्द्रप्रस्थं धर्मराजोऽभियातु ।  
 मा मित्रशुकपार्थिवानां जघन्यः  
 पापां कीर्तिं प्राप्स्यसे कौरवेन्द्र ॥ ५४  
 ममावसानाच्छान्तिरस्तु प्रजानां  
 संगच्छन्तां पाण्डवाः प्रीतिमन्तः ।  
 पिता पुत्रं मातुलं भागिनेयो  
 भ्राता चैव भ्रातरं प्रैतु राजन् ॥ ५५

॥ ३५ ॥ क्षेममिति पाठे हितं ॥ ५२ ॥ फलयुनेन यत्कृतं एत-  
 देतावदेव पर्याप्तमस्तु । चशब्दोदेतावतां भ्रातृणामन्तादधीति

न चेदेवं प्राप्तकालं वचो मे  
मोहाविष्टः प्रतिपत्स्यस्यबुद्ध्या ।  
तप्यस्यन्ते एतदन्ताः स्थ सर्वे  
सत्यामेतां भारतीमीरयामि ॥ ५६  
सञ्जय उवाच ।

॥ इति श्रीमन्महाभारते भीष्मपर्वणि भीष्मवधपर्वणि एकविंशत्यधिकशततमोऽध्यायः ॥ १२१ ॥

### द्वाविंशत्यधिकशततमोऽध्यायः ॥ १२२ ॥

अपगतेषु राजसु कर्णेन रहसि भीष्ममेत्य तदभिवादनम् ॥ १ ॥ भीष्मेण कर्णं प्रति तस्य कुन्तीसुतत्वोक्त्या पाण्डवैः सह संगमचोदना ॥ २ ॥ कर्णेन सयुक्तिकं पाण्डवैः संगमस्य दुष्करत्वमभिधाय भीष्मक्षमापनपूर्वकं स्वावासगमनम् ॥ ३ ॥

सञ्जय उवाच ।  
ततस्ते पार्थिवाः सर्वे जग्मुः स्वानालयान्पुनः ।  
तूष्णींभूते महाराज भीष्मे शन्तनुनन्दने ॥ १  
श्रुत्वा तु निहतं भीष्मं राधेयः पुरुषर्षभः ।  
ईषदागतसंत्रासस्त्वरयोपजगाम ह ॥ २  
स ददर्श महात्मानं शरतल्पगतं तदा ।  
जन्मशय्यागतं वीरं कार्तिकेयमिव प्रभुम् ॥ ३  
निमीलिताक्षं तं वीरं साशुकण्ठस्तदा वृषा ।  
अभ्येत्य पादयोस्तस्य निपपात महाद्युतिः ॥ ४  
राधेयोऽहं कुरुश्रेष्ठ नित्यमक्षिगतस्तव ।  
द्वेष्योऽत्यन्तमनागाः सन्निति चैनमुवाच ह ॥ ५  
तच्छ्रुत्वा कुरुवृद्धो हि शरैः संवृतलोचनः ।  
रहितं धिष्यमालोक्य समुत्सार्य च रक्षिणः ॥ ६  
पितेव पुत्रं गाङ्गेयः परिरभ्यैकपाणिना ।  
शनैरुद्धीक्ष्य सस्तेहमिदं वचनमब्रवीत् ॥ ७  
न विप्रियं ममैवेह यत्स्पर्धेथा मया सह ।  
यदि मां नाधिगच्छेथा न ते श्रेयो ध्रुवं भवेत् ॥ ८  
कौन्तेयस्त्वं न राधेयो न तवाधिरथः पिता ।  
सूर्यजस्त्वं महाबाहो विदितो नारदान्मया ॥ ९  
कृष्णद्वैपायनाच्चैव तेजसा च न संशयः ।

एतद्वाक्यं सौहृदादापगेयो  
मध्ये राज्ञां भारतं श्रावयित्वा ।  
तूष्णीमासीच्छल्यसंतप्तमर्मा  
योज्यात्मानं वेदनां संनियम्य ॥ ५७  
धर्मार्थसहितं वाक्यं श्रुत्वा हितमनामयम् ।  
नारोचयत पुत्रस्ते सुमूर्षुरिव भेषजम् ॥ ५८

न च द्वेषोस्ति मे तात त्वयि सत्यं ब्रवीमि ते ॥ १०  
तेजोवधनिमित्तं तु परुषं त्वाहमब्रुवम् ।  
अकस्मात्पाण्डवान्हि त्वं द्विषसीति मतिर्मम ॥ ११  
येनासि बहुशो राज्ञा चोदितः सूतनन्दन ।  
जातोऽसि धर्मलोपेन ततस्ते बुद्धिरीदृशी ॥ १२  
नीचाश्रयान्मत्सरेण द्वेषिणी गुणिनामपि ।  
तेनासि बहुशो रूक्षं श्रावितः कुरुसंसदि ॥ १३  
जानामि समरे वीर्यं शत्रुभिर्दुःसहं भुवि ।  
ब्रह्मण्यतां च शौर्यं च दाने च परमां स्थितिम् १४  
न त्वया सदृशः कश्चित्पुरुषेष्वमरोपम ।  
कुलभेदभयाच्चाहं सदा परुषमुक्तवान् ॥ १५  
इष्वस्त्रे भारसंधाने लाघवेऽस्त्रबले तथा ।  
सदृशः फल्गुनेनासि कृष्णेन च महात्मना ॥ १६  
कर्णं काशिपुरं गत्वा त्वयैकेन धनुष्मता ।  
कन्यार्थं कुरुराजस्य राजानो मृदिता युधि ॥ १७  
तथा च बलवान्राजा जरासन्धो दुरासदः ।  
समरे समरश्लाधिन्न त्वया सदृशोऽभवत् ॥ १८  
ब्रह्मण्यः सत्त्वयोधी च तेजसा च बलेन च ।  
देवगर्भसमः सङ्को मनुष्यैरधिको युधि ॥ १९  
व्यपनीतोऽद्य मन्युर्मे यस्त्वां प्रति पुरा कृतः ।

॥ ५३ ॥ योज्य योगधारणायुक्तं कृत्वा ॥ ५७ ॥ धर्मार्थेति श्लोकः झ. पुस्तक एवास्ति ॥ ५८ ॥ एकविंशत्यधिकशततमोऽध्यायः ॥ १२१ ॥

जन्मशय्यागतं जन्मकाले शरशय्यागतम् । शरजन्मत्वात्

॥ ३ ॥ येनासीति सार्धश्लोकः झ. पुस्तक एवास्ति ॥ १२ ॥ पुरुषेषु मानुषेषु ॥ १५ ॥ त्वया सदृशो नाभवत् त्वया जित इत्यर्थः । इयं कथा राजधर्मे । अनेन नागायुतबलत्वं कर्णस्य सूचितम् ॥ १८ ॥ युधि संप्रहारे ॥ १९ ॥

दैवं पुरुषकारेण न शक्यमतिवर्तितुम् ॥ २०  
 सोदर्याः पाण्डवा वीरा भ्रातरस्तेऽरिसूदन ।  
 संगच्छ तैर्महाबाहो मम चेदिच्छसि प्रियम् ॥ २१  
 मया भवतु निर्वृत्तं वैरमादित्यनन्दन ।  
 पृथिव्यां सर्वराजानो भवन्त्वद्य निरामयाः ॥ २२  
 कर्ण उवाच ।  
 जानाम्येव महाबाहो सर्वमेतन्न संशयः ।  
 यथा वदसि मे भीष्म कौन्तेयोऽहं न सूतजः ॥ २३  
 अवकीर्णस्त्वहं कुन्त्या सूतेन च विवर्धितः ।  
 भुक्त्वा दुर्योधनैश्वर्यं न मिथ्या कर्तुमुत्सहे ॥ २४  
 वसुदेवसुतो यद्भ्रतपाण्डवाय दृढव्रतः ।  
 वसु चैव शरीरं च पुत्रदारं तथा यशः ॥ २५  
 सर्वं दुर्योधनस्यार्थं त्यक्तं मे भूरिदक्षिण ।  
 मा चैतद्वाधिमरणं क्षत्रं स्यादिति कौरव ॥ २६  
 कोपिताः पाण्डवा नित्यं मयाऽश्रित्य सुयोधनम् ।  
 अवश्यभावी ह्यर्थोऽयं यो न शक्यो निवर्तितुम् २७  
 दैवं पुरुषकारेण को निवर्तितुमुत्सहेत् ।  
 पृथिवीक्षयशंसीनि निमित्तानि पितामह ॥ २८  
 भवद्भिरुपलब्धानि कथितानि च संसदि ।  
 पाण्डवा वासुदेवश्च विदिता मम सर्वशः ॥ २९  
 अजेयाः पुरुषैरन्यैरिति तांश्रोत्सहामहे ।  
 विजयिष्ये रणे पाण्डूनिति मे निश्चितं मनः ॥ ३०  
 न च शक्यमवस्रष्टुं वैरमेतत्सुदारुणम् ।  
 धनंजयेन योत्स्येऽहं स्वधर्मप्रीतमानसः ॥ ३१  
 अनुजानीष्व मां तात युद्धाय कृतनिश्चयम् ।  
 अनुज्ञातस्त्वया वीर युध्येयमिति मे मतिः ॥ ३२

इति श्रीमन्महाभारते शतसाहस्र्यां संहितायां वैयासिक्यां भीष्मपर्वणि भीष्मवधपर्वणि द्वाविंशत्यधिकशततमोऽध्यायः १२२

समाप्तं भीष्मवधपर्वं भीष्मपर्वं च ।

अस्यानन्तरं द्रोणपर्वं भविष्यति ।

तस्यायमाद्यः श्लोकः ।

निर्वृत्तं समाप्तम् ॥ २२ ॥ अवकीर्णस्त्वक्तः ॥ २३ ॥ निव-  
 र्तितुं निवर्तयितुम् ॥ २८ ॥ पाण्डूनर्जुनं विहाय चतुरः । अर्जु-

दुरुक्तं विप्रतीपं वा रभसाञ्चापलात्तथा ।  
 यन्मयेह कृतं किञ्चित्त्वे त्वं क्षन्तुमर्हसि ॥ ३३  
 भीष्म उवाच ।  
 न चेच्छक्यमवस्रष्टुं वैरमेतत्सुदारुणम् ।  
 अनुजानामि कर्ण त्वां युध्यस्व स्वर्गकाम्यया ॥ ३४  
 निर्मेन्युर्गतसंरम्भः कृतकर्मा रणे स ह ।  
 यथाशक्ति यथोत्साहं सतां वृत्तेषु वृत्तवान् ॥ ३५  
 अहं त्वामनुजानामि यदिच्छसि तदाप्नुहि ।  
 क्षत्रधर्मजिताँल्लोकानवाप्स्यसि धनंजयात् ॥ ३६  
 युध्यस्व निरहंकारो बलवीर्यव्यपाश्रयः ।  
 धर्म्याद्धि युद्धादधिकं क्षत्रियस्य न विद्यते ॥ ३७  
 प्रशमे हि कृतो यत्नः सुमहान्सुचिरं मया ।  
 न चैव शकितः कर्तुं यतो धर्मस्ततो जयः ॥ ३८  
 सञ्जय उवाच ।  
 इत्युक्तवति गाङ्गेये अभिवाद्योपमन्थ्य च ।  
 राधेयो रथमारुह्य प्रायात्तव सुतं प्रति ॥ ३९  
 वैशंपायन उवाच ।  
 इत्येतद्बहुवृत्तान्तं भीष्मपर्वोऽखिलं मया ।  
 शृण्वते ते महाराज प्रोक्तं पापहरं शुभम् ॥ ४०  
 यः श्रावयेत्सदा राजन्ब्राह्मणान्वेदपारगान् ।  
 श्रद्धावन्तश्च ये चापि श्रोष्यन्ति मनुजा भुवि ॥ ४१  
 विधूय सर्वपापानि विहायान्ते कलेवरम् ।  
 प्रयान्ति तत्पदं विष्णोर्यत्प्राप्य न निवर्तते ॥ ४२  
 तस्मात्सर्वप्रयत्नेन भारतं भरतर्षभ ।  
 शृणुयात्सिद्धिमन्विच्छन्निह वामुत्र मानवः ॥ ४३  
 भोजनं भोजयेद्विप्राग्न्धमाल्यैरलङ्कितान् ।  
 भीष्मपर्वणि राजेन्द्र दद्यात्पानीयमुत्तमम् ॥ ४४

तमप्रतिमसत्वौजोबलवीर्यपराक्रमम् ।

हतं देवव्रतं श्रुत्वा पाञ्चाल्येन शिखण्डिना ॥ १

नेन योत्स्ये अन्यान्विजेष्ये इति भावः ॥ ३० ॥ विप्रती-  
 विरुद्धम् ॥ ३३ ॥ द्वाविंशत्यधिकशततमोऽध्यायः ॥ १२२ ॥

इदं भीष्मपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.

